

GOVERNMENT OF INDIA


ARCHÆOLOGICAL SURVEY OF INDIA

CENTRAL  
ARCHÆOLOGICAL  
LIBRARY

ACCESSION NO. 9004

CALL No. Sa8km/Vya/K.v.





# SRIMANMAHABHARATAM

A NEW EDITION *D 3206*

9004

MAINLY BASED ON *40*

**THE SOUTH INDIAN TEXTS,**

With footnotes and Readings.

VANAPARVA III.



*Sa & Km*  
*Vya / K.V.*

EDITED BY

**T. R. KRISHNACHARYA & T. R. VYASACHARYA,**

Proprietors, Madhya Vilas Book Depot, Kumbakonam.

PRINTED AT THE

*Javaji Dadaji's "Nirnaya-sagar" Press,*

**BOMBAY.**

1908.



CENTRAL ARCHAEOLOGICAL  
LIBRARY, NEW DELHI.

Acc. No. 9004 .....

Date..... 23.7.57 .....

Call No. 8a 8 Km .....

Vya/K.V

*(Registered according to the Act XXV of 1867.)*

[ All rights reserved by the publisher. ]

Copy defective pp. 233-313 ~~missing~~  
put wrongly.

1.10.56.

॥ श्रीः ॥

# श्रीमन्महाभारतम् ।

## सटिप्पणम् ।



वनपर्व ३.

D 3206

एतच्च

कुम्भघोणस्थेन श्रीमन्मध्वविलासपुस्तकालयाधिपतिना

टी. आर्. कृष्णाचार्येण टी. आर्. व्यासाचार्येण च

अनेकेषां विदुषां साहाय्येन दाक्षिणात्यबहुकोशानुसारेण

संशोध्य

मुंबापुर्यां

जावजी दादाजी इत्येतेषां निर्णयसागरमुद्रणयन्त्रे मुद्रयित्वा प्रकाशितम् ।

शाके १८३० कीलकनामसंवत्सरे ।



इदं पुस्तकं १८६७ संख्याकराजनिचमस्य २५ संख्याकविभागानुसारतो लेखारूढं  
कलास्य सर्वेऽधिकाराः प्रसिद्धिकर्त्रा स्वाधीना रक्षिताः ।





वनपर्व.



श्रीः ।

# श्रीमन्महाभारतम् ।



वनपर्व ३ ।

(अथ किर्मीरवधपर्व ॥ १ ॥)

प्रथमोऽध्यायः ॥ १ ॥

द्यूतजितानां पाण्डवानां द्रौपद्यासह वनंप्रति प्रस्थानम् ॥ १ ॥ तदनु पौरैर्दुर्योधनगर्हणपूर्वकं पाण्डवैः सहारण्यवासे-  
च्छया तदनुगमनम् ॥ २ ॥ युधिष्ठिरेण प्रार्थनया तेषां पुनंप्रति निवर्तनपूर्वकं सायं गङ्गातीरगवटमेत्य तत्रानुगतब्राह्मणैः  
सह सुखेन रात्रियापनम् ॥ ३ ॥

श्रीवेदव्यासाय नमः ।

नारायणं नमस्कृत्य नरं चैव नरोत्तमम् ।  
देवीं सरस्वतीं व्यासं ततो जयमुदीरयेत् ॥ १  
जनमेजय उवाच ।  
एवं द्यूतजिताः पार्थाः कोपिताश्च दुरात्मभिः ।  
धार्तराष्ट्रैः सहामात्यैर्निकृत्या द्विजसत्तम ॥ १  
श्राविताः परुषा वाचः सृजन्तीर्वैरमुत्तमम् ।  
किमकुर्वत कौरव्या मम पूर्वपितामहाः । २  
कथं चैश्वर्यभूयिष्ठाः सहसा दुःखमेयुषः ।  
वने विजहिरे पार्थाः शक्रप्रतिमतेजसः ॥ ३  
के चैतानन्ववर्तन्त प्राप्तान्व्यसनमुत्तमम् ।  
किमाचाराः किमाहाराः क्वच वासो महात्मनाम् ४  
कथं द्वादश वर्षाणि वने तेषां महात्मनाम् ।  
व्यतीयुर्ब्राह्मणश्रेष्ठ शूराणामनिवर्तिनाम् ॥ ५  
कथं च राजपुत्री सा प्रवरा सर्वयोपिताम् ।  
पतिव्रता महाभागा सततं प्रियवादिनी ॥ ६

वनवासमदुःखार्हा दारुणं प्रत्यपद्यत ।  
एतदाचक्ष्व मे सर्वं विस्तरेण तपोधन ॥ ७  
श्रोतुमिच्छामि तत्सर्वं भूरिद्रविणतेजसाम् ।  
कथ्यमानं त्वया विप्र परं कौतूहलं हि मे ॥ ८  
वैशंपायन उवाच ।  
एवं द्यूतजिताः पार्थाः कोपिताश्च दुरात्मभिः ।  
धार्तराष्ट्रैः सहामात्यैर्निर्ययुर्गजसाहयात् ॥ ९  
वर्धमानपुरद्वारादभिनिष्क्रम्य ते तदा ।  
उदञ्चुखाः शस्त्रभूतः प्रययुः सह कृष्णया ॥ १०  
इन्द्रसेनादयश्चैतान्मृत्याः परिचतुर्दश ।  
रथैरनुययुः शीघ्रैः स्त्रिय आदाय सर्वशः ॥ ११  
'ततस्ते पुरुषव्याघ्रा स्थानास्थाय भारत ।  
ददृशुर्जाह्नवीतीरे प्रमाणाख्यं महावटम् ॥' १२  
व्रजतस्तान्विदित्वा तु पौराः शोकाभिपीडिताः ।  
गर्हयन्तोऽसकृद्भीष्मविदुरद्रोणगौतमान् ।  
ऊचुर्वै समयं कृत्वा समागम्य परस्परम् ॥ १३

पार्था इति च्छत्रिन्यायेन माद्रीसुतयोरप्युपलक्षणम् । दुरा-  
त्मभिर्दुष्टचित्तैः । सहामात्यैः कर्णादिभिः । निकृत्या छलेन  
॥ १ ॥ सृजन्तीर्वैरमुत्तममिति ख. ड. झ. पाठः ॥ २ ॥  
एयुषः प्राप्तवन्तः । कथं चैश्वर्यविभ्रष्टा इति ख. झ. पाठः ॥ ३ ॥  
उत्तमं तीव्रम् ॥ ४ ॥ द्रविणं पराक्रमस्तेजो देहकान्तिश्च ते

उभे पुष्कले येषां ते भूरिद्रविणतेजसः ॥ ८ ॥ गजसाहयात्  
हास्तिनपुरात् ॥ ९ ॥ वर्धमानपुरं नाम ग्रामविशेषस्तदभिमुखं  
द्वारं तस्मात् ॥ १० ॥ परिचतुर्दश अधिकचतुर्विंशतिः । पञ्चदशे-  
त्यर्थः । संख्ययाव्यासरोति समासः । समासान्तविधेरन्त-  
त्वात् ङच्प्रत्ययस्माभावः ॥ ११ ॥ ऊचुर्विगतसत्रासा इति

पौरा ऊचुः ।

नेदमस्ति कुलं सर्वं न वयं नच नो गृहाः ।  
यत्र दुर्योधनः पापः सौबलेयेन पालितः ।  
कर्णदुःशासनाद्यैश्च राज्यमेतच्चिकीर्षति ॥ १४  
न तत्कुलं न चाचारो न धर्मोऽर्थः कुतः सुखम् ।  
यत्र पापसहायोऽयं पापो राज्यं चिकीर्षति ॥ १५  
दुर्योधनो गुरुद्वेषी त्यक्तधर्मः प्रियानृतः ।  
अर्थलुब्धोऽभिमानी च नीचः प्रकृतिनिर्घृणः ॥ १६  
नेयमस्ति मही कृत्स्ना यत्र दुर्योधनो नृपः ।  
साधु गच्छामहे सर्वे यत्र गच्छन्ति पाण्डवाः ॥ १७  
सानुक्रोशा महात्मानो विजितेन्द्रियशत्रवः ।  
हीमन्तः कीर्तिमन्तश्च धर्माचारपरायणाः ॥ १८  
वैशंपायन उवाच ।

एवमुक्त्वाऽनुजग्मुस्ते पाण्डवांस्तान्समेत्य च ।  
ऊचुः प्राञ्जलयः सर्वे तान्कुन्तीमाद्रिनन्दनान् ॥ १९  
क गमिष्यथ भद्रं वस्त्यक्त्वाऽस्मान्दुःखभागिनः ।  
वयमप्यनुयास्यामो यत्र यूयं गमिष्यथ ॥ २०  
अधर्मेण जिताञ्श्रुत्वा युष्मांसत्यक्तघृणैः परैः ।  
उद्विग्नाः स्यो भृशं सर्वे नास्मान्हातुमिहार्हथा ॥ २१  
भक्तानुरक्तान्सुहृदः सदा प्रियहिते रतान् ।  
कुराजाधिष्ठिते राज्ये न विनश्येम सर्वशः ॥ २२  
श्रूयतां चाभिधास्यामो गुणदोषान्नरर्षभाः ।  
शुभाशुभाधिवासेन संसर्गः कुरुते यथा ॥ २३  
वस्त्रमापस्तिलान्भूमिं गन्धो वासयते यथा ।  
पुष्पाणामधिवासेन तथा संसर्गजा गुणाः ॥ २४  
मोहजालस्य योनिर्हि मूढैरेव समागमः ।  
अहन्यहनि धर्मस्य योनिः साधुसमागमः ॥ २५  
तस्मात्प्राज्ञैश्च वृद्धैश्च सुखभावैस्तपस्विभिः ।  
सद्भिश्च सह संसर्गः कार्यः शमपरायणैः ॥ २६

ख. क्ष. पाठः ॥ १३ ॥ प्रकृतिनिर्घृणः स्वभावनिर्दयः । त्यक्त्वा-  
चारसुहृज्जन इति क्ष. पाठः ॥ १६ ॥ सानुक्रोशाः सदयाः  
॥ १८ ॥ भक्तान् आराधनापरान् । अनुरक्तान् प्रीतिमतः ।  
सुहृदः वेतनाद्युपकारमनपेक्ष्य उपकारकान् । न विनश्येम  
विनाशं न प्रार्थयामहे । प्रार्थनार्यां लिङ् ॥ २२ ॥ आपः अपः  
॥ २४ ॥ अवदातानि शुद्धानि । समास्या संगतिः ॥ २७ ॥

येषां त्रीण्यवदातानि विद्या योनिश्च कर्म च ।  
ते सेव्यास्तैः समास्या हि शास्त्रेभ्योपि गरीयसी २७  
निरारम्भा ह्यपि वयं पुण्यशीलेषु साधुषु ।  
पुण्यमेवाप्नुयामहे पापं पापोपसेवनात् ॥ २८  
असतां दर्शनात्स्पर्शात्संजल्पाच्च सहासनात् ।  
धर्माचाराः प्रहीयन्ते सिद्ध्यन्ति च न मानवाः २  
बुद्धिश्च हीयते पुंसां नीचैः सह समागमात् ।  
मध्यमैर्मध्यतां याति श्रेष्ठैः श्रेष्ठत्वमाप्नुयुः ॥ ३०  
अनीचैर्नाप्यविषयैर्नाधर्मिष्ठैर्विशेषतः ।  
ये गुणाः कीर्तिता लोके धर्मकामार्थसंभवाः ।  
लोकाचारेषु संभूता वेदोक्ताः शिष्टसंमताः ॥ ३१  
ते युष्मासु समस्ताश्च व्यस्ताश्चैवेह सदुणाः ।  
इच्छामो गुणवन्मध्ये वस्तुं श्रेयोभिकाङ्क्षिणः ॥ ३२  
युधिष्ठिर उवाच ।

धन्या वयं यदस्माकं स्नेहकारुण्ययञ्जिताः ।  
असतोऽपि गुणानाहुर्ब्राह्मणप्रमुखाः प्रजाः ॥ ३३  
तदहं भ्रातृसहितः सर्वान्विज्ञापयामि वः ।  
नान्यथा तद्धि कर्तव्यमस्त्वस्नेहानुकम्पया ॥ ३४  
भीष्मः पितामहो राजा विदुरो जननी च मे  
सुहृज्जनश्च प्रायो मे नगरे नागसाहये ॥ ३५  
ते त्वस्मद्वितकामार्थं पालनीयाः प्रयत्नतः ।  
युष्माभिः सहिताः सर्वे शोकसंतापविह्वलाः ॥ ३६  
निवर्ततागता दूरं ममागमनकाङ्क्षिणः ।  
स्वजने न्यासभूते मे कार्या स्नेहान्विता मतिः ॥ ३७  
एतद्धि मम कार्याणां परमं हृदि संस्थितम् ।  
कृता तेन तु तुष्टिर्मे सत्कारश्च भविष्यति ॥ ३८  
वैशंपायन उवाच ।  
तथानुमन्त्रितास्तेन धर्मराजेन ताः प्रजाः ।  
चक्रुरार्तस्वरं घोरं हा राजन्निति दुःखिताः ॥ ३९

निरारम्भाः अग्निहोत्राद्यकुर्वाणा अपि ॥ २८ ॥ न सिद्ध्यन्ति  
सिद्धिश्चित्तशुद्धिस्तां न प्राप्नुवन्ति धर्माचारहीनत्वात् ॥ २९ ॥  
अविषयैः अगोचरैरपरिचितैरित्यर्थः । धर्मकामार्थसंभवः  
धर्मादीनां संभव उत्पत्तिर्येभ्यस्ते ॥ ३१ ॥ समस्ताः एकी  
भूताः । व्यस्ताः पृथक्पृथग्भूताः ॥ ३२ ॥ ज्ञेयो वात्सल्यं  
तत्सहिता अनुकम्पा दया ॥ ३४ ॥

गुणान्पार्थस्य संस्मृत्य दुःखार्ताः परमातुराः ।  
 अकामाः संन्यवर्तन्त समागम्याथ पाण्डवान् ४०  
 निवृत्तेषु तु पौरैषु रथानास्थाय पाण्डवाः ।  
 राजग्मुर्जाह्वीतीरे प्रमाणाख्यं महावटम् ॥ ४१  
 तं दिवसशेषेण वटं गत्वा तु पाण्डवाः ।  
 स्तां रजनीं वीराः संस्पृश्य सलिलं शुचि ॥ ४२  
 केनैव तां रात्रिमूषुस्ते दुःखकश्चिताः ।  
 अनुजग्मुश्च तत्रैतान्स्नेहात्केचिद्विजातयः ॥ ४३

साम्रयोऽनग्रयश्चैव सशिष्यगणवान्धवाः ।  
 स तैः परितृतो राजा शुशुभे ब्रह्मवादिभिः ॥ ४४  
 तेषां प्रादुष्कृताग्नीनां मुहूर्ते रम्यदारुणे ।  
 ब्रह्मघोषपुरस्कारः संजल्पः समजायत ॥ ४५  
 राजानं तु कुरुश्रेष्ठं ते हंसमधुरस्वराः ।  
 आश्वासयन्तो विप्राभ्याः क्षपां सर्वा व्यनोदयन् ॥  
 'राजा तु भ्रातृभिः सार्धं तथा सर्वैः सुहृद्गणैः ।  
 अशेत तां निशां राजन्दुःखशोकसमाहितः ॥' ४७

॥ इति श्रीमन्महाभाते अरण्यपर्वणि किर्मीरवधपर्वणि प्रथमोऽध्यायः ॥ १ ॥

### द्वितीयोऽध्यायः ॥ २ ॥

युधिष्ठिरेण वने स्नानुयायिनो ब्राह्मणान्प्रति स्वस्य हृतसर्वस्वतया तद्भरणस्य दुष्करत्वकथनपूर्वकं प्रतिनिवर्तनप्रार्थना  
 ४४ ॥ ब्राह्मणैः स्वयमेवात्मभरणपूर्वकं स्वसहवासमात्रेऽर्चिते युधिष्ठिरेण स्वस्य तद्भरणाशक्तिचिन्तनेन विषादाधिगमः  
 ४५ ॥ शौनकेन युधिष्ठिरं प्रति ब्राह्मणभरणाय तपसा सिद्धिसंपादनचोदना ॥ ३ ॥

शंपायन उवाच ।  
 मातायां तु शर्वर्यां तेषामक्लिष्टकर्मणाम् ।  
 यियासतां विप्रास्तस्थुर्भिक्षाभुजोऽग्रतः ।  
 उवाच ततो राजा कुन्तीपुत्रो युधिष्ठिरः ॥ १  
 यं हि हृतसर्वस्वा हृतराज्या हृतश्रियः ।  
 फलमूलामिषाहारा वनं यास्याम दुःखिताः ॥ २  
 वनं च दोषबहुलं बहुव्यालसरीसृपम् ।  
 परिक्लेशश्च वो मन्ये ध्रुवं तत्र भविष्यति ॥ ३  
 ब्राह्मणानां परिक्लेशो दैवतान्यपि सादयेत् ।  
 किंपुनर्मामितो विप्रा निवर्तध्वं यथेष्टतः ॥ ४  
 ब्राह्मणा ऊचुः ।  
 गतिर्या भवतां राजंस्तां वयं गन्तुमुद्यताः ।  
 नार्हथास्मान्परित्यक्तुं भक्तान्सद्रमदर्शिनः ॥ ५  
 स्नेहकर्माणि भक्तेषु दैवतान्यपि कुर्वते ।  
 विशेषतो ब्राह्मणेषु सदाचारावलम्बिषु ॥ ६

युधिष्ठिर उवाच ।  
 ममापि परमा भक्तिर्ब्राह्मणेषु सदा द्विजाः ।  
 सहायविपरिभ्रंशस्त्वयं सादयतीव माम् ॥ ७  
 आहरेयुर्हि ये सर्वे फलमूलमृगांस्तथा ।  
 त इमे शोकजैर्दुःखैर्भ्रातरो मे विमोहिताः ॥ ८  
 द्रौपद्या विप्रकर्षेण राज्यापहरणेन च ।  
 दुःखार्दितानिमान्क्लेशैर्नाहं योक्तुमिहोत्सहे ॥ ९  
 ब्राह्मणा ऊचुः ।  
 अस्तपोषणजा चिन्ता मा भूते हृदि पार्थिव ।  
 स्वयमाहृत्य वन्यानि त्वानुयास्यामहे वयम् ॥ १०  
 अनुध्यानेन जप्येन विधास्यामः शिवं तव ।  
 कथाभिश्चानुकूलाभिः सह रंस्यामहे वने ॥ ११  
 युधिष्ठिर उवाच ।  
 एवमेतन्न संदेहो रमेयं ब्राह्मणैः सह ।  
 न्यूनभावात्तु पश्यामि प्रत्यादेशमिवात्मनः ॥ १२  
 कथं द्रक्ष्यामि वः सर्वान्स्वयमाहृत्य भोजिनः ।

समागम्य संपृच्छथ ॥ ४० ॥ ऊषुः वासं चक्रुः ॥ ४२ ॥  
 ऊषुर्भिन्युः ॥ ४३ ॥ साम्रयः दारैः सहिताः । अनग्रयस्तदन्त्ये  
 भ्रातकब्रह्मचार्यादयः ॥ ४४ ॥ प्रादुष्कृताः प्रकटीकृताः अग्रयो  
 भिस्ते । रम्यत्वं तापविरहात्संध्यारागादिशोभातश्च । दारुणे

रक्षःपिशाचादिसंचारकालत्वात् ॥ ४५ ॥ प्रथमोऽध्यायः ॥ १ ॥  
 प्रभातायामरुणोदयेन उद्दीपितायाम् ॥ १ ॥ अनुध्यानेन  
 इष्टचिन्तनेन । जप्येन स्वस्त्ययनेन तथा विश्वासकरणैः सह  
 रंस्यामहे इति ध. पाठः ॥ ११ ॥ प्रत्यादेशं धिक्कारम् ॥ १२ ॥

मद्भक्त्या क्लिश्यतोऽनर्हान्धिवपापान्धृतराष्ट्रजान् ॥  
 वैशंपायन उवाच ।  
 इत्युक्त्वा नृपतिः शोचन्निषसाद् महीतले ॥ १४  
 तमध्यात्मरतो विद्वाञ्छौनको नाम वै द्विजः ।  
 योगे साङ्ख्ये च कुशलो राजानमिदमब्रवीत् ॥ १५  
 शोकस्थानसहस्राणि हर्षस्थानशतानि च ।  
 दिवसेदिवसे मूढमाविशन्ति न पण्डितम् ॥ १६  
 न हि ज्ञानविरुद्धेषु बहुदोषेषु कर्मसु ।  
 श्रेयोघातिषु सज्जन्ते बुद्धिमन्तो भवद्विधाः ॥ १७  
 अष्टाङ्गं बुद्धिमाहुर्या सर्वाश्रेयोभिघातिनीम् ।  
 श्रुतिस्मृतिसमायुक्तां राजन्सा त्वय्यवस्थिता १८  
 'शुश्रूषा श्रवणं चैव ग्रहणं धारणं तथा ।  
 ऊहापोहोऽर्थविज्ञानं तत्त्वज्ञानं च धीगुणाः ॥' १९  
 अर्थकृच्छ्रेषु दुर्गेषु व्यापत्सु खजनेष्वपि ।  
 शरीरमानसैर्दुःखैर्न सीदन्ति भवद्विधाः ॥ २०  
 श्रूयतां चाभिधास्यामि जनकेन यथा पुरा ।  
 आत्मव्यवस्थानकरा गीताः श्लोका महात्मना २१  
 मनोदेहसमुत्थाभ्यां दुःखाभ्यामर्दितं जगत् ।  
 तयोर्व्याससमासाभ्यां शमोपायमिमं शृणु ॥ २२  
 व्याधेरनिष्टसंस्पर्शाच्छ्रमादिष्टविवर्जनात् ।  
 दुःखं चतुर्भिः शरीरं कारणैः संप्रवर्तते ॥ २३  
 तदा तत्प्रतिकाराच्च सततं चाविचिन्तनात् ।  
 आधिव्याधिप्रशमनं क्रियायोगबलेन तु ॥ २४  
 मतिमन्तो व्यथोपेताः शमं प्रागेव कुर्वते ।  
 मानसस्य प्रियाख्यानैः संभोगोपनयैर्नृणाम् ॥ २५  
 मानसेन हि दुःखेन शरीरमुपतप्यते ।

अयःपिण्डेन तप्तेन कुम्भसंस्थमिवोदकम् ॥ २६  
 मानसं शमयेत्तस्माज्ज्ञानेनाग्निमिवाम्बुना ।  
 प्रशान्ते मानसे दुःखे शरीरमुपशाम्यति ॥ २७  
 मनसो दुःखमूलं तु स्नेह इत्युपलभ्यते ।  
 स्नेहात्तु सज्जते जन्तुर्दुःखयोगमुपैति च ॥ २८  
 स्नेहमूलानि दुःखानि स्नेहजानि भयानि च ।  
 शोकहर्षौ तथायासः सर्वे स्नेहात्प्रवर्तते ॥ २९  
 स्नेहात्कारुण्यरागौ च प्रजास्वीर्ष्यादयस्तथा ।  
 अश्रेयस्कावुभावेतौ पूर्वस्तत्र गुरुः स्मृतः ॥ ३०  
 कोटराग्निर्यथाऽशेषं समूलं पादपं दहेत् ।  
 धर्मार्थिनं तथाऽल्पोपि रागदोषो विनाशयेत् ॥ ३१  
 विप्रयोगे न तु त्यागी दोषदर्शी समागमे ।  
 विरागं भजते जन्तुर्निर्वैरो निष्परिग्रहः ॥ ३२  
 तस्मात्स्नेहं स्वपक्षेभ्यो मित्रेभ्यो धनसंचयात् ।  
 स्वशरीरसमुत्थं च ज्ञानेन विनिवर्तयेत् ॥ ३३  
 ज्ञानान्वितेषु युक्तेषु शास्त्रज्ञेषु कृतात्मसु ।  
 न तेषु सज्जते स्नेहः पद्मपत्रेष्विवोदकम् ॥ ३४  
 रागाभिभूतः पुरुषः कामेन परिकृष्यते ।  
 इच्छा संजायते तस्य ततस्तृष्णा विवर्धते ॥ ३५  
 तृष्णा हि सर्वपापिष्ठा नित्योद्वेगकरी नृणाम् ।  
 अधर्मबहुला चैव घोरा पापानुबन्धिनी ॥ ३६  
 या दुस्त्यजा दुर्मतिभिर्या न जीर्यति जीर्यतः ।  
 योसौ प्राणान्तिको रोगस्तां तृष्णां त्यजतः सुखम् ॥  
 अनाद्यन्ता तु सा तृष्णा अन्तर्देहगता नृणाम् ।  
 विनाशयति भूतानि अयोनिज इवानलः ॥ ३७  
 यथैधः स्वसमुत्थेन वह्निना नाशमृच्छति ।

अध्यात्मं आत्मानमधिकृत्य प्रवृत्तं शास्त्रमध्यात्मं वेदान्त-  
 स्तत्र रतः । योगश्चित्तवृत्तिनिरोधः ॥ १५ ॥ शोकःस्थीयते-  
 ऽनेनेति व्युत्पत्त्या स्थानशब्दो हेतुवचनः । भयस्थानश-  
 तानि चेति झ. पाठः ॥ १६ ॥ अर्थकृच्छ्रेषु धननाशेषु ।  
 दुर्गेषु दुस्त्रेषु शरीरदुःखेषु । आपत्सु स्त्रीकर्षणादिषु ॥ २० ॥  
 आत्मव्यवस्थानकराः मनःस्थैर्यथैतवः ॥ २१ ॥ व्याससमा-  
 साभ्यां विस्तरसंक्षेपाभ्याम् ॥ २२ ॥ अनिष्टं कण्ठकादिः ।  
 श्रमो व्यायामः ॥ २३ ॥ प्रतिकारादौषधादिभिरुपशमनात्  
 आधिप्रशमनमविचिन्तनात् । इदमेव क्रियायोगबलम् ॥ २४ ॥  
 प्रागेव मानसस्य शमं कुर्वते । प्रियाख्यानैरनुकूलवचनैः ।

संभोगोपनयैः ह्यादिसमर्पणैः । मतिमन्तो ह्यतो वैद्या इति ख.  
 च. झ. पाठः ॥ २५ ॥ स्नेहो रागः सज्जते प्रवर्तते ॥ २८ ॥  
 आयासः क्लेशः ॥ २९ ॥ विप्रयोगे विषयेण सह विद्योगे त्यागी  
 न किंतु सत्यपि समागमे यो विषयदोषदर्शी स एव त्यागी ।  
 स एव च विरागं भजते ॥ ३२ ॥ युक्तेषु नित्यवस्तुप्राप्तये  
 उद्युक्तेषु । कृतात्मसु ध्यानेन संस्कृतचित्तेषु । तेषु प्रसिद्धेऽ-  
 स्नेहो रागो न सज्जते न सज्जं प्राप्नोति ॥ ३४ ॥ रागः रम्यव-  
 स्तुदर्शने चित्तस्योत्फुल्लता । कामस्तल्लिप्सा । इच्छा लब्धे  
 तस्मिन् रच्यतिशयात्पुनस्तदभिलाषः । पुनःपुनस्तल्लभेयवृ-  
 त्तिस्तृष्णा ॥ ३५ ॥ जीर्यतः जरास्त्युप्रस्तस्य ॥ ३७ ॥ अयः

तथाऽकृतात्मा लोभेन सहजेन विनश्यति ॥ ३९

राजतः सलिलादग्नेश्वरतः स्वजनादपि ।

‘अर्थेभ्यः कालतस्तस्मान्नित्यमर्थवतां भयम् ।’

भयमर्थवतां नित्यं मृत्योः प्राणभृतामिव ॥ ४०

यथा ह्यामिषमाकाशे पक्षिभिः श्वापदैर्भुवि ।

भक्ष्यते सलिले मत्स्यैस्तथा सर्वेण वित्तवान् ॥ ४१

अर्थ एव हि केषांचिदनर्थं भजते नृणाम् ।

अर्थश्रेयसि चासक्तो न श्रेयो विन्दते नरः ।

तस्मादर्थागमाः सर्वे मनोमोहविवर्धनाः ॥ ४२

कार्पण्यं दर्पमानौ च भयमुद्वेग एव च ।

अर्थजानि विदुः प्राज्ञा दुःखान्येतानि देहिनाम् ॥

अर्थस्योपार्जने दुःखमार्जितानां च रक्षणे ।

नाशे दुःखं व्यये दुःखं भ्रन्ति चैवार्थकारणात् ४४

अर्था दुःखं परित्यक्तुं पालिताश्चैव शत्रवः ।

दुःखेन चाधिगम्यन्ते तेषां नाशं न चिन्तयेत् ॥

असन्तोषपरा मूढाः संतोषं यान्ति पण्डिताः ।

अन्तो नास्ति पिपासायाः संतोषः परमं सुखम् ।

तस्मात्संतोषमेवेह परं पश्यन्ति पण्डिताः ॥ ४६

अनित्यं यौवनं रूपं जीवितं रत्नसंचयः ।

ऐश्वर्यं प्रियसंवासो गृह्येत्तत्र न पण्डितः ॥ ४७

त्यजेत स च यास्तस्मात्तज्जान्क्लेशान्सहेतु च ।

न हि संचयवान्कश्चिद्दृश्यते निरुपद्रवः ।

अतश्च धार्मिकैः पुम्भिरनीहार्थः प्रशस्यते ॥ ४८

धर्मार्थं यस्य विचेहा वरं तस्य निरीहता ।

प्रक्षालनाद्धि पङ्कस्य श्रेयो ह्यस्पर्शनं नृणाम् ॥ ४९

युधिष्ठिरैवमर्थेषु न स्पृहां कर्तुमर्हसि ।

धर्मेण यदि ते कार्यं विमुक्तेच्छो भवार्थतः ॥ ५०

युधिष्ठिर उवाच ।

नार्थोपभोगलिप्सार्थमियमर्थेषुता मम ।

भरणार्थं तु विप्राणां ब्रह्मन्काङ्क्षे न लोभतः ॥ ५१

कथं ह्यसाद्विधो ब्रह्मन्वर्तमानो गृहाश्रमे ।

भरणं पालनं चापि न कुर्यादनुयायिनाम् ॥ ५२

संविभागो हि भूतानां सर्वेषामेव दृश्यते ।

तथैवापचमानेभ्यः प्रदेयं गृहमेधिना ॥ ५३

तृणानि भूमिरुदकं वाक्त्रुथीं च सूनृता ।

सतामेतानि गेहेषु नोच्छिद्यन्ते कदाचन ॥ ५४

देयमार्तस्य शयनं स्थितश्रान्तस्य चासनम् ।

तृषितस्य च पानीयं क्षुधितस्य च भोजनम् ॥ ५५

चक्षुर्दद्यान्मनो दद्याद्वाचं दद्याच्च सूनृताम् ।

उत्थाय चासनं दद्यादेष धर्मः सनातनः ।

प्रत्युत्थायाभिगमनं कुर्यान्न्यायेन चार्चनाम् ॥ ५६

अग्निहोत्रमनङ्गांश्च ज्ञातयोऽतिथिवान्धवाः ।

पुत्रा दाराश्च भृत्याश्च निर्दहेयुरपूजिताः ॥ ५७

आत्मार्यं पाचयेन्नान्नं न वृथा घातयेत्पशून् ।

न चैकः स्वयमश्रीयाद्विधिवर्जं न निर्वपेत् ॥ ५८

श्वभ्यश्च श्वपचेभ्यश्च वयोभ्यश्चावपेद्भुवि ।

वैश्वदेवं हि नामैतत्सायं प्रातश्च दीयते ॥ ५९

विधसाशी भवेत्तस्मान्नित्यं चामृतभोजनः ।

विधसो भुक्तशेषं तु यज्ञशेषं तथाऽमृतम् ॥ ६०

चक्षुर्दद्यान्मनो दद्याद्वाचं दद्याच्च सूनृताम् ।

अनुव्रजेदुपासीत स यज्ञः पञ्चदक्षिणः ॥ ६१

यो दद्यादपरिक्लिष्टमन्नमध्वनि वर्तते ।

श्रान्तायादृष्टपूर्वाय तस्य पुण्यफलं महत् ॥ ६२

एवं यो वर्तते वृत्तिं वर्तमानो गृहाश्रमे ।

तस्य धर्मं परं ग्राहुः कथं वा विप्र मन्यसे ॥ ६३

शौनक उवाच ।

अहो वत महत्कष्टं विपरीतमिदं जगत् ।

येनापत्रपते साधुरसाधुस्तेन तुष्यति ॥ ६४

तप्तायःपिण्डं अनलो वह्निः ॥ ३८ ॥ अकृतात्मा अनिर्जित-  
चेताः ॥ ३९ ॥ अर्थश्रेयसि अर्थसाध्ये श्रेयसि ज्योतिष्टोमादौ  
॥ ४२ ॥ पिपासायाः तृष्णायाः ॥ ४६ ॥ संचयान् अर्थान् ।  
तज्जान् अर्थत्यागजान् । अनीहार्थः यदच्छालब्धोऽर्थः ॥ ४८ ॥  
अर्थतः धनात् ॥ ५० ॥ अर्थोपभोगः विषयोपभोगः । अर्थेषुता  
धनेषुता ॥ ५१ ॥ दृश्यते पञ्चमहायज्ञेषु । अपचमानेभ्यः यस्या-

दिभ्यः ॥ ५३ ॥ तृणानि आसनार्थानि ॥ ५४ ॥ वृथा श्राद्ध-  
यज्ञादिनिमित्तंविना ॥ ५८ ॥ विश्वं सर्वजातीयं प्राणिजातं देवो  
देवता यस्मिस्तद्विश्वदेवम् । स्वार्थं तद्धितः । वैश्वदेवं नाम  
कर्म ॥ ५९ ॥ अपरिक्लिष्टं कार्पण्यं विना । अध्वनि वर्तते  
मार्गस्थाय ॥ ६२ ॥

शिश्रोदरकृतेऽप्राज्ञः करोति विघसं बहु ।  
 मोहरागवशाक्रान्त इन्द्रियार्थवशानुगः ॥ ६५  
 द्वियते बुध्यमानोपि नरो हारिभिरिन्द्रियैः ।  
 विमूढसंज्ञो दुष्टाश्वैरुद्धान्तैरिव सारथिः ॥ ६६  
 षडिन्द्रियाणि विषयं समागच्छन्ति वै यदा ।  
 तदा प्रादुर्भवत्येषां पूर्वसंकल्पजं मनः ॥ ६७  
 मनो यस्येन्द्रियस्येह विषयान्याति सेवितुम् ।  
 तस्यौत्सुक्यं संभवति प्रवृत्तिश्चोपजायते ॥ ६८  
 ततः संकल्पवीर्येण कामेन विषयेषुभिः ।  
 विद्वः पतति लोभाग्रौ ज्योतिर्लोभात्पतद्भवत् ६९  
 ततो दारैर्विहारैश्च मोहितश्च यथेप्सया ।  
 महामोहमुखे मग्नो नात्मानमवबुध्यते ॥ ७०  
 एवं पतति संसारे तासुतास्विह योनिषु ।  
 अविद्याकर्मतृष्णाभिर्भ्राम्यमाणोऽथ चक्रवत् ७१  
 ब्रह्मादिषु तृणान्तेषु भूतेषु परिवर्तते ।  
 जले भ्रुवि तथाऽऽकाशे जायमानः पुनःपुनः ७२  
 अबुधानां गतिस्त्वेषा बुधानामपि मे शृणु ।  
 ये धर्मे श्रेयसि रता विमोक्षरतयो जनाः ॥ ७३  
 तदिदं वेदवचनं कुरु कर्म त्यजेति च ।  
 तस्माद्धर्मानिमान्सर्वान्नाभिमानात्समाचरेत् ॥७४

इज्याध्ययनदानानि तपः सत्यं क्षमा दमः ।  
 अलोभ इति मार्गोऽयं धर्मस्याष्टविधः स्मृतः ७५  
 अत्र पूर्वश्चतुर्वर्गः पितृद्याणपथे स्थितः ।  
 कर्तव्यमिति यत्कार्यं नाभिमानात्समाचरेत् ७६  
 उत्तरो देवयानस्तु सद्भिराचरितः सदा ।  
 अष्टाङ्गेनैव मार्गेण विशुद्धात्मा समाचरेत् ॥ ७७  
 सम्यक्संकल्पसंबन्धात्सम्यक्केन्द्रियनिग्रहात् ।  
 सम्यग्द्रवविशेषाच्च सम्यक्क गुरुसेवनात् ॥ ७८  
 सम्यगाहारयोगाच्च सम्यक्काध्ययनागमात् ।  
 सम्यक्कर्मोपसंन्यासात्सम्यक्चित्तनिरोधनात् ॥७९  
 एवं कर्माणि कुर्वन्ति संसारविजिगीषवः ।  
 रागद्वेषविनिर्मुक्ता ऐश्वर्यवशमागताः ॥ ८०  
 रुद्राः साध्यास्तथाऽऽदित्या वसवोऽथ तथाश्विनौ ।  
 योगैश्वर्येण संयुक्ता धारयन्ति प्रजा इमाः ॥८१  
 तथा त्वमपि कौन्तेय शममास्थाय पुष्कलम् ।  
 तपसा सिद्धिमन्विच्छ योगसिद्धिं च भारत ॥८२  
 पितृमातृमयी सिद्धिः प्राप्ता कर्ममयी च ते ।  
 तपसा सिद्धिमन्विच्छ द्विजानां भरणाय वै ॥८३  
 सिद्धा हि यद्यदिच्छन्ति कुर्वते तदनुग्रहम् ।  
 तस्मात्तपः समास्थाय कुरुष्व्वात्ममनोरथम् ॥८४

॥ इति श्रीमन्महाभारते अरण्यपर्वणि किर्मीरवधपर्वणि द्वितीयोऽध्यायः ॥ २ ॥

### तृतीयोऽध्यायः ॥ ३ ॥

युधिष्ठिरेण ब्राह्मणभरणाय धौम्यचोदनया सूर्यस्तुतिः ॥ १ ॥ स्तोत्रैः प्रसन्नेन सूर्येण युधिष्ठिरायाक्षयपात्रदानम् ॥ २ ॥

वैशंपायन उवाच ।

शौनकेनैवमुक्तस्तु कुन्तीपुत्रो युधिष्ठिरः ।  
 'प्रणम्य द्विजशार्दूलं पूज्यवाक्यं सुभाषितम् ।'  
 पुरोहितमुपागम्य भ्रातृमध्येऽब्रवीदिदम् ॥ १  
 प्रस्थिताननुयातारो ब्राह्मणा वेदपारगाः ।

विघसं देवताद्युपयुक्तशेषं कामुको बहुकरोति । इन्द्रियार्थाः  
 शब्दादयः ॥ ६५ ॥ हारिभिः हरणशीलैः ॥ ६६ ॥  
 इन्द्रियस्येन्द्रियाणां विषयान् शब्दादीन् ॥ ६८ ॥ इति च  
 वेदवचनमित्यन्वयः । फलेच्छां विनैव समाचरेदित्यर्थः  
 ॥ ७४ ॥ कर्तव्यमवश्यानुष्ठेयं नित्याग्निहोत्रसंभ्योपासनादि ।

न चास्मि पोषणे शक्तो बहुदुःखसमन्वितः ॥ १  
 परित्यक्तुं न शक्नोमि दानशक्तिश्च नास्ति मे ।  
 कथमत्र मया कार्यं तद्ब्रूहि भगवन्मम ॥  
 वैशंपायन उवाच ।  
 मुहूर्तमिव स ध्यात्वा धर्मेणान्वीक्ष्य तां गतिम् ।

अभिमानात्सङ्गात् ॥ ७६ ॥ अष्टाङ्गेन वक्ष्यमाणसंकल्पसंबन्धा-  
 द्यज्ञाष्टकवता तदाचरेदिति पूर्वेण संबन्धः । विशुद्धात्मा शुद्धचित्तः  
 ॥ ७७ ॥ संकल्पो मानसं कर्म तस्य संबन्धो निरोधः ॥ ७८ ॥  
 कर्ममयी यज्ञयुद्धादिकर्मरूपसाधनप्रधाना सिद्धिः । पितृमातृ-  
 मयी परलोकेहलोकफलप्रधाना ॥ ८३ ॥ द्वितीयोऽध्यायः ॥ २ ॥

युधिष्ठिरमुवाचेदं धौम्यो धर्मभृतां वरः ॥ ४

पुरा सृष्टानि भूतानि पीड्यन्ते क्षुधया भृशम् ।

ततोऽनुकम्पया तेषां सविता स्वपिता यथा ॥ ५

गत्वोत्तरायणं तेजो रसानुद्धृत्य रश्मिभिः ।

दक्षिणायनमावृत्तो महीं वर्षति वारिणा ॥ ६

क्षेत्रभूते ततस्तस्मिन्नोषधीरोषधीपतिः ।

रवेस्तेजः समुद्धृत्य जनयामास वारिणा ॥ ७

निषिक्तश्चन्द्रतेजोभिः स्यूयते जगतो रविः ।

ओषध्यः षड्रसा मेध्यास्तदन्नं प्राणिनां भुवि ॥ ८

एवं भानुमयं ह्यन्नं भूतानां प्राणधारणम् ।

नाथोऽयं सर्वभूतानां तस्मात्तं शरणं व्रज ॥ ९

राजानो हि महात्मानो योनिकर्मविशोधिताः ।

उद्धरन्ति प्रजाः सर्वास्तप आस्थाय पुष्कलम् ॥ १०

भौमेन कार्तवीर्येण वैन्येन नहुषेण च ।

तपोयोगसमाधिस्थैरुद्धृता ह्यापदः प्रजाः ॥ ११

तथा त्वमपि धर्मात्मन्कर्मणा च विशोधितः ।

तप आस्थाय धर्मेण द्विजातीन्भर भारत ॥ १२

वैशंपायन उवाच ।

एवमुक्तस्तु धौम्येन तत्कालसदृशं वचः ।

ततस्त्वध्यापयामास मन्त्रं सर्वार्थसाधकम् ।

अष्टाक्षरं परं मन्त्रमार्तस्य सततं प्रियम् ॥ १३

[विप्रत्यागसमाधिस्थः संयतात्मा दृढव्रतः ।

धर्मराजो विशुद्धात्मा तप आतिष्ठदुत्तमम् ॥] १४

पुष्पोपहारैर्बलिभिरर्चयित्वा दिवाकरम् ।

सोऽवगाह्य जलं राजा देवस्याभिमुखोऽभवत् १५

योगमास्थाय धर्मात्मा वायुभक्षो जितेन्द्रियः ।

गाङ्गेयं वार्युपस्पृश्य प्राणायामेन तस्थिवान् ।

[शुचिः प्रयतवाग्भूत्वा स्तोत्रमारब्धवांस्ततः १६

धर्मेण योगमयेन ॥ ४ ॥ तेजो रसान् जलानि । उद्धृत्य  
आदाय ॥ ६ ॥ ओषधीपतिश्चन्द्रः ॥ ७ ॥ तपोयोगः व्रतस्वी-  
कारः तत्पूर्वकः समाधिर्ध्यानं तत्स्थैः ॥ ११ ॥ विप्रत्यागस-  
माधिस्थः विप्रेभ्यस्त्यागः त्यज्यमानमन्त्रं तदर्थं समाधिस्थः  
नियमस्थः ॥ १४ ॥ सांख्यानं ज्ञाननिष्ठानाम् । योगिनां चित्त-  
निरोधकानाम् । आश्रुणोतीत्यावृत्तं कपाटम् । कर्तारिक्तः । अर्णला

युधिष्ठिर उवाच ।

त्वं भानो जगतश्चक्षुस्त्वमात्मा सर्वदेहिनाम् ।

त्वं योनिः सर्वभूतानां त्वमाचारः क्रियावर्ता १७

त्वं गतिः सर्वसाङ्गानां योगिनां त्वं परायणम् ।

अनावृतार्गलद्वारं त्वं गतिस्त्वं मुमुक्षताम् ॥ १८

त्वया संधार्यते लोकस्त्वया लोकः प्रकाश्यते ।

त्वया पवित्रीक्रियते निर्व्याजं पाल्यते त्वया ॥ १९

त्वामुपस्थाय काले तु ब्राह्मणा वेदपारगाः ।

स्वशाखाविहितैर्मन्त्रैरर्चन्त्यृषिगणार्चित ॥ २०

तव दिव्यं रथं यान्तमनुयान्ति वरार्थिनः ।

सिद्धचारणगन्धर्वा यक्षगुह्यकपन्नगाः ॥ २१

त्रयस्त्रिंशच्च वै देवास्तथा वैमानिका गणाः ।

सोपेन्द्राः समहेन्द्राश्च त्वामिष्ट्वा सिद्धिमागताः २२

उपयान्त्यर्चयित्वा तु त्वां वै प्राप्तमनोरथाः ।

दिव्यमन्दारमालाभिस्तूर्ण विद्याधरोत्तमाः ॥ २३

गुह्याः पितृगणाः सप्त ये दिव्या ये च मानुषाः ।

ते पूजयित्वा त्वामेव गच्छन्त्याशु प्रधानताम् ॥ २४

वसवो मरुतो रुद्रा ये च साध्या मरीचिपाः ।

वालखिल्यादयः सिद्धाः श्रेष्ठत्वं प्राणिनां गताः २५

सब्रह्मकेषु लोकेषु सप्तस्वप्नखिलेषु च ।

न तद्भूतमहं मन्ये यदर्कादतिरिच्यते ॥ २६

सन्ति चान्यानि सत्वानि वीर्यवन्ति महान्ति च ।

न तु तेषां तथा दीप्तिः प्रभावो वा यथा तव ॥ २७

ज्योतींषि त्वयि सर्वाणि त्वं सर्वज्योतिषां पतिः ।

त्वयि सत्त्वं च सत्त्वं च सर्वे भावाश्च सात्त्विकाः २८

त्वत्तेजसा कृतं चक्रं सुनाभं विश्वकर्मणा ।

देवारीणां मदो येन नाशितः शार्ङ्गधन्वना ॥ २९

त्वमादायांशुभिस्तेजो निदाघे सर्वदेहिनाम् ।

सर्वौषधिरसानां च पुनर्वर्षासु मुञ्चसि ॥ ३०

कपाटविष्टम्भकं तिर्यक्काष्ठं तदुभयरहितं मुक्तिद्वारं त्वं मुमुक्षतां  
गतिः प्राप्यं पदम् ॥ १८ ॥ सत्त्वं सत्त्वं पृथिव्यप्तेजांसि । त्यत्  
वाय्वाकाशौ तदात्मकं सत्त्वं । सत्त्वं बुद्धिसत्त्वं । सात्त्विका  
भावाः धर्मो ज्ञानं विराग ऐश्वर्यमित्याद्याः ॥ २८ ॥ सुनाभं  
सुदर्शनम् ॥ २९ ॥



तपन्त्यन्ये दहन्यन्ये गर्जन्यन्ये तथा घनाः ।  
 विद्योतन्ते प्रवर्षन्ति तव प्रावृषि रश्मयः ॥ ३१  
 न तथा सुखयत्यग्निर्न प्रावारा न कम्बलाः ।  
 शीतवातादितं लोकं यथा तव मरीचयः ॥ ३२  
 त्रयोदशद्वीपवतीं गोभिर्भासयसे महीम् ।  
 त्रयाणामपि लोकानां हितायैकः प्रवर्तसे ॥ ३३  
 तव यद्युदयो न स्यादन्धं जगदिदं भवेत् ।  
 न च धर्मार्थकामेषु प्रवर्तेरन्मनीषिणः ॥ ३४  
 आधानपशुवन्धेष्टिमन्त्रयज्ञतपःक्रियाः ।  
 त्वत्प्रसादादावाप्यन्ते ब्रह्मक्षत्रविशां गणैः ॥ ३५  
 यदहर्ब्रह्मणः प्रोक्तं सहस्रयुगसंमितम् ।  
 तस्य त्वमादिरन्तश्च कालज्ञैः परिकीर्तितः ॥ ३६  
 मनूनां मनुपुत्राणां जगतोऽमानवस्य च ।  
 मन्वन्तराणां सर्वेषामीश्वराणां त्वमीश्वरः ॥ ३७  
 संहारकाले संप्राप्ते तव क्रोधविनिःसृतः ।  
 संवर्तकान्निस्त्रैलोक्यं भस्मीकृत्यावतिष्ठते ॥ ३८  
 त्वदीधितिसमुत्पन्ना नानावर्णा महाघनाः ।  
 सैरावताः साशनयः कुर्वन्त्याभूतसंघ्रवम् ॥ ३९  
 कृत्वा द्वादशधाऽऽत्मानं द्वादशादित्यतां गतः ।  
 संहृत्यैकार्णवं सर्वं त्वं शोषयसि रश्मिभिः ॥ ४०  
 त्वामिन्द्रमाहुस्त्वं रुद्रस्त्वं विष्णुस्त्वं प्रजापतिः ।  
 त्वमग्निस्त्वं मनः सूक्ष्मं प्रभुस्त्वं ब्रह्म शाश्वतं ४१  
 त्वं हंसः सविता भानुरंशुमाली वृषाकपिः ।  
 विवस्वान्मिहिरः पूषा मित्रो धर्मस्तथैव च ॥ ४२  
 सहस्ररश्मिरादित्यस्तपनस्त्वं गवां पतिः ।  
 मार्तण्डोऽर्को रविः सूर्यः शरण्यो दिनकृत्तथा ४३  
 दिवाकरः सप्तसप्तिर्धामकेशी विरोचनः ।  
 आशुगामी तमोघ्नश्च हरिताश्वश्च कीर्त्यसे ॥ ४४

प्रावाराः बलविशेषाः ॥ ३२ ॥ गोभिः रश्मिभिः ॥ ३३ ॥  
 सैरावताः मेघस्योपरि यो मेघः स ऐरावतस्तसहिताः ।  
 आभूतं यावच्चतुर्विधभूतप्राप्तं तस्य संघ्रवः जलेनाभिघ्रावनम्  
 ॥ ३९ ॥ हन्ति गच्छति विश्वं संहरतीति वा हंसः वृषाकपिः  
 हरो ह्रिर्वा ॥ ४२ ॥ गवां रश्मीनाम् ॥ ४३ ॥ सप्तसप्तिः  
 सप्ताश्वः । धामकेशी ज्योतिर्मयकिरणवान् ॥ ४४ ॥ अनि-  
 विष्णुः पूजने आसक्तः ॥ ४५ ॥ लद्गावभक्ताः सूर्यएव सर्व-

सप्तम्यामथवा षष्ठ्यां भक्त्या पूजां करोति यः ।  
 अनिर्विष्णोऽनहंकारी तं लक्ष्मीर्भजते नरम् ॥ ४५  
 न तेषामापदः सन्ति नाधयो व्याधयस्तथा ।  
 ये तवानन्यमनसा कुर्वन्त्यर्चनवन्दनम् ॥ ४६  
 सर्वरोगैर्विरहिताः सर्वपापविवर्जिताः ।  
 त्वद्गावभक्ताः सुखिनो भवन्ति चिरजीविनः ४७  
 त्वं ममापन्नकामस्य सर्वातिथ्यं चिकीर्षतः ।  
 अन्नमन्नपते दातुमभितः श्रद्धयाऽर्हसि ॥ ४८  
 ये च तेऽनुचराः सर्वे पादोपान्तं समाश्रिताः ।  
 माठरारुणदण्डाद्यास्तांस्तान्वन्देऽशनिक्षुभान् ४९  
 क्षुभया सहिता मैत्री याश्चान्या भूतमातरः ।  
 ताश्च सर्वा नमस्यामि पान्तु मां शरणागतम् ॥ ५०  
 वैशंपायन उवाच ।  
 कण्ठदग्ने जले स्थित्वा मन्त्रैः स्तोत्रैश्च तोषितः ।  
 ततो दिवाकरः प्रीतो दर्शयामास पाण्डवम् ।  
 दीप्यमानः स्ववपुषा ज्वलन्निव हुताशनः ॥ ५१  
 विवस्वानुवाच ।  
 यत्तेऽभिलषितं किञ्चित्त्वं सर्वमवाप्स्यसि ।  
 अहमन्नं प्रदास्यामि सप्त पञ्च च ते समाः ॥ ५२  
 गृह्णीष्व पिठरं ताम्रं मया दत्तं नराधिप ।  
 यावद्दत्स्यति पाञ्चाली पात्रेणानेन सुव्रत ॥ ५३  
 फलमूलामिषं शाकं संस्कृतं यन्महानसे ।  
 चतुर्विधं तदन्नाद्यमक्षय्यं ते भविष्यति ।  
 इतश्चतुर्दशे वर्षे भूयो राज्यमवाप्स्यसि ॥ ५४  
 वैशंपायन उवाच ।  
 एवमुक्त्वा तु भगवांस्तत्रैवान्तरधीयत ॥ ५५  
 लब्ध्वा वरं तु कौन्तेयो जलादुत्तीर्य धर्मवित् ।  
 जग्राह पादौ धौम्यस्य भ्रातृश्च परिष्वजे ॥ ५६

त्रास्तीति भावो भावना तत्र भक्ता आहताः ॥ ४७ ॥ श्रद्धया  
 आतिथ्यं चिकीर्षत इति संबन्धः ॥ ४८ ॥ अशनिक्षुभान्  
 विद्युदशन्यादिप्रवर्तकान् ॥ ४९ ॥ क्षुभामैत्र्यौ निग्रहानुग्रह-  
 कर्त्र्यौ देवते ॥ ५० ॥ पिठरं परिवेषणपात्रम् । ताम्रं ताम्रम-  
 यम् । वत्स्यति वृत्तिं जनजीविकारूपां करिष्यति । पात्रेण  
 पात्रप्रसूतेनावेन ॥ ५३ ॥

द्रौपद्या सह संगम्य पश्यमानोऽपयात्प्रभुः ।  
 महानसे तदान्नं तु साधयामास पाण्डवः ॥ ५७  
 संस्कृतं प्रसवं याति स्वल्पमन्नं चतुर्विधम् ।  
 अक्षय्यं वर्धते चान्नं तेनाभोजयतं द्विजान् ॥ ५८  
 भुक्तवत्सु च विप्रेषु भोजयित्वाऽनुजानपि ।  
 शेषं विधससंज्ञं तु पश्चाद्भुङ्क्ते युधिष्ठिरः ॥ ५९  
 युधिष्ठिरं भोजयित्वा शेषमश्नाति पार्षती ।  
 [द्रौपद्यां भुज्यमानायां तदन्नं क्षयमेति च ॥] ६०  
 एवं दिवाकरात्प्राप्य दिवाकरसमप्रभः ।  
 कामान्मनोभिलषितान्ब्राह्मणेभ्योऽददात्प्रभुः ६१  
 पुरोहितपुरोगाश्च तिथिनक्षत्रपर्वसु ।  
 इज्यार्थं संपवर्तन्ते विधिमन्त्रप्रमाणतः ॥ ६२  
 ततः कृतस्वस्त्ययना धौम्येन सह पाण्डवाः ।  
 द्विजसङ्घैः परिवृताः प्रययुः काम्यकं वनम् ॥ ६३  
 'जनमेजय उवाच ।  
 पुष्पोपहारवलिभिर्बहुशश्च यथाविधि ।  
 सर्वात्मभूतं संपूज्य यतप्राणो जितेन्द्रियः ॥ ६४  
 स्तवेन केन विप्रैर्षं स तु राजा युधिष्ठिरः ।  
 विप्रार्थमारोधितवान्मूर्ध्निमद्भुतविक्रमम् ॥ ६५  
 मयि स्नेहोऽस्ति चेद्ब्रह्मन्यद्यनुग्रहभागहम् ।  
 भगवन्नास्ति चेद्द्रुघं तच्च मे ब्रूहि सांप्रतम् ॥' ६६  
 वैशंपायन उवाच ।  
 शृणुष्वावहितो राजञ्शुचिर्भूत्वा समाहितः ।  
 क्षणं च कुरु राजेन्द्र गुह्यं वक्ष्यामि ते हितम् ६७  
 धौम्येन तु यथाप्रोक्तं पार्थाय सुमहात्मने ।  
 नाम्नामष्टोत्तरं पुण्यं शतं तच्छृणु भूपते ॥ ६८  
 सूर्योर्ज्यमा भगस्त्वष्टा पूषाऽर्कः सविता रविः ।  
 गभस्तिमानजः कालो मृत्युर्धाता प्रभाकरः ॥ ६९  
 पृथिव्यापश्च तेजश्च खं वायुश्च परायणम् ।  
 सोमो बृहस्पतिः शुक्रो बुधोऽङ्गारक एव च ७०  
 इन्द्रो विवस्वान्दीप्तांशुः शुचिः शौरिः शनैश्चरः ।

महानसे पाकशालायाम् । साधयामास कारयामास अन्नमिति  
 शेषः ॥ ५७ ॥ संस्कृतं पक्वम् । वन्यमन्नं चतुर्विधमिति क.  
 पाठः ॥ ५८ ॥ पार्षती पृथतः द्वपदपितुः गोत्रापत्यम् ॥ ६० ॥  
 प्रवर्तन्ते निःसरन्ति । विधिमन्त्रप्रमाणतः । विधिर्वसन्ते

ब्रह्मा विष्णुश्च रुद्रश्च स्कन्दो वैश्रवणो यमः ७१  
 वैद्युतो जाठरश्चाग्निरैन्धनस्तेजसां पतिः ।  
 धर्मध्वजो वेदकर्ता वेगाङ्गो वेदवाहनः ॥ ७२  
 कृतं त्रेता द्वापरश्च कलिः सर्वामराश्रयः ।  
 कला काष्ठा मुहूर्ताश्च पक्षा मासा ऋतुस्तथा ७३  
 संवत्सरकरोऽश्वत्थः कालचक्रो विभावसुः ।  
 पुरुषः शाश्वतो योगी व्यक्ताव्यक्तः सनातनः ॥  
 लोकाध्यक्षः सुराध्यक्षो विश्वकर्मा तमोनुदः ।  
 वरुणः सागरेशश्च जीमूतो जीवनोऽरिहा ॥ ७५  
 भूताश्रयो भूतपतिः सर्वभूतनिषेवितः ।  
 'मणिः सुवर्णो भूतात्मा कामदः सर्वतोमुखः ।'  
 [स्रष्टा संवर्तको वह्निः सर्वस्यादिरलोलुपः ॥ ७६  
 अनन्तः कपिलो भानुः कामदः सर्वतोमुखः] ॥  
 जयो विशालो वरदः सर्वधातुनिषेचिता ॥ ७७  
 मनः सुपर्णो भूतादिः शीघ्रगः प्राणधारकः ।  
 धन्वन्तरिर्धूमकेतुरादिदेवोऽदितेः सुतः ॥ ७८  
 द्वादशात्माऽरविन्दाक्षः पिता माता पितामहः ।  
 स्वर्गद्वारं प्रजाद्वारं मोक्षद्वारं त्रिविष्टपम् ॥ ७९  
 देवकर्ता प्रशान्तात्मा विश्वात्मा विश्वतोमुखः ।  
 चराचरात्मा सूक्ष्मात्मा मैत्रेण वपुषाऽन्वितः ८०  
 एतद्वै कीर्तनीयस्य सूर्यस्यामिततेजसः ।  
 नाम्नामष्टशतं पुण्यं शक्रेणोक्तं महात्मना ॥ ८१  
 शक्राच्च नारदः प्राप्नो धौम्यश्च तदन्तरम् ।  
 धौम्याद्युधिष्ठिरः प्राप्य सर्वान्कमानवाप्तवान् ॥ ८२  
 सुरगणपितृयक्षसेवितं  
 ह्यसुरनिशाचरसिद्धवन्दितम् ।  
 वरकनकहुताशनप्रभं  
 त्वमपि मनस्यभिधेहि भास्करम् ॥ ८३  
 सूर्योदये यः सुसमाहितः पठे-  
 त्स पुत्रदारान्धनरत्नसंचयान् ।

वसन्ते ज्योतिषा यजेतेत्यादिरहातज्ञापनरूपः । मन्त्रः अतुष्टे-  
 यार्थस्मारक इषेतेत्यादिः । तावेव प्रमाणे तान्यामित्यर्थः  
 ॥ ६२ ॥ सर्वलोकनमस्कृत इति झ. पाठः ॥ ७६ ॥ मैत्रेयः  
 कर्णान्वित इति झ. पाठः ॥ ८० ॥ तृतीयोऽध्यायः ॥ ३ ॥

लभेत जातिस्मरतां नरः सदा  
 धृतिं च मेधां च स विन्दते पुमान् ॥८४  
 [इमं स्तवं देववरस्य यो नरः  
 प्रकीर्तयेच्छुचिसुमनाः समाहितः ।  
 स मुच्यते शोकदवाग्निसागरा-  
 हृभेत कामान्मनसा यथेप्सितान् ॥ ८५  
 [इमं स्तवं प्रयतमनाः समाधिना  
 पठेदिहान्योऽपि वरं समर्थयन् ।

तत्तस्य दद्याच्च रविर्मनीषितं  
 तदाऽऽमुयाद्यद्यपि तत्सुदुर्लभम् ॥ ८६  
 यश्चेदं धारयेन्नित्यं शृणुयाद्वाप्यभीक्षणशः ।  
 पुत्रार्थी लभते पुत्रं धनार्थी लभते धनम् ।  
 विद्यार्थी लभते विद्यां पुरुषोप्यथवा स्त्रियः ॥ ८७  
 उभे संध्ये पठेन्नित्यं नारी वा पुरुषो यदि ।  
 आपदं प्राप्य मुच्येत बद्धो मुच्येत बन्धनात् ॥ ८८  
 संग्रामे च जयेन्नित्यं विपुलं चामुयाद्बसु ।  
 मुच्यते सर्वपापेभ्यः सूर्यलोकं स गच्छति ॥ ८९

॥ इति श्रीमन्महाभारते अरण्यपर्वणि किर्मीरवधपर्वणि तृतीयोऽध्यायः ॥ ३ ॥

### चतुर्थोऽध्यायः ॥ ४ ॥

पाण्डवेषु वनं गतेषु सःसु हितं पृष्टेन विदुरेण छतराष्ट्रं प्रति पाण्डवानां पुना राज्ये स्थापनविधानम् ॥ १ ॥ ततो  
 छतराष्ट्रधिष्ठितेन विदुरेण पाण्डवान् प्रति प्रस्थानम् ॥ २ ॥

वैशंपायन उवाच ।  
 वनं प्रविष्टेष्वथ पाण्डवेषु  
 प्रज्ञाचक्षुस्तप्यमानोऽम्बिकेयः ।  
 धर्मात्मानं विदुरमगाधबुद्धिं  
 सुखासीनो वाक्यमुवाच राजा ॥ १  
 धृतराष्ट्र उवाच ।  
 प्रज्ञा च ते भार्गवसेव शुद्धा  
 धर्मं च त्वं परमं वेत्थ सूक्ष्मम् ।  
 समश्च त्वं संमतः कौरवाणां  
 पथ्यं चैषां मम चैव ब्रवीहि ॥ २  
 एवं गते विदुर यदद्य कार्यं  
 पौराश्वमे कथमस्मान्भजेरन् ।  
 ते चाप्यस्मान्नोद्धरेयुः समूला-  
 न्न कामये तांश्च विनश्यमानान् ॥ ३  
 'सौवलेनैव पापेन दुर्योधनहितैषिणा ।  
 क्रूरमाचरितं क्षत्तर्न मे प्रियमनुष्ठितम् ॥ ४  
 तथैवाङ्गीकृते तत्र तद्भवान्वक्तुमर्हति ।  
 उत्तरं प्राप्तकालं च किमन्यन्मन्यते क्षमम् ॥ ५

नास्ति धर्मे सहायत्वमिति मे दीर्यते मनः ।  
 यत्र पाण्डुसुताः सर्वे क्लिश्यन्ति वनमागताः ॥' ६  
 विदुर उवाच ।  
 त्रिवर्गोऽयं धर्ममूलो नरेन्द्र  
 राज्यं चेदं धर्ममूलं वदन्ति ।  
 धर्मे राजन्वर्तमानः स्वशक्त्या  
 पुत्रान्सर्वान्पाहि कुन्तीसुतांश्च ॥ ७  
 स वै धर्मो विप्रलब्धः सभायां  
 पापात्मभिः सौवलेयप्रधानैः ।  
 आहूय कुन्तीसुतमक्षवत्यां  
 पराजैपीत्सत्यसन्धं सुतस्ते ॥ ८  
 एतस्य ते दुष्प्रणीतस्य राज-  
 न्द्वेषस्याहं परिपश्याम्युपायम् ।  
 यथा पुत्रस्तव कौरव्य पापा-  
 न्मुक्तो लोके प्रति तिष्ठेत् साधु ॥ ९  
 तद्वै सर्वं पाण्डुपुत्रा लभन्तां  
 यत्तद्राजन्नतिमृष्टं त्वयाऽऽसीत् ।  
 एष धर्मः परमो यत्स्वकेन  
 राजा तुष्येन्न परस्वेषु गृह्येत् ॥ १०

कौरवाणां पाण्डवधार्तराष्ट्राणां समः पक्षपातशून्यः ॥ २ ॥  
 उद्धरेयुः उन्मूलयेयुः ॥ ३ ॥ अक्षवत्यां शूतकीडायाम् ॥ ८ ॥

उपायं प्रशान्तिप्रकारम् । शेषस्याहं परिपश्यामीति झ. ट. पाठः  
 ॥ ९ ॥ अतिमृष्टं दत्तम् । स्वकेन धनेनेति शेषः ॥ १० ॥

[यशो न नश्येज्जातिभेदश्च न स्या-  
द्धर्मो न स्यान्नैव चैवं कृते त्वाम् ।]  
एतत्कार्यं तव सर्वप्रधानं  
तेषां तुष्टिः शकुनेश्चावमानः ॥ ११  
एवं शेषं यदि पुत्रेषु ते स्या-  
देतद्राजंस्त्वरमाणः कुरुष्व ।  
अथैतदेवं न करोषि राजन्  
ध्रुवं कुरुणां भविता विनाशः ॥ १२  
नहि क्रुद्धो भीमसेनोऽर्जुनो वा  
शेषं कुर्याच्छात्रवाणामनीके ।  
येषां योद्धा सन्व्यसाची कृतास्त्रो  
धनुर्येषां गाण्डिवं लोकसारम् ॥ १३  
येषां भीमो बाहुशाली च योद्धा  
तेषां लोके किं नु न प्राप्यमस्ति ।  
उक्तं पूर्वं जातमात्रे सुते ते  
मया यत्ते हितमासीत्तदानीम् ॥ १४  
पुत्रं त्यजेममहितं कुलस्य  
हितं परं न च तत्त्वं चकर्थ ।  
इदानीं ते हितमुक्तं न चेच्च-  
मेवं कर्ता परितप्ताऽसि पश्चात् ॥ १५  
यद्येतदेवमनुमन्ता सुतस्ते  
संप्रीयमाणः पाण्डवैरेकराज्यम् ।  
तापो न ते भविता प्रीतियोगा-  
त्त्वं चेन्न गृह्णासि सुतं सहायैः ॥ १६  
दुर्योधनं त्वहितं वै निगृह्य  
पाण्डोः पुत्रं प्रकुरुष्व्वाधिपत्ये ।  
'ध्रुवं विनाशस्तव पुत्रेण धीमन्  
सवन्धुवर्गेण सहैव राजभिः ॥ १७  
चतुर्दशे चैव वर्षे नरेन्द्र  
कुलक्षयं प्राप्स्यसि राजसिंह ।

तस्मात्कुरुष्व्वाधिपत्ये नरेन्द्र  
युधिष्ठिरं धर्मभृतां वरिष्ठम् ॥' १८  
अजातशत्रुर्हि विमुक्तरागो  
धर्मेणैमां पृथिवीं शास्तु राजन् ।  
ततो राजन्यार्थिवाः सर्व एव  
वैश्या इवास्मानुपतिष्ठन्तु सद्यः ॥ १९  
दुर्योधनः शकुनिः सूतपुत्रः  
प्रीत्या राजन्याण्डुपुत्रान्भजन्तु ।  
दुःशासनो याचतु भीमसेनं  
सभामध्ये द्रुपदस्यात्मजां च ॥ २०  
युधिष्ठिरं त्वं परिसान्त्वयस्व  
राज्ये चैनं स्थापयस्वाभिपूज्य ।  
त्वया पृष्टः किमहमन्यद्वदेय-  
मेतत्कृत्वा कृतकृत्योसि राजन् ॥ २१  
धृतराष्ट्र उवाच ।  
एतद्वाक्यं विदुर यत्ते सभाया-  
मिह प्रोक्तं पाण्डवान्प्राप्य मां च ।  
हितं तेषामहितं मामकाना-  
मेतत्सर्वं मम नावैति चेतः ॥ २२  
इदं त्विदानीं गत एव निश्चितं  
तेषामर्थे पाण्डवानां यदात्थ ।  
तेनाद्य मन्ये नासि हितो ममेति  
कथं हि पुत्रं पाण्डवार्थं त्यजेयम् ॥ २३  
असंशयं तेऽपि ममैव पुत्रा  
दुर्योधनस्तु मम देहात्प्रसूतः ।  
स्वं वै देहं परहेतोस्त्यजेति  
कोनु ब्रूयात्समतामन्ववेक्षन् ॥ २४  
स मां जिह्वं विदुर सर्वं ब्रवीषि  
मन्युं तेऽहमधिकं धारयामि ।  
यथेच्छकं गच्छ वा तिष्ठ वा त्वं  
सुसान्त्वयमानाऽप्यसती स्त्री जहाति २५

एवं कृते सति त्वांप्रति धर्मो न स्यादिति नैव किंतु स्यादेव  
॥ ११ ॥ चकर्थं कृतवान् । कर्ता करिष्यसि ॥ १५ ॥ एक-  
राज्यं यदि अनुमन्ता तर्हि तापो न भविता । नचेत् यदि

नानुमन्ता तर्हि सुतं निगृह्णीष्वेत्यर्थः ॥ १६ ॥ नचेत्निगृह्णीष्व  
सुतं सुखायेति ज्ञ. पाठः । तत्र पक्षान्तरमाह दुर्योधनमिति  
॥ १७ ॥ नावैति नास्तीकरोति ॥ २२ ॥ जिह्वं कुटिलम्

वैशंपायन उवाच ।

एतावदुक्त्वा धृतराष्ट्रोऽन्वपद्य-  
दन्तर्वेश्म सहस्रोत्थाय राजन् ।

नेदमस्तीत्यथ विदुरो भाषमाणः  
संप्राद्रवद्यत्र पार्था बभूवुः ॥ २६

॥ इति श्रीमन्महाभारते अरण्यपर्वणि किर्मीरवधपर्वणि चतुर्थोऽध्यायः ॥ ४ ॥

### पञ्चमोऽध्यायः ॥ ५ ॥

विदुरस्य काम्यकवने पाण्डवसमागमः ॥ १ ॥ तेन तेषु तत्र स्वागमनकारणनिवेदनम् ॥ २ ॥

वैशंपायन उवाच ।

पाण्डवास्तु वने वासमुद्दिश्य भरतर्षभाः ।  
प्रययुर्जाह्वीकूलात्कुरुक्षेत्रं सहानुगाः ॥ १  
सरस्वतीद्वयद्वयौ यमुनां च निषेव्य ते ।  
ययुर्वनेनैव वनं सततं पश्चिमां दिशम् ॥ २  
ततः सरस्वतीकूले समेषु मरुधन्वसु ।  
काम्यकं नाम ददृशुर्वनं मुनिजनप्रियम् ॥ ३  
तत्र ते न्यवसन्वीरा वने बहुमृगद्विजे ।  
अन्वाख्यमाना मुनिभिः सान्त्वयमानाश्च भारताः ॥ ४  
विदुरस्त्वथ पाण्डूनां सदा दर्शनलालसः ।  
जगामैकरथेनैव काम्यकं वनमृद्धिमत् ॥ ५  
ततो गत्वा विदुरः काम्यकं त-  
च्छीघ्रैरश्वैर्वाहितः स्यन्दनेन ।  
ददर्शासीनं धर्मात्मानं विविक्ते  
सार्धं द्रौपद्या भ्रातृभिर्ब्राह्मणैश्च ॥ ६  
ततोऽपश्यद्विदुरं तूर्णमारा-  
दभ्यायान्तं सत्यसन्धः स राजा ।  
अथाब्रवीद्भातरं भीमसेनं  
किन्तु क्षत्ता वक्ष्यति नः समेत्य ॥ ७  
कच्चिन्नायं वचनात्सौबलस्य  
समाहातुं देवनायोपयाति ।  
कच्चिच्छुद्रः कुशली चाऽयुधानि  
जेष्यत्यस्माकं पुनरेवाक्षवत्याम् ॥ ८

समाहूतः केनचिदाहवाय

नाहं शक्तो भीमसेनापयातुम् ।

गाण्डीवे च संशयिते कथं नु

राज्यप्राप्तिः संशयिता भवेन्नः ॥ ९

वैशंपायन उवाच ।

तत उत्थाय विदुरं पाण्डवेयाः

प्रत्यगृह्णन्पते सर्व एव ।

तैः सत्कृतः स च तानाजमीढो

यथोचितं पाण्डुपुत्रान्समेयात् ॥ १०

समाश्वस्तं विदुरं ते नरर्षभा-

स्ततोऽपृच्छन्नागमनाय हेतुम् ।

स चापि तेभ्यो विस्तरतः शशंस

यथावृत्तं धृतराष्ट्रेऽम्बिकेये ॥ ११

विदुर उवाच ।

अवोचन्मां धृतराष्ट्रोऽभिगुप्त-

मजातशत्रो परिगृह्णाभिपूज्य ।

एवं गते समतामभ्युपेत्य

पथ्यं तेषां मम चैव ब्रवीहि ॥ १२

मयाप्युक्तं यत्क्षमं कौरवाणां

हितं पथ्यं धृतराष्ट्रस्य चैव ।

तद्वै पथ्यं तन्मनो नाभ्युपैति

ततश्चाहं क्षममन्यन्न मन्ये ॥ १३

परं श्रेयः पाण्डवेया मयोक्तं

न मे तच्च श्रुतवानाम्बिकेयः ।

॥ २५ ॥ इदं कुलम् ॥ २६ ॥ चतुर्थोऽध्यायः ॥ ४ ॥

मरुधन्वसु मरुतु निर्जलदेशेषु । धन्वसु जाङ्गलदेशेषु ॥ ३ ॥

अपयातुं निवर्तितुम् । संशयिते पणीकृते सति । कथं नः

राज्यप्राप्तिर्यतः संशयिता । गाण्डीवनाशादित्यर्थः ॥ ९ ॥

अभिगुप्तं अभिरक्षितारम् । हितोपदेशेनेति शेषः । कर्तरि क्तः ।

ब्रवीहीत्यवोचदिति संबन्धः ॥ १२ ॥ अन्यत् सान्नोऽन्यत् वैरम्

यथाऽऽतुरस्येव हि पथ्यमौषधं  
 न रोचते सास्य तदुच्यमानम् ॥ १४  
 न श्रेयसे यततेऽजातशत्रो  
 स्त्री श्रोत्रियस्येव गृहे प्रदुष्टा ।  
 ध्रुवं न रोचेद्भरतर्षभस्य  
 पतिः कुमार्या इव षष्टिवर्षः ॥ १५  
 ध्रुवं विनाशो नृप कौरवाणां  
 न वै श्रेयो धृतराष्ट्रः परैति ।  
 यथा च पर्णे पुष्करस्यावसिक्तं  
 जलं न तिष्ठेत्पथ्यमुक्तं तथाऽस्मिन् ॥ १६  
 ततः क्रुद्धो धृतराष्ट्रोऽब्रवीन्मां  
 यस्मिञ्श्रद्धा तव तत्र प्रयाहि ।  
 नाहं भूयः कामये त्वां सहायं  
 महीमिमां पालयितुं पुरं वा ॥ १७  
 सोहं त्यक्तो धृतराष्ट्रेण राज्ञा  
 प्रशासितुं त्वामुपयातो नरेन्द्र ।  
 तद्वै सर्वं यन्मयोक्तं सभायां  
 तद्धार्यतां यत्प्रवक्ष्यामि भूयः ॥ १८

केशैस्तीव्रैर्युज्यमानः सपत्नैः  
 क्षमां कुर्वन्कालमुपासते यः ।  
 संवर्धयन्स्तोकमिवाग्निमात्मवान्  
 स वै भुङ्क्ते पृथिवीमेक एव ॥ १९  
 यस्याविभक्तं वसु राजन्सहायै-  
 स्तस्य दुःखस्यांशभाजः सहायाः ।  
 सहायानामेष संग्रहणेऽभ्युपायः  
 सहायाप्तौ पृथिवीप्राप्तिमाहुः ॥ २०  
 सत्यं श्रेष्ठं पाण्डवा निष्प्रलापं  
 तुल्यं चान्नं सह भोज्यं सहायैः ।  
 आत्मा चैषामग्रतो नातिवर्ते-  
 देवं वृत्तिर्वर्धते भूमिपाल ॥ २१  
 युधिष्ठिर उवाच ।  
 एवं करिष्यामि यथा ब्रवीषि  
 परां बुद्धिमुपगम्याप्रमत्तः ।  
 यच्चाप्यन्यदेशकालोपपन्नं  
 तद्वै वाच्यं तत्करिष्यामि कृत्स्नम् ॥ २२

॥ इति श्रीमन्महाभारते अरण्यपर्वणि किर्मीरवधपर्वणि पञ्चमोऽध्यायः ॥ ५ ॥

### षष्ठोऽध्यायः ॥ ६ ॥

विदुरविप्रयोगखिन्नेन धृतराष्ट्रेण तदाह्वानाय संजयप्रेषणम् ॥ १ ॥ संजयाहूतेन विदुरेण पुनर्धृतराष्ट्रप्रत्यागमनम् ॥ २ ॥

वैशंपायन उवाच ।  
 गते तु विदुरे राजन्नाश्रमं पाण्डवान्प्रति ।  
 धृतराष्ट्रो महाप्राज्ञः पर्यतप्यत दुर्मनाः ॥ १  
 [विदुरस्य प्रभावं च सन्धिविग्रहकारितम् ।  
 विवृद्धिं च परां मत्वा पाण्डवानां भविष्यति।]  
 स सभाद्वारमागम्य विदुरस्सारमोहितः ।  
 समक्षं पार्थिवेन्द्राणां विसंज्ञः प्रापतद्भुवि ॥ ३  
 स तु लब्ध्वा चिरात्संज्ञां समुत्थाय महीतलात् ।

॥ १३ ॥ परैति परामृशति । पुष्करस्य कमलस्य ॥ १६ ॥  
 श्रद्धा इष्टोयमिति धीः ॥ १७ ॥ धार्यतां न विस्मर्तव्यम् ॥ १८ ॥  
 उपासते उपास्ते प्रतीक्षते । तृणैः स्तोकं अग्निमिव आत्मानं  
 सहायसंपत्त्या संवर्धयन् । सहायार्जनोपायमाह यस्येति । अवि-

समीपोपस्थितं राजा संजयं वाक्यमब्रवीत् ॥ ४  
 भ्राता मम सुहृच्चैव साक्षाद्धर्म इवापरः ।  
 तस्य स्मृत्याऽद्य सुभृशं हृदयं दीर्यतीव मे ॥ ५  
 तमानय स्वधर्मज्ञं मम भ्रातरमाशु वै ।  
 इति ब्रुवन्स नृपतिः कृपणं पर्यदेवयत् ॥ ६  
 पश्चात्तापाभिसंतप्तो विदुरस्सारमोहितः ।  
 भ्रातृस्नेहादिदं राजा संजयं वाक्यमब्रवीत् ॥ ७  
 गच्छ संजय जानीहि भ्रातरं विदुरं मम ।

भक्तं साधारणम् । वसु वित्तम् ॥ २० ॥ पञ्चमोऽध्यायः ॥ ५ ॥  
 महाप्राज्ञः विदुरोपदेशे स्थितानां जयो भविष्यतीति जानन्  
 ॥ १ ॥ संधिविग्रहकारितं संधिविग्रहादिनीतिज्ञत्वकृतम् । भवि-  
 ष्यति आगामिनि काले ॥ २ ॥

यदि जीवति रोषेण मया पापेन निर्धुतः ॥ ८  
 न हि तेन मम आत्रा सुसूक्ष्ममपि किंचन ।  
 व्यलीकं कृतपूर्वं वै प्राज्ञेनामितबुद्धिना ॥ ९  
 स व्यलीकं कथं प्राप्तो मत्तः परमबुद्धिमान् ।  
 न जह्याजीवितं प्राज्ञं तं गच्छानय संजय ॥ १०  
 तस्य तद्वचनं श्रुत्वा राज्ञस्तमनुमान्य च ।  
 संजयो बाढमित्युक्त्वा प्राद्रवत्काम्यकं प्रति ॥ ११  
 सोऽचिरेण समासाद्य तद्वनं यत्र पाण्डवाः ।  
 रौरवाजिनसंवीतं ददर्शाथ युधिष्ठिरम् ॥ १२  
 विदुरेण सहासीनं ब्राह्मणैश्च सहस्रशः ।  
 आतृभिश्चाभिसंगुप्तं देवैरिव पुरंदरम् ॥ १३  
 युधिष्ठिरमुपागम्य पूजयामास संजयः ।  
 भीमार्जुनयमाश्चापि तद्युक्तं प्रतिपेदिरे ॥ १४  
 राज्ञा पृष्टः स कुशलं सुखासीनश्च संजयः ।  
 शंशसागमने हेतुभिर्दं चैवाब्रवीद्वचः ॥ १५  
 संजय उवाच ।  
 राजा स्मरति ते क्षत्तृधृतराष्ट्रोऽम्बिकासुतः ।  
 तं पश्य गत्वा त्वं क्षिप्रं संजीवय च पार्थिवम् ॥ १६  
 सोऽनुमान्य नरश्रेष्ठान्पाण्डवान्कुरुनन्दनान् ।

नियोगाद्राजसिंहस्य गन्तुमर्हसि सत्तम ॥ १७  
 एवमुक्तस्तु विदुरो धीमान्स्वजनवत्सलः ।  
 युधिष्ठिरस्यानुमते पुनरायाद्रजाह्वयम् ॥ १८  
 तमब्रवीन्महातेजा धृतराष्ट्रोऽम्बिकासुतः ।  
 दिष्ट्या प्राप्तोसि धर्मज्ञ दिष्ट्या स्मरसि मेऽनघ ॥ १९  
 अद्य चाहं दिवारात्रौ त्वत्कृते भरतर्षभ ।  
 प्रजागरे प्रपश्यामि विचित्रं देहमात्मनः ॥ २०  
 वैशंपायन उवाच ।  
 सोऽङ्गमानीय विदुरं मूर्धन्याघ्राय चैव ह ।  
 क्षम्यतामिति चोवाच यदुक्तोसि मयाऽनघ ॥ २१  
 विदुर उवाच ।  
 क्षान्तमेव मया राजन्गुरुर्मे परमो भवान् ।  
 तथाऽहमागतः शीघ्रं त्वद्दर्शनपरायणः ॥ २२  
 भवन्ति हि नरव्याघ्र पुरुषा धर्मचेतनाः ।  
 दीनानुकम्पिनो राजन्नात्र कार्या विचारणा ॥ २३  
 पाण्डोः पुत्रा यादृशास्ते तादृशा मे सुतास्तव ।  
 दीना इतीव मे बुद्धिरभिपन्नाऽद्य तान्प्रति ॥ २४  
 वैशंपायन उवाच ।  
 अन्योन्यमनुनीयैवं आतरौ द्वौ महाद्युती ।  
 विदुरो धृतराष्ट्रश्च लेभाते परमां मुदम् ॥ २५

॥ इति श्रीमन्महाभारते अरण्यपर्वणि किर्मीरवधपर्वणि षष्ठोऽध्यायः ॥ ६ ॥

### सप्तमोऽध्यायः ॥ ७ ॥

विदुरस्य पुनरागमनेन खिद्यता दुर्योधनेन कर्णादिभिरालोचनम् ॥ १ ॥ कर्णादिषु समालोच्य पाण्डवजिघांसया प्रस्थितेषु तदा समागतेन श्रीव्यासेन तेषां प्रतिषेधनम् ॥ २ ॥

वैशंपायन उवाच ।  
 श्रुत्वा च विदुरं प्राप्तं राज्ञा च परिसान्त्वितम् ।  
 धृतराष्ट्रात्मजो राजा पर्येतप्यत दुर्मतिः ॥ १  
 स सौवलेयमानाय्य कर्णदुःशासनौ तथा ।  
 अब्रवीद्वचनं राजा प्रविश्याबुद्धिजं तमः ॥ २  
 एष प्रत्यागतो मन्त्री धृतराष्ट्रस्य संमतः ।  
 विदुरः पाण्डुपुत्राणां सुहृद्विद्वान्हिते रतः ॥ ३  
 यावदस्य पुनर्बुद्धिं विदुरो नापकर्षति ।

पाण्डवानयने तावन्मन्त्रयध्वं हितं मम ॥ ४  
 अथ पश्याम्यहं पार्थीन्प्राप्तानिह कथंचन ।  
 पुनः शोषं गमिष्यामि निरसुर्निष्परिग्रहः ॥ ५  
 विषमुद्ग्रन्धनं चैव शस्त्रमग्निप्रवेशनम् ।  
 करिष्ये न हि तानृद्धान्पुनर्द्रष्टुमिहोत्सहे ॥ ६  
 शुकुनिरुवाच ।  
 किं बालिशमतिं राजन्नास्थितोसि विशांपते ।  
 गतास्ते समयं कृत्वा नैतदेवं भविष्यति ॥ ७

निर्धुतः निःसारितः ॥ ८ ॥ व्यलीकं अप्रियम् ॥ ९ ॥ ल्य-  
 क्ष्यामि जीवितमिति ज्ञ. पाठः ॥ १० ॥ षष्ठोऽध्यायः ॥ ६ ॥

तमो रागद्वेषात्मकं मोहम् ॥ २ ॥ करिष्ये स्वीकरिष्ये ।  
 ऋद्धान् ऋद्धिमतः ॥ ६ ॥

सत्यवाक्ये स्थिताः सर्वे पाण्डवा भरतर्षभ ।  
 पितुस्ते वचनं तात न ग्रहीष्यन्ति कर्हिचित् ॥ ८  
 अथवा ते ग्रहीष्यन्ति पुनरेष्यन्ति वा पुरम् ।  
 निरस्य समयं सर्वे पणोऽस्माकं भविष्यति ॥ ९  
 सर्वे भवामो मध्यस्था राज्ञश्छन्दानुवर्तिनः ।  
 छिद्रं बहु प्रपश्यन्तः पाण्डवानां सुसंवृताः ॥ १०  
 दुःशासन उवाच ।  
 एवमेतन्महाप्राज्ञ यथा वदसि मातुल ।  
 नित्यं हि मे कथयतस्त्व बुद्धिर्विरोचते ॥ ११  
 कर्ण उवाच ।  
 काममीक्षामहे सर्वे दुर्योधन तवेप्सितम् ।  
 ऐकमत्यं हि नो राजन्सर्वेषामेव लक्ष्ये ॥ १२  
 [नागमिष्यन्ति ते धीरा अकृत्वा कालसंविदम् ।  
 आगमिष्यन्ति चेन्मोहात्पुनर्द्यूतेन ताञ्जय ॥] १३  
 वैशंपायन उवाच ।  
 एवमुक्तस्तु कर्णेन राजा दुर्योधनस्तदा ।  
 नातिहृष्टमनाः क्षिप्रमभवत्स पराञ्छुखः ॥ १४  
 उपलभ्य ततः कर्णो विवृत्य नयने शुभे ।  
 रोषाहुःशासनं चैव सौबलं च तमेव च ॥ १५

॥ इति श्रीमन्महाभारते अरण्यपर्वणि किर्मांरिवधपर्वणि सप्तमोऽध्यायः ॥ ७ ॥

### अष्टमोऽध्यायः ॥ ८ ॥

तदा समागतेन व्यासेन धृतराष्ट्रं प्रति पाण्डवैः सह विरोधस्थानर्थहेतुत्वकथनपूर्वकं तैः सह शमविधानम् ॥ १ ॥

व्यास उवाच ।  
 धृतराष्ट्र महाप्राज्ञ निबोध वचनं मम ।  
 वक्ष्यामि त्वां कौरवाणां सर्वेषां हितमुत्तमम् ॥ १  
 न मे प्रियं महाबाहो यद्गताः पाण्डवा वनम् ।  
 निकृत्त्या निकृताश्चैव दुर्योधनपुरोगमैः ॥ २  
 ते स्सरन्तः परिक्लेशान्वर्षे पूर्णं त्रयोदशे ।  
 विमोक्ष्यन्ति विषं क्रुद्धाः कौरवेयेषु भारत ॥ ३

पणः कार्याकार्यविवेकलक्षणो व्यवहारः ॥ ९ ॥ छिद्रं समया-  
 तिक्रमदोषम् ॥ १० ॥ उपलभ्य दुर्योधनाशयमिति शेषः  
 ॥ १५ ॥ उद्यम्योत्क्षिप्य । आत्मानं देहम् ॥ १६ ॥ प्रियं  
 चिकीर्षामो नतु शक्रुमः प्रिये स्थातुमिति संबन्धः । धृतराष्ट्रेण

उवाच परमक्रुद्ध उद्यम्यात्मानमात्मना ।  
 अथो मम मतं यत्तु तन्निवोधत भूमिपाः ॥ १६  
 प्रियं सर्वे करिष्यामो राज्ञः किं करवामहे ।  
 न चास्य शक्रुमः स्थातुं प्रिये सर्वे ह्यतन्द्रिताः १७  
 वयं तु शस्त्राण्यादाय स्थानास्थाय दंशिताः ।  
 गच्छामः सहिता हन्तुं पाण्डवान्वनगोचरान् १८  
 तेषु सर्वेषु शान्तेषु गतेष्वविदितां गतिम् ।  
 निर्विवादा भविष्यन्ति धार्तराष्ट्रास्तथा वयम् ॥ १९  
 यावदेव परिद्यूना यावच्छोकपरायणाः ।  
 यावन्मित्रविहीनाश्च तावद्गच्छाम माचिरम् ॥ २०  
 तस्य तद्वचनं श्रुत्वा पूजयन्तः पुनः पुनः ।  
 ग्रहृष्टमनसः सर्वे प्रत्यूचुः सूतजं तदा ॥ २१  
 एवमुक्त्वा सुसंरब्धा रथैः सर्वे पृथक्पृथक् ।  
 निर्ययुः पाण्डवान्हन्तुं सहिताः कृतनिश्चयाः २२  
 तान्प्रस्थितान्परिज्ञाय कृष्णद्वैपायनः प्रभुः ।  
 आजगाम विशुद्धात्मा दृष्ट्वा दिव्येन चक्षुषा २३  
 प्रतिषिध्याथ तान्सर्वान्भगवाँल्लोकपूजितः ।  
 प्रज्ञाचक्षुषमासीनमुवाचाभ्येत्य सत्वरम् ॥ २४

तदयं किन्तु पापात्मा तव पुत्रः सुमन्दधीः ।  
 पाण्डवान्नित्यसंक्रुद्धो राज्यहेतोर्जिघांसति ॥ ४  
 वार्यतां साध्वयं मूढः शर्म गच्छतु ते सुतः ।  
 वनस्थांस्तानयं हन्तुमिच्छन्प्राणान्विमोक्षयति ॥ ५  
 यथाऽऽह विदुरः प्राज्ञो यथा भीष्मो यथा वयम् ।  
 यथा कृपश्च द्रोणश्च तथा साधु विधीयताम् ॥ ६  
 विग्रहो हि महाप्राज्ञ स्वजनेन विगर्हितः ।

निरुद्धत्वात् ॥ १७ ॥ परिद्यूनाः खिन्ना वजितविजिगीषा वा  
 ॥ २० ॥ बाढमित्येव ते सर्वे इति ज्ञ. पाठः ॥ २१ ॥  
 सप्तमोऽध्यायः ॥ ७ ॥

निकृताः निर्जिताः ॥ २ ॥ विषमिव विषं शक्रम् ॥ ३ ॥



अधर्म्यमयशस्यं च मा राजन्प्रतिपद्यथाः ॥ ७  
समीक्षा यादृशी ह्यस्य पाण्डवान्प्रति भारत ।  
उपेक्ष्यमाणा सा राजन्महान्तमनयं व्रजेत् ॥ ८  
अथवाऽयं सुमन्दात्मा वनं गच्छतु ते सुतः ।  
पाण्डवैः सहितो राजन्नेक एवासहायवान् ॥ ९  
ततः संसर्गजः स्नेहः पुत्रस्य तव पाण्डवैः ।

यदि स्यात्कृतकृत्यस्त्वं भवेथाः पुरुषर्षभ ॥ १०  
अथवा जायमानस्य यच्छीलमनुजायते ।  
श्रूयते तन्महाराज नामृतस्यापसर्पति ॥ ११  
कथं वा मन्यते भीष्मो द्रोणोऽथ विदुरोपि वा ।  
भवान्वाऽत्र परं कार्यं पुरा चार्थो निवर्तते ॥ १२

॥ इति श्रीमन्महाभारते अरण्यपर्वणि किर्मीरवधपर्वणि अष्टमोऽध्यायः ॥ ८ ॥

### नवमोऽध्यायः ॥ ९ ॥

व्यासेन धृतराष्ट्रं प्रति पुत्रस्नेहस्य दुस्वजत्वे दृष्टान्तत्वेन सुरभ्युपाख्यानाख्यानपूर्वकं कौरवाणां जीवितस्य पाण्डवैः सह शमाधीनत्वाभिधानम् ॥ १ ॥

धृतराष्ट्र उवाच ।  
भगवन्नाहमप्येतद्रोचये द्यूतसंभवम् ।  
मन्ये तद्विधिनाऽऽकृष्य कारितोसीति वै मुने ॥ १  
नैतद्रोचयते भीष्मो न द्रोणो विदुरो न च ।  
गान्धार्या नेष्यते द्यूतं तत्र मोहात्प्रवर्तितम् ॥ २  
परित्यक्तुं न शक्नोमि दुर्योधनमचेतनम् ।  
पुत्रस्नेहेन भगवज्ज्ञानन्नपि यतव्रत ॥ ३  
व्यास उवाच ।  
वैचित्रवीर्यं नृपते सत्यमाह यथा भवान् ।  
दृढं विद्वः परं पुत्रं परं पुत्रान्न विद्यते ॥ ४  
इन्द्रोऽप्यश्रुनिपातेन सुरभ्या प्रतिबोधितः ।  
अन्यैः समृद्धैरप्यथैर्न सुतान्मन्यते परम् ॥ ५  
अत्र ते वर्तयिष्यामि महदाख्यानमुत्तमम् ।  
सुरभ्याश्चैव संवादमिन्द्रस्य च विशांपते ॥ ६  
त्रिविष्टपगता राजन्सुरभी प्रारूढत्किल ।  
गवां माता पुरा तात तामिन्द्रोऽन्वकृपायत ॥ ७  
इन्द्र उवाच ।  
किमिदं रोदिषि शुभे कश्चित्क्षेमं दिवोकसाम् ।  
मनुष्येष्वथवा गोषु नैतदल्पं भविष्यति ॥ ८

सुरभिरुवाच ।  
विनिपातो न वः कश्चिद्दृश्यते त्रिदशाधिप ।  
अहं तु पुत्रं शोचामि तेन रोदिमि कौशिक ॥ ९  
पश्यैनं कर्षकं क्षुद्रं दुर्बलं मम पुत्रकम् ।  
प्रतोदेनाभिनिघ्नन्तं लाङ्गलेन च पीडितम् ।  
निषीदमानं सोत्कण्ठं वध्यमानं सुराधिप ॥ १०  
'एनं दृष्ट्वा भृशं श्रान्तं वध्यमानं सुराधिप ।'  
कृपाविष्टाऽसि देवेन्द्र मनश्चोद्रेपते मम ॥ ११  
एकस्तत्र बलोपेतो धुरमुद्ग्रहतेऽधिकाम् ।  
अपरोप्यबलप्राणः कृशो धमनिसंततः ।  
कृच्छ्रादुद्ग्रहते भारं तं वै शोचामि वासव ॥ १२  
वध्यमानः प्रतोदेन तुद्यमानः पुनःपुनः ।  
नैव शक्नोति तं भारमुद्ग्रहं पश्य वासव ॥ १३  
ततोऽहं तस्य शोकार्ता विरौमि भृशदुःखिता ।  
अश्रुण्यावर्तयन्ती च नेत्राभ्यां करुणायती ॥ १४  
शक्र उवाच ।

तव पुत्रसहस्रेषु पीड्यमानेषु शोभने ।  
किं कृपायितवत्यत्र पुत्र एको निपीड्यते ॥ १५

समीक्षा विचारपूर्विका बुद्धिः ॥ ८ ॥ एतदपि दुर्घटमित्याह  
अथवेति ॥ ११ ॥ अष्टमोऽध्यायः ॥ ८ ॥

सुरभ्या देवधेन्वा ॥ ५ ॥ अन्वकृपायत अनुकम्पितवान्  
॥ ७ ॥ कौशिक हे इन्द्र ॥ ९ ॥ प्रतोदेन तीक्ष्णाप्रलोहवता

दण्डेन ॥ १० ॥ धुरं भारम् । धमनिसंततः शिराभिर्व्याप्तः ।  
निर्मांस इत्यर्थः ॥ १२ ॥ वधो दण्डाघातेन । तोदः प्रतोदेन  
॥ १३ ॥ कृपायितवती कृपांकृतवती । पुत्र एको निपीड्यते  
बहुषु पुत्रेषु एकः कश्चित् निपीड्यत एवेत्यर्थः ॥ १५ ॥

सुरभिरुवाच ।

यदि पुत्रसहस्राणि सर्वत्र समतैव मे ।  
दीनस्य तु सतः शक्र पुत्रस्याभ्यधिका कृपा ॥ १६  
व्यास उवाच ।  
तदिन्द्रः सुरभेर्वाक्यं निशम्य भृशविस्मितः ।  
जीवितेनापि कौरव्य मेनेऽभ्यधिकमात्मजम् ॥ १७  
प्रवर्ष च तत्रैव सहसा तोयमुल्बणम् ।  
कर्षकस्याचरन्विघ्नं भगवान्पाकशासनः ॥ १८  
तद्यथा सुरभिः प्राह सममेवास्तु ते तथा ।

सुतेषु राजन्सर्वेषु हीनेष्वभ्यधिका कृपा ॥ १९  
यादृशो मे सुतः पाण्डुस्तादृशो मेऽसि पुत्रक ।  
विदुरश्च महाप्राज्ञः स्नेहादेतद्ब्रवीम्यहम् ॥ २०  
चिराय तव पुत्राणां शतमेकश्च भारत ।  
पाण्डोः पञ्चैव लक्ष्यन्ते तेऽपि मन्दाःसुदुःखिताः ॥  
कथं जीवेयुरत्यन्तं कथं वर्धेयुरित्यपि ।  
इति दीनेषु पार्थेषु मनो मे परितप्यते ॥ २२  
यदि पार्थिव कौरव्याञ्जीवमानानिहेच्छसि ।  
दुर्योधनस्तव सुतः शमं गच्छतु पाण्डवैः ॥ २३

॥ इति श्रीमन्महाभारते अरण्यपर्वणि किर्मीरवधपर्वणि नवमोऽध्यायः ॥ ९ ॥

### दशमोऽध्यायः ॥ १० ॥

धृतराष्ट्रेण दुर्योधनानुशासनं प्रार्थितेन व्यासेन तत्रागमिष्यन्तं मैत्रेयंप्रति तत्प्रार्थनाविधानपूर्वकं स्वावासंप्रति गमनम् ॥ १ ॥ तत्रागतेन मैत्रेयेण ऊर्वास्फालनपूर्वकं स्ववचनमनादृतवतो दुर्योधनस्य भीमसेनगदया तवोरुभेदो भूयादिति शापदानम् ॥ २ ॥

धृतराष्ट्र उवाच ।

एवमेतन्महाप्राज्ञ यथा वदसि मां मुने ।  
अहं चैव विजानामि सर्वे चेमे नराधिपाः ॥ १  
भवांश्च मन्यते साधु यत्कुरूणां सुखोदयम् ।  
तदेव विदुरोऽप्याह भीष्मो द्रोणश्च मां मुने ॥ २  
यदि त्वहमनुग्राह्यः कौरव्येषु दया यदि ।  
अन्वशाधि दुरात्मानं पुत्रं दुर्योधनं मम ॥ ३  
व्यास उवाच ।  
अयमायाति वै राजन्मैत्रेयो भगवानृषिः ।  
अन्वीक्ष्य पाण्डवान्भ्रातृनिहैवाऽस्माद्दृष्टव्या ॥ ४  
एष दुर्योधनं पुत्रं तव राजन्महानृषिः ।  
अनुशास्ता यथान्यायं शमायास्य कुलस्य च ॥ ५  
ब्रूयाद्यदेष कौरव्य तत्कार्यमविशङ्कया ।  
अक्रियायां तु कार्यस्य पुत्रं ते शप्यते रुषा ॥ ६  
वैशंपायन उवाच ।  
एवमुक्त्वा ययौ व्यासो मैत्रेयः प्रत्यदृश्यत ।

पूजया प्रतिजग्राह सपुत्रस्तं नराधिपः ॥ ७  
कृत्वाऽर्घ्याद्याः क्रियाः सर्वा विश्रान्तं मुनिसत्तमम्  
प्रश्रयेणाब्रवीद्राजा धृतराष्ट्रोऽम्बिकासुतः ॥ ८  
सुखेनागमनं कच्चिद्भगवन्कुरुजाङ्गले ।  
कच्चित्कुशलिनो वीरा आतरः पञ्च पाण्डवाः ॥ ९  
समये स्यातुमिच्छन्ति कच्चिच्च भरतर्षभाः ।  
कच्चित्कुरूणां सौभ्रात्रमव्युच्छिन्नं भविष्यति ॥ १०  
मैत्रेय उवाच ।  
तीर्थयात्रामनुक्रामन्प्राप्तोऽसि कुरुजाङ्गलान् ।  
यदृच्छया धर्मराजं दृष्ट्वान्काम्यके वने ॥ ११  
तं जटाजिनसंवीतं तपोवननिवासिनम् ।  
समाजग्मुर्महात्मानं द्रष्टुं मुनिगणाः प्रभो ॥ १२  
तत्राश्रौषं महाराज पुत्राणां तव विग्रहम् ।  
अनयं द्यूतरूपेण महाभयमुपस्थितम् ॥ १३  
ततोऽहं त्वामनुप्राप्तः कौरवाणामवेक्षया ।  
सदा ह्यभ्यधिकः स्नेहः प्रीतिश्च त्वयि मे प्रभो ॥ १४

उल्बणं उत्कटम् ॥ १८ ॥ मन्दाः लत्पुत्रवत्कपटानभिज्ञाः  
॥ २१ ॥ नवमोऽध्यायः ॥ ९ ॥

अनुशास्ता अनुशासिष्यति ॥ ५ ॥ अक्रियायां अकरणे ।  
कार्यस्य अवश्यकर्तव्यस्य ॥ ६ ॥ यदृच्छया दैवात् ॥ ११ ॥

नैतदौपयिकं राजस्त्वयि भीष्मे च जीवति ।  
 यदन्योन्येन ते पुत्रा विरुध्यन्ते कथंचन ॥ १५  
 मेढीभूतः स्वयं राजन्निग्रहे प्रग्रहे भवान् ।  
 किमर्थमनयं घोरमुत्पतन्तमुपेक्षसे ॥ १६  
 दस्यूनामिव यद्वृत्तं सभायां कुरुनन्दन ।  
 तेन न भ्राजसे राजंस्तापसानां समागमे ॥ १७  
 वैशंपायन उवाच ।  
 ततो व्यावृत्य राजानं दुर्योधनममर्षणम् ।  
 उवाच श्लक्ष्णया वाचा मैत्रेयो भगवानृषिः ॥ १८  
 मैत्रेय उवाच ।  
 दुर्योधन महाबाहो निबोध वदतां वर ।  
 वचनं मे महाभाग ब्रुवतो यद्वितं तव ॥ १९  
 मा द्रुहः पाण्डवान् राजन्कुरुष्व हितमात्मनः ।  
 पाण्डवानां कुरूणां च लोकस्य च नरर्षभ ॥ २०  
 पाण्डवान्प्राप्य तान्नात्रौ किर्मीरो नाम राक्षसः ।  
 आवृत्य मार्गं रौद्रात्मा तस्यौ गिरिवाचलः २१  
 तं भीमः समरश्लाघी बलेन बलिनां वरः ।  
 जघान पशुमारेण व्याघ्रः क्षुद्रमृगं यथा ॥ २२  
 पश्य दिग्विजये राजन्यथा भीमेन पातितः ।  
 जरासन्धो महेष्वासो नागायुतबलो युधि ॥ २३  
 संबन्धी वासुदेवश्च श्यालाः सर्वे च पार्षताः ।  
 ते हि सर्वे नरव्याघ्राः शूरा विक्रान्तयोधिनः ॥ २४  
 सर्वे नागायुतमाणा वज्रसंहनना दृढाः ।  
 सत्यव्रतधराः सर्वे सर्वे पुरुषमानिनः ॥ २५  
 हन्तारो देवशत्रूणां रक्षसां कामरूपिणाम् ।  
 हिडिम्बवकमुख्यानां किर्मीरस्य च रक्षसः ।  
 कस्तान्युधि समासीत जरामरणवान्तरः ॥ २६  
 तस्य ते शम एवास्तु पाण्डवैर्भरतर्षभ ।  
 कुरु मे वचनं राजन्मा मृत्युवशमन्वगाः ॥ २७

वैशंपायन उवाच ।  
 एवं तु ब्रुवतस्तस्य मैत्रेयस्य विशंपते ।  
 ऊरुं करिकराकारं करेणाभिजघान सः ॥ २८  
 दुर्योधनः स्मितं कृत्वा चरणेनोद्धिखन्महीम् ।  
 न किञ्चिदुक्त्वा दुर्मेधास्तस्यौ किञ्चिदवाञ्छुखः २९  
 तमशुश्रूषमाणं तु विलिखन्तं वसुंधराम् ।  
 दृष्ट्वा दुर्योधनं राजन्मैत्रेयं कोप आविशत् ॥ ३०  
 स कोपवशमापन्नो मैत्रेयो मुनिसत्तमः ।  
 विधिना संप्रयुक्तश्च शापायास्य मनो दधे ॥ ३१  
 ततः स वार्युपस्पृश्य कोपसंरक्तलोचनः ।  
 मैत्रेयो धार्तराष्ट्रं तमशपहुष्टचेतसम् ॥ ३२  
 यस्मात्त्वं मामनादृत्य नेमां वाचं चिकीर्षसि ।  
 तस्मादस्यातिमानस्य सद्यः फलमवाप्स्यसि ॥ ३३  
 त्वदभिद्रोहसंयुक्तं युद्धमुत्पत्स्यते महत् ।  
 यत्र भीमो गदाघातैस्तवोरुं भेत्स्यते बली ॥ ३४  
 इत्येवमुक्ते वचने धृतराष्ट्रो महीपतिः ।  
 प्रसादयामास मुनिं नैतदेवं भवेदिति ॥ ३५  
 मैत्रेय उवाच ।  
 शमं यास्यति चेत्पुत्रस्तव राजन्यदा तदा ।  
 शापो न भविता तात विपरीते भविष्यति ॥ ३६  
 वैशंपायन उवाच ।  
 सविलक्षस्तु राजेन्द्रो दुर्योधनपिता तदा ।  
 मैत्रेयं प्राह किर्मीरः कथं भीमेन पातितः ॥ ३७  
 मैत्रेय उवाच ।  
 नाहं वक्ष्याम्यसूया ते न ते शुश्रूषते सुतः ।  
 एष ते विदुरः सर्वमाख्यास्यति गते मयि ॥ ३८  
 वैशंपायन उवाच ।  
 इत्येवमुक्त्वा मैत्रेयः प्रातिष्ठत यथागतम् ।  
 किर्मीरवधसंविश्रो भयं दुर्योधनो ययौ ॥ ३९

॥ इति श्रीमन्महाभारते अरण्यपर्वणि किर्मीरवधपर्वणि दशमोऽध्यायः ॥ १० ॥

औपयिकं शोग्यम् ॥ १५ ॥ मेढीभूतः खलदामस्तम्भीभूतः ।  
 प्रग्रहे अनुग्रहे ॥ १६ ॥ व्यावृत्य अभिमुखीभूयेत्यर्थः ॥ १८ ॥  
 पशुमारेण पशुमारणप्रकारेण ॥ २२ ॥ विक्रान्तयोधिनः

विक्रान्ताश्च युद्धशीलाश्च ॥ २४ ॥ वज्रसंहननाः वज्रकायाः ॥ २५ ॥  
 दशमोऽध्यायः ॥ १० ॥

## एकादशोऽध्यायः ॥ ११ ॥

मैत्रेयचोदितेन विदुरेण धृतराष्ट्राय भीमकृतकिर्मीरवधप्रकारकथनम् ॥ १ ॥

धृतराष्ट्र उवाच ।  
 किर्मीरस्य वधं क्षत्तः श्रोतुमिच्छामि कथ्यताम् ।  
 रक्षसा भीमसेनस्य कथमासीत्समागमः ॥ १  
 विदुर उवाच ।  
 शृणु भीमस्य कर्मेदमतिमानुषकर्मणः ।  
 श्रुतपूर्वं मया तेषां कथान्तेषु पुनः पुनः ॥ २  
 इतः प्रयाता राजेन्द्र पाण्डवा द्यूतनिर्जिताः ।  
 जग्मुस्त्रिभिरहोरात्रैः काम्यकं नाम तद्वनम् ॥ ३  
 रात्रौ निशीथे त्वाभीले गतेऽर्धसमये नृप ।  
 प्रचारे पुरुषादानां रक्षसां घोरकर्मणाम् ॥ ४  
 तद्वनं तापसा नित्यमशेषा वनचारिणः ।  
 दूरात्परिहरन्ति स पुरुषादभयात्किल ॥ ५  
 तेषां प्रविशतां तत्र मार्गमावृत्य भारत ।  
 दीप्ताक्षं भीषणं रक्षः सोलमुकं प्रत्यपद्यत ॥ ६  
 बाहू महान्तौ कृत्वा च तथास्यं च भयानकम् ।  
 स्थितमावृत्य पन्थानं येन यान्ति कुरूद्रहाः ॥ ७  
 दद्येष्ठदंष्ट्रं ताम्राक्षं प्रदीप्तोर्ध्वशिरोरुहम् ।  
 सार्करश्मितडिच्चक्रं सबलाकमिवाम्बुदम् ॥ ८  
 सृजन्तं राक्षसीं मायां महानादनिनादितम् ।  
 मुञ्चन्तं विपुलान्नादान्सतोयमिव तोयदम् ॥ ९  
 तस्य नादेन संत्रस्ताः पक्षिणः सर्वतोदिशम् ।  
 विमुक्तनादाः संपेतुः स्थलजा जलजैः सह ॥ १०  
 संप्रदुतमृगद्वीपिमहिषर्क्षसमाकुलम् ।  
 तद्वनं तस्य नादेन संप्रस्थितमिवाभवत् ॥ ११  
 तस्योरुवाताभिहतास्ताम्रपल्लववाहवः ।  
 विदूरजाताश्च लताः समाश्लिष्यन्ति पादपान् ॥ १२  
 तस्मिन्क्षणेऽथ प्रववौ मारुतो भृशदारुणः ।  
 रजसा संवृतं तेन नष्टर्क्षमभवन्नभः ॥ १३  
 पञ्चानां पाण्डुपुत्राणामविज्ञातो महारिपुः ।  
 पञ्चानामिन्द्रियाणां तु शोकावेश इवातुलः ॥ १४

स दृष्ट्वा पाण्डवान्दूरात्कृष्णाजिनसमावृतान् ।  
 आवृणोत्तद्वनद्वारं मैनाक इव पर्वतः ॥ १५  
 तं समासाद्य वित्रस्ता कृष्णा कमललोचना ।  
 अदृष्टपूर्वं संत्रासान्मयीलयत लोचने ॥ १६  
 दुःशासनकरोत्सृष्टविप्रकीर्णशिरोरुहा ।  
 पञ्चपर्वतमध्यस्था नदीवाकुलतां गता ॥ १७  
 विमुह्यमानां तां तत्र जगृहुः पञ्च पाण्डवाः ।  
 इन्द्रियाणि प्रसक्तानि विषयेषु यथा रतिम् ॥ १८  
 अथ तां राक्षसीं मायामुत्थितां घोरदर्शनाम् ।  
 रक्षोर्ध्वैर्विधैर्मन्त्रैर्धैर्म्यः सम्यक्प्रयोजितैः ॥ १९  
 पश्यतां पाण्डुपुत्राणां नाशयामास वीर्यवान् ।  
 स नष्टमायोऽतिबलः क्रोधविस्फारितेक्षणः ॥ २०  
 काममूर्तिधरः क्रूरः कालकल्पो व्यदृश्यत ।  
 तमुवाच ततो राजा दीर्घप्रज्ञो युधिष्ठिरः ॥ २१  
 को भवान्कस्य वा किं ते क्रियतां कार्यमुच्यताम् ।  
 प्रत्युवाचाथ तद्रक्षो धर्मराजं युधिष्ठिरम् ॥ २२  
 अहं बकस्य वै भ्राता किर्मीर इति विश्रुतः ।  
 वनेऽस्मिन्काम्यके शून्ये निवसामि गतज्वरः २३  
 युधि निर्जित्य पुरुषानाहारं नित्यमाचरन् ।  
 के यूयमभिसंप्राप्ता भक्ष्यभूता ममान्तिकम् ।  
 युधि निर्जित्य वः सर्वान्भक्षयिष्ये गतज्वरः २४  
 विदुर उवाच ।  
 युधिष्ठिरस्तु तच्छ्रुत्वा वचस्तस्य दुरात्मनः ।  
 आचक्षे ततः सर्वं गोत्रनामादि भारत ॥ २५  
 पाण्डवो धर्मराजोऽहं यदि ते श्रोत्रमागतः ।  
 सहितो भ्रातृभिः सर्वैर्भीमसेनार्जुनादिभिः ॥ २६  
 हृतराज्यो वने वासं वस्तुं कृतमतिस्ततः ।  
 वनमभ्यागतो घोरमिदं तव परिग्रहम् ॥ २७  
 'विस्सयं परमं गत्वा राक्षसो घोरदर्शनः ।'  
 किर्मीरस्त्वब्रवीदेनं दिष्ट्वा देवैरिदं मम ।

आभीले भयंकरे । अर्द्धसमयेऽर्द्धज्ञाने गतेसति । लोके  
 तन्द्रावति सतीत्यर्थः ॥ ४ ॥ महानादः कुञ्जरे स्याद्दार्ष्टिकान्दे

भयानके इति विश्वः ॥ ५ ॥

उपपादितमद्येह चिरकालान्मनोरथम् ॥ २८  
 भीमसेनवधार्थं हि नित्यमभ्युद्यतायुधः ।  
 चरामि पृथिवीं कृत्स्नां नैनं चासादयाम्यहम् २९  
 सोयमासादितो दिष्ट्या भ्रातृहा काङ्क्षितश्चिरम् ।  
 अनेन हि मम भ्राता वको विनिहतः मियः ॥ ३०  
 वैत्रकीयवने राजन्ब्राह्मणच्छन्नरूपिणा ।  
 विद्याबलमुपाश्रित्य न ह्यस्त्यस्यौरसं बलम् ॥ ३१  
 हिडिम्बश्च सखा मद्यं दयितो वनगोचरः ।  
 हतो दुरात्मनाऽनेन स्वसा चास्य हता पुरा ॥ ३२  
 सोयमभ्यागतो मूढो ममेदं गहनं वनम् ।  
 प्रचारसमयेऽस्माकमर्द्धरात्रे स्थिते समे ॥ ३३  
 अद्यास्य यातयिष्यामि तद्वैरं चिरसंभृतम् ।  
 तर्पयिष्यामि च वकं रुधिरणास्य भूरिणा ॥ ३४  
 अद्याहमनृणो भूत्वा भ्रातुः सख्युस्तथैव च ।  
 शान्तिं लब्धासि परमां हत्वा राक्षसकण्टकम् ॥ ३५  
 यदि तेन पुरा मुक्तो भीमसेनो वकेन वै ।  
 अद्यैनं भक्षयिष्यामि पश्यतस्ते युधिष्ठिर ॥ ३६  
 एनं हि विपुलप्राणमद्य हत्वा वृकोदरम् ।  
 संभक्ष्य जरयिष्यामि यथाऽगस्त्यो महासुरम् ॥ ३७  
 एवमुक्तस्तु धर्मात्मा सत्यसन्धो युधिष्ठिरः ।  
 नैतदस्तीति सक्रोधो भर्त्सयामास राक्षसम् ॥ ३८  
 ततो भीमो महाबाहुरारुज्य तरसा द्रुमम् ।  
 दशव्याममथोद्विद्धं निष्पत्रमकरोत्तदा ॥ ३९  
 चकार सज्यं गाण्डीवं वज्रनिष्पेषगौरवम् ।  
 निमेषान्तरमात्रेण तथैव विजयोऽर्जुनः ॥ ४०  
 निवार्य भीमो जिष्णुं तं तद्रक्षो मेघनिःखनम् ।  
 अभिद्रुत्यान्नवीद्राक्यं तिष्ठतिष्ठेति भारत ॥ ४१  
 इत्युक्त्वैनमतिक्रुद्धः कक्ष्यामुत्पीड्य पाण्डवः ।  
 निष्पिष्य पाणिना पाणिं संदष्टौष्ठपुटो बली ।

वैत्रकीयवने एकचक्रायाम् ॥ ३१ ॥ मद्यं मम ॥ ३२ ॥  
 लब्धासि लप्स्यामि ॥ ३५ ॥ महासुरं वातापिम् ॥ ३७ ॥  
 आरुज्य भङ्क्त्वा । दशव्यामं विस्तारितयोः करयोस्तिर्यगन्तरम् ।  
 उद्विद्धं उत्पाटितम् ॥ ३९ ॥ वज्रेण निष्पेषक्षूर्णाभावो यस्य  
 पर्वतस्य तद्वत् गौरवं गुरुत्वं यस्य तत्तथा ॥ ४० ॥ कक्ष्या-  
 मुत्पीड्य परिधानवन्नं दृढीकृत्य ॥ ४२ ॥ उदस्तं उत्क्षिप्तम् ।

तमभ्यधावद्वेगेन भीमो वृक्षायुधस्तदा ॥ ४२  
 यमदण्डप्रतीकाशं ततस्तं तस्य मूर्धनि ।  
 पातयामास वेगेन कुलिशं मधवानिव ॥ ४३  
 असंभ्रान्तं तु तद्रक्षः समरे प्रत्यदृश्यत ।  
 चिक्षेप चोल्मुकं दीप्तमशनिं ज्वलितामिव ॥ ४४  
 तदुदस्तमलातं तु भीमः प्रहरतां वरः ।  
 पदा सव्येन चिक्षेप तद्रक्षः पुनराव्रजत् ॥ ४५  
 किर्मीरश्चापि सहसा वृक्षमुत्पाद्य पाण्डवम् ।  
 दण्डपाणिरिव क्रुद्धः समरे प्रत्यधावत ॥ ४६  
 तद्रक्षयुद्धमभवन्महीरुहविनाशनम् ।  
 वालिसुग्रीवयोर्भ्रातोर्यथा स्त्रीकाङ्क्षिणोः पुरा ॥ ४७  
 शीर्षयोः पतिता वृक्षा विभिदुर्नैकधा तयोः ।  
 यथैवोत्पलपत्राणि मत्तयोर्द्विपयोस्तथा ॥ ४८  
 मूर्ध्नि जर्जरभूतास्तु बहवस्तत्र पादपाः ।  
 चीराणीव व्युदस्तानि रेजुस्तत्र महावने ॥ ४९  
 तद्रक्षयुद्धमभवन्महूर्तं भरतर्षभ ।  
 राक्षसानां च मुख्यस्य नराणामुत्तमस्य च ॥ ५०  
 ततः शिलां समुत्क्षिप्य भीमस्य युधि तिष्ठतः ।  
 प्राहिणोद्राक्षसः क्रुद्धो भीमसेनश्चाल ह ॥ ५१  
 तं शिलाताडनजडं पर्यधावत राक्षसः ।  
 बाहुविक्षिप्तकिरणः स्वर्भानुरिव भास्करम् ॥ ५२  
 तावन्योन्यं समाश्लिश्य प्रकर्षन्तौ परस्परम् ।  
 उभावपि चकाशेते प्रवृद्धौ वृषभाविव ॥ ५३  
 तयोरासीत्सुतमुलः संप्रहारः सुदारुणः ।  
 नखदंष्ट्रायुधवतोर्व्याघ्रयोरिव दृप्तयोः ॥ ५४  
 दुर्योधननिकाराच्च बाहुवीर्याच्च दर्पितः ।  
 कृष्णानयनदृष्टश्च व्यवर्धत वृकोदरः ॥ ५५  
 अभिहत्याथ बाहुभ्यां प्रत्यगृह्णादमर्षितः ।  
 मातङ्गमिव मातङ्गः प्रभिन्नकरटामुखम् ॥ ५६

अलातं उल्मुकम् । रक्षः राक्षसम् ॥ ४५ ॥ चीराणि वृक्ष-  
 लकलानि ॥ ४९ ॥ निकारात् परिभवात् । कृष्णाया आनयनं  
 दृष्टं येन स तथा । द्रौपद्याकर्षणेन कुपित इत्यर्थः ॥ ५५ ॥  
 प्रभिन्नकरटामुखं प्रभिन्ने व्यक्तीभूते करटयोर्गण्डयोर्मुखे मदि-  
 र्गममार्गो यस्य तम् ॥ ५६ ॥

स चाप्येनं ततो रक्षः प्रतिजग्राह वीर्यवान् ।  
 तमाक्षिपद्भीमसेनो बलेन बलिनां वरः ॥ ५७  
 तयोर्भुजविनिष्पेषादुभयोर्बलिनोस्तदा ।  
 शब्दः समभवद्दोरो वेणुस्फोटसमो युधि ॥ ५८  
 अथैनमाक्षिप्य बलाद्ब्रह्म मध्ये वृकोदरः ।  
 धूनयामास वेगेन वायुश्चण्ड इव द्रुमम् ॥ ५९  
 स भीमेन परामृष्टो दुर्बलो बलिनां रणे ।  
 व्यस्पन्दत यथाप्राणं विचकर्ष च पाण्डवम् ॥ ६०  
 तत एनं परिश्रान्तमुपलक्ष्य वृकोदरः ।  
 योक्त्रयामास बाहुभ्यां पशुं रशनया यथा ॥ ६१  
 विनदन्तं महानादं भिन्नभेरीखनं बली ।  
 भ्रामयामास सुचिरं विस्फुरन्तमचेतसम् ॥ ६२  
 तं विषीदन्तमाज्ञाय राक्षसं पाण्डुनन्दनः ।  
 प्रगृह्य तरसा दोर्भ्यां पशुमारमारयत् ॥ ६३  
 आक्रम्य च कटीदेशे जानुना राक्षसाधमम् ।  
 पीडयामास पाणिभ्यां तस्य कण्ठं वृकोदरः ॥ ६४  
 अथ जर्जरसर्वाङ्गं व्यावृत्तनयनोल्बणम् ।  
 भूतले भ्रामयामास वाक्यं चेदमुवाच ह ॥ ६५  
 हिडिम्बवक्रयोः पाप न त्वमश्रुप्रमार्जनम् ।  
 करिष्यसि गतश्चापि यमस्य सदनं प्रति ॥ ६६  
 इत्येवमुक्त्वा पुरुषपवीर-  
 स्तं राक्षसं क्रोधपरीतचेताः ।

विस्त्रस्तवस्त्राभरणं स्फुरन्त-  
 मुद्भान्तचित्तं व्यसुमुत्ससर्ज ॥ ६७  
 तस्मिन्हते तोयदतुल्यरूपे  
 कृष्णां पुरस्कृत्य नरेन्द्रपुत्राः ।  
 भीमं प्रशस्याथ गुणैरनेकै-  
 र्दृष्टास्ततो द्वैतवनाय जग्मुः ॥ ६८  
 विदुर उवाच ।  
 एवं विनिहतः सङ्घे किमीरो मनुजाधिप ।  
 भीमेन वचनात्तस्य धर्मराजस्य कौरव ॥ ६९  
 ततो निष्कण्टकं कृत्वा वनं तदपराजितः ।  
 द्रौपद्या सह धर्मज्ञो वसतिं तामुवास ह ॥ ७०  
 समाश्वास्य च ते सर्वे द्रौपदीं भरतर्षभाः ।  
 प्रहृष्टमनसः प्रीत्या प्रशशंसुर्वृकोदरम् ॥ ७१  
 भीमबाहुबलोत्पिष्टे विनष्टे राक्षसे ततः ।  
 विविशुस्ते वनं वीराः क्षेमं निहतकण्टकम् ॥ ७२  
 स मया गच्छता मार्गे विनिकीर्णो भयावहः ।  
 वने महति दुष्टात्मा दृष्टो भीमबलाद्भूतः ॥ ७३  
 तत्राश्रौषमहं चैतत्कर्म भीमस्य भारत ।  
 ब्राह्मणानां कथयतां ये तत्रासन्समागताः ॥ ७४  
 वैशंपायन उवाच ।  
 एवं विनिहतं सङ्घे किमीरं रक्षसां वरम् ।  
 श्रुत्वा ध्यानपरो राजा निश्श्वासात्तवत्तदा ॥ ७५

॥ इति श्रीमन्महाभारते अरण्यपर्वणि किमीरवधपर्वणि एकादशोऽध्यायः ॥ ११ ॥

समाप्तं च किमीरवधपर्व ॥ १ ॥

( अथार्जुनाभिगमनपर्व ॥ २ ॥ )

द्वादशोऽध्यायः ॥ १२ ॥

श्रीकृष्णेन स्त्रीयैः सह वने पाण्डवसमीपगमनम् ॥ १ ॥ अर्जुनेन कृष्णस्तवनम् ॥ २ ॥ स्वदुःखनिवेदनपूर्वकं रुदन्त्या द्रौपद्याः कृष्णेन समाश्वासनम् ॥ ३ ॥

वैशंपायन उवाच ।

भोजाः प्रव्रजिताञ्श्रुत्वा वृष्णयश्चान्धकैः सह ।

व्यस्पन्दत किञ्चिच्चलनं कृतवान् ॥ ६० ॥ योक्त्रयामास  
 बवन्ध । रशनया पशुमिव ॥ ६१ ॥ पशुमारं पशुमिव

पाण्डवान्दुःखसंतप्तान्समाजग्मुर्महावने ॥ १

पाश्चालस्य च दायादो धृष्टकेतुश्च चेदिपः ।

मारयित्वा ॥ ६३ ॥ एकादशोऽध्यायः ॥ ११ ॥

केकयाश्च महावीर्या आतरो लोकविश्रुताः ॥ २  
 वने द्रष्टुं ययुः पार्थान्क्रोधामर्षसमन्विताः ।  
 गर्हयन्तो धार्तराष्ट्रान्किं कुर्म इति चाब्रुवन् ॥ ३  
 वासुदेवं पुरस्कृत्य सर्वे ते क्षत्रियर्षभाः ।  
 परिवार्योपविविशुर्धर्मराजं युधिष्ठिरम् ।  
 अभिवाद्य कुरुश्रेष्ठं विषण्णः केशवोऽब्रवीत् ॥ ४  
 वासुदेव उवाच ।  
 दुर्योधनस्य कर्णस्य शकुनेश्च दुरात्मनः ।  
 दुःशासनचतुर्थानां भूमिः पात्यति शोणितम् ॥ ५  
 एतान्निहत्य समरे ये च तेषां पदानुगाः ।  
 तांश्च सर्वान्विनिर्जित्य सहितान्स नराधिपान् ६  
 ततः सर्वेऽभिषिञ्चामो धर्मराजं युधिष्ठिरम् ।  
 निकृत्याऽभिचरन्वध्यं एष धर्मः सनातनः ॥ ७  
 वैशंपायन उवाच ।  
 पार्थानामभिषङ्गेण तथा क्रुद्धं जनार्दनम् ।  
 अर्जुनः शमयामास दिधक्षन्तमिव प्रजाः ॥ ८  
 संक्रुद्धं केशवं दृष्ट्वा पूर्वदेवेषु फल्गुनः ।  
 कीर्तयामास कर्माणि सत्यकीर्तमहात्मनः ॥ ९  
 पुरुषस्याप्रमेयस्य सत्यस्यामिततेजसः ।  
 प्रजापतिपतेर्विष्णोर्लोकनाथस्य धीमतः ॥ १०  
 अर्जुन उवाच ।  
 दशवर्षसहस्राणि यत्रसायंगृहो मुनिः ।  
 व्यचरस्त्वं पुरा कृष्ण पर्वते गन्धमादने ॥ ११  
 दशवर्षसहस्राणि दशवर्षशतानि च ।  
 पुष्करेष्ववसः कृष्ण त्वमपो भक्षयन्पुरा ॥ १२  
 ऊर्ध्वबाहुर्विशालायां बदर्या मधुसूदन ।  
 अतिष्ठ एकपादेन वायुभक्षः शतं समाः ॥ १३  
 कृष्णाजिनोत्तरासङ्गः कृशो धमनिसंततः ।  
 आसीः कृष्ण सरस्वत्यां सत्रे द्वादशवार्षिके ॥ १४  
 प्रभासमप्यथासाद्य तीर्थं पुण्यजनार्चितम् ।  
 तत्र कृष्ण महातेजा दिव्यं वर्षसहस्रकम् ॥ १५

आतिष्ठस्त्वमथैकेन पादेन नियमस्थितः ।  
 लोकप्रवृत्तिहेतोस्त्वमिति व्यासो ममाब्रवीत् १६  
 क्षेत्रज्ञः सर्वभूतानामादिरन्तश्च केशव ।  
 निधानं तपसां कृष्ण यज्ञस्त्वं च सनातनः ॥ १७  
 'योगकर्ता हृषीकेशः सांख्यकर्ता सनातनः ।  
 शीलस्त्वं सर्वयोगानां करणं नियमस्य च ॥' १८  
 निहत्य नरकं भौममाहृत्य मणिकुण्डले ।  
 प्रथमोत्पादितं कृष्ण मेध्यमश्वमवासृजः ॥ १९  
 कृत्वा तत्कर्म लोकानामृषभः सर्वलोकजित् ।  
 अवधीस्त्वं रणे सर्वान्समेतान्दैत्यदानवान् ॥ २०  
 ततः सर्वेश्वरत्वं च संप्रदाय शचीपतेः ।  
 मानुषेषु महाबाहो प्रादुर्भूतोऽसि केशव ॥ २१  
 स त्वं नारायणो भूत्वा हरिरासीः परंतप ।  
 ब्रह्मा सोमश्च सूर्यश्च धर्मो धाता यमोऽनलः २२  
 वायुर्वैश्रवणो रुद्रः कालः खं पृथिवी दिशः ।  
 अजश्चराचरगुरुः स्रष्टा त्वं पुरुषोत्तम ॥ २३  
 तुरायणादिभिर्देव ऋतुभिर्भूरिदक्षिणैः ।  
 अयजो भूरितेजा वै कृष्ण चैत्ररथे वने ॥ २४  
 शतं शतसहस्राणि सुवर्णस्य जनार्दन ।  
 एकैकस्मिस्तदां यज्ञे परिपूर्णानि दत्तवान् ॥ २५  
 अदितेरपि पुत्रत्वमेत्य यादवनन्दन ।  
 त्वं विष्णुरिति विख्यात इन्द्रादवरजो विभुः २६  
 शिशुर्भूत्वा दिवं खं च पृथिवीं च परंतप ।  
 त्रिभिर्विक्रमणैः कृष्ण क्रान्तवानसि तेजसा ॥ २७  
 संप्राप्य दिवमाकाशमादित्यस्यन्दने स्थितः ।  
 अत्यरोचश्च भूतात्मनभास्करं खेन तेजसा ॥ २८  
 प्रादुर्भावसहस्रेषु तेषुतेषु त्वया विभो ।  
 अधर्मरुचयः कृष्ण निहताः शतशोऽसुराः ॥ २९  
 सादिता मौरवाः पाशा निशुम्भनरकौ हतौ ।  
 कृतः क्षेमः पुनः पन्थाः पुरं प्राग्ज्योतिषं प्रति ३०  
 जारूथ्यामाहुतिः काथः शिशुपालो नृपैः सह ।

निकृत्या छलेन ॥ ७ ॥ अभिषङ्गेण दुःखेन पराभवेन वा  
 ॥ ८ ॥ यत्र सायंकालस्तत्रैव गृहं यस्य स यत्रसायंगृहः  
 ॥ ११ ॥ उत्तरासङ्ग उत्तरीयवन्नम् ॥ १४ ॥ क्षेत्रज्ञः अन्त-  
 रात्मेत्यर्थः ॥ १७ ॥ भौमं भूमिपुत्रम् । मेध्यं यज्ञियम् ॥ १९ ॥

तत्कर्म अश्वोत्सर्गाख्यम् ॥ २० ॥ संप्राप्य सम्यक्कृत्वाप्य ।  
 आदित्यस्यन्दने सूर्यदेहे भास्करमण्डलाभिमानिनं जीवम्  
 ॥ २८ ॥ सादिताः छिन्नाः मौरवाः आन्त्रतन्त्रिमयाः । सुर  
 वेष्टने अस्मादौणादिके उक्त्रप्रत्यये तद्धितः ॥ ३० ॥ जारूथ्यां

जरासन्धश्च शैब्यश्च शतधन्वा च निर्जितः ॥३१  
 तथा पर्जन्यघोषेण रथेनादित्यवर्चसा ।  
 अहार्षी रुक्मिणीं भैष्मीं रणे निर्जित्य रुक्मिणं ३२  
 इन्द्रद्युम्नो हतः कोपाद्यवनश्च कशेरुमान् ।  
 हतः सौभपतिः साल्वस्त्वया सौभं च पातितम् ३३  
 एवमेते युधि हता भूयश्चान्याञ्छृणुष्व ह ।  
 इरावत्यां हतो भोजः कार्तवीर्यसमो युधि ।  
 गोपतिस्तालकेतुश्च त्वया विनिहताबुधौ ॥ ३४  
 तां च भोगवतीं पुण्यामृषिकान्तां जनार्दन ।  
 द्वारकामात्मसात्कृत्वा समुद्रं गमयिष्यसि ॥ ३५  
 न क्रोधो न च मात्सर्यं नानृतं मधुसूदन ।  
 त्वयि तिष्ठति दाशार्हं न नृशंसं कुतोऽनृजुः ॥ ३६  
 आसीनं चैत्यमध्ये त्वां दीप्यमानं स्वतेजसा ।  
 आगम्य ऋषयः सर्वेऽयाचन्ताभयमच्युत ॥ ३७  
 युगान्ते सर्वभूतानि संक्षिप्य मधुसूदन ।  
 आत्मनैवात्मसात्कृत्वा जगदासीः परंतप ॥ ३८  
 युगादौ तव वाष्णेय नाभिपद्मादजायत ।  
 ब्रह्मा चराचरगुरुर्यस्येदं सकलं जगत् ।  
 तं हन्तुमुद्यतौ घोरौ दानवौ मधुकैटभौ ॥ ३९  
 तयोर्व्यतिक्रमं दृष्ट्वा क्रुद्धस्य भवतो हरेः ।  
 ललाटाज्जातवाञ्छंभुः शूलपाणिस्त्रिलोचनः ॥ ४०  
 इत्थं तावपि देवेशौ त्वच्छरीरसमुद्भवौ ।  
 त्वन्नियोगकरावेताविति मे नारदोऽब्रवीत् ॥ ४१  
 तथा नारायण पुरा ऋतुभिर्भूरिदक्षिणैः ।  
 इष्टवांस्त्वं महासत्रं कृष्ण चैत्ररथे वने ॥ ४२  
 नैवं परे नापरे वा करिष्यन्ति कृतानि वा ।  
 यानि कर्माणि देव त्वं बाल एव महाबलः ४३  
 कृतवान्पुण्डरीकाक्ष बलदेवसहायवान् ।  
 वैराजभवने चापि ब्रह्मणा न्यवसः सह ॥ ४४  
 वैशंपायन उवाच ।  
 एवमुक्त्वा महात्मानमात्मा कृष्णस्य पाण्डवः ।  
 तूष्णीमासीत्ततः पार्थमित्युवाच जनार्दनः ॥ ४५

नगर्याम् ॥ ३१ ॥ सौभं खेचरं पुरम् ॥ ३२ ॥ नृशंसं निर्द-  
 यलम् ॥ ३६ ॥ चैत्यं आयतनं आध्यात्मिकं हृदयपुण्ड-

ममैव त्वं तवैवाहं ये मदीयास्तवैव ते ।  
 यस्त्वां द्वेष्टि स मां द्वेष्टि यस्त्वामनु स मामनु ॥  
 नरस्त्वमसि दुर्धर्ष हरिर्नारायणो ह्यहम् ।  
 काले लोकमिमं प्राप्तौ नरनारायणावृषी ॥ ४७  
 अनन्यः पार्थ मत्तस्त्वं त्वत्तश्चाहं तथैव च ।  
 नावयोरन्तरं शक्यं वेदितुं भरतर्षभ ॥ ४८  
 वैशंपायन उवाच ।  
 'इत्युक्त्वा पुण्डरीकाक्षः पाण्डवं सुप्रियं वचः ।  
 प्रीयमाणो हृषीकेशस्तूष्णीं तत्र बभूव सः ॥ ४९  
 एवमुक्ते तु वचने केशेवेन महात्मना ।  
 तस्मिन्वीरसमावाये संरब्धेष्वथ राजसु ॥ ५०  
 धृष्टद्युम्नमुखैर्वीरैर्भ्रातृभिः परिवारिता ।  
 पाञ्चाली पुण्डरीकाक्षमासीनं यादवैः सह ।  
 अभिगम्याब्रवीत्कृष्णा शरण्यं शरणैषिणी ॥ ५१  
 द्रौपद्युवाच ।  
 'वासुदेव हृषीकेश वासवावरजाच्युत ।  
 देवदेवोसि देवानामिति द्वैपायनोऽब्रवीत् ॥' ५२  
 पूर्वं प्रजाभिसर्गे त्वामाहुरेकं प्रजापतिम् ।  
 स्रष्टारं सर्वलोकानामसितो देवलोऽब्रवीत् ॥ ५३  
 विष्णुस्त्वमसि दुर्धर्ष त्वं यज्ञो मधुसूदन ।  
 यथा त्वमसि यष्टव्यो जामदग्न्यो यथाऽब्रवीत् ५४  
 ऋषयस्त्वां क्षमामाहुः सत्यं च पुरुषोत्तम ।  
 सत्याद्यज्ञोसि संभूतः कश्यपस्त्वां यथाऽब्रवीत् ॥  
 साध्यानामपि देवानां शिवानामीश्वरेश्वर ।  
 लोकभावन लोकेश यथा त्वां नारदोऽब्रवीत् ५६  
 ब्रह्मशंकरशक्राद्यैर्देववृन्दैः पुनः पुनः ।  
 क्रीडसे त्वं नरव्याघ्र बालः क्रीडनकैरिव ॥ ५७  
 द्यौश्च ते शिरसा व्याप्ता पद्भ्यां च पृथिवी प्रभो ।  
 जठरे स्वमिमे लोकाः पुरुषोसि सनातनः ॥ ५८  
 विद्यातपोभित्तानां तपसा भावितात्मनाम् ।  
 आत्मदर्शनतृप्तानामृषीणामसि सत्तमः ॥ ५९  
 राजर्षीणां पुण्यकृतामाहवेष्वातिवर्तिनाम् ।

रीकं । बाह्यं देवाल्यादि ॥ ३७ ॥ आत्मनैव निमित्तान्तरं विना  
 ॥ ३८ ॥ समावाये समूहे । संरब्धेषु कुपितेषु ॥ ५० ॥



सर्वधर्मोपपन्नानां त्वं गतिः पुरुषर्षभ ।  
 त्वं प्रभुस्त्वं विभुश्च त्वं भूतात्मा त्वं विचेष्टसे ६०  
 लोकपालाश्च लोकाश्च नक्षत्राणि दिशो दश ।  
 नभश्चन्द्रश्च सूर्यश्च त्वयि सर्वं प्रतिष्ठितम् ॥ ६१  
 मर्त्यता चैव भूतानाममरत्वं दिवौकसाम् ।  
 त्वयि सर्वं महाबाहो लोककार्यं प्रतिष्ठितम् ॥ ६२  
 सा तेऽहं दुःखमारुयास्ये प्रणयान्मधुसूदन ।  
 ईशस्त्वं सर्वभूतानां ये दिव्या ये च मानुषाः ६३  
 कथं नु भार्या पार्थानां तव कृष्ण सखी विभो ।  
 धृष्टद्युम्नस्य भगिनी सभां कृष्येत मादृशी ॥ ६४  
 स्त्रीधर्मिणी वेपमाना शोणितेन समुक्षिता ।  
 एकवस्त्रा विकृष्टाऽसि दुःखिता कुरुसंसदि ॥ ६५  
 राज्ञां मध्ये सभायां तु रजसाऽतिपरिप्लुता ।  
 दृष्ट्वा च मां धार्तराष्ट्राः ग्राहसन्पापचेतसः ॥ ६६  
 दासीभावेन मां भोक्तुमीपुस्ते मधुसूदन ।  
 जीवत्सु पाण्डुपुत्रेषु पाञ्चालेषु च वृष्णिषु ॥ ६७  
 नन्वहं कृष्ण भीष्मस्य धृतराष्ट्रस्य चोभयोः ।  
 स्नुषा भवामि धर्मेण साऽहं दासीकृता बलात् ६८  
 गर्हये पाण्डवांस्त्वेव युधि श्रेष्ठान्महाबलान् ।  
 यत्किञ्चिन्मानां प्रेक्षन्ते धर्मपत्नीं यशस्विनीम् ६९  
 धिग्वलं भीमसेनस्य धिक्पार्थस्य च गाण्डिवम् ।  
 यौ मां विप्रकृतां क्षुद्रैर्मर्षयेतां जनार्दन ॥ ७०  
 शाश्वतोऽयं धर्मपथः सद्भिराचरितः सदा ।  
 यद्भार्या परिरक्षन्ति भर्तारोऽल्पबला अपि ॥ ७१  
 भार्यायां रक्ष्यमाणायाम् प्रजा भवति रक्षिता ।  
 प्रजायां रक्ष्यमाणायामात्मा भवति रक्षितः ॥ ७२  
 आत्मा हि जायते तस्यां तस्माज्जाया भवत्युत ।  
 भर्ता च भार्यया रक्ष्यः कथं जायान्ममोदरे ॥ ७३  
 नन्विमे शरणं प्राप्तं न त्यजन्ति कदाचन ।  
 ते मां शरणमापन्नां नान्वपद्यन्त पाण्डवाः ॥ ७४

स्त्रीधर्मिणी रजस्वला ॥ ६५ ॥ ईषुः ऐच्छन् ॥ ६७ ॥ स्नुषा  
 वधूः ॥ ६८ ॥ धर्मपत्नीं यज्ञसंयोगिनीम् ॥ ६९ ॥ विप्रकृतां  
 दुःखंप्रापिताम् । मर्षयेतां क्षमेताम् ॥ ७० ॥ जायात् उत्प-  
 येत् ॥ ७३ ॥ नान्वपद्यन्त नानुगृहीतवन्तः ॥ ७४ ॥ धार्त-  
 राष्ट्रानामपराधम् । दुर्बलीयसां दुर्बलतराणाम् ॥ ७८ ॥

पञ्चभिः पतिभिर्जाताः कुमारा मे महौजसः ।  
 एतेषामप्यवेक्षार्थं त्रातव्याऽसि जनार्दन ॥ ७५  
 प्रतिविन्ध्यो युधिष्ठिरात्सुतसोमो वृकोदरात् ।  
 अर्जुनाच्छ्रुतकीर्तिश्च शतानीकस्तु नाकुलिः ॥ ७६  
 कनिष्ठाच्छ्रुतकर्मा च सर्वे सत्यपराक्रमाः ।  
 प्रद्युम्नो यादृशः कृष्ण तादृशास्ते महारथाः ॥ ७७  
 नन्विमे धनुषि श्रेष्ठा अजेया युधि शात्रवैः ।  
 किमर्थं धार्तराष्ट्राणां सहन्ते दुर्बलीयसाम् ॥ ७८  
 अधर्मेण हृतं राज्यं सर्वे दासाः कृतास्तथा ।  
 सभायां परिकृष्टाऽहमेकवस्त्रा रजस्वला ॥ ७९  
 नाधिज्यमपि यच्छक्यं कर्तुमन्येन गाण्डिवम् ।  
 अन्यत्रार्जुनभीमाभ्यां त्वया वा मधुसूदन ॥ ८०  
 धिग्वलं भीमसेनस्य धिक्पार्थस्य च पौरुषम् ।  
 यत्र दुर्योधनः कृष्ण मुहूर्तमपि जीवति ॥ ८१  
 य एतानाक्षिपद्राष्टात्सह मात्राऽविहिंसकान् ।  
 अधीयानान्पुरा बालान्त्रतस्थान्मधुसूदन ॥ ८२  
 भोजने भीमसेनस्य पापः प्राक्षेपयद्विषम् ।  
 कालकूटं नवं तीक्ष्णं संभृतं रोमहर्षणम् ॥ ८३  
 तज्जीर्णमविकारेण सहाब्जेन जनार्दन ।  
 सशेषत्वान्महाबाहो भीमस्य पुरुषोत्तम ॥ ८४  
 प्रमाणकोट्यां विश्वस्तं तथा सुप्तं वृकोदरम् ।  
 बद्ध्वैनं कृष्ण गङ्गायां प्रक्षिप्य पुरमात्रजत् ॥ ८५  
 यदा विबुद्धः कौन्तेयस्तदा संलिद्य बन्धनम् ।  
 उदतिष्ठन्महाबाहुर्भीमसेनो महाबलः ॥ ८६  
 आशीविषैः कृष्णसर्पैः सुप्तंचैनमदंशयत् ।  
 सर्वेष्वेवाङ्गदेशेषु न ममार च शत्रुहा ॥ ८७  
 प्रतिबुद्धस्तु कौन्तेयः सर्वान्सर्पानपोथयत् ।  
 सारथिं चास्य दयितमपहस्तेन जग्निवान् ॥ ८८  
 पुनः सुप्तानुपाधाक्षीद्वालकान्वारणावते ।  
 शयानानार्यया सार्थं को नु तत्कर्तुमर्हति ॥ ८९

अधिज्यमारोपितगुणम् ॥ ८० ॥ सशेषत्वात् । आयुषद्वि-  
 शेषः ॥ ८४ ॥ प्रमाणकोट्यां प्रमाणाख्यो गङ्गातीरस्थो बटवि-  
 शेषस्तत्प्रदेशे ॥ ८५ ॥ अपोथयत् प्रहृतवान् । अपहस्तेन  
 हस्तपृष्ठेन ॥ ८८ ॥ उपाधाक्षीत् दाहार्थं उपहृतवान् । आर्या  
 शत्रूः ॥ ८९ ॥

यत्रार्या रुदती भीता पाण्डवानिदमब्रवीत् ।  
 महत्र्यसनमापन्ना शिखिना परिवारिता ॥ ९०  
 हा हतासि कुतोन्वद्य भवेच्छान्तिरिहानलात् ।  
 अनाथा विनशिष्यामि बालकैः पुत्रकैः सह ॥ ९१  
 तत्र भीमो महाबाहुर्वायुवेगपराक्रमः ।  
 आर्यामाश्रासयामास भ्रातृश्रापि वृकोदरः ॥ ९२  
 वैनतेयो यथा पक्षी गरुत्मान्यततांवरः ।  
 तथैवाभिपतिष्यामि भयं वो नेह विद्यते ॥ ९३  
 आर्यामङ्केन वामेन राजानं दक्षिणेन च ।  
 असंयोश्च यमौ कृत्वा पृष्ठे बीभत्सुमेव च ॥ ९४  
 सहस्रोत्पत्य वेगेन सर्वानादाय वीर्यवान् ।  
 भ्रातृनार्यां च बलवान्मोक्षयामास पावकात् ९५  
 ते रात्रौ प्रस्थिताः सर्वे सह मात्रा यशस्विनः ।  
 अभ्यगच्छन्महारण्ये हिडिम्बवनमन्तिकात् ॥ ९६  
 श्रान्ताः प्रसुप्तास्तत्रेमे मात्रा सह सुदुःखिताः ।  
 सुप्ताश्चैनानभ्यगच्छद्विडिम्बा नाम राक्षसी ॥ ९७  
 सा दृष्ट्वा पाण्डवांस्तत्र सुप्तान्मात्रा सह क्षितौ ।  
 हृच्छयेनाभिभूतात्मा भीमसेनमकामयत् ॥ ९८  
 भीमस्य पादौ कृत्वा तु खड्गसङ्गे ततोऽबला ।  
 पर्यमर्दत संहृष्टा कल्याणी मृदुपाणिना ॥ ९९  
 तामबुद्ध्यदमेयात्मा बलवान्सत्यविक्रमः ।  
 पर्यपृच्छत तां भीमः किमिहेच्छस्यनिन्दिते ॥ १००  
 एवमुक्ता तु भीमेन राक्षसी कामरूपिणी ।  
 भीमसेनं महात्मानमाह चैवमनिन्दिता ॥ १०१  
 पलायध्वमितः क्षिप्रं मम भ्रातैष वीर्यवान् ।  
 आगमिष्यति वो हन्तुं तस्माद्गच्छत माचिरम् १०२  
 अथ भीमोऽभ्युवाचैनां साभिमानमिदं वचः ।  
 नोद्विजेयमहं तस्मान्निहनिष्येऽहमागतम् ॥ १०३  
 तयोः श्रुत्वा तु संजल्पमागच्छद्राक्षसाधमः ।  
 भीमरूपो महानादान्विसृजन्भीमदर्शनः ॥ १०४  
 राक्षस उवाच ।  
 केन सार्धं कथयसि आनयैनं ममान्तिकम् ।

हिडिम्बे भक्षयिष्यामो न चिरं कर्तुमर्हसि ॥ १०५  
 सा कृपासंगृहीतेन हृदयेन मनस्विनी ।  
 नैनमैच्छत्तदाकर्तुमनुक्रोशादनिन्दिता ॥ १०६  
 स नादान्विनदन्धोरान्नाक्षसः पुरुषादकः ।  
 अभ्यद्रवत वेगेन भीमसेनं तदा किल ॥ १०७  
 तमभिद्रुत्य संक्रुद्धो वेगेन महता बली ।  
 अगृह्णात्पाणिना पाणिं भीमसेनस्य राक्षसः ॥ १०८  
 इन्द्राशनिसमस्पर्शं वज्रसंहननं दृढम् ।  
 संहत्य भीमसेनाय व्याक्षिपत्सहसा करम् ॥ १०९  
 गृहीतं पाणिना पाणिं भीमसेनस्य रक्षसा ।  
 नामृष्यत महाबाहुस्तत्राक्रुद्ध्यद्रुकोदरः ॥ ११०  
 तदासीत्तुमुलं युद्धं भीमसेनहिडिम्बयोः ।  
 सर्वास्त्रविदुषोर्धोरं वृत्रवासवयोरिव ॥ १११  
 विक्रीड्य सुचिरं भीमो राक्षसेन सहानघ ।  
 निजघान महावीर्यस्तं तदा निर्वलं बली ॥ ११२  
 हत्वा हिडिम्बं भीमोऽथ प्रस्थितो भ्रातृभिः सह ।  
 हिडिम्बामग्रतः कृत्वा यस्यां जातो घटोत्कचः ॥  
 ततः संप्राद्रवन्सर्वे सह मात्रा परंतपाः ।  
 एकचक्रामभिमुखाः संवृता ब्राह्मणव्रजैः ॥ ११४  
 प्रस्थाने व्यास एषां च मन्त्री प्रियहिते रतः ।  
 ततोऽगच्छन्नेकचक्रां पाण्डवाः संशितव्रताः ११५  
 तत्राप्यासादयामासुर्बकं नाम महाबलम् ।  
 पुरुषादं प्रतिभयं हिडिम्बेनैव संमितम् ॥ ११६  
 तं चापि विनिहत्योग्रं भीमः प्रहरतां वरः ।  
 सहितो भ्रातृभिः सर्वैर्द्रुपदस्य पुरं ययौ ॥ ११७  
 लब्धाऽहमपि तत्रैव वसता सव्यसाचिना ।  
 यथा त्वया जिता कृष्ण रुक्मिणी भीष्मकात्मजा ॥  
 एवं सुयुद्धे पार्थेन जिताऽहं मधुसूदन ।  
 स्वयं वरे महत्कर्म कृत्वा न सुकरं परैः ॥ ११९  
 एवं क्लेशैः सुबहुभिः क्रिश्यमाना सुदुःखिता ।  
 निवसाम्यार्यया हीना कृष्ण धौम्यपुरःसुरा १२०  
 त इमे सिंहविक्रान्ता वीर्येणाभ्यधिकाः परैः ।

वैनतेयः विनतापुत्रः ॥ ९३ ॥ कृपासंगृहीतेन श्लेषशेन  
 ॥ १०६ ॥ संहत्य मुष्टीकृत्य ॥ १०९ ॥ एवं क्लेशैः सुबहुभिः

क्रिश्यमानाः सुदुःखिताः । निवसाम्यार्यया हीनाः कृष्ण धौम्यपुर-  
 रत्सर इति क. ट. द. पाठः ॥ ११९ ॥

निहीनैः परिक्रियन्ति समुपेक्षन्ति मां कथं १२१  
 एतादृशानि दुःखानि सहन्ती दुर्बलीयसाम् ।  
 दीर्घकालं प्रदीप्ताऽसि पापानां पापकर्मणाम् १२२  
 कुले महति जाताऽसि दिव्येन विधिना किल ।  
 पाण्डवानां प्रिया भार्या सुषा पाण्डोर्महात्मनः ॥  
 केशग्रहमनुप्राप्ता का नु जीवेत मादृशी ।  
 पञ्चानामिन्द्रकल्पानां प्रेक्षतां मधुसूदन ॥ १२४  
 इत्युक्त्वा प्रारुदत्कृष्णा मुखं प्रच्छाद्य पाणिना ।  
 पद्मकोशप्रकाशेन मृदुना मृदुभाषिणी ॥ १२५  
 स्तनावपतितौ पीनौ सुजातौ शुभलक्षणौ ।  
 अभ्यवर्षत पाञ्चाली दुःखजैरश्रुविन्दुभिः ॥ १२६  
 चक्षुषी परिमार्जन्ती निःश्वसन्ती पुनःपुनः ।  
 बाष्पपूर्णेन कण्ठेन क्रुद्धा वचनमब्रवीत् ॥ १२७  
 नैव मे पतयः सन्ति न पुत्रा न च बान्धवाः ।  
 न भ्रातरो न च पिता नैव त्वं मधुसूदन ॥ १२८  
 ये मां विप्रकृतां क्षुद्रैरुपेक्षध्वं विशोकवत् ।  
 न च मे शाम्यते दुःखं कर्णो यत्प्राहसत्तदा १२९  
 चतुर्भिः कारणैः कृष्ण त्वया रक्ष्याऽसि नित्यशः ।  
 संबन्धाद्गौरवात्सख्यात्प्रभुत्वेनैव केशव ॥ १३०  
 वैशंपायन उवाच ।  
 अथ तामब्रवीत्कृष्णस्तस्मिन्वीरसमागमे ।

रोदिष्यन्ति स्त्रियो ह्येवं येषां क्रुद्धासि भामिनि ॥  
 बीभत्सुशरसंछन्नाञ्छोणितौघपरिप्लुतान् ।  
 निहतान्वल्लभान्वीक्ष्य शयानान्वसुधातले ॥ १३२  
 यत्समर्थं पाण्डवानां तत्करिष्यामि मा शुचः ।  
 सत्यं ते प्रतिजानामि राज्ञां राज्ञी भविष्यसि १३३  
 पतेद्भ्यौर्हिमवाञ्छीर्येत्पृथिवी शकली भवेत् ।  
 शुष्येत्तोयनिधिः कृष्णे न मे मोघं वचो भवेत् ॥  
 तच्छ्रुत्वा द्रौपदी वाक्यं प्रतिवाक्यमथाच्युतात् ।  
 साचीकृतमवैक्षत्सा पाञ्चाली मध्यमं पतिम् १३५  
 आबभाषे महाराज द्रौपदीमर्जुनस्तदा ।  
 मा रोदीः शुभताम्राक्षि यदाह मधुसूदनः ।  
 तथा तद्भविता देवि नान्यथा वरवर्णिनि ॥ १३६  
 धृष्टद्युम्न उवाच ।  
 अहं द्रोणं हनिष्यामि शिखण्डी तु पितामहम् ।  
 दुर्योधनं भीमसेनः कर्णं हन्ता धनंजयः ॥ १३७  
 रामकृष्णौ व्यपाश्रित्य अजेयाः स रणे स्वसः ।  
 अपि वृत्रहणा युद्धे किं पुनर्धृतराष्ट्रजैः ॥ १३८  
 वैशंपायन उवाच ।  
 इत्युक्तेऽभिमुखा वीरा वासुदेवमुपास्थिताः ।  
 तेषां मध्ये महाबाहुः केशवो वाक्यमब्रवीत् १३९

॥ इति श्रीमन्महाभारते अरण्यपर्वणि अर्जुनाभिगमनपर्वणि द्वादशोऽध्यायः ॥ १२ ॥

### त्रयोदशोऽध्यायः ॥ १३ ॥

कृष्णेन युधिष्ठिरं प्रति तद्व्यसनस्य द्वारकायां स्वस्यासांनिध्यहेतुकत्वकथनेन समाश्वासनम् ॥ १ ॥

वासुदेव उवाच ।  
 नैतत्कृच्छ्रमनुप्राप्तो भवान्स्याद्दुःखाधिप ।  
 यद्यहं द्वारकायां स्यां राजन्सन्निहितः पुरा ॥ १  
 आगच्छेयमहं द्यूतमनाहृतोऽपि कौरवैः ।  
 आम्बिकेयेन दुर्धर्ष राज्ञा दुर्योधनेन च ।  
 वारयेयमहं द्यूतं बहून्दोषान्प्रदर्शयन् ॥ २

विशोकवद्विशोका इव ॥ १२९ ॥ संबन्धात् पितृष्वस्त्रीयभार्यो-  
 त्वात् । गौरवादमिकृष्णोद्भवत्वात् । सख्यात् भक्तिमत्त्वात् ।  
 प्रभुत्वेन सामर्थ्यवत्त्वेन त्वदीयेन ॥ १३० ॥ स्वसः हे भगिनि

भीष्मद्रोणौ समानाय्य कृपं बाह्यीकमेव च ।  
 वैचित्रवीर्यं राजानमलं द्यूतेन कौरव ॥ ३  
 पुत्राणां तव राजेन्द्र त्वन्निमित्तमिति प्रभो ।  
 तत्राचक्षमहं दोषान्यैर्भवान्व्यतिरोपितः ॥ ४  
 वीरसेनसुतो यैस्तु राज्यात्प्रभ्रंशितः पुरा ।  
 अतर्कितविनाशश्च देवनेन विशांपते ॥ ५

॥ १३० ॥ द्वादशोऽध्यायः ॥ १२ ॥

अहं तत्र द्यूते दोषान् अचक्षं व्यक्तं कथितवान् स्यामि-  
 ल्यर्थः ॥ ४ ॥ वीरसेनसुतः नलः । यैः अक्षैरिति शेषः ॥ ५ ॥

सातत्यं च प्रसङ्गस्य वर्णयेयं यथातथम् ॥ ६  
स्त्रियोऽक्षा मृगया पानमेतत्कामसमुत्थितम् ।  
दुःखं चतुष्टयं प्रोक्तं यैर्नरो भ्रश्यते श्रियः ॥ ७  
तत्र सर्वत्र वक्तव्यं मन्यन्ते शास्त्रकोविदाः ।  
विशेषतश्च वक्तव्यं द्यूते पश्यन्ति तद्विदः ॥ ८  
एकाहाद्रव्यनाशोऽत्र ध्रुवं व्यसनमेव च ।  
अभ्युक्तनाशश्चार्थानां वाक्पारुष्यं च केवलम् ॥ ९  
एतच्चान्यच्च कौरव्य प्रसङ्गिकदुःकोदयम् ।  
द्यूते ब्रूयां महाबाहो समासाद्याम्बिकासुतम् ॥ १०  
एवमुक्तो यदि मया गृहीयाद्भ्रुवचनं मम ।  
अनामयं स्याद्धर्मश्च कुरूणां कुरुवर्धन ॥ ११  
न चेत्स मम राजेन्द्र गृहीयान्मधुरं वचः ।

पथ्यं च भरतश्रेष्ठ निगृहीयां बलेन तम् ॥ १२  
अथैनमविनीतेन सुहृदो नाम दुर्हृदः ।  
सभासदोऽनुवर्तेरस्तांश्च हन्यां दुरोदरान् ॥ १३  
असान्निध्यं तु कौरव्य ममानर्तेष्वभूत्तदा ।  
येनेदं व्यसनं प्राज्ञा भवन्तो द्यूतकारितम् ॥ १४  
सोहमेत्य कुरुश्रेष्ठ द्वारकां पाण्डुनन्दन ।  
अश्रौषं त्वां व्यसनिनं युयुधानाद्यथातथम् ॥ १५  
श्रुत्वैव चाहं राजेन्द्र परमोद्विग्रमानसः ।  
तूर्णमभ्यागतोऽसि त्वां द्रष्टुकामो विशांपते ॥ १६  
अहो कृच्छ्रमनुप्राप्ताः सर्वे स्म भरतर्षभ ।  
सोऽहं त्वां व्यसने मयं पश्यामि सह सोदैरैः ॥ १७

॥ इति श्रीमन्महाभारते अरण्यपर्वणि अर्जुनाभिगमनपर्वणि त्रयोदशोऽध्यायः ॥ १३ ॥

### चतुर्दशोऽध्यायः ॥ १४ ॥

कृष्णेन-सुधिप्रिंरंति साल्वेन युद्धस्य स्वस्थानागमनहेतुत्वकथनम् ॥ १ ॥

युधिष्ठिर उवा ।  
असान्निध्यं कथं कृष्ण तवासीद्वृष्णिनन्दन ।  
क चासीद्विप्रवासस्ते किंचाकार्षीः प्रवासतः ॥ १  
कृष्ण उवाच ।  
साल्वस्य नगरं सौभं गतोऽहं भरतर्षभ ।  
निहन्तुं कौरवश्रेष्ठ तत्र मे शृणु कारणम् ॥ २  
महातेजा महाबाहुर्धुः स राजा महायशः ।  
दमघोषात्मजो वीरः शिशुपालो मया हतः ॥ ३  
यज्ञे ते भरतश्रेष्ठ राजसूयेऽर्हणां प्रति ।  
स रोषव्रशमापन्नो नामृष्यत दुरात्मवान् ॥ ४  
श्रुत्वा तं निहतं साल्वस्तीवरोषसमन्वितः ।  
उपायाद्वारकां शून्यामिहस्थे मयि भारत ॥ ५  
स तत्र युद्धमकरोद्भालकैर्वृष्णिपुङ्गवैः ।  
निवृत्तः कामगं सौभमारुह्यैव नृशंसवत् ॥ ६  
'चिरंजीवी नृपः सोऽपि प्रसादात्पद्मजन्मनः ।'

ततो वृष्णिप्रवीरांस्तान्बालान्दत्त्वा बहूस्तदा ।  
पुरोद्यानानि सर्वाणि भेदयामास दुर्मतिः ॥ ७  
उक्तवांश्च महाबाहो कासौ वृष्णिकुलाधमः ।  
वासुदेवः स मन्दात्मा वसुदेवसुतो गतः ॥ ८  
तस्य युद्धार्थिनो दर्पं युद्धे नाशयिताऽस्म्यहम् ।  
आनर्ताः सत्यमाख्यात तत्र गन्ताऽस्मि यत्र सः ९  
तं हत्वा विनिवर्तिष्ये कंसकेशिनिषूदनम् ।  
अहत्वा न निवर्तिष्ये सत्येनायुधमालभे ॥ १०  
कासौ कासाविति पुनस्तत्रतत्र प्रधावति ।  
मया सहरणे योद्धुं काङ्क्षमाणः स सौभराद् ११  
अद्य तं पापकर्माणं क्षुद्रं विश्वासघातिनम् ।  
शिशुपालवधामर्षाद्गमयिष्ये यमक्षयम् ॥ १२  
मम पापस्वभावेन भ्राता येन निपातितः ।  
शिशुपालो महीपालस्तं वधिष्ये महीतले ॥ १३  
भ्राता बालश्च राजा च न च संग्रामकोविदः ।

सातत्यमविच्छेदम् । प्रसङ्गस्य श्रुतकीद्वयाः हीयमानोऽपि  
जयाशया पुनःपुनर्दीव्यत्वेत्यर्थः ॥ ६ ॥ अपनीतेनेतिपाठे  
अन्यायेन । दुरोदरान् श्रुतकारान् ॥ १३ ॥ एलागल । युयुधा-

नात्साल्यके ॥ १५ ॥ त्रयोदशोऽध्यायः ॥ १३ ॥

सौभं सुष्टु भान्ति ते सुभाः काश्वनादयो घातवस्तजम्  
॥ ६ ॥ आख्यात कथयत ॥ ९ ॥

प्रमत्तश्च हतो वीरस्तं हनिष्ये जनार्दनम् ॥ १४  
 एवमादि महाराज विलप्य दिवमास्थितः ।  
 कामगेन स सौभेन क्षिप्त्वा मां कुरुनन्दन ॥ १५  
 तमश्रौषमहं गत्वा यथा वृत्तः स दुर्मतिः ।  
 मयि कौरव्य दुष्टात्मा मार्तिकावतको नृपः ॥ १६  
 ततोऽहमपि कौरव्य रोषव्याकुललोचनः ।  
 निश्चित्य मनसा राजन्वधायास्य मनो दधे ॥ १७  
 आनर्तेषु विमर्दं च क्षेपं चात्मनि कौरव ।  
 प्रवृद्धमवलेपं च तस्य दुष्कृतकर्मणः ॥ १८

ततः सौभवधायाहं प्रतस्थे पृथिवीपते ।  
 स मया सागरावर्ते दृष्ट आसीत्परीप्सता ॥ १९  
 ततः प्रध्माप्य जलजं पाञ्चजन्यमहं नृप ।  
 आहूय साल्वं समरे युद्धाय समवस्थितः ॥ २०  
 तन्मुहूर्तमभूद्युद्धं तत्र मे दानवैः सह ।  
 शवीभूताश्च मे सर्वे भूतले च निपातिताः ॥ २१  
 एतत्कार्यं महाबाहो येनाहं नागमं तदा ।  
 श्रुत्वैव हास्तिनपुरे द्यूतं चाविनयोत्थितम् ।  
 द्रुतमागतवान्युष्मान्द्रष्टुकामः सुदुःखितान् ॥ २२

॥ इति श्रीमन्महाभारते अरण्यपर्वणि अर्जुनाभिगमनपर्वणि चतुर्दशोऽध्यायः ॥ १४ ॥

### पञ्चदशोऽध्यायः ॥ १५ ॥

कृष्णेन युधिष्ठिरं प्रति साल्वसमागमसमये उग्रसेनकृतद्वारकारक्षणप्रकारकथनम् ॥ १ ॥

युधिष्ठिर उवाच ।  
 वासुदेव महाबाहो विस्तरेण महामते ।  
 सौभस्य वधमाचक्ष्व न हि तृप्यामि कथ्यतः ॥ १  
 वासुदेव उवाच ।  
 हतं श्रुत्वा महाबाहो मया श्रौतश्रवं नृप ।  
 उपायाद्भरतश्रेष्ठ साल्वो द्वारवर्ती पुरीम् ॥ २  
 अरुणत्तां सुदुष्टात्मा सर्वतः पाण्डुनन्दन ।  
 साल्वो वैहायसं चापि तत्पुरं व्यूढ्य धिष्ठितः ॥ ३  
 तत्रस्थोऽथ महीपालो योधयामास तां पुरीम् ।  
 अभिसारेण सर्वेण तत्र युद्धमवर्तत ॥ ४  
 पुरी समन्ताद्विहिता सपताका सतोरणा ।

सचक्रा सहुडा चैव सयन्त्रखनका तथा ॥ ५  
 सोपशल्यप्रतोलीका साट्टाट्टालका ॥ ६  
 सचक्रग्रहिणी चैव सोल्कालातावोथिका ॥ ६  
 सोष्टिका भरतश्रेष्ठ समेरीपणवानका ।  
 सतोमराङ्कुशा राजन्सशतधीकलाङ्गला ॥ ७  
 सभुशुण्ड्यश्मगुडका सायुधा सपरश्वधा ।  
 लोहचर्मवती चापि साम्निः सगुडशङ्खिका ।  
 शास्त्रदृष्टेन विधिना सुयुक्ता भरतर्षभ ॥ ८  
 रथैरनेकैर्विधैर्गदसाम्बोद्धवादिभिः ।  
 पुरुषैः कुरुशार्दूल समर्थैः प्रतिवारणे ॥ ९  
 अतिख्यातकुलैर्वीरैर्दृष्टवीर्यैश्च संयुगे ।

मार्तिकावतकः एतन्नामकदेशवासी ॥ १६ ॥ अवलेपं गर्व  
 ज्ञात्वेति शेषः ॥ १८ ॥ सागरस्य आसमन्ताद्गतो वर्तनं  
 यस्मिन्सागरद्वीपे इत्यर्थः ॥ १९ ॥ जलजं शङ्खम् ॥ २० ॥  
 चतुर्दशोऽध्यायः ॥ १४ ॥

कथ्यतः कथयतः ॥ १ ॥ ध्रुतश्रवा शिशुपालमाता ॥ २ ॥  
 पताका ध्वजाञ्चलः । तोरणानि बहिर्द्वाराणि । चक्राणि योध-  
 गणाः । हुडास्तदाश्रयस्थानानि । यन्त्राणि आग्नेयौषधवलेन दृष-  
 त्पिण्डोत्क्षेपणानि । खनकाः सुरंगद्वारा युत्समार्गकर्तारः ॥ ५ ॥  
 उपशल्या लोहमुखाः कीलास्तद्युक्ताः । प्रतोल्या रथ्यामार्गं य-  
 स्यां सा । अट्टालकाः उपरिदृष्टाः । गोपुराणि पुरद्वाराणि ।  
 साट्टानि अट्टेन अट्टेन सहितानि अट्टालकादीनि यस्यां सा चक्र-

प्रहणी सैन्यनिग्राहिका । सोल्कालातावोथिका सोल्कालातं  
 ज्वालासहितमुल्लुकं यस्यां सा सोल्कालाता । अव-  
 थिकाः यन्त्रबद्धाः काष्ठपाषाणादयो रिपूणामुपरि  
 यस्यामिति प्राञ्चः । सचक्रग्रहिणी चैव इति क. ट. पाठः ॥ ६ ॥  
 उष्टिका सृचर्मयानि भाण्डानि । सष्टिका साङ्कुशेति  
 क. ट. पाठः । ऋष्टय आयुधविशेषाः ॥ ७ ॥ अश्मगुडकाः  
 कृतताः पाषाणाः । लोहमयानि चर्माणि कमठपृष्ठाकाराणि  
 रवारकाणि । साम्निः आग्नेयौषधसहिता । गुडा गो-  
 शङ्खिकास्तदुत्क्षेपकयन्त्राणि ॥ ८ ॥ समन्तात्परिपालिका इति  
 क. पाठः ॥ ९ ॥

मध्यमेन च गुल्मेन रक्षिभिः सा सुरक्षिता ।  
 उत्क्षिप्तगुल्मैश्च तथा हयैश्च सपताकिभिः ॥ १०  
 आघोषितं च नगरे न पातव्या सुरेति वै ।  
 प्रमादं परिरक्षद्भिरुग्रसेनोद्धवादिभिः ॥ ११  
 प्रमत्तेष्वभिघातं हि कुर्यात्साल्वो नराधिपः ।  
 इति कृत्वाऽप्रमत्तास्ते सर्वे वृष्ण्यन्धकाः स्थिताः ॥ १२  
 आनर्ताश्च तथा सर्वे नटनर्तकगायकाः ।  
 बहिर्निर्वासिताः सर्वे रक्षद्भिर्विचसंचयम् ॥ १३  
 संक्रमा भेदिताः सर्वे नावश्च प्रतिषेधिताः ।  
 परिखाश्चापि कौरव्य कीलैः सुनिचिताः कृताः ॥ १४  
 उदपानाः कुरुश्रेष्ठ तथैवाप्यम्बरीषकाः ।  
 समन्तात्क्रोशमात्रं च कारिता विषमा च भूः ।  
 'संक्रमा भेदिताः सर्वे प्राकाराश्च नवीकृताः ॥' १५  
 प्रकृत्या विषमं दुर्गं प्रकृत्या च सुरक्षितम् ।

प्रकृत्या चायुधोपेतं विशेषेण तदाऽनघ ॥ १६  
 सुरक्षितं सुगुप्तं च सर्वायुधसमन्वितम् ।  
 तत्पुरं भरतश्रेष्ठ यथेन्द्रभवनं तथा ॥ १७  
 न चामुद्रोऽभिनिर्याति न चामुद्रः प्रवेश्यते ।  
 वृष्ण्यन्धकपुरे राजंस्तदा सौभसमागमे ॥ १८  
 अनुरथ्यासु सर्वासु चत्वरेषु च कौरव ।  
 बलं बभूव राजेन्द्र प्रभूतगजवाजिमत् ॥ १९  
 दत्तवेतनभक्तं च दत्तायुधपरिच्छदम् ।  
 कृतोपधानं च तदा बलमासीद्विशंपते ॥ २०  
 न कुप्यवेतनी कश्चिन्न चातिक्रान्तवेतनी ।  
 नानुग्रहभृतः कश्चिन्न चादृष्टपराक्रमः ॥ २१  
 एवं सुविहिता राजन्द्वारका भूरिदक्षिणैः ।  
 आहुकेन सुगुप्ता च राज्ञा राजीवलोचन ॥ २२

॥ इति श्रीमन्महाभारते अरण्यपर्वणि अर्जुनाभिगमनपर्वणि पञ्चदशोऽध्यायः ॥ १५ ॥

### षोडशोऽध्यायः ॥ १६ ॥

कृष्णेन युधिष्ठिरं प्रति साल्वयादवयुद्धवर्णनम् ॥ १ ॥

वासुदेव उवाच ।  
 तां तूपयातो राजेन्द्र साल्वः सौभपतिस्तदा ।  
 प्रभूतनरनागेन बलेनोपविवेश ह ॥ १  
 समे निविष्टा सा सेना प्रभूतसलिलाशये ।  
 चतुरङ्गबलोपेता साल्वराजाभिपालिता ॥ २  
 वर्जयित्वा श्मशानानि देवतायतनानि च ।  
 वल्मीकांश्चैव चैत्यांश्च संनिविष्टमभूद्बलम् ॥ ३  
 अनीकानां विभागेन पन्थानः सुकृतास्तथा ।  
 प्रथमा नवमाश्चैव साल्वस्य शिविरे नृप ॥ ४

सर्वायुधसमोपेतं सर्वशस्त्रविशारदम् ।  
 रथनागाश्वकलिलं पदातिजनसंकुलम् ॥ ५  
 तुष्टपुष्टबलोपेतं वीरलक्षणलक्षितम् ।  
 विचित्रध्वजसन्नाहं विचित्ररथकार्मुकम् ॥ ६  
 संनिवेश्य च कौरव्य द्वारकायां नरर्षभ ।  
 अभिसारयामास तदा वेगेन पतगेन्द्रवत् ॥ ७  
 तदापतन्तं संदृश्य बलं साल्वपतेस्तदा ।  
 निर्याय योधयामासुः कुमारो वृष्णिनन्दनाः ॥ ८  
 असहन्तोऽभियानं तत्साल्वराजस्य कौरव ।

निवासिताः क्षिप्रं इति झ. पाठः ॥ १३ ॥ संक्रमा  
 नदीसेतवः । कीलैः शूलैः । सुनिचिता व्याप्ताः ॥ १४ ॥  
 उदपानाः कूपाः । अम्बरीषो गुप्ताग्निः । विषमा लोहकण्टका-  
 याकीर्णा ॥ १५ ॥ अनुरथ्यासु प्रतिरथ्यम् ॥ १९ ॥ वेतनं  
 धनम् । भक्तं नित्यभोजनम् । कृतोपधानं कृतविशेषम् ॥ २० ॥  
 कुप्यं स्वर्णरूप्येतरद्धनं ताम्रादि । प्रहो रणोधमस्तमनुलक्षीकृत्य  
 यतोऽनुग्रहभृतस्तःकालस्वीकृतो न कश्चित् किंतु चिरसंभृता

एव । नादत्तवेतनः कश्चित् इति क. ठ. पाठः ॥ २१ ॥ आहु-  
 केन उग्रसेनेन । भूरिदक्षिणेति झ. पाठः ॥ २२ ॥ पञ्चदशोऽ-  
 ध्यायः ॥ १५ ॥

समे देशे ॥ २ ॥ प्रवणाय च नैवासन्निति झ. पाठः ॥ ४ ॥  
 कलिलं संकटम् । पदातिध्वजसंकुलमिति झ. पाठः ॥ ५ ॥  
 अभिसारयामास नगरसमीपं गमयामास । सैन्यं पतगेन्द्रवत्सौभं-  
 चोपरितः अभिसारयामास ॥ ७ ॥ आपतन्तमापतत् ॥ ८ ॥

चारुदेष्णश्च साम्बश्च प्रद्युम्नश्च महारथः ॥ ९  
 ते रथैर्दशिताः सर्वे विचित्राभरणध्वजाः ।  
 संसक्ताः साल्वराजस्य बहुभिर्योधपुङ्गवैः ॥ १०  
 गृहीत्वा कार्मुकं साम्बः साल्वस्य सचिवं रणे ।  
 योधयामास संहृष्टः क्षेमधूर्तिं चमूपतिम् ॥ ११  
 तस्य बाणमयं वर्षं जाम्बवत्याः सुतो महत् ।  
 मुमोच भरतश्रेष्ठ यथावर्षं सहस्रदृक् ॥ १२  
 तद्बाणवर्षं तुमुलं विषेहे स चमूपतिः ।  
 क्षेमधूर्तिर्महाराज हिमवानिव निश्चलः ॥ १३  
 ततः साम्बाय राजेन्द्र क्षेमधूर्तिरपि स्वयम् ।  
 मुमोच मायाविहितं शरजालं महत्तरम् ॥ १४  
 ततो मायामयं जालं माययैव विदार्य सः ।  
 साम्बः शरसहस्रेण रथमस्याभ्यवर्षत ॥ १५  
 ततः स विद्धः साम्बेन क्षेमधूर्तिश्चमूपतिः ।  
 अपायाज्जवनैरश्वैः साम्बबाणप्रपीडितः ॥ १६  
 तस्मिन्निप्रद्रुते शूरे साल्वस्याथ चमूपतौ ।  
 वेगवान्नाम दैतेयः सुतं मेऽभ्यद्रवद्वली ॥ १७  
 अभिपन्नस्तु राजेन्द्र साम्बो वृष्णिकुलोद्बहः ।  
 वेगं वेगवतो राजंस्तस्यौ वीरो विधारयन् ॥ १८  
 स वेगवति कौन्तेय साम्बो वेगवतीं गदाम् ।  
 चिक्षेप तरसा वीरो व्याविद्ध्यन्सत्यविक्रमः ॥ १९  
 तथा त्वभिहतो राजन्वेगवान्यपतद्भुवि ।  
 वातरुग्णं इव क्षुण्णो जीर्णमूलो वनस्पतिः ॥ २०  
 तस्मिन्निपतिते वीरे गदारुग्णे महासुरे ।  
 प्रविश्य महतीं सेनां योधयामास मे सुतः ॥ २१

चारुदेष्णेन संसक्तो विविन्ध्यो नाम दानवः ।  
 महारथः समाज्ञातो महाराज महाधनुः ॥ २२  
 ततः सुतमुलं युद्धं चारुदेष्णविविन्ध्ययोः ।  
 वृत्रवासवयो राजन्यथापूर्वं तथाऽभवत् ॥ २३  
 अन्योन्यस्याभिसंक्रुद्धावन्योन्यं जघ्नतुः शरैः ।  
 विनदन्तौ महाराज सिंहाविव महाबलौ ॥ २४  
 रौक्मिणेयस्ततो बाणमय्यर्कोपमवर्चसम् ।  
 अभिमन्त्र्य महास्त्रेण संदधे शत्रुनाशनम् ॥ २५  
 स विविन्ध्याय सक्रोधः समाहूय महारथः ।  
 चिक्षेप मे सुतो राजन्स गतासुरथापतत् ॥ २६  
 विविन्ध्यं निहतं दृष्ट्वा तां च विक्षोभितां चमूम् ।  
 कामगेन स सौभेन साल्वः पुनरुपागमत् ॥ २७  
 ततो व्याकुलितं सर्वं द्वारकावासि तद्बलम् ।  
 दृष्ट्वा साल्वं महाबाहो सौभस्थं पृथिवीगतम् २८  
 ततो निर्याय कौरव्य अवस्थाप्य च तद्बलम् ।  
 आनर्तानां महाराज प्रद्युम्नो वाक्यमब्रवीत् ॥ २९  
 सर्वे भवन्तस्तिष्ठन्तु सर्वे पश्यन्तु मां युधि ।  
 निवारयन्तं संग्रामे बलात्सौभं सराजकम् ॥ ३०  
 अयं सौभपतेः सेनामायसैर्भुजगैरिव ।  
 धनुर्भुजविनिर्मुक्तैर्नाशयाम्यद्य यादवाः ॥ ३१  
 आश्वसध्वं न भीः कार्या सौभराड्य नश्यति ।  
 मयाऽभिपन्नो दुष्टात्मा ससौभो विनशिष्यति ३२  
 एवं ब्रुवति संहृष्टे प्रद्युम्ने पाण्डुनन्दन ।  
 धिष्ठितं तद्बलं द्वारि युयुधे च यथासुखम् ॥ ३३

॥ इति श्रीमन्महाभारते अरण्यपर्वणि अर्जुनाभिगमनपर्वणि षोडशोऽध्यायः ॥ १६ ॥

### सप्तदशोऽध्यायः ॥ १७ ॥

कृष्णेन युधिष्ठिरं प्रति साल्वप्रद्युम्नयुद्धवर्णनम् ॥ १ ॥

वासुदेव उवाच ।

क्षेमधूर्तिः स्मयन्निवेति क. ट. पाठः । अपायात्पलायितः ॥ १६ ॥  
 अभिपन्नः आभिमुख्येनासादितः ॥ १८ ॥ व्याविध्य सत्यविक्रमः इति झ. पाठः । तत्र व्याविध्य भ्रामयित्वेत्यर्थः ॥ १९ ॥  
 रुग्णः क्षुण्णश्च गजादिपदाघातैः ॥ २० ॥ सौभेन खेचरेण पुरेण

एवमुक्त्वा रौक्मिणेयो यादवान्यादवर्षभ ।

॥ २७ ॥ निर्याय निर्गल । अवस्थाप्य आश्वस्य । आनर्तानां  
 द्वारकावासिनाम् ॥ २९ ॥ धनुर्भुजविनिर्मुक्तैः धनुषः भुजेन  
 कौटिल्येन अत्याकर्षणजेन निर्मुक्तैः । भुज कौटिल्ये तुदादिः  
 ॥ ३१ ॥ धिष्ठितं अधिष्ठितम् ॥ ३३ ॥ षोडशोऽध्यायः ॥ १६ ॥

|                                                 |                                                     |
|-------------------------------------------------|-----------------------------------------------------|
| दंशितैर्हरिभिर्युक्तं रथमास्थाय काञ्चनम् ॥ १    | स तं रथवरं श्रीमान्समारुह्य किल प्रभो ।             |
| उच्छ्रित्य मकरं केतुं व्यात्ताननमलङ्कृतम् ।     | मुमोच बाणान्कौरव्य प्रद्युम्नाय महाबलः ॥ १३         |
| उत्पतद्भिरिवाकाशं तैर्हयैरन्वयात्परान् ॥ २      | ततो बाणमयं वर्षं व्यसृजत्तरसा रणे ।                 |
| विक्षिपन्नादयंश्चापि धनुः श्रेष्ठं महाबलैः ।    | प्रद्युम्नो भुजवेगेन साल्वं संमोहयन्निव ॥ १४        |
| तूणखड्गधरः शूरो बद्धगोधाङ्गुलित्रवान् ॥ ३       | स तैरभिहतः सङ्ख्ये नामर्षयत सौभराद् ।               |
| सविद्युच्छुरितं चापं विहरन्वै तलात्तलम् ।       | शरान्दीप्ताग्निसंकाशान्मुमोच तनये मम ॥ १५           |
| मोहयामास दैतेयान्सर्वान्सौभनिवासिनः ॥ ४         | तमापतन्तं बाणौघं स चिच्छेद महाबलः ।                 |
| तस्य विक्षिपतश्चापं संदधानस्य चासकृत् ।         | ततश्चान्याञ्छरान्दीप्तान्प्रचिक्षेप सुते मम ॥ १६    |
| नान्तरं ददृशे कश्चिन्निघ्नतः शात्रवान्रणे ॥ ५   | स साल्वबाणै राजेन्द्र विद्वो रुक्मिणिनन्दनः ।       |
| मुखस्य वर्णो न विकल्पतेऽस्य                     | मुमोच बाणं त्वरितो मर्मभेदिनमाहवे ॥ १७              |
| चेलुश्च गात्राणि न चापि तस्य ।                  | तस्य वर्म विभिद्याशु स बाणो मत्सुतेरितः ।           |
| सिंहोन्नतं चाप्यभिगर्जतोऽस्य                    | विवेश हृदयं पत्नी स पपात भृशहतः ॥ १८                |
| शुश्राव लोकोऽद्भुतवीर्यमग्न्यम् ॥ ६             | तस्मिन्निपतिते वीरे साल्वराजे विचेतसि ।             |
| जलेचरः काञ्चनयष्टिसंस्थो                        | संप्राद्रवन्दानवेन्द्रा दारयन्तो वसुंधराम् ॥ १९     |
| व्यात्ताननः शत्रुबलप्रमाथी ।                    | हाहाकृतमभूत्सैन्यं साल्वस्य पृथिवीपते ।             |
| वित्रासयनराजति वाहमुख्ये                        | नष्टसंज्ञे निपतिते तदा सौभपतौ नृपे ॥ २०             |
| साल्वस्य सेनाप्रमुखे ध्वजाग्र्यः ॥ ७            | तत उत्थाय राजेन्द्र प्रतिलभ्य च चेतनाम् ।           |
| ततस्तूर्णं विनिष्पत्य प्रद्युम्नः शत्रुकर्शनः । | मुमोच बाणान्सहसा प्रद्युम्नाय महाबलः ॥ २१           |
| साल्वमेवाभिदुद्राव विधित्सुः कलहं नृप ॥ ८       | तेन बाणेन महता प्रद्युम्नः समरे स्थितः ।            |
| अभियानं तु वीरेण प्रद्युम्नेन महारणे ।          | जत्रुदेशे भृशं विद्वो व्यथितो ददृशे तदा ॥ २२        |
| नामर्षयत संक्रुद्धः साल्वः कुरुकुलोद्ग्रह ॥ ९   | तं स विद्ध्वा महाराज साल्वो रुक्मिणिनन्दनम् ।       |
| सरोपमदमत्तो वै कामगादवरुह्य च ।                 | ननाद सिंहनादं वै नादेनापूरयन्महीम् ॥ २३             |
| प्रद्युम्नं योधयामास साल्वः परपुरंजयः ॥ १०      | ततो मोहं समापन्ने तनये मम भारत ।                    |
| तयोः सुतमुलं युद्धं साल्ववृष्णिप्रवीरयोः ।      | मुमोच बाणांस्त्वरितः पुनरन्यान्दुरात्मवान् ॥ २४     |
| समेता ददृशुर्लौका बलिवासवयोरिव ॥ ११             | स तैरभिहतो बाणैर्बहुभिस्तेन मोहितः ।                |
| तस्य मायामयो वीर रथो हेमपरिष्कृतः ।             | निश्चेष्टः कौरवश्रेष्ठ प्रद्युम्नोऽभूद्रणाजिरे ॥ २५ |
| सपताकः सध्वजश्च सानुकर्षः स तूणवान् ॥ १२        |                                                     |

॥ इति श्रीमन्महाभारते अरण्यपर्वणि अर्जुनाभिगमनपर्वणि सप्तदशोऽध्यायः ॥ १७ ॥

हरिभिः अश्वैः ॥ १ ॥ व्यात्ताननमिवान्तकं इति झ. पाठः ।  
अन्वयात् उपगतः ॥ २ ॥ विक्षिपन् परान्धिङ्कुर्वन् । महाबलैः  
हयैः ॥ ३ ॥ समानं विद्युच्छुरितेन विद्युत्कम्पनेनेति । विद्युच्छु-  
रितम् । तलात्तलं सव्यापसव्यहस्ततलपरिवर्तेन ॥ ४ ॥ विक्षि-  
पतः कर्षतः ॥ ५ ॥ विकल्पते भिद्यते ॥ ६ ॥ जलेचरः मीनः ।

सर्वेतिप्रमाथी इति झ. पाठः । वाहमुख्ये रथधेष्टे ॥ ७ ॥  
सानुकर्षः रथाधस्थकाष्ठं अनुकर्षः सः । रथः तूणवान् ॥ १२ ॥  
आपततेति विसर्गलोप आर्षः ॥ १६ ॥ जत्रुदेशे कण्ठमूले  
॥ २२ ॥ सप्तदशोऽध्यायः ॥ १७ ॥



## अष्टादशोऽध्यायः ॥ १८ ॥

प्रद्युम्ने साल्वबाणाभिहत्या मूर्च्छिते सारथिना रणाङ्गणादन्यतो रथयापनम् ॥ १ ॥ ततः प्रतिबुद्धेन प्रद्युम्नेन सारथि-  
प्रति सविषादोक्तिः ॥ २ ॥

वासुदेव उवाच ।

साल्वबाणादिंते तस्मिन्प्रद्युम्ने बलिनांवरे ।  
वृष्णयो भग्नसंकल्पा विव्यथुः पृतनामुखे ॥ १  
हाहाकृतमभूत्सर्वं वृष्ण्यन्धकबलं ततः ।  
प्रद्युम्ने मोहिते राजन्साल्वः प्रमुदितोऽभवत् ॥ २  
तं तथा मोहितं दृष्ट्वा सारथिर्जनैर्हयैः ।  
रणादपाहरत्तूर्णं शिक्षितो दारुकिस्तदा ॥ ३  
नातिदूरापयाते तु रथे रथवरप्रणुत् ।  
धनुर्गृहीत्वा यन्तारं लब्धसञ्ज्ञोऽब्रवीदिदम् ॥ ४  
सौते किं ते व्यवसितं कस्माद्यासि पराञ्छुखः ।  
नैष वृष्णिप्रवीराणामाहवे धर्म उच्यते ॥ ५  
कच्चित्सौते न ते मोहः साल्वं दृष्ट्वा महाहवे ।  
विषादो वा रणं दृष्ट्वा ब्रूहि मे त्वं यथातथम् ॥ ६  
सौतिरुवाच ।  
जानार्दने न मे मोहो नापि मां भयमाविशत् ।  
अतिभारं तु ते मन्ये साल्वं केशवनन्दन ॥ ७  
सोभियाति शनैर्वीर बलवानेष पापकृत् ।  
मोहितश्च रणे शूरो रक्ष्यः सारथिना रथी ॥ ८  
आयुष्मस्त्वं मया नित्यं रक्षितव्यस्त्वयाऽप्यहम् ।  
रक्षितव्यो रणे नित्यमिति कृत्वाऽपयाम्यहम् ॥ ९  
एकश्चासि महाबाहो बहवश्चापि दानवाः ।  
न समं रौक्मिणेयाहं रणे मत्वाऽपयामि वै ॥ १०  
वासुदेव उवाच ।  
एवं ब्रुवति सूते तु तदा मकरकेतुमान् ।  
उवाच सूतं कौरव्य संनिवर्त्य रथं पुनः ॥ ११  
दारुकात्मज मैवं त्वं पुनः कार्षीः कथंचन ।  
व्यपयानं रणात्सौते जीवतो मम कर्हिचित् ॥ १२  
न स वृष्णिकुले जातो यो वै त्यजति संगरम् ।  
यो वा निपतितं हन्ति तवास्मीति च वादिनम् ॥

परे च मुदिता श्चम् । इति श्र. पाठः ॥ २ ॥ निवर्तय  
रथं पुनः इति श्र. पाठः ॥ ११ ॥ शिनेर्नसा साल्वकिः ॥ १९ ॥

तथा स्त्रियं च यो हन्ति बालं वृद्धं तथैव च ।  
विरथं मुक्तकेशं च भग्नशस्त्रायुधं तथा ॥ १४  
त्वं च सूतकुले जातो विदितः सूतकर्मणि ।  
धर्मज्ञश्चासि वृष्णीनामाहवेष्वपि दारुके ॥ १५  
स जानंश्चरितं कृत्स्नं वृष्णीनां पृतनामुखे ।  
अपयानं पुनः सौते मैवं कार्षीः कथंचन ॥ १६  
अपयातं हतं पृष्ठे भ्रान्तं रणपलायितम् ।  
गदाग्रजो दुराधर्षः किं मां वक्ष्यति माधवः ॥ १७  
केशवस्याग्रजो वाऽपि नीलवासा मदोत्कटः ।  
किं वक्ष्यति महाबाहुर्बलदेवः समागतः ॥ १८  
किं वक्ष्यति शिनेर्नसा रणसिंहो महारथः ।  
अपयातं रणात्सूत साम्बश्च समितिजयः ॥ १९  
चारुदेष्णश्च दुर्धर्षस्तथैव गदसारणौ ।  
अक्रूरश्च महाबाहुः किं मां वक्ष्यति सारथे ॥ २०  
शूरं संभावितं शान्तं नित्यं पुरुषमानिनम् ।  
स्त्रियश्च वृष्णिवीराणां किं मां वक्ष्यन्ति संगताः ॥  
प्रद्युम्नोऽयमुपायाति भीतस्त्यक्त्वा महाहवम् ।  
धिगेनमिति वक्ष्यन्ति न तु वक्ष्यन्ति साध्विति ॥  
धिग्वाचा परिहासोपि मम वा मद्विधस्य वा ।  
मृत्युनाऽभ्यधिकः सौते स त्वं मा व्यपयाः पुनः ॥  
भारं हि मयि संन्यस्य यातो मधुनिहा हरिः ।  
यज्ञं भारतसिंहस्य न हि शक्योऽद्य मर्षितुम् ॥ २४  
कृतवर्मा मया वीरो निर्थास्यन्नेव वारितः ।  
साल्वं निवारयिष्येऽहं तिष्ठ त्वमिति सूतज ॥ २५  
स च संभावयन्मां वै निवृत्तो हृदिकात्मजः ।  
तं समेत्य रणं त्यक्त्वा किं वक्ष्यामि महारथं ॥ २६  
उपयान्तं दुराधर्षं शङ्खचक्रगदाधरम् ।  
पुरुषं पुण्डरीकाक्षं किं वक्ष्यामि महाभुजम् ॥ २७  
सात्यकिं बलदेवं च ये चान्येऽन्धकवृष्णयः ।

अष्टादशोऽध्यायः ॥ १८ ॥

मया स्पर्धन्ति सततं किं नु वक्ष्यामि तानहं २८  
 त्यक्त्वा रणमिमं सौते पृष्ठतोऽभ्याहतः शरैः ।  
 त्वयाऽपनीतो विवशो न जीवेयं कथंचन ॥ २९  
 संनिवर्त रथेनाशु पुनर्दारुकनन्दन ।  
 न चैतदेवं कर्तव्यमथापत्सु कथंचन ॥ ३०  
 न जीवितमहं सौते बहु मन्ये कथंचन ।

अपयातो रणाद्भीतः पृष्ठतोऽभ्याहतः शरैः ॥ ३१  
 कदाऽपि सूतपुत्र त्वं जानीषे मां भयार्दितम् ।  
 अपयातं रणं हित्वा यथा कापुरुषं तथा ॥ ३२  
 अयुक्तं तु मया त्यक्तुं संग्रामं दारुकात्मज ।  
 मयि युद्धार्थिनि भृशं स त्वं याहियतो रणम् ३३

॥ इति श्रीमन्महाभारते अरण्यपर्वणि अर्जुनाभिगमनपर्वणि अष्टादशोऽध्यायः ॥ १८ ॥

### एकोनविंशोऽध्यायः ॥ १९ ॥

प्रद्युम्नपराजितस्य साल्वस्य रणादपयानम् ॥ १ ॥

वासुदेव उवाच ।  
 एवमुक्तस्तु कौन्तेय सूतपुत्रस्ततो मृधे ।  
 प्रद्युम्नमब्रवीच्छृङ्खणं मधुरं वाक्यमञ्जसा ॥ १  
 न मे भयं रौक्मिणेय संग्रामे यच्छतो हयान् ।  
 युद्धज्ञोऽसि च वृष्णीनां नात्र किंचिदतोऽन्यथा २  
 आयुष्मन्नुपदेशस्तु सारथ्ये वर्ततां स्मृतः ।  
 सर्वार्थेषु रथी रक्ष्यस्त्वं चापि भृशपीडितः ॥ ३  
 त्वं हि साल्वप्रयुक्तेन शरेणाभिहतो भृशम् ।  
 कश्मलाभिहतो वीर ततोऽहमपयातवान् ॥ ४  
 स त्वं सात्वतमुख्याद्य लब्धसंज्ञो यदृच्छया ।  
 पश्य मे हयसंयाने शिक्षां केशवनन्दन ॥ ५  
 दारुकेणाहमुत्पन्नो यथावच्चैव शिक्षितः ।  
 वीतभीः प्रविशाम्येतां साल्वस्य महतीं चमूम् ६  
 वासुदेव उवाच ।  
 एवमुक्त्वा ततो वीरो हयान्संचोद्य संगरे ।  
 रश्मिभिस्तु समुद्यम्य जवेनाभ्यपतत्तदा ॥ ७  
 मण्डलानि विचित्राणि यमकानीतराणि च ।  
 सव्यानि च विचित्राणि दक्षिणानि च सर्वशः ८  
 प्रतोदेनाहता राजन्रश्मिभिश्च समुद्यताः ।  
 उत्पतन्त इवाकाशं विवभ्रुस्ते हयोत्तमाः ॥ ९  
 ते हस्तलाघवोपेतं विज्ञाय नृप दारुकिम् ।  
 उद्यमाना इव तदा नास्पृशंश्चरणैर्महीम् ॥ १०

सोपसव्यां चमूं तस्य साल्वस्य भरतर्षभ ।  
 चकार नातियत्नेन तदद्भुतमिवाभवत् ॥ ११  
 अमृष्यमाणोपसव्यं साल्वः समितिदारुणः ।  
 यन्तारमस्य सहसा त्रिभिर्बाणैः समार्दयत् ॥ १२  
 दारुकस्य सुतस्तं तु बाणवेगमचिन्तयन् ।  
 भूय एव महाबाहो प्रययावपसव्यतः ॥ १३  
 ततो बाणान्वहुविधान्पुनरेव स सौभराद् ।  
 मुमोच तनये वीर मम रुक्मिणिनन्दने ॥ १४  
 तानप्राप्ताञ्छितैर्बाणैश्चिच्छेद परवीरहा ।  
 रौक्मिणेयः स्मितं कृत्वा दर्शयन्हस्तलाघवं ॥ १५  
 छिन्नान्दृष्ट्वा तु तान्बाणान्प्रद्युम्नेन च सौभराद् ।  
 आसुरीं दारुणीं मायामास्थाय व्यसृजच्छरान् ॥ १६  
 प्रयुज्यमानमाज्ञाय दैतेयास्त्रं महाबलम् ।  
 ब्रह्मास्त्रेणान्तरा च्छित्त्वा मुमोचान्यान्पतत्रिणः १७  
 ते तदस्त्रं विधूयाशु विव्यधू रुधिराशनाः ।  
 शिरस्पुरसि वक्त्रे च स मुमोह पपात च ॥ १८  
 तस्मिन्निपतिते क्षुद्रे साल्वे बाणप्रपीडिते ।  
 रौक्मिणेयोऽपरं बाणं संदधे शत्रुतापनः ॥ १९  
 तमर्चितं सर्वदाशार्हपूगै-  
 राशीर्भिरर्कज्वलनप्रकाशम् ।  
 दृष्ट्वा शरं ज्यामभिनीयमानं  
 बभूव हाहाकृतमन्तरिक्षम् ॥ २०

ततो देवगणाः सर्वे सेन्द्राः सहधनेश्वराः ।  
 नारदं प्रेषयामासुः श्वसनं च मनोजवम् ॥ २१  
 तौ रौक्मिणेयमागम्य वचोऽब्रूतां दिवोकसाम् ।  
 नैव वध्यस्त्वया वीर साल्वराजः कथंचन ॥ २२  
 संहरस्व पुनर्वाणमवध्योऽयं त्वया रणे ।  
 एतस्य च शरस्याजौ नावध्योस्ति पुमान्कचित् ॥ २३  
 मृत्युरस्य महाबाहो रणे देवकिनन्दनः ।

कृष्णः संकल्पितो धात्रा तन्मिथ्या न भवेदिति ॥  
 ततः परमसंहृष्टः प्रद्युम्नः शरमुत्तमम् ।  
 संजहार धनुःश्रेष्ठात्तूणे चैव न्यवेशयत् ॥ २५  
 तत उत्थाय राजेन्द्र साल्वः परमदुर्मनाः ।  
 व्यपायात्सबलस्तूर्णं प्रद्युम्नशरपीडितः ॥ २६  
 स द्वारकां परित्यज्य साल्वो वृष्णिभिरार्दितः ।  
 सौभमास्थाय राजेन्द्र दिवमाचक्रमे तदा ॥ २७

॥ इति श्रीमन्महाभारते अरण्यपर्वणि अर्जुनाभिगमनपर्वणि एकोनविंशोऽध्यायः ॥ १९ ॥

### विंशोऽध्यायः ॥ २० ॥

कृष्णेन युधिष्ठिरं प्रति स्वस्य साल्वेन सह युद्धप्रकारकथनम् ॥ १ ॥

वासुदेव उवाच ।  
 आनर्तनगरं मुक्तं ततोऽहमगमं तदा ।  
 महाक्रतौ राजसूये निवृत्ते नृपते तव ॥ १  
 अपश्यं द्वारकां चाहं महाराज हतत्वेषम् ।  
 निःस्वाध्यायवषट्कारां निर्भूषणवरस्त्रियम् ॥ २  
 अनभिज्ञैयरूपाणि द्वारकोपवनानि च ।  
 दृष्ट्वा शङ्कोपपन्नोऽहमपृच्छं हृदिकात्मजम् ॥ ३  
 अस्वस्थनरनारीकमिदं वृष्णिकुलं भृशम् ।  
 किमिदं नरशार्दूल श्रोतुमिच्छामि तत्त्वतः ॥ ४  
 एवमुक्तः स तु मया विस्तरेणेदमब्रवीत् ।  
 रोधं मोक्षं च साल्वेन हार्दिक्यो राजसत्तम ॥ ५  
 ततोऽहं भरतश्रेष्ठ श्रुत्वा सर्वमशेषतः ।  
 विनाशे साल्वराजस्य तदैवाकरवं मतिम् ॥ ६  
 ततोऽहं भरतश्रेष्ठ समाश्वास्य पुरे जनम् ।  
 राजानमाहुकं चैव तथैवाकनदुन्दुभिम् ॥ ७  
 सर्वान्वृष्णिप्रवीरांश्च हर्षयन्नब्रुवं तदा ।  
 अप्रमादः सदा कार्यो नगरे यादवर्षभाः ॥ ८  
 साल्वराजविनाशाय प्रयातं मां निबोधत ।  
 नाहत्वा तं निवर्तिष्ये पुरीं द्वारवतीं प्रति ॥ ९

ससाल्वं सौभनगरं हत्वा द्रष्टासि वः पुनः ।  
 त्रिःसामा हन्यतामेवा दुन्दुभिः शत्रुभीषणा १०  
 ते मयाऽऽश्वासिता वीरा यथावद्भरतर्षभ ।  
 सर्वे मामब्रुवन्हृष्टाः प्रयाहि जहि शात्रवान् ॥ ११  
 तैः प्रहृष्टात्मभिर्वीरैराशीर्भिरभिनन्दितः ।  
 वाचयित्वा द्विजश्रेष्ठान्प्रणम्य शिरसा भवम् ॥ १२  
 शैव्यसुग्रीवयुक्तेन रथेनानादयन्दिशः ।  
 प्रध्माय शङ्खप्रवरं पाञ्चजन्यमहं नृप ॥ १३  
 प्रयातोसि नरव्याघ्र बलेन महता वृतः ।  
 कृप्तेन चतुरङ्गेण यत्तेन जितकाशिना ॥ १४  
 समतीत्य बहून्देशान्गिरींश्च बहुपादपान् ।  
 सरांसि सरितश्चैव मार्तिकावतमासदम् ॥ १५  
 तत्राश्रौषं नरव्याघ्र साल्वं सागरमन्तिकात् ।  
 प्रयान्तं सौभमास्थाय तमहं पृष्ठतोऽन्वगाम् १६  
 'दृष्टवानसि राजेन्द्र साल्वराजमथान्तिके ।'  
 ततः सागरमासाद्य कुक्षौ तस्य महोर्मिणः ।  
 समुद्रनाभ्यां साल्वोऽभूत्सौभमास्थाय शत्रुहन् ॥  
 'स मामालोक्य सहसा सेनां स्वां प्राहिणोन्मृधे ।  
 मद्बाहुना च सेनायां शिष्टायां किञ्चिदेव च' १८

हृदिकात्मजं कृतवर्माणम् ॥ ३ ॥ त्रिःसामा त्रिखरा नीच-  
 मन्दतारभावेन ॥ १० ॥ वाचयित्वा स्वस्तिवादानिति शेषः ।  
 शिरसा हरमिति ट. पाठः । शिरसाहुकमिति क. पाठः ॥ १२ ॥  
 जितकाशिना जयशोभिना ॥ १४ ॥ मार्तिकावतं देशविशे-

षम् । आसदं प्राप्तः ॥ १५ ॥ सागरमन्तिकात् सागरसमीपे ।  
 अन्वगां अनुगतवानसि ॥ १६ ॥ महोर्मिणः महोर्ममतः ।  
 व्रीह्यादित्वादिनिः । नाभ्यां गर्भे गुप्त इत्यर्थः ॥ १७ ॥

स समालोक्य सहसा सयन्निव युधिष्ठिर ।  
 आह्वयामास दुष्टात्मा युद्धायैव मुहुर्मुहुः ॥ १९  
 तस्य शार्ङ्गविनिर्मुक्तैर्बहुभिर्मर्मभेदिभिः ।  
 पुरं नासाद्यत शरैस्ततो मां रोष आविशत् ॥ २०  
 स चापि पापप्रकृतिदैतेयापशदो नृप ।  
 मय्यवर्षत दुर्धर्षः शरधाराः सहस्रशः ॥ २१  
 सैनिकान्मम मृतं च ह्यांश्च स समाकिरत् ।  
 अचिन्तयन्तस्तु शरान्वयं युध्याम भारत ॥ २२  
 ततः शतसहस्राणि शराणां नतपर्वणाम् ।  
 चिक्षिपुः समरे वीरा मयि साल्वपदानुगाः ॥ २३  
 ते ह्यांश्च रथं चैव ध्वजं दारुकमेव च ।  
 छादयामासुरसुरास्तैर्वाणैर्मर्मभेदिभिः ॥ २४  
 न हया न रथो वीर न ध्वजो न च दारुकः ।  
 अदृश्यन्त शरैश्छन्नास्तथाऽहं सैनिकाश्च मे ॥ २५  
 ततोऽहमपि कौन्तेय शरणामयुतान्वहून् ।  
 आमन्त्रितानां धनुषा दिव्येन विधिनाऽक्षिपम् ॥ २६  
 न तत्र विषयस्त्वासीन्मम सैन्यस्य भारत ।  
 खे विषक्तं हि तत्सौभं क्रोशमात्र इवाभवत् ॥ २७  
 ततस्ते प्रेक्षकाः सर्वे देवा वै दिवमास्थिताः ।  
 हर्षयामासुरुच्चैर्मां सिंहनादतलस्वनैः ॥ २८  
 मत्कार्मुकविनिर्मुक्ता दानवानां महारणे ।  
 अङ्गेषु रुधिराक्तास्ते विविशुः शलभा इव ॥ २९  
 ततो हलहलाशब्दः सौभमध्ये व्यवर्धत ।  
 वध्यतां विशिखैस्तीक्ष्णैः पततां च महार्णवे ३०  
 ते निकृत्तभुजस्कन्धाः कबन्धाकृतिदर्शनाः ।  
 नदन्तो भैरवान्नादान्निपतन्ति स दानवाः ।

पतितास्तेऽपि भक्ष्यन्ते समुद्रांभोनिवासिभिः ३१  
 ततो गोक्षीरकुन्देन्दुमृणालरजतप्रभम् ।  
 जलजं पाञ्चजन्यं वै प्राणेनाहमपूरयम् ॥ ३२  
 तान्दृष्ट्वा पतितांस्तत्र साल्वः सौभपतिस्ततः ।  
 मायायुद्धेन महता योधयामास मां युधि ॥ ३३  
 ततो गदा हलाः प्रासाः शूलशक्तिपरश्वथाः ।  
 असयः शक्तिकुलिशपाशार्थिकनपाः शराः ।  
 पट्टसाश्च भुशुण्ड्यश्च प्रपतन्त्यनिशं मयि ॥ ३४  
 तामहं माययैवाशु प्रतिगृह्य व्यनाशयम् ।  
 तस्यां हतायां मायायां गिरिशङ्करयोधयत् ॥ ३५  
 ततोऽभवत्तम इव प्रकाश इव चाभवत् ।  
 दुर्दिनं सुदिनं चैव शीतमुष्णं च भारत ॥ ३६  
 अङ्गारपांसुवर्षं च शस्त्रवर्षं च भारत ।  
 एवं मायां प्रकुर्वाणो योधयामास मां रिपुः ॥ ३७  
 विज्ञाय तदहं सर्वं माययैव व्यनाशयम् ।  
 यथाकालं तु युद्धेन व्यधमं सर्वतः शरैः ॥ ३८  
 'ततो हतायां च मया मायायां युधि दानवः ।  
 मायामन्यां महाराज चकार मतिमोहिनीम् ॥' ३९  
 ततो व्योम महाराज शतसूर्यमिवाभवत् ।  
 शतचन्द्रं च कौन्तेय सहस्रायुततारकम् ॥ ४०  
 ततो नाज्ञायत तदा दिवारात्रं तथा दिशः ।  
 ततोऽहं मोहमापन्नः प्रज्ञास्त्रं समयोजयम् ॥ ४१  
 तदस्त्रमस्तमस्त्रेण विधूतं शरतूलवत् ।  
 तथा तदभवद्युद्धं तुमुलं रोमहर्षणम् ।  
 लब्धालोकस्तु राजेन्द्र पुनः शत्रुमयोधयम् ॥ ४२

॥ इति श्रीमन्महाभारते अरण्यपर्वणि अर्जुनाभिगमनपर्वणि विंशोऽध्यायः ॥ २० ॥

### एकविंशोऽध्यायः ॥ २१ ॥

कृष्णसाल्वयोर्युद्धम् ॥ १ ॥ साल्वेन स्वमायासृष्टवसुदेवस्य शिरश्छेदनप्रदर्शनेन कृष्णव्यामोहनम् ॥ २ ॥ ततो मुह-  
 र्तेन प्रतिबुद्धेन कृष्णेन स्वानुभूतस्य मायिकत्वाध्यवसायः ॥ ३ ॥

वासुदेव उवाच ।

तस्य पुरं मदीयैः शरैर्नासाद्यतेति संबन्धः ॥ २० ॥ आमन्त्रितानां  
 अभिमन्त्रितानाम् । दिव्येन विधिना अलौकिकया अस्त्रविद्यया  
 ॥ २६ ॥ वध्यतां वध्यमानानाम् ॥ ३० ॥ प्राणेन बलेन

एवं स पुरुषव्याघ्रः साल्वो राज्ञां महारिपुः ।

॥ ३२ ॥ शक्त्यादीनां कनो दीप्तिर्गतिः शोभा वा तां पान्ति  
 ते । कार्तिकेयेन्द्रवरुणयमायुधतुल्या इत्यर्थः ॥ ३४ ॥ विंशो-  
 ऽध्यायः ॥ २० ॥

युध्यमानो मया सङ्घो वियदभ्यगमत्पुनः ॥ १  
 ततः शतघ्नीश्च महागदाश्च  
 दीप्ताश्च शूलान्मुसलानसींश्च ।  
 चिक्षेप रोषान्मयि मन्दबुद्धिः  
 साल्वो महाराज जयाभिकाङ्क्षी ॥ २  
 तानाशुगैरापततोऽहमाशु  
 निवार्य तूर्णं खगमान्ख एव ।  
 द्विधा त्रिता चाच्छिनमाशु मुक्तै-  
 स्ततोऽन्तरिक्षे निनदो बभूव ॥ ३  
 ततः शतसहस्रेण शराणां नतपर्वणाम् ।  
 दारुकं वाजिनश्चैव रथं च समवाकिरत् ॥ ४  
 ततो मामब्रवीद्वीर दारुको विह्वलन्निव ।  
 स्थातव्यमिति तिष्ठामि साल्वबाणप्रपीडितः ।  
 अवस्थातुं न शक्नोमि अङ्गं मे व्यवसीदति ॥ ५  
 इति तस्य निशम्याहं सारथेः करुणं वचः ।  
 अवेक्षमाणो यन्तारमपश्यं शरपीडितम् ॥ ६  
 न तस्योरसि नो मूर्ध्नि न काये न भुजद्वये ।  
 अन्तरं पाण्डवश्रेष्ठ पश्याम्यनिचितं शरैः ॥ ७  
 स तु बाणवरोत्पीडाद्विस्त्रवत्यसृगुल्बणम् ।  
 अभिवृष्टो यथा मेघैर्गिरिगैरिकधातुमान् ॥ ८  
 अभीशुहस्तं तं दृष्ट्वा सीदन्तं सारथिं रणे ।  
 अस्तम्भयं महाबाहो साल्वबाणप्रपीडितम् ॥ ९  
 अथ मां पुरुषः कश्चिद्धारकानिलयोऽब्रवीत् ।  
 त्वरितो रथमारोप्य सौहृदादिव भारत ॥ १०  
 आहुकस्य वचो वीर तस्यैव परिचारकः ।  
 विषण्णः सन्नकण्ठेन तन्निबोध युधिष्ठिर ॥ ११  
 द्वारकाधिपतिर्वीर आह त्वामाहुको वचः ।  
 केशवैहि विजानीष्व यत्त्वां पितृसखोऽब्रवीत् ॥ १२  
 उपयात्वा तु साल्वेन द्वारकां वृष्णिनन्दन ।  
 विषक्ते त्वयि दुर्धर्ष हतः शूरसुतो बलात् ॥ १३  
 तदलं साधुयुद्धेन निवर्तस्व जनार्दन ।  
 द्वारकामेव रक्षस्व कार्यमेतन्महत्तव ॥ १४

इत्यहं तस्य वचनं श्रुत्वा परमदुर्मनाः ।  
 निश्चयं नाधिगच्छामि कर्तव्यस्येतरस्य च ॥ १५  
 सात्यकिं बलदेवं च प्रद्युम्नं च महारथम् ।  
 जगर्हे मनसा वीर तच्छ्रुत्वा महदप्रियम् ॥ १६  
 अहं हि द्वारकायाश्च पितुश्च कुरुनन्दन ।  
 तेषु रक्षां समाधाय प्रयातः सौभपातने ॥ १७  
 बलदेवो महाबाहुः कच्चिज्जीवति शत्रुहा ।  
 सात्यकी रौक्मिणेश्च चारुदेष्णश्च वीर्यवान् ।  
 साम्बप्रभृतयश्चैवेत्यहमासं सुदुर्मनाः ॥ १८  
 एतेषु हि नरव्याघ्र जीवत्सु न कथंचन ।  
 शक्यः शूरसुतो हन्तुमपि वज्रभृता स्वयम् ॥ १९  
 हतः शूरसुतो व्यक्तं व्यक्तं चैते परासवः ।  
 बलदेवमुखाः सर्व इति मे निश्चिता मतिः ॥ २०  
 सोहं सर्वविनाशं तं चिन्तयानो मुहुर्मुहुः ।  
 अविह्वलो महाराज पुनः साल्वमयोधयम् ॥ २१  
 ततोऽपश्यं महाराज प्रपतन्तमहं तदा ।  
 सौभाच्छरसुतं वीर ततो मां मोह आविशत् ॥ २२  
 तस्य रूपं प्रपततः पितुर्मम नराधिप ।  
 ययातेः क्षीणपुण्यस्य स्वर्गादिव महीतलम् ॥ २३  
 विशीर्णमलिनोष्णीषप्रकीर्णाम्बरमूर्धजः ।  
 प्रपतन्दृश्यते ह स क्षीणपुण्य इव ग्रहः ॥ २४  
 ततः शार्ङ्गं धनुःश्रेष्ठं करात्प्रपतितं मम ।  
 मोहापन्नश्च कौन्तेय रथोपस्थ उपाविशम् ॥ २५  
 ततो हाहाकृतं सर्वं सैन्यं मे गतचेतनम् ।  
 मां दृष्ट्वा रथनीडस्थं गतासुमिव भारत ॥ २६  
 प्रसार्य बाहू पततः प्रसार्य चरणावपि ।  
 रूपं पितुर्मे विवभौ शकुनेः पततो यथा ॥ २७  
 तं पतन्तं महाबाहो शूलपट्टसपाणयः ।  
 अभिगन्तो भृशं वीर मम चेतो ह्यकम्पयन् ॥ २८  
 ततो मुहूर्तात्प्रतिलभ्य संज्ञा-  
 महं तदा वीर महाविमर्दे ।

बाणवरोत्पीडात् क्षतस्थानात् । उल्बणमुत्कटम् ॥ ८ ॥  
 अस्तम्भयमाश्वासितवान् ॥ ९ ॥ पितृसख आहुकः ॥ १२ ॥

विषक्तेऽन्यत्र व्यासक्ते । शूरसुतो वसुदेवः ॥ १३ ॥ अहं  
 जगर्हे निन्दितवान् ॥ १६ ॥ एकविंशोऽध्यायः ॥ २१ ॥

न तत्र सौभं न रिपुं च साल्वं  
पश्यामि वृद्धं पितरं न चापि ॥ २९

॥ इति श्रीमन्महाभाते अरण्यपर्वणि अर्जुनाभिगमनपर्वणि एकविंशोऽध्यायः ॥ २१ ॥

### द्वाविंशोऽध्यायः ॥ २२ ॥

कृष्णेन युधिष्ठिरप्रति स्वेन साल्वसंहारकथनपूर्वकं सुभद्राभिगमन्युभ्यां सह द्वारकागमनम् ॥ १ ॥ पृष्टशुभ्रपृष्टकेतुभ्यां यथाक्रमं द्रौपदेयान्नकुलभार्यां चादाय स्वस्वनगरगमनम् ॥ २ ॥

वासुदेव उवाच ।

ततोऽहं भरतश्रेष्ठ प्रगृह्य रुचिरं धनुः ।  
शरैरपातयं सौभाच्छिरांसि विबुधद्विषाम् ॥ १  
शरांश्चाशीविषाकारानूर्ध्वगांस्तिग्मतेजसः ।  
प्रैषयं साल्वराजाय शार्ङ्गमुक्तान्सुवाससः ॥ २  
ततो नादृश्यत तदा सौभं कुरुकुलोद्ग्रह ।  
अन्तर्हितं माययाऽभूत्ततोऽहं विस्मितोऽभवम् ॥ ३  
अथ दानवसङ्घास्ते विकृताननमूर्धजाः ।  
उदक्रोशन्महाराज धिष्ठिते मयि भारत ॥ ४  
ततोऽस्त्रं शब्दसाहं वै त्वरमाणो महारणे ।  
अयोजयं तद्वधाय ततः शब्द उपारमत् ॥ ५  
हतास्ते दानवाः सर्वे यैः स शब्द उदीरितः ।  
शरैरादित्यसंकाशैर्ज्वलितैः शब्दसाधनैः ॥ ६  
तस्मिन्नुपरते शब्दे पुनरेवान्यतोऽभवत् ।  
शब्दोऽपरो महाराज तत्रापि प्राहरं शरैः ॥ ७  
एवं दश दिशः सर्वास्तिर्यग्ूर्ध्वं च भारत ।  
नादयामासुरसुरास्ते चापि निहता मया ॥ ८  
ततः प्राग्ज्योतिषं गत्वा पुनरेव व्यदृश्यत ।  
सौभं कामगमं वीर मोहयन्मम चक्षुषी ॥ ९  
ततो लोकान्तकरणो दानवो दारुणाकृतिः ।  
शिलावर्षेण महता सहसा मां समावृणोत् ॥ १०

सुवाससः सुपुङ्गवान् ॥ २ ॥ विकृताननमूर्धजा इति तेषां स्वरूपकथनं नतु तददर्शनम् । धिष्ठिते प्रागल्भ्येन स्थिते । विष्ठिते इति पाठेपि सएवार्थः ॥ ४ ॥ शब्दएव साहो लक्ष्यं यत्र तत्तथा शब्दवेधि शब्देऽस्त्रमुपारमन्त्यपतदित्यर्थः । शब्दसाहं शब्दवाधानिवारकं वा ॥ ५ ॥ शब्दसाधनैः शब्दएव साधनं लक्ष्यसंबन्धे कारणं येषां तैः । पुरस्यादृश्यत्वात् ॥ ६ ॥ प्राग्ज्योतिषं पूर्वसमुद्रीरस्थं नगरविशेषम् । यतः कामगमं

सोहं पर्वतवर्षेण वध्यमानः समन्ततः ।  
वल्मीक इव राजेन्द्र पर्वतोपचितोऽभवम् ॥ ११  
ततोऽहं पर्वतचितः सहयः सहसारथिः ।  
अप्रख्यातिमियां राजन्सध्वजः पर्वतैश्चितः ॥ १२  
ततो वृष्णिप्रवीरा ये ममासन्सैनिकास्तदा ।  
ते भयार्ता दिशः सर्वे सहसा विप्रदुद्बुधुः ॥ १३  
ततो हाहाकृतमभूत्सर्वं किल विशांपते ।  
द्यौश्च भूमिश्च खं चैवादृश्यमाने तथा मयि ॥ १४  
ततो विषण्णमनसो मम राजन्सुहृज्जनाः ।  
रुरुदुश्चुकुशुश्चैव दुःखशोकसमन्विताः ॥ १५  
द्विषतां च प्रहर्षोऽभूदार्तिश्च सुहृदामपि ।  
एवं विजितवान्वीर पश्चादश्रौषमच्युत ॥ १६  
ततोऽहमिन्द्रदयितं सर्वपाषाणभेदनम् ।  
वज्रमुद्यम्य तान्सर्वान्पर्वतान्समशातयम् ॥ १७  
ततः पर्वतभारार्ता मन्दप्राणविचेष्टिताः ।  
हया मम महाराज वेपमाना इवाभवन् ॥ १८  
मेघजाल इवाकाशे विदार्याभ्युदितं रविम् ।  
दृष्ट्वा मां बान्धवाः सर्वे हर्षमाहारयन्पुनः ॥ १९  
ततः पर्वतभारार्तान्मन्दप्राणविचेष्टितान् ।  
हयान्संदृश्य मां सूतः प्राह तात्कालिकं वचः २०  
साधु संपश्य वाष्णेय साल्वं सौभपतिं स्थितम् ।

अतः प्राग्ज्योतिषं गत्वा व्यदृश्यत ॥ ९ ॥ अप्रख्याति अदर्शनम् । इयां प्राप्तवान् ॥ १२ ॥ एवं मां सौभराजो विजितवान् एतदप्यहं पश्चादश्रौषं पूर्वं मोहमापन्नः सन् संज्ञालाभानन्तरं श्रुतवान्सारथिमुखेनेति शेषः । एवमज्ञातवान्वीरेति ट. पाठः ॥ १६ ॥ इन्द्रदयितं इन्द्रदेवत्वम् । वज्रं वज्राक्षम् समशातयं नाशितवान् ॥ १७ ॥ आहारयन्प्राप्तवन्तः ॥ १९ ॥ तात्कालिकं तत्कालयोग्यम् ॥ २० ॥

अलं कृष्णावमन्यैर्न साधु यत्नं समाचर ॥ २१  
 मार्दवं सखितां चैव साल्वादद्य व्यपाहर ।  
 जहि साल्वं महाबाहो मैत्रं जीवय केशव ॥ २२  
 सवैः पराक्रमैर्वीरं वध्यः शत्रुरमित्रहन् ।  
 न शत्रुरवमन्तव्यो दुर्बलोऽपि बलीयसा ।  
 योपि स्यात्पीठगः कश्चित्किं पुनः समरे स्थितः ॥ २३  
 स त्वं पुरुषशार्दूल सर्वयत्नैरिमं प्रभो ।  
 जहि वृष्णिकुलश्रेष्ठ मा त्वां कालोऽत्यगात्पुनः ॥  
 जितवाञ्जामदम्यं यः कोटिवर्षगणान्वहून् ।  
 स एष नान्यैर्वध्यो हि त्वामृते नास्ति कश्चन ॥ २५  
 नैष मार्दवसाध्यो वै मतो नापि सखा तव ।  
 येन त्वं योधितो वीर द्वारका चावमर्दिता ॥ २६  
 एवमादि तु कौन्तेय श्रुत्वाऽहं सारथेर्वचः ।  
 तच्चमेतदिति ज्ञात्वा युद्धे मतिमधारयम् ॥ २७  
 वधाय साल्वराजस्य सौभस्य च निपातने ।  
 दारुकं चाब्रुवं वीर मुहूर्तं स्वीयतामिति ॥ २८  
 ततोऽप्रतिहतं दिव्यमभेद्यमतिवीर्यवत् ।  
 आग्नेयमस्त्रं दयितं सर्वसाहं महाप्रभम् ।  
 योजयं तत्र धनुषा दानवान्तकरं रणे ॥ २९  
 यक्षाणां राक्षसानां च दानवानां च संयुगे ।  
 राज्ञां च प्रतिलोमानां भस्मान्तकरणं महत् ॥ ३०  
 क्षुरान्तममलं चक्रं कालान्तकयमोपमम् ।  
 अनुमन्त्र्याहमतुलं द्विषतां विनिवर्हणम् ॥ ३१  
 जहि सौभं स्ववीर्येण ये चात्र रिपवो मम ।  
 इत्युक्त्वा भुजवीर्येण तस्मै प्राहिणवं रूपा ॥ ३२  
 रूपं सुदर्शनस्यासीदाकाशे पततस्तदा ।  
 द्वितीयस्यैव सूर्यस्य युगान्ते प्रतपिष्यतः ॥ ३३  
 तत्समासाद्य नगरं सौभं व्यपगतत्विषम् ।  
 मध्येन पाटयामास क्रकचो दार्विवोच्छ्रितम् ॥ ३४  
 द्विधा कृतं ततः सौभं सुदर्शनबलाद्गतम् ।  
 महेश्वरशरोद्भूतं पपात त्रिपुरं यथा ॥ ३५

पीठगः खासनस्थः । अयुध्यमानोपीत्यर्थः ॥ २३ ॥ प्रति-  
 लोमानां विपरीताचाराणां म्लेच्छानाम् ॥ ३० ॥ क्षुरान्तं  
 तीक्ष्णपरिधि ॥ ३१ ॥ तस्मै सौभाय । प्राहिणवं प्रहितवान्

तस्मिन्निपतिते सौभे चक्रमागात्करं मम ।  
 पुनश्चादाय वेगेन साल्वायेत्यहमब्रुवम् ॥ ३६  
 ततः साल्वं गदां गुर्वीमाविध्यन्तं महाहवे ।  
 द्विधा चकार सहसा प्रजज्वाल च तेजसा ॥ ३७  
 तस्मिन्विनिहते वीरे दानवास्त्रस्तचेतसः ।  
 हाहाभूता दिशो जग्मुरर्दिता मम सायकैः ॥ ३८  
 ततोऽहं समवस्थाप्य रथं सौभसमीपतः ।  
 शङ्खं प्रध्माप्य हर्षेण सुहृदः पर्यहर्षयम् ॥ ३९  
 तन्मेरुशिखराकारं विध्वस्ताट्टालगोपुरम् ।  
 दह्यमानमभिप्रेक्ष्य स्त्रियस्ताः संप्रदुद्रुवुः ॥ ४०  
 एवं निहत्य समरे सौभं साल्वं निपात्य च ।  
 आनर्तात्पुनरागम्य सुहृदां प्रीतिमावहम् ॥ ४१  
 तदेतत्कारणं राजन्नागमं नागसाह्वयम् ।  
 यद्यागां परवीरघ्न न हि जीवेत्सुयोधनः ॥ ४२  
 मय्यागतेऽथवा वीर द्यूतं न भविता तथा ।  
 अद्याहं किं करिष्यामि भिन्नसेतुरिवोदकम् ॥ ४३  
 वैशंपायन उवाच ।  
 एवमुक्त्वा महाबाहुः कौरवं पुरुषोत्तमः ।  
 आमन्त्र्य प्रययौ श्रीमान्पाण्डवान्मधुसूदनः ॥ ४४  
 अभिवाद्य महाबाहुर्धर्मराजं युधिष्ठिरम् ।  
 राज्ञा मूर्धन्युपाघ्रातो भीमेन च महाभुजः ॥ ४५  
 परिष्वक्तश्चार्जुनेन यमाभ्यां चाभिवादितः ।  
 संमानितश्च धौम्येन द्रौपद्या चार्चितोश्रुभिः ॥ ४६  
 सुभद्रामभिमन्युं च रथमारोप्य काञ्चनम् ।  
 आरूरोह रथं कृष्णः पाण्डवैरभिपूजितः ॥ ४७  
 शैब्यसुग्रीवयुक्तेन रथेनादित्यवर्चसा ।  
 द्वारकां प्रययौ कृष्णः समाश्वास्य युधिष्ठिरम् ॥ ४८  
 ततः प्रयाते दाशार्हे धृष्टद्युम्नोपि पार्षतः ।  
 द्रौपदेयानुपादाय प्रययौ स्वपुरं तदा ॥ ४९  
 धृष्टकेतुः स्वसारं च समादायाथ चेदिराट् ।  
 जगाम पाण्डवान्दृष्ट्वा रम्यां शुक्तिमतीं पुरीम् ॥ ५०

॥ ३२ ॥ युगान्ते परिवेष्टत इति ट. पाठः ॥ ३३ ॥ क्रकचः  
 दन्तुरखड्गः ॥ ३४ ॥ उदकं धारयितुमिति शेषः ॥ ४३ ॥  
 धृष्टकेतुः शिशुपालसुतः । स्वसारं करेणुमतीं नकुलभार्याम्

केकयाश्चाप्यनुज्ञाताः कौन्तेयेनामितौजसा ।  
आमन्त्र्य पाण्डवान्सर्वान्प्रययुस्तेऽपि भारत ॥ ५१ ॥  
ब्राह्मणाश्च विशश्रैव तथा विषयवासिनः ।  
विसृज्यमानाः सुभृशं न त्यजन्ति स्म पाण्डवान् ॥

समवायः स राजेन्द्र सुमहाद्भुतदर्शनः ।  
आसीन्महात्मनां तेषां काम्यके भरतर्षभ ॥ ५३ ॥  
युधिष्ठिरस्तु विप्रांस्ताननुमान्य महामनाः ।  
शशास पुरुषान्काले रथान्योजयतेति वै ॥ ५४ ॥

॥ इति श्रीमन्महाभारते अरण्यपर्वणि अर्जुनाभिगमनपर्वणि द्वाविंशोऽध्यायः ॥ २२ ॥

### त्रयोविंशोऽध्यायः ॥ २३ ॥

कृष्णादीनां पाण्डवान्दृष्ट्वा वनात्स्वनगरगमनानन्तरं पाण्डवैः पौराणामाश्वासनपूर्वकं नगरं प्रति निवर्तनम् ॥ १ ॥

वैशंपायन उवाच ।

तस्मिन्दशार्हाधिपतौ प्रयाते  
युधिष्ठिरो भीमसेनार्जुनौ च ।  
यमौ च कृष्णा च पुरोहितश्च  
रथान्महार्हान्परमाश्रयुक्तान् ॥ १ ॥  
अस्थाय वीराः सहिता वनाय  
प्रतस्थिरे भूतपतिप्रकाशाः ।  
हिरण्यनिष्कान्वसनानि गाश्च  
प्रदाय शिक्षाक्षरमन्त्रविद्भ्यः ॥ २ ॥  
प्रेष्याः पुरो विंशतिरात्तशस्त्रा  
धनूंषि शस्त्राणि शरांश्च दीप्तान् ।  
मौर्वींश्च यन्त्राणि च सायकांश्च  
सर्वे समादाय जघन्यमीयुः ॥ ३ ॥  
ततस्तु वासांसि च राजपुत्र्या  
धात्र्यश्च दास्यश्च विभूषणं च ।  
तदिन्द्रसेनस्त्वरितः प्रगृह्य  
जघन्यमेवोपययौ रथेन ॥ ४ ॥  
ततः कुरुश्रेष्ठमुपेत्य पौराः  
प्रदक्षिणं चक्रुरदीनसत्वाः ।  
तं ब्राह्मणाश्चाभ्यवदन्प्रसन्ना  
मुख्याश्च सर्वे कुरुजाङ्गलानाम् ॥ ५ ॥

स चापि तानभ्यवदत्प्रसन्नः  
सहैव तैर्भ्रातृभिर्धर्मराजः ।  
तस्थौ च तत्राधिपतिर्महात्मा  
दृष्ट्वा जनौघं कुरुजाङ्गलानाम् ॥ ६ ॥  
पितेव पुत्रेषु स तेषु भावं  
चक्रे कुरुणामृषभो महात्मा ।  
ते चापि तस्मिन्भरतप्रवर्हे  
तथा बभूवुः पितरीव पुत्राः ॥ ७ ॥  
ततस्तमासाद्य महाजनौघाः  
कुरुप्रवीरं परिवार्य तस्थुः ।  
हानाथ हाधर्म इति ब्रुवाणा  
हीताश्च सर्वेऽऽश्रुमुखा बभूवुः ॥ ८ ॥  
वरः कुरुणामधिपः प्रजानां  
पितेव पुत्रानपहाय चास्मान् ।  
पौरानिमाञ्जानपदांश्च सर्वान्  
हित्वा प्रयातः कनु धर्मराजः ॥ ९ ॥  
धिग्धार्तराष्ट्रं सुनृशंसबुद्धिं  
धिक्सौवलं पापमतिं च कर्णम् ।  
अनर्थमिच्छन्ति नरेन्द्र पापा  
ये धर्मनित्यस्य सतस्तवोग्राः ॥ १० ॥  
स्वयं निवेश्याप्रतिमं महात्मा  
पुरं महादेवपुरप्रकाशम् ।

॥ ५० ॥ केकयाः सहदेवदयालाः ॥ ५१ ॥ शशास आज्ञा-  
पयामास ॥ ५४ ॥ द्वाविंशोऽध्यायः ॥ २२ ॥

भूतपतिः शिवः । निष्कः अष्टोत्तरशतं सुवर्णानि बक्षोऽलं-  
कारो वा । शिक्षेतिव्याकरणाद्यज्ञानामुपलक्षणम् । अक्षराणि

वेदः । नित्यत्वात्क्षरणशून्यः । मन्त्रः प्रणवः ॥ २ ॥ पुरः  
प्रागेव । जघन्यं पाश्चात्यं द्वारकादेशम् ॥ ३ ॥ राजपुत्र्या  
सुभद्रया सह ॥ ४ ॥ तदा बभूवुरिति श. पाठः ॥ ७ ॥  
हीताः कुराज्ये तिष्ठाम इति लज्जिताः ॥ ८ ॥ अनर्थं शूतजम्



शतक्रतुप्रस्थममोधकर्मा  
 हित्वा प्रयातः कनु धर्मराजः ॥ ११  
 चकार यामप्रतिमां महात्मा  
 सभां मयो देवसभाप्रकाशाम् ।  
 तां देवगुप्तामिव देवमायां  
 हित्वा प्रयातः कनु धर्मराजः ॥ १२  
 तान्धर्मकामार्थविदुत्तमौजा  
 वीभत्सुरुच्चैः सहितानुवाच ।  
 आदास्यते वासमिमं निरुष्य  
 वनेषु राजा द्विषतां यशांसि ॥ १३  
 द्विजातिमुख्याः सहिताः पृथक्  
 भवद्भिरासाद्य तपस्विनश्च ।

प्रसाद्य धर्मार्थविदश्च वाच्या  
 यथार्थसिद्धिः परमा भवेन्नः ॥ १४  
 इत्येवमुक्ते वचनेऽऽर्जुनेन  
 ते ब्राह्मणाः सर्ववर्णाश्च राजन् ।  
 मुदाऽभ्यनन्दन्सहिताश्च चक्रुः  
 प्रदक्षिणं धर्मभृतांवरिष्ठम् ॥ १५  
 आमन्त्र्य पार्थं च वृकोदरं च  
 धनंजयं याज्ञसेनीं यमौ च ।  
 प्रतस्थिरे राष्ट्रमपेतहर्षा  
 युधिष्ठिरेणानुमता यथास्वम् ॥ १६

॥ इति श्रीमन्महाभारते अरण्यपर्वणि अर्जुनाभिगमनपर्वणि त्रयोविंशोऽध्यायः ॥ २३ ॥

### चतुर्विंशोऽध्यायः ॥ २४ ॥

पाण्डवैश्विरावस्थाननिर्धारणपूर्वकं द्वैतवनप्रवेशः ॥ १ ॥

वैशंपायन उवाच ।  
 ततस्तेषु प्रयातेषु कौन्तेयः सत्यसंगरः ।  
 अभ्यभाषत धर्मात्मा भ्रातृन्सर्वान्युधिष्ठिरः ॥ १  
 द्वादशेमाः समाऽस्माभिर्वस्तव्यं निर्जने वने ।  
 समीक्षध्वं महारण्ये देशं बहुमृगद्विजम् ॥ २  
 बहुपुष्पफलं रम्यं शिवं पुण्यजनोचितम् ।  
 यत्रेमा द्वादश समाः सुखं प्रतिवसेमहि ॥ ३  
 एवमुक्ते प्रत्युवाच धर्मराजं धनंजयः ।  
 गुरुवन्मानववरं मानयित्वा मनस्विनम् ॥ ४  
 भवानेव महर्षीणां वृद्धानां पर्युपासिता ।  
 अज्ञातं मानुषे लोके भवतो नास्ति किञ्चन ॥ ५  
 त्वया ह्युपासिता नित्यं ब्राह्मणा वेदपारगाः ।  
 द्वैपायनप्रभृतयो नारदश्च महातपाः ॥ ६

यः सर्वलोकद्वाराणि नित्यं संचरते वशी ।  
 देवलोकाद्ब्रह्मलोकं गन्धर्वाप्सरसामपि ॥ ७  
 अनुभावांश्च जानासि ब्राह्मणानां न संशयः ।  
 प्रभावांश्चैव वेत्थ त्वं सर्वेषामेव पार्थिव ॥ ८  
 त्वमेव राजञ्जानासि श्रेयःकारणमेव च ।  
 यत्रेच्छसि महाराज निवासं तत्र कुर्महे ॥ ९  
 इदं द्वैतवनं नाम सरः पुण्यजनोषितम् ।  
 बहुपुष्पफलं रम्यं नानाद्विजनिषेवितम् ॥ १०  
 अत्रेमा द्वादश समा विहरेमेति रोचये ।  
 यदि तेऽनुमतं राजन्किमन्यन्मन्यते भवान् ॥ ११  
 युधिष्ठिर उवाच ।  
 ममाप्येतन्मतं पार्थ त्वया यत्समुदाहृतम् ।  
 गच्छामः पुण्यविरुयातं महद्वैतवनं सरः ॥ १२

॥ १० ॥ वीभत्सुरर्जुनः आदास्यते आच्छिद्य प्रहीष्यति ।  
 यशांसि यशस्कराणि दिव्यसभादीनि ॥ १३ ॥ भवद्भिः पौरैः  
 वाच्याः प्रार्थ्याः ॥ १४ ॥ त्रयोविंशोऽध्यायः ॥ २३ ॥

सत्यसंगरः सत्यप्रतिज्ञः ॥ १ ॥ समाः वर्षाणि । संधिरार्थः  
 ॥ १ ॥ अनुभावान् कर्तव्याकर्तव्य विषयान्निश्चयान् । प्रभावो

निप्रहानुप्रहशक्तिः । सर्वा गतीर्विजानासि इति क. पाठः ॥ ८ ॥  
 द्वैतं द्वौ शोकमोहौ इतौ गतौ यस्मात्तद्वीतं द्वैतमेव द्वैतम् ।  
 स्वार्थे तद्धितः । वनं जलं यस्मिन् द्वैतवनम् ॥ १० ॥ विहरेम  
 प्रीत्यानयेम ॥ ११ ॥

वैशंपायन उवाच ।

ततस्ते प्रययुः सर्वे पाण्डवा धर्मचारिणः ।  
 ब्राह्मणैर्वहुभिः सार्धं पुण्यं द्वैतवनं सरः ॥ १३  
 ब्राह्मणाः साग्निहोत्राश्च तथैव च निरग्रयः ।  
 स्वाध्यायिनो भिक्षवश्च तथैव वनवासिनः ॥ १४  
 बहवो ब्राह्मणास्तत्र परिवन्तुर्युधिष्ठिरम् ।  
 तपस्विनः सत्यशीलाः शतशः संशितव्रताः ॥ १५  
 ते यात्वा पाण्डवास्तत्र ब्राह्मणैर्वहुभिः सह ।  
 पुण्यं द्वैतवनं रम्यं विविशुर्भरतर्षभाः ॥ १६  
 तत्सालतालाग्रमधूकनीप-  
 कदम्बसर्जार्जुनकर्णिकारैः ।  
 तपात्यये पुष्पधरैरुपेतं  
 महावनं राष्ट्रपतिर्ददर्श ॥ १७  
 महाद्रुमाणां शिखरेषु तस्थु-  
 र्मनोरमां वाचमुदीरयन्तः ।  
 मयूरदात्यूहचकोरसङ्घा-  
 स्तस्मिन्वने बर्हिणकोकिलाश्च ॥ १८  
 करेणुयूथैः सह यूथपानां  
 मदीत्कटानामचलप्रभागाम् ।  
 महान्ति यूथानि महाद्विपानां  
 तस्मिन्वने राष्ट्रपतिर्ददर्श ॥ १९  
 मनोरमां भोगवतीमुपेत्य  
 पूतात्मनां चीरजटाधराणाम् ।  
 तस्मिन्वने धर्मभृतां निवासे  
 ददर्श सिद्धर्षिगणाननेकान् ॥ २०

ततः स यानादवरुह्य राजा  
 सभ्रातृकः सजनः काननं तत् ।  
 विवेश धर्मात्मवतां वरिष्ठ-  
 स्त्रिविष्टपं शक्र इवामितौजाः ॥ २१  
 तं सत्यसन्धं सहिताऽभिपेतु-  
 दिदृक्ष्वश्चारणसिद्धसङ्घाः ।  
 वनौकसश्चापि नरेन्द्रसिंहं  
 मनस्विनं तं परिवार्य तस्थुः ॥ २२  
 स तत्र वृद्धानभिवाद्य सर्वान्  
 प्रत्यर्चितो राजवद्देववच ।  
 विवेश सर्वैः सहितो द्विजाग्र्यैः  
 कृताञ्जलिर्धर्मभृतां वरिष्ठः ॥ २३  
 स पुण्यशीलः पितृवन्महात्मा  
 तपस्विभिर्धर्मपरैरुपेत्य ।  
 प्रत्यर्चितः पुष्पधरस्य मूले  
 महाद्रुमस्योपविवेश राजा ॥ २४  
 भीमश्च कृष्णा च धनंजयश्च  
 यमौ च ते चानुचरा नरेन्द्रम् ।  
 विमुच्य वाहानवशाश्च सर्वे  
 तत्रोपतस्थुर्भरतप्रवर्हाः ॥ २५  
 लतावतानावनतः स पाण्डवै-  
 र्महाद्रुमः पञ्चभिरेव धन्विभिः ।  
 बभौ निवासोपगतैर्महात्मभि-  
 र्महागिरिर्वारणयूथपरिव ॥ २६

॥ इति श्रीमन्महाभारते अरण्यपर्वणि अर्जुनाभिगमनपर्वणि चतुर्विंशोऽध्यायः ॥ २४ ॥

### पञ्चविंशोऽध्यायः ॥ २५ ॥

मार्कण्डेयेन पाण्डवानुपेत्य धर्मोपदेशपूर्वकमुत्तरदिग्गमनम् ॥ १ ॥

वैशंपायन उवाच ।

तत्काननं प्राप्य नरेन्द्रपुत्राः  
 सुखोचिता वासमुपेत्य कृच्छ्रम् ।

विजहुरिन्द्रप्रतिमाः शिवेषु  
 सरस्वतीसालवनेषु तेषु ॥ १

यात्वा गत्वा ॥ १६ ॥ तपात्यये वर्षासु ॥ १७ ॥ करेणुः  
 हस्तिनी ॥ १९ ॥ भोगवतीं सरस्वतीं नदीम् ॥ २० ॥ चारणाः  
 देवगायनाः ॥ २२ ॥ महाद्रुमः कदम्बः ॥ २४ ॥ लताव-  
 वन० ६

तानावनतः बलीतन्तुभिरावृततया नम्रः ॥ २६ ॥ चतु-  
 विशोऽध्यायः ॥ २४ ॥

महावनेष्वम्बुफलोचितेषु सरस्वतीति ख. पाठः । भागीर-

यतींश्च राजा स मुनींश्च सर्वा-  
 स्तस्मिन्वने मूलफलैरुदग्रैः ।  
 द्विजातिमुख्यान्पुषभः कुरूणां  
 संतर्पयामास महानुभावः ॥ २  
 इष्टीश्च पित्र्याणि तथा क्रियाश्च  
 महावने वसतां पाण्डवानाम् ।  
 पुरोहितस्तत्र समृद्धतेजा-  
 श्रकार धौम्यः पितृवन्नृपाणाम् ॥ ३  
 अपेत्य राष्ट्राद्वसतां तु तेषा-  
 मृषिः पुराणोऽतिथिराजगाम ।  
 तमाश्रमं तीव्रसमृद्धतेजा  
 मार्कण्डेयः श्रीमतां पाण्डवानाम् ॥ ४  
 तमागतं ज्वलितहुताशनप्रभं  
 महामनाः कुरुवृषभो युधिष्ठिरः ।  
 अपूजयत्सुरऋषिमानवार्चितं  
 महामुनिं ह्यनुपमसत्ववीर्यवान् ॥ ५  
 स सर्वविद्रोपदीं वीक्ष्य दीनां  
 युधिष्ठिरं भीमसेनार्जुनौ च ।  
 संस्मृत्य रामं मनसा महात्मा  
 तपस्विमध्येऽस्मयतामितौजाः ॥ ६  
 तं धर्मराजो विमना इवाब्रवी-  
 त्सर्वे ह्रिया सन्ति तपस्विनोऽमी ।  
 भवानिदं किं स्मयतीव हृष्ट-  
 स्तपस्विनां पश्यतां मामुदीक्ष्य ॥ ७  
 मार्कण्डेय उवाच ।  
 न तात हृष्यामि न च स्मयामि  
 ग्रहर्षजो मां भजते न दर्पः ।  
 तवापदं त्वद्य समीक्ष्य रामं  
 सत्यव्रतं दाशरथिं स्मरामि ॥ ८  
 स चापि राजा सह लक्ष्मणेन  
 वने निवासं पितुरेव शासनात् ।

धन्वी चरन्पार्थ मयैव दृष्टो  
 गिरेः पुरा ऋष्यमूकस्य सानौ ॥ ९  
 सहस्रनेत्रप्रतिमो महात्मा  
 यमस्य नेता नमुचेश्च हन्ता ।  
 पितुर्निदेशादनघः स्वधर्मं  
 चरन्वने दाशरथिश्चकार ॥ १०  
 स चापि शक्रस्य समप्रभावो  
 महानुभावः समरेष्वजेयः ।  
 विहाय भोगानचरद्गनेषु  
 नेशे बलस्येति चरेदधर्मम् ॥ ११  
 भूपाश्च नाभागभगीरथादयो  
 महीमिमां सागरान्तां विजित्य ।  
 सत्येन तेऽप्यजयंस्तात लोका-  
 न्नेशे बलस्येति चरेदधर्मम् ॥ १२  
 अलर्कमाहुर्नरवर्यं सन्तं  
 सत्यव्रतं काशिकरुशराजम् ।  
 विहाय राज्यानि वसूनि चैव  
 नेशे बलस्येति चरेदधर्मम् ॥ १३  
 धात्रा विधिर्यो विहितः पुराणै-  
 स्तं पूजयन्तो नरवर्यं सन्तः ।  
 सप्तर्षयः पार्थ दिवि प्रभान्ति  
 नेशे बलस्येति चरेदधर्मम् ॥ १४  
 महाबलान्पर्वतकूटमात्रा-  
 न्विषाणिनः पश्य गजानरेन्द्र ।  
 स्थितान्निदेशे नरवर्यं धातु-  
 नेशे बलस्येति चरेदधर्मम् ॥ १५  
 सर्वाणि भूतानि नरेन्द्र पश्य  
 तथा यथावद्विहितं विधात्रा ।  
 स्वयोनितः कर्म सदाचरन्ति  
 नेशे बलस्येति चरेदधर्मम् ॥ १६

श्रीसालवनेष्विति क. पाठः ॥ १ ॥ इष्टीः दर्शपौर्णमासाद्याः ।  
 पित्र्याणि पिण्डपितृयज्ञदर्शश्राद्धादीनि ॥ ३ ॥ राष्ट्रात् अपेत्य  
 निर्गस्य वने वसताम् ॥ ४ ॥ अस्मयत विस्मितवान् ॥ ६ ॥  
 ह्रिया प्रागल्भ्यसंकोचेन ॥ ७ ॥ बलस्य बहुसामर्थ्यस्य ईशे

प्रभवामीति हेतोरधर्मं न चरेत् । शकौ सत्यां धर्ममेवाचरे-  
 त्त्वधर्ममित्यर्थः । नेशे बलस्येतीति क. पाठः ॥ ११ ॥  
 धात्रा ईशेन पुराणैर्वेदवाक्यैर्विहितो विधिरभिहोत्रादिः ॥ १४ ॥  
 पशवोऽपि बलवानस्तीति दर्पेणाधर्मं न चरन्तीत्याह महाबला-

सत्येन धर्मेण यथार्हवृत्त्या  
द्विया तथा सर्वभूतान्यतीत्य ।  
यश्च तेजश्च तवापि दीप्तं  
विभावसोर्भास्करस्येव पार्थ ॥ १७  
यथाप्रतिज्ञं च महानुभाव  
कृच्छ्रं वने वासमिमं निरुष्य ।

ततः श्रियं तेजसा तेन दीप्ता-  
मादास्यसे पार्थिव कौरवेभ्यः ॥ १८  
वैशंपायन उवाच ।  
तमेवमुक्त्वा वचनं महर्षि-  
स्तपस्विमध्ये सहितं सुहृद्भिः ।  
आमन्त्र्य धौम्यं सहितांश्च पार्था-  
स्ततः प्रतस्ये दिशमुत्तरां सः ॥ १९

॥ इति श्रीमन्महाभारते अरण्यपर्वणि अर्जुनाभिगमनपर्वणि पञ्चविंशोऽध्यायः ॥ २५ ॥

### षड्विंशोऽध्यायः ॥ २६ ॥

दाल्भ्येन युधिष्ठिरं प्रति ब्राह्मणस्य क्षत्रवृद्धिकारणत्वकथनम् ॥ १ ॥ महर्षीणां युधिष्ठिराभिगमनम् ॥ २ ॥

वैशंपायन उवाच ।  
वसत्सु वै द्वैतवने पाण्डवेषु महात्मसु ।  
अनुकीर्णं महारण्यं ब्राह्मणैः समपद्यत ॥ १  
ईर्यमाणेन सततं ब्रह्मघोषेण सर्वशः ।  
ब्रह्मलोकसमं पुण्यमासीद्वैतवनं सरः ॥ २  
यजुषामृचां साम्नां च गद्यानां चैव सर्वशः ।  
आसीदुच्चार्यमाणानां निःस्वनो हृदयंगमः ॥ ३  
ज्याघोषश्चैव पार्थानां ब्रह्मघोषश्च धीमताम् ।  
संसृष्टं ब्रह्मणा क्षत्रं भूय एव व्यरोचत ॥ ४  
अथाब्रवीद्भक्तो दाल्भ्यो धर्मराजं युधिष्ठिरम् ।  
सन्ध्यां कौन्तेयमासीनमृषिभिः परिवारितम् ॥ ५  
पश्य द्वैतवने पार्थ ब्राह्मणानां तपस्विनाम् ।  
होमवेलां कुरुश्रेष्ठ संप्रज्वलितपावकाम् ॥ ६  
चरन्ति धर्मं पुण्येऽस्मिंस्त्वया गुप्ता धृतव्रताः ।  
भृगवोऽङ्गिरसश्चैव वासिष्ठाः काश्यपैः सह ॥ ७  
आगस्त्याश्च महाभागा आत्रेयाश्चोत्तमव्रताः ।  
सर्वस्य जगतः श्रेष्ठा ब्राह्मणाः संगतास्त्वया ॥ ८  
इदं तु वचनं पार्थ शृण्वेकाग्रमना मम ।

भ्रातृभिः सह कौन्तेय यत्त्वां वक्ष्यामि कौरवाः ॥ ९  
ब्रह्म क्षत्रेण संसृष्टं क्षत्रं च ब्रह्मणा सह ।  
उदीर्णे दहतः शत्रून्वनानीवाग्निमारुतौ ॥ १०  
नाब्राह्मणस्तात चिरं बुभूषे-  
दिच्छन्निमं लोकममुं च जेतुम् ।  
विनीतधर्मार्थमपेतमोहं  
लब्ध्वा द्विजं हन्ति नृपः सपत्नान् ॥ ११  
चरन्त्रैश्रेयसं धर्मं प्रजापालनकारितम् ।  
नाध्यगच्छद्ब्रलिलोके तीर्थमन्यत्र वै द्विजात् ॥ १२  
अनूनमासीदसुरस्य कामै-  
वैरोचनेः श्रीरपि चाक्षयाऽऽसीत् ।  
लब्ध्वा महीं ब्राह्मणसंप्रयोगा-  
त्तेष्वाचरन्दुष्टमथो व्यनश्यत् ॥ १३  
नाब्राह्मणं भूमिरियं सभूति-  
वर्णं द्वितीयं भजते चिराय ।  
समुद्रनेमिर्नमते तु तस्मै  
यं ब्राह्मणः शास्ति नयैर्विनीतम् ॥ १४  
कुञ्जरस्येव संग्रामे परिगृह्णाङ्कुशग्रहम् ।

निति । विषाणं दन्तः ॥ १५ ॥ विभा प्रभा सैव वसु वित्तं  
यस्य ॥ १७ ॥ आदास्यसे प्रहीष्यसि ॥ १८ ॥ पञ्चविंशोऽ-  
ध्यायः ॥ २५ ॥

अनुकीर्णं व्याप्तम् ॥ १ ॥ गद्यानां ब्राह्मणवाक्यानां पादा-  
क्षरादिनियमहीनानाम् । साम्नां च निगमानां च भारतेति क.

पाठः । भाष्याणां चैव सर्वश इति ख. पाठः ॥ ३ ॥ संध्यासु-  
पास्येति शेषः ॥ ५ ॥ नृपः अब्राह्मणो ब्राह्मणहीनो न बुभूषेत्  
न भवितुमिच्छेत् । तस्येच्छतोपि जयो दुर्लभ इत्यर्थः ।  
विनीतौ सम्यक् शिक्षितौ धर्माथौ येन ॥ ११ ॥ तीर्थमुपायम्  
॥ १२ ॥ वैरोचनेर्बलेः ॥ १३ ॥ अङ्कुशग्रहमङ्कुशेन निगृह्णाति

ब्राह्मणैर्विप्रहीनस्य क्षत्रस्य क्षीयते बलम् ॥ १५  
 ब्राह्मण्यनुपमा दृष्टिः क्षात्रमप्रतिमं बलम् ।  
 तौ यदा चरतः सार्धं तदा लोकः प्रसीदति ॥ १६  
 यथा हि सुमहानग्निः कक्षं दहति सानिलः ।  
 तथा दहति राजन्यो ब्राह्मणेन समं रिपुम् ॥ १७  
 ब्राह्मणेष्वेव मेधावी बुद्धिपर्येषणं चरेत् ।  
 अलब्धस्य च लाभाय लब्धस्य परिवृद्धये ॥ १८  
 अलब्धलाभाय च लब्धवृद्धये  
 यथार्हतीर्थप्रतिपादनाय ।  
 यशस्विनं वेदविदं विपश्चितं  
 बहुश्रुतं ब्राह्मणमेव वासयेत् ॥ १९  
 ब्राह्मणेपूत्तमा भक्तिस्तव नित्यं युधिष्ठिर ।

तेन ते सर्वलोकेषु दीप्यते प्रथितं यशः ॥ २०  
 वैशंपायन उवाच ।  
 ततस्ते ब्राह्मणाः सर्वे बकं दालभ्यमपूजयन् ।  
 युधिष्ठिरे स्तूयमाने भूयः सुमनसोऽभवन् ॥ २१  
 द्वैपायनो नारदश्च जामदग्न्यः पृथुश्रवाः ।  
 इन्द्रद्युम्नो भालुकिश्च कृतचेताः सहस्रपात् ॥ २२  
 कर्णश्रवाश्च मुञ्जश्च लवणाश्वश्च काश्यपः ।  
 हारीतः स्थूणकर्णश्च अग्निवेश्योऽथ शौनकः ॥ २३  
 कृतवाक् सुवाक्चैव बृहदश्वो विभावसुः ।  
 ऊर्ध्वरेता वृषामित्रः सुहोत्रो होत्रवाहनः ॥ २४  
 एते चान्ये च बहवो ब्राह्मणाः संशितव्रताः ।  
 अजातशत्रुमानर्जुः पुरंदरमिवर्षयः ॥ २५

॥ इति श्रीमन्महाभारते अरण्यपर्वणि अर्जुनाभिगमनपर्वणि षड्विंशोऽध्यायः ॥ २६ ॥

### सप्तविंशोऽध्यायः ॥ २७ ॥

भीमादिंसनिधाने युधिष्ठिरं प्रति द्रौपद्याः सविषादवचनम् ॥ १ ॥

वैशंपायन उवाच ।  
 ततो वनगताः पार्थाः सायाह्ने सह कृष्णया ।  
 उपविष्टाः कथाश्चक्रुर्दुःखशोकपरायणाः ॥ १  
 प्रिया च दर्शनीया च पण्डिता च पतिव्रता ।  
 अथ कृष्णा धर्मराजमिदं वचनमब्रवीत् ॥ २  
 द्रौपद्युवाच ।  
 न नूनं तस्य पापस्य दुःखमस्मासु किंचन ।  
 विद्यते धार्तराष्ट्रस्य नृशंसस्य दुरात्मनः ॥ ३  
 यस्त्वां राजन्मया सार्धमजिनैः प्रतिवासितम् ।  
 वनं प्रस्थाप्य दुष्टात्मा नान्वतप्यत दुर्मतिः ॥ ४  
 आयसं हृदयं नूनं तस्य दुष्कृतकर्मणः ।  
 यस्त्वां धर्मपरं श्रेष्ठं रूक्षाण्यश्रावयत्तदा ।  
 'वचनान्यपरोक्षाणि दुर्वाच्यानि च संसदि ॥' ५  
 सुखोचितमदुःखार्हं दुरात्मा ससुहृद्व्रणः ।  
 ईदृशं दुःखमानीय मोदते पापपूरुषः ॥ ६

चतुर्णामेव पापानामसं न पतितं तदा ।  
 त्वयि भारत निष्क्रान्ते वनायाजिनवाससि ॥ ७  
 दुर्योधनस्य कर्णस्य शकुनेश्च दुरात्मनः ।  
 दुर्भ्रातुस्तस्य चोग्रस्य राजन्दुःशासनस्य च ॥ ८  
 इतरेषां तु सर्वेषां कुरूणां कुरुसत्तम ।  
 दुःखेनाभिपरीतानां नेत्रेभ्यः प्रापतज्जलम् ॥ ९  
 इदं च शयनं दृष्ट्वा यच्चासीत्ते पुरातनम् ।  
 शोचामित्वां महाराज दुःखानर्हं सुखोचितम् ॥ १०  
 दान्तं यच्च सभामध्य आसनं रत्नभूषितम् ।  
 दृष्ट्वा कुशवृसीं चेमां शोको मां दारयत्ययम् ॥ ११  
 यदपश्यं सभायां त्वां राजभिः परिवारितम् ।  
 तच्च राजन्नपश्यन्त्याः का शान्तिर्हृदयस्य मे ॥ १२  
 या त्वाऽहं चन्दनादिग्धमपश्यं सूर्यवर्चसम् ।  
 सा त्वां पङ्कमलादिग्धं दृष्ट्वा मुह्यामि भारत ॥ १३  
 या त्वाऽहं कौशिकैर्वस्त्रैः शुभ्रैराच्छादितं पुरा ।

तम् । परिगृह्य वर्जयित्वा । परिवर्जने ॥ १५ ॥ बुद्धिपर्ये-  
 षणं बुद्धेः साकल्येन संग्रहणम् ॥ १८ ॥ यथार्हतीर्थे यथायो-  
 ग्यपात्रे । प्रतिपादनाय दानाय ॥ १९ ॥ षड्विंशोऽध्यायः ॥ २६ ॥

अस्मासु दुःखितेष्विति शेषः ॥ ३ ॥ आनीय प्रापय्य ॥ ६ ॥  
 असं नेत्रजलम् ॥ ७ ॥ दान्तं गजदन्तमयम् । कुशवृसीं  
 कुशासनम् ॥ ११ ॥ आदिग्धं लिप्तम् ॥ १३ ॥ कौशिकैः

दृष्टवत्यस्मि राजेन्द्र साऽद्य पश्यामि चीरिणम् १४  
 यच्च तदुकमपात्रीभिर्ब्राह्मणेभ्यः सहस्रशः ।  
 द्वियते ते गृहादन्नं संस्कृतं सार्वकामिकम् ॥ १५  
 यतीनामगृहाणां ते तथैव गृहमेधिनाम् ।  
 दीयते भोजनं राजन्नतीव गुणवत्प्रभो ॥ १६  
 सत्कृतानि सहस्राणि सर्वकामैः पुरा गृहे ।  
 सर्वकामैः सुविहितैर्यदपूजयथा द्विजान् ।  
 तच्च राजन्नपश्यन्त्याः का शान्तिर्हृदयस्य मे ॥ १७  
 यत्ते भ्रातृन्महाराज युवानो मृष्टकुण्डलाः ।  
 अभोजयन्त मृष्टान्नैः सूदाः परमसंस्कृतैः ॥ १८  
 सर्वास्तानद्य पश्यामि वने वन्येन जीविनः ।  
 अदुःखार्हान्मनुष्येन्द्र नोपशाम्यति मे मनः ॥ १९  
 भीमसेनमिमं चापि दुःखितं वनवासिनम् ।  
 ध्यायतः किं न मन्युस्ते प्राप्ते काले विवर्धते ॥ २०  
 भीमसेनं हि कर्माणि स्वयं कुर्वाणमच्युतम् ।  
 सुखार्हं दुःखितं दृष्ट्वा कस्माद्राजन्नुपेक्षसे ॥ २१  
 सत्कृतं विविधैर्यानिर्वैस्त्रैश्चावचैस्तथा ।  
 तं ते वनगतं दृष्ट्वा कस्मान्मन्युर्न वर्धते ॥ २२  
 अयं कुरुक्षेत्रे सर्वान्हन्तुमुत्सहते प्रभुः ।  
 त्वत्प्रतिज्ञां प्रतीक्षंस्तु सहतेऽयं वृकोदरः ॥ २३  
 योऽर्जुनेनार्जुनस्तुल्यो द्विवाहुर्वहुवाहुना ।  
 शरातिसर्गे शीघ्रत्वात्कालान्तकयमोपमः ॥ २४  
 यस्य शस्त्रप्रतापेन प्रणताः सर्वपार्थिवाः ।  
 यज्ञे तव महाराज ब्राह्मणानुपतस्थिरे ॥ २५  
 तमिमं पुरुषव्याघ्रं पूजितं देवदानवैः ।  
 ध्यायन्तमर्जुनं दृष्ट्वा कस्माद्राजन्न कुप्यसि ॥ २६  
 दृष्ट्वा वनगतं पार्थमदुःखार्हं सुखोचितम् ।

॥ इति श्रीमन्महाभारते अरण्यपर्वणि अर्जुनाभिगमनपर्वणि सप्तविंशोऽध्यायः ॥ २७ ॥

### अष्टाविंशोऽध्यायः ॥ २८ ॥

द्रौपद्या युधिष्ठिरं प्रति कालभेदेन क्षमाकोपयोरवश्याश्रयणीयत्वे प्रमाणतया बलिप्रह्लादसंवादानुवादपूर्वकं प्रकृते कोप-  
 स्वावश्यादरणीयत्वोक्तिः ॥ १ ॥

#### द्रौपद्युवाच ।

कोशजैः ॥ १४ ॥ अगृहाणां ब्रह्मचारिणाम् ॥ १६ ॥ सर्व-  
 कामैः काम्यमानैरन्नैः सर्वैः कामैर्मनोरथैर्द्विजान् अपूजयथाः  
 ॥ १७ ॥ अर्जुनेन कार्तवीर्येण ॥ २४ ॥ आदत्त आत्तवान्

न च ते वर्धते मन्युस्तेन मुह्यामि भारत ॥ २७  
 यो देवांश्च मनुष्यांश्च सर्पांश्चैकरथोऽजयत् ।  
 तं ते वनगतं दृष्ट्वा कस्मान्मन्युर्न वर्धते ॥ २८  
 यो यानैरद्भुताकारैर्हयैर्नागैश्च संवृतः ।  
 प्रसह्य वित्तान्यादत्त पार्थिवेभ्यः परंतप ॥ २९  
 क्षिपत्येकेन वेगेन पञ्चवाणशतानि यः ।  
 तं ते वनगतं दृष्ट्वा कस्मान्मन्युर्न वर्धते ॥ ३०  
 श्यामं बृहन्तं तरुणं चर्मिणामुत्तमं रणे ।  
 नकुलं ते वने दृष्ट्वा कस्मान्मन्युर्न वर्धते ॥ ३१  
 दर्शनीयं च शूरं च माद्रीपुत्रं युधिष्ठिर ।  
 सहदेवं वने दृष्ट्वा कस्मात्क्षमसि पार्थिव ॥ ३२  
 नकुलं सहदेवं च दृष्ट्वा ते दुःखिताबुभौ ।  
 अदुःखार्हो मनुष्येन्द्र कस्मान्मन्युर्न वर्धते ॥ ३३  
 द्रुपदस्य कुले जातां स्त्रुषां पाण्डोर्महात्मनः ।  
 धृष्टद्युम्नस्य भगिनीं वीरपत्नीमनुव्रताम् ।  
 मां वै वनगतां दृष्ट्वा कस्मात्क्षमसि पार्थिव ॥ ३४  
 नूनं च तव नैवास्ति मन्युर्भरतसत्तम ।  
 यत्ते भ्रातृंश्च मां चैव दृष्ट्वा न व्यथते मनः ॥ ३५  
 न निर्मन्युः क्षत्रियोऽस्ति लोके निर्वचनं स्मृतम् ।  
 तदद्य त्वयि पश्यामि क्षत्रिये विपरीतवत् ॥ ३६  
 यो न दर्शयते तेजः क्षत्रियः काल आगते ।  
 सर्वभूतानि तं पार्थ सदा परिभवन्त्युत ॥ ३७  
 तत्त्वया न क्षमा कार्या शत्रून्प्रति कथंचन ।  
 तेजसैव हि ते शक्या निहन्तुं नात्र संशयः ॥ ३८  
 तथैव यः क्षमाकाले क्षत्रियो नोपशाम्यति ।  
 अप्रियः सर्वभूतानां सोमुत्रेह च नश्यति ॥ ३९

#### अत्राप्युदाहरन्तीममितिहासं पुरातनम् ।

॥ २९ ॥ चर्मिणां खड्गचर्मधराणाम् ॥ ३१ ॥ निर्वचनं  
 क्षत्रियशब्दस्य क्षरते हिनस्तीति क्षत्रमिति ॥ ३६ ॥  
 सप्तविंशोऽध्यायः ॥ २७ ॥

|                                                    |                                                     |
|----------------------------------------------------|-----------------------------------------------------|
| प्रहादस्य च संवादं बलेवैरोचनस्य च ॥ १              | पूजयन्ति नरा नागान्न तार्क्ष्यं नागघातिनम् ॥ १६     |
| असुरेन्द्रं महाप्राज्ञं धर्माणामागतागमम् ।         | एते चान्ये च बहवो नित्यं दोषाः क्षमावताम् ।         |
| बलिः पप्रच्छ दैत्येन्द्रं प्रहादं पितरं पितुः ॥ २  | अथ वैरोचने दोषानिमान्विद्ध्यक्षमावताम् ॥ १७         |
| क्षमा खिच्छ्रेयसी तात उताहो तेज इत्युत ।           | अस्थाने यदि वा स्थाने सततं रजसावृतः ।               |
| एतन्मे संशयं तात यथावद्ब्रूहि पृच्छते ॥ ३          | क्रुद्धो दण्डान्प्रणयति विविधान्स्वेन तेजसा ॥ १८    |
| श्रेयो यदत्र धर्मज्ञ ब्रूहि मे तदसंशयम् ।          | मित्रैः सह विरोधं च प्राप्नुते तेजसाऽऽवृतः ।        |
| करिष्यामि हि तत्सर्वं यथावदनुशासनम् ॥ ४            | आप्नोति द्वेष्यतां चैव लोकात्स्वजनतस्तथा ॥ १९       |
| तस्मै प्रोवाच तत्सर्वमेवं पृष्टः पितामहः ।         | सौज्वमानादर्थहानिमुपालम्भमनादरम् ।                  |
| सर्वनिश्चयवित्प्राज्ञः संशयं परिपृच्छते ॥ ५        | संतापद्वेषमोहांश्च शत्रूंश्च लभते नरः ॥ २०          |
| प्रहाद उवाच ।                                      | क्रोधादण्डान्मनुष्येषु विविधान्पुरुषोऽनयात् ।       |
| न श्रेयः सततं तेजो न नित्यं श्रेयसी क्षमा ।        | अश्रयते शीघ्रमैश्वर्यात्प्राणेभ्यः स्वजनादपि ॥ २१   |
| इति तात विजानीहि द्वयमेतदसंशयम् ॥ ६                | योपकर्तृश्च हर्तृश्च तेजसैवोपगच्छति ।               |
| यो नित्यं क्षमते तात बहून्दोषान्स विन्दति ।        | तस्मादुद्विजते लोकः सर्पाद्वैशमगतादिव ॥ २२          |
| भृत्याः परिभवन्त्येनमुदासीनास्तथाऽरयः ॥ ७          | यस्मादुद्विजते लोकः कथं तस्य भवो भवेत् ।            |
| सर्वभूतानि चाप्यस्य न नमन्ते कदाचन ।               | अन्तरं तस्य दृष्ट्वैव लोको विकुरुते ध्रुवम् ॥ २३    |
| तस्मान्नित्यं क्षमा तात पण्डितैरपि वर्जिता ॥ ८     | तस्मान्नात्युत्सृजेत्तेजो न च नित्यं मृदुर्भवेत् ।  |
| अवज्ञाय हितं भृत्या भजन्ते बहुदोषताम् ।            | कालेकाले तु संप्राप्ते मृदुस्तीक्ष्णोपि वा भवेत् २४ |
| आदातुं चास्य वित्तानि प्रार्थयन्तेऽल्पचेतसः ॥ ९    | काले मृदुर्यो भवति काले भवति दारुणः ।               |
| यानं वस्त्राण्यलंकाराञ्छयनान्यासनानि च ।           | स वै सुखमवाप्नोति लोकेऽमुष्मिन्निहैव च ॥ २५         |
| भोजनान्यथ पानानि सर्वोपकरणानि च ॥ १०               | क्षमाकालांस्तु वक्ष्यामि शृणु मे विस्तरेण तान् ।    |
| आददीरन्नधिकृता यथाकाममचेतसः ।                      | ये ते नित्यमसंत्याज्या यथा प्राहुर्मनीषिणः २६       |
| प्रदिष्टानि च देयानि न दद्युर्भर्तृशासनात् ॥ ११    | पूर्वोपकारी यस्ते स्यादपराधे गरीयसि ।               |
| न चैनं भर्तृपूजाभिः पूजयन्ति कदाचन ।               | उपकारेण तत्तस्य क्षन्तव्यमपराधिनः ॥ २७              |
| अवज्ञानं हि लोकेऽस्मिन्मरणादपि गर्हितम् ॥ १२       | अबुद्धिमाश्रितानां तु क्षन्तव्यमपराधिनाम् ।         |
| क्षमिणं तादृशं तात ब्रुवन्ति कटुकान्यपि ।          | न हि सर्वत्र पाण्डित्यं सुलभं पुरुषेण वै ॥ २८       |
| प्रेष्याः पुत्राश्च भृत्याश्च तथोदासीनवृत्तयः ॥ १३ | अथ चेद्बुद्धिजं कृत्वा ब्रूयस्ते तदबुद्धिजम् ।      |
| अप्यस्य दारानिच्छन्ति परिभूय क्षमावतः ।            | पापान्स्वल्पेऽपि तान्हन्यादपराधे तथाऽनृज्जन् २९     |
| दारान्चास्य प्रवर्तन्ते यथाकाममचेतसः ॥ १४          | सर्वस्यैकोपराधस्ते क्षन्तव्यः प्राणिनो भवेत् ।      |
| तथा च नित्यमुदिता यदि नाल्पमपीश्वरात् ।            | द्वितीये सति वध्यस्तु स्वल्पेऽप्यपकृते भवेत् ३०     |
| दण्डमर्हन्ति दुष्यन्ति दुष्टाश्चाप्यपकुर्वते ॥ १५  | अजानता भवेत्कश्चिदपराधः कृतो यदि ।                  |
| ‘अकृतोपद्रवः कश्चिन्महानपि न पूज्यते ।             | क्षन्तव्यमेव तस्याहुः सुपरीक्ष्य परीक्षया ॥ ३१      |

आगतागमं प्राप्तुरहस्यम् ॥ २ ॥ श्रेयः प्रशस्ततरम् । अत्र क्षमातेजसोर्मध्ये ॥ ४ ॥ अस्य एनम् ॥ ८ ॥ अधिकृताः अन्नपानादिसंरक्षणे नियुक्ताः । प्रदिष्टानि इदमस्मै देयमित्याज्ञापितानि ॥ ११ ॥ एनं क्षमिणम् । भर्तृपूजाभिः स्वाम्युचि-

तमानेन ॥ १२ ॥ तेजसा क्रोधेन ॥ १८ ॥ उपालम्भं धिकारम् ॥ २० ॥ उपकर्तृनिति च्छेदः । संधिरार्थः । उपकर्तृन् कोशादिवृद्धिकरान् । हर्तृन् चोरान् ॥ २२ ॥ भवः ऐश्वर्यम् । अन्तरं छिद्रम् ॥ २३ ॥ अबुद्धिं मौढ्यम् ॥ २८ ॥

मृदुना दारुणं हन्ति मृदुना हन्त्यदारुणम् ।  
नासाध्यं मृदुना किञ्चित्सात्तीव्रतरं मृदु ॥ ३२  
देशकालौ तु संप्रेक्ष्य बलाबलमथात्मनः ।  
अन्वीक्ष्य कारणं चैव कार्यं तेजः क्षमापि वा ॥ ३३  
नादेशकाले किञ्चित्स्याद्देशकालौ प्रतीक्षताम् ।  
तथा लोकभयाच्चैव क्षन्तव्यमपराधितम् ॥ ३४  
एत एवंविधाः कालाः क्षमायाः परिकीर्तिताः ।

अतोऽन्यथाऽनुवर्तसु तेजसः काल उच्यते ॥ ३५  
तदहं तेजसः कालं तव मन्ये नराधिप ।  
धार्तराष्ट्रेषु लुब्धेषु सततं चापकारिषु ॥ ३६  
न हि कश्चित्क्षमाकालो विद्यतेऽद्य कुरुन्प्रति ।  
तेजसश्चागते काले तेज उत्सृष्टुर्महसि ॥ ३७  
मृदुर्भवत्यवज्ञातस्तीक्ष्णादुद्विजते जनः ।  
काले प्राप्ते द्वयं चैतद्यो वेद स महीपतिः ॥ ३८

॥ इति श्रीमन्महाभारते अरण्यपर्वणि अर्जुनाभिगमनपर्वणि अष्टाविंशोऽध्यायः ॥ २८ ॥

### एकोनत्रिंशोऽध्यायः ॥ २९ ॥

युधिष्ठिरेण द्रौपदींप्रति क्रोधे बहुदोषोद्भावनपूर्वकं क्रोधगर्हणम् ॥ १ ॥

‘वैशंपायन उवाच ।  
द्रौपद्या वचनं श्रुत्वा श्लक्ष्णाक्षरपदं शुभम् ।  
उवाच द्रौपदीं राजा सयमानो युधिष्ठिरः ॥ १  
कारणे भवती क्रुद्धा धार्तराष्ट्रस्य दुर्मतेः ।  
येन क्रोधं महापद्मे बहुधा बहुमन्यसे ।  
क्रोधमूलं हरं शत्रुं कारणैः शृणु तं मम ॥’ २  
युधिष्ठिर उवाच ।  
क्रोधो हन्ता मनुष्याणां क्रोधो भावयिता पुनः ।  
इति विद्धि महापद्मे क्रोधमूलौ भवाभवौ ॥ ३  
यो हि संहरते क्रोधं भावस्तस्य सुशोभने ।  
‘यो न संहरते क्रोधं तस्याभावो भवत्युत ।  
अभावकारणं तस्मात्क्रोधो भवति शोभने ॥’ ४  
यः पुनः पुरुषः क्रोधं नित्यं विस्मजते शुभे ।  
तस्याभावाय भवति क्रोधः परमदारुणः ॥ ५  
क्रोधमूलो विनाशो हि प्रजानामिह दृश्यते ।  
तत्कथं मादृशः क्रोधमुत्सृजेल्लोकनाशनम् ॥ ६  
क्रुद्धः पापं नरः कुर्यात्क्रुद्धो हन्याद्गुरून्पि ।  
क्रुद्धः परुषया वाचा श्रेयसोऽप्यवमन्यते ॥ ७

वाच्यावाच्ये हि कुपितो न प्रजानाति कर्हिचित् ।  
नाकार्यमस्ति क्रुद्धस्य नावाच्यं विद्यते तथा ॥ ८  
हिंसात्क्रोधादवध्यांस्तु वध्यान्संपूजयित् च ।  
आत्मानमपि च क्रुद्धः प्रेषयेद्यमसादनम् ॥ ९  
एतान्दोषान्प्रपश्यद्भिर्जितः क्रोधो मनीषिभिः ।  
इच्छद्भिः परमं श्रेय इह चासुत्र चोत्तमम् ॥ १०  
तं क्रोधं वजितं धीरैः कथमस्मद्विधश्चरेत् ।  
एतद्रौपदि संस्मृत्य न मे मन्युः प्रवर्धते ॥ ११  
आत्मानं च परांश्चैव त्रायते महतो भयात् ।  
क्रुध्यन्तमप्रतिक्रुध्यन्द्द्वयोरेष चिकित्सकः ॥ १२  
मूढो यदि क्लिश्यमानः क्रुध्यतेऽशक्तिमान्नरः ।  
बलीयसां मनुष्याणां त्यजत्यात्मानमन्ततः ॥ १३  
तस्यात्मानं संत्यजतो लोका नश्यन्त्यात्मनः ।  
तस्माद्द्रौपद्यशक्तस्य मन्योर्नियमनं स्मृतम् ॥ १४  
विद्वांस्तथैव यः शक्तः क्लिश्यमानः प्रकुप्यति ।  
स नाशयित्वा द्वेष्टारं परलोके न नन्दति ॥ १५  
तस्माद्ब्रलवता चैव दुर्बलेन च नित्यदा ।  
क्षन्तव्यं पुरुषेणाहुरापत्स्वपि विजानता ॥ १६

अपकृते अपकारे ॥ ३० ॥ मृदुना साम्ना ॥ ३२ ॥ उत्सृष्टुं प्रयोक्तुम् ॥ ३७ ॥ अष्टाविंशोऽध्यायः ॥ २८ ॥

भावयिता वर्धयिता । जितःसन्निधि शेषः ॥ ३ ॥ पापं न कः कुर्यात् इति क. पाठः ॥ ७ ॥ चरेदाचरेत् ॥ ११ ॥ द्वयोरामपरयोः चिकित्सकः दोषापहर्ता । क्रुध्यन्तमप्रतिक्रुध्या-

जयेल्लोकांश्च शाश्वतान् इति ख. पाठः ॥ १२ ॥ बलीयसामु-परि यदि अशक्तिमान् क्रुध्यते तर्हि आत्मानं देहं त्यजति । मनुष्याणामात्मनैव विपश्यते इति ख. पाठः । मनुष्याणां त्यजत्यात्मानमात्मना इति ख. पाठः ॥ १३ ॥ अनात्मनः अजितचित्तस्य ॥ १४ ॥



मन्योर्हि विजयं कृष्णे प्रशंसन्तीह साधवः ।  
 क्षमावतो जयो नित्यं साधोरिह सतां मतम् १७  
 सत्यं चानृततः श्रेयो नृशंसाच्चानृशंसता ।  
 तमेवं बहुदोषं तु क्रोधं सद्भिर्विवर्जितम् ।  
 मादृशो विमृजेत्तस्मात्सर्वलोकविनाशनम् ॥ १८  
 तेजस्वीति यमाहुर्वै पण्डिता दीर्घदर्शिनः ।  
 न क्रोधोऽभ्यन्तरस्तस्य भवतीति विनिश्चितम् १९  
 यस्तु क्रोधं समुत्पन्नं प्रज्ञया परिबाधते ।  
 तेजस्विनं तं विदुषो मन्यन्ते तच्चदर्शिनः ॥ २०  
 क्रुद्धो हि कार्यं सुश्रोणि न यथावत्प्रपश्यति ।  
 नाकार्यं न च मर्यादां नरः क्रुद्धोऽनुपश्यति २१  
 हन्त्यवध्यानपि क्रुद्धो गुरुन्मुखैस्तुदत्यपि ।  
 तस्मात्तेजसि कर्तव्ये क्रोधो दूरात्प्रतिष्ठितः ॥ २२  
 दाक्ष्यं ह्यमर्षः शौर्यं च शीघ्रत्वमिति तेजसः ।  
 गुणाः क्रोधाभिभूतेन न शक्याः प्राप्तुमञ्जसा २३  
 क्रोधं त्यक्त्वा तु पुरुषः सम्यक्तेजोऽभिपद्यते ।  
 कालयुक्तं महाप्राज्ञैः क्रुद्धैस्तेजः सुदुर्लभम् ॥ २४  
 क्रोधस्त्वपण्डितैः शश्वत्तेज इत्यभिनिश्चितम् ।  
 रजस्तु लोकनाशाय विहितं मानुषान्प्रति ॥ २५  
 तस्माच्छश्वत्तेजोऽक्रोधं पुरुषः सम्यगाचरन् ।  
 श्रेयान्स्वधर्मानपगो न क्रुद्ध इति निश्चितम् ॥ २६  
 यदि सर्वमबुद्धीनामतिक्रान्तमचेतसाम् ।  
 अतिक्रमो मद्भिधस्य कथं खित्स्यादनिन्दिते २७  
 यदि न स्युर्मानुषेषु क्षमिणः पृथिवीसमाः ।  
 न स्यात्सन्धिर्मनुष्याणां क्रोधमूलो हि विग्रहः २८  
 अभिषक्तो ह्यभिषजेदाहन्याद्गुरुणा हतः ।  
 एवं विनाशो भूतानामधर्मः प्रथितो भवेत् ॥ २९

रजः रजोगुणपरिणामः ॥ २५ ॥ स्वधर्मान् अपगः अपहाय  
 गच्छतीति तथा । द्वितीयाया अल्लुगार्थः ॥ २६ ॥ सर्वं क्षमा-  
 र्जवादिक्म । अबुद्धीनां मूढैः अतिक्रान्तं लङ्घितम् । अनि-  
 न्दिते प्रशस्ते विषये क्षमादौ ॥ २७ ॥ अभिषक्तः तापितः ।  
 अभिषजेत्तापयेत् ॥ २९ ॥ आकुष्टो वाचा ताडितः । हतोऽ-  
 न्येनाभिगतः । हिंसितस्ताडितः ॥ ३० ॥ जन्म उत्पत्तिः ।  
 तत्रहेतुः । प्रजानां संधिः दम्पत्योः प्रीतिः । एवं संकुचिते लोके  
 इति प्रजानां वृद्धिमूलं हि इति च. क. पाठः ॥ ३२ ॥ अभवाय  
 अनैश्वर्याय ॥ ३३ ॥ जन्म प्रतिपद्यते । अन्यथा क्रोधप्राबल्ये

आकुष्टः पुरुषः सर्वं प्रत्याक्रोशेदनन्तरम् ।  
 प्रतिहन्याद्गतश्चैव तथा हिंस्याच्च हिंसितः ॥ ३०  
 हन्युर्हि पितरः पुत्रान्पुत्राश्चापि तथा पितृन् ।  
 हन्युश्च पतयो भार्याः पतीन्भार्यास्तथैव च ॥ ३१  
 एवं संकुपिते लोके जन्म कृष्णे न विद्यते ।  
 प्रजानां सन्धिमूलं हि जन्म विद्धि शुभानने ॥ ३२  
 ताः क्षीयेरन्प्रजाः सर्वाः क्षिप्रं द्रौपदि तादृशाः ।  
 तस्मान्मन्युर्विनाशाय प्रजानामभवाय च ॥ ३३  
 यस्मात्तु लोके दृश्यन्ते क्षमिणः पृथिवीसमाः ।  
 तस्माज्जन्म च भूतानां भवश्च प्रतिपद्यते ॥ ३४  
 क्षन्तव्यं पुरुषेणेह सर्वापत्सु सुशोभने ।  
 क्षमावतो हि भूतानां जन्म चैव प्रकीर्तितम् ३५  
 आकुष्टस्ताडितः क्रुद्धः क्षमते यो बलीयसा ।  
 यश्च नित्यं जितक्रोधो विद्वानुत्तमपूरुषः ।  
 प्रभाववानपि नरस्तस्य लोकाः सनातनाः ॥ ३६  
 क्रोधनस्त्वल्पविज्ञानः प्रेत्य चेह च नश्यति ३७  
 अत्राप्युदाहरन्तीमा गाथा नित्यं क्षमावताम् ।  
 गीताः क्षमावतां कृष्णे काश्यपेन महात्मना ३८  
 क्षमा धर्मः क्षमा यज्ञः क्षमा वेदाः क्षमा श्रुतम् ।  
 यस्तमेवं विजानाति स सर्वं क्षन्तुर्महति ॥ ३९  
 क्षमा ब्रह्म क्षमा सत्यं क्षमा भूतं च भावि च ।  
 क्षमा तपः क्षमा शौचं क्षमयेदं धृतं जगत् ॥ ४०  
 अति यज्ञविदां लोकान्क्षमिणः प्राप्नुवन्ति च ।  
 अति ब्रह्मविदां लोकानति चापि तपस्विनाम् ४१  
 अन्ये वै यजुषां लोकाः कर्मिणामपरे तथा ।  
 क्षमावतां ब्रह्मलोके लोकाः परमपूजिताः ॥ ४२  
 क्षमा तेजस्विनां तेजः क्षमा ब्रह्म तपस्विनाम् ।

पूर्ववयस्येव दम्पत्योर्नाशाज्जन्मासंभव इत्यर्थः ॥ ३४ ॥ बली-  
 यसा आकुष्टस्ताडितो वाऽशक्तः क्षमते तथा यः प्रभाववानपि  
 क्षमते तस्य लोका इत्यर्थः ॥ ३६ ॥ क्षमावतां गाथाः प्रशंसाः ।  
 क्षमावतां मध्ये महात्मना ॥ ३८ ॥ ब्रह्म ब्राह्मणजातिः । भूतं  
 संचितं तपः भावि च क्षमैव रक्षति ॥ ४० ॥ अति अतिक्रम्य  
 प्राप्नुवन्ति । तदूर्ध्वं पदमिति शेषः । ब्रह्मविदां वेदविदाम्  
 ॥ ४१ ॥ यजुषां त्रेताग्निसाध्यकर्मवताम् । कर्मिणां वापीकृपा-  
 दिधर्मवताम् ॥ ४२ ॥

क्षमा सत्यं सत्यवतां क्षमा यज्ञः क्षमा शमः ४३  
तां क्षमां तादृशीं कृष्णे कथमस्मद्विधस्यजेत् ।  
यत्र ब्रह्म च सत्यं च यज्ञा लोकाश्च धिष्ठिताः ॥  
'इज्यन्ते यज्वनां लोकाः क्षमिणामपरे तथा ।'  
क्षन्तव्यमेव सततं पुरुषेण विजानता ।  
यदा हि क्षमते सर्वं ब्रह्म संपद्यते तदा ॥ ४५  
क्षमावतामयं लोकः परश्चैव क्षमावताम् ।  
इह सन्मानमृच्छन्ति परत्र च परां गतिम् ॥ ४६  
येषां मन्युर्मनुष्याणां क्षमयाऽभिहतः सदा ।  
तेषां परतरे लोकास्तस्मात्क्षान्तिः परा मता ॥ ४७  
इति गीताः काश्यपेन गाथा नित्यं क्षमावताम् ।  
श्रुत्वा गाथाः क्षमायास्त्वं तुष्य द्रौपदि मा क्रुधः ॥  
पितामहः शान्तनवः शमं संपूजयिष्यति ।

कृष्णश्च देवकीपुत्रः शमं संपूजयिष्यति ॥ ४९  
आचार्यो विदुरः क्षत्ता शममेव वदिष्यतः ।  
कृपश्च संजयश्चैव शममेव वदिष्यतः ॥ ५०  
सोमदत्तो युयुत्सुश्च द्रोणपुत्रस्तथैव च ।  
पितामहश्च नो व्यासः शमं वदति नित्यशः ॥ ५१  
एतैर्हि राजा नियतं चोद्यमानः शमं प्रति ।  
राज्यं दातेति मे बुद्धिर्न चेष्टोभान्नशिष्यति ५२  
कालोऽयं दारुणः प्राप्तो भरतानामभूतये ।  
निश्चितं मे सदैवैतत्पुरस्तादपि भामिनि ॥ ५३  
सुयोधनो नार्हतीति क्षमा मामेव विन्दति ।  
अर्हस्तत्राहमित्येवं तस्मान्मां विन्दते क्षमा ॥ ५४  
एतदात्मवतां वृत्तमेप धर्मः सनातनः ।  
क्षमा चैवानृशंस्यं च तत्कर्ताऽस्म्यहमञ्जसा ॥ ५५

॥ इति श्रीमन्महाभारते अरण्यपर्वणि अर्जुनाभिगमनपर्वणि एकोनत्रिंशोऽध्यायः ॥ २९ ॥

### त्रिंशोऽध्यायः ॥ ३० ॥

भर्तृव्यसनदर्शनदूनया द्रौपद्या युधिष्ठिरं प्रति धर्मादितोऽपि विधेरेव प्राबल्योपपादनम् ॥ १ ॥

द्रौपद्युवाच ।

नमो धात्रे विधात्रे च यौ मोहं चक्रतुस्तव ।  
पितृपैतामहे राज्ये वोढव्ये तेऽन्यथा मतिः ॥ १  
[कर्मभिश्चिन्तितो लोको गत्यांगत्यां पृथग्विधः ।  
तस्मात्कर्माणि नित्यानि लोभान्मोक्षं यियासति ॥]  
नेह धर्मानृशंस्याभ्यां न क्षान्त्या नार्जवेन च ।  
पुरुषः श्रियमाप्नोति न घृणित्वेन कर्हिचित् ॥ ३  
त्वां चेद्भ्यसनमभ्यागादिदं भारत दुःसहम् ।  
स त्वं नार्हसि नापीमे भ्रातरस्ते महौजसः ॥ ४  
न हि तेऽध्यगमञ्जातु तदानीं नाद्य भारत ।  
धर्मात्प्रियतरं किञ्चिदपि चेज्जीवितादपि ॥ ५  
धर्मार्थमेव ते राज्यं धर्मार्थं जीवितं च ते ।

ब्राह्मणा गुरवश्चैव जानन्त्यपि च देवताः ॥ ६  
भीमसेनार्जुनौ चोभौ माद्रेयौ च मया सह ।  
त्यजेस्त्वमिति मे बुद्धिर्न तु धर्मं परित्यजेः ॥ ७  
राजानं धर्मगोप्तारं धर्मो रक्षति रक्षितः ।  
इति मे श्रुतमार्याणां त्वां तु मन्ये न रक्षति ॥ ८  
त्यक्त्वाऽन्यान्हि नरव्याघ्र नित्यदा धर्म एव ते ।  
बुद्धिः सततमन्वेति छायेव पुरुषं निजा ॥ ९  
नावमंस्था हि सदृशान्नावराञ्छ्रेयसः कुतः ।  
अवाप्य पृथिवीं कृत्स्नां न ते शृङ्गमवर्धत ॥ १०  
स्वाहाकारैः स्वधाभिश्च पूजाभिरपि च द्विजान् ।  
देवताश्च पितृश्चैव सततं पार्थ सेवसे ॥ ११  
ब्राह्मणाः सर्वकामैस्ते सततं पार्थ तर्पिताः ।

तुष्य तुष्टा भव ॥ ४८ ॥ दाता दास्यति ॥ ५२ ॥ अभूतये  
नाशाय ॥ ५३ ॥ एकोनत्रिंशोऽध्यायः ॥ २९ ॥

धात्रे ईश्वराय । विधात्रे पूर्वकर्मणे ॥ १ ॥ चिन्तितः  
कल्पितो लोको भोगसाधनम् । गत्यांगत्यां ऊर्ध्वाधोमप्यमोत्त-  
माधमयोनिषु । नित्यानि अपरिहार्यफलानि । लोभान् मोहात्

मोक्षं कर्मफलेभ्यो दुःखेभ्यो मुक्तिं यियासति प्राप्तुमिच्छति  
॥ २ ॥ धर्मात्प्रियतरं नहि तं अध्यगमन् ज्ञातवन्तः किंतु  
जीवितादपि प्रियतरं धर्ममेवाध्यगमन् ॥ ५ ॥ शृङ्गं प्रभुत्वा-  
भिमानः ॥ १० ॥

यतयो मोक्षिणश्चैव गृहस्थाश्चैव भारत ॥ १२  
 भुञ्जते रुक्मपात्रीभिर्यत्राहं परिचारिका ।  
 आरण्यकेभ्यो वन्यानि भोजनानि प्रयच्छसि ।  
 नादेयं ब्राह्मणेभ्यस्ते गृहे किञ्चन विद्यते ॥ १३  
 यदिदं वैश्वदेवान्ते सायं प्रातः प्रदीयते ।  
 तद्दत्त्वाऽतिथिभृत्येभ्यो राजञ्जिष्टेन जीवसि ॥ १४  
 इष्टयः पशुबन्धाश्च काम्यनैमित्तिकाश्च ये ।  
 वर्तन्ते पाकयज्ञाश्च सदा यज्ञाश्च तेऽनघ ॥ १५  
 अस्मिन्नपि महारण्ये विजने दस्युसेविते ।  
 राष्ट्रादपेत्य वसतो धर्मस्ते नावसीदति ॥ १६  
 अश्वमेधो राजसूयः पौण्डरीकोऽथ गोसवः ।  
 इष्टास्त्वया महायज्ञा बहवोऽन्ये सदक्षिणाः ॥ १७  
 राजनपरीतया बुद्ध्या विषमेऽक्षपराजये ।  
 पार्थ मित्राणि चास्मांश्च वसूनि च पराजितः ॥ १८  
 ऋजोर्मुदोर्वदान्यस्य धीमतः सत्यवादिनः ।  
 कथमक्षव्यसनजा बुद्धिरापतिता तव ॥ १९  
 अतीव मोह आयाति मनश्च परिदूयते ।  
 निशाम्य व्यसनं पार्थ तवेदमतिदुःसहम् ॥ २०  
 अत्राप्युदाहरन्तीममितिहासं पुरातनम् ।  
 ईश्वरस्य वशे लोकस्तिष्ठते नात्मनो यथा ॥ २१  
 धातैव खलु भूतानां सुखदुःखे प्रियाप्रिये ।  
 ददाति सर्वमीशानः पुरस्ताच्छुक्रमुच्चरन् ॥ २२  
 यथा दारुमयीं योषां नरो धीरः समाहितः ।  
 इङ्गयत्यङ्गमङ्गानि तथा राजन्निमाः प्रजाः ॥ २३  
 आकाश इव भूतानि व्याप्य सर्वाणि भारत ।  
 ईश्वरो विदधातीह कल्याणं यच्च पापकम् ॥ २४  
 शकुनिस्तन्तुवद्धो वा नीयतेऽयमनीश्वरः ।  
 ईश्वरस्य वशे तिष्ठन्नान्येषामात्मनः प्रभुः ॥ २५  
 मणिः सूत्र इव प्रोतो नस्योत इव गोवृषः ।  
 धातुरादेशमन्वेति तन्मयो हि तदर्पणः ॥ २६

ते त्वया ॥ १२ ॥ पाकयज्ञा गृह्यामिसाध्या इष्टयः ॥ १५ ॥  
 परीतया विपरीतया ॥ १८ ॥ ऋजोरवकस्य । मृदोर्दयालोः  
 ॥ १९ ॥ धाता ईश्वरः । तथैव खलु इति क. पाठः । शुक्रं  
 प्राक्कर्मबीजम् । उच्चरन्तुत्कर्वेणानुसरन् ॥ २२ ॥ अन्तर्बहि-  
 र्ब्याप्तौ आकाशदृष्टान्तः । भूतानि जरायुजादीनि ॥ २४ ॥

नात्माधीनो मनुष्योऽयं कालं भजति कञ्चन ।  
 स्रोतसो मध्यमापन्नः कूलवृक्ष इव च्युतः ॥ २७  
 अज्ञो जन्तुरनीशोऽयमात्मनः सुखदुःखयोः ।  
 ईश्वरप्रेरितो गच्छेत्स्वर्गं नरकमेव च ॥ २८  
 यथा वायोस्तृणाग्राणि वशं यान्ति बलीयसः ।  
 धातुरेवं वशं यान्ति सर्वभूतानि भारत ॥ २९  
 आर्ये कर्मणि युञ्जानः पापे वा पुनरीश्वरः ।  
 व्याप्य भूतानि चरते न चायमिति लक्ष्यते ३०  
 हेतुमात्रमिदं धातुः शरीरं क्षेत्रसंज्ञितम् ।  
 येन कारयते कर्म शुभाशुभफलं विभुः ॥ ३१  
 पश्य मायाप्रभावोऽयमीश्वरेण यथा कृतः ।  
 यो हन्ति भूतैर्भूतानि मोहयित्वाऽऽत्ममायया ३२  
 अन्यथा परिदृष्टानि मुनिभिस्तच्चदर्शिभिः ।  
 अन्यथा परिवर्तन्ते वेगा इव नभस्वतः ॥ ३३  
 अन्यथैव हि वर्तन्ते पुरुषास्तानि तानि च ।  
 अन्यथैव प्रभुस्तानि करोति विकरोति च ॥ ३४  
 यथा काष्ठेन वा काष्ठमश्मानं चाश्मना पुनः ।  
 अयसा चाप्ययश्छिन्द्यान्निर्विचेष्टमचेतनम् ॥ ३५  
 एवं स भगवान्देवः स्वयंभूः प्रपितामहः ।  
 निहन्ति भूतैर्भूतानि छन्नं कृत्वा युधिष्ठिर ॥ ३६  
 संप्रयोज्य वियोज्यायं कामकारकरः प्रभुः ।  
 क्रीडते भगवान्भूतैर्वालः क्रीडनकैरिव ॥ ३७  
 न मातृपितृवद्राजन्धाता भूतेषु वर्तते ।  
 रोषादिव प्रवृत्तोऽयं यथाऽयमितरो जनः ॥ ३८  
 आर्याञ्शीलवतो दृष्ट्वा हीमतो वृत्तिकर्शितान् ।  
 अनार्यान्सुखिनश्चैव विह्वलानिव चिन्तये ॥ ३९  
 तवेमामापदं दृष्ट्वा समृद्धिं च सुयोधने ।  
 धातारं गर्हये पार्थ विषमं योऽनुपश्यति ॥ ४०  
 आर्यशास्त्रातिगे क्रूरे लुब्धे धर्मापचायिनि ।  
 धार्तराष्ट्रे श्रियं दत्त्वा धाता किं फलमश्नुते ॥ ४१

बद्धो वा बद्धश्च ॥ २५ ॥ नसि नासिकायाम् । नस्यं  
 नासासूत्रं तेन वा ओतः प्रोतः ॥ २६ ॥ संप्रयोज्य संयोगं  
 कृत्वा कामकार इच्छा तथैव करोतीति कामकारकरः । क्री-  
 डनकैः सारीप्रवृत्तिभिः ॥ ३७ ॥

कर्म चेत्कृतमन्वेति कर्तारं नान्यमृच्छति ।  
कर्मणा तेन पापेन लिप्यते नूनमीश्वरः ॥ ४२

अथ कर्मकृतं पापं न चेत्कर्तारमृच्छति ।  
कारणं बलमेवेह जनाञ्छोचामि दुर्बलान् ॥ ४३

॥ इति श्रीमन्महाभारते अरण्यपर्वणि अर्जुनाभिगमनपर्वणि त्रिंशोऽध्यायः ॥ ३० ॥

### एकत्रिंशोऽध्यायः ॥ ३१ ॥

युधिष्ठिरेण द्रौपदीप्रति धर्मस्य साफल्योपपादनम् ॥ १ ॥

युधिष्ठिर उवाच ।  
बल्यु चित्रपदं श्लक्ष्णं याज्ञसेनि त्वया वचः ।  
उक्तं तच्छ्रुतमस्माभिर्नास्तिक्यं तु प्रभाषसे ॥ १  
नाहं धर्मफलाकाङ्क्षी राजपुत्रि चराम्युत ।  
ददामि देयमित्येव यजे यष्टव्यमित्युत ॥ २  
अस्तु वाऽत्र फलं मा वा कर्तव्यं पुरुषेण यत् ।  
गृहे निवसता कृष्णे यथाशक्ति करोमि तत् ॥ ३  
धर्मं चरामि सुश्रोणि न धर्मफलकारणात् ।  
आगमाननतिक्रम्य सतां वृत्तमवेक्ष्य च ॥ ४  
धर्म एव मनः कृष्णे स्वभावाच्चैव मे धृतम् ।  
[धर्मवाणिज्यको हीनो जघन्यो धर्मवादिनाम्] ५  
न धर्मफलमाप्नोति यो धर्मं दोग्धुमिच्छति ।  
यश्चैनं शङ्कते कृत्वा नास्तिक्यात्पापचेतनः ॥ ६  
अतिवादान्मदाच्चैव मा धर्ममभिशङ्कथाः ।  
धर्मातिशङ्की पुरुषस्तिर्यग्गतिपरायणः ॥ ७  
धर्मो यस्यातिशङ्ख्यः स्यादार्षं वा दुर्बलात्मनः ।  
वेदाच्छूद्र इवापेयात्स लोकादजरामरात् ॥ ८  
वेदाध्यायी धर्मपरः कुले जातो मनस्विनि ।  
स्थविरेषु स योक्तव्यो राजभिर्धर्मचारिभिः ॥ ९  
पापीयान्स हि शूद्रेभ्यस्तस्करेभ्यो विशिष्यते ।  
शास्त्रातिगो मन्दबुद्धिर्यो धर्ममतिशङ्कते ॥ १०  
प्रत्यक्षं हि त्वया दृष्ट ऋषिर्गच्छन्महातपाः ।  
मार्कण्डेयोऽप्रमेयात्मा धर्मेण चिरजीविता ॥ ११  
व्यासो वसिष्ठो मैत्रेयो नारदो लोमशः शुक्रः ।

अन्ये च ऋषयः सर्वे धर्मेणैव सुचेतसः ॥ १२  
प्रत्यक्षं पश्यसि ह्येतान्दिव्ययोगसमन्वितान् ।  
शापालुग्रहणे शक्तान्देवेभ्योऽपि गरीयसः ॥ १३  
एते हि धर्ममेवादौ वर्णयन्ति सदाऽनघे ।  
कर्तव्यममरप्रख्याः प्रत्यक्षागमबुद्धयः ॥ १४  
अतो नार्हसि कल्याणि धातारं धर्ममेव च ।  
रजोमूढेन मनसा क्षेमं शङ्कितुमेव च ॥ १५  
उन्मत्तान्मन्यते बालः सर्वानागतनिश्चयान् ।  
धर्मातिशङ्की नान्यस्मिन्प्रमाणमधिगच्छति ॥ १६  
आत्मप्रमाण उन्नद्धः श्रेयसो ह्यवमन्यते ।  
इन्द्रियप्रीतिसंबद्धं यदिदं लोकसाक्षिकम् ।  
एतावन्मन्यते बालो मोहमन्यत्र गच्छति ॥ १७  
प्रायश्चित्तं न तस्यास्ति यो धर्ममतिशङ्कते ।  
ध्यायन्स कृपणः पापो न लोकान्प्रतिपद्यते ॥ १८  
प्रमाणाद्धि निवृत्तो हि वेदशास्त्रार्थनिन्दकः ।  
कामलोभानुगो मूढो नरकं प्रतिपद्यते ॥ १९  
यस्तु नित्यं कृतमतिर्धर्ममेवाभिपद्यते ।  
अशङ्कमानः कल्याणि सोऽमुत्रानन्त्यमश्नुते ॥ २०  
आर्षं प्रमाणमुत्क्राम्य धर्मं न प्रतिपालयन् ।  
सर्वशास्त्रातिगो मूढः शं जन्मसु न विन्दति ॥ २१  
यस्य नार्षं प्रमाणं स्याच्छिष्टाचारश्च भामिनि ।  
न वै तस्य परो लोको नायमस्तीति निश्चयः २२  
शिष्टैराचरितं धर्मं कृष्णे मास्मातिशङ्कथाः ।  
पुराणमृषिभिः प्रोक्तं सर्वज्ञैः सर्वदर्शिभिः ॥ २३

कृतं कर्म यदि कर्तारमेव गच्छति नत्वन्यं तर्हि कारयितृत्वादी-  
श्वरोपि पापेन लिप्येतैवेत्यर्थः ॥ ४२ ॥ त्रिंशोऽध्यायः ॥ ३० ॥  
बल्यु शोभनम् । श्लक्ष्णं सुकुमारम् । नास्तिक्यं वेदविद्वि-  
ष्टम् ॥ १ ॥ दोषो दुर्बोध आत्मन इति ट. पाठः । अदोषो

दुर्बलात्मनः इति घ. पाठः ॥ ८ ॥ मूढ आजन्म स न नन्दतीति  
ट. पाठः । आजन्मसु न नन्दतीति घ. पाठः । आत्मानं स  
विनश्यतीति क. पाठः ॥ २१ ॥

धर्म एव प्रवो नान्यः स्वर्गं द्रौपदि गच्छताम् ।  
 सैव नौः सागरस्येव वणिजः पारमिच्छतः ॥ २४  
 अफलो यदि धर्मः स्याच्चरितो धर्मचारिभिः ।  
 अप्रतिष्ठे तमस्येतज्जगन्मज्जेदनिन्दिते ॥ २५  
 निर्वाणं नाधिगच्छेयुर्जीवेयुः पशुजीविकाम् ।  
 विघातेनैव युज्येयुर्न चार्थं कंचिदाप्नुयुः ॥ २६  
 तपश्च ब्रह्मचर्यं च यज्ञः स्वाध्याय एव च ।  
 दानमार्जवमेतानि यदि स्युरफलानि वै ॥ २७  
 नाचरिष्यन्परे धर्मं परे परतरेऽपि च ।  
 विप्रलम्भोऽयमत्यन्तं यदि स्युरफलाः क्रियाः २८  
 ऋषयश्चैव देवाश्च गन्धर्वासुरराक्षसाः ।  
 ईश्वराः कस्य हेतोस्ते चरेयुर्धर्ममादृताः ॥ २९  
 फलदं त्विह विज्ञाय धातारं श्रेयसि स्थितम् ।  
 धर्मं तेऽव्यचरन्कृष्णे स हि धर्मः सनातनः ॥३०  
 स चायं सफलो धर्मो न धर्मोऽफल उच्यते ।  
 दृश्यन्तेऽपि हि विद्यानां फलानि तपसां तथा ३१  
 त्वय्येतद्वै विजानीहि जन्म कृष्णे यथाश्रुतम् ।  
 वेत्थ चापि यथा जातो धृष्टद्युम्नः प्रतापवान् ३२  
 एतावदेव पर्याप्तमुपमानं शुचिस्मिते ।  
 कर्मणां फलमस्तीति धीरोऽल्पेनापि तुष्यति ॥३३

बहुनाऽपि ह्यविद्वांसो नैव तुष्यन्त्यबुद्धयः ।  
 तेषां न धर्मजं किंचित्प्रेत्य कर्मास्ति शर्म वा ३४  
 कर्मणामुत पुण्यानां पापानां च फलोदयः ।  
 प्रभवश्चाप्ययश्चैव देवगुह्यानि भामिनि ॥ ३५  
 नैतानि वेद यः कश्चिन्मुह्यन्त्यत्र प्रजा इमाः ।  
 [अपि कल्पसहस्रेण न स श्रेयोऽधिगच्छति] ३६  
 रक्ष्याण्येतानि देवानां गूढमाया हि देवताः ।  
 कृशाङ्गाः सुव्रताश्चैव तपसा दग्धकिल्बिषाः ।  
 प्रसन्नैर्मानसैर्युक्ताः पश्यन्त्येतानि वै द्विजाः ॥३७  
 न फलादर्शनाद्धर्मः शङ्कितव्यो न देवताः ।  
 यष्टव्यं च प्रयत्नेन दातव्यं चानसूयता ॥ ३८  
 कर्मणां फलमस्तीह तथैतद्धर्मशासनम् ।  
 ब्रह्मा प्रोवाच पुत्राणां यदृषिर्वेद काश्यपः ॥ ३९  
 तस्मात्ते संशयः कृष्णे नीहार इव नश्यतु ।  
 विमृश्य सर्वमस्तीति नास्तिक्यं भावमुत्सृज ॥४०  
 ईश्वरं चापि भूतानां धातारं मा च वै क्षिप ।  
 शिक्षस्वैनं नमस्वैनं मा तेऽभूद्बुद्धिरीदृशी ॥ ४१  
 यस्य प्रसादात्तद्भक्तो मर्त्यो गच्छत्यमर्त्यताम् ।  
 उत्तमां देवतां कृष्णे मातिवोचः कथंचन ॥ ४२

॥ इति श्रीमन्महाभारते अरण्यपर्वणि अर्जुनाभिगमनपर्वणि एकत्रिंशोऽध्यायः ॥ ३१ ॥

### द्वात्रिंशोऽध्यायः ॥ ३२ ॥

युधिष्ठिरं प्रति द्रौपद्या ब्राह्मणोक्तबृहस्पतिनीतिकथनम् ॥ १ ॥

द्रौपद्युवाच ।  
 नावमन्ये न गर्हे च धर्मं पार्थ कथंचन ।  
 ईश्वरं कुत एवाहमवमंसे प्रजापतिम् ॥ १  
 आर्ताऽहं प्रलपामीदमिति मां विद्धि भारत ।  
 भूयश्च विलपिष्यामि सुमनास्त्वं निबोध मे ॥ २  
 कर्म खल्विह कर्तव्यं जातेनामित्रकर्शिन ।  
 अकर्माणो हि जीवन्ति स्थावरा नेतरे जनाः ॥ ३  
 आमातुस्तन्यपानाच्च यावच्छय्योपसर्पणम् ।

जङ्गमाः कर्मणा वृत्तिमाप्नुवन्ति युधिष्ठिर ॥ ४  
 जङ्गमेषु विशेषेण मनुष्या भरतर्षभ ।  
 इच्छन्ति कर्मणा वृत्तिमवाप्तुं प्रेत्य चेह च ॥ ५  
 उत्थानमभिजानन्ति सर्वभूतानि भारत ।  
 प्रत्यक्षं फलमश्नन्ति कर्मणां लोकसाक्षिकम् ॥ ६  
 पश्यन्तः स्वं समुत्थानमुपजीवन्ति जन्तवः ।  
 अपि धाता विधाता च यथाऽयमुदके वकः ॥ ७  
 [अकर्मणां वै भूतानां वृत्तिः स्यान्न हि काचन ।

तदेवाभिप्रपद्येत न विह्न्यात्कदाचन ॥] ८  
 स्वकर्म कुरु माहासीः कर्मणा भव दंशितः ।  
 कृत्यं हि योऽभिजानाति सहस्रे सोस्ति नास्ति वा ॥  
 तस्य चापि भवेत्कार्यं विद्वद्भौ रक्षणे तथा ।  
 भक्ष्यमाणो ह्यनावापः क्षीयेत हिमवानपि ॥ १०  
 उत्सीदेरन्प्रजाः सर्वा न कुर्युः कर्म चेद्यदि ।  
 [तथा ह्येता न वर्धेरन्कर्म चेदफलं भवेत् ॥] ११  
 दृष्ट्वाऽपि च फलं कर्म पश्यामः कुर्वतो जनान् ।  
 नान्यथा ह्यपि जानन्ति वृत्तिं लोकाः कथंचन ॥  
 यश्च दिष्टपरो लोके यश्चापि हठवादकः ।  
 उभावपि शठावेतौ कर्मबुद्धिः प्रशस्यते ॥ १३  
 यो हि दिष्टमुपासीत निर्विचेष्टः सुखं स्वपन् ।  
 अवसीदेत्सुदुर्बुद्धिरामो घट इवोदके ॥ १४  
 तथैव हठबुद्धिर्यः शक्तः कर्मण्यकर्मकृत् ।  
 आसीत न चिरं जीवेदनाथ इव दुर्बलः ॥ १५  
 अकस्मादिह यः कश्चिदर्थं प्राप्नोति पूरुषः ।  
 तं हठेनेति मन्यन्ते स हि यत्नो न कस्यचित् ॥  
 यश्चापि कश्चित्पुरुषो दिष्टं नाम भजत्युत ।  
 दैवेन विधिना पार्थ तदैवमिति निश्चितम् ॥ १७  
 यत्तावत्कर्मणा किञ्चित्फलमाप्नोति पूरुषः ।  
 प्रत्यक्षं चक्षुषा दृष्टं तत्पौरुषमिति श्रुतम् ॥ १८  
 स्वभावतः प्रवृत्तो यः प्राप्नोत्यर्थं न कारणात् ।  
 तत्स्वभावात्मकं विद्धि फलं पुरुषसत्तम ॥ १९  
 एवं हठाच्च दैवाच्च स्वभावात्कर्मणस्तथा ।  
 यानि प्राप्नोति पुरुषस्तत्फलं पूर्वकर्मणाम् ॥ २०  
 धातापि हि स्वकर्मैव तैस्तैर्हेतुभिरीश्वरः ।  
 विदधाति विभज्येह फलं पूर्वकृतं नृणाम् ॥ २१  
 यद्धि यः पुरुषः किञ्चित्कुरुते वै शुभाशुभम् ।  
 तद्घातृविहितं विद्धि पूर्वकर्मफलोदयम् ॥ २२  
 कारणं तस्य देहोऽयं धातुः कर्मणि कर्मणि ।  
 स यथा प्रेरयत्येनं तथाऽयं कुरुतेऽवशः ॥ २३  
 तेषुतेषु हि कृत्येषु विनियोक्ता महेश्वरः ।

सर्वभूतानि कौन्तेय कारयत्यवशान्यपि ॥ २४  
 मनसाऽर्थान्विनिश्चित्य पश्चात्प्राप्नोति कर्मणा ।  
 बुद्धिपूर्वं स्वयं वीर पुरुषस्तत्र कारणम् ॥ २५  
 संख्यातुं नैव शक्यानि कर्माणि पुरुषर्षभ ।  
 अगारनगराणां हि सिद्धिः पुरुषहेतुकी ॥ २६  
 तिले तैलं गवि क्षीरं काष्ठे पावकमन्ततः ।  
 एवं धीरो विजानीयादुपायं चास्य सिद्धये ॥ २७  
 ततः प्रवर्तते पश्चात्कारणेष्वस्य सिद्धये ।  
 तां सिद्धिमुपजीवन्ति कर्मणामिह जन्तवः ॥ २८  
 कुशलेन कृतं कर्म कर्त्रा साधु खनुष्ठितम् ।  
 इदं त्वकुशलेनेति विशेषादुपलभ्यते ॥ २९  
 इष्टापूर्त्तफलं न स्यान्न शिष्यो न गुरुर्भवेत् ।  
 पुरुषः कर्मसाध्येषु स्याच्चेदयमकारणम् ॥ ३०  
 कर्तृत्वादेव पुरुषः कर्मसिद्धौ प्रशस्यते ।  
 असिद्धौ निन्द्यते चापि कर्मनाशः कथं त्विह ॥ ३१  
 सर्वमेव हठेनैके दैवेनैके वदन्त्युत ।  
 पुंसः प्रयत्नजं केचिदैवमेतद्विशिष्यते ॥ ३२  
 न चैवैतावता कार्यं मन्यन्त इति चापरे ।  
 अस्ति सर्वमदृश्यं तु दिष्टं चैव तथा हठः ॥ ३३  
 दृश्यते हि हठाच्चैव दिष्टाच्चार्थस्य संततिः ।  
 किञ्चिद्दैवाद्घातार्त्तिकचित्किञ्चिदेव स्वकर्मतः ॥ ३४  
 पुरुषः फलमाप्नोति चतुर्थं नात्र कारणम् ।  
 कुशलाः प्रतिजानन्ति ये वै तत्त्वविदो जनाः ॥ ३५  
 तथैव धाता भूतानामिष्टानिष्टफलप्रदः ।  
 यदि न स्यान्न भूतानां कृपणो नाम कश्चन ॥ ३६  
 यंयमर्थमभिप्रेप्सुः कुरुते कर्म पूरुषः ।  
 तत्तत्सफलमेव स्याद्यदि न स्यात्पुरा कृतम् ॥ ३७  
 त्रिद्वारामर्थसिद्धिं तु नानुपश्यन्ति ये नराः ।  
 तथैवानर्थसिद्धिं च यथा लोकास्तथैव ते ॥ ३८  
 कर्तव्यमेव कर्मेति मनोरेष विनिश्चयः ।  
 एकान्तेन ह्यनीहोऽयं वर्ततेऽस्मासु संप्रति ॥ ३९  
 कुर्वतो हि भवत्येव प्रायेणेह युधिष्ठिर ।

अपिवाह्य फलं कर्मेति ट. ध. पाठः ॥ १२ ॥ यत्नवान्क-  
 म्णेति ध. पाठः ॥ १८ ॥ त्रैधमेतन्निरुच्यते इति झ. पाठः  
 ॥ ३२ ॥ दैवशिष्टं तथा हठमिति क. पाठः । दैवादिष्टं तथा

हठ इति ठ. पाठः ॥ ३३ ॥ एकान्ते नखनर्थोयमिति क.  
 ध. पाठः ॥ ३९ ॥

एकान्तफलसिद्धिं तु न विन्दत्यलसः क्वचित् ॥४०  
 असंभवे त्वस्य हेतुः प्रायश्चित्तं तु लक्ष्यते ।  
 कृते कर्मणि राजेन्द्र तथाऽनृण्यमवामुते ॥ ४१  
 अलक्ष्मीराविशत्येनं शयानमलसं नरम् ।  
 निःसंशयं फलं लब्ध्वा दक्षो भूतिमुपाश्रुते ॥४२  
 अनर्थं संशयावस्थं गृणन्त्यामुक्तसंशयाः ।  
 धीरा नराः कर्मरता न तु निःसंशयाः क्वचित् ॥४३  
 एकान्ते न ह्यनर्थोऽयं वर्ततेऽस्मासु सांप्रतम् ।  
 स तु निःसंशयं न स्यात्त्वयि कर्मण्यवस्थिते ॥४४  
 अथवाऽसिद्धिरेव स्यान्महिमा तु तदेव ते ।  
 वृकोदरस्य वीभत्सोर्भात्रोश्च यमयोरपि ॥ ४५  
 अन्येषां कर्म सफलमस्माकमपि वा पुनः ।  
 विप्रकर्षेण बुद्ध्येत कृतकर्मा यथा फलम् ॥ ४५  
 पृथिवीं लाङ्गलेनेह कृष्ट्वा वीजं वपत्युत ।  
 आस्तेऽथ कर्षकस्तूर्ष्णीं पर्जन्यस्तत्र कारणम् ॥ ४७  
 वृष्टिश्चेन्नानुगृह्णीयादनेनास्तत्र कर्षकः ।  
 यदन्यः पुरुषः कुर्यात्तत्कृतं सफलं मया ॥ ४८  
 तच्चेदं फलमस्माकमपराधो न मे क्वचित् ।  
 इति धीरोऽन्ववेक्ष्यैव नात्मानं तत्र गर्हयेत् ॥४९  
 कुर्वतो नार्थसिद्धिर्मे भवतीति ह भारत ।  
 निर्वेदो नात्र गन्तव्यो द्वावन्तौ यस्य कर्मणः ५०  
 सिद्धिर्वाऽप्यथवाऽसिद्धिप्रवृत्तिरतोऽन्यथा ।  
 बहूनां समवाये हि भावानां कर्म सिध्यति ५१

गुणाभावे फलं न्यूनं भवत्यफलमेव च ।  
 अनारम्भे हि न फलं न गुणो दृश्यते क्वचित् ॥५२  
 देशकालावुपायांश्च मङ्गलं स्वस्तिसिद्धये ।  
 युनक्ति मेधया धीरो यथायोगं यथाबलम् ॥५३  
 अप्युपायेन तत्कार्यमुपदेष्टा पराक्रमः ।  
 भूयिष्ठं कर्मयोगेषु सर्व एव पराक्रमः ॥ ५४  
 यत्र धीमानवेक्षेत श्रेयांसं बहुभिर्गुणैः ।  
 सांज्ञैवार्थं ततो लिप्सेत्कर्म चासौ प्रयोजयेत् ५५  
 व्यसनं नाभिकाङ्क्षेत विनाशं वा युधिष्ठिर ।  
 अपि सिन्धोर्गिरेर्वाऽपि किं पुनर्मर्त्यधर्मिणः ५६  
 उत्थानयुक्तः सततं परेषामन्तरैषणे ।  
 आनृण्यमाप्नोति नरः परस्यात्मन एव च ॥ ५७  
 न त्वेवात्माऽवमन्तव्यः पुरुषेण कदाचन ।  
 न ह्यात्मपरिभूतस्य भूतिर्भवति शोभना ॥ ५८  
 एवं संस्थितिका सिद्धिरियं लोकस्य भारत ।  
 चित्रा सिद्धिगतिः प्रोक्ता कालावस्थाविभागशः ॥  
 ब्राह्मणं मे पिता पूर्वं वासयामास पण्डितम् ।  
 सर्वं चार्थमिमं प्राह पित्रे मे भरतर्षभ ॥ ६०  
 नीतिं बृहस्पतिप्रोक्तां भ्रातृन्मेऽग्राहयत्पुरा ।  
 तेषां सकाशादश्रौषमहमेतां तदा गृहे ॥ ६१  
 स मां राजन्कर्मवतीमागतामाह सान्त्वयन् ।  
 शुश्रूषमाणामासीनां पितुरङ्गे युधिष्ठिर ॥ ६२

॥ इति श्रीमन्महाभारते अरण्यपर्वणि अर्जुनाभिगमनपर्वणि द्वात्रिंशोऽध्यायः ॥ ३२ ॥

### त्रयस्त्रिंशोऽध्यायः ॥ ३३ ॥

भीमेन युधिष्ठिरं प्रति नीतिव्युत्पादनपूर्वकं युद्धेन राज्याहरणकर्तव्यत्वोक्तिः ॥ १ ॥

वैशंपायन उवाच ।  
 याज्ञसेन्या वचः श्रुत्वा भीमसेनो ह्यमर्षणः ।  
 निश्चसन्नपसंगम्य क्रुद्धो राजानमब्रवीत् ॥ १  
 राजन्सत्पदवीं धर्म्यां ब्रज सत्पुरुषोचिताम् ।

संस्थितिका इदमव्यवस्थावती सिद्धिः फलसिद्धिः ॥ ५९ ॥  
 कर्मवतीमागतां किञ्चित्कार्येदेशेन पितुरन्तिके आगताम्  
 ॥ ६२ ॥ द्वात्रिंशोऽध्यायः ॥ ३२ ॥

धर्मकामार्थहीनानां किं नो वस्तुं तपोवने ॥ २  
 नैव धर्मेण तद्राज्यं नार्जवेण न चौजसा ।  
 अक्षकूटमधिष्ठाय हतं दुर्योधनेन वै ॥ ३  
 गोमायुनेव सिंहानां दुर्वलेन बलीयसाम् ।

किंप्रयोजनमिति शेषः । राज्यस्यपदवीमिति झ. ठ. पाठः  
 ॥ २ ॥ कूटं कपटम् ॥ ३ ॥

आमिषं विघसाशेन तद्द्राज्यं हि नो हृतम् ॥४  
 धर्मलेशप्रतिच्छन्नः प्रभवं धर्मकामयोः ।  
 अर्थमुत्सृज्य किं राजन्दुःखेन परितप्यसे ॥ ५  
 भवतोऽनुविधानेन राज्यं नः पश्यतां हृतम् ।  
 अहार्यमपि शक्रेण गुप्तं गाण्डीवधन्वना ॥ ६  
 कुणीनामिव बिल्कानि पङ्कनामिव धेनवः ।  
 हृतमैश्वर्यमस्माकं जीवतां भवतः कृते ॥ ७  
 भवतः प्रियमित्येवं महद्भयसनमीदृशम् ।  
 धर्मकामे प्रतीतस्य प्रतिपन्नाः स्म भारत ॥ ८  
 कर्शयामः स्वमित्राणि नन्दयामश्च शात्रवान् ।  
 आत्मानं भवतः शास्त्रैर्नियम्य भरतर्षभ ॥ ९  
 यद्वयं न तदैवैतान्धार्तराष्ट्राग्निहन्म हि ।  
 भवतः शास्त्रमादाय तन्नस्तपति दुष्कृतम् ॥ १०  
 अथैनामन्ववेक्षस्व मृगचर्यामिवात्मनः ।  
 अवीराचरितां राजन्नवलस्थैर्निषेविताम् ॥ ११  
 यां न कृष्णो न बीभत्सुर्नाभिमन्युर्न सृञ्जयाः ।  
 न चाहमभिनन्दामि न च माद्रीसुताबुभौ ॥१२  
 भवान्धर्मो धर्म इति सततं व्रतकश्चितः ।  
 कच्चिद्राजन्न निर्वेदादापन्नः क्लीवजीविकाम् ॥१३  
 दुर्मनुष्या हि निर्वेदभफलं सर्वघातकम् ।  
 अशक्ताः श्रियमाहर्तुमात्मनः कुर्वते प्रियम् ॥१४  
 स भवान्दृष्टिमाञ्शक्तः पश्यन्नसासु पौरुषम् ।  
 आनृशंस्यपरो राजन्नात्मार्थमवबुध्यसे ॥ १५  
 अस्मानमी धार्तराष्ट्राः क्षममाणानहिसतः ।  
 अशक्तानेव मन्यन्ते तद्दुःखं नाहवे वधः ॥ १६  
 तत्र चेद्बुध्यमानानामजिह्वमनिवर्तिनाम् ।  
 सर्वशो हि वधः श्रेयान्प्रेत्य लोकांल्लभेमहि ॥१७

अथवा वयमेवैतान्निहत्य भरतर्षभ ।  
 आददीमहि गां सर्वां तथापि श्रेय एव नः ॥१८  
 सर्वथा कार्यमेतन्नः स्वधर्ममनुतिष्ठताम् ।  
 काङ्क्षतां विपुलां कीर्तिं वैरं प्रतिचिकीर्षताम् ॥१९  
 आत्मार्थं बुध्यमानानां जीविते कृत्यलक्षणे ।  
 अन्यैरपि हृते राज्ये प्रशंसैव न गर्हणा ॥ २०  
 कर्शयामो हि यो धर्मो विप्राणामात्मनस्तथा ।  
 व्यसनं नाम तद्राजन्न धर्मः स कुवर्त्मतत् ॥ २१  
 सर्वथा धर्मनित्यं तु पुरुषं धर्मदुर्वलम् ।  
 जहतस्तात धर्मार्थो प्रेतं दुःखसुखे यथा ॥ २२  
 यस्य धर्मो हि धर्मार्थं क्लेशभाङ्ग स पण्डितः ।  
 न स धर्मस्य वेदार्थं सूर्यस्यान्धः प्रभामिव ॥२३  
 यस्य चार्थार्थ एवार्थः स च नार्थस्य कोविदः ।  
 रक्ष्यते भृतकः पुण्यं यथा स्यात्तादृगेव सः ॥२४  
 अतिवेलं हि योऽर्थार्थो नेतरावनुतिष्ठति ।  
 स वध्यः सर्वभूतानां ब्रह्महेव जुगुप्सितः ॥ २५  
 सततं यश्च कामार्थो नेतरावनुतिष्ठति ।  
 मित्राणि तस्य नश्यन्ति धर्मार्थाभ्यां च हीयते २६  
 तस्य धर्मार्थहीनस्य कामान्ते निधनं ध्रुवम् ।  
 कामतो रममाणस्य मीनस्येवाम्भसः क्षये ॥ २७  
 तस्माद्भर्मार्थयोर्नित्यं न प्रमान्यन्ति पण्डिताः ।  
 प्रकृतिः सा हि कामस्य पावकस्यारणिर्यथा ॥ २८  
 सर्वथा धर्ममूलोऽर्थो धर्मश्चार्थपरिग्रहः ।  
 इतरेतरयोर्नीतौ विद्धि मेघोदधी यथा ॥ २९  
 द्रव्यार्थस्पर्शसंयोगे या प्रीतिरुपजायते ।  
 स कामश्चित्तसंकल्पः शरीरं नास्य दृश्यते ॥ ३०  
 अर्थार्थो पुरुषो राजन्बृहन्तं धर्ममिच्छति ।

विघसो भूतबलिशेषः श्वकाकादियोभयस्तद्द्रक्षकेण शुनकेनेत्यर्थः ॥ ४ ॥ धर्मलेशः प्रतिज्ञापालनजस्तेन प्रतिच्छन्न आहतः । अर्थं राज्याख्यम् ॥ ५ ॥ कुणीनां हस्तविकलानाम् । पङ्कनां पादविकलानाम् । अनादरे पृष्टी ॥ ७ ॥ धर्मकामे धर्मच्छायाम् । प्रतीतस्य विश्वस्तस्य ॥ ८ ॥ शास्त्रैः शमवचनैः । न जयामः स्वशात्रवानिति क.ध. पाठः ॥ ९ ॥ मृगचर्यामिव । एनां वनचर्याम् । बलस्थैर्न निषेवितां बलवद्भिरसेवितामित्यर्थः ॥ ११ ॥ न आपन्न इति संबन्धः ॥ १३ ॥ गां पृथिवीम् ॥ १८ ॥ कृत्यलक्षणे करणी-

यस्वरूपे ॥२०॥ कुधर्मतत् इति पाठे कुधर्मं तनोतीति कुधर्मतत् कुधर्मबीजमित्यर्थः ॥ २१ ॥ धर्मार्थो बलसाध्यहेमन्तप्रातःस्नान-शत्रुजयसंभवौ ॥२२॥ धर्मार्थं नलर्थकामार्थम् । अर्थं प्रयोजनम् ॥२३॥ यस्य चात्मार्थमेवार्थ इति श.पाठः ॥२४॥ अतिवेलमत्यन्तम् ॥ २५ ॥ साहि धर्मार्थरूपाहि ॥ २८ ॥ अर्थपरिग्रहोऽर्थार्थमे-वालम्बनीयः । इतरेतरयोर्नीतौ । धर्मादर्थः प्रणीयतेऽर्थान् धर्म इत्यर्थः । मेघादुदधिपुष्टिरुदधेर्नघपूर्तिरिव ॥ २९ ॥ द्रव्यस्य स्रक्चन्दनादेः स्पर्शः । अर्थस्य स्वर्गादेः संयोगो लाभः



अर्थमिच्छति कामार्थी न कामादन्यमिच्छति ॥३१  
 न हि कामेन कामोऽन्यः सिध्यते फलमेव तत् ।  
 उपयोगात्फलस्यैव काष्ठाद्भस्मेव पण्डितः ॥ ३२  
 इमाञ्शकुनकात्राजन्हन्ति वैतंसिको यथा ।  
 एतद्रूपमधर्मस्य भूतेषु च विहिंसनम् ॥ ३३  
 कामालोभाच्च धर्मस्य प्रवृत्तिं यो न पश्यति ।  
 स बन्धुः सर्वभूतानां प्रेत्य चेह च दुर्मतिः ॥ ३४  
 व्यक्तं ते विदितो राजन्नर्थो द्रव्यपरिग्रहः ।  
 प्रकृतिं चापि वेत्थास्य विकृतिं चापि भूयसीम् ३५  
 तस्य नाशं विनाशं वा जरया मरणेन वा ।  
 अनर्थ इति मन्यन्ते सोयमस्मासु वर्तते ॥ ३६  
 इन्द्रियाणां च पञ्चानां मनसो हृदयस्य च ।  
 विषये वर्तमानानां या प्रीतिरुपजायते ॥ ३७  
 स काम इति मे बुद्धिः कर्मणां फलमुत्तमम् ।  
 एवमेव पृथग्दृष्ट्वा धर्मार्थौ काममेव च ॥ ३८  
 न धर्मपर एव स्यान्न चार्थपरमो नरः ।  
 न कामपरमो वा स्यात्सर्वान्सेवेत सर्वदा ॥ ३९  
 धर्मं पूर्वं धनं मध्ये जघन्ये काममाचरेत् ।  
 अहन्यनुचरेदेवमेष शास्त्रकृतो विधिः ॥ ४०  
 कामं पूर्वं धनं मध्ये जघन्ये धर्ममाचरेत् ।  
 वयस्नुचरेदेवमेष शास्त्रकृतो विधिः ॥ ४१  
 धर्मं चार्थं च कामं च यथावद्दत्तांवर ।  
 विभज्य काले कालज्ञः सर्वान्सेवेत पण्डितः ॥ ४२  
 मोक्षो वा परमं श्रेय एष राजन्सुखार्थिनाम् ।  
 प्राप्तिं वा बुद्धिमास्थाय सोपायां कुरुनन्दन ॥ ४३  
 तद्वाऽऽशु क्रियतां राजन्प्राप्तिर्वाप्यधिगम्यताम् ।  
 जीवितं ह्यातुरस्येव दुःखमन्तरवर्तिनः ॥ ४४  
 विदितश्चैव मे धर्मः सततं चरितश्च ते ।

॥ ३० ॥ न कामादर्थमिच्छतीति क. ध. पाठः ॥ ३१ ॥  
 साध्यते फलमेव तदिति झ. पाठः । उपयोगः साक्षात्प्रीत्युत्पा-  
 दनेन कृतार्थत्वम् । काष्ठाद्भस्म साध्यं नतु भस्मतोपि भस्मा-  
 न्तरं साध्यमस्ति तद्वत् ॥ ३२ ॥ वैतंसिको वीतसेन जीवतीति  
 पक्षिहन्ता । वीतंसं बन्धनोपाये मृगाणां पक्षिणामपीति- विश्वः  
 ॥ ३३ ॥ धर्मं पूर्वं अहनि चरेत् ॥ ४० ॥ कामं पूर्वं वयसि  
 चरेत् ॥ ४१ ॥ प्राप्तिर्महोदयो वा राज्यलाभजः तन्मोक्षाख्यं

जानन्तस्त्वयि शंसन्ति सुहृदः कर्मचोदनाम् ४५  
 दानं यज्ञाः सतां पूजा वेदधारणमार्जवम् ।  
 एष धर्मः परो राजन्फलवान्प्रेत्य चेह च ॥ ४६  
 एष नार्थविहीनेन शक्यो राजन्निषेवितुम् ।  
 अखिलाः पुरुषव्याघ्र गुणाः स्युर्यद्यपीतरे ॥ ४७  
 धर्ममूलं जगद्राजन्नान्यद्दर्माद्विशिष्यते ।  
 धर्मश्चार्थेन महता शक्यो राजन्निषेवितुम् ॥ ४८  
 न चार्थो भैक्ष्यचर्येण नापि क्लैब्येन कर्हिचित् ।  
 वेत्तुं शक्यस्तथा राजन्केवलं धर्मबुद्धिना ॥ ४९  
 प्रतिषिद्धा हि ते याञ्चा यथा सिध्यति वै द्विजः ।  
 तेजसैवार्थलिप्सायां यतस्व पुरुषर्षभ ॥ ५०  
 भैक्ष्यचर्या न विहिता न च विद्शूद्रजीविका ।  
 क्षत्रियस्य विशेषेण धर्मस्तु बलमौरसम् ॥ ५१  
 स्वधर्मं प्रतिपद्यस्व जहि शत्रून्समागतान् ।  
 धार्तराष्ट्रवनं पार्थ मया पार्थेन नाशय ॥ ५२  
 उदारमेव विद्वांसो धर्मं प्राहुर्मनीषिणः ।  
 उदारं प्रतिपद्यस्व नावरे स्थातुमर्हसि ॥ ५३  
 अनुबुध्यस्व राजेन्द्र वेत्थ धर्मान्सनातनान् ।  
 क्रूरकर्माऽभिजातोसि यस्मादुद्विजते जनः ॥ ५४  
 प्रजापालनसंभूतं फलं तव न गर्हितम् ।  
 एष ते विहितो राजन्धात्रा धर्मः सनातनः ॥ ५५  
 तस्माद्विचलितः पार्थ लोके हास्यं गमिष्यसि ।  
 स्वधर्माद्वि मनुष्याणां चलनं न प्रशस्यते ॥ ५६  
 स क्षात्रं हृदयं कृत्वा त्यक्त्वेदं शिथिलं मनः ।  
 वीर्यमास्थाय कौरव्य धुरमुद्रह धुर्यवत् ॥ ५७  
 न हि केवलधर्मात्मा पृथिवीं जातु कश्चन ।  
 पार्थिवो व्यजयद्राजन्न भूतिं न पुनः श्रियम् ॥ ५८  
 जिह्वां दच्चु वहूनां हि क्षुद्राणां लुब्धचेतसाम् ।

श्रेयः । दुःखं दुःखदम् ॥ ४४ ॥ कर्मचोदनां प्रवृत्तिजनकं  
 वेदवाक्यं शंसन्ति कथयन्ति ॥ ४५ ॥ क्लैब्येन कातर्येण ।  
 वेत्तुं लब्धुम् ॥ ४९ ॥ द्विजः ब्राह्मणः ॥ ५० ॥ औरसं  
 उत्साहः ॥ ५१ ॥ उदारं ईश्वरभावम् । अवरे अनैश्वर्यं ॥ ५३ ॥  
 क्रूरं हिंसात्मकं क्षात्रं कर्म यस्य ॥ ५४ ॥ जिह्वां जिह्वायाः  
 प्रियं साध्वन्नं उत्कोचमित्यर्थः । क्षुद्राणां शत्रुपक्षीयानाम् ।  
 निकृत्वा भेदरूपेण छलेन । शल्यकः व्याधः । स हि मृगेभ्यो

निकृत्या लभते राज्यमाहारमिव शल्यकः ॥ ५९  
 भ्रातरः पूर्वजाताश्च सुसमृद्धाश्च सर्वशः ।  
 निकृत्या निर्जिता देवैरसुराः पाण्डवर्षभ ॥ ६०  
 एवं बलवतः सर्वमिति बुद्ध्वा महीपते ।  
 जहि शत्रून्महाबाहो परां निकृतिमास्थितान् ॥ ६१  
 न ह्यर्जुनसमः कश्चिद्युधि योद्धा धनुर्धरः ।  
 भविता वा पुमान्कश्चिन्मत्समो वा गदाधरः ॥ ६२  
 सत्वेन कुरुते युद्धं राजन्सुबलवानपि ।  
 न प्रमाणेन नोत्साहात्सत्वस्थो भव पाण्डव ॥ ६३  
 सत्वं हि मूलमर्थस्य वितथं यदतोऽन्यथा ।  
 न तु प्रसक्तं भवति वृक्षच्छायेव हैमनी ॥ ६४  
 अर्थत्यागोऽपि कार्यः स्यादर्थं श्रेयांसमिच्छता ।  
 वीजौपम्येन कौन्तेय मा ते भूदत्र संशयः ॥ ६५  
 अर्थेन तु समोऽनर्थो यत्र लब्धो महोदयः ।  
 न तत्र विपणः कार्यः खरकण्ड्वयनं हि तत् ॥ ६६  
 एवमेव मनुष्येन्द्र धर्मं त्यक्त्वाऽल्पकं नरः ।  
 बृहन्तं धर्ममामोति स बुद्ध इति निश्चितम् ॥ ६७  
 अमित्रं मित्रसंपन्नं मित्रैर्भिन्दन्ति पण्डिताः ।  
 भिनैर्मित्रैः परित्यक्तं दुर्बलं कुरुते वशे ॥ ६८  
 सत्वेन कुरुते युद्धं राजन्सुबलवानपि ।  
 नोद्यमेन न होत्राभिः सर्वाः स्त्रीकुरुते प्रजाः ॥ ६९  
 सर्वथा संहतैरेव दुर्बलैर्बलवानपि ।  
 अमित्रः शक्यते हन्तुं मधुहा भ्रमरैरिव ॥ ७०  
 यथा राजन्प्रजाः सर्वाः सूर्यः पाति गभस्तिभिः ।  
 हन्ति चैव तथैव त्वं सदृशः सवितुर्भव ॥ ७१  
 एतच्चापि तपो राजन्पुराणमिति नः श्रुतम् ।  
 विधिना पालनं भूमेर्यत्कृतं नः पितामहैः ॥ ७२  
 न तथा तपसा राज्ञोऽकान्प्रामोति क्षत्रियः ।  
 यथा सृष्टेन युद्धेन विजयेनेतरेण वा ॥ ७३

अपेयात्किल भा सूर्याल्लक्ष्मीश्चन्द्रमसस्तथा ।  
 इति लोको व्यवसितो दृष्टेमां भवतो व्यथाम् ७४  
 भवतश्च प्रशंसाभिर्निन्दाभिरितरस्य च ।  
 कथयन्त्यः परिषदः पृथग्राजन्समागताः ॥ ७५  
 इदमभ्यधिकं राजन्ब्राह्मणाः कुरवश्च ते ।  
 समेताः कथयन्तीह मुदिताः सत्यसन्धताम् ॥ ७६  
 यन्न मोहान्न कार्पण्यान्न लोभान्न भयादपि ।  
 अनृतं किञ्चिदुक्तं ते न कामान्नार्थकारणात् ॥ ७७  
 यदेनः कुरुते किञ्चिद्राजा भूमिमवाप्नुवन् ।  
 सर्वे तन्नृदते पथाद्यज्ञैर्विपुलदक्षिणैः ॥ ७८  
 ब्राह्मणेभ्यो ददद्भ्रामान्गाश्च राजन्सहस्रशः ।  
 मुच्यते वीर पापेभ्यस्तमोभ्य इव चन्द्रमाः ॥ ७९  
 पौरजानपदाः सर्वे प्रायशः कुरुनन्दन ।  
 सवृद्धवालाः सहिताः शंसन्ति त्वां युधिष्ठिर ॥ ८०  
 श्वदतौ क्षीरमासक्तं ब्रह्म वा वृषले यथा ।  
 सत्यं स्तेने बलं नार्यां राज्यं दुर्योधने तथा ॥ ८१  
 इति लोके निर्वचनं पुरश्चरति भारत ।  
 अपि चैताः स्त्रियो बालाः स्वाध्यायमधिकुर्वते ॥  
 इमामवस्थां च गते सहासाभिररिंदम ।  
 हन्त नष्टाः स सर्वे वै भवतोपद्रवे सति ॥ ८३  
 स भवान्धमास्थाय सर्वोपकरणान्वितम् ।  
 त्वरमाणोऽभिनिर्यातु विप्रेभ्योऽर्थविभावकः ८४  
 वाचयित्वा द्विजश्रेष्ठानद्यैव गजसाह्वयम् ।  
 अस्त्रविद्धिः परिवृतो भ्रातृभिर्दृढधन्विभिः ॥ ८५  
 आशीविषसमैर्वीरैर्मरुद्भिरिव वृत्रहा ।  
 अमित्रांस्तेजसा मृदन्नसुरानिव वृत्रहा ।  
 श्रियमादत्स्व कौन्तेय धार्तराष्ट्रान्महाबल ॥ ८६  
 न हि गाण्डीवमुक्तानां शराणां गार्ध्रवाससाम् ।  
 स्पर्शमाशीविषाभानां मर्त्यः कश्चन संसेहत् ॥ ८७

रेण मरणेन ॥ ७३ ॥ अपेयात् अपगच्छेत् । व्यवसितः नि-  
 श्चितः ॥ ७४ ॥ एनः पापम् । अवाप्नुवन् अवाप्तिहेतोः ॥ ७८ ॥  
 श्वदतौ सारमेयचर्मकोशे । ब्रह्म वेदः । वृषले शूरे ॥ ८१ ॥  
 स्वाध्यायमधिकुर्वते श्वदताविति श्लोकं वेदवत् स्यादयो नित्यं  
 पठन्तीत्यर्थः ॥ ८२ ॥ भवता हेतुना । उपद्रवे राज्यभ्रंशे  
 ॥ ८३ ॥ अर्थविभावको जयार्जितमर्थं प्रदातुम् ॥ ८४ ॥  
 वाचयित्वा आशीर्वादान् ॥ ८५ ॥ धार्तराष्ट्रादिति च्छेदः ॥ ८६ ॥

भक्ष्यं दत्त्वा विश्वास्य हत्वा आहारं लभते तद्वत् ॥ ५९ ॥  
 सत्वेन बलेन । प्रमाणेन संघेन । उत्साहेन शत्रुपक्षीयैः सह  
 संधानलक्षणेन ॥ ६३ ॥ एवमेव वीजौपम्येन ॥ ६७ ॥  
 होत्राभिः सान्त्वेन आह्वानैः ॥ ६९ ॥ संहतैर्मिलितैः । मधुहा  
 मध्वर्थं गतः । ओहाड् गतौ इत्यस्य रूपम् । कालप्रतीक्षायां हि  
 शत्रुर्बलवान् भूत्वाऽस्मान् जेष्यतीति भावः ॥ ७० ॥ हन्ति र-  
 सशोषणेन । पाति वर्षेण ॥ ७१ ॥ पुराणं अनादि ॥ ७२ ॥ इत-

न स वीरो न मातङ्गो न च सोऽश्वोस्ति भारत ।  
यः सहेत गदावेगं मम क्रुद्धस्य संयुगे ॥ ८८  
सृञ्जयैः सह कैकेयैर्वृष्णीनां वृषभेण च ।

कथंस्विद्युधि कौन्तेय न राज्यं प्राप्नुयामहे ॥ ८९  
शत्रुहस्तगतां राजन्कथंस्विन्नाहरेर्महीम् ।  
इह यत्नमुपाहृत्य बलेन महताऽन्वितः ॥ ९०

॥ इति श्रीमन्महाभारते अरण्यपर्वणि अर्जुनाभिगमनपर्वणि त्रयस्त्रिंशोऽध्यायः ॥ ३३ ॥

### चतुस्त्रिंशोऽध्यायः ॥ ३४ ॥

युधिष्ठिरेण भीमप्रति स्वेन प्रतिज्ञाया दुस्वजत्वोक्तिपूर्वकं प्रतिज्ञाकालावसानप्रतिपालनविधानम् ॥ १ ॥

वैशंपायन उवाच ।

स एवमुक्तस्तु महानुभावः  
सत्यव्रतो भीमसेनेन राजा ।  
अजातशत्रुस्तदनन्तरं वै  
धैर्यान्वितो वाक्यमिदं बभाषे ॥ १  
असंशयं भारत सत्यमेत-  
द्यन्मां तुदन्वाक्यश्लथैः क्षिणोपि ।  
न त्वां विगर्हे प्रतिकूलमेत-  
न्ममानयाद्धि व्यसनं व आगात् ॥ २  
अहं ह्यक्षानन्वपद्यं जिहीर्षन्  
राज्यं सराष्ट्रं धृतराष्ट्रस्य पुत्रात् ।  
तन्मां शठः कितवः प्रत्यदेवी-  
त्सुयोधनार्थं सुवलस्य पुत्रः ॥ ३  
महामायः शकुनिः पार्वतीयः  
सभामध्ये प्रवपन्नक्षपूगान् ।  
अमायिनं मायया प्रत्यजैषी-  
त्ततोऽपश्यं वृजिनं भीमसेन ॥ ४  
अक्षांश्च दृष्ट्वा शकुनेर्यथावत्  
कामानुकूलानयुजो युजश्च ।  
शक्यो नियन्तुमभविष्यदात्मा  
मन्युस्तु हन्यात्पुरुषस्य धैर्यम् ॥ ५  
यन्तुं नात्मा शक्यते पौरुषेण  
मानेन वीर्येण च तात नद्धः ।

न ते वाचो भीमसेनाभ्यसूये  
मन्ये तथा तद्भवितव्यमासीत् ॥ ६  
स नो राजा धृतराष्ट्रस्य पुत्रो  
न्यपातयन्नसने राज्यमिच्छन् ।  
दास्यं च नोऽगमयद्भीमसेन  
यत्राभवच्छरणं द्रौपदी नः ॥ ७  
त्वं चापि तद्वेत्थ धनंजयश्च  
पुनर्द्यूतायागतास्तां सभां नः ।  
यन्माऽब्रवीद्धृतराष्ट्रस्य पुत्र  
एकग्लहार्थं भरतानां समक्षम् ॥ ८  
वने समा द्वादश राजपुत्र  
यथाकामं विदितमजातशत्रो ।  
अथापरं चाविदितश्चरेथाः  
सर्वैः सह भ्रातृभिश्च ब्रह्मरूपः ॥ ९  
त्वां चेच्छ्रुत्वा तात तथा चरन्त-  
मवभोत्सन्ते भारतानां चराश्च ।  
अन्यांश्चरेथास्तावतोऽब्दांस्तथा त्वं  
निश्चित्य तत्प्रतिजानीहि पार्थ ॥ १०  
चरैश्चेन्नो विदितः कालमेतं  
युक्तो राजन्मोहयित्वा मदीयान् ।  
ब्रवीमि सत्यं कुरुसंसदीह  
तवैव ता भारत पञ्च नद्यः ॥ ११

उपाहृत्य आलम्ब्य ॥ ९० ॥ त्रयस्त्रिंशोऽध्यायः ॥ ३३ ॥

अन्वपद्यमनुसृतवान् ॥ ३ ॥ प्रवपन्न पातयन् । अक्षपूगान्  
पाशसमूहान् । वृजिनं दुःखदं व्यसनम् ॥ ४ ॥ अयुजो विषमान् ।  
युजः समान् । शक्य इति यः पुरुषस्य धैर्यं हन्यात् स मन्युर्यदि

नाभविष्यत्तर्ह्यात्मा मनो नियन्तुं शक्यः अभविष्यदित्यध्या-  
हृत्य योज्यम् ॥ ५ ॥ समा वर्षाणि । अथापरं वर्षम् । छद्मगूढ  
इति क्ष. पाठः ॥ ९ ॥ अवभोत्सन्ते ज्ञास्यन्ति । बुद्धेरन्वै  
भारतानामिति क. पाठः ॥ १० ॥ नो इति निपातः । वित-

वयं चैतद्भारत सर्व एव  
 त्वया जिताः कालमपास्य भोगान् ।  
 चरेम इत्याह पुरा स राजा  
 मध्ये कुरूणां स मयोक्तस्तथेति ॥ १२  
 तत्र द्यूतमभवन्नो जघन्यं  
 यस्मिञ्जिताः प्रव्रजिताश्च सर्वे ।  
 इत्थं तु देशाननुसंचरामो  
 वनानि कृच्छ्राणि च कृच्छ्ररूपाः ॥ १३  
 सुयोधनश्चापि न शान्तिमिच्छन्  
 भूयः स मन्योर्वशमन्वगच्छत् ।  
 उद्योजयामास कुरुंश्च सर्वान्  
 ये चास्य केचिद्रशमन्वगच्छन् ॥ १४  
 तां सिद्धिमास्थाय सतां सकाशे  
 को नाम जह्यादिह राज्यहेतोः ।  
 आर्यस्य मन्ये मरणाद्गरीयो  
 यद्धर्ममुत्क्रम्य महीं प्रशासेत् ॥ १५  
 तदैव चेद्वीरकर्माकरिष्यो  
 यदा द्यूते परिधं पर्यमृक्षः ।  
 बाहू दिग्धक्षन्वारितः फल्गुनेन  
 किं दुष्कृतं भीम तदाऽभविष्यत् ॥ १६  
 प्रागेव चैवं समयक्रियायाः  
 किं नाब्रवीः पौरुषमाविदानः ।

प्राप्तं तु कालं त्वभिपद्य पश्चात्  
 किं मामिदानीमतिवेलमात्थ ॥ १७  
 भूयोपि दुःखं मम भीमसेन  
 द्यूते विषस्येव रसं हि पीत्वा ।  
 यद्याज्ञसेनीं परिक्लिश्यमानां  
 संदृश्य तत्क्षान्तमिति स भीम ॥ १८  
 न त्वद्य शक्यं भरतप्रवीर  
 कृत्वा यदुक्तं कुरुवीरमध्ये ।  
 कालं प्रतीक्षस्व सुखोदयाय  
 पाकं फलानामिव बीजवापः ॥ १९  
 यदा हि पूर्वं निकृतो निकृन्ते-  
 द्वैरं सपुष्पं सफलं विदित्वा ।  
 महागुणं हरति हि पौरुषेण  
 तदा वीरो जीवति जीवलोके ॥ २०  
 श्रियं च लोके लभते समग्रां  
 मन्ये चास्मै शत्रवः सन्नमन्ते ।  
 मित्राणि चैनमतिरागाद्भजन्ते  
 देवा इवेन्द्रमुपजीवन्ति चैनम् ॥ २१  
 मम प्रतिज्ञां च निबोध सत्यां  
 वृणे सत्यममृताञ्जीविताच्च ।  
 राज्यं च पुत्राश्च यशो धनं च  
 सर्वं न सत्यस्य कलामुपैति ॥ २२

॥ इति श्रीमन्महाभारते अरण्यपर्वणि अर्जुनाभिगमनपर्वणि चतुस्त्रिंशोऽध्यायः ॥ ३४ ॥

### पञ्चत्रिंशोऽध्यायः ॥ ३५ ॥

भीमेन युधिष्ठिरं प्रति सोपपत्तिकं वनवासापूरणेनैव दुर्योधननिग्रहचोदना ॥ १ ॥

भीमसेन उवाच ।

स्तादिपञ्चनद्युपलक्षितो देशः ॥ ११ ॥ सर्वे शतमपि भ्रातरः ।  
 स राजा दुर्योधनः ॥ १२ ॥ नोऽस्माकम् । जघन्यं नीचम् ।  
 कृच्छ्ररूपाः क्लिष्टरूपाः । वनानि दुर्गाणि च घोररूपा इति क.  
 ध. पाठः ॥ १३ ॥ शान्तिं नेच्छन् अनिच्छन् । उद्योजयामा-  
 सोत्कर्षेण स्वेच्छया तेषु तेषु दुर्गदेशादिपालनकार्येष्विष्टान्योजि-  
 तवान् ॥ १४ ॥ तं संधिमास्थायेति झ. ट. पाठः ॥ १५ ॥  
 पर्यमृक्षः परामृष्टवानसि । दिग्धक्षन् दग्धुमिच्छन् ॥ १६ ॥

सन्धिं कृत्वैव कालेन ह्यन्तकेन पतत्रिणा ।

आविदानो जानन् । प्राप्तं कालं कालतुल्यां विपदमभिपद्य  
 स्वीकृत्य ॥ १७ ॥ भूयोपि बह्वपि । द्यूते उपतप्ये ॥ १८ ॥  
 बीजवापः कृषीवलः । पाकं फलानामिति झ. ध. पाठः ॥ १९ ॥  
 वैरं वैरिसमूहम् । सपुष्पं सफलं विदित्वा पुष्टतरं ज्ञात्वा यदि  
 निकृन्तेत् छिन्यात् तदा हि प्रसिद्धं महागुणं महान्तं गुणं  
 हरति आहरति ॥ २० ॥ अमृतात् देवभावात् । कलां षोडशं  
 भागम् ॥ २२ ॥ चतुस्त्रिंशोऽध्यायः ॥ ३४ ॥

अनन्तेनाप्रमेयेण स्रोतसा सर्वहारिणा ॥ १  
 प्रत्यक्षं मन्यसे कालं मर्त्यः सन्कालबन्धनः ।  
 फेनधर्मा महाराज फलधर्मा तथैव च ॥ २  
 निमेषादपि कौन्तेय यस्यायुरपचीयते ।  
 सूच्येवाञ्जनचूर्णानि किमिति प्रतिपालयेत् ॥ ३  
 यो नूनममितायुः स्यादथवाऽऽयुःप्रमाणवित् ।  
 स कालं वै प्रतीक्षेत सर्वप्रत्यक्षदर्शिवान् ॥ ४  
 प्रतीक्ष्यमाणः कालो नः समा राजस्त्रयोदश ।  
 आयुषोपचयं कृत्वा मरणायोपनेष्यति ॥ ५  
 शरीरिणां हि मरणं शरीरे नित्यमाश्रितम् ।  
 प्रागेव मरणात्तस्माद्राज्यायैव घटामहे ॥ ६  
 यो न याति प्रसंख्यानमस्पष्टो भूमिवर्धनः ।  
 अयातयित्वा वैराणि सोऽवसीदति गौरिव ॥ ७  
 यो न यातयते वैरमल्पसत्वोद्यमः पुमान् ।  
 अफलं जन्म तस्याहं मन्ये दुर्जातजीविनः ॥ ८  
 हैरण्यौ भवतो बाहू श्रुतिर्भवति पार्थिवी ।  
 हत्वा द्विपन्तं संग्रामे भुङ्क्ते बाहुजितं वसु ॥ ९  
 हत्वा वै पुरुषो राजन्निकर्तारमरिंदम ।  
 अहाय नरकं गच्छेत्स्वर्गेणास्य स संमितः ॥ १०  
 अमर्षजो हि संतापः पावकादीप्तिमत्तरः ।  
 येनाहमभिसंतप्तो न नक्तं न दिवा शये ॥ ११  
 अयं च पार्थो वीभत्सुर्वरिष्ठो ज्याविकर्षणे ।  
 आस्ते परमसंतप्तो नूनं सिंह इवाशये ॥ १२  
 योऽयमेको नुदेत्सर्वाल्लोके राजन्धनुर्भूतः ।  
 सोयमात्मजमूष्माणं महाहस्तीव यच्छति ॥ १३  
 नकुलः सहदेवश्च वृद्धा माता च वीरसूः ।

तवैव प्रियमिच्छन्त आसते जडमूकवत् ॥ १४  
 सर्वे तेऽप्रियमिच्छन्ति बान्धवाः सह सृञ्जयैः ।  
 अहमेकश्च संतप्तो माता च प्रतिविन्ध्यतः ॥ १५  
 प्रियमेव तु सर्वेषां यद्द्वीम्युत किंचन ।  
 सर्वे हि व्यसनं प्राप्ताः सर्वे युद्धाभिनन्दिनः ॥ १६  
 नातः पापीयसी काचिदापद्राजन्भविष्यति ।  
 यन्नो नीचैरल्पबलैः राज्यमाच्छिद्य भुज्यते ॥ १७  
 शीलदोषादृणाविष्ट आनृशंसात्परंतप ।  
 क्लेशांस्तितिक्षसे राजन्नान्यः कश्चित्प्रशंसति ॥ १८  
 श्रोत्रियस्वेव ते राजन्मन्दकस्याविपश्चितः ।  
 अनुवाकहता बुद्धिनैषा तत्त्वार्थदर्शिनी ॥ १९  
 घृणी ब्राह्मणरूपोसि कथं क्षत्रेण्वजायथाः ।  
 अस्यां हि योनौ जायन्ते प्रायशः क्रूरबुद्धयः ॥ २०  
 अश्रौषीस्त्वं राजधर्मान्यथा वै मनुर्ब्रवीत् ।  
 क्रूरान्निकृतिसंपन्नान्विहितानशमात्मकान् ॥ २१  
 धार्तराष्ट्रान्महाराज क्षमसे किं दुरात्मनः ।  
 कर्तव्ये पुरुषव्याघ्र किमास्ते पीठसर्पवत् ॥ २२  
 बुद्ध्या वीर्येण संयुक्तः श्रुतेनाभिजनेन च ।  
 तृणानां मुष्टिनैकेन हिमवन्तं च पर्वतम् ।  
 छन्नमिच्छसि कौन्तेय योऽस्मान्संवर्तुमिच्छसि ॥ २३  
 अज्ञातचर्यागूढेन पृथिव्यां विश्रुतेन च ।  
 दिवीव पार्थ सूर्येण न शक्याऽऽचरितुं त्वया ॥ २४  
 वृहत्साल इवानूपे शाखापुष्पपलाशवान् ।  
 हस्ती श्वेत इवाज्ञातः कथं जिष्णुश्चरिष्यति ॥ २५  
 इमौ च सिंहसंकाशौ भ्रातरौ सहितौ शिशू ।  
 नकुलः सहदेवश्च कथं पार्थ चरिष्यतः ॥ २६

पतत्रिणा बाणवत् शीघ्रगामिना स्रोतसा नित्यवाहिना ॥ १ ॥  
 प्रत्यक्षं प्रत्यक्षेण ज्ञातम् । कालबन्धनः कालवश्यः । फेनधर्मा  
 निःसारः । फलधर्मा पतनशीलः ॥ २ ॥ सूच्येवाञ्जनचूर्णस्य ।  
 यथा कञ्जलक्षोदस्यातिशुद्धस्य सूक्ष्माग्रया सूच्यापि किंचिदप-  
 चीयते एवं निमेषादपि यस्यायुरपचीयते स किमिति अवधिं  
 प्रतिपालयेत् कथमपीत्यध्याहृत्य योज्यम् । सूच्येवाञ्जनचूर्ण-  
 स्येति झ. पाठः ॥ ३ ॥ प्रसंख्यानं प्रकृष्टं साधुकीर्तिम् ।  
 यतः अस्पष्टः शौर्याद्यभावादितरैरविदितः । भूमिवर्धनः भूमि-  
 हिंसकः । भूमेर्भारभूत इत्यर्थः । अयातयित्वा अनिस्तीर्य ।  
 गौर्बलीवर्द्धव । सोप्यशकृत्वेत् गोषु संख्यानं स्पष्टतां वाप्य प्राप्तु-

वन्भूमेर्भारभूतो भवति ॥ ७ ॥ दुर्जातशायिन इति क. पाठः  
 ॥ ८ ॥ हैरण्यौ हिरण्यस्वामिनौ । श्रुतिः कीर्तिः । पार्थिवी  
 पृथोः राज इवेत्यर्थः ॥ ९ ॥ निकर्तारं वञ्चकम् । अहाय  
 सद्यः ॥ १० ॥ आशये स्वस्थाने ॥ १२ ॥ प्रतिविन्ध्यतः  
 प्रतिविन्ध्यस्य माता द्रौपदी ॥ १५ ॥ अनुवाकः गुरुक्तिमनु-  
 वचनं तेन हता । अर्थज्ञानशून्यस्य । वेदाक्षरमात्राभ्यासिनः  
 ॥ १९ ॥ घृणी दयालुः ॥ २० ॥ आस्ते तृष्णांभूतोसि ।  
 पीठसर्पवत् अजगरवत् ॥ २२ ॥ संवर्तुं संवरीतुं छादितुम्  
 ॥ २३ ॥ अनूपे बहुजले देशे ॥ २५ ॥

पुण्यकीर्ती राजपुत्री द्रौपदी वीरसूरियम् ।  
विश्रुता कथमज्ञाता कृष्णा पार्थ चरिष्यति ॥ २७  
मां चापि राजञ्जानन्ति ह्याकुमारमिमाः प्रजाः ।  
अज्ञातचर्या पश्यन्ति मेरोरिव निगूहनम् ॥ २८  
तथैव बहवोऽस्माभी राष्ट्रेभ्यो विप्रवासिताः ।  
राजानो राजपुत्राश्च धार्तराष्ट्रमनुव्रताः ॥ २९  
न हि तेऽप्युपशाम्यन्ति निकृता वा निराकृताः ।  
अवश्यं तैर्निकर्तव्यमस्माकं तत्प्रियैषिभिः ॥ ३०  
तेऽप्यस्मासु प्रयुञ्जीरन्प्रच्छन्नानुवहंश्चरान् ।

आचक्षीरंश्च नो ज्ञात्वा ततः स्यात्सुमहद्भयम् ॥ ३१  
अस्माभिरुषिताः सम्यग्बने मासास्त्रयोदश ।  
परिमाणेन तान्पश्य तावतः परिवत्सरान् ॥ ३२  
अस्ति मासः प्रतिनिधिर्यथा प्राहुर्मनीषिणः ।  
पूतिकानिव सोमस्य तथेदं क्रियतामिति ॥ ३३  
अथवाऽनडुहे राजन्साधवे साधुवाहिने ।  
सौहित्यदानादेतस्मादेनसः प्रतिमुच्यते ॥ ३४  
तस्माच्छत्रुवधे राजन्क्रियतां निश्चयस्त्वया ।  
क्षत्रियस्य हि सर्वस्य नान्यो धर्मोऽस्ति संयुगात् ॥ ३५

॥ इति श्रीमन्महाभारते अरण्यपर्वणि अर्जुनाभिगमनपर्वणि पञ्चत्रिंशोऽध्यायः ॥ ३५ ॥

### षट्त्रिंशोऽध्यायः ॥ ३६ ॥

भीमयुधिष्ठिरसंवादसमयसंनिहितेन व्यासेन युधिष्ठिराय प्रतिस्मृतिविद्योपदेशः ॥ १ ॥ युधिष्ठिरेण व्यासवचनारपरि-  
जनैः सह द्वैतवनात्काम्यकवनगमनम् ॥ २ ॥

वैशंपायन उवाच ।

भीमसेनवचः श्रुत्वा कुन्तीपुत्रो युधिष्ठिरः ।  
निःश्वस्य पुरुषव्याघ्रः संग्रद्धयौ परंतपः ॥ १  
श्रुता मे राजधर्माश्च वर्णानां च पृथक्पृथक् ।  
आयत्यां च तदात्वे च यः पश्यति स पश्यति ॥ २  
धर्मस्य जानमानोऽहं गतिमय्यां सुदुर्विदाम् ।  
कथं बलात्करिष्यामि मेरोरिव विवर्तनम् ॥ ३  
स मुहूर्तमिव ध्यात्वा विनिश्चित्येतिकृत्यताम् ।  
भीमसेनमिदं वाक्यमपदान्तरमब्रवीत् ॥ ४  
एवमेतन्महाबाहो यथा वदसि भारत ।  
इदमन्यत्समादत्स्व वाक्यं मे वाक्यकोविद ॥ ५  
महापापानि कर्माणि यानि केवलसाहसात् ।  
आरभ्यन्ते भीमसेन व्यथन्ते तानि भारत ॥ ६  
सुमन्त्रिते सुविक्रान्ते सुकृते सुविचारिते ।  
सिद्ध्यन्त्यर्था महाबाहो दैवं चात्र प्रदक्षिणम् ॥ ७

यत्तु केवलचापल्याद्भलदपोत्थितः स्वयम् ।  
आरब्धव्यमिदं कार्यं मन्यसे शृणु तत्र मे ॥ ८  
भूरिश्रवाः शलश्चैव जलसन्धश्च वीर्यवान् ।  
भीष्मो द्रोणश्च कर्णश्च द्रोणपुत्रश्च वीर्यवान् ॥ ९  
धार्तराष्ट्रा दुराधर्षा दुर्योधनपुरोगमाः ।  
सर्व एव कृतास्त्राश्च सततं चाततायिनः ॥ १०  
राजानः पार्थिवाश्चैव येऽस्माभिरुपतापिताः ।  
ते श्रिताः कौरवं पक्षं जातस्नेहाश्च सांप्रतम् ॥ ११  
दुर्योधनहिते युक्ता न तथाऽस्मासु भारत ।  
पूर्णकोशा बलोपेताः प्रयतिष्यन्ति रक्षणे ॥ १२  
सर्वे कौरवसैन्यस्य सपुत्रामाल्यसैनिकाः ।  
संविभक्ता हि मात्राभिर्भोगैरपि च सर्वशः ॥ १३  
दुर्योधनेन ते वीरा मानिताश्च विशेषतः ।  
प्राणांस्त्यक्ष्यन्ति संग्रामे इति मे निश्चिता मतिः ॥  
समा यद्यपि भीष्मस्य वृत्तिरस्मासु तेषु च ।

निकर्तव्यं नीचं सूचनादिकर्म कर्तव्यम् ॥ ३० ॥ अनडुहे  
पूर्णं घासमुपाहृतानुत्तानुच्यत इति धर्मशास्त्रोक्तं प्रायश्चित्तं  
वा कर्तव्यमित्याहायवेति । सौहित्यमातृसिभोजनम् ॥ ३४ ॥  
पञ्चत्रिंशोऽध्यायः ॥ ३५ ॥

आयत्यामुत्तरकाले तदात्वे वर्तमानकाले । यस्तान्पश्यति

॥ २ ॥ इतिकृत्यतामितिकर्तव्यताम् । अपदान्तरमविलम्बि-  
तम् ॥ ४ ॥ व्यथन्ते व्यथयन्ति ॥ ६ ॥ सुविचारिते निश्चिते  
सति ॥ ७ ॥ सैन्यस्य सैन्यसंबन्धिनः सर्वे । मात्राभिरंशपरि-  
च्छेदैः ॥ १३ ॥

द्रोणस्य च महाबाहो कृपस्य च महात्मनः ॥ १५  
 अवश्यं राजपिण्डसौनिर्वेश्य इति मे मतिः ।  
 तस्मान्न्यक्ष्यन्ति संग्रामे प्राणानपि सुदुस्त्यजान् ॥  
 सर्वे दिव्यास्त्रविद्वांसः सर्वे धर्मपरायणाः ।  
 अजेयाश्चेति मे बुद्धिरपि देवैः सवासवैः ॥ १७  
 अमर्षी नित्यसंरन्ध्रस्तत्र कर्णो महारथः ।  
 सर्वास्त्रविदनाधृष्यो ह्यभेद्यकवचावृतः ॥ १८  
 अनिर्जित्य रणे सर्वानेतान्पुरुषसत्तमान् ।  
 अशक्यो ह्यसहायेन हन्तुं दुर्योधनस्त्वया ॥ १९  
 न निद्रामधिगच्छामि चिन्तयानो वृकोदर ।  
 अतिसर्वान्धनुर्ग्राहान्मृतपुत्रस्य लाघवम् ॥ २०  
 वैशंपायन उवाच ।

एतद्वचनमाज्ञाय भीमसेनोऽत्यमर्षणः ।  
 बभूव शान्तिसंयुक्तो गुरोर्वचनवारितः ॥ २१  
 तयोः संवदतोरेवं तदा पाण्डवयोर्द्वयोः ।  
 आजगाम महायोगी व्यासः सत्यवतीसुतः ॥ २२  
 सोऽभिगम्य यथान्यायं पाण्डवैः प्रतिपूजितः ।  
 युधिष्ठिरमिदं वाक्यमुवाच वदतांवरः ॥ २३  
 युधिष्ठिर महाबाहो वेद्मि ते हृदयस्थितम् ।  
 मनीषया ततः क्षिप्रमागतोऽसि नरर्षभ ॥ २४  
 भीष्माद्रोणात्कृपात्कर्णाद्द्रोणपुत्राच्च भारत ।  
 दुर्योधनान्नृपसुतात्तथा दुःशासनादपि ॥ २५  
 यत्ते भयममित्रघ्न हृदि संपरिवर्तते ।  
 तत्तेऽहं नाशयिष्यामि विधिदृष्टेन हेतुना ॥ २६  
 तच्छ्रुत्वा धृतिमास्थाय कर्मणा प्रतिपादय ।  
 प्रतिपाद्य तु राजेन्द्र ततः क्षिप्रं ज्वरं जहि ॥ २७  
 तत एकान्तमानाय्य पाराशर्यो युधिष्ठिरम् ।  
 अब्रवीदुपपन्नार्थमिदं वाक्यविशारदः ॥ २८  
 श्रेयसस्तेऽपरः कालः प्राप्तो भरतसत्तम ।  
 येनाभिभविता शत्रून्रणे पार्थो धनुर्धरः ॥ २९

गृहाणेमां मया प्रोक्तां सिद्धिं मूर्तिमतीमिव ।  
 विद्यां प्रतिस्मृतिं नाम प्रपन्नाय ब्रवीमि ते ॥ ३०  
 यामवाप्य महाबाहुरर्जुनः साधयिष्यति ।  
 अस्त्रहेतोर्महेन्द्रं च रुद्रं चैवाभिगच्छतु ॥ ३१  
 वरुणं च कुबेरं च धर्मराजं च पाण्डव ।  
 शक्तो ह्येष सुरान्द्रुं तपसा विक्रमेण च ॥ ३२  
 ऋषिरेष मेहातेजा नारायणसहायवान् ।  
 पुराणः शाश्वतो देवस्त्वजेयो जिष्णुरच्युतः ॥ ३३  
 अस्त्राणीन्द्राच्च रुद्राच्च लोकपालेभ्य एव च ।  
 समादाय महाबाहुर्महत्कर्म करिष्यति ॥ ३४  
 वनादस्त्राच्च कौन्तेय वनमन्यद्विचिन्त्यताम् ।  
 निवासार्थाय यद्युक्तं भवेद्भ्रुः पृथिवीपते ॥ ३५  
 एकत्र चिरवासो हि न प्रीतिजननो भवेत् ।  
 तापसानां च शान्तानां भवेदुद्वेगकारकः ॥ ३६  
 मृगाणामुपरोधश्च वीरुदोषधिसंक्षयः ।  
 विभर्षिं च बहून्विप्रान्वेदवेदाङ्गपारगान् ॥ ३७  
 वैशंपायन उवाच ।  
 एवमुक्त्वा प्रपन्नाय शुचये भगवान्प्रभुः ।  
 प्रोवाच योगतत्त्वज्ञो योगविद्यामनुत्तमाम् ॥ ३८  
 धर्मराजाय धीमान्स व्यासः सत्यवतीसुतः ।  
 अनुज्ञाय च कौन्तेयं तत्रैवान्तरधीयत ॥ ३९  
 युधिष्ठिरस्तु धर्मात्मा तद्ब्रह्म मनसा यतः ।  
 धारयामास मेधावी कालेकाले सदाऽभ्यसन् ४०  
 स व्यासवाक्यमुदितो वनाद्वैतवनात्ततः ।  
 ययौ सरस्वतीकूले काम्यकं नाम काननम् ॥ ४१  
 तमन्वयुर्महाराज शिक्षाक्षरविशारदाः ।  
 ब्राह्मणास्तपसा युक्ता देवेन्द्रमृषयो यथा ॥ ४२  
 ततः काम्यकमासाद्य पुनस्ते भरतर्षभ ।  
 न्यविशन्त महात्मानः सामात्याः सपदानुगाः ४३  
 तत्र ते न्यवसत्राजन्कंचित्कालं मनस्विनः ।  
 धनुर्वेदपरा वीरा गृणाना वेदमुत्तमम् ॥ ४४

राजपिण्डो राजदत्तो प्राप्तो निर्वेश्य आनृष्यार्थं शोघनीयः  
 ॥ १६ ॥ लाघवं शीघ्रताम् ॥ २० ॥ साधयिष्यति राज्यम्  
 ॥ ३१ ॥ शाश्वतो देवो विष्णोरंशः सनातन इति क. ठ.

ध. पाठः ॥ ३३ ॥ अनुज्ञाय पृष्ठा ॥ ३९ ॥ ब्रह्म मन्त्रम्  
 ॥ ४० ॥ सामात्याः सपरिच्छदा इति झ. पाठः ॥ ४३ ॥  
 षट्त्रिंशोऽध्यायः ॥ ३६ ॥

चरन्तो मृगयां नित्यं शुद्धैर्वाणैर्मृगार्थिनः ।

पितृदैवतविप्रेभ्यो निर्वपन्तो यथाविधि ॥ ४५

॥ इति श्रीमन्महाभारते अरण्यपर्वणि अर्जुनाभिगमनपर्वणि षट्त्रिंशोऽध्यायः ॥ ३६ ॥

### सप्तत्रिंशोऽध्यायः ॥ ३७ ॥

युधिष्ठिरेण व्यासोपदिष्टमन्त्रोपदेशपूर्वकमस्त्रग्रहणाय स्वर्गप्रत्यर्जुनस्य प्रस्थापनम् ॥ १ ॥ स्वर्गं प्रस्थितेनार्जुनेन मध्ये-  
पथमिन्द्रकीलगिरौ तपश्चर्यां ॥ २ ॥ तत्र मुनिरूपिण इन्द्रस्य दर्शनम् ॥ ३ ॥ दिव्यास्त्रदानं याचितेनेन्द्रेणार्जुनप्रति-  
तपसा रुद्रप्रसादानन्तरमस्त्रलाभाय स्वर्गागमनचोदना ॥ ४ ॥

वैशंपायन उवाच ।

कस्यचिच्चथ कालस्य धर्मराजो युधिष्ठिरः ।

संस्मृत्य मुनिसंदेशमिदं वचनमब्रवीत् ॥ १

विविक्ते विदितप्रज्ञमर्जुनं पुरुषर्षभ ।

सान्त्वपूर्वं स्मितं कृत्वा पाणिना परिसंस्पृशन् २

स मुहूर्तमिव ध्यात्वा वनवासमरिंदमः ।

धनंजयं धर्मराजो रहसीदमुवाच ह ॥ ३

भीष्मे द्रोणे कृपे कर्णे द्रोणपुत्रे च भारत ।

धनुर्वेदश्चतुष्पाद एतेष्वद्य प्रतिष्ठितः ॥ ४

दैवं ब्राह्मं चासुरं च सप्रयोगचिकित्सितम् ।

सर्वास्त्राणां प्रयोगं च अभिजानन्ति कृत्स्नशः ॥५

ते सर्वे धृतराष्ट्रस्य पुत्रेण परिसान्त्विताः ।

संविभक्ताश्च तुष्टाश्च गुरुवत्सेषु वर्तते ।

सर्वयोधेषु चैवास्य सदा प्रीतिरनुत्तमा ॥ ६

आचार्या मानितास्तुष्टाः शान्तिं व्यवहरन्त्युत ।

शक्तिं न हापयिष्यन्ति ते काले प्रतिपूजिताः ॥७

अद्य चेयं मही कृत्स्ना दुर्योधनवशानुगा ।

सग्रामनगरा पार्थ ससागरवनाकरा ॥ ८

भवानेव प्रियोऽस्माकं त्वयि भारः समाहितः ॥९

अत्र कृत्यं प्रपश्यामि प्राप्तकालमरिंदम ।

कृष्णद्वैपायनात्तात गृहीतोपनिषन्मया ॥ १०

गृहीतया तया सम्यग्जगत्सर्वं प्रकाशते ।

तेन त्वं ब्रह्मणा तात संयुक्तः सुसमाहितः ॥११

देवतानां यथाकालं प्रसादं प्रतिपालय ।

तपसा योजयात्मानमुग्रेण भरतर्षभ ॥ १२

धनुष्मान्कवची खड्गी मुनिः साधुव्रते स्थितः ।

न कस्यचिद्दन्मार्गं गच्छ तातोत्तरां दिशम् ॥१३

इन्द्रे ह्यस्त्राणि दिव्यानि समस्तानि धनंजय ।

वृत्राङ्गीतैर्वलं देवैस्तदा शक्रे समर्पितम् ॥ १४

तान्येकस्थानि सर्वाणि ततस्त्वं प्रतिपत्स्यसे ।

‘अनेन ब्रह्मणा तात सर्वं संप्रतिपद्यते ॥’ १५

शक्रमेव प्रपद्यस्व स तेऽस्त्राणि प्रदास्यति ।

दीक्षितोऽद्यैव गच्छ त्वं द्रष्टुं देवं पुरंदरम् ॥ १६

वैशंपायन उवाच ।

एवमुक्त्वा धर्मराजस्तमध्यापयत प्रभुः ॥ १७

दीक्षितं विधिना तेन यतवाक्कायमानसम् ।

अनुजज्ञे तदा वीरं भ्राता भ्रातरमग्रजः ॥ १८

निदेशाद्धर्मराजस्य द्रष्टुकामः पुरंदरम् ।

धनुर्गाण्डीवमादाय तथाऽक्षय्ये महेषुधी ॥ १९

कवची सतलत्राणो बद्धगोधाङ्गुलित्रवान् ।

हत्वाऽग्निं ब्राह्मणाभिष्कैः स्वस्तिवाच्य महाशुभ्रजः ॥

प्रातिष्ठत महाबाहुः प्रगृहीतशरासनः ।

वधाय धार्तराष्ट्राणां निःश्वसोर्ध्वमुदैक्षत ॥ २१

तं दृष्ट्वा तत्र कौन्तेयं प्रगृहीतशरासनम् ।

विविक्तेऽवितथप्रज्ञमिति क. पाठः ॥ २ ॥ दैवं इन्द्रवरुणा-  
यज्ञम् । ब्राह्मं ब्रह्माज्ञम् । चिकित्सा परप्रयुक्तानां प्रतीकारः  
॥ ५ ॥ गुरुवत् गुरुष्विव ॥ ६ ॥ शान्तिं दोषपरिहारं कर्तुं  
व्यवहरन्ति यतन्ते । शक्तिं सामर्थ्यं न हापयिष्यन्ति त्याजयि-  
ष्यन्ति अपितु उद्दीपयिष्यन्ति ॥ ७ ॥ उपनिषत् रहस्यविद्या

॥ १० ॥ तथा प्रयुक्तया सम्यगिति श्र. पाठः ॥ ११ ॥ प्रति-  
पालय प्राप्नुहि ॥ १२ ॥ मार्गं न ददत् अददत् ॥ १३ ॥  
बलं सर्वास्त्ररूपम् ॥ १४ ॥ ततः शकान् ॥ १५ ॥ दीक्षितः  
स्वीकृतव्रतः ॥ १६ ॥ अध्यापयत विद्यया योजितवान् ॥ १७ ॥  
अनुजज्ञे गमनाय अनुज्ञातवान् ॥ १८ ॥



अत्रुवन्ब्राह्मणाः सिद्धा भूतान्यन्तर्हितानि च २२  
 क्षिप्रमाप्नुहि कौन्तेय मनसा यद्यदिच्छसि ।  
 संसाधयस्व कौन्तेय ध्रुवोस्तु विजयस्तव ॥ २३  
 अत्रुवन्ब्राह्मणाः पार्थमिति कृत्वा जयाशिषः ।  
 'सिद्धचारणसङ्घाश्च गन्धर्वाश्च तमत्रुवन् ॥ २४  
 स्वस्तिव्रतमुपाधत्स्व सङ्कल्पस्तव सिद्ध्यताम् ।  
 मनोरथाश्च ते सर्वे समृद्ध्यन्तां महारथ ॥ २५  
 एवमुक्तोऽभिवाद्यैतान्ब्रह्मज्जलिपुटस्तथा ।  
 तपोयोगमनाः पार्थः पुरोहितमवन्दत ॥ २६  
 ततः प्रीतमना जिष्णुस्तावुभावभ्यवन्दत ।  
 सहोदरावतिरथौ युधिष्ठिरवृकोदरौ ॥ २७  
 तं क्लान्तमनसौ पूर्णमभिगम्य महारथौ ।  
 यमौ गाण्डीवधन्वानमभ्यवाद्यतामुभौ ॥ २८  
 अभिवाद्य तु तौ वीरावृचतुः पाकशासनिम् ।  
 अवाप्तव्यानि सर्वाणि दिव्यान्यस्त्राणि वासवात् ।  
 अस्त्राण्याप्नुहि कौन्तेय मनसा यद्यदिच्छसि ॥ २९  
 गिरो ह्यशिथिलाः सर्वा निर्दोषाः संमताः सताम् ।  
 त्वमेकः पाण्डवेष्वद्य संप्राप्तोसि धनञ्जय ॥ ३०  
 न चाधर्मविदं देवा नासिद्धं नातपस्विनम् ।  
 द्रष्टुमिच्छन्ति कौन्तेय चलचित्तं शठं न च ॥ ३१  
 रोरुयमाणः कटुकमीर्ष्यकः कटुकाक्षरः ।  
 शठकः श्लाघकः क्षेप्ता हन्ता च विचिकित्सिता ३२  
 विश्वस्य हन्ता मायावी क्रोधनोऽनृतभाषिता ।  
 अत्याशी नास्तिकोऽदाता मित्रध्रुक्सर्वशङ्कितः ३३  
 आक्रोष्टा चातिमानी च रौद्रो लुब्धोऽथ लोलुपः ।  
 स्तेनश्च मद्यपश्चैव भ्रूणहा गुरुतल्पगः ॥ ३४  
 संभावितात्मा चात्यर्थं नृशंसः पुरुषश्च यः ।  
 नैते लोकानाप्नुवन्ति निर्लोकास्ते धनञ्जय ॥ ३५  
 आनृशंस्यमनुक्रोशः सत्यं करुणवेदिता ।  
 दमः स्थितिर्धृतिर्धर्मः क्षमा कृत्यमनुत्तमम् ॥ ३६  
 दया शमश्च धर्मश्च गुरुपूजा कृतज्ञता ।  
 मैत्रता द्विजभक्तिश्च वसन्ति त्वयि फल्गुन ।  
 व्यपेक्षा सर्वभूतेषु कृपा दानं मतिः स्मृतिः ३७  
 तस्मात्कौरव्य शक्रेण समेष्यसि धनञ्जय ।  
 त्वाद्दशेन हि देवानां श्लाघनीयः समागमः ॥ ३८

सुहृदां सोदराणां च सर्वेषां भरतर्षभ ।  
 त्वं गतिः परमा तात वृत्रहा मरुतामिव ॥ ३९  
 तस्मिन्स्रयोदशे वर्षे भ्रातरः सुहृदश्च ते ।  
 सर्वे हि संश्रयिष्यन्ति बाहुवीर्यं महाबल ॥ ४०  
 स पार्थ पितरं गच्छ सहस्राक्षमरिन्दम ।  
 मुष्टिग्रहणमादत्स्व सर्वाण्यस्त्राणि वासवात् ॥ ४१  
 शतशृङ्गे महाबाहो मघवानिदमब्रवीत् ।  
 शृण्वतां सर्वभूतानां त्वामुपाधाय मूर्धनि ॥ ४२  
 विदितः सर्वभूतानां दिवं तात गमिष्यसि ।  
 प्राप्य पुण्यकृतां लोकान्रंस्वसे जयतांवर ॥ ४३  
 मानितस्त्रिदशैः पार्थ विहृत्य सुसुखं दिवि ।  
 अवाप्य परमास्त्राणि पृथिवीं पुनरेष्यसि ॥ ४४  
 गुणास्ते वासवस्तात खाण्डवं दहति त्वयि ।  
 शृण्वतां सर्वभूतानां पुनः पुनरभाषत ॥ ४५  
 तां प्रतिज्ञां नरश्रेष्ठ कर्तुमर्हसि वासवीम् ।  
 कंचिद्देशमितः प्राप्य तपोयोगमना भव ॥ ४६  
 कर्तुमर्हसि कौरव्य मघवद्वचनं हितम् ।  
 दीक्षित्वाऽद्यैव गच्छ त्वं द्रष्टाऽसि त्वं पुरन्दरम् ४७  
 तौ परिष्वज्य वीभत्सुः कृष्णामामभ्य चाप्युभौ ।  
 मनांस्यादाय सर्वेषां प्रयातः पुरुषर्षभः ॥ ४८  
 तं तथा प्रस्थितं वीरं सिंहस्कन्धोरसं तदा ।  
 प्राञ्जलिः पाण्डवं कृष्णा देवानां कुर्वती नमः ।  
 वाग्भिः परमशुद्धाभिर्मङ्गलाभिरभाषत ॥ ४९  
 नमो धात्रे विधात्रे च स्वस्ति गच्छ वनाद्वनम् ।  
 'धर्मस्त्वां जुषतां पार्थ भास्करश्च विभावसुः ।  
 ब्रह्मा त्वां ब्राह्मणाश्चैव पालयन्तु धनञ्जय ॥ ५०  
 ज्येष्ठापचायी ज्येष्ठस्य भ्रातुर्वचनमास्थितः ।  
 प्रपद्येथा वसुधुद्रानादित्यान्समरुद्गणान् ।  
 विश्वेदेवांस्तथा साध्याञ्जानत्यर्थं भरतर्षभ ॥ ५१  
 स्वस्ति तेस्त्वान्तरिक्षेभ्यो दिव्येभ्यो भरतर्षभ ।  
 पार्थिवेभ्यश्च सर्वेभ्यो ये केचित्परिपन्थिनः ॥ ५२  
 अवरोधाद्दने वासात्सर्वस्वहरणादपि ।  
 इदं दुःखतरं मन्ये पुत्रेभ्यश्च विवासनात् ॥ ५३

मास्माकं क्षत्रियकुले जातुचित्पुनरुद्भवः ।  
 ब्राह्मणेभ्यो नमस्यामि येषां नायुधजीविका ॥५४  
 इदं मे परमं दुःखं यः स पापः सुयोधनः ।  
 दृष्ट्वा मां गौरिति प्राह प्रहसन्राजसंसदि ॥ ५५  
 तस्माद्दुःखादिदं दुःखं गरीय इति मे मतिः ।  
 यत्तत्परिषदो मध्ये बह्वयुक्तमभाषत ॥ ५६  
 'ध्वंसितः खगृहेभ्यश्च राष्ट्राच्च भरतर्षभ ।  
 वने प्रतिष्ठितो भूत्वा सौहार्दादवतिष्ठसे ॥ ५७  
 जेता यः सर्वशत्रूणां यः पावकमतर्षयः ।  
 जनस्त्वां पश्यतीदानीं गच्छन्तं भरतर्षभ ॥' ५८  
 अस्मिन्नूनं महारण्ये भ्रातरः सुहृदश्च ते ।  
 त्वत्कथाः कथयिष्यन्ति चारणा ऋषयस्तथा ॥५९  
 यत्ते कुन्ती महाबाहो जातस्यैच्छद्भनञ्जय ।  
 तत्तेऽस्तु सर्वं कौन्तेय यथा च स्वयमिच्छसि ६०  
 'वसुदेवस्वसा देवी त्वामार्या पुनरागतम् ।  
 पश्यतु त्वां पृथा पार्थ सहस्राक्षमिवादितिः' ६१  
 नूनं ते भ्रातरः सर्वे त्वत्कथाभिः प्रजागरे ।  
 रंस्यन्ते तव कर्माणि कीर्तयन्तः पुनः पुनः ॥६२  
 न च नः पार्थ भोगेषु न धने नोत् जीविते ।  
 तुष्टिर्बुद्धिर्भवित्री वा त्वयि दीर्घप्रवासिनि ॥ ६३  
 त्वयि नः पार्थ सर्वेषां सुखदुःखे प्रतिष्ठते ।  
 जीवितं मरणं चैव राज्यमैश्वर्यमेव च ॥ ६४  
 आपृष्टो नोसि कौन्तेय स्वस्ति प्राप्नुहि पाण्डव ।  
 कृतास्त्रं स्वस्तिमन्तं त्वां द्रक्ष्यामि पुनरागतम् ६५  
 बलवद्भिर्विरुद्धं न कार्यमेतच्चयाऽनघ ।  
 प्रयाह्यविघ्नेनैवाशु विजयाय महाबल ॥ ६६  
 ह्रीः श्रीः कीर्तिर्धृतिः पुष्टिरुमा लक्ष्मीः सरस्वती ।  
 इमा वै तव पान्थस्य पालयन्तु धनञ्जय ॥ ६७  
 वैशंपायन उवाच ।  
 एवमुक्त्वाऽऽशिषः कृष्णा विरराम यशस्विनी ६८  
 ततः प्रदक्षिणं कृत्वा भ्रातृन्धौम्यं च पाण्डवः ।  
 प्रातिष्ठत महाबाहुः प्रगृह्य रुचिरं धनुः ॥ ६९

'शनैरिव दिशं वीर उदीचीं भरतर्षभ ।  
 संहरंस्तरसा वृक्षाँल्लता वल्लीश्च भारत ।  
 असञ्जमानो वृक्षेषु जगाम सुमहाबलः ॥' ७०  
 तस्य मार्गादपाक्रामन्सर्वभूतानि गच्छतः ।  
 युक्तस्यैन्द्रेण योगेन पराक्रान्तस्य शुष्मिणः ॥७१  
 सोऽगच्छत्पर्वतांस्तात तपोधननिषेवितान् ।  
 दिव्यं हैमवतं पुण्यं देवजुष्टं परंतपः ॥ ७२  
 अगच्छत्पर्वतं पुण्यमेकाहैव महामनाः ।  
 मनोजवगतिर्भूत्वा योगयुक्तो यथाऽनिलः ॥ ७३  
 हिमवन्तमतिक्रम्य गन्धमादनमेव च ।  
 अत्यक्रामत्स दुर्गाणि दिवारात्रमतन्द्रितः ॥ ७४  
 इन्द्रकीलं समासाद्य ततोऽतिष्ठद्भनञ्जयः ।  
 'गत्वा स षडहोरात्रान्सप्तमेऽहनि पाण्डवः ॥ ७५  
 प्रस्थेन्द्रकीलस्य शुभे तपोयोगपरोऽभवत् ।  
 ऊर्ध्वबाहुर्न चाङ्गानि प्रास्पन्दयत् किञ्चन ॥ ७६  
 समाहितात्मा नियतः सहस्राक्षसुतोऽच्युतः ।  
 अन्तरिक्षे स शुश्राव तिष्ठेति स वचस्तदा ॥ ७७  
 तच्छ्रुत्वा सर्वतो दृष्टिं चारयामास पाण्डवः ।  
 अथापश्यत्सन्व्यसाची वृक्षमूले तपस्विनम् ॥ ७८  
 ब्राह्म्या श्रिया दीप्यमानं पिङ्गलं जटिलं कृशम् ।  
 सोऽब्रवीदर्जुनं तत्र स्थितं दृष्ट्वा महातपाः ॥ ७९  
 कस्त्वं तातेह संग्राप्तो धनुष्मान्कवची शरी ।  
 निबद्धाऽसितलत्राणः क्षत्रधर्ममनुव्रतः ॥ ८०  
 नेह शस्त्रेण कर्तव्यं शान्तानामेष आलयः ।  
 विनीतक्रोधहर्षाणां ब्राह्मणानां तपस्विनाम् ॥८१  
 नेहास्ति धनुषा कार्यं न संग्रामोऽत्र कर्हिचित् ।  
 निक्षिपैतद्भनुस्तात प्राप्तोसि परमां गतिम् ॥ ८२  
 इत्यनन्तौजसं वीरं यथा चान्यं पृथग्जनम् ।  
 तथा हसन्निवाभीक्ष्णं ब्राह्मणोऽर्जुनमब्रवीत् ।  
 न चैनं चालयामास धैर्यात्सुधृतनिश्चयम् ॥ ८३  
 तमुवाच ततः प्रीतः स द्विजः प्रहसन्निव ।  
 वरं वृणीष्व भद्रं ते शक्रोऽहमरिसूदन ॥ ८४

गौरिति बहुपुरुषभोग्येत्युपहासः ॥ ५५ ॥ अभाषत शत्रुयुत्  
 तस्माद्दुःखादिदं त्वद्वियोगजमिति पूर्वेण संबन्धः ॥ ५६ ॥

प्रातिष्ठत महाबाहुः सुमनाः प्रीतिमांस्तदेति क. पाठः ॥ ६९ ॥  
 शुष्मिणो बलिनः ॥ ७१ ॥ विनीतौ जितौ क्रोधहर्षौ यैः ॥८१॥

एवमुक्तः सहस्राक्षं प्रत्युवाच धनंजयः ।  
 प्राञ्जलिः प्रणतो भूत्वा शूरः कुरुकुलोद्ग्रहः ॥८५  
 ईप्सितो ह्येष वै कामो वरं चैनं प्रयच्छ मे ।  
 त्वत्तोऽद्य भगवन्नखं कृत्स्नमिच्छामि वेदितुम् ८६  
 प्रत्युवाच महेन्द्रस्तं प्रीतात्मा प्रहसन्निव ।  
 इह प्राप्तस्य किं कार्यमस्त्रैस्तव धनंजय ॥ ८७  
 कामान्दृणीष्व लोकांस्त्वं प्राप्तोसि परमां गतिम् ।  
 एवमुक्तः प्रत्युवाच सहस्राक्षं धनंजयः ॥ ८८  
 न लोभान्न पुनः कामान्न देवत्वं पुनः सुखम् ।  
 न च सर्वामरैश्वर्यं कामये त्रिदशाधिप ॥ ८९

भ्रातृस्तान्विपिने त्यक्त्वा वैरमप्रतियात्य च ।  
 अकीर्तिं सर्वलोकेषु गच्छेयं शाश्वतीः समाः ॥९०  
 एवमुक्तः प्रत्युवाच वृत्रहा पाण्डुनन्दनम् ।  
 सान्त्वयञ्छ्लक्षणा वाचा सर्वलोकनमस्कृतः ९१  
 यदा द्रक्ष्यसि भूतेशं व्यक्षं शूलधरं शिवम् ।  
 तदा दाताऽस्मि ते तात दिव्यान्यस्त्राणि सर्वशः ॥  
 क्रियतां दर्शने यत्नो देवस्य परमेष्ठिनः ।  
 दर्शनात्तस्य कौन्तेय संसिद्धः स्वर्गमेष्यसि ॥ ९३  
 इत्युक्त्वा फल्गुनं शक्रो जगामादर्शनं पुनः ।  
 अर्जुनोप्यथ तत्रैव तस्थौ योगसमन्वितः ॥ ९४

॥ इति श्रीमन्महाभारते अरण्यपर्वणि अर्जुनाभिगमनपर्वणि सप्तत्रिंशोऽध्यायः ॥ ३७ ॥

समाप्तं चार्जुनाभिगमनपर्व ॥ २ ॥

( अथ कैरातपर्व ॥ ३ ॥ )

अष्टत्रिंशोऽध्यायः ॥ ३८ ॥

अर्जुनेन हिमवच्छिखरे तपश्चरणम् ॥ १ ॥ पार्थतपोभीरुभिर्महर्षिभिः प्रार्थितेन महादेवेनाश्वासनपूर्वकमृषीणां प्रति-  
 निवर्तनम् ॥ २ ॥

जनमेजय उवाच ।  
 भगवञ्श्रोतुमिच्छामि पार्थस्याक्लिष्टकर्मणः ।  
 विस्तरेण कथामेतां यथाऽस्त्राप्युपलब्धवान् ॥ १  
 कथं च पुरुषव्याघ्रो दीर्घबाहुर्धनंजयः ।  
 वनं प्रविष्टस्तेजसी निर्मनुष्यमभीतवत् ॥ २  
 किंचानेन कृतं तत्र वसता ब्रह्मवित्तम ।  
 कथं च भगवान्स्थाणुर्देवराजश्च तोषितः ॥ ३  
 एतदिच्छाम्यहं श्रोतुं त्वत्प्रसादाद्विजोत्तम ।  
 त्वं हि सर्वज्ञ दिव्यं च मानुषं चैव वेत्थ ह ॥ ४  
 अत्यद्भुतं महाप्राज्ञ रोमहर्षणमर्जुनः ।  
 भवेन सह संग्रामं चकाराप्रतिमं किल ।  
 पुरा प्रहरतांश्रेष्ठः संग्रामेष्वपराजितः ॥ ५  
 यच्छ्रुत्वा नरसिंहानां दैन्यहर्षातिविसयात् ।

शूराणामपि पार्थानां हृदयानि चकम्पिरे ॥ ६  
 यद्यच्च कृतवानन्यत्पार्थस्तदखिलं वद ॥ ७  
 न ह्यस्य निन्दितं जिष्णोः सुसूक्ष्ममपि लक्ष्ये ।  
 चरितं यस्य शूरस्य तन्मे सर्वं प्रकीर्तय ॥ ८  
 वैशंपायन उवाच ।  
 कथयिष्यामि ते तात कथामेतां महात्मनः ।  
 दिव्यां कौरवशार्दूल महतीमद्भुतोपमाम् ॥ ९  
 गात्रसंस्पर्शसंबद्धां त्र्यम्बकेण महाहवे ।  
 पार्थस्य देवदेवेन शृणु सम्यक्समागमम् ॥ १०  
 युधिष्ठिरनियोगात्स जगामामितविक्रमः ।  
 शक्रं सुरेश्वरं द्रष्टुं देवदेवं च शंकरम् ॥ ११  
 दिव्यं तद्वनुरादाय खड्गं च पुरुषर्षभः ।  
 महाबलो महाबाहुरर्जुनः कार्यसिद्धये ॥ १२

कामान् काम्यन्त इति व्युत्पत्त्या इष्टान् ॥ ८८ ॥ अप्रतिया-  
 ल्यानिस्तीर्य ॥ ९० ॥ सप्तत्रिंशोऽध्यायः ॥ ३७ ॥

खड्गं च कनकत्सरं इति श्ल. पाठः । तत्र कनकत्सरं स्वर्णसु-  
 ष्टिमित्यर्थः ॥ १२ ॥

|                                                 |                                                       |
|-------------------------------------------------|-------------------------------------------------------|
| दिशं ह्युदीचीं कौरव्यो हिमवच्छिखरं प्रति ।      | तृतीयमपि मासं स क्रमेणाहारमाचरन् ।                    |
| ऐन्द्रः स्थिरमना राजन्सर्वलोकमहारथः ॥ १३        | चतुर्थे त्वथ संप्राप्ते मासे भरतसत्तमः ॥ २५           |
| त्वरया परया युक्तस्तपसे धृतनिश्चयः ।            | वायुभक्षो महाबाहुरभवत्पाण्डुनन्दनः ।                  |
| वनं कण्टकितं घोरमेक एवान्वपद्यत ॥ १४            | ऊर्ध्वबाहुर्निरालम्बः पादाङ्गुष्ठाग्रधिष्ठितः ॥ २६    |
| नानापुष्पफलोपेतं नानापक्षिनिनादितम् ।           | सदोपस्पर्शनाच्चास्य बभूवुरमितौजसः ।                   |
| नानामृगगणाकीर्णं सिद्धचारणसेवितम् ॥ १५          | विद्युदम्भोरुहनिभा जटास्तस्य महात्मनः ॥ २७            |
| ततः प्रयाते वीभत्सौ वनं मानुषवर्जितम् ।         | ततो महर्षयः सर्वे जग्मुर्देवं पिनाकिनम् ।             |
| शङ्खानां पटहानां च शब्दः समभवद्विवि ॥ १६        | विवेदयिषवः पार्थ तपस्युग्रे समास्थितम् ॥ २८           |
| पुष्पवर्षं च सुमहन्निपपात महीतले ।              | नीलकण्ठं महादेवमभिवाद्य प्रणम्य च ।                   |
| मेघजालं च सततं छादयामास सर्वतः ॥ १७             | सर्वे निवेदयामासुः कर्म तत्फल्गुनस्य ह ॥ २९           |
| सोतीत्य वनदुर्गाणि सन्निकर्षे महागिरेः ।        | एकः पार्थो महातेजा हिमवत्पृष्ठमाश्रितः ।              |
| शुशुभे हिमवत्पृष्ठे वसमानोऽर्जुनस्तदा ॥ १८      | उग्रे तपसि दुष्पारे स्थितो धूमापयन्दिशः ॥ ३०          |
| तत्रतत्र द्रुमान्फुल्लान्विहगैर्वल्गुनादितान् । | तस्य देवेश न वयं विद्मः सर्वे चिकीर्षितम् ।           |
| नदीश्च विपुलावर्ता वैदूर्यनीलसंनिभाः ॥ १९       | संतापयति नः सर्वानसौ साधु निवार्यताम् ॥ ३१            |
| हंसकारण्डवोद्गीताः सारसाभिरुतास्तथा ।           | तेषां तद्वचनं श्रुत्वा मुनीनां भावितात्मनाम् ।        |
| पुंस्कोकिलरुताश्चैव क्रौञ्चवर्हिणनादिताः ॥ २०   | उमापतिर्भूतपतिर्वाक्यमेतदुवाच ह ॥ ३२                  |
| मनोहरवनोपेतास्तस्मिन्नतिरथोऽर्जुनः ।            | न वो विषादः कर्तव्यः फल्गुनं प्रति सर्वशः ।           |
| पुण्यशीतामलजलाः पश्यन्प्रीतमनाऽभवत् ॥ २१        | शीघ्रं गच्छत संहृष्टा यथागतमतन्द्रिताः ॥ ३३           |
| रमणीये वनोद्देशे रममाणोऽर्जुनस्तदा ।            | अहमस्य विजानामि संकल्पं मनसि स्थितम् ।                |
| तपस्युग्रे वर्तमान उग्रतेजा महामनाः ॥ २२        | नास्य स्वर्गस्पृहा काचिन्नैश्वर्यस्य न चायुषः ।       |
| दर्भचीरं निवस्याथ दण्डाजिनविभूषितः ।            | यत्तस्य काङ्क्षितं प्राप्तुं तत्करिष्येऽहमद्य वै ॥ ३४ |
| शीर्णं च पतितं भूमौ पर्णं समुपभुक्तवान् ॥ २३    | वैशंपायन उवाच ।                                       |
| पूर्णेपूर्णे त्रिरात्रे तु मासमेकं फलाशनः ।     | तच्छ्रुत्वा शर्ववचनमृषयः सत्यवादिनः ।                 |
| द्विगुणेनैव कालेन द्वितीयं मासमत्ययात् ॥ २४     | ग्रहृष्टमनसो जग्मुर्थयास्वं पुनराश्रमम् ॥ ३५          |

॥ इति श्रीमन्महाभारते अरण्यपर्वणि कैरातपर्वणि अष्टत्रिंशोऽध्यायः ॥ ३८ ॥

### एकोनचत्वारिंशोऽध्यायः ॥ ३९ ॥

कैरातरूपिणा हरेणार्जुनस्य पराजयः ॥ १ ॥ तथा पार्थपूजास्तुतिसंतुष्टेन तेन तदाश्वासनम् ॥ २ ॥

वैशंपायन उवाच ।

गतेषु तेषु सर्वेषु तपस्विषु महात्मसु ।

ऐन्द्रिर्जुनः ॥ १३ ॥ कण्टकितं कण्टकाक्रान्तम् ॥ १४ ॥  
दर्भचीरं तृणमयं वासः । निवस्य परिधाय ॥ २३ ॥ द्वि-  
गुणेन षड्रात्रेण अत्ययात् अतिवाहितवान् ॥ २४ ॥ पक्षे-

पिनाकपाणिर्भगवान्सर्वपापहरो हरः ॥ १  
कैरातं वेषमास्थाय काञ्चनद्रुमसन्निभम् ।

णाहारमाचरन् इति श्र. पाठः ॥ २५ ॥ निरालम्बो निरा-  
श्रयः ॥ २६ ॥ धूमापयन् धूमवतीरिव कुर्वन् ॥ ३० ॥  
संकल्पं मनोरथम् ॥ ३४ ॥ अष्टत्रिंशोऽध्यायः ॥ ३८ ॥

|                                                 |    |                                                  |    |
|-------------------------------------------------|----|--------------------------------------------------|----|
| विभ्राजमानो वपुषा गिरिर्मैरुवापरः ॥             | २  | को भवानटते शून्ये वने स्त्रीगणसंघृतः ॥           | १८ |
| श्रीमद्भनुरुपादाय शरांश्चाशीविषोपमान् ।         |    | न त्वमस्मिन्वने घोरे विभेषि कनकप्रभ ।            |    |
| निष्पपात महाचिष्मान्दहन्कक्षमिवानलः ॥           | ३  | किमर्थं च त्वया विद्वो मृगोऽयं मत्परिग्रहः ॥१९   |    |
| देव्या सहोमया श्रीमान्समानव्रतवेषया ।           |    | मयाऽभिपन्नः पूर्वं हि राक्षसोऽयमिहागतः ।         |    |
| नानावेषधरैर्हृष्टैर्भूतैरनुगतस्तदा ॥            | ४  | कामात्परिभवाद्वाऽपि न मे जीवन्विमोक्ष्यसे २०     |    |
| किरातवेषसंछन्नः स्त्रीभिश्चापि सहस्रशः ।        |    | न ह्येष मृगयाधर्मो यस्त्वयाऽद्य कृतो मयि ।       |    |
| अशोभत तदा राजन्स देशोऽतीव भारत ॥                | ५  | तेन त्वां अंशयिष्यामि जीवितात्पर्वताश्रयम् २१    |    |
| क्षणेन तद्वनं सर्वं निःशब्दमभवत्तदा ।           |    | इत्युक्तः पाण्डवेयेन किरातः प्रहसन्निव ।         |    |
| नादः प्रस्रवणानां च पक्षिणां चाप्युपारमत् ॥६    |    | उवाच श्लक्ष्णया वाचा पाण्डवं सव्यसाचिनं २२       |    |
| स सन्निकर्षमागम्य पार्थस्याक्लिष्टकर्मणः ।      |    | न मत्कृते त्वया वीर भीः कार्या वनमन्तिकात् ।     |    |
| मूकं नाम दितेः पुत्रं ददर्शाद्भुतदर्शनम् ॥      | ७  | इयं भूमिः सदाऽस्माकमुचिता वसतां वने ॥२३          |    |
| वाराहं रूपमास्थाय तर्जयन्तमिवार्जुनम् ।         |    | त्वया तु दुष्करः कस्मादिह वासः प्ररोचितः ।       |    |
| हन्तुं परमदुष्टात्मा तमुवाचाथ फल्गुनः ॥         | ८  | वयं तु बहुसत्त्वेऽस्मिन्निवसामस्तपोधन ॥          | २४ |
| गाण्डीवं धनुरादाय शरांश्चाशीविषोपमान् ।         |    | भवांस्तु कृष्णवर्त्माभः सुकुमारः सुखोचितः ।      |    |
| सज्यं धनुर्वरं कृत्वा ज्याघोषेण निनादयन् ॥९     |    | कथं शून्यमिमं देशमेकाकी विचरिष्यति ॥             | २५ |
| यन्मां प्रार्थयसे हन्तुमनागसमिहागतम् ।          |    | अर्जुन उवाच ।                                    |    |
| तस्मात्त्वां पूर्वमेवाहं नेष्यामि यमसादनम् ॥    | १० | गाण्डीवमाश्रयं कृत्वा नाराचांश्चाग्निसन्निभान् । |    |
| दृष्ट्वा तं प्रहरिष्यन्तं फल्गुनं दृढधन्विनम् । |    | निवसामि महारण्ये द्वितीय इव पावकः ॥              | २६ |
| किरातरूपी सहसा वारयामास शंकरः ॥                 | ११ | एष चापि मया जन्तुमृगरूपं समाश्रितः ।             |    |
| मयैष प्रार्थितः पूर्वं नीलमेघसमप्रभः ।          |    | राक्षसो निहतो घोरो हन्तुं मामिह चागतः ॥२७        |    |
| अनादृत्यैव तद्वाक्यं प्रजहाराथ फल्गुनः ॥        | १२ | किरात उवाच ।                                     |    |
| किरातश्च समं तस्मिन्नेकलक्ष्ये महाद्युतिः ।     |    | मयैष धन्वनिर्भ्रुकैस्ताडितः पूर्वमेव हि ।        |    |
| प्रसुमोचाशनिप्रख्यं शरमग्निशिखोपमम् ॥           | १३ | बाणैरभिहतः शेते नीतश्च यमसादनम् ॥                | २८ |
| तौ मुक्तौ सायकौ ताभ्यां समं तत्र निपेततुः ।     |    | ममैवायं लक्ष्यभूतः पूर्वमेव परिग्रहः ।           |    |
| मूकस्य गात्रे विस्तीर्णे शैलपृष्ठनिभे तदा ॥     | १४ | ममैव च प्रहारेण जीविताच्चपरोपितः ॥               | २९ |
| यथाऽग्नेर्विनिष्पेषो वज्रस्येव च पर्वते ।       |    | दोषान्स्वान्नाहंसेऽन्यस्मै वक्तुं स्वबलदर्पितः । |    |
| तथा तयोः सन्निपातः शरयोरभवत्तदा ॥               | १५ | अभिषक्तोऽसि मन्दात्मन्न मे जीवन्विमोक्ष्यसे ३०   |    |
| स विद्वो बहुभिर्वाणैर्दीप्तास्यैः पन्नगैरिव ।   |    | स्थिरो भव विमोक्ष्यामि सायकानशनीनिव ।            |    |
| ममार राक्षसं रूपं भूयः कृत्वा सुदारुणम् ॥१६     |    | घटस्य परया शक्त्या मुञ्च त्वमपि सायकान् ३१       |    |
| स ददर्श ततो जिष्णुः पुरुषं काञ्चनप्रभम् ।       |    | तस्य तद्वचनं श्रुत्वा किरातस्यार्जुनस्तदा ।      |    |
| किरातवेषसंछन्नं स्त्रीसहायममित्रहा ॥            | १७ | रोषमाहारयामास ताडयामास चेषुभिः ॥                 | ३२ |
| तमब्रवीत्प्रीतमनाः कौन्तेयः प्रहसन्निव ।        |    | ततो हृष्टेन मनसा प्रतिजग्राह सायकान् ।           |    |

भूतैः प्रमथाख्यैः स्वपार्श्वैः ॥ ४ ॥ समं एककालम् ॥ १३ ॥ अशनिर्मेघजं वज्रम् । वज्रं इन्द्रप्रहरणम् । संनिपातो योगः ॥ १५ ॥ स दानवः राक्षसमिव ॥१६॥ अभिपन्नः

परिगृहीतः । कामात् यदृच्छातः । परिभवात् ममाभिभवाय ॥ २० ॥ मत्कृते मन्निमित्तम् । वनमन्तिकाद्रनस्य समीपे ॥ २३ ॥ प्ररोचितः स्वीकृतः ॥ २४ ॥ दोषान्मृगया-

भूयोभूय इति प्राह मन्दमन्देत्युवाच ह ॥ ३३  
 प्रहरस्व शरानेतान्नाराचान्मर्मभेदिनः ।  
 इत्युक्तो बाणवर्षं स मुमोच सहसाऽर्जुनः ॥ ३४  
 ततस्तौ तत्र संरब्धौ गर्जमानौ मुहुर्मुहुः ।  
 शरैराशीविषाकारैस्ततश्चाते परस्परम् ॥ ३५  
 ततोऽर्जुनः शरवर्षं किराते समवासृजत् ।  
 तत्प्रसन्नेन मनसा प्रतिजग्राह शंकरः ॥ ३६  
 मुहूर्तं शरवर्षं तु प्रतिगृह्य पिनाकधृक् ।  
 अक्षतेन शरीरेण तथौ गिरिरिवाचलः ॥ ३७  
 स दृष्ट्वा बाणवर्षं तु मोघीभूतं धनंजयः ।  
 परमं विस्मयं चक्रे साधुसाध्विति चाब्रवीत् ॥ ३८  
 अहोऽयं सुकुमाराङ्गो हिमवच्छिखराश्रयः ।  
 गाण्डीवमुक्तान्नाराचान्प्रतिगृह्णात्यविह्वलः ॥ ३९  
 कोऽयं देवो भवेत्साक्षाद्द्रो यक्षः सुरोऽसुरः ।  
 विद्यते हि गिरिश्रेष्ठे त्रिदशानां समागमः ॥ ४०  
 न हि मद्राणजालानामुत्सृष्टानां सहस्रशः ।  
 शक्तोऽन्यः सहितुं वेगमृते देवं पिनाकिनम् ४१  
 देवो वा यदि वा यक्षो रुद्रादन्यो व्यवस्थितः ।  
 अहमेनं शरैस्तीक्ष्णैर्नयामि यमसादनम् ॥ ४२  
 ततो हृष्टमना जिष्णुर्नाराचान्मर्मभेदिनः ।  
 व्यसृजञ्चतथा राजन्मयूखानिव भास्करः ॥ ४३  
 तान्प्रसन्नेन मनसा भगवाँल्लोकभावनः ।  
 शूलपाणिः प्रत्यगृह्णाच्छिलावर्षमिवाचलः ॥ ४४  
 क्षणेन क्षीणबाणोऽथ संवृत्तः फल्गुनस्तदा ।  
 वित्रासं च जगामाथ तं दृष्ट्वा शरसंक्षयम् ॥ ४५  
 चिन्तयामास जिष्णुस्तु भगवन्तं हुताशनम् ।  
 पुरस्तादक्षयौ दत्तौ तूणौ येनास्य खाण्डवे ॥ ४६  
 किं नु मोक्षयामि धनुषा यन्मे बाणाः क्षयं गताः ।  
 अयं च पुरुषः कोपि बाणान्प्रसति सर्वशः ॥ ४७  
 अहमेनं धनुष्कोट्या शूलाग्रेणेव कुञ्जरम् ।  
 नयामि दण्डधारस्य यमस्य सदनं प्रति ॥ ४८  
 प्रगृह्णाथ धनुष्कोट्या ज्यापाशेनावकृष्य च ।

मुष्टिभिश्चापि हतवान्वज्रकल्पैर्महाद्युतिः ॥ ४९  
 संप्रायुध्यद्भनुष्कोट्या कौन्तेयः परवीरहा ।  
 तदप्यस्य धनुर्दिव्यं जग्राह गिरिगोचरः ॥ ५०  
 ततोऽर्जुनो ग्रस्तधनुः खड्गपाणिरतिष्ठत ।  
 युद्धस्यान्तमभीप्सन्वै वेगेनाभिजगाम तम् ॥ ५१  
 तस्य मूर्ध्नि शितं खड्गमसक्तं पर्वतेष्वपि ।  
 मुमोच भुजवीर्येण विक्रम्य कुरुनन्दनः ॥ ५२  
 तस्य मूर्धानमासाद्य पफालासिवरो हि सः ।  
 ततो वृक्षैः शिलाभिश्च योधयामास फल्गुनः ५३  
 तदा वृक्षान्महाकायः प्रत्यगृह्णादथो शिलाः ।  
 किरातरूपी भगवांस्ततः पार्थो महाबलः ॥ ५४  
 मुष्टिभिर्वज्रसंस्पर्शैर्धूममुत्पादयन्मुखे ।  
 प्रजहार दुराधर्षे किरातसमरूपिणि ॥ ५५  
 ततः शक्राशनिसेमैर्मुष्टिभिर्भृशदारुणैः ।  
 किरातरूपी भगवानर्दयामास फल्गुनम् ॥ ५६  
 ततश्चटचटाशब्दः सुघोरः समजायत ।  
 पाण्डवस्य च मुष्टीनां किरातस्य च युध्यतः ॥ ५७  
 सुमुहूर्तं तयोर्युद्धमभवल्लोमहर्षणम् ।  
 भुजप्रहारसंयुक्तं वृत्रवासवयोरिव ॥ ५८  
 महाराज ततो जिष्णुः किरातमुरसा बली ।  
 पाण्डवं च विचेष्टन्तं किरातोप्यहनद्रलात् ॥ ५९  
 तयोर्भुजविनिष्पेषात्संधर्षेणोरसोस्तथा ।  
 समजायत गात्रेषु पावकोऽङ्गारधूमवान् ॥ ६०  
 तत एनं महादेवः पीड्य गात्रैः सुपीडितम् ।  
 तेजसा व्यक्रमद्रोषाच्चेतस्तस्य विमोहयन् ॥ ६१  
 ततोऽभिपीडितैर्गात्रैः पिण्डीकृत इवावभौ ।  
 फल्गुनो गात्रसंरुद्धो देवदेवेन भारत ॥ ६२  
 निरुच्छ्वासोऽभवच्चैव सन्निरुद्धो महामनाः ।  
 ततः पपात संमूढस्ततः प्रीतोऽभवद्भवः ॥ ६३  
 स मुहूर्तं तथा भूत्वा सचेताः पुनरुत्थितः ।  
 रुधिरणाप्नुताङ्गस्तु पाण्डवो भृशदुःखितः ॥ ६४  
 शरण्यं शरणं गत्वा भगवन्तं पिनाकिनम् ।

धर्मातिक्रमरूपान् ॥ ३० ॥ नाराचान् शरजातिभेदान्  
 ॥ ३४ ॥ अहोऽयमिति संघिरार्षः ॥ ३९ ॥ सहितुं  
 सोढुम् ॥ ४१ ॥ असक्तमकुण्ठितम् ॥ ५२ ॥ पफाल विशीर्णः

॥ ५३ ॥ धूमं क्रोधावेशेन ॥ ५५ ॥ पीड्य निपीड्य ॥ ६१ ॥  
 गात्रेषु संरुद्धश्चलनहीनः ॥ ६२ ॥

मृन्मयं स्थण्डिलं कृत्वा माल्येनापूजयद्भवम् ॥६५॥  
 तच्च माल्यं तदा पार्थः किरातशिरसि स्थितम् ।  
 अपश्यत्पाण्डवश्रेष्ठो हर्षेण प्रकृतिं गतः ॥ ६६  
 पपात पादयोस्तस्य ततः प्रीतोऽभवद्भवः ।  
 [उवाच चैनं वचसा मेघगम्भीरगीर्हरः ।  
 जातविस्मयमालोक्य ततः क्षीणाङ्गसंहतिम् ॥६७  
 भव उवाच ।

भोभो फल्गुन तुष्टोस्मि कर्मणाऽप्रतिमेन ते ।  
 शौचैरणानेन धृत्या च क्षत्रियो नास्ति ते समः ६८  
 समं तेजश्च वीर्यं च ममाद्य तव चानघ ।  
 प्रीतस्तेऽहं महाबाहो पश्य मां भरतर्षभ ॥ ६९  
 ददामि ते विशालाक्ष चक्षुः पूर्वं मुनिर्भवान् ।  
 विजेष्यसि रणे शत्रून्पि सर्वान्दिवौकसः ॥ ७०  
 [प्रीत्या च तेऽहं दास्यामि यदस्त्रमनिवारितम् ।  
 त्वं हि शक्तो मदीयं तदस्त्रं धारयितुं क्षणात् ॥७१  
 वैशंपायन उवाच ।

ततो देवं महादेवं गिरिशं शूलपाणिनम् ।  
 ददर्श फल्गुनस्तत्र सह देव्या महाद्युतिम् ॥ ७२  
 स जानुभ्यां महीं गत्वा शिरसा प्रणिपत्य च ।  
 प्रसादयामास हरं पार्थः परपुरंजयः ॥ ७३  
 अर्जुन उवाच ।  
 कपर्दिन्सर्वभूतेश भगनेत्रनिपातन ।  
 [देवदेव महादेव नीलग्रीव जटाधर ॥ ७४  
 कारणानां च परमं जाने त्वां त्र्यम्बकं विभुम् ।

॥ इति श्रीमन्महाभारते अरण्यपर्वणि कैरातपर्वणि एकोनचत्वारिंशोऽध्यायः ॥ ३९ ॥

### चत्वारिंशोऽध्यायः ॥ ४० ॥

महादेवेन पार्थाय स्वग्रस्तगाण्डीवादिप्रत्यर्पणपूर्वकं पाशुपतास्त्रप्रदानम् ॥ १ ॥

देवदेव उवाच ।  
 नरस्त्वं पूर्वदेहे वै नारायणसहायवान् ।  
 बदर्या तप्तवानुग्रं तपो वर्षायुतान्बहून् ॥ १  
 त्वयि वा परमं तेजो विष्णौ वा पुरुषोत्तमे ।

प्रकृतिं स्वास्थ्यम् ॥ ६६ ॥ चक्षुः दिव्यज्ञानम् ॥ ७० ॥  
 मीढुषे वर्षकाय ॥ ७७ ॥ एकोनचत्वारिंशोऽध्यायः ॥ ३९ ॥

देवानां च गतिं देवं त्वत्प्रसूतमिदं जगत् ॥ ७५  
 अजेयस्त्वं त्रिभिर्लोकैः सदेवासुरमानुषैः ।  
 शिवाय विष्णुरूपाय विष्णवे शिवरूपिणे ॥ ७६  
 दक्षयज्ञविनाशाय हरिरूपाय ते नमः ।  
 ललाटाक्षाय शर्वाय मीढुषे शूलपाणये ॥ ७७  
 पिनाकगोप्त्रे सूर्याय मङ्गल्याय च वेधसे ।  
 प्रसादये त्वां भगवन्सर्वभूतमहेश्वर ॥ ७८  
 गणेशं जगतः शम्भुं लोककारणकारणम् ।  
 प्रधानपुरुषातीतं परं सूक्ष्मतरं हरम् ॥ ७९  
 व्यतिक्रमं मे भगवन्क्षन्तुमर्हसि शंकर ।  
 भगवन्दर्शनाकाङ्क्षी प्राप्तोऽस्मीमं महागिरिम् ॥ ८०  
 दयितं तव देवेश तापसालयमुत्तमम् ।  
 प्रसादये त्वां भगवन्सर्वलोकनमस्कृतम् ॥ ८१  
 न मे स्यादपराधोऽयं महादेवातिसाहसात् ।  
 कृतो मयाऽयमज्ञानाद्विमर्दो यस्त्वया सह ।  
 शरणं प्रतिपन्नाय तत्क्षमस्वाद्य शंकर ॥ ८२  
 वैशंपायन उवाच ।

तमुवाच महातेजाः प्रहसन्वृषभध्वजः ।  
 प्रगृह्य रुचिरं बाहुं क्षान्तमित्येव फल्गुनम् ॥ ८३  
 परिष्वज्य च बाहुभ्यां प्रीतात्मा भगवान्हरः ।  
 पुनः पार्थं सान्त्वपूर्वमुवाच वृषभध्वजः ॥ ८४  
 'गङ्गाङ्कितजटः शर्वः पार्थस्यामिततेजसः ।  
 प्रगृह्य रुचिरं बाहुं वृत्तं ताम्रतलाङ्गुलिम् ॥' ८५

शस्ताः मारिताः ॥ ३ ॥

मायामास्थाय तद्भ्रस्तं मया पुरुषसत्तम ॥ ४  
 तूणौ चाप्यक्षयौ भूयस्तव पार्थ करोचितौ ।  
 भविष्यति शरीरं च नीरुजं कुरुनन्दन ॥ ५  
 प्रीतिमानस्मि वै पार्थ भवान्सत्यपराक्रमः ।  
 गृहाण वरमस्सत्तः काङ्क्षितं यन्नरर्षभ ॥  
 न त्वया सदृशः कश्चित्पुमान्मर्त्येषु भारत ।  
 दिवि वा वर्तते क्षत्रं त्वत्प्रधानमरिन्दम ॥  
 अर्जुन उवाच ।  
 वरं ददासि चेन्मह्यं कामं प्रीत्या वृषध्वज ।  
 कामये दिव्यमस्त्रं तद्दोरं पाशुपतं प्रभो ॥  
 यत्तद्ब्रह्मशिरो नाम रौद्रं भीमपराक्रमम् ।  
 युगान्ते दारुणे प्राप्ते कृत्स्नं संहरते जगत् ॥ ९  
 [कर्णभीष्मकृपद्रोणैर्भविता तु महाहवः ।  
 स्वत्प्रसादान्महादेव जयेयं तान्यथा युधि ॥] १०  
 जयेयं येन संग्रामे दानवात्राक्षसांस्तथा ।  
 राज्ञश्चैव पिशाचांश्च गन्धर्वांश्च पन्नगान् ॥ ११  
 यस्मिञ्शूलसहस्राणि गदाश्चोग्रप्रदर्शनाः ।  
 शराश्चाशीविषाकाराः संभवन्त्यनुमन्त्रिताः ॥ १२  
 युध्येयं येन भीष्मेण द्रोणेन च कृपेण च ।  
 सूतपुत्रेण च रणे नित्यं कटुकभाषिणा ॥ १३  
 एष मे प्रथमः कामो भगवन्भगनेत्रहन् ।  
 त्वत्प्रसादाद्विनिर्मुक्तः समर्थः स्यामहं यथा ॥ १४  
 भव उवाच ।  
 ददामि तेऽस्त्रं दयितमहं पाशुपतं विभो ।  
 समर्थो धारणे मोक्षे संहारेऽपि च पाण्डव ॥ १५  
 न तद्वेद महेन्द्रोऽपि न यमो न च यक्षराट् ।  
 वरुणोऽप्यथवा वायुः कुतो वेत्स्यन्ति मानवाः १६  
 न त्वया सहसा पार्थ मोक्तव्यं पुरुषे क्वचित् ।

जगद्विनिर्देहेत्सर्वमल्पतेजसि पातितम् ॥ १७  
 अवध्यो नाम नास्त्यस्य त्रैलोक्ये सचराचरे ।  
 मनसा चक्षुषा वाचा धनुषा च निपाल्यते ॥ १८  
 वैशंपायन उवाच ।  
 तच्छ्रुत्वा त्वरितः पार्थः शुचिर्भूत्वा समाहितः ।  
 उपसंगृह्य विश्वेशमधीष्वेत्यथ सोऽब्रवीत् ॥ १९  
 ततस्त्वध्यापयामास सरहस्यनिवर्तनम् ।  
 तदस्त्रं पाण्डवश्रेष्ठं मूर्तिमन्तमिवान्तकम् ॥ २०  
 उपतस्थे महात्मानं यथा त्र्यक्षुमापतिम् ।  
 प्रतिजग्राह तच्चापि प्रीतिमानर्जुनस्तदा ॥ २१  
 ततश्चाल पृथिवी सपर्वतवनद्रुमा ।  
 ससागरवनोद्देशा सग्रामनगराकरा ॥ २२  
 शङ्खदुन्दुभिघोषाश्च भेरीणां च सहस्रशः ।  
 तस्मिन्मुहूर्ते संग्रामे निर्घातश्च महानभूत् ॥ २३  
 अथास्त्रं जाज्वलद्भोरं पाण्डवस्यामितौजसः ।  
 मूर्तिमद्विष्टितं पार्श्वे ददृशुर्देवदानवाः ॥ २४  
 स्पृष्टस्य त्र्यम्बकेनाथ फल्गुनस्यामितौजसः ।  
 यत्किञ्चिदशुभं देहे तत्सर्वं नाशमीयिवत् ॥ २५  
 स्वर्गं गच्छेत्यनुज्ञातरुयम्बकेण तदाऽर्जुनः ।  
 प्रणम्य शिरसा राजन्प्राञ्जलिर्भवमैक्षत ॥ २६  
 ततः प्रभुस्त्रिदिवनिवासिनां वशी  
 महामतिर्गिरिश उमापतिः शिवः ।  
 धनुर्महद्वितिजपिशाचमूदनं  
 ददौ भवः पुरुषवराय गाण्डिवम् ॥ २७  
 ततः शुभं गिरिवरमीश्वरस्तदा  
 सहोमयाऽसिततटसानुकन्दरम् ।  
 विहाय तं पतगमहर्षिसेवितं  
 जगाम खं पुरुषवरस्य पश्यतः ॥ २८

॥ इति श्रीमन्महाभारते अरण्यपर्वणि कैरातपर्वणि चत्वारिंशोऽध्यायः ॥ ४० ॥

त्वत्प्रधानं त्वमेव श्रेष्ठो यस्मिन् क्षत्रे ॥ ७ ॥ विनिर्मुक्तः विशेषेण कृतकृत्यः ॥ १४ ॥ संहारे निवर्तने ॥ १५ ॥ मनसा संकल्पमात्रेण निपाल्यते शत्रुः धनुषेति वाणप्रयोगेण ॥ १८ ॥

अधीष्व अध्यापय ॥ १९ ॥ निर्घात उत्पातः ॥ २३ ॥ वशी वश इच्छा तद्दानं । तज्जयीत्यर्थः ॥ २७ ॥ चत्वारिंशोऽध्यायः ॥ ४० ॥



## एकचत्वारिंशोऽध्यायः ॥ ४१ ॥

यमवरुणकुबेरैरर्जुनायास्त्रदानम् ॥ १ ॥ अर्जुनंप्रति शक्रेण स्वर्गागमनचोदना ॥ २ ॥

वैशंपायन उवाच ।

तस्य संपश्यतस्त्वेव पिनाकी गोवृषध्वजः ।  
जगामादर्शनं भानुलोकस्येवास्तमीयिवान् ॥ १  
ततोऽर्जुनः परं चक्रे विस्मयं परवीरहा ।  
मया साक्षान्महादेवो दृष्ट इत्येव भारत ॥ २  
धन्योस्म्यनुगृहीतोस्मि यन्मया त्र्यम्बको हरः ।  
पिनाकी वरदो रूपी दृष्टः स्पृष्टश्च पाणिना ॥ ३  
कृतार्थं चावगच्छामि परमात्मानमात्मना ।  
शत्रूंश्च विजितान्सर्वान्निर्वृत्तं च प्रयोजनम् ॥ ४  
इत्येवं चिन्तयानस्य पार्थस्यामिततेजसः ।  
ततो वैदूर्यवर्णाभो भासयन्सर्वतो दिशः ।  
यादोगणवृतः श्रीमानाजगाम जलेश्वरः ॥ ५  
नागैर्नदैर्नदीभिश्च दैत्यैः साध्यैर्मरुद्गणैः ।  
वरुणो यादसांभर्ता वशी तं देशमागमत् ॥ ६  
अथ जाम्बूनदवपुर्विमानेन महाचिषा ।  
कुबेरः समनुभासो यक्षैरनुगतः प्रभुः ॥ ७  
विद्योतयन्निवाकाशमद्भुतोपमदर्शनः ।  
धनानामधिपः श्रीमानर्जुनं द्रष्टुमागतः ॥ ८  
तथा लोकान्तकः श्रीमान्यमः साक्षात्प्रतापवान् ।  
मर्त्यमूर्तिधरैः सार्धं पितृभिलोकभावनैः ॥ ९  
दण्डपाणिरचिन्त्यात्मा सर्वभूतविनाशकृत् ।  
वैवस्वतो धर्मराजो विमानेनावभासयन् ॥ १०  
त्रील्लोकान्गुह्यकांश्चैव गन्धर्वांश्चैव पन्नगान् ।  
द्वितीय इव मार्ताण्डो युगान्ते समुपस्थिते ॥ ११  
भानुमन्ति विचित्राणि शिखराणि महागिरेः ।  
समास्थायार्जुनं तत्र ददृशुस्तपसान्वितम् ॥ १२  
ततो मुहूर्ताद्भगवानैरावतशिरोगतः ।  
आजगाम सहेन्द्राण्या शक्रः सुरगणैर्वृतः ॥ १३  
पाण्डुरेणातपत्रेण धियमाणेन मूर्धनि ।  
शुशुभे नागराजस्थः सितमभ्रमिव स्थितः ॥ १४

संस्तूयमानो गन्धर्वैर्ऋषिभिश्च तपोधनैः ।  
शृङ्गं गिरेः समासाद्य तस्यौ सूर्य इवोदितः ॥ १५  
अथ मेघस्वनो धीमान्व्याजहार शुभां गिरम् ।  
यमः परमधर्मज्ञो दक्षिणां दिशमास्थितः ॥ १६  
अर्जुनार्जुन पश्यास्साल्लोकपालान्समागतान् ।  
दृष्टिं ते वितरामोऽद्य भवानर्हति दर्शनम् ॥ १७  
पूर्वर्षिरमितात्मा त्वं नरो नाम महाबलः ।  
नियोगाद्ब्रह्मणस्तात मर्त्यतां समुपागतः ॥ १८  
त्वया च वसुसंभूतो महावीर्यः पितामहः ।  
भीष्मः परमधर्मात्मा जेतव्यश्च रणेऽनघ ॥ १९  
क्षत्रं चाग्निसमस्पर्शं भारद्वाजेन रक्षितम् ।  
दानवाश्च महावीर्या ये मनुष्यत्वमागताः ।  
निवातकवचाश्चैव संसाध्याः कुरुनन्दन ॥ २०  
पितुर्ममांशो देवस्य सर्वलोकप्रतापिनः ।  
कर्णश्च सुमहावीर्यस्त्वया बन्धो धनंजय ॥ २१  
अंशाश्च क्षितिसंप्राप्ता देवगन्धर्वरक्षसाम् ।  
त्वया निपातिता युद्धे स्वकर्मफलनिर्जिताम् ।  
गतिं प्राप्स्यन्ति कौन्तेय यथास्वमरिकर्शन ॥ २२  
अक्षया तव कीर्तिश्च लोके स्थास्यति फल्गुन ।  
त्वया साक्षान्महादेवस्तोषितो हि महामृधे ॥ २३  
लघ्वी वसुमती चापि कर्तव्या विष्णुना सह ॥ २४  
गृहाणास्त्रं महाबाहो दण्डमप्रतिवारणम् ।  
अनेनास्त्रेण सुमहत्त्वं हि कर्म करिष्यसि ॥ २५  
वैशंपायन उवाच ।  
प्रतिजग्राह पार्थोपि विधिवत्कुरुनन्दनः ।  
समन्त्रं सोपरोधं च समोक्षविनिवर्तनम् ॥ २६  
ततो जलधरश्यामो वरुणो यादसांपतिः ।  
पश्चिमां दिशमास्थाय गिरमुच्चारयन्प्रभुः ॥ २७  
पार्थ क्षत्रियमुख्यस्त्वं क्षत्रधर्मे व्यवस्थितः ।  
पश्य मां पृथुताम्राक्ष वरुणोस्मि जलेश्वरः ॥ २८

निर्वृत्तं निष्पन्नम् ॥ ४ ॥ यादांसि जलजन्तवस्तेषां गणः ॥ ५ ॥  
नागैः सर्पैः ॥ ६ ॥ भानुमन्ति दीप्तिमन्ति ॥ १२ ॥ वितरामो

यच्छामः ॥ १७ ॥ संसाध्याः जेतव्याः ॥ २० ॥ मम पितुः सूर्यस्य  
॥ २१ ॥ मृधे संप्राप्ते ॥ २३ ॥ लघ्वी भारद्वाजा ॥ २४ ॥

मया समुद्यतान्पाशान्वारुणाननिवारितान् ।  
 प्रतिगृह्णीष्व कौन्तेय सरहस्यनिवर्तनान् ॥ २९  
 एभिस्तदा मया वीर संग्रामे तारकामये ।  
 दैतेयानां सहस्राणि संयतानि महात्मनाम् ॥३०  
 तस्मादिमान्महासत्व मत्प्रसादसमुत्थितान् ।  
 गृहाण न हि ते मुच्येदन्तकोप्याततायिनः ॥३१  
 अनेन त्वं यदाऽस्त्रेण संग्रामे विचरिष्यसि ।  
 तदा निःक्षत्रिया भूमिर्भविष्यति न संशयः ॥३२  
 'ततस्तान्वारुणानस्त्रान्दिव्यानस्त्रविदांवरः ।  
 प्रतिजग्राह विधिवद्गुणाद्वासविस्तदा ॥' ३३  
 ततः कैलासिनलयो धनाध्यक्षोऽभ्यभाषत ।  
 दत्तेष्वस्त्रेषु दिव्येषु वरुणेन यमेन च ॥ ३४  
 प्रीतोऽहमपि ते प्राज्ञ पाण्डवेय महाबल ।  
 त्वया सह समागम्य अजितेन तथैव च ॥ ३५  
 सव्यसाचिन्महाबाहो पूर्वदेव सनातन ।  
 सहास्त्राभिर्भवाञ्छ्रान्तः पुराकल्पेषु नित्यशः ३६  
 दर्शनं ते त्विदं दिव्यं प्रदिशामि नरर्षभ ।  
 अमानुषान्महाबाहो दुर्जयानपि जेष्यसि ॥ ३७  
 मत्तश्चैव भवानाशु गृह्णात्वस्त्रमनुत्तमम् ।  
 अनेन त्वमनीकानि धार्तराष्ट्रस्य धक्ष्यसि ॥ ३८  
 मत्तोऽपि त्वं गृहाणास्त्रमन्तर्धानं प्रियं भम ।  
 ओजस्तेजोद्युतिकरं प्रस्थापनमरातिनुत् ॥ ३९

महात्मना शंकरेण त्रिपुरं निहतं यदा ।  
 तदैतदस्त्रं निर्मुक्तं येन दग्धा महासुराः ॥ ४०  
 त्वदर्थमुद्यतं चेदं मया सत्यपराक्रम ।  
 त्वमर्हो धारणे चास्य मेरुप्रतिमगौरव ॥ ४१  
 ततोऽर्जुनो महाबाहुर्विधिवत्कुरुनन्दनः ।  
 कौबेरमधिजग्राह दिव्यमस्त्रं महाबलः ॥ ४२  
 ततोऽब्रवीद्देवराजः पार्थमक्लिष्टकारिणम् ।  
 सान्त्वयञ्छ्लक्ष्णयावाचा दिव्यदुन्दुभिनिःस्वनः ॥  
 कुन्तीमातर्भहाबाहो त्वमीशानः पुरातनः ।  
 परां सिद्धिमनुप्राप्तः साक्षाद्देवगतिं गतः ॥ ४४  
 देवकार्यं तु सुमहच्चया कार्यमरिंदम ।  
 आरोढव्यस्त्वया स्वर्गः सज्जीभव महाद्युते ॥४५  
 रथो मातलिसंयुक्त आगतस्त्वत्कृते मम ।  
 तत्र तेऽहं प्रदास्यामि सर्वाण्यस्त्राणि कौरव ॥४६  
 तान्दृष्ट्वा लोकपालांस्तु समेतान्गिरिमूर्धनि ।  
 जगाम विस्मयं धीमान्कुन्तीपुत्रो धनंजयः ॥४७  
 ततोऽर्जुनो महातेजा लोकपालान्समागतात् ।  
 पूजयामास विधिवद्वाग्भिरद्भिः फलैरपि ॥ ४८  
 ततः प्रतिययुर्देवाः प्रतिपूज्य धनंजयम् ।  
 यथागतेन विबुधाः सर्वे कामं मनोजवाः ॥ ४९  
 ततोऽर्जुनो मुदं लेभे लब्धास्त्रः पुरुषर्षभः ।  
 कृतार्थमथ चात्मानं स मेने पूर्णमानसम् ॥ ५०

॥ इति श्रीमन्महाभारते अरण्यपर्वणि कैरातपर्वणि एकचत्वारिंशोऽध्यायः ॥ ४१ ॥

कैरातपर्व समाप्तम् ॥ ३ ॥

(अथेन्द्रलोकाभिगमनपर्व ॥ ४ ॥)

द्विचत्वारिंशोऽध्यायः ॥ ४२ ॥

पार्थेन मातलिसमानीतरथारोहणेन स्वर्गगमनम् ॥ १ ॥

वैशंपायन उवाच ।  
 गतेषु लोकपालेषु पार्थः शत्रुनिवर्हणः ।

संयतानि बद्धानि ॥३०॥ अजितेन कृष्णेन यथा तथैव प्रीतोस्मि  
 ॥ ३५ ॥ पूर्वदेव नर ॥ ३६ ॥ उद्यतमुपस्थितम् ॥ ४१ ॥

वन० १०

चिन्तयामास राजेन्द्र देवराजरथागमम् ॥ १  
 तस्य चिन्तयमानस्य गुडाकेशस्य धीमतः ।

देवगतिं देवानां परायणत्वम् ॥४४॥ आगन्ता इति श्र.पाठः ।  
 आगन्ता आयास्यतीत्यर्थः ॥ ४५ ॥ एकचत्वारिंशोऽध्यायः ४१

रथो मातलिसंयुक्त आजगाम महाप्रभः ॥ २  
 नभो वितिभिरं कुर्वञ्जलदान्पाटयन्निव ।  
 दिशः संपूरयन्नादैर्महामेघरवोपमैः ॥ ३  
 असयः शक्तयो भीमा गदाश्वोग्रप्रदर्शनाः ।  
 दिव्यप्रभावाः प्रासाश्च विद्युतश्च महाप्रभाः ॥ ४  
 तथैवाशनयश्चैव चक्रयुक्तास्तुलागुडाः ।  
 वायुस्फोटाः सनिर्घाताः शङ्खमेघस्वनास्तथा ॥ ५  
 तत्र नागा महाकाया ज्वलितास्याः सुदारुणाः ।  
 सिताभ्रकूटप्रतिमाः संहताश्च यथोपलाः ॥ ६  
 दशवाजिसहस्राणि हरीणां वातरंहसाम् ।  
 वहन्ति यं नेत्रमुषं दिव्यं मायामयं रथम् ॥ ७  
 तत्रापश्यन्महानीलं वैजयन्तं महाप्रभम् ।  
 ध्वजमिन्दीवरश्यामं वंशं कनकभूषणम् ॥ ८  
 तस्मिन्स्थे स्थितं सूतं तप्तहेमविभूषितम् ।  
 दृष्ट्वा पार्थो महाबाहुर्देवराजमतर्कयत् ॥ ९  
 तथा तर्कयतस्तस्य फल्गुनस्याथ मातलिः ।  
 सन्नतः प्रस्थितो भूत्वा वाक्यमर्जुनमब्रवीत् ॥ १०  
 भोभो शक्रात्मज श्रीमञ्जकस्त्वां द्रष्टुमिच्छति ।  
 आरोहतु भवाञ्शीघ्रं रथमिन्द्रस्य संमतम् ॥ ११  
 आह माममरश्रेष्ठः पिता तव शतक्रतुः ।  
 कुन्तीसुतमिह प्राप्तं पश्यन्तु त्रिदशालयाः ॥ १२  
 एष शक्रः परिवृतो देवैर्ऋषिगणैस्तथा ।  
 गन्धर्वैरप्सरोगैश्च त्वां दिदृक्षुः प्रतीक्षते ॥ १३  
 अस्माल्लोकाद्देवलोकं पाकशासनशासनात् ।  
 आरोह त्वं मया सार्धं लब्धास्त्रः पुनरेष्यसि ॥ १४  
 अर्जुन उवाच ।  
 मातले गच्छ शीघ्रं त्वमारोहस्व रथोत्तमम् ।  
 राजसूयाश्चमेधानां शतैरपि सुदुर्लभम् ॥ १५  
 पार्थिवैः सुमहाभागैर्यज्वभिर्भूरिदक्षिणैः ।  
 दैवतैर्वा दुरारोहं दानवैर्वा रथोत्तमम् ॥ १६  
 नातप्तपसा शक्य एष दिव्यो महारथः ।  
 द्रष्टुं वाऽप्यथवा स्पष्टमारोहं कुत एष च ॥ १७

त्वयि प्रतिष्ठिते साधो रथस्थे स्थिरवाजिनि ।  
 पश्चादहमथारोक्ष्ये सुकृती सत्पथं यथा ॥ १८  
 वैशंपायन उवाच ।  
 तस्य तद्वचनं श्रुत्वा मातलिः शक्रसारथिः ।  
 आरुरोह रथं शीघ्रं हयाञ्जग्राह रश्मिभिः ॥ १९  
 ततोऽर्जुनो हृष्टमना गङ्गायामाप्लुतः शुचिः ।  
 जजाप जप्यं कौन्तेयो विधिवत्कुरुनन्दनः ॥ २०  
 ततः पितृन्यथान्यायं तर्पयित्वा यथाविधि ।  
 मन्दरं शैलराजं तमाप्रष्टुमुपचक्रमे ॥ २१  
 साधूनां पुण्यशीलानां मुनीनां पुण्यकर्मणाम् ।  
 त्वं सदा संश्रयः शैल स्वर्गमार्गाभिकाङ्क्षिणाम् ॥ २२  
 त्वत्प्रसादात्सदा शैल ब्राह्मणाः क्षत्रिया विशः ।  
 स्वर्गं प्राप्ताश्चरन्ति स देवैः सह गतव्यथाः ॥ २३  
 अद्रिराज महाशैल मुनिसंश्रय तीर्थवन् ।  
 गच्छाम्यामन्नयित्वा त्वां सुखमस्म्युषितस्त्वयि २४  
 तव सानूनि कुञ्जाश्च नद्यः प्रसवणानि च ।  
 तीर्थानि च सुपुण्यानि मया दृष्टान्यनेकशः ॥ २५  
 फलानि च सुगन्धीनि भक्षितानि ततस्ततः ।  
 सुसुगन्धाश्च वार्योघास्त्वच्छरीरविनिःसृताः ।  
 अमृतास्वादसदृशाः पीताः प्रस्रवणोदकाः ॥ २६  
 शिशुर्यथा पितुश्चाङ्के सुखं शेते तटे तथा ।  
 मया तवाङ्के ललितं शैलराज महाप्रभो ॥ २७  
 अप्सरोगणसंकीर्णं ब्रह्मघोषानुनादिते ।  
 सुखमस्म्युषितः शैल तव सानुषु नित्यदा ॥ २८  
 एवमुक्त्वार्जुनः शैलमामन्व्य परवीरहा ।  
 आरुरोह रथं दिव्यं द्योतयन्निव भास्करः ॥ २९  
 स तेनादित्यरूपेण दिव्येनाद्भुतकर्मणा ।  
 ऊर्ध्वमाचक्रमे धीमान्ग्रहृष्टः कुरुनन्दनः ॥ ३०  
 सोऽदर्शनपथं यातो मर्त्यानां धर्मचारिणाम् ।  
 ददर्शाद्भुतरूपाणि विमानानि सहस्रशः ॥ ३१  
 न तत्र सूर्यः सोमो वा द्योतते न च पावकः ।  
 स्वयैव प्रभया तत्र द्योतन्ते पुण्यलब्धया ॥ ३२

पाटयन् द्विधाकुर्वन् ॥ ३ ॥ तुलागुडाः भाण्डगोलकाः ।  
 वायुस्फोटाः वेगवशाद्वायुं जनयन्तः ॥ ५ ॥ हरीणां पीतकौ-  
 शेयसंनिभानां वाजिनां सहस्राणीत्येकदेशान्वयः ॥ ७ ॥ वैज-

यन्तं नाम्ना देवेन्द्रध्वजम् ॥ ८ ॥ आहुतः स्नातः ॥ २० ॥  
 ललितं क्रीडितम् ॥ २७ ॥

तारारूपाणि यानीह दृश्यन्ते द्युतिमन्ति वै ।  
 आकाशे विप्रकृष्टत्वात्तन्नूनि सुमहान्त्यपि ॥ ३३  
 तानि तत्र प्रभास्वन्ति रूपवन्ति च पाण्डवः ।  
 ददर्श खेषु धिष्ण्येषु दीप्तिमन्ति स्वयाऽर्चिषा ३४  
 तत्र राजर्षयः सिद्धा वीराश्च निहता युधि ।  
 तपसा च जितं स्वर्गं संपेतुः शतसङ्घशः ॥ ३५  
 गन्धर्वाणां सहस्राणि सूर्यज्वलिततेजसाम् ।  
 गुह्यकानामृषीणां च तथैवाप्सरसां गणान् ॥३६  
 लोकानात्मप्रभान्पश्यन्फल्गुनो विस्मयान्वितः ।  
 पप्रच्छ मातलिं प्रीत्या स चाप्येनमुवाच ह ॥३७

॥ इति श्रीमन्महाभारते अरण्यपर्वणि इन्द्रलोकाभिगमनपर्वणि द्विचत्वारिंशोऽध्यायः ॥ ४२ ॥

### त्रिचत्वारिंशोऽध्यायः ॥ ४३ ॥

इन्द्रेणार्जुनस्य सबहुमानं स्वार्धासनारोपणम् ॥ १ ॥

वैशंपायन उवाच ।  
 ददर्श स पुरीं रम्यां सिद्धचारणसेविताम् ।  
 सर्वर्तुकुसुमैः पुण्यैः पादपैरुपशोभिताम् ॥ १  
 तत्र सौगन्धिकानां च पुष्पाणां पुण्यगन्धिनाम् ।  
 उपवीज्यमानो मिश्रेण वायुना पुण्यगन्धिना ॥२  
 नन्दनं च वनं दिव्यमप्सरोगणसेवितम् ।  
 ददर्श दिव्यकुसुमैराह्वयद्भिरिव द्रुमैः ॥ ३  
 नातप्तपसा शक्यो द्रष्टुं नानाहिताग्निना ।  
 स लोकः पुण्यकर्तृणां नापि युद्धे पराञ्जुखैः ॥ ४  
 नायज्वभिर्नात्रतिकैर्न वेदश्रुतिवर्जितैः ।  
 नानाप्लुताङ्गैस्तीर्थेषु यज्ञदानबहिष्कृतैः ॥ ५  
 नापि यज्ञहनैः क्षुद्रैर्द्रष्टुं शक्यः कथंचन ।  
 पानपैर्गुरुतल्पैश्च मांसादैर्वा दुरात्मभिः ॥ ६  
 स तद्दिव्यं वनं पश्यन्दिव्यगीतनिनादितम् ।  
 प्रविवेश महाबाहुः शक्रस्य दयितां पुरीम् ॥ ७  
 तत्र देवविमानानि कामगानि सहस्रशः ।  
 संस्थितान्यभियातानि ददर्शाद्युतशस्तदा ॥ ८

विप्रकृष्टत्वात् दूरत्वात् । सुमहान्त्यपि तन्नूनि सूक्ष्माणि दृश्यन्ते ॥ ३३ ॥ धिष्ण्येषु स्थानेषु ॥ ३४ ॥ संक्रमन् गच्छन्

एते सुकृतिनः पार्थ खेषु धिष्ण्येष्ववस्थिताः ।  
 तान्दृष्टवानसि विभो तारारूपाणि भूतले ॥ ३८  
 ततोऽपश्यत्स्थितं द्वारि मत्तं विजयिनं गजम् ।  
 ऐरावतं चतुर्दन्तं कैलासमिव शङ्किणम् ॥ ३९  
 स सिद्धमार्गमाक्रम्य कुरुपाण्डवसत्तमः ।  
 व्यरोचत यथापूर्वं मान्धाता पार्थिवोत्तमः ॥४०  
 अभिचक्राम लोकान्स राज्ञां राजीवलोचनः ॥४१  
 [एवं स संक्रमस्तत्र स्वर्गलोके महायशाः ।]  
 ततो ददर्श शक्रस्य पुरीं ताममरावतीम् ॥ ४२

संस्तूयमानो गन्धर्वैरप्सरोभिश्च पाण्डवः ।  
 पुष्पगन्धवहैः पुण्यैर्वायुभिश्चानुवीजितः ॥ ९  
 ततो देवाः सगन्धर्वाः सिद्धाश्च परमर्षयः ।  
 हृष्टाः संपूजयामासुः पार्थमक्लिष्टकारिणम् ॥ १०  
 आशीर्वादैः स्तूयमानो दिव्यवादित्रनिःस्वनैः ।  
 प्रतिपेदे महाबाहुः शङ्खदुन्दुभिनादितम् ॥ ११  
 नक्षत्रमार्गं विपुलं सुरवीथीति विश्रुतम् ।  
 इन्द्राज्ञया ययौ पार्थः स्तूयमानः समन्ततः ॥१२  
 तत्र साध्यास्तथा विश्वे मरुतोऽथाश्विनौ तथा ।  
 आदित्या वसवो रुद्रास्तथा ब्रह्मर्षयोऽमलाः ॥१३  
 राजर्षयश्च बहवो दिलीपप्रमुखा नृपाः ।  
 तम्बुरुर्नारदश्चैव गन्धर्वौ च हाहा हूहूः ॥ १४  
 तान्स सर्वान्समागम्य विधिवत्कुरुनन्दनः ।  
 ततोऽपश्यद्देवराजं शतक्रतुमर्दिमः ॥ १५  
 ततः पार्थो महाबाहुरवतीर्य रथोत्तमात् ।  
 ददर्श साक्षाद्देवेशं पितरं पाकशासनम् ॥ १६  
 पाण्डुरेणातपत्रेण हेमदण्डेन चारुणा ।

॥ ४२ ॥ द्विचत्वारिंशोऽध्यायः ॥ ४२ ॥

नन्दनं नामतः ॥ ३ ॥

दिव्यगन्धाधिवासेन व्यजनेन विधूयता ॥ १७  
 विश्वावसुप्रभृतिभिर्गन्धर्वैः स्तुतिवन्दिभिः ।  
 स्तूयमानं द्विजाम्यैश्च ऋग्यजुःसामसंस्तवैः ॥ १८  
 ततोऽभिगम्य कौन्तेयः शिरसाऽभ्यगमद्बली ।  
 स चैनं वृत्तपीनाभ्यां बाहुभ्यां प्रत्यगृह्णत ॥ १९  
 ततः शक्रासने पुण्ये देवर्षिगणसेविते ।  
 शक्रः पाणौ गृहीत्वैनमुपावेशयदन्तिके ॥ २०  
 मूर्ध्नि चैनमुपाग्राय देवेन्द्रः परवीरहा ।  
 अङ्गमारोपयामास प्रश्रयावनतं तदा ॥ २१  
 सहस्राक्षनियोगात्स पार्थः शक्रासनं तदा ।  
 आरुरुक्षुरमेयात्मा द्वितीय इव वासवः ॥ २२  
 ततः प्रेम्णा वृत्रशत्रुरर्जुनस्य शुभं मुखम् ।  
 पस्पर्श पुण्यगन्धेन करेण परिसान्त्वयन् ॥ २३  
 प्रमार्जमानः शनकैर्बाहू चास्यायतौ शुभौ ।  
 ज्याशरक्षेपकठिनौ स्तम्भाविव हिरण्मयौ ॥ २४  
 वज्रग्रहणचिह्नेन करेण परिसान्त्वयन् ।  
 मुहुर्मुहुर्वज्रधरो बाहू चास्फोटयञ्शनैः ॥ २५  
 स्यन्निव गुडाकेशं प्रेक्षमाणः सहस्रदृक् ।  
 हर्षेणोत्फुल्लनयनो न चातृप्यत वृत्रहा ॥ २६  
 एकासनोपविष्टौ तौ शोभयांचक्रतुः सभाम् ।  
 सूर्याचन्द्रमसौ व्योम चतुर्दश्यामिवोदितौ ॥ २७  
 तत्र स गाथा गायन्ति साग्ना परमवल्गुना ।  
 गन्धर्वास्तुम्बुरुश्रेष्ठाः कुशला गीतसामसु ॥ २८  
 घृताची मेनका रम्भा पूर्वचित्तिः स्वयंप्रभा ।  
 उर्वशी मिश्रकेशी च दण्डगौरी वरूथिनी ॥ २९  
 गोपाली सहजन्या च कुम्भयोनिः प्रजागरा ।  
 चित्रसेना चित्रलेखा सहा च मधुरखरा ॥ ३०  
 एताश्चान्याश्च ननृतस्तत्रतत्र शुचिसिताः ।

चित्तप्रमथने युक्ताः सिद्धानां पद्मलोचनाः ॥ ३१  
 महाकटितटश्रोण्यः कम्पमानैः पयोधरैः ।  
 कटाक्षहावमाधुयैश्चेतोबुद्धिमनोहरैः ॥ ३२  
 [ततो देवाः सगन्धर्वाः समादायार्घ्यमुत्तमम् ।  
 शक्रस्य मतमाज्ञाय पार्थमानर्चुरञ्जसा ॥ ३३  
 पाद्यमाचमनीयं च प्रतिग्राह्य नृपात्मजम् ।  
 प्रवेशयामासुरथो पुरंदरनिवेशनम् ॥ ३४  
 एवं संपूजितो जिष्णुरुवास भवने पितुः ।  
 उपशिक्षन्महास्त्राणि ससंहाराणि पाण्डवः ॥ ३५  
 शक्रस्य हस्तादयितं वज्रमस्त्रं च दुःसहम् ।  
 अशनीश्च महानादा मेघवर्हिणलक्षणाः ॥ ३६  
 गृहीतास्त्रस्तु कौन्तेयो भ्रातृन्सस्मार पाण्डवः ।  
 पुरंदरनियोगाच्च पञ्चाब्दानवसत्सुखी ॥ ३७  
 ततः शक्रोऽब्रवीत्पार्थ कृतास्त्रं काल आगते ।  
 नृत्यं गीतं च कौन्तेय चित्रसेनादवाप्नुहि ॥ ३८  
 वादित्रं देवविहितं नृलोके यन्न विद्यते ।  
 तदर्जयस्व कौन्तेय श्रेयो वै ते भविष्यति ॥ ३९  
 सखायं प्रददौ चास्य चित्रसेनं पुरंदरः ।  
 स तेन सह संगम्य रेमे पार्थो निरामयः ॥ ४०  
 गीतवादित्रनृत्यानि भूय एवादिदेश ह ।  
 तथाऽपि नालभच्छर्म तरस्वी द्यूतकारितम् ॥ ४१  
 दुःशासनवधामर्षी शकुनेः सौबलस्य च ।  
 ततस्तेनातुलां प्रीतिमुपागम्य क्वचित्क्वचित् ।  
 गान्धर्वमतुलं नृत्यं वादित्रं चोपलब्धवान् ॥ ४२  
 स शिक्षितो नृत्यगुणाननेका-  
 न्वादित्रगीतार्थगुणांश्च सर्वान् ।  
 न शर्म लेभे परवीरहन्ता  
 भ्रातृन्सरन्मातरं चैव कुन्तीम् ॥ ४३

॥ इति श्रीमन्महाभारते अरण्यपर्वणि इन्द्रलोकाभिगमनपर्वणि त्रिचत्वारिंशोऽध्यायः ॥ ४३ ॥

प्रश्रयावनतं विनयेन प्रह्वीभूतम् ॥ २१ ॥ वज्रग्रहणस्य चिह्नं  
 किणो यस्मिन् ॥ २५ ॥ गीतानि अमन्त्रोपरि गानम् । साम  
 मन्त्रोपरि गानम् ॥ २८ ॥ चेतः अलोचनात्मिका चित्तवृत्तिः ।

बुद्धिरध्यवसायरूपा । मनः संकल्पविकृतात्मकम् । कटाक्षा-  
 दिभिः चित्तस्य वृत्त्यन्तरं हरन्तीत्यर्थः ॥ ३२ ॥ त्रिचत्वारिं-  
 शोऽध्यायः ॥ ४३ ॥

## चतुश्चत्वारिंशोऽध्यायः ॥ ४४ ॥

उर्वश्यामर्जुनस्य दृष्टिविशेषेण तस्य तस्यामनुरागोत्प्रेक्षिणा शक्रेण चित्रसेनद्वारा तस्यास्तंप्रति यापनम् ॥ १ ॥ तथा स्वप्रार्थनां व्यर्थीकृतवते पार्थाय क्लीबो भवेति शापदानम् ॥ २ ॥ शक्रेण तच्छापस्य भाव्यज्ञातवासमात्रोपयोगितया पर्यवसानम् ॥ ३ ॥

वैशंपायन उवाच ।

कदाचित्स हि देवेन्द्रश्चित्रसेनं रहोऽब्रवीत् ।  
पार्थस्य चक्षुर्वश्यां सक्तं विज्ञाय वासवः ॥ १  
गन्धर्वराज गच्छाद्य प्रहितोऽप्सरसांवरात् ।  
उर्वशीं पुरुषव्याघ्रं सोपातिष्ठतु फल्गुनम् ॥ २  
यथा न तामभिसृतां विद्यादस्त्रिनियोगतः ।  
तथा त्वया विधातव्यं स्त्रीसंसर्गविशारद ॥ ३  
एवमुक्तस्तथेत्युक्त्वा सोऽनुज्ञां प्राप्य वासवात् ।  
गन्धर्वराजोऽप्सरसमभ्यगादुर्वशीं वराम् ॥ ४  
तां दृष्ट्वा विदितो हृष्टः स्वागतेनार्चितस्तया ।  
सुखासीनः सुखासीनां स्मितपूर्वं वचोऽब्रवीत् ॥ ५  
विदितं तेऽस्तु सुश्रोणि प्रेषितोऽहमिहागतः ।  
त्रिदिवस्यैकराजेन त्वत्प्रसादाभिनन्दिना ॥ ६  
यः स देवमनुष्येषु प्रख्यातः सहजैर्गुणैः ।  
श्रिया शीलेन रूपेण श्रुतेन च बलेन च ।  
प्रख्यातः शौर्यवीर्याभ्यां प्रपन्नः प्रतिभानवान् ७  
तेजस्वी सौम्यशीलश्च क्षमावाञ्छितमत्सरः ।  
साङ्गोपनिषदान्वेदांश्चतुराख्यानपञ्चमान् ॥ ८  
योऽधीते गुरुशुश्रूषां मेधां चाष्टगुणाश्रयाम् ।  
ब्रह्मचर्येण दाक्ष्येण प्रसवैर्वयसाऽपि च ॥ ९  
एको वै रक्षिता चैव त्रिदिवं मघवानिव ।  
अकथनो मानयिता स्थूललक्ष्यः प्रियंवदः ॥ १०  
सुहृदश्चान्नपानेन विविधेनाभिवर्षति ।  
सत्यवागूर्जितो वक्ता रूपवाननहंकृतः ॥ ११  
भक्तानुकम्पी कान्तश्च प्रियश्च स्थिरसंगरः ।  
प्रार्थनीयैर्गुणगणैर्महेन्द्रवरूपोपमः ॥ १२  
विदितस्तेऽर्जुनो वीरः स स्वर्गफलमाप्तवान् ।

तव शक्राभ्यनुज्ञातः पादावद्य प्रपद्यताम् ।  
तदेवं कुरु कल्याणि प्रपन्नस्त्वां धनंजयः ॥ १३  
एवमुक्ता स्मितं कृत्वा स्वात्मानं बहुमान्य च ।  
प्रत्युवाचोर्वशी प्रीता चित्रसेनमनिन्दिता ॥ १४  
यत्त्वस्य कथितः सत्यो गुणोद्देशस्त्वयाऽनघ ।  
तं श्रुत्वाऽन्यं प्रियं नारी वृणुयात्किमतोऽर्जुनं १५  
महेन्द्रस्य नियोगेन त्वत्तः संप्रणयेन च ।  
तस्य चाहं गुणौघेन फल्गुने जातमन्मथा ।  
गच्छ त्वं हि यथाकाममागमिष्याम्यहं सुखम् ॥ १६  
वैशंपायन उवाच ।  
ततो विमृज्य गन्धर्वं कृतकृत्या शुचिस्मिता ।  
उर्वशी चाकरोत्स्नानं पार्थप्रार्थनलालसा ॥ १७  
स्नानालङ्कारनेपथ्यैर्गन्धमाल्यैश्च शोभनैः ।  
धनंजयस्य रूपेण शरैर्मन्मथचोदितैः ॥ १८  
अतिविद्धेन मनसा मन्मथेन प्रदीपिता ।  
दिव्यास्तरणसंस्तीर्णे विस्तीर्णे शयनोत्तमे ॥ १९  
चित्तसंकल्पभावेन सुचित्ताऽनन्यमानसा ।  
मनोरथेन संप्राप्तं रमयन्तीव फल्गुनम् ॥ २०  
निशाम्य चन्द्रोदयनं विगाढे रजनीमुखे ।  
प्रस्थिता सा पृथुश्रोणी पार्थस्य भवनं महत् ॥ २१  
मृदुकुञ्चितदीर्घेण कुसुमोत्तमधारिणा ।  
केशपाशेन ललना गच्छमाना व्यराजत ॥ २२  
भ्रूक्षेपालापमाधुर्यैः कान्त्या सौम्यतयाऽपि च ।  
शशिनं वक्त्रचन्द्रेण साऽऽह्वयन्तीव गच्छती ॥ २३  
दिव्याङ्गरागौ सुमुखौ दिव्यचन्दनरूपितौ ।  
गच्छन्त्या हाररुचिरौ स्तनौ तस्या ववल्गतुः ॥ २४  
स्तनोद्बहनसंक्षोभात्ताम्यमाना पदेपदे ।

प्रतिभानं समये स्फूर्तिः ॥ ७ ॥ चतुराख्यानपञ्चमान् चतुःचतुःसंख्यान । विभक्तिलोप आर्षः ॥ ८ ॥ गुरुशुश्रूषां मेधां च प्रत्येकमष्टगुणां अधीते प्राप्नोति । प्रसवैर्द्वै मातुः कुले द्वे

पितुस्तैश्चतुर्भिः ॥ ९ ॥ स्थूललक्ष्यो दाता ॥ १० ॥ कान्तः सुखदः ॥ १२ ॥ स्वर्गफलं त्वत्सङ्गम् ॥ १३ ॥ आह्वयन्ती स्पर्धया युद्धार्थम् ॥ २३ ॥

त्रिवलीदामचित्रेण मध्येनातीव शोभिना ॥ २५  
 रथकूबरविस्तीर्णं नितम्बोन्नतपीवरम् ।  
 मन्मथायतनं शुभ्रं रशनादामभूषितम् ॥ २६  
 ऋषीणामपि दिव्यानां मनोव्याघातकारणम् ।  
 सूक्ष्मवस्त्रधरं भाति जघनं निरवद्यवत् ॥ २७  
 गूढगुल्फधरौ पादौ ताम्रायततलाङ्गुली ।  
 कूर्मपृष्ठोन्नतौ चास्याः शोभेते किङ्किणीकिणौ २८  
 शीघ्रुपानेन चाल्पेन तुष्टा च मदनेन च ।  
 विलासितैश्च विविधैः प्रेक्षणीयतराऽभवत् ॥ २९  
 सिद्धचारणगन्धर्वैः साध्यैर्याति विलासिनी ।  
 ब्रह्माश्वर्येऽपि वै स्वर्गे दर्शनीयतमाकृतिः ॥ ३०  
 सुसूक्ष्मेणोत्तरीयेण मेघवर्णेन राजता ।  
 तन्वभ्रप्रावृता व्योम्नि चन्द्रलेखेव गच्छति ॥ ३१  
 ततः प्राप्तातिदुष्प्रापा मनसाऽपि विकर्मभिः ।  
 भवनं पाण्डुपुत्रस्य फल्गुनस्य शुचिस्मिता ॥ ३२  
 तत्र द्वारमनुप्राप्ता द्वारस्थैश्च निवेदिता ।  
 अर्जुनस्य नरश्रेष्ठ उर्वशी शुभलोचना ॥ ३३  
 उपातिष्ठत तद्वेश्म निर्मलं सुमनोहरम् ।  
 स शङ्कितमना राजन्प्रत्यगच्छत तां निशि ॥ ३४  
 दृष्ट्वैव चोर्वशीं पार्थो लज्जासंवृतलोचनः ।  
 तदाऽभिवादनं कृत्वा गुरुपूजां प्रयुक्तवान् ॥ ३५  
 अर्जुन उवाच ।  
 अभिवादये त्वां शिरसा प्रवराप्सरसांवरे ।  
 किं चागमनकृत्यं ते ब्रूहि सर्वं यथातथम् ।  
 किमाज्ञापयसे देवि प्रेष्यस्तेऽहमुपस्थितः ॥ ३६  
 अकामं फल्गुनं ज्ञात्वा इङ्गितज्ञा तदोर्वशी ।  
 गन्धर्ववचनं सर्वं श्रावयामास फल्गुनम् ॥ ३७  
 उर्वश्यावाच ।  
 यथा मे चित्रसेनेन कथितं मनुजोत्तम ।  
 तत्तेऽहं संप्रवक्ष्यामि यथा चाहमिहागता ॥ ३८  
 उपस्थाने महेन्द्रस्य वर्तमाने मनोरमे ।  
 तवागमनतुष्ट्या च स्वर्गस्य परमोत्सवे ॥ ३९

उन्नतः पीवरश्च नितम्बो यस्येति विशेषणं विशेष्येण बहु-  
 लमिति बाहुलकात्समासः ॥ २६ ॥

रुद्राणां चैव सान्निध्यमादित्यानां च सर्वशः ।  
 समागमेऽश्विनोश्चैव वसूनां च नरोत्तम ॥ ४०  
 महर्षीणां च सङ्घेषु राजर्षिप्रवरेषु च ।  
 सिद्धचारणयक्षेषु महोरगगणेषु च ॥ ४१  
 उपविष्टेषु सर्वेषु स्थानमानप्रभावतः ।  
 ऋद्ध्या प्रज्वलमानेषु अग्निसोमार्कवर्ष्मसु ॥ ४२  
 वीणासु वाद्यमानासु गन्धर्वैः शक्रनन्दन ।  
 दिव्ये मनोरमे गीते प्रवृत्ते पृथुलोचन ॥ ४३  
 सर्वाप्सरःसु मुख्यासु प्रनृत्तासु कुरूद्रह ।  
 त्वं किलानिमिषः पार्थ मामेकां तत्र दृष्टवान् ४४  
 तत्र चावभृथे तस्मिन्नुपस्थाने दिवोकसाम् ।  
 तव पित्राऽभ्यनुज्ञाता गताः खनिलयान्सुराः ४५  
 तथैवाप्सरसः सर्वा विशिष्टाः स्वर्गहं गताः ।  
 अपि चान्याश्च शत्रुघ्न तव पित्रा विसर्जिताः ४६  
 ततः शक्रेण संदिष्टश्चित्रसेनो ममान्तिकम् ।  
 प्राप्तः कमलपत्राक्ष स च मामब्रवीत्स्वयम् ॥ ४७  
 त्वत्कृतेऽहं सुरेशेन प्रेषितो वरवर्णिनि ।  
 प्रियं कुरु महेन्द्रस्य मम चैवात्मनश्च ह ॥ ४८  
 शक्रतुल्यं रणे शूरं रूपौदार्यगुणान्वितम् ।  
 पार्थ प्रार्थय सुश्रोणि त्वमित्येवं तदाऽब्रवीत् ४९  
 ततोऽहं समनुज्ञाता तेन पित्रा च तेऽनघ ।  
 तवान्तिकमनुप्राप्ता शुश्रूषितुमरिंदम ॥ ५०  
 न केवलं हि चक्रेण प्रेषिता चाहमागता ।  
 चिराभिलषितो वीर ममाप्येष मनोरथः ॥ ५१  
 वैशंपायन उवाच ।  
 तां तथा ब्रुवतीं श्रुत्वा भृशं लज्जान्वितोऽर्जुनः ।  
 उवाच कर्णो हस्ताभ्यां पिधाय त्रिदशोपमः ॥ ५२  
 दुःश्रुतं मेऽस्तु सुभगे यन्मां वदसि भामिनि ।  
 गुरुदारैः समाना मे निश्चयेन वरानने ॥ ५३  
 [यथा कुन्ती महाभागा यथेन्द्राणी शची मम ।  
 तथा त्वमपि कल्याणी नात्र कार्या विचारणा] ५४  
 यच्चेक्षिताऽसि विस्पष्टं विशेषेण मया शुभे ।

अवभृथो यज्ञान्तन्त्रानं तत्प्राप्ये ॥ ४५ ॥

तच्च मे कारणं सर्वं शृणु सत्येन सुस्मिते ॥ ५५  
 इयं पौरववंशस्य जननी सुदतीति ह ।  
 त्वामहं दृष्ट्वांस्तत्र विसयोत्फुल्ललोचनः ॥ ५६  
 न मामर्हसि कल्याणि अन्यथा ध्यातुमप्सरः ।  
 गुरोर्गरुतरा मे त्वं मम त्वं वंशवर्धिनी ॥ ५७  
 उर्वश्युवाच ।  
 अनावृताश्च सर्वाः स देवराजाभिनन्दन ।  
 गुरुस्थाने न मां वीर नियोकुं त्वमिहार्हसि ॥ ५८  
 पितरः सोदराः पुत्रा नप्तारो वा त्विहागताः ।  
 तपसा रमयन्त्यस्मान्न च तेषां व्यतिक्रमः ॥ ५९  
 तत्प्रसीद न मामार्तां विसर्जयितुमर्हसि ।  
 हृच्छयेन च संतप्तां भक्तां च भज मानद ॥ ६०  
 अर्जुन उवाच ।  
 शृणु सत्यं वरारोहे यत्त्वां वक्ष्याम्यनिन्दिते ।  
 शृण्वन्तु मे दिशश्चैव विदिशश्च सदेवताः ॥ ६१  
 यथा कुन्ती च माद्री च शची चैव समा इह ।  
 तथा च वंशजननी त्वं हि मेऽद्य गरीयसी ॥ ६२  
 गच्छ मूर्ध्ना प्रपन्नोसि पादौ ते वरवर्णिनि ।  
 त्वं हि मे मातृवत्पूज्या रक्ष्योऽहं पुत्रवच्चया ६३  
 वैशंपायन उवाच ।  
 ततोऽवधूता पार्थेन उर्वशी क्रोधमूर्च्छिता ।  
 वेपन्ती भ्रुकुटीवक्रा शशापाथ धनंजयम् ॥ ६४  
 उर्वश्युवाच ।  
 तव पित्राऽभ्यनुज्ञातां स्वयं च गृहमागताम् ।  
 यस्मान्मां नाभिनन्देथाः कामबाणवशंगताम् ६५  
 तस्मात्त्वं नर्तकः पार्थ स्त्रीमध्ये मानवर्जितः ।  
 अपुंस्त्वेन च विख्यातः पण्डवद्विचरिष्यसि ॥ ६६  
 एवं दत्त्वाऽर्जुने शापं स्फुरितोष्ठी श्वसन्त्यथ ।

पुनः प्रत्यागता क्षिप्रमुर्वशी स्वं निवेशनम् ॥ ६७  
 पार्थोपि लब्ध्वा शापं तं तां निशां दुःखितोऽवसत् ।  
 विवक्षुश्चित्रसेनाय प्रातः सर्वमहृष्टवत् ॥ ६८  
 ततः प्रभाते विमले गन्धर्वाय यथातथम् ।  
 निवेदयामास तदा चित्रसेनाय पाण्डवः ॥ ६९  
 तच्च सर्वं यथावृत्तं शापं चैव यथातथम् ।  
 अवेदयच्च शक्रस्य चित्रसेनोऽपि सर्वशः ॥ ७०  
 तदा त्वानाय्य तनयं विविक्षे हरिवाहनः ।  
 सान्त्वयित्वा शुभैर्वाक्यैः सयमानोऽभ्यभाषत ॥  
 सुपुत्राद्य पृथा तात त्वया पुत्रेण सत्तम ।  
 ऋषयोपि हि धैर्येण जिता वै ते महाभुज ॥ ७२  
 यं च दत्तवती शापमुर्वशी तव मानद ।  
 स चापि तेऽर्थकृत्तात साधकश्च भविष्यति ॥ ७३  
 अज्ञातवासो वस्तव्यो भवद्भिर्भूतलेऽनघ ।  
 वर्षे त्रयोदशे वीर तत्र त्वं गमयिष्यसि ॥ ७४  
 तेन नर्तकवेषेण अपुंस्त्वेन तथैव च ।  
 वर्षमेकं विहृत्यैव ततः पुंस्त्वमवाप्स्यसि ॥ ७५  
 एवमुक्तस्तु शक्रेण फल्गुनः परवीरहा ।  
 मुदं परमिकां लेभे न च शापं व्यचिन्तयत् ॥ ७६  
 चित्रसेनेन सहितो गन्धर्वेण यशस्विना ।  
 रेमे स स्वर्गभवने पाण्डुपुत्रो धनंजयः ॥ ७७  
 य इमां शृणुयान्नित्यं धृतिं पाण्डुसुतस्य वै ।  
 न तस्य कामः कामेषु पापकेषु प्रवर्तते ॥ ७८  
 इदममरवरात्मजस्य घोरं  
 शुचि चरितं विनिशाम्य फल्गुनस्य ।  
 व्यपगतमददम्भरागदोषा-  
 स्त्रिदिवगताऽभिरमन्ति मानवेन्द्राः ॥ ७९

॥ इति श्रीमन्महाभारते अरण्यपर्वणि इन्द्रलोकाभिगमनपर्वणि चतुश्चत्वारिंशोऽध्यायः ॥ ४४ ॥

### पञ्चचत्वारिंशोऽध्यायः ॥ ४५ ॥

शक्रेण स्वर्गमागतं लोमशंप्रति पार्थमहिमानुवर्णनपूर्वकं युधिष्ठिराय तद्ब्रह्मन्तकथनप्रार्थना ॥ १ ॥

वैशंपायन उवाच ।

पुरोर्वशे हि ये पुत्रा इति श्ल. पाठः ॥ ५९ ॥ इदममरवरा-  
 त्मजस्यघोरां धृतिमचलां च धनञ्जयस्य ध्रुवा । अपगतभय-

ततो देवाः सगन्धर्वाः समादायार्धमुत्तमम् ।

दम्भरागरोषास्त्रिदिवगता रमयन्ति मानवेन्द्राः । इति क. घ.  
 पाठः ॥ ७९ ॥ चतुश्चत्वारिंशोऽध्यायः ॥ ४४ ॥



|                                                      |                                                     |
|------------------------------------------------------|-----------------------------------------------------|
| शक्रस्य मतमाज्ञाय पार्थमानर्चुरञ्जसा ॥ १             | नरनारायणौ यौ तौ पुराणावृषिसत्तमौ ।                  |
| पाद्यमाचमनीयं च प्रतिग्राह्य नृपात्मजम् ।            | ताविमावभिजानीहि हृषीकेशधनंजयौ ॥ १८                  |
| प्रवेशयामासुरथो पुरन्दरनिवेशनम् ॥ २                  | विख्यातौ त्रिषु लोकेषु नरनारायणावृषी ।              |
| एवं संपूजितो जिष्णुरुवास भवने पितुः ।                | कार्यार्थमवतीर्णौ तौ पृथ्वीं पुण्यप्रतिश्रयाम् ॥१९  |
| उपशिक्षन्महास्त्राणि ससंहाराणि पाण्डवः ॥ ३           | यन्न शक्यं सुरैर्द्रष्टुमृषिभिर्वा महात्मभिः ।      |
| स शक्रहस्तादयितं वज्रमस्त्रं दुरुत्सहम् ।            | तदाश्रमपदं पुण्यं बदरीनाम विश्रुतम् ॥ २०            |
| अशनिं च महानादां मेघबृंहितलक्षणाम् ॥ ४               | स निवासोऽभवद्विप्र विष्णोर्जिष्णोस्तथैव च ।         |
| गृहीतास्त्रस्तु कौन्तेयो भ्रातृन्सस्मार पाण्डवः ।    | यतः प्रवृत्ते गङ्गा सिद्धचारणसेविता ॥ २१            |
| पुरन्दरनियोगाच्च पञ्चान्दमवसत्सुखम् ॥ ५              | तौ मन्त्रियोगाद्ब्रह्मर्षे क्षितौ जातौ महाद्युती ।  |
| ततः शक्रोऽब्रवीत्पार्थं कृतास्त्रं काल आगते ।        | भूमेर्भारावतरणं महावीर्यौ करिष्यतः ॥ २२             |
| नृत्तं गीतं च कौन्तेय चित्रसेनादवागृहि ॥ ६           | उद्धृत्ता ह्यसुराः केचिन्निवातकवचा इति ।            |
| वादित्रं दैवविहितं नृलोके यन्न विद्यते ।             | विमियेषु स्थिताऽस्माकं वरदानेन मोहिताः ॥२३          |
| मदाज्ञया च कौन्तेय श्रेयो वै ते भविष्यति ॥७          | तर्कयन्ते सुरान्हन्तुं बलदर्पसमन्विताः ।            |
| सखायं प्रददौ चास्य चित्रसेनं पुरन्दरः ।              | देवान्न गणयन्त्येते तथा दत्तवरा हि ते ॥ २४          |
| स तेन सह संगम्य रेमे पार्थो निरामयः ॥ ८              | पातालवासिनो रौद्रा दनोः पुत्रा महाबलाः ।            |
| कदाचिदटमानस्तु महर्षिरथ लोमशः ।                      | सर्वे देवनिकाया हि नालं योधयितुं हि तान् ॥२५        |
| जगाम शक्रभवनं पुरंदरदिदृक्षया ॥ ९                    | योसौ भूमिगतः श्रीमान्विष्णुर्मुधुनिषूदनः ।          |
| स समेत्य नमस्कृत्य देवराजं महामुनिः ।                | कपिलो नाम देवोसौ भगवानजितो हरिः ॥२६                 |
| ददर्शार्धासनगतं पाण्डवं वासवस्य हि ॥ १०              | येन पूर्वं महात्मानः खनमाना रसातलम् ।               |
| ततः शक्राभ्यनुज्ञात आसने विष्टरोत्तरे ।              | दर्शनादेव निहताः सगरखात्मजा विभो ॥ २७               |
| निषसाद द्विजश्रेष्ठः पूज्यमानो महर्षिभिः ॥११         | तेन कार्यं महत्कार्यमस्माकं द्विजसत्तम ।            |
| तस्य दृष्ट्वाऽभवद्बुद्धिः पार्थमिन्द्रासने स्थितम् । | पाथेन च महायुद्धे समेताभ्यामसंशयम् ॥ २८             |
| कथं नु क्षत्रियः पार्थः शक्रासनमवासवान् ॥ १२         | सोऽसुरान्दर्शनादेव शक्तो हन्तुं सहानुगान् ।         |
| किं त्वस्य सुकृतं कर्म के लोका वै विनिर्जिताः ।      | निवातकवचान्सर्वाभ्यागानिव महाहृदे ॥ २९              |
| स एवमनुसंप्राप्तः स्थानं देवनमस्कृतम् ॥ १३           | किंतु नाल्पेन कार्येण प्रबोध्यो मधुसूदनः ।          |
| तस्य विज्ञाय संकल्पं शक्रो वृत्रविमर्दनः ।           | तेजसः सुमहाराशिः प्रबुद्धः प्रदहेजगत ॥ ३०           |
| लोमशं प्रहसन्वाक्यमिदमाह शचीपतिः ॥ १४                | अयं तेषां समस्तानां शक्तः प्रतिसमासने ।             |
| देवर्षे श्रूयतां यत्ते मनसैतद्विवक्षितम् ।           | तान्निहत्य रणे शूरः पुनर्यास्यति मानुषान् ॥३१       |
| नायं केवलमर्त्योऽभूत्क्षत्रियत्वमुपागतः ॥ १५         | भवानस्मन्नियोगेन यातु तावन्महीतलम् ।                |
| महर्षे मम पुत्रोऽयं कुन्त्यां जातो महाशुभ्रजः ।      | काम्यके द्रक्ष्यसे वीरं निवसन्तं युधिष्ठिरम् ३२     |
| अस्त्रहेतोरिह प्राप्तः कस्माच्चित्कारणान्तरात् ॥१६   | स वाच्यो मम संदेशाद्दर्मात्मा सत्यसंगरः ।           |
| अहो नैनं भवान्वेत्ति पुराणमृषिसत्तमम् ।              | नोत्कण्ठा फल्गुने कार्या कृतास्त्रः शीघ्रमेष्यति ३३ |
| शृणु मे वदतो ब्रह्मन्योऽयं यच्चास्य कारणम् ॥१७       | नाशुद्धबाहुवीर्येण नाकृतास्त्रेण वा रणे ।           |

देवनिकायाः देवसमूहाः । नालं न समर्थाः ॥ २५ ॥  
प्रबोध्यो विज्ञाप्यः ॥ ३० ॥ तेषां निवातकवचानाम् । प्रति-

समासने संक्षेपे ॥ ३१ ॥

भीष्मद्रोणादयो युद्धे शक्याः प्रतिसमासितुम् ३४  
 गृहीतास्त्रो गुडाकेशो महाबाहुर्महामनाः ।  
 नृत्तवादित्रगीतानां दिव्यानां पारमीयिवान् ३५  
 भवानपि विविक्तानि तीर्थानि मनुजेश्वर ।  
 आतृभिः सहितः सर्वैर्द्रष्टुमर्हत्यरिंदम ॥ ३६  
 तीर्थेष्वामृत्यु पुण्येषु विपाप्मा विगतज्वरः ।  
 राज्यं भोक्ष्यसि धर्मेण सुखी विगतकल्मषः ॥३७  
 भवांश्चैनं द्विजश्रेष्ठ पर्यटन्तं महीतलम् ।  
 त्रातुमर्हति विप्राग्र्य तपोबलसमन्वितः ॥ ३८  
 गिरिदुर्गेषु च सदा देशेषु विषमेषु च ।

वसन्ति राक्षसा रौद्रास्तेभ्यो रक्षां विधास्यति ॥३९  
 एवमुक्ते महेन्द्रेण वीभत्सुरपि लोमशम् ।  
 उवाच प्रयतो वाक्यं रक्षेथाः पाण्डुनन्दनम् ॥४०  
 [यथा गुप्तस्त्वया राजा चरेत्तीर्थानि सत्तम ।  
 दानं दद्याद्यथा चैव तथा कुरु महामुने ॥] ४१  
 वैशंपायन उवाच ।  
 तथेति संप्रतिज्ञाय लोमशः सुमहातपाः ।  
 काम्यकं वनमुद्दिश्य समुपायान्महीतलम् ॥ ४२  
 ददर्श तत्र कौन्तेयं धर्मराजमरिंदमम् ।  
 तापसैर्भ्रातृभिश्चैव सर्वतः परिवारितम् ॥ ४३

॥ इति श्रीमन्महाभारते अरण्यपर्वणि इन्द्रलोकाभिगमनपर्वणि पञ्चचत्वारिंशोऽध्यायः ॥ ४५ ॥

### षट्चत्वारिंशोऽध्यायः ॥ ४६ ॥

अर्जुनस्य पाशुपतास्त्रलाभस्त्रलोकगमनादिश्रवणेन परिस्त्रिद्यता धृतराष्ट्रेण संजयाग्रे स्वपुत्रान्प्रति परिशोचनम् ॥ १ ॥

जनमेजय उवाच ।  
 अत्यद्भुतमिदं कर्म पार्थस्यामिततेजसः ।  
 धृतराष्ट्रो महातेजाः श्रुत्वा तत्र किमब्रवीत् ॥ १  
 वैशंपायन उवाच ।  
 शकलोकगतं पार्थं श्रुत्वा राजाऽम्बिकासुतः ।  
 द्वैपायनाद्यपिश्रेष्ठात्संजयं वाक्यमब्रवीत् ॥ २  
 श्रुतं मे सूत कातरुयेन कर्म पार्थस्य धीमतः ।  
 कच्चित्त्वापि विदितं याथातथ्येन सारथे ॥ ३  
 प्रमत्तो ग्राम्यधर्मेषु मन्दात्मा पापनिश्चयः ।  
 मम पुत्रः सुदुर्बुद्धिः पृथिवीं घातयिष्यति ॥ ४  
 यस्य नित्यमृता वाचः स्वैरेष्वपि महात्मनः ।  
 त्रैलोक्यमपि तस्य स्याद्योद्धा यस्य धनंजयः ॥ ५  
 अस्यतः कर्णिनाराचांस्तीक्ष्णाग्रांश्च शिलाशितान् ।  
 नार्जुनस्याग्रतस्तिष्ठेदपि मृत्युर्जरातिगः ॥ ६  
 मम पुत्रा दुरात्मानः सर्वे मृत्युवशंगताः ।  
 येषां युद्धं दुराधवैः पाण्डवैः समुपस्थितम् ॥ ७  
 तस्यैव च न पश्यामि युधि गाण्डीवधन्वनः ।  
 अनिशं चिन्तयानोऽपि य एनमुदियाद्युधि ॥ ८

द्रोणकर्णौ प्रतीयातां यदि भीष्मोऽपि वा रणे ।  
 महान्स्यात्संशयो लोके न तु पश्यामि नो जयम् ॥९  
 घृणी कर्णः प्रमादी च आचार्यः स्थविरो गुरुः ।  
 अमर्षी बलवान्पार्थः संरम्भी दृढविक्रमः ॥ १०  
 भवेत्सुतुमुलं युद्धं सर्वस्याप्यपराजितम् ।  
 सर्वे ह्यस्त्रविदः शूराः सर्वे प्राप्ता महद्यशः ॥ ११  
 अपि सर्वेश्वरत्वं हि न वाञ्छेरन्पराजिताः ।  
 वधे नूनं भवेच्छान्तिरेतेषां फल्गुनस्य वा ॥ १२  
 न तु हन्ताऽर्जुनस्यास्ति जेता वाऽस्य न विद्यते ।  
 मन्युस्तस्य कथं शाम्येन्मन्दान्प्रति समुत्थितः ॥१३  
 त्रिदशेशसमो वीरः खाण्डवेऽग्निमतर्पयत् ।  
 जिगाय पार्थिवान्सर्वान्राजसूये महाक्रतौ ॥ १४  
 शेषं कुर्याद्दिरेर्वज्रो निपतन्मूर्ध्नि संजय ।  
 न तु कुर्युः शराः शेषं क्षिप्नास्तात किरीटिना ॥१५  
 यथा हि किरणा भानोस्तपन्तीह चराचरम् ।  
 तथा पार्थञ्जोत्सृष्टाः शरास्तप्यन्ति मत्सुतान् ॥१६  
 अपि तद्रथघोषेण भयार्ता सव्यसाचिनः ।  
 प्रतिभाति विदीर्णेव सर्वतो भारती चमूः ॥ १७

गुडाकेशोऽर्जुनः ॥ ३५ ॥ संप्रतिज्ञायाज्ञीकृत्य ॥ ४२ ॥ पञ्च-  
 चत्वारिंशोऽध्यायः ॥ ४५ ॥

ऋताः सत्याः ॥ ५ ॥ प्रतीयातां प्रतिगच्छेताम् ॥ ९ ॥  
 घृणी दयाळुः । प्रमादी अनवहितः । संरम्भी उद्यमी ॥ १० ॥

समुद्धरन्प्रवपंश्चैव वाणान्  
 स्थाताऽऽततायी समरे किरिटी ।  
 सृष्टोऽन्तकः सर्वहरो विधात्रा  
 भवेद्यथा तद्वदवारणीयः ॥ १८

संजय उवाच ।  
 यदेतत्कथितं राजंस्त्वया दुर्योधनं प्रति ।  
 सर्वमेतद्यथातत्त्वं नतु मिथ्या महीपते ॥ १९  
 मन्युना हि समाविष्टाः पाण्डवास्त्वमितौजसः ।  
 दृष्ट्वा कृष्णां सभां नीतां धर्मपत्नीं यशस्विनीं २०  
 दुःशासनस्य ता वाचः श्रुत्वा वै कडुकोदयाः ।  
 कर्णस्य च महाराज न स्वप्स्यन्तीति मे मतिः २१  
 श्रुतं हि ते महाराज यथा पार्थेन संयुगे ।  
 एकादशतनुः स्थाणुर्धनुषा परितोषितः ॥ २२  
 कैरातं वेषमास्थाय योधयामास फल्गुनम् ।  
 जिज्ञासुः सर्वदेवेशः कपर्दी भगवान्स्वयम् ॥ २३  
 'लेभे पाशुपतं चापि परमास्त्रं महाद्युतिः ।'  
 तत्रैनं लोकपालास्ते दर्शयामासुरर्जुनम् ।  
 अस्त्रहेतोः पराक्रान्तं तपसा कौरवर्षभम् ॥ २४  
 नैतदुत्सहते चान्यो लब्धुमन्यत्र फल्गुनात् ।  
 साक्षाद्दर्शनमेतेषामीश्वराणां नरो भुवि ॥ २५  
 महेश्वरेण यो राजन्न जीर्णो ग्रस्तमूर्तिमान् ।  
 कस्तमुत्सहते वीरो युद्धे जरयितुं पुमान् ॥ २६  
 आसादितमिदं घोरं तुमुलं रोमहर्षणम् ।  
 द्रौपदीं परिकर्षद्भिः कोपयद्भिश्च पाण्डवान् ॥ २७  
 यत्र विस्फुरमाणौष्ठो भीमः प्राह वचोऽर्थवत् ।  
 दृष्ट्वा दुर्योधनेनोरू द्रौपद्या दर्शिताबुभौ ॥ २८  
 ऊरुं भेत्स्यामि ते पाप गदया वज्रकल्पया ।

त्रयोदशानां वर्षाणामन्ते दुर्धृतदेविनः ॥ २९  
 सर्वे प्रहरतां श्रेष्ठाः सर्वे चामिततेजसः ।  
 सर्वे सर्वास्त्रविद्वांसो देवैरपि सुदुर्जयाः ॥ ३०  
 मन्ये मन्युसमुद्भूताः पुत्राणां तव संयुगे ।  
 अन्तं पार्थाः करिष्यन्ति वीर्यामर्षसमन्विताः ३१  
 धृतराष्ट्र उवाच ।  
 किं कृतं सूत कर्णेन वदता परुषं वचः ।  
 पर्याप्तं वैरमेतावद्यत्कृष्णा सा सभां गता ॥ ३२  
 अपीदानीं मम सुतास्तिष्ठेरन्मन्दचेतसः ।  
 येषां भ्राता गुरुर्ज्येष्ठो विनये नावतिष्ठते ॥ ३३  
 ममापि वचनं सूत न शुश्रूषति मन्दभाक् ।  
 दृष्ट्वा मां चक्षुषा हीनं निर्विचेष्टमचेतसम् ॥ ३४  
 ये चास्य सचिवा मन्दाः कर्णसौबलकादयः ।  
 ते तस्य भूयसो दोषान्वर्धयन्ति विचेतसः ॥ ३५  
 स्वैरं मुक्ता ह्यपि शराः पार्थेनामिततेजसा ।  
 निर्दहेयुर्मम सुतान्किपुनर्मन्युनेरिताः ॥ ३६  
 पार्थवाहुवलोत्सृष्टा महाचापविनिःसृताः ।  
 दिव्यास्त्रमन्त्रमुदिताः सादयेयुः सुरानपि ॥ ३७  
 यस्य मन्त्री च गोप्ता च सुहृच्चैव जनार्दनः ।  
 हरिस्त्रैलोक्यनाथः स किन्तु तस्य न निर्जितम् ३८  
 इदं हि सुमहच्चित्रमर्जुनस्येह संजय ।  
 महादेवेन ब्राह्म्यां यत्समेत इति श्रुतिः ॥ ३९  
 प्रत्यक्षं सर्वलोकस्य खाण्डवे यत्कृतं पुरा ।  
 फल्गुनेन सहायार्थे वहेर्दामोदरेण च ॥ ४०  
 सर्वथा न हि मे पुत्राः सहामात्याः सवान्धवाः ।  
 क्रुद्धे पार्थे च भीमे च वासुदेवे च सात्वते ॥ ४१

॥ इति श्रीमन्महाभारते अरण्यपर्वणि इन्द्रलोकाभिगमनपर्वणि षट्चत्वारिंशोऽध्यायः ॥ ४६ ॥

### सप्तचत्वारिंशोऽध्यायः ॥ ४७ ॥

वैशंपायनेन जनमेजयप्रति पाण्डवानां वने भोज्यवस्तुकथनम् ॥ १ ॥

जनमेजय उवाच ।

प्रवपन् प्रेरयन् । स्थाता स्थास्यति ॥ १८ ॥ नैतदुत्पत्स्यते-  
 ऽन्यो हि इति क. ध. पाठः ॥ २५ ॥ न जीर्णो न क्षीणः  
 ॥ २६ ॥ अन्तं नाशम् । भार्यामर्षसमन्विताः इति झ. पाठः

यदिदं शोचितं राज्ञा धृतराष्ट्रेण वै मुने ।

॥ ३१ ॥ विनये नीतौ ॥ ३३ ॥ नहि सन्तीति शेषः ॥ ४१ ॥  
 षट्चत्वारिंशोऽध्यायः ॥ ४६ ॥

प्रत्राज्य पाण्डवान्वीरान्सर्वमेतन्निरर्थकम् ॥ १  
 कथं च राजपुत्रं तस्यपेक्षेताल्पचेतसम् ।  
 दुर्योधनं पाण्डुपुत्रान्कोपयानं महारथान् ॥ २  
 किमासीत्पाण्डुपुत्राणां वने भोजनमुच्यताम् ।  
 वन्यं वाऽप्यथवा कृष्टमेतदाख्यातु नो भवान् ॥ ३  
 वैशंपायन उवाच ।  
 वानेयं च मृगांश्चैव शुद्धैर्वर्णैर्निपातितान् ।  
 ब्राह्मणानां निवेद्याग्रमभुञ्जत महारथाः ॥ ४  
 तांस्तु शूरान्महेष्वासांस्तदा निवसतो वने ।  
 अन्वयुर्ब्राह्मणा राजन्साग्रयोऽनग्रयस्तथा ॥ ५  
 ब्राह्मणानां सहस्राणि स्वातकानां महात्मनाम् ।  
 दश मोक्षविदां तद्वद्यान्विभर्ति युधिष्ठिरः ॥ ६  
 रुरुन्कृष्णमृगांश्चैव मेध्यांश्चान्यानमनोरमान् ।  
 बाणैरुन्मथ्य विविधैर्ब्राह्मणेभ्यो न्यवेदयत् ॥ ७

न तत्र कश्चिदुर्वर्णो व्याधितो वाऽपि दृश्यते ।  
 कृशो वा दुर्बलो वाऽपि दीनो भीतोपि वा पुनः ८  
 पुत्रानिव प्रियान्भ्रातृन्जातीनिव सहोदरान् ।  
 पुपोष कौरवश्रेष्ठो धर्मराजो युधिष्ठिरः ॥ ९  
 पतींश्च द्रौपदी सर्वाञ्चिद्वजातींश्च यशस्विनी ।  
 मातेव भोजयित्वाऽग्रे शिष्टमाहारयत्तदा ॥ १०  
 प्राचीं राजा दक्षिणां भीमसेनो  
 यमौ प्रतीचीमथवाऽप्युदीचीम् ।  
 धनुर्धरा मांसहेतोर्मृगाणां  
 क्षयं चक्रुर्नित्यमेवोपगम्य ॥ ११  
 तथा तेषां वसतां काम्यके वै  
 विहीनानामर्जुनेनोत्सुकानाम् ।  
 पञ्चैव वर्षाणि तथा व्यतीयु-  
 रधीयतां जपतां जुहतां च ॥ १२

॥ इति श्रीमन्महाभारते अरण्यपर्वणि इन्द्रलोकाभिगमनपर्वणि सप्तचत्वारिंशोऽध्यायः ॥ ४७ ॥

### अष्टचत्वारिंशोऽध्यायः ॥ ४८ ॥

धृतराष्ट्रेण संजयाग्रे पाण्डवपराक्रमस्मरणेन पुत्रान्प्रति परिशोचनम् ॥ १ ॥ संजयेन धृतराष्ट्रं प्रति स्वस्य चारमुखात्  
 पाण्डवदिवदक्षया वनं गतानां कृष्णादीनां दुर्योधनादिवधप्रतिज्ञाश्रवणकथनम् ॥ २ ॥

वैशंपायन उवाच ।  
 तेषां तच्चरितं श्रुत्वा मनुष्यातीतमद्भुतम् ।  
 चिन्ताशोकपरीतात्मा मन्युनाभिरिषुतः ॥ १  
 दीर्घमुष्णं च निःश्वस्य धृतराष्ट्रोऽम्बिकासुतः ।  
 अब्रवीत्संजयं सूतमामन्थ भरतर्षभ ॥ २  
 न रात्रौ न दिवा सूत शान्तिं प्राप्नोमि वै क्षणम् ।  
 संचिन्त्य दुर्णयं घोरमतीतं द्यूतजं हि तत् ॥ ३  
 तेषामसह्यवीर्याणां शौर्यं धैर्यं धृतिं पराम् ।  
 अन्योन्यमनुरागं च भ्रातृणामत्तिमानुषम् ॥ ४  
 देवपुत्रौ महाभागौ देवराजसमद्युती ।  
 नकुलः सहदेवश्च पाण्डवौ युद्धदुर्मदौ ॥ ५  
 दृढायुधौ दूरपातौ युद्धे च कृतनिश्चयौ ।

शीघ्रहस्तौ दृढक्रोधौ नित्ययुक्तौ रथे स्थितौ ॥ ६  
 भीमार्जुनौ पुरोधाय यदा तौ रणमूर्धनि ।  
 स्थास्येते सिंहविक्रान्तावश्विनाविव दुःसहौ ॥ ७  
 निःशेषमिह पश्यामि मम सैन्यस्य संजय ॥ ८  
 तौ ह्यप्रतिरथौ युद्धे देवपुत्रौ महारथौ ।  
 द्रौपद्यास्तं परिक्लेशं न क्षंसेतेऽत्यमर्षिणौ ॥ ९  
 वृष्णयोऽथ महेष्वासाः पाञ्चाला वा महौजसः ।  
 युधि सत्याभिसन्धेन वासुदेवेन रक्षिताः ।  
 प्रधक्ष्यन्ति रणे पार्थाः पुत्राणां मम वाहिनीम् ॥ १०  
 रामकृष्णप्रणीतानां वृष्णीनां सूतनन्दन ।  
 न शक्यः सहितुं वेगः पर्वतैरपि दुःसहः ॥ ११  
 तेषां मध्ये महेष्वासो भीमो भीमपराक्रमः ।

कृष्टं कर्षणं ग्राम्यधान्यम् ॥ ३ ॥ शुद्धैर्विपालितैः । वानेयं  
 वनभवम् ॥ ४ ॥ अनग्रयः परिव्राजकाः ॥ ५ ॥ आहारयत्

आहारं कृतवती ॥ १० ॥ सप्तचत्वारिंशोऽध्यायः ॥ ४७ ॥  
 न क्षंसेते क्षमां न करिष्यतः ॥ ११ ॥ सहितुं सोढुम् ॥ ११ ॥

शैक्यया वीरघातिन्या गदया विचरिष्यति ॥१२  
 तथा गाण्डीवनिर्घोषं विस्फूर्जितमिवाशनेः ।  
 गदावेगं च भीमस्य नालं सोढुं नराधिपाः ॥१३  
 ततोऽहं सुहृदां वाचो दुर्योधनवशानुगः ।  
 स्मरणीयाः स्मरिष्यामि मया यान कृताः पुरा ॥१४  
 संजय उवाच ।  
 व्यतिक्रमोऽयं सुमहांस्त्वया राजन्नुपेक्षितः ।  
 समर्थेनापि यन्मोहात्पुत्रस्ते न निवारितः ॥ १५  
 श्रुत्वाऽयं निर्जितान्भूते पाण्डवान्मधुसूदनः ।  
 त्वरितः काम्यके पार्थान्समभावयदच्युतः ॥ १६  
 द्रुपदस्य तथा पुत्रा धृष्टद्युम्नपुरोगमाः ।  
 विराटो धृष्टकेतुश्च केकयाश्च महारथाः ॥ १७  
 तैश्च यत्कथितं राजन् दृष्ट्वा पार्थान्पराजितान् ।  
 चारेण विदितं सर्वं तन्मया वेदितं च ते ॥ १८  
 समागम्य वृतस्तत्र पाण्डवैर्मधुसूदनः ।  
 सारथ्ये फल्गुनस्याजौ तथेत्याह च तान्हरिः ॥१९  
 अमर्षितो हि कृष्णोपि दृष्ट्वा पार्थान्स्तदा गतान् ।  
 कृष्णाजिनोत्तरासङ्गान्ब्रवीच्च युधिष्ठिरम् ॥ २०  
 या सा समृद्धिः पार्थानामिन्द्रप्रस्थे बभूव ह ।  
 राजसूये मया दृष्टा नृपैरन्यैः सुदुर्लभा ॥ २१  
 यत्र सर्वान्महीपालाञ्छस्त्रतेजोभयार्दितान् ।  
 सवङ्गाङ्गान्सपौण्ड्रौद्गान्सचोलद्रविडान्प्रकान् ॥२२  
 सागरानूपकांश्चैव ये च पत्तनवासिनः ।  
 सिंहलान्बर्बरान्मलेच्छान्ये च लङ्कानिवासिनः २३  
 पश्चिमानि च राष्ट्राणि शतशः सागरान्तिकान् ।  
 पल्लवान्दरदान्सर्वान्किरातान्यवनान्शकान् ॥ २४  
 हारहूणांश्च चीनांश्च तुषारान्सैन्धवांस्तथा ।  
 जागुडान् रामठान्मुण्डान्त्रीराज्यमथ तङ्गणान् २५  
 केकयान्मालवांश्चैव तथा काश्मीरकानपि ।  
 अद्राक्षमहमाहूतान्यज्ञे ते परिवेषकान् ॥ २६  
 सा ते समृद्धिर्धैरात्ता चपला प्रतिसारिणी ।  
 आदाय जीवितं तेषामाहरिष्यामि तामहम् ॥ २७

शैक्यया शिक्यस्थया भूमिं भित्त्वा पातालं प्रवेक्ष्यतीति भया-  
 दन्तरिक्षे एव धृतयेत्यर्थः ॥ १२ ॥ प्रतिसारिणी प्रतीपं सर-  
 तीति नीचानुगामिनीत्यर्थः । आहरिष्यामि इदानीमेवेति

रामेण सह कौरव्य भीमार्जुनयमैस्तथा ।  
 अकूरगदसाम्बैश्च प्रद्युम्नेनाहुकेन च ॥ २८  
 धृष्टद्युम्नेन वीरेण शिशुपालात्मजेन च ।  
 दुर्योधनं रणे हत्वा सद्यः कर्णं च भारत ।  
 दुःशासनं सौवलेयं यश्चान्यः प्रतियोत्स्यति ॥२९  
 ततस्त्वं हास्तिनपुरे भ्रातृभिः सहितो वसन् ।  
 धार्तराष्ट्रीं श्रियं प्राप्य प्रशाधि पृथिवीमिमां ३०  
 अथैनमब्रवीद्राजा तस्मिन्वीरसमागमे ।  
 शृण्वत्स्वतेषु वीरेषु धृष्टद्युम्नमुखेषु च ॥ ३१  
 प्रतिगृह्णामि ते वाचमिमां सत्यां जनार्दन ।  
 अमित्रान्मे महाबाहो सानुबन्धान्हरिष्यसि ॥ ३२  
 वर्षात्रयोदशादूर्ध्वं सत्यं मां कुरु केशव ।  
 प्रतिज्ञातो वने वासो राज्ञामध्ये मया ह्ययम् ३३  
 धर्मराजस्य वचनं प्रतिश्रुत्य सभासदः ।  
 धृष्टद्युम्नपुरोगास्ते समयामासुरञ्जसा ॥ ३४  
 केशवं मधुरैर्वाक्यैः कालयुक्तरमर्षितम् ।  
 पाञ्चालीं प्राहुरक्लिष्टां वासुदेवस्य शृण्वतः ॥ ३५  
 दुर्योधनस्तव क्रोधादेवि त्यक्ष्यति जीवितम् ।  
 प्रतिजानीम ते सत्यं मा शुचो वरवर्णिनि ॥ ३६  
 ये स्म ते कुरवः कृष्णे दृष्ट्वा त्वां प्राहसंस्तदा ।  
 मांसानि तेषां खादन्तो हरिष्यन्ति तृकद्विजाः ३७  
 पास्यन्ति रुधिरं तेषां गृध्रा गोमायवस्तथा ।  
 उत्तमाङ्गानि कर्षन्तो यैः कृष्टाऽसि सभातले ३८  
 तेषां द्रक्ष्यसि पाञ्चालि गात्राणि पृथिवीतले ।  
 ऋव्यादैः कृष्यमाणानि भक्ष्यमाणानि चासकृत् ॥  
 परिक्लिष्टाऽसि यैस्तत्र यैश्चासि समुपेक्षिता ।  
 तेषामुत्कृत्तशिरसां भूमिः पास्यति शोणितम् ४०  
 एवं बहुविधा वाचस्त ऊचुः पुरुषर्षभाः ।  
 सर्वे तेजस्विनः शूराः सर्वे चाहतलक्षणाः ॥ ४१  
 ते धर्मराजेन वृता वर्षादूर्ध्वं त्रयोदशात् ।  
 पुरस्कृत्योपयास्यन्ति वासुदेवं महारथाः ॥ ४२

शेषः । अतएव प्रार्थना सत्यं मां कुर्विति ॥ २७ ॥ समयामासुः  
 समं युक्तमित्याचख्युः । समशब्दात्तदाचष्ट इति णिच् लिटि  
 आम् ॥ ३४ ॥

रामश्च कृष्णश्च धनंजयश्च  
 प्रद्युम्नसाम्बौ युयुधानभीमौ ।  
 माद्रीसुतौ केकयराजपुत्राः  
 पाञ्चालपुत्राः सह मत्स्यराज्ञा ॥ ४३  
 एतान्सर्वाँल्लोकवीरानजेया-  
 न्महात्मनः सानुबन्धान्सैन्यान् ।  
 को जीवितार्थी समरेऽभ्युदीया-  
 त्कुद्धान्सिंहान्केसरिणो यथैव ॥ ४४  
 ॥ इति श्रीमन्महाभारते अरण्यपर्वणि इन्द्रलोकाभिगमनपर्वणि अष्टचत्वारिंशोऽध्यायः ॥ ४८ ॥

धृतराष्ट्र उवाच ।  
 यन्माऽब्रवीद्विदुरो द्यूतकाले  
 त्वं पाण्डवाञ्जेष्यसि चेन्नरेन्द्र ।  
 ध्रुवं कुरूणामयमन्तकालो  
 महाभयो भविता शोणितौघः ॥ ४५  
 मन्ये यथा तद्भवितेति सूत  
 यथा क्षत्ता प्राह वचः पुरा माम् ।  
 असंशयं भविता युद्धमेत-  
 द्रते काले पाण्डवानां यथोक्तम् ॥ ४६

समाप्तमिन्द्रलोकाभिगमनपर्व ॥ ४ ॥

( अथ नलोपाख्यानपर्व ॥ ५ ॥ )

एकोनपञ्चाशोऽध्यायः ॥ ४९ ॥

भीमयुधिष्ठिरसंवादसमये बृहदश्वगमनम् ॥ १ ॥ युधिष्ठिरं प्रति बृहदश्वेन नलोपाख्यानकथनारम्भः ॥ २ ॥

जनमेजय उवाच ।  
 अस्त्रहेतोर्गते पार्थे शक्रलोकं महात्मनि ।  
 युधिष्ठिरप्रभृतयः किमकुर्वत पाण्डवाः ॥ १  
 वैशंपायन उवाच ।  
 अस्त्रहेतोर्गते पार्थे शक्रलोकं महात्मनि ।  
 न्यवसन्कृष्णया सार्धं काम्यके भरतर्षभाः ॥ २  
 ततः कदाचिदेकान्ते विविक्ते मृदुशाद्वले ।  
 दुःखार्ता भरतश्रेष्ठा निषेदुः सह कृष्णया ॥ ३  
 धनंजयं शोचमानाः साश्रुकण्ठाः सुदुःखिताः ।  
 तद्वियोगार्दितान्सर्वाञ्जशोकः समभिपुप्लुवे ॥ ४  
 धनंजयवियोगाच्च राज्यभ्रंशाच्च दुःखिताः ।  
 अथ भीमो महाबाहुर्युधिष्ठिरमभाषत ॥ ५  
 निदेशात्ते महाराज गतोऽसौ भरतर्षभः ।  
 अर्जुनः पाण्डुपुत्राणां यस्मिन्प्राणाः प्रतिष्ठिताः ६  
 यस्मिन्विनष्टे पाञ्चालाः सह पुत्रैस्तथा वयम् ।

साल्यकिर्वासुदेवश्च विनश्येद्युर्न संशयः ॥ ७  
 योसौ गच्छति धर्मात्मा बहून्केशान्विचिन्तयन् ।  
 भवन्नियोगाद्वीभत्सुस्ततो दुःखतरं नु किम् ॥ ८  
 यस्य बाहू समाश्रित्य वयं सर्वे महात्मनः ।  
 मन्यामहे जितानाजौ परान्प्राप्तां च मेदिनीम् ९  
 यस्य प्रभावाद्वि वयं सभामध्ये धनुष्मतः ।  
 'जितान्मन्यामहे सर्वान्धार्तराष्ट्रान्ससौबलान् १०  
 यस्य प्रभावान्न मया सभामध्ये महाबलाः ।'  
 नीता लोकममुं सर्वे धार्तराष्ट्राः ससौबलाः ॥ ११  
 ते वयं बाहुबलिनः क्रोधमुत्थितमात्मनः ।  
 सहामहे भवन्मूलं वासुदेवेन पालिताः ॥ १२  
 मया हि सह कृष्णेन हत्वा कर्णमुखान्परान् ।  
 स्वबाहुविजितां कृत्स्नां प्रशाधीमां वसुंधराम् १३  
 भवतो द्यूतदोषेण सर्वे वयमुपप्लुताः ।  
 अहीनपौरुषा राजन्बलिभिर्बलवत्तराः ॥ १४

युयुधानः साल्यकिः ॥ ४३ ॥ केसरिणः क्रोधेनोच्छ्रितसटान् ॥ ४४ ॥ अष्टचत्वारिंशोऽध्यायः ॥ ४८ ॥

पुप्लुवे प्लावितवान् ॥ ४ ॥ निदेशात् आज्ञातः ॥ ६ ॥ अमुं लोकं परलोकम् ॥ ११ ॥ बलिभिः सामन्तदत्तैर्धनैर्बलवत्तराः

क्षात्रं धर्मं महाराज त्वमवेक्षितुमर्हसि ।  
 न हि धर्मो महाराज क्षत्रियस्य वनाश्रयः ॥ १५  
 राज्यमेव परं धर्मं क्षत्रियस्य विदुर्बुधाः ।  
 स क्षत्रधर्मविद्राजन्माधर्म्यान्नीनशः पथः ॥ १६  
 प्राग्द्वादश समा राजन्धार्तराष्ट्रान्निहन्महि ।  
 निवर्त्य च वनात्पार्थमानाय्य च जनार्दनम् १७  
 व्यूढानीकान्महाराज जवेनैव महाहवे ।  
 धार्तराष्ट्रानमुं लोकं गमयाम विशांपते ॥ १८  
 सर्वानहं हनिष्यामि धार्तराष्ट्रान्सौबलान् ।  
 दुर्योधनं च कर्णं च यो वाऽन्यः प्रतियोत्स्यते १९  
 मया प्रशमिते पश्चात्त्वमेप्यसि वनं पुनः ।  
 एवं कृते न ते दोषो भविष्यति विशांपते ॥ २०  
 यज्ञैश्च विविधैस्तात कृतं पापमरिंदम ।  
 अवधूय महाराज गच्छेम स्वर्गमुत्तमम् ॥ २१  
 एवमेतद्भवेद्राजन्यदि राजा न बालिशः ।  
 अस्माकं दीर्घसूत्रः स्याद्भवान्धर्मपरायणः ॥ २२  
 निकृत्या निकृतिप्रज्ञा हन्तव्या इति निश्चयः ।  
 न हि नैकृतिकं हत्वा निकृत्या पापमुच्यते ।  
 तथा भारत धर्मेषु धर्मज्ञैरिह दृश्यते ॥ २३  
 अहोरात्रं महाराज तुल्यं संवत्सरेण ह ।  
 तथैव वेदवचनं श्रूयते नित्यदा विभो ।  
 संवत्सरो महाराज पूर्णो भवति कृच्छ्रतः ॥ २४  
 यदि वेदाः प्रमाणं ते दिवसादूर्ध्वमच्युत ।  
 त्रयोदशादितः कालो ज्ञायतां परिनिष्ठितः ॥ २५  
 कालो दुर्योधनं हन्तुं सानुबन्धमरिंदम ।  
 एकाग्रां पृथिवीं सर्वां पुरा राजन्करोति सः ॥ २६  
 द्यूतप्रियेण राजेन्द्र तथा तद्भवता कृतम् ।  
 प्रायेणाज्ञातचर्यायां वयं सर्वे निपातिताः ॥ २७  
 न तं देशं प्रपश्यामि यत्र सोऽस्मान्सुदुर्जनः ।  
 न विज्ञास्यति दुष्टात्मा चारैरिति सुयोधनः ॥ २८  
 अधिगम्य च सर्वान्नो वनवासमिमं ततः ।  
 प्रव्राजयिष्यति पुनर्निकृत्याऽधमपूरुषः ।

यद्यस्मानभिगच्छेत पापः स हि कथंचन ॥ २९  
 अज्ञातचर्यामुत्तीर्णान्दृष्ट्वा च पुनराह्वयेत् ।  
 द्यूतेन ते महाराज पुनर्युद्धं प्रवर्तते ॥ ३०  
 भवांश्च पुनराहूतो द्यूतेनैवापनेष्यति ।  
 स तथाऽक्षेषु कुशलो निश्चितो गतचेतनः ॥ ३१  
 चरिष्यसि महाराज वनेषु वसतीः पुनः ॥ ३२  
 यद्यस्मान्सुमहाराज कृपणान्कर्तुमर्हसि ।  
 यावज्जीवमवेक्षस्व वेदधर्मांश्च कृत्स्नशः ।  
 निकृत्या निकृतिप्रज्ञो हन्तव्य इति निश्चयः ३३  
 अनुज्ञातस्त्वया गत्वा यावच्छक्ति सुयोधनम् ।  
 यथैव कक्षमुत्सृष्टो दहेदनिलसारथिः ।  
 हनिष्यामि तथा मन्दमनुजानातु मे भवान् ॥ ३४  
 वैशंपायन उवाच ।  
 एवं ब्रुवाणं भीमं तु धर्मराजो युधिष्ठिरः ।  
 उवाच सान्त्वयन्राजा मूर्ध्नुपाग्राय पाण्डवम् ३५  
 असंशयं महाबाहो हनिष्यसि सुयोधनम् ।  
 वर्षात्रयोदशादूर्ध्वं सह गाण्डीवधन्वना ॥ ३६  
 यत्त्वमाभाषसे पार्थ प्राप्तः काल इति प्रभो ।  
 अनृतं नोत्सहे वक्तुं न ह्येतन्मयि विद्यते ॥ ३७  
 अन्तरेणापि कौन्तेय निकृतिं पापनिश्चयम् ।  
 हन्ता त्वमसि दुर्धर्ष सानुबन्धं सुयोधनम् ॥ ३८  
 एवं ब्रुवति भीमं तु धर्मराजे युधिष्ठिरे ।  
 आजगाम महाभागो बृहदश्वो महानृषिः ॥ ३९  
 तमभिप्रेक्ष्य धर्मात्मा संप्राप्तं धर्मचारिणम् ।  
 शास्त्रवन्मधुपर्केण पूजयामास धर्मराद् ॥ ४०  
 आश्वस्तं चैनमासीनमुपासीनो युधिष्ठिरः ।  
 अभिप्रेक्ष्य महाबाहुः कृपणं बह्वभाषत ॥ ४१  
 अक्षद्यूते च भगवन्धनं राज्यं च मे हतम् ।  
 आहूय निकृतिप्रज्ञैः कितवैरक्षकोविदैः ॥ ४२  
 अनक्षज्ञस्य हि सतो निकृत्या पापनिश्चयैः ।  
 भार्या च मे सभां नीता प्राणेभ्योपि गरीयसी ॥ ४३  
 पुनर्द्यूतेन मां जित्वा वनवासं सुदारुणम् ।

॥ १४ ॥ बालिशः बालवद्बुद्ध्यादृष्टी । दीर्घसूत्रः चिरकारी  
 ॥ २२ ॥ पुरा अग्रे ॥ २६ ॥ द्यूतेन द्यूतार्थम् ॥ ३० ॥

अपनेष्यति दूरीकरिष्यति । अत्रिमिति शेषः ॥ ३१ ॥ कक्षं  
 वृणम् ॥ ३४ ॥

प्रात्राजयन्महारण्यमजिनैः परिवारितम् ॥ ४४  
 अहं वने दुर्वसतीर्वसन्परमदुःखितः ।  
 अक्षद्यूताभिषङ्गेण गिरः शृण्वन्सुदारुणाः ॥ ४५  
 आर्तानां सुहृदां वाचो द्यूतप्रभृति शंसताम् ।  
 अहं हृदि श्रिताः स्मृत्वा सर्वरात्रीर्विचिन्तयन् ॥ ४६  
 यस्मिंश्च वयमायत्ताः सदा गाण्डीवधन्वनि ।  
 'स चेन्द्रलोकं गतवानस्त्रहेतोर्महाबलः ॥' ४७  
 विना महात्मना तेन गतसत्व इवासहे ।  
 कदा द्रक्ष्यामि बीभत्सुं कृतास्त्रं पुनरागतम् ॥ ४८  
 'इति सर्वे महेश्वासं चिन्तयाना धनंजयम् ।  
 अनेन तु विषण्णोऽहं कारणेन सहानुजः ॥ ४९  
 वनवासान्निवृत्तं मां पुनस्ते पापबुद्धयः ।  
 जानन्तः प्रीयमाणा वै देवने भ्रातृभिः सह ।  
 द्यूतेनैवाहयिष्यन्ति बलादक्षेषु तद्विदः ॥ ५०  
 आहूतश्च पुनर्द्यूते नास्मि शक्तो निवर्तितुम् ।  
 पणे च मम नात्यर्थं वसु किञ्चन विद्यते ॥ ५१  
 एतत्सर्वमनुध्यायंश्चिन्तयानो दिवानिशम् ।  
 न मत्तो दुःखिततरः पुमानस्तीह कश्चन ॥ ५२  
 नास्ति राजा मया कश्चिदल्पभाग्यतरो भुवि ।  
 भवता दृष्टपूर्वो वा श्रुतपूर्वोपि वा क्वचित् ।  
 न मत्तो दुःखिततरः पुमानस्तीति मे मतिः ॥ ५३  
 'एवं ह्युवन्तं दुःखार्तमुवाच भगवानृषिः ।  
 शोकं व्यपनुदत्राज्ञो धर्मराजस्य धीमतः ॥ ५४

बृहदश्च उवाच ।  
 न विषादे मनः कार्यं त्वया बुद्धिमतांवर ।  
 आगमिष्यति बीभत्सुरमित्रांश्च विजेष्यते ॥ ५५  
 यद्ववीषि महाराज न मत्तो विद्यते क्वचित् ।  
 अल्पभाग्यतरः कश्चित्पुमानस्तीति पाण्डव ॥ ५६  
 अत्र ते वर्णयिष्यामि यदि शुश्रूषसेऽनघ ।  
 यस्त्वत्तो दुःखिततरो राजाऽऽसीत्पृथिवीपते ॥ ५७  
 वैशंपायन उवाच ।  
 अथैनमब्रवीद्राजा ब्रवीतु भगवानिति ।  
 इमामवस्थां संप्राप्तं श्रोतुमिच्छामि पार्थिवम् ॥ ५८  
 बृहदश्च उवाच ।  
 शृणु राजन्नवहितः सह भ्रातृभिरच्युत ।  
 यस्त्वत्तो दुःखिततरो राजाऽऽसीत्पृथिवीपते ॥ ५९  
 निषधेषु महीपालो वीरसेन इति श्रुतः ।  
 तस्य पुत्रोऽभवन्नाम्ना नलो धर्मार्थकोविदः ॥ ६०  
 स निकृत्या जितो राजा पुष्करेणेति नः श्रुतम् ।  
 वनवासं सुदुःखार्तो भार्यया न्यवसत्सह ॥ ६१  
 न तस्य दासा न रथो न भ्राता न च बान्धवाः ।  
 वने निवसतो राजन्नश्रूयन्त कदाचन ॥ ६२  
 भवान्हि संवृतो वीरैर्भ्रातृभिर्देवसंमितैः ।  
 ब्रह्मकल्पैर्द्विजाग्र्यैश्च तस्मान्नाहंसि शोचितुम् ॥ ६३  
 युधिष्ठिर उवाच ।  
 विस्तरेणाहमिच्छामि नलस्य सुमहात्मनः ।  
 चरितं वदतांश्रेष्ठ तन्ममाख्यातुमर्हसि ॥ ६४

॥ इति श्रीमन्महाभारते अरण्यपर्वणि नलोपाख्यानपर्वणि एकोनपञ्चाशोऽध्यायः ॥ ४९ ॥

### पञ्चाशोऽध्यायः ॥ ५० ॥

दमयन्त्यां समुत्कण्ठितेन नलेन वने विहरत्सु हंसेष्वेकतमस्य ग्रहणम् ॥ १ ॥ प्रतिक्रियाप्रतिज्ञानेन आत्मानं मोचि-  
 सवता हंसेन नलगुणानुवर्णनेन दमयन्त्या नले रागोत्पादनम् ॥ २ ॥

बृहदश्च उवाच ।  
 आसीद्राजा नलो नाम वीरसेनसुतो बली ।  
 उपपन्नो गुणैरिष्टै रूपवानश्चकोविदः ॥ १

जयन्तः प्रीयमाणा वै इति क. पाठः ॥ ५० ॥ पुष्करेण राज्ञा  
 ॥ ६१ ॥ एकोनपञ्चाशोऽध्यायः ॥ ४९ ॥

'यज्वा दानपतिर्दक्षः सदा शीलपुरस्कृतः ।'  
 अतिष्ठन्मनुजेन्द्राणां मूर्ध्नि देवपतिर्यथा ।  
 उपर्युपरि सर्वेषामादित्य इव तेजसा ॥ २

उपपन्नो युक्तः ॥ १ ॥



ब्रह्मण्यो वेदविच्छूरो निषधेषु महीपतिः ।  
 अक्षप्रियः सत्यवादी महानक्षौहिणीपतिः ॥ ३  
 ईप्सितो वरनारीणामुदारः संयतेन्द्रियः ।  
 रक्षिता धन्विनां श्रेष्ठः साक्षादिव मनुः स्वयम् ४  
 तथैवासीद्विदम्भेषु भीमो भीमपराक्रमः ।  
 शूरः सर्वगुणैर्युक्तः प्रजाकामः स चाप्रजाः ॥ ५  
 स प्रजार्थं परं यत्नमकरोत्सुसमाहितः ।  
 तमभ्यगच्छद्ब्रह्मर्षिर्दमनो नाम भारत ॥ ६  
 तं स भीमः प्रजाकामस्तोषयामास धर्मवित् ।  
 महिष्या सह राजेन्द्र सत्कारेण सुवर्चसम् ॥ ७  
 तस्मै प्रसन्नो दमनः सभार्याय वरं ददौ ।  
 कन्यारत्नं कुमारान्श्च त्रीनुदारान्महायशाः ॥ ८  
 दमयन्तीं दमं दान्तं दमनं च सुवर्चसम् ।  
 उपपन्नान्गुणैः सर्वैर्भीमान्भीमपराक्रमान् ॥ ९  
 दमयन्ती तु रूपेण तेजसा वपुषा श्रिया ।  
 सौभाग्येन च लोकेषु यशः प्राप सुमध्यमा ॥ १०  
 अथ तां वयसि प्राप्ते दासीनां समलंकृतम् ।  
 शतं सखीनां च तदा पर्युपास्ते शचीमिव ॥ ११  
 तत्र स राजते भैमी सर्वाभरणभूषिता ।  
 सखीमध्येऽनवद्याङ्गी विद्युत्सौदामनी यथा ॥ १२  
 अतीव रूपसंपन्ना श्रीरिवायतलोचना ।  
 न देवेषु न यक्षेषु तादृग्रूपवती क्वचित् ॥ १३  
 मानुषेष्वपि चान्येषु दृष्टपूर्वाऽथवा श्रुता ।  
 चित्तप्रमाथिनी बाला देवानामपि सुन्दरी ॥ १४  
 नलश्च नरशार्दूलो रूपेणाप्रतिमो भुवि ।  
 कंदर्प इव रूपेण मूर्तिमानभवत्स्वयम् ॥ १५  
 तस्याः समीपे तु नलं प्रशशंसुः कुतूहलात् ।  
 नैषधस्य समीपे तु दमयन्तीं पुनःपुनः ॥ १६  
 तयोरदृष्टः कामोऽभूच्छृण्वतोः सततं गुणान् ।  
 अन्योन्यं प्रति कौन्तेय स व्यवर्धत हृच्छयः ॥ १७  
 अशक्नुवन्नलः कामं तदा धारयितुं हृदा ।  
 अन्तःपुरसमीपस्थे वन आस्ते रहोगतः ॥ १८

स ददर्श ततो हंसाञ्जातरूपपरिच्छदान् ।  
 वने विचरतां तेषामेकं जग्राह पक्षिणम् ॥ १९  
 ततोऽन्तरिक्षगो वाचं व्याजहार नलं तदा ।  
 हन्तव्योऽस्मि न ते राजन्करिष्यामि तव प्रियम् ॥ २०  
 दमयन्तीसकाशे त्वां कथयिष्यामि नैषध ।  
 यथा त्वदन्यं पुरुषं न सा मंस्यति कर्हिचित् ॥ २१  
 'तव चैव यथा भार्या भविष्यति तथाऽनघ ।  
 विधास्यामि नरव्याघ्र सोऽनुजानातु मां भवान् ॥'  
 एवमुक्तस्ततो हंसमुत्ससर्ज महीपतिः ।  
 ते तु हंसाः समुत्पत्य विदर्भानगमंस्ततः ॥ २३  
 विदर्भनगरीं गत्वा दमयन्त्यास्तदान्तिके ।  
 निपेतुस्ते गरुत्मन्तः सा ददर्शथ तान्खगान् ॥ २४  
 सा तानद्भुतरूपान्वै दृष्ट्वा सखिगणावृता ।  
 हृष्टा ग्रहीतुं खगमांस्त्वरमाणोपचक्रमे ॥ २५  
 अथ हंसा विससृपुः सर्वतः प्रमदावने ।  
 एकैकशस्तदा कन्यास्तान्हंसान्समुपाद्रवन् ॥ २६  
 दमयन्ती तु यं हंसं समुपाधावदन्तिके ।  
 स मानुषीं गिरं कृत्वा दमयन्तीमथाब्रवीत् ॥ २७  
 दमयन्ति नलो नाम निषधेषु महीपतिः ।  
 अश्विनोः सदृशो रूपे न समास्तस्य मानुषाः ॥ २८  
 [कन्दर्प इव रूपेण मूर्तिमानभवत्स्वयम् ]  
 तस्य वै यदि भार्या त्वं भवेथा वरवर्णिनि ।  
 सफलं ते भवेज्जन्म रूपं चेदं सुमध्यमे ॥ २९  
 वयं हि देवगन्धर्वमनुष्योरगराक्षसान् ।  
 दृष्टवन्तो न चास्माभिर्दृष्टपूर्वस्तथाविधः ॥ ३०  
 त्वं चापि रत्नं नारीणां नरेषु च नलो वरः ।  
 विशिष्टाया विशिष्टेन संगमो गुणवान्भवेत् ॥ ३१  
 एवमुक्ता तु हंसेन दमयन्ती विशांपते ।  
 अब्रवीत्तत्र तं हंसं त्वमप्येवं नलं वद ॥ ३२  
 तथेत्युक्त्वाऽण्डजः कन्यां विदर्भस्य विशांपते ।  
 पुनरागम्य निषधान्नेले सर्वं न्यवेदयत् ॥ ३३

॥ इति श्रीमन्महाभारते अरण्यपर्वणि नलोपाख्यानपर्वणि पञ्चाशोऽध्यायः ॥ ५० ॥

सौदामनी प्रावृषेभ्यमेघसंबन्धिनी ॥ १२ ॥ मूर्तिमान् शरीरी ॥ १५ ॥  
 प्रशशंसुः वार्ताहरा इति शेषः ॥ १६ ॥ हृच्छयः कामः ॥ १७ ॥

जातरूपपरिच्छदान् सुवर्णपक्षान् ॥ १९ ॥ अन्तरिक्षगः खगः  
 ॥ २० ॥ गरुत्मन्तः पक्षिणः ॥ २४ ॥ पञ्चाशत्तमोऽध्यायः ॥ ५० ॥

## एकपञ्चाशोऽध्यायः ॥ ५१ ॥

नारदेनेन्द्रादीन्प्रति दमयन्तीगुणानुवर्णनपूर्वकं तस्वयंवरप्रवृत्तिकथनम् ॥ १ ॥ तस्वयंवरार्थमागच्छन्निरिन्द्रादिभिः पथि दृष्टस्य नलस्य दमयन्तीघटनायां दूत्येन वरणम् ॥ २ ॥

बृहदश्व उवाच ।

दमयन्ती तु तच्छ्रुत्वा वचो हंसस्य भारत ।  
तदा प्रभृति न स्वस्था नलं प्रति बभूव सा ॥ १  
ततश्चिन्तापरा दीना विवर्णवदना कृशा ।  
बभूव दमयन्ती तु निःश्वासपरमा तदा ॥ २  
ऊर्ध्वदृष्टिर्ध्यानपरा बभूवोन्मत्तदर्शना ।  
पाण्डुवर्णा क्षणेनाथ हृच्छयाविष्टचेतना ॥ ३  
न शय्यासनभोगेषु रतिं विन्दति कर्हिचित् ।  
न नक्तं न दिवा शेते हाहेति रुदती मुहुः ॥ ४  
तामस्वस्थां तदाकारां सख्यस्ता जञ्जुरिङ्गितैः ॥ ५  
ततो विदर्भपतये दमयन्त्याः सखीजनः ।  
न्यवेदयत्तामस्वस्थां दमयन्तीं नरेश्वर ॥ ६  
तच्छ्रुत्वा नृपतिर्भीमो दमयन्तीसखीगणात् ।  
चिन्तयामास तत्कार्यं सुमहत्स्वां सुतां प्रति ।  
किमर्थं दुहिता मेऽद्य नातिस्वस्थेव लक्ष्यते ॥ ७  
स समीक्ष्य महीपालः स्वां सुतां प्राप्तयौवनाम् ।  
अपश्यदात्मना कार्यं दमयन्त्याः स्वयंवरम् ॥ ८  
स सन्निपातयामास महीपालान्विशंपतिः ।  
एषोऽनुभूयतां वीराः स्वयंवर इति प्रभो ॥ ९  
श्रुत्वा तु पार्थिवाः सर्वे दमयन्त्याः स्वयंवरम् ।  
अभिजग्मुस्ततो वीरा राजानो भीमशासनात् ॥ १०  
हस्त्यश्वरथघोषेण नादयन्तो वसुंधराम् ।  
विचित्रमाल्याभरणैर्वलैर्दृश्यैः स्वलंकृतैः ॥ ११  
तेषां भीमो महाबाहुः पार्थिवानां महात्मनाम् ।  
यथार्हमकरोत्पूजां तेऽवसंस्तत्र पूजिताः ॥ १२  
एतस्मिन्नेव काले तु सुराणामृषिसत्तमौ ।  
अटमानौ महात्मानाविन्द्रलोकमितो गतौ ॥ १३  
नारदः पर्वतश्चैव महाप्राज्ञौ महाव्रतौ ।  
देवराजस्य भवनं विविशते सुपूजितौ ॥ १४  
तावर्चयित्वा मघवा ततः कुशलमव्ययम् ।

पप्रच्छानामयं चापि तयोः सर्वगतं विशुः ॥ १५  
नारद उवाच ।  
आवयोः कुशलं देव सर्वत्रगतमीश्वर ।  
लोके च मघवन्कृत्स्ने नृपाः कुशलिनो विभो १६  
बृहदश्व उवाच ।  
नारदस्य वचः श्रुत्वा पप्रच्छ बलवृत्रहा ।  
धर्मज्ञाः पृथिवीपालास्त्यक्तजीवितयोधिनः ॥ १७  
शस्त्रेण निधनं काले ये गच्छन्त्यपराञ्जुखाः ।  
अयं लोकोऽक्षयस्तेषां यथैव मम कामधुक् ॥ १८  
कनु ते क्षत्रियाः शूरा नहि पश्यामि तानहम् ।  
आगच्छतो महीपालान्दयितानतिथीन्मम ॥ १९  
एवमुक्तस्तु शक्रेण नारदः प्रत्यभाषत ।  
शृणु मे मघवन्येन न दृश्यन्ते महीक्षितः ॥ २०  
विदर्भराज्ञो दुहिता दमयन्तीति विश्रुता ।  
रूपेण समतिक्रान्ता पृथिव्यां सर्वयोषितः ॥ २१  
तस्याः स्वयंवरः शक्र भविता नचिरादिव ।  
तत्र गच्छन्ति राजानो राजपुत्राश्च सर्वशः ॥ २२  
तां रत्नभूतां लोकस्य प्रार्थयन्तो महीक्षितः ।  
काङ्क्षन्ति स विशेपेण बलवृत्रनिषूदन ॥ २३  
एतस्मिन्कथ्यमाने तु लोकपालाश्च साक्षिकाः ।  
आजग्मुर्देवराजस्य समीपममरोत्तमाः ॥ २४  
ततस्ते शुश्रुवुः सर्वे नारदस्य वचो महत् ।  
श्रुत्वैव चाब्रुवन्हृष्टा गच्छामो वयमप्युत ॥ २५  
ततः सर्वे महाराज सगणाः सहवाहनाः ।  
विदर्भानभिजग्मुस्ते यतः सर्वे महीक्षितः ॥ २६  
नलोपि राजा कौन्तेय श्रुत्वा राज्ञां समागमम् ।  
अभ्यगच्छददीनात्मा दमयन्तीमनुव्रतः ॥ २७  
अथ देवाः पथि नलं ददृशुर्भूतले स्थितम् ।  
साक्षादिव स्थितं मूर्त्या मन्मथं रूपसंपदा ॥ २८

तं दृष्ट्वा लोकपालास्ते भ्राजमानं यथा रविम् ।  
तत्स्थुर्विगतसंकल्पा विस्मिता रूपसंपदा ॥ २९  
ततोऽन्तरिक्षे विष्टभ्य विमानानि दिवोकसः ।

अब्रुवन्नैषधं राजन्नवतीर्थं नभस्तलात् ॥ ३०  
भोभो निषधराजेन्द्र नल सत्यव्रतो भवान् ।  
अस्माकं कुरु साहाय्यं दूतो भव नरोत्तम ॥ ३१

॥ इति श्रीमन्महाभारते अरण्यपर्वणि नलोपाख्यानपर्वणि एकपञ्चाशोऽध्यायः ॥ ५१ ॥

### द्विपञ्चाशोऽध्यायः ॥ ५२ ॥

मलेन दमयन्त्यामिन्द्रादिनिदेशनिवेदनम् ॥ १ ॥

बृहदश्व उवाच ।  
तेभ्यः प्रतिज्ञाय नलः करिष्ये इति भारत ।  
अथैतान्परिप्रच्छ कृताञ्जलिरुपस्थितः ॥ १  
के वै भवन्तः कश्चासौ यस्याहं दूत ईप्सितः ।  
किंच तत्र मया कार्यं कथयध्वं यथातथम् ॥ २  
एवमुक्ते नैषधेन मधवानभ्यभाषत ।  
अमरान्वै निबोधास्सान्दमयन्त्यर्थमागतान् ॥ ३  
अहमिन्द्रोऽयमग्निश्च तथैवायमपांपतिः ।  
शरीरान्तकरो नृणां यमोऽयमपि पार्थिव ॥ ४  
त्वं वै समागतान्सान्दमयन्त्यै निवेदय ।  
लोकपाला महेन्द्राद्याः समायान्ति दिदृक्षवः ॥ ५  
प्राप्तुमिच्छन्ति देवास्त्वां शक्रोऽग्निर्वरुणो यमः ।  
तेषामन्यतमं देवं पतित्वे वरयस्व ह ॥ ६  
एवमुक्तः स शक्रेण नलः प्राञ्जलिरब्रवीत् ।  
एकार्थसमवेतं मां न प्रेषयितुमर्हथ ॥ ७  
कथं हि जातसंकल्पः स्त्रियमुत्सृजते पुमान् ।  
परार्थमीदृशं वक्तुं तद्वै पश्यामरेश्वर ॥ ८  
'एवमुक्तो नैषधेन मधवान्पुनरब्रवीत् ।'  
करिष्ये इति संश्रुत्य पूर्वमस्मासु नैषध ।  
न करिष्यसि कस्मात्त्वं व्रज नैषध माचिरम् ॥ ९  
'स वै त्वमागतान्सान्दमयन्त्यै निवेदय ।  
श्रेयसा योक्ष्यसे हि त्वं कुर्वन्नमरशासनम् ॥ १०  
बृहदश्व उवाच ।  
एवमुक्तः स देवैस्तैनैषधः पुनरब्रवीत् ।

सुरक्षितानि वेश्मानि प्रवेष्टुं कथमुत्सहे ॥ ११  
प्रवेक्ष्यसीति तं शक्रः पुनरेवाभ्यभाषत ।  
जगाम स तथेत्युक्त्वा दमयन्त्या निवेशनम् ॥ १२  
ददर्श तत्र वैदर्भीं सखीगणसमावृताम् ।  
देदीप्यमानां वपुषा श्रिया च वरवर्णिनीम् ॥ १३  
अतीव सुकुमाराङ्गीं तनुमध्यां सुलोचनाम् ।  
आक्षिपन्तीमिव च तां शशिनं खेन तेजसा ॥ १४  
तस्य दृष्ट्वैव वदुधे कामस्तां चारुहासिनीम् ।  
सत्यं चिकीर्षमाणस्तु धारयामास हृच्छयम् ॥ १५  
ततस्ता नैषधं दृष्ट्वा संभ्रान्ताः परमाङ्गनाः ।  
आसनेभ्यः समुत्पेतुस्तेजसा तस्य धर्षिताः ॥ १६  
प्रशशंसुश्च सुप्रीता नलं ता विस्मयान्विताः ।  
न चैनमभ्यभाषन्त मनोभिस्त्वभ्यपूजयन् ॥ १७  
अहो रूपमहो कान्तिरहो धैर्यं महात्मनः ।  
कोऽयं देवोऽथवा यक्षो गन्धर्वो वा भविष्यति ॥ १८  
न तास्तं शक्रुवन्ति स व्याहर्तुमपि किंचन ।  
तेजसा धर्षितास्तस्य लज्जावत्यो वराङ्गनाः ॥ १९  
अथैनं स्मयमानेव स्मितपूर्वाभिभाषिणी ।  
दमयन्ती नलं वीरमभ्यभाषत विस्मिता ॥ २०  
कस्त्वं सर्वानवद्याङ्ग मम हृच्छयवर्धन ।  
प्राप्तोस्वमरवद्वीर ज्ञातुमिच्छामि तेऽनघ ॥ २१  
कथमागमनं चेह कथं चासि न लक्षितः ।  
सुरक्षितं हि मे वेश्म राजा चैवोग्रशासनः ॥ २२  
एवमुक्तस्तु वैदर्भ्यां नलस्तां प्रत्युवाच ह ।  
नलं मां विद्धि कल्याणि देवदूतमिहागतम् ॥ २३

॥ २० ॥ विगतो विनष्टः दमयन्तीं प्राप्स्याम इति संकल्पो  
येषाम् ॥ २९ ॥ एकपञ्चाशोऽध्यायः ॥ ५१ ॥

धर्षिता अभिभूताः ॥ १६ ॥ द्विपञ्चाशोऽध्यायः ॥ ५२ ॥

देवास्त्वां प्राप्नुमिच्छन्ति शक्रोऽग्निर्वरुणो यमः ।  
तेषामन्यतमं देवं पतिं वरय शोभने ॥ २४  
तेषामेव प्रभावेण प्रविष्टोऽहमलक्षितः ।

प्रविशन्तं न मां कश्चिदपश्यन्नाप्यवारयत् ॥ २५  
एतदर्थमहं भद्रे प्रेषितः सुरसत्तमैः ।  
एतच्छ्रुत्वा शुभे बुद्धिं प्रकुरुष्व यथेच्छसि ॥ २६

॥ इति श्रीमन्महाभारते अरण्यपर्वणि नलोपाख्यानपर्वणि द्विपञ्चाशोऽध्यायः ॥ ५२ ॥

### त्रिपञ्चाशोऽध्यायः ॥ ५३ ॥

नलदमयन्तीसंवादः ॥ १ ॥ नलेनेन्द्रादीन्प्रति दमयन्तीवचननिवेदनम् ॥ २ ॥

बृहदश्व उवाच ।

सा नमस्कृत्य देवेभ्यः प्रहस्य नलमब्रवीत् ।  
प्रणयस्व यथाश्रद्धं राजन्किं करवाणि ते ॥ १  
अहं चैव हि यच्चान्यन्ममास्ति वसु किंचन ।  
तत्सर्वं तव विस्रब्धं कुरु प्रणयमीश्वर ॥ २  
हंसानां वचनं यत्तु तन्मां दहति पार्थिव ।  
त्वत्कृते हि मया वीर राजानः सन्निपातिताः ॥ ३  
यदि त्वं भजमानां मां प्रत्याख्यास्यसि मानद ।  
विषमग्निं जलं रज्जुमास्यास्ये तव कारणात् ॥ ४  
एवमुक्तस्तु वैदर्भ्यां नलस्तां प्रत्युवाच ह ।  
तिष्ठत्सु लोकपालेषु कथं मानुषमिच्छसि ॥ ५  
येषामहं लोककृतामीश्वराणां महात्मनाम् ।  
न पादरजसा तुल्यो मनस्ते तेषु वर्तताम् ॥ ६  
विप्रियं ह्याचरन्मर्त्यो देवानां मृत्युमृच्छति ।  
त्राहि मामनवद्याङ्गि वरयस्व सुरोत्तमान् ॥ ७  
विरजांसि च वासांसि दिव्याश्चित्राः स्रजस्तथा ।  
भूषणानि तु दिव्यानि देवान्प्राप्य तु भुङ्क्ष्व वै ॥ ८  
य इमां पृथिवीं कृत्स्नां संक्षिप्य ग्रसते पुनः ।  
हुताशमीशं देवानां का तं न वरयेत्पतिम् ॥ ९  
यस्य दण्डभयात्सर्वे भूतग्रामाः समागताः ।  
धर्ममेवानुरुध्यन्ति का तं न वरयेत्पतिम् ॥ १०  
धर्मात्मानं महात्मानं दैत्यदानवमर्दनम् ।  
महेन्द्रं सर्वदेवानां का तं न वरयेत्पतिम् ॥ ११  
क्रियतामविशङ्केन मनसा यदि मन्यसे ।

वरुणं लोकपालानां सुहृद्राक्यमिदं शृणु ॥ १२  
नैषधेनैवमुक्ता सा दमयन्ती वचोऽब्रवीत् ।  
समाप्नुताभ्यां नेत्राभ्यां शोकजेनाथ वारिणा ॥ १३  
देवेभ्योऽहं नमस्कृत्य सर्वेभ्यः पृथिवीपते ।  
वृणे त्वामेव भर्तारं सत्यमेतद्ब्रवीमि ते ॥ १४  
तामुवाच ततो राजा वेपमानां कृताञ्जलिम् ।  
दौत्येनागत्य कल्याणि नोत्सहे स्वार्थमीप्सितं १५  
कथं ह्यहं प्रतिश्रुत्य देवतानां विशेषतः ।  
परार्थं यत्नमारभ्य कथं स्वार्थमिहोत्सहे ॥ १६  
एष धर्मो यदि स्वार्थो ममापि भविता ततः ।  
एवं स्वार्थं करिष्यामि तथा भद्रे विधीयताम् ॥ १७  
ततो बाष्पाकुलां वाचं दमयन्ती शुचिसिता ।  
प्रत्याहरन्ती शनकैर्नलं राजानमब्रवीत् ॥ १८  
अस्त्युपायो मया दृष्टो निरपायो नरेश्वर ।  
येन दोषो न भविता तव राजन्कथंचन ॥ १९  
त्वं चैव हि नरश्रेष्ठ देवाश्चेन्द्रपुरोगमाः ।  
आयान्तु सहिताः सर्वे मम यत्र स्वयंवरः ॥ २०  
ततोऽहं लोकपालानां सन्निधौ त्वां नरेश्वर ।  
वरयिष्ये नरव्याघ्र नैवं दोषो भविष्यति ॥ २१  
एवमुक्तस्तु वैदर्भ्यां नलो राजा विशांपते ।  
आजगाम पुनस्तत्र यत्र देवाः समागताः ॥ २२  
तमपश्यंस्तथाऽऽयान्तं लोकपाला महेश्वराः ।  
दृष्ट्वा चैनं ततोऽपृच्छन्वृत्तान्तं सर्वमेव तम् ॥ २३  
कच्चिदृष्टा त्वया राजन्दमयन्ती शुचिसिता ।

यथाश्रद्धं देवेभ्यो नमस्कृत्य प्रणयस्विति संबन्धः । प्रणयस्व परिणयस्व । मामिति शेषः ॥ १ ॥ विस्रब्धं सविश्वासं

यथास्यात्तथा प्रणयं परिणयनं विवाहम् ॥ २ ॥ सन्निपातिताः मेलिताः ॥ ३ ॥ मृत्युकारणादिति क. ध. पाठः ॥ ४ ॥

किमब्रवीच्च नः सर्वान्वद भूमिपतेऽनघ ॥ २४  
 नल उवाच ।  
 भवद्भिरहमादिष्टो दमयन्त्या निवेशनम् ।  
 प्रविष्टः सुमहाकक्ष्यं दण्डिभिः स्थविरैर्वृतम् ॥२५  
 प्रविशन्तं च मां तत्र न कश्चिद्दृष्टवान्नरः ।  
 ऋते तां पार्थिवसुतां भवतामेव तेजसा ॥ २६  
 सख्यश्चास्या मया दृष्टास्ताभिश्चाप्युपलक्षितः ।  
 विस्मिताश्चाभवन्सर्वा दृष्ट्वा मां विबुधेश्वराः ॥२७

वर्ण्यमानेषु च मया भवत्सु रुचिरानना ।  
 मामेव गतसंकल्पा वृणीते सा सुरोत्तमाः ॥ २८  
 अब्रवीच्चैव मां बाला आयान्तु सहिताः सुराः ।  
 त्वया सह नरव्याघ्र मम यत्र स्वयंवरः ॥ २९  
 तेषामहं संनिधौ त्वां वरयिष्यामि नैषध ।  
 एवं तव महाबाहो दोषो न भवितेति ह ॥ ३०  
 एतावदेव विबुधा यथावृत्तमुपाहृतम् ।  
 मया शेषे प्रमाणं तु भवन्तस्त्रिदशेश्वराः ॥ ३१

॥ इति श्रीमन्महाभारते अरण्यपर्वणि नलोपाख्यानपर्वणि त्रिपञ्चाशोऽध्यायः ॥ ५३ ॥

### चतुःपञ्चाशोऽध्यायः ॥ ५४ ॥

स्वयंवरमण्डपे इन्द्राशियमवरुणैर्नलसारूप्येण तत्पार्श्वे समुपवेशनम् ॥ १ ॥ दमयन्त्या स्वगुणसंतुष्टेन्द्रादिप्रसादेन नलस्यैव वरणम् ॥ २ ॥

बृहदश्व उवाच ।  
 अथ काले शुभे प्राप्ते तिथौ पुण्ये क्षणे तथा ।  
 आजुहाव महीपालान्भीमो राजा स्वयंवरे ॥ १  
 तच्छ्रुत्वा पृथिवीपालाः सर्वे हृच्छयपीडिताः ।  
 त्वरिताः समुपाजग्मुर्दमयन्तीमभीप्सवः ॥ २  
 कनकस्तम्भरुचिरं तोरणेन विराजितम् ।  
 विविशुस्ते नृपा रङ्गं महासिंह इवाचलम् ॥ ३  
 तत्रासनेषु विविधेष्व्वासीनाः पृथिवीक्षितः ।  
 सुरभिस्त्रगधराः सर्वे प्रमृष्टमणिकुण्डलाः ॥ ४  
 तां राजसमितिं पूर्णां नागैर्भोगवतीमिव ।  
 संपूर्णां पुरुषव्याघ्रैर्व्याघ्रैर्गिरिगुहामिव ।  
 'प्रविवेश नलो देवैः पुण्यश्लोको नराधिप ॥' ५  
 तत्र स पीना दृश्यन्ते बाहवः परिघोपमाः ।  
 आकारवर्णसुश्लक्षणाः पञ्चशीर्षा इवोरगाः ॥ ६  
 सुकेशान्तानि चारुणि सुनासानि शुभानि च ।  
 मुखानि राज्ञां शोभन्ते नक्षत्राणि यथा दिवि ७  
 दमयन्ती ततो रङ्गं प्रविवेश शुभानना ।  
 मुष्णन्ती प्रभया राज्ञां चक्षुषि च मनांसि च ॥ ८  
 तस्या गात्रेषु पतिता तेषां दृष्टिर्महात्मनाम् ।

तत्रतत्रैव सक्ताऽभून्न चचाल च पश्यताम् ॥ ९  
 ततः संकीर्त्यमानेषु राज्ञां नामसु भारत ।  
 ददर्श भैमी पुरुषान्पञ्च तुल्याकृतीनिह ॥ १०  
 तान्समीक्ष्य ततः सर्वान्निर्विशेषाकृतीन्स्थितान् ।  
 संदेहादथ वेदर्भी नाभ्यजानान्नलं नृपम् ॥ ११  
 'निर्विशेषवयोवेषरूपाणां तत्र सा शुभा ।'  
 ययं हि ददृशे तेषां तंतं मेने नलं नृपम् ।  
 सा चिन्तयन्ती बुद्ध्याऽथ तर्कयामास भामिनी १२  
 कथं नु देवाज्जानीयां कथं विद्यां नलं नृपम् ।  
 एवं संचिन्तयन्ती सा वैदर्भी भृशदुःखिता ॥१३  
 श्रुतानि देवलिङ्गानि तर्कयामास भारत ।  
 देवानां यानि लिङ्गानि स्थविरेभ्यः श्रुतानि मे १४  
 तानीह तिष्ठतां भूमावेकस्यापि न लक्ष्ये ।  
 एवं विचिन्त्य बहुधा विचार्य च पुनः पुनः ॥१५  
 शरणं प्रति देवानां प्राप्तकालममन्यत ।  
 वाचा च मनसा चैव नमस्कारं प्रयुज्य सा ॥१६  
 देवेभ्यः प्राञ्जलिर्भूत्वा वेपमानेदमब्रवीत् ।  
 हंसानां वचनं श्रुत्वा यथा मे नैषधो वृतः ।  
 पतित्वे तेन सत्येन देवास्तं प्रदिशन्तु मे ॥ १७

महाकक्ष्यं महान्तं राजद्वारप्रदेशम् ॥ २५ ॥ अतःपरं प्रमाणं तु भवन्तोऽमरसत्तमा इति क. पाठः ॥ ३१ ॥ त्रिपञ्चाशो-

ऽध्यायः ॥ ५३ ॥

सुनासाक्षिभ्रुवाणि चेति श. पाठः ॥ ७ ॥ मुष्णन्ती हरन्ती

मनसा वचसा चैव यथा नातिचराम्यहम् ।  
 तेन सत्येन विबुधास्तमेव प्रदिशन्तु मे ॥ १८  
 यथा देवैः स मे भर्ता विहितो निषधाधिपः ।  
 तेन सत्येन मे देवास्तमेव प्रदिशन्तु मे ॥ १९  
 यथेदं व्रतमारब्धं नलस्याराधने मया ।  
 तेन सत्येन मे देवास्तमेव प्रदिशन्तु मे ॥ २०  
 स्वं चैव रूपं पुष्यन्तु लोकपाला महेश्वराः ।  
 यथाऽहमभिजानीयां पुण्यश्लोकं नराधिपम् ॥२१  
 निशम्य दमयन्त्यास्तत्करुणं प्रतिदेवितम् ।  
 निश्चयं परमं तथ्यमनुरागं च नैषधे ॥ २२  
 मनोविशुद्धिं बुद्धिं च भक्तिं रागं च नैषधे ।  
 यथोक्तं चक्रिरे देवाः सामर्थ्यं लिङ्गधारणे ॥२३  
 साऽपश्यद्विबुधान्सर्वानखेदान्स्तब्धलोचनान् ।  
 अम्लानस्रग्रजोहीनान्स्थितानस्पृशतः क्षितिम् २४  
 छायाद्वितीयो म्लानस्रग्रजःखेदसमन्वितः ।  
 भूमिष्ठो नैषधश्चैव निमेषेण च सूचितः ॥ २५  
 सा समीक्ष्य तु तान्देवान्पुण्यश्लोकं च भारत ।  
 नैषधं वरयामास भैमी धर्मेण पाण्डव ॥ २६  
 विलज्जमाना वस्त्रान्तं जग्राहायतलोचना ।  
 स्कन्धदेशेऽसृजत्तस्य स्रजं परमशोभनाम् ॥ २७  
 वरयामास चैवैनं पतित्वे वरवर्णिनी ।  
 ततो हाहेति सहसा मुक्तः शब्दो नराधिपैः ॥२८  
 देवैर्महर्षिभिस्तत्र साधुसाध्विति भारत ।  
 विस्मितैरीरितः शब्दः प्रशंसद्भिर्नलं नृपम् ॥ २९  
 दमयन्तीं तु कौरव्य वीरसेनसुतो नृपः ।  
 आश्वासयद्वरारोहां प्रहृष्टेनान्तरात्मना ॥ ३०  
 यत्त्वं भजसि कल्याणि पुमांसं देवसन्निधौ ।  
 तस्मान्मां विद्धि भर्तारमेतत्ते वचने रतम् ॥ ३१  
 यावच्च मे धरिष्यन्ति प्राणा देहे शुचिसिते ।  
 तावच्चयि भविष्यामि सत्यमेतद्भवीमि ते ॥ ३२  
 दमयन्ती तथा वाग्भिरभिनन्द्य कृताञ्जलिः ॥ ३३

तौ परस्परतः प्रीतौ दृष्ट्वा त्वग्निपुरोगमान् ।  
 तानेव शरणं देवाञ्जग्मतुर्मनसा तदा ॥ ३४  
 वृते तु नैषधे भैम्या लोकपाला महौजसः ।  
 प्रहृष्टमनसः सर्वे नलायाष्टौ वरान्ददुः ॥ ३५  
 प्रत्यक्षदर्शनं यज्ञे गतिं चानुत्तमां शुभाम् ।  
 नैषधाय ददौ शक्रः प्रीयमाणः शचीपतिः ॥ ३६  
 अग्निरात्मभवं प्रादाद्यत्र वाञ्छति नैषधः ।  
 लोकानात्मप्रभांश्चैव ददौ तस्यै हुताशनः ॥ ३७  
 यमस्त्वन्नरसं प्रादाद्धर्मे च परमां स्थितिम् ।  
 अपांपतिरपां भावं यत्र वाञ्छति नैषधः ।  
 स्रजश्चोत्तमगन्धाढ्याः सर्वे च मिथुनं ददुः ॥३८  
 वरानेवं प्रदायास्य देवास्ते त्रिदिवं गताः ।  
 'एतत्सर्वं नलोऽपश्यदमयन्ती च भारत ।  
 यथा स्वप्नं महाराज तथैव ददृशुर्जनाः ॥ ३९  
 ततः स्वयंवरं चक्रे भीमो राजाऽतिमानुषम् ।  
 समागतेषु सर्वेषु भूपालेषु विशांपते ॥ ४०  
 दमयन्त्यपि तद्दृष्ट्वा राजमण्डलमृद्धिमत् ।  
 अन्वीक्ष्य नैषधं वत्रे भैमी धर्मेण भारत ॥ ४१  
 वृते च नैषधे भैम्या निवृत्ते च स्वयंवरे ।  
 सर्वे एव महीपालाः प्रतिजग्मुर्गुर्थागतम् ॥ ४२  
 पार्थिवाश्चानुभूयास्य विवाहं विस्मयान्विताः ।  
 दमयन्त्याश्च मुदिताः प्रतिजग्मुर्गुर्थागतम् ॥ ४३  
 गतेषु पार्थिवेन्द्रेषु भीमः प्रीतो महामनाः ।  
 विवाहं कारयामास दमयन्त्या नलस्य च ॥ ४४  
 उप्य तत्र तथाकामं नैषधो द्विपदांवरः ।  
 भीमेन समनुज्ञातो जगाम नगरं स्वकम् ।  
 अवाप्य नारीरत्नं तु पुण्यश्लोकोपि पार्थिवः ॥ ४५  
 रेमे सह तथा राजञ्छच्येव बलवृत्रहा ।  
 अतीव मुदितो राजा भ्राजमानोऽशुमानिव ॥ ४६  
 अरञ्जयत्प्रजा वीरो धर्मेण परिपालयन् ।  
 ईजे चाप्यश्वमेधेन ययातिरिव नाहुषः ।

॥ ८ ॥ लोकपालाः सहेश्वरा इति श्र. पाठः ॥ २१ ॥ अम्ला-  
 नस्रजश्च ते रजोहीनाश्चेति विग्रहः । छायाविहीनानम्लानस्रजोऽ-  
 स्खेदसमन्वितानिति क. पाठः ॥ २४ ॥ यद्यस्मान्मां भजसि  
 तस्मात्ते तव वचने रतं इत्येतत् विद्धि ॥ ३१ ॥

आत्मभवं आत्मन आविर्भावम् ॥ ३७ ॥ अन्नरसं यादृशे  
 तादृशेष्यन्ने विशिष्टरसवत्ताम् । भावं सत्ताम् । मिथुनं एकैकेन  
 द्वयं द्वयमपीत्यर्थः ॥ ३८ ॥ अनुभूय दृष्ट्वा ॥ ४३ ॥ उप्य  
 वासं कृत्वा ॥ ४५ ॥ चतुःपद्माशोऽध्यायः ॥ ५४ ॥

अन्यैश्च बहुभिर्धीमान्कृतुभिश्चाप्तदक्षिणैः ॥ ४७  
 पुनश्च रमणीयेषु वनेषूपवनेषु च ।  
 दमयन्त्या सह नलो विजहारामरोपमः ॥ ४८  
 जनयामास च ततो दमयन्त्यां महामनाः ।

इन्द्रसेनं सुतं चापि इन्द्रसेनां च कन्यकाम् ॥ ४९  
 एवं स यजमानश्च विहरंश्च नराधिपः ।  
 ररक्ष वसुसंपूर्णां वसुधां वसुधाधिपः ॥ ५०

॥ इति श्रीमन्महाभारते अरण्यपर्वणि नलोपाख्यानपर्वणि चतुःपञ्चाशोऽध्यायः ॥ ५४ ॥

### पञ्चपञ्चाशोऽध्यायः ॥ ५५ ॥

दमयन्तीस्वयं वरादनन्तरं दिवं गच्छतामिन्द्रादीनां मध्येमार्गं कलिद्वारपरयोर्दर्शनम् ॥ १ ॥ तैः स्वयं वरे दमयन्त्यां नलवरणं निवेदितेन द्वारद्वितीयेन कलिना नलपराभवप्रतिज्ञानम् ॥ २ ॥

बृहदश्व उवाच ।  
 वृते तु नैषधे भैम्या लोकपाला महौजसः ।  
 यान्तो ददृशुरायान्तं द्वारं कलिना सह ॥ १  
 अथाब्रवीत्कलिं शक्रः संप्रेक्ष्य बलवृत्रहा ।  
 द्वारेण सहायेन कले बृहि क यास्यसि ॥ २  
 ततोऽब्रवीत्कलिः शक्रं दमयन्त्याः स्वयंवरम् ।  
 गत्वा हि वरयिष्ये तां मनो हि मम तां गतम् ॥ ३  
 तमब्रवीत्प्रहसेन्द्रो निर्वृत्तः स स्वयंवरः ।  
 वृतस्तया नलो राजा पतिरस्मत्समीपतः ॥ ४  
 एवमुक्तस्तु शक्रेण कलिः कोपसमन्वितः ।  
 देवानामभ्य तान्सर्वानुवाचेदं वचस्तदा ॥ ५  
 देवानां मानुषं मध्ये यत्सा पतिमविन्दत ।  
 ननु तस्या भवेन्न्याय्यं विपुलं दण्डधारणम् ॥ ६  
 एवमुक्ते तु कलिना प्रत्युचुस्ते दिवोकसः ।  
 अस्माभिः समनुज्ञाते दमयन्त्या नलो वृतः ॥ ७  
 का हि सर्वगुणोपेतं नाश्रयेत नलं नृपम् ।

यो वेद धर्मानखिलान्यथावचरितव्रतः ॥ ८  
 योऽधीते चतुरो वेदान्सर्वानाख्यानपञ्चमान् ।  
 नित्यं तृप्ता गृहे यस्य देवा यज्ञेषु धर्मतः ।  
 अहिंसानिरतो यश्च सत्यवादी दृढव्रतः ॥ ९  
 यस्मिन्दाक्ष्यं धृतिर्ज्ञानं तपः शौचं दमः शमः ।  
 ध्रुवाणि पुरुषव्याघ्रे लोकपालसमे नृपे ॥ १०  
 एवंरूपं नलं यो वै कामयेच्छपितुं कले ।  
 आत्मानं स शपेन्मूढो हन्यादात्मानमात्मना ॥ ११  
 एवंगुणं नलं यो वै कामयेच्छपितुं कले ।  
 कृच्छ्रे स नरके मज्जेदगाधे विपुले हृदे ॥ १२  
 एवमुक्त्वा कलिं देवा द्वारं च दिवं ययुः ।  
 ततो गतेषु देवेषु कलिर्द्वारमब्रवीत् ॥ १३  
 संयन्तुं नोत्सहे कोपं नले वत्स्यामि द्वारं ।  
 भ्रंशयिष्यामि तं राज्यान्न भैम्या सह रंस्यते ॥ १४  
 त्वमप्यक्षान्समाविश्य साहाय्यं कर्तुमर्हसि ।  
 'मम प्रियकृते ह्यस्मिन्कृतवांश्च भविष्यसि ॥' १५

॥ इति श्रीमन्महाभारते अरण्यपर्वणि नलोपाख्यानपर्वणि पञ्चपञ्चाशोऽध्यायः ॥ ५५ ॥

### षट्पञ्चाशोऽध्यायः ॥ ५६ ॥

कलिचोदनया पुष्करेण नलाह्वानम् ॥ १ ॥ नलपुष्करयोरक्षदेवनम् ॥ १ ॥

बृहदश्व उवाच ।  
 एवं स समयं कृत्वा द्वारेण कलिः सह ।  
 आजगाम ततस्तत्र यत्र राजा स नैषधः ॥ १

निर्वृत्तः समाप्तः ॥ ४ ॥ अस्माभिः समनुज्ञातो दमयन्त्येति क. ध. पाठः ॥ ७ ॥ धर्मवादी दृढव्रत इति कं. पाठः ॥ ९ ॥ शौचं

स नित्यमन्तरप्रेक्षी निषधेष्ववसच्चिरम् ।  
 अथास्य द्वादशे वर्षे ददर्श कलिरन्तरम् ॥ २  
 कृत्वा मूत्रमुपस्पृश्य संध्यामन्वास्त नैषधः ।

दया क्षमेति क. पाठः ॥ १० ॥ पञ्चपञ्चाशोऽध्यायः ॥ ५५ ॥ समयं संकेतम् ॥ १ ॥ अन्वास्त उपासितवान् ॥ ३ ॥

अकृत्वा पादयोः शौचं तत्रैनं कलिराविशत् ॥ ३  
 स समाविश्य च नलं समीपं पुष्करस्य च ।  
 गत्वा पुष्करमाहेदमेहि दीव्य नलेन वै ॥ ४  
 अक्षयूते नलं जेता भवान्हि सहितो मया ।  
 निषधान्प्रतिपद्यस्व जित्वा राज्यं नलं नृपम् ॥ ५  
 एवमुक्तस्तु कलिना पुष्करो नलमभ्ययात् ।  
 कलिश्चैव वृषो भूत्वा तं वै पुष्करमन्वयात् ॥ ६  
 आसाद्य तु नलं वीरं पुष्करः परवीरहा ।  
 दीव्यावेत्यब्रवीद्भाता वृषेणेति मुहुर्मुहुः ॥ ७  
 न चक्ष्मे ततो राजा समाह्वानं महामनाः ।  
 वैदर्भ्याः प्रेक्षमाणायाः प्राप्तकालममन्यत ॥ ८  
 'ततः स राज्ञा सहसा देवितुं संप्रचक्रमे ॥ ९  
 भ्रात्रा देवाभिभूतेन दैवाविष्टो जनाधिपः ।'  
 हिरण्यस्य सुवर्णस्य यानयुग्यस्य वाससाम् ।  
 आविष्टः कलिना द्यूते जीयते स्म नलस्तदा ॥ १०  
 तमक्षमदसंमत्तं सुहृदां न तु कश्चन ।  
 निवारणेऽभवच्छक्तो दीव्यमानमरिंदमम् ॥ ११  
 ततः पौरजनाः सर्वे मन्त्रिभिः सह भारत ।

राजानं द्रष्टुमागच्छन्निवारयितुमातुरम् ॥ १२  
 ततः सूत उपागम्य दमयन्त्यै न्यवेदयत् ।  
 एष पौरजनो देवि द्वारि तिष्ठति कार्यवान् ॥ १३  
 निवेद्यतां नैषधाय सर्वाः प्रकृतयः स्थिताः ।  
 अमृष्यमाणा व्यसनं राज्ञो धर्मार्थदर्शिनः ॥ १४  
 ततः सा वाष्पकलया वाचा दुःखेन कर्शिता ।  
 उवाच नैषधं भैमी शोकोपहतचेतना ॥ १५  
 राजन्पौरजनो द्वारि त्वां दिदृक्षुरवस्थितः ।  
 मन्त्रिभिः सहितः सर्वे राजभक्तिपुरस्कृतः ।  
 'वृद्धैर्ब्राह्मणमुख्यैश्च वणिग्भिश्च समन्वितः ॥ १६  
 आगतं सहितं राजंस्त्वत्प्रसादावलम्बनम् ।'  
 तं द्रष्टुमर्हसीत्येवं पुनः पुनरभाषत ॥ १७  
 तां तथा रुचिरापाङ्गीं विलपन्तीं तथाविधाम् ।  
 आविष्टः कलिना राजा नाभ्यभाषत किञ्चन ॥ १८  
 ततस्ते मन्त्रिणः सर्वे ते चैव पुरवासिनः ।  
 नायमस्तीति दुःखार्ता व्रीडिता जग्मुरालयान् ॥ १९  
 तथा तदभवद्द्यूतं पुष्करस्य नलस्य च ।  
 युधिष्ठिर बहून्मासान्पुण्यश्लोकस्त्वजीयत ॥ २०

॥ इति श्रीमन्महाभारते अरण्यपर्वणि नलोपाख्यानपर्वणि षट्षष्ठाशोऽध्यायः ॥ ५६ ॥

### सप्तपञ्चाशोऽध्यायः ॥ ५७ ॥

द्यूते नलपराजयमुत्पश्यन्त्या दमयन्त्या चोदितेन सारथिना तत्पुत्रमिधुनस्य रथारोपणेन भीमनगरप्रापणम् ॥ १ ॥

बृहदश्च उवाच ।  
 दमयन्ती ततो दृष्ट्वा पुण्यश्लोकं नराधिपम् ।  
 उन्मत्तवदनुन्मत्ता देवने कृतचेतसम् ॥ १  
 भयशोकसमाविष्टा राजन्भीमसुता ततः ।  
 चिन्तयामास तत्कार्यं सुमहत्पार्थिवं प्रति ॥ २  
 सा शङ्कमाना तत्पापं चिकीर्षन्ती च तत्प्रियम् ।  
 नलं च हृतसर्वस्वमुपलभ्येदमब्रवीत् ॥ ३  
 बृहत्सेनामतिशयां तां धार्त्रीं परिचारिकाम् ।

हितां सर्वार्थकुशलामनुरक्तां सुभाषिताम् ॥ ४  
 बृहत्सेने ब्रजामात्यानानाय्य नलशासनात् ।  
 आचक्ष्व यद्दृतं द्रव्यमवशिष्टं च यद्रसु ॥ ५  
 'इत्येवं सा समादिष्टा बृहत्सेना नरेश्वर ।  
 उवाच देव्या वचनं मन्त्रिणां सा समीपतः ॥ ६  
 ततस्ते मन्त्रिणः सर्वे विज्ञाय नलशासनम् ।  
 अपि नो भागधेयं स्यादित्युक्त्वा पुनराब्रजन् ७  
 तांस्तु सर्वाः प्रकृतयो द्वितीयं समुपस्थिताः ।

स कलिः । नलं समाविश्य रूपान्तरेण पुष्करं चाब्रवीत् ।  
 दीव्य द्यूतं कुरु ॥ ४ ॥ वृषः श्रेष्ठः पाशश्रेष्ठो भूला ॥ ६ ॥  
 वृषेणाक्षमुह्येन । अब्रवीत्प्रीत्येति क. पाठः ॥ ७ ॥ यानेषु  
 युग्यं युगवहं रथादि तस्य ॥ १० ॥ नायमस्ति नष्टोयमित्यर्थः

॥ १९ ॥ पुण्यंः पावनः श्लोको यशो यस्य । अजीयत जितः  
 ॥ २० ॥ षट्षष्ठाशोऽध्यायः ॥ ५६ ॥

द्वितीयं द्वितीयवारम् । नच तत्प्रत्यवदुष्यतेति क. ध.  
 पाठः ॥ ८ ॥



न्यवेदयन्नीमसुता न च तत्प्रत्यनन्दत ॥ ८  
 वाक्यमप्रतिनन्दन्तं भर्तारमभिवीक्ष्य सा ।  
 दमयन्ती पुनर्वेश्म व्रीडिता प्रविवेश ह ॥ ९  
 निशाम्य सततं चाक्षान्पुण्यश्लोकपराञ्जुखान् ।  
 नलं च हृतसर्वस्वं धार्त्रीं पुनरुवाच ह ॥ १०  
 बृहत्सेने पुनर्गच्छ वाष्णेयं नलशासनात् ।  
 सूतमानय कल्याणि महत्कार्यमुपस्थितम् ॥ ११  
 बृहत्सेना तु सा श्रुत्वा दमयन्त्याः प्रभाषितम् ।  
 वाष्णेयमानयामास पुरुषैराप्तकारिभिः ॥ १२  
 वाष्णेयं तु ततो भैमी सान्त्वयच्छ्लक्षणा गिरा ।  
 उवाच देशकालज्ञा प्राप्तकालमनिन्दिता ॥ १३  
 जानीषे त्वं यथा राजा सम्यग्वृत्तः सदा त्वयि ।  
 तस्य त्वं विषमस्यस्य साहाय्यं कर्तुमर्हसि ॥ १४  
 यथायथा हि नृपतिः पुष्करेणैव जीयते ।  
 तथातथाऽस्य वै द्यूते रागो भूयोऽभिवर्धते ॥ १५  
 यथा च पुष्करस्याक्षाः पतन्ति वशवर्तिनः ।  
 तथा विपर्ययश्चापि नलस्याक्षेषु दृश्यते ॥ १६  
 सुहृत्सखजनवाक्यानि यथाऽयं न शृणोति च ।  
 ममापि च तथा वाक्यं नाभिनन्दति नैषधः १७  
 यथा राज्ञः प्रदीप्तानां भाग्यानामद्य सारथे ।

नूनं मन्ये न शेषोस्ति नैषधस्य महात्मनः ॥ १८  
 यत्तु मे वचनं राजा नाभिनन्दति मोहितः ।  
 शरणं त्वां प्रपन्नाऽस्मि सारथे कुरु मद्वचः ।  
 न हि मे शुद्ध्यते भावो विनाशं प्रति सारथे ॥ १९  
 नलस्य दयितानश्चान्योजयित्वा मनोजवान् ।  
 रथमारोप्य मिथुनं कुण्डिनं यातुर्महसि ॥ २०  
 मम ज्ञातिषु निक्षिप्य दारकौ स्यन्दनं तथा ।  
 अश्वश्चेमान्यथाकामं वस वाऽन्यत्र गच्छ वा ॥ २१  
 दमयन्त्यास्तु तद्वाक्यं वाष्णेयो नलसारथिः ।  
 न्यवेदयदशेषेण नलामात्येषु मुख्यशः ॥ २२  
 तैः समेत्य विनिश्चित्य सोऽनुज्ञातो महीपते ।  
 ययौ मिथुनमारोप्य विदर्भास्तेन वाहिना ॥ २३  
 हयांस्तत्र विनिक्षिप्य सूतो रथवरं च तम् ।  
 इन्द्रसेनां च तां कन्यामिन्द्रसेनं च बालकम् ॥ २४  
 आमन्त्र्य भीमं राजानमार्तः शोचन्नलं नृपम् ।  
 क्व नु यास्यामि मनसा चिन्तयानो मुहुर्मुहुः ।  
 अटमानस्ततोऽयोध्यां जगाम नगरीं तदा ॥ २५  
 ऋतुपर्णं स राजानमुपतस्थे सुदुःखितः ।  
 भृतिं च स ददौ चास्य सारथ्येन नियोजितः ॥ २६

॥ इति श्रीमन्महाभारते अरण्यपर्वणि नलोपाख्यानपर्वणि सप्तपञ्चाशोऽध्यायः ॥ ५७ ॥

### अष्टपञ्चाशोऽध्यायः ॥ ५८ ॥

द्यूते पुष्करजितेन नलेन दमयन्त्या सह वनप्रवेशः ॥ १ ॥ अन्तरिक्षे पक्षिरूपेण समुत्पतन्निरक्षैरात्मजिघृक्षोर्नलस्य  
 अन्तरीयवस्त्रापकर्षणेन पलायनम् ॥ २ ॥

बृहदश्व उवाच ।  
 ततस्तु याते वाष्णेये पुण्यश्लोकस्य दीव्यतः ।  
 पुष्करेण हृतं राज्यं यच्चापि वसु किंचन ॥ १  
 हृतराज्यं नलं राजन्प्रहसन्पुष्करोऽब्रवीत् ।  
 द्यूतं प्रवर्ततां भूयः प्रतिपाणोऽस्ति कस्तव ॥ २  
 शिष्टा ते दमयन्त्येका सर्वमन्यद्दृतं मया ।

दमयन्त्याः पणः साधु वर्ततां यदि मन्यसे ॥ ३  
 पुष्करेणैवमुक्तस्य पुण्यश्लोकस्य मन्युना ।  
 व्यदीर्यतेव हृदयं न चैनं किंचिदब्रवीत् ॥ ४  
 ततः पुष्करमालोक्य नलः परममन्युमान् ।  
 'उवाच विद्यतेऽन्यच्च धनं मम नराधम ॥ ५  
 षणरूपेण निक्षिप्य पुण्यश्लोकः सुदुर्मनाः ।

कदाचिद्विनशेदपीति झ. पाठः ॥ १९ ॥ मिथुनं कुमारं  
 कुमारं च । कुण्डिनं भीमस्य नगरम् ॥ २० ॥ मुख्यशः  
 मुख्येषु मुख्येषु ॥ २२ ॥ वाहिना अश्वरथेन ॥ २३ ॥ भृतिं

वेतनम् ॥ २६ ॥ सप्तपञ्चाशोऽध्यायः ॥ ५७ ॥  
 प्रतिपाणः पणनीयं द्रव्यम् ॥ २ ॥

उत्तरीयं तथा वस्त्रं तस्याश्चाभरणानि च ।  
 उत्सृज्य सर्वगात्रेभ्यो भूषणानि महायशाः ॥ ६  
 एकवासा ह्यसंवीतः सुहृच्छोकविवर्धनः ।  
 निश्चक्राम ततो राजा त्यक्त्वा सुविपुलां श्रियम् ॥ ७  
 दमयन्त्येकवस्त्राऽथ गच्छन्तं पृष्ठतोऽन्वगात् ।  
 स तथा नगराभ्याशे त्रिरात्रं नैषधोऽवसत् ॥ ८  
 पुष्करस्तु महाराज घोषयामास वै पुरे ।  
 नले यः सम्यगातिष्ठेत्स गच्छेद्द्वध्यतां मम ॥ ९  
 पुष्करस्य तु वाक्येन तस्य विद्वेषणेन च ।  
 पौरा न तस्य सत्कारं कृतवन्तो युधिष्ठिर ॥ १०  
 स तथा नगराभ्याशे सत्कारार्हो न सत्कृतः ।  
 त्रिरात्रमुषितो राजा जलमात्रेण वर्तयन् ॥ ११  
 [पीड्यमानः क्षुधा तत्र फलमूलानि कर्षयन् ।  
 प्रातिष्ठत ततो राजा दमयन्ती तमन्वगात् ॥] १२  
 क्षुधया पीड्यमानस्तु नलो बहुतिथेऽहनि ।  
 अपश्यच्छकुनान्कांश्चिद्विरण्यसदृशच्छदान् ॥ १३  
 स चिन्तयामास तदा निषधाधिपतिर्वली ।  
 अस्ति भक्ष्यो ममाद्यापि वसु चेदं भविष्यति १४  
 ततस्तानन्तरीयेण वाससा स समावृणोत् ।  
 तस्य तद्वस्त्रमादाय सर्वे जग्मुर्विहायसा ॥ १५  
 उत्पतन्तः खगा वाक्यमेतदाहुस्ततो नलम् ।  
 दृष्ट्वा दिग्वाससं भूमौ स्थितं दीनमधोमुखम् १६  
 वयमक्षाः सुदुर्बुद्धे तव वासो जिहीर्षवः ।  
 आगता न हि नः प्रीतिः सवाससि गते त्वयि ॥  
 तान्समीक्ष्य गतानक्षानात्मानं च विवाससम् ।  
 पुण्यश्लोकस्तदा राजा दमयन्तीमथाब्रवीत् ॥ १८  
 येषां प्रकोपादैश्वर्यात्प्रच्युतोऽहमनिन्दिते ।  
 प्राणयात्रां न विन्देयं दुःखितः क्षुधयाऽन्वितः ॥  
 येषां कृते न सत्कारमकुर्वन्मयि नैषधाः ।  
 इमे ते शकुना भूत्वा वासश्चापहरन्ति मे ॥ २०  
 वैषम्यं परमं प्राप्नो दुःखितो गतचेतनः ।  
 भर्ता तेऽहं निबोधेदं वचनं हितमात्मनः ॥ २१

एते गच्छन्ति बहवः पन्थानो दक्षिणापथम्  
 अवन्तीमृक्षवन्तं च समतिक्रम्य पर्वतम् ॥  
 एष विन्ध्यो महाशैलः पयोष्णी च समुद्रगा ।  
 आश्रमाश्च महर्षीणां बहुमूलफलान्विताः ॥ २३  
 एष पन्था विदर्भानामेष यास्यति कोसलान् ।  
 अतःपरं च देशोऽयं दक्षिणो दक्षिणापथः ॥ २४  
 एतद्वाक्यं नलो राजा दमयन्तीं समाहितः ।  
 उवाचासकृदातो हि भैमीमुदिश्य भारत ॥ २५  
 ततः सा बाष्पकलया वाचा दुःखेन कर्षिता ।  
 उवाच दमयन्ती तं नैषधं करुणं वचः ॥ २६  
 उद्वेपते मे हृदयं सीदन्यङ्गानि सर्वशः ।  
 तव पार्थिव संकल्पं चिन्तयन्त्याः पुनः पुनः ॥ २७  
 हृतराज्यं हृतरव्यं विवस्त्रं क्षुच्छमान्वितम् ।  
 कथमुत्सृज्य गच्छेयमहं त्वां निर्जने वने ॥ २८  
 श्रान्तस्य ते क्षुधार्तस्य चिन्तयानस्य तत्सुखम् ।  
 वने घोरे महाराज नाशयिष्याम्यहं क्लमम् ॥ २९  
 न च भार्यासमं किञ्चिन्नरस्यार्तस्य भेषजम् ।  
 नित्यं हि सर्वदुःखेषु सत्यमेतद्ब्रवीमि ते ॥ ३०  
 नल उवाच ।  
 एवमेतद्यथाऽऽत्थ त्वं दमयन्ति सुमध्यमे ।  
 नास्ति भार्यासमं मित्रं नरस्यार्तस्य भेषजम् ॥ ३१  
 न चाहं त्यक्तुकामस्त्वां किमलं भीरु शङ्कसे ।  
 त्यजेयमहमात्मानं न चैव त्वामनिन्दिते ॥ ३२  
 दमयन्त्युवाच ।  
 यदि मां त्वं महाराज न विहातुमिहेच्छसि ।  
 तत्किमर्थं विदर्भानां पन्थाः समुपदिश्यते ॥ ३३  
 अवैमि चाहं नृपते न तु मां त्यक्तुमर्हसि ।  
 चेतसा त्वपकृष्टेन मां त्यजेथा महीपते ॥ ३४  
 पन्थानं हि ममाभीक्ष्णमाख्यासि च नरोत्तम ।  
 अतो निमित्तं शोकं मे वर्धयस्वमरोपम ॥ ३५  
 यदि चायमभिप्रायस्तव राजन्भविष्यति ।  
 सहितावेव गच्छावो विदर्भान्यदि मन्यसे ॥ ३६

वि नराजस्तत्र त्वां पूजयिष्यति मानद ।

तेन त्वं पूजितो राजन्सुखं वत्स्यसि नो गृहे ३७

॥ इति श्रीमन्महाभारते अरण्यपर्वणि नलोपाख्यानपर्वणि अष्टपञ्चाशोऽध्यायः ॥ ५८ ॥

### एकोनषष्टितमोऽध्यायः ॥ ५९ ॥

नलेन स्वपत्न्या दमयन्त्या वस्त्रार्धच्छेदनपूर्वकं परित्यागोनापयानम् ॥ १ ॥

बृहदश्व उवाच ।

‘इत्युक्तः स तदा देव्या नलो वचनमब्रवीत् ।  
यथा राज्यं तव पितुस्तथा मम न संशयः ।  
न तु तत्र गमिष्यामि विषमस्थः कथंचन ॥ १  
कथं समृद्धो गत्वाऽहं तव हर्षविवर्धनः ।  
परिदूरो गमिष्यामि तव शोकविवर्धनः ॥ २  
इति ब्रुवन्नलो राजा दमयन्तीं पुनःपुनः ।  
सान्त्वयामास कल्याणीं वाससोर्धेन संवृताम् ॥ ३  
तावेकवस्त्रसंवीतावटमानावितस्ततः ।  
श्रुत्पिपासापरिश्रान्तौ सभां कांचिदुपेयतुः ॥ ४  
तां सभामुपसंप्राप्य तदा स निषधाधिपः ।  
वैदर्भ्या सहितो राजा निषसाद महीतले ॥ ५  
स वै विवस्त्रो मलिनो विवर्णः पांसुगुण्ठितः ।  
दमयन्त्या सह श्रान्तः सुष्वाप धरणीतले ॥ ६  
‘ततः स्ववसनस्यान्तं दमयन्ती विशांपते ।  
भूमावास्तीर्य सुष्वाप पतिमालिङ्ग्य शोभना ॥ ७  
दमयन्त्यपि कल्याणी निद्रयाऽपहृता ततः ।  
सहसा दुःखमासाद्य सुकुमारी तपस्विनी ॥ ८  
सुप्तायां दमयन्त्यां तु नलो राजा विशांपते ।  
शोकोन्मथितचित्तः सन्न स्र शेते यथा पुरा ॥ ९  
स तद्राज्यापहरणं सुहृत्यागं च सर्वशः ।  
वने च तं परिध्वंसं प्रेक्ष्य चिन्तामुपेयिवान् ॥ १०  
किंनु मे स्यादिदं कृत्वा किंनु मे स्यादकुर्वतः ।  
किंनु मे मरणं श्रेयः परित्यागो जनस्य वा ॥ ११  
मामिभं ह्यनुरक्तैवं दुःखमाप्नोति मत्कृते ।  
मद्विहीना त्विभं गच्छेत्कदाचित्स्वजनं प्रति ॥ १२  
मया निःसंशयं दुःखमिभं प्राप्स्यत्यनुव्रता ।

उत्सर्गे संशयः स्यात्तु विन्देतापि सुखं क्वचित् ॥ १३

बृहदश्व उवाच ।

स विनिश्चित्य बहुधा विचार्य च पुनःपुनः ।  
उत्सर्गेऽमन्यत श्रेयो दमयन्त्या नराधिप ॥ १४  
न चैषा तेजसा शक्या कैश्चिद्वर्षयितुं पथि ।  
यशस्विनी महाभागा मद्भक्त्यै पतिव्रता ॥ १५  
एवं तस्य तदा बुद्धिर्दमयन्त्यां न्यवर्तत ।  
कलिना दुष्टभावेन दमयन्त्या विसर्जने ॥ १६  
सोऽवस्त्रतामात्मनश्च तस्याश्चाप्येकवस्त्रताम् ।  
चिन्तयित्वाऽध्यगाद्राजा वस्त्रार्धस्यावकर्तनम् १७  
कथं वासो विकर्तेयं न च बुद्ध्येत मे प्रिया ।  
विचिन्त्यैवं नलो राजा सभां पर्यचरत्तदा ॥ १८  
परिधावन्नथ नल इतश्चेतश्च भारत ।  
आससाद सभोद्देशे विकोशं खड्गमुत्तमम् ॥ १९  
तेनार्धं वाससश्छित्त्वा निवस्य च परंतपः ।  
सुप्तामुत्सृज्य वैदर्भीं प्राद्रवद्गतचेतनाम् ॥ २०  
ततो निवद्धहृदयः पुनरागम्य तां सभाम् ।  
दमयन्तीं तदा दृष्ट्वा रुरोद निषधाधिपः ॥ २१  
यां न वायुर्न चादित्यः पुरा पश्यति मे प्रियाम् ।  
सेयमद्य सभामध्ये शेते भूमावनाथवत् ॥ २२  
इयं वस्त्रावकर्तेन संवीता चारुहासिनी ।  
उन्मत्तेव मया हीना कथं बुद्ध्या भविष्यति ॥ २३  
कथमेका सती भैमी मया विरहिता शुभा ।  
चरिष्यति वने घोरे मृगव्यालनिषेविते ॥ २४  
आदित्या वसवो रुद्रा अश्विनौ समरुद्रणौ ।  
रक्षन्तु त्वां महाभागे धर्मेणासि समावृता ॥ २५

परिध्वंसं कलिना वस्त्रापहरणादिकेशम् ॥ १० ॥ जनस्य  
भार्यायाः ॥ ११ ॥ दमयन्त्यां विषये न्यवर्तत निवृत्तासती

विसर्जनेऽभूदिति शेषः ॥ १६ ॥ निवस्य परिधाय ॥ २० ॥  
एकोनषष्टितमोऽध्यायः ॥ ५९ ॥

एवमुक्त्वा प्रियां भार्यां रूपेणाप्रतिमां भुवि ।  
कलिनाऽपहतज्ञानो नलः प्रातिष्ठदुद्यतः ॥ २६  
गत्वागत्वा नलो राजा पुनरेति सर्भां मुहुः ।  
आकृष्यमाणः कलिना सौहृदेनावकृष्यते ॥ २७  
द्विधेव हृदयं तस्य दुःखितस्याभवत्तदा ।

दोलेव मुहुरायाति याति चैव मुहुर्मुहुः ॥  
अवकृष्टस्तु कलिना मोहितः प्राद्रवन्नलः ।  
सुप्तामुत्सृज्य तां भार्यां विलप्य करुणं बहु ॥ २९  
नष्टात्मा कलिनाऽऽविष्टस्तत्तद्विगणयन्मुहुः ।  
जगामैकां वने शून्ये भार्यामुत्सृज्य मोहितः ३०

॥ इति श्रीमन्महाभारते अरण्यपर्वणि नलोपाख्यानपर्वणि एकोनवधितमोऽध्यायः ॥ ५९ ॥

### षष्ठितमोऽध्यायः ॥ ६० ॥

वने चरन्त्या दमयन्त्या अजगरेण ग्रहणम् ॥ १ ॥ वनचरेण व्याधेन तां असतोऽजगरस्य वधः ॥ २ ॥ दमयन्त्या  
आत्मकामुकस्य तद्व्याधस्य स्वपातिव्रत्यमहिम्ना हननम् ॥ ३ ॥

बृहदश्व उवाच ।  
अपक्रान्ते नले राजन्दमयन्ती गतकृमा ।  
अबुध्यत वरारोहा संत्रस्ता विजने वने ॥ १  
अपश्यमाना भर्तारं शोकदुःखसमन्विता ।  
प्राक्रोशदुच्चैः संत्रस्ता महाराजेति नैषधम् ॥ २  
हा नाथ हा महाराज हा स्वामिन्किं जहासि माम् ।  
हा हताऽसि विनष्टाऽसि भीताऽसि विजने वने ३  
ननु नाम महाराज धर्मज्ञः सत्यवागसि ।  
कथंविधस्त्वं हि तथा सुप्तामुत्सृज्य तां पतः ॥ ४  
कथमुत्सृज्य गन्ताऽसि वर्यां भार्यामनुव्रताम् ।  
विशेषतो नापकृतः परेणापकृतो ह्यसि ॥ ५  
शक्यसे न गिरः सत्याः कर्तुं मयि नरेश्वर ।  
यास्त्वया लोकपालानां सन्निधौ कथिताः पुरा ॥ ६  
नाकाले विहितो मृत्युर्मर्त्यानां पुरुषर्षभ ।  
यत्र कान्ता त्वयोत्सृष्टा मुहूर्तेमपि जीवति ॥ ७  
पर्याप्तः परिहासोऽयमेतावान्पुरुषर्षभ ।  
भृशं भीतासि दुर्धर्ष दर्शयात्मानमीश्वर ॥ ८  
दृश्यसे दृश्यसे राजन्नेष तिष्ठसि नैषध ।  
आवार्य गुल्मैरात्मानं किं मां न प्रतिभाषसे ॥ ९  
चृशंसां वत राजेन्द्र यन्मामेवंगतामिह ।  
विलपन्तीं समालिङ्ग्य नाश्वासयसि पार्थिव ॥ १०  
न शोचाम्यहमात्मानं न चान्यदपि किंचन ।

कथं नु भवितास्येक इति त्वां नृप शोचये ॥ ११  
कथं नु राजंस्तृपितः क्षुधितः श्रमकशितः ।  
सायाह्ने वृक्षमूलेषु मामपश्यन्भविष्यसि ॥ १२  
ततः सा तीव्रशोकार्ता प्रदीप्तेव च मन्युना ।  
इतश्चेतश्च रुदती पर्यधावत दुःखिता ॥ १३  
मुहुरूपतते बाला मुहुः पतति विह्वला ।  
मुहुरालीयते भीता मुहुः क्रोशति रोदिति ॥ १४  
शरीरं शोकसंतप्ता मुहुर्निःश्वस्य विह्वला ।  
उवाच भैमी निःश्वस्य रोदमाना पतिव्रता ॥ १५  
यस्याभिशापाहुःस्वार्तो नैष नन्दति नैषधः ।  
तस्य भूतस्य तदुःखाहुःस्वमभ्यधिकं भवेत् ॥ १६  
अपापचेतसं पापो य एवं कृतवान्नलम् ।  
तस्माहुःस्वतरं प्राप्य जीवत्वसुखजीविकाम् ॥ १७  
एवं तु विलपन्तां सा राज्ञो भार्या महात्मनः ।  
अन्वेपति स्म भर्तारं वने श्वापदसेविते ॥ १८  
उन्मत्तवद्भ्रीमसुता विलपन्ती ततस्ततः ।  
हाहा राजन्निति मुहुरितश्चेतश्च धावति ॥ १९  
तां शुष्यमाणामत्यर्थं कुररीमिव वाशतीम् ।  
करुणं बहु शोचन्तीं विलपन्तीं सुमध्यमाम् ॥ २०  
सहसाऽभ्यागतां भैमीमभ्याशपरिवर्तिनीम् ।  
जग्राहाजगरो ग्राहो महाकायः क्षुधान्निनः ॥ २१  
सा ग्रस्यमाना ग्राहेण शोकेन च पराजिता ।

मन्युना शोकेन ॥ १३ ॥ कलिं शपति यस्येति । अशि-  
क्षापादं वृषाद्वेषात् ॥ १६ ॥ वाशतीं क्रोशन्तीम् ॥ २० ॥

ग्राहः सर्पः ॥ २१ ॥

नानामानं शोचति तथा यथा शोचति नैषधम् २२  
 हासिनाथ मामिह वने ग्रस्यमानामनागसम् ।  
 ग्राहेणानेन विजने किमर्थं नानुधावसि ॥ २३  
 कथं भविष्यसि पुनर्मानुस्मृत्य नैषध ।  
 [कथं भवाञ्जगामाद्य मामुत्सृज्य वने प्रभो ।]  
 पापान्मुक्तः पुनर्लब्ध्वा बुद्धिं चेतो धनानि च २४  
 श्रान्तस्य ते क्षुधार्तस्य परिग्लानस्य नैषध ।  
 कः श्रमं राजशार्दूल नाशयिष्यति तेऽनघ ॥ २५  
 बृहदश्व उवाच ।  
 तां तु कश्चिन्मृगव्याधो विचरन्गहने वने ।  
 आक्रन्दमानां संश्रुत्य जवेनाभिससार ह ॥ २६  
 तां तु दृष्ट्वा तथा ग्रस्तामुरगेणायतेक्षणाम् ।  
 त्वरमाणो मृगव्याधः संचरन्गहने वने ।  
 समभिक्रम्य वेगेन सत्वरः स वनेचरः ॥ २७  
 मुखे तं पाटयामास शस्त्रेण निशितेन च ।  
 निर्विचेष्टं भुजङ्गं तं विशस्य मृगजीवनः ॥ २८  
 मोक्षयित्वा स तां व्याधः प्रक्षाल्य सलिलेन ह ।  
 समाश्वास्य कृताहारामथ पप्रच्छ भारत ॥ २९  
 कस्य त्वं मृगशावाक्षि कथं चास्यागता वनम् ।

कथं चेदं महत्कृच्छ्रं प्राप्तवत्यसि भामिनि ॥३०  
 दमयन्ती तथा तेन पृच्छ्यमाना विशांपते ।  
 सर्वमेतद्यथावृत्तमाचक्षेऽस्य भारत ॥ ३१  
 तामर्धवस्त्रसंवीतां पीनश्रोणिपयोधराम् ।  
 सुकुमारानवघाङ्गीं पूर्णचन्द्रनिभाननाम् ॥ ३२  
 अरालपक्ष्मनयनां तथा मधुरभाषिणीम् ।  
 लक्षयित्वा मृगव्याधः कामस्य वशमीयिवान् ॥  
 तामथ श्लक्ष्णया वाचा लुब्धको मृदुपूर्वया ।  
 सान्त्वयामास कामार्तस्तदबुध्यत भामिनी ॥३४  
 दमयन्त्यपि तं दुष्टमुपलभ्य पतिव्रता ।  
 तीव्ररोषसमाविष्टा प्रजज्वालेव मन्युना ॥ ३५  
 स तु पापमतिः क्षुद्रः प्रधर्षयितुमातुरः ।  
 दुर्धर्षां तर्कयामास दीप्तामग्निशिखामिव ॥ ३६  
 दमयन्ती तु दुःखार्ता पतिराज्यविनाकृता ।  
 अतीतवाक्पथे काले शशापैर्न रूपा किल ॥ ३७  
 यथाऽहं नैषधादन्यं मनसाऽपि न चिन्तये ।  
 तथाऽयं पततां क्षुद्रः परासुर्मृगजीवनः ॥ ३८  
 उक्तमात्रे तु वचने तथा स मृगजीवनः ।  
 व्यसुः पपात मेदिन्यामग्निदग्ध इव क्षुद्रः ॥ ३९

॥ इति श्रीमन्महाभारते अरण्यपर्वणि नलोपाख्यानपर्वणि षष्ठितमोऽध्यायः ॥ ६० ॥

### एकषष्टितमोऽध्यायः ॥ ६१ ॥

नलमन्वेपथयन्त्या दमयन्त्या वनमध्ये हस्त्यश्वरथसंकुलजनसार्धदर्शनम् ॥ १ ॥ तथा सार्धनाथेन संभाषणम् ॥ २ ॥

बृहदश्व उवाच ।  
 सा निहत्य मृगव्याधं प्रतस्थे कमलेक्षणा ।  
 वनं प्रतिभयं शून्यं झिल्लिकागणनादितम् ॥ १  
 सिंहद्वीपिरुरुव्याघ्रवराहर्क्षगणैर्युतम् ।  
 नानापक्षिगणाकीर्णं म्लेच्छतस्करसेवितम् ॥ २  
 सालवेशुधवाश्वत्थतिन्दुकेङ्गुदिकिशुकैः ।  
 अर्जुनारिष्टसंलभं स्यन्दनैश्च सशालमलैः ॥ ३

बुद्धिब्रामापूर्ध्वं मां विना कथं भविष्यसि कथं जीविष्यसि ।  
 शापान्मुक्तः इति क. पाठः ॥ २४ ॥ विशस्य विदार्य ॥ २८ ॥  
 अरालानि शोभमानानि पक्ष्माणि नयनप्रान्तरोमाणि यथोस्ता-  
 दृशे नयने यस्या इति तथा ॥ ३३ ॥ मन्युना क्रोधेन ॥ ३५ ॥

जम्बवाप्रलोध्रखदिरशाकवेत्रसमाकुलम् ।  
 पद्मकामलकप्लक्षकदम्बोदुम्बरावृतम् ॥ ४  
 बदरीबिल्वसंलभं न्यग्रोधैश्च समाकुलम् ।  
 प्रियालतालखर्जूरहरीतकिविभीतकैः ॥ ५  
 नानाधातुशतैर्नद्वान्विविधधनपि चाचलान् ।  
 निकुञ्जान्पक्षिसंघुष्टान्दरीश्राद्भुतदर्शनाः ॥ ६  
 नदीः सरांसि वापीश्च विविधांश्चरतो द्विजान् ।

पतिराज्यविनाकृता पत्या राज्येन च रहिता । अतीतवाक्पथे  
 वाचाप्यनिवार्ये सति । काले घृष्टवर्णे व्याधे ॥ ३७ ॥ परासुः  
 गतप्राणः ॥ ३८ ॥ व्यसुर्विगतप्राणः ॥ ३९ ॥ षष्ठितमोऽध्यायः ॥ ६० ॥  
 प्रतिभयं भीषणम् । झिल्लिका तीक्ष्णशब्दः पतङ्गविशेषः ॥ १ ॥

- सा बहून्भीमरूपांश्च पिशाचोरगराक्षसान् ॥ ७  
 पल्वलानि तटाकानि गिरिकूटानि सर्वशः ।  
 सरित्सरांसि च तदा ददर्शाद्भुतदर्शनाम् ॥ ८  
 यूथशो ददृशे चात्र विदर्भाधिपनन्दिनी ।  
 महिषान्वराहान्गोमायून्नुक्षवानरपन्नगान् ॥ ९  
 तेजसा यशसा लक्ष्म्या स्थित्या च परया युता ।  
 वैदर्भी विचचारैका नलमन्वेषती तदा ॥ १०  
 नाविभ्यत्सा नृपसुता भैमी तत्राथ कस्यचित् ।  
 दारुणामटवीं प्राप्य भर्तृव्यसनकशिता ॥ ११  
 विदर्भतनया राजन्विललाप सुदुःखिता ।  
 भर्तृशोकपरीताङ्गी शिलातलमथाश्रिता ॥ १२  
 दमयन्त्युवाच ।  
 सिङ्घोरस्क महाबाहो निषधानां जनाधिप ।  
 कनु राजन्गतोसि त्वं त्यक्त्वा मां विजने वने १३  
 अश्वमेधादिभिर्वीरं क्रतुभिश्चाप्तदक्षिणैः ।  
 कथमिष्ट्वा नरव्याघ्र मयि मिथ्या प्रवर्तसे ॥ १४  
 यत्त्वयोक्तं नरश्रेष्ठ मत्समक्षं महाद्युते ।  
 कर्तुमर्हसि कल्याण तद्वत् पार्थिववर्षभ ॥ १५  
 यच्चोक्तं विहगैर्हंसैः समीपे तव भूमिप ।  
 मत्सकाशे च तैरुक्तं तदवेक्षितुमर्हसि ॥ १६  
 चत्वार एकतो वेदाः साङ्गोपाङ्गाः सविस्तराः ।  
 स्वधीता मनुजव्याघ्र सत्यमेकं किलैकतः ॥ १७  
 तस्मादर्हसि शत्रुघ्न सत्यं कर्तुं नरेश्वर ।  
 उक्तवानसि यद्वीर मत्सकाशे पुरा वचः ॥ १८  
 हा वीर ननुनामाहमिष्टा किल तवानघ ।  
 अस्यामटव्यां घोरायां किं मां न प्रतिभापसे १९  
 भर्त्सयत्येष मां रौद्रो व्यात्तास्यो दारुणाकृतिः ।  
 अरण्यराट् क्षुधाविष्टः किं मां न त्रातुमर्हसि २०  
 न मे त्वदन्या काचिद्धि प्रियाऽस्तीत्यब्रवीस्तदा ।  
 तामृतां कुरु कल्याण पुरोक्तां भारतीं नृप ॥ २१  
 उन्मत्तां विलपन्तीं मां भार्यामिष्टां नराधिप ।  
 ईप्सितामीप्सितोसि त्वं किं मां न प्रतिभापसे ॥  
 कृशां दीनां विवर्णां च मलिनां वसुधाधिप ।  
 वस्त्रार्धप्रावृतामेकां विलपन्तीमनाथवत् ॥ २३
- यूथभ्रष्टामिवैकां मां हरिणीं पृथुलोचन ।  
 न मानयसि मामर्थं रुदन्तीमरिर्कश्चन ॥ २४  
 महाराज महारण्ये मामिहैकाकिनीं सतीम् ।  
 आभापमाणां स्वां पत्नीं किं मां न प्रतिभापसे २५  
 कुलशीलोपसंपन्नां चारुसर्वाङ्गशोभनाम् ।  
 'अनुव्रतां महाराज किं मां न प्रतिभापसे ॥' २६  
 नाद्य त्वां प्रतिपश्यामि गिरावस्मिन्नरोत्तम ।  
 वने चास्मिन्महाधोरे सिंहव्याघ्रनिषेविते ॥ २७  
 शयानमुपविष्टं वा स्थितं वा निषधाधिप ।  
 प्रस्थितं वा नरश्रेष्ठ मम शोकनिवर्हण ॥ २८  
 कं नु पृच्छामि दुःखार्ता त्वदर्थं शोककशिता ।  
 कच्चिद्दृष्टस्त्वयाऽरण्ये संगत्येति नलो नृपः ॥ २९  
 कोनु मे कथयेदद्य वनेऽस्मिन्विष्टितं नृपम् ।  
 अभिरूपं महात्मानं परव्यूहविनाशनम् ॥ ३०  
 यमन्वेषसि राजानं नलं पद्मनिभेक्षणम् ।  
 अयं स इति कस्याद्य श्रोष्यामि मधुरां गिरम् ॥ ३१  
 अरण्यराडयं श्रीमांश्चतुर्दंष्ट्रो महाहनुः ।  
 शार्दूलोऽभिमुखोऽभ्येति पृच्छाम्येनमशङ्किता ३२  
 भवान्मृगाणामधिपस्त्वमस्मिन्कानने प्रभुः ।  
 विदर्भराजतनयां दमयन्तीति विद्धि माम् ॥ ३३  
 निषधाधिपतेर्भार्यां नलस्यामित्रघातिनः ।  
 पतिमन्वेषतीमेकां कृपणां शोककशिताम् ॥ ३४  
 आश्वासय मृगेन्द्रेह यदि दृष्टस्त्वया नलः ।  
 'सिंहस्कन्धो महाबाहुः पद्मपत्रनिभेक्षणः ॥' ३५  
 अथवाऽरण्यनृपते नलं यदि न शंससि ।  
 मां खादय मृगश्रेष्ठ दुःखादस्माद्विमोचय ॥ ३६  
 श्रुत्वाऽरण्ये विलपितं ममैष मृगराट् स्वयम् ।  
 यात्येष मृष्टसलिलामापणां सागरोपमाम् ॥ ३७  
 इमं शिलोच्चयं पृच्छे शृङ्गैर्वहुभिरुच्छ्रितैः ।  
 विराजितं दिवस्पृग्भिर्नैकवर्णैर्मनोरमैः ॥ ३८  
 नानाधातुसमाकीर्णं विविधोपलभूपितम् ।  
 अस्वारण्यस्य महतः केतुभूतमिवोच्छ्रितम् ॥ ३९  
 सिंहशार्दूलमातङ्गवराहर्क्षमृगायुतम् ।  
 पतन्निभिर्वहुविधैः समन्तादनुनादितम् ॥ ४०

किंशुकाशोकवकुलपुन्नागैरुपशोभितम् ।  
 [कर्णिकारधवपुष्पैः सुपुष्पैरुपशोभितम् ॥] ४१  
 सरिद्धिः सविहङ्गाभिः शिखरैश्च समाकुलम् ।  
 'पृथिव्या रुचिराकारं चूडामणिमिव स्थितम् ।'  
 गिरिराजमिमं तावत्पृच्छामि नृपतिं प्रति ॥ ४२  
 भगवन्नचलश्रेष्ठ दिव्यदर्शन विश्रुत ।  
 शरण्य बहुकल्याण नमस्तेऽस्तु महीधर ॥ ४३  
 प्रणमे त्वाऽभिगम्याहं राजपुत्रीं निबोध माम् ।  
 राजसूयां राजभार्यां दमयन्तीति विश्रुताम् ॥ ४४  
 राजा विदर्भाधिपतिः पिता मम महारथः ।  
 भीमो नाम क्षितिपतिश्चातुर्वर्ण्यस्य रक्षिता ॥ ४५  
 राजसूयाश्वमेधानां क्रतूनां दक्षिणावताम् ।  
 आहर्ता पार्थिवश्रेष्ठः पृथुचार्वञ्चितेक्षणः ॥ ४६  
 ब्रह्मण्यः साधुवृत्तश्च सत्यवागनसूयकः ।  
 शीलवान्वीर्यसंपन्नः पृथुश्रीधर्मविच्छुचिः ॥ ४७  
 सम्यग्गोप्ता विदर्भाणां निर्जितारिगणः प्रभुः ।  
 तस्य मां विद्धि तनयां भगवंस्त्वाद्युपस्थिताम् ॥ ४८  
 निषधेषु महाराजः श्वशुरो मे नरोत्तमः ।  
 गृहीतनामा विख्यातो वीरसेन इति स ह ॥ ४९  
 तस्य राज्ञः सुतो वीरः श्रीमान्सत्यपराक्रमः ।  
 क्रमप्राप्तं पितुः स्वं यो राज्यं समनुशास्ति ह ॥ ५०  
 नलो नामारिहा श्यामः पुण्यश्लोक इति श्रुतः ।  
 ब्रह्मण्यो वेदविद्वाग्मी पुण्यकृत्सोमपोऽग्निचित् ॥  
 यथा दाता च योद्धा च सम्यक्कैव प्रशासिता ।  
 तस्य मामचलश्रेष्ठ विद्धि भार्यामिहागताम् ॥ ५२  
 त्यक्तश्रियं भर्तृहीनामनाथां व्यसनान्विताम् ।  
 अन्वेषणां भर्तारं नलं नरवरोत्तमम् ॥ ५३  
 खमुल्लिखद्भिरैतैर्हि त्वया शृङ्गशतैर्नृपः ।  
 कच्चिदृष्टोऽचलश्रेष्ठ वनेऽस्मिन्दारुणे नलः ॥ ५४  
 गजेन्द्रविक्रमो धीमान्दीर्घबाहुरमर्षणः ।  
 विक्रान्तः सत्त्ववान्वीरो भर्ता मम महायशाः ।  
 निषधानामधिपतिः कच्चिदृष्टस्त्वया नलः ॥ ५५

ब्रह्मण्यः ब्रह्मणि ब्राह्मणजातौ वेदे वैदिककर्मणि परमात्मनि  
 वा साधुः ॥ ४७ ॥ सुद्विजानना शोभनदन्तयुक्तमुखी ।

किं मां विलपतीमेकां पर्वतश्रेष्ठ विह्वलाम् ।  
 गिरा नाश्वासयस्यद्य स्वां सुतामिव दुःखितां ५६  
 वीर विक्रान्त धर्मज्ञ सत्यसंध महीपते ।  
 यद्यस्यस्मिन्वने राजन्दर्शयात्मानमात्मना ॥ ५७  
 कदा सुस्निग्धगम्भीरां जीमूतखनसन्निभाम् ।  
 श्रोष्यामि नैषधस्याहं वाचं ताममृतोपमाम् ॥ ५८  
 वैदर्भ्येहीति विस्पष्टां शुभां राज्ञो महात्मनः ।  
 आत्माभिधायिनीमृद्धां मम शोकविनाशिनीं ५९  
 इति सा तं गिरिश्रेष्ठमुक्त्वा पार्थिवनन्दिनी ।  
 दमयन्ती ततो भूयो जगाम दिशमुत्तराम् ॥ ६०  
 सा गत्वा त्रीनहोरात्रान्ददर्श परमाङ्गना ।  
 तापसारण्यमतुलं दिव्यकाननशोभितम् ॥ ६१  
 वसिष्ठभृग्वत्रिसमैस्तापसैरुपशोभितम् ।  
 नियतैः संयताहारैर्दमशौचसमन्वितैः ॥ ६२  
 अबभक्षैर्वायुभक्षैश्च पत्राहारैस्तथैव च ।  
 जितेन्द्रियैर्महाभागैः स्वर्गमार्गदिदृक्षुभिः ॥ ६३  
 वल्कलाजिनसंवीतैर्मुनिभिः संयतेन्द्रियैः ।  
 तापसाध्युषितं रम्यं ददर्शाश्रममण्डलम् ॥ ६४  
 नानामृगगणैर्जुष्टं शाखामृगगणायुतम् ।  
 तापसैः समुपेतं च सा दृष्ट्वैव समाश्वसत् ॥ ६५  
 सुभ्रूः सुकेशी सुश्रोणी सुकुचा सुद्विजानना ।  
 वर्चस्विनी सुप्रतिष्ठा स्वसितायतलोचना ॥ ६६  
 सा विवेशाश्रमपदं वीरसेनसुतप्रिया ।  
 योषिद्रत्नं महाभागा दमयन्ती तपस्विनी ॥ ६७  
 साऽभिवाद्य तपोवृद्धान्विनयावनता स्थिता ।  
 स्वागतं त इति प्रोक्त्वा तैः सर्वैस्तापसोत्तमैः ॥ ६८  
 पूजां चास्या यथान्यायं कृत्वा तत्र तपोधनाः ।  
 आस्यतामित्यथोचुस्ते ब्रूहि किं करवामहे ॥ ६९  
 तानुवाच वरारोहा कच्चिद्भगवतामिह ।  
 तपःस्वग्निषु धर्मेषु मृगपक्षिषु चानघाः ॥ ७०  
 कुशलं वो महाभागाः स्वधर्माचरणेषु च ।  
 तैरुक्ता कुशलं भद्रे सर्वत्रेति यशस्विनी ॥ ७१  
 ब्रूहि सर्वानवघाङ्गि का त्वं किंच चिकीर्षसि ।

सुप्रतिष्ठा सुजघना ॥ ६६ ॥ वीरसेनसुतस्य नलस्य प्रिया  
 ॥ ६७ ॥

दृष्ट्वैव ते परं रूपं द्युतिं च परमामिह ॥ ७२  
 विस्वयो नः समुत्पन्नः समाश्वसिहि मा शुचः ।  
 अस्वारण्यस्य देवी त्वमुताहोऽस्य महीभृतः ।  
 अस्याश्च नद्याः कल्याणि वद सत्यमनिन्दिते ७३  
 साऽब्रवीत्तानृषीन्नाहमरण्यस्यास्य देवता ।  
 न चाप्यस्य गिरेर्विप्रा नैव नद्याश्च देवता ॥ ७४  
 मानुषीं मां विजानीत यूयं सर्वे तपोधनाः ।  
 विस्तरेणाभिधास्यामि तन्मे शृणुत सर्वशः ॥ ७५  
 विदर्भेषु महीपालो भीमो नाम महीपतिः ।  
 तस्य मां तनयां सर्वे जानीत द्विजसत्तमाः ॥ ७६  
 निषधाधिपतिर्धामान्नलो नाम महायशः ।  
 वीरः संग्रामजिद्विद्वान्मम भर्ता विशांपतिः ॥ ७७  
 देवताभ्यर्चनपरो द्विजातिजनवत्सलः ।  
 गोप्ता निषधवंशस्य महातेजा महाबलः ॥ ७८  
 सत्यवान्धर्मवित्प्राज्ञः सत्यसंधोऽरिर्मर्दनः ।  
 ब्रह्मण्यो दैवतपरः श्रीमान्परपुरंजयः ॥ ७९  
 नलो नाम नृपश्रेष्ठो देवराजसमद्युतिः ।  
 मम भर्ता विशालाक्षः पूर्णेन्दुवदनोऽरिहा ॥ ८०  
 आहर्ता ऋतुमुख्यानां वेदवेदाङ्गपारगः ।  
 सपत्नानां मृधे हन्ता रविसोमसमप्रभः ॥ ८१  
 स कैश्चिन्निकृतिप्रज्ञैरनार्यैरकृतात्मभिः ।  
 आहूय पृथिवीपालः सत्यधर्मपरायणः ।  
 देवने कुशलैर्जिह्वैर्जितो राज्यं वसूनि च ॥ ८२  
 तस्य मामवगच्छध्वं भार्या राजर्षभस्य वै ।  
 दमयन्तीति विख्यातां भर्तुर्दर्शनलालसाम् ॥ ८३  
 सा वनानि गिरींश्चैव सरांसि सरितस्तथा ।  
 पल्वलानि च सर्वाणि तथाऽरण्यानि सर्वशः ८४  
 अन्वेषमाणा भर्तारं नलं रणविशारदम् ।  
 महात्मानं कृतास्त्रं च विचरामीह दुःखिता ॥ ८५  
 कच्चिद्भगवतां रम्यं तपोवनमिदं नृपः ।  
 भवेत्प्राप्तो नलो नाम निषधानां जनाधिपः ८६  
 यत्कृतेऽहमिदं दुःखं प्रपन्ना भृशदारुणम् ।

वनं प्रतिभयं घोरं शार्दूलमृगसेवितम् ॥ ८७  
 यदि कैश्चिद्दहोरात्रैर्न द्रक्ष्यामि नलं नृपम् ।  
 आत्मानं श्रेयसा योक्ष्ये देहस्यास्य विमोक्षणात् ॥  
 कोनु मे जीवितेनार्थस्तमृते पुरुषर्षभम् ।  
 कथं भविष्याम्यद्याहं भर्तृशोकाभिपीडिता ॥ ८९  
 तथा विलपतीमेकामरण्ये भीमनन्दिनीम् ।  
 दमयन्तीमथोचुस्ते तापसाः सत्यवादिनः ॥ ९०  
 उदर्कस्तव कल्याणि कल्याणो भविता शुभे ।  
 वयं पश्याम तपसा क्षिप्रं द्रक्ष्यसि नैषधम् ॥ ९१  
 निषधानामधिपतिं नलं रिपुनिपातिनम् ।  
 भैमि धर्मभृतां श्रेष्ठं द्रक्ष्यसे विगतज्वरम् ॥ ९२  
 विमुक्तं सर्वपापेभ्यः सर्वरत्नसमन्वितम् ।  
 तदेव नगरं श्रेष्ठं प्रशासतमरिन्दमम् ॥ ९३  
 द्विषतां भयकर्तारं सुहृदां शोकनाशनम् ।  
 पतिमेष्यसि कल्याणि कल्याणाभिजनं नृपम् ९४  
 एवमुक्त्वा नलस्येष्टां महिषीं पार्थिवात्मजाम् ।  
 अन्तर्हितास्तापसास्ते साग्निहोत्राश्रमास्तथा ॥ ९५  
 सा दृष्ट्वा महदाश्चर्यं विस्मिता ह्यभवत्तदा ।  
 दमयन्त्यनवद्याङ्गी वीरसेननृपसुधा ॥ ९६  
 'चिन्तयामास वैदर्भी किमेतद्दृष्टवत्यहम् ॥' ९७  
 किन्तु स्वप्नो मया दृष्टः कोऽयं विधिरिहाभवत् ।  
 कनु ते तापसाः सर्वे क तदाश्रममण्डलम् ॥ ९८  
 क सा पुण्यजला रम्या नदी द्विजनिषेविता ।  
 कनु ते ह नगा हृद्याः फलपुष्पोपशोभिताः ॥ ९९  
 'इत्येवं नरशार्दूल विस्मिता कमलेक्षणा ।'  
 ध्यात्वा चिरं भीमसुता दमयन्ती शुचिस्मिता ।  
 भर्तृशोकपरा दीना विवर्णवदनाऽभवत् ॥ १००  
 सा गत्वाऽथापरां भूमिं वाष्पसंदिग्धया गिरा ।  
 विललापाश्रुपूर्णाक्षी दृष्ट्वाऽशोकतरुं ततः ॥ १०१  
 उपगम्य तरुश्रेष्ठमशोकं पुष्पितं वने ।  
 पल्ववापीडितं हृद्यं विहङ्गैरनुनादितम् ॥ १०२  
 अहो वतायमगमः श्रीमानसिन्ध्वनान्तरे ।

सधूर्तैर्निकृतिप्रज्ञैरकल्याणैर्नाराधर्मरिति क. पाठः ॥ ८२ ॥  
 श्रेयसा मोक्षेण योक्ष्ये योजयिष्ये । योगवलेन देहं त्यक्त्वा

मोक्षं प्राप्स्ये इत्यर्थः ॥ ८८ ॥ उदर्कः उत्तरकालः ॥ ९१ ॥  
 पल्ववैः आपीडितं भूपितम् ॥ १०२ ॥ अगमः वृक्षः । आपीडैः



आपीडैर्बहुभिर्भाति श्रीमान्पर्वतराडिव ॥ १०३  
 विशोकां कुरु मां क्षिप्रमशोक प्रियदर्शन ।  
 वीतशोकभयाबाधं कच्चिच्चं दृष्टवान्नृपम् ॥ १०४  
 नलं नामारिदमनं नमयन्त्याः प्रियं पतिम् ।  
 निषधानामधिपतिं दृष्टवानसि मे प्रियम् ॥ १०५  
 एकवस्त्रार्धसंबीतं सुकुमारतनुत्वचम् ।  
 व्यसनेनार्दितं वीरमरण्यमिदमागतम् ॥ १०६  
 यथा विशोका गच्छेयमशोकनग तत्कुरु ।  
 सत्यनामा भवाशोक मम शोकविनाशनात् ॥ १०७  
 एवं साऽशोकवृत्तं तमार्ता वै परिगम्य ह ।  
 जगाम दारुणतरं देशं भैमी वराङ्गना ॥ १०८  
 सा ददर्श नगान्नैकान्नैकाश्च सरितस्तथा ।  
 नैकांश्च पर्वतान्नम्यान्नैकांश्च मृगपक्षिणः ॥ १०९  
 कन्दरांश्च नितम्बांश्च नदीश्चाद्भुतदर्शनाः ।  
 ददर्श तान्भीमसुता पतिमन्वेषती तदा ॥ ११०  
 गत्वा प्रकृष्टमध्वानं दमयन्ती शुचिस्मिता ।  
 ददर्शार्थ महासार्थं हस्त्यश्वरथसंकुलम् ॥ १११  
 उत्तरन्तं नदीं रम्यां प्रसन्नसलिलां शुभाम् ।  
 सुशीततोयां विस्तीर्णां हृदिनीं वेतसैष्टेताम् ११२  
 प्रोद्दुष्टां क्रौञ्चकुरैश्चक्रवाकोपकूजिताम् ।  
 कूर्मग्राहज्ञवाकीर्णां विपुलद्वीपशोभिताम् ॥ ११३  
 सा दृष्ट्वैव महासार्थं नलपत्नी यशस्विनी ।  
 उपसर्प्य वरारोहा जनमध्यं विवेश ह ॥ ११४  
 उन्मत्तरूपा शोकार्ता तथा वस्त्रार्धसंवृता ।  
 कृशा विवर्णा मलिना पांसुध्वस्तशिरोरुहा ॥ ११५  
 तां दृष्ट्वा तत्र मनुजाः केचिद्भीताः प्रदुद्भुवुः ।  
 केचिच्चिन्तापरास्तस्थुः केचित्तत्र विचुकुशुः ११६  
 प्रहसन्ति स्म तां केचिद्भ्यमूयन्ति चापरे ।  
 कुर्वन्त्यस्यां दयां केचित्पप्रच्छुश्चापि भारत ॥ ११७  
 काऽसि कस्यासि कल्याणि किं वा मृगयसे वने ।

त्वां दृष्ट्वा व्यथिताः सेह कच्चिच्चमसि मानुषी ॥  
 वद सत्यं वनस्यास्य पर्वतस्याथवा दिशः ।  
 देवता त्वं हि कल्याणि त्वां वयं शरणं गताः ॥ ११९  
 यक्षी वा राक्षसी वा त्वमुताहोसि सुराङ्गना ।  
 सर्वथा कुरु नः स्वस्ति रक्ष चास्माननिन्दितो ॥ १२०  
 यथाऽयं सर्वथा सार्थः क्षेमी शीघ्रमितो व्रजेत् ।  
 तथा विधत्स्व कल्याणि यथा श्रेयो हि नो भवेत् ॥  
 तथोक्ता तेन सार्थेन दमयन्ती नृपात्मजा ।  
 प्रत्युवाच ततः साध्वी भर्तृव्यसनपीडिता ॥ १२२  
 सार्थवाहं च सार्थं च जना ये चात्र केचन ।  
 युवस्थविरवालाश्च सार्थस्य च पुरोगमाः ॥ १२३  
 मानुषीं मां विजानीत मनुजाधिपतेः सुताम् ।  
 नृपसुखां राजभार्या भर्तृदर्शनलालसाम् ॥ १२४  
 विदर्भराण्यम पिता भर्ता राजा च नैषधः ।  
 नलो नाम महाभागस्तं मार्गाम्यपराजितम् ॥ १२५  
 यदि जानीत नृपतिं क्षिप्रं शंसत मे प्रियम् ।  
 नलं पुरुषशार्दूलममित्रगणसूदनम् ॥ १२६  
 तामुवाचानवद्याङ्गीं सार्थस्य महतः प्रभुः ।  
 सार्थवाहः शुचिर्नाम शृणु कल्याणि मद्रुचः ॥ १२७  
 अहं सार्थस्य नेता वै सार्थवाहः शुचिस्मिते ।  
 मनुष्यं नलनामानं न पश्यामि यशस्विनि ॥ १२८  
 कुञ्जरद्वीपिमहिषशार्दूलक्ष्मणानपि ।  
 पश्याम्यस्मिन्वने कृत्स्ने ह्यमनुष्यनिषेविते ॥ १२९  
 ऋते त्वां मानुषीं मर्त्यं न पश्यामि महावने ।  
 तथा नो यक्षराड्य मणिभद्रः प्रसीदतु ॥ १३०  
 साऽब्रवीद्वणिजः सर्वान्सार्थवाहं च तं ततः ।  
 कनु यास्यति सार्थोऽयमेतदाख्यातुमर्हसि ॥ १३१  
 सार्थवाह उवाच ।  
 सार्थोऽयं चेदिराजस्य सुबाहोः सत्यदर्शिनः ।  
 क्षिप्रं जनपदं गन्ता लाभाय मनुजात्मजे ॥ १३२

॥ इति श्रीमन्महाभारते अरण्यपर्वणि नलोपाख्यानपर्वणि एकषष्टितमोऽध्यायः ॥ ६१ ॥

## द्विषष्टितमोऽध्यायः ॥ ६२ ॥

दमयन्त्या सार्थेन सह चेदिराजपुरं प्रति प्रस्थानम् ॥ १ ॥ वनमध्ये सरस्तीरशायिनि सार्थे निशीथे पानीयपानाया-  
गतगजयूथनिहतभूयिष्ठे विष्टया दमयन्त्या अपि शेषीकारः ॥ २ ॥ हतावशिष्टेन जननेन सह चेदिराजपुरं गताया दम-  
यन्त्या राजमात्रा स्वान्तःपुराधिवासनम् ॥ ३ ॥

बृहदश्व उवाच ।

सा तच्छ्रुत्वाऽनवद्याङ्गी सार्थवाहवचस्तदा ।  
जगाम सह तेनैव सार्थेन पतिलालसा ॥ १  
अथ काले बहुतिथे वने महति दारुणे ।  
तटाकं सर्वतोभद्रं पद्मसौगन्धिकायुतम् ॥ २  
ददृशुर्वणिजो रम्यं प्रभूतयवसेन्धनम् ।  
बहुमूलफलोपेतं नानापक्षिनिषेवितम् ॥ ३  
तं दृष्ट्वा मृष्टसलिलं मनोहारि सुशीतलम् ।  
सुपरिश्रान्तवाहास्ते निवेशाय मनो दधुः ॥ ४  
संमते सार्थवाहस्य विविशुर्वनमुत्तमम् ।  
उवास सार्थः सुमहान्निशामासाद्य पद्मिनीम् ॥ ५  
अथार्धरात्रसमये निःशब्दे तिमिरे तदा ।  
सुप्ते सार्थे परिश्रान्ते हस्तियूथमुपागमत् ।  
पानीयार्थं गिरितटान्मदप्रस्रवणाविलम् ॥ ६  
[अथापश्यत सार्थं तं सार्थजान्सुवहून्गजान् ॥ ७  
ते तान्ग्राम्यगजान्दृष्ट्वा सर्वे वनगजास्तदा ।  
समाद्रवन्त वेगेन जिघांसन्तो मदोत्कटाः ॥ ८  
तेषामापततां वेगः करिणां दुःसहोऽभवत् ।  
नगाग्रादिव शीर्णानां शृङ्गाणां पततां क्षितौ ।  
स्पन्दतामपि नागानां मार्गा नष्टा वनोद्भवाः ॥ ९  
मार्गं संरुद्ध्य संसुप्तं पद्मिन्याः सार्थमुत्तमम् ।  
ते तं ममर्दुः सहसा वेष्टमानं महीतले ॥ १०  
महारवं प्रमुञ्चतो वन्द्यन्ते शरणार्थिनः ।  
वनगुल्मांश्च धावन्तो निद्रया महतो भयात् ॥ ११  
केचिद्दन्तैः करैः केचित्केचित्पद्भ्यां हता गजैः ॥ १२  
निहतोष्ट्राश्वबहुलाः पदातिजनसंकुलाः ।  
भयादाधावमानाश्च परस्परहतास्तदा ॥ १३  
घोरात्नादान्विमुञ्चन्तो निपेतुर्धरणीतले ।  
दृष्टेष्वासज्यसंभ्रान्तः पतिता विषमेषु च ॥ १४

एवंप्रकारैर्बहुभिदैवेनाक्रम्य हस्तिभिः ।  
राजन्विनिहतं सर्वं समृद्धं सार्थमण्डलम् ॥ १५  
आरावः सुमहांश्चासीत्रैलोक्यभयकारकः ।  
एषोऽग्निरुत्थितः कष्टस्त्रायध्वं धावताऽधुना ॥ १६  
रत्नराशिर्विशीर्णोऽयं गृह्णीध्वं किं प्रधावत ।  
सामान्यमेतद्द्रविणं न मिथ्या वचनं मम ॥ १७  
पुनरेवाभिधास्यामि चिन्तयध्वं सुकातराः ।  
एवमेवाभिभापन्तो विद्रवन्ति भयात्तदा ॥ १८  
तस्मिंस्तथा वर्तमाने दारुणे जनसंक्षये ।  
दमयन्ती च बुबुधे भयसंत्रस्तमानसा ।  
अपश्यद्वैशसं तत्र सर्वलोकभयंकरम् ॥ १९  
अदृष्टपूर्वं तद्दृष्ट्वा बाला पद्मनिभेक्षणा ।  
संसक्तवदनाश्चासा उत्तस्थौ भयविह्वला ॥ २०  
ये तु तत्र विनिर्मुक्ताः सार्थात्केचिद्विश्वताः ।  
तेऽब्रुवन्सहिताः सर्वे कस्येदं कर्मणः फलम् ॥ २१  
नूनं न पूजितोऽस्माभिर्मणिभद्रो महायशः ।  
तथा यक्षाधिपः श्रीमान्न वै वैश्रवणः प्रभुः ॥ २२  
न पूजा विघ्नकर्तृणामथवा प्रथमं कृता ॥ २३  
शकुनानां फलं वाऽथ विपरीतमिदं ध्रुवम् ।  
ग्रहा न विपरीतास्तु किमन्यदिदमागतम् ॥ २४  
अपरे त्वब्रुवन्दीना ज्ञातिद्रव्यविनाकृता ।  
याऽसावद्य महासार्थे नारी ह्युन्मत्तदर्शना ॥ २५  
प्रविष्टा विकृताकारा कृत्वा रूपममानुषम् ।  
तथैवं विहिता पूर्वं माया परमदारुणा ॥ २६  
राक्षसी वा ध्रुवं यक्षी पिशाची वा भयंकरी ।  
तस्याः सर्वमिदं पापं नात्र कार्या विचारणा २७  
यदि पश्याम तां पापां सार्थघ्नीं नैकदुःखदाम् ।  
लोष्टभिः पांसुभिश्चैव तृणैः काष्ठैश्च मुष्टिभिः ।

अवश्यमेव हन्यामः सार्थस्य किल कृत्यकाम् २८  
 दमयन्ती तु तच्छ्रुत्वा वाक्यं तेषां सुदारुणम् ।  
 हीता भीता च संविश्या प्राद्रवद्यत्र काननम् २९  
 आशङ्कमाना तत्पापमात्मानं पर्यदेवयत् ॥ ३०  
 अहो ममोपरि विधेः संरम्भो दारुणो महान् ।  
 नानुवधाति कुशलं कस्येदं कर्मणः फलम् ॥ ३१  
 न सराम्यशुभं किञ्चित्कृतं कस्यचिदप्यपि ।  
 कर्मणा मनसा वाचा कस्येदं कर्मणः फलम् ॥ ३२  
 नूनं जन्मान्तरकृतं पापं माऽऽपतितं महत् ।  
 अपश्चिमाभिमां कष्टामापदं प्राप्तवत्यहम् ॥ ३३  
 भर्तृराज्यापहरणं स्वजनाच्च पराजयः ।  
 भर्त्रा सह वियोगश्च तनयाभ्यां च विच्युतिः ।  
 निर्नाथता वने वासो बहुव्यालनिषेविते ॥ ३४  
 अथापरेद्युः संप्राप्ते हतशिष्टा जनास्तदा ।  
 वनगुल्माद्विनिष्क्रम्य शोचन्ते वैशसं कृतम् ।  
 भ्रातरं पितरं पुत्रं सखायं च नराधिप ॥ ३५  
 'हन्यमाने तदा सार्थे दमयन्ती शुचिस्मिता ।  
 ब्राह्मणैः सहिता तत्र वने तु न विनाशिता ॥' ३६  
 अशोचत्तत्र वैदर्भी किन्तु मे दुष्कृतं कृतम् ।  
 योपि मे निर्जनेऽरण्ये संप्राप्तोऽयं जनार्णवः ॥ ३७  
 स हतो हस्तियूथेन मन्दभाग्यान्ममैव तत् ।  
 प्राप्तव्यं सुचिरं दुःखं नूनमद्यापि वै मया ॥ ३८  
 नाप्राप्तकालो म्रियते श्रुतं वृद्धानुशासनम् ।  
 या नाहमद्य मृदिता हस्तियूथेन दुःखिता ॥ ३९  
 न ह्यद्वैवकृतं किञ्चिन्नराणामिह विद्यते ।  
 न च मे बालभावेऽपि किञ्चित्पापकृतं कृतम् ४०  
 कर्मणा मनसा वाचा यदिदं दुःखमागतम् ।  
 मन्ये स्वयंवरकृते लोकपालाः समागताः ॥ ४१  
 प्रत्याख्याता मया तत्र नलस्वार्थाय देवताः ।  
 नूनं तेषां प्रभावेन वियोगं प्राप्तवत्यहम् ॥ ४२  
 एवमादीनि दुःखार्ता सा विलप्य वराङ्गना ।  
 प्रलापानि तदा तानि दमयन्ती पतिव्रता ॥ ४३

कृत्वैव कृत्यका । कुत्सिता कृत्वा कृत्यकेति वा ताम् ॥ २८ ॥  
 अपश्चिमां अपरावर्तिनीम् ॥ ३३ ॥ पापकृतं पापं कर्म ॥ ४० ॥  
 अमाजितां धूसरवेणीम् ॥ ४७ ॥ भुजिष्यां दासीं । कामवासिनीं  
 यत्र काम इच्छा तत्रैव वसन्तीम् । यत्र सायंकालस्तत्रैव प्रति-

हतशेषैः सह तदा ब्राह्मणैर्वेदपारगैः ।  
 अगच्छद्राजशार्दूल दुःखशोकपरायणा ॥ ४४  
 गच्छन्ती सा चिराद्बाला पुरमासादयन्महत् ।  
 सायाह्ने चेदिराजस्य सुबाहोः सत्यवादिनः ॥ ४५  
 'सा तु तच्चारुसर्वाङ्गी सुबाहोस्तुङ्गगोपुरम् ।'  
 वस्त्रार्धेन च संवीता प्रविवेश पुरोत्तमम् ॥ ४६  
 तां विह्वलां कृशां दीनां मुक्तकेशीममार्जिताम् ।  
 उन्मत्तामिव गच्छन्तीं ददृशुः पुरवासिनः ॥ ४७  
 प्रविशन्तीं तु तां दृष्ट्वा चेदिराजपुरीं तदा ।  
 अनुजग्मुस्तत्र बाला ग्रामिपुत्राः कुतूहलात् ॥ ४८  
 सा तैः परिवृताऽगच्छत्समीपं राजवेश्मनः ।  
 तां प्रासादगताऽपश्यद्राजमाता जनैर्वृताम् ॥ ४९  
 धात्रीमुवाच गच्छैनामानयेह ममान्तिकम् ।  
 जनेन क्लिश्यते बाला दुःखिता शरणार्थिनी ५०  
 तादृग्रूपं च पश्यामि विद्योतयति मे गृहम् ।  
 उन्मत्तवेषा कल्याणी श्रीरिवायतलोचना ॥ ५१  
 सा जनं वारयित्वा तं प्रासादतलमुत्तमम् ।  
 आरोप्य विस्मिता राजन्दमयन्तीमपृच्छत् ॥ ५२  
 एवमप्यसुखाविष्टा विभर्षि परमं वपुः ।  
 भासि विद्युदिवाभ्रेषु शंस मे काऽसि कस्य वा ॥  
 न हि ते मानुषं रूपं भूषणैरपि वर्जितम् ।  
 असहाया नरेभ्यश्च नोद्विजस्यमरप्रभे ॥ ५४  
 तच्छ्रुत्वा वचनं तस्या भैमी वचनमब्रवीत् ।  
 मानुषीं मां विजानीहि भर्तारं समनुव्रताम् ॥ ५५  
 सैरन्ध्रीं जातिसंपन्नां भुजिष्यां कामवासिनीम् ।  
 फलमूलाशनामेकां यत्रसायंप्रतिश्रयाम् ॥ ५६  
 असङ्ख्येयगुणो भर्ता मां च नित्यमनुव्रतः ।  
 भक्ताऽहमपि तं वीरं छायेवानुगता पथि ॥ ५७  
 तस्य दैवात्प्रसङ्गोऽभूदतिमात्रं सुदेवने ।  
 द्यूते स निर्जितश्चैव वनमेक उपेयिवान् ॥ ५८  
 तमेकवसनच्छन्नमुन्मत्तामिव विह्वलम् ।  
 आश्वासयन्ती भर्तारमहमप्यगमं वनम् ॥ ५९

श्रयो गृहं यस्यास्ताम् ॥ ५६ ॥ भर्तारमपि तं वीरं सीतेवानु-  
 गता सदेति क. पाठः । अहं चानुगता वीरं छायेवानुपगा  
 सदेति ध. पाठः ॥ ५७ ॥

स कदाचिद्वने वीरः कस्मिंश्चित्कारणान्तरे ।  
 क्षुत्परीतस्तु विमना वासस्रैकं व्यसर्जयत् ॥ ६०  
 तमेकवसना नग्नमुन्मत्तवदचेतसम् ।  
 अनुव्रजन्ती बहुला न स्वपामि निशाः सदा ॥ ६१  
 ततो बहुतिथे काले सुप्तामुत्सृज्य मां क्वचित् ।  
 वाससोऽर्धं परिच्छिद्य त्यक्तवान्मामनागसम् ॥ ६२  
 तं मार्गमाणा भर्तारं दह्यमाना दिवानिशम् ।  
 साऽहं कमलगर्भाभमपश्यन्ती हृदिप्रियम् ।  
 न विन्दाम्यमरप्रख्यं प्रियं प्राणेश्वरं प्रभुम् ॥ ६३  
 इत्युक्त्वा साऽनवद्याङ्गी राजमातरमप्युत ।  
 स्थिताऽश्रुपरिपूर्णाक्षी वेपमाना सुदुःखिता ॥ ६४  
 तामश्रुपरिपूर्णाक्षीं विलपन्तीं तथा बहु ।  
 राजमाताऽब्रवीदार्ता भैमीमार्तस्वरां स्वयम् ॥ ६५  
 वस त्वमिह कल्याणि प्रीतिर्मे परमा त्वयि ।  
 मृगयिष्यन्ति ते भद्रे भर्तारं पुरुषा मम ॥ ६६  
 अपि वा स्वयमागच्छेत्परिधावन्नितस्ततः ।  
 इहैव वसती भद्रे भर्तारमुपलप्ससे ॥ ६७  
 राजमातुर्वचः श्रुत्वा दमयन्ती वचोऽब्रवीत् ।  
 समयेनोत्सहे वस्तुं त्वयि वीरप्रजायिनि ॥ ६८

॥ इति श्रीमन्महाभारते अरण्यपर्वणि नलोपाख्यानपर्वणि द्विषष्टितमोऽध्यायः ॥ ६२ ॥

### त्रिषष्टितमोऽध्यायः ॥ ६३ ॥

दमयन्तीं परित्यज्याटव्यामटन्तं नलंप्रति वनवह्निवेष्टितेन कर्कोटकेनात्मपरिरक्षणप्रार्थना ॥ १ ॥ नलेन दावाभितो मोचितेन कर्कोटकेन नलगात्रे दंशनेन वैरुष्यापादनम् ॥ २ ॥ तथा निजरूपाविष्करणेच्छायां स्वस्मरणेन वासोवसनविधानपूर्वकं वस्त्रप्रदानम् ॥ ३ ॥

बृहदश्च उवाच ।  
 उत्सृज्य दमयन्तीं तु नलो राजा विशांपते ।  
 ददर्श दावं दह्यन्तं महान्तं गहने वने ॥ १  
 तत्र शुश्राव शब्दं वै मध्ये भूतस्य कस्यचित् ।  
 अभिधाव नलेत्युचैः पुण्यश्लोकेति चासकृत् ॥ २  
 मा भैरिति नलश्लोक्त्वा मध्यमग्रेः प्रविश्य तम् ।  
 ददर्श नागराजानं शयानं कुण्डलीकृतम् ॥ ३

हे वीरप्रजायिनि वीरानेव प्रजायते सूते सा वीरप्रजायिनी ॥ ६८ ॥ यद्येवमिह वस्तव्यं वसाम्यहमसंशयमिति ध. पाठः

उच्छिष्टं नैव भुञ्जीयां न कुर्यां पादधावनम् ।  
 न चाहं पुरुषानन्यान्प्रभाषेयं कथंचन ॥ ६९  
 प्रार्थयेद्यदि मां कश्चिदण्ड्यस्ते स पुमान्भवेत् ।  
 वध्यश्च ते सकृन्मन्द इति मे व्रतमाहितम् ॥ ७०  
 भर्तुरन्वेषणार्थं तु पश्येयं ब्राह्मणानहम् ।  
 यद्येवमिह वत्स्यामि त्वत्सकाशे न संशयः ।  
 अतोऽन्यथा न मे वासो वर्तते हृदये क्वचित् ॥ ७१  
 इत्युक्त्वा दमयन्त्या तु राजमातेदमब्रवीत् ।  
 सर्वमेतत्कारिण्यामिं दिष्ट्या ते व्रतमीदृशम् ॥ ७२  
 एवमुक्त्वा ततो भैमीं राजमाता विशांपते ।  
 उवाचेदं दुहितरं सुनन्दां नाम भारत ॥ ७३  
 सैरन्ध्रीमभिजानीष्व सुनन्दे देवरूपिणीम् ।  
 वयसा तुल्यतां प्राप्ता सखी तव भवत्वियम् ।  
 एतया सह मोदस्व निरुद्विगमनाः सदा ॥ ७४  
 ततः परमसंहृष्टा सुनन्दा गृहमागमत् ।  
 दमयन्तीमुपादाय सखीभिः परिवारिता ॥ ७५  
 सहसा न्यवसद्राजन्राजपुत्र्या सुनन्दया ।  
 चिन्तयन्ती नलं वीरमनिशं वामलोचना ॥ ७६

स नागः प्रञ्जलिर्भूत्वा वेपमानो नलं तदा ।  
 उवाच मां विद्धि राजन्नागं कर्कोटकं नृप ॥ ४  
 मया प्रलब्धो ब्रह्मर्षिरनागाः सुमहातपाः ।  
 तेन मन्युपरीतेन शप्तोऽसि मनुजाधिप ॥ ५  
 तिष्ठ त्वं स्थावर इव यावदेति नलः क्वचित् ।  
 इतो नेतासि तत्स त्वं शापान्मोक्षयसि मत्कृतात् ॥ ६  
 तस्य शापान्न शक्नोमि पदाद्विचलितुं पदम् ।

॥ ७१ ॥ द्विषष्टितमोऽध्यायः ॥ ६२ ॥

उपदेक्ष्यामि ते श्रेयस्नातुमर्हति मां भवान् ॥ ७  
 सखा च ते भविष्यामि मत्समो नास्ति पन्नगः ।  
 लघुश्च ते भविष्यामि शीघ्रमादाय गच्छ माम् ८  
 एवमुक्त्वा स नागेन्द्रो बभूवाङ्गुष्ठमात्रकः ।  
 तं गृहीत्वा नलः प्रायादेशं दावविवर्जितम् ॥ ९  
 आकाशदेशमासाद्य विमुक्तं कृष्णवर्त्मना ।  
 उत्स्रष्टुकामं तं नागः पुनः कर्कोटकोऽब्रवीत् १०  
 पदानि गणयन्गच्छ स्वानि नैषध कानिचित् ।  
 तत्र तेऽहं महाबाहो श्रेयो धास्यामि यत्परम् ११  
 ततः संख्यातुमारब्धमदशदशमे पदे ।  
 तस्य दष्टस्य तद्रूपं क्षिप्रमन्तरधीयत ॥ १२  
 स दृष्ट्वा विस्मितस्तथावात्मानं विकृतं नलः ।  
 स्वरूपधारिणं नागं ददर्श स महीपतिः ॥ १३  
 ततः कर्कोटको नागः सान्त्वयन्नलमब्रवीत् ।  
 मया तेऽन्तर्हितं रूपं न त्वां विद्युर्जना इति १४  
 यत्कृते चासि निकृतो दुःखेन महता नलः ।  
 विषेण स मदीयेन त्वयि दुःखं निवत्स्यति ॥ १५  
 विषेण संवृतैर्गात्रैर्यावत्त्वां न विमोक्ष्यति ।  
 तावत्तु त्वां महाराज क्लेशेऽस्मिन्स नियोक्ष्यति १६  
 अनागा येन निकृतस्त्वमनर्हो जनाधिप ।

क्रोधादसूययित्वा तं रक्षा मे भवतः कृता ॥ १७  
 न ते भयं नरव्याघ्र दंष्ट्रिभ्यः शत्रुतोपि वा ।  
 ब्रह्मविच्वं च भविता मत्प्रसादान्नराधिप ॥ १८  
 राजन्विषनिमित्ता च न ते पीडा भविष्यति ।  
 संग्रामेषु न राजेन्द्र शश्वज्जयमवाप्स्यसि ॥ १९  
 गच्छ राजन्नितः सूतो बाहुकोऽहमिति ब्रुवन् ।  
 समीपमृतुपर्णस्य स हि वेदाक्षनैपुणम् ॥ २०  
 अयोध्यां नगरीं रम्यामद्य वै निषधेश्वर ।  
 स तेऽक्षहृदयं दाता राजाऽश्वहृदयेन वै ॥ २१  
 इक्ष्वाकुकुलजः श्रीमान्मित्रं चैव भविष्यति ।  
 भविष्यसि यदाऽक्षज्ञः श्रेयसा योक्ष्यसे तदा २२  
 संयोक्ष्यसे स्वदारैस्त्वं मा स शोके मनः कृथाः ।  
 राज्येन तनयाभ्यां च सत्यमेतद्ब्रवीमि ते ॥ २३  
 स्वं रूपं च यदा द्रष्टुमिच्छेथास्त्वं नराधिप ।  
 संस्मर्तव्यस्तदा तेऽहं वासश्चेदं विवासयेः ॥ २४  
 अनेन वाससाच्छन्नः स्वं रूपं प्रतिपत्स्यसे ।  
 इत्युक्त्वा प्रददौ तस्मै दिव्यं वासोयुगं तदा ॥ २५  
 एवं नलं च संदिश्य वासो दत्त्वा च कौरव ।  
 नागराजस्ततो राजस्तत्रैवान्तरधीयत ॥ २६

॥ इति श्रीमन्महाभारते अरण्यपर्वणि नलोपाख्यानपर्वणि त्रिषष्टितमोऽध्यायः ॥ ६३ ॥

### चतुःषष्टितमोऽध्यायः ॥ ६४ ॥

कर्कोटकवचनाञ्जलेनायोध्यायां बाहुकइति स्वनामनिर्देशपूर्वकमृतुपर्णनृपसमीपोपसर्पणम् ॥ १ ॥ ऋतुपर्णेन सस्य सारथ्ये नियोजनम् ॥ २ ॥

बृहदश्व उवाच ।  
 तस्मिन्नन्तर्हिते नागे प्रययौ नैषधो नलः ।  
 ऋतुपर्णस्य नगरं प्राविशदशमेऽहनि ॥ १  
 स राजानमुपातिष्ठद्बाहुकोऽहमिति ब्रुवन् ।  
 अश्वानां वाहने युक्तः पृथिव्यां नास्ति मत्समः ॥ २

लघुर्गुरुत्वरहितः ॥ ८ ॥ दावविवर्जितं वह्निहीनम् ॥ ९ ॥  
 दशेत्युक्तेऽदशत् । आज्ञां विना नागो न दशतीति भावः  
 ॥ १२ ॥ स कलिः । इदं दमयन्त्या दत्तस्य शापस्य फलं  
 कलिर्भुङ्क्ते इति भावः ॥ १५ ॥ अनागाः निरपराधः । निकृतो

अर्थकृच्छ्रेषु चैवाहं प्रष्टव्यो नैपुणेषु च ।  
 अन्नसंस्कारमपि च जानाम्यन्यैर्विशेषतः ॥ ३  
 यानि शिल्पानि लोकेऽस्मिन्त्यच्चैवान्यत्सुदुष्करम् ।  
 सर्वं यतिष्ये तत्कर्तुमृतुपर्ण भरस्व माम् ॥ ४  
 'इत्युक्तः स नलेनाथ ऋतुपर्णो नराधिपः ।

वञ्चितः । मे मया ॥ १७ ॥ ब्रह्मविच्यश्च भवितेति झ. पाठः  
 ॥ १८ ॥ अक्षहृदयं शूते जयावहम् । अश्वहृदयेन विधया  
 विद्यां परिवर्तयेदित्यर्थः ॥ २१ ॥ निवासयेः परिधेहि ॥ २४ ॥  
 त्रिषष्टितमोऽध्यायः ॥ ६३ ॥

उवाच सुप्रीतमनास्तं प्रेक्ष्य च महीपते ॥ ५  
 वस बाहुक भद्रं ते सर्वमेतत्करिष्यसि ।  
 शीघ्रयाने सदा बुद्धिर्धियते मे विशेषतः ॥ ६  
 स त्वमातिष्ठ योगं तं येन शीघ्रा हया मम ।  
 भवेयुरश्वाध्यक्षोसि वेतनं ते शतंशतम् ॥ ७  
 त्वामुपस्थास्यतश्चैव नित्यं वाष्ण्यजीवलौ ।  
 एताभ्यां रंस्यसे सार्धं वस वै मयि बाहुक ॥ ८  
 बृहदश्च उवाच ।  
 एवमुक्तो नलस्तेन न्यवसत्तत्र पूजितः ।  
 ऋतुपर्णस्य नगरे सहवाष्ण्यजीवलः ॥ ९  
 स वै तत्रावसद्राजा वैदर्भीमनुचिन्तयन् ।  
 सायंसायं सदा चेमं श्लोकमेकं जगाद ह ॥ १०  
 कनु सा क्षुत्पिपासार्ता श्रान्ता शेते तपस्विनी ।  
 स्मरन्ती तस्य मन्दस्य कं वाऽऽसाद्योपतिष्ठति ११  
 एवं ब्रुवन्तं राजानं निशायां जीवलोऽब्रवीत् ।  
 कामेनां शोचसे नित्यं श्रोतुमिच्छामि बाहुक ।  
 आयुष्मन्कस्य वा नारी यामेवमनुशोचसि ॥ १२

तमुवाच नलो राजा मन्दप्रज्ञस्य कस्यचित् ।  
 आसीद्बहुमता नारी तस्या दृढतरश्च सः ॥ १३  
 स वै केनचिदर्थेन तथा मन्दो व्ययुज्यत ।  
 विप्रयुक्तः स मन्दात्मा भ्रमत्यसुखपीडितः ॥ १४  
 दह्यमानः स शोकेन दिवारात्रमतन्द्रितः ।  
 निशाकाले स्मरन्तस्याः श्लोकमेकं स गायति १५  
 स विभ्रमन्महीं सर्वा कचिदासाद्य किंचन ।  
 वसत्यनर्हस्तदुःखं भूय एवानुसंस्मरन् ॥ १६  
 सा तु तं पुरुषं नारी कृच्छ्रेऽप्यनुगता वने ।  
 त्यक्त्वा तेनाल्पभाग्येन दुष्करं यदि जीवति ॥ १७  
 एका बालाऽनभिज्ञा च मार्गमाणाऽतथोचिता ।  
 क्षुत्पिपासापरीताङ्गी दुष्करं यदि जीवति ॥ १८  
 श्वापदाचरिते नित्यं वने महति दारुणे ।  
 त्यक्त्वा तेनाल्पभाग्येन मन्दप्रज्ञेन मारिष ॥ १९  
 इत्येवं नैषधो राजा दमयन्तीमनुस्मरन् ।  
 अज्ञातवासं न्यवसद्राज्ञस्तस्य निवेशने ॥ २०

॥ इति श्रीमन्महाभारते अरण्यपर्वणि नलोपाख्यानपर्वणि चतुःषष्टितमोऽध्यायः ॥ ६४ ॥

### पञ्चषष्टितमोऽध्यायः ॥ ६५ ॥

भीमराजेन नलदमयन्त्यन्वेषणाय नानादेशेषु ब्राह्मणानां प्रस्थापनम् ॥ १ ॥ सुदेवनाम्ना विप्रेण चेदिराजगृहे दम-  
 यन्तीदर्शनम् ॥ २ ॥ विप्रेण सह सवाष्पं भाषमाणां दमयन्तीं दृष्ट्वा राजमात्रा विप्रप्रति दमयन्तीकुलशीलादिप्रश्नः ॥ ३ ॥

बृहदश्च उवाच ।  
 हृतराज्ये नले भीमः सभार्येऽदर्शनं गते ।  
 'चिन्तयामास बहुशः सहामात्यैर्नराधिपः ॥ १  
 समाहूय द्विजान्सर्वानिदं वचनमब्रवीत् ।  
 अग्रहारं च दास्यामि ग्रामं नगरसंमितम् ॥ २  
 दमयन्तीं नलं चैव पर्यन्वेषति यो द्विजः ।  
 गवां शतसहस्राणि दाता तस्मै द्विजातये ॥ ३  
 इत्युक्त्वा ब्राह्मणान्सर्वान्समाहूय द्विजोत्तमान् ।  
 प्रस्थापयामास तदा तयोर्दर्शनकाङ्क्षया ॥ ४  
 संदिदेश च तान्भीमो वसु दत्त्वा च पुष्कलम् ।

मृगयध्वं नलं चैव दमयन्तीं च मे सुताम् ॥ ५  
 अस्मिन्कर्मणि निष्पन्ने विज्ञाते निषधाधिपे ।  
 गवां सहस्रं दास्यामि यो वस्तावानयिष्यति ॥ ६  
 अग्रहारांश्च दास्यामि ग्रामं नगरसंमितम् ।  
 हिरण्यं च सुवर्णं च दासीदासं तथैव ॥ ७  
 न चेच्छक्याविहानेतुं दमयन्ती नलोऽपि वा ।  
 ज्ञातमात्रेऽपि दास्यामि गवां दशशतं धनम् ॥ ८  
 इत्युक्तास्ते ययुर्हृष्टा ब्राह्मणाः सर्वतो दिशम् ।  
 पुरराष्ट्राणि चिन्वन्तो नैषधं सह भार्यया ।  
 नैव कापि प्रपश्यन्ति नलं वा भीमपुत्रिकाम् ॥ ९

मारिष आर्य ॥ १९ ॥ चतुःषष्टितमोऽध्यायः ॥ ६४ ॥

अप्रं ब्राह्मणभोजनं तदर्थं ह्यियन्ते राजधनात्पृथक्क्रियन्ते

तेऽग्रहाराः क्षेत्रादयः ॥ ७ ॥

ततश्चेदिपुरीं रम्यां सुदेवो नाम वै द्विजः ।  
 विचिन्वानोऽथ वैदर्भीमपश्यद्राजवेश्मनि ॥ १०  
 तथैव राजमाता च ब्राह्मणान्पर्यवेषयत् ।  
 भोजनार्थे सुदेवोऽपि तत्रैव प्रविवेश ह ॥ ११  
 कृशां विवर्णां मलिनां भर्तृशोकपरायणाम् ।  
 पुण्याहवाचने राज्ञः सुनन्दासहितां स्थिताम् ॥ १२  
 मन्दं प्रख्यायमानेन रूपेणाप्रतिमेन ताम् ।  
 निवद्धां धूमजालेन प्रभामिव विभावसोः ॥ १३  
 तां समीक्ष्य विशालाक्षीमधिकं मलिनां कृशाम् ।  
 तर्कयामास भैमीति कारणैरुपपादयन् ॥ १४  
 सुदेव उवाच ।  
 यथेयं मे पुरा दृष्टा तथारूपेयमङ्गना ।  
 कृतार्थोऽस्म्यद्य दृष्टेमां लोककान्तामिव श्रियं ॥ १५  
 पूर्णचन्द्राननां श्यामां चारुवृत्तपयोधराम् ।  
 कुर्वन्तीं प्रभया देवीं सर्वा वितिमिरा दिशः ॥ १६  
 चारुपद्मविशालाक्षीं मन्मथस्य रतीमिव ।  
 इष्टां समस्तलोकस्य पूर्णचन्द्रप्रभामिव ॥ १७  
 विदर्भसरसस्तस्माद्देवदोषादिवोद्धृताम् ।  
 मलयङ्कानुलिप्ताङ्गीं प्रम्लानां नलिनीमिव ॥ १८  
 पौर्णमासीमिव निशां राहुग्रस्तनिशाकराम् ।  
 पतिशोकाकुलां दीनां कृशस्रोतां नदीमिव ॥ १९  
 विध्वस्तपर्णकमलां वित्रासितविहंगमाम् ।  
 हस्तिहस्तपरिक्रिष्टां व्याकुलामिव पद्मिनीम् ॥ २०  
 सुकुमारीं सुजाताङ्गीं रत्नगर्भगृहोचिताम् ।  
 दह्यमानामिवाक्रेण मृणालीमिव चोद्धृताम् ॥ २१  
 रूपौदार्यगुणोपेतां मण्डनार्हाममण्डिताम् ।  
 चन्द्रलेखामिव नवां व्योम्नि नीलाभ्रसंवृताम् ॥ २२  
 कामभोगैः प्रियैर्हीनां हीनां बन्धुजनेन च ।  
 देहं धारयतीं दीनं भर्तृदर्शनकाङ्क्षया ॥ २३  
 भर्ता नाम परं नार्या भूषणं भूषणैर्विना ।  
 एषा हि रहिता तेन शोभमाना न शोभते ॥ २४  
 दुष्करं कुरुतेऽत्यन्तं हीनो यदनया नलः ।

कारणैर्लिङ्गैः उपपादयन् इयमेव दमयन्तीति निश्चिन्वन्  
 ॥ १४ ॥ श्यामां सदा षोडशवार्षिकीम् ॥ १६ ॥ पद्मिनीं

धारयत्यात्मनो देहं न शोकेनापि सीदति ॥ २५  
 इमामसितकेशान्तां शतपत्रायतेक्षणाम् ।  
 सुखार्हां दुःखितां दृष्ट्वा ममापि व्यथते मनः ॥ २६  
 कदा नु खलु दुःखस्य पारं यास्यति वै शुभा ।  
 भर्तुः समागमात्साध्वी रोहिणी शशिनो यथा ॥ २७  
 अस्या नूनं पुनर्लाभान्नैषधः प्रीतिमेष्यति ।  
 राजा राज्यपरिभ्रष्टः पुनर्लब्ध्वेव मेदिनीम् ॥ २८  
 तुल्यशीलवयोर्युक्तां तुल्याभिजनसंवृताम् ।  
 नैषधोऽर्हति वैदर्भीं तं चयमसितेक्षणा ॥ २९  
 युक्तं तस्याप्रमेयस्य वीर्यसत्त्ववतो मया ।  
 समाश्वासयितुं भार्या पतिदर्शनलालसाम् ॥ ३०  
 अहमाश्वासयाम्येनां पूर्णचन्द्रनिभाननाम् ।  
 अदृष्टदुःखां दुःखार्तां ध्यानरोदनतत्पराम् ॥ ३१  
 बृहदश्व उवाच ।  
 एवं विमृश्य विविधैः कारणैर्लक्षणैश्च ताम् ।  
 उपगम्य ततो भैमीं सुदेवो ब्राह्मणोऽब्रवीत् ॥ ३२  
 अहं सुदेवो वैदर्भीं भ्रातुस्ते दयितः सखा ।  
 भीमस्य वचनाद्राज्ञस्त्वामन्वेष्टुमिहागतः ॥ ३३  
 कुशली ते पिता राज्ञि जननी भ्रातरश्च ते ।  
 आयुष्मन्तौ कुशलिनौ तत्रस्थौ दारकौ च ते ॥ ३४  
 त्वत्कृते बन्धुवर्गाश्च गतसत्त्वा इवासते ।  
 अन्वेष्टारो ब्राह्मणाश्च भ्रमन्ति शतशो महीम् ॥ ३५  
 बृहदश्व उवाच ।  
 अभिज्ञाय सुदेवं तं दमयन्ती युधिष्ठिर ।  
 पर्यपृच्छत तान्सर्वान्क्रमेण सुहृदः स्वकान् ॥ ३६  
 रुरोद च भृशं राजन्वैदर्भीं शोककशिता ।  
 दृष्ट्वा सुदेवं सहसा भ्रातुरिष्टं द्विजोत्तमम् ॥ ३७  
 ततो रुदन्तीं तां दृष्ट्वा सुनन्दा शोककशिता ।  
 सुदेवेन सहैकान्ते कथयन्तीं च भारत ॥ ३८  
 जनित्र्याः प्रेषयामास सैरन्त्री रुदते भृशम् ।  
 ब्राह्मणेन सहागम्य तां विद्धि यदि मन्यसे ॥ ३९  
 अथ चेदिपतेर्माता राज्ञश्चान्तःपुरात्तदा ।  
 जगाम यत्र सा बाला ब्राह्मणेन सहाभवत् ॥ ४०

सरसीम् ॥ २० ॥ पद्मषष्ठितमोऽध्यायः ॥ ६५ ॥

ततः सुदेवमानाय्य राजमाता विशांपते ।  
पमच्छ भार्या कस्येयं सुता वा कस्य भामिनी ४१  
कथं च नष्टा ज्ञातिभ्यो भर्तुर्वा वामलोचना ।  
त्वया च विदिता विप्र कथमेवंगता सती ॥ ४२

॥ इति श्रीमन्महाभारते अरण्यपर्वणि नलोपाख्यानपर्वणि षट्षष्टितमोऽध्यायः ॥ ६५ ॥

### षट्षष्टितमोऽध्यायः ॥ ६६ ॥

सुदेवेन दमयन्तीतत्त्वं निवेदितया राजमात्रा पिष्टुरूपलाञ्छनेन तत्त्वनिर्धारणपूर्वकं तस्याः पितृपुरंप्रति प्रापणम् ॥ १ ॥

सुदेव उवाच ।  
विदर्भराजो धर्मात्मा भीमो भीमपराक्रमः ।  
सुतेयं तस्य कल्याणी दमयन्तीति विश्रुता ॥ १  
राजा तु नैषधो नाम वीरसेनसुतो नलः ।  
भार्येयं तस्य कल्याणी पुण्यश्लोकस्य धीमतः ॥२  
स द्यूतेन जितो भ्रात्रा हृतराज्यो महामनाः ।  
दमयन्त्या गतः सार्धं न प्राज्ञायत कस्यचित् ॥३  
ते वयं दमयन्त्यर्थं चरामः पृथिवीमिमाम् ।  
सेयमासादिता बाला तव देवि निवेशने ॥ ४  
अस्या रूपेण सदृशी मानुषी न हि विद्यते ।  
अस्या ह्येष भ्रुवोर्मध्ये सहजः पिष्टुर्रुतमः ॥ ५  
श्यामायाः पद्मसंकाशो लक्षितोऽन्तर्हितो मया ।  
मलेन संवृतो ह्यस्याश्छन्नोऽश्रेणेव चन्द्रमाः ॥ ६  
चिह्नभूतो विभूत्यर्थमयं धात्रा विनिर्मितः ।  
प्रतिपत्कलुषेवेन्दोर्लेखा नातिविराजते ॥ ७  
न चास्या नश्यते रूपं वपुर्मलसमाचितम् ।  
असंस्कृतमपि व्यक्तं भाति काञ्चनसन्निभम् ॥८  
अनेन वपुषा बाला पिष्टुनाऽनेन सूचिता ।  
लक्षितेयं मया देवी पिहितोऽग्निरिवोष्मणा ॥ ९  
बृहदश्व उवाच ।  
तच्छ्रुत्वा वचनं तस्य सुदेवस्य विशांपते ।  
सुनन्दा शोधयामास पिष्टुप्रच्छादनं मलम् ॥ १०  
स मलेनापकृष्टेन पिष्टुस्तस्या व्यरोचत ।

दमयन्त्या यथा व्यभ्रे नभसीव निशाकरः ॥११  
पिष्टुं दृष्ट्वा सुनन्दा च राजमाता च भारत ।  
रुदन्त्यौ तां परिष्वज्य मुहूर्तमिव तस्थतुः ॥ १२  
उत्सृज्य वाष्पं शनकै राजमातेदमब्रवीत् ।  
भगिन्या दुहिता मेऽसि पिष्टुनानेन सूचिता ॥१३  
अहं च तव माता च राजन्यस्य महात्मनः ।  
सुते दशार्णाधिपतेः सुदाम्नश्चारुदर्शने ॥ १४  
भीमस्य राज्ञः सा दत्ता वीरवाहोरहं पुनः ।  
त्वं तु जाता मया दृष्टा दशार्णेषु पितुर्गृहे ॥ १५  
यथैव ते पितुर्गेहं तथेदमपि भामिनि ।  
यथैव च ममैश्वर्यं दमयन्ति तथा तव ॥ १६  
तां प्रहृष्टेन मनसा दमयन्ती विशांपते ।  
प्रणम्य मातुर्भगिनीमिदं वचनमब्रवीत् ॥ १७  
अज्ञायमानाऽपि सती सुखमस्म्युषिता त्वयि ।  
सर्वकामैः सुविहिता रक्ष्यमाणा सदा त्वया ॥१८  
सुखात्सुखतरो वासो भविष्यति न संशयः ।  
चिरविप्रोषितां मातर्मांनुज्ञातुमर्हसि ॥ १९  
दारकौ च हि मे नीतौ वसतस्तत्र बालकौ ।  
पित्रा विहीनौ शोकातौ मया चैव कथं नु तौ २०  
यदि चापि प्रियं किञ्चिन्मयि कर्तुमिहेच्छसि ।  
विदर्भान्यातुमिच्छामि शीघ्रं मे यानमादिश २१  
बाढमित्येव तामुक्त्वा हृष्टा मातृष्वसा नृप ।  
गुप्तां बलेन महता पुत्रस्यानुमते ततः ॥ २२

पिष्टुः रक्तिलकाकृति लाञ्छनम् ॥ ५ ॥ स दृष्टो बहुशो नाथ  
लक्ष्यतेऽन्तर्हितो मयेति क. पाठः ॥ ६ ॥ चिह्नभूतः सचात्यर्थ-

मिति ध. पाठः ॥७॥ अस्यास्तु दृश्यते रूपमिति ध. पाठः ॥८॥  
अपकृष्टेन दूरीकृतेन ॥ ११ ॥ दारकौ सुतः सुता च ॥ २० ॥



प्रास्थापयद्राजमाता श्रीमतीं नरवाहिना ।  
 यानेन भरतश्रेष्ठ स्वन्नपानपरिच्छदाम् ॥ २३  
 ततः सा नचिरादेव विदर्भानगमच्छुभा ।  
 तां तु बन्धुजनः सर्वः प्रहृष्टः समपूजयत् ॥ २४  
 सर्वान्कुशलिनो दृष्ट्वा बान्धवान्दारकौ च तौ ।  
 मातरं पितरं चोभौ सर्वं चैव सखीजनम् ॥ २५

देवताः पूजयामास ब्राह्मणांश्च यशस्विनी ।  
 परेण विधिना देवी दमयन्ती विशांपते ॥ २६  
 अतर्पयत्सुदेवं च गोसहस्रेण पार्थिवः ।  
 प्रीतो दृष्ट्वैव तनयां ग्रामेण द्रविणेन च ॥ २७  
 सा व्युष्टा रजनीं तत्र पितुर्वैश्वमनि भामिनी ।  
 विश्रान्ता मातरं राजन्निदं वचनमब्रवीत् ॥ २८

॥ इति श्रीमन्महाभारते अरण्यपर्वणि नलोपाख्यानपर्वणि षट्षष्टितमोऽध्यायः ॥ ६६ ॥

### सप्तषष्टितमोऽध्यायः ॥ ६७ ॥

दमयन्तीप्रेषितैर्विप्रैस्तत्र नलान्वेषणम् ॥ १ ॥

दमयन्त्युवाच ।  
 मां चेदिच्छसि जीवन्तीं मातः सत्यं ब्रवीमि ते ।  
 नलस्य नरवीरस्य यतस्वानयने पुनः ॥ १  
 दमयन्त्या तथोक्ता तु सा देवी भृशदुःखिता ।  
 बाष्पेणापिहिता राज्ञी नोत्तरं किञ्चिदब्रवीत् ॥ २  
 तदवस्थां तु तां दृष्ट्वा सर्वमन्तःपुरं तदा ।  
 हाहाभूतमतीवासीद्भृशं च प्ररुरोद ह ॥ ३  
 ततो भीमं महाराजं भार्या वचनमब्रवीत् ।  
 दमयन्ती नृप भृशं भर्तारमनुशोचति ॥ ४  
 अपकृष्य च लज्जां सा स्वयमुक्तवती विभो ।  
 प्रयतन्तु तव प्रेष्याः पुण्यश्लोकस्य दर्शने ॥ ५  
 बृहदश्च उवाच ।  
 तथा प्रचोदितो राजा ब्राह्मणान्वशवर्तिनः ।  
 प्रास्थापयद्दिशः सर्वा यतध्वं नलदर्शने ॥ ६  
 ततो विदर्भाधिपतेर्नियोगाद्ब्राह्मणास्तदा ।  
 दमयन्तीमथापृच्छ्य प्रस्थितास्ते तथाऽब्रुवन् ॥ ७  
 अथ तानब्रवीद्भैमी सर्वराष्ट्रेष्विदं वचः ।  
 ब्रूत वै जनसंसत्सु तत्रतत्र पुनः पुनः ॥ ८  
 कनु त्वं कितव च्छिच्चा वस्त्रार्धं प्रस्थितो मम ।  
 उत्सृज्य विपिने सुप्तामनुरक्तां प्रियां प्रिय ॥ ९  
 सा वै यथा त्वया दृष्टा तथाऽऽस्ते त्वत्प्रतीक्षिणी ।

दह्यमाना भृशं बाला वस्त्रार्धेनाभिसंवृता ॥ १०  
 तस्या रुदन्त्याः सततं तेन शोकेन पार्थिव ।  
 प्रसादं कुरु वै देव प्रतिवाक्यं वदस्व च ॥ ११  
 एवमन्यच्च वक्तव्यं कृपां कुर्याद्यथा मयि ।  
 वायुना धूयमानो हि वनं दहति पावकः ॥ १२  
 भर्तव्या रक्षणीया च पत्नी पत्या हि नित्यदा ।  
 तन्नष्टमुभयं कस्माद्दर्भज्ञस्य सतस्तव ॥ १३  
 ख्यातः प्राज्ञः कुलीनश्च सानुक्रोशो भवान्सदा ।  
 संवृत्तो निरनुक्रोशः शङ्के मद्भाग्यसंक्षयात् ॥ १४  
 तत्कुरुष्व नरव्याघ्र दयां मयि नरर्षभ ।  
 आनृशंसं परो धर्मस्त्वत्त एव हि मे श्रुतः ॥ १५  
 एवं ब्रुवाणान्यदि वः प्रतिब्रूयाद्धि कश्चन ।  
 स नरः सर्वथा ज्ञेयः कश्चासौ कनु वर्तते ॥ १६  
 यश्चैवं वचनं श्रुत्वा ब्रूयात्प्रतिवचो नरः ।  
 तदादाय वचस्तस्य ममावेद्यं द्विजोत्तमाः ॥ १७  
 यथा च वो न जानीयाच्चरतो भीमशासनात् ।  
 पुनरागमनं चेह तथा कार्यमतन्द्रितैः ॥ १८  
 यदि वाऽसौ समृद्धः स्याद्यदि वाऽप्यधनो भवेत् ।  
 यदिऽवाप्यसमर्थः स्याज्ज्ञेयमस्य चिकीर्षितम् ॥ १९  
 एवमुक्तास्त्वगच्छंस्ते ब्राह्मणाः सर्वतो दिशम् ।  
 नलं मृगयितुं राजंस्तदा व्यसनिनं तथा ॥ २०

व्युष्टा वासं कृतवती ॥ २८ ॥ षट्षष्टितमोऽध्यायः ॥ ६६ ॥

तथा अत्रुवन्नलान्वेषणाय प्रस्थिताः स्मेति ॥ ७ ॥ वायुनेति  
 शोकामिः कालवायुना दिनेदिने वर्धमानो दमयन्तीशरीरवनं

दहतीति रूपकेणोक्तम् ॥ १२ ॥ भर्तव्याऽनादिना । रक्षणीया  
 दस्युप्रभृतिभ्यः । उभयं रक्षणमरणात्मकम् ॥ १३ ॥ सानुक्रोशः  
 सद्यः ॥ १४ ॥ सप्तषष्टितमोऽध्यायः ॥ ६७ ॥

ते पुराणि सराष्ट्राणि ग्रामान्घोषांस्तथाऽऽश्रमान् । तच्च वाक्यं तथा सर्वे तत्रतत्र विशांपते ।  
अन्वेषन्तो नलं राजन्नाधिजग्मुर्द्विजातयः ॥ २१ ॥ श्रावयांचक्रिरे विप्रा दमयन्त्या यथेरितम् ॥ २२

॥ इति श्रीमन्महाभारते अरण्यपर्वणि नलोपाख्यानपर्वणि सप्तषष्ठितमोऽध्यायः ॥ ६७ ॥

### अष्टषष्ठितमोऽध्यायः ॥ ६८ ॥

नलान्वेषिणा पर्णादनाम्ना विप्रेण ऋतुपर्णनृपगृहे बाहुकनामनिगूढे नले शृण्वति दमयन्तीवचनानुवादः ॥ १ ॥  
बाहुकेन विजने पर्णादंप्रति दमयन्तीवचनस्योत्तरदानम् ॥ २ ॥ पर्णादेन विदभान्पुनरभ्येत्य दमयन्त्या बाहुकवचननिवे-  
दनम् ॥ ३ ॥ बाहुके नलशङ्किन्या दमयन्त्या प्रेषितेन सुदेवेन अयोध्यांगत्वा ऋतुपर्णे शोभूते दमयन्त्याः पुनः स्वयंवरो  
भवितेति कीर्तनम् ॥ ४ ॥

बृहदश्व उवाच ।

अथ दीर्घस्य कालस्य पर्णादो नाम वै द्विजः ।  
प्रत्येत्य नगरं भैमीमिदं वचनमब्रवीत् ॥ १ ॥  
नैषधं मृगयाणेन दमयन्ति दिवानिशम् ।  
अयोध्यां नगरीं गत्वा भागंस्वरिरुपस्थितः ॥ २ ॥  
श्रावितश्च मया वाक्यं त्वदीयं स महाजने ।  
ऋतुपर्णो महाभागो यथोक्तं वरवर्णिनि ॥ ३ ॥  
तच्छ्रुत्वा नाब्रवीत्किंचिद्ऋतुपर्णो नराधिपः ।  
न च पारिषदः कश्चिद्भाष्यमाणो मयाऽसकृत् ॥ ४ ॥  
अनुज्ञातं तु मां राज्ञा विजने कश्चिदब्रवीत् ।  
ऋतुपर्णस्य पुरुषो बाहुको नाम नामतः ॥ ५ ॥  
सूतस्तस्य नरेन्द्रस्य विरूपो ह्रस्वबाहुकः ।  
शीघ्रयानेषु कुशलो मृष्टकर्ता च भोजने ॥ ६ ॥  
स विनिःश्वस्य बहुशो रुदित्वा च पुनःपुनः ।  
कुशलं चैव मां पृष्ट्वा पश्चादिदमभाषत ॥ ७ ॥  
वैषम्यमपि संप्राप्ता गोपायन्ति कुलस्त्रियः ।  
आत्मानमात्मना सत्यो जितः स्वर्गो न संशयः ॥ ८ ॥  
रहिता भर्तृभिश्चैव न कुप्यन्ति कदाचन ।  
प्राणांश्चारित्रकवचान्धारयन्ति वरस्त्रियः ॥ ९ ॥  
विषमस्येन मूढेन परिभ्रष्टसुखेन च ।  
यत्सा तेन परित्यक्ता तत्र न क्रोद्धुमर्हति ॥ १० ॥  
प्राणयात्रां परिप्रेप्तोः शकुनैर्हृतवाससः ।  
आधिभिर्दह्यमानस्य श्यामा न क्रोद्धुमर्हति ॥ ११ ॥  
सत्कृताऽसत्कृता वाऽपि पतिं दृष्ट्वा तथागतम् ।

भ्रष्टराज्यं श्रिया हीनं श्यामा न क्रोद्धुमर्हति ॥ १२ ॥  
तस्य तद्वचनं श्रुत्वा त्वरितोऽहमिहागतः ।  
श्रुत्वा प्रमाणं भवती राज्ञश्चैव निवेदय ॥ १३ ॥  
एतच्छ्रुत्वाऽश्रुपूर्णाक्षी पर्णादस्य विशांपते ।  
दमयन्ती रहोऽभ्येत्य मातरं प्रत्यभाषत ॥ १४ ॥  
अयमर्थो न संवेद्यो भीमे मातः कदाचन ।  
त्वत्सन्निधौ नियोक्ष्येऽहं सुदेवं द्विजसत्तमम् ॥ १५ ॥  
यथा न नृपतिर्भीमः प्रतिपद्येत मे मतम् ।  
यथा त्वया प्रकर्तव्यं मम चेत्प्रियमिच्छसि ॥ १६ ॥  
यथा चाहं समानीता सुदेवेनाशु बान्धवान् ।  
तेनैव मङ्गलेनाद्य सुदेवो यातु मा चिरम् ॥ १७ ॥  
समानेतुं नलं मातरयोध्यां नगरीमितः ।  
'ऋतुपर्णस्य नगरे निवसन्तमरिन्दमम् ॥' १८ ॥  
विश्रान्तं तु ततः पश्चात्पर्णादं द्विजसत्तमम् ।  
अर्चयामास वैदर्भी धनेनातीव भामिनी ॥ १९ ॥  
'उवाच चैनं महता संपूज्य द्रविणेन वै ।'  
नले चेहागते विप्र भूयो दास्यामि ते वसु ॥ २० ॥  
त्वया हि मे बहुकृतं यदन्यो न करिष्यति ।  
यद्भर्त्राऽहं समेष्यामि शीघ्रमेव द्विजोत्तम ॥ २१ ॥  
स एवमुक्तोऽथाश्वास्य आशीर्वादैः सुमङ्गलैः ।  
गृहानुपययौ चापि कृतार्थः सुमहामनाः ॥ २२ ॥  
ततः सुदेवमानाय्य दमयन्ती युधिष्ठिर ।  
अब्रवीत्सन्निधौ मातुर्दुःखशोकसमन्विता ॥ २३ ॥  
गत्वा सुदेव नगरीमयोध्यावासिनं नृपम् ।  
ऋतुपर्णं वचो ब्रूहि पतिमन्यं चिकीर्षती ॥ २४ ॥

गोपायन्ति पालयन्ति । जितः स्वर्गस्ताभिरिति शेषः ॥ ८ ॥

आस्थास्यति पुनर्भैमी दमयन्ती स्वयंवरम् ।  
तत्र गच्छन्ति राजानो राजपुत्राश्च सर्वशः ॥ २५  
तथा च गणितः कालः श्वोभूते स भविष्यति ।  
यदि संभाविनीयं ते गच्छ शीघ्रमरिंदम ॥ २६

सूर्योदये द्वितीयं सा भर्तारं वरयिष्यति ।  
न हि स ज्ञायते वीरो नलो जीवन्मृतोपि वा २७  
एवं तथा यथोक्तो वै गत्वा राजानमब्रवीत् ।  
ऋतुपर्णं महाराज सुदेवो ब्राह्मणस्तदा ॥ २८

॥ इति श्रीमन्महाभारते अरण्यपर्वणि नलोपाख्यानपर्वणि अष्टषष्ठितमोऽध्यायः ॥ ६८ ॥

### एकोनसप्ततितमोऽध्यायः ॥ ६९ ॥

ऋतुपर्णेन दमयन्तीस्वयंवराय बाहुकं सारथ्ये नियोज्य वाष्णेयेन सह विदर्भान्प्रति प्रस्थानम् ॥ १ ॥ वाष्णेयेन  
बाहुके सारथ्यकौशलेन नलत्वसंभावना ॥ २ ॥

बृहदश्व उवाच ।  
श्रुत्वा वचः सुदेवस्य ऋतुपर्णो नराधिपः ।  
'सारथीन्स समानीय वाष्णेयप्रभृतीन्वृषः ।  
कथयामास यद्वृत्तं ब्राह्मणेन श्रुतं तथा ॥ १  
बाहुकं च समाहूय दमयन्त्याः स्वयंवरम् ।'  
सान्त्वयञ्छ्लक्ष्णया वाचा बाहुकं प्रत्यभाषत ॥ २  
विदर्भान्यातुमिच्छामि दमयन्त्याः स्वयंवरम् ।  
एकाहा हयतत्त्वज्ञ मन्यसे यदि बाहुक ॥ ३  
एवमुक्तस्य कौन्तेय तेन राज्ञा नलस्य ह ।  
व्यदीर्यत मनो दुःखात्प्रदध्यौ च महामनाः ॥ ४  
दमयन्ती भवेदेवं किंनु दुःखेन मोहिता ।  
अस्मदर्थे भवेद्वाऽयमुपायश्चिन्तितो महान् ॥ ५  
नृशंसं वत वैदर्भीं कर्तुकामा तपस्विनी ।  
मया क्षुद्रेण निकृता कृपणा पापबुद्धिना ।  
स्त्रीस्वभावश्चलो लोके मम दोषश्च दारुणः ॥ ६  
स्यादेवमपि कुर्यात्सा विवासाद्गतसौहृदा ।  
मम शोकेन संविशा नैराश्यात्तनुमध्यमा ।  
नैवं सा कर्हिचित्कुर्यात्सापत्या च विशेषतः ॥ ७  
यदत्र सत्यं वाऽसत्यं गत्वा वेत्स्यामि निश्चयम् ।  
ऋतुपर्णस्य वै काममात्मार्थं च करोम्यहम् ॥ ८  
इति निश्चित्य मनसा बाहुको दीनमानसः ।  
कृताञ्जलिस्वाचेदमृतुपर्णं जनाधिपम् ॥ ९

प्रतिजानामि ते वाक्यं गमिष्यामि नराधिप ।  
एकाहा पुरुषव्याघ्र विदर्भनगरीं नृप ।  
'तत्रादित्योदये काले श्वो विदर्भान्गमिष्यसि ॥ १०  
एवमुक्तोऽब्रवीद्राजा बाहुकं प्रहसन्निव ।  
किं ते कामं करोम्यद्य तुष्टोऽस्मि तव बाहुक ॥ ११  
बाहुक उवाच ।  
यावद्यानमिदं सज्जमृतुपर्णं करोम्यहम् ॥ १२  
ततः परीक्षामश्चानां चक्रे राजन्स बाहुकः ।  
अश्वशालामुपागम्य भागस्वरिनृपाज्ञया ॥ १३  
स त्वर्यमाणो बहुश ऋतुपर्णेन बाहुकः ।  
अश्वाञ्जिज्ञासमानो वै विचार्य च पुनःपुनः ।  
अध्यगच्छत्कृशानश्चान्समर्थानध्वनि क्षमान् ॥ १४  
तेजोबलसमायुक्तान्कुलशीलसमन्वितान् ।  
वर्जितौल्लक्षणैर्हीनैः पृथुप्रोथान्महाहनून् ॥ १५  
शुद्धान्दशभिरावर्तैः सिन्धुजान्वातरंहसः ।  
'दृश्यमानान्कृशान्जैर्जवेनाप्रतिमान्पथि ॥ १६  
तान्दृष्ट्वा दुर्बलात्राजा प्राह कोपसमन्वितः ।  
किमिदं प्रार्थितं कर्तुं प्रलब्धव्या न ते वयम् ॥ १७  
कथमल्पबलप्राणा वक्ष्यन्तीमे हया रथम् ।  
महानध्वा स चैकाहा गन्तव्यः कथमीदृशैः १८  
बाहुक उवाच ।  
[एको ललाटे द्वे मूर्ध्नि द्वौद्वौ पार्श्वोपपार्श्वयोः ।

संभाविनी संभाविता इयम् । गतिरिति शेषः ॥ २६ ॥  
अष्टषष्ठितमोऽध्यायः ॥ ६८ ॥

सापत्या अपत्यसहिता ॥ ७ ॥ प्रोथं नासिका । हनुः अधरं मुख-

फलकम् ॥ १५ ॥ सिन्धुजान् सिन्धुदेशजान् ॥ १६ ॥ बलं  
भारसहिष्णुता । प्राणो वेगवत्ता । वक्ष्यन्ति वहनं करिष्यन्ति  
॥ १८ ॥

द्वौद्वौ वक्षसि विज्ञेयौ प्रयाणे चैक एवांतु ॥] १९  
 एते हया गमिष्यन्ति विदर्भान्नात्र संशयः ।  
 यानन्यान्मन्यसे राजन्ब्रूहि तान्योजयामि ते ॥ २०  
 ऋतुपर्ण उवाच ।  
 त्वमेव हयतत्त्वज्ञः कुशलो ह्यसि बाहुक ।  
 यान्मन्यसे समर्थास्त्वं क्षिप्रं तानेव योजय ॥ २१  
 ततः सदश्वान्शतुरः कुलशीलसमन्वितान् ।  
 योजयामास कुशलो जवयुक्तान्स्थे नलः ॥ २२  
 ततो युक्तं रथं राजा समारोहचरान्वितः ।  
 अथ पर्यपतन्भूमौ जानुभिस्ते हयोत्तमाः ॥ २३  
 ततो नरवरः श्रीमान्नलो राजा विशांपते ।  
 सान्त्वयामास तानश्वान्तेजोबलसमन्वितान् ॥ २४  
 रश्मिभिश्च समुद्यम्य नलो यातुमियेष सः ।  
 सूतमारोप्य वाष्ण्यं जवमास्थाय वै परम् ॥ २५  
 ते चोद्यमाना विधिवद्बाहुकेन हयोत्तमाः ।  
 समुत्पेतुरिवाकाशं रथिनं मोहयन्ति च ॥ २६  
 तथा तु दृष्ट्वा तानश्वान्वहतो वातरंहसः ।  
 अयोध्याधिपतिः श्रीमान्विसयं परमं ययौ ॥ २७  
 रथघोषं तु तं श्रुत्वा हयसंग्रहणं च तत् ।  
 वाष्ण्यंश्चिन्तयामास बाहुकस्य हयज्ञताम् ॥ २८  
 किन्तु स्यान्मातलिरयं देवराजस्य सारथिः ।

तथा तल्लक्षणं वीरे बाहुके दृश्यते महत् ॥ २९  
 शालिहोत्रोऽथ किन्तु स्याद्दयानां कुलतत्त्ववित् ।  
 मानुषं समनुप्राप्तो वपुः परमशोभनम् ॥ ३०  
 उताहोस्त्रिभवेद्राजा नलः परपुरंजयः ।  
 सोयं नृपतिरायात इत्येवं समचिन्तयत् ॥ ३१  
 अथवाऽयं नलात्प्राप्तो विद्यां तामेव बाहुकः ।  
 तुल्यं हि लक्ष्ये ज्ञानं बाहुकस्य नलस्य च ॥ ३२  
 अपिचेदं वयस्तुल्यं बाहुकस्य नलस्य च ।  
 नायं नलो महावीर्यस्तद्विद्यश्च भविष्यति ॥ ३३  
 प्रच्छन्ना हि महात्मानश्चरन्ति पृथिवीमिमाम् ।  
 दैवेन विधिना युक्ताः शास्त्रोक्तैश्च निरूपणैः ३४  
 भवेन्न मतिभेदो मे गात्रवैरूप्यतां प्रति ।  
 प्रमाणात्परिहीनस्तु भवेदिति मतिर्मम ॥ ३५  
 वयःप्रमाणं तत्तुल्यं रूपेण तु विपर्ययः ।  
 नलं सर्वगुणैर्युक्तं मन्ये बाहुकमन्ततः ॥ ३६  
 एवं विचार्य बहुशो वाष्ण्यं पर्यचिन्तयत् ।  
 हृदयेन महाराज पुण्यश्लोकस्य सारथिः ॥ ३७  
 ऋतुपर्णश्च राजेन्द्रो बाहुकस्य हयज्ञताम् ।  
 चिन्तयन्मुमुदे राजा सहवाष्ण्यं सारथिः ॥ ३८  
 ऐकाग्र्यं च तथोत्साहं हयसंग्रहणं च तत् ।  
 कौशलं चापि संप्रेक्ष्य परां मुदमवाप ह ॥ ३९

॥ इति श्रीमन्महाभारते अरण्यपर्वणि नलोपाख्यानपर्वणि एकोनसप्ततितमोऽध्यायः ॥ ६९ ॥

### सप्ततितमोऽध्यायः ॥ ७० ॥

बाहुकस्य सारथ्यसामर्थ्यविस्मितेन ऋतुपर्णेन तंप्रति पुञ्जीभूतवस्तुपरिसंख्याने स्त्रीयसामर्थ्यनिवेदनम् ॥ १ ॥ वृक्ष-  
 शाखास्थपर्णेषु तत्परीक्षया विस्मितेन नलेनाश्वहृदयविद्यादानप्रतिज्ञानेन तदीयाश्वहृदयादिविद्यास्वीकरणम् ॥ २ ॥ ततो  
 नलदेहाद्बहिर्निःसृतेन कलिना नलशापभयात्तस्मै वरदानपूर्वकं विभीतकवृक्षप्रवेशः ॥ ३ ॥

वृहदश्व उवाच ।  
 स नदीः पर्वतांश्चैव वनानि च सरांसि च ।  
 अचिरेणातिचक्राम खेचरः खे चरन्निव ॥ १  
 तथा प्रयाते तु रथे तदा भागस्वरिर्नृपः ।  
 उत्तरीयमधोपश्यद्दृष्टं परपुरंजयः ॥ २

प्रयाणे पृष्ठभागे ॥ १९ ॥ शालिहोत्रः अश्वशास्त्रप्रणेता आ-  
 चार्यः ॥ ३० ॥ विधिना युक्ताः संयुक्ताश्च विरूपणैरिति क.

ततः स त्वरमाणस्तु पटे निपतिते तदा ।  
 ग्रहीष्यामीति तं राजा नलमाह महामनाः ॥ ३  
 निगृह्णीष्व महाबुद्धे हयानेतान्महाजवान् ।  
 वाष्ण्यो यावदेनं मे पटमानयतामिह ॥ ४  
 नलस्तं प्रत्युवाचाथ दूरे भ्रष्टः पटस्तव ।

पाठः ॥ ३४ ॥ भवेत्तु मतिभेदो मे इति क. पाठः ॥ ३५ ॥  
 अन्ततः निर्णयेन ॥ ३६ ॥ एकोनसप्ततितमोऽध्यायः ॥ ६९ ॥

योजनं समतिक्रान्तो नाहर्तुं शक्यते पुनः ॥ ५  
 एवमुक्ते नलेनाथ नातिप्रीतमना नृपः ।  
 आससाद वने राजन्फलवन्तं विभीतकम् ॥ ६  
 तं दृष्ट्वा बाहुकं राजा त्वरमाणोऽभ्यभाषत ।  
 ममापि सूत पश्य त्वं संख्याने परमं बलम् ॥ ७  
 सर्वः सर्वं न जानाति सर्वज्ञो नास्ति कश्चन ।  
 नैकत्र परिनिष्ठाऽस्ति ज्ञानस्य पुरुषे क्वचित् ॥ ८  
 वृक्षेऽस्मिन्यानि पर्णानि फलान्यपि च बाहुक ।  
 पतितान्यपि यान्यत्र तत्रैकमधिकं कृतम् ॥ ९  
 एकपत्राधिकं चात्र फलमेकं च बाहुक ।  
 फलकोट्यपि पत्राणां द्वयोरपि च शाखयोः ।  
 'प्रवक्ष्यामि फलान्यत्र यानि संख्यास्यते भवान् ॥'  
 प्रचिनुह्यस्य शाखे द्वे याश्चाप्यन्याः प्रशाखिकाः ।  
 आभ्यां फलसहस्रे द्वे पञ्चोनं शतमेव च ॥ ११  
 ततो रथादवपुत्य राजानं बाहुकोऽब्रवीत् ।  
 परोक्षमिव मे राजन्कत्थसे शत्रुकर्शन ॥ १२  
 प्रत्यक्षमेतत्कर्ताऽस्ति शातयित्वा विभीतकम् ।  
 अथ ते गणिते राजन्दिजानाम्यपरोक्षताम् ॥ १३  
 प्रत्यक्षं ते महाराज गणयिष्ये विभीतकम् ।  
 अहं हि नाभिजानामि भवेदेवं नवेति वा ॥ १४  
 संख्यास्यामि फलान्यस्य पश्यतस्ते जनाधिप ।  
 मुहूर्तमपि वाष्णोयो रश्मीन्यच्छतु वाजिनाम् ॥ १५  
 तमब्रवीन्नृपः सूतं नायं कालो विलम्बितुम् ।  
 बाहुकस्त्वब्रवीदेनं परं यत्नं समास्थितः ॥ १६  
 प्रतीक्षस्व मुहूर्तं त्वमथवा त्वरते भवान् ।  
 एष याति शिवः पन्था याहि वाष्णोयसारथिः ॥  
 अब्रवीद्वतुपर्णस्तं सान्त्वयन्कुरुनन्दन ।  
 त्वमेव यन्ता नान्योस्ति पृथिव्यामपि बाहुक १८  
 त्वत्कृते यातुमिच्छामि विदर्भान्हयकोविद ।  
 शरणं त्वां प्रपन्नोऽसि न विघ्नं कर्तुमर्हसि ॥ १९  
 कामं च ते करिष्यामि यन्मां वक्ष्यसि बाहुक ।

विदर्भान्यदि यात्वाऽद्य सूर्यं दर्शयितासि मे २०  
 अथाब्रवीद्बाहुकस्तं संख्याय च विभीतकम् ।  
 ततो विदर्भान्यास्यामि कुरुष्वैवं वचो मम ॥ २१  
 अकाम इव तं राजा गणयस्वेत्युवाच ह ।  
 एकदेशं च शाखायाः समादिष्टं मयाऽनघ ॥ २२  
 गणयस्वाश्वतत्वज्ञ ततस्त्वं प्रीतिमावह ।  
 सोऽब्रवीर्य रथात्पूर्णं शातयामास तं द्रुमम् ॥ २३  
 ततः स विस्मयाविष्टो राजानमिदमब्रवीत् ।  
 गणयित्वा यथोक्तानि तावन्त्येव फलानि तु २४  
 अत्यद्भुतमिदं राजन्दृष्टवानसि ते बलम् ।  
 श्रोतुमिच्छामि तां विद्यां ययैतज्ज्ञायते नृप ॥ २५  
 तमुवाच ततो राजा त्वरितो गमने नृप ।  
 विद्ध्यक्षहृदयज्ञं मां संख्याने च विशारदम् ॥ २६  
 बाहुकस्तमुवाचाथ देहि विद्याद्वयं च मे ।  
 मत्तोऽपि चाश्वहृदयं गृहाण पुरुषर्षभ ॥ २७  
 ऋतुपर्णस्ततो राजा बाहुकं कार्यगौरवात् ।  
 हयज्ञानस्य लोभाच्च तं तथेत्यब्रवीद्वचः ॥ २८  
 यथोक्तं त्वं गृहाणेदमक्षाणां हृदयं परम् ।  
 निक्षेपो मेऽश्वहृदयं त्वयि तिष्ठतु बाहुक ।  
 एवमुक्त्वा ददौ विद्यामृतुपर्णो नलाय वै ॥ २९  
 तस्याक्षहृदयज्ञस्य शरीरान्निःसृतः कलिः ।  
 कर्कोटकविषं तीक्ष्णं मुखात्सततमुद्गमन् ।  
 कलेस्तस्य तदार्तस्य शापाग्निः स विनिःसृतः ३०  
 स तेन कर्शितो राजा दीर्घकालमनात्मवान् ३१  
 'तं भ्रान्तरूपं निःशोभं संक्लिष्टमकरोत्कलिः ।'  
 ततो विषविमुक्तात्मा स्वरूपमकरोत्कलिः ।  
 तं शमुमैच्छत्कुपितो निषधाधिपतिर्नलः ॥ ३२  
 तमुवाच कलिर्भीतो वेपमानः कृताञ्जलिः ।  
 कोपं संयच्छ नृपते कीर्तिं दास्यामि ते पराम् ३३  
 इन्द्रसेनस्य जननी कुपिता माऽशपत्पुरा ।  
 यदा त्वया परित्यक्ता ततोऽहं भृशपीडितः ३४

तत्रैकमधिकं शतमिति झ. पाठः ॥ ९ ॥ पञ्चकोट्योऽथ  
 पत्राणामिति झ. पाठः ॥ १० ॥ अक्षहृदयज्ञं अक्षाणां अक्षा-  
 मिमानिदेवताया हृदयवद्वशीकरणार्थो मन्त्रः अक्षहृदयम् । येन  
 ज्ञातेन शूतेऽक्षा अनुकूला भवन्ति । संख्याने राशीकृतानां

पत्रपुष्पफलधान्यादीनां राश्यायामविस्तारोच्छ्रायाद्यालोचनेन  
 पाटीगणितरीत्या झटिति तत्संख्याकथने ॥ २६ ॥ शापा-  
 मिर्दमयन्तीनिःसृष्टः स विषरूपः ॥ ३० ॥

अवसं त्वयि राजेन्द्र सुदुःखमपराजित ।  
 विषेण नागराजस्य दह्यमानो दिवानिशम् ॥ ३५  
 शरणं त्वां प्रपन्नोऽसि शृणु चेदं वचो मम ।  
 ये च त्वां मनुजा लोके कीर्तयिष्यन्त्यतन्द्रिताः ।  
 मत्प्रत्सूतं भयं तेषां न कदाचिद्भविष्यति ॥ ३६  
 'न तेषां मानसं किञ्चिच्छारीरं वाचिकं तथा ।  
 भविष्यति महाराज कीर्तयिष्यन्ति ये नलम् ।'  
 भयार्तं शरणं यातं यदि मां त्वं न शप्स्यसे ॥ ३७  
 एवमुक्तो नलो राजा न्ययच्छत्कोपमात्मनः ।  
 ततो भीतः कलिः क्षिप्रं प्रविवेश विभीतकम् ।  
 कलिस्त्वन्येन नो दृष्टः कथयन्नैषधेन वै ॥ ३८  
 ततो गतत्वरो राजा नैषधः परवीरहा ।

संप्रनष्टे कलौ राजा संख्यायास्य फलान्युत ॥ ३९  
 मुदा परमया युक्तस्तेजसाऽथ परेण वै ।  
 रथमारुह्य तेजस्वी प्रययौ जवनैर्हयैः ॥ ४०  
 विभीतकश्चाप्रशस्तः संवृत्तः कलिसंश्रयात् ।  
 'ततः प्रभृति राजेन्द्र लोकेऽस्मिन्पाण्डुनन्दन' ४१  
 हयोत्तमानुत्पततो द्विजानिव पुनः पुनः ।  
 नलः संचोदयामास ग्रहृष्टेनान्तरात्मना ॥ ४२  
 विदर्भाभिमुखो राजा प्रययौ स महायशाः ।  
 नले तु समतिक्रान्ते कलिरप्यगमद्ग्रहम् ॥ ४३  
 ततो गतज्वरो राजा नलोऽभूत्पृथिवीपतिः ।  
 विमुक्तः कलिना राजन्रूपमात्रवियोजितः ॥ ४४

॥ इति श्रीमन्महाभारते अरण्यपर्वणि नलोपाख्यानपर्वणि सप्ततितमोऽध्यायः ॥ ७० ॥

### एकसप्ततितमोऽध्यायः ॥ ७१ ॥

ऋतुपर्णे कुण्डिनपुरं प्रविष्टे तद्रथघोषश्रवणेन दमयन्त्या तत्सारथौ नलसंभावना ॥ १ ॥ ततस्तत्वजिज्ञासया नलंप्रति  
 दूत्याः प्रस्थापनम् ॥ २ ॥

बृहदश्व उवाच ।  
 ततो विदर्भान्संप्राप्तं सायाह्ने सत्यविक्रमम् ।  
 ऋतुपर्णं जना राज्ञे भीमाय प्रत्यवेदयन् ॥ १  
 स भीमवचनाद्राजा कुण्डिनं प्राविशत्पुरम् ।  
 नादयत्रथघोषेण सर्वाः स विदिशो दिशः ॥ २  
 ततस्तं रथनिर्घोषं नलाश्चास्तत्र शुश्रुवुः ।  
 श्रुत्वा तु समहृष्यन्त पुरेव नलसन्निधौ ॥ ३  
 दमयन्ती तु शुश्राव रथघोषं नलस्य तम् ।  
 यथा मेघस्य नदतो गम्भीरं जलदागमे ॥ ४  
 परं विस्रयमापन्ना श्रुत्वा नादं महास्वनम् ।  
 नलेन संगृहीतेषु पुरेव नलवाजिषु ।  
 सदृशं रथनिर्घोषं मेने भैमी तथा हयाः ॥ ५  
 प्रासादस्थाश्च शिखिनः शालास्थाश्चैव वारणाः ।  
 हयाश्च शुश्रुवुस्तस्य रथघोषं महीपतेः ॥ ६

तच्छ्रुत्वा रथनिर्घोषं वारणाः शिखिनस्तथा ।  
 प्रणेदुरुन्मुखा राजन्द्रेव जलदोदयम् ॥ ७  
 दमयन्त्युवाच ।  
 यथाऽसौ रथनिर्घोषः पूरयन्निव मेदिनीम् ।  
 ममाह्लादयते चेतो नल एव महीपतिः ॥ ८  
 अद्य चन्द्राभवक्रं तं न पश्यामि नलं यदि ।  
 असंख्येयगुणं वीरं विनङ्क्ष्यामि न संशयः ॥ ९  
 यदि वै तस्य वीरस्य बाहोर्नाद्याहमन्तरम् ।  
 प्रविशामि सुखस्पर्शं नभविष्याम्यसंशयम् ॥ १०  
 यदि मां मेघनिर्घोषो नोपगच्छति नैषधः ।  
 अद्य चामीकरप्रख्यं प्रवेक्ष्यामि हुताशनम् ॥ ११  
 यदि मां सिंहविक्रान्तो मत्तवारणविक्रमः ।  
 नाभिगच्छति राजेन्द्रो विनङ्क्ष्यामि न संशयः १२  
 न सराम्यनृतं किञ्चिन्न सराम्यपकारताम् ।  
 न च पर्युषितं वाक्यं स्वैरेष्वपि महात्मनः ॥ १३

फलानि संख्याय । अक्षविद्यासामर्थ्यात् राशेरायामादिकमना-  
 लोच्यैवेति भावः ॥ ३९ ॥ द्विजानिव पक्षिणह्व ॥ ४२ ॥  
 सप्ततितमोऽध्यायः ॥ ७० ॥

नलाश्चाः विदर्भनगरे ये दमयन्त्याऽपत्याभ्यां सह प्रेषिताः  
 ॥ ३ ॥ शिखिनो मयूराः ॥ ७ ॥ पर्युषितं प्रतिज्ञातकालाति-  
 लङ्घि ॥ १३ ॥

प्रभुः क्षमावान्वीरश्च दाता चाप्यधिको नृपैः ।  
 अहो नीचानुवर्ती च क्लीबवन्मम नैषधः ॥ १४  
 गुणांस्तस्य सरन्त्या मे तत्पराया दिवानिशम् ।  
 हृदयं दीर्यत इदं शोकात्प्रियविनाकृतम् ॥ १५  
 एवं विलपमाना सा नष्टसंज्ञेव भारत ।  
 आरुरोह महद्रेष्म पुण्यश्लोकदिदृक्षया ॥ १६  
 'आलोकयन्ती ददृशे भैमी राजन्मनस्विनी ।'  
 ततो मध्यमकक्षायां ददर्श रथमास्थितम् ।  
 ऋतुपर्णे महीपालं सहवाष्णोयवाहुकम् ॥ १७  
 ततोऽवतीर्य वाष्णोयो बाहुकश्च रथोत्तमात् ।  
 हयांस्तानवमुच्याथ स्थापयामासतू रथम् ॥ १८  
 सोऽवतीर्य रथोपस्थादृतुपर्णे नराधिपः ।  
 उपतस्थे महाराजं भीमं भीमपराक्रमम् ॥ १९  
 तं भीमः प्रतिजग्राह पूजया परया मुदा ।  
 स तेन पूजितो राज्ञा ऋतुपर्णे नराधिपः ॥ २०  
 स तत्र कुण्डिने रम्ये वसमानो महीपतिः ।  
 न च किञ्चित्तदाऽपश्यत्प्रेक्षमाणो मुहुर्मुहुः ।  
 स तु राज्ञा समागम्य विदर्भपतिना तदा ॥ २१  
 अकस्मात्सहसा प्राप्तं स्त्रीमन्त्रं न स्म विन्दति ।  
 किं कार्यं स्वागतं तेऽस्तु राज्ञा पृष्टः स भारत ।  
 नाभिजज्ञे स नृपतिर्दुहित्र्यै समागतम् ॥ २२  
 ऋतुपर्णेऽपि राजा स धीमान्सत्यपराक्रमः ।  
 राजानं राजपुत्रं वा न स्म पश्यति कंचन ॥ २३  
 नैव स्वयंवरकथां न च विप्रसमागमम् ।  
 'न चान्यं कंचिदारम्भं स्वयंवरविधिं प्रति ॥' २४

ततो विगणयद्राजा मनसा कोसलाधिपः ।  
 आगतोऽसीत्युवाचैनं भवन्तमभिवादुकः ॥ २५  
 राजापि च सयन्भीमो मनसा समचिन्तयत् ।  
 अधिकं योजनशतं तस्यागमनकारणम् ।  
 ग्रामान्बहूनतिक्रम्य नाध्यगच्छद्यथातथम् ॥ २६  
 अल्पकार्यं विनिर्दिष्टं तस्यागमनकारणम् ।  
 पश्चादुदके ज्ञास्यामि कारणं यद्भविष्यति ॥ २७  
 नैतदेवं स नृपतिस्तं सत्कृत्य व्यसर्जयत् ।  
 विश्राम्यतामित्युवाच क्लान्तोऽसीति पुनःपुनः ॥ २८  
 स सत्कृतः प्रहृष्टात्मा प्रीतः प्रीतेन पार्थिवः ।  
 राजप्रेष्यैरनुगतो दिष्टं वेश्म समाविशत् ॥ २९  
 ऋतुपर्णे गते राजन्वाष्णोयसहिते नृपे ।  
 बाहुको रथमादाय रथशालामुपागमत् ॥ ३०  
 स मोचयित्वा तानश्चानुपचर्य च शास्त्रतः ।  
 स्वयं चैतान्समाश्वास्य रथोपस्थ उपाविशत् ॥ ३१  
 दमयन्त्यपि शोकार्ता दृष्ट्वा भागस्वरिं नृपम् ।  
 सूतपुत्रं च वाष्णोयं बाहुकं च तथाविधम् ॥ ३२  
 चिन्तयामास वैदर्भी कस्यैष रथनिःस्वनः ।  
 नलस्येव महानासीन्न च पश्यामि नैषधम् ॥ ३३  
 वाष्णोयेन भवेन्नूनं विद्या सैवोपशिक्षिता ।  
 तेनाद्य रथनिर्घोषो नलस्येव महानभूत् ॥ ३४  
 आहोस्विदृतुपर्णेऽपि यथा राजा नलस्तथा ।  
 यथाऽयं रथनिर्घोषो नैषधस्येव लक्ष्यते ॥ ३५  
 एवं सा तर्कयित्वा तु दमयन्ती विशांपते ।  
 दूर्तीं प्रस्थापयामास नैषधान्वेषणे शुभा ॥ ३६

॥ इति श्रीमन्महाभारते अरण्यपर्वणि नलोपाख्यानपर्वणि एकसप्ततितमोऽध्यायः ॥ ७१ ॥

### द्विसप्ततितमोऽध्यायः ॥ ७२ ॥

दमयन्तीप्रेषितया केशिन्या बाहुकेन संभाष्य दमयन्त्यै संभाषणकालिकबाहुकविकारादिनिवेदनम् ॥ १ ॥

दमयन्त्युवाच ।

गच्छ केशिनि जानीहि क एष रथवाहकः ।  
 उपविष्टो रथोपस्थे विकृतो ह्रस्वाहुकः ॥ १

दिष्टं निर्दिष्टम् ॥ २९ ॥

अभ्येत्य कुशलं भद्रे मृदुपूर्वं समाहिता ।  
 पृच्छेथाः पुरुषं ह्येनं यथातत्त्वमनिन्दिते ॥ २  
 अत्र मे महती शङ्का भवेदेष नलो नृपः ।

एकसप्ततितमोऽध्यायः ॥ ७१ ॥

यथाच मनसस्तुष्टिर्हृदयस्य च निर्वृतिः ॥ ३  
 ब्रूयाश्चैनं कथान्ते त्वं पर्णादवचनं यथा ।  
 प्रतिवाक्यं च सुश्रोणि बुद्ध्येथास्त्वमनिन्दिते ४  
 एवं समाहिता गत्वा दूती बाहुकमब्रवीत् ।  
 दमयन्त्यपि कल्याणी प्रासादस्थाऽन्ववैक्षत ॥ ५  
 केशिन्युवाच ।  
 स्वागतं ते मनुष्येन्द्र कुशलं ते ब्रवीम्यहम् ।  
 दमयन्त्या वचः साधु निबोध पुरुषर्षभ ॥ ६  
 कदा वै प्रस्थिता यूयं किमर्थमिह चागताः ।  
 तत्त्वं ब्रूहि यथान्यायं वैदर्भी श्रोतुमिच्छति ॥ ७  
 बाहुक उवाच ।  
 श्रुतः स्वयंवरो राज्ञा कोसलेन महात्मना ।  
 द्वितीयो दमयन्त्या वै भविता श्व इति द्विजात् ८  
 श्रुत्वैतत्प्रस्थितो राजा शतयोजनयाधिभिः ।  
 हयैर्वातजवैर्मुर्ख्यैरहमस्य च सारथिः ॥ ९  
 केशिन्युवाच ।  
 अथ योसौ तृतीयो वः स कुतः कस्य वा पुनः ।  
 त्वं च कस्य कथं चेदं त्वयि कर्म समाहितम् ॥ १०  
 बाहुक उवाच ।  
 पुण्यश्लोकस्य वै सूतो वाष्णेय इति विश्रुतः ।  
 स नले विद्रुते भद्रे भागस्वरिमुपस्थितः ॥ ११  
 अहमप्यश्वकुशलः सूतत्वे च प्रतिष्ठितः ।  
 ऋतुपर्णेन सारथ्ये भोजने च वृतः स्वयम् ॥ १२  
 केशिन्युवाच ।  
 अथ जानाति वाष्णेयः कनु राजा नलो गतः ।  
 कथं च त्वयि वा तेन कथितं स्यात्तु बाहुक ॥ १३  
 बाहुक उवाच ।  
 इहैव पुत्रौ निक्षिप्य नलस्य प्रियदर्शनौ ।  
 गतस्ततो यथाकामं नैष जानाति नैषधम् ॥ १४  
 न चान्यः पुरुषः कश्चिन्नलं वेत्ति यशस्विनि ।  
 गूढश्चरति लोकेऽसिन्नष्टरूपो महीपतिः ॥ १५  
 आत्मैव तु नलं वेद या चास्य तदनन्तरा ।

न हि वै स्वानि लिङ्गानि नलं शंसन्ति कर्हिचित् १६  
 केशिन्युवाच ।  
 योसावयोध्यां प्रथमं गतोसौ ब्राह्मणस्तदा ।  
 इमानि नारीवाक्यानि कथयानः पुनःपुनः ॥ १७  
 कनु त्वं कितव च्छित्त्वा वस्त्रार्थं प्रस्थितो मम ।  
 उत्सृज्य विपिने सुप्तमनुरक्तां प्रियां प्रिय ॥ १८  
 सा वै यथा समादिष्टा तथाऽऽस्ते त्वत्प्रतीक्षिणी ।  
 दह्यमाना दिवारात्रौ वस्त्रार्थेनाभिसंष्टता ॥ १९  
 तस्या रुदन्त्याः सततं तेन दुःखेन पार्थिव ।  
 प्रसादं कुरु मे वीर प्रतिवाक्यं वदस्व च ॥ २०  
 तस्यास्तत्प्रियमारूयानं प्रवदस्व महामते ।  
 तदेव वाक्यं वैदर्भी श्रोतुमिच्छन्त्यनिन्दिता ॥ २१  
 एतच्छ्रुत्वा प्रतिवचस्तस्य दत्तं त्वया किल ।  
 यत्पुरा तत्पुनस्त्वत्तो वैदर्भी श्रोतुमिच्छति ॥ २२  
 बृहदश्व उवाच ।  
 एवमुक्तस्य केशिन्या नलस्य कुरुनन्दन ।  
 हृदयं व्यथितं चासीदंशुपूर्णं च लोचने ॥ २३  
 स निग्राह्यात्मनो दुःखं दह्यमानो महीपतिः ।  
 बाष्पसंदिग्धया वाचा पुनरेवेदमब्रवीत् ॥ २४  
 वैषम्यमपि संप्राप्ता गोपायन्ति कुलस्त्रियः ।  
 आत्मानमात्मना सत्यो जितः स्वर्गो न संशयः २५  
 रहिता भर्तृभिश्चापि न क्रुध्यन्ति कदाचन ।  
 प्राणांश्चारित्रकवचान्धारयन्ति वरस्त्रियः ॥ २६  
 विषमस्येन मूढेन परिभ्रष्टसुखेन च ।  
 यत्सा तेन परित्यक्ता तत्र न क्रोद्धुमर्हति ॥ २७  
 प्राणयात्रां परिप्रेप्तोः शकुनैर्हृतवाससः ।  
 आधिभिर्दह्यमानस्य श्यामा न क्रोद्धुमर्हति ॥ २८  
 सत्कृताऽसत्कृता वाऽपि पतिं दृष्ट्वा तथाविधम् ।  
 राज्यभ्रष्टं श्रिया हीनं क्षुधितं व्यसनाप्लुतम् ॥ २९  
 एवं ब्रुवाणस्तद्वाक्यं नलः परमदुर्मनाः ।  
 न बाष्पमशकत्सोढुं प्ररुद च भारत ॥ ३०  
 ततः सा केशिनी गत्वा दमयन्त्यै न्यवेदयत् ।  
 तत्सर्वं कथितं चैव विकारं तस्य चैव तम् ॥ ३१



## त्रिसप्ततितमोऽध्यायः ॥ ७३ ॥

केशिन्या बाहुकस्य जलाश्रुत्पादनाद्यद्भुतकर्मनिवेदितया दमयन्त्या पुनःपरीक्षणाय तंप्रति कन्यापुत्रयोः प्रेषणम् ॥ १ ॥  
बाहुकेन सबाष्पं पुत्रयोः परिरम्भणम् । केशिनींप्रति स्वकर्मणः कारणान्तरकथनेनापह्लवश्च ॥ २ ॥

बृहदश्व उवाच ।

केशिन्यास्तद्वचः श्रुत्वा दमयन्ती विशांपते ।  
शङ्कमाना नलं तं वै केशिनीमिदमब्रवीत् ॥ १  
गच्छ केशिनि भूयस्त्वं परीक्षां कुरु बाहुके ।  
अब्रुवाणा समीपस्था चरितान्यस्य लक्ष्य ॥ २  
यदा च किञ्चित्कुर्यात्स कारणं तत्र भामिनि ।  
तत्र संचेष्टमानस्य संलक्षेथा विचेष्टितम् ॥ ३  
न चास्य प्रतिबन्धेन देयोऽग्निरपि केशिनि ।  
याचते न जलं देयं सकृच्चात्वरमाणया ।  
एतत्सर्वं समीक्ष्य त्वं चरितं मे निवेदय ॥ ४  
निमित्तं यच्चया दृष्टं बाहुके दैवमानुषम् ।  
यच्चान्यदपि पश्येथास्तच्चार्येयं त्वया मम ॥ ५  
दमयन्त्यैवमुक्ता सा जगामाथ च केशिनी ।  
निशाम्याथ हयज्ञस्य लिङ्गानि पुनरागमत् ॥ ६  
सा तत्सर्वं यथावृत्तं दमयन्त्यै न्यवेदयत् ।  
निमित्तं यत्तया दृष्टं बाहुके दिव्यमानुषम् ॥ ७  
केशिन्युवाच ।

दृढं शुच्यपदानोसौ न मया मानुषः क्वचित् ।  
दृष्टपूर्वः श्रुतो वाऽपि दमयन्ति तथाविधः ॥ ८  
ह्रस्वमासाद्य तु द्वारं नासौ विनमते क्वचित् ।  
तं तु दृष्ट्वा यथासङ्गमुत्सर्पति यथासुखम् ।  
संकटेऽप्यस्य सुमहद्विवरं जायतेऽधिकम् ॥ ९  
ऋतुपर्णस्य चार्थाय भोजनीयमनेकशः ।  
प्रेषितं तत्र राज्ञा तु मांसं बहु च पाशवम् ॥ १०  
तस्य प्रक्षालनार्थाय कुम्भास्तत्रोपकल्पिताः ।  
ते तेनावेक्षिताः कुम्भाः पूर्णा एवाभवंस्ततः ॥ ११  
ततः प्रक्षालनं कृत्वा समधिश्रित्य बाहुकः ।  
तृणमुष्टिं समादाय सवितुस्तं समादधत् ॥ १२  
अथ प्रज्वलितस्तत्र सहसा हव्यवाहनः ।

तदद्भुततमं दृष्ट्वा विस्मिताऽहमिहागता ॥ १३  
अन्यच्च तस्मिन्सुमहदाश्चर्यं लक्षितं मया ।  
यदग्निमपि संस्पृश्य नैवासौ दह्यते शुभे ॥ १४  
छन्देन चोदकं तस्य बहत्यावर्जितं द्रुतम् ।  
अतीव चान्यत्सुमहदाश्चर्यं दृष्टवत्यहम् ॥ १५  
यत्स पुष्पाण्युपादाय हस्ताभ्यां ममृदे शनैः ।  
मृद्यमानानि पाणिभ्यां तेन पुष्पाणि नान्यथा ।  
भूय एव सुगन्धीनि हृषितानि भवन्ति हि ॥ १६  
एतान्यद्भुतकल्पानि दृष्ट्वाऽहं भृशविस्मिता ।  
चेष्टितानि विशालाक्षि बाहुकस्य समीपतः ॥ १७  
बृहदश्व उवाच ।

दमयन्ती तु तच्छ्रुत्वा पुण्यश्लोकस्य चेष्टितम् ।  
अमन्यत नलं प्राप्तं कर्मचेष्टाभिसूचितम् ॥ १८  
सा शङ्कमाना भर्तारं नलं बाहुकरूपिणम् ।  
केशिनीं श्लक्ष्णया वाचा रुदन्ती पुनरब्रवीत् ॥ १९  
पुनर्गच्छ प्रमत्तस्य बाहुकस्योपसंस्कृतम् ।  
महानसाच्छ्रितं मांसमानयस्वेह भामिनि ॥ २०  
सा दृष्ट्वा बाहुके व्यग्रे तन्मांसमपकृष्य च ।  
अत्युष्णमेव त्वरिता तत्क्षणात्प्रियकारिणी ।  
दमयन्त्यै ततः प्रादात्केशिनी कुरुनन्दन ॥ २१  
साऽशिता नलसिद्धस्य मांसस्य बहुशः पुरा ।  
प्राश्य मत्वा नलं सूतं प्राक्रोशद्भृशदुःखिता ॥ २२  
वैकृष्यं परमं गत्वा प्रक्षाल्य च मुखं ततः ।  
मिथुनं प्रेषयामास केशिन्या सह भारत ॥ २३  
इन्द्रसेनां सह आत्रा समभिज्ञाय बाहुकः ।  
अभिद्रुत्य तदा राजा परिष्वज्याङ्गमानयत् ॥ २४  
बाहुकस्तु समासाद्य सुतौ सुरसुतोपमौ ।  
भृशं दुःखपरीतात्मा सुस्वरं प्ररूरोद ह ॥ २५

द्वारं ह्रस्वमपि उत्सर्पति दीर्घं भवति । संकटे संकुचिते ॥ ९ ॥  
पाशवं पशुसंबन्धि ॥ १० ॥ सवितुः सकाशात् । समादधत्

उदीपितवान् । समादाय ह्याविष्यैनमिति ज्ञ. पाठः ॥ १२ ॥ कर्म  
पाकादि । चेष्टा भूतजयादि ॥ १८ ॥ बहुशः बहुवारम् ॥ २२ ॥

नैषधो दर्शयित्वा तु विकारमसकृत्तदा ।  
उत्सृज्य सहसा पुत्रौ केशिनीमिदमब्रवीत् ॥ २६  
इदं च सदृशं भद्रे मिथुनं मम पुत्रयोः ।

अतो दृष्ट्वैव सहसा बाष्पमुत्सृष्टवानहम् ॥ २७  
बहुशः संपतन्तीं त्वां जनः शङ्केत दोषतः ।  
वयं च देशातिथयो गच्छ भद्रे यथासुखम् ॥ २८

॥ इति श्रीमन्महाभारते अरण्यपर्वणि नलोपाख्यानपर्वणि त्रिसप्ततितमोऽध्यायः ॥ ७३ ॥

### चतुःसप्ततितमोऽध्यायः ॥ ७४ ॥

दमयन्त्या बाहुकस्य केशिन्या स्वगृहानयनम् ॥ १ ॥ बाहुकदमयन्त्योः संवादः ॥ २ ॥ बाहुकेन स्वस्य नलत्वोत्कीर्त-  
नपूर्वकं कर्कोटकानुस्मरणेन तद्दत्तवस्त्रद्वयपरिधाने तस्य निजरूपप्रादुर्भावः ॥ ३ ॥ ततो नलंप्रत्यभिजानन्त्या दमयन्त्या  
तत्परिरम्भणम् ॥ ४ ॥

बृहदश्व उवाच ।  
सर्वं विकारं दृष्ट्वा तु पुण्यश्लोकस्य धीमतः ।  
आगत्य केशिनी क्षिप्रं दमयन्त्यै न्यवेदयत् ॥ १  
दमयन्ती ततो भूयः प्रेषयामास केशिनीम् ।  
मातुः सकाशं दुःखार्ता नलशङ्कासमुत्सुका ॥ २  
परीक्षितो मे बहुशो बाहुको नलशङ्कया ।  
रूपे मे संशयस्त्वेकः स्वयमिच्छामि वेदितुम् ॥ ३  
स वा प्रवेश्यतां मातर्मां वाऽनुज्ज्ञातुमर्हसि ।  
विदितं वाऽथवाऽज्ञातं पितुर्मे संविधीयताम् ॥ ४  
एवमुक्त्वा तु वैदर्भ्यां सा देवी भीममब्रवीत् ।  
दुहितुस्तमभिप्रायमन्वजानात्स पार्थिवः ॥ ५  
सा वै पित्राऽभ्यनुज्ज्ञाता मात्रा च भरतर्षभ ।  
'तयोर्नियोगात्कौरव्य केशिनीमिदमब्रवीत् ॥ ६  
गच्छ केशिनि शीघ्रं त्वं बाहुकं पितृशासनात् ।  
आनयस्व यथा माता त्वं तथा कुरु मे प्रियम् ॥ ७  
गत्वा तु केशिनी शीघ्रं बाहुकं वाक्यमब्रवीत् ।  
भीमस्य शासनात्सूतागताहं विद्धि बाहुक ॥ ८  
प्रविश्यतां राजवेश्म इत्युक्तो भरतर्षभ ।  
बाहुकस्तु चिरं ध्यात्वा केशिन्या सह भारत ।  
प्रविवेश महाबाहुर्दमयन्तीनिवेशनम् ॥ ९  
नलं प्रवेशयामास यत्र तस्याः प्रतिश्रयः ॥ १०  
तां स दृष्ट्वैव सहसा दमयन्तीं नलो नृपः ।  
आविष्टः शोकदुःखाभ्यां बभूवाश्रुपरिप्लुतः ॥ ११

तं तु दृष्ट्वा तथायुक्तं दमयन्ती नलं तदा ।  
तीव्रशोकसमाविष्टा बभूव वरवर्णिनी ॥ १२  
ततः काषायवसना जटिला मलपङ्किनी ।  
दमयन्ती महाराज बाहुकं वाक्यमब्रवीत् ॥ १३  
पूर्वं दृष्टस्त्वया कश्चिद्धर्मज्ञो नाम बाहुक ।  
सुप्तामुत्सृज्य विपिने गतो यः पुरुषः स्त्रियम् ॥ १४  
अनागसं प्रियां भार्यां विजने श्रममोहिताम् ।  
अपहाय तु को गच्छेत्पुण्यश्लोकमृते नलम् ॥ १५  
किमु तस्य मया बाल्यादपराद्धं महीपतेः ।  
यो मामुत्सृज्य विपिने गतवान्निद्रयाऽर्दिताम् १६  
साक्षाद्देवानपाहाय वृतो यः स पुरा मया ।  
अनुव्रतामभिमतां पुत्रिणीं त्यक्तवान्कथम् ॥ १७  
अग्नौ पाणिगृहीतां च हंसानां वचने स्थिताम् ।  
भरिष्यामीति सत्यं तु प्रतिश्रुत्य क तद्गतम् ॥ १८  
बृहदश्व उवाच ।

दमयन्त्या ब्रुवन्त्यास्तु सर्वमेतदरिंदम ।  
शोकजं वारि नेत्राभ्यामसुखं प्राप्तवद्बहु ॥ १९  
अतीव कृष्णताराभ्यां रक्तान्ताभ्यां जलं तु तत् ।  
परिस्रवन्नलो राजा शोकार्त इदमब्रवीत् ॥ २०  
'नलोऽहं विपुलश्रोणि त्वामुत्सृज्य यतो गतः ।  
आविष्टः कलिना भद्रे तेन मोहवशं गतः ॥ २१  
मम राज्यं प्रनष्टं यन्नाहं तत्कृतवान्स्वयम् ।  
कलिना तत्कृतं भीरु यच्च त्वामहमत्यजम् ॥ २२

संपतन्तीं आयान्तीम् ॥ २८ ॥ त्रिसप्ततितमोऽध्यायः ॥ ७३ ॥

प्रतिश्रयः गृहम् ॥ १० ॥ किं तु तस्य मया चीर्णमपराध-

मिति घ. पाठः ॥ १६ ॥ अग्नौ पाणिं गृहीत्वा तु देवानामप्र-  
तस्तथेति झ. पाठः ॥ १८ ॥

यत्त्वया धर्मकृच्छ्रे तु शापेनाभिहतः पुरा ।  
 वनस्थया दुःखितया शोचन्त्या मां दिवानिशम् ॥२३  
 स मच्छरीरे त्वच्छापाद्दहमानोऽवसत्कलिः ।  
 त्वच्छापदग्धः सततं सोऽग्नावगिरिवाहितः ॥ २४  
 मम च व्यवसायेन तपसा चैव निर्जितः ।  
 दुःखस्यान्तेन चानेन भवितव्यं हि नौ शुभे ॥२५  
 विमुच्य मां गतः पापस्ततोऽहमिह चागतः ।  
 त्वदर्थं विपुलश्रोणि न हि मेऽन्यत्प्रयोजनम् ॥२६  
 कथं नु नारी भर्तारमनुरक्तमनुव्रतम् ।  
 उत्सृज्य वरयेदन्यं यथा त्वं भीरु कर्हिचित् ॥२७  
 दूताश्चरन्ति पृथिवीं कृत्स्नां नृपतिशासनात् ।  
 भैमी किल स भर्तारं द्वितीयं वरयिष्यति ॥२८  
 स्वैरवृत्ता यथाकाममनुरूपमिवात्मनः ।  
 श्रुत्वैव चैवं त्वरितो भागस्वरिरुपस्थितः ॥ २९  
 दमयन्ती तु तच्छ्रुत्वा नलस्य परिदेवितम् ।  
 प्राञ्जलिवेपमाना च भीता वचनमब्रवीत् ॥ ३०  
 न मामर्हसि कल्याण पापेन परिशङ्कितुम् ।  
 मया हि देवानुत्सृज्य व्रतस्त्वं निषधाधिप ॥३१  
 तवाभिगमनार्थं तु सर्वतो ब्राह्मणा गताः ।  
 वाक्यानि मम गाथाभिर्गायमाना दिशो दश ॥३२  
 ततस्त्वां ब्राह्मणो विद्वान्पर्णादो नाम पार्थिव ।  
 अभ्यगच्छत्कोसलायामृतपर्णनिवेशने ॥ ३३  
 तेन वाक्ये कृते सम्यक्प्रतिवाक्ये तथा हृते ।  
 उपायोऽयं मया दृष्टो नैषधानयने तव ॥ ३४  
 त्वामृते नहि लोकेऽन्य एकाहा पृथिवीपते ।  
 समर्थो योजनशतं गन्तुमश्वैर्नराधिप ॥ ३५  
 'तथापि मां महीपाल भजेतां चरणौ तव ।'  
 स्पृशेयं तेन सत्येन पादावेतौ महीपते ।  
 यथा नासत्कृतं किञ्चिन्मनसाऽपि चराम्यहम् ॥३६  
 अयं चरति लोकेऽस्मिन्भूतसाक्षी सदागतिः ।  
 एष मे मुञ्चतु प्राणान्यदि पापं चराम्यहम् ॥३७  
 यथा चरति तिग्मांशुः परितो भुवनं सदा ।

स मुञ्चतु मम प्राणान्यदि पापं चराम्यहम् ॥ ३८  
 चन्द्रमाः सर्वभूतानामन्तश्चरति साक्षिवत् ।  
 स मुञ्चतु मम प्राणान्यदि पापं चराम्यहम् ॥३९  
 एते देवास्रयः कृत्स्नं त्रैलोक्यं धारयन्ति वै ।  
 विब्रुवन्तु यथा सत्यमेतद्देवास्त्यजन्तु माम् ॥४०  
 एवमुक्ते ततो वायुरन्तरिक्षादभाषत ।  
 नैषा कृतवती पापं नल सत्यं ब्रवीमि ते ॥ ४१  
 राजञ्शीलनिधिः स्फीतो दमयन्त्या सुरक्षितः ।  
 साक्षिणो रक्षिणश्चास्या वयं त्रीन्परिवत्सरान् ४२  
 उपायो विहितश्चायं त्वदर्थमतुलोऽनया ।  
 न ह्येकाहा शतं गन्ता त्वामृतेऽन्यः पुमानिह ४३  
 उपपन्ना त्वया भैमी त्वं च भैम्या महीपते ।  
 नात्र शङ्का त्वया कार्या संगच्छ सह भार्यया ४४  
 तथा भ्रुवति वायौ तु पुष्पवृष्टिः पपात ह ।  
 देवदुन्दुभयो नेदुर्ववौ च पवनः शिवः ॥ ४५  
 तदद्भुतमयं दृष्ट्वा नलो राजाऽथ भारत ।  
 दमयन्त्यां विशङ्कां तामुपाकर्षदरिंदमः ॥ ४६  
 ततस्तद्रत्नमरजः प्रावृणोद्रसुधाधिपः ।  
 संस्मृत्य नागराजं तं ततो लेभे स्वकं वपुः ॥४७  
 स्वरूपिणं तु भर्तारं दृष्ट्वा भीमसुता तदा ।  
 प्राक्रोशदुच्चैरालिङ्ग्य पुण्यश्लोकमनिन्दिता ॥४८  
 भैमीमपि नलो राजा आजमानो यथा पुरा ।  
 सखजे स्वसुतौ चापि यथावत्प्रत्यनन्दत ॥ ४९  
 ततः खोरसि विन्यस्य वक्रं तस्य शुभानना ।  
 परीता तेन दुःखेन निशश्वासायतेक्षणा ॥ ५०  
 तथैव मलदिग्धाङ्गीं परिष्वज्य शुचिसिताम् ।  
 सुचिरं पुरुषव्याघ्रस्तस्थौ शोकपरिभ्रुतः ॥ ५१  
 ततः सर्वं यथावृत्तं दमयन्त्या नलस्य च ।  
 भीमायाकथयत्प्रीत्या वैदर्भ्या जननी नृप ॥५२  
 ततोऽब्रवीन्महाराजः कृतशौचमहं नलम् ।  
 दमयन्त्या सहोपेतं कल्ये द्रष्टा सुखोषितम् ॥५३  
 ततस्तौ सहितौ रात्रिं कथयन्तौ पुरातनम् ।  
 वने विचरितं सर्वमूषतुर्मुदितौ नृप ॥ ५४

लां दृष्टवान्कोसलेष्विति ध. पाठः ॥ ३३ ॥ सदागतिर्वायुः  
 ॥ ३७ ॥ चन्द्रमाश्चित्ताभिमानिनी देवता ॥ ३९ ॥ कल्ये

प्रभाते । कृतार्थं तमहं नलमिति क. घ. पाठः ॥ ५३ ॥  
 चतुःसप्ततितमोऽध्यायः ॥ ७४ ॥

गृहे भीमस्य नृपतेः परस्परसुखैषिणौ ।  
वसेतां हृष्टसंकल्पौ वैदर्भी च नलश्च ह ॥ ५५  
स चतुर्थे ततो वर्षे संगम्य सह भार्यया ।  
सर्वकामैः सुसिद्धार्थो लब्धवान्परमां मुदम् ॥ ५६  
दमयन्त्यपि भर्तारमासाद्याप्यायिता भृशम् ।

अर्धसंजातसखेव तोयं प्राप्य वसुंधरा ॥ ५७  
सैवं समेत्य व्यपनीय तन्द्रां  
शान्तज्वरा हर्षविबुद्धसत्त्वा ।  
रराज भैमी समवाप्तकामा  
शीतांशुना रात्रिरिवोदितेन ॥ ५८

॥ इति श्रीमन्महाभारते अरण्यपर्वणि नलोपाख्यानपर्वणि चतुःसप्ततितमोऽध्यायः ॥ ७४ ॥

### पञ्चसप्ततितमोऽध्यायः ॥ ७५ ॥

परेशुः प्रभाते भीमराजेन स्नातालंकृतयोर्नलदमयन्त्योर्दर्शनम् ॥ १ ॥ ऋतुपर्णेन नलं क्षमापयित्वा ततोऽश्वविद्यापरि-  
ग्रहणपूर्वकं स्वपुरं प्रति गमनम् ॥ २ ॥

बृहदश्व उवाच ।  
अथ तां व्युषितो रात्रिं नलो राजा खलंकृतः ।  
वैदर्भ्या सहितः काल्यं ददर्श वसुधाधिपम् ॥ १  
ततोऽभिवादयामास प्रयतः श्वशुरं नलः ।  
ततो नु दमयन्ती च ववन्दे पितरं शुभा ॥ २  
तं भीमः प्रतिजग्राह पुत्रवत्परया मुदा ।  
यथाहं पूजयित्वा च समाश्वासयत प्रभुः ॥ ३  
नलेन सहितां तत्र दमयन्तीं पतिव्रताम् ।  
'अनुजग्राह महता सत्कारेण क्षितीश्वरः ॥'  
तामर्हणां नलो राजा प्रतिगृह्य यथाविधि ।  
परिचर्यां स्वकां तस्मै यथावत्प्रत्यवेदयत् ॥ ५  
ततो बभूव नगरे सुमहान्दर्भजः खनः ।  
जनस्य संप्रहृष्टस्य नलं दृष्ट्वा तथाऽऽगतम् ॥ ६  
अशोभयच्च नगरीं पताकाध्वजमालिनीम् ।  
सिक्ताः सुमृष्टपुष्पाढ्या राजमार्गाः खलंकृताः ७  
द्वारिद्वारि च पौराणां पुष्पभङ्गः प्रकल्पितः ।  
अर्चितानि च सर्वाणि देवतायतनानि च ॥ ८  
ऋतुपर्णोऽपि शुश्राव बाहुकच्छन्निनं नलम् ।  
दमयन्त्या समायुक्तं जहृषे च नराधिपः ॥ ९  
तमानाय्य नलं राजा क्षमयामास पार्थिवः ।  
स च तं क्षमयामास हेतुभिर्बुद्धिसंमितः ॥ १०

स सत्कृतो महीपालो नैषधं विस्मिताननः ।  
दिष्ट्या समेतो दारैः स्वैर्भवानित्यभ्यनन्दत ॥ ११  
कच्चित्तु नापराधं ते कृतवानस्मि नैषध ।  
अज्ञातवासे वसतो मद्गृहे वसुधाधिप ॥ १२  
यदि वाऽबुद्धिपूर्वाणि यदि बुद्ध्याऽपि कानिचित् ।  
मया कृतान्यकार्याणि तानि त्वं क्षन्तुमर्हसि ॥ १३  
नल उवाच ।  
न मेऽपराधं कृतवांस्त्वं स्वल्पमपि पार्थिव ।  
कृतेऽपि च न मे कोपः क्षन्तव्यं हि मया तव ॥ १४  
पूर्वं ह्यपि सखा मेऽसि संबन्धी च जनाधिप ।  
अत ऊर्ध्वं तु भूयस्त्वं प्रीतिमाहर्तुमर्हसि ॥ १५  
सर्वकामैः सुविहितैः सुखमस्म्युषितस्त्वयि ।  
न तथा स्वगृहे राजन्यथा तव गृहे सदा ॥ १६  
इदं चैव ह्यज्ञानं त्वदीयं मयि तिष्ठति ।  
तदुपाकर्तुमिच्छामि मन्यसे यदि पार्थिव ॥ १७  
एवमुक्त्वा ददौ विद्यामृतुपर्णाय नैषधः ।  
स च तां प्रतिजग्राह विधिदृष्टेन कर्मणा ॥ १८  
गृहीत्वा चाश्वहृदयं प्रीतो भागस्वरिर्नृप ।  
निषधाधिपतेश्चापि दत्त्वाऽश्वहृदयं नृपः ।  
सूतमन्यमुपादाय ययौ स्वपुरमेव ह ॥ १९

जनाश्च सर्वे संहृष्टा राजा चोत्सवमाचरदिति ध्र. पाठः  
॥ ६ ॥ पुष्पभङ्गः पुष्पसंमर्दः ॥ ८ ॥ उपाकर्तुं दातुम् ॥ १७ ॥

पञ्चसप्ततितमोऽध्यायः ॥ ७५ ॥

ऋतुपर्णे गते राजन्नलो राजा विशांपते ।

नगरे कुण्डिने कालं नातिदीर्घमिवावसत् ॥ २०

॥ इति श्रीमन्महाभारते अरण्यपर्वणि नलोपाख्यानपर्वणि षट्सप्ततितमोऽध्यायः ॥ ७५ ॥

### षट्सप्ततितमोऽध्यायः ॥ ७६ ॥

नलेन पुनः स्वपुरं प्रत्यागमनम् ॥ १ ॥ तथा पुनर्धूतेन पुष्करं पराजित्य तस्य तत्पुरं प्रतिपापनम् ॥ २ ॥

बृहदश्व उवाच ।

स मासमुष्य कौन्तेय भीममामभ्य नैषधः ।  
पुरादल्पपरीवारो जगाम निषधान्प्रति ॥ १  
रथेनैकेन शुभ्रेण दन्तिभिः परिषोडशैः ।  
पञ्चाशद्भिर्हयैश्चैव षट्शतैश्च पदातिभिः ॥ २  
स कम्पयन्निव महीं त्वरमाणो महापुरीम् ।  
प्रविवेशाथ संरब्धस्तरसैव महामनाः ॥ ३  
ततः पुष्करमासाद्य वीरसेनसुतो नलः ।  
उवाच दीव्याव पुनर्बहुवित्तं मयाऽर्जितम् ॥ ४  
दमयन्ती च यच्चान्यन्मम किञ्चन विद्यते ।  
एष वै मम संन्यासस्तव राज्यं तु पुष्कर ॥ ५  
पुनः प्रवर्ततां द्यूतमिति मे निश्चिता मतिः ।  
एकपाणेन भद्रं ते प्राणयोश्च पणावहे ॥ ६  
जित्वा परस्वमाहृत्य राज्यं वा यदि वा वसु ।  
प्रतिपाणः प्रदातव्यः प्राणो हि पणमुच्यते ॥ ७  
न चेद्वाञ्छसि तद्द्यूतं युद्धद्यूतं प्रवर्तताम् ।  
द्वैरथेनास्तु वै शान्तिस्तव वा मम वा नृप ॥ ८  
वंशभोज्यमिदं राज्यमर्थितव्यं यथा तथा ।  
येनकेनाप्युपायेन वृद्धानामिति शासनम् ॥ ९  
द्वयोरेकतरे बुद्धिः क्रियतामद्य पुष्कर ।  
कैतवेनाक्षवत्यां वा युद्धे वा नाम्यतां धनुः ॥ १०  
नैषधेनैवमुक्तस्तु पुष्करः प्रहसन्निव ।  
ध्रुवमात्मजयं मत्वा प्रत्याह निषधाधिपम् ॥ ११  
दिष्ट्या त्वयाऽर्जितं वित्तं प्रतिपाणाय नैषध ।  
दिष्ट्या च दुष्कृतं कर्म दमयन्त्याः क्षयं गतम् ॥ १२

दिष्ट्या वै प्रीयसे राजन्मम लाभाय नैषध ।  
पुनर्धूते च ते बुद्धिर्दिष्ट्या पुरुषसत्तम ॥ १३  
धनेनानेन वै भैमी जितेन समलंकृता ।  
मामुपस्थास्यति व्यक्तं दिवि शक्रमिवाप्सराः ॥ १४  
नित्यशो हि सरामि त्वां प्रतीक्षेऽपि च नैषध ।  
देवने च मम प्रीतिर्भवत्येवासुहृद्गणैः ॥ १५  
जित्वा त्वद्य वरारोहां दमयन्तीमनिन्दिताम् ।  
कृतकृत्यो भविष्यामि सा हि मे नित्यशो हृदि ॥ १६  
श्रुत्वा तु तस्य ता वाचो बह्वद्वद्रप्रलापिनः ।  
इयेष स शिरश्छेतुं खड्गेन कुपितो नलः ॥ १७  
स्यंस्तु रोषताम्राक्षस्तमुवाच नलो नृपः ।  
पणावः किं व्याहरसे जितो न व्याहरिष्यसि ॥ १८  
ततः प्रावर्तत द्यूतं पुष्करस्य नलस्य च ।  
एकपाणेन भद्रं ते नलेन स पराजितः ॥ १९  
स रत्नकोशनिचयैः प्राणेन पणितोपि च ।  
जित्वा च पुष्करं राजा प्रहसन्निदमब्रवीत् ॥ २०  
मम सर्वमिदं राज्यमव्यग्रं हतकण्टकम् ।  
वैदर्भी न त्वया शक्या राजापशद वीक्षितम् ।  
तस्यास्त्वं सपरीवारो मूढ दासत्वमागतः ॥ २१  
न त्वया तत्कृतं कर्म येनाहं विजितः पुरा ।  
कालिना तत्कृतं कर्म त्वं च मूढ न बुध्यसे ॥ २२  
नाहं परकृतं दोषं त्वय्याधासे कथञ्चन ।  
यथासुखं वै जीव त्वं प्राणानवसृजामि ते ॥ २३  
तथैव सर्वसंभारं स्वमंशं वितरामि ते ।  
तथैव च मम प्रीतिस्त्वयि वीर न संशयः ॥ २४

उष्य वासं कृत्वा ॥ १ ॥ दमयन्त्या च यच्चान्यज्जय त्वं  
सुसमार्जितमिति ध. पाठः ॥ ५ ॥ राज्यं एकपाणेनैव मम तु-  
दमयन्त्यादि च प्राणयोश्च पणावहे युद्धमपि वर्ततामित्यर्थः  
॥ ६ ॥ प्राणो हि धनमुच्यते इति ध. पाठः ॥ ७ ॥ प स्त-

गतं राज्यं इति ध. पाठः ॥ ९ ॥ दिष्ट्या च प्रियसे  
राजन्सदारोऽथ महाभुजेति झ. पाठः ॥ १३ ॥ पणाय किं  
व्याहरसे शीघ्रं द्यूतं प्रवर्ततामिति क. पाठः ॥ १८ ॥  
षट्सप्ततितमोऽध्यायः ॥ ७६ ॥

सौहार्दं चापि मे त्वत्तो न कदाचित्प्रहास्यति ।  
 पुष्कर त्वं हि मे भ्राता संजीव शरदः शतम् ॥२५  
 एवं नलः सान्त्वयित्वा भ्रातरं सत्यविक्रमः ।  
 वचनैस्तोषयामास परिष्वज्य पुनः पुनः ॥ २६  
 सान्त्वितो नैषधेनैवं पुष्करः प्रत्युवाच तम् ।  
 पुण्यश्लोकं तदा राजन्निभावाद्य कृताञ्जलिः ॥ २७  
 कीर्तिरस्तु तवाक्षय्या जीव वर्षायुतं सुखी ।  
 यो मे वितरसि प्राणानधिष्ठानं च पार्थिव ॥ २८  
 स तथा सत्कृतो राज्ञा मासमुष्य तदा नृपः ।  
 प्रययौ पुष्करो हृष्टः स्वपुरं स्वजनावृतः ॥ २९

महत्या सेनया सार्धं विनीतैः परिचारकैः ।  
 भ्राजमान इवादित्यो वपुषा पुरुषर्षभ ॥ ३०  
 प्रस्थाप्य पुष्करं राजा वित्तवन्तमनामयम् ।  
 प्रविवेश पुरं श्रीमानत्यर्थमुपशोभिताम् ॥ ३१  
 प्रविश्य सान्त्वयामास पौरांश्च निषधाधिपः ।  
 'हितेषु चैषां सततं पितेवावहितोऽभवत् ॥' ३२  
 पौरा जानपदाश्चापि संप्रहृष्टतनूरुहाः ।  
 ऊचुः प्राञ्जलयः सर्वे सामात्यप्रमुखा जनाः ॥३३  
 अद्य स निर्दृता राजन्पुरे जनपदेऽपि च ।  
 उपासितुं पुनः प्राप्ता देवा इव शतक्रतुम् ॥ ३४

॥ इति श्रीमन्महाभारते अरण्यपर्वणि नलोपाख्यानपर्वणि षट्सप्ततितमोऽध्यायः ॥ ७६ ॥

### सप्तसप्ततितमोऽध्यायः ॥ ७७ ॥

पुष्करं निष्कासितवता नलेन कुण्डिनपुरात्सपुत्राया दमयन्त्या आनयनपूर्वकं प्रजापालनेन सुखवासः ॥ १ ॥ बृह-  
 दश्वेन युधिष्ठिरायाक्षहृदयविद्योपदेशपूर्वकं संक्षेपेण हरिश्चन्द्रोपाख्यानकथनम् ॥ २ ॥

बृहदश्व उवाच ।  
 प्रशान्ते तु पुरे हृष्टे संप्रवृत्ते महोत्सवे ।  
 महत्या सेनया राजा दमयन्तीमुपानयत् ॥ १  
 'पुण्यश्लोकं तु राज्यस्थं श्रुत्वा भीमो महीपतिः ।  
 मुदा परमया युक्तो बभूव भरतर्षभ ॥ २  
 अथ हृष्टमना राजा महत्या सेनया सह ।  
 सुतां प्रस्थापयामास पुण्यश्लोकाय धीमते ॥' ३  
 दमयन्तीमपि पिता सत्कृत्य परवीरहा ।  
 प्रास्थापयदमेयात्मा भीमो भीमपराक्रमः ॥ ४  
 आगतायां तु वैदर्भ्यां सपुत्रायां नलो नृपः ।  
 वर्तयामास मुदितो देवराडिव नन्दने ॥ ५  
 तथा प्रकाशतां यातो जम्बूद्वीपे स राजसु ।  
 पुनः स्वे चावसद्राज्ये प्रत्याहृत्य महायशाः ॥ ६  
 ईजे च विविधैर्यज्ञैर्विधिवच्चाप्तदक्षिणैः ।  
 तथा त्वमपि राजेन्द्र ससुहृद्दक्ष्यसे चिरात् ॥ ७  
 दुःखमेतादृशं प्राप्तो नलः परपुरंजयः ।  
 देवनेन नरश्रेष्ठ सभार्यो भरतर्षभ ॥ ८

एकाकिनैव सुमहन्नलेन पृथिवीपते ।  
 दुःखमासादितं घोरं प्राप्तश्चाभ्युदयः पुनः ॥ ९  
 त्वं पुनर्भ्रातृसहितः कृष्णया चैव पाण्डव ।  
 कथाश्चापि समाकर्ण्य धर्ममेवानुचिन्तयन् ॥ १०  
 ब्राह्मणैश्च महाभागैर्वैदेवेदाङ्गपारगैः ।  
 नित्यमन्वास्वसे राजंस्तत्र का परिदेवना ॥ ११  
 कर्कोटकस्य नागस्य दमयन्त्या नलस्य च ।  
 ऋतुपर्णस्य राजर्षेः कीर्तनं कलिनाशनम् ॥ १२  
 इतिहासमिमं चापि कलिनाशनमच्युत ।  
 शक्यमाश्वसितुं श्रुत्वा त्वद्विधेन विशांपते ॥ १३  
 अस्थिरत्वं च संचिन्त्य पुरुषार्थस्य नित्यदा ।  
 तस्योदये व्यये चापि न चिन्तयितुमर्हसि ॥ १४  
 श्रुत्वेतिहासं नृपते समाश्वसिहि मा शुचः ।  
 व्यसने त्वं महाराज न विषीदितुमर्हसि ॥ १५  
 विषमावस्थिते दैवे पौरुषेऽफलतां गते ।  
 विषादयन्ति नात्मानं सच्चापाश्रयिणो नराः १६  
 ये चेदं कथयिष्यन्ति नलस्य चरितं महत् ।

प्रशान्ते वीतशोके । प्रशान्ते पुष्करे हृष्टे इति क. पाठः  
 ॥ १ ॥ वक्ष्यसे दीव्यसे । वश कान्तावित्यस्य रूपम् । ससुहृत्स्य-

क्ष्यसे ह्यधमिति क. पाठः ॥ ७ ॥

श्रोष्यन्ति चाप्यभीक्षणं वै नालक्ष्मीस्तान्भजिष्यति  
 अर्थास्तस्योपपत्स्यन्ते धन्यतां च गमिष्यति ।  
 इतिहासमिमं श्रुत्वा पुराणं शश्वदुत्तमम् ॥ १८  
 पुत्रान्यौत्रान्पशूंश्चापि लभते नृषु चाग्र्यताम् ।  
 आरोग्यप्रीतिमांश्चैव भविष्यति न संशयः ॥ १९  
 भयात्रस्यसि यच्च त्वमाह्वयिष्यति मां पुनः ।  
 अक्षज्ञ इति तत्तेऽहं नाशयिष्यामि पार्थिव ॥ २०  
 वेदाक्षहृदयं कृत्स्नमहं सत्यपराक्रम ।  
 उपपद्यस्व कौन्तेय प्रसन्नोऽहं ब्रवीमि ते ॥ २१  
 वैशंपायन उवाच ।  
 ततो हृष्टमना राजा बृहदश्वमुवाच ह ।  
 भगवन्नक्षहृदयं ज्ञातुमिच्छामि तत्त्वतः ॥ २२  
 'कौन्तेयेनैवमुक्तस्तु बृहदश्वो महासुनिः ।'  
 ततोऽक्षहृदयं प्रादात्पाण्डवाय महात्मने ।  
 'लब्ध्वा च पाण्डवो राजा विशोकः समपद्यत २३  
 बृहदश्व उवाच ।  
 पुनरेव तु वक्ष्यामि यस्त्वत्तो दुःखितो नृपः ।  
 तं शृणुष्व महाराज सर्वदुःखापनुत्तये ॥ २४  
 इक्ष्वाकूणां कुले जातो महात्मा पृथिवीपतिः ।  
 त्रिशङ्कुरिति विख्यातो राजराजो महाद्युतिः ॥ २५  
 हरिश्चन्द्रस्ततो जज्ञे गुणरत्नाकरो नृपात् ।  
 ततो विशेषैर्विधैर्यज्ञैर्विपुलदक्षिणैः ॥ २६  
 स तु लोके वरः पुंसां पुण्यश्लोको महायशाः ।  
 सत्यवादी मधुरवाक्सत्येन बहुभाषिता ॥ २७  
 तस्य भार्याऽभवद्भूमौ सौशील्यसमलंकृता ।  
 उशीनरस्य राजर्षेर्दुहिता पुण्यलक्षणा ॥ २८  
 स्वयंवरे महाभागं वरयामास भामिनी ।  
 हरिश्चन्द्रं समेतानां राज्ञां मध्ये पतिं विभुम् ॥ २९  
 तथा सह महीपालः सत्यवत्या मनोज्ञया ।  
 रेमे च सुचिरं कालं राजा राज्यमवाप्य च ॥ ३०  
 तस्यां देव्यां हरिश्चन्द्राज्ज्ञे राजीवलोचनः ।  
 पुत्रः पुण्यवतां श्रेष्ठो लोहिताश्व इति श्रुतः ॥ ३१  
 देव्या पुत्रेण सहितः पुण्यश्लोको महायशाः ।  
 वसिष्ठयाज्यो नृपतिरीजे शुण्यैर्महाध्वरैः ॥ ३२

एतस्मिन्नेव काले तु विश्वामित्रो दिवं गतः ।  
 पुरुहूतपुरीं रम्यामाजगामेन्द्रसेवया ॥ ३३  
 उपस्थाने च संवृत्ते देवेन्द्रस्य महात्मनः ।  
 आजगाम वसिष्ठोऽपि वामदेवसहायवान् ॥ ३४  
 उपस्थाने च संवृत्ते सुखासीने पुरंदरे ।  
 वर्ण्यमानेषु च तदा सत्यवादिषु राजसु ॥ ३५  
 तस्यां संसदि सर्वस्माद्हरिश्चन्द्रोऽपि पप्रथे ।  
 यज्ञदानतपःशीलसत्यवाक्यदृढव्रतैः ॥ ३६  
 वसिष्ठः परमप्रीतः स्वयाज्यपरिकीर्तनात् ।  
 तथापि विश्वामित्रस्तं न सेहे सत्यभूषितम् ॥ ३७  
 हरिश्चन्द्रं प्रति तदा विश्वामित्रवसिष्ठयोः ।  
 पणः कृतस्तदा पश्चाद्विश्वामित्रेण पार्थिवः ॥ ३८  
 राज्याच्चापि मुखाच्चापि सहसा चावरोपितः ।  
 अवाप परमं दुःखं मरणादमनोहरम् ॥ ३९  
 वैशंपायन उवाच ।  
 तच्छ्रुत्वा परमप्रीतो धर्मराजो युधिष्ठिरः ।  
 भ्रातृभिर्ब्राह्मणैश्चैव द्रौपद्या च समन्वितः ।  
 विसयं परमं गत्वा साधुसाध्वित्यभाषत ॥ ४०  
 ततो हरिश्चन्द्रकथां च सर्वे  
 श्रुत्वा तु राजा मनुजेन्द्रकेतुः ।  
 विहाय शोकं विजहार भूयः  
 सरन्हरिश्चन्द्रमनन्तकीर्तिम् ॥ ४१  
 कथामेवं तथा कृत्वा हरिश्चन्द्रनलाश्रयाम् ।  
 आमन्त्र्य पाण्डवान्सर्वान्बृहदश्वो जगाम ह ।  
 उक्त्वा चाशु सरोऽगच्छदुपस्पष्टं महातपाः ॥ ४२  
 बृहदश्वे गते पार्थमश्रौषीत्सव्यसाचिनम् ।  
 वर्तमानं तपस्युग्रे वायुभक्षं मनीषिणम् ॥ ४३  
 ब्राह्मणेभ्यस्तपस्विभ्यः संपतद्भ्यस्ततस्ततः ।  
 तीर्थशैलवनेभ्यश्च समेतेभ्यो दृढव्रतः ॥ ४४  
 इति पार्थो महाबाहुर्दुरापं तप आस्थितः ।  
 न तथा दृष्टपूर्वोऽन्यः कश्चिदुग्रतपा इति ॥ ४५  
 यथा धनंजयः पार्थस्तपस्वी नियतव्रतः ।  
 मुनिरेकचरः श्रीमान्धर्मो विग्रहवानिव ॥ ४६

तं श्रुत्वा पाण्डवो राजंस्तप्यमानं महावने ।  
अन्वशोचत कौन्तेयः प्रियं वै भ्रातरं जयम् ॥४७  
दह्यमानेन तु हृदा शरणार्थी महावने ।  
ब्राह्मणान्विविधज्ञानान्पर्यपृच्छद्युधिष्ठिरः ॥ ४८  
'प्रतिगृह्णाक्षहृदयं कुन्तीपुत्रो युधिष्ठिरः ।  
आसीद्दृष्टमना राजन्भीमसेनादिभिर्युतः ॥ ४९  
स्वभ्रातृन्सहितान्पश्यन्कुन्तीपुत्रो युधिष्ठिरः ।

अपश्यन्नर्जुनं तत्र बभूवाश्रुपरिप्लुतः ॥ ५०  
संतप्यमानः कौन्तेयो भीमसेनमुवाच ह ।  
कदा द्रक्ष्यामि वै भीम पार्थमत्र तवानुजम् ॥५१  
मत्कृते हि कुरुश्रेष्ठ तप्यते परमं तपः ।  
तस्याक्षहृदयज्ञानमाख्यास्यामि कदा न्वहम् ॥ ५२  
स हि श्रुत्वाऽक्षहृदयं समुपाचं मया विभो ।  
प्रहृष्टः पुरुषव्याघ्रो भविष्यति न संशयः ॥' ५३

॥ इति श्रीमन्महाभारते अरण्यपर्वणि नलोपाख्यानपर्वणि सप्तसप्ततितमोऽध्यायः ॥ ७७ ॥

समाप्तं च नलोपाख्यानपर्व ॥ ५ ॥

( अथ तीर्थयात्रापर्व ॥ ६ ॥ )

अष्टसप्ततितमोऽध्यायः ॥ ७८ ॥

अर्जुनविनाभावेन काम्यकवने निवासमरोचयानैः पाण्डवैस्तस्मान्निर्गमननिर्धारणम् ॥ १ ॥

जनमेजय उवाच ।  
भगवान्काम्यकात्पार्थे गते मे प्रपितामहे ।  
पाण्डवाः किमकुर्वस्ते तमृते सव्यसाचिनम् ॥ १  
स हि तेषां महेश्वासो गतिरासीदनीकजित् ।  
आदित्यानां यथा विष्णुस्तथैव प्रतिभाति मे ॥२  
तेनेन्द्रसमवीर्येण संग्रामेष्वनिवर्तिना ।  
विनाभूता वने वीराः कथमासन्पितामहाः ॥ ३  
वैशंपायन उवाच ।  
गते तु पाण्डवे तात काम्यकात्सव्यसाचिनि ।  
बभूवुः कौरवेयास्ते दुःखशोकपरायणाः ॥ ४  
आक्षिप्तसूत्रा मणयश्छिन्नपक्षा इवाण्डजाः ।  
अप्रीतमनसः सर्वे बभूवुरथ पाण्डवाः ॥ ५  
वनं तु तदभूत्तेन हीनमक्लिष्टकर्मणा ।  
कुबेरेण यथा हीनं वनं चैत्ररथं तथा ॥ ६  
तमृते ते नरव्याघ्राः पाण्डवा जनमेजय ।  
मुदमप्राप्नुवन्तो वै काम्यके न्यवसंस्तदा ॥ ७  
ब्राह्मणार्थे पराक्रान्ताः शुद्धैर्बाणैर्महारथाः ।  
निघ्नन्तो भरतश्रेष्ठ मेघ्यान्बहुविधान्मृगान् ॥ ८

नित्यं हि पुरुषव्याघ्रा वन्याहारमरिदमाः ।  
प्रविसृत्य समाहृत्य ब्राह्मणेभ्यो न्यवेदयन् ॥ ९  
एवं ते न्यवसंस्तत्र सोत्कण्ठाः पुरुषर्षभाः ।  
अहृष्टमनसः सर्वे गते राजन्धनंजये ॥ १०  
अथ विप्रोषितं राजन्याञ्चाली मध्यमं पतिम् ।  
स्मरन्ती पाण्डवश्रेष्ठमिदं वचनमब्रवीत् ॥ ११  
योऽर्जुनेनार्जुनस्तुल्यो द्विबाहुर्बहुबाहुना ।  
तमृते पाण्डवश्रेष्ठं वनं न प्रतिभाति मे ॥ १२  
शून्यामिव प्रपश्यामि तत्रतत्र महीमिमाम् ।  
बहाश्चर्यमिदं चापि वनं कुसुमितद्रुमम् ॥ १३  
न तथा रमणीयं वै तमृते सव्यसाचिनम् ।  
नीलाम्बुदसमप्रख्यं मत्तमातङ्गगामिनम् ॥ १४  
तमृते पुण्डरीकाक्षं काम्यकं नातिभाति मे ।  
यस्य वा धनुषो घोषः श्रूयते चाशनिस्वनः ।  
न लभे शर्म वै राजन्स्मरन्ती सव्यसाचिनम् ॥१५  
तथा लालप्यमानां तां निशाम्य परवीरहा ।  
भीमसेनो महाराज द्रौपदीमिदमब्रवीत् ॥ ६ १  
मनःप्रीतिकरं भद्रे यद्ब्रवीषि सुमध्यमे ।

आक्षिप्तसूत्राश्छिन्नसूत्राः । अण्डजाः पक्षिणः ॥ ५ ॥

मेघ्यान् यशार्हान् ॥ ८ ॥



तन्मे प्रीणाति हृदयममृतप्राशनोपमम् ॥ १७  
 यस्य दीर्घौ समौ पीनौ भुजौ परिघसन्निभौ ।  
 मौर्वीकृतकिणौ वृत्तौ खड्गायुधधनुर्धरौ ॥ १८  
 निष्काङ्गदकृतापीडौ पञ्चशीर्षाविवोरगौ ।  
 तमृते पुरुषव्याघ्रं नष्टसूर्यमिवाम्बरम् ॥ १९  
 यमाश्रित्य महाबाहुं पाञ्चालाः कुरवस्तथा ।  
 सुराणामपि यत्तानां पृतनासु न विभ्यति ॥ २०  
 यस्य बाहू समाश्रित्य वयं सर्वे महात्मनः ।  
 मन्यामहे जितानाजौ परान्प्राप्तां च मेदिनीम् २१  
 तमृते फल्गुनं वीरं न लभे काम्यके धृतिम् ।  
 पश्यामि च दिशः सर्वास्तिमिरेणावृता इव ॥ २२  
 ततोऽब्रवीत्साश्रुकण्ठो नकुलः पाण्डुनन्दनः ।  
 यस्मिन्दिव्यानि कर्माणि कथयन्ति रणाजिरे ।  
 देवा अपि युधांश्रेष्ठं तमृते का रतिर्वने ॥ २३  
 उदीचीं यो दिशं गत्वा जित्वा युधि महाबलान् ।  
 गन्धर्वमुख्याञ्छतशो ह्यँल्लेभे महाद्युतिः ॥ २४

राज्ञे तित्तिरिक्लमाषाञ्श्रीमतोऽनिलरंहसः ।  
 प्रादाद्वात्रे प्रियः प्रेम्णा राजसूये महाक्रतौ ॥ २५  
 तमृते भीमधन्वानं भीमादवरजं वने ।  
 कामये काम्यके वासं नेदानीममरोपमम् ॥ २६  
 सहदेव उवाच ।  
 यो धनानि न कन्याश्च युधि हित्वा महाबलान् ।  
 'शतशो घातयित्वाऽरीन्पृतनामध्यगस्तदा ।'  
 आजहार पुरा राज्ञे राजसूये महाक्रतौ ॥ २७  
 यः समेतान्मृधे जित्वा यादवानमितद्युतिः ।  
 सुभद्रामाजहारैको वासुदेवस्य संमते ॥ २८  
 'येनार्धराज्यमाच्छिद्य द्रुपदस्य महात्मनः ।  
 आचार्यदक्षिणा दत्ता रणे द्रोणस्य भारत ॥' २९  
 तस्य जिष्णोर्वृसीं दृष्ट्वा शून्यामिव निवेशने ।  
 हृदयं मे महाराज न शाम्यति कदाचन ॥ ३०  
 वनादस्माद्विवासं तु रोचयेऽहमरिंदम ।  
 न हि नस्तमृते वीरं रमणीयमिदं वनम् ॥ ३१

॥ इति श्रीमन्महाभारते अरण्यपर्वणि तीर्थयात्रापूर्वणि अष्टसप्ततितमोऽध्यायः ॥ ७८ ॥

### एकोनाशीतितमोऽध्यायः ॥ ७९ ॥

युधिष्ठिरेण काम्यकवनमुपागतं नारदंप्रति भूप्रादक्षिण्येन तीर्थयात्राफलप्रश्नः ॥ १ ॥ नारदेन तत्कथनाय पुलस्त्यभी-  
 ष्मसंवादानुवादारम्भः ॥ २ ॥

वैशंपायन उवाच ।  
 'धनञ्जयोत्सुकास्ते तु वने तस्मिन्महारथाः ।  
 न्यवसन्त महाभागा द्रौपद्या सह कृष्णया ॥' १  
 धनंजयोत्सुकानां तु भ्रातृणां कृष्णया सह ।  
 श्रुत्वा वाक्यानि विमना धर्मराजोप्यजायत ॥ २  
 अथापश्यन्महात्मानं देवर्षिं तत्र नारदम् ।  
 दीप्यमानं श्रिया ब्राह्मया दीप्ताग्निसमतेजसम् ॥ ३  
 तमागतमभिप्रेक्ष्य भ्रातृभिः सह धर्मराट् ।  
 प्रत्युत्थाय यथान्यायं पूजां चक्रे महात्मने ॥ ४  
 स तैः परिवृतः श्रीमान्भ्रातृभिः कुरुसत्तमः ।

विवभावतिदीप्तौजा देवैरिव शतक्रतुः ॥ ५  
 यथा च वेदान्सावित्री याज्ञसेनी तथा पतीन् ।  
 न जहौ धर्मतः पार्थान्मेरुमर्कप्रभा यथा ॥ ६  
 अर्घ्यं पाद्यमथानीय त्वभ्यवादयदच्युतः ।  
 नारदस्तु महातेजाः स्वस्त्यस्त्वित्यभ्यभाषत ॥ ७  
 ततो युधिष्ठिरो राजा दृष्ट्वा देवर्षिसत्तमम् ।  
 यथार्हं पूजयामास विधिवत्कुरुनन्दनः ॥ ८  
 प्रतिगृह्य च तां पूजां नारदो भगवानृषिः ।  
 आश्वासयद्धर्मसुतं युक्तरूपमिवानघ ॥ ९  
 उवाच च महात्मानं धर्मराजं युधिष्ठिरम् ।

किं आघातचिह्नम् ॥ १८ ॥ निष्काङ्गदकृतापीडौ साष्टशतं  
 सुवर्णाः निष्कः तत्कृतेनाङ्गदेन कृतभूषणौ ॥ १९ ॥ वृषी

आसनम् ॥ ३० ॥ अष्टसप्ततितमोऽध्यायः ॥ ७८ ॥

ब्रूहि धर्मभृतां श्रेष्ठ केनार्थः किं ददानि ते ॥१०  
 अथ धर्मसुतो राजा प्रणम्य भ्रातृभिः सह ।  
 उवाच प्राञ्जलिर्भूत्वा नारदं देवसंमितम् ॥ ११  
 त्वयि तुष्टे महाभाग सर्वलोकाभिपूजिते ।  
 कृतमित्येव मन्येऽहं प्रसादात्तव सुव्रत ॥ १२  
 यदि त्वहमनुग्राह्यो भ्रातृभिः सहितोऽनघ ।  
 संदेहं मे मुनिश्रेष्ठ तत्त्वतश्छेतुमर्हसि ॥ १३  
 प्रदक्षिणां यः कुरुते पृथिवीं तीर्थतत्परः ।  
 किं फलं तस्य कात्स्न्येन तद्भवान्वक्तुमर्हति ॥१४  
 नारद उवाच ।  
 शृणु राजन्नवहितो यथा भीष्मेण धीमता ।  
 पुलस्त्यस्य सकाशाद्देव सर्वमेतदुपश्रुतम् ॥ १५  
 पुरा भागीरथीतीरे भीष्मो धर्मभृतांवरः ।  
 पित्र्यं व्रतं समास्थाय न्यवसन्मुनिभिः सह ॥१६  
 शुभे देशे तथा राजन्पुण्ये देवर्षिसेविते ।  
 गङ्गाद्वारे महाभाग देवगन्धर्वसेविते ॥ १७  
 स पितृस्तर्पयामास देवांश्च परमद्युतिः ।

ऋषींश्च तर्पयामास विधिदृष्टेन कर्मणा ॥ १८  
 कस्य चित्त्वथ कालस्य जपन्नेवं महायशः ।  
 ददर्शाद्भुतसंकाशं पुलस्त्यमृषिसत्तमम् ॥ १९  
 स तं दृष्ट्वा प्रतपसं दीप्यमानमिव श्रिया ।  
 प्रहर्षमतुलं लेभे विसयं परमं ययौ ॥ २०  
 उपस्थितं महाभागं पूजयामास भारत ।  
 भीष्मो धर्मभृतां श्रेष्ठो विधिदृष्टेन कर्मणा ॥ २१  
 शिरसा चार्घमादाय शुचिः प्रयतमानसः ।  
 नाम संकीर्तयामास तस्मिन्ब्रह्मर्षिसत्तमे ॥ २२  
 भीष्मोऽहमस्मि भद्रं ते दासोऽस्मि तव सुव्रत ।  
 तव संदर्शनादेव मुक्तोऽहं सर्वकिल्बषैः ॥ २३  
 एवमुक्त्वा महाराज भीष्मो धर्मभृतांवरः ।  
 वाग्यतः प्राञ्जलिर्भूत्वा तूष्णीमासीद्युधिष्ठिर ॥ २४  
 तं दृष्ट्वा नियमेनाथ स्वाध्यायान्नायकशितम् ।  
 भीष्मं कुरुकुलश्रेष्ठं मुनिः प्रीतमनाऽभवत् ॥ २५  
 ततः स मधुरेणाथ स्वरेण सुमहातपाः ।  
 उवाच वाक्यं धर्मज्ञः पुलस्त्यः प्रीतमानसः ॥ २६

॥ इति श्रीमन्महाभारते अरण्यपर्वणि तीर्थयात्रापर्वणि एकोनाशीतितमोऽध्यायः ॥ ७९ ॥

### अशीतितमोऽध्यायः ॥ ८० ॥

पुलस्त्येन भीष्मं प्रति पुष्करादितीर्थमहिमानुवर्णनम् ॥ १ ॥

पुलस्त्य उवाच ।  
 अनेन तव धर्मज्ञ प्रश्रयेण दमेन च ।  
 सत्येन च महाभाग तुष्टोऽस्मि तव सुव्रत ॥ १  
 यस्येदृशस्ते धर्मोऽयं पितृवाक्याश्रितोऽनघ ।  
 तेन पश्यसि मां पुत्र प्रीतिश्च परमा त्वयि ॥ २  
 अमोघदर्शी भीष्माहं ब्रूहि किं करवाणि ते ।  
 यद्द्रक्ष्यसि कुरुश्रेष्ठ तस्य दाताऽस्मि तेऽनघ ॥ ३  
 भीष्म उवाच ।  
 प्रीते त्वयि महाभाग सर्वलोकाभिपूजिते ।  
 कृतमित्येव मन्येऽहं यदहं दृष्टवान्प्रभुम् ॥ ४  
 यदि त्वहमनुग्राह्यस्तव धर्मभृतांवर ।

संदेहं ते प्रवक्ष्यामि तन्मे त्वं छेतुमर्हसि ॥ ५  
 अस्ति मे भगवन्कश्चित्तीर्थानि प्रति संशयः ।  
 तमहं श्रोतुमिच्छामि तद्भवान्वक्तुमर्हति ॥ ६  
 प्रदक्षिणां यः पृथिवीं करोत्यमरसन्निभ ।  
 किं फलं तस्य विप्रर्षे तन्मे ब्रूहि तपोधन ॥ ७  
 पुलस्त्य उवाच ।  
 हन्त तेऽहं प्रवक्ष्यामि यदृषीणां परायणम् ।  
 तदेकाग्रमनास्तात शृणु तीर्थेषु यत्फलम् ॥ ८  
 यस्य हस्तौ च पादौ च मनश्चैव सुसंयतम् ।  
 विद्या तपश्च कीर्तिश्च स तीर्थफलमश्नुते ॥ ९  
 प्रतिग्रहादपावृत्तः संतुष्टो येन केनचित् ।

अपावृत्तो निवृत्तः । संतुष्टो नियतः शुचिरिति क. घ.  
 वन० १७

पाठः ॥ १० ॥

- अहंकारनिवृत्तश्च स तीर्थफलमश्नुते ॥ १०  
 अकल्कको निरारम्भो लघ्वाहारो जितेन्द्रियः ।  
 विमुक्तः सर्वपापेभ्यः स तीर्थफलमश्नुते ॥ ११  
 अक्रोधनश्च राजेन्द्र सत्यशीलो दृढव्रतः ।  
 आत्मोपमश्च भूतेषु स तीर्थफलमश्नुते ॥ १२  
 ऋषिभिः ऋतवः प्रोक्ता देवेष्विह यथाक्रमम् ।  
 फलं चैव यथातत्त्वं प्रेत्य चेह च सर्वशः ॥ १३  
 न ते शक्या दरिद्रेण यज्ञाः प्राप्तुं महीपते ।  
 बहूपकरणा यज्ञा नानासंभारविस्तराः ॥ १४  
 प्राप्यन्ते पार्थिवैरतैः समृद्धैर्वा नरैः क्वचित् ।  
 नार्थन्यूनोपकरणैरेकात्मभिरसंहतैः ॥ १५  
 यो दरिद्रैरपि विधिः शक्यः प्राप्तुं नरेश्वर ।  
 तुल्यो यज्ञफलैः पुण्यैस्तं निबोध युधांवर ॥ १६  
 ऋषीणां परमं गुह्यमिदं भरतसत्तम ।  
 तीर्थाभिगमनं पुण्यं यज्ञैरपि विशिष्यते ॥ १७  
 अनुपोष्य त्रिरात्राणि तीर्थान्यनभिगम्य च ।  
 अदत्त्वा काञ्चनं गाश्च दरिद्रो नाम जायते ॥ १८  
 अग्निष्टोमादिभिर्भ्यञ्जैरिष्ट्वा विपुलदक्षिणैः ।  
 न तत्फलमवाप्नोति तीर्थाभिगमनेन यत् ॥ १९  
 सर्वतीर्थेषु राजेन्द्र तीर्थं त्रैलोक्यविश्रुतम् ।  
 पुष्करं नाम विख्यातं महाभागः समाविशेत् ॥ २०  
 दशकोटिसहस्राणि तीर्थानां वै महामते ।  
 सान्निध्यं पुष्करे येषां त्रिसन्ध्यं कुरुनन्दन ॥ २१  
 आदित्या वसवो रुद्राः साध्याश्च समरुद्रणाः ।  
 गन्धर्वाप्सरसश्चैव नित्यं सन्निहिता विभो ॥ २२  
 यत्र देवास्तपस्तप्त्वा दैत्या ब्रह्मर्षयस्तथा ।  
 तपोविशेषैर्वहुभिः स्थानान्यापुर्महौजसः ।  
 दिव्ययोगा महाराज पुण्येन महताऽन्विताः ॥ २३  
 मनसाभ्येतुकामस्य पुष्कराणि मनस्विनः ।  
 पूयन्ते सर्वपापानि नाकपृष्ठे च पूज्यते ॥ २४  
 तस्मिंस्तीर्थे महाभागो नित्यमेव पितामहः ।  
 उवास परमप्रीतो देवदानवसत्तमः ॥ २५
- पुष्करेषु महाभाग देवाः सर्षिगणाः पुरा ।  
 सिद्धिं समभिसंप्राप्ताः पुण्येन महताऽन्विताः २६  
 तत्राभिषेकं यः कुर्यात्पितृदेवांश्च तर्पयेत् ।  
 सर्वपापविनिर्मुक्तो ब्रह्मलोके च पूज्यते ॥ २७  
 अप्येकं भोजयेद्विप्रं पुष्करारण्यमाश्रितः ।  
 तेनासौ कर्मणा भीष्म प्रेत्य चेह च मोदते ॥ २८  
 शकैर्मूलैः फलैर्वाऽपि येन वर्तयते स्वयम् ।  
 तद्वै दद्याद्ब्राह्मणाय श्रद्धावाननसूयकः ।  
 तेनैव प्राप्नुयात्प्राज्ञो ह्यमेधफलं नरः ॥ २९  
 'अपि वाऽप्युदपात्रेण ब्राह्मणान्स्वस्ति वाचयेत् ।  
 तेनापि पूजनेनाशु प्रेत्यानन्त्याय कल्पते ॥' ३०  
 ब्राह्मणाः क्षत्रिया वैश्याः शूद्रा वा राजसत्तम ।  
 न वै योनौ प्रजायन्ते स्नातास्तीर्थे महात्मनः ॥ ३१  
 कार्तिक्यां तु विशेषेण योऽभिगच्छति पुष्करम् ।  
 'फलं तत्राक्षयं तेन लभते भरतर्षभ ॥' ३२  
 सायंप्रातः सरेद्यस्तु पुष्कराणि कृताञ्जलिः ।  
 उपस्पृष्टं भवेत्तेन सर्वतीर्थेषु भारत ।  
 प्राप्नुयाच्च नरो लोकान्ब्रह्मणः सद्नेऽक्षयान् ॥ ३३  
 जन्मप्रभृति यत्पापं स्त्रिया वा पुरुषस्य वा ।  
 पुष्करे स्नातमात्रस्य सर्वमेव प्रणश्यति ॥ ३४  
 यथा सुराणां सर्वेषामादिस्तु मधुसूदनः ।  
 तथैव पुष्करं राजंस्तीर्थानामादिरुच्यते ॥ ३५  
 उष्य द्वादशवर्षाणि पुष्करे नियतः शुचिः ।  
 ऋतून्सर्वानवाप्नोति ब्रह्मलोकं स गच्छति ॥ ३६  
 यस्तु वर्षशतं पूर्णमग्निहोत्रमुपासते ।  
 कार्तिकीं वा वसेदेकां पुष्करे सममेव तत् ॥ ३७  
 [त्रीणि शृङ्गाणि शुभ्राणि त्रीणि प्रस्रवणानि च ।  
 पुष्कराण्यादिसिद्धानि न विब्रस्तत्र कारणम् ॥] ३८  
 दुष्करं पुष्करं गन्तुं दुष्करं पुष्करे तपः ।  
 दुष्करं पुष्करे दानं वस्तुं चैव सुदुष्करम् ॥ ३९  
 उष्य द्वादशरात्रं तु नियतो नियताशनः ।  
 प्रदक्षिणमुपावृत्य जम्बूमार्गं समाविशेत् ॥ ४०

जम्बूमार्गं समाविश्य देवर्षिपितृसेवितम् ।  
 अश्वमेधमवाप्नोति विष्णुलोकं च गच्छति ॥ ४१  
 तत्रोष्य रजनीः पञ्च षष्ठकालक्षमी नरः ।  
 न दुर्गतिमवाप्नोति सिद्धिं प्राप्नोति चोत्तमां ॥ ४२  
 \* तत्र गत्वा महाप्राज्ञः कुर्याच्छ्राद्धं दृढव्रतः ।  
 वाजपेयमवाप्नोति दुष्कृतं चास्य नश्यति ॥ ४३  
 जम्बूमार्गादुपावृत्य गच्छेत्स्थण्डिलकाश्रमम् ।  
 न दुर्गतिमवाप्नोति ब्रह्मलोकं च गच्छति ॥ ४४  
 आगस्त्यं सर आसाद्य पितृदेवार्चने रतः ।  
 त्रिरात्रोपोषितो राजन्नग्निष्टोमफलं लभेत् ॥ ४५  
 शाकट्यैः फलैर्वाऽपि कौमारं विन्दते पदम् ।  
 कण्वाश्रमं ततो गच्छेच्छ्रीजुष्टं लोकपूजितम् ॥ ४६  
 धर्मारण्यं हि तत्पुण्यमाद्यं च भरतर्षभ ।  
 यत्र प्रविष्टमात्रो वै सर्वपापैः प्रमुच्यते ॥ ४७  
 अर्चयित्वा पितृन्देवान्नियतो नियताशनः ।  
 सर्वकामसमृद्धः स्याद्यज्ञस्य फलमश्नुते ॥ ४८  
 प्रदक्षिणं ततः कृत्वा यथातिपतनं व्रजेत् ।  
 हयमेधस्य यज्ञस्य फलं प्राप्नोति तत्र वै ॥ ४९  
 महाकालं ततो गच्छेन्नियतो नियताशनः ।  
 कोटितीर्थमुपस्पृश्य हयमेधफलं लभेत् ॥ ५०  
 ततो गच्छेत् धर्मज्ञः स्थाणोस्तीर्थमुपापतेः ।  
 नाम्ना भद्रवटं नाम त्रिषु लोकेषु विश्रुतम् ॥ ५१  
 तत्राभिगम्य चेशानं गोसहस्रफलं लभेत् ।  
 महादेवप्रसादाच्च गाणपत्यं च विन्दति ॥ ५२  
 समृद्धमसपत्नं च श्रिया युक्तं नरोत्तमः ।  
 'राज्ञां चैवाधिपत्यं हि तत्र गत्वा समाप्नुयात् ॥'  
 नर्मदां स समासाद्य नदीं त्रैलोक्यविश्रुताम् ।  
 तर्पयित्वा पितृन्देवानग्निष्टोमफलं लभेत् ॥ ५४  
 दक्षिणं सिन्धुमासाद्य ब्रह्मचारी जितेन्द्रियः ।  
 अग्निष्टोममवाप्नोति विमानं चाधिरोहति ॥ ५५  
 चर्मण्वतीं समासाद्य नियतो नियताशनः ।  
 रन्तिदेवाभ्यनुज्ञातमग्निष्टोमफलं लभेत् ॥ ५६

ततो गच्छेत् धर्मज्ञं हिमवत्सुतमर्बुदम् ।  
 पृथिव्यां यत्र वै छिद्रं पूर्वमासीद्युधिष्ठिर ॥ ५७  
 तत्राश्रमो वसिष्ठस्य त्रिषु लोकेषु विश्रुतः ।  
 तत्रोष्य रजनीमेकां गोसहस्रफलं लभेत् ॥ ५८  
 पिङ्गतीर्थमुपस्पृश्य ब्रह्मचारी जितेन्द्रियः ।  
 कपिलानां नरश्रेष्ठ शतस्य फलमश्नुते ॥ ५९  
 ततो गच्छेत् राजेन्द्र प्रभासं लोकविश्रुतम् ।  
 'तीर्थं देवगणैः पूज्यमृषिभिश्च निषेवितम् ॥' ६०  
 तत्र संनिहितो नित्यं स्वयमेव हुताशनः ।  
 देवतानां मुखं वीर ज्वलनोऽनिलसारथिः ॥ ६१  
 तस्मिंस्तीर्थे नरः स्नात्वा शुचिः प्रयतमानसः ।  
 अग्निष्टोमातिरात्राभ्यां फलं प्राप्नोति मानवः ॥ ६२  
 ततो गत्वा सरस्वत्याः सागरस्य च संगमे ।  
 गोसहस्रफलं तस्य स्वर्गलोकं च विन्दति ।  
 प्रभया दीप्यते नित्यमग्निवद्भरतर्षभ ॥ ६३  
 तत्र स्नात्वा च राजेन्द्र विमलार्कसमद्युतिः ।  
 त्रिरात्रमुषितः स्नातस्तर्पयेत्पितृदेवताः ।  
 प्रभासते यथा सोमः सोश्वमेधं च विन्दति ॥ ६४  
 वरदानं ततो गच्छेत्तीर्थं भरतसत्तम ।  
 विष्णोर्दुर्वाससा यत्र वरो दत्तो युधिष्ठिर ।  
 वरदाने नरः स्नात्वा गोसहस्रफलं लभेत् ॥ ६५  
 ततो द्वारवतीं गच्छेन्नियतो नियताशनः ।  
 पिण्डारके नरः स्नात्वा लभेद्बहुसुवर्णकम् ॥ ६६  
 तस्मिंस्तीर्थे महाभाग पद्मलक्षणलक्षिताः ।  
 अद्यापि मुद्रा दृश्यन्ते तदद्भुतमरिंदम ॥ ६७  
 त्रिशूलाङ्गानि पद्मानि दृश्यन्ते कुरुनन्दन ।  
 महादेवस्य सांनिध्यं तत्र वै पुरुषर्षभ ॥ ६८  
 सागरस्य च सिन्धोश्च संगमं प्राप्य दुर्लभम् ।  
 तीर्थं सलिलराजस्य स्नात्वा प्रयतमानसः ॥ ६९  
 तर्पयित्वा पितृन्देवानृषींश्च भरतर्षभ ।  
 प्राप्नोति वारुणं लोकं दीप्यमानं स्वतेजसा ॥ ७०  
 शङ्कुकर्णेश्वरं देवमर्चयित्वा युधिष्ठिर ।

अश्वमेधाद्दशगुणं प्रवदन्ति मनीषिणः ॥ ७१  
 प्रदक्षिणमुपावृत्य गच्छेत भरतर्षभ ।  
 तीर्थं कुरुवरश्रेष्ठ त्रिषु लोकेषु विश्रुतम् ॥ ७२  
 शमीति नाम्ना विख्यातं सर्वपापप्रणाशनम् ।  
 तत्र ब्रह्मादयो देवा उपासन्ते महेश्वरम् ॥ ७३  
 तत्र स्नात्वाऽर्चयित्वा च रुद्रं देवगणैर्वृतम् ।  
 जन्मप्रभृति यत्पापं तत्स्नातस्य प्रणश्यति ॥ ७४  
 शमी चात्र नरश्रेष्ठ सर्वदेवैरभिष्टुता ।  
 तत्र स्नात्वा नरव्याघ्र हयमेधमवाप्नुयात् ॥ ७५  
 गत्वा यत्र महाप्राज्ञ विष्णुना प्रभविष्णुना ।  
 पुरा शौचं कृतं राजन्हत्वा दैवतकण्ठकान् ॥ ७६  
 ततो गच्छेत धर्मज्ञ वसोर्धारामभिष्टुताम् ।  
 गमनादेव तस्यां हि हयमेधफलं लभेत् ॥ ७७  
 स्नात्वा कुरुवरश्रेष्ठ प्रयतात्मा समाहितः ।  
 तर्प्य देवान्पितृंश्चैव विष्णुलोके महीयते ॥ ७८  
 तीर्थे चात्र सरः पुण्यं वसूनां भरतर्षभ ।  
 तत्र स्नात्वा च पीत्वा च वसूनां संमतो भवेत् ॥ ७९  
 सिन्धूत्तममिति ख्यातं सर्वपापप्रणाशनम् ।  
 तत्र स्नात्वा नरश्रेष्ठ लभेद्बहुसुवर्णकम् ॥ ८०  
 ब्रह्मतीर्थं समासाद्य शुचिः शीलसमन्वितः ।  
 ब्रह्मलोकमवाप्नोति गतिं च परमां व्रजेत् ॥ ८१  
 कुमारिकाणां शक्रस्य तीर्थं सिद्धनिषेवितम् ।  
 तत्र स्नात्वा नरः क्षिप्रं स्वर्गलोकमवाप्नुयात् ॥ ८२  
 रेणुकायाश्च तत्रैव तीर्थं सिद्धनिषेवितम् ।  
 तत्र स्नात्वा भवेद्विप्रो निर्मलश्चन्द्रमा यथा ॥ ८३  
 अथ पञ्चनदं गत्वा नियतो नियताशनः ।  
 पञ्चयज्ञानवाप्नोति क्रमशो येऽनुकीर्तिताः ॥ ८४  
 ततो गच्छेत राजेन्द्र भीमायाः स्थानमुत्तमम् ।  
 तत्र स्नात्वा न योन्यां वै भवेद्भरतसत्तम ॥ ८५  
 देव्याः पुत्रो भवेद्राजस्तप्तकुण्डलभूषणः ।  
 गवां शतसहस्रस्य फलं प्राप्नोति मानवः ॥ ८६  
 गिरिकुञ्जं समासाद्य त्रिषु लोकेषु विश्रुतम् ।

पितामहं नमस्कृत्य गोसहस्रफलं लभेत् ॥ ८७  
 ततो गच्छेत धर्मज्ञ विमलं तीर्थमुत्तमम् ।  
 अद्यापि यत्र दृश्यन्ते मत्स्याः सौवर्णराजताः ॥ ८८  
 तत्र स्नात्वा नरः क्षिप्रं वासवं लोकमाप्नुयात् ।  
 सर्वपापविशुद्धात्मा गच्छेत परमां गतिम् ॥ ८९  
 वितस्तां च समासाद्य संतर्प्य पितृदेवताः ।  
 नरः फलमवाप्नोति वाजपेयस्य भारत ॥ ९०  
 काश्मीरेष्वेव नागस्य भवनं तक्षकस्य च ।  
 वितस्ताख्यमिति ख्यातं सर्वपापप्रमोचनम् ॥ ९१  
 तत्र स्नात्वा नरो नूनं वाजपेयमवाप्नुयात् ।  
 सर्वपापविशुद्धात्मा गच्छेच्च परमां गतिम् ॥ ९२  
 ततो गच्छेत मलदां त्रिषु लोकेषु विश्रुताम् ।  
 पश्चिमायां तु संध्यायामुपस्पृश्य यथाविधि ॥ ९३  
 चरुं सप्तार्चिषे राजन्यथाशक्ति निवेदयेत् ।  
 पितृणामक्षयं दानं प्रवदन्ति मनीषिणः ॥ ९४  
 ऋषयः पितरो देवा गन्धर्वाप्सरसां गणाः ।  
 गुह्यकाः किन्नरा यक्षाः सिद्धा विद्याधरा नराः ९५  
 राक्षसा दितिजा रुद्रा ब्रह्मा च मनुजाधिप ।  
 नियतः परमां दीक्षामास्थायान्दसहस्रिकीम् ९६  
 विष्णोः प्रसादनं कुर्वेश्वरं च श्रपयंस्तथा ।  
 सप्तभिः सप्तभिश्चैव ऋग्भिस्तुष्टाव केशवम् ॥ ९७  
 ददावष्टगुणैश्वर्यं तेषां तुष्टस्तु केशवः ।  
 यथाभिलषितानन्यान्कामान्दत्त्वा महीपते ॥ ९८  
 तत्रैवान्तर्दधे देवो विद्युदभ्रेषु वै यथा ।  
 नाम्ना सप्तचरुं तेन ख्यातं लोकेषु भारत ॥ ९९  
 गवां शतसहस्रेण राजसूयशतेन च ।  
 अश्वमेधसहस्रेण श्रेयान्सप्तार्चिषे चरुः ॥ १००  
 ततो निवृत्तो राजेन्द्र रुद्रं पदमथाविशेत् ।  
 अर्चयित्वा महादेवमश्वमेधफलं लभेत् ॥ १०१  
 मणिमन्तं समासाद्य ब्रह्मचारी समाहितः ।  
 एकरात्रोषितो राजन्नग्निष्टोमफलं लभेत् ॥ १०२  
 अथ गच्छेत राजेन्द्र देविकां लोकविश्रुताम् ।

दमीतीति प्रमीतीति क्रमेण क. घ. पाठः ॥ ७३ ॥ भद्रवृजं  
 समासाद्येति झ. पाठः । अवाप्नोति सुकृती विरजानर इति  
 घ. पाठः ॥ ८१ ॥ श्रीकुण्डं तु समासाद्येति झ. पाठः

॥ ८७ ॥ ततो गच्छेत बडवामिति झ. पाठः ॥ ९३ ॥  
 भद्रपादमुपाविशेदिति घ. पाठः ॥ १०१ ॥

प्रसूतिर्यत्र विप्राणां श्रूयते भरतर्षभ ॥ १०३  
 त्रिशूलपाणेः स्थानं च त्रिषु लोकेषु विश्रुतम् ।  
 देविकायां नरः स्नात्वा समभ्यर्च्य महेश्वरम् १०४  
 यथाशक्ति चरुं तत्र निवेद्य भरतर्षभ ।  
 सर्वकामसमृद्धस्य यज्ञस्य लभते फलम् ॥ १०५  
 कामाख्यं तत्र रुद्रस्य तीर्थं देवनिषेवितम् ।  
 तत्र स्नात्वा नरः क्षिप्रं सिद्धिं प्राप्नोति भारत १०६  
 यजनं याजनं चैव तथैव ब्रह्मवालुकम् ।  
 पुष्पाम्भश्च उपस्पृश्य न शोचेन्मरणं गतः ॥ १०७  
 अर्धयोजनविस्तारां पञ्चयोजनमायताम् ।  
 एतां हि देविकामाहुः पुण्यां देवर्षिसेविताम् १०८  
 ततो गच्छेत् धर्मज्ञ दीर्घसत्रं यथाक्रमम् ।  
 तत्र ब्रह्मादयो देवाः सिद्धाश्च परमर्षयः ।  
 दीर्घसत्रमुपासन्ते दीक्षिता नियतव्रताः ॥ १०९  
 गमनादेव राजेन्द्र दीर्घसत्रमरिंदम ।  
 राजसूयाश्वमेधाभ्यां फलं प्राप्नोति भारत ॥ ११०  
 ततो विनशनं गच्छेन्नियतो नियताशनः ।  
 गच्छत्यन्तर्हिता यत्र मेरुपृष्ठे सरस्वती ॥ १११  
 चमसेऽथ शिवोद्भेदे नागोद्भेदे च दृश्यते ।  
 'तत्र स्नात्वा नरव्याघ्र द्योतते शशिवत्सदा ।'  
 स्नात्वा तु चमसोद्भेदे अग्निष्टोमफलं लभेत् ११२  
 शिवोद्भेदे नरः स्नात्वा गोसहस्रफलं लभेत् ।  
 नागोद्भेदे नरः स्नात्वा नागलोकमवाप्नुयात् ११३  
 शशयानं च राजेन्द्र तीर्थमासाद्य दुर्लभम् ।  
 शतरूपप्रतिच्छन्नाः पुष्करा यत्र भारत ॥ ११४  
 सरस्वत्यां महाराज शतं संवत्सरं च ते ।  
 दृश्यन्ते भरतश्रेष्ठ वृत्तां वै कार्तिकीं सदा ॥ ११५

॥ इति श्रीमन्महाभारते अरण्यपर्वणि तीर्थयात्रापर्वणि अशीतितमोऽध्यायः ॥ ८० ॥

### एकाशीतितमोऽध्यायः ॥ ८१ ॥

पुलस्त्येन भीष्मंप्रति नानातीर्थमहिमानुवर्णनम् ॥ १ ॥

पुलस्त्य उवाच ।

पुष्पजायामुपस्पृश्येति ध. पाठः ॥ १०७ ॥ दक्षिणाभिर्य-  
 तव्रता इति क. ध. पाठः ॥ १०९ ॥ चमसे चमसोद्भेदे इति  
 ध. पाठः ॥ ११२ ॥ शतह्रदं च राजेन्द्रेति क. ध. पाठः

तत्र स्नात्वा नरव्याघ्र द्योतते शशिवत्सदा ।  
 गोसहस्रफलं चैव प्राप्नुयाद्भरतर्षभ ॥ ११६  
 कुमारकोटीमासाद्य नियतः कुरुनन्दन ।  
 तत्राभिषेकं कुर्वीत पितृदेवार्चने रतः ॥ ११७  
 गवामयुतमाप्नोति कुलं चैव समुद्धरेत् ।  
 ततो गच्छेत् धर्मज्ञ रुद्रकोटिं समाहितः ॥ ११८  
 पुरा यत्र महाराज मुनिकोटिः समागता ।  
 हर्षेण महताऽऽविष्टा रुद्रदर्शनकाङ्क्षया ॥ ११९  
 अहंपूर्वमहंपूर्वं द्रक्ष्यामि वृषभध्वजम् ।  
 एवं संप्रस्थिता राजन्नृषयः किल भारत ॥ १२०  
 ततो योगीश्वरेणापि योगमास्थाय भूपते ।  
 तेषां मन्युप्रणाशार्थमृषीणां भावितात्मनाम् ॥ १२१  
 स्रष्टा कोटीस्तु रुद्राणामृषीणामग्रतः स्थिता ।  
 मया पूर्वतरं दृष्ट इति ते मेनिरे पृथक् ॥ १२२  
 तेषां तुष्टो महादेवो मुनीनां भावितात्मनाम् ।  
 भक्त्या परमया राजन्वरं तेषां प्रदिष्टवान् ॥ १२३  
 अद्यप्रभृति युष्माकं धर्मदृष्टिर्भविष्यति ।  
 तत्र स्नात्वा नरव्याघ्र रुद्रकोट्यां नरः शुचिः ॥ १२४  
 अश्वमेधमवाप्नोति कुलं चैव समुद्धरेत् ।  
 ततो गच्छेत् राजेन्द्र संगमं लोकविश्रुतम् ॥ १२५  
 सरस्वत्या महापुण्यं केशवं समुपासते ।  
 यत्र ब्रह्मादयो देवा ऋषयश्च तपोधनाः ॥ १२६  
 अभिगच्छन्ति राजेन्द्र चैत्रशुक्लचतुर्दशीम् ।  
 तत्र स्नात्वा नरव्याघ्र विन्देद्बहुसुवर्णकम् ।  
 सर्वपापविशुद्धात्मा ब्रह्मलोकं च गच्छति ॥ १२७  
 ऋषीणां यत्र सत्राणि समाप्तानि नराधिप ।  
 तत्रावसानमासाद्य गोसहस्रफलं लभेत् ॥ १२८

ततो गच्छेत् राजेन्द्र कुरुक्षेत्रमभिष्टुतम् ।

॥ ११४ ॥ गवां मेधमवाप्नोतीति क. ध. पाठः ॥ ११८ ॥  
 अशीतितमोऽध्यायः ॥ ८० ॥

पापेभ्यो विप्रमुच्यन्ते तद्रताः सर्वजन्तवः ॥ १  
 कुरुक्षेत्रं गमिष्यामि कुरुक्षेत्रे वसाम्यहम् ।  
 य एवं सततं ब्रूयात्सोऽपि पापैः प्रमुच्यते ॥ २  
 १ पांसवोऽपि कुरुक्षेत्रे वायुना समुदीरिताः ।  
 अपि दुष्कृतकर्माणं नयन्ति परमां गतिम् ॥ ३  
 दक्षिणेन सरस्वत्या दृषद्वत्युत्तरेण च ।  
 ये वसन्ति कुरुक्षेत्रे ते वसन्ति त्रिविष्टपे ॥ ४  
 तत्र मासं वसेद्वीरः सरस्वत्यां युधांवर ।  
 यत्र ब्रह्मादयो देवा ऋषयः सिद्धचारणाः ॥ ५  
 गन्धर्वाप्सरसो यक्षाः पन्नगाश्च महीपते ।  
 ब्रह्मक्षेत्रं महापुण्यमभिगच्छन्ति भारत ॥ ६  
 मनसाऽप्यभिकामस्य कुरुक्षेत्रं युधांवर ।  
 पापानि विप्रणश्यन्ति ब्रह्मलोकं च गच्छति ॥ ७  
 गत्वा हि श्रद्धया युक्तः कुरुक्षेत्रं कुरूद्रह ।  
 राजसूयाश्वमेधाभ्यां फलमाप्नोति मानवः ॥ ८  
 ततश्च मन्तुकं राजन्दारपालं महाबलम् ।  
 यक्षं समभिवाद्यैव गोसहस्रफलं लभेत् ॥ ९  
 ततो गच्छेत् धर्मज्ञ विष्णोः स्थानमनुत्तमम् ।  
 सततं नाम राजेन्द्र यत्र सन्निहितो हरिः ॥ १०  
 तत्र स्नात्वाऽर्चयित्वा च त्रिलोकप्रभवं हरिम् ।  
 अश्वमेधमवाप्नोति विष्णुलोकं च गच्छति ॥ ११  
 ततः परिप्लवं गच्छेत्तीर्थं त्रैलोक्यविश्रुतम् ।  
 अग्निष्टोमातिरात्राभ्यां फलं प्राप्नोति भारत ॥ १२  
 पृथिवीतीर्थमासाद्य गोसहस्रफलं लभेत् ।  
 ततः शालूकिनीं गत्वा तीर्थसेवी नराधिप ॥ १३  
 दशाश्वमेधे स्नात्वा च तदेव फलमाप्नुयात् ।  
 सर्पदर्वीं समासाद्य नागानां तीर्थमुत्तमम् ॥ १४  
 अग्निष्टोममवाप्नोति नागलोकं च विन्दति ।  
 ततो गच्छेत् धर्मज्ञ द्वारपालमरुन्तुकम् ॥ १५  
 तत्रोष्य रजनीमेकां गोसहस्रफलं लभेत् ।  
 ततः पञ्चनदं गत्वा नियतो नियताशनः ॥ १६  
 कोटितीर्थमुपस्पृश्य हयमेधफलं लभेत् ।

अश्विनोस्तीर्थमासाद्य रूपवानभिजायते ॥ १७  
 ततो गच्छेत् धर्मज्ञ वाराहं तीर्थमुत्तमम् ।  
 विष्णुवाराहरूपेण पूर्वं यत्र स्थितो विभुः ॥ १८  
 तत्र स्नात्वा नरश्रेष्ठ अग्निष्टोमफलं लभेत् ।  
 ततो जयन्त्यां राजेन्द्र सोमतीर्थं समाविशेत् ॥ १९  
 स्नात्वा फलमवाप्नोति राजसूयस्य मानवः ।  
 एकहंसे नरः स्नात्वा गोसहस्रफलं लभेत् ॥ २०  
 शतशौचं समासाद्य तीर्थसेवी नराधिप ।  
 पौण्डरीकमवाप्नोति कृतशौचो भवेच्च सः ॥ २१  
 ततो मुञ्जवटं नाम स्थाणोः स्थानं महात्मनः ।  
 उपोष्य रजनीमेकां गाणपत्यमवाप्नुयात् ॥ २२  
 तत्रैव च महाराज यक्षिणी लोकविश्रुता ।  
 तां चाभिगम्य राजेन्द्र सर्वान्कामानवाप्नुयात् ॥ २३  
 कुरुक्षेत्रस्य तद्वारं विश्रुतं भरतर्षभ ।  
 प्रदक्षिणमुपावृत्य तीर्थसेवी समाहितः ॥ २४  
 संमिते पुष्कराणां च स्नात्वाऽर्च्यं पितृदेवताः ।  
 जामदग्न्येन रामेण कृतं तत्सुमहात्मना ॥ २५  
 कृतकृत्यो भवेद्राजन्नश्वमेधं च विन्दति ।  
 ततो रामहृदानार्च्छेत्तीर्थसेवी समाहितः ॥ २६  
 तत्र रामेण राजेन्द्र तरसा दीप्ततेजसा ।  
 क्षत्रमुत्साद्य वीरेण हृदाः पञ्च निवेशिताः ॥ २७  
 पूरयित्वा नरव्याघ्र रुधिरणेति नः श्रुतम् ।  
 पितरस्तर्पिताः सर्वे तथैव प्रपितामहाः ॥ २८  
 ततस्ते पितरः प्रीता राममूचुर्नराधिप ।  
 रामराम महाभाग प्रीताः स्म तव भार्गव ॥ २९  
 अनया पितृभक्त्या च विक्रमेण च ते विभो ।  
 वरं वृणीष्व भद्रं ते किमिच्छसि महाद्युते ॥ ३०  
 एवमुक्तः स राजेन्द्र रामः प्रहरतांवरः ।  
 अब्रवीत्प्राञ्जलिर्वाक्यं पितृन्स गगने स्थितान् ॥ ३१  
 भवन्तो यदि मे प्रीता यद्यनुग्राह्यता मयि ।  
 पितृप्रसादादिच्छेयं तपःस्वाध्ययनं पुनः ॥ ३२  
 यच्च रोषाभिभूतेन क्षत्रमुत्सादितं मया ।

कुत्सितं रौतीति कुरु पापं तस्य क्षेपणात्रायत इति कुरुक्षेत्रं  
 पापनिवर्तकम् ॥ ७ ॥ ततश्च मन्तुकं राजन्निति भ. पाठः । ततो

मचक्रुकं नामेति झ. पाठः ॥ ९ ॥

ततश्च पापान्मुच्येयं युष्माकं तेजसाऽप्यहम् ॥३३  
 हृदाश्च तीर्थभूता मे भवेयुर्भुवि विश्रुताः ।  
 एतच्छ्रुत्वा शुभं वाक्यं रामस्य पितरस्तदा ॥ ३४  
 प्रत्युचुः परमप्रीता रामं हर्षसमन्विताः ।  
 तपस्ते वर्धतां भूयः पितृभक्त्या विशेषतः ॥ ३५  
 यच्च रोषाभिभूतेन क्षत्रमुत्सादितं त्वया ।  
 ततश्च पापान्मुक्तस्त्वं पातितास्ते स्वकर्मभिः ॥३६  
 हृदाश्च तव तीर्थत्वं गमिष्यन्ति न संशयः ।  
 हृदेषु तेषु यः स्नात्वा पितृन्संतर्पयिष्यति ॥ ३७  
 पितरस्तस्य वै प्रीता दास्यन्ति भुवि दुर्लभम् ।  
 ईप्सितं च मनःकामं स्वर्गलोकं च शाश्वतम् ॥ ३८  
 एवं दत्त्वा वरान्राजन्नामस्य पितरस्तदा ।  
 आमन्त्र्य भार्गवं प्रीत्या तत्रैवान्तर्हितास्ततः ॥३९  
 एवं रामहृदाः पुण्या भार्गवस्य महात्मनः ।  
 स्नात्वा हृदेषु रामस्य ब्रह्मचारी शुचिव्रतः ॥ ४०  
 राममभ्यर्च्य राजेन्द्र लभेद्बहु सुवर्णकम् ।  
 वंशमूलकमासाद्य तीर्थसेवी कुरूद्रह ॥ ४१  
 स्ववंशमुद्धरेद्राजन्स्नात्वा वै वंशमूलके ।  
 कायशोधनमासाद्य तीर्थं भरतसत्तम ॥ ४२  
 शरीरशुद्धिः स्नातस्य तस्मिंस्तीर्थे न संशयः ।  
 शुद्धदेहश्च संयाति शुभलोकाननुत्तमान् ॥ ४३  
 ततो गच्छेत् धर्मज्ञ तीर्थं त्रैलोक्यविश्रुतम् ।  
 लोका यत्रोद्धृताः पूर्वं विष्णुना प्रभविष्णुना ॥ ४४  
 लोकोद्धारं समासाद्य तीर्थं त्रैलोक्यपूजितम् ।  
 स्नात्वा तीर्थवरे राज्ञ्लोकानुद्धरते स्वकान् ॥ ४५  
 श्रीतीर्थं च समासाद्य स्नात्वा नियतमानसः ।  
 अर्चयित्वा पितृन्देवान्विन्दते श्रियमुत्तमाम् ॥४६  
 कपिलातीर्थमासाद्य ब्रह्मचारी समाहितः ।  
 तत्र स्नात्वाऽर्चयित्वा च पितृन्खान्दैवतान्यपि ४७  
 कपिलानां सहस्रस्य फलं विन्दति मानवः ।  
 सूर्यतीर्थं समासाद्य स्नात्वा नियतमानसः ॥ ४८  
 अर्चयित्वा पितृन्देवानुपवासपरायणः ।  
 अग्निष्टोममवाप्नोति सूर्यलोकं च गच्छति ॥ ४९  
 गवां भवनमासाद्य तीर्थसेवी यथाक्रमम् ।  
 तत्राभिषेकं कुर्वाणो गोसहस्रफलं लभेत् ॥ ५०

शङ्खिनीतीर्थमासाद्य तीर्थसेवी कुरूद्रह ।  
 देव्यास्तीर्थे नरः स्नात्वा लभते रूपमूत्तमम् ॥ ५१  
 ततो गच्छेत् राजेन्द्र द्वारपालमरुन्तुकम् ।  
 तच्च तीर्थं सरस्वत्यां यक्षेन्द्रस्य महात्मनः ॥ ५२  
 तत्र स्नात्वा नरो राजन्नग्निष्टोमफलं लभेत् ।  
 ततो गच्छेत् राजेन्द्र ब्रह्मावर्ते नरोत्तमः ॥ ५३  
 ब्रह्मावर्ते नरः स्नात्वा ब्रह्मलोकमवाप्नुयात् ।  
 ततो गच्छेत् राजेन्द्र सुतीर्थकमनुत्तमम् ॥ ५४  
 तत्र सन्निहिता नित्यं पितरो दैवतैः सह ।  
 तत्राभिषेकं कुर्वीत पितृदेवार्चने रतः ॥ ५५  
 अश्वमेधमावाप्नोति पितृलोकं च गच्छति ।  
 ततोऽम्बुमत्यां धर्मज्ञ सुतीर्थकमनुत्तमम् ॥ ५६  
 कोशेश्वरस्य तीर्थेषु स्नात्वा भरतसत्तम ।  
 सर्वव्याधिविनिर्मुक्तो ब्रह्मलोके महीयते ॥ ५७  
 मातृतीर्थं च तत्रैव यत्र स्नातस्य भारत ।  
 प्रजा विवर्धते राजन्न तन्वीं श्रियमश्नुते ॥ ५८  
 ततः शीतवनं गच्छेन्नियतो नियताशनः ।  
 तीर्थं तत्र महाराज महदन्वत्र दुर्लभम् ॥ ५९  
 पुनाति गमनादेव कुलमेकं नराधिप ।  
 केशानभ्युक्ष्य वै तस्मिन्पूतो भवति भारत ॥६०  
 तीर्थं तत्र महाराज श्वानलोमापहं स्मृतम् ।  
 यत्र विप्रा नरव्याघ्र विद्वांसस्तीर्थतत्पराः ॥ ६१  
 गतिं गच्छन्ति परमां स्नात्वा भरतसत्तम ।  
 श्वानलोमापनयने तीर्थे भरतसत्तम ॥ ६२  
 प्राणायामैर्निर्हरन्ति स्वलोमानि द्विजोत्तमाः ।  
 पूतात्मानश्च राजेन्द्र प्रयान्ति परमां गतिम् ॥६३  
 दशाश्वमेधिकं चैव तस्मिंस्तीर्थे महीपते ।  
 तत्र स्नात्वा नरव्याघ्र गच्छेत् परमां गतिम् ॥६४  
 ततो गच्छेत् राजेन्द्र मानुषं लोकविश्रुतम् ।  
 यत्र कृष्णमृगा राजन्व्याधेन परिपीडिताः ॥६५  
 विगाह्य तस्मिन्सरसि मानुषत्वमुपागताः ।  
 तस्मिंस्तीर्थे नरः स्नात्वा ब्रह्मचारी समाहितः ६६  
 सर्वपापविशुद्धात्मा स्वर्गलोके महीयते ।  
 मानुषस्य तु पूर्वेण क्रोशमात्रे महीपते ॥ ६७  
 प्राणायामैर्हरन्तीह श्वानलोमा द्विजोत्तमा इति थ. पाठः ॥६३॥



आपगा नाम विख्याता नदी सिद्धनिषेविता ।  
 श्यामाकभोजनं तत्र यः प्रयच्छति मानवः ॥ ६८  
 देवान्पितृन्समुद्दिश्य तस्य धर्मफलं महत् ।  
 एकस्मिन्भोजिते विप्रे कोटिर्भवति भोजिता ६९  
 तत्र स्नात्वाऽर्चयित्वा च पितृन्वै दैवतानि च ।  
 उषित्वा रजनीमेकामग्निष्टोमफलं लभेत् ॥ ७०  
 ततो गच्छेत राजेन्द्र ब्रह्मणः स्थानमुत्तमम् ।  
 ब्रह्मोदुम्बरमित्येव प्रकाशं भुवि भारत ॥ ७१  
 तत्र सप्तर्षिकुण्डेषु स्नातस्य नरपुङ्गव ।  
 केदारे चैव राजेन्द्र कपिञ्जलमहामुनेः ॥ ७२  
 ब्रह्माणमधिगत्वा च शुचिः प्रयतमानसः ।  
 सर्वपापविशुद्धात्मा ब्रह्मलोकं प्रपद्यते ॥ ७३  
 कपिञ्जलस्य केदारं समासाद्य सुदुर्लभम् ।  
 अन्तर्धानमवाप्नोति तपसा दग्धकिल्बिषः ॥ ७४  
 ततो गच्छेत राजेन्द्र शङ्करं लोकविश्रुतम् ।  
 कृष्णपक्षे चतुर्दश्यामभिगम्य वृषध्वजम् ॥ ७५  
 लभेत सर्वकामान्द्दि स्वर्गलोकं च गच्छति ।  
 तिस्रः कोट्यस्तु तीर्थानां शङ्करे कुरुनन्दन ॥ ७६  
 रुद्रकोट्यां तथा कूपे हृदेषु च महीपते ।  
 शुद्धास्पदं च तत्रैव तीर्थं भरतसत्तम ॥ ७७  
 तत्र स्नात्वाऽर्चयित्वा च दैवतानि पितृन्थ ।  
 न दुर्गतमवाप्नोति वाजपेयं च विन्दति ॥ ७८  
 किदाने च नरः स्नात्वा किञ्चिद्ये च महीपते ।  
 अप्रमेयमवाप्नोति दानं जप्यं च भारत ॥ ७९  
 कलश्यां वार्युपस्पृश्य श्रद्धधानो जितेन्द्रियः ।  
 अग्निष्टोमस्य यज्ञस्य फलं प्राप्नोति मानवः ॥ ८०  
 शंकरस्य तु पूर्वेण नारदस्य महात्मनः ।  
 तीर्थं कुरुकुलश्रेष्ठ अजानन्तेति विश्रुतम् ॥ ८१  
 तत्र तीर्थं नरः स्नात्वा प्राणानुत्सृज्य भारत ।  
 नारदेनाभ्यनुज्ञातो लोकान्प्राप्नोत्यनुत्तमान् ८२  
 शुकपक्षे दशम्यां च पुण्डरीकं समाविशेत् ।  
 तत्र स्नात्वा नरो राजन्पौण्डरीकफलं लभेत् ॥ ८३  
 ततस्त्रिविष्टपं गच्छेत्रिषु लोकेषु विश्रुतम् ।  
 तत्र वैतरणी पुण्या नदी पापप्रणाशिनी ॥ ८४  
 तत्र स्नात्वाऽर्चयित्वा च शूलपाणिं वृषध्वजम् ।

सर्वपापविशुद्धात्मा गच्छेत परमां गतिम् ॥ ८५  
 ततो गच्छेत राजेन्द्र फलकीवनमुत्तमम् ।  
 तत्र देवाः सदा राजन्फलकीवनमाश्रिताः ॥ ८६  
 तपश्चरन्ति विपुलं बहुवर्षसहस्रकम् ।  
 दृषद्वत्यां नरः स्नात्वा तर्पयित्वा च देवताः ॥ ८७  
 अग्निष्टोमातिरात्राभ्यां फलं विन्दति भारत ।  
 तीर्थं च सर्वदेवानां स्नात्वा भरतसत्तम ॥ ८८  
 गोसहस्रस्य राजेन्द्र फलं विन्दति मानवः ।  
 पाणिखाते नरः स्नात्वा तर्पयित्वा च देवताः ॥ ८९  
 अग्निष्टोमातिरात्राभ्यां फलं विन्दति भारत ।  
 राजसूयमवाप्नोति ऋषिलोकं च विन्दति ॥ ९०  
 ततो गच्छेत राजेन्द्र मिश्रकं तीर्थमुत्तमम् ।  
 तत्र तीर्थानि राजेन्द्र मिश्रितानि महात्मना ॥ ९१  
 व्यासेन नृपशार्दूल द्विजार्थमिति नः श्रुतम् ।  
 सर्वतीर्थेषु स स्नाति मिश्रके स्नाति यो नरः ॥ ९२  
 ततो व्यासवनं गच्छेन्नियतो नियताशनः ।  
 मनोजवे नरः स्नात्वा गोसहस्रफलं लभेत् ॥ ९३  
 गत्वा मधुवटीं चैव देव्याः स्थानं नरः शुचिः ।  
 तत्र स्नात्वाऽर्चयित्वा च पितृन्देवांश्च पूरुषः ॥ ९४  
 स देव्या समनुज्ञातो गोसहस्रफलं लभेत् ।  
 कौशिक्याः संगमे यस्तु दृषद्वत्याश्च भारत ॥ ९५  
 स्नाति वै नियताहारः सर्वपापैः प्रमुच्यते ।  
 ततो व्यासस्थली नाम यत्र व्यासेन धीमता ॥ ९६  
 पुत्रशोकाभितप्तेन देहत्यागे कृता मतिः ।  
 ततो देवैस्तु राजेन्द्र पुनरुत्थापितस्तदा ॥ ९७  
 अभिगत्वा स्थलीं तस्य गोसहस्रफलं लभेत् ।  
 किदत्तं कूपमासाद्य तिलप्रस्थं प्रदाय च ॥ ९८  
 गच्छेत परमां सिद्धिमृणैर्मुक्तः कुरुद्रह ।  
 वेदीतीर्थं नरः स्नात्वा गोसहस्रफलं लभेत् ॥ ९९  
 अहश्च सुदिनं चैव द्वे तीर्थे लोकविश्रुते ।  
 तयोः स्नात्वा नरव्याघ्र सूर्यलोकमवाप्नुयात् ॥ १००  
 मृगधूमं ततो गच्छेत्रिषु लोकेषु विश्रुतम् ।  
 तत्राभिषेकं कुर्वीत गङ्गायां नृपसत्तम ॥ १०१  
 अर्चयित्वा महादेवमश्वमेधफलं लभेत् ।  
 देव्यास्तीर्थं नरः स्नात्वा गोसहस्रफलं लभेत् ॥ १०२

ततो वामनकं गच्छेत्रिषु लोकेषु विश्रुतम् ।  
 तत्र विष्णुपदे स्नात्वा अर्चयित्वा च वामनम् १०३  
 सर्वपापविशुद्धात्मा विष्णुलोकं स गच्छति ।  
 कुलंपुने नरः स्नात्वा पुनाति स्वकुलं ततः ॥ १०४  
 पवनस्य हृदे स्नात्वा मरुतां तीर्थमुत्तमम् ।  
 तत्र स्नात्वा नरव्याघ्रं विष्णुलोके महीयते ॥ १०५  
 अमराणां हृदे स्नात्वा समभ्यर्च्यमराधिपम् ।  
 अमराणां प्रभावेन स्वर्गलोके महीयते ॥ १०६  
 शालिहोत्रस्य तीर्थे च शालिशूर्पे यथाविधि ।  
 स्नात्वा नरवरश्रेष्ठ गोसहस्रफलं लभेत् ॥ १०७  
 श्रीकुञ्जं च सरस्वत्यास्तीर्थं भरतसत्तम ।  
 तत्र स्नात्वा नरश्रेष्ठ अग्निष्टोमफलं लभेत् ॥ १०८  
 ततो नैमिषकुञ्जं च समासाद्य कुरूद्रह ।  
 ऋषयः किल राजेन्द्र नैमिषेयास्तपस्विनः ॥ १०९  
 तीर्थयात्रां पुरस्कृत्य कुरूक्षेत्रं गताः पुरा ।  
 'तत्र तीर्थे नरः स्नात्वा वाजिमेधफलं लभेत् ।'  
 ततः कुञ्जः सरस्वत्याः कृतो भरतसत्तम ॥ ११०  
 ऋषीणामवकाशः स्याद्यथा तुष्टिकरो महान् ।  
 तस्मिन्कुञ्जे नरः स्नात्वा अग्निष्टोमफलं लभेत् १११  
 ततो गच्छेत् धर्मज्ञं कन्यातीर्थमनुत्तमम् ।  
 कन्यातीर्थे नरः स्नात्वा गोसहस्रफलं लभेत् ११२  
 ततो गच्छेत् राजेन्द्र ब्रह्मणस्तीर्थमुत्तमम् ।  
 तत्र वर्णावरः स्नात्वा ब्राह्मण्यं लभते नरः ॥ ११३  
 ब्राह्मणश्च विशुद्धात्मा गच्छेत् परमां गतिम् ।  
 ततो गच्छेन्नरश्रेष्ठ सोमतीर्थमनुत्तमम् ॥ ११४  
 तत्र स्नात्वा नरो राजन्सोमलोकमवाप्नुयात् ।  
 सप्तसारस्वतं तीर्थं ततो गच्छेन्नराधिप ॥ ११५  
 यत्र मङ्गणकः सिद्धो महर्षिलोकविश्रुतः ।  
 पुरा मङ्गणको राजन्कुशाग्रेणेति नः श्रुतम् ॥ ११६  
 क्षतः किल करे राजन्सस्य शाकरसोऽस्रवत् ।  
 स वै शाकरसं दृष्ट्वा हर्षाविष्टः प्रनृत्त्वान् ॥ ११७  
 ततस्तस्मिन्प्रनृत्ते तु स्थावरं जङ्गमं च यत् ।  
 प्रनृत्तमुभयं वीर तेजसा तस्य मोहितम् ॥ ११८  
 ब्रह्मादिभिः सुरैः राजनृपिभिश्च तपोधनैः ।

विज्ञप्तो वै महादेव ऋषेरर्थे नराधिप ॥ ११९  
 नायं नृत्येद्यथा देव तथा त्वं कर्तुमर्हसि ।  
 तं प्रनृत्तं समासाद्य हर्षाविष्टेन चेतसा ।  
 सुराणां हितकामार्थमृषिं देवोऽभ्यभाषत ॥ १२०  
 भोभो महर्षे धर्मज्ञ किमर्थं नृत्यते भवान् ।  
 हर्षस्थानं किमर्थं वा तवाद्य मुनिपुङ्गव ॥ १२१  
 ऋषिरुवाच ।  
 तपस्विनो धर्मपथे स्थितस्य द्विजसत्तम ।  
 किं न पश्यसि मे ब्रह्मन्कराच्छाकरसं स्तुतम् ॥ १२२  
 यं दृष्ट्वाऽहं प्रनृत्तोऽहं हर्षेण महताऽन्वितः ।  
 तं प्रहस्याब्रवीदेव ऋषिं रागेण मोहितम् ॥ १२३  
 अहं तु विस्मयं विप्र न गच्छामीति पश्य माम् ।  
 एवमुक्त्वा नरश्रेष्ठ महादेवेन धीमता ॥ १२४  
 अङ्गुल्यग्रेण राजेन्द्र स्वाङ्गुष्ठस्ताडितोऽनघ ।  
 ततो भस्म क्षताद्राजन्निर्गतं हिमसन्निभम् ॥ १२५  
 तद्दृष्ट्वा व्रीडितो राजन्स मुनिः पादयोर्गतः ।  
 नान्यद्देवात्परं मेने रुद्रात्परतरं महत् ॥ १२६  
 सुरासुरस्य जगतो गतिस्त्वमसि श्लघृत् ।  
 त्वया सर्वमिदं सृष्टं त्रैलोक्यं सचराचरम् ॥ १२७  
 त्वमेव सर्वान्प्रससि पुनरेव युगक्षये ।  
 देवैरपि न शक्यस्त्वं परिज्ञातुं कुतो मया ॥ १२८  
 त्वयि सर्वे प्रदृश्यन्ते सुरा ब्रह्मादयोऽनघ ।  
 सर्वस्त्वमसि लोकानां कर्ता कारयिता च ह ॥ १२९  
 त्वत्प्रसादात्सुराः सर्वे निवसन्त्यकुतोभयाः ।  
 एवं स्तुत्वा महादेवमृषिर्वचनमब्रवीत् ॥ १३०  
 त्वत्प्रसादान्महादेव तपो मे न क्षरेत वै ।  
 ततो देवः प्रहृष्टात्मा ब्रह्मर्षिमिदमब्रवीत् ॥ १३१  
 तपस्ते वर्धतां विप्र मत्प्रसादात्सहस्रशः ।  
 आश्रमे चेह वत्स्यामि त्वया सह महामुने ॥ १३२  
 सप्तसारस्वते स्नात्वा अर्चयिष्यन्ति ये तु माम् ।  
 न तेषां दुर्लभं किञ्चिदिह लोके परत्र च ॥ १३३  
 सारस्वतं च ते लोकं गमिष्यन्ति न संशयः ।  
 एवमुक्त्वा महादेवस्तत्रैवान्तरधीयत ॥ १३४

हिमसन्निभं अतिश्वेतमिधुविकारं खण्डशर्कराख्यम् ॥ १२५ ॥

पुलस्त्य उवाच ।  
 ततस्त्वौशनसं गच्छेत्रिषु लोकेषु विश्रुतम् ।  
 यत्र ब्रह्मादयो देवा ऋषयश्च तपोधनाः ॥ १३५  
 कार्तिकेयश्च भगवांस्त्रिसंध्यं किल भारत ।  
 सान्निध्यमकरोन्नित्यं भार्गवप्रियकाम्यया ॥ १३६  
 कपालमोचनं तीर्थं सर्वपापप्रमोचनम् ।  
 तत्र स्नात्वा नरव्याघ्र सर्वपापैः प्रमुच्यते ॥ १३७  
 अग्नितीर्थं ततो गच्छेत्तत्र स्नात्वा नरर्षभ ।  
 अग्निलोकमवाप्नोति कुलं चैव समुद्वरेत् ॥ १३८  
 विश्वामित्रस्य तत्रैव तीर्थं भरतसत्तम ।  
 तत्र स्नात्वा नरश्रेष्ठ ब्राह्मण्यमधिगच्छति ॥ १३९  
 ब्रह्मयोनिं समासाद्य शुचिः प्रयतमानसः ।  
 तत्र स्नात्वा नरव्याघ्र ब्रह्मलोकं प्रपद्यते ॥ १४०  
 पुनात्यासप्तमं चैव कुलं नास्त्यत्र संशयः ।  
 ततो गच्छेत् राजेन्द्र तीर्थं त्रैलोक्यविश्रुतम् १४१  
 पृथूदकमिति ख्यातं कार्तिकेयस्य वै नृप ।  
 तत्राभिषेकं कुर्वीत पितृदेवाचर्ने रतः ॥ १४२  
 अज्ञानाज्ज्ञानतो वाऽपि स्त्रिया वा पुरुषेण वा ।  
 यत्किञ्चिदशुभं कर्म कृतं मानुषबुद्धिना ॥ १४३  
 तत्सर्वं नश्यते तत्र स्नातमात्रस्य भारत ।  
 अश्वमेधफलं चास्य स्वर्गलोकं च गच्छति ॥ १४४  
 पुण्यमाहुः कुरुक्षेत्रं कुरुक्षेत्रात्सरस्वती ।  
 सरस्वत्याश्च तीर्थानि तीर्थेभ्यश्च पृथूदकम् ॥ १४५  
 उत्तमे सर्वतीर्थानां यस्त्यजेदात्मनस्तनुम् ।  
 पृथूदके जप्यपरो नैव श्वो मरणं तपेत् ॥ १४६  
 गीतं सनत्कुमारेण व्यासेन च महात्मना ।  
 वेदे च नियतं राजन्मभिगच्छेत्पृथूदकम् ॥ १४७  
 पृथूदकात्तीर्थतमं नान्यत्तीर्थं कुरुद्रह ।  
 तन्मध्ये तत्पवित्रं च पावनं च न संशयः ॥ १४८  
 तत्र स्नात्वा दिवं यान्ति येऽपि पापकृतो नराः ।  
 पृथूदके नरश्रेष्ठ एवमाहुर्मनीषिणः ॥ १४९  
 मधुसूतं च तत्रैव तीर्थं भरतसत्तम ।  
 तत्र स्नात्वा नरो राजन्गोसहस्रफलं लभेत् ॥ १५०  
 ततो गच्छेत् राजेन्द्र तीर्थं देव्या यथाक्रमम् ।

सरस्वत्यारुणायश्च संगमे लोकविश्रुते ॥ १५१  
 त्रिरात्रोपोषितः स्नात्वा मुच्यते ब्रह्महृत्यया ।  
 अग्निष्टोमातिरात्राभ्यां फलं विन्दति मानवः १५२  
 आसप्तमं कुलं चैव पुनाति भरतर्षभ ।  
 अवतीर्णं च तत्रैव तीर्थं कुरुकुलोद्ग्रह ॥ १५३  
 विप्राणामनुकम्पार्थं शार्ङ्गिणा निर्मितं पुरा ।  
 व्रतोपनयनाभ्यां चाप्युपवासेन वाऽप्युत ॥ १५४  
 क्रियामन्त्रैश्च संयुक्तो ब्राह्मणः स्यान्न संशयः ।  
 क्रियामन्त्रविहीनोऽपि तत्र स्नात्वा नरर्षभ ।  
 चीर्णव्रतो भवेद्विद्वान्दृष्टमेतत्पुरातनैः ॥ १५५  
 समुद्राश्चापि चत्वारः समानीताश्च दर्भिणा ।  
 तेषु स्नातो नरश्रेष्ठ न दुर्गतिमवाप्नुयात् ॥ १५६  
 फलानि गोसहस्राणां चतुर्णां विन्दते च सः ।  
 ततो गच्छेत् धर्मज्ञ तीर्थं शतसहस्रकम् ॥ १५७  
 साहस्रकं च तत्रैव द्वे तीर्थे लोकविश्रुते ।  
 उभयोर्हि नरः स्नात्वा गोसहस्रफलं लभेत् ॥ १५८  
 दानं वाऽप्युपवासो वा सहस्रगुणितं भवेत् ।  
 ततो गच्छेत् राजेन्द्र रेणुकातीर्थमुत्तमम् ॥ १५९  
 तीर्थाभिषेकं कुर्वीत पितृदेवाचर्ने रतः ।  
 सर्वपापविशुद्धात्मा अग्निष्टोमफलं लभेत् ॥ १६०  
 विमोचनमुपस्पृश्य जितमन्युर्जितेन्द्रियः ।  
 प्रतिग्रहकृतैर्दोषैः सर्वैः स परिमुच्यते ॥ १६१  
 ततः पञ्चवटीं गत्वा ब्रह्मचारी जितेन्द्रियः ।  
 पुण्येन महता युक्तः सतां लोके महीयते ॥ १६२  
 यत्र योगेश्वरः स्थाणुः स्वयमेव वृषध्वजः ।  
 तमर्चयित्वा देवेशं गमनादेव सिद्ध्यति ॥ १६३  
 तैजसं वारुणं तीर्थं दीप्यमानं स्वतेजसा ।  
 यत्र ब्रह्मादिभिर्देवैर्ऋषिभिश्च तपोधनैः ॥ १६४  
 सैनापत्येन देवानामभिषिक्तो गुहस्तदा ।  
 तैजसस्य तु पूर्वेण कुरुतीर्थं कुरुद्रह ॥ १६५  
 कुरुतीर्थं नरः स्नात्वा ब्रह्मचारी जितेन्द्रियः ।  
 सर्वपापविशुद्धात्मा ब्रह्मलोकं प्रपद्यते ॥ १६६  
 स्वर्गद्वारं ततो गच्छेन्नियतो नियताशनः ।  
 स्वर्गलोकमवाप्नोति ब्रह्मलोकं च गच्छति ॥ १६७

ततो गच्छेदनरकं तीर्थसेवी नराधिप ।  
 तत्र स्नात्वा नरो राजन्न दुर्गतिमवाप्नुयात् ॥१६८  
 तत्र ब्रह्मा स्वयं नित्यं देवैः सह महीपते ।  
 अन्वास्ते पुरुषव्याघ्र नारायणपुरोगमैः ॥ १६९  
 सान्निध्यं तत्र राजेन्द्र रुद्रपत्न्याः कुरुद्वह ।  
 अभिगम्य च तां देवीं न दुर्गतिमवाप्नुयात् ॥१७०  
 तत्रैव च महाराज विश्वेश्वरमुमापतिम् ।  
 अभिगम्य महादेवं मुच्यते सर्वकिल्बिषैः ॥१७१  
 नारायणं चाभिगम्य पद्मनाभमरिंदम ।  
 राजमानो महाराज विष्णुलोकं च गच्छति ॥१७२  
 तीर्थेषु सर्वदेवानां स्नातः स पुरुषर्षभ ।  
 सर्वदुःखैः परित्यक्तो द्योतते शशिवन्नरः ॥ १७३  
 ततः स्वस्तिपुरं गच्छेत्तीर्थसेवी नराधिप ।  
 प्रदक्षिणमुपावृत्य गोसहस्रफलं लभेत् ॥ १७४  
 पावनं तीर्थमासाद्य तर्पयेत्पितृदेवताः ।  
 अग्निष्टोमस्य यज्ञस्य फलं प्राप्नोति भारत ॥ १७५  
 गङ्गाहृदश्च तत्रैव कूपश्च भरतर्षभ ।  
 तिस्रः कोट्यस्तु तीर्थानां तस्मिन्कूपे महीपते १७६  
 तत्र स्नात्वा नरो राजन्स्वर्गलोकं प्रपद्यते ।  
 आपगायां नरः स्नात्वा अर्चयित्वा महेश्वरम् १७७  
 गाणपत्यमवाप्नोति कुलं चैव समुद्वरेत् ।  
 ततः स्थाणुवटं गच्छेत्रिषु लोकेषु विश्रुतम् ॥ १७८  
 तत्र स्नात्वा स्थितो रात्रिं रुद्रलोकमवाप्नुयात् ।  
 बदरीकाननं गच्छेद्वसिष्ठस्याश्रमं गतः ॥ १७९  
 बदरीं भक्षयेत्तत्र त्रिरात्रोपोषितो नरः ।  
 सम्यग्द्वादशवर्षाणि बदरीं भक्षयेत्तु यः ॥ १८०  
 त्रिरात्रोपोषितस्तेन भवेत्तुल्यो नराधिप ।  
 इन्द्रमार्गं समासाद्य तीर्थसेवी नराधिप ॥ १८१  
 अहोरात्रोपवासेन शकल्लोके महीयते ।  
 एकरात्रं समासाद्य एकरात्रोषितो नरः ॥ १८२  
 नियतः सत्यवादी च ब्रह्मलोके महीयते ।  
 ततो गच्छेत् राजेन्द्र तीर्थं त्रैलोक्यविश्रुतम् १८३  
 आदित्यस्याश्रमो यत्र तेजोराशेर्मात्मनः ।  
 तस्मिंस्तीर्थे नरः स्नात्वा पूजयित्वा विभावसुं १८४

आदित्यलोकं व्रजति कुलं चैव समुद्वरेत् ।  
 सोमतीर्थे नरः स्नात्वा तीर्थसेवी नराधिप १८५  
 सोमलोकमवाप्नोति नरो नास्त्यत्र संशयः ।  
 ततो गच्छेत् धर्मज्ञ दधीचस्य महात्मनः ॥ १८६  
 तीर्थं पुण्यतमं राजन्पावनं लोकविश्रुतम् ।  
 यत्र सारस्वतो यातः सोऽङ्गिरास्तपसो निधिः १८७  
 तस्मिंस्तीर्थे नरः स्नात्वा वाजिमेघफलं लभेत् ।  
 सारस्वतीं गतिं चैव लभते नात्र संशयः ॥१८८  
 ततः कन्याश्रमं गच्छेन्नियतो ब्रह्मचर्यवान् ।  
 त्रिरात्रोपोषितो राजन्नियतो नियताशनः ॥१८९  
 लभेत्कन्याशतं दिव्यं स्वर्गलोकं च गच्छति ।  
 ततो गच्छेत् धर्मज्ञ तीर्थं सन्निहतीमपि ॥ १९०  
 तत्र ब्रह्मादयो देवा ऋषयश्च तपोधनाः ।  
 मासिमासि समायान्ति पुण्येन महाताऽन्विताः ॥  
 सन्निहत्यामुपस्पृश्य राहुग्रस्ते दिवाकरे ।  
 अश्वमेधशतं तेन तत्रेष्टं शाश्वतं भवेत् ॥ १९२  
 पृथिव्यां यानि तीर्थानि अन्तरिक्षचराणि च ।  
 नद्यो हृदास्तडागाश्च सर्वप्रसवणानि च ॥ १९३  
 उदपानानि वाप्यश्च तीर्थान्यायतनानि च ।  
 निःसंशयममावास्यां समेष्यन्ति नराधिप ॥१९४  
 मासिमासि नरव्याघ्र सन्निहत्यां न संशयः ।  
 तीर्थसन्निहनादेव सन्निहत्येति विश्रुता ॥ १९५  
 तत्र स्नात्वा च पीत्वा च स्वर्गलोके महीयते ।  
 अमावास्यां तु तत्रैव राहुग्रस्ते दिवाकरे ॥ १९६  
 यः श्राद्धं कुरुते मर्त्यस्तस्य पुण्यफलं शृणु ।  
 अश्वमेधसहस्रस्य सम्यगिष्टस्य यत्फलम् ॥ १९७  
 स्नात एव समाप्नोति कृत्वा श्राद्धं च मानवः ।  
 यत्किञ्चिदुष्कृतं कर्म स्त्रिया वा पुरुषेण वा १९८  
 स्नातमात्रस्य तत्सर्वं नश्यते नात्र संशयः ।  
 पद्मवर्णेन यानेन ब्रह्मलोकं प्रपद्यते ॥ १९९  
 अभिवाद्य ततो यज्ञं द्वारपालं मचक्रुकम् ।  
 कोटितीर्थमुपस्पृश्य लभेद्बहुसुवर्णकम् ॥ २००  
 गङ्गाहृदश्च तत्रैव तीर्थं भरतसत्तम ।

तत्र स्नायीत धर्मज्ञ ब्रह्मचारी समाहितः ॥ २०१  
 राजसूयाश्वमेधाभ्यां फलं विन्दति मानवः ।  
 पृथिव्यां नैमिषं तीर्थमन्तरिक्षे च पुष्करम् ॥ २०२  
 त्रयाणामपि लोकानां कुरुक्षेत्रं विशिष्यते ।  
 पांसवोपि कुरुक्षेत्राद्वायुना समुदीरिताः ॥ २०३  
 अपि दुष्कृतकर्माणं नयन्ति परमां गतिम् ।  
 दक्षिणेन सरस्वत्या उत्तरेण दृषद्वतीम् ॥ २०४  
 ये वसन्ति कुरुक्षेत्रे ते वसन्ति त्रिविष्टपे ।

कुरुक्षेत्रं गमिष्यामि कुरुक्षेत्रे वसाम्यहम् ।  
 अप्येकां वाचमुत्सृज्य सर्वपापैः प्रमुच्यते ॥ २०५  
 ब्रह्मवेदी कुरुक्षेत्रं पुण्यं ब्रह्मर्षिसेवितम् ।  
 तस्मिन्वसन्ति ये मर्त्या न ते शोच्याः कथंचन २०६  
 तरन्तुकारन्तुकयोर्दन्तरं  
 रामहृदानां च मचक्रुकस्य च ।  
 एतत्कुरुक्षेत्रसमन्तपञ्चकं  
 पितामहस्योत्तरवेदिरुच्यते ॥ २०७

॥ इति श्रीमन्महाभारते अरण्यपर्वणि तीर्थयात्रापूर्वणि एकाशीतितमोऽध्यायः ॥ ८१ ॥

### अशीतितमोऽध्यायः ॥ ८२ ॥

पुलस्त्येन भीष्मप्रति नानातीर्थमाहात्म्यकथनम् ॥ १ ॥

पुलस्त्य उवाच ।  
 ततो गच्छेन्महाराज धर्मतीर्थमनुत्तमम् ।  
 [यत्र धर्मो महाभागस्तप्तवानुत्तमं तपः ॥ १  
 तेन तीर्थं कृतं पुण्यं खेन नाम्ना च विश्रुतम् ]  
 तत्र स्नात्वा नरो राजन्धर्मशीलः समाहितः ।  
 आसप्तमं कुलं चैव पुनीते नात्र संशयः ॥ २  
 ततो गच्छेत् राजेन्द्र ज्ञानपावनमुत्तमम् ।  
 अग्निधोममवाप्नोति मुनिलोकं च गच्छति ॥ ३  
 सौगन्धिकवनं राजंस्ततो गच्छेत् मानवः ।  
 तत्र ब्रह्मादयो देवा ऋषयश्च तपोधनाः ॥ ४  
 सिद्धचारणगन्धर्वाः किन्नराश्च महोरगाः ।  
 तद्वनं प्रविशन्नेव सर्वपापैः प्रमुच्यते ॥ ५  
 ततश्चापि सरिच्छ्रेष्ठा नदीनामुत्तमा नदी ।  
 पुक्षा देवी स्मृता राजन्पुण्या देवी सरस्वती ॥ ६  
 तत्राभिषेकं कुर्वीत वल्मीकान्निःसृते जले ।  
 अर्चयित्वा पितृदेवानश्चमेधफलं लभेत् ॥ ७  
 कवेराध्युषितं नाम तत्र तीर्थं सुदुर्लभम् ।  
 षट्सु शम्भ्यानिपातेषु वल्मीकादिति निश्चयः ॥ ८  
 कपिलानां सहस्रं च वाजिमेषं च विन्दति ।  
 तत्र स्नात्वा नरव्याघ्र दृष्टमेतत्पुरातने ॥ ९

सुगन्धां शतकुम्भां च पञ्चयक्षां च भारत ।  
 अभिगम्य नरश्रेष्ठ स्वर्गलोके महीयते ॥ १०  
 त्रिशूलखातं तत्रैव तीर्थमासाद्य भारत ।  
 तत्राभिषेकं कुर्वीत पितृदेवार्चने रतः ।  
 गाणपत्यं च लभते देहं त्यक्त्वा न संशयः ॥ ११  
 ततो गच्छेत् राजेन्द्र देव्याः स्थानं सुदुर्लभम् ।  
 शाकम्भरीति विख्याता त्रिषु लोकेषु विश्रुता ॥ १२  
 दिव्यं वर्षसहस्रं हि शाकेन किल सुव्रता ।  
 आहारं सा कृतवती मासिमासि नराधिप ॥ १३  
 ऋषयोऽभ्यागतास्तत्र देव्या भक्त्या तपोधनाः ।  
 आतिथ्यं च कृतं तेषां शाकेन किल भारत ।  
 ततः शाकम्भरीत्येव नाम तस्याः प्रतिष्ठितम् ॥ १४  
 शाकम्भरीं समासाद्य ब्रह्मचारी समाहितः ।  
 त्रिरात्रमुषितः शाकं भक्षयित्वा नरः शुचिः ॥ १५  
 शाकाहारस्य यत्किञ्चिद्द्वैर्द्वादशभिः कृतम् ।  
 तत्फलं तस्य भवति देव्याश्छन्देन भारत ॥ १६  
 ततो गच्छेत्सुवर्णारुख्यं त्रिषु लोकेषु विश्रुतम् ।  
 तत्र विष्णुः प्रसादार्थं रुद्रमाराधयत्पुरा ॥ १७  
 वरांश्च सुवहूलेभे दैवतेषु सुदुर्लभान् ।  
 उक्तश्च त्रिपुरघ्नेन परितुष्टेन भारत ॥ १८

शम्भ्या मुद्राकृतिर्धोपकरणविशेषः स बलवताक्षिप्तो याव-  
 दूर् पतेत् तावान्देशः शम्भ्यानिपातः तेषु षट्सु ॥ ८ ॥ पुरा-

तने भविष्यपुराणादौ ॥ ९ ॥ छन्देन इच्छया ॥ १६ ॥

अपिच त्वं प्रियतरो लोके कृष्ण भविष्यसि ।  
 त्वन्मुखं च जगत्सर्वं भविष्यति न संशयः ॥ १९  
 तत्राभिगम्य राजेन्द्र पूजयित्वा वृषध्वजम् ।  
 अश्वमेधमवाप्नोति गाणपत्यं च विन्दति ॥ २०  
 धूमावर्ती ततो गच्छेत्रिरात्रोपोषितो नरः ।  
 मनसा प्रार्थितान्कामाँल्लभते नात्र संशयः ॥ २१  
 देव्यास्तु दक्षिणार्धेन रथावर्तो नराधिप ।  
 तत्रारोहेत धर्मज्ञ श्रद्धधानो जितेन्द्रियः ।  
 महादेवप्रसादाद्धि गच्छेत परमां गतिम् ॥ २२  
 प्रदक्षिणमुपावृत्य गच्छेत भरतर्षभ ।  
 धारां नाम महाप्राज्ञ सर्वपापप्रमोचनीम् ॥ २३  
 तत्र स्नात्वा नरव्याघ्र न शोचति नराधिप ।  
 ततो गच्छेत धर्मज्ञ नमस्कृत्य महागिरिम् ॥ २४  
 † अशीतियोजनशतं पुष्करं स्वर्गमुच्यते ।  
 अशीतिं धर्मपृष्ठात्तु प्रवदन्ति मनीषिणः ॥ २५  
 षष्टिं प्रयागाद्राजेन्द्र कुरुक्षेत्रात्तु द्वादश ।  
 संयुक्तमेव राजेन्द्र गङ्गाद्वारं त्रिविष्टपम् ॥ २६  
 स्वर्गद्वारेण यत्तुल्यं गङ्गाद्वारं न संशयः ।  
 तत्राभिषेकं कुर्वीत कोटितीर्थे समाहितः ॥ २७  
 पौण्डरीकमवाप्नोति कुलं चैव समुद्वरेत् ।  
 उष्यैकां रजनीं तत्र गोसहस्रफलं लभेत् ॥ २८  
 सप्तगङ्गे त्रिगङ्गे च शक्रावर्ते च तर्पयन् ।  
 देवान्पितृंश्च विधिवत्पुण्ये लोके महीयते ॥ २९  
 ततः कनखले स्नात्वा त्रिरात्रोपोषितो नरः ।  
 अश्वमेधमवाप्नोति स्वर्गलोकं च गच्छति ॥ ३०  
 कपिलावटं ततो गच्छेत्तीर्थसेवी नराधिप ।  
 उपोष्य रजनीं तत्र गोसहस्रफलं लभेत् ॥ ३१  
 नागराजस्य राजेन्द्र कपिलस्य महात्मनः ।  
 तीर्थं कुरुवरश्रेष्ठ सर्वलोकेषु विश्रुतम् ॥ ३२  
 तत्राभिषेकं कुर्वीत नागतीर्थे नराधिप ।  
 कपिलानां सहस्रस्य फलं विन्दति मानवः ॥ ३३  
 ततो ललितकं गच्छेच्छन्तनोस्तीर्थमुत्तमम् ।  
 तत्र स्नात्वा नरो राजन्न दुर्गतिमवाप्नुयात् ॥ ३४

गङ्गायमुनयोर्मध्ये स्नाति यः संगमे नरः ।  
 दशाश्वमेधानाप्नोति कुलं चैव समुद्वरेत् ॥ ३५  
 ततो गच्छेत राजेन्द्र सुगन्धं लोकविश्रुतम् ।  
 सर्वपापविशुद्धात्मा ब्रह्मलोके महीयते ॥ ३६  
 रुद्रावर्ते ततो गच्छेत्तीर्थसेवी नराधिप ।  
 तत्र स्नात्वा नरो राजन्स्वर्गलोके च गच्छति ॥ ३७  
 गङ्गायाश्च नरश्रेष्ठ सरस्वत्याश्च संगमे ।  
 स्नात्वाऽश्वमेधं प्राप्नोति स्वर्गलोकं च गच्छति ॥ ३८  
 भद्रकर्णेश्वरं गत्वा देवमर्च्यं यथाविधि ।  
 न दुर्गतिमवाप्नोति नाकपृष्ठे च पूज्यते ॥ ३९  
 ततः कुन्दावर्ती गच्छेत्तीर्थसेवी नराधिप ।  
 गोसहस्रमवाप्नोति स्वर्गलोकं च गच्छति ॥ ४०  
 अरुन्धतीवटं गच्छेत्तीर्थसेवी नराधिप ।  
 सामुद्रकमुपस्पृश्य ब्रह्मचारी समाहितः ॥ ४१  
 अश्वमेधमवाप्नोति त्रिरात्रोपोषितो नरः ।  
 गोसहस्रफलं विद्यात्कुलं चैव समुद्वरेत् ॥ ४२  
 ब्रह्मावर्ते ततो गच्छेद्ब्रह्मचारी समाहितः ।  
 अश्वमेधमवाप्नोति सोमलोकं च गच्छति ॥ ४३  
 यमुनाप्रभवं गत्वा समुपस्पृश्य यामुनम् ।  
 अश्वमेधफलं लब्ध्वा स्वर्गलोके महीयते ॥ ४४  
 दर्वीसंक्रमणं प्राप्य तीर्थं त्रैलोक्यपूजितम् ।  
 अश्वमेधमवाप्नोति स्वर्गलोकं च गच्छति ॥ ४५  
 सिन्धोश्च प्रभवं गत्वा सिद्धगन्धर्वसेवितम् ।  
 तत्रोष्य रजनीः पञ्च विन्देद्बहु सुवर्णकम् ॥ ४६  
 अथ वेदीं समासाद्य नरः परमदुर्गमाम् ।  
 अश्वमेधमवाप्नोति गच्छेदौशनसीं गतिम् ॥ ४७  
 ऋषिकुल्यां समासाद्य वासिष्ठं चैव भारत ।  
 वासिष्ठीं समतिक्रम्य सर्वे वर्णा द्विजातयः ॥ ४८  
 ऋषिकुल्यां समासाद्य नरः स्नात्वा विकल्मषः ।  
 देवान्पितृंश्चार्चयित्वा ऋषिलोकं प्रपद्यते ॥ ४९  
 यदि तत्र वसेन्मासं शाकाहारो नराधिप ।  
 द्वादशाहस्य यज्ञस्य फलं स लभते नरः ॥ ५०  
 भृगुतुङ्गं समासाद्य वाजिमेधफलं लभेत् ।  
 गत्वा वीरप्रमोक्षं च सर्वपापैः प्रमुच्यते ॥ ५१

|                                                  |                                                    |
|--------------------------------------------------|----------------------------------------------------|
| कृत्तिकामघयोश्चैव तीर्थमासाद्य भारत ।            | देवसत्रस्य यज्ञस्य फलं प्राप्नोति कौरव ॥ ६७        |
| अग्निष्टोमातिरात्राभ्यां फलमाप्नोति मानवः ॥ ५२   | ततः क्षीरवतीं गच्छेत्पुण्यां पुण्यतरैर्वृताम् ।    |
| तत्र संध्यां समासाद्य विद्यातीर्थमनुत्तमम् ।     | पितृदेवार्चनपरो वाजपेयमवाप्नुयात् ॥ ६८             |
| उपस्पृश्य च वै विद्यां यत्र तत्रोपपद्यते ॥ ५३    | विमलाशोकमासाद्य ब्रह्मचारी समाहितः ।               |
| महाश्रमे वसेद्रात्रिं सर्वपापप्रमोचने ।          | तत्रोप्य रजनीमेकां स्वर्गलोके महीयते ॥ ६९          |
| एककालं निराहारो लोकानावसते शुभान् ॥ ५४           | गोप्रतारं ततो गच्छेत्सरय्यास्तीर्थमुत्तमम् ।       |
| षष्ठकालोपवासेन मासमुष्य महालये ।                 | यत्र रामो गतः स्वर्गं सभृत्यवलवाहनः ।              |
| सर्वपापविशुद्धात्मा विन्देद्ब्रह्म सुवर्णकम् ।   | देहं त्यक्त्वा महाराज तस्य तीर्थस्य तेजसा ॥ ७०     |
| दशापरान्दशपूर्वान्नरानुद्धरते कुलम् ॥ ५५         | रामस्य च प्रसादेन व्यवसायाच्च भारत ।               |
| अथ वेतसिकां गत्वा पितामहनिषेविताम् ।             | तास्मिंस्तीर्थे नरः स्नात्वा गोप्रतारे नराधिप ।    |
| अश्वमेधमवाप्नोति गच्छेदौशनसीं गतिम् ॥ ५६         | सर्वपापविशुद्धात्मा स्वर्गलोके महीयते ॥ ७१         |
| अथ सुन्दरिकातीर्थं प्राप्य सिद्धनिषेवितम् ।      | रामतीर्थे नरः स्नात्वा गोमत्यां कुरुनन्दन ।        |
| रूपस्य भागी भवति दृष्टमेतत्पुरातनैः ॥ ५७         | अश्वमेधमवाप्नोति पुनाति च कुलं नरः ॥ ७२            |
| ततो वै ब्राह्मणं गत्वा ब्रह्मचारी जितेन्द्रियः । | शतसाहस्रकं तीर्थं तत्रैव भरतर्षभ ॥ ७३              |
| पञ्चवर्णेन यानेन ब्रह्मलोकं प्रपद्यते ॥ ५८       | तत्रोपस्पर्शनं कृत्वा नियतो नियताशनः ।             |
| ततस्तु नैमिषं गच्छेत्पुण्यं सिद्धनिषेवितम् ।     | गोसहस्रफलं पुण्यं प्राप्नोति भरतर्षभ ॥ ७४          |
| तत्र नित्यं निवसति ब्रह्मा देवगणैः सह ॥ ५९       | ततो गच्छेत् राजेन्द्र भर्तृस्थानमनुत्तमम् ।        |
| नैमिषं मृगयाणस्य पापस्यार्धं प्रणश्यति ।         | अश्वमेधस्य यज्ञस्य फलं प्राप्नोति मानवः ॥ ७५       |
| प्रविष्टमात्रस्तु नरः सर्वपापैः प्रमुच्यते ॥ ६०  | कोटितीर्थे नरः स्नात्वा अर्चयित्वा गुहं नृप ।      |
| तत्र मासं वसेद्वीरो नैमिषे तीर्थतत्परः ।         | गोसहस्रफलं विद्यात्तेजस्वी च भवेन्नरः ॥ ७६         |
| पृथिव्यां यानि तीर्थानि तानि तीर्थानि नैमिषे ६१  | ततो वाराणसीं गत्वा अर्चयित्वा वृषध्वजम् ।          |
| कृताभिषेकस्तत्रैव नियतो नियताशनः ।               | कपिलाह्रदे नरः स्नात्वा राजसूयमवाप्नुयात् ॥ ७७     |
| गवां मेधस्य यज्ञस्य फलं प्राप्नोति भारत ।        | अविमुक्तं समासाद्य तीर्थसेवी कुरूद्रह ।            |
| पुनात्यासप्तमं चैव कुलं भरतसत्तम ॥ ६२            | दर्शनाद्देवदेवस्य मुच्यते ब्रह्महत्याया ॥ ७८       |
| यस्त्यजेन्नैमिषे प्राणानुपवासपरायणः ।            | प्राणानुत्सृज्य तत्रैव मोक्षं प्राप्नोति मानवः ।   |
| स मोदेत्सर्वलोकेषु एवमाहुर्मनीषिणः ॥ ६३          | मार्कण्डेयस्य राजेन्द्र तीर्थमासाद्य दुर्लभम् ॥ ७९ |
| नित्यं मेध्यं च पुण्यं च नैमिषं नृपसत्तम ॥ ६४    | गोमतीगङ्गयोश्चैव संगमे लोकविश्रुते ।               |
| गङ्गोद्भेदं समासाद्य त्रिरात्रोपोषितो नरः ।      | अग्निष्टोममवाप्नोति कुलं चैव समुद्धरेत् ॥ ८०       |
| वाजपेयमवाप्नोति ब्रह्मभूतो भवेत्सदा ॥ ६५         | ततो गयां समासाद्य ब्रह्मचारी समाहितः ।             |
| सरस्वतीं समासाद्य तर्पयेत्पितृदेवताः ।           | अश्वमेधमवाप्नोति कुलं चैव समुद्धरेत् ॥ ८१          |
| सारस्वतेषु लोकेषु मोदते नात्र संशयः ॥ ६६         | तत्राक्षयवटो नाम त्रिषु लोकेषु विश्रुतः ।          |
| ततश्च बाहुदां गच्छेद्ब्रह्मचारी समाहितः ।        | तत्र दत्तं पितृभ्यस्तु भवत्यक्षयमुच्यते ॥ ८२       |
| तत्रोप्य रजनीमेकां स्वर्गलोके महीयते ।           | महानद्यामुपस्पृश्य तर्पयेत्पितृदेवताः ।            |

अक्षयान्प्राप्तुयाल्लोकान्कुलं चैव समुद्धरेत् ॥ ८३  
 ततो ब्रह्मसरो गत्वा धर्मारण्योपशोभितम् ।  
 ब्रह्मलोकमवाप्नोति प्रभातामेव शर्वरीम् ॥ ८४  
 ब्रह्मणा तत्र सरसि यूपश्रेष्ठः समुच्छ्रितः ।  
 यूपं प्रदक्षिणीकृत्य वाजपेयफलं लभेत् ॥ ८५  
 ततो गच्छेत् राजेन्द्र धेनुकं लोकविश्रुतम् ।  
 एकरात्रोषितो राजन्प्रयच्छेत्तिलधेनुकाम् ॥ ८६  
 सर्वपापविशुद्धात्मा सोमलोकं व्रजेद्भुवम् ।  
 तत्र चिह्नं महद्राजन्नद्यापि सुमहद्भुवम् ॥ ८७  
 कपिलायाः सवत्सायाश्चरन्त्याः पर्वते कृतम् ।  
 सवत्सायाः पदानि स दृश्यन्तेऽद्यापि भारत ॥ ८८  
 तेषूपस्पृश्य राजेन्द्र पदेषु नृपसत्तम ।  
 यत्किञ्चिदशुभं कर्म तत्प्रणश्यति भारत ॥ ८९  
 ततो गृध्रवटं गच्छेत्स्थानं देवस्य धीमतः ।  
 स्नायीत भस्मना तत्र अभिगम्य वृषध्वजम् ॥ ९०  
 ब्राह्मणेन भवेच्चीर्णं व्रतं द्वादशवार्षिकम् ।  
 इतरेषां तु वर्णानां सर्वपापं प्रणश्यति ॥ ९१  
 उद्यन्तं च ततो गच्छेत्पर्वतं गीतनादितम् ।  
 सावित्र्यास्तु पदं तत्र दृश्यते भरतर्षभ ॥ ९२  
 तत्र संध्यामुपासीत ब्राह्मणः संशितव्रतः ।  
 उपासिता भवेत्संध्या तेन द्वादशवार्षिकी ॥ ९३  
 योनिद्वारं च तत्रैव विश्रुतं भरतर्षभ ।  
 तत्राभिगम्य मुच्येत पुरुषो योनिसंकरात् ॥ ९४  
 कृष्णशुक्लावुभौ पक्षौ गयायां यो वसेन्नरः ।  
 पुनात्यासप्तमं राजन्कुलं नास्त्यत्र संशयः ॥ ९५  
 एष्टव्या बहवः पुत्रा यद्येकोपि गयां व्रजेत् ।  
 गौरीं वा वरयेत्कन्यां नीलं वा वृषमुत्सृजेत् ॥ ९६  
 ततः फल्गुं व्रजेद्राजंस्तीर्थसेवी नराधिप ।  
 अश्वमेधमवाप्नोति सिद्धिं च महतीं व्रजेत् ॥ ९७  
 ततो गच्छेत् राजेन्द्र धर्मप्रस्थं समाहितः ।  
 तत्र धर्मो महाराज नित्यमास्ते युधिष्ठिर ॥ ९८  
 तत्र कूपोदकं कृत्वा तेन स्नातः शुचिस्तथा ।  
 पितृन्देवांस्तु संतर्प्य मुक्तपापो दिवं व्रजेत् ॥ ९९  
 मतङ्गस्याश्रमस्तत्र महर्षेर्भावितात्मनः ॥ १००

तं प्रविश्याश्रमं श्रीमच्छमशोकविनाशनम् ।  
 गवामयनयज्ञस्य फलं प्राप्नोति मानवः ॥ १०१  
 धर्मं तत्राभिसंस्पृश्य वाजिमेधमवाप्नुयात् ॥ १०२  
 ततो गच्छेत् राजेन्द्र ब्रह्मस्थानमनुत्तमम् ।  
 तत्राभिगम्य राजेन्द्र ब्रह्माणं पुरुषर्षभ ।  
 राजसूयाश्वमेधाभ्यां फलं विन्दति मानवः ॥ १०३  
 ततो राजगृहं गच्छेत्तीर्थसेवी नराधिप ।  
 उपस्पृश्य ततस्तत्र कक्षीवानिव मोदते ॥ १०४  
 यक्षिण्या नैत्यकं तत्र प्राश्नीत पुरुषः शुचिः ।  
 यक्षिण्यास्तु प्रसादेन मुच्यते ब्रह्महत्याया ॥ १०५  
 मणिनागं ततो गत्वा गोसहस्रफलं लभेत् ॥ १०६  
 तैथिकं भुञ्जते यस्तु मणिनागस्य भारत ।  
 दृष्टस्याशीविषेणापि न तस्य क्रमते विषम् ॥ १०७  
 तत्रोप्य रजनीमेकां गोसहस्रफलं लभेत् ।  
 ततो गच्छेत् ब्रह्मर्षेर्गौतमस्य वनं प्रियम् ॥ १०८  
 अहल्याया हृदे स्नात्वा व्रजेत् परमां गतिम् ।  
 अभिगम्याश्रमं राजन्विन्दते श्रियमात्मनः १०९  
 तत्रोदपानं धर्मज्ञ त्रिषु लोकेषु विश्रुतम् ।  
 तत्राभिषेकं कृत्वा तु वाजिमेधमवाप्नुयात् ॥ ११०  
 जनकस्य तु राजर्षेः कूपस्त्रिदशपूजितः ।  
 तत्राभिषेकं कृत्वा तु विष्णुलोकमवाप्नुयात् ॥ १११  
 ततो विनशनं गच्छेत्सर्वपापप्रमोचनम् ।  
 वाजपेयमवाप्नोति सोमलोकं च गच्छति ॥ ११२  
 गण्डकीं तु समासाद्य सर्वतीर्थजलोद्भवाम् ।  
 वाजपेयमवाप्नोति सूर्यलोकं च गच्छति ॥ ११३  
 ततो विशल्यामासाद्य नदीं त्रैलोक्यविश्रुताम् ।  
 अग्निष्टोममवाप्नोति स्वर्गलोकं च गच्छति ॥ ११४  
 ततोऽधिवङ्गं धर्मज्ञ समाविश्य ततो वनम् ।  
 गुह्यकेषु महाराज मोदते नात्र संशयः ॥ ११५  
 कम्पनां तु समासाद्य नदीं सिद्धनिवेषिताम् ।  
 पुण्डरीकमवाप्नोति स्वर्गलोकं च गच्छति ॥ ११६  
 अथ माहेश्वरीं धारां समासाद्य धराधिप ।  
 अश्वमेधमवाप्नोति कुलं चैव समुद्धरेत् ॥ ११७



दिवौकसां पुष्करिणीं समासाद्य नराधिप ।  
 न दुर्गतिमवाप्नोति वाजिमेधं च विन्दति ॥ ११८  
 अथ सोमपदं गच्छेद्ब्रह्मचारी समाहितः ।  
 माहेश्वरपदे स्नात्वा वाजिमेधफलं लभेत् ॥ ११९  
 तत्र कोटी तु तीर्थानां विश्रुता भरतर्षभ ।  
 कूर्मरूपेण राजेन्द्र ह्यसुरेण दुरात्मना ॥ १२०  
 ह्रियमाणा हता राजन्विष्णुना प्रभविष्णुना ।  
 तत्राभिषेकं कुर्वीत तीर्थकोट्यां युधिष्ठिर ॥ १२१  
 पुण्डरीकमवाप्नोति विष्णुलोकं च गच्छति ।  
 ततो गच्छेत राजेन्द्र स्थानं नारायणस्य च ॥ १२२  
 सदा सन्निहितो यत्र विष्णुर्वसति भारत ।  
 यत्र ब्रह्मादयो देवा ऋषयश्च तपोधनाः ॥ १२३  
 आदित्या वसवो रुद्रा जनार्दनमुपासते ।  
 शालग्राम इति ख्यातो विष्णुरद्भुतकर्मकः ॥ १२४  
 अभिगम्य त्रिलोकेशं वरदं विष्णुमव्ययम् ।  
 अश्वमेधमवाप्नोति विष्णुलोकं च गच्छति ॥ १२५  
 तत्रोपदानं धर्मज्ञ सर्वपापप्रमोचनम् ।  
 समुद्रास्तत्र चत्वारः कूपे संनिहिताः सदा ।  
 तत्रोपस्पृश्य राजेन्द्र न दुर्गतिमवाप्नुयात् ॥ १२६  
 अभिगम्य त्रिलोकेशं वरदं विष्णुमव्ययम् ।  
 विराजति यथा सोमो मेघैर्भुक्तो नराधिप ॥ १२७  
 जातिसरमुपस्पृश्य शुचिः प्रयतमानसः ।  
 जातिसरत्वमाप्नोति स्नात्वा तत्र न संशयः ॥ १२८  
 वटेश्वरपुरं गत्वा अर्चयित्वा तु केशवम् ।  
 ईप्सितांलभते कामानुपवासान्न संशयः ॥ १२९  
 ततस्तु वामनं गत्वा सर्वपापप्रमोचनम् ।  
 अभिगम्य हरिं देवं न दुर्गतिमवाप्नुयात् ॥ १३०  
 भरतस्याश्रमं गच्छेत्सर्वपापप्रमोचनम् ॥ १३१  
 कौशिकीं तत्र गच्छेत महापापप्रणाशिनीम् ।  
 राजसूयस्य यज्ञस्य फलं प्राप्नोति मानवः ॥ १३२  
 ततो गच्छेत राजेन्द्र चम्पकारण्यमुत्तमम् ।  
 तत्रोष्य रजनीमेकां गोसहस्रफलं लभेत् ॥ १३३  
 अथ जेष्ठिलमासाद्य तीर्थं परमदुर्लभम् ।  
 तत्रोष्य रजनीमेकां गोसहस्रफलं लभेत् ॥ १३४

तत्र विश्वेश्वरं दृष्ट्वा देव्या सह महाद्युतिम् ।  
 मित्रावरुणयोर्लोकानाम्प्रोति पुरुषर्षभ ।  
 त्रिरात्रोपोषितस्तत्र अग्निष्टोमफलं लभेत् ॥ १३५  
 कन्यासंवेद्यमासाद्य नियतो नियताशनः ।  
 मनोः प्रजापतेर्लोकानाम्प्रोति पुरुषर्षभ ॥ १३६  
 कन्यायां ये प्रयच्छन्ति दानमण्वपि भारत ।  
 तदक्षय्यमिति प्राहुर्ऋषयः संशितव्रताः ॥ १३७  
 ततो निर्वीरमासाद्य त्रिषु लोकेषु विश्रुतम् ।  
 अश्वमेधमवाप्नोति विष्णुलोकं च गच्छति ॥ १३८  
 ये त्विन्धनं प्रयच्छन्ति निर्वीरासंगमे नराः ।  
 ते यान्ति नरशार्दूल शक्रलोकमनामयम् ॥ १३९  
 तत्राश्रमो वसिष्ठस्य त्रिषु लोकेषु विश्रुतः ।  
 तत्राभिषेकं कुर्वाणो वाजपेयमवाप्नुयात् ॥ १४०  
 देवकूटं समासाद्य ब्रह्मर्षिगणसेवितम् ।  
 अश्वमेधमवाप्नोति कुलं चैव समुद्वरेत् ॥ १४१  
 ततो गच्छेत राजेन्द्र कौशिकस्य मुनेर्हृदम् ।  
 यत्र सिद्धिं परां प्राप्तो विश्वामित्रोथ कौशिकः ॥ १४२  
 तत्र मासं वसेद्दीर कौशिक्यां भरतर्षभ ।  
 अश्वमेधस्य यत्पुण्यं तन्मासेनाधिगच्छति ॥ १४३  
 सर्वतीर्थवरे चैव यो वसेत महाहृदे ।  
 न दुर्गतिमवाप्नोति विन्ध्याद्बहु सुवर्णकम् ॥ १४४  
 कुमारमभिगम्याथ वीराश्रमनिवासिनम् ।  
 अश्वमेधमवाप्नोति नरो नास्त्यत्र संशयः ॥ १४५  
 अग्निधारां समासाद्य त्रिषु लोकेषु विश्रुताम् ।  
 तत्राभिषेकं कुर्वाणो ह्यग्निष्टोममवाप्नुयात् ॥ १४६  
 अभिगम्य महादेवं वरदं विष्णुमव्ययम् ।  
 पितामहसरो गत्वा शैलराजसमीपतः ।  
 तत्राभिषेकं कुर्वाणो ह्यग्निष्टोममवाप्नुयात् ॥ १४७  
 पितामहस्य सरसः प्रभुता लोकपावनी ।  
 कुमारधारा तत्रैव त्रिषु लोकेषु विश्रुता ॥ १४८  
 यत्र स्नात्वा कृतार्थोऽस्तीत्यात्मानमवगच्छति ।  
 षष्ठकालोपवासेन मुच्यते ब्रह्महत्याया ॥ १४९  
 ततो गच्छेत धर्मज्ञ तीर्थसेवनतत्परः ।  
 शिखरं वै महादेव्या गौर्यास्त्रैलोक्यविश्रुतम् ॥ १५०

समारुह्य नरश्रेष्ठ स्तनकुण्डेषु संविशेत् ।  
 स्तनकुण्डमुपस्पृश्य वाजपेयफलं लभेत् ॥ १५१  
 तत्राभिषेकं कुर्वाणः पितृदेवार्चने रतः ।  
 हयमेधमवाप्नोति शक्रलोकं च गच्छति ॥ १५२  
 ताम्नारुणं समासाद्य ब्रह्मचारी समाहितः ।  
 अश्वमेधमवाप्नोति ब्रह्मलोकं च गच्छति ॥ १५३  
 नन्दिन्यां च समासाद्य कूपं देवनिषेवितम् ।  
 नरमेधस्य यत्पुण्यं तदाप्नोति नराधिप ॥ १५४  
 कालिकासंगमे स्नात्वा कौशिक्यरुणयोर्गतः ।  
 त्रिरात्रोपोषितो राजन्सर्वपापैः प्रमुच्यते ॥ १५५  
 उर्वशीतीर्थमासाद्य ततः सोमाश्रमं बुधः ।  
 कुम्भकर्णाश्रमं गत्वा पूज्यते भुवि मानवः ॥ १५६  
 कोकामुखमुपस्पृश्य ब्रह्मचारी यतव्रतः ।

जातिस्मरत्वमाप्नोति दृष्टमेतत्पुरातनैः ॥ १५७  
 प्राङ्गदीं च समासाद्य कृतात्मा भवति द्विजः ।  
 सर्वपापविशुद्धात्मा शक्रलोकं च गच्छति ॥ १५८  
 ऋषभद्वीपमासाद्य मेध्यं क्रौञ्चनिषूदनम् ।  
 सरस्वत्यामुपस्पृश्य विमानस्थो विराजते ॥ १५९  
 औदालकं महाराज तीर्थं मुनिनिषेवितम् ।  
 तत्राभिषेकं कृत्वा वै सर्वपापैः प्रमुच्यते ॥ १६०  
 धर्मतीर्थं समासाद्य पुण्यं ब्रह्मर्षिसेवितम् ।  
 वाजपेयमवाप्नोति विमानस्थश्च पूज्यते ॥ १६१  
 अथ पम्पां समासाद्य भागीरथ्यां कृतोदकः ।  
 दण्डार्तमभिगत्वा तु गोसहस्रफलं लभेत् ॥ १६२  
 'ततो लेवलिकां गच्छेत्पुण्यां पुण्योपसेविताम् ।  
 वाजपेयमवाप्नोति विमानस्थश्च पूज्यते ॥' १६३

॥ इति श्रीमन्महाभारते अरण्यपर्वणि तीर्थयात्रापर्वणि द्वाशीतितमोऽध्यायः ॥ ८२ ॥

### त्र्यशीतितमोऽध्यायः ॥ ८३ ॥

नारदेन युधिष्ठिरप्रति भीष्माय पुलस्त्योदिततीर्थमहिमानुवादपूर्वकमिष्टदेशगमनम् ॥ १ ॥

पुलस्त्य उवाच ।  
 अथ सन्ध्यां समासाद्य संवेद्ये तीर्थं उत्तमे ।  
 उपस्पृश्य नरो विद्यां लभते नात्र संशयः ॥ १  
 रामस्य च प्रसादेन तीर्थं राजन्कृतं पुरा ।  
 तल्लौहित्यं समासाद्य विन्द्याद्बहु सुवर्णकम् ॥ २  
 करतोयां समासाद्य त्रिरात्रोपोषितो नरः ।  
 अश्वमेधमवाप्नोति प्रजापतिकृतो विधिः ॥ ३  
 गङ्गायास्तत्र राजेन्द्र सागरस्य च सङ्गमे ।  
 अश्वमेधं दशगुणं प्रवदन्ति मनीषिणः ॥ ४  
 गङ्गायास्त्वपरं पारं प्राप्य यः स्नाति मानवः ।  
 त्रिरात्रमुषितो राजन्सर्वान्कामानवाप्नुयात् ॥ ५  
 ततो वैतरणीं गत्वा सर्वपापप्रमोचनीम् ।  
 विरजातीर्थमासाद्य विराजति यथा शशी ॥ ६  
 प्रभवेच्च कुले पुण्ये सर्वपापं व्यपोहति ।  
 गोसहस्रफलं लब्ध्वा पुनाति स्वकुलं नरः ॥ ७

शोणस्य ज्योतिरथ्यायाः संगमे नियतः शुचिः ।  
 तर्पयित्वा पितृन्देवानग्निष्टोमफलं लभेत् ॥ ८  
 शोणस्य नर्मदायाश्च प्रभेदे कुरुनन्दन ।  
 वंशगुल्म उपस्पृश्य वाजिमेधफलं लभेत् ॥ ९  
 ऋषभं तीर्थमासाद्य कोसलायां नराधिप ।  
 वाजपेयमवाप्नोति त्रिरात्रोपोषितो नरः ।  
 गोसहस्रफलं विन्द्यात्कुलं चैव समुद्धरेत् ॥ १०  
 कोसलां तु समासाद्य कालतीर्थमुपस्पृशेत् ।  
 वृषभैकादशफलं लभते नात्र संशयः ॥ ११  
 पुष्पवत्यामुपस्पृश्य त्रिरात्रोपोषितो नरः ।  
 गोसहस्रफलं लब्ध्वा पुनाति स्वकुलं नृप ॥ १२  
 ततो बदरिकातीर्थे स्नात्वा भरतसत्तम ।  
 दीर्घमायुरवाप्नोति स्वर्गलोकं च गच्छति ॥ १३  
 तथा चम्पां समासाद्य भागीरथ्यां कृतोदकः ।  
 दण्डाख्यमभिगम्यैव गोसहस्रफलं लभेत् ॥ १४  
 लपेटिकां ततो गच्छेत्पुण्यां पुण्योपशोभिताम् ।

वाजपेयमवाप्नोति देवैः सर्वैश्च पूज्यते ॥ १५  
 ततो महेन्द्रमासाद्य जामदग्न्यनिषेवितम् ।  
 रामतीर्थे नरः स्नात्वा वाजिमधफलं लभेत् ॥ १६  
 मतङ्गस्य तु केदारस्तत्रैव कुरुनन्दन ।  
 तत्र स्नात्वा कुरुश्रेष्ठ गोसहस्रफलं लभेत् ॥ १७  
 श्रीपर्वतं समासाद्य नदीतीरमुपस्पृशेत् ।  
 अश्वमेधमवाप्नोति पूजयित्वा वृषध्वजम् ॥ १८  
 श्रीपर्वते महादेवो देव्या सह महाद्युतिः ।  
 न्यवसत्परमप्रीतो ब्रह्मा च त्रिदशैः सह ॥ १९  
 तत्र देवहृदे स्नात्वा शुचिः प्रयतमानसः ।  
 अश्वमेधमवाप्नोति कुलं चैव समुद्वरेत् ॥ २०  
 ऋषभं पर्वतं गत्वा पाण्ड्येषु नृपपूजितम् ।  
 वाजपेयमवाप्नोति नाकपृष्ठे च मोदते ॥ २१  
 ततो गच्छेत् कावेरीं वृतामप्सरसां गणैः ।  
 तत्र स्नात्वा नरो राजन्गोसहस्रफलं लभेत् ॥ २२  
 ततस्तीरे समुद्रस्य कन्यातीर्थमुपस्पृशेत् ।  
 ततोयं स्पृश्य राजेन्द्र सर्वपापैः प्रमुच्यते ॥ २३  
 अथ गोकर्णमासाद्य त्रिषु लोकेषु विश्रुतम् ।  
 समुद्रमध्ये राजेन्द्र सर्वलोकनमस्कृतम् ॥ २४  
 यत्र ब्रह्मादयो देवा ऋषयश्च तपोधनाः ।  
 भूतयक्षपिशाचाश्च किन्नराः समहोरगाः ॥ २५  
 सिद्धचारणगन्धर्वमानुषाः पन्नगास्तथा ।  
 सरितः सागराः शैला उपासन्त उमापतिम् ॥ २६  
 तत्रेशानं समभ्यर्च्य त्रिरात्रोपोषितो नरः ।  
 अश्वमेधमवाप्नोति गाणपत्यं च विन्दति ॥ २७  
 उप्य द्वादशरात्रं तु पूतात्मा च भवेन्नरः ॥ २८  
 तत एव च गायत्र्याः स्थानं त्रैलोक्यपूजितम् ।  
 त्रिरात्रमुषितस्तत्र गोसहस्रफलं लभेत् ।  
 निदर्शनं च प्रत्यक्षं ब्राह्मणानां नराधिप ॥ २९  
 गायत्रीं पठते यस्तु योनिसंकरजस्तथा ।  
 गाथा च गाथिका चापि तस्य संपद्यते नृप ॥ ३०  
 अब्राह्मणस्य सावित्रीं पठतस्तु प्रणश्यति ॥ ३१

निदर्शनमुदाहरणम् ॥ २९ ॥ यो योनिसंकरजः स चेत्तत्र  
 गायत्रीं पठति तस्य प्रम्यक् पठतोपि तीर्थमाहात्म्यात्सा गा-  
 यत्री गाथा स्वरनियमहीना गद्यवन्मुखाभिःसरति । गाथिका

संवर्तस्य तु विप्रर्वेर्वापीमासाद्य दुर्लभाम् ।  
 रूपस्य भागी भवति सुभगश्च प्रजायते ॥ ३२  
 ततो वेणां समासाद्य त्रिरात्रोपोषितो नरः ।  
 मयूरहंससंयुक्तं विमानं लभते नरः ॥ ३३  
 ततो गोदावरीं प्राप्य नित्यं सिद्धनिषेविताम् ।  
 गवां मेधमवाप्नोति वासुकैर्लोकमुत्तमम् ॥ ३४  
 वेणायाः संगमे स्नात्वा वाजिमधफलं लभेत् ।  
 वरदासंगमे स्नात्वा गोसहस्रफलं लभेत् ॥ ३५  
 ब्रह्मस्थानं समासाद्य त्रिरात्रोपोषितो नरः ।  
 गोसहस्रफलं विन्ध्यात्स्वर्गलोकं च गच्छति ॥ ३६  
 कुशपुवनमासाद्य ब्रह्मचारी समाहितः ।  
 त्रिरात्रमुषितः स्नात्वा अश्वमेधफलं लभेत् ॥ ३७  
 ततो देवहृदेऽरण्ये कृष्णवेणाजलोद्भवे ।  
 जातिस्रहृदे स्नात्वा भवेज्जातिसरो नरः ।  
 यत्र ऋतुशतैरिष्टा देवराजो दिवं गतः ॥ ३८  
 अग्निष्टोमफलं विन्ध्याद्गमनादेव भारत ।  
 ततः सर्वहृदे स्नात्वा गोसहस्रफलं लभेत् ॥ ३९  
 ततो वापीं महापुण्यां पयोष्णीं सरितां वराम् ।  
 पितृदेवार्चनरतो गोसहस्रफलं लभेत् ॥ ४०  
 दण्डकारण्यमासाद्य पुण्यं राजन्मुपस्पृशेत् ।  
 गोसहस्रफलं तस्य स्नातमात्रस्य भारत ॥ ४१  
 शरभङ्गाश्रमं गत्वा शुकस्य च महात्मनः ।  
 न दुर्गतिमवाप्नोति पुनाति च कुलं नरः ॥ ४२  
 ततः शूर्पारकं गच्छेज्जामदग्न्यनिषेवितम् ।  
 रामतीर्थे नरः स्नात्वा विन्ध्याद्बहु सुवर्णकम् ॥ ४३  
 सप्तगोदावरे स्नात्वा नियतो नियताशनः ।  
 महत्पुण्यमवाप्नोति देवलोकं च गच्छति ॥ ४४  
 ततो देवपथं गत्वा नियतो नियताशनः ।  
 देवसत्रस्य यत्पुण्यं तदेवाप्नोति मानवः ॥ ४५  
 तुङ्गकारण्यमासाद्य ब्रह्मचारी जितेन्द्रियः ।  
 वेदानध्यापयत्तत्र ऋषिः सारस्वतः पुरा ॥ ४६  
 तत्र वेदेषु नष्टेषु मुनेरङ्गिरसः सुतः ।

ग्राम्यगीतवत् स्वरवर्णविकृता ॥ ३० ॥ अब्राह्मणस्य तु प्राक्-  
 सिद्धापि तत्र न स्फुरतीति भावः ॥ ३१ ॥ ततो वेणां  
 समासाद्येति क. ध. पाठः ॥ ३३ ॥

ऋषीणामुत्तरीयेषु सूपविष्टो यथासुखम् ॥ ४७  
 ओंकारेण यथान्यायं सम्यगुच्चारितेन ह ।  
 येन यत्पूर्वमभ्यस्तं तत्सर्वं समुपस्थितम् ॥ ४८  
 ऋषयस्तत्र देवाश्च वरुणोऽग्निः प्रजापतिः ।  
 हरिर्नारायणस्तत्र महादेवस्तथैव च ॥ ४९  
 पितामहश्च भगवान्देवैः सह महाद्युतिः ।  
 भृगुं नियोजयामास याजनाथं महाद्युतिम् ॥ ५०  
 ततः स चक्रे भगवानृषीणां विधिवत्तदा ।  
 सर्वेषां पुनराधानं विधिदृष्टेन कर्मणा ॥ ५१  
 आज्यभागेन तत्राग्निं तर्पयित्वा यथाविधि ।  
 देवाः स्वभवनं याता ऋषयश्च यथाक्रमम् ॥ ५२  
 तदरण्यं प्रविष्टस्य तुङ्गकं राजसत्तम ।  
 पापं प्रणश्यत्यखिलं स्त्रिया वा पुरुषस्य वा ॥ ५३  
 तत्र मासं वसेद्धीरो नियतो नियताशनः ।  
 ब्रह्मलोकं ब्रजेद्राजन्कुलं चैव समुद्धरेत् ॥ ५४  
 मेधाविकं समासाद्य पितृन्देवांश्च तर्पयेत् ।  
 अग्निष्टोममवाप्नोति स्मृतिं मेधां च विन्दति ॥ ५५  
 अत्र कालञ्जरं गत्वा पर्वतं लोकविश्रुतम् ।  
 तत्र देवहृदे स्नात्वा गोसहस्रफलं लभेत् ॥ ५६  
 आत्मानं स्नापयेत्तत्र गिरौ कालञ्जरे नृप ।  
 स्वर्गलोके महीयेत नरो नास्त्यत्र संशयः ॥ ५७  
 ततो गिरिवरश्रेष्ठे चित्रकूटे विशांपते ।  
 मन्दाकिनीं समासाद्य सर्वपापप्रणाशिनीम् ॥ ५८  
 तत्राभिषेकं कुर्वाणः पितृदेवार्चने रतः ।  
 अश्वमेधमवाप्नोति गतिं च परमां ब्रजेत् ॥ ५९  
 ततो गच्छेत धर्मज्ञ भर्तृस्थानमनुत्तमम् ।  
 यत्र नित्यं महासेनो गुहः सन्निहितो नृप ॥ ६०  
 तत्र गत्वा नृपश्रेष्ठ गमनादेव सिध्यति ।  
 कोटितीर्थे नरः स्नात्वा गोसहस्रफलं लभेत् ॥ ६१  
 प्रदक्षिणमुपावृत्य ज्येष्ठस्थानं ब्रजेन्नरः ।  
 अभिगम्य महादेवं विराजति यथा शशी ॥ ६२  
 तत्र कूपे महाराज विश्रुता भरतर्षभ ।  
 समुद्रास्तत्र चत्वारो निवसन्ति युधिष्ठिर ॥ ६३

तत्रोपस्पृश्य राजेन्द्र पितृदेवार्चने रतः ।  
 नियतात्मा नरः पूतो गच्छेत परमां गतिम् ॥ ६४  
 ततो गच्छेत राजेन्द्र शृङ्गवेरपुरं महत् ।  
 यत्र तीर्थो महाराज रामो दाशरथिः पुरा ॥ ६५  
 तस्मिंस्तीर्थे महाबाहो स्नात्वा पापैः प्रमुच्यते ।  
 गङ्गायां तु नरः स्नात्वा ब्रह्मचारी समाहितः ॥ ६६  
 विधूतपाप्मा भवति वाजपेयं च विन्दति ।  
 ततो मुञ्जवटं गच्छेत्स्थानं देवस्य धीमतः ॥ ६७  
 अभिगम्य महादेवमभिवाद्य च भारत ।  
 प्रदक्षिणमुपावृत्य गाणपत्यमवाप्नुयात् ॥ ६८  
 तस्मिंस्तीर्थे तु जाह्नव्यां स्नात्वा पापैः प्रमुच्यते ।  
 ततो गच्छेत राजेन्द्र प्रयागमृषिसंस्तुतम् ॥ ६९  
 यत्र ब्रह्मादयो देवा दिशश्च सद्विगीश्वराः ।  
 लोकपालाश्च साध्याश्च पितरो लोकसंमताः ॥ ७०  
 सनत्कुमारप्रमुखास्तथैव परमर्षयः ।  
 अङ्गिरःप्रमुखाश्चैव तथा ब्रह्मर्षयोऽमलाः ॥ ७१  
 तथा नागाः सुपर्णाश्च सिद्धाश्चक्रचरास्तथा ।  
 सरितः सागराश्चैव गन्धर्वाप्सरसोऽपि च ॥ ७२  
 हरिश्च भगवानास्ते प्रजापतिपुरस्कृतः ।  
 तत्र त्रीण्यग्निकुण्डानि येषां मध्येन जाह्नवी ॥ ७३  
 प्रयागादभिनिष्क्रान्ता सर्वतीर्थपुरस्कृता ।  
 तपनस्य सुता देवी त्रिषु लोकेषु विश्रुता ॥ ७४  
 यमुना गङ्गाया सार्धं संगता लोकपावनी ।  
 गङ्गायमुनयोर्मध्यं पृथिव्या जघनं स्मृतम् ॥ ७५  
 प्रयागं जघनस्थानमुपस्थमृषयो विदुः ।  
 प्रयागं सप्रतिष्ठानं कम्बलाश्चतरौ तथा ॥ ७६  
 तीर्थं भोगवती चैव वेदिरेषा प्रजापतेः ।  
 तत्र वेदाश्च यज्ञाश्च मूर्तिमन्तो युधिष्ठिर ॥ ७७  
 प्रजापतिमुपासन्ते ऋषयश्च तपोधनाः ।  
 यजन्ते ऋतुभिर्देवास्तथा चक्रधरा नृपाः ॥ ७८  
 ततः पुण्यतमं नाम त्रिषु लोकेषु भारत ।  
 प्रयागं सर्वतीर्थेभ्यः प्रवदन्त्यधिकं विभो ॥ ७९  
 श्रवणात्तस्य तीर्थस्य नामसंकीर्तनादपि ।

चक्रचराः सूर्यादयः ॥ ७२ ॥ स्त्रीरूपायाः पृथिव्याः मेरुपृष्ठशी-  
 र्षाया हरिद्वारादारभ्य जघनं नाभेरधोभागः ॥ ७५ ॥ नदी

श्लोका प्रजापतेरिति ध. पाठः ॥ ७७ ॥

मृत्युकालभयाच्चापि नरः पापात्प्रमुच्यते ॥ ८०  
 तत्राभिषेकं यः कुर्यात्संगमे लोकविश्रुते ।  
 पुण्यं स फलमामोति राजसूयाश्वमेधयोः ॥ ८१  
 एषा यजनभूमिर्हि देवानामभिसंस्कृता ।  
 तत्र दत्तं सूक्ष्ममपि महद्भवति भारत ॥ ८२  
 न वेदवचनात्तात न लोकवचनादपि ।  
 मतिरुत्क्रमणीया ते प्रयागमरणं प्रति ॥ ८३  
 दशतीर्थसहस्राणि षष्टिः कोट्यस्तथाऽपराः ।  
 येषां सान्निध्यमत्रैव कीर्तितं कुरुनन्दन ॥ ८४  
 चतुर्विधे च यत्पुण्यं सत्यवादिषु चैव यत् ।  
 स्नात एव तदामोति गङ्गायमुनसंगमे ॥ ८५  
 तत्र भोगवती नाम वासुकेस्तीर्थमुत्तमम् ।  
 तत्राभिषेकं यः कुर्यात्सोऽश्वमेधफलं लभेत् ॥ ८६  
 तत्र हंसप्रपतनं तीर्थं त्रैलोक्यविश्रुतम् ।  
 दशाश्वमेधिकं चैव गङ्गायां कुरुनन्दन ॥ ८७  
 कुरुक्षेत्रसमा गङ्गा यत्र तत्रावगाहिता ।  
 विशेषो वै कनखले प्रयागे परमं महत् ॥ ८८  
 यद्यकार्यशतं कृत्वा कृतं गङ्गावसेचनम् ।  
 सर्वं तत्तस्य गङ्गापो दहत्यग्निरिवेन्धनम् ॥ ८९  
 सर्वं कृतयुगे पुण्यं त्रेतायां पुष्करं स्मृतम् ।  
 द्वापरेऽपि कुरुक्षेत्रं गङ्गा कलियुगे स्मृता ॥ ९०  
 पुष्करे तु तपस्तप्येद्दानं दद्यान्महालये ।  
 मलये त्वग्निमारोहेद्भृगुतुन्दे त्वनाशनम् ॥ ९१  
 पुष्करे तु कुरुक्षेत्रे गङ्गायां मगधेषु च ।  
 स्नात्वा तारयते जन्तुः सप्तसप्तावरांस्तथा ॥ ९२  
 पुनाति कीर्तिता पापं दृष्टा भद्रं प्रयच्छति ।  
 अवगाढा च पीता च पुनात्यासप्तमं कुलम् ॥ ९३  
 यावदस्थि मनुष्यस्य गङ्गायाः स्पृशते जलम् ।  
 तावत्स पुरुषो राजन्स्वर्गलोके महीपते ॥ ९४  
 यथा पुण्यानि तीर्थानि पुण्यान्यायतनानि च ।  
 उपास्य पुण्यं लब्ध्वा च भवत्यमरलोकभाक् ॥ ९५  
 न गङ्गासदृशं तीर्थं न देवः केशवात्परः ।

प्रयागमरणं प्रतीति क. पाठः ॥ ८३ ॥ चातुर्विधे च यत्पु-  
 ण्यमिति क. पाठः ॥ ८५ ॥ कैलासे सत्यलोके च नाकपृष्ठे च  
 मोदत इति क. पाठः ॥ १०३ ॥ अगमानि अगम्यानि ।

ब्राह्मणेभ्यः परं नास्ति एवमाह पितामहः ॥ ९६  
 यत्र गङ्गा महाराज स देशस्तत्तपोवनम् ।  
 सिद्धिक्षेत्रं च तज्ज्ञेयं गङ्गातीरसमाश्रितम् ॥ ९७  
 इदं सत्यं द्विजातीनां साधूनामात्मनोपि च ।  
 सुहृदां च जपेत्कर्णे शिष्यस्यानुगतस्य च ॥ ९८  
 इदं धन्यमिदं मेध्यमिदं स्वर्ग्यमिदं सुखम् ।  
 इदं पुण्यमिदं रम्यं पावनं धर्म्यमुत्तमम् ॥ ९९  
 महर्षीणामिदं गुह्यं सर्वपापप्रमोचनम् ।  
 अधीत्य द्विजमध्ये च निर्मलः स्वर्गमाप्नुयात् ॥ १००  
 श्रीमत्स्वर्ग्यं तथा पुण्यं सपत्नशमनं शिवम् ।  
 मेधाजननमम्यं वै तीर्थवंशानुकीर्तनम् ॥ १०१  
 अपुत्रो लभते पुत्रमधनो धनमाप्नुयात् ।  
 महीं विजयते राजा वैश्यो धनमवाप्नुयात् ॥ १०२  
 शूद्रो यथेप्सितान्कामान्ब्राह्मणः पारगः पठन् ।  
 यश्चेदं शृणुयान्नित्यं तीर्थपुण्यं नरः शुचिः ।  
 जातीः स स्मरते बह्वीर्नाकपृष्ठे च मोदते ॥ १०३  
 गम्यान्यपि च तीर्थानि कीर्तितान्यगमानि च ।  
 मनसा तानि गच्छेत सर्वतीर्थसमीक्षया ॥ १०४  
 एतानि वसुभिः साध्येरादित्यैरुदश्विभिः ।  
 ऋषिभिर्देवकल्पैश्च स्नातानि सुकृतैषिभिः ॥ १०५  
 एवं त्वमपि कौरव्य विधिनाऽनेन सुव्रत ।  
 व्रज तीर्थानि नियतः पुण्यं पुण्येन वर्धयन् ॥ १०६  
 भाषितैः करणैः पूर्वमास्तिक्याच्छ्रुतिदर्शनात् ।  
 प्राप्यन्ते तानि तीर्थानि सद्भिः शास्त्रार्थदर्शिभिः ।  
 सद्भिः शास्त्रार्थतत्त्वज्ञैर्ब्राह्मणैः सह गम्यताम् १०७  
 नाव्रती नाकृतात्मा च नाशुचिर्न च तस्करः ।  
 स्नाति तीर्थेषु कौरव्य न च वक्रमतिर्नरः ॥ १०८  
 त्वया तु सम्यग्वृत्तेन नित्यं धर्मार्थदर्शिना ।  
 'पितरस्तात सर्वे च तारिताः प्रपितामहाः ॥' १०९  
 पिता पितामहश्चैव सर्वे च प्रपितामहाः ।  
 पितामहपुरोगाश्च देवाः सर्षिगणा नृप ।  
 तव धर्मेण धर्मज्ञ नित्यमेवाभितोषिताः ॥ ११०

समीक्षया दर्शनेच्छया ॥ १०४ ॥ करणैः इन्द्रियैः ॥ १०७ ॥  
 अकृतात्मा अवशीकृतचित्तः ॥ १०८ ॥

अवाप्स्यसि त्वं लोकान्वै वसूनां वासवोपम ।  
कीर्तिं च महतीं भीष्म प्राप्स्यसे भुवि शाश्वतीं १११  
नारद उवाच ।

एवमुक्त्वाऽभ्यनुज्ञाय पुलस्त्यो भगवानृषिः ।  
प्रीतः प्रीतेन मनसा तत्रैवान्तरधीयत ॥ ११२  
भीष्मश्च कुरुशार्दूल शास्त्रतत्त्वार्थदर्शिवान् ।  
पुलस्त्यवचनाच्चैव पृथिवीं परिचक्रमे ॥ ११३  
एवमेषा महाभागा प्रतिष्ठाने प्रतिष्ठिता ।  
तीर्थयात्रा महापुण्या सर्वपापप्रमोचनी ॥ ११४  
अनेन विधिना यस्तु पृथिवीं संचरिष्यति ।  
अश्वमेधशतं साग्रं फलं प्रेत्य स भोक्ष्यति ॥ ११५  
ततश्चाष्टगुणं पार्थ प्राप्स्यसे धर्ममुत्तमम् ।  
भीष्मः कुरूणां प्रवरो यथा पूर्वमवाप्तवान् ॥ ११६  
नेता च त्वमृषीन् यस्मात्तेन तेऽष्टगुणं फलम् ।  
रक्षोगणविकीर्णानि तीर्थान्येतानि भारत ।  
अगम्यानि मनुष्येन्द्रैस्त्वामृते कुरुनन्दन ॥ ११७  
इदं देवर्षिचरितं सर्वतीर्थाभिसंवृतम् ।  
यः पठेच्छृणुयाद्वाऽपि सर्वपापैः प्रमुच्यते ॥ ११८  
ऋषिमुख्याः सदा यत्र वाल्मीकिस्त्वथ कश्यपः ।  
आत्रेयः कुण्डजठरो विश्वामित्रोऽथ गौतमः ११९  
असितो देवलश्चैव मार्कण्डेयोऽथ गालवः ।  
भरद्वाजो वसिष्ठश्च मुनिरुद्दालकस्तथा ॥ १२०  
शौनकः सह पुत्रेण व्यासश्च तपतांवरः ।

॥ इति श्रीमन्महाभारते अरण्यपर्वणि तीर्थयात्रापर्वणि त्र्यशीतितमोऽध्यायः ॥ ८३ ॥

### चतुरशीतितमोऽध्यायः ॥ ८४ ॥

युधिष्ठिरेण धौम्यं प्रति अर्जुनेन विना स्वस्य काम्यकवनेऽनभिरुचिकथनपूर्वकं निवासाय स्थानान्तरकथनप्रार्थना ॥ १ ॥

वैशंपायन उवाच ।  
भ्रातृणां मतमाज्ञाय नारदस्य च धीमतः ।  
पितामहसमं धौम्यं प्राह राजा युधिष्ठिरः ॥ १  
मया स पुरुषव्याघ्रो जिष्णुः सत्यपराक्रमः ।

अस्त्रहेतोर्महाबाहुरमितात्मा विवासितः ॥ २  
स हि वीरोऽनुरक्तश्च समर्थश्च तपोधनः ।  
कृती च भृशमप्यस्त्रे वासुदेव इव प्रभुः ॥ ३  
अहं ह्येतावुभौ ब्रह्मन्कृष्णावरिविघातिनौ ।

प्रतिष्ठाने प्रयागे । प्रतिष्ठिता समाप्ता ॥ ११४ ॥ महाभिषक्  
शन्तनुरूपेणावतीर्णः ॥ १२४ ॥ रश्मिवान् सूर्यः ॥ १२६ ॥

त्र्यशीतितमोऽध्यायः ॥ ८३ ॥

अभिजानामि विक्रान्तौ तथा व्यासः परन्तपौ ॥  
 त्रियुगौ पुण्डरीकाक्षौ वासुदेवधनंजयौ ।  
 नारदोऽपि तथा वेद योप्यशंसत्सदा मम ॥ ५  
 तथाऽहमपि जानामि नरनारायणावृषी ।  
 शक्तोऽयमित्यतो मत्वा मया स प्रेषितोऽर्जुनः ॥ ६  
 इन्द्रादनवरः शक्रं सुरसूनुः सुराधिपम् ।  
 द्रष्टुमस्त्राणि चादातुमिन्द्रादिति विवासितः ॥ ७  
 भीष्मद्रोणावतिरथौ कृपो द्रौणिश्च दुर्जयः ।  
 धृतराष्ट्रस्य पुत्रेण सुधृताः सुमहाबलाः ॥ ८  
 सर्वे वेदविदः शूराः सर्वेऽस्त्रकुशलास्तथा ।  
 'सर्वे महारथा मुख्याः सर्वे जितपरिश्रमाः ।'  
 योद्धुकामाश्च पार्थेन सततं ये महाबलाः ॥ ९  
 स च दिव्यास्त्रवित्कर्णः सूतपुत्रो महारथः ।  
 योऽस्त्रवेगानिलबलः शरार्चिस्तलनिःस्वनः ।  
 रजोधूमोऽस्त्रसंपातो धार्तराष्ट्रानिलोद्धतः ॥ १०  
 निमृष्ट इव कालेन युगान्तज्वलनो यथा ।  
 मम सैन्यमयं कक्षं प्रधक्ष्यति न संशयः ॥ ११  
 तं स कृष्णानिलोद्धूतो दिव्यास्त्रज्वलनो महान् ।  
 श्वेतवाजिबलाकाभृद्गाण्डीवेन्द्रायुधोल्बणः ॥ १२

संरब्धः शरधाराभिः सुदीप्तं कर्णपावकम् ।  
 उदीर्णोऽर्जुनमेघोऽयं शमयिष्यति संयुगे ॥ १३  
 स साक्षादेव सर्वाणि शक्रात्परपुरंजयः ।  
 दिव्यान्यस्त्राणि वीभत्सुर्यथावत्प्रतिपत्स्यते ॥ १४  
 अलं स तेषां सर्वेषामिति मे धीयते मतिः ।  
 नास्ति त्वतिक्रिया तस्य रणेऽरीणां प्रतिक्रिया १५  
 ते वयं पाण्डवं सर्वे गृहीतास्त्रमरिंदमम् ।  
 द्रष्टारो न हि वीभत्सुर्भारमुद्यम्य सीदति ॥ १६  
 वयं तु तमृते वीरं वनेऽस्मिन्दिपदांवर ।  
 अवधानं न गच्छामः काम्यके सह कृष्णया ॥ १७  
 भवानन्यद्वनं साधु बहन्नं फलवच्छुचि ।  
 आख्यातु रमणीयं च सेवितं पुण्यकर्मभिः ॥ १८  
 यत्र कंचिद्वयं कालं वसन्तः सत्यविक्रमम् ।  
 प्रतीक्षामोऽर्जुनं वीरं वृष्टिकामा इवाम्बुदम् ॥ १९  
 विविधानाश्रमान्कांश्चिद्विजातिभ्यः प्रतिश्रुतान् ।  
 सरांसि सरितश्चैव रमणीयांश्च पर्वतान् ॥ २०  
 आचक्ष्व न हि मे ब्रह्मत्रोचते तमृतेऽर्जुनम् ।  
 वनेऽस्मिन्काम्यके वासो गच्छामोऽन्यां दिशं प्रति ॥

॥ इति श्रीमन्महाभारते अरण्यपर्वणि तीर्थयात्रापर्वणि चतुरशीतितमोऽध्यायः ॥ ८४ ॥

### पञ्चाशीतितमोऽध्यायः ॥ ८५ ॥

धौम्येन युधिष्ठिराय प्राचीस्थनानातीर्थकथनम् ॥ १ ॥

वैशंपायन उवाच ।  
 तान्सर्वानुत्सुकान्दृष्ट्वा पाण्डवान्दीनचेतसः ।  
 आश्वासयंस्तथा धौम्यो बृहस्पतिसमोऽब्रवीत् ॥ १  
 ब्राह्मणानुमतान्पुण्यानाश्रमान्भरतर्षभ ।  
 दिशस्तीर्थानि शैलांश्च शृणु मे वदतोऽनघ ॥ २  
 याञ्छ्रुत्वा गदतो राजन्विशोको भवितासि ह ।  
 द्रौपद्या चानया सार्धं भ्रातृभिश्च नरेश्वर ॥ ३

अनवरोऽन्यूनः ॥ ७ ॥ रजःकार्यं क्रोधः सएव धूमो यस्य ।  
 धार्तराष्ट्रैरनिलैरिव उद्धत उद्दीपितः ॥ १० ॥ कक्षं तृणवनम्  
 ॥ ११ ॥ उल्बणो दुःसहः ॥ १२ ॥ अलं जेतुं पर्याप्तः ॥ १५ ॥

श्रवणाच्चैव तेषां त्वं पुण्यमाप्स्यसि पाण्डव ।  
 गत्वा शतगुणं चैव तेभ्य एव नरोत्तम ॥ ४  
 शृणु पूर्वा दिशं राजन्देवर्षिगणसेविताम् ।  
 रम्यां ते कथयिष्यामि युधिष्ठिर यथास्मृति ॥ ५  
 तस्यां देवर्षिजुष्टायां नैमिषं नाम भारत ।  
 यत्र तीर्थानि देवानां पुण्यानि च पृथक् पृथक् ६  
 यत्र सा गोमती पुण्या रम्या देवर्षिसेविता ।

द्रष्टारो द्रक्ष्यामः ॥ १६ ॥ अवधानं स्वास्थ्यम् ॥ १७ ॥ ब्रह्मा-  
 ष्ठं जलवच्छुचीति क. घ. पाठः ॥ १८ ॥ चतुरशीतितमो-  
 ऽध्यायः ॥ ८४ ॥

यज्ञभूमिश्च देवानां शामित्रं च विवस्वतः ॥ ७  
 तस्यां गिरिवरः पुण्यो गयो राजर्षिसत्कृतः ।  
 शिवं ब्रह्मसरो यत्र सेवितं त्रिदशर्षिभिः ॥ ८  
 यदर्थं पुरुषव्याघ्र कीर्तयन्ति पुरातनाः ।  
 एष्टव्या बहवः पुत्रा यद्येकोपि गयां व्रजेत् ॥ ९  
 गौरीं वा वरयेत्कन्यां नीलं वा वृषमुत्सृजेत् ।  
 उत्तारयति संतत्या दश पूर्वान्दशावरान् ॥ १०  
 महानदी च तत्रैव तथा गयशिरो नृप ।  
 यत्रासौ कीर्त्यते विप्रैरक्षय्यकरणो वटः ॥ ११  
 यत्र दत्तं पितृभ्योऽन्नमक्षय्यं भवति प्रभो ।  
 सा च पुण्यजला तत्र फल्गुनामा महानदी ॥ १२  
 बहुमूलफला चापि कौशिकी भरतर्षभ ।  
 विश्वामित्रोऽध्यगाद्यत्र ब्राह्मणत्वं तपोधनः ॥ १३  
 गङ्गा यत्र नदी पुण्या यस्यास्तीरे भगीरथः ।  
 अयजत्तत्र बहुभिः क्रतुभिर्भूरिदक्षिणैः ॥ १४  
 पाश्चालेषु च कौरव्य कथयन्त्युत्पलावतम् ।  
 विश्वामित्रोऽयजद्यत्र शक्रेण सह कौशिकः ॥ १५  
 यत्रानुवंशं भगवान्नामदभ्यस्तथा जगौ ।  
 विश्वामित्रस्य तां दृष्ट्वा विभूतिमतिमानुषीम् ॥ १६  
 कान्यकुब्जेऽपिवत्सोममिन्द्रेण सह कौशिकः ।  
 ततः क्षत्रादपाक्रामद्ब्राह्मणोऽसीति चाब्रवीत् ॥ १७  
 पवित्रमृषिभिर्जुष्टं पुण्यं पावनमुत्तमम् ।

गङ्गायमुनयोर्वीर संगमं लोकविश्रुतम् ॥ १८  
 यत्रायजत भूतात्मा पूर्वमेव पितामहः ।  
 प्रयागमिति विख्यातं तस्मान्द्वरतसत्तम ॥ १९  
 अगस्त्यस्य तु राजेन्द्र तत्राश्रमवरो नृप ।  
 तत्तथा तापसारण्यं तापसैरुपशोभितम् ॥ २०  
 हिरण्यबिन्दुः कथितो गिरौ कालञ्जरे महान् ।  
 आगस्त्यपर्वतो रम्यः पुण्यो गिरिवरः शिवः ॥ २१  
 महेन्द्रो नाम कौरव्य भार्गवस्य महात्मनः ।  
 अयजत्तत्र कौन्तेय पूर्वमेव पितामहः ॥ २२  
 यत्र भागीरथी पुण्या सरस्यासीद्युधिष्ठिर ।  
 यत्र सा ब्रह्मशालेति पुण्या ख्याता विशांपते ।  
 धृतपाप्मभिराकीर्णा पुण्यं तस्याश्च दर्शनम् ॥ २३  
 पवित्रो मङ्गलीयश्च ख्यातो लोके सनातनः ।  
 केदारश्च मतङ्गस्य महानाश्रम उत्तमः ॥ २४  
 कुण्डोदः पर्वतो रम्यो बहुमूलफलोदकः ।  
 नैषधस्तृषितो यत्र जलं शर्म च लब्धवान् ॥ २५  
 यत्र देववनं पुण्यं तापसैरुपशोभितम् ।  
 बाहुदा च नदी यत्र नन्दा च गिरिमूर्धनि २६  
 तीर्थानि सरितः शैलाः पुण्यान्यायतनानि च ।  
 प्राच्यां दिशि महाराज कीर्तितानि मया तव २७  
 तिसृष्वन्यासु पुण्यानि दिक्षु तीर्थानि मे शृणु ।  
 सरितः पर्वतांश्चैव पुण्यान्यायतनानि च ॥ २८

॥ इति श्रीमन्महाभारते अरण्यपर्वणि तीर्थयात्रापर्वणि पञ्चाशीतितमोऽध्यायः ॥ ८६ ॥

### षडशीतितमोऽध्यायः ॥ ८६ ॥

धौम्येन युधिष्ठिरं प्रति दक्षिणदिक्स्थनानातीर्थानुकीर्तनम् ॥ १ ॥

धौम्य उवाच ।  
 दक्षिणस्यां तु पुण्यानि शृणु तीर्थानि भारत ।  
 विस्तरेण यथाबुद्धिं कीर्त्यमानानि तानि वै ॥ १

शामित्रं शामितुः कर्म यज्ञे पशुमारणम् । विवस्वतः पुत्रस्य यमस्येति शेषः ॥ ७ ॥ तस्यां प्राच्यां दिशि । राजर्षिरपि गयसंज्ञः ॥ ८ ॥ पवित्रं तत्तुल्यं जन्ममरणादिदुःखं तस्मान्नायत इति पवित्रम् । अतएव ऋषिभिर्जुष्टं सेवितम् । पुण्यं धर्मवृद्धिहेतुः । पावनं पापनाशनम् ॥ १८ ॥ अत्यन्यान्पर्व-

यस्यामाख्यायते पुण्या दिशि गोदावरी नदी ।  
 बहाराणा बहुजला तापसाचरिता शिवा ॥ २  
 वेणा भीमरथी चैव नद्यौ पापभयापहे ।

तात्राजन्पुण्यो गिरिवरः शिवः इति क. घ. पाठः ॥ २१ ॥ सरसि मणिकर्णिकाख्ये प्रविष्टा आसीत् । आकीर्णा व्यासः ॥ २३ ॥ मङ्गलीयः मङ्गलावहः ॥ २४ ॥ नैषधो नलः ॥ २५ ॥ बहुला च नदी यत्रेति क. घ. पाठः ॥ २६ ॥ पञ्चाशीतितमोऽध्यायः ॥ ८६ ॥



|                                                   |    |                                                  |    |
|---------------------------------------------------|----|--------------------------------------------------|----|
| मृगद्विजसमाकीर्णं तापसालयभूषिते ॥                 | ३  | शीततोयो बहुजलः पुण्यस्तात शिवश्च सः ।            |    |
| राजर्षेस्तस्य च सरिन्नृगस्य भरतर्षभ ।             |    | हृदः परमदुष्पापो मानुषैरकृतात्मभिः ॥             | १६ |
| रम्यतीर्था बहुजला पयोष्णी द्विजसेविता ॥           | ४  | तत्र वृक्षतृणाद्यैश्च संपन्नः फलमूलवान् ।        |    |
| अपि चात्र महायोगी मार्कण्डेयो महायशः ।            |    | आश्रमोऽगस्त्यशिष्यस्य पुण्यो देवसहे गिरौ ॥१७     |    |
| अनुवंश्यां जगौ गाथां नृगस्य धरणीपतेः ॥            | ५  | वैदूर्यपर्वतस्तत्र श्रीमान्मणिमयः शिवः ।         |    |
| नृगस्य यजमानस्य प्रत्यक्षमिति नः श्रुतम् ।        |    | अगस्त्यस्याश्रमश्चैव बहुमूलफलोदकः ॥              | १८ |
| अमाद्यदिन्द्रः सोमेन दक्षिणाभिर्द्विजातयः ।       |    | सुराष्ट्रेष्वपि वक्ष्यामि पुण्यान्यायतनानि च ।   |    |
| 'मरुतः परिवेष्टारः सदस्याश्च दिवोकसः ॥'           | ६  | आश्रमान्सरितश्चैव सरांसि च नराधिप ॥              | १९ |
| पयोष्ण्यां यजमानस्य वाराहे तीर्थे उत्तमे ।        |    | चमसोद्भेदनं विप्रास्तत्रापि कथयन्त्युत ।         |    |
| उद्धृतं भूतलस्थं वा वायुना समुदीरितम् ।           |    | प्रभासं चोदधौ तीर्थं त्रिषु लोकेषु विश्रुतम् ॥२० |    |
| पयोष्ण्या हरते तोयं पापमामरणान्तिकम् ॥            | ७  | तत्र पिण्डारकं नाम तापसाचरितं शिवम् ।            |    |
| स्वर्गादुत्तुङ्गममलं विषाणं यत्र शूलिनः ।         |    | उज्जयन्तश्च शिखरी क्षिप्रं सिद्धिकरो महान् ॥     | २१ |
| स्वमात्मविहितं दृष्ट्वा मर्त्यः शिवपुरं व्रजेत् ॥ | ८  | तत्र देवर्षिवीरेण नारदेनानुकीर्तितः ।            |    |
| एकतः सरितः सर्वा गङ्गाद्याः संलिलोचयाः ।          |    | पुराणः श्रूयते श्लोकस्तं निबोध युधिष्ठिर ॥       | २२ |
| पयोष्णी चैकतः पुण्या तीर्थेभ्यो हि मता मम ९       |    | पुण्ये गिरौ सुराष्ट्रेषु मृगपक्षिनिषेविते ।      |    |
| माठरस्य वनं पुण्यं बहुमूलफलं शिवम् ।              |    | उज्जयन्ते स तप्ताङ्गो नाकपृष्ठे महीयते ॥         | २३ |
| यूपश्च भरतश्रेष्ठ वरुणस्रोतसे गिरौ ॥              | १० | 'एष नारायणः श्रीमान्क्षीरार्णवनिकेतनः ।          |    |
| प्रवेण्युत्तरपार्श्वे तु पुण्ये कण्वाश्रमे तथा ।  |    | नागपर्यङ्कमुत्सृज्य ह्यागतो मधुरां पुरीम् ॥'     | २४ |
| तापसानामरण्यानि कीर्तितानि यथाश्रुति ॥            | ११ | पुण्या द्वारवती तत्र यत्रासौ मधुसूदनः ।          |    |
| वेदी शूर्पारके तात जमदग्नेर्महात्मनः ।            |    | साक्षाद्देवः पुराणोसौ स हि धर्मः सनातनः ॥२५      |    |
| रम्या पाषाणतीर्था च पुरश्चन्द्रा च भारत ॥         | १२ | ये च वेदविदो विप्रा ये चाध्यात्मविदो जनाः ।      |    |
| अशोकतीर्थं तत्रैव कौन्तेय बहुलाश्रमम् ।           |    | ते वदन्ति महात्मानं कृष्णं धर्मं सनातनम् ॥       | २६ |
| अगस्त्यतीर्थं पाण्ड्येषु वारुणं च युधिष्ठिर ॥     | १३ | पवित्राणां हि गोविन्दः पवित्रं परमुच्यते ।       |    |
| कुमार्यः कथिताः पुण्याः पाण्ड्येष्वेव नरर्षभ ।    |    | पुण्यानामपि पुण्योसौ मङ्गलानां च मङ्गलम् ।       |    |
| ताम्रपर्णी तु कौन्तेय कीर्तयिष्यामि तां शृणु ॥    | १४ | त्रैलोक्ये पुण्डरीकाक्षो देवदेवः सनातनः ॥        | २७ |
| यत्र देवैस्तपस्तप्तं महदिच्छद्भिराश्रमे ।         |    | अव्ययात्मा व्ययात्मा च क्षेत्रज्ञः परमेश्वरः ।   |    |
| गोकर्णमिति विख्यातं त्रिषु लोकेषु भारत ॥          | १५ | आस्ते हरिरचिन्त्यात्मा तत्रैव मधुसूदनः ॥         | २८ |

॥ इति श्रीमन्महाभारते अरण्यपर्वणि तीर्थयात्रापूर्वणि षडशीतितमोऽध्यायः ॥ ८६ ॥

### सप्ताशीतितमोऽध्यायः ॥ ८७ ॥

धौम्येन युधिष्ठिरं प्रति प्रतीचीस्थतीर्थकथनम् ॥ १ ॥

धौम्य उवाच ।

अनुवंश्यां वंशानुरूपां तु नृगमात्रानुरूपां ॥ ५ ॥ अ-  
शोकतीर्थं मत्स्येष्विति ध. पाठः ॥ १३ ॥ महत् मोक्षफलम्

अवन्तीषु प्रतीच्यां वै कीर्तयिष्यामि ते दिशि ।

॥ १५ ॥ तप्ताङ्ग कृततपस्कः ॥ २३ ॥ षडशीतितमो-  
ऽध्यायः ॥ ८६ ॥

यानि तत्र पवित्राणि पुण्यान्यायतनानि च ॥ १  
 प्रियङ्गवाप्रवणोपेता वानीरफलमालिनी ।  
 प्रत्यक्स्रोता नदी पुण्या नर्मदा तत्र भारत ॥ २  
 त्रैलोक्ये यानि तीर्थानि पुण्यान्यायतनानि च ।  
 सरिद्रनानि शैलेन्द्रा देवाश्च सपितामहाः ॥ ३  
 नर्मदायां कुरुश्रेष्ठ सहसिद्धर्षिचारणैः ।  
 स्नातुमायान्ति पुण्यौघैः सदा वारिषु भारत ॥ ४  
 निकेतः श्रूयते पुण्यो यत्र विश्रवसो मुनेः ।  
 जज्ञे धनपतिर्यत्र कुबेरो नरवाहनः ॥ ५  
 वैदूर्यशिखरो नाम पुण्यो गिरिवरः शिवः ।  
 नित्यपुष्पफलास्तत्र पादपा हरितच्छदाः ॥ ६  
 तस्य शैलस्य शिखरे सरः पुण्यं महीपते ।  
 फुल्लपद्मं महाराज देवगन्धर्वसेवितम् ॥ ७  
 बह्वाश्रयं महाराज दृश्यते तत्र पर्वते ।  
 पुण्ये स्वर्गोपमे चैव देवर्षिगणसेविते ॥ ८  
 हृदिनी पुण्यतीर्था च राजर्षेस्तत्र वै सरित् ।  
 विश्वामित्रेण तपसा निर्मिता सर्वपावनी ॥ ९  
 यस्यास्तीरे सतां मध्ये ययातिर्नहुषात्मजः ।

पपात स पुनर्लोकौल्लेभे धर्मान्सनातनान् ॥ १०  
 तत्र पुण्यो हृदः ख्यातो मैनाकश्चैव पर्वतः ।  
 बहुमूलफलोपेतस्त्वसितो नाम पर्वतः ॥ ११  
 आश्रमः कक्षसेनस्य पुण्यस्तत्र युधिष्ठिर ।  
 च्यवनस्याश्रमश्चैव विख्यातस्तत्र पाण्डव ।  
 तत्राल्पेनैव सिद्ध्यन्ति मानवास्तपसा विभो १२  
 जम्बूमार्गो महाराज ऋषीणां भावितात्मनाम् ।  
 आश्रमः शाम्यतां श्रेष्ठ मृगद्विजनिपेवितः ॥ १३  
 ततः पुण्यतमा राजन्सततं तापसैर्युता ।  
 केतुमाला च मेध्या च गङ्गाद्वारं च भूमिप ।  
 ख्यातं च सैन्धवारण्यं पुण्यं द्विजनिपेवितम् ॥ १४  
 पितामहसरः पुण्यं पुष्करं नाम नामतः ।  
 वैखानसानां सिद्धानामृषीणामाश्रमः प्रियः ॥ १५  
 अप्यत्र संश्रयार्थाय प्रजापतिरथो जगौ ।  
 पुष्करेषु कुरुश्रेष्ठ गाथां सुकृतिनांवर ॥ १६  
 मनसाऽप्यभिकामस्य पुष्कराणि मनस्विनः ।  
 विप्रणश्यन्ति पापानि नाकपृष्ठे च मोदते ॥ १७

॥ इति श्रीमन्महाभारते अरण्यपर्वणि तीर्थयात्रापर्वणि सप्ताशीतितमोऽध्यायः ॥ ८७ ॥

### अष्टाशीतितमोऽध्यायः ॥ ८८ ॥

धौम्येन युधिष्ठिरं प्रत्युदीचीस्थतीर्थकथनम् ॥ १ ॥

धौम्य उवाच ।  
 उदीच्यां राजशार्दूल दिशि पुण्यानि यानि वै ।  
 तानि ते कीर्तयिष्यामि पुण्यान्यायतनानि च ॥ १  
 शृणुष्व्वावहितो भूत्वा मम मन्त्रयतः प्रभो ।  
 कथाप्रतिग्रहो वीर श्रद्धां जनयते शुभाम् ॥ २  
 सरस्वती महापुण्या हृदिनी तीर्थमालिनी ।  
 समुद्रगा महावेगा यमुना यत्र पाण्डव ॥ ३

यत्र पुण्यतरं तीर्थं पृक्षावतरणं शुभम् ।  
 यत्र सारस्वतैरिष्टा गच्छन्त्यवभृथं द्विजाः ॥ ४  
 पुण्यं चारुयायते दिव्यं शिवमग्निशिरोऽनघ ।  
 सहदेवोऽयजद्यत्र शम्याक्षेपेण भारत ॥ ५  
 एतस्मिन्नेव चार्थेऽसौ इन्द्रगीता युधिष्ठिर ।  
 गाथा चरति लोकेऽस्मिन्गीयमाना द्विजातिभिः ॥  
 अग्रयः सहदेवेन ये चिता यमुनामनु ।

प्रत्यक्स्रोताः पश्चिमवाहिनी ॥ २ ॥ शाम्यतां शमवताम्  
 ॥ १३ ॥ गङ्गारण्यं च भूमिपेति ध. पाठः ॥ १४ ॥ संश्रयार्थाय  
 वासार्थम् ॥ १५ ॥ अभिकामस्य गन्तुमिच्छोः ॥ १७ ॥ सप्ताशी-  
 तितमोऽध्यायः ॥ ८७ ॥

॥ २ ॥ हृदिनी वनमालिनीति श. पाठः ॥ ३ ॥ सारस्वतैः  
 सरस्वत्यां प्राप्तैः ॥ ४ ॥ सहदेवः सृजयपुत्रः । शम्याक्षेपेण  
 बलवता क्षिप्ता शम्या लघुडविशेषो यावद्दूरं पतेत्तावान् यज्ञ-  
 मण्डपो यस्मिन्त्यज्ञे स शम्याक्षेपस्तेन ॥ ५ ॥

मन्त्रयतः कथयतः । कथाप्रतिग्रहः कथाया मनसि धारणम्

|                                                     |                                                  |
|-----------------------------------------------------|--------------------------------------------------|
| ते तस्य कुरूशार्दूल सहस्रशतदक्षिणाः ॥ ७             | पुण्यं तत्ख्यायते राजन्ब्रह्मर्षिगणसेवितम् ॥ २०  |
| तत्रैव भरतो राजा चक्रवर्ती महायशाः ।                | सनत्कुमारः कौरव्य पुण्यं कनखलं तथा ।             |
| विंशतिं सप्त चाष्टौ च ह्यमेधानुपाहरत् ॥ ८           | पर्वतश्च पुरुर्नाम यत्र यातः पुरुरवाः ॥ २१       |
| कामकृद्यो द्विजातीनां श्रुतस्तात यथा पुरा ।         | भृगुर्यत्र तपस्तेपे महर्षिगणसेविते ।             |
| अत्यन्तमाश्रमः पुण्यः शरभङ्गस्य विश्रुतः ॥ ९        | राजन्स आश्रमः ख्यातो भृगुतुन्दो महागिरिः २२      |
| सरस्वती नदी सद्भिः सततं पार्थ पूजिता ।              | यः स भूतं भविष्यच्च भवच्च भरतर्षभ ।              |
| वालखिल्यैर्महाराज यत्रेष्टमृषिभिः पुरा ॥ १०         | नारायणः प्रभुर्विष्णुः शाश्वतः पुरुषोत्तमः ॥२३   |
| दृषद्वती महापुण्या यत्र ख्याता युधिष्ठिर ।          | तस्यातियशसः पुण्यां विशालां बदरीमनु ।            |
| न्यग्रोधाल्यस्तु पाञ्चाल्यः पाञ्चाल्यो द्विपदांवर । | आश्रमः ख्यायते पुण्यस्त्रिषु लोकेषु विश्रुतः २४  |
| दालभ्यघोषश्च दालभ्यश्च धरणीस्थो महात्मनः ११         | उष्णतोयवहा गङ्गा शीततोयवहा पुरा ।                |
| कौन्तेयानन्तयशसः सुव्रतस्यामितौजसः ।                | सुवर्णासिकता राजन्विशालां बदरीमनु ॥ २५           |
| आश्रमः ख्यायते पुण्यस्त्रिषु लोकेषु विश्रुतः १२     | ऋषयो यत्र देवाश्च महाभागा महौजसः ।               |
| एतावर्णाववर्णौ च विश्रुतौ मनुजाधिप ।                | प्राप्य नित्यं नमस्यन्ति देवं नारायणं प्रभुम् २६ |
| वेदज्ञौ वेदविद्वांसौ वेदविद्याविदामुभौ ।            | यत्र नारायणो देवः परमात्मा सनातनः ।              |
| ईजाते क्रतुभिर्मुख्यैः पुण्यैर्भरतसत्तम ॥ १३        | तत्र कृत्स्नं जगत्सर्वं तीर्थान्यायतनानि च ॥२७   |
| समेत्य बहुशो देवाः सेन्द्राः स्वरूपाः पुरा ।        | तत्पुण्यं परमं ब्रह्म तत्तीर्थं तत्तपोवनम् ।     |
| विशाखयूपेऽतप्यन्त तेन पुण्यतमश्च सः ॥ १४            | तत्परं परमं देवं भूतानां परमेश्वरम् ॥ २८         |
| ऋषिर्महान्महाभागो जमदग्निर्महायशाः ।                | शाश्वतं परमं चैव धातारं परमं पदम् ।              |
| पलाशकेषु पुण्येषु रम्येष्वयजत प्रभुः ॥ १५           | यं विदित्वा न शोचन्ति विद्वांसः शास्त्रदृष्टयः ॥ |
| यत्र सर्वाः सरिच्छ्रेष्ठाः साक्षात्तमृषिसत्तमम् ।   | तत्र देवर्षयः सिद्धाः सर्वे चैव तपोधनाः ।        |
| स्वं स्वं तोयमुपादाय परिवार्योपतस्थिरे ॥ १६         | आदिदेवो महायोगी यत्रास्ते मधुसूदनः ॥ ३०          |
| अपि चात्र महाराज स्वयं विश्वावसुर्जगौ ।             | पुण्यानामपि तत्पुण्यमत्र ते संशयोस्तु मा ।       |
| इमं श्लोकं तदा वीर प्रेक्ष्य दीक्षां महात्मनः १७    | एतानि राजन्पुण्यानि पृथिव्यां पृथिवीपते ।        |
| यजमानस्य वै देवाञ्जमदग्नेर्महात्मनः ।               | कीर्तितानि नरश्रेष्ठ तीर्थान्यायतनानि च ॥ ३१     |
| आगम्य सरितो विप्रान्मधुना समतर्पयन् ॥ १८            | एतानि वसुभिः साधैरादित्यैर्मरुदश्विभिः ।         |
| गन्धर्वयक्षरक्षोभिरप्सरोभिश्च सेवितम् ।             | ऋषिभिर्देवकल्पैश्च सेवितानि महात्मभिः ॥ ३२       |
| किरातकिन्नरावासं शैलं शिखरिणांवरम् ॥ १९             | चरन्नेतानि कौन्तेय सहितो ब्राह्मणर्षभैः ।        |
| विभेद तरसा गङ्गा गङ्गाद्वारं युधिष्ठिर ।            | आतृभिश्च महाभागैरुत्कण्ठां विजयिष्यसि ॥३३        |

॥ इति श्रीमन्महाभारते अरण्यपर्वणि तीर्थयात्रापर्वणि अष्टाशीतितमोऽध्यायः ॥ ८८ ॥

शतं शतसहस्राणि सहस्रशतदक्षिणाः इति क. ध. पाठः ॥ ७ ॥ शंकरस्तत्र विश्रुत इति क. ध. पाठः ॥ ९ ॥ एता कृष्णमृगी तद्वर्णौ कृष्णौ नरनारायणावित्यर्थः । वस्तुतस्त्ववर्णौ वर्णाः लोहितशुक्रकृष्णाः रजःसत्वतमांसि तद्रहितौ । तत्र

वैवर्ण्यवर्णौ चेति क. ध. पाठः ॥ १३ ॥ प्रसुर्जिष्णुरिति क. पाठः ॥२३॥ विशालां नामतः । बदरीमनु बदरीसमीपे ॥२४॥ अष्टाशीतितमोऽध्यायः ॥ ८८ ॥

## एकोनवतितमोऽध्यायः ॥ ८९ ॥

लोमशेनेन्द्रवचनाद्युधिष्ठिरं प्रति पार्थस्य पाशुपतादिप्रासिकथनपूर्वकमिन्द्रसंदेशनिवेदनम् ॥ १ ॥

वैशंपायन उवाच ।  
 एवं संभाषमाणे तु धौम्ये कौरवनन्दन ।  
 लोमशः स महातेजा ऋषिस्तत्राजगाम ह ॥ १  
 तं पाण्डवाग्रजो राजा सगणो ब्राह्मणाश्च ते ।  
 उपातिष्ठन्महाभागं दिवि शक्रमिवामराः ॥ २  
 समभ्यर्च्य यथान्यायं धर्मपुत्रो युधिष्ठिरः ।  
 पप्रच्छागमने हेतुमटने च प्रयोजनम् ॥ ३  
 स पृष्टः पाण्डुपुत्रेण प्रीयमाणो महामनाः ।  
 उवाच श्लक्ष्णया वाचा हर्षयन्निव पाण्डवान् ॥ ४  
 संचरन्नसि कौन्तेय सर्वाल्लोकान्यदृच्छया ।  
 गतः शक्रस्य भवनं तत्रापश्यं सुरेश्वरम् ॥ ५  
 तव च भ्रातरं वीरमपश्यं सव्यसाचिनम् ।  
 शक्रस्यार्धासनगतं तत्र मे विस्मयो महान् ॥ ६  
 आसीत्पुरुषशार्दूल दृष्ट्वा पार्थं तथागतम् ।  
 आह मां तत्र देवेशो गच्छ पाण्डुसुतान्प्रति ॥ ७  
 सोऽहमभ्यागतः क्षिप्रं दिदृक्षुस्त्वां सहानुजम् ।  
 वचनात्पुरुहूतस्य पार्थस्य च महात्मनः ॥ ८  
 आख्यास्ये ते प्रियं तात महत्पाण्डवनन्दन ।  
 भ्रातृभिः सहितो राजन्कृष्णया चैव तच्छृणु ॥ ९  
 यच्चयोक्तो महाबाहुरस्त्रार्थं भरतर्षभ ।  
 तदस्त्रमाप्तं पार्थेन रुद्रादप्रतिमं विभो ॥ १०  
 यत्तद्ब्रह्मशिरो नाम तपसा रुद्रमागमत् ।  
 अमृतादुत्थितं रौद्रं तल्लब्धं सव्यसाचिना ॥ ११  
 तत्समन्त्रं ससंहारं सप्रायश्चित्तमङ्गलम् ।  
 वज्रमस्त्राणि चान्यानि दण्डादीनि युधिष्ठिर ॥ १२  
 यमात्कुबेराद्वरुणादिन्द्राच्च कुरुनन्दन ।

अस्त्राप्यधीतवान्पार्थो दिव्यान्यमितविक्रमः ॥ १३  
 विश्वावसोस्तु तनयाद्रीतं नृत्यं च साम च ।  
 वादित्रं च यथान्यायं प्रत्यविन्दद्यथाविधि ॥ १४  
 एवं कृतास्त्रः कौन्तेयो गान्धर्वं वेदमात्मवान् ।  
 सुखं वसति वीभत्सुरनुजस्यानुजस्तव ॥ १५  
 यदर्थं मां सुरश्रेष्ठ इदं वचनमब्रवीत् ।  
 तच्च ते कथयिष्यामि युधिष्ठिर निबोध मे ॥ १६  
 भवान्मनुष्यलोकेऽपि गमिष्यति न संशयः ।  
 ब्रूयाद्युधिष्ठिरं तत्र वचनान्मे द्विजोत्तम ॥ १७  
 आगमिष्यति ते भ्राता कृतास्त्रः क्षिप्रमर्जुनः ।  
 सुरकार्यं महत्कृत्वा यदशक्यं दिवौकसैः ॥ १८  
 तपसाऽपि त्वमात्मानं योजय भ्रातृभिः सह ।  
 तपसो हि परं नास्ति तपसा विन्दते महत् ॥ १९  
 अहं च कर्णं जानामि यथावद्भरतर्षभ ।  
 सत्यसन्धं महोत्साहं महावीर्यं महाबलम् ॥ २०  
 महाहवेष्वप्रतिमं महायुद्धविशारदम् ।  
 महाधनुर्धरं वीरं महास्त्रं वरवर्णिनम् ॥ २१  
 महेश्वरसुतप्रख्यमादित्यतनयं प्रभुम् ।  
 तथाऽर्जुनमतिस्कन्धं सहजोल्बणपौरुषम् ॥ २२  
 न स पार्थस्य संग्रामे कलामर्हति षोडशीम् ॥ २३  
 यच्चापि ते भयं कर्णान्मनसिस्थमरिंदम ।  
 तच्चाप्यपहरिष्यामि सव्यसाचिन्युपागते ॥ २४  
 यच्च ते मानसं वीर तीर्थयात्रामिमां प्रति ।  
 स महर्षिलोमशस्ते कथयिष्यत्यसंशयम् ॥ २५  
 यच्च किञ्चित्तपोयुक्तं फलं तीर्थेषु भारत ।  
 ब्रह्मर्षिरेष ब्रूयात्ते न तच्छ्रेयमन्यथा ॥ २६

॥ इति श्रीमन्महाभारते अरण्यपर्वणि तीर्थयात्रापर्वणि एकोनवतितमोऽध्यायः ॥ ८९ ॥

प्रायश्चित्तं अस्त्राग्निना निरपराधानां दाहे यो दोषस्तस्य शोधनम् । मङ्गलं दग्धानामेवारामादीनां पुनर्विकसनम् । वज्रं वज्रवदप्रतीकार्यं रौद्रमेव ॥ १२ ॥ गीतं लौकिकं गानम् । साम ऋक्षु गानम् ॥ १४ ॥ सुरकार्यं निवातकवचादीनां वधः । कृतार्थः क्षिप्रमर्जुन इति क. ध. पाठः ॥ १८ ॥ सत्यसन्धं

सत्यप्रतिज्ञम् ॥ २० ॥ वरवर्णिनं अतिसुन्दरम् ॥ २१ ॥ महेश्वरसुतप्रख्यं स्कन्दतुल्यम् । अतिस्कन्धं उन्नतांसम् ॥ २२ ॥ अपहरिष्यामि कवचकुण्डलापहरणेन ॥ २४ ॥ तत् श्रेयं नलन्यथा प्रहीतव्यमित्यर्थः ॥ २६ ॥ एकोनवतितमोऽध्यायः ॥ ८९ ॥

## नवतितमोऽध्यायः ॥ ९० ॥

लोमशेन युधिष्ठिरं प्रति स्वसाहित्येन तीर्थयात्राविधायकपार्थवचननिवेदनम् ॥ १ ॥ युधिष्ठिरेण लोमशाज्ञयाऽधिक-  
परिजनविसर्जनम् ॥ २ ॥

लोमश उवाच ।

धनंजयेन चाप्युक्तं यत्तच्छृणु युधिष्ठिर ।  
युधिष्ठिरं भ्रातरं मे योजयेधर्म्यया धिया ॥ १  
त्वं हि धर्मान्परान्वेत्थ तपांसि च तपोधन ।  
श्रीमतां चापि जानासि धर्मं राज्ञां सनातनम् २  
स भवान्परमं वेद पावनं पुरुषं प्रति ।  
तेन संयोजयेथास्त्वं तीर्थपुण्येन पाण्डवान् ॥ ३  
यथा तीर्थानि गच्छेत् गाश्च दद्यात्स पार्थिवः ।  
तथा सर्वात्मना कार्यमिति मामर्जुनोऽब्रवीत् ॥ ४  
भवता चानुगुप्तोऽसौ चरेत्तीर्थानि सर्वशः ।  
रक्षोभ्यो रक्षितव्यश्च दुर्गेषु विषमेषु च ॥ ५  
दधीच इव देवेन्द्रं यथा चाप्यङ्गिरा रविम् ।  
तथा रक्षस्व कौन्तेयान्राक्षसेभ्यो द्विजोत्तम ॥ ६  
यातुधाना हि बहवो राक्षसाः पर्वतोपमाः ।  
त्वयाऽभिगुप्तान्कौन्तेयान् विवर्तेयुरन्तिकम् ॥ ७  
सोऽहमिन्द्रस्य वचनान्नियोगादर्जुनस्य च ।  
रक्षमाणो भयेभ्यस्त्वां चरिष्यामि त्वया सह ॥ ८  
द्विस्तीर्थानि मया पूर्वं दृष्टानि कुरुनन्दन ।  
इदं तृतीयं द्रक्ष्यामि तान्येव भवता सह ॥ ९  
इयं राजर्षिभिर्याता पुण्यकृद्भिर्युधिष्ठिर ।  
मन्वादिभिर्महाराज तीर्थयात्रा भयापहा ॥ १०  
नानृजुर्नाकृतात्मा च नाविद्यो न च पापकृत् ।  
स्नाति तीर्थेषु कौरव्य न च वक्रमतिर्नरः ॥ ११  
त्वं तु धर्ममतिर्नित्यं धर्मज्ञः सत्यसंगरः ।  
विमुक्तः सर्वपापेभ्यो भूय एव भविष्यसि ॥ १२  
यथा भगीरथो राजा राजानश्च गयादयः ।  
यथा ययातिः कौन्तेय तथा त्वमपि पाण्डव ॥ १३

युधिष्ठिर उवाच ।

न हर्षात्संप्रपश्यामि वाक्यस्यास्योत्तरं क्वचित् ।  
यन्मां स्मरति देवेशः किं नामाभ्यधिकं ततः ॥ १४  
भवता संगमो यस्य भ्राता चैव धनंजयः ।  
वासवः स्मरते यस्य को नामाभ्यधिकस्ततः ॥ १५  
यच्च मां भगवानाह तीर्थानां गमनं प्रति ।  
धौम्यस्य वचनादेषा बुद्धिः पूर्वं कृतैव मे ॥ १६  
तद्यदा मन्यसे ब्रह्मन्गमनं तीर्थदर्शने ।  
तदैव गन्तास्मि तीर्थान्येष मे निश्चयः परः ॥ १७  
वैशंपायन उवाच ।  
गमने कृतबुद्धिं तं पाण्डवं लोमशोऽब्रवीत् ।  
लघुर्भव महाराज लघुः स्वैरं गमिष्यसि ॥ १८  
युधिष्ठिर उवाच ।  
भिक्षाभुजो निवर्तन्तां ब्राह्मणा यतयश्च ये ॥ १९  
क्षुत्तृडध्वश्रमायासशीतार्तिमसहिष्णवः ।  
ते सर्वे विनिवर्तन्तां ये च मृष्टभुजो द्विजाः ॥ २०  
पक्वान्नेद्यपानानां मांसानां च विकल्पकाः ।  
तेऽपि सर्वे निवर्तन्तां ये च सूदानुयायिनः ।  
मया यथोचिताऽऽजीव्यैः संविभक्ताश्च वृत्तिभिः ॥  
ये चाप्यनुगताः पौरा राजभक्तिपुरःसराः ।  
धृतराष्ट्रं महाराजमभिगच्छन्तु ते च वै ।  
स दास्यति यथाकालमुचिता यस्य या भृतिः २२  
स चेद्यथोचितां वृत्तिं न दद्यान्मनुजेश्वरः ।  
अस्मत्प्रियहितार्थाय पाश्चात्यो वः प्रदास्यति ॥ २३  
वैशंपायन उवाच ।  
ततो भूयिष्ठशः पौरा गुरौ भारे समाहिते ।  
विप्राश्च यतयो मुख्या जग्मुर्नागपुरं प्रति ॥ २४

पुरुषं प्रति पुरुषस्येत्यर्थः ॥ ३ ॥ द्विः द्विवारम् । तृतीयं  
तृतीयवारम् ॥ ९ ॥ तीर्थयात्रा शुभावहेति क ध. पाठः  
॥ १० ॥ नातृती नाकृतात्मा चेति क. ध. पाठः ॥ ११ ॥

लघुरल्पपरिवारः ॥ १८ ॥ विकल्पकाः मृष्टामृष्टविभाजकाः ।  
आजीव्यैर्भृत्यादिभिः । वृत्तिभिर्जीवनहेतुभिरन्नादिभिः ॥ २१ ॥  
पाश्चात्यो इपदः ॥ २३ ॥ नवतितमोऽध्यायः ॥ ९० ॥

तान्सर्वान्धर्मराजस्य प्रेम्णा राजाऽम्बिकासुतः ।  
प्रतिजग्राह विधिवद्भनैश्च समतर्पयत् ॥ २५

ततः कुन्तीसुतो राजा लघुभिर्ब्राह्मणैः सह ।  
लोमशेन च सुप्रीतस्त्रिरात्रं काम्यकेऽवसत् ॥ २६

॥ इति श्रीमन्महाभारते अरण्यपर्वणि तीर्थयात्रापर्वणि नवतितमोऽध्यायः ॥ ९० ॥

### एकनवतितमोऽध्यायः ॥ ९१ ॥

युधिष्ठिरेण लोमशादिभिः सह तीर्थसेवनाय प्रस्थानम् ॥ १ ॥

वैशंपायन उवाच ।

ततः प्रयान्तं कौन्तेयं ब्राह्मणा वनवासिनः ।  
अभिगम्य तदा राजन्निदं वचनमब्रुवन् ॥ १  
राजंस्तीर्थानि गन्तासि पुण्यानि भ्रातृभिः सह ।  
देवर्षिणा च सहितो लोमशेन महात्मना ॥ २  
अस्मानपि महाराज नेतुमर्हसि पाण्डव ।  
अस्माभिर्हि न शक्यानि त्वदृते तानि कौरव ॥ ३  
श्वापदैरुपसृष्टानि दुर्गाणि विषमाणि च ।  
अगम्यानि नरैरल्पैस्तीर्थानि मनुजेश्वर ॥ ४  
भवतो भ्रातरः शूरा धनुर्धरवराः सदा ।  
भवद्भिः पालिताः शूरैर्गच्छामो वयमप्युत ॥ ५  
भवत्प्रसादाद्धि वयं प्राप्नुयामः सुखं फलम् ।  
तीर्थानां पृथिवीपाल वनानां च विशांपते ॥ ६  
तव वीर्यपरित्राताः शुद्धास्तीर्थपरिभुताः ।  
भवेम धूतपाप्मानस्तीर्थसंदर्शनाच्छुप ॥ ७  
भवानपि नरेन्द्रस्य कार्तवीर्यस्य भारत ।  
अष्टकस्य च राजर्षेर्लोमपादस्य चैव ह ॥ ८  
भरतस्य च वीरस्य सार्वभौमस्य पार्थिव ।  
ध्रुवं प्राप्स्यति दुष्पापाँल्लोकांस्तीर्थपरिभुतः ॥ ९  
प्रभासादीनि तीर्थानि महेन्द्रादींश्च पर्वतान् ।  
गङ्गाद्याः सरितश्चैव पृक्षादींश्च वनस्पतीन् ॥ १०  
त्वया सह महीपाल द्रष्टुमिच्छामहे वयम् ।  
'भवद्भिः पालिताः शूरैस्तीर्थान्यायतनानि च' ११  
यदि ते ब्राह्मणेष्वस्ति काचित्प्रीतिर्जनाधिप ।  
कुरु क्षिप्रं वचोऽस्माकं ततः श्रेयोऽभिपत्स्यसे ॥ १२

तीर्थानि हि महाबाहो तपोविघ्नकरैः सदा ।  
अनुकीर्णानि रक्षोभिस्तेभ्यो नस्त्रातुमर्हसि ॥ १३  
तीर्थान्युक्तानि धौम्येन नारदेन च धीमता ।  
यान्युवाच च देवर्षिलोमशः सुमहातपाः ॥ १४  
विधिवत्तानि सर्वाणि पर्यटस्य नराधिप ।  
धूतपाप्मा सहासाभिर्लोमशेनाभिपालितः ॥ १५  
स राजा पूज्यमानस्तैर्हर्षादश्रुपरिभुतः ।  
भीमसेनादिभिर्वीरैर्भ्रातृभिः परिवारितः ॥ १६  
वाढमित्यब्रवीत्सर्वास्तानृषीन्पाण्डवर्षभः ।  
लोमशं समनुज्ञाप्य धौम्यं चैव पुरोहितम् ॥ १७  
ततः स पाण्डवश्रेष्ठो भ्रातृभिः सहितो वशी ।  
द्रौपद्या चानवद्याङ्गा गमनाय मनो दधे ॥ १८  
अथ व्यासो महाभागस्तथा पर्वतनारदौ ।  
काम्यके पाण्डवं द्रष्टुं समाजग्मुर्मनीषिणः ॥ १९  
तेषां युधिष्ठिरो राजा पूजां चक्रे यथाविधि ।  
सत्कृतास्ते महाभागा युधिष्ठिरमथानुवन् ॥ २०  
युधिष्ठिरयमौ भीम मनसा कुरुतार्जवम् ।  
मनसा कृतशौचा वै शुद्धास्तीर्थानि यास्यथ ॥ २१  
शरीरनियमं प्राहुर्ब्राह्मणा मानुषं व्रतम् ।  
मनोविशुद्धां बुद्धिं च दैवमाहुर्व्रतं द्विजाः ॥ २२  
मनो ह्यदुष्टं शौचाय पर्याप्तं वै नराधिप ।  
मैत्रीं बुद्धिं समास्थाय शुद्धास्तीर्थानि गच्छत ॥ २३  
ते यूयं मानसैः शुद्धाः शरीरनियमव्रतैः ।  
दैवं व्रतं समास्थाय यथोक्तं फलमाप्स्यथ ॥ २४

तीर्थसंस्पर्शनाच्छुपेति क. पाठः ॥ ७ ॥ अनुकीर्णानि व्या-  
प्तानि । नोऽस्मान् ॥ १३ ॥ आर्जवमनुवुद्धिं श्रद्धामित्यर्थः

॥ २१ ॥ मनो ह्यदुष्टं शरणागमिति क. पाठः ॥ २३ ॥  
फलमानुतेति क. पाठः ॥ २४ ॥

ते तथेति प्रतिज्ञाय कृष्णया सह पाण्डवाः ।  
 कृतस्वस्त्ययनाः सर्वे मुनिभिर्देवमानुषैः ॥ २५  
 लोमशस्योपसंगृह्य पादौ द्वैपायनस्य च ।  
 नारदस्य च राजेन्द्र देवर्षेः पर्वतस्य च ॥ २६  
 धौम्येन सहिता वीरास्तथा तैर्वनवासिभिः ।  
 मार्गशीर्ष्यामतीतायां पुष्येण प्रययुस्ततः ॥ २७

कठिनानि समादाय चीराजिनजटाधराः ।  
 अभेद्यैः कवचैर्युक्तास्तीर्थान्यन्वचरंस्ततः ॥ २८  
 इन्द्रसेनादिभिर्भृत्यै रथैः परिचतुर्दशैः ।  
 महानसव्यापृतैश्च तथाऽन्यैः परिचारकैः ॥ २९  
 सायुधा बद्धनिस्त्रिंशास्तूणवन्तः समार्गणाः ।  
 प्राञ्जुखाः प्रययुर्वीराः पाण्डवा जनमेजय ॥ ३०

॥ इति श्रीमन्महाभारते अरण्यपर्वणि तीर्थयात्रापर्वणि एकनवतितमोऽध्यायः ॥ ९१ ॥

### द्विनवतितमोऽध्यायः ॥ ९२ ॥

लोमशेन युधिष्ठिरं प्रति धर्माधर्मयोः समृद्धसमृद्धिलक्षणोदककारणत्वाभिधानम् ॥ १ ॥

युधिष्ठिर उवाच ।

न वै निर्गुणमात्मानं मन्ये देवर्षिसत्तम ।  
 तथाऽसि दुःखसंतप्तो यथा नान्यो महीपतिः ॥ १  
 परांश्च निर्गुणान्मन्ये न च धर्मगतानपि ।  
 ते च लोमश लोकेऽसिन्नृध्यन्ते केन हेतुना ॥ २  
 लोमश उवाच ।  
 नात्र दुःखं त्वया राजन्कार्यं पार्थ कथंचन ।  
 यदधर्मेण वर्धेयुरधर्मरुचयो जनाः ॥ ३  
 वर्धत्यधर्मेण नरस्ततो भद्राणि पश्यति ।  
 ततः सपत्नाञ्जयति समूलस्तु विनश्यति ॥ ४  
 'यत्र धर्मेण वर्धन्ते राजानो राजसत्तम ।  
 सर्वान्सपत्नान्वाधन्ते राज्यं चैषां विवर्धते ॥' ५  
 मया हि दृष्टा दैतेया दानवाश्च महीपते ।  
 वर्धमानां ह्यधर्मेण क्षयं चोपगताः पुनः ॥ ६  
 पुरा देवयुगे चैव दृष्टं सर्वं मया विभो ।  
 अरोचयन्सुरा धर्मं धर्मं तत्यजिरेऽसुराः ॥ ७  
 तीर्थानि देवा विविशुर्नाविशन्भारतासुराः ।  
 तानधर्मकृतो दर्पः पूर्वमेव समाविशत् ॥ ८  
 दर्पान्मानः समभवन्मानात्क्रोधो व्यजायत ।

क्रोधादहीस्ततोऽलज्जा वृत्तं तेषां ततोऽनशत् ॥ ९  
 तानलज्जान्गतश्रीकान्हीनवृत्तान्वृथाव्रतान् ।  
 क्षमा लक्ष्मीः स्वधर्मश्च नचिरात्प्रजहुस्ततः ॥ १०  
 लक्ष्मीस्तु देवानगमदलक्ष्मीरसुरानृप ॥ ११  
 तानलक्ष्मीसमाविष्टान्दपोपहतचेतसः ।  
 दैतेयान्दानवांश्चैव कलिरप्याविशत्ततः ॥ १२  
 तानलक्ष्मीसमाविष्टान्दानवान्कलिनाहतान् ।  
 दर्पाभिभूतान्कौन्तेय क्रियाहीनानचेतसः ।  
 मानाभिभूतानचिराद्दिनाशः समपद्यत ॥ १३  
 निर्यशस्कास्तथा दैत्याः कृत्स्नशो विलयं गताः ।  
 'अधर्मरुचयो राजन्नलक्ष्म्या समधिष्ठिताः ॥' १४  
 देवास्तु सागरांश्चैव सरितश्च सरांसि च ।  
 अभ्यगच्छन्धर्मशीलाः पुण्यान्यायतनानि च १५  
 तपोभिः क्रतुभिर्दानैराशीर्वादैश्च पाण्डव ।  
 प्रजहुः सर्वपापानि श्रेयश्च प्रतिपेदिरे ॥ १६  
 एवमादानवन्तश्च निरादानाश्च सर्वशः ।  
 तीर्थान्यगच्छन्विबुधास्तेनापुर्भूतिमुत्तमाम् ॥ १७  
 तथा त्वमपि राजेन्द्र स्नात्वा तीर्थेषु सानुजः ।

कठिनानि करण्डानि ॥ २८ ॥ परिचतुर्दशैः पञ्चदशभिः । चतु-  
 र्दशभ्यः परि उपरीति व्युत्पत्तेः । संख्ययाव्ययासन्नेति समासः ।  
 बहुव्रीहौ संख्येये ङजिति ङच् ॥ २९ ॥ एकनवतितमोऽ-  
 ध्यायः ॥ ९१ ॥

परान् शत्रून् ॥ २ ॥ विविशुः स्नानार्थमिति शेषः ॥ ८ ॥

अहीः अकार्ये प्रवृत्तिः । ततः अलज्जा लज्जा निन्द्यतादोषाद्भयं  
 तस्य नाशः ॥ ९ ॥ नचिरात् शीघ्रमेव ॥ १० ॥ आदानवन्तः  
 आर्जवादिनियमग्रहणवन्तः । निरादानाः अप्रतिबद्धाः । सर्वशः  
 देवादिभिरपि । एवं हि दानवन्तश्च क्रियावन्तश्च सर्वशः इति  
 ध. पाठः ॥ १७ ॥

पुनर्वेत्स्यसि तां लक्ष्मीमेष पन्थाः सनातनः १८  
 यथैव हि नृगो राजा शिबिरौशीनरो यथा ।  
 भगीरथो वसुमना गयः पूरुः पुरुरवाः ॥ १९  
 चरमाणास्तपो नित्यं स्पर्शनादम्भसश्च ते ।  
 तीर्थाभिगमनात्पूता दर्शनाच्च महात्मनाम् ॥२०  
 अलभन्त यशः पुण्यं धनानि च विशांपते ।  
 तथा त्वमपि राजेन्द्र लब्ध्वा सुविपुलां श्रियम् २१

यथा चेक्ष्वाकुरभवत्सपुत्रजनवान्धवः ।  
 मुचुकुन्दोऽथ मांधाता मरुचश्च महीपतिः ॥ २२  
 कीर्तिं पुण्यामविन्दन्त यथा देवास्तपोबलात् ।  
 देवर्षयश्च कात्स्न्येन तथा त्वमपि वेत्स्यसि ॥ २३  
 धार्तराष्ट्रास्त्वधर्मेण मोहेन च वशीकृताः ।  
 नचिराद्वै विनङ्क्ष्यन्ति दैत्या इव न संशयः ॥ २४

॥ इति श्रीमन्महाभारते अरण्यपर्वणि तीर्थयात्रापर्वणि द्विनवतितमोऽध्यायः ॥ ९२ ॥

### त्रिनवतितमोऽध्यायः ॥ ९३ ॥

युधिष्ठिरादिभिः क्रमेण ब्रह्मसरस्तीर्थगमनम् ॥ १ ॥ तत्र शमठेन युधिष्ठिरादीन्प्रति गययज्ञवर्णनम् ॥ २ ॥

वैशंपायन उवाच ।  
 ते तथा सहिता वीरा वसन्तस्तत्रतत्र ह ।  
 क्रमेण पृथिवीपाल नैमिषारण्यमागताः ॥ १  
 ततस्तीर्थेषु पुण्येषु गोमत्याः पाण्डवा नृप ।  
 कृताभिषेकाः प्रददुर्गाश्च वित्तं च भारत ॥ २  
 तत्र देवान्पितृन्विप्रास्तर्पयित्वा पुनःपुनः ।  
 कन्यातीर्थेऽश्वतीर्थे च गवां तीर्थे च भारत ॥ ३  
 कालकोट्यां विषप्रस्थे गिराबुध्य च कौरवाः ।  
 बाहुदायां महीपाल चक्रुः सर्वेऽभिषेचनम् ॥ ४  
 प्रयागे देवयजने देवानां पृथिवीपते ।  
 ऊषुराप्तुत्य गात्राणि तपश्चातस्थुरुत्तमम् ॥ ५  
 गङ्गायमुनयोश्चैव संगमे सत्यसंगराः ।  
 विपाप्मानो महात्मानो विप्रेभ्यः प्रददुर्वसु ॥ ६  
 तपस्विजनजुष्टां च ततो वेदीं प्रजापतेः ।  
 जग्मुः पाण्डुसुता राजन्ब्राह्मणैः सह भारत ॥ ७  
 तत्र ते न्यवसन्वीरास्तपश्चातस्थुरुत्तमम् ।  
 संतर्पयन्तः सततं वन्येन हविषा द्विजान् ॥ ८  
 ततो महीधरं जग्मुर्धर्मज्ञेनाभिसत्कृतम् ।  
 राजर्षिणा पुण्यकृता गयेनानुपमद्युते ॥ ९  
 नगो गयशिरो यत्र पुण्या चैव महानदी ।

वानीरमालिनी रम्या नदी पुलिनशोभिता ॥१०  
 दिव्यं पवित्रकूटं च पवित्रधरणीधरम् ।  
 ऋषिजुष्टं सुपुण्यं तत्तीर्थं ब्रह्मसरोतुलम् ॥ ११  
 अगस्त्यो भगवान्यत्र गतो वैवस्वतं प्रति ।  
 उवास च स्वयं तत्र धर्मराजः सनातनः ॥ १२  
 सर्वासां सरितां चैव समुद्भेदो विशांपते ।  
 यत्र संनिहितो नित्यं महादेवः पिनाकधृक् ॥१३  
 'परिपूर्णः परंज्योतिः परमात्मा सनातनः ।  
 ब्रह्मादिभिरुपास्योऽयं भगवान्परमेश्वरः ॥ १४  
 तं प्रणम्य महादेवं चतुर्वर्गफलप्रदम् ।  
 सिद्धिक्षेत्रमिदं मत्वा सर्वेषां मोक्षकाङ्क्षिणाम् ॥१५  
 तत्र ते पाण्डवा वीराश्चातुर्मास्यैस्तदेजिरे ।  
 ऋषियज्ञेन महता यत्राक्षयवटो महान् ।  
 अक्षये देवयजने अक्षयं यत्र वै फलम् ॥ १६  
 ये तु तत्रोपवासांस्तु चक्रुर्निश्चितमानसाः ।  
 ब्राह्मणास्तत्र शतशः समाजग्मुस्तपोधनाः ॥ १७  
 चातुर्मासेनायजन्त आपेण विधिना तदा ।  
 तत्र विद्यातपोवृद्धा ब्राह्मणा वेदपारगाः ।  
 कथां प्रचक्रिरे पुण्यां सदसिस्था महात्मनाम् ॥१८  
 तत्र विद्याव्रतस्नातः कौमारं व्रतमास्थितः ।

वेत्स्यसि लप्स्यसे ॥ १८ ॥ धार्तराष्ट्रस्तु दर्पेण इति क. ध. पाठः  
 ॥ २४ ॥ द्विनवतितमोऽध्यायः ॥ ९२ ॥

वानीरमालिनी क्षेत्रपङ्क्तियुक्ता । सरो गयशिरो यत्रेति क. ध.  
 पाठः ॥ १० ॥



शमठोऽकथयद्राजन्नाधूर्तरजसं गयम् ॥ १९  
 शमठ उवाच ।  
 आधूर्तरजसः पुत्रो गयो राजर्षिसत्तमः ।  
 पुण्यानि तस्य कर्माणि तानि मे शृणु भारत ॥२०  
 यस्य यज्ञो बभूवेह बहन्नो बहुदक्षिणः ।  
 यत्रान्नपर्वता राजञ्शतशोऽथ सहस्रशः ॥ २१  
 घृतकुल्याश्च दध्नश्च नद्यो बहुशतास्तथा ।  
 व्यञ्जनानां प्रवाहाश्च महार्हाणां सहस्रशः ॥२२  
 अहन्यहनि चाप्येवं याचतां संप्रदीयते ।  
 अन्ये च ब्राह्मणा राजन्भुञ्जतेऽन्नं सुसंस्कृतम् २३  
 तत्र वै दक्षिणाकाले ब्रह्मघोषो दिवं गतः ।  
 न च प्रज्ञायते किञ्चिद्ब्रह्मशब्देन भारत ॥ २४  
 पुण्येन चरता राजन्भूर्दिशः खं नभस्तथा ।  
 आपूर्णमासीच्छब्देन तदप्यासीन्महाद्भुतम् ॥ २५

यत्र स गाथा गायन्ति मनुष्या भरतर्षभ ।  
 अन्नपानैः शुभैस्तृप्ता देशे देशे सुवर्चसः ॥ २६  
 गयस्य यज्ञे के त्वद्य प्राणिनो भोक्तुमीप्सवः ।  
 तत्र भोजनशिष्टस्य पर्वताः पञ्चविंशतिः ॥ २७  
 न तत्पूर्वे जनाश्चक्रुर्न करिष्यन्ति चापरे ।  
 गयो यदकरोद्यज्ञे राजर्षिरमितद्युतिः ॥ २८  
 कथं तु देवा हविषा गयेन परितर्पिताः ।  
 पुनः शक्ष्यन्त्युपादातुमन्यैर्दत्तानि कानिचित् २९  
 सिकता वा यथा लोके यथा वा दिवि तारकाः ।  
 यथा वा वर्षतोधारा असंख्येयाः स केनचित् ।  
 तथा गणयितुं शक्या गययज्ञे न दक्षिणाः ॥३०  
 एवंविधाः सुबहवस्तस्य यज्ञा महीपतेः ।  
 बभूवुरस्य सरसः समीपे कुरुनन्दन ॥ ३१

॥ इति श्रीमन्महाभारते अरण्यपर्वणि तीर्थयात्रापूर्वणि त्रिनवतितमोऽध्यायः ॥ ९३ ॥

### चतुर्नवतितमोऽध्यायः ॥ ९४ ॥

लोमशेन युधिष्ठिरं प्रत्यगस्त्यचरितकथनारम्भः ॥ १ ॥ वातापील्वलवृत्तकथनम् ॥ २ ॥ तथा लोपासुद्रोत्पत्तिप्रकार-  
 कथनम् ॥ ३ ॥

वैशंपायन उवाच ।  
 ततः संप्रस्थितो राजा कौन्तेयो भूरिदक्षिणः ।  
 अगस्त्याश्रममासाद्य दुर्जयायामुवास ह ॥ १  
 तत्रैव लोमशं राजा पप्रच्छ वदतांवरः ।  
 अगस्त्येनेह वातापिः किमर्थमुपशामितः ॥ २  
 आसीद्वा किंप्रभावश्च स दैव्यो मानवान्तकः ।  
 किमर्थं चोदितो मन्युरगस्त्यस्य महात्मनः ॥ ३  
 लोमश उवाच ।  
 इल्वलो नाम दैतेय आसीत्कौरवनन्दन ।  
 मणिमत्यां पुरि पुरा वातापिस्तस्य चानुजः ॥ ४  
 स ब्राह्मणं तपोयुक्तमुवाच दितिनन्दनः ।  
 पुत्रं मे भगवानेकमिन्द्रतुल्यं प्रयच्छतु ॥ ५  
 तस्मै स ब्राह्मणो नादात्पुत्रं वासवसंमितम् ।

चुक्रोध सोऽसुरस्तस्य ब्राह्मणस्य ततो भृशम् ॥ ६  
 तदाप्रभृति राजेन्द्र इल्वलो ब्रह्महाऽसुरः ।  
 मन्युमान्भ्रातरं छागं मायावी ह्यकरोत्ततः ॥ ७  
 मेषरूपी च वातापिः कामरूप्यभवत्क्षणात् ।  
 संस्कृत्य तं भोजयति ततो विप्रं जिघांसति ॥ ८  
 स चाह्वयति यं वाचा गतं वैवस्वतक्षयम् ।  
 स पुनर्देहमास्थाय जीवन्स प्रत्यदृश्यत ॥ ९  
 ततो वातापिमसुरं छागं कृत्वा सुसंस्कृतम् ।  
 तं ब्राह्मणं भोजयित्वा पुनरेव समाह्वयत् ॥ १०  
 तामिल्वलेन महता खरेण गिरमीरिताम् ।  
 श्रुत्वाऽतिमायो बलवान्क्षिप्रं ब्राह्मणकण्टकः ॥११  
 तस्य पार्श्वं विनिर्भिद्य ब्राह्मणस्य महासुरः ।  
 वातापिः प्रहसन् राजन्निश्चक्राम विशांपते ॥ १२

ब्रह्मशब्देन वेदध्वनिना ॥ २४ ॥ त्रिनवतितमोऽध्यायः ॥ ९३ ॥  
 दुर्जयायां वातापिपुर्यां मणिमतीसंज्ञायाम् ॥ १ ॥ नादात्

न दत्तवान् ॥ ६ ॥ कामरूपी यथाकामं रूपाणि कर्तुं समर्थः ।  
 संस्कृत्य पक्वा ॥ ८ ॥ स च इल्वलश्च ॥ ९ ॥

एवं स ब्राह्मणान् राजन्भोजयित्वा पुनःपुनः ।  
 हिंसयामास दैतेय इल्वलो दुष्टचेतनः ॥ १३  
 अगस्त्यश्चापि भगवानेतस्मिन्काल एव तु ।  
 पितृन्ददर्शं गते वै लम्बमानानधोमुखान् ॥ १४  
 सोऽपृच्छलम्बमानान्स्तान्भगवन्तश्च किंपराः ।  
 'किमर्थं वेह लम्बध्वे गते यूयमधोमुखाः ।'  
 संतानहेतोरिति ते प्रत्युचुर्ब्रह्मवादिनः ॥ १५  
 ते तस्मै कथयामासुर्वयं ते पितरः स्वकाः ।  
 गर्तमेतमनुप्राप्ता लम्बामः प्रसवार्थिनः ॥ १६  
 यदि नो जनयेथास्त्वमगस्त्यापत्यमुत्तमम् ।  
 स्यान्नोस्मान्निरयान्मोक्षस्त्वं च पुत्रामुया गतिम् १७  
 स तानुवाच तेजस्वी सत्यधर्मपरायणः ।  
 करिष्ये पितरः कामं व्येतु वो मानसो ज्वरः ॥ १८  
 ततः प्रसवसन्तानं चिन्तयन्भगवानृषिः ।  
 आत्मनः प्रसवस्यार्थं नापश्यत्सदृशीं स्त्रियम् ॥ १९  
 स तस्य तस्य सत्वस्य तत्तदङ्गमनुत्तमम् ।  
 संगृह्य तत्समैरङ्गैर्निर्ममे स्त्रियमुत्तमाम् ॥ २०  
 स तां विदर्भराजाय पुत्रकामाय ताम्यते ।  
 निर्मितामात्मनोऽर्थाय मुनिः प्रादान्महातपाः २१

सा तत्र जज्ञे सुभगा विद्युत्सौदामनी यथा ।  
 विभ्राजमाना वपुषा व्यवर्धत शुभानना ॥ २२  
 जातमात्रां च तां दृष्ट्वा वैदर्भः पृथिवीपतिः ।  
 प्रहर्षेण द्विजातिभ्यो न्यवेदयत भारत ॥ २३  
 अभ्यनन्दन्त तां सर्वे ब्राह्मणा वसुधाधिप ।  
 लोपामुद्रेति तस्याश्च चक्रिरे नाम ते द्विजाः ॥ २४  
 ववृधे सा महाराज विभ्रती रूपमुत्तमम् ।  
 अप्स्विवोत्पलिनी शीघ्रमग्नेरिव शिखा शुभा ॥ २५  
 तां यौवनस्थां राजेन्द्र शतं कन्याः खलंकृताः ।  
 दास्यः शतं च कल्याणीमुपातस्थुर्वशानुगाः ॥ २६  
 सा स दासीशतवृता मध्ये कन्याशतस्य च ।  
 आस्ते तेजस्विनी कन्या रोहिणीव दिविप्रभा ॥ २७  
 यौवनस्थामपि च तां शीलाचारसमन्विताम् ।  
 न वव्रे पुरुषः कश्चिद्भयात्तस्य महात्मनः ॥ २८  
 सा तु सत्यवती कन्या रूपेणाप्सरसोप्यति ।  
 तोषयामास पितरं शीलेन स्वजनं तथा ॥ २९  
 वैदर्भी तु तथायुक्तां युवतीं प्रेक्ष्य वै पिता ।  
 मनसा चिन्तयामास कस्मै दद्यामिमां सुताम् ॥ ३०

॥ इति श्रीमन्महाभारते अरण्यपर्वणि तीर्थयात्रापर्वणि चतुर्नवतितमोऽध्यायः ॥ ९४ ॥

### पञ्चनवतितमोऽध्यायः ॥ ९५ ॥

विदर्भराजेन सन्तानार्थं कन्यां कामयमानायागस्त्याय लोपामुद्राया यथाविधि प्रदानम् ॥ १ ॥ अगस्त्येन लोपामु-  
 द्राया महाहर्वसनाभरणत्याजनेन बलकलादिप्राहणपूर्वकं स्वाश्रमं प्रत्यानयनम् ॥ २ ॥ ऋतुकाले समाहूतया तथा महाहर्व-  
 सनाभरणानि याचितेनागस्त्येन तत्संपादनाय प्रस्थानम् ॥ ३ ॥

लोमश उवाच ।

यदा त्वमन्यतागस्त्यो गार्हस्थ्ये तां क्षमामिति ।  
 तदाऽभिगम्य प्रोवाच वैदर्भं पृथिवीपतिम् ॥ १  
 राजन्निवेशे बुद्धिर्मे वर्तते पुत्रकारणात् ।  
 वरये त्वां महीपाल लोपामुद्रां प्रयच्छ मे ॥ २

एवमुक्तः स मुनिना महीपालो विचेतनः ।  
 प्रत्याख्यानाय चाशक्तः प्रदातुं चैव नैच्छत ॥ ३  
 ततः स भार्यामभ्येत्य प्रोवाच पृथिवीपतिः ।  
 महर्षिर्वीर्यवानेष क्रुद्धः शापाग्निना दहेत् ॥ ४  
 तं तथा दुःखितं दृष्ट्वा सभार्यं पृथिवीपतिम् ।

प्रसवसन्तानं संततेरविच्छेदम् ॥ १९ ॥ तस्य तस्य सिंहमृगादेः  
 अङ्गं कटिदृष्ट्यादि । सर्वगुणवतीमित्यर्थः ॥ २० ॥ जज्ञे जाता ।  
 विद्युदिति विशेषणं शुतिविशेषोपपादनार्थम् ॥ २२ ॥ मुद्राणां  
 तत्तन्मृगादिजातिगतानामसाधारणानां चिह्नानां कमनीयचक्षु-  
 वन० २१

द्वानां लोपश्च लोपस्त्रिरस्कारो यया सा लोपामुद्रा । आहि-  
 ताभ्यादिवत्पूर्वनिपातः । अन्येष्वपि दृश्यत इति दीर्घः ॥ २४ ॥  
 वशानुगाः इच्छानुरूपाः ॥ २६ ॥ चतुर्नवतितमोऽध्यायः ॥ ९४ ॥  
 निवेशे विवाहे ॥ २ ॥

लोपामुद्राऽभिगम्येदं काले वचनमब्रवीत् ॥ ५  
 न मत्कृते महीपाल पीडामभ्येतुमर्हसि ।  
 प्रयच्छ मामगस्त्याय त्राह्यात्मानं मया पितः ॥ ६  
 दुहितुर्वचनाद्राजा सोऽगस्त्याय महात्मने ।  
 लोपामुद्रां ततः प्रादाद्विधिपूर्वं विशांपते ॥ ७  
 प्राप्य भार्यामगस्त्यस्तु लोपामुद्रामभाषत ।  
 महार्हाण्युत्सृजैतानि वासांस्याभरणानि च ॥ ८  
 ततः सा दर्शनीयानि महार्हाणि तनूनि च ।  
 समुत्ससर्ज रम्भोरूर्वसनान्यायतेक्षणा ॥ ९  
 ततश्चीराणि जग्राह बल्कलान्यजिनानि च ।  
 समानव्रतचर्या च बभूवायतलोचना ॥ १०  
 गङ्गाद्वारमथागम्य भगवानृषिसत्तमः ।  
 उग्रमातिष्ठत तपः सह पत्न्याऽनुकूलाया ॥ ११  
 सा प्रीत्या बहुमानाच्च पतिं पर्यचरत्तदा ।  
 अगस्त्यश्च परां प्रीतिं भार्यायामगमत्प्रभुः ॥ १२  
 ततो बहुतिथे काले लोपामुद्रां विशांपते ।  
 तपसा द्योतितां स्नातां ददर्श भगवानृषिः ॥ १३  
 स तस्याः परिचारेण शौचेन च दमेन च ।  
 श्रिया रूपेण च प्रीतो मैथुनायाजुहाव ताम् ॥ १४  
 ततः सा प्राञ्जलिर्भूत्वा लज्जमानेव भामिनी ।  
 तदा सप्रणयं वाक्यं भगवन्तमथाब्रवीत् ॥ १५  
 असंशयं प्रजाहेतोर्भार्या पतिरविन्दत ।  
 या तु त्वयि मम प्रीतिस्तामृषे कर्तुमर्हसि ॥ १६

यथा पितुर्गृहे विप्र प्रासादे शयनं मम ।  
 तथाविधे त्वं शयने मामुपैतुमिहार्हसि ॥ १७  
 इच्छामि त्वां स्रग्विणं च भूषणैश्च विभूषितम् ।  
 उपसर्तुं यथाकामं दिव्याभरणभूषिता ॥ १८  
 अन्यथा नोपतिष्ठेयं चीरकाषायवासिनी ।  
 नैवापवित्रो विप्रर्षे भूषणोयं कथंचन ॥ १९  
 अगस्त्य उवाच ।  
 न ते धनानि विद्यन्ते लोपामुद्रे तथा मम ।  
 यथाविधानि कल्याणि पितुस्तव सुमध्यमे ॥ २०  
 लोपामुद्रोवाच ।  
 ईशोसि तपसा सर्वं समाहर्तुं तपोधन ।  
 क्षणेन जीवलोके यद्रसु किंचन विद्यते ॥ २१  
 अगस्त्य उवाच ।  
 एवमेतद्यथाऽऽस्थ त्वं तपोव्ययकरं तु तत् ।  
 यथा तु मे न नश्येत तपस्तन्मां प्रचोदय ॥ २२  
 लोपामुद्रोवाच ।  
 अल्पावशिष्टः कालोऽयमृतोर्मम तपोधन ।  
 न चान्यथाऽहमिच्छामि त्वामुपैतुं कथंचन ॥ २३  
 न चापि धर्ममिच्छामि विलोभुं ते कथंचन ।  
 एवं तु मे यथाकामं संपादयितुमर्हसि ॥ २४  
 अगस्त्य उवाच ।  
 यद्येष कामः सुभगे तव बुद्ध्या विनिश्चितः ।  
 हर्तुं गच्छाम्यहं भद्रे चर काममिह स्थिता ॥ २५

॥ इति श्रीमन्महाभारते अरण्यपर्वणि तीर्थयात्रापर्वणि पञ्चनवतितमोऽध्यायः ॥ ९५ ॥

### षण्णवतितमोऽध्यायः ॥ ९६ ॥

धनयाचनाय श्रुतर्वादिनृपत्रयमुपगतेनागस्त्येन तद्धनानां समायव्ययतापरिज्ञानेन तैःसह इल्वलं प्रति गमनम् ॥ १ ॥

लोमश उवाच ।  
 ततो जगाम कौरव्य सोऽगस्त्यो भिक्षितुं वसु ।  
 श्रुतर्वाणं महीपालं यं वेदाभ्यधिकं नृपैः ॥ १  
 स विदित्वा तु नृपतिः कुम्भयोनिमुपागतम् ।

विषयान्ते सहामाल्यः प्रत्यगृह्णात्सुसत्कृतम् ॥ २  
 तस्मै चार्घ्यं यथान्यायमानीय पृथिवीपतिः ।  
 प्राञ्जलिः प्रयतो भूत्वा पप्रच्छागमनेऽर्थिताम् ॥ ३  
 अगस्त्य उवाच ।

स्नातां ऋताविति शेषः ॥ १३ ॥ परिचारेण सेवया ॥ १४ ॥  
 भूषणोयं चीरकाषायादिस्तपस्विनां श्लाघ्योयं सामग्रीकलापो  
 भोगसंपर्केणापवित्रो नैव भवत्विति शेषः ॥ १९ ॥ समाहर्तुं

ममेप्सितमिति क. ध. पाठः ॥ २१ ॥ ऋतोः कालः षोडशदि-  
 नानि तेषु अल्पोऽवशिष्टः ॥ २३ ॥ पञ्चनवतितमोऽध्यायः ॥ ९५ ॥  
 विषयान्ते देशसीमान्ते ॥ २ ॥ आगमने निमित्तभूतां

वित्तार्थिनमनुप्राप्तं विद्धि मां पृथिवीपते ।  
यथाशक्त्यविहिंस्यान्यान्संविभागं प्रयच्छ मे ॥ ४  
लोमश उवाच ।

तत आयव्ययौ पूर्णौ तस्मै राजा न्यवेदयत् ।  
अतो विद्वन्नुपादत्स्व यदत्र व्यतिरिच्यते ॥ ५

तत आयव्ययौ दृष्ट्वा समौ सममतिर्द्विजः ।  
सर्वथा प्राणिनां पीडामुपादानादमन्यत ॥ ६

स श्रुतर्वाणमादाय ब्रध्नश्चमगमत्ततः ।  
स च तौ विषयस्यान्ते प्रत्यगृह्णाद्यथाविधि ॥ ७

तयोरर्घ्यं च पाद्यं च ब्रध्नश्चः प्रत्यवेदयत् ।  
अनुज्ञाप्य च पप्रच्छ प्रयोजनमुपक्रमे ।

‘वद कामं मुनिश्रेष्ठ धन्योस्म्यागमनेन ते ॥’ ८  
अगस्त्य उवाच ।

वित्तकामाविह प्राप्तौ विद्ध्यावां पृथिवीपते ।  
यथाशक्त्यविहिंस्यान्यान्संविभागं प्रयच्छ नौ ॥ ९

लोमश उवाच ।  
तत आयव्ययौ पूर्णौ ताभ्यां राजा न्यवेदयत् ।  
अतो ज्ञात्वा तु गृह्णीतं यदत्र व्यतिरिच्यते ॥ १०

तत आयव्ययौ दृष्ट्वा समौ सममतिर्द्विजः ।  
सर्वथा प्राणिनां पीडामुपादानादमन्यत ॥ ११

पौरुकुत्सं ततो जग्मुस्त्रसदस्युं महाधनम् ।  
अगस्त्यश्च श्रुतर्वा च ब्रध्नश्च महीपतिः ॥ १२

त्रसदस्युस्तु तान्दृष्ट्वा प्रत्यगृह्णाद्यथाविधि ।  
अभिगम्य महाराज विषयान्ते महामनाः ॥ १३

अर्चयित्वा यथान्यायमैक्ष्वाको राजसत्तमः ।  
समस्तांश्च ततोऽपृच्छत्प्रयोजनमुपक्रमे ॥ १४

अगस्त्य उवाच ।  
वित्तकामानिह प्राप्तान्विद्धि नः पृथिवीपते ।  
यथाशक्त्यविहिंस्यान्यान्संविभागं प्रयच्छ नः ॥ १५

लोमश उवाच ।  
तत आयव्ययौ पूर्णौ तेषां राजा न्यवेदयत् ।  
एतज्ज्ञात्वा ह्युपादद्धं यदत्र व्यतिरिच्यते ॥ १६

तत आयव्ययौ दृष्ट्वा समौ सममतिर्द्विजः ।  
सर्वथा प्राणिनां पीडामुपादानादमन्यत ॥ १७

ततः सर्वे समेत्याथ ते नृपास्तं महामुनिम् ।  
इदमूचुर्महाराज समवेक्ष्य परस्परम् ॥ १८

अयं वै दानवो ब्रह्मन्निवलो वसुमान्भुवि ।  
तमतिक्रम्य सर्वेऽद्य वयं चार्थामहे वसु ॥ १९

लोमश उवाच ।  
तेषां तदासीदुचितमिल्वलस्यैव भिक्षणम् ।  
ततस्ते सहिता राजन्निवलयं समुपाद्रवन् ॥ २०

॥ इति श्रीमन्महाभारते अरण्यपर्वणि तीर्थयात्रापर्वणि षण्णवतितमोऽध्यायः ॥ ९६ ॥

### सप्तनवतितमोऽध्यायः ॥ ९७ ॥

इल्वलेनागस्त्याय मेधीकृतवातापिमांसपरिवेषणम् ॥ १ ॥ इल्वलेन वातापेराह्वानेऽगस्त्येन स्वेन सस्य जीर्णाकरणोक्तिः ॥ २ ॥ भीतेनेल्वलेनागस्त्याय धनदानपूर्वकं तज्जिघांसया तदनुगमनम् ॥ ३ ॥ अगस्त्येन हुङ्कारेणैल्वलस्य भस्मीकरणपूर्वकं लोपामुद्रायै बहुधनदानेन तस्यां गुणवदेकापत्योत्पादनम् ॥ ४ ॥

लोमश उवाच ।

इल्वलस्तान्विदित्वा तु महर्षिसहितान्नृपान् ।  
उपस्थितान्सहामाल्यो विषयान्ते ह्यपूजयत् ॥ १

तेषां ततोऽसुरश्रेष्ठस्त्वातिथ्यमकरोत्तदा ।  
सुसंस्कृतेन कौरव्य भ्रात्रा वातापिना तदा ॥ २

अर्थिताम् । किमिच्छन्नागतोसीति पप्रच्छैल्वर्यः ॥ ३ ॥ उपादानात् धनग्रहणात् ॥ ६ ॥ वाऽयश्चमगमत्त इति क. ध.

ततो राजर्षयः सर्वे विषण्णा गतचेतसः ।  
वातापिं संस्कृतं दृष्ट्वा मेपभूतं महासुरम् ॥ ३

अथाब्रवीदगस्त्यस्तान् राजर्षीन्नुषिसत्तमः ।  
विषादो वो न कर्तव्यो ह्यहं भोक्ष्ये महासुरम् ४

धुर्यासनमथासाद्य निषसाद महानृपिः ।  
पाठः ॥ ७ ॥ उपक्रमे आगमने ॥ ८ ॥ नौ आवाभ्याम् ॥ ९ ॥ वसुमान् धनवान् ॥ १९ ॥ षण्णवतितमोऽध्यायः ॥ ९६ ॥

तं पर्यवेषदैत्येन्द्र इल्वलः प्रहसन्निव ॥ ५  
 अगस्त्य एव कृत्स्नं तु वातापि बुभुजे ततः ।  
 'बहन्नाशापि ते मेऽस्तीत्यवदद्भक्षयन्स्वयम् ॥' ६  
 भुक्तवत्यसुरोऽह्वानमकरोत्स्य चेल्वलः ।  
 'वातापे प्रतिबुध्यस्व दर्शयन्बलतेजसी ।  
 तपसा दुर्जयो यावदेष त्वां नातिवर्तते ॥ ७  
 ततस्तस्योदरं भेत्तुं वातापिर्वेगमाहरत् ।  
 तमबुध्यत तेजस्वी कुम्भयोनिर्महातपाः ॥ ८  
 स वीर्यात्तपसोऽग्रस्तु ननर्द भगवानृषिः ।  
 एष जीर्णोऽसि वातापे मया लोकस्य शान्तये ॥९  
 इत्युक्त्वा स्वकराग्रेण उदरं समताडयत् ।  
 त्रिरेवं प्रतिसंरब्धस्तेजसा प्रज्वलन्निव ॥' १०  
 ततो वायुः प्रादुरभूदधस्तस्य महात्मनः ।  
 शब्देन महता तात गर्जन्निव यथा घनः ॥ ११  
 वातापे निष्क्रमस्वेति पुनः पुनरुवाच ह ।  
 तं प्रहस्याब्रवीद्राजन्नगस्त्यो मुनिसत्तमः ।  
 कुतो निष्क्रमितुं शक्तो मया जीर्णस्तु सोऽसुरः ॥१२  
 इल्वलस्तु विषण्णोऽभूद्दृष्ट्वा जीर्णं महासुरम् ।  
 प्राञ्जलिश्च सहामात्यैरिदं वचनमब्रवीत् ।  
 किमर्थमुपयाताः स्थ ब्रूत किं करवाणि वः ॥१३  
 प्रत्युवाच ततोऽगस्त्यः प्रहसन्निल्वलं तदा ।  
 ईशोऽस्यसुर विब्रस्त्वां वयं सर्वे धनेश्वरम् ॥ १४  
 एते च नातिधनिनो धनाशा महती मम ।  
 यथाशक्त्यविहिंसान्यान्संविभागं प्रयच्छ नः ॥१५  
 ततोऽवमत्य तमृषिमिल्वलो वाक्यमब्रवीत् ।  
 दित्सितं यदि वेत्सि त्वं ततो दास्यामि ते वसु १६  
 अगस्त्य उवाच ।  
 गवां दशसहस्राणि राज्ञामेकैकशोऽसुर ।  
 तावदेव सुवर्णस्य दित्सितं ते महासुर ॥ १७  
 मह्यं ततो वै द्विगुणं रथश्चैव हिरण्मयः ।  
 मनोजवौ वाजिनौ च दित्सितं ते महासुर ॥१८  
 'लोमश उवाच ।  
 इल्वलस्तु मुनिं प्राह सर्वमस्ति यथाऽऽत्थ माम् ।

इत्सितं यदिह ब्रूहि तद्धि दास्यामि ते वसु इति क. पाठः  
 दित्सितं मया युष्मभ्यं दातुमिष्टम् ॥ १६ ॥

सर्वमेतत्प्रदास्यामि हिरण्यं गाश्च यद्वनम् ।  
 रथं तु यदवोचो मां नैतं विब्र हिरण्मयम् ॥ १९  
 आगस्त्य उवाच ।  
 न मे वागनृता काचिदुक्तपूर्वा महाऽसुर ।  
 विज्ञायतां रथः साधु व्यक्तमस्ति हिरण्मयः ॥ २०  
 लोमश उवाच ।  
 विज्ञायमानः स रथः कौन्तेयासीद्विरण्मयः ।'  
 ततः प्रव्यथितो दैत्यो ददावभ्यधिकं वसु ॥२१  
 विवाजी च सुवाजी च तस्मिन्नुक्तौ रथे हयौ ।  
 ऊहतुः स वसूनाशु तावगस्त्याश्रमं प्रति ।  
 सर्वान्राज्ञः सहागस्त्यान्निमेषादिव भारत ॥ २२  
 'इल्वलस्त्वनुगम्यैनमगस्त्यं हन्तुमैच्छत ।  
 भस्म चक्रे महातेजा हुङ्कारेण महाऽसुरम् ॥' २३  
 अगस्त्येनाभ्यनुज्ञाता जग्मू राजर्षयस्तदा ।  
 कृतवांश्च मुनिः सर्वं लोपामुद्राचिकीर्षितम् ॥२४  
 लोपामुद्रोवाच ।  
 कृतवानसि तत्सर्वं भगवन्मम काङ्क्षितम् ।  
 उत्पादय सकृन्मह्यमपत्यं वीर्यवत्तरम् ॥ २५  
 अगस्त्य उवाच ।  
 तुष्टोऽहमस्मि कल्याणि तव वृत्तेन शोभने ।  
 विचारणामपत्ये तु तव वक्ष्यामि तां शृणु ॥२६  
 सहस्रं तेऽस्तु पुत्राणां शतं वा तत्समं तव ।  
 दश वा शततुल्याः स्युरेको वाऽपि सहस्रजित् ॥  
 लोपामुद्रोवाच ।  
 सहस्रसंमितः पुत्र एकोऽप्यस्तु तपोधन ।  
 एको हि बहुभिः श्रेयान्विद्वान्साधुरसाधुभिः २८  
 स तथेति प्रतिज्ञाय तथा समगमन्मुनिः ।  
 समये समशीलिन्या श्रद्धावान्श्रद्धधानया ॥ २९  
 तत आधाय गर्भं तमगमद्वनमेव सः ।  
 तस्मिन्वनगते गर्भो ववृधे सप्त शारदान् ॥ ३०  
 सप्तमेऽब्दे गते चापि प्राच्यवत्स महाकविः ।  
 ज्वलन्निव प्रभावेन दृढस्युर्नाम भारत ॥ ३१  
 साङ्गोपनिषदान्वेदाङ्गपन्नेव महातपाः ।

प्राच्यवदुदरात्रिगतोऽभवदित्यर्थः ॥ ३१ ॥

तस्य पुत्रोऽभवद्वेषः स तेजस्वी महानृषिः ॥ ३२  
 स बाल एव तेजस्वी पितुस्तस्य निवेशने ।  
 इध्मानां भारमाजह्रे इध्मवाहस्ततोऽभवत् ॥ ३३  
 तथायुक्तं तु तं दृष्ट्वा मुमुदे स मुनिस्तदा ।  
 एवं स जनयामास भारतापत्यमुत्तमम् ।  
 लेभिरे पितरश्चास्य लोकान्राजन्यथेप्सितान् ॥ ३४  
 अगस्त्यस्याश्रमश्चायमत ऊर्ध्वं विशांपते ।  
 ख्यातो भुवि महाराज तेजसा तस्य धीमतः ३५  
 प्राह्लादिरेवं वातापिर्ब्रह्मघ्नो दुष्टचेतनः ।

एवं विनाशितो राजन्नगस्त्येन महात्मना ।  
 तस्यायमाश्रमो राजन्नमणीर्यैर्गुरैर्युतः ॥ ३६  
 एषा भागीरथी पुण्या देवगन्धर्वसेविता ।  
 वातेरिता पताकेव विराजति नभस्तले ॥ ३७  
 प्रतार्यमाणा कूटेषु यथा निम्नेषु नित्यशः ।  
 शिलातलेषु संत्रस्ता पन्नगेन्द्रवधूरिव ॥ ३८  
 दक्षिणां वै दिशं सर्वां ग्नावयन्ती च मातृवत् ।  
 पूर्वं शंभोर्जटाभ्रष्टा समुद्रमहिषी प्रिया ।  
 अस्यां नद्यां सुपुण्यायां यथेष्टमवगाह्यताम् ॥ ३९

॥ इति श्रीमन्महाभारते अरण्यपर्वणि तीर्थयात्रापर्वणि सप्तनवतितमोऽध्यायः ॥ ९७ ॥

### अष्टनवतितमोऽध्यायः ॥ ९८ ॥

युधिष्ठिरेण भृगुतीर्थगमनम् ॥ १ ॥ लोमशेन युधिष्ठिरं प्रति परशुरामस्य दाशरथिरामेण तेजोहरणप्रकारकथनम् ॥ २ ॥  
 तथा परशुरामस्य पितृनिदेशाद्भृगुतीर्थनिमज्जनेन पुनस्तेजोलाभकथनम् ॥ ३ ॥

[लोमश उवाच ।  
 युधिष्ठिर निबोधेदं त्रिषु लोकेषु विश्रुतम् ।  
 भृगोस्तीर्थं महाराज महर्षिगणसेवितम् ॥ १  
 यत्रोपस्पृष्टवान् रामो हृतं तेजस्तदाप्तवान् ।  
 अत्र त्वं भ्रातृभिः सार्धं कृष्णया चैव पाण्डव २  
 दुर्योधनहृतं तेजः पुनरादातुमर्हसि ।  
 कृतवैरेण रामेण यथा चोपहृतं पुनः ॥ ३  
 वैशंपायन उवाच ।  
 स तत्र भ्रातृभिश्चैव कृष्णया चैव पाण्डवः ।  
 स्नात्वा देवान्पितृंश्चैव तर्पयामास भारत ॥ ४  
 तस्य तीर्थस्य रूपं वै दीप्तादीप्ततरं बभौ ।  
 अप्रधृष्यतरश्चासीच्छात्रवाणां नरर्षभ ॥ ५  
 अपृच्छचैव राजेन्द्र लोमशं पाण्डुनन्दनः ।  
 भगवन्किमर्थं रामस्य हृतमासीद्वपुः प्रभो ।  
 कथं प्रत्याहृतं चैव एतदाचक्ष्व पृच्छतः ॥ ६  
 लोमश उवाच ।  
 शृणु रामस्य राजेन्द्र भार्गवस्य च धीमतः ।  
 जातो दशरथस्यासीत्पुत्रो रामो महात्मनः ॥ ७

विष्णुः स्वेन शरीरेण रावणस्य वधाय वै ।  
 पश्यामस्तमयोध्यायां जातं दाशरथिं ततः ॥ ८  
 ऋचीकनन्दनो रामो भार्गवो रेणुकासुतः ।  
 तस्य दाशरथेः श्रुत्वा रामस्याक्लिष्टकर्मणः ॥ ९  
 कौतूहलान्वितो रामस्त्वयोध्यामगमत्पुनः ।  
 धनुरादाय तद्विव्यं क्षत्रियाणां निर्वर्हणम् ।  
 जिज्ञासमानो रामस्य वीर्यं दाशरथेस्तदा ॥ १०  
 तं वै दशरथः श्रुत्वा विषयान्तमुपागतम् ।  
 प्रेषयामास रामस्य रामं पुत्रं पुरस्कृतम् ॥ ११  
 स तमभ्यागतं दृष्ट्वा उद्यतास्त्रमवस्थितम् ।  
 प्रहसन्निव कोन्तेय रामो वचनमब्रवीत् ॥ १२  
 कृतकालं हि राजेन्द्र धनुरेतन्मया विभो ।  
 समारोपय यत्नेन यदि शक्नोषि पार्थिव ॥ १३  
 इत्युक्तस्त्वाह भगवंस्त्वं नाधिक्षेमुमर्हसि ।  
 नाहमप्यधमो धर्मे क्षत्रियाणां द्विजातिषु ।  
 इक्ष्वाकूणां विशेषेण बाहुवीर्यं न कत्थनम् ॥ १४  
 तमेवं वादिनं तत्र रामो वचनमब्रवीत् ।  
 अलं वै व्यपदेशेन धनुरायच्छ राघव ॥ १५

युक्तमध्ययनेध्मवाहनादौ ॥ ३४ ॥ प्राह्लादिः प्रह्लादगोत्रोद्भवः  
 ॥ ३६ ॥ सप्तनवतितमोऽध्यायः ॥ ९७ ॥

रामो जामदग्न्यः । हृतं दाशरथिरामेण ॥ २ ॥ तस्य युधि-

ष्ठिरस्य । तीर्थस्य तीर्थं स्नातस्य ॥ ५ ॥ वपुः तेजः ॥ ६ ॥  
 दाशरथेः । कर्मणि षष्ठी ॥ ९ ॥ व्यपदेशेन उक्त्या ॥ १५ ॥

ततो जग्राह रोषेण क्षत्रियर्षभसूदनम् ।  
 रामो दाशरथिर्दिव्यं हस्ताद्रामस्य कार्मुकम् ॥१६  
 धनुरारोपयामास सलील इव भारत ।  
 ज्याशब्दमकरोच्चैव सयमानः स वीर्यवान् ।  
 तस्य शब्दस्य भूतानि वित्रसन्त्यशनेरिव ॥ १७  
 अथाब्रवीत्तदा रामो रामं दाशरथिस्तदा ।  
 इदमारोपितं ब्रह्मन्किमन्यत्करवाणि ते ॥ १८  
 तस्य रामो ददौ दिव्यं जामदग्न्यो महात्मनः ।  
 शरमाकर्णदेशान्तमयमाकृष्यतामिति ॥ १९  
 लोमश उवाच ।  
 एतच्छ्रुत्वाऽब्रवीद्रामः प्रदीप्त इव मन्युना ।  
 श्रूयते क्षम्यते चैव दर्पपूर्णोसि भार्गव ॥ २०  
 त्वया ह्यधिगतं तेजः क्षत्रियेभ्यो विशेषतः ।  
 पितामहप्रसादेन तेन मां क्षिपसि ध्रुवम् ।  
 पश्य मां स्वेन रूपेण चक्षुस्ते वितराम्यहम् ॥२१  
 ततो रामशरीरे वै रामः पश्यति भार्गवः ।  
 आदित्यान्सवस्रन्सूद्रान्साध्यांश्च समरुद्रगान् २२  
 पितरो हुताशनश्चैव नक्षत्राणि ग्रहास्तथा ।  
 गन्धर्वा राक्षसा यक्षा नद्यस्तीर्थानि यानि च ॥२३  
 ऋषयो वालखिल्याश्च ब्रह्मभूताः सनातनाः ।  
 देवर्षयश्च कात्स्वर्येन समुद्राः पर्वतास्तथा ॥ २४  
 वेदाश्च सोपनिषदो वपदकारैः सहाध्वरैः ।  
 चेतोमन्ति च सामानि धनुर्वेदश्च भारत ।

मेघवृन्दानि वर्षाणि विद्युतश्च युधिष्ठिर ॥ २५  
 ततः स भगवान्विष्णुस्तं वै बाणं मुमोच ह ।  
 शुष्काशनिसमाकीर्णं महोल्काभिश्च भारत ॥ २६  
 पांसुवर्षेण महता मेघवर्षैश्च भूतलम् ।  
 भूमिकम्पैश्च निर्घातैर्नादैश्च विपुलैरपि ॥ २७  
 स रामं विह्वलं कृत्वा तेजश्चाक्षिप्य केवलम् ।  
 आगच्छज्वलितो बाणो रामबाहुप्रचोदितः ॥२८  
 स तु विह्वलतां गत्वा प्रतिलभ्य च चेतनाम् ।  
 रामः प्रत्यागतप्राणः प्राणमद्विष्णुतेजसम् ॥ २९  
 विष्णुना सोभ्यनुज्ञातो महेन्द्रमगमत्पुनः ।  
 भीतस्तु तत्र न्यवसद्व्रीडितस्तु महातपाः ॥ ३०  
 ततः संवत्सरेऽतीते हृतौजसमवस्थितम् ।  
 निर्भेदं दुःखितं दृष्ट्वा पितरो राममश्रुवन् ॥ ३१  
 न वै सम्यगिदं पुत्र विष्णुमासाद्य वैकृतम् ।  
 स हि पूज्यश्च मान्यश्च त्रिषु लोकेषु सर्वदा ॥३२  
 गच्छ पुत्र नदीं पुण्यां वधूसरकृताहयाम् ।  
 तत्रोपस्पृश्य तीर्थेषु पुनर्वपुरवाप्स्यसि ॥ ३३  
 दीप्तोदं नाम तत्तीर्थं यत्र ते प्रपितामहः ।  
 भृगुर्देवयुगे राम तप्तवानुत्तमं तपः ॥ ३४  
 तत्तथा कृतवान्नामः कौन्तेय वचनात्पितुः ।  
 प्राप्तवांश्च पुनस्तेजस्तीर्थेऽस्मिन्पाण्डुनन्दन ॥ ३५  
 एतदीदृशकं तात रामेणाक्लिष्टकर्मणा ।  
 प्राप्तमासीन्महाराज विष्णुमासाद्य वै पुरा ॥ ३६

॥ इति श्रीमन्महाभारते अरण्यपर्वणि तीर्थयात्रापूर्वणि अष्टनवतितमोऽध्यायः ॥ ९८ ॥

### एकोनशततमोऽध्यायः ॥ ९९ ॥

वृत्रासुरनिपीडितशक्रादिभिर्ब्रह्मवचनाद्ब्रजनिर्माणाय दधीचंप्रति तच्छरीरास्थिप्रार्थनम् ॥ १ ॥ त्वष्ट्रा दधीचास्थिभिर्व-  
 ज्रायुधनिर्माणम् ॥ २ ॥

युधिष्ठिर उवाच ।  
 भूय एवाहमिच्छामि महर्षेस्तस्य धीमतः ।  
 कर्मणां विस्तरं श्रोतुमगस्त्यस्य द्विजोत्तम ॥ १  
 लोमश उवाच ।

चेतोमन्ति चेतनावन्ति । आर्षं पदलप्रयुक्तं रत्नम् । चेतन-  
 न्तीत्यपेक्षितम् ॥ २५ ॥ अष्टनवतितमोऽध्यायः ॥ ९८ ॥

शृणु राजन्कथां दिव्यामद्भुतामतिमानुषीम् ।  
 अगस्त्यस्य महाराज प्रभावममितौजसः ॥ २  
 आसन्कृतयुगे घोरा दानवा युद्धदुर्मदाः ।  
 कालकेया इति ख्याता गणाः परमदारुणाः ॥ ३

कालकेया इति विख्याता इति क. पाठः ॥ ३ ॥

ते तु वृत्रं समाश्रित्य नानाप्रहरणोद्यताः ।  
 समन्तात्पर्यधावन्त महेन्द्रप्रमुखान्सुरान् ॥ ४  
 ततो वृत्रवधे यत्नमकुर्वस्त्रिदशाः पुरा ।  
 पुरंदरं पुरस्कृत्य ब्रह्माणमुपतस्थिरे ॥ ५  
 कृताञ्जलींस्तु तान्सर्वान्परमेष्ठीत्युवाच ह ।  
 विदितं मे सुराः सर्वं यद्द्वः कार्यं चिकीर्षितम् ॥६  
 तमुपायं प्रवक्ष्यामि यथा वृत्रं वधिष्यथ ।  
 दधीच इति विख्यातो महानृषिरुदारधीः ॥ ७  
 तं गत्वा सहिताः सर्वे वरं वै संप्रयाचत ।  
 सं वो दास्यति धर्मात्मा सुप्रीतेनान्तरात्मना ॥८  
 स वाच्यः सहितैः सर्वैर्भवद्भिर्जयकाङ्क्षिभिः ।  
 स्वान्यस्थीनि प्रयच्छेति त्रैलोक्यस्य हिताय वै ॥९  
 स शरीरं समुत्सृज्य स्वान्यस्थीनि प्रदास्यति ।  
 तस्यास्थिभिर्महाघोरं वज्रं संस्क्रियतां दृढम् ॥१०  
 महच्छत्रुहणं घोरं षडश्रं भीमनिःस्वनम् ।  
 तेन वज्रेण वै वृत्रं वधिष्यति शतक्रतुः ॥ ११  
 एतद्द्वः सर्वमाख्यातं तस्माच्छीघ्रं विधीयताम् ।  
 एवमुक्तास्ततो देवा अनुज्ञाप्य पितामहम् ॥ १२  
 नारायणं पुरस्कृत्य दधीचस्याश्रमं ययुः ।  
 सरस्वत्याः परे पारे नानाद्रुमलतावृतम् ॥ १३  
 षट्पदोद्गीतनिनदैर्विषुष्टं सामगैरिव ।  
 पुंस्कोकिलरवोन्मिश्रं जीवंजीवकनादितम् ॥ १४  
 महिषैश्च वराहैश्च सृमरैश्चमरैरपि ।  
 तत्र तत्रानुचरितं शार्दूलभयवर्जितैः ॥ १५  
 करेणुभिर्वारणैश्च प्रभिन्नकरटामुखैः ।  
 सरोवगाढैः क्रीडद्भिः समन्तादनुनादितम् ॥१६  
 सिंहव्याघ्रैर्महानादान्नदद्भिर्नुनादितम् ।

॥ इति श्रीमन्महाभारते अरण्यपर्वणि तीर्थयात्रापर्वणि एकोनशततमोऽध्यायः ॥ ९९ ॥

### शततमोऽध्यायः ॥ १०० ॥

इन्द्रेण वृत्रहननम् ॥ १ ॥ ततो देवगणाभिपीडनास्समुद्रं प्रविष्टैर्द्वैजैर्गद्विनाशनाध्यवसायः ॥ २ ॥

लोमश उवाच ।

स वो दास्यति ईप्सितमिति शेषः ॥८॥ षडश्रं षट्कोणम् ॥११॥  
 करेणुभिर्हस्तिनीभिः प्रभिन्नं मदलाविकरटामदोद्भेदस्थानं गण्ड-  
 स्थलैकदेशस्तस्य मुखमुपरिभागो तेषां तैः ॥ १६ ॥ त्रिविष्ट-

अपरैश्चापि संलीनैर्गुहाकन्दरशायिभिः ॥ १७  
 तेषु तेष्ववकाशेषु शोभितं सुमनोरमम् ।  
 त्रिविष्टपसमप्रख्यं दधीचाश्रममागमन् ॥ १८  
 तत्रापश्यन्दधीचं ते दिवाकरसमद्युतिम् ।  
 जाज्वल्यमानं वपुषा यथा साक्षात्पितामहम् ॥१९  
 तस्य पादौ सुरा राजन्नभिवाद्य प्रणम्य च ।  
 अयाचन्त वरं सर्वे यथोक्तं परमेष्ठिना ॥ २०  
 ततो दधीचः परमप्रतीतः  
 सुरोत्तमांस्तानिदमभ्युवाच ।  
 करोमि यद्वो हितमद्य देवाः  
 स्वं चापि देहं स्वयमुत्सृजामि ॥ २१  
 स एवमुक्त्वा द्विपदांवरिष्ठः  
 प्राणान्वशी स्वान्सहस्रोत्ससर्ज ।  
 ततः सुरास्ते जगृहुः परासो-  
 रस्थीनि तस्याथ यथोपदेशम् ॥ २२  
 प्रहृष्टरूपाश्च जयाय देवा-  
 स्त्वष्टारमागम्य तमर्थमूचुः ।  
 त्वष्टा तु तेषां वचनं निशम्य  
 प्रहृष्टरूपः प्रयतः प्रयत्नात् ॥ २३  
 चकार वज्रं भृशमुग्ररूपं  
 कृत्वा च शक्रं स उवाच हृष्टः ।  
 अनेन वज्रप्रवरेण देव  
 भस्मीकुरुष्वद्य सुरारिमुग्रम् ॥ २४  
 ततो हतारिः सगणः सुखं वै  
 प्रशाधि कृत्स्नं त्रिदिवं दिविष्टः ।  
 त्वष्ट्रा तथोक्तस्तु पुरंदरस्त-  
 द्ब्रजं प्रहृष्टः प्रयतो ह्यगृह्णात् ॥ २५

ततः स वज्री बलभिदैवतैरभिरक्षितः ।

पसमप्रख्यं स्वर्गतुल्यप्रकाशम् ॥ १८ ॥ परासोः गतप्राणस्य  
 ॥ २२ ॥ एकोनशततमोऽध्यायः ॥ ९९ ॥



आससाद् ततो वृत्रं स्थितमावृत्य रोदसी ॥ १  
 कालकेयैर्महाकायैः समन्तादभिरक्षितम् ।  
 समुद्यतप्रहरणैः शशङ्गैरिव पर्वतैः ॥ २  
 ततो युद्धं समभवद्देवानां दानवैः सह ।  
 मुहूर्तं भरतश्रेष्ठ लोकत्रासकरं महत् ॥ ३  
 उद्यतप्रतिविद्धानां खड्गानां वीरवाहुभिः ।  
 आसीत्सुतुमुलः शब्दः शरीरेष्वभिपाल्यताम् ॥४  
 शिरोभिः प्रपतद्भिश्चाप्यन्तरिक्षान्महीतलम् ।  
 तालैरिव महाराज वृन्ताद्भ्रष्टैरदृश्यत ॥ ५  
 ते हेमकवचा भूत्वा कालेयाः परिघायुधाः ।  
 त्रिदशानभ्यवर्तन्त दावदग्धा इवाद्रयः ॥ ६  
 तेषां वेगवतां वेगं सहितानां प्रधावताम् ।  
 न शेकुस्त्रिदशाः सोढुं ते भग्नाः प्राद्रवन्भयात् ७  
 तान्दृष्ट्वा द्रवतो भीतान्सहस्राक्षः पुरंदरः ।  
 वृत्रे विवर्धमाने च कश्मलं महदाविशत् ॥ ८  
 कालेयभयसंत्रस्तो देवः साक्षात्पुरंदरः ।  
 जगाम शरणं शीघ्रं तं तु नारायणं प्रभुम् ॥ ९  
 तं शक्रं कश्मलाविष्टं दृष्ट्वा विष्णुः सनातनः ।  
 स्वतेजो व्यदधच्छक्रे बलमस्य विवर्धयन् ॥ १०  
 विष्णुना गोपितं शक्रं दृष्ट्वा देवगणास्ततः ।  
 खं खं तेजः समादध्युस्तथा ब्रह्मर्षयोऽमलाः ॥ ११  
 स समाप्यायितः शक्रो विष्णुना दैवतैः सह ।  
 ऋषिभिश्च महाभागैर्बलवान्समपद्यत ॥ १२  
 ज्ञात्वा बलस्थं त्रिदशाधिपं तु  
 ननाद वृत्रो महतो निनादान् ।  
 तस्य प्रणादेन धरा दिशश्च  
 खं घौर्नगाश्चापि चचाल सर्वम् ॥ १३  
 ततो महेन्द्रः परमाभितप्तः  
 श्रुत्वा खं घोररूपं महान्तम् ।  
 भये निमग्नस्त्वरितो मुमोच  
 वज्रं महत्तस्य वधाय राजन् ॥ १४  
 स चक्रवज्राभिहतः पपात  
 महासुरः काञ्चनमाल्यधारी ।

यथा महाशैलवरः पुरस्ता-  
 त्स मन्दरो विष्णुकराद्विमुक्तः ॥ १५  
 तस्मिन्हते दैत्यवरे भयार्ताः  
 शक्रः प्रदुद्राव सरः प्रवेष्टुम् ।  
 वज्रं न मेने स्वकराद्विमुक्तं  
 वृत्रं भयाच्चापि हतं न मेने ॥ १६  
 सर्वे च देवा मुदिताः प्रहृष्टा  
 महर्षयश्चेन्द्रमभिष्टुवन्तः ।  
 'वृत्रं हतं संदृश्युः पृथिव्यां  
 वज्राहतं शैलमिवावदीर्णम् ॥ १७  
 सर्वाश्च दैत्यांस्त्वरिताः समेत्य  
 जघ्नुः सुरा वृत्रवधाभितप्तान् ।  
 ते वध्यमानास्त्रिदशैः समेतैः  
 समुद्रमेवाविविशुर्भयार्ताः ॥ १८  
 प्रविश्य चैवोदधिमप्रमेयं  
 झषाकुलं नक्रसमाकुलं च ।  
 तदा स मन्त्रं सहिताः प्रचक्रु-  
 स्त्रैलोक्यनाशार्थमभिप्रयत्नात् ॥ १९  
 तत्र स केचिन्मतिनिश्चयज्ञा-  
 स्तांस्तानुपयानुपवर्णयन्ति ।  
 तेषां तु तत्र क्रमकालयोगा-  
 द्द्वोरा मतिश्चिन्तयतां बभूव ॥ २०  
 ये सन्ति विद्यातपसोपपन्ना-  
 स्तेषां विनाशः प्रथमं तु कार्यः ।  
 लोका हि सर्वे तपसा ध्रियन्ते  
 तस्मात्त्वरध्वं तपसः क्षयाय ॥ २१  
 ये सन्ति केचिच्च वसुंधरायां  
 तपस्विनो धर्मविदश्च तज्ज्ञाः ।  
 तेषां वधः क्रियतां क्षिप्रमेव  
 तेषु प्रनष्टेषु जगत्प्रनष्टम् ॥ २२

रोदसी यावापृथिव्यौ ॥ १ ॥ तालैस्तालफलैः ॥ ५ ॥  
 व्यदधत् निहितवान् ॥ १० ॥ बलस्थं बलवन्तम् ॥ १३ ॥

हतमपि वृत्रं भयात् न हतमिव मेने ॥ १६ ॥ ध्रियन्ते जीव-  
 न्ति ॥ २१ ॥

एवं हि सर्वे गतबुद्धिभावा  
जगद्विनाशे परमप्रहृष्टाः ।

दुर्गं समाश्रित्य महोर्मिमन्तं  
रत्नाकरं वरुणस्यालयं स ॥ २३

॥ इति श्रीमन्महाभारते अरण्यपर्वणि तीर्थयात्रापर्वणि शततमोऽध्यायः ॥ १०० ॥

### एकाधिकशततमोऽध्यायः ॥ १०१ ॥

समुद्रान्तर्हितैर्दैत्यै रात्रौरात्रौ बहिर्निर्गत्याश्रमेषु ऋषिगणेषु निहतेषु देवगणैर्नारायणस्य शरणीकरणम् ॥ १ ॥

लोमश उवाच ।  
समुद्रं ते समाश्रित्य वरुणं निधिमम्भसः ।  
कालेयाः संप्रवर्तन्त त्रैलोक्यस्य विनाशने ॥ १  
ते रात्रौ समभिक्रुद्धा भक्षयन्ति सदा मुनीन् ।  
आश्रमेषु च ये सन्ति पुण्येष्वायतनेषु च ॥ २  
वसिष्ठस्याश्रमे विप्रा भक्षितास्तैर्दुरात्मभिः ।  
अशीतिः शतमष्टौ च नव चान्ये तपस्विनः ॥ ३  
च्यवनस्याश्रमं गत्वा पुण्यं द्विजनिषेवितम् ।  
फलमूलाशनानां हि मुनीनां भक्षितं शतम् ॥ ४  
एवं रात्रौ स कुर्वन्ति विविशुश्चार्णवं दिवा ।  
'कालेयास्ते दुरात्मानो भक्षयन्तस्तपोधनान् ॥' ५  
भरद्वाजाश्रमे चैव नियता ब्रह्मचारिणः ।  
वाय्वाहाराम्बुभक्षाश्च विशतिः संनिषूदिताः ॥ ६  
एवं क्रमेण सर्वास्तानाश्रमानन्दानवास्तदा ।  
निशायां परिवाधन्ते समुद्राम्बुबलाश्रयात् ।  
कालोपसृष्टाः कालेया घ्नन्तो द्विजगणान्वहून् ॥ ७  
न चैनानन्वबुध्यन्त मनुजा मनुजोत्तम ।  
एवं प्रवृत्तान्दैत्यांस्तांस्तपसेषु तपस्विषु ॥ ८  
'क्षयाय जगतः क्रूराः पर्यटन्ति स मेदिनीम् ॥ ९  
प्रभाते समदृश्यन्त नियताहारकशिंताः ।  
महीतलस्था मुनयः शरीरैर्गतजीवितैः ॥ १०  
क्षीणमांसैर्विरुधिरैर्विमज्जात्रैर्विसन्धिभिः ।  
आकीर्णैराचिता भूमिः शङ्खानामिव राशिभिः ११  
कलशैर्विप्रविद्धैश्च सुवैभैस्तथैव च ।

विकीर्णैरग्निहोत्रैश्च भूर्वभूव समावृता ॥ १२  
निःस्वाध्यायवपदकारं नष्टयज्ञोत्सवक्रियम् ।  
जगदासीन्निरुत्साहं कालेयभयपीडितम् ॥ १३  
एवं संक्षीयमाणाश्च मानवा मनुजेश्वर ।  
आत्मत्राणपरा भीताः प्राद्रवन्त दिशो भयात् ॥ १४  
केचिद्ब्रुहाः प्रविविशुनिर्भरांश्चापरे श्रिताः ।  
अपरे मरणोद्विग्ना भयात्प्राणान्समुत्सृजन् ॥ १५  
केचिदत्र महेश्वासाः शूराः परमहर्षिताः ।  
मार्गमाणाः परं यत्नं दानवानां प्रचक्रिरे ॥ १६  
न चैतानधिजग्मुस्ते समुद्रं समुपाश्रितान् ।  
श्रमं जग्मुश्च परममाजग्मुः क्षयमेव च ॥ १७  
जगत्पुपशमं याते नष्टयज्ञोत्सवक्रिये ।  
आजग्मुः परमामार्तिं त्रिदशा मनुजेश्वर ॥ १८  
समेत्य समहेन्द्राश्च भयान्मन्त्रं प्रचक्रिरे ॥ १९  
शरण्यं शरणं देवं नारायणमजं विभुम् ।  
तेऽभिगम्य नमस्कृत्य वैकुण्ठमपराजितम् ।  
ततो देवाः समस्तास्ते तदोचुर्मधुसूदनम् ॥ २०  
त्वं नः सृष्टा च भर्ता च हर्ता च जगतः प्रभो ।  
त्वया सृष्टमिदं विश्वं यच्चेङ्गं यच्च नेङ्गति ।  
'त्वय्येव पुण्डरीकाक्ष पुनस्तत्प्रविलीयते ॥' २१  
त्वया भूमिः पुरा नष्टा समुद्रात्पुष्करेक्षण ।  
वाराहं वपुराश्रित्य जगदर्थे समुद्धृता ॥ २२  
आदिदैत्यो महावीर्यो हिरण्यकशिपुः पुरा ।  
नारसिंहं वपुः कृत्वा सूदितः पुरुषोत्तम ॥ २३

गतबुद्धिभावाः प्रातधीनिक्षयाः । वरुणस्यालयं समुद्रम् ॥ २३ ॥  
शततमोऽध्यायः ॥ १०० ॥

विनिश्चितैवमसुरा वज्रसंहारदुःखिता इति क. पाठः ।  
कालेयाः कालायाः कश्यपभार्यायाः पुत्राः ॥ १ ॥ कालोप-  
वन० २२

सृष्टाः सृष्ट्युना प्रस्ताः ॥ ७ ॥ दानवानां वधायेति शेषः ॥ १६ ॥  
इङ्गति चलतीति इङ्गं पचाद्यच् जङ्गमम् । नेङ्गति स्थावरम्  
॥ २१ ॥ एकाधिकशततमोऽध्यायः ॥ १०१ ॥

अवध्यः सर्वभूतानां बलिश्चापि महासुरः ।  
 व्रामनं वपुराश्रित्य त्रैलोक्याद्द्वंशितस्त्वया ॥ २४  
 असुरश्च महेष्वासो जम्भ इत्यभिविश्रुतः ।  
 यज्ञक्षोभकरः क्रूरस्त्वयैव विनिपातितः ॥ २५  
 एवमादीनि कर्माणि येषां संख्या न विद्यते ।

अस्माकं भयभीतानां त्वं गतिर्मधुसूदन ॥ २६  
 तस्मात्त्वां देवदेवेश लोकार्थं ज्ञापयामहे ।  
 रक्ष लोकांश्च देवांश्च शक्रं च महतो भयात् ।  
 'शरणागतसंत्राणे त्वमेकोऽसि दृढव्रतः ॥' २७

॥ इति श्रीमन्महाभारते अरण्यपर्वणि तीर्थयात्रापर्वणि एकाधिकशततमोऽध्यायः ॥ १०१ ॥

### द्वाधिकशततमोऽध्यायः ॥ १०२ ॥

विष्णुना समुद्रान्तर्हितद्वैत्यनिधने समुद्रशोषणस्योपायत्वं ज्ञापितेर्देवैर्ब्रह्मलोकगमनम् ॥ १ ॥ ब्रह्मचोदनया देवैरगस्त्य-  
 मेत्य सागरशोषणप्रार्थनम् ॥ २ ॥

देवा ऊचुः ।  
 तव प्रसादाद्बर्धन्ते प्रजाः सर्वाश्चतुर्विधाः ।  
 ता भाविता भावयन्ति हव्यकव्यैर्दिवौकसः ॥१  
 लोका ह्येवं विवर्धन्ते ह्यन्योन्यं समुपाश्रिताः ।  
 त्वत्प्रसादान्भिरुद्दिशास्त्वयैव परिरक्षिताः ॥ २  
 इदं च समनुप्राप्तं लोकानां भयमुत्तमम् ।  
 न च जानीम केनेति रात्रौ वध्यन्ति ब्राह्मणाः ॥३  
 क्षीणेषु च ब्राह्मणेषु पृथिवी क्षयमेष्यति ।  
 ततः पृथिव्यां क्षीणायां त्रिदिवं क्षयमेष्यति ॥४  
 त्वत्प्रसादान्महाबाहो लोकाः सर्वे जगत्पते ।  
 विनाशं नाधिगच्छेयुस्त्वया वै परिरक्षिताः ॥ ५  
 विष्णुरुवाच ।  
 विदितं मे सुराः सर्वं प्रजानां क्षयकारणम् ।  
 भवतां चापि वक्ष्यामि शृणुध्वं विगतज्वराः ॥६  
 कालेया इति विख्याता गणाः परमदारुणाः ।  
 तैश्च वृत्रं समाश्रित्य जगत्सर्वं प्रमाथितम् ॥ ७  
 ते वृत्रं निहतं दृष्ट्वा सहस्राक्षेण धीमता ।  
 जीवितं परिरक्षन्तः प्रविष्टा वरुणालयम् ॥ ८  
 ते प्रविश्योदधिं घोरं नक्रग्राहसमाकुलम् ।  
 उत्सादनार्थं लोकानां रात्रौ घ्नन्ति ऋषीनिह ॥९  
 न तु शक्याः क्षयं नेतुं समुद्राश्रयिणो हि ते ।  
 समुद्रस्य क्षये बुद्धिर्भवद्भिः संप्रधार्यताम् ॥ १०  
 'एतच्छ्रुत्वा वचो देवा विष्णुना समुदीरितम् ।

विष्णुमेव पुरस्कृत्य ब्रह्माणं समुपस्थिताः ॥ ११  
 ततस्ते प्रणता भूत्वा तमेवार्थं न्यवेदयन् ।  
 सर्वलोकविनाशार्थं कालेयाः कृतनिश्चयाः ॥१२  
 एषां तद्वचनं श्रुत्वा पद्मयोनिः सनातनः ।  
 उवाच परमप्रीतस्त्रिदशानर्थवद्वचः ॥ १३  
 विदितं मे सुराः सर्वे दानवानां विचेष्टितम् ।  
 मनुष्यादेश्च निधनं कालेयैः कालचोदितैः ॥१४  
 क्षयस्तेषामनुप्राप्तः कालेनोपहताश्च ये ।  
 उपायं संप्रवक्ष्यामि समुद्रस्य विशेषणे ॥ १५  
 अगस्त्य इति विख्यातो वारुणिः सुसमाहितः ।  
 तमुपागम्य सहिता इममर्थं प्रयाचत ॥ १६  
 स हि शक्तो महातेजाः क्षणात्पातुं महोदधिम् ।  
 अगस्त्येन विना को हि शक्तोऽन्योऽर्णवशोषणे १७  
 अन्यथा हि न शक्यास्ते विना सागरशोषणम् ।  
 समुद्रे च क्षयं नीते कालेयान्निहनिष्यथ ॥ १८  
 एवं श्रुत्वा वचो देवा ब्रह्मणः परमेष्ठिनः ।  
 परमेष्ठिनमाज्ञाप्य अगस्त्यस्याश्रमं ययुः ॥ १९  
 तत्रापश्यन्महात्मानं वारुणिं दीप्ततेजसम् ।  
 उपास्यमानमृषिभिर्देवैरिव पितामहम् ॥ २०  
 तेऽभिगम्य महात्मानं मैत्रावरुणिमच्युतम् ।  
 आश्रमस्थं तपोराशिं कर्मभिः स्वैस्तु तुष्टुवुः ॥२१  
 देवा ऊचुः ।  
 नहुषेणाभितप्तानां त्वं लोकानां गतिः पुरा ।

चतुर्विधाः सुरनरतिर्यक्स्यावराः । दिवौकसः देवान् ॥ १ ॥

वारुणिं मैत्रावरुणपुत्रम् ॥ २० ॥

अंशितश्च सुरैश्चर्याल्लोकार्थं लोककण्ठकः ॥ २२  
 क्रोधात्प्रवृद्धस्तरणं भास्करस्य नभोगतः ।  
 वचस्तवानतिक्रामन्विन्ध्यः शैलो न वर्धते ॥२३  
 तमसा चाट्टते लोके मृत्युनाऽभ्यर्दिताः प्रजाः ।

त्वामेव नाथमासाद्य निर्वृतिं परमां गताः ॥२४  
 अस्माकं भयभीतानां नित्यशो भगवान्गतिः ।  
 ततस्त्वार्ताः प्रयाचामो वरं त्वां वरदो ह्यसि ॥२५

॥ इति श्रीमन्महाभारते अरण्यपर्वणि तीर्थयात्रापर्वणि अ्यधिकशततमोऽध्यायः ॥ १०२ ॥

### अ्यधिकशततमोऽध्यायः ॥ १०३ ॥

लोमशेन युधिष्ठिरं प्रति विन्ध्यगिरेरभिवृद्धेरगस्त्येन तन्निरोधस्य च हेतुकथनम् ॥ १ ॥ देवैः समुद्रशोषणं प्रार्थितेनाग-  
 स्त्येन तैः सह समुद्रं प्रति गमनम् ॥ २ ॥

युधिष्ठिर उवाच ।  
 किमर्थं सहसा विन्ध्यः प्रवृद्धः क्रोधमूर्च्छितः ।  
 एतदिच्छाम्यहं श्रोतुं विस्तरेण महामुने ॥ १  
 लोमश उवाच ।  
 अद्रिराजं महाघोरं मेरुं कनकपर्वतम् ।  
 उदयास्तमने भानुः प्रदक्षिणमवर्तत ॥ २  
 तं तु दृष्ट्वा तथा विन्ध्यः शैलः सूर्यमथाब्रवीत् ।  
 यथा हि मेरुर्भवता नित्यशः परिगम्यते ॥ ३  
 प्रदक्षिणश्च क्रियते मामेवं करु भास्कर ।  
 एवमुक्तस्ततः सूर्यः शैलेन्द्रं प्रत्यभाषत ॥ ४  
 नाहमात्मेच्छया शैल करोम्येनं प्रदक्षिणम् ।  
 एष मार्गः प्रदिष्टो मे येनेदं निर्मितं जगत् ॥ ५  
 एवमुक्तस्ततः क्रोधात्प्रवृद्धः सहसाऽचलः ।  
 सूर्याचन्द्रमसोर्मार्गं रोद्धुमिच्छन्परंतप ॥ ६  
 ततो देवाः सहिताः सर्व एव  
 सेन्द्राः समागम्य महाद्रिराजम् ।  
 निवारयामासुरुपायतस्तं  
 न च स तेषां वचनं चकार ॥ ७  
 अथाभिजग्मुर्मुनिमाश्रमस्थं  
 तपस्विनं धर्मभृतां वरिष्ठम् ।  
 अगस्त्यमत्यद्भुतवीर्यदीप्तं  
 तं चार्थमूचुः सहिताः सुरास्ते ॥ ८  
 सूर्याचन्द्रमसोर्मार्गं नक्षत्राणां गतिं तथा ।

शैलराजो वृणोत्येष विन्ध्यः क्रोधवशानुगः ॥ ९  
 तं निवारयितुं शक्तो नान्यः कश्चिद्विजोत्तम ।  
 ऋते त्वां हि महाभाग तस्मादेनं निवारय ॥ १०  
 तच्छ्रुत्वा वचनं विप्रः सुराणां शैलमभ्यगात् ।  
 सोभिगम्याब्रवीद्विन्ध्यं सदारः समुपस्थितः ॥११  
 मार्गमिच्छाम्यहं दत्तं भवता पर्वतोत्तम ।  
 दक्षिणामभिगन्तासि दिशं कार्येण केनचित् ॥१२  
 यावदागमनं मह्यं तावत्त्वं प्रतिपालय ।  
 नितृत्ते मयि शैलेन्द्र ततो वर्धस्व कामतः ॥ १३  
 एवं स समयं कृत्वा विन्ध्येनाभिन्नकर्शन ।  
 अद्यापि दक्षिणादेशाद्धारुणिर्न निवर्तते ॥ १४  
 विन्ध्योऽपि तद्भयाद्राजन्कुञ्चिताङ्गो न वर्धते ।  
 एतत्ते सर्वमाख्यातं यथा विन्ध्यो न वर्धते ।  
 अगस्त्यस्य प्रभावेण यन्मां त्वं परिपृच्छसि ॥१५  
 कालेयास्तु यथा राजन्सुरैः सर्वैर्निषूदिताः ।  
 अगस्त्याद्वरमासाद्य तन्मे निगदतः शृणु ॥ १६  
 त्रिदशानां वचः श्रुत्वा मैत्रावरुणिरब्रवीत् ।  
 किमर्थमभियाताः स्थ वरं मत्तः कमिच्छथ ॥१७  
 एवमुक्तास्ततस्तेन देवता मुनिमनुवन् ।  
 'सर्वे प्राञ्जलयो भूत्वा पुरन्दरपुरोगमाः ॥' १८  
 एवं त्वयेच्छाम कृतं हि कार्यं  
 महार्णवं पीयमानं महात्मन् ।

ततो वधिष्याम सहानुबन्धा-  
 न्कालोपसृष्टान्सुरविद्विषस्तान् ॥ १९  
 त्रिदशानां वचः श्रुत्वा तथेति मुनिरब्रवीत् ।  
 करिष्ये भवतां कामं लोकानां च महत्सुखम् २०  
 एवमुक्त्वा ततोऽगच्छत्समुद्रं सरितांपतिम् ।  
 ऋषिभिश्च तपःसिद्धैः सार्धं देवैश्च सुव्रत ॥ २१  
 मनुष्योरगगन्धर्वयक्षकिंपुरुषास्तथा ।

अनुजग्मुर्महात्मानं द्रष्टुकामास्तदद्भुतम् ॥ २२  
 ततोऽभ्यगच्छन्सहिताः समुद्रं भीमनिःस्वनम् ।  
 नृत्यन्तमिव चोर्माभिर्वलगन्तमिव वायुना ॥ २३  
 हसन्तमिव फेनौघैः स्वलन्तं कन्दरेषु च ।  
 तानाग्राहसमाकीर्णं नानाद्विजगणान्वितम् ॥ २४  
 अगस्त्यसहिता देवाः सगन्धर्वमहोरगाः ।  
 ऋषयश्च महाभागाः समासेदुर्महोदधिम् ॥ २५

॥ इति श्रीमन्महाभारते अरण्यपर्वणि तीर्थयात्रापर्वणि त्र्यधिकशततमोऽध्यायः ॥ १०३ ॥

### चतुरधिकशततमोऽध्यायः ॥ १०४ ॥

अगस्त्येन समुद्रसलिले निपीते देवैर्देवहृत्स्वनम् ॥ १ ॥ देवैः पुनरण्वपूरणाय पीतोदकोत्सर्जनं प्रार्थितेनागस्त्येन तस्य  
 स्वेन जीर्णाकरणोक्तौ तदर्थं ब्रह्माणंप्रति प्रार्थनम् ॥ २ ॥

लोमश उवाच ।  
 समुद्रं स समासाद्य वारुणिर्भगवानृषिः ।  
 उवाच सहितान्देवानृषींश्चैव समागतान् ॥ १  
 एष लोकहितार्थं वै पिबामि वरुणालयम् ।  
 भवद्भिर्यदनुष्ठेयं तच्छीघ्रं संविधीयताम् ॥ २  
 एतावदुक्त्वा वचनं मैत्रावरुणिरच्युतः ।  
 समुद्रमपिबत्कुद्भः सर्वलोकस्य पश्यतः ॥ ३  
 पीयमानं समुद्रं तं दृष्ट्वा सेन्द्रास्तदाऽमराः ।  
 विस्मयं परमं जग्मुः स्तुतिभिश्चाप्यपूजयन् ॥ ४  
 त्वं नस्त्राता विधाता च लोकानां लोकभावन ।  
 त्वत्प्रसादात्समुच्छेदं न गच्छेत्सामरं जगत् ॥ ५  
 स पूज्यमानस्त्रिदशैर्महात्मा  
 गन्धर्वतूर्येषु नदत्सु सर्वशः ।  
 दिव्यैश्च पुष्पैरवकीर्यमाणो  
 महार्णवं निःसलिलं चकार ॥ ६  
 दृष्ट्वा कृतं निःसलिलं महार्णवं  
 सुराः समस्ताः परमप्रहृष्टाः ।  
 प्रगृह्य दिव्यानि वरायुधानि  
 तान्दानवाञ्जघ्नुरदीनसत्वाः ॥ ७  
 ते वध्यमानास्त्रिदशैर्महात्मभि-  
 र्महाबलैर्वेगिभिरुदद्भिः ।

न सेहिरे वेगवतां महात्मानां  
 वेगं तदा धारयितुं दिवौकसाम् ॥ ८  
 ते वध्यमानास्त्रिदशैर्दानवा भीमनिःस्वनाः ।  
 चक्रुः सुतुमुलं युद्धं मुहूर्तमिव भारत ॥ ९  
 ते पूर्वं तपसा दग्धा मुनिभिर्भावितात्मभिः ।  
 यतमानाः परं शक्त्या त्रिदशैर्विनिषूदिताः ॥ १०  
 ते हेमनिष्काभरणाः कुण्डलाङ्गदधारिणः ।  
 निहता बह्वशोभन्त पुष्पिता इव किंशुकाः ॥ ११  
 हतशेषास्ततः केचित्कालेया मनुजोत्तम ।  
 विदार्य वसुधां देवीं पातालतलमास्थिताः ॥ १२  
 निहतान्दानवान्दृष्ट्वा त्रिदशा मुनिपुङ्गवम् ।  
 तुष्टुवुर्विविधैर्वाक्यैरिदं वचनमब्रुवन् ॥ १३  
 त्वत्प्रसादान्महाबाहो लोकैः प्राप्तं महत्सुखम् ।  
 त्वत्तेजसा च निहताः कालेयाः क्रूरविक्रमाः १४  
 पूरयस्व महाबाहो समुद्रं लोकभावन ।  
 यच्चया सलिलं पीतं तदस्मिन्पुनरुत्सृज ॥ १५  
 एवमुक्तः प्रत्युवाच भगवान्मुनिपुङ्गवः ।  
 'तांस्तदा सहितान्देवानगस्त्यःसपुरन्दरान् ॥' १६  
 जीर्णं तद्धि मया तोयमुपायोऽन्यः प्रचिन्त्यताम् ।  
 पूरणार्थं समुद्रस्य भवद्भिर्यत्नमास्थितैः ॥ १७  
 एतच्छ्रुत्वा तु वचनं महर्षेर्भावितात्मनः ।  
 विस्मिताश्च विषण्णाश्च बभूवुः सहिताः सुराः १८

परस्परमनुज्ञाप्य प्रणम्य मुनिपुङ्गवम् ।  
प्रजाः सर्वा महाराज विप्रजगुर्म्यथागतम् ॥ १९  
त्रिदशा विष्णुना सार्धमुपजग्मुः पितामहम् ।

पूरणार्थं समुद्रस्य मन्त्रयित्वा पुनः पुनः ॥ २०  
ते धातारमुपागम्य त्रिदशाः सह विष्णुना ।  
ऊचुः प्राञ्जलयः सर्वे सागरस्थाभिपूरणम् ॥ २१

॥ इति श्रीमन्महाभारते अरण्यपर्वणि तीर्थयात्रापर्वणि चतुरधिकशततमोऽध्यायः ॥ १०४ ॥

### पञ्चाधिकशततमोऽध्यायः ॥ १०५ ॥

ब्रह्मणा देवान्प्रति भगीरथेन समुद्रपूरणकथनम् ॥ १ ॥ युधिष्ठिरेण तत्प्रकारं पृष्टेन लोमशेन तदुपोद्घाततया सगरस्य भार्याद्वये पुत्रलाभप्रकारकथनम् ॥ २ ॥

लोमश उवाच ।

तानुवाच समेतांस्तु ब्रह्मा लोकपितामहः ।  
'निर्ह्रादिन्या गिरा राजन्देवानाश्वासयंस्तदा ॥'१  
गच्छध्वं विबुधाः सर्वे यथाकामं यथेप्सितम् ।

महता कालयोगेन प्रकृतिं यास्यतेऽर्णवः ॥ २  
ज्ञातींश्च कारणं कृत्वा महाराजो भगीर्थिः ।

'पूरयिष्यति तोयौघैः समुद्रं निधिमम्भसाम् ॥'३  
पितामहवचः श्रुत्वा सर्वे विबुधसत्तमाः ।

कालयोगं प्रतीक्षन्तो जग्मुश्चापि यथागतम् ॥ ४  
युधिष्ठिर उवाच ।

कथं वै ज्ञातयो ब्रह्मन्कारणं चात्र किं मुने ।  
कथं समुद्रः पूर्णश्च भगीरथपरिश्रमात् ॥ ५

एतदिच्छाम्यहं श्रोतुं विस्तरेण तपोधन ।  
कथ्यमानं त्वया विप्र राज्ञां चरितमुत्तमम् ॥ ६

वैशंपायन उवाच ।

एवमुक्तस्तु विप्रेन्द्रो धर्मराज्ञा महात्मना ।  
कथयामास माहात्म्यं सगरस्य महात्मनः ॥ ७

लोमश उवाच ।

इक्ष्वाकूणां कुले जातः सगरो नाम पार्थिवः ।  
रूपसत्वबलोपेतः स चापुत्रः प्रतापवान् ॥ ८

स हैहयान्समुत्साद्य तालजङ्घांश्च भारत ।  
वशे च कृत्वा राजन्यान्स्वराज्यमनुशिष्टवान् ॥ ९

तस्य भार्ये त्वभवतां रूपयौवनदर्पिते ।  
वैदर्भी भरतश्रेष्ठ शैब्या च भरतर्षभ ॥ १०

स पुत्रकामो नृपतिस्तप्यते स महत्तपः ।  
पत्नीभ्यां सह राजेन्द्र कैलासं गिरिमाश्रितः ॥११

स तप्यमानः सुमहत्तपोयोगसमन्वितः ।

आससाद महात्मानं त्र्यक्षं त्रिपुरमर्दनम् ॥ १२  
शंकरं भवमीशानं पिनाकिं शूलपाणिनम् ।

त्र्यम्बकं शिवमुग्रेशं बहुरूपमुमापतिम् ॥ १३  
स तं दृष्ट्वैव वरदं पत्नीभ्यां सहितो नृपः ।

प्रणिपत्य महाबाहुः पुत्रार्थे समयाचत ॥ १४  
तं प्रीतिमान्हरः प्राह सभार्यं नृपसत्तमम् ।

यस्मिन्वृतो मुहूर्तेऽहं त्वयेह नृपते वरम् ॥ १५  
षष्टिः पुत्रसहस्राणि शूराः परमदर्पिताः ।

एकस्यां संभविष्यन्ति पत्न्यां नरवरोत्तम ॥ १६  
ते चैव सर्वे सहिताः क्षयं यास्यन्ति पार्थिव ।

एको वंशधरः शूर एकस्यां संभविष्यति ॥ १७  
एवमुक्त्वा तु तं रुद्रस्तत्रैवान्तरधीयत ।

स चापि सगरो राजा जगाम स्वं निवेशनम् १८  
पत्नीभ्यां सहितस्तत्र सोऽतिहृष्टमनास्तदा ।

'कालं शंभुवरप्राप्तं प्रतीक्षन्सगरोऽनयत् ॥' १९  
तस्य ते मनुजश्रेष्ठ भार्ये कमललोचने ।

वैदर्भी चैव शैब्या च गर्भिण्यां संबभूवतुः ॥२०  
ततः कालेन वैदर्भी गर्भालाबुं व्यजायत ।

शैब्या च सुषुवे पुत्रं कुमारं देवरूपिणम् ॥ २१  
तदाऽलाबुं समुत्सृष्टुं मनश्चक्रे स पार्थिवः ।

अथान्तरिक्षाच्छुश्राव वाचं गंभीरनिःस्वनाम् २२  
राजन्मा साहसं कार्षीः पुत्रान्न त्यक्तुमर्हसि ।

अलाबुमध्याभिष्कृष्य बीजं यत्नेन गोप्यताम् २३  
सोपस्वेदेषु पात्रेषु घृतपूर्णेणु भागशः ।

ततः पुत्रसहस्राणि षष्टिं प्राप्स्यसि पार्थिव ॥ २४

महादेवेन दिष्टं ते पुत्रजन्म नराधिप ।

अनेन क्रमयोगेन मा ते बुद्धिरतोऽन्यथा ॥ २५

॥ इति श्रीमन्महाभारते अरण्यपर्वणि तीर्थयात्रापर्वणि पञ्चाधिकशततमोऽध्यायः ॥ १०५ ॥

### षडधिकशततमोऽध्यायः ॥ १०६ ॥

अश्वमेधे दीक्षितसगराज्ञया षष्टिसहस्रैस्तपुत्रैर्भुवं संचारितस्याश्वस्य समुद्रतीरेऽन्तर्धानम् ॥ १ ॥ पित्राज्ञया हयान्वे-  
पणाय समुद्रतीरं खनन्निः सागरैः पातालतले तपस्यतो भगवतः कपिलस्य तत्समीपचारिणो हयस्य च दर्शनम् ॥ २ ॥

लोमश उवाच ।

एतच्छ्रुत्वान्तरिक्षाच्च स राजा राजसत्तमः ।  
यथोक्तं तच्चकाराथ श्रद्धधद्भरतर्षभ ॥ १  
[एकैकशस्ततः कृत्वा बीजं बीजं नराधिपः ।  
घृतपूर्णेषु कुम्भेषु तान्भागान्विदधे ततः ॥ २  
धात्रीश्वैकैकशः प्रादात्पुत्ररक्षणतत्परः ।  
ततः कालेन महता समुत्तस्थुर्महाबलाः ॥] ३  
षष्टिः पुत्रसहस्राणि तस्याप्रतिमतेजसः ।  
रुद्रप्रसादाद्राजर्षेः समजायन्त पार्थिव ॥ ४  
ते घोराः क्रूरकर्माण आकाशपरिसर्पिणः ।  
बहुत्वाच्चावजानन्तः सर्वाल्लोकान्सहामरान् ॥ ५  
त्रिदशांश्चाप्यवाधन्त तथा गन्धर्वराक्षसान् ।  
सर्वाणि चैव भूतानि शूराः समरशालिनः ॥ ६  
वध्यमानास्तदा लोकाः सागरैर्मन्दबुद्धिभिः ।  
ब्रह्माणं शरणं जग्मुः सहिताः सर्वदैवतैः ॥ ७  
तानुवाच महाभागः सर्वलोकपितामहः ।  
गच्छध्वं त्रिदशाः सर्वे लोकैः सार्धं यथागतम् ॥ ८  
नातिदीर्घेण कालेन सागराणां क्षयो महान् ।  
भविष्यति महाघोरः स्वकृतैः कर्मभिः सुराः ॥ ९  
एवमुक्त्वास्तु ते देवा लोकाश्च मनुजेश्वर ।  
पितामहमनुज्ञाप्य विप्रजग्मुर्यथागतम् ॥ १०  
ततः काले बहुतिथे व्यतीते भरतर्षभ ।  
दीक्षितः सगरो राजा हयमेधेन वीर्यवान् ॥ ११  
तस्याश्वो व्यचरद्भूमिं पुत्रैः सुपरिरक्षितः ।  
'सर्वैरेव महोत्साहैः स्वच्छन्दप्रचरो नृप ॥' १२  
समुद्रं स समासाद्य निस्तोयं भीमदर्शनम् ।  
रक्ष्यमाणः प्रयत्नेन तत्रैवान्तरधीयत ॥ १३  
ततस्ते सागरास्तात हतं मत्वा हयोत्तमम् ।

आगम्य पितुराचख्युरदृश्यं तुरगं हृतम् ।  
तेनोक्ता दिक्षु सर्वासु पुत्रा मार्गत वाजिनम् ॥ १४  
ततस्ते पितुराज्ञाय दिक्षु सर्वासु तं हयम् ।  
अमार्गन्त महाराज सर्वं च पृथिवीतलम् ॥ १५  
ततस्ते सागराः सर्वे समुपेत्य परस्परम् ।  
नाध्यगच्छन्त तुरगमश्वहर्तारमेव च ॥ १६  
आगम्य पितरं चोचुस्ततः प्राञ्जलयोऽग्रतः ॥ १७  
ससमुद्रवनद्वीपा सनदीनदकन्दरा ।  
सपर्वतवनोद्देशा निखिलेन मही नृप ॥ १८  
अस्माभिर्विचिता राजञ्शासनात्तव पार्थिव ।  
न चाश्वमधिगच्छामो नाश्वहर्तारमेव च ॥ १९  
श्रुत्वा तु वचनं तेषां स राजा क्रोधमूर्च्छितः ।  
उवाच वचनं सर्वास्तदा दैववशाच्चृप ॥ २०  
अनागमाय गच्छध्वं भूयो मार्गत वाजिनम् ।  
याज्ञियं तं विना ह्यश्वं नागन्तव्यं हि पुत्रकाः ॥ २१  
प्रतिगृह्य तु संदेशं पितुस्ते सगरात्मजाः ।  
भूय एव महीं कृत्स्नां विचेतुमुपचक्रमुः ॥ २२  
अथापश्यन्त ते वीराः पृथिवीमवदारिताम् ।  
'समुद्रे पृथिवीपाल पदं मार्गं च वाजिनः ॥' २३  
समासाद्य विलं तच्चाप्यखनन्सगरात्मजाः ।  
कुद्दालैर्भुसलैश्चैव समुद्रं यत्नमास्थिताः ॥ २४  
स खन्यमानः सहितैः सागरैर्वरुणालयः ।  
अगच्छत्परमामार्तिं दीर्यमाणः समन्ततः ॥ २५  
असुरोरगरक्षांसि सत्वानि विविधानि च ।  
आर्तनादमकुर्वन्त वध्यमानानि सागरैः ॥ २६  
छिन्नशीर्षा विदेहाश्च भिन्नजान्वस्थिमस्तकाः ।  
प्राणिनः समदृश्यन्त शतशोथ सहस्रशः ॥ २७

एवं हि खनतां तेषां समुद्रं वरुणालयम् ।  
व्यतीतः सुमहान्कालो न चाश्वः समदृश्यत २८  
ततः पूर्वोत्तरे देशे समुद्रस्य महीपते ।  
विदार्य पातालमथ संकुद्धाः सगरात्मजाः ॥२९

॥ इति श्रीमन्महाभारते अरण्यपर्वणि तीर्थयात्रापर्वणि षडधिकशततमोऽध्यायः ॥ १०६ ॥

### सप्ताधिकशततमोऽध्यायः ॥ १०७ ॥

कपिलेन ह्यचोरत्वभ्रमेण स्वजिघांसूनां सर्वसागराणां नयनानलेन भस्मीकरणम् ॥ १ ॥ सगरनिदेशाङ्घ्रिगतेनांशुमता  
कपिलप्रसादनेन ह्यानयनपूर्वकं पितामहयज्ञसमापनम् ॥ २ ॥ सगरद्वंशंशुमत्यपि स्वर्गते तत्सुतेन दिलीपेन गङ्गावतर-  
णाय यतमानेनापि तदपारयतैव त्रिदिवगमनम् ॥ ३ ॥

लोमश उवाच ।

पूर्वोत्तरे ऐशान्याम् ॥ २९ ॥

\* १०७ तमाध्यायस्थाने थ. पुस्तके तद्भिन्नपाठत्वेनायमध्यायः परिदृश्यते ।

लोमश उवाच ।

ते तं दृष्ट्वा हयं राजन्संप्रहृष्टतनूरुहाः ।  
अनादृत्य महात्मानं कपिलं कालचोदिताः ।  
संकुद्धाः समधावन्त कपिलं हन्तुमुद्यताः ॥ १  
तान्दृष्ट्वा हन्तुमुद्युक्तान्कपिलो रोषमूर्च्छितः ।  
सगरस्यात्मजान्सर्वान्ददाह क्षणतो नृप ॥ २  
तान्दृष्ट्वा भस्मसाद्भूतान्नादः सुमहातपाः ।  
सगरान्तिकमागत्य तच्च तस्मै न्यवेदयत् ॥ ३  
एतच्छ्रुत्वा वचो राजा धोरं मुनिमुखोद्गतम् ।  
मुहूर्तं विमना भूत्वा स्थाणोर्वाक्यमचिन्तयत् ॥४  
अंशुमन्तं प्रेषयित्वा हयमानाय्य यत्नतः ।  
यज्ञं समाप्य विधिवत्सगरो भृशदुःखितः ।  
कृत्वांशुमति तद्राज्यं वनमेवान्वपद्यत ॥ ५  
अंशुमानकरोद्राज्यं प्रजा धर्मेण रञ्जयन् ।  
दिलीपे राज्यमाधाय वनमेवान्वपद्यत ॥ ६  
दिलीपोपि महाराज चिरं राज्यमकारयत् ॥ ७  
तस्य पुत्रो महीपाल भगीरथ इति श्रुतः ।  
धर्मज्ञश्च कृतज्ञश्च प्रजानामनुरञ्जकः ॥ ८  
पितरि स्वर्गते राजन्दिलीपे पुण्यशालिनि ।  
भगीरथो महानासीद्राजा परमधार्मिकः ॥ ९  
स चिरं तप आतिष्ठन्महादेवप्रसादतः ।  
ऊर्ध्वबाहुर्निरालम्बः पादाङ्गुष्ठाश्रितावनिः ॥ १०  
वायुभक्षो निराहारो भक्तियुकेन चेतसा ।  
तत आविरभूद्देवः पिनाकी वृषभध्वजः ॥ ११  
परं ब्रह्म परं धाम परमात्मा सनातनः ।  
आनादिमध्यनिधनः शङ्करः सर्वपूजितः ॥ १२

इति श्रीमन्महाभारते अरण्यपर्वणि तीर्थयात्रापर्वणि सप्ताधिकशततमोऽध्यायः ॥ १०७ ॥

अपश्यन्त हयं यत्र विचरन्तं महीतले ।  
कपिलं च महात्मानं तेजोराशिमनुत्तमम् ॥ ३०  
तेजसा दीप्यमानं तु ज्वालाभिरिव पावकम् ।  
'दृष्ट्वा हि विस्मिताः सर्वे बभूवुः सगरात्मजाः ॥'

\* ते तं दृष्ट्वा हयं राजन्संप्रहृष्टतनूरुहाः ।

षडधिकशततमोऽध्यायः ॥ १०६ ॥

भगीरथोपि तं दृष्ट्वा भगवन्तमुमापतिम् ।  
प्रणिपत्य महादेवमस्तौषीद्विविधैः स्तवैः ॥ १३  
स्तुत्वा च विविधैः स्तोत्रैः कृताञ्जलिपुटो नृपः ।  
अयाचत वरं देवं गङ्गाया धारणं प्रति ॥ १४  
भगवंस्तपसा तुष्टो ब्रह्मा मे स्वर्गवासिनीम् ।  
गङ्गां संप्रेषयामीति ददौ वरमनुत्तमम् ॥ १५  
तां वै धारयितुं शकं नान्यं पश्यामि शूलिनः ।  
तं तोषय महाराजेल्येवमुक्त्वा दिवं गतः ॥ १६  
भवत्प्रसादसिद्ध्यर्थं तपस्तप्तं मया विभो ।  
पितृणां तारणार्थाय गङ्गां धारय वै विभो ॥ १७  
भवता धृतया देव गङ्गाया पूतया मम ।  
पितामहाश्च लोकाश्च सर्वे सदतिमाप्नुयुः ॥ १८  
एवं संप्रार्थितो देवस्तथा चक्रे महेश्वरः ॥ १९  
ब्रह्मणा समनुज्ञाता गङ्गाऽपि क्रोधमूर्च्छिता ।  
विशाम्यहं तु पातालं स्रोतसा गृह्य शङ्करम् ॥२०  
इत्याग्रहान्महाराज शिवे शिवशिरस्युत ।  
पतित्वा तत्र बध्नाम बहून्वर्षान्विमोहिता ।  
तृणेऽवश्यायकणिका यथा तद्रत्विता क्वचित् २१  
तामदृष्ट्वाऽथ भूपालस्तोषयामास शङ्करम् ।  
पुनश्च व्यसृजद्देवो गङ्गां वै गूहितां नृप ॥ २२  
प्रणिपत्य महादेवं पुरा राजा भगीरथः ।  
पितृनाम्नावयामास सागरं चाप्यपूरयत् ॥ २३  
तेऽपि स्वर्गं गता राजन्सगरस्यात्मजाः क्षणात् ।  
पितृभ्यश्चोदकं तत्र ददौ पूर्णमनोरथः ॥ २४  
एतत्ते सर्वमाख्यातं यन्मां त्वं परिपृच्छसि ।  
एवं स सागरो राजन्पूरितोऽगस्त्यदूषितः ॥ २५



अनादृत्य महात्मानं कपिलं कालचोदिताः ॥ १  
 संक्रुद्धाः संग्रधावन्त वाजिग्रहणकाङ्क्षिणः ।  
 ततः क्रुद्धो महाराज कपिलो मुनिसत्तमः ॥ २  
 वासुदेवेति यं प्राहुः कपिलं मुनिपुङ्गवम् ।  
 स चक्षुर्विकृतं कृत्वा तेजस्तेषु समुत्सृजन् ॥ ३  
 ददाह सुमहातेजा मन्दबुद्धीन्स सागरान् ।  
 षष्टिं तानि सहस्राणि युगपन्मुनिसत्तमः ॥ ४  
 तान्दृष्ट्वा भस्मसाद्भूतान्नारदः सुमहातपाः ।  
 सगरान्तिकमागत्य तच्च तस्मै न्यवेदयत् ॥ ५  
 स तच्छ्रुत्वा वचो घोरं राजा मुनिमुखोद्गतम् ।  
 मूर्हतं विमना भूत्वा स्थाणोर्वाक्यमचिन्तयत् ॥ ६  
 'स पुत्रनिधनोत्थेन दुःखेन समभिप्लुतः ।  
 आत्मानमात्मनाऽऽश्वास्य हयमेवान्वचिन्तयत् ॥ ७  
 अंशुमन्तं समाहूय असमञ्जसुतं तदा ।  
 पौत्रं भरतशार्दूल इदं वचनमब्रवीत् ॥ ८  
 षष्टिस्तात सहस्राणि पुत्राणाममितौजसाम् ।  
 कापिलं तेज आसाद्य मत्कृते निधनं गताः ॥ ९  
 तव चापि पिता तात परित्यक्तो मयाऽनघ ।  
 धर्मं संरक्षमाणेन पौराणां हितमिच्छता ॥ १०  
 युधिष्ठिर उवाच ।  
 किमर्थं राजशार्दूलः सगरः पुत्रमात्मजम् ।  
 त्यक्तवान्दुस्त्यजं वीरं तन्मे ब्रूहि तपोधन ॥ ११  
 लोमश उवाच ।  
 असमञ्ज इति ख्यातः सगरस्य सुतो ह्यभूत् ।  
 यं शैब्या जनयामास पौराणां स हि दारकान् ॥  
 'क्रीडतः सहसाऽऽसाद्य तत्रतत्र महीपते ।'  
 चूडासु क्रोशतो गृह्य नद्यां चिक्षेप दुर्बलान् ॥ १३  
 ततः पौराः समाजग्मुर्भयशोकपरिप्लुताः ।  
 सगरं चाभ्यभाषन्त सर्वे प्राञ्जलयः स्थिताः ॥ १४  
 त्वं नस्नाता महाराज परचक्रादिभिर्भयात् ।  
 असमञ्जभयाद्दोरात्ततो नस्नातुमर्हसि ॥ १५  
 पौराणां वचनं श्रुत्वा घोरं नृपतिसत्तमः ।  
 मुहूर्तं विमना भूत्वा सचिवानिदमब्रवीत् ॥ १६  
 असमञ्जः पुरादद्य सुतो मे विप्रवास्यताम् ।

यदि वो मत्प्रियं कार्यमेतच्छीघ्रं विधीयताम् १७  
 एवमुक्त्वा नरेन्द्रेण सचिवास्ते नराधिप ।  
 यथोक्तं त्वरिताश्चक्रुर्यथाऽऽज्ञापितवानृपः ॥ १८  
 एतत्ते सर्वमाख्यातं यथा पुत्रो महात्मना ।  
 पौराणां हितकामेन सगरेण विवासितः ॥ १९  
 अंशुमांस्तु महेष्वासो यदुक्तः सगरेण हि ।  
 तत्ते सर्वं प्रवक्ष्यामि कीर्त्यमानं निबोध मे ॥ २०  
 सगर उवाच ।  
 पितुश्च तेऽहं त्यागेन पुत्राणां निधनेन च ।  
 अलाभेन तथाऽश्वस्य परितप्यामि पुत्रक ॥ २१  
 तस्माद्दुःखाभिसंतप्तं यज्ञविघ्नाच्च मोहितम् ।  
 हयस्थानयनात्पौत्रं नरकान्मां समुद्धर ॥ २२  
 लोमश उवाच ।  
 अंशुमानेवमुक्तस्तु सगरेण महात्मना ।  
 जगाम दुःखात्तं देशं यत्र वै दारिता मही ॥ २३  
 स तु तेनैव मार्गेण समुद्रं प्रविवेश ह ।  
 अपश्यच्च महात्मानं कपिलं तुरगं च तम् ॥ २४  
 स दृष्ट्वा तेजसो राशिं पुराणमृषिसत्तमम् ।  
 प्रणम्य शिरसा भूमौ कार्यमस्मै न्यवेदयत् ॥ २५  
 ततः प्रीतो महाराज कपिलोऽंशुमतोऽभवत् ।  
 उवाच चैनं धर्मात्मा वरदोस्मीति भारत ॥ २६  
 स वव्रे तुरगं तत्र प्रथमं यज्ञकारणात् ।  
 द्वितीयमुदकं वव्रे पितृणां पावनेच्छया ॥ २७  
 तमुवाच महातेजाः कपिलो मुनिपुङ्गवः ।  
 ददानि तव भद्रं ते यद्यत्प्रार्थयसेऽनघ ॥ २८  
 त्वयि क्षमा च धर्मश्च सत्यं चापि प्रतिष्ठितम् ।  
 त्वया कृतार्थः सगरः पुत्रवांश्च त्वया पिता ॥ २९  
 तव चैव प्रभावेन स्वर्गं यास्यन्ति सागराः ।  
 'शलभत्वं गता ये ते मम क्रोधहुताशने ॥' ३०  
 पौत्रश्च ते त्रिपथगां त्रिदिवादानयिष्यति ।  
 पावनार्थं सागराणां तोषयित्वा महेश्वरम् ॥ ३१  
 हयं नयस्व भद्रं ते याज्ञियं नरपुङ्गव ।  
 यज्ञः समाप्यतां तात सगरस्य महात्मनः ॥ ३२  
 अंशुमानेवमुक्तस्तु कपिलेन महात्मना ।

आजगाम हयं गृह्य यज्ञवाटं महात्मनः ॥ ३३  
 सोभिवाद्य ततः पादौ सगरस्य महात्मनः ।  
 मूर्ध्नि तेनाप्युपाघ्रातस्तस्मै सर्वं न्यवेदयत् ॥ ३४  
 यथा दृष्टं श्रुतं चापि सागराणां क्षयं तथा ।  
 तं चास्मै हयमाचष्ट यज्ञवाटमुपागतम् ॥ ३५  
 तच्छ्रुत्वा सगरो राजा पुत्रजं दुःखमत्यजत् ।  
 अंशुमन्तं च संपूज्य समापयत तं क्रतुम् ॥ ३६  
 समाप्तयज्ञः सगरो देवैः सर्वैः सभाजितः ।  
 पुत्रत्वे कल्पयामास समुद्रं वरुणालयम् ॥ ३७  
 प्रशास्य सुचिरं कालं राज्यं राजीवलोचनः ।  
 पौत्रे भारं समावेश्य जगाम त्रिदिवं तदा ॥ ३८  
 अंशुमानपि धर्मात्मा महीं सागरमेखलाम् ।

प्रशशास महाराज यथैवास्य पितामहः ॥ ३९  
 तस्य पुत्रः समभवदिलीपो नाम धर्मवित् ।  
 तस्मिन्नाज्यं समाधाय अंशुमानपि संस्थितः ॥ ४०  
 दिलीपस्तु ततः श्रुत्वा पितृणां निधनं महत् ।  
 पर्यतप्यत दुःखेन तेषां गतिमचिन्तयत् ॥ ४१  
 गङ्गावतरणे यत्नं सुमहत्करोन्नृपः ।  
 न चावतारयामास चेष्टमानो यथावलम् ॥ ४२  
 तस्य पुत्रः समभवच्छ्रीमान्धर्मपरायणः ।  
 भगीरथ इति ख्यातः सत्यवागनसूयकः ॥ ४३  
 अभिषिच्य तु तं राज्ये दिलीपो वनमाश्रितः ४४  
 तपःसिद्धिसमाधोगात्स राजा भरतर्षभ ।  
 वनाज्जगाम त्रिदिवं कालयोगेन भारत ॥ ४५

॥ इति श्रीमन्महाभारते अरण्यपर्वणि तीर्थयात्रापर्वणि सप्ताधिकशततमोऽध्यायः ॥ १०७ ॥

### अष्टाधिकशततमोऽध्यायः ॥ १०८ ॥

दिह्लीपसुतेन भगीरथेन धरणीतलावतरणाय गङ्गां प्रति तपश्चरणम् ॥ १ ॥ तथा धरणीतलमवतरन्त्या गङ्गाया वेगधारणाय तदाज्ञया तपसा शंकरतोषणम् ॥ २ ॥

लोमश उवाच ।  
 स तु राजा महेष्वासश्चक्रवर्ती महारथः ।  
 बभूव सर्वलोकस्य मनोनयननन्दनः ॥ १  
 स शुश्राव महाबाहुः कपिलेन महात्मना ।  
 पितृणां निधनं घोरमप्राप्तिं त्रिदिवस्य च ॥ २  
 स राज्यं सचिवे न्यस्य हृदयेन विदूयता ।  
 जगाम हिमवत्पार्श्वं तपस्तप्तुं नरेश्वरः ॥ ३  
 आरिराधयिषुर्गङ्गां तपसा दग्धकिल्बिषः ।  
 सोऽपश्यत नरश्रेष्ठ हिमवन्तं नगोत्तमम् ॥ ४  
 शृङ्गैर्बहुविधाकारैर्धातुमद्भिरलंकृतम् ।  
 पवनालम्बिभिर्मैथैः परिषिक्तं समन्ततः ॥ ५  
 नदीकुञ्जनितम्बैश्च सोदकैरुपशोभितम् ।  
 गुहाकन्दरसंलीनसिंहव्याघ्रनिषेवितम् ॥ ६  
 शकुनैश्च विचित्राङ्गैः कूजद्भिर्विविधा गिरः ।  
 भृङ्गराजैस्तथा हंसैर्दात्युहैर्जलकुकुटैः ॥ ७  
 मयूरैः शतपत्रैश्च जीवजीवककोकिलैः ।  
 चकोरैरसितापाङ्गैस्तथा पुत्रप्रियैरपि ॥ ८

जलस्थानेषु रम्येषु पद्मिनीभिश्च संकुलम् ।  
 सारसानां च मधुरैर्व्याहृतैः समलंकृतम् ॥ ९  
 किन्नरैरप्सरोभिश्च निषेवितशिलातलम् ।  
 दिग्वारणविषाणाग्रैः समन्ताद्दृष्टपादपम् ॥ १०  
 विद्याधरानुचरितं नानारत्नसमाकुलम् ।  
 विषोल्बणैर्भुजङ्गैश्च दीप्तजिह्वैर्निषेवितम् ॥ ११  
 क्वचित्कनकसंकाशं क्वचिद्रजतसंनिभम् ।  
 क्वचिदञ्जनपुञ्जामं हिमवन्तमुपागमत् ॥ १२  
 स तु तत्र नरश्रेष्ठस्तपो घोरं समाश्रितः ।  
 फलमूलाम्बुसंभक्षः सहस्रपरिवत्सरान् ॥ १३  
 संवत्सरसहस्रे तु गते दिव्ये महानदी ।  
 दर्शयामास तं गङ्गा तदा मूर्तिमती स्वयम् ॥ १४  
 गङ्गोवाच ।  
 किमिच्छसि महाराज मत्तः किञ्च ददानि ते ।  
 तद्ब्रवीहि नरश्रेष्ठ करिष्यामि वचस्तव ॥ १५  
 एवमुक्तः प्रत्युवाच राजा हैमवतीं नदीम् ।  
 'तदा भगीरथो राजन्प्रणिपत्य कृताञ्जलिः ।'

पितामहा मे वरदे कपिलेन महानदि ॥ १६  
 अन्वेषमाणास्तुरगं नीता वैवस्वतक्षयम् ।  
 षष्टिस्तानि सहस्राणि सागराणां महात्मनाम् १७  
 कपिलं देवमासाद्य क्षणेन निधनं गताः ।  
 तेषामेवं विनष्टानां स्वर्गे वासो न विद्यते ॥ १८  
 यावत्तानि शरीराणि त्वं जलैर्नाभिषिञ्चसि ।  
 तावत्तेषां गतिर्नास्ति सागराणां महानदि ॥ १९  
 स्वर्गं नय महाभागे मत्पितृन्सगरात्मजान् ।  
 तेषामर्थेऽभिधाचामि त्वामहं वै महानदि ॥ २०  
 लोमश उवाच ।  
 एतच्छ्रुत्वा वचो राज्ञो गङ्गा लोकनमस्कृता ।  
 भगीरथमिदं वाक्यं सुप्रीता समभाषत ॥ २१  
 करिष्यामि महाराज वचस्ते नात्र संशयः ।

वेगं तु मम दुर्धर्यं पतन्त्या गगनाच्युतम् ॥ २२  
 न शक्तस्त्रिषु लोकेषु कश्चिद्धारयितुं नृप ।  
 अन्यत्र विबुधश्रेष्ठात्रीलकण्ठान्महेश्वरात् ॥ २३  
 तं तोषय महाबाहो तपसा वरदं हरम् ।  
 स तु मां प्रच्युतां देवः शिरसा धारयिष्यति ॥ २४  
 स करिष्यति ते कामं पितृणां हितकाम्यया ।  
 'तपसाऽऽराधितः शंभुर्भगवाँल्लोकभावनः ॥' २५  
 एतच्छ्रुत्वा ततो राजन्महाराजो भगीरथः ।  
 कैलासं पर्वतं गत्वा तोषयामास शंकरम् ॥ २६  
 ततस्तेन समागम्य कालयोगेन केनचित् ।  
 'गङ्गावतरणं राजन्नयाचत महीपतिः ॥ २७  
 अगृह्णाच्च वरं तस्माद्गङ्गाया धारणे नृप ।  
 स्वर्गे वासं समुद्दिश्य पितृणां स नरोत्तमः ॥ २८

॥ इति श्रीमन्महाभारते अरण्यपर्वणि तीर्थयात्रापर्वणि अष्टाधिकशततमोऽध्यायः ॥ १०८ ॥

### नवाधिकशततमोऽध्यायः ॥ १०९ ॥

शङ्करेण भगीरथप्रार्थनया क्षितितलमभिपतन्त्या गङ्गाया धारणम् ॥ १ ॥ भगीरथेन स्वपथानुगतया गङ्गाया पितृभ्य उदकदानपूर्वकं सागरपूरणम् ॥ २ ॥

लोमश उवाच ।  
 भगीरथवचः श्रुत्वा प्रियार्थं च दिवौकसाम् ।  
 एवमस्तिवति राजानं भगवान्प्रत्यभाषत ॥ १  
 धारयिष्ये महाभाग गगनात्प्रच्युतां शिवाम् ।  
 दिव्यां देवनदीं पुण्यां त्वत्कृते नृपसत्तम ॥ २  
 एवमुक्त्वा महाबाहो हिमवन्तमुपागमत् ।  
 संवृतः पार्षदैर्घोरैर्नानाप्रहरणोद्यतैः ॥ ३  
 तत्र स्थित्वा नरश्रेष्ठं भगीरथमुवाच ह ।  
 प्रयाचस्व महाबाहो शैलराजसुतां नदीम् ॥ ४  
 'पितृणां पावनार्थं ते तामहं मनुजाधिप ।'  
 पतमानां सरिच्छ्रेष्ठां धारयिष्ये त्रिविष्टपात् ॥ ५  
 एतच्छ्रुत्वा वचो राजा शर्वेण समुदाहृतम् ।  
 प्रयतः प्रणतो भूत्वा गङ्गां हि समचिन्तयत् ॥ ६  
 ततः पुण्यजला रम्या राज्ञा समनुचिन्तिता ।  
 ईशानं च स्थितं दृष्ट्वा गगनात्सहसा च्युता ॥ ७

तां प्रच्युतामथो दृष्ट्वा देवाः सार्धं महर्षिभिः ।  
 गन्धर्वोरगयक्षाश्च समाजग्मुर्दिदृक्षवः ॥ ८  
 ततः पपात गगनाद्गङ्गा हिमवतः सुता ।  
 समुद्धान्तमहावर्ता मीनग्राहसमाकुला ॥ ९  
 तां दधार हरो राजन्गङ्गां गगनमेखलाम् ।  
 ललाटदेशे पतितां मालां मुक्तामयीमिव ॥ १०  
 सा बभूव विसर्पन्ती त्रिधा राजन्समुद्रगा ।  
 फेनपुञ्जाकुलजला हंसानामिव पङ्कयः ॥ ११  
 कचिदाभोगकुटिला प्रस्खलन्ती कचित्कचित् ।  
 सा फेनपटसंवीता मत्तेव प्रमदाऽव्रजत् ॥ १२  
 कचित्सा तोयनिनदैर्नदन्ती नादमुत्तमम् ।  
 'कचिदाकाशमावर्तैः संक्षिपन्तीव सर्वशः ॥' १३  
 एवंप्रकारान्सुबहून्कुर्वती गगनाच्युता ।  
 पृथिवीतलमासाद्य भगीरथमथाब्रवीत् ॥ १४  
 दर्शयस्व महाराज मार्गं केन व्रजाम्यहम् ।

गगनाच्युतं यथा भवति तथा पतन्त्याः । गगनाद्भवमिति

श्र. पाठः ॥ २२ ॥ अष्टाधिकशततमोऽध्यायः ॥ १०८ ॥

|                                            |                                              |
|--------------------------------------------|----------------------------------------------|
| त्वदर्थमवतीर्णास्मि पृथिवीं पृथिवीपते ॥ १५ | दुहितृत्वे च नृपतिर्गङ्गां समनुकल्पयत् ।     |
| एतच्छ्रुत्वा वचो राजा प्रातिष्ठत भगीरथः ।  | पितृणां चोदकं तत्र ददौ पूर्णमनोरथः ॥ १९      |
| यत्र तानि शरीराणि सागराणां महात्मनाम् ।    | एतत्ते सर्वमाख्यातं गङ्गा त्रिपथगा यथा ।     |
| प्लवनार्थं नरश्रेष्ठ पुण्येन सलिलेन च ॥ १६ | पूरणार्थं समुद्रस्य पृथिवीमवतारिता ॥ २०      |
| गङ्गाया धारणं कृत्वा हरो लोकनमस्कृतः ।     | ‘कालेयाश्च महाराज त्रिदशैर्विनिपातिताः ।’    |
| कैलासं पर्वतश्रेष्ठं जगाम त्रिदशैः सह ॥ १७ | समुद्रश्च यथा पीतः कारणार्थं महात्मना ॥ २१   |
| समासाद्य समुद्रं च गङ्गाया सहितो नृपः ।    | वातापिश्च यथा नीतः क्षयं स ब्रह्महा प्रभो ।  |
| पूरयामास वेगेन समुद्रं वरुणालयम् ॥ १८      | अगस्त्येन महाराज यन्मां त्वं परिपृच्छसि ॥ २२ |

॥ इति श्रीमन्महाभारते अरण्यपर्वणि तीर्थयात्रापर्वणि नवाधिकशततमोऽध्यायः ॥ १०९ ॥

### दशाधिकशततमोऽध्यायः ॥ ११० ॥

युधिष्ठिरेण ऋषभकूटगिरौ नन्दाऽपरनन्दानदीगमनम् ॥ १ ॥ लोमशेन युधिष्ठिरं प्रति ऋषभमुनेर्नन्दायाश्च महिम-  
कथनम् ॥ २ ॥

|                                               |                                                 |
|-----------------------------------------------|-------------------------------------------------|
| वैशंपायन उवाच ।                               | तदेकाग्रमना राजन्निबोध गदतो मम ॥ ८              |
| ततः प्रयातः कौन्तेयः क्रमेण भरतर्षभ ।         | असिञ्चषभकूटेऽभूद्वपभो नाम तापसः ।               |
| नन्दामपरनन्दां च नद्यौ पापभयापहे ॥ १          | अनेकशतवर्षीयुस्तपस्वी कोपनो भृशम् ॥ ९           |
| पर्वतं स समासाद्य हेमकूटमनामयम् ।             | स वै संभाष्यमाणोऽन्यैः कोपाद्रिरिमुवाच ह ।      |
| अचिन्त्यानद्भुतान्भावान्ददर्श सुवहून्नृपः ॥ २ | य इह व्याहरेत्कश्चिदुपलानुत्सृजेत वा ॥ १०       |
| वर्षो यत्राभवद्भोर उपलाश्च सहस्रशः ।          | वातं चाहूय मा शब्दमित्युवाच स तापसः ।           |
| नाशक्लुवंस्तमारोहुं विषण्णमनसो जनाः ॥ ३       | व्याहरंश्चेह पुरुषो मेघशब्देन वार्यते ॥ ११      |
| वायुर्नित्यं ववौ तत्र नित्यं देवश्च वर्षति ।  | एवमेतानि कर्माणि राजंस्तेन महर्षिणा ।           |
| स्वाध्यायघोषश्च तथा श्रूयते न च दृश्यते ॥ ४   | कृतानि कानिचित्क्रोधात्प्रतिषिद्धानि कानिचित्   |
| सायं प्रातश्च भगवान्दृश्यते हव्यवाहनः ।       | नन्दां त्वभिगता देवाः पुरा राजन्निति श्रुतिः ।  |
| मक्षिकाश्चादशंस्तत्र तपसः प्रतिघातिकाः ॥ ५    | अन्वपद्यन्त सहसा पुरुषा देवदर्शिनः ॥ १३         |
| निर्वेदो जायते तत्र गृहाणि स्मरते जनः ।       | तेनादर्शनमिच्छन्तो देवाः शक्रपुरोगमाः ।         |
| एवं बहुविधान्भावान्द्भुतान्वीक्ष्य पाण्डवः ।  | दुर्गं चक्रुरिमं देशं गिरिं प्रत्यूहरूपकम् ॥ १४ |
| लोमशं पुनरेवाथ पर्यपृच्छत्तदद्भुतम् ॥ ६       | तदाप्रभृति कौन्तेय नरा गिरिमिमं सदा ।           |
| ‘यदेतद्भगवंश्चित्रं पर्वतेऽस्मिन्महौजसि ।     | नाशक्लुवन्नभिद्रष्टुं कुत एवाधिरोहितुम् ॥ १५    |
| एतन्मे सर्वमाचक्ष्व विस्तरेण महाद्युते ॥’     | नातप्ततपसा शक्यो द्रष्टुमेष महागिरिः ।          |
| लोमश उवाच ।                                   | आरोहुं वाऽपि कौन्तेय तस्मान्भियतवाग्भव ॥ १६     |
| यथाश्रुतमिदं पूर्वमस्माभिररिकर्शन ।           | इह देवास्तदा सर्वे यज्ञानाजहुरुत्तमान् ।        |

भावान्पदार्थान् ॥ २ ॥ वाचालाश्चामवन्मेघा इति घ.  
पाठः ॥ ३ ॥ न च दृश्यतेऽप्येता ॥ ४ ॥ निर्वेदो गिरिदर्शने  
वैराग्यम् ॥ ६ ॥ मा शब्दं कुर्वति शेषः ॥ ११ ॥ अन्वपद्यन्त

अनुगतवन्तः । देवदर्शिनो देवदर्शनार्थिनः ॥ १३ ॥ प्रत्यूह-  
रूपकं दर्शने विग्रहरूपम् ॥ १४ ॥

तेषामेतानि लिङ्गानि दृश्यन्तेऽद्यापि भारत ॥१७  
 कुशाकारेव दूर्वेयं संस्तीर्णेव च भूरियम् ।  
 यूपप्रकारा बहवो वृक्षाश्वेमे विशांपते ॥ १८  
 देवाश्च ऋषयश्चैव वसन्त्यद्यापि भारत ।  
 तेषां सायं तथा प्रातर्दृश्यते हव्यवाहनः ॥ १९  
 इहाप्सुतानां कौन्तेय सद्यः पाप्माऽभिहन्यते ।

कुरुश्रेष्ठाभिषेकं वै तस्मात्कुरु सहानुजः ॥ २०  
 ततो नन्दाप्सुताङ्गस्त्वं कौशिकीमभियास्यसि ।  
 विश्वामित्रेण यत्रोग्रं तपस्तप्तमनुत्तमम् ॥ २१  
 वैशंपायन उवाच ।  
 ततस्तत्र समाप्सुत्य गात्राणि सगणो नृपः ।  
 जगाम कौशिकीं पुण्यां रम्यां शीतजलां शुभां ॥२२

॥ इति श्रीमन्महाभारते अरण्यपर्वणि तीर्थयात्रापर्वणि दशाधिकशततमोऽध्यायः ॥ ११० ॥

### एकादशाधिकशततमोऽध्यायः ॥ १११ ॥

युधिष्ठिरेण कौशिकीतीरे ऋश्यशृङ्गाश्रमगमनम् ॥ १ ॥ लोमशेन युधिष्ठिरंप्रति विभाण्डकान्मृग्यामृश्यशृङ्गोत्पत्ति-  
 कथनम् ॥ २ ॥ लोमपादेनानावृष्टिनिवृत्तये ऋश्यशृङ्गानयनं चोदिताभिर्वेश्याभिस्तद्वनगमनम् ॥ ३ ॥

लोमश उवाच ।  
 एषा देवनदी पुण्या कौशिकी भरतर्षभ ।  
 विश्वामित्राश्रमो रम्य एष चात्र प्रकाशते ॥ १  
 आश्रमश्चैव पुण्याख्यः काश्यपस्य महात्मनः ।  
 ऋश्यशृङ्गः सुतो यस्य तपस्वी संयतेन्द्रियः ॥ २  
 तपसो यः प्रभावेन वर्षयामास वासवम् ।  
 अनावृष्ट्यां भयाद्यस्य वर्ष वर्ष बलवृत्रहा ॥ ३  
 मृग्यां जातः स तेजस्वी काश्यपस्य सुतः प्रभुः ।  
 विषये लोमपादस्य यश्चकाराद्भुतं महत् ॥ ४  
 निर्वर्तितेषु सस्येषु यस्यै शान्तां ददौ नृपः ।  
 लोमपादो दुहितरं सावित्रीं सविता यथा ॥ ५  
 युधिष्ठिर उवाच ।  
 ऋश्यशृङ्गः कथं मृग्यामुत्पन्नः काश्यपात्मजः ।  
 विरुद्धयोनिंसंसर्गः कथं च तपसा युतः ॥ ६  
 किमर्थं च भयाच्छक्रस्तस्य बालस्य धीमतः ।  
 अनावृष्ट्यां प्रवृत्तायां वर्ष वर्ष बलवृत्रहा ॥ ७  
 कथंरूपा च सा शान्ता राजपुत्री पतिव्रता ।  
 लोभयामास या चेतो मृगभूतस्य तस्य वै ॥ ८  
 लोमपादश्च राजर्षिर्यदाऽश्रूयत धार्मिकः ।  
 कथं वै विषये तस्य नावर्षत्पाकशासनः ॥ ९  
 एतन्मे भगवन्सर्वं विस्तरेण यथातथम् ।

वक्तुमर्हसि शुश्रूषोर्ऋश्यशृङ्गस्य चेष्टितम् ॥ १०  
 लोमश उवाच ।  
 विभाण्डकस्य ब्रह्मर्षेस्तपसा भावितात्मनः ।  
 अमोघवीर्यस्य सतः प्रजापतिसमद्युतेः ॥ ११  
 शृणु पुत्रो यथा जात ऋश्यशृङ्गः प्रतापवान् ।  
 महाहृदे महातेजा बालः स्थविरसंमतः ॥ १२  
 महाहृदं समासाद्य काश्यपस्तपसि स्थितः ।  
 दीर्घकालं परिश्रान्त ऋषिर्देवर्षिसंमितः ॥ १३  
 तस्य रेतः प्रचस्कन्द दृष्ट्वाऽप्सरसमुर्वशीम् ।  
 अप्सूपस्पृशतो राजन्मृगी तच्चापिबत्तदा ।  
 सह तोयेन तृषिता गर्भिणी चाभवत्ततः ॥ १४  
 सा पुरोक्ता भगवता ब्रह्मणा लोककर्तृणा ।  
 देवकन्या मृगी भूत्वा मुनिं सूय विमोक्ष्यसे ॥१५  
 अमोघत्वाद्दिधेश्चैव भावित्वादैवनिर्मितात् ।  
 तस्यां मृग्यां समभवत्तस्य पुत्रो महानृषिः ।  
 ऋश्यशृङ्गस्तपोनित्यो वन एवाभ्यवर्धत ॥ १६  
 तस्य शृङ्गं शिरसि वै राजन्नासीन्महात्मनः ।  
 तेनर्श्यशृङ्ग इत्येवं तदा स प्रथितोऽभवत् ॥ १७  
 न तेन दृष्टपूर्वोऽन्यः पितुरन्यत्र मानुषः ।  
 तस्मात्तस्य मनो नित्यं ब्रह्मचर्येऽभवन्नृप ॥ १८  
 एतस्मिन्नेव काले तु सखा दशरथस्य वै ।

हे कुरुश्रेष्ठ ॥ २० ॥ दशाधिकशततमोऽध्यायः ॥ ११० ॥

काश्यपस्य विभाण्डकस्य ॥ २ ॥ हर्षयामास वासवमिति ध.

पाठः ॥ ३ ॥ शुश्रूषोर्मे इति संबन्धः ॥१०॥ सूय प्रसूय ॥१५॥

विधेः विधिवाक्यस्य दैवनिर्मिताद्धेतोः भावित्वात् अपरिहार्यत्वात्

लोमपाद इति ख्यातो ह्यङ्गानामीश्वरोऽभवत् ॥ १९  
 तेन कामः कृतो मिथ्या ब्राह्मणेभ्य इति श्रुतिः ।  
 'दैवोपहतसत्त्वेन धर्मज्ञेनापि भारत ।'  
 स ब्राह्मणैः परित्यक्तस्तदा भरतसत्तम ॥ २०  
 पुरोहितापचाराच्च तस्य राज्ञो यदृच्छया ।  
 न वर्षे सहस्राक्षस्ततोऽपीड्यन्त वै प्रजाः ॥ २१  
 स ब्राह्मणान्पर्यपृच्छत्तपोयुक्तान्मनीषिणः ।  
 प्रवर्षणे सुरेन्द्रस्य समर्थान्पृथिवीपते ॥ २२  
 कथं प्रवर्षेत्पर्जन्य उपायः परिमृश्यताम् ।  
 तमूचुश्चोदितास्ते तु स्वमतानि मनीषिणः ॥ २३  
 तत्र त्वेको मुनिवरस्तं राजानमुवाच ह ।  
 कुपितास्तव राजेन्द्र ब्राह्मणा निष्कृतिं चर ॥ २४  
 ऋश्यशृङ्गं मुनिसुतमानयस्व च पार्थिव ।  
 ऐणेयमनभिज्ञं च नारीणामार्जवे रतम् ॥ २५  
 स चेदवतरेद्राजन्विषयं ते महातपाः ।  
 सद्यः प्रवर्षेत्पर्जन्य इति मे नास्ति संशयः ॥ २६  
 एतच्छ्रुत्वा वचो राजन्कृत्वा निष्कृतिमात्मनः ।  
 स गत्वा पुनरागच्छत्प्रसन्नेषु द्विजातिषु ॥ २७  
 राजानमागतं ज्ञात्वा प्रतिसंजगृह्युः प्रजाः ।

'स च ताः प्रतिजग्राह पितेव हितकृत्सदा ॥' २८  
 ततोऽङ्गपतिराहूय सचिवान्मन्त्रकोविदान् ।  
 ऋश्यशृङ्गागमे यत्नमकरोन्मन्त्रनिश्चये ॥ २९  
 सोऽध्यगच्छदुपायं तु तैरमात्यैः सहाच्युतः ।  
 शास्त्रज्ञैरलमर्थज्ञैर्नीत्यां च परिनिष्ठितैः ॥ ३०  
 ततश्चानाययामास वारमुख्या महीपतिः ।  
 वेश्याः सर्वत्र निष्णातास्ता उवाच स पार्थिवः ३१  
 ऋश्यशृङ्गमृषेः पुत्रमानयध्वमुपायतः ।  
 लोभयित्वाऽभिविश्वास्य विषयं मम शोभनाः ३२  
 ता राजभयभीताश्च शापभीताश्च योषितः ।  
 अशक्यमूचुस्तत्कार्यं विषण्णा गतचेतसः ॥ ३३  
 तत्र त्वेका जरद्योषा राजानमिदमब्रवीत् ।  
 प्रयतिष्ये महाराज तमानेतुं तपोधनम् ॥ ३४  
 अभिप्रेतांस्तु मे कामांस्त्वमनुज्ञातुमर्हसि ।  
 ततः शक्याम्यानयितुमृश्यशृङ्गमृषेः सुतम् ॥ ३५  
 तस्याः सर्वमभिप्रेतमन्वजानात्स पार्थिवः ।  
 धनं च प्रददौ भूरि रत्नानि विविधानि च ॥ ३६  
 ततो रूपेण संपन्ना वयसा च महीपते ।  
 स्त्रिय आदाय काश्चित्सा जगाम वनमञ्जसा ३७

॥ इति श्रीमन्महाभारते अरण्यपर्वणि तीर्थयात्रापर्वणि एकादशाधिकशततमोऽध्यायः ॥ १११ ॥

### द्वादशाधिकशततमोऽध्यायः ॥ ११२ ॥

विभाण्डकस्यासन्निधाने तदाश्रमं प्रविष्टया वेश्यायुवत्या विलासैः ऋश्यशृङ्गं प्रलोभ्य पुनः स्वावासगमनम् ॥ १ ॥ तत आगतेन विभाण्डकेन वेश्याविलाससुगन्धचेतसं सुतंप्रति मोहकारणप्रश्नः ॥ २ ॥

लोमश उवाच ।  
 सा तु नाव्याश्रमं चक्रे राजकार्यार्थिसिद्धये ।  
 संदेशाच्चैव नृपतेः स्वबुद्ध्या चैव भारत ॥ १  
 नानापुष्पफलैर्दृष्टैः कृत्रिमैरुपशोभितैः ।  
 नानागुल्मलतोपेतैः स्वादुकामफलप्रदैः ॥ २  
 अतीव रमणीयं तदतीव च मनोहरम् ।

चक्रे नाव्याश्रमं रम्यमद्भुतोपमदर्शनम् ॥ ३  
 ततो निबध्य सा नावमदूरे काश्यपाश्रमात् ।  
 चारयामास पुरुषैर्विहारं तस्य वै मुनेः ॥ ४  
 ततो दुहितरं वेश्यां समाधायेतिकार्यताम् ।  
 दृष्ट्वाऽन्तरं काश्यपस्य ग्राहिणोद्द्विसंमताम् ॥ ५  
 सा तत्र गत्वा कुशला तपोनित्यस्य संनिधौ ।

॥ १६ ॥ अङ्गानां देशानाम् ॥ १९ ॥ मिथ्या कृतः मया  
 तुभ्यं दातुं किमपि न प्रतिश्रुतमित्यपलापं कृतवानित्यर्थः  
 ॥ २० ॥ निष्कृतिं प्रायश्चित्तम् ॥ २४ ॥ मुनिसुतमाह्वयस्व चेति  
 क. पाठः ॥ २५ ॥ सर्वत्र परवञ्चनादौ निष्णाताः कुशलाः  
 ॥ ३१ ॥ जरद्योषा वृद्धाली ॥ ३४ ॥ अन्वजानात् अनुज्ञात-

वान् ॥ ३६ ॥ एकादशाधिकशततमोऽध्यायः ॥ १११ ॥  
 सा तु नार्थाश्रमं चक्रे इति क. ध. पाठः । नाव्याश्रमं  
 नावा तार्थमाश्रमम् ॥ १ ॥ मुनेर्विभाण्डकस्य विहारं बहिर्गमनं  
 चारयामास चारैरधिगतवती ॥ ४ ॥ समाधाय बोधयित्वा ।  
 इतिकार्यतां इतिकर्तव्यताम् । अन्तरं असान्निध्यम् ॥ ५ ॥

आश्रमं तं समासाद्य ददर्श तमृषेः सुतम् ॥ ६  
वेश्योवाच ।

कचिन्मुने कुशलं तापसानां  
कच्चि च वो मूलफलं प्रभूतम् ।  
कच्चिद्भवान्मते चाश्रमेऽस्मि-  
स्त्वां वै द्रष्टुं सांप्रतमागतास्मि ॥ ७  
कच्चित्तपो वर्धते तापसानां  
पिता च ते कच्चिदहीनतेजाः ।  
कच्चित्त्वया प्रीयते चैव विप्र  
कच्चित्स्वाध्यायः क्रियते चर्ष्यशृङ्ग ॥ ८

ऋश्यशृङ्ग उवाच ।

ऋद्ध्या भवाञ्ज्योतिरिव प्रकाशते  
मन्ये चाहं त्वामभिवादनीयम् ।  
पाद्यं वै ते संप्रदास्यामि कामा-  
द्यथाधर्मं फलमूलानि चैव ॥ ९  
कौश्यां वृश्यामास्व यथोपजोषं  
कृष्णाजिनेनावृतायां सुखाय ।  
क चाश्रमस्तव किं नाम चेदं  
व्रतं ब्रह्मंश्वरसि हि देववत्त्वम् ॥ १०

वेश्योवाच ।

ममाश्रमः काश्यपपुत्र रम्य-  
स्त्रियोजनं शैलमिमं परेण ।  
तत्र स्वधर्मोऽनभिवादनं नो  
न चोदकं पाद्यमुपस्पृशामः ॥ ११

भवता नाभिवाद्योऽहमभिवाद्यो भवान्मया ।  
व्रतमेतादृशं ब्रह्मन्परिष्वज्यो भवान्मया ॥ १२

ऋश्यशृङ्ग उवाच ।

फलानि पकानि ददानि तेऽहं  
भङ्गातकान्यामलकानि चैव ।  
करुषकानीङ्गुदधन्वनानि  
मियालानां काङ्कितं वै कुरुष्व ॥ १३

लोमश उवाच ।

सा तानि सर्वाणि विसर्जयित्वा  
भक्ष्याण्यनर्हाणि ददौ ततोऽस्मै ।  
तान्यृश्यशृङ्गाय महारसानि  
भृशं सुरूपाणि च मोदकानि ॥ १४

ददौ च माल्यानि सुगन्धवन्ति  
चित्राणि वासांसि च भानुमन्ति ।  
पेयानि चाग्न्याणि ततो मुमोद  
चिक्रीड चैव प्रजहास चैव ॥ १५

सा कन्दुकेनारमतास्य मूले  
विभज्यमाना फलिता लतेव ।  
गात्रैश्च गात्राणि निषेवमाणा  
समाश्लिषचासकृदृश्यशृङ्गम् ॥ १६

सर्जानशोकांस्तिलकांश्च वृक्षा-  
न्सुपुष्पितानवनान्यावभज्य ।  
विलज्जमानेव मदाभिभूता  
प्रलोभयामास सुतं महर्षेः ॥ १७

अथर्ष्यशृङ्गं विकृतं समीक्ष्य  
पुनः पुनः पीड्य च कायमस्य ।  
अवेक्ष्यमाणा शनकैर्जगाम  
कृत्वाऽग्निहोत्रस्य तदाऽपदेशम् ॥ १८

तस्यां गतायां मदनेन मतो  
विचेतनश्चाभवदृश्यशृङ्गः ।  
तामेव भावेन गतेन शून्ये  
विनिःश्वसन्नार्तरूपो बभूव ॥ १९

ततो मुहूर्ताद्वरिपिङ्गलाक्षः  
प्रवेष्टितो रोमभिरानखाग्रात् ।  
स्वाध्यायवान्त्रुत्समाधियुक्तो  
विभाण्डकः काश्यपः प्रादुरासीत् ॥ २०

सोऽपश्यदासीनमुपेत्य पुत्रं  
ध्यायन्तमेकं विपरीतचित्तम् ।  
विनिःश्वसन्तं मुहुरुर्ध्वदृष्टिं  
विभाण्डकः पुत्रमुवाच दीनम् ॥ २१

कौश्यां वृश्यामास्व कुशासने उपविश । यथोपजोषं यथासुखम्  
॥ १० ॥ अनर्हाणि अमूल्यानि ॥ १४ ॥ मूले समीपे । विभ-  
ज्यमाना अङ्गमोटनादीनि कुर्वाणा ॥ १६ ॥ कायं देहं पीड्य

आलिङ्गयेत्यर्थः । अपदेशं छलम् ॥ १८ ॥ भावेनाभिप्रायेण  
॥ १९ ॥ प्रवेष्टितो व्याप्तः ॥ २० ॥

न कल्पिताः समिधः किन्तु तात  
 कचिद्भुतं चाग्निहोऽत्रं त्वयाऽद्य ।  
 'न संसृष्टं क्रियते द्वारभागे  
 सुवृक्षाणां खण्डने कः प्रवृत्तः ॥' २२  
 सुनिर्णिक्तं सुक्स्वुवं होमधेनुः  
 कचित्सवत्साद्य कृता त्वया च ।

'कोप्यागतः शुश्रूषणायेह पुत्र  
 कुतश्चित्रं माल्यमिदं प्रवृद्धम् ॥' २३  
 न वै यथापूर्वमिवासि पुत्र  
 चिन्तापरश्वासि विचेतनश्च ।  
 दीनोतिमात्रं किमिवाद्य खिन्नः  
 पृच्छामि त्वां क इहाद्यागतोऽभूत् ॥ २४

॥ इति श्रीमन्महाभारते अरण्यपर्वणि तीर्थयात्रापर्वणि द्वादशाधिकशततमोऽध्यायः ॥ ११२ ॥

### त्रयोदशाधिकशततमोऽध्यायः ॥ ११३ ॥

ऋश्यशृङ्गेण विभाण्डकंप्रति भ्रमाद्वेइयाकुमार्यां मुनिकुमारत्वव्यपदेशेन तदागमनोक्तिपूर्वकं तदङ्गचेष्टाविलासैस्तस्मा-  
 भेव स्वचित्तासत्तयुक्तिः ॥ १ ॥

ऋश्यशृङ्ग उवाच ।  
 इहागतो जटिलो ब्रह्मचारी  
 न वै ह्रस्वो नातिदीर्घो मनस्वी ।  
 सुवर्णवर्णः कमलायताक्षः  
 सुतः सुराणामिव शोभमानः ॥ १  
 समृद्धरूपः सवितेव दीप्तः  
 सुश्लक्ष्णवाकृष्णतारश्चकोरात् ।  
 नीलाः प्रसन्नाश्च जटाः सुगन्धा  
 हिरण्यरञ्जुग्रथिताः सुदीर्घाः ॥ २  
 आधारभूतः पुनरस्य कण्ठे  
 विभ्राजते विद्युदिवान्तरिक्षे ।  
 द्वौ चास्य पिण्डावधरेण कण्ठा-  
 दजातरोमौ सुमनोहरौ च ॥ ३  
 विलग्नमध्यश्च स नाभिदेशे  
 कटिश्च तस्यातिकृतप्रमाणा ।  
 तथाऽस्य चीरान्तरतः प्रभाति  
 हिरण्मयी मेखला मे यथेयम् ॥ ४  
 अन्यच्च तस्याद्भुतदर्शनीयं  
 विक्रजितं पादयोः संप्रभाति ।  
 पाण्योश्च तद्वत्स्वनवन्निवद्वौ  
 कलापकावक्षमाला यथेयम् ॥ ५

विचेष्टमानस्य च तस्य तानि  
 कूजन्ति हंसाः सरसीव मत्ताः ।  
 चीराणि तस्याद्भुतदर्शनानि  
 नेमानि तद्वन्मम रूपवन्ति ॥ ६  
 वक्रं च तस्याद्भुतदर्शनीयं  
 प्रव्याहृतं ह्लादयतीव चेतः ।  
 पुंस्कोकिलस्वेव च तस्य वाणी  
 तां शृण्वतो मे व्यथितोऽन्तरात्मा ॥ ७  
 यथा वनं माधवमासिमध्ये  
 समीरितं श्वसनेनेव भाति ।  
 तथा स भात्युत्तमपुण्यगन्धी  
 निषेव्यमाणः पवनेन तात ॥ ८  
 सुसंयताश्चापि जटा विभक्ता  
 द्वैधीकृता भाति ललाटदेशे ।  
 कर्णौ च चित्रैरिव चक्रवाकैः  
 समावृतौ तस्य सुरूपवद्भिः ॥ ९  
 तथा फलं वृत्तमथो विचित्रं  
 समाहृतं पाणिना दक्षिणेन ।  
 तद्भूमिमासाद्य पुनःपुनश्च  
 समुत्पतत्यद्भुतरूपमुच्चैः ॥ १०

निर्णिक्तं प्रक्षालितम् । सवत्सा कृता । दोहनायेति शेषः  
 ॥ २३ ॥ द्वादशाधिकशततमोऽध्यायः ॥ ११२ ॥  
 आधाररूपा पुनरिति झ. घ. पाठः ॥ ३ ॥ कलापकौ भूप-

णविशेषौ । स्वार्थे कः । कङ्कणाविल्यर्थः । विकुञ्चितं पादयोः  
 संप्रभाति इति घ. पाठः ॥ ५ ॥ तथा फलं फलसदृशं कन्दु-  
 कम् ॥ १० ॥



तच्चाभिहत्वा परिवर्ततेऽसौ  
 वातेरितो वृक्ष इवावघूर्णन् ।  
 तं प्रेक्षतः पुत्रमिवामराणां  
 प्रीतिः परा तात रतिश्च जाता ॥ ११

स मे समाश्लिष्य पुनः शरीरं  
 जटासु गृह्णाभ्यवनाम्य वक्रम् ।  
 वक्त्रेण वक्रं ग्रणिधाय शब्दं  
 चकार तन्मेऽजनयत्प्रहर्षम् ॥ १२

न चापि पाद्यं बहुमन्यतेऽसौ  
 फलानि चेमानि मया हृतानि ।  
 एवंब्रतोस्तीति च मामवोच-  
 त्फलानि चान्यानि नवान्यदान्मे ॥ १३

मयोपयुक्तानि फलानि यानि  
 नेमानि तुल्यानि रसेन तेषाम् ।  
 न चापि तेषां त्वगियं यथैषां  
 साराणि नैषामिव सन्ति तेषाम् ॥ १४

॥ इति श्रीमन्महाभारते अरण्यपर्वणि तीर्थयात्रापूर्वणि त्रयोदशाधिकशततमोऽध्यायः ॥ ११३ ॥

### चतुर्दशाधिकशततमोऽध्यायः ॥ ११४ ॥

पुनर्विभाण्डकासन्निधाने तदाश्रमं गतया गणिकातरुण्या नौकारोपणेन ऋश्यशृङ्गेऽङ्गदेशमानीते महावृष्टेराविर्भावः  
 ॥ १ ॥ ऋश्यशृङ्गेण लोमपादप्रार्थनया शान्ताभिधायस्तसुतायाः परिणयनम् ॥ २ ॥ लोमपादेन क्रुद्धस्य विभाण्डकस्य  
 प्रसादनम् ॥ ३ ॥ ऋश्यशृङ्गेण पितृशासनादङ्गदेशे तनयोदयावधिनिवासपूर्वकं ततः सहभार्यया निजाश्रमाभिगमनम् ॥ ४ ॥

विभाण्डक उवाच ।  
 रक्षांसि चैतानि चरन्ति पुत्र  
 रूपेण तेनाद्भुतदर्शनेन ।  
 अतुल्यवीर्याण्यभिरूपवन्ति  
 विभ्रं सदा तपसश्चिन्तयन्ति ॥ १

सुरूपरूपाणि च तानि तात  
 प्रलोभयन्ते विविधैरूपायैः ।  
 सुखाच्च लोकाच्च निपातयन्ति  
 तान्युग्ररूपाणि मुनीन्वनेषु ॥ २

प्रीतिराहादः । रतिरासक्तिः ॥ ११ ॥

तोयानि चैवातिरसानि मह्यं  
 प्रादात्स वै पातुमुदाररूपः ।  
 पीत्वैव यान्यभ्यधिकः ग्रहर्षो  
 ममाभवद्भ्रूलितेव चासीत् ॥ १५

इमानि चित्राणि च गन्धवन्ति  
 माल्यानि तस्योद्ग्रथितानि पट्टैः ।  
 यानि प्रकीर्येह गतः स्वमेव  
 स आश्रमं तपसा द्योतमानः ॥ १६

गतेन तेनास्मि कृतो विचेता  
 गात्रं च मे संपरिदह्यतीव ।  
 इच्छामि तस्यान्तिकमाशु गन्तुं  
 तं चेह नित्यं परिवर्तमानम् ॥ १७

गच्छामि तस्यान्तिकमेव तात  
 का नाम सा ब्रह्मचर्या च तस्य ।  
 इच्छाम्यहं चरितुं तेन सार्धं  
 यथा तपः स चरत्यार्यधर्मा ॥ १८

चर्तुं तथेच्छा हृदये ममास्ति  
 दुनोति चित्तं यदि तं न पश्ये ॥ १९

न तानि सेवेत मुनिर्यतात्मा  
 सतां लोकान्प्रार्थयानः कथंचित् ।  
 कृत्वा विभ्रं तापसानां रमन्ते  
 पापाचारास्तापसस्तान् पश्येत् ॥ ३

असज्जनेनाचरितानि पुत्र  
 पानान्यपेयानि मधूनि तानि ।  
 माल्यानि चैतानि न वै मुनीनां  
 स्मृतानि चित्रोऽवलगन्धवन्ति ॥ ४

त्रयोदशाधिकशततमोऽध्यायः ॥ ११३ ॥

रक्षांसि तानीति निवार्य पुत्रं  
 विभाण्डकस्तां मृगयांभव ।  
 नासादयामास यदा त्र्यहेण  
 तदा स पर्यावष्टते श्रमाय ॥ ५  
 यदा पुनः काश्यपो वै जगाम  
 फलान्याहर्तुं विधिनाश्रमेऽसौ ।  
 तदा पुनर्लोभयितुं जगाम  
 सा वेशयोषा मुनिमृश्यश्चक्रम् ॥ ६  
 दृष्ट्वैव तामृश्यश्चक्रः प्रहृष्टः  
 संभ्रान्तरूपोऽभ्यपतत्तदानीम् ।  
 प्रोवाच चैनां भवतः श्रमाय  
 गच्छाव यावन्न पिता ममैति ॥ ७  
 लोमश उवाच ।  
 ततो राजन्काश्यपस्यैकपुत्रं  
 प्रवेश्य वेगेन विमुच्य नावम् ।  
 प्रलोभयन्त्यो विविधैरुपायै-  
 राजगुरुराधिपतेः समीपम् ॥ ८  
 संस्थाप्य तामाश्रमदर्शने तु  
 संतारितां नावमथातिशुभ्राम् ।  
 तीरादुपादाय तथैव चक्रे  
 राजाश्रमं नाम वनं विचित्रम् ॥ ९  
 अन्तःपुरे तं तु निवेश्य राजा  
 विभाण्डकस्यात्मजमेकपुत्रम् ।  
 ददर्श मेधैः सहसा प्रवृष्ट-  
 मापूर्यमाणं च जगज्जलेन ॥ १०  
 स रोमपादः परिपूर्णकामः  
 सुतां ददावृश्यश्चक्राय शान्ताम् ।  
 क्रोधप्रतीकारकरं च चक्रे  
 गोभिश्च मार्गेष्वभिकर्षणं च ॥ ११  
 विभाण्डकस्याव्रजतः स राजा  
 पशून्प्रभूतान्पशुपांश्च वीरान् ।

समादिशत्पुत्रगृही महर्षि-  
 विभाण्डकः परिपृच्छेद्यदा वः ॥ १२  
 स वक्तव्यः प्राञ्जलिभिर्भवद्भिः  
 पुत्रस्य ते पशवः कर्षणं च ।  
 किं ते प्रियं वै क्रियतां महर्षे  
 दासाः स्य सर्वे तव वाचि बद्धाः ॥ १३  
 अथोपायात्स मुनिश्चण्डकोपः  
 स्वमाश्रमं मूलफलं गृहीत्वा ।  
 अन्वेषमाणश्च न तत्र पुत्रं  
 ददर्श चुक्रोध ततो भृशं सः ॥ १४  
 ततः स कोपेन विदीर्षमाण  
 आशङ्कमानो नृपतेर्विधानम् ।  
 जगाम चम्पां प्रतिधक्ष्यमाण-  
 स्तमङ्गराजं सपुरं सराष्ट्रम् ॥ १५  
 स वै श्रान्तः क्षुधितः काश्यपस्ता-  
 न्धोषान्समासादितवान्समृद्धान् ।  
 गोपैश्च तैर्विधिवत्पूज्यमानो  
 राजेव तां रात्रिमुवास तत्र ॥ १६  
 अवाप्य सत्कारमतीव हृष्टः  
 प्रोवाच कस्य प्रथिताः स्थ गोपाः ।  
 ऊचुस्ततस्तेऽभ्युपगम्य सर्वे  
 धनं तवेदं विहितं सुतस्य ॥ १७  
 देशेषु देशेषु स पूज्यमान-  
 स्तांश्चैव शृण्वन्मधुरान्प्रलापान् ।  
 प्रशान्तभूयिष्ठरजाः प्रहृष्टः  
 समाससादाङ्गपतिं पुरस्थम् ॥ १८  
 स पूजितस्तेन नरर्षभेण  
 ददर्श पुत्रं दिवि देवं यथेन्द्रम् ।  
 शान्तां स्त्रुपां चैव ददर्श तत्र  
 सौदामनीमुच्चरन्तीं यथैव ॥ १९  
 ग्रामांश्च घोषांश्च सुतस्य दृष्ट्वा  
 शान्तां च शान्तोऽस्य परः स कोपः ।

श्रमाय आश्रमाय ॥ ५ ॥ विधिना श्रावणेनेति झ. पाठः ।  
 वेशयोषा वेश्या ॥ ६ ॥ आश्रमो यत्रस्थैर्दृश्यते तावतिदेशे  
 आश्रमदर्शने । नाव्याश्रमं नामेति झ. पाठः ॥ ९ ॥ गाथैव  
 वन० २४

मार्गेषु च कर्षणानीति झ. पाठः ॥ ११ ॥ त्रयोदशाधिकश-  
 ततमोऽध्यायः ॥ ११४ ॥

चकार तस्यैव परं प्रसादं  
 विभाण्डको भूमिपतेर्नरेद्र ॥ २०  
 स तत्र निक्षिप्य सुतं महर्षि-  
 रुवाच सूर्याग्निसमप्रभावः ।  
 जाते च पुत्रे वनमेवात्रजेथा  
 राज्ञः प्रियाण्यस्य सर्वाणि कृत्वा ॥ २१  
 स तद्वचः कृतवानृश्यशृङ्गो  
 ययौ च यत्रास्य पिता बभूव ।  
 शान्ता चैनं पर्यचरन्नेन्द्र  
 खे रोहिणी सोममिवानुकूला ॥ २२  
 अरुन्धती वा सुभगा वसिष्ठं  
 लोपामुद्रा वा यथा ह्यगस्त्यम् ।

नलस्य वै दमयन्ती यथा भू-  
 द्यथा शची वज्रधरस्य चैव ॥ २३  
 नालायनी चेन्द्रसेना बभूव  
 वश्या नित्यं मुद्गलस्याजमीढ ।  
 'यथा सीता दाशरथेर्महात्मनो  
 यथा तव द्रौपदी पाण्डुपुत्र ।'  
 तथा शान्ता ऋश्यशृङ्गं वनस्थं  
 प्रीत्या युक्ता पर्यचरन्नेन्द्र ॥ २४  
 तस्याश्रमः पुण्य एषोऽवभाति  
 महाहृदं शोभयन्पुण्यकीर्तिः ।  
 अत्र स्नातः कृतकृत्यो विशुद्ध-  
 स्तीर्थान्यन्यान्यनुसंयाहि राजन् ॥ २५

॥ इति श्रीमन्महाभारते अरण्यपर्वणि तीर्थयात्रापूर्वणि चतुर्दशाधिकशततमोऽध्यायः ॥ ११४ ॥

### पञ्चदशाधिकशततमोऽध्यायः ॥ ११५ ॥

युधिष्ठिरेण गङ्गासागरसङ्गमादितीर्थगमनम् ॥ १ ॥ लोमशेन युधिष्ठिरं प्रति तत्तत्तीर्थाश्रममहिमानुवर्णनम् ॥ २ ॥

वैशंपायन उवाच ।  
 ततः प्रयातः कौशिक्याः पाण्डवो जनमेजय ।  
 आनुपूर्व्येण सर्वाणि जगामायतनान्यथ ॥ १  
 स सागरं समासाद्य गङ्गायाः संगमे नृप ।  
 नदीशतानां पञ्चानां मध्ये चक्रे समाप्लवम् ॥ २  
 ततः समुद्रतीरेण जगाम वसुधाधिपः ।  
 आतृभिः सहितो वीरः कलिङ्गान्प्रति भारत ॥ ३  
 लोमश उवाच ।  
 एते कलिङ्गाः कौन्तेय यत्र वैतरणी नदी ।  
 यत्रायजत धर्मोऽपि देवाञ्छरणमेत्य वै ॥ ४  
 ऋषिभिः समुपायुक्तं यज्ञियं गिरिशोभितम् ।  
 उत्तरं तीरमेतद्धि सततं द्विजसेवितम् ॥ ५  
 समेन देवयानेन पथा स्वर्गमुपेयुषः ।  
 अत्र वै ऋषयोऽन्येऽपि पुरा क्रतुभिरीजिरे ॥ ६  
 अत्रैव रुद्रो राजेन्द्र पशुमादत्तवान्मखे ।  
 पशुमादाय राजेन्द्र भागोयमिति चाब्रवीत् ॥ ७

हृते पशौ तदा देवास्तमूचुर्भरतर्षभ ।  
 मा परस्वमभिद्रोग्धा माधर्म्यान्नीनशः पथः ॥ ८  
 'स्वयं यज्ञेश्वरो भूत्वा कर्मणां फलदायकः ।  
 यज्ञं विहन्तुं भगवान्नाहंसे जगदीश्वर ॥'  
 इति कल्याणरूपाभिर्वाग्भिस्ते रुद्रमस्तुवन् ।  
 इष्ट्या चैनं तर्पयित्वा मानयांचक्रिरे तदा ॥ १०  
 ततः स पशुमुत्सृज्य देवयानेन जग्मिवान् ।  
 तत्रानुवंशो रुद्रस्य तं निबोध युधिष्ठिर ॥ ११  
 अयातयामं सर्वेभ्यो भागेभ्यो भागमुत्तमम् ।  
 देवाः संकल्पयामासुर्भयाद्गुद्रस्य शाश्वतम् ॥ १२  
 इमां गाथामत्र गायन्नपः स्पृशति यो नरः ।  
 देवयानोऽस्य पन्थाश्च चक्षुषाऽभिप्रकाशते ॥ १३  
 वैशंपायन उवाच ।  
 ततो वैतरणीं सर्वे पाण्डवा द्रौपदी तथा ।  
 अवतीर्थ महाभागास्तर्पयांचक्रिरे पितृन् ॥ १४

उत्तरंतीरं वैतरण्याः ॥ ५ ॥ मा परस्वमभिद्रोग्धा परभागस्य

नाशं माकुर्वित्यर्थः ॥ ८ ॥ अयातयामं तात्कालिकम् ॥ १२ ॥

युधिष्ठिर उवाच ।  
 उपस्पृश्येह विधिवदस्यां नद्यां तपोबलात् ।  
 मानुषादस्मि विषयादपेतः पश्य लोमश ॥ १५  
 सर्वाल्लोकान्प्रपश्यामि प्रसादात्तव सुव्रत ।  
 वैखानसानां जपतामेष शब्दो महात्मनाम् ॥ १६  
 लोमश उवाच ।  
 त्रिशतं वै सहस्राणि योजनानां युधिष्ठिर ।  
 यत्र ध्वनिं शृणोष्येनं तूष्णीमास्व विशांपते ॥ १७  
 एतत्स्वयंभुवो राजन्वनं दिव्यं प्रकाशते ।  
 यत्रायजत राजेन्द्र विश्वकर्मा प्रतापवान् ॥ १८  
 यस्मिन्यज्ञे हि भूर्देत्ता कश्यपाय महात्मने ।  
 सपर्वतवनोद्देशा दक्षिणार्थे स्वयंभुवा ॥ १९  
 अवासीदच्च कौन्तेय दत्तमात्रा मही तदा ।  
 उवाच चापि कुपिता लोकेश्वरमिदं प्रभुम् ॥ २०  
 न मां मर्त्याय भगवन्कस्मैचिद्दातुमर्हसि ।  
 प्रदानं मोघमेतत्ते यास्याम्येषा रसातलम् ॥ २१  
 विषीदन्तीं तु तां दृष्ट्वा कश्यपो भगवानृषिः ।  
 प्रसादयांबभूवाथ ततो भूमिं विशांपते ॥ २२  
 ततः प्रसन्ना पृथिवी तपसा तस्य पाण्डव ।  
 पुनरुन्नह्य सलिलाद्वेदीरूपास्थिता बभौ ॥ २३  
 सैषा प्रकाशते राजन्वेदीसंस्थानलक्षणा ।  
 आरुह्यात्र महाराज वीर्यवान्वै भविष्यसि ॥ २४  
 सैषा सागरमासाद्य राजन्वेदी समाश्रिता ।

॥ इति श्रीमन्महाभारते अरण्यपर्वणि तीर्थयात्रापर्वणि पञ्चदशाधिकशततमोऽध्यायः ॥ ११५ ॥

### षोडशाधिकशततमोऽध्यायः ॥ ११६ ॥

अकृतमणेन मुनिना युधिष्ठिरं प्रति परशुरामचरित्रकीर्तनारम्भः ॥ १ ॥ ऋचीकेन भृगुसुतेन दिव्याश्वसहस्रशुल्कदानेन गाधिकन्यापरिणयनम् ॥ २ ॥ गाधिसुतया सत्यवत्या भृगुप्रसादाज्जमदग्निनामकतनयोत्पादनम् ॥ ३ ॥

वैशंपायन उवाच ।  
 स तत्र तामुषित्वैकां रजनीं पृथिवीपतिः ।  
 तापसानां परं चक्रे सत्कारं भ्रातृभिः सह ॥ १  
 समुद्रप्रार्थनामन्त्रमाह औंनम इति । विश्वं गुप्तं लीनमस्मिन् प्रलये इति विश्वगुप्तः । विश्वस्मात्पराय श्रेष्ठाय विष्णवे इत्यर्थः । लवणाम्भसि क्षारोदके ॥ २७ ॥ देवयोनिः देवस्थानम् ॥ ३० ॥

एतामारुह्य भद्रं ते त्वमेकस्तर सागरम् ॥ २५  
 अहं च ते स्वस्त्ययनं प्रयोक्ष्ये  
 यथा त्वमेनामधिरोहसेऽद्य ।  
 स्पृष्ट्वा हि मर्त्येन ततः समुद्र-  
 मेषा वेदी प्रविशत्याजमीढ ॥ २६  
 औंनमो विश्वगुप्ताय नमो विश्वपराय ते ।  
 सान्निध्यं कुरु देवेश सागरे लवणाम्भसि ॥ २७  
 अग्निर्मित्रो योनिरापोऽथ देव्यो  
 विष्णो रेतस्त्वममृतस्य नाभिः ।  
 एवं ब्रुवन्पाण्डव सत्यवाक्यं  
 वेदीमिमां त्वं तरसाऽधिरोह ॥ २८  
 अग्निश्च ते योनिरिडा च देहो  
 रेतोधा विष्णोरमृतस्य नाभिः ।  
 एवं जपन्पाण्डव सत्यवाक्यं  
 ततोऽवगाहेत पतिं नदीनाम् ॥ २९  
 अन्यथा हि कुरुश्रेष्ठ देवयोनिरपांपतिः ।  
 कुशाग्रेणापि कौन्तेय न स्पृष्टव्यो महोदधिः ३०  
 वैशंपायन उवाच ।  
 ततः कृतस्वस्त्ययनो महात्मा  
 युधिष्ठिरः सागरमभ्यगच्छत् ।  
 कृत्वा च तच्छासनमस्य सर्वं  
 महेन्द्रमासाद्य निशामुवास ॥ ३१

लोमशस्तस्य तान्सर्वानाचख्यौ तत्र तापसान् ।  
 भृगूनङ्गिरसश्चैव वसिष्ठानथ काश्यपान् ॥ २  
 तान्समेत्य स राजर्षिरभिवाद्य कृताञ्जलिः ।  
 युधिष्ठिरः सागरगामगच्छदिति क. ध. पाठः ॥ ३१ ॥ पञ्चद-  
 शाधिकशततमोऽध्यायः ॥ ११६ ॥

रामस्यानुचरं वीरमपृच्छदकृतव्रणम् ॥ ३  
 कदा नु रामो भगवांस्तापसो दर्शयिष्यति ।  
 तमहं तपसा युक्तं द्रष्टुमिच्छामि भार्गवम् ॥ ४  
 अकृतव्रण उवाच ।  
 आयानेवासि विदितो रामस्य विदितात्मनः ।  
 प्रीतिस्त्वयि च रामस्य क्षिप्रं त्वां दर्शयिष्यति ५  
 चतुर्दशीमष्टमीं च रामं पश्यन्ति तापसाः ।  
 अस्यां रात्र्यां व्यतीतायां भवित्री श्वश्वतुर्दशी ॥ ६  
 'ततो द्रक्ष्यसि रामं त्वं कृष्णाजिनजटाधरम्' ।  
 युधिष्ठिर उवाच ।  
 भवाननुगतो रामं जामदग्न्यं महाबलम् ।  
 प्रत्यक्षदर्शी सर्वस्य पूर्ववृत्तस्य कर्मणः ॥ ७  
 स भवान्कथयत्वद्य यथा रामेण निर्जिताः ।  
 आहवे क्षत्रियाः सर्वे कथं केन च हेतुना ॥ ८  
 अकृतव्रण उवाच ।  
 [हन्त ते कथयिष्यामि महदाख्यानमुत्तमम् ।  
 भृगूणां राजशार्दूल वंशे जातस्य भारत ॥ ९  
 रामस्य जामदग्न्यस्य चरितं देवसंमितम् ।  
 हैहयाधिपतेश्चैव कार्तवीर्यस्य भारत ॥ १०  
 रामेण चार्जुनो नाम हैहयाधिपतिर्हतः ।  
 तस्य बाहुशतान्यासंस्त्रीणि सप्त च पाण्डव ॥ ११  
 दत्तात्रेयप्रसादेन विमानं काञ्चनं तथा ।  
 ऐश्वर्यं सर्वभूतेषु पृथिव्यां पृथिवीपते ॥ १२  
 अव्याहतगतिश्चैव रथस्तस्य महात्मनः ।  
 रथेन तेन तु सदा वरदानेन वीर्यवान् ॥ १३  
 ममर्द देवान्यक्षांश्च ऋषींश्चैव समन्ततः ।  
 भूतांश्चैव स सर्वास्तु पीडयामास सर्वतः ॥ १४  
 ततो देवाः समेत्याहुर्कृपयश्च महाव्रताः ।  
 देवदेवं सुरारिघ्नं विष्णुं सत्यपराक्रमम् ।  
 भगवन्भूतरक्षार्थमर्जुनं जहि वै प्रभो ॥ १५  
 विमानेन च दिव्येन हैहयाधिपतिः प्रभुः ।  
 शचीसहायं क्रीडन्तं धर्षयामास वासवम् ॥ १६

ततस्तु भगवान्देवः शक्रेण सहितस्तदा ।  
 कार्तवीर्यविनाशार्थं मन्त्रयामास भारत ॥ १७  
 यच्चद्भूतहितं कार्यं सुरेन्द्रेण निवेदितम् ।  
 संप्रतिश्रुत्य तत्सर्वं भगवाँल्लोकपूजितः ।  
 जगाम बदरीं रम्यां स्वमेवाश्रममण्डलम् ॥ १८  
 एतस्मिन्नेव काले तु पृथिव्यां पृथिवीपतिः ।  
 कान्यकुब्जे महानासीत्पार्थिवः सुमहाबलः ।  
 गाधीति विश्रुतो लोके वनवासं जगाम ह ॥ १९  
 वने तु तस्य वसतः कन्या जज्ञेऽप्सरःसमा ।  
 ऋचीको भार्गवस्तां च वरयामास भारत ॥ २०  
 तमुवाच ततो गाधिर्ब्राह्मणं संशितव्रतम् ।  
 उचितं नः कुले किञ्चित्पूर्वैर्यत्संप्रवर्तितम् ॥ २१  
 एकतः श्यामकर्णानां पाण्डुराणां तरस्विनाम् ।  
 सहस्रं वाजिनां शुल्कमिति विद्धि द्विजोत्तम ॥ २२  
 न चापि भगवान्वाच्यो दीयतामिति भार्गव ।  
 देया मे दुहिता चैव त्वद्विधाय महात्मने ॥ २३  
 ऋचीक उवाच ।  
 एकतः श्यामकर्णानां पाण्डुराणां तरस्विनाम् ।  
 दास्याम्यश्वसहस्रं ते मम भार्या सुताऽस्तु ते ॥ २४  
 'गाधिरुवाच ।  
 ददास्यश्वसहस्रं मे तव भार्या सुताऽस्तु मे ॥' २५  
 अकृतव्रण उवाच ।  
 स तथेति प्रतिज्ञाय राजन्वरुणमब्रवीत् ।  
 एकतः श्यामकर्णानां पाण्डुराणां तरस्विनाम् ।  
 सहस्रं वाजिनामेकं शुल्कार्थं प्रतिदीयताम् ॥ २६  
 तस्मै प्रादात्सहस्रं वै वाजिनां वरुणस्तदा ।  
 तदश्वतीर्थं विख्यातमुत्थिता यत्र ते हयाः ॥ २७  
 गङ्गायां कान्यकुब्जे वै ददौ सत्यवतीं तदा ।  
 ततो गाधिः सुतां चास्मै जन्याश्वासन्सुरास्तदा ॥  
 लब्धं ह्यसहस्रं तु तां च दृष्ट्वा दिवौकसः ।  
 'विस्मयं परमं जग्मुस्तमेव दिवि संस्तुवन् ॥' २९  
 धर्मेण लब्ध्वा तां भार्यामृचीको द्विजसत्तमः ।

तापसान्दर्शयिष्यति । तेनैवाहं प्रसञ्जेनेति श्रु. पाठः ॥ ४ ॥

आयान् आगच्छन् ॥ ५ ॥ जन्याः वरपक्षीयाः । ततो गाधिः

सुतां तस्मै ददौ कन्यां नृपोत्तमेति क. पाठः ॥ २८ ॥ लब्ध्वा  
ह्यसहस्रं तद्देवानां सन्निधौ तदेति क. पाठः ॥ २९ ॥

यथाकामं यथाजोषं तथा रेमे सुमध्यया ॥ ३०  
 तं विवाहे कृते राजन्सभार्यमवलोककः ।  
 आजगाम भृगुश्रेष्ठः पुत्रं दृष्ट्वा ननन्द च ॥ ३१  
 भार्यापती तमासीनं भृगुं सुरगणार्चितम् ।  
 अर्चित्वा पर्युपासीनौ प्राञ्जली तस्थतुस्तदा ॥ ३२  
 ततः स्नुषां स भगवान्प्रहृष्टो भृगुरब्रवीत् ।  
 वरं वृणीष्व सुभगे दाता ह्यसि तवेप्सितम् ॥ ३३  
 सा वै प्रसादयामास तं गुरुं पुत्रकारणात् ।  
 आत्मनश्चैव मातुश्च प्रसादं च चकार सः ॥ ३४  
 भृगुरुवाच ।  
 ऋतौ त्वं चैव माता च स्नाते पुंसवनाय वै ।  
 आलिङ्गतां पृथग्दृष्ट्वा साऽश्वत्थं त्वमुदुम्बरम् ॥ ३५  
 चरुद्रयमिदं भद्रे जनन्याश्च तवैव च ।  
 विश्वमावर्तयित्वा तु मया यत्नेन साधितम् ॥ ३६  
 प्राशितव्यं प्रयत्नेन तेत्युक्त्वाऽदर्शनं गतः ।  
 आलिङ्गने चरौ चैव चक्रतुस्ते विपर्ययम् ॥ ३७  
 ततः पुनः स भगवान्काले बहुतिथे गते ।

दिव्यज्ञानाद्विदित्वा तु भगवानागतः पुनः ॥ ३८  
 अथोवाच महातेजा भृगुः सत्यवतीं स्नुषाम् ॥ ३९  
 उपयुक्तश्चरुर्भद्रे वृक्षे चालिङ्गनं कृतम् ।  
 विपरीतेन ते सुभ्रूर्मात्रा चैवासि वञ्चिता ॥ ४०  
 ब्राह्मणः क्षत्रवृत्तिवै तव पुत्रो भविष्यति ।  
 क्षत्रियो ब्राह्मणाचारो मातुस्तव सुतो महान् ।  
 भविष्यति महावीर्यः साधूनां मार्गमास्थितः ४१  
 ततः प्रसादयामास श्वशुरं सा पुनःपुनः ।  
 न मे पुत्रो भवेदीदृक्कामं पौत्रो भवेदिति ॥ ४२  
 एवमस्त्विति सा तेन पाण्डव प्रतिनन्दिता ।  
 कालं प्रतीक्षती गर्भं धारयामास यत्नतः ॥ ४३  
 जमदग्निं ततः पुत्रं जज्ञे सा काल आगते ।  
 तेजसा वर्चसा चैव युक्तं भार्गवनन्दनम् ॥ ४४  
 स वर्धमानस्तेजस्वी वेदस्याध्ययनेन च ।  
 बहून्प्रीन्महातेजाः पाण्डवेयात्यवर्तत ॥ ४५  
 तं तु कृत्स्नो धनुर्वेदः प्रत्यभाद्भरतर्षभ ।  
 चतुर्विधानि चास्त्राणि भास्करोपमवर्चसम् ॥ ४६

॥ इति श्रीमन्महाभारते अरण्यपर्वणि तीर्थयात्रापर्वणि षोडशाधिकशततमोऽध्यायः ॥ ११६ ॥

### सप्तदशाधिकशततमोऽध्यायः ॥ ११७ ॥

रामेण रेणुकायां मानसिकव्यभिचारदर्शिनः पितुर्जमदग्नेर्नियोगात्कुठारेण तस्याः कण्ठच्छेदनम् ॥ १ ॥ जमदग्निना  
 पुत्रप्रार्थनया रेणुकायाः पुनरुज्जीवनम् ॥ २ ॥ रामासंनिधाने जमदग््न्याश्रममुपागतं कार्तवीर्याञ्जनेन तदीयहोमधेनुव-  
 रसाहरणपूर्वकं तदाश्रमपीडनम् ॥ ३ ॥ तत आगतेन रामेण कार्तवीर्ये युधि निहते तदीये रामासंनिधाने जमदग्नेर्वधः ॥ ४ ॥

अकृतव्रण उवाच ।  
 स वेदाध्ययने युक्तो जमदग्निर्महातपाः ।  
 तपस्तेपे ततो देवान्नि्यमाद्रशमानयत् ॥ १  
 स प्रसेनजितं राजन्नधिगम्य नराधिपम् ।  
 रेणुकां वरयामास स च तस्मै ददौ नृपः ॥ २  
 रेणुकां त्वथ संप्राप्य भार्या भार्गवनन्दनः ।  
 आश्रमस्थस्तया सार्धं तपस्तेपेऽनुकूलया ॥ ३  
 तस्याः कुमारश्चत्वारो जज्ञिरे रामपञ्चमाः ।

सर्वेषामजघन्यस्तु राम आसीजघन्यजः ॥ ४  
 फलाहारेषु सर्वेषु गतेष्वथ सुतेषु वै ।  
 रेणुका स्नातुमगमत्कदाचिन्नि्यतत्रता ॥ ५  
 सा तु चित्ररथं नाम मार्तिकावतकं नृपम् ।  
 ददर्श रेणुका राजन्नागच्छन्ती यदृच्छया ॥ ६  
 क्रीडन्तं सलिले दृष्ट्वा सभार्यं पद्ममालिनम् ।  
 ऋद्धिमन्तं ततस्तस्य स्पृहयामास रेणुका ॥ ७  
 व्यभिचाराच्च तस्मात्सा क्लिन्नाम्भसि विचेतना ।

अवलोककः अवलोकनार्थी ॥ ३१ ॥ विश्वं विराट्पुरुषं आवर्त-  
 यित्वा सुहृद्गुरुनुसंधाय एतयोश्चरुर्भक्षणेन विश्वस्रष्टुत्वौ  
 पुत्रौ भविष्यत इति भावः ॥ ३६ ॥ ते उभे प्रति इत्युक्त्वेती-  
 कारलोपः संधिर्वा आपः । आलिङ्गने अश्वत्थोदुम्बरयोः

॥ ३७ ॥ षोडशाधिकशततमोऽध्यायः ॥ ११६ ॥  
 ततस्तस्य स्पृहयामास तमैच्छत् । सभार्यं हेममालिनमिति  
 क. घ. पाठः ॥ ७ ॥

|                                                                                                                                                                                                                                                                                                                                                                                                                                                                                                                                                                                                                                                                                                                                                                                                                                                                                                                                                                                                                                                                                                                                   |                                                                                                                                                                                                                                                                                                                                                                                                                                                                                                                                                                                                                                                                                                                                                                                                                                                                                                                                                                                                                                                                                                             |
|-----------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------|-------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------|
| <p>'अन्तरिक्षान्निपतिता नर्मदायां महाहृदे ॥ ८<br/>उत्तीर्य चापि सा यत्नाञ्जगाम भरतर्षभ ।'<br/>प्रविवेशश्रमं त्रस्ता तां वै भर्तान्वबुध्यत ॥ ९<br/>स तां दृष्ट्वा च्युतां धैर्याद्वाहया लक्ष्म्या विवर्जिताम्<br/>धिक्षुब्धेन महातेजा गर्हयामास वीर्यवान् ॥ १०<br/>ततो ज्येष्ठो जामदग्न्यो रुमण्वान्नाम नामतः ।<br/>आजगाम सुषेणश्च वसुर्विश्वावसुस्तथा ॥ ११<br/>तानानुपूर्व्याद्भगवान्वधे मातुरचोदयत् ।<br/>न च ते जातसंमोहाः किञ्चिदूचुर्विचेतसः ॥ १२<br/>ततः शशाप तान्क्रोधाचे शप्ताश्चेतनां जहुः ।<br/>मृगपक्षिसधर्माणः क्षिप्रमासञ्जडोपमाः ॥ १३<br/>ततो रामोऽभ्ययात्पश्चादाश्रमं परवीरहा ।<br/>तमुवाच महामन्युर्जमदग्निर्महातपाः ॥ १४<br/>जहीमां मातरं पापां मा च पुत्र व्यथां कृथाः ।<br/>तत आदाय परशुं रामो मातुः शिरोऽहरत् ॥ १५<br/>ततस्तस्य महाराज जमदग्नेर्महात्मनः ।<br/>कोपोऽभ्यगच्छत्सहसा प्रसन्नश्चाब्रवीदिदम् ॥ १६<br/>ममेदं वचनात्तात कृतं ते कर्म दुष्करम् ।<br/>वृणीष्व कामान्धर्मज्ञ यावतो वाञ्छसे हृदा ॥ १७<br/>स वद्रे मातुरुत्थानमस्मृतिं च वधस्य वै ।<br/>पापेन तेन चास्पर्श आतृणां प्रकृतिं तथा ॥ १८<br/>अप्रतिद्वन्द्वतां युद्धे दीर्घमायुश्च भारत ।<br/>ददौ च सर्वान्कामांस्ताञ्जमदग्निर्महातपाः ॥ १९</p> | <p>कदाचित्तु तथैवास्य विनिष्क्रान्ताः सुताः प्रभो ।<br/>अथानूपपतिर्वीरः कार्तवीर्योऽभ्यवर्तत ॥ २०<br/>तमाश्रमपदं प्राप्तमृषिरर्घ्यात्समार्चयत् ।<br/>स युद्धमदसंमत्तो नाभ्यनन्दत्तथाऽर्चनम् ॥ २१<br/>प्रमथ्य चाश्रमात्तस्माद्भोमधेनोस्ततोबलात् ।<br/>जहार वत्सं क्रोशन्त्या वभञ्ज च महाद्रुमान् ॥ २२<br/>आगताय च रामाय तदाचष्ट पिता स्वयम् ।<br/>गां च रोरुदतीं दृष्ट्वा कोपो रामं समाविशत् ।<br/>स मन्युवशमापन्नः कार्तवीर्यमुपाद्रवत् ॥ २३<br/>तस्याथ युधि विक्रम्य भार्गवः परवीरहा ।<br/>चिच्छेद निशितैर्भ्रैर्वाहून्परिघसंनिभान् ॥ २४<br/>सहस्रसंमितान् राजन्प्रगृह्य रुचिरं धनुः ।<br/>अभिभूतः स रामेण संयुक्तः कालधर्मणा ॥ २५<br/>अर्जुनस्याथ दायादा रामेण कृतमन्यवः ।<br/>आश्रमस्थं विना रामं जमदग्निमुपाद्रवन् ॥ २६<br/>ते तं जघ्नुर्महावीर्यमयुध्यन्तं तपस्विनम् ।<br/>असकृद्रामरामेति विक्रोशन्तमनाथवत् ॥ २७<br/>कार्तवीर्यस्य पुत्रास्तु जमदग्निं युधिष्ठिर ।<br/>घातयित्वा शरैर्जग्मुर्गथागतमरिदमाः ॥ २८<br/>अपक्रान्तेषु वै तेषु जमदग्नौ तथा गते ।<br/>समित्पाणिरुपागच्छदाश्रमं भृगुनन्दनः ॥ २९<br/>स दृष्ट्वा पितरं वीरस्तदा मृत्युवशं गतम् ।<br/>अनर्हं तं तथाभूतं विललाप सुदुःखितः ॥ ३०</p> |
|-----------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------|-------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------|

॥ इति श्रीमन्महाभारते अरण्यपर्वणि तीर्थयात्रापूर्वणि सप्तदशाधिकशततमोऽध्यायः ॥ ११७ ॥

### अष्टादशाधिकशततमोऽध्यायः ॥ ११८ ॥

अकृतव्रणेन युधिष्ठिरं प्रति पितृवधामपात् त्रिःसप्तकृत्वः पृथिव्या निःक्षत्रियीकरणादिरामचरित्रकथनम् ॥ १ ॥ युधि-  
ष्ठिरेण परेषुश्रुतुर्दश्यां संनिहितपरशुरामपूजनादिपूर्वकं महेन्द्रशैलात्पुरः प्रस्थानम् ॥ २ ॥

|                                                                                                                                                                                                               |                                                                                                                                                                                                                          |
|---------------------------------------------------------------------------------------------------------------------------------------------------------------------------------------------------------------|--------------------------------------------------------------------------------------------------------------------------------------------------------------------------------------------------------------------------|
| <p>राम उवाच ।<br/>ममापराधात्तैः क्षुद्रैर्हतस्त्वं तात बालिशैः ।<br/>कार्तवीर्यस्य दायादैर्वने मृग इवेषुभिः ॥ १<br/>धर्मज्ञस्य कथं तात वर्तमानस्य सत्पथे ।<br/>मृत्युरेवंविधो युक्तः सर्वभूतेष्वनागसः ॥ २</p> | <p>किन्तु तैर्न कृतं पापं यैर्भवांस्तपसि स्थितः ।<br/>अयुध्यमानो वृद्धः सन्हतः शरशतैः शितैः ॥ ३<br/>किन्तु ते तत्र वक्ष्यन्ति सचिवेषु सुहृत्सु च ।<br/>अयुध्यमानं धर्मज्ञमेकं हत्वाऽनपत्रपाः ॥ ४<br/>अकृतव्रण उवाच ।</p> |
|---------------------------------------------------------------------------------------------------------------------------------------------------------------------------------------------------------------|--------------------------------------------------------------------------------------------------------------------------------------------------------------------------------------------------------------------------|

लालप्यैवं सकुरुणं बहु नानाविधं नृप ।  
 प्रेतकार्याणि सर्वाणि पितुश्चक्रे महातपाः ॥ ५  
 ददाह पितरं चाग्रौ रामः परपुरंजयः ।  
 प्रतिजज्ञे वधं चापि सर्वक्षत्रस्य भारत ॥ ६  
 संकुद्धोऽतिबलः सङ्घे शस्त्रमादाय वीर्यवान् ।  
 जघ्निवान्कार्तवीर्यस्य सुतानेकोऽन्तकोपमः ॥ ७  
 तेषां चानुगता ये च क्षत्रियाः क्षत्रियर्षभ ।  
 तांश्च सर्वानवामृद्राद्रामः प्रहरतांवरः ॥ ८  
 त्रिःसप्तकृत्वः पृथिवीं कृत्वा निःक्षत्रियां प्रभुः ।  
 समन्तपञ्चके पञ्च चकार रुधिरहृदान् ॥ ९  
 स तेषु तर्पयामास पितृन्भृगुकुलोद्बहः ।  
 साक्षाद्दर्श चर्चीकं स च रामं न्यवारयत् ॥ १०  
 ततो यज्ञेन महता जामदग्न्यः प्रतापवान् ।  
 तर्पयामास देवेन्द्रमृत्विग्भ्यः प्रददौ महीम् ११  
 वेदीं चाप्यददद्वैमीं कश्यपाय महात्मने ।

दशव्यामायतां कृत्वा नवोत्सेधां विशांपते ॥१२  
 तां कश्यपस्यानुमते ब्राह्मणाः खण्डशस्तदा ।  
 व्यभजंस्ते तदा राजन्प्रख्याताः खाण्डवायनाः ॥  
 स प्रदाय महीं तस्मै कश्यपाय महात्मने ।  
 'तपः सुमहदास्थाय महाबलपराक्रमः ।'  
 अस्मिन्महेन्द्रे शैलेन्द्रे वसत्यमितविक्रमः ॥ १४  
 एवं वैरमभूत्तस्य क्षत्रियैर्लोकवासिभिः ।  
 पृथिवी चापि विजिता रामेणामिततेजसा ॥१५  
 वैशंपायन उवाच ।  
 ततश्चतुर्दर्शी रामः समयेन महामनाः ।  
 दर्शयामास तान्विप्रान्धर्मराजं ज सानुजम् ॥१६  
 स तमानर्च राजेन्द्र भ्रातृभिः सहितः प्रभुः ।  
 द्विजानां च परां पूजां चक्रे नृपतिसत्तमः ॥ १७  
 अर्चित्वा जामदग्न्यं स पूजितस्तेन चोदितः ।  
 महेन्द्र उष्य तां रात्रिं प्रययौ दक्षिणामुखः ॥१८

॥ इति श्रीमन्महाभारते अरण्यपर्वणि तीर्थयात्रापर्वणि अष्टादशाधिकशततमोऽध्यायः ॥ ११८ ॥

### एकोनविंशत्यधिकशततमोऽध्यायः ॥ ११९ ॥

युधिष्ठिरेण यात्राक्रमेण प्रभासतीर्थप्रति गमनम् ॥ १ ॥ तत्र तद्दिदक्षया कृष्णबलभद्रादीनामागमनम् ॥ २ ॥

वैशंपायन उवाच ।

गच्छन्स तीर्थानि महानुभावः  
 पुण्यानि रम्याणि ददर्श राजा ।  
 सर्वाणि विप्रैरुपशोभितानि  
 क्वचित्क्वचिद्भारत सागरम्य ॥ १  
 स वृत्तवांस्तेषु कृताभिषेकः  
 सहानुजः पार्थिवपुत्रपौत्रः ।  
 समुद्रगां पुण्यतमां प्रशस्तां  
 जगाम पारिक्षित पाण्डुपुत्रः ॥ २  
 तत्रापि चापुत्य महानुभावः  
 संतर्पयामास पितृन्सुरांश्च ।

द्विजातिमुख्येषु धनं विसृज्य  
 गोदावरीं सागरगामगच्छत् ॥ ३  
 ततो विपाप्मा द्रविडेषु राज-  
 न्समुद्रमासाद्य च लोकपुण्यम् ।  
 अगस्त्यतीर्थं च महापवित्रं  
 नारीतीर्थान्यथ वीरो ददर्श ॥ ४  
 तत्रार्जुनस्याग्न्यधनुर्धरस्य  
 निशम्य तत्कर्म परैरशक्यम् ।  
 संपूज्यमानः परमर्षिसङ्घैः  
 परां मुदं पाण्डुसुतः स लेभे ॥ ५

दशव्यामायतां व्यामो हस्तचतुष्टयम् । चलारिंशद्धस्तायाम-  
 विस्ताराम् । नवोत्सेधां षट्त्रिंशद्धस्तोच्छ्रयां चेत्यर्थः ॥ १२ ॥  
 आनर्च अर्चितवान् ॥ १७ ॥ उष्य उपित्वा ॥ १८ ॥ अष्टा-  
 दशाधिकशततमोऽध्यायः ॥ ११८ ॥

वृत्तवान् सद्भूतः । पार्थिवः पृथ्वीपतिः कश्यपस्तस्य पुत्रः

सूर्यस्तस्य पौत्रो युधिष्ठिरः तत्पितुर्धर्मस्य सूर्यपुत्रत्वात् ।  
 प्रशस्तां नाम नदीम् ॥ २ ॥ नारीतीर्थानि प्राहरूपाः पञ्चाप्स-  
 रसो मुनिशापवशाद्यत्र स्थिता अर्जुनेन च शापान्मोचिता-  
 स्तानि नारीतीर्थानि ॥ ४ ॥



|                                                                                                                                 |                                                                                                                                           |
|---------------------------------------------------------------------------------------------------------------------------------|-------------------------------------------------------------------------------------------------------------------------------------------|
| स तेषु तीर्थेष्वभिषिक्तगात्रः<br>कृष्णासहायः सहितोऽनुजैश्च ।<br>संपूजयन्विक्रममर्जुनस्य<br>रेमे महीपालपतिः पृथिव्याम् ॥ ६       | तेषूपवासान्विबुधानुपोष्य<br>दत्त्वा च रत्नानि महान्ति राजा ।<br>तीर्थेषु सर्वेषु परिमुक्ताङ्गः<br>पुनः स शूर्पारकमाजगाम ॥ १४              |
| ततः सहस्राणि गवां प्रदाय<br>तीर्थेषु तेष्वम्बुधरोत्तमस्य ।<br>दृष्टः सह भ्रातृभिरर्जुनस्य<br>संकीर्तयामास गवां प्रदानम् ॥ ७     | स तेन तीरेण तु सागरस्य<br>पुनः प्रयातः सह सोदरीयैः ।<br>द्विजैः पृथिव्यां प्रथितं महद्भि-<br>स्तीर्थं प्रभासं समुपाजगाम ॥ १५              |
| स तानि तीर्थानि च सागरस्य<br>पुण्यानि चान्यानि बहूनि राजन् ।<br>क्रमेण गच्छन्परिपूर्णकामः<br>शूर्पारकं पुण्यतमं ददर्श ॥ ८       | तत्राभिषिक्तः पृथुलोहिताक्षः<br>सहानुजैर्देवगणान्पितृंश्च ।<br>संतर्पयामास तथैव कृष्णा<br>ते चापि विप्राः सह लोमशेन ॥ १६                  |
| तत्रोदधेः कंचिदतीत्य देशं<br>ख्यातं पृथिव्यां वनमाससाद ।<br>तप्तं सुरैरत्र तपः पुरस्ता-<br>दिष्टुं तथा पुण्यपरैर्नरेन्द्रैः ॥ ९ | स द्वादशाहं जलवायुभक्षः<br>कुर्वन्क्षपाहःसु तदाऽभिषेकम् ।<br>समन्ततोऽश्रीनुपदीपयित्वा<br>तेपे तपो धर्मभृतांवरिष्ठः ॥ १७                   |
| स तत्र तामय्यधनुर्धरस्य<br>वेदीं ददर्शयतपीनबाहुः ।<br>ऋचीकपुत्रस्य तपस्विसङ्घैः<br>समावृतां पुण्यकृदर्चनीयाम् ॥ १०              | तमुग्रमास्थाय तपश्चरन्तं<br>शुश्राव रामश्च जनार्दनश्च ।<br>तौ सर्ववृष्णिप्रवरौ ससैन्यौ<br>युधिष्ठिरं जग्मतुराजमीढम् ॥ १८                  |
| ततो वसूनां वसुधाधिपः स<br>मरुद्गणानां च तथाश्विनोश्च ।<br>वैवस्वतादित्यधनेश्वराणा-<br>मिन्द्रस्य विष्णोः सवितुर्विभोश्च ॥ ११    | ते वृष्णयः पाण्डुसुतान्समीक्ष्य<br>भूमौ शयानान्मलदिग्धगात्रान् ।<br>अनर्हतीं द्रौपदीं चापि दृष्ट्वा<br>सुदुःखिताश्चक्रुशुरार्तनादान् ॥ १९ |
| भगस्य चन्द्रस्य दिवाकरस्य<br>पतेरपां साध्यगणस्य चैव ।<br>धातुः पितृणां च तथा महात्मा<br>रुद्रस्य राजन्सगणस्य चैव ॥ १२           | ततः स रामं च जनार्दनं च<br>कार्ष्णिं च साम्बं च शिनेश्च पौत्रम् ।<br>अन्यांश्च वृष्णीनुपगम्य पूजां<br>चक्रे यथाधर्ममहीनसत्वः ॥ २०         |
| सरस्वत्याः सिद्धगणस्य चैव<br>पृष्णश्च ये चाप्यमरास्तथाऽन्ये ।<br>पुण्यानि चाप्यायतनानि तेषां<br>ददर्श राजा सुमनोहराणि ॥ १३      | ते चापि सर्वान्प्रतिपूज्य पार्था-<br>स्तैः सत्कृताः पाण्डुसुतैस्तथैव ।<br>युधिष्ठिरं संपरिवार्य राज-<br>नुपाविशन्देवगणा यथेन्द्रम् ॥ २१   |

अम्बुधरोत्तमस्य समुद्रस्य ॥ ७ ॥ तेषु तीर्थेषु । उपवासान् समीपवासिनो विबुधान्पण्डितानुपोष्य वस्त्रैरावास्य रत्नानि च

तेभ्य एव दत्त्वा ॥ १४ ॥ कार्ष्णिं प्रशुभ्रम् । पौत्रं सात्यकिम् ॥ २० ॥ एकोनविंशत्यधिकशततमोऽध्यायः ॥ ११९ ॥

तेषां स सर्वं चरितं परेषां  
वने च वासं परमप्रतीतः ।  
अस्त्रार्थमिन्द्रस्य गतं च पार्थ  
कृष्णे शशंसांमरराजसूनुम् ॥

२२

श्रुत्वा तु ते तस्य वचः प्रतीता-  
स्तांश्चापि दृष्ट्वा सुकुशानतीव ।  
नेत्रोद्भवं संमुमुचुर्महार्हा  
दुःखार्तिजं वारि महानुभावाः ॥

२३

॥ इति श्रीमन्महाभारते अरण्यपर्वणि तीर्थयात्रापर्वणि एकोनविंशत्यधिकशततमोऽध्यायः ॥ ११९ ॥

### विंशत्यधिकशततमोऽध्यायः ॥ १२० ॥

बलभद्रेण वृष्णिपाण्डवसभायां भीष्मधृतराष्ट्रादिगर्हणपूर्वकं पाण्डवान्प्रति शोचनम् ॥ १ ॥

जनमेजय उवाच ।  
प्रभासतीर्थमासाद्य पाण्डवा वृष्णयस्तथा ।  
किमकुर्वन्कथाश्रैषां कास्तत्रासंस्तपोधन ॥ १  
ते हि सर्वे महात्मानः सर्वशास्त्रविशारदाः ।  
वृष्णयः पाण्डवाश्चैव सुहृदश्च परस्परम् ॥ २  
वैशंपायन उवाच ।  
प्रभासतीर्थं संप्राप्य पुण्यं तीर्थं महोदधेः ।  
वृष्णयः पाण्डवान्वीराः परिवार्योपतस्थिरे ॥ ३  
ततो गोक्षीरकुन्देन्दुमृणालरजतप्रभः ।  
वनमाली हली रामो बभाषे पुष्करेक्षणम् ॥ ४  
न कृष्ण धर्मश्चरितो भवाय  
जन्तोरधर्मश्च पराभवाय ।  
युधिष्ठिरो यत्र जटी महात्मा  
वनाश्रयः क्लिश्यति चीरवासाः ॥ ५  
दुर्योधनश्चापि महीं प्रशास्ति  
न चास्य भूमिर्विवरं ददाति ।  
धर्मादधर्मश्चरितो वरीया-  
नितीव मन्येत नरोऽल्पबुद्धिः ॥ ६  
दुर्योधने चापि विवर्धमाने  
युधिष्ठिरे चासुखमात्तराज्ये ।  
'हृतस्वराज्यायतनार्थभायें  
दुर्योधनेनाल्पधिया च पार्थे ।'

किंन्वत्र कर्तव्यमिति प्रजाभिः  
शङ्का मिथः संजनिता नराणाम् ॥ ७  
अयं स धर्मप्रभवो नरेन्द्रो  
धर्मे धृतः सत्यधृतिः प्रदाता ।  
चलेद्धि राज्याच्च सुखाच्च पार्थो  
धर्मादपेतस्तु कथं विवर्धेत् ॥ ८  
कथं नु भीष्मश्च कृपश्च विप्रो  
द्रोणश्च राजा च कुलस्य वृद्धः ।  
प्रत्राज्य पार्थान्मुखमाप्नुवन्ति  
धिक्षपापबुद्धीन्भरतप्रधानान् ॥ ९  
किंनाम वक्ष्यत्यवनिप्रधानः  
पितृन्समागम्य परत्र पापः ।  
पुत्रेषु सम्यक्करितं मयेति  
पुत्रानपापान्व्यपरोप्य राज्यात् ॥ १०  
नासौ धिया संप्रति पश्यति स  
किंनाम कृत्वाऽहमचक्षुरेवम् ।  
जातः पृथिव्यामिति पार्थिवेषु  
प्रत्राज्य कौन्तेयमिति स राज्यात् ॥ ११  
नूनं समृद्धान्पितृलोकभूमौ  
चामीकराभान्क्षितिजान्प्रफुल्लान् ।  
विचित्रवीर्यस्य सुतः सपुत्रः  
कृत्वा नृशंसं वत पश्यति स ॥ १२

भवाय अभ्युदयाय ॥५॥ विवरं शरीरगूहनाय न ददातीत्यर्थः  
॥ ६ ॥ मिथः शङ्काधर्माधर्मयोः किं बलीय इति शास्त्रानुभव-  
योर्विरोधात्संशयः ॥ ७ ॥ राज्याच्च सुखाच्च चलेत् ननु धर्मा-  
दिति शेषः । तत्र हेतुः धर्मादिति ॥ ८ ॥ अवनिप्रधानो धृत-  
वन० २५

राष्ट्रः ॥ १० ॥ किंनाम पापं कृत्वाऽहमचक्षुरांतः कौन्तेयं  
प्रत्राज्य कीदृशो भविष्यामीति धिया नासौ पश्यतीत्यध्याहृत्य  
योज्यम् ॥ ११ ॥ चामीकराभान् कनकप्रभान् । एतन्मरण-  
चिह्नम् । नृशंसं निन्धं कर्म ॥ १२ ॥

व्यूढोत्तरांसान्पृथुलोहिताक्षा-  
 निमान्स्स पृच्छन्स शृणोति नूनम् ।  
 प्रास्थापयद्यत्स वनं सशङ्को  
 युधिष्ठिरं सानुजमात्तशस्त्रम् ॥ १३  
 योऽयं परेषां पृतनां समृद्धां  
 निरायुधो दीर्घभ्रुजो निहन्यात् ।  
 श्रुत्वैव शब्दं हि वृकोदरस्य  
 मृश्वन्ति सैन्यानि शकृत्समूत्रम् ॥ १४  
 स क्षुत्पिपासाध्वकृशस्तरस्वी  
 समेत्य नानायुधवाणपाणिः ।  
 वने स्मरन्वासमिमं सुधोरं  
 शेषं न कुर्यादिति निश्चितं मे ॥ १५  
 न ह्यस्य वीर्येण बलेन कश्चि-  
 त्समः पृथिव्यामपि विद्यतेऽन्यः ।  
 स शीतवातातपकशिंताङ्गो  
 न शेषमाजावसुहृत्सु कुर्यात् ॥ १६  
 प्राच्यां नृपानेकरथेन जित्वा  
 वृकोदरः सानुचरात्रणेषु ।  
 स्वस्त्यागमद्योऽतिरथस्तरस्वी  
 सोयं वने क्लिश्यति चीरवासाः ॥ १७

यः सिन्धुकूले व्यजयन्नृदेवा-  
 न्समागतान्दाक्षिणात्यान्महीपान् ।  
 तं पश्यतेमं सहदेवमद्य  
 तरस्विनं तापसवेषरूपम् ॥ १८  
 यः पार्थिवानेकरथेन वीरो  
 दिशं प्रतीचीं प्रतियुद्धशौण्डः ।  
 जिग्ये रणे तं नकुलं वनेऽसि-  
 न्संपश्यतेनं मलदिग्धगात्रम् ॥ १९  
 सत्रे समृद्धेऽतिरथस्य राज्ञो  
 वेदीतलादुत्पतिता सुता या ।  
 सेयं वने वासमिमं सुदुःखं  
 कथं सहत्यद्य सती सुखार्हा ॥ २०  
 त्रिवर्गमुख्यस्य समीरणस्य  
 देवेश्वरस्याप्यथवाऽश्विनोश्च ।  
 एषां सुराणां तनयाः कथंनु  
 वने चरन्त्यस्तसुखाः सुखार्हाः ॥ २१  
 जिते हि धर्मस्य सुते सभार्ये  
 सभ्रातृके सानुचरे निरस्ते ।  
 दुर्योधने चापि विवर्धमाने  
 कथं न सीदत्यवनिः सशैला ॥ २२

॥ इति श्रीमन्महाभारते अरण्यपर्वणि तीर्थयात्रापूर्वणि विंशत्यधिकशततमोऽध्यायः ॥ १२० ॥

### एकविंशत्यधिकशततमोऽध्यायः ॥ १२१ ॥

सात्यकिना पाण्डवानपेक्षणेन स्वैरेव धार्तराष्ट्रादिहननपूर्वकं पाण्डवानामावनवाससमापनमभिमन्यो राज्येऽभिषेच-  
 नोक्तिः ॥ १ ॥ कृष्णेन सात्यकिप्रति पाण्डवानां परबाहुबलैकानुपजीवित्वादिगुणकथनपूर्वकं तन्निषेधनम् ॥ २ ॥

सात्यकिस्वाच ।  
 न राम कालः परिदेवनाय  
 यदुत्तरं त्वत्र तदेव सर्वं ।  
 समाचरामो ह्यनतीतकालं  
 युधिष्ठिरो यद्यपि नाह किञ्चित् ॥ १  
 ये नाथवन्तोऽद्य भवन्ति लोके  
 ते नात्मना कर्म समारभन्ते ।

तेषां तु कार्येषु भवन्ति नाथाः  
 शैव्यादयो राम यथा ययातेः ॥ २  
 येषां तथा राम समारभन्ते  
 कार्याणि नाथाः स्वमतेन लोके ।  
 ते नाथवन्तः पुरुषप्रवीरा  
 नानाथवत्कृच्छ्रमवाप्नुवन्ति ॥ ३

शेषं न कुर्यात् निःशेषमेव नाशयेदित्यर्थः ॥ १५ ॥ स्वस्ति  
 क्षेमेण आगमत् आगतः ॥ १७ ॥ यो दन्तकूटे लजयत्समे-  
 तानिति ध. पाठः ॥ १८ ॥ राज्ञः द्रुपदस्य ॥ २० ॥ त्रिव-

र्गमुख्यस्य धर्मस्य ॥ २१ ॥ विंशत्यधिकशततमोऽध्यायः  
 ॥ १२० ॥

शैव्यादय इति स्वार्थे ष्यञ् ॥ २ ॥

कस्मादिमौ रामजनार्दनौ च  
 प्रद्युम्नसाम्बौ च मया समेतौ ।  
 वसन्त्यरण्ये सह सोदरीयै-  
 स्त्रैलोक्यनाथानभिगम्य पार्थाः ॥ ४  
 निर्यातु साध्वद्य दशार्हसेना  
 प्रभूतनानायुधचित्रवर्मा ।  
 यमक्षयं गच्छतु धार्तराष्ट्रः  
 सबान्धवो वृष्णिबलाभिभूतः ॥ ५  
 त्वं ह्येव कोपात्पृथिवीमपीमां  
 संवेष्टयेस्तिष्ठतु शार्ङ्गधन्वा ।  
 स धार्तराष्ट्रं जहि सानुबन्धं  
 वृत्रं यथा देवपतिर्महेन्द्रः ॥ ६  
 भ्राता च मे यः स सखा गुरुश्च  
 जनार्दनस्यात्मसमश्च पार्थः ।  
 तदर्थमेको हि य उद्यमन्वै  
 करोति कर्णोऽस्त्रमवारणीयम् ॥ ७  
 [यदर्थमैच्छन्मनुजाः सुपुत्रं  
 शिष्यं गुरुं चाप्रतिकूलवादम् ।  
 यदर्थमभ्युद्यतमुत्तमं त-  
 त्करोति कर्माग्र्यमपारणीयम् ॥] ८  
 तस्यास्त्रवर्षाण्यहमुत्तमास्त्रै-  
 विहृत्य सर्वाणि रणेऽभिभूय ।  
 कायाच्छिरः सर्पविषाग्निकल्पैः  
 शरोत्तमैरुन्मथिताऽस्मि राम ॥ ९  
 खड्गेन चाहं निशितेन सङ्घे  
 कायाच्छिरस्तस्य बलात्प्रमथ्य ।  
 ततोऽस्य सर्वाननुगान्दनिष्ये  
 दुर्योधनं चापि कुरूश्च सर्वान् ॥ १०  
 आत्तायुधं मामिह रौहिणेय  
 पश्यन्तु भैमा युधि जातहर्षाः ।  
 निघ्नन्तमेकं कुरुर्योधमुख्या-  
 नग्निं महाक्षमिवान्तकाले ॥ ११

प्रद्युम्नमुक्ताभिश्चितान् शक्ताः ।  
 सोढुं कृपद्रोणविकर्णकर्णाः ।  
 जानासि वीर्यं च तवात्मजस्य  
 कार्ष्णिर्भवत्येव यथा रणस्थः ॥ १२  
 साम्बः समूतं सरथं भुजाभ्यां  
 दुःशासनं शास्तु बलात्प्रमथ्य ।  
 न विद्यते जाम्बवतीसुतस्य  
 रणेऽविषह्यं हि रणोत्कटस्य ॥ १३  
 एतेन बालेन हि शम्बरस्य  
 दैत्यस्य सैन्यं सहसा प्रणुन्नम् ।  
 'हतः स पापो युधि केवलेन  
 युद्धेऽद्वितीयो हरितुल्यवीर्यः ॥'  
 वृत्तोरुरत्यायतपीनबाहु-  
 रेतन सङ्घे निहतोऽश्वचक्रः ।  
 को नाम साम्बस्य महारथस्य  
 रणे समक्षं रथमभ्युदीयात् ॥ १५  
 यथा प्रविश्यान्तरमन्तकस्य  
 काले मनुष्यो न विनिष्क्रमेत ।  
 तथा प्रविश्यान्तरमस्य सङ्घे  
 को नाम जीवन्पुनरात्रजेच ॥ १६  
 द्रोणं च भीष्मं च महारथौ तौ  
 सुतैर्वृतं चाप्यथ सोमदत्तम् ।  
 सर्वाणि सैन्यानि च वासुदेवः  
 प्रधक्ष्यते सायकवद्विजालैः ॥ १७  
 किं नाम लोकेषु विपद्यमस्ति  
 कृष्णस्य सर्वेषु सदेवकेषु ।  
 आत्तायुधस्योत्तमवाणपाणे-  
 श्चक्रायुधस्याप्रतिमस्य युद्धे ॥ १८  
 ततो निरुद्धोऽप्यसिचर्मपाणि-  
 र्महीमिमां धार्तराष्ट्रैर्विसङ्गैः ।  
 हतोत्तमाङ्गैर्निहतैः करोतु  
 कीर्णाङ्कुशैर्वेदिमिवाध्वरेषु ॥ १९

स पार्थोपि तिष्ठन्निति पूर्वोणान्वयः ॥ ७ ॥ यदर्थं शत्रुवधार्थम् ।  
 तत् सुपुत्रादिकम् । अस्माकमस्तीति शेषः ॥ ८ ॥ भैमा भीम-

कर्मकर्तारो भीमवंशजा वा ॥ ११ ॥ एतेन प्रद्युम्नेन ॥ १४ ॥

|                                                                                                                                                |    |                                                                                                                                                               |    |
|------------------------------------------------------------------------------------------------------------------------------------------------|----|---------------------------------------------------------------------------------------------------------------------------------------------------------------|----|
| गदोल्मुकौ बाहुकभानुनीथाः<br>शूरश्च सङ्घे निशठः कुमारः ।<br>रणोत्कटौ सारणचारुदेष्णौ<br>कुलोचितं विप्रथयन्तु कर्म ॥                              | २० | यदा तु पाञ्चालपतिर्महात्मा<br>सकेकयश्चेदिपतिर्वयं च ।<br>युध्येम विक्रम्य रणे समेता-<br>स्तदैव सर्वे रिपवो हि न स्युः ॥                                       | २७ |
| सदृष्णिभोजान्धकयोधमुख्या<br>समागता सात्वतशूरसेना ।<br>हत्वा रणे तान्धृतराष्ट्रपुत्रा-<br>न्लोके यशः स्फीतमुपाकरोतु ॥                           | २१ | युधिष्ठिर उवाच ।<br>नेदं चित्रं माधव यद्ब्रवीषि<br>सत्यं तु मे रक्ष्यतमं न राज्यम् ।<br>कृष्णस्तु मां वेद यथावदेकः<br>कृष्णं च वेदाहमथो यथावत् ॥              | २८ |
| ततोऽभिमन्युः पृथिवीं प्रशास्तु<br>यावद्भ्रतं धर्मभृतांवरिष्ठः ।<br>युधिष्ठिरः पारयते महात्मा<br>द्यूते यथोक्तं कुरुसत्तमेन ॥                   | २२ | यदैव कालं पुरुषप्रवीरो<br>वेत्स्यत्ययं माधव विक्रमस्य ।<br>तदा रणे त्वं च शिनिप्रवीर<br>सुयोधनं जेष्यसि केशवश्च ॥                                             | २९ |
| असत्प्रमुक्तैर्विशिखैर्जितारि-<br>स्ततो महीं भोक्ष्यति धर्मराजः ।<br>निर्घातिराष्ट्रां हतसूतपुत्रा-<br>मेतद्धि नः कृत्यतमं यशस्यम् ॥           | २३ | प्रतिप्रयान्त्वद्य दशार्हवीरा<br>दृष्टोसि नार्थैर्नरलोकनाथैः ।<br>धर्मेऽप्रमादं कुरुताप्रमेया<br>द्रष्टाऽसि भूयः सुखिनः समेतान् ॥                             | ३० |
| वासुदेव उवाच ।<br>असंशयं माधव सत्यमेत-<br>द्ब्रूमीम ते वाक्यमदीनसत्त्व ।<br>स्वाभ्यां भुजाभ्यामजितां तु भूमिं<br>नेच्छेत्कुरूणामृषभः कथंचित् ॥ | २४ | वैशंपायन उवाच ।<br>तेऽन्योन्यमामन्त्र्य तथाऽभिवाद्य<br>दृढान्परिष्वज्य शिशुंश्च सर्वान् ।<br>यदुप्रवीराः स्वगृहाणि जग्मु-<br>स्ते चापि तीर्थान्यनुसंविचेरुः ॥ | ३१ |
| न ह्येष कामान्न भयान्न लोभा-<br>द्युधिष्ठिरो जातु जह्यात्स्वधर्मम् ।<br>भीमार्जुनौ चातिरथौ यमौ च<br>तथैव कृष्णा द्रुपदात्मजेयम् ॥              | २५ | विमृज्य वृष्णीननु धर्मराजो<br>विदर्भराजोपचितां सुतीर्थाम् ।<br>जगाम पुण्यां सरितं पयोष्णीं<br>सभ्रातृभृत्यः सह लोमशेन ॥                                       | ३२ |
| उभौ हि युद्धेऽप्रतिमौ पृथिव्यां<br>वृकोदरश्चैव धनंजयश्च ।<br>कसान्न कृत्वां पृथिवीं प्रशासे-<br>न्माद्रीसुताभ्यां च पुरस्कृतोऽयम् ॥            | २६ | सुतेन सोमेन विमिश्रतोयां<br>पयः पयोष्णीं प्रति सोऽध्युवास ।<br>द्विजातिमुख्यैर्मुदितैर्महात्मा<br>संस्तूयमानः स्तुतिभिर्वराभिः ॥                              | ३३ |
| ॥ इति श्रीमन्महाभारते अरण्यपर्वणि तीर्थयात्रापर्वणि एकविंशत्यधिकशततमोऽध्यायः ॥ १२१ ॥                                                           |    |                                                                                                                                                               |    |

## द्वाविंशत्यधिकशततमोऽध्यायः ॥ १२२ ॥

लोमशेन युधिष्ठिरं प्रति पयोष्णीतटे गयकृतयागवर्णनम् ॥ १ ॥ तथा च्यवनेन शर्यातियाजनादिकथनम् ॥ २ ॥ युधिष्ठिरेण लोमशं प्रति सविस्तरं च्यवनचरित्रकीर्तनप्रार्थना ॥ ३ ॥

लोमश उवाच ।  
 गयेन यजमानेन सोमेनेह पुरंदरः ।  
 तर्पितः श्रूयते राजन्स तप्तो मुदमभ्यगात् ॥ १  
 इह देवैः सहेन्द्रैश्च प्रजापतिभिरेव च ।  
 इष्टं बहुविधैर्यज्ञैर्महद्भिर्भूरिदक्षिणैः ॥ २  
 आधूर्तरजसश्चेह राजा वज्रधरं प्रभुः ।  
 तर्पयामास सोमेन हयमेधेषु सप्तसु ॥ ३  
 तस्य सप्तसु यज्ञेषु सर्वमासीद्विरण्मयम् ।  
 वानप्रस्थं च भौमं च यद्रव्यं नियतं मखे ॥ ४  
 चषालयूपचमसाः स्थाल्यः पात्र्यः सुचः सुवाः ।  
 तेष्वेव चास्य यज्ञेषु प्रयोगाः सप्त विश्रुताः ॥ ५  
 सप्तैकैकस्य यूपस्य चषालाश्चोपरिस्थिताः ।  
 तस्य स्र यूपान्यज्ञेषु आजमानान्द्विरण्मयान् ।  
 स्वयमुत्थापयामासुर्देवाः सेन्द्रा युधिष्ठिर ॥ ६  
 तेषु तस्य मखाग्र्येषु गयस्य पृथिवीपतेः ।  
 अमाद्यदिन्द्रः सोमेन दक्षिणाभिर्द्विजातयः ॥ ७  
 प्रसङ्गानानसङ्गेष्वन्यत्प्रत्यगृह्णन्दिजातयः ॥ ८  
 सिकता वा यथा लोके यथा वा दिवि तारकाः ।  
 यथा वा वर्षतो धारा असङ्गेषुः स केनचित् ९  
 तथैव तदसङ्गेषु धनं यत्प्रददौ गयः ।  
 सदस्येभ्यो महाराज तेषु यज्ञेषु सप्तसु ॥ १०  
 भवेत्सङ्गेषुमेतद्वि यदेतत्परिकीर्तितम् ।  
 न तस्य शक्याः सङ्घातुं दक्षिणादक्षिणावतः ११  
 हिरण्मयीभिर्गोभिश्च कृताभिर्विश्वकर्मणा ।  
 ब्राह्मणांस्तर्पयामास नानादिग्भ्यः समागतान् ॥  
 अल्पावशेषा पृथिवी चैत्यैरासीत्समाचिता ।  
 गयस्य यजमानस्य तत्रतत्र विशांपते ॥ १३

स लोकान्प्राप्तवानैन्द्रान्कर्मणा तेन भारत ।  
 सलोकतां तस्य गच्छेत्पयोष्ण्यां य उपस्पृशेत् १४  
 तस्मात्त्वमत्र राजेन्द्र भ्रातृभिः सहितोच्युत ।  
 उपस्पृश्य महीपाल धूतपाप्मा भविष्यसि ॥ १५  
 वैशंपायन उवाच ।  
 स पयोष्ण्यां नरश्रेष्ठः स्नात्वा वै भ्रातृभिः सह ।  
 वैदूर्यपर्वतं चैव नर्मदां च महानदीम् ॥ १६  
 'उद्दिश्य पाण्डवश्रेष्ठः स प्रतस्थे महीपतिः ।'  
 समागत तेजस्वी भ्रातृभिः सहितो नघ ॥ १७  
 तत्रास्य सर्वाण्याचख्यौ लोमशो भगवानृषिः ।  
 तीर्थानि रमणीयानि पुण्यान्यायतनानि च ॥ १८  
 यथायोगं यथाप्रीतिं प्रययौ भ्रातृभिः सह ।  
 तत्रतत्राददद्विचं ब्राह्मणेभ्यः सहस्रशः ॥ १९  
 लोमश उवाच ।  
 देवानामेति कौन्तेय तथा राज्ञां सलोकताम् ।  
 वेदूर्यपर्वतं दृष्ट्वा नर्मदामवतीर्थं च ॥ २०  
 सन्धिरेष नरश्रेष्ठ त्रेताया द्वापरस्य च ।  
 एनमासाद्य कौन्तेय सर्वपापैः प्रमुच्यते ॥ २१  
 एष शर्यातियज्ञस्य देशस्तात प्रकाशते ।  
 साक्षाद्यत्रापि वत्सोममश्विभ्यां सह वासवः ॥ २२  
 चुकोप भार्गवश्चापि महेन्द्रस्य महातपाः ।  
 संस्तम्भयामास च तं वासवं च्यवनः प्रभुः ॥ २३  
 सुकन्यां चापि भार्यां स राजपुत्रीमवाप्तवान् ।  
 'नासत्यौ च महाभाग कृतवान्सोमपीथिनौ' २४  
 युधिष्ठिर उवाच ।  
 कथं विष्टम्भितस्तेन भगवान्पाकशासनः ।  
 किमर्थं भार्गवश्चापि कोपं चक्रे महातपाः ॥ २५

आधूर्तरजसो गयनामा ॥ ३ ॥ वानस्पत्यं वृक्षजं चषालादि । भौमं मृन्मयं स्थाल्यादि ॥ ४ ॥ चषालो यूपकटकः । यूपः यज्ञस्तम्भः । चमसाः सोमपानपात्राणि । पात्र्यः हविः-

स्थापनार्थानि मृन्मयानि । सुचः हविःप्रदानार्थाः । सुवाः हविरवदानार्थाः ॥ ५ ॥ प्रसङ्गानान् एकयत्नेन भूयःस्वर्णमुद्रादेर्मापकान् खारीद्रोणाद्रीन् ॥ ८ ॥

नासत्यौ च कथं ब्रह्मन्कृतवान्सोमपीथिनौ ।

एतत्सर्वं यथावृत्तमाख्यातु भगवान्मम ॥ २६

॥ इति श्रीमन्महाभारते अरण्यपर्वणि तीर्थयात्रापूर्वणि द्वाविंशत्यधिकशततमोऽध्यायः ॥ १२२ ॥

### त्रयोविंशत्यधिकशततमोऽध्यायः ॥ १२३ ॥

लोमशेन युधिष्ठिरं प्रति सुकन्योपालयानकथनारम्भः ॥ १ ॥ कदाचन शर्यातिनिना नृपेण सैन्यादिभिः सह च्यवनाश्रमा-  
भिगमनम् ॥ २ ॥ तत्र शर्यातिकन्यया सुकन्यया चिरतरतपश्चर्यानिरतस्य च्यवनस्य शरीरं पर्यावृत्य विदधमानमहाव-  
ल्मीकावलोकनम् ॥ ३ ॥ तथा कुतूहलाद्वल्मीकोपरि दृश्यमानच्यवननयनयुगलस्याज्ञानात्कण्ठकेन विभेदनम् ॥ ४ ॥  
ततः क्रुद्धस्य च्यवनस्य प्रसादनाय शर्यातिना भार्यात्वाय तस्मै सुकन्यायाः प्रदानम् ॥ ५ ॥

लोमश उवाच ।

भृगोर्महर्षेः पुत्रोऽभूच्च्यवनो नाम भारत ।  
समीपे सरसस्तस्य तपस्तेपे महाद्युतिः । १  
स्थाणुभूतो महातेजा वीरस्थानेन पाण्डव ।  
अतिष्ठत चिरं कालमेकदेशे विशांपते ॥ २  
सवल्मीकोऽभवद्वर्षिलताभिरिव संवृतः ।  
कालेन महता राजन्समाकीर्णः पिपीलिकैः ॥ ३  
तथा स संवृतो धीमान्मृत्पिण्ड इव सर्वशः ।  
तप्यते स तपो धोरं वल्मीकेन समावृतः ॥ ४  
अथ दीर्घस्य कालस्य शर्यातिर्नाम पार्थिवः ।  
आजगाम सरो रम्यं विहर्तुमिदमुत्तमम् ॥ ५  
तस्य स्त्रीणां सहस्राणि चत्वार्यासन्परिग्रहः ।  
एकैव च सुता सुभ्रूः सुकन्या नाम भारत ॥ ६  
सा सखीभिः परिवृता दिव्याभरणभूषिता ।  
चङ्गम्यमाणा वल्मीकं भार्गवस्य समासदत् ॥ ७  
सा वै वसुमतीं तत्र पश्यन्ती सुमनोरमाम् ।  
वनस्पतीन्प्रचिन्वन्ती विजहार सखीवृता ॥ ८  
रूपेण वयसा चैव भदनेन मदेन च ।  
वभञ्ज वनवृक्षाणां शाखाः परमपुष्पिताः ॥ ९  
तां सखीरहितामेकामेकवस्त्रामलंकृताम् ।  
ददर्श भार्गवो धीमांश्चरन्तीमिव विद्युतम् ॥ १०  
तां पश्यमानो विजने स रेमे परमद्युतिः ।  
क्षामकण्ठश्च विप्रर्षिस्तपोबलसमन्वितः ।

तामावभाषे कल्याणीं सा चास्य न शृणोति वै ११  
ततः सुकन्या वल्मीके दृष्ट्वा भार्गवचक्षुषी ।  
कौतूहलात्कण्ठकेन बुद्धिमोहबलात्कृता ।  
किंनु खल्विदमित्युक्त्वा निर्विभेदास्य लोचने ॥  
अक्रुद्धत्स तथा विद्वे नेत्रे परममन्युमान् ।  
ततः शर्यातिसैन्यस्य शकृन्मूत्रे समावृणोत् ॥ १३  
ततो रुद्धे शकृन्मूत्रे सैन्यमासीत्सुदुःखितम् ।  
तथागतमभिप्रेक्ष्य पर्यपृच्छत्स पार्थिवः ॥ १४  
तपोनित्यस्य वृद्धस्य रोषणस्य विशेषतः ।  
केनापकृतमद्येह भार्गवस्य महात्मनः ।  
ज्ञातं वा यदि वाऽज्ञातं तद्दृष्टं ब्रूत माचिरम् १५  
तमूचुः सैनिकाः सर्वे न विद्वोऽपकृतं वयम् ।  
सर्वोपायैर्यथाकामं भवांस्तदधिगच्छतु ॥ १६  
ततः स पृथिवीपालः साम्ना चोग्रेण च स्वयम् ।  
पर्यपृच्छत्सुहृद्गर्गं पर्यजानन्न चैव ते ॥ १७  
आनाहार्तं ततो दृष्ट्वा तत्सैन्यमसुखार्दितम् ।  
पितरं दुःखितं दृष्ट्वा सुकन्येदमथाब्रवीत् ॥ १८  
मयाऽटन्त्येह वल्मीके दृष्टं सत्वमभिज्वलत् ।  
खद्योतवदभिज्ञातं तन्मया विद्धमन्तिकात् ॥ १९  
एतच्छ्रुत्वा तु वल्मीकं शर्यातिस्तूर्णमभ्ययात् ।  
तत्रापश्यत्तपोवृद्धं चन्द्रादित्यसमप्रभम् ॥ २०  
अयाचदथ सैन्यार्थं प्राञ्जलिः पृथिवीपतिः ।  
अज्ञानाद्बालया यत्ते कृतं तत्क्षन्तुमर्हसि ॥ २१

सोमस्य पीथः पानं तद्वन्तौ सोमपीथिनौ ॥ २६ ॥ द्वाविंशल-  
धिकशततमोऽध्यायः ॥ १२२ ॥

वीरस्थानेन वीरासनेन ॥ २ ॥ क्षामकण्ठः क्षीणध्वनिः

अतएव सा तद्वचनं न शृणोति ॥ ११ ॥ वयोवृद्धं च भार्ग-  
वम् इति झ. ध. पाठः ॥ २० ॥ त्रयोविंशल्यधिकशतत-  
मोऽध्यायः ॥ १२३ ॥

ततोऽब्रवीन्महीपालं च्यवनो भार्गवस्तदा ।  
 अपमानादहं विद्धो ह्यनया दर्पपूर्णया ॥ २२  
 रूपौदार्यसमायुक्तां लोभमोहबलात्कृताम् ।  
 तामेव प्रतिगृह्णाहं राजन्दुहितरं तव ।  
 क्षंस्यामीति महीपाल सत्यमेतद्ब्रवीमि ते ॥ २३  
 लोमश उवाच ।  
 ऋषेर्वचनमाज्ञाय शर्यातिरविचारयन् ।

ददौ दुहितरं तस्मै च्यवनाय महात्मने ॥ २४  
 प्रतिगृह्य च तां कन्यां भगवान्प्रससाद ह ।  
 प्राप्तप्रसादो राजा वै ससैन्यः पुरमाव्रजत् ॥ २५  
 सुकन्याऽपि पतिं लब्ध्वा तपस्विनमनिन्दिता ।  
 नित्यं पर्यचरत्प्रीत्या तपसा नियमेन च ॥ २६  
 अग्नीनामतिथीनां च शुश्रूषुरनसूयिका ।  
 समाराधयत क्षिप्रं च्यवनं सा शुभानना ॥ २७

॥ इति श्रीमन्महाभारते अरण्यपर्वणि तीर्थयात्रापर्वणि त्रयोविंशत्यधिकशततमोऽध्यायः ॥ १२३ ॥

### चतुर्विंशत्यधिकशततमोऽध्यायः ॥ १२४ ॥

कदाचन च्यवनाश्रममुपागताभ्यामश्विभ्यां भार्यात्वाय सुकन्यांप्रति प्रार्थनम् ॥ १ ॥ तदकामयमानां तां प्रत्यश्विभ्यां  
 स्वप्रसादाच्च्यवने रूपयौवनसंपन्ने सति तुल्यरूपेषु त्रिषु कस्यचिद्द्वरणचोदना ॥ २ ॥ भर्त्राज्ञया तथा तदङ्गीकारे च्यवनेन  
 सहाश्विभ्यां सरसोऽन्तर्जले निमज्जनम् ॥ ३ ॥ सुकन्यया निमज्ज्योत्थितेषु सरूपेषु त्रिषु तेषु स्वपातिव्रत्यमहिम्ना च्यवन-  
 स्वैव वरणम् ॥ ४ ॥ ततस्तुष्टेन च्यवनेनाश्विनोः सोमरसदापनप्रतिज्ञानम् ॥ ५ ॥

लोमश उवाच ।  
 कस्य चिच्चथ कालस्य त्रिदशवश्विनौ नृप ।  
 कृताभिषेकां विवृतां सुकन्यां तामपश्यताम् ॥ १  
 तां दृष्ट्वा दर्शनीयाङ्गीं देवराजसुतामिव ।  
 ऊचतुः समभिद्रुत्य नासत्यावश्विनाविदम् ॥ २  
 कस्य त्वमसि वामोरु वनेऽस्मिन्किं करोषि च ।  
 इच्छाव भद्रे ज्ञातुं त्वां तत्वमाख्याहि शोभने ३  
 ततः सुकन्या संवीता ताबुवाच सुरोत्तमौ ।  
 शर्यातितनयां वित्तं भार्यां मां च्यवनस्य च ॥४  
 'नाम्ना चाहं सुकन्येति नृलोकेऽस्मिन्प्रतिष्ठिता ।  
 साऽहं सर्वात्मना नित्यं भर्तारमनुवर्तिनी ॥' ५  
 अथाश्विनौ प्रहस्यैतामब्रूतां पुनरेव तु ।  
 कथं त्वमसि कल्याणि पित्रा दत्ताऽऽगता वने ६  
 आजसेऽस्मिन्वने भीरु विद्युत्सौदामनी यथा ।  
 न देवेष्वपि तुल्यां हि त्वया पश्याव भामिनि ७  
 अनाभरणसंपन्ना परमाम्बरवर्जिता ।  
 शोभयस्यधिकं भद्रे वनमप्यनलंकृता ॥ ८  
 सर्वाभरणसंपन्ना परमाम्बरधारिणी ।  
 शोभेथास्त्वनवद्याङ्गि न त्वेवं मलपङ्किनी ॥ ९

कस्मादेवंविधा भूत्वा जराजर्जरितं पतिम् ।  
 त्वमुपास्से ह कल्याणि कामभोगवहिष्कृतम् १०  
 असमर्थं परित्राणे पोषणे तु शुचिसिते ।  
 सा त्वं च्यवनमुत्सृज्य वरयस्वैकमावयोः ॥ ११  
 पत्यर्थं देवगर्भाभे मा वृथा यौवनं कृथाः ।  
 एवमुक्ता सुकन्याऽपि सुरौ ताविदमब्रवीत् ॥१२  
 रताऽहं च्यवने पत्यौ मैवं मां पर्यशङ्कतम् ।  
 तावब्रूतां पुनस्त्वेनामावां देवभिषग्वरौ ॥ १३  
 युवानं रूपसंपन्नं करिष्यावः पतिं तव ।  
 ततस्तस्यावयोश्चैव वृणीष्वान्यतमं पतिम् ।  
 एतेन समयेनैनमामत्रय पतिं शुभे ॥ १४  
 सा तयोर्वचनाद्राजन्नुपसंगम्य भार्गवम् ।  
 उवाच वाक्यं यत्ताभ्यामुक्तं भृगुसुतं प्रति ॥ १५  
 तच्छ्रुत्वा च्यवनो भार्यामुवाच क्रियतामिति ।  
 'सा भर्त्रा समनुज्ञाता क्रियतामित्यथाब्रवीत् १६  
 श्रुत्वा तदश्विनौ वाक्यं तस्यास्तत्क्रियतामिति ।'  
 ऊचतू राजपुत्रीं तां पतिस्तव विशत्वपः ॥ १७  
 ततोऽम्भश्च्यवनः शीघ्रं रूपार्थीं प्रविवेश ह ।  
 अश्विनावपि तद्राजन्सरः प्राविशतां तदा ॥ १८

विवृतामनाच्छादिताम् ॥ १ ॥ ततः सुकन्या सत्रीडेति श्र.

पाठः ॥ ४ ॥ चतुर्विंशत्यधिकशततमोऽध्यायः ॥ १२४ ॥



ततो मुहूर्तादुत्तीर्णाः सर्वे ते सरसस्त्रयः ।  
 दिव्यरूपधराः सर्वे युवानो मृष्टकुण्डलाः ।  
 तुल्यवेषधराश्चैव मनसः प्रीतिवर्धनाः ॥ १९  
 तेऽब्रुवन्सहिताः सर्वे वृणीष्वान्यतमं शुभे ।  
 अस्माकमीप्सितं भद्रे पतित्वे वरवर्णिनि ॥ २०  
 'त्वमश्विनोरन्यतरं च्यवनं वा यशस्विनि ।'  
 यत्र वाऽप्यभिकामाऽसि तं वृणीष्व सुशोभने ॥  
 सा समीक्ष्य तु तान्सर्वास्तुल्यरूपधरान्स्थितान् ।  
 निश्चित्य मनसा बुद्ध्या देवी वद्रे स्वकं पतिम् ॥

लब्ध्वा तु च्यवनो भार्या वयो रूपं च वाञ्छितम् ।  
 हृष्टोऽब्रवीन्महातेजास्तौ नासत्याविदं वचः ॥२३  
 यथाऽहं रूपसंपन्नो वयसा च समन्वितः ।  
 कृतो भवद्भ्यां वृद्धः सन्भार्या च प्राप्तवानिमाम् ॥  
 तस्माद्युवां करिष्यामि प्रीत्याऽहं सोमपीथिनौ ।  
 मिषतो देवराजस्य सत्यमेतद्व्रवीमि वाम् ॥ २५  
 तच्छ्रुत्वा हृष्टमनसौ दिवं तौ प्रतिजग्मतुः ।  
 च्यवनश्च सुकन्या च सुराविव विजहतुः ॥ २६

॥ इति श्रीमन्महाभारते अरण्यपर्वणि तीर्थयात्रापर्वणि चतुर्विंशत्यधिकशततमोऽध्यायः ॥ १२४ ॥

### पञ्चविंशत्यधिकशततमोऽध्यायः ॥ १२५ ॥

च्यवनस्य यौवनलाभश्रवणहृष्टेन शर्यातिना तदाश्रमाभिगमनम् ॥ १ ॥ च्यवनेन शर्यातिर्याजनम् ॥ २ ॥ तत्र च्यव-  
 नेनाश्विन्यां स्वप्रतिश्रुतसोमरसदानोधमे इन्द्रेण तस्य हननाय बाहुना वज्रोद्यमनम् ॥ ३ ॥ तद्बाहुसंस्तम्भनपूर्वकं च्यव-  
 नसृष्टया कृत्यया शक्रप्रत्यभिसरणम् ॥ ४ ॥

लोमश उवाच ।  
 ततः श्रुत्वा तु शर्यातिर्वयस्थं च्यवनं कृतम् ।  
 सुहृष्टः सेनया सार्धमुपायाद्भार्गवाश्रमम् ॥ १  
 च्यवनं च सुकन्यां च दृष्ट्वा देवसुताविव ।  
 रेमे सभार्यः शर्यातिः कृत्स्नां प्राप्य महीमिव २  
 ऋषिणा सत्कृतस्तेन सभार्यः पृथिवीपतिः ।  
 उपोपविष्टः कल्याणीः कथाश्रक्ने मनोरमाः ॥ ३  
 अथैनं भार्गवो राजन्नुवाच परिसान्त्वयन् ।  
 याजयिष्यामि राजंस्त्वां संभारानुपकल्पय ॥ ४  
 ततः परमसंहृष्टः शर्यातिरवनीपतिः ।  
 च्यवनस्य महाराज तद्वाक्यं प्रत्यपूजयत् ॥ ५  
 प्रशस्तेऽहनि यज्ञीये सर्वकामसमृद्धिमत् ।  
 कारयामास शर्यातिर्यज्ञायतनमुत्तमम् ॥ ६  
 तत्रैनं च्यवनो राजन्याजयामास भार्गवः ।  
 अद्भुतानि च तत्रासन्यानि तानि निबोध मे ॥७  
 अगृह्णाच्यवनः सोममश्विनोर्देवयोस्तदा ।  
 तमिन्द्रो वारयामास गृह्णानं स तयोर्ग्रहम् ॥ ८

इन्द्र उवाच ।  
 उभावेतौ न सोमाहौ नासत्याविति मे मतिः ।  
 भिषजौ दिवि देवानां कर्मणा तेन नार्हतः ॥ ९  
 च्यवन उवाच ।  
 मावमंस्था महात्मानौ रूपद्रविणवत्तरौ ।  
 यौ चक्रतुर्मा मघवन्वृन्दारकमिवाजरम् ॥ १०  
 ऋते त्वां विबुधांश्चान्यान्यन्कथं वै नार्हतः सवम् ।  
 अश्विनावपि देवेन्द्र देवौ विद्धि पुरंदर ॥ ११  
 इन्द्र उवाच ।  
 चिकित्सकौ कर्मकरौ कामरूपसमन्वितौ ।  
 लोके चरन्तौ मर्त्यानां कथं सोममिहार्हतः ॥ १२  
 लोमश उवाच ।  
 एतदेव तदा वाक्यमाग्नेडयति वासवे ।  
 अनादृत्य ततः शक्रं ग्रहं जग्राह भार्गवः ॥ १३  
 ग्रहीष्यन्तं तु तं सोममश्विनोरुत्तमं तदा ।  
 समीक्ष्य बलभिदेव इदं वचनमब्रवीत् ॥ १४  
 आभ्यामर्थाय सोमं त्वं ग्रहीष्यसि यदि स्वयम् ।

वयस्थं युवानम् ॥ १ ॥ संभारान् यज्ञोपकरणानि ॥ ४ ॥  
 ग्रहं सोमस्य । गृह्णानं तयोर्थे ॥ ८ ॥ सवं सोमम् ॥ ११ ॥

भैषज्यात्कर्मणो निन्द्याविति क. पाठः ॥ १२ ॥ आग्नेडयति  
 पुनःपुनरावर्तयति ॥ १३ ॥ पञ्चविंशत्यधिकशततमोऽध्यायः १२५

वज्रं ते प्रहरिष्यामि घोररूपमनुत्तमम् ॥ १५  
 एवमुक्तः सयन्निन्द्रमभिवीक्ष्य स भार्गवः ।  
 जग्राह विधिवत्सोममश्विभ्यामुत्तमं ग्रहम् ॥ १६  
 ततोऽसौ प्राहरद्वज्रं घोररूपं शचीपतिः ।  
 तस्य प्रहरतो बाहुं स्तम्भयामास भार्गवः ॥ १७  
 तं स्तम्भयित्वा च्यवनो जुहुवे मन्त्रतोऽनलम् ।  
 कृत्यार्थी सुमहातेजा देवं हिंसितुमुद्यतः ॥ १८  
 ततः कृत्याऽथ संजज्ञे मुनेस्तस्य तपोबलात् ।  
 मदो नाम महावीर्यो बृहत्कायो महासुरः ॥ १९  
 शरीरं यस्य निर्देष्टुमशक्यं तु सुरासुरैः ।  
 तस्यास्यमभवद्दोरं तीक्ष्णाग्रदशनं महत् ॥ २०

हनुरेका स्थिता त्वस्य भूमावेका दिवं गता ।  
 चतस्रश्चायता दंष्ट्रा योजनानां शतंशतम् ॥ २१  
 इतरे तस्य दशना बभूवुर्दशयोजनाः ।  
 प्रासादशिखराकाराः शूलाग्रसमदर्शनाः ॥ २२  
 बाहू परिघसंकाशावायतावयुतं समौ ।  
 नेत्रे रविशशिप्रख्ये वक्रं कालाग्निसंनिभम् ॥ २३  
 लेलिहञ्जिह्वया वक्रं विद्युच्चपललोलया ।  
 व्यात्ताननो घोरदृष्टिर्ग्रसन्निव जगद्बलात् ॥ २४  
 स भक्षयिष्यन्संक्रुद्धः शतक्रतुमुपाद्रवत् ।  
 महता घोररूपेण लोकाञ्शब्देन नादयत् ॥ २५

॥ इति श्रीमन्महाभारते अरण्यपर्वणि तीर्थयात्रापर्वणि पञ्चविंशत्यधिकशततमोऽध्यायः ॥ १२५ ॥

### षड्विंशत्यधिकशततमोऽध्यायः ॥ १२६ ॥

इन्द्राभिष्टुतेन च्यवनेन तस्मिन्स्त्रप्रयुक्तकृत्यायास्ततो विनिवर्त्य रुयादिषु विभजनम् ॥ १ ॥ लोमशेन सुकन्योपाख्यान-  
 समापनपूर्वकं युधिष्ठिराय नानातीर्थमहिमानुवर्णनम् ॥ २ ॥

लोमश उवाच ।  
 तं दृष्ट्वा घोरवदनं मदं देवः शतक्रतुः ।  
 आयान्तं भक्षयिष्यन्तं व्यात्ताननमिवान्तकम् १  
 भयात्संस्तम्भितभ्रुजः सृक्किणी लेलिहन्मुहुः ।  
 ततोऽब्रवीदेवराजश्च्यवनं भयपीडितः ॥ २  
 सोमार्हावश्विनावेतावद्य प्रभृति भार्गव ।  
 भविष्यतः सत्यमेतद्वचो विप्र प्रसीद मे ॥ ३  
 न ते मिथ्या समारम्भो भवत्वेष परो विधिः ।  
 जानामि चाहं विप्रर्षे न मिथ्या त्वं करिष्यसि ४  
 सोमपावश्विनावेतौ यथा वाद्य कृतौ त्वया ।  
 'तथैव मामपि ब्रह्मञ्श्रेयसा योक्तुमर्हसि ॥' ५  
 भूय एव तु ते वीर्यं प्रकाशेदिति भार्गव ।  
 सुकन्यायाः पितुश्चास्य लोके कीर्तिः प्रथेदिति ६  
 अतो मयैतद्विहितं तव वीर्यप्रकाशनम् ।  
 तस्मात्प्रसादं कुरु मे भवत्वेवं यथेच्छसि ॥ ७  
 एवमुक्तस्य शक्रेण च्यवनस्य महात्मनः ।

स मन्युर्व्यगमच्छीघ्रं मुमोच च पुरंदरम् ॥ ८  
 मदं च व्यभजद्राजन्पाने स्त्रीषु च वीर्यवान् ।  
 अक्षेषु मृगयायां च पूर्वसृष्टं पुनः पुनः ॥ ९  
 तदा मदं विनिक्षिप्य शक्रं संतर्प्य चेन्दुना ।  
 अश्विभ्यां सहितान्देवान्याजयित्वा च तं नृपम् ॥  
 विख्याप्य वीर्यं लोकेषु सर्वेषु वदतांवरः ।  
 सुकन्यया सहारण्ये विजहारानुकूलया ॥ ११  
 तस्यैतद्विजसंघुष्टं सरो राजन्प्रकाशते ।  
 अत्र त्वं सह सोदर्यैः पितृन्देवांश्च तर्पय ॥ १२  
 एतद्दृष्ट्वा महीपाल सिकताक्षं च भारत ।  
 सैन्धवारण्यमासाद्य कुल्यानां कुरु दर्शनम् ॥ १३  
 पुष्करेषु महाराज सर्वेषु च जलं स्पृश ।  
 स्थाणोर्मन्त्राणि च जपन्सिद्धिं प्राप्स्यसि भारत १४  
 संधिर्द्वयोर्नरश्रेष्ठ त्रेताया द्वापरस्य च ।  
 अयं हि दृश्यते पार्थ सर्वपापप्रणाशनः ।  
 अत्रोपस्पृश चैव त्वं सर्वपापप्रणाशने ॥ १५

सृक्किणी गङ्गाभौ ॥ २ ॥ वचो ब्रह्मन्त्रवीमि ते इति क.  
 पाठः ॥ ३ ॥ संप्रति कलिद्वापरसंधावपि अत्र तीर्थं त्रेताद्वा-

पारसंधितुल्यः कालोस्ति । अत्र स्नातानां कलिस्पर्शो नास्तीति  
 भावः ॥ १५ ॥

आर्चीकपर्वतश्चैव निवासो वै मनीषिणाम् ।  
 सदाफलः सदास्रोतो मरुतां स्थानमुत्तमम् ॥ १६  
 चैत्याश्चैते बहुविधास्त्रिदशानां युधिष्ठिर ।  
 एतच्चन्द्रमसस्तीर्थमृषयः पर्युपासते ।  
 वैखानसप्रभृतयो बालखिल्यास्तथैव च ॥ १७  
 शृङ्गाणि त्रीणि पुण्यानि त्रीणि प्रस्रवणानि च ।  
 सर्वाण्यनुपरिक्रम्य यथाकाममुपस्पृश ॥ १८  
 शान्तनुश्चात्र राजेन्द्र शुनकश्च नराधिपः ।  
 नरनारायणौ चोभौ तपस्तप्त्वा चिरं नृप ।  
 स्थानं सनातनं प्राप्तावीश्वरध्यानतत्परौ ॥ १९  
 इह नित्याश्रया देवाः पितरश्च महर्षिभिः ।  
 आर्चीकपर्वते तेपुस्तान्यजस्र युधिष्ठिर ॥ २०

इह ते वै चरुन्प्राश्नन्पृषयश्च विशांपते ।  
 यमुना चाक्षयस्रोताः कृष्णश्चेह तपोरतः ॥ २१  
 यमौ च भीमसेनश्च कृष्णा चामित्रकर्शन ।  
 सर्वे चात्र गमिष्यामस्त्वयैव सह पाण्डव ॥ २२  
 एतत्प्रस्रवणं पुण्यमिन्द्रस्य मनुजेश्वर ।  
 यत्र धाता विधाता च वरुणश्चोर्ध्वमागताः ॥ २३  
 इह तेऽप्यवसत्राजञ्शान्ताः परमधर्मिणः ।  
 मैत्राणामृजुबुद्धीनामयं गिरिवरः शुभः ॥ २४  
 एषा सा यमुना राजन्महर्षिगणसेविता ।  
 नानायज्ञचिता राजन्पुण्या पापभयापहा ॥ २५  
 अत्र राजा महेश्वासो मांधाताऽयजत स्वयम् ।  
 साहदेविश्च कौन्तेय सोमको ददतांवरः ॥ २६

॥ इति श्रीमन्महाभारते अरण्यपर्वणि तीर्थयात्रापूर्वणि षड्विंशत्यधिकशततमोऽध्यायः ॥ १२६ ॥

### सप्तविंशत्यधिकशततमोऽध्यायः ॥ १२७ ॥

लोमशेन युधिष्ठिरंप्रति मान्धातुपदप्रवृत्तिनिमित्तकथनपूर्वकं मांधातुचरित्रकीर्तनम् ॥ १ ॥

युधिष्ठिर उवाच ।

मान्धाता राजशार्दूलस्त्रिषु लोकेषु विश्रुतः ।  
 कथं जातो महाब्रह्मन्यौवनाश्वो नृपोत्तमः ॥ १  
 कथं चैनां परां ख्यातिं प्राप्तवानमितद्युतिः ।  
 यस्य लोकास्त्रयो वश्या विष्णोरिव महात्मनः ॥ २  
 एतदिच्छाम्यहं श्रोतुं चरितं तस्य धीमतः ।  
 'सत्यकीर्तेर्हि मान्धातुः कथ्यमानं त्वयाऽनघ' ३  
 यथा मान्धातुशब्दश्च तस्य शक्रसमद्युतेः ।  
 जन्म चाप्रतिवीर्यस्य कुशलो ह्यसि भाषितुम् ॥ ४  
 लोमश उवाच ।  
 शृणुष्व्वावहितो राजन्राज्ञस्तस्य महात्मनः ।  
 यथा मान्धातुशब्दो वै लोकेषु परिगीयते ॥ ५  
 इक्ष्वाकुवंशप्रभवो युवनाश्वो महीपतिः ।  
 सोऽयजत्पृथिवीपालः क्रतुभिर्भूरिदक्षिणैः ॥ ६

अश्वमेधसहस्रं च प्राप्य धर्मभृतांवरः ।  
 अन्यैश्च क्रतुभिर्मुख्यैरयजत्स्वामिदक्षिणैः ॥ ७  
 अनपत्यस्तु राजर्षिः स महात्मा महाव्रतः ।  
 मन्त्रिष्वाधाय तद्राज्यं वननित्यो बभूव ह ।  
 शास्त्रदृष्टेन विधिना संयोज्यात्मानमात्मवान् ॥ ८  
 स कदाचिन्नृपो राजन्पुत्रवासेन दुःखितः ।  
 पिपासाशुष्कहृदयः प्रविवेशाश्रमं भृगोः ॥ ९  
 तामेव रात्रिं राजेन्द्र महात्मा भृगुनन्दनः ।  
 इष्टिं चकार सौद्युम्नेर्महर्षिः पुत्रकारणात् ॥ १०  
 संभृतो मन्त्रपूतेन वारिणा कलशो महान् ।  
 तत्रातिष्ठत राजेन्द्र पूर्वमेव समाहितः ॥ ११  
 यत्प्राश्य प्रसवेत्तस्य पत्नी शक्रसमं सुतम् ।  
 'तद्वारि विहितं राजन्यसिन्नासीत्सुसंस्कृतम् ।'  
 तं न्यस्य वेद्यां कलशं सुषुप्तुस्ते महर्षयः ॥ १२

सदास्रोतः सदा प्रवाहयुक्तम् ॥ १६ ॥ त्रीणि शृङ्गाणीति त्रिकोणं  
 वाराणसीक्षेत्रम् । त्रीणि प्रस्रवणानीति च प्रयागम् । एतानि  
 सर्वाणि अनुपरिक्रम्य प्रदक्षिणीकृत्य ॥ १८ ॥ तेपुस्तपश्चक्रुः  
 ॥ २० ॥ साहदेविः सृजयपुत्रस्य पुत्रः ॥ २६ ॥

षड्विंशत्यधिकशततमोऽध्यायः ॥ १२६ ॥

यौवनाश्वो युवनाश्वपुत्रः । यौवनाश्विर्नृपोत्तम इति क. पाठः  
 ॥ १ ॥ आत्मानं चित्तम् । आत्मवान् जितचित्तः । संयोज्ये-  
 ष्टदेवतया ऐक्यं नीत्वा ॥ ८ ॥ सौद्युम्नेः युवनाश्वस्य ॥ १० ॥

रात्रिजागरणाच्छ्रान्तान्सौद्युम्निः समतीत्य तान् ।  
 शुष्ककण्ठः पिपासार्तः पानीयार्थी भृशं नृपः ।  
 तं प्रविश्याश्रमं शान्तः प्रानीयं सोऽभ्ययाचत १३  
 तस्य श्रान्तस्य शुष्केण कण्ठेन क्रोशतस्तदा ।  
 नाश्रौषीत्कश्चन तदा शकुनेरिव वाशतः ॥ १४  
 ततस्तं कलशं दृष्ट्वा जलपूर्णं स पार्थिवः ।  
 अभ्यद्रवत वेगेन पीत्वा चाम्भो व्यवासृजत् ॥ १५  
 स पीत्वा शीतलं तोयं पिपासार्तो महीपतिः ।  
 निर्वाणमगमद्वीमान्सुसुखी चाभवत्तदा ॥ १६  
 ततस्ते प्रत्यबुध्यन्त मुनयः सतपोधनाः ।  
 निस्तोयं तं च कलशं ददृशुः सर्व एव ते ॥ १७  
 कस्य कर्मेदमिति ते पर्यपृच्छन्समागताः ।  
 युवनाश्वो ममेत्येवं सत्यं समभिपद्यत ॥ १८  
 न युक्तमिति तं प्राह भगवान्भार्गवस्तदा ।  
 सुतार्थं स्थापिता ह्यापस्तपसा चैव संभृताः ॥ १९  
 मया ह्यत्राहितं ब्रह्म तप आस्थाय दारुणम् ।  
 पुत्रार्थं तव राजर्षे महाबलपराक्रम ॥ २०  
 महाबलो महावीर्यस्तपोबलसमन्वितः ।  
 यः शक्रमपि वीर्येण गमयेद्यमसादनम् ॥ २१  
 अनेन विधिना राजन्मयैतदुपपादितम् ।  
 अब्भक्षणं त्वया राजन्न युक्तं कृतमद्य वै ॥ २२  
 न त्वद्य शक्यमस्माभिरतत्कर्तुमतोऽन्यथा ।  
 नूनं दैवकृतं ह्येतद्यदेवं कृतवानसि ॥ २३  
 पिपासितेन याः पीता विधिमन्त्रपुरस्कृताः ।  
 आपस्त्वया महाराज मत्तपोवीर्यसंभृताः ॥ २४  
 ताभ्यस्त्वमात्मना पुत्रमीदृशं जनयिष्यसि ।  
 विधास्यामो वयं तत्र तवेष्टिं परमाद्भुताम् ॥ २५  
 यथा शक्रसमं पुत्रं जनयिष्यसि वीर्यवान् ।  
 'न च प्राणैर्महाराज वियोगस्ते भविष्यति ॥ २६  
 मा खिदस्त्वं हि राजेन्द्र दैवं हि बलवत्तरम् ।'  
 गर्भधारणजं वाऽपि न खेदं समवाप्स्यसि ॥ २७

ततो वर्षशते पूर्णे तस्य राज्ञो महात्मनः ।  
 वामं पार्श्वं विनिर्भिद्य सुतः सूर्य इव स्थितः २८  
 निश्चक्राम महातेजा न च तं मृत्युराविशत् ।  
 युवनाश्वं नरपतिं तदद्भुतमिवाभवत् ॥ २९  
 ततः शक्रो महातेजास्तं दिदृशुरुपागमत् ।  
 ततो देवा महेन्द्रं तमपृच्छन्धास्यतीति किम् ॥ ३०  
 प्रदेशिनीं ततोऽस्यास्ये शक्रः समभिसंदधे ।  
 मामयं धास्यतीत्येवं भाषिते चैव वज्रिणा ।  
 मांधातेति च नामास्य चक्रुः सेन्द्रा दिवोकसः ३१  
 प्रदेशिनीं शक्रदत्तामास्वाद्य स शिशुस्तदा ।  
 अवर्धत महातेजाः किष्कून् राजस्रयोदश ॥ ३२  
 वेदास्तं सधनुर्वेदा दिव्यान्यस्त्राणि चेश्वरम् ।  
 उपतस्थुर्महाराजं ध्यातमात्राणि सर्वशः ॥ ३३  
 धनुराजगवं नाम शराः शृङ्गोद्भवाश्च ये ।  
 अभेद्यं कवचं चैव सद्यस्तमुपशिश्रियुः ॥ ३४  
 सोऽभिषिक्तो भगवता स्वयं शक्रेण भारत ।  
 धर्मेण व्यजयल्लोकांस्त्रीन्विष्णुरिव विक्रमैः ॥ ३५  
 तस्याप्रतिहतं चक्रं प्रावर्तत महात्मनः ।  
 रत्नानि चैव राजर्षिं स्वयमेवोपतस्थिरे ॥ ३६  
 तस्येयं वसुसंपूर्णा वसुधा वसुधाधिप ।  
 तेनेष्टं विविधैर्यज्ञैर्वहुभिः स्वासदक्षिणैः ॥ ३७  
 चितचैत्यो महातेजा धर्मान्प्राप्य च पुष्कलान् ।  
 शक्रस्यार्धासनं राजँल्लब्धवानमितद्युतिः ॥ ३८  
 एकाहा पृथिवी तेन धर्मनित्येन धीमता ।  
 विजिता शासनादेव सरत्नाकरपत्तना ॥ ३९  
 तस्य चैत्यैर्महाराज क्रतूनां दक्षिणावताम् ।  
 चतुरन्ता मही व्याप्ता नासीत्किंचिदनावृतम् ४०  
 तेन पद्मसहस्राणि गवां दश महात्मना ।  
 ब्राह्मणेभ्यो महाराज दत्तानीति प्रचक्षते ॥ ४१  
 तेन द्वादशवार्षिक्यामनावृष्ट्यां महात्मना ।  
 वृष्टं सस्यविवृद्धयर्थं मिपतो वज्रपाणिनः ॥ ४२

वाशतः शब्दं कुर्वतः ॥ १४ ॥ निर्वाणं तपःफलम् ॥ १६ ॥  
 इष्टिमिच्छितम् ॥ २५ ॥ किं धास्यति पास्यति स्तन्याभावात्  
 ॥ ३० ॥ मां धास्यति मां धाता । धातेति लुङन्तस्य व्या-  
 ख्यानं धास्यतीति । प्रदेशिनीं तर्जनीम् ॥ ३१ ॥ किष्कून्

हस्तान् वितस्तीन्वा ॥ ३२ ॥ चक्रमाज्ञा ॥ ३६ ॥ चितचैत्यः  
 कृतचयनकतुः ॥ ३८ ॥ पद्यं शतकोटयस्तेषामपि सहस्राणि  
 दश ॥ ४१ ॥



तेन सोमकुलोत्पन्नो गान्धाराधिपतिर्महान् ।  
 गर्जन्निव महामेघः प्रमथ्य निहतः शरैः ॥ ४३  
 प्रजाश्चतुर्विधास्तेन त्राता राजन्कृतात्मना ।  
 तेनात्मतपसा लोकास्तापिताश्चातितेजसा ॥ ४४  
 तस्यैतद्देवयजनं स्थानमादित्यवर्चसः ।  
 यस्य पुण्यतमे देशे कुरुक्षेत्रस्य मध्यतः ॥ ४५  
 'तथा त्वमपि राजेन्द्र मान्धातेव महीपतिः ।

धर्मं कृत्वा महीं रक्ष स्वर्गलोकं गमिष्यसि ॥' ४६  
 एतत्ते सर्वमाख्यातं मान्धातुश्चरितं महत् ।  
 जन्म चाग्र्यं महीपाल यन्मां त्वं परिपृच्छसि ४७  
 वैशंपायन उवाच ।  
 एवमुक्तः स कौन्तेयो लोमशेन महर्षिणा ।  
 पप्रच्छानन्तरं भूयः सोमकं प्रति भारत ॥ ४८

॥ इति श्रीमन्महाभारते अरण्यपर्वणि तीर्थयात्रापूर्वणि सप्तविंशत्यधिकशततमोऽध्यायः ॥ १२७ ॥

### अष्टाविंशत्यधिकशततमोऽध्यायः ॥ १२८ ॥

सोमकनामकेन राज्ञा भार्याशतोद्वाहेपि ज्येष्ठायामेव जन्तुनामकैकापत्यजननम् ॥ १ ॥ पिपीलिकादष्टसुतदुःखदर्शन-  
 निर्विण्णेन तेन राज्ञा ऋत्विजंप्रति बहुपुत्रोत्पादनोपायप्रश्नः ॥ २ ॥ ऋत्विजा राजानंप्रति जन्तोः पशूकरणेन होमे तद्-  
 पाघ्राणनेन भार्याशते पुत्रशतजननोक्तिः ॥ ३ ॥

युधिष्ठिर उवाच ।  
 कथंवीर्यः स राजाऽभूत्सोमको ददतांवरः ।  
 कर्माण्यस्य प्रभावं च श्रोतुमिच्छामि तत्त्वतः ॥ १  
 लोमश उवाच ।  
 युधिष्ठिरासीन्नृपतिः सोमको नाम धार्मिकः ।  
 तस्य भार्याशतं राजन्सदृशीनामभूत्तदा ॥ २  
 स वै यत्नेन महता तासु पुत्रं महीपतिः ।  
 कंचिन्नासादयामास कालेन महता ह्यपि ॥ ३  
 कदाचित्तस्य वृद्धस्य यतमानस्य धीमतः ।  
 जन्तुर्नाम सुतस्तस्य ज्येष्ठायां समजायत ॥ ४  
 तं जातं मातरः सर्वाः परिवार्य समासते ।  
 सततं पृष्ठतः कृत्वा कामभोगान्विशांपते ॥ ५  
 ततः पिपीलिका जन्तुं कदाचिददशत्स्फिचि ।  
 स दष्टो ह्यरुद्राजंस्तेन दुःखेन बालकः ॥ ६  
 ततस्ता मातरः सर्वाः प्राक्रोशन्भृशदुःखिताः ।  
 प्रवार्य जन्तुं सहसा स शब्दस्तुमुलोऽभवत् ॥ ७  
 तमार्तनादं सहसा शुश्राव स महीपतिः ।  
 अमात्यपर्षदो मध्ये उपविष्टः सहर्त्विजा ॥ ८  
 ततः प्रस्थापयामास किमेतदिति पार्थिवः ।

तस्यै क्षत्ता यथावृत्तमाचक्षे सुतं प्रति ॥ ९  
 त्वरमाणः स चोत्थाय सोमकः सह मन्त्रिभिः ।  
 प्रविश्यान्तःपुरं पुत्रमाश्वासयदरिंदमः ॥ १०  
 सान्त्वयित्वा तु तं पुत्रं निष्क्रम्यान्तःपुरान्नुपः ।  
 ऋत्विजा सहितो राजन्सहामात्य उपाविशत् ११  
 सोमक उवाच ।  
 धिगस्त्विहैकपुत्रत्वमपुत्रत्वं वरं भवेत् ।  
 नित्यातुरत्वाद्भूतानां शोक एवैकपुत्रता ॥ १२  
 इदं भार्याशतं ब्रह्मन्परीक्ष्य सदृशं प्रभो ।  
 पुत्रार्थिना मया वोढं न तासां विद्यते प्रजा ॥ १३  
 एकः कथंचिदुत्पन्नः पुत्रो जन्तुरयं मम ।  
 यतमानासु सर्वासु किञ्चु दुःखमतः परम् ॥ १४  
 वयश्च समतीतं मे सभार्यस्य द्विजोत्तम ।  
 आसां प्राणाः समायत्ता मम चात्रैकपुत्रके ॥ १५  
 स्यात्तु कर्म तथा युक्तं येन पुत्रशतं भवेत् ।  
 महता लघुना वाऽपि कर्मणा दुष्करेण वा ॥ १६  
 ऋत्विगुवाच ।  
 अस्ति चैतादृशं कर्म येन पुत्रशतं भवेत् ।  
 यदि शक्रोपि तत्कर्तुमथ वक्ष्यामि सोमक ॥ १७

चतुर्विधाः सुरनरतिर्यक्स्थावराः ॥ ४४ ॥ सप्तविंशत्य-  
 धिकशततमोऽध्यायः ॥ १२७ ॥

स्फिचि कथ्याम् ॥ ६ ॥ अमात्यपर्षदो मध्ये मन्त्रिसभान्तः  
 ॥ ८ ॥ क्षत्ता दौवारिकः ॥ ९ ॥

सोमक उवाच ।

कार्यं वा यदि वाऽकार्यं येन पुत्रशतं भवेत् ।  
कृतमेवेति तद्विद्धि भगवान्प्रब्रवीतु मे ॥ १८  
ऋत्विगुवाच ।

यजस्व जन्तुना राजंस्त्वं मया वितते ऋतौ ।

॥ इति श्रीमन्महाभारते अरण्यपर्वणि तीर्थयात्रापर्वणि अष्टाविंशत्यधिकशततमोऽध्यायः ॥ १२८ ॥

### एकोनत्रिंशदधिकशततमोऽध्यायः ॥ १२९ ॥

ऋत्विक्कोदनया सोमकेन राज्ञा जन्तुनामकपुत्रवपाया होमे तद्ब्रन्धाघ्राणनेन तद्भार्याशते पुत्रशतोत्पत्तिः ॥ १ ॥ लोकान्तरं गतेन सोमकेन ऋत्विजा सह तद्भोग्यस्वपुत्रहननजनारकीयदुःखानुभवपूर्वकं तेन सहैव स्वीयसुकृतफलोपभोगः ॥ २ ॥

सोमक उवाच ।

ब्रह्मन्यद्यद्यथा कार्यं तत्कुरुष्व तथातथा ।  
पुत्रकामतया सर्वं करिष्यामि वचस्तव ॥ १  
लोमश उवाच ।

ततः स याजयामास सोमकं तेन जन्तुना ।  
मातरस्तु बलात्पुत्रमपाकार्षुः कृपान्विताः ॥ २  
हा हताः सेति वाशन्त्यस्तीव्रशोकसमाहताः ।  
तं मातरः प्रत्यकर्षन्गृहीत्वा दक्षिणे करे ॥ ३  
सव्ये पाणौ गृहीत्वा तु याजकोपि स कर्षति ।  
कुररीणामिवातार्तानामपाकृष्य तु तं सुतम् ॥ ४  
विशस्य चैनं विधिवद्वपामस्य जुहाव सः ।  
वपायां ह्ययमानायां गन्धमाघ्राय मातरः ॥ ५  
आर्ता निपेतुः सहसा पृथिव्यां कुरुनन्दन ।  
सर्वाश्च गर्भानलभंस्ततस्ताः पार्थिवाङ्गनाः ॥ ६  
ततो दशसु मासेषु सोमकस्य विशांपते ।  
जज्ञे पुत्रशतं पूर्णं तासु सर्वासु भारत ॥ ७  
जन्तुर्ज्येष्ठः समभवज्जनित्र्यामेव पूर्ववत् ।  
स तासामिष्ट एवासीन्न तथाऽन्ये निजाः सुताः ८  
तच्च लक्षणमस्यासीत्सौवर्णं पार्श्वे उत्तरे ।  
तस्मिन्पुत्रशते चाग्र्यः स बभूव गुणैरपि ॥ ९  
ततः स लोकमगमत्सोमकस्य गुरुः परम् ।  
अन्वक्षमेव पश्चात्तु सोमकोप्यगमत्परम् ॥ १०

अथ तं नरके घोरे पच्यमानं ददर्श सः ।  
तमपृच्छत्किमर्थं त्वं नरके पच्यसे द्विज ॥ ११  
तमब्रवीद्गुरुः सोऽथ पच्यमानोऽग्निना भृशम् ।  
त्वं मया याजितो राजंस्तस्येदं कर्मणः फलम् १२  
एतच्छ्रुत्वा स राजर्षिर्धर्मराजमथाब्रवीत् ।  
अहमत्र प्रवेक्ष्यामि मुच्यतां मम याजकः ॥ १३  
मत्कृते हि महाभागः पच्यते नरकाग्निना ।  
'सोहमात्मानमाधास्ये नरके मुच्यतां गुरुः ॥' १४  
धर्म उवाच ।  
नान्यः कर्तुः फलं राजन्नुपभुङ्क्ते कदाचन ।  
इमानि तव दृश्यन्ते फलानि वदतांवर ॥ १५  
सोमक उवाच ।  
पुण्यान्न कामये लोकानृतेऽहं ब्रह्मवादिनम् ।  
इच्छाम्यहमनेनैव सह वस्तुं सुरालये ॥ १६  
नरके वा धर्मराज कर्मणाऽस्य समो ह्यहम् ।  
पुण्यापुण्यफलं देव सममस्त्वावयोरिदम् ॥ १७  
धर्मराज उवाच ।  
यद्येवमीप्सितं राजन्भुङ्क्तास्य सहितः फलम् ।  
तुल्यकालं सहानेन पश्चात्प्राप्स्यसि सद्गतिम् १८  
लोमश उवाच ।  
स चकार तथा सर्वं राजा राजीवलोचनः ।  
क्षीणपापश्च तस्मात्स विमुक्तो गुरुणा सह ॥ १९

जन्तुना पशुभूतेन ॥ १९ ॥ अष्टाविंशत्यधिकशततमोऽध्यायः ॥ १२८ ॥

वाशन्त्यः क्रोशन्त्यः ॥ ३ ॥ वपां देहान्तर्गतमपूपाकारं मांसम् ॥ ५ ॥ लक्षणं चिह्नम् ॥ ९ ॥ सोमकस्य ऋत्विगिति शेषः ॥ १० ॥

लेभे कामाञ्जुभान् राजन्कर्मणा निर्जितान्स्वयम् ।  
सह तेनैव विप्रेण गुरुणा स गुरुप्रियः ॥ २०  
एष तस्याश्रमः पुण्यो य एषोऽग्रे विराजते ।

क्षान्त उष्यात्र षड्रात्रं प्राप्नोति सुगतिं नरः ॥ २१  
एतस्मिन्नपि राजेन्द्र वत्स्यामो विगतज्वराः ।  
षड्रात्रं नियतात्मानः सञ्जीभव कुरुद्वह ॥ २२

॥ इति श्रीमन्महाभारते अरण्यपर्वणि तीर्थयात्रापर्वणि एकोनत्रिंशदधिकशततमोऽध्यायः ॥ १२९ ॥

### त्रिंशदधिकशततमोऽध्यायः ॥ १३० ॥

युधिष्ठिरेण मार्कण्डेयाश्रमगमनम् ॥ १ ॥ लोमशेन युधिष्ठिरं प्रति संग्रहेण मार्कण्डेयचरित्रकथनम् ॥ २ ॥

‘वैशंपायन उवाच ।

सोमकस्याश्रमे पुण्ये धर्मराजो युधिष्ठिरः ।  
षड्रात्रमुष्य नियतो भ्रात्रादिभिररिदमः ।  
तस्मान्निर्गम्य सहसा दिशं प्रायात्तथोत्तराम् ॥ १  
बहुदूरं ततो गत्वा वनं तत्र मनोहरम् ।  
बहुपुष्पफलाकीर्णं महानद्युपशोभितम् ॥ २  
दृष्ट्वा पप्रच्छ राजाऽसौ लोमशं मुनिसत्तमम् ।  
किमिदं दृश्यते रम्यं वनं बहुमृगद्विजम् ॥ ३  
बहुपुष्पफलोपेतं मुनिसङ्घैर्निषेवितम् ।  
स्रवन्त्या च समायुक्तं महत्या पुण्यतोयया ॥ ४  
ऋषीणामाश्रमाः पुण्या दृश्यन्ते विविधा मुने ।  
कस्यायमाश्रमः पुण्यः कस्येमे मुनयोऽमलाः ।  
एतदिच्छाम्यहं श्रोतुं वद त्वं वदतांवर ॥ ५  
लोमश उवाच ।  
शृणु राजेन्द्र भद्रं ते वनस्यास्य पुरातनम् ।  
वृत्तान्तं निखिलेनाद्य प्रोच्यमानं मयाऽनघ ॥ ६  
मृकण्डुपुत्रो मेधावी मार्कण्डेयो महामुनिः ।  
बाल एव महाबुद्धिः सर्वविद्याविशारदः ॥ ७  
मातापित्रोः प्रियं कुर्वन्स्तपोर्यं वनमाविशत् ।  
अत्राश्रमपदं कृत्वा तपस्तेपे सुदारुणम् ॥ ८  
ग्रीष्मे पञ्चतपा भूत्वा वर्षास्वाकाशसंश्रयः ।  
जलस्थः शिशिरे योगी बहुकालमवर्तत ॥ ९  
ऊर्ध्वबाहुर्निरालम्बः पादाङ्गुष्ठाग्रविष्ठितः ।  
जितेन्द्रियो जितप्राणश्चिन्तयन् दृढमव्ययम् ।  
अनाहारो जितक्रोधश्चिरमेवमवर्तत ॥ १०

एतस्मिन्नन्तरे राजन्ननाट्टिः सुदारुणा ।  
संभूता सर्वसंहर्त्री तथा दग्धं चराचरम् ॥ ११  
अनाट्टिष्यां प्रवृत्तायां सर्वे च निधनं गताः ।  
केचिदन्ये महात्मानो मुनयो द्विजपुङ्गवाः ॥ १२  
ब्राह्मणाः क्षत्रिया वैश्याः शूद्राः सर्वाश्च योषितः ।  
पशुपक्षिमृगाः सर्वे क्षुत्पिपासासमाकुलाः ।  
कृशाः शुष्कोष्ठकण्ठाश्च श्रान्ता श्रान्ता विचेतसः ॥  
केनचित्पुण्यशेषेण मार्कण्डेयस्य धीमतः ।  
आश्रमं शनकैः प्राप्ता मूर्च्छिताः सहसाऽपतन् ॥ १४  
समाधिविरतो योगी मार्कण्डेयो महातपाः ।  
तद्वनं निबिडं दृष्ट्वा जनैः क्षुत्तदसमाकुलैः ॥ १५  
दयार्द्रहृदयो योगी शिवं ध्यात्वा हृदम्बुजे ।  
तेषां संरक्षणार्थाय वेदगन्धिस्वरेण सः ।  
आजुहाव तदा गङ्गां तपोयोगेन भारत ॥ १६  
गङ्गा समागता शीघ्रं तेनाहूताऽतिपावना ।  
नाम्ना वेदनदीत्येव प्रख्याता लोकपावना ॥ १७  
पर्जन्यश्च समाहूतः सुखं वर्षति भारत ।  
सस्यानि च समृद्धानि फलमूलान्यनेकशः ।  
संभूतान्यत्र राजेन्द्र सर्वे ते रक्षिता जनाः ॥ १८  
मार्कण्डेयं प्रशंसन्तो जनाः सर्वे द्विजात्तयः ।  
चिरं सुखमवर्तन्त तेन संरक्षिता नृप ॥ १९  
एवं विधाय रक्षां स सर्वेषां पुण्यकर्मणाम् ।  
पुनश्चचार च तपः परमेश्वरतुष्टये ॥ २०  
एवं बहुतिथे काले प्रादुरासीन्महेश्वरः ॥ २१  
दृष्ट्वा च सर्वदेवेशं चन्द्रमौलिमुमापतिम् ।

क्षान्तः क्षमावान् । उष्य उषित्वा ॥ २१ ॥

एकोनत्रिंशदधिकशततमोऽध्यायः ॥ १२९ ॥

ब्रह्मविष्णवादिभिर्देवैः सिद्धविद्याधरोरगैः ॥ २२  
 गन्धर्वयक्षप्रवरैः सकिन्नरपतत्रिभिः ।  
 स्तूयमानं महादेवमव्ययं निष्कलं शिवम् ।  
 प्रणनाम मुनिर्भक्त्या साष्टाङ्गं च पुनः पुनः ॥ २३  
 प्रणम्योत्थाय सहसा बद्धाञ्जलिपुटो मुनिः ।  
 तुष्टाव विविधैः स्तोत्रैर्महादेवं जगत्पतिम् ॥ २४  
 तमुवाच महादेवो मार्कण्डेयं महासुनिम् ।  
 वरं वरय भद्रं ते वरदोसि मुने तव ॥ २५  
 एवं संबोधितस्तेन शिवेन परमात्मना ।  
 सगद्गदमिदं वाक्यमुवाच परमेश्वरम् ॥ २६  
 नान्यं वरं वृणे शंभो विना त्वत्पादपङ्कजे ।  
 भक्तिं ह्यनन्यसुलभां स्वामिन्नव्यभिचारिणीम् २७  
 एवमुक्तोऽथ मुनिना भगवानीश्वरेश्वरः ।

पुनरेवाब्रवीद्वाक्यं मार्कण्डेयं महासुनिम् ॥ २८  
 सम्यगाराधितः पित्रा तव पुत्रार्थमादरात् ॥ २९  
 शतायुर्निर्गुणः पुत्रः शुभः षोडशवार्षिकः ।  
 उभयोरन्यमिच्छ त्वमित्युक्तः सोऽब्रवीच्च माम् ३०  
 निर्गुणो मास्तु देवेश शतायुः षोडशब्दकः ।  
 सुगुणोऽस्तु सुतो मेऽद्य इति पित्रा वृतं पुरा ॥ ३१  
 त्वया तप्तेन तपसा तोषितोऽहं भृशं मुने ।  
 दीर्घमायुर्मया दत्तं मृत्युश्च प्रतिषेधितः ॥ ३२  
 इत्युक्त्वा भगवानीशस्तत्रैवान्तरधीयत ।  
 तस्यायमाश्रमः पुण्यस्तस्मे मुनयोऽमलाः ॥ ३३  
 अत्रैकरात्रमुषिताः सर्वे मृत्युं तरन्ति वै ।  
 अत्रैव भरतश्रेष्ठ प्रयतो वस भूमिप ॥ ३४

॥ इति श्रीमन्महाभारते अरण्यपर्वणि तीर्थयात्रापर्वणि त्रिंशदधिकशततमोऽध्यायः ॥ १३० ॥

### एकत्रिंशदधिकशततमोऽध्यायः ॥ १३१ ॥

लोमशेन युधिष्ठिरं प्रति नानातीर्थमहिमानुवर्णनम् ॥ १ ॥

लोमश उवाच ।  
 अस्मिन्किल स्वयं राजन्निष्टवान्वै प्रजापतिः ।  
 सत्रमिष्टीकृतं नाम पुरा वर्षसहस्रिकम् ॥ १  
 अम्बरीषश्च नाभाग इष्टवान्यमुनामनु ।  
 यत्रेष्ट्वा दशपद्मानि सदस्त्रेभ्योऽभिसृष्टवान् ॥ २  
 यज्ञैश्च तपसा चैव परां सिद्धिमवाप सः ।  
 देशश्च नाहुषस्यायं यज्वनः पुण्यकर्मणः ॥ ३  
 सार्वभौमस्य कौन्तेय ययातेरमितौजसः ।  
 स्पर्धमानस्य शक्रेण तस्येदं यज्ञवास्तिवह ॥ ४

अभिसृष्टवान् दत्तवान् ॥ २ ॥ यज्ञवास्तु यज्ञभूमिः । इह  
 अस्मिन्वास्तुनि । इदमुत्तरान्वयि ॥ ४ ॥ अग्निभिरग्निस्थापना-  
 वैरिष्टकारचितैः स्थण्डिलैः ॥ ५ ॥ शमी आमिक्षार्थं दध्युत्पा-  
 दनार्थमानीता शमीशाखा । एकपत्रा शातितपत्रा ॥ ६ ॥  
 प्रसर्पणं संचारभूमिः । रौप्यायां रूप्यवत् श्वेतवर्णायां स्थल्यां  
 नद्यां वा । सामीप्ये सप्तमी । प्रसर्पणं तीर्थमित्यन्ये ॥ ७ ॥  
 अनुवंशं परंपरागतमाख्यानश्लोकम् । उल्लखलैरिति । उल्लखल-  
 सदृशानि स्त्रीणां कर्णाभरणानि भवन्तीति स्वयमुल्लखलैरेवाम-  
 रण्यैः फासतीति शेषः । एतेन विकृतवपलं पिशाच्याः ॥ ८ ॥

पश्य नानाविधाकारैरग्निभिर्निचितां महीम् ।  
 मञ्जन्तीमिव चाक्रान्तां ययातेर्यज्ञकर्मभिः ॥ ५  
 एषा शम्येकपत्रा सा शकटं चैतदुत्तमम् ।  
 पश्य रामहृदानेतान्पश्य नारायणाश्रमम् ॥ ६  
 एतच्चर्चीकपुत्रस्य योगैर्विचरतो महीम् ।  
 प्रसर्पणं महीपाल रौप्यायाममितौजसः ॥ ७  
 अत्रानुवंशं पठतः शृणु मे कुरुनन्दन ।  
 उल्लखलैराभरणैः पिशाची यदभाषत ॥ ८  
 युगन्धरे दधि प्राश्य उषित्वा चाच्युतस्थले ।

युगन्धरे पयः प्राश्येति घ. पाठः । उक्तं भाषणमेवाह द्वाभ्यां  
 युगन्धर इति । अस्मिन्तीर्थे सपुत्रा ब्राह्मणी स्नातुमागता तां  
 प्रति पिशाची वदति । त्वया युगन्धरे पर्वते देशे वा दधि-  
 प्राशनं कृतम् । तत्रोष्ठीक्षीरं गर्दभ्यादक्षीरं च दधि क्रियते ।  
 तथा अच्युतस्थलाख्ये संकरजानां ग्रामे वासश्च कृतः । तथा भू-  
 तिलयाख्ये दस्युग्रामेऽग्निदग्धानां मृतानां क्षेपणं यस्यां नद्यां  
 क्रियते तस्यां स्नातासि । अतो दोषत्रयवती त्वम् । एतत्करणे  
 हि प्रायश्चित्तं धर्मशास्त्रे प्रसिद्धम् । औष्ट्रमैकशफं क्षीरं सुरातु-  
 ल्यमिति । संसृज्य संकरैः सार्धं प्राजापत्यं व्रतं चरेदिति । प्रोष्य



|                                                  |                                                   |
|--------------------------------------------------|---------------------------------------------------|
| तद्वद्भूतलये स्नात्वा सपुत्रा वस्तुमर्हसि ॥ ९    | अत्रोपस्पृश्य राजेन्द्र सर्वाँल्लोकान्प्रपश्यति । |
| एकरात्रमुषित्वेह द्वितीयं यदि वत्स्यसि ।         | पूयते दुष्कृताच्चैव अत्रापि समुपस्पृश ॥ १७        |
| एतद्वै ते दिवावृत्तं रात्रौ वृत्तमितोऽन्यथा ॥ १० | वैशंपायन उवाच ।                                   |
| अद्य चात्र निवत्स्यामः क्षपां भरतसत्तम ।         | तत्र सभ्रातृकः स्नात्वा स्तूयमानो महर्षिभिः ।     |
| द्वारमेतत्तु कौन्तेय कुरुक्षेत्रस्य भारत ॥ ११    | लोमशं पाण्डवश्रेष्ठ इदं वचनमब्रवीत् ॥ १८          |
| अत्रैव नाहुषो राजा राजन्क्रतुभिरिष्टवान् ।       | सर्वाँल्लोकान्प्रपश्यामि तपसा सत्यविक्रम ।        |
| ययातिर्वहुरत्नौघैर्यत्रेन्द्रो मुदमभ्यगात् ॥ १२  | इहस्यः पाण्डवश्रेष्ठं पश्यामि श्वेतवाहनम् ॥ १९    |
| एतत्प्रक्षवतरणं यमुनातीर्थमुत्तमम् ।             | लोमश उवाच ।                                       |
| एतद्वै नाकपृष्ठस्य द्वारमाहुर्मनीषिणः ॥ १३       | एवमेतन्महाबाहो पश्यन्ति परमर्षयः ।                |
| अत्र सारस्वतैर्यज्ञैरीजानाः परमर्षयः ।           | इह स्नात्वा तपोयुक्तांस्त्रीँल्लोकान्सचराचरान् ॥  |
| यूपोल्खलिकास्तात गच्छन्त्यवभृथप्लवम् ॥ १४        | सरस्वतीमिमां पुण्यां पुण्यैकशरणावृताम् ।          |
| अत्र वै भरतो राजा राजन्क्रतुभिरिष्टवान् ।        | यत्र स्नात्वा नरश्रेष्ठ धूतपाप्मा भविष्यसि ॥२१    |
| हयमेधेन यज्ञेन मेध्यमश्वमवासृजत् ॥ १५            | इह सारस्वतैर्यज्ञैरिष्टवन्तः सुरर्षयः ।           |
| असकृत्कृष्णसारङ्गं धर्मेणाप्य च मेदिनीम् ।       | ऋषयश्चैव कौन्तेय तथा राजर्षयोपि च ॥ २२            |
| अत्रैव पुरुषव्याघ्र मरुत्तः सत्रमुत्तमम् ।       | वेदी प्रजापतेरेषा समन्तात्पञ्चयोजना ।             |
| प्राप चैवर्षिमुख्येन संवर्तेनाभिपालितः ॥ १६      | कुरोर्वै यज्ञशीलस्य क्षेत्रमेतन्महात्मनः ॥ २३     |

॥ इति श्रीमन्महाभारते अरण्यपर्वणि तीर्थयात्रापर्वणि एकत्रिंशदधिकशततमोऽध्यायः ॥ १३१ ॥

### द्वात्रिंशदधिकशततमोऽध्यायः ॥ १३२ ॥

लोमशेन युधिष्ठिरं प्रति सरस्वत्यादिमाहात्म्यकथनम् ॥ १ ॥ तथा श्येनकपोतोपाख्यानकथनारम्भः ॥ २ ॥

लोमश उवाच ।

इह मर्त्यास्तनूस्त्यक्त्वा स्वर्गं गच्छन्ति भारत ।  
मर्तुकामा नरा राजन्निहायान्ति सहस्रशः ॥ १  
एवमाशीः प्रयुक्ता हि दक्षेण यजता पुरा ।

भूतिलये विप्रः प्राजापत्यं व्रतं चरेदिति च । तच्च खया न  
कृतमतः कथमत्र वस्तुमिच्छसि । दोषवतामिह तीर्थे वासो  
दुर्लभ इत्यर्थः । एवं पिशाचीवाक्यं श्रुत्वापि सा ब्राह्मणी तत्र  
ज्ञानादिकं कृतवती । ततस्तया राक्षसा तस्या घटपिठरादिकं  
नाशितम् । उक्तं च । एतत्तव दिवावृत्तं रात्रौ वृत्तं तु द्रक्ष्यसीति ।  
वृत्तं जातम् । रात्रौ तु तव पुत्रमपि नाशयिष्यामीति भावः ।  
अथापि द्वितीयां रात्रिं वस्तुमिच्छसि चेत्तव भूयांसमपकारं  
करिष्यामीति युगन्धरादिदेशत्रयनिन्दापरत्वेन व्याख्या ॥ ९ ॥  
लंतु अब्रह्मवित् एकरात्रमेवात्र वस्तुं योग्या । यदि द्वितीयां  
वस्तुमिच्छसि तर्हि ते तव एतत् मदीयं वृत्तं भविष्यति मद्भूत्  
पिशाची भूत्वात्र ज्ञानं न लप्स्यसे । एतदिति स्ववृत्तस्याभि-

इह ये वै मरिष्यन्ति ते वै स्वर्गजितो नराः ॥ २  
एषा सरस्वती रम्या दिव्या चौघवती नदी ।  
एतद्विनशनं नाम सरस्वत्या विशांपते ॥ ३  
द्वारं निषादराष्ट्रस्य येषां दोपात्सरस्वती ।

नीय प्रदर्शनम् । द्वितीयदिनवासस्यैवैतत्फलं । द्वितीयरात्रिवासे  
तु इतोऽन्यथा अहल्यादिवन्मोहप्राप्त्या शिलाभावो भविष्यति ।  
तेन तीर्थदर्शनमपि न लप्स्यसे इति ॥ १० ॥ एतत्प्रक्षवटं  
नामेति क. पाठः ॥ १३ ॥ दन्तोल्खलिनस्तत्रेति क. पाठः ।  
सारस्वतैर्ब्राह्मणैः ऋत्विग्भिर्भयैर्यज्ञैरीजानाः यूपोल्खलिकाः यूपान्  
उल्खलानि च यज्ञसाधनान्याददते यूपोल्खलिकाः ॥ १४ ॥  
कृष्णसारङ्गं कृष्णहरिणसदृशं श्यामकर्णमित्यर्थः ॥ १६ ॥  
तीर्थान्तरमाह सरस्वतीति । पश्यैकशरणावृतामिति क. पाठः  
॥ २१ ॥ एकत्रिंशदधिकशततमोऽध्यायः ॥ १३१ ॥

इह मर्त्यास्तपस्तत्वेति क. ध. पाठः ॥ १ ॥

प्रविष्टा पृथिवीं वीर मा निषादा हि मां विदुः ४  
 एष वै चमसोद्भेदो यत्र दृश्या सरस्वती ।  
 यत्रैनामभ्यवर्तन्त दिव्याः पुण्याः समुद्रगाः ॥ ५  
 एतत्सिन्धोर्महत्तीर्थं यत्रागस्त्यमरिंदम ।  
 लोपामुद्रा समागम्य भर्तारमवृणीत वै ॥ ६  
 एतत्प्रकाशते तीर्थं प्रभासं भास्करद्युते ।  
 इन्द्रस्य दयितं पुण्यं पवित्रं पापनाशनम् ॥ ७  
 एतद्विष्णुपदं नाम दृश्यते तीर्थमुत्तमम् ।  
 एषा रम्या विपाशा च नदी परमपावनी ॥ ८  
 अत्र वै पुत्रशोकेन वसिष्ठो भगवानृषिः ।  
 बद्धाऽत्मानं निपतितो विपाशः पुनरुत्थितः ॥ ९  
 काश्मीरमण्डलं चैतत्सर्वपुण्यमरिंदम ।  
 महर्षिभिश्चाध्युषितं पश्येदं भ्रातृभिः सह ॥ १०  
 यत्रौत्तराणां सर्वेषामृषीणां नाहुषस्य च ।  
 अग्नेश्चैवात्र संवादः काश्यपस्य च भारत ॥ ११  
 एतद्द्वारं महाराज मानसस्य प्रकाशते ।  
 वर्षमस्य गिरेर्मध्ये रामेण श्रीमता कृतम् ॥ १२  
 एष वातिकषण्डो वै प्रख्यातः सत्यविक्रमः ।  
 नात्यवर्तत यद्द्वारं विदेहादुत्तरं च यः ॥ १३  
 इदमाश्वर्यमपरं देशेऽस्मिन्पुरुषर्षभ ।  
 क्षीणे युगे तु कौन्तेय शर्वस्य सह पार्षदैः ।

॥ इति श्रीमन्महाभारते अरण्यपर्वणि तीर्थयात्रापर्वणि द्वात्रिंशदधिकशततमोऽध्यायः ॥ १३२ ॥

### त्रयस्त्रिंशदधिकशततमोऽध्यायः ॥ १३३ ॥

शिविपरीक्षणार्थं श्येनीभूतेनेन्द्रेणानुद्रुतस्य कपोतरूपधारिणोऽग्नेः शिविप्रति शरणागतिः ॥ १ ॥ कपोतरिरक्षिषया राज्ञा श्येनानुमत्या स्वशरीरोत्कृत्तमांसस्य कपोतेन सह तुलारोपणम् ॥ २ ॥ मांसापेक्षया कपोतस्य गौरवातिरेके राज्ञा स्वयमेव तुलारोहणम् ॥ ३ ॥ ततस्तुष्ट्याभ्यामिन्द्राग्निभ्यां तत्प्रशंसनपूर्वकं स्वलोकगमनम् ॥ ४ ॥

श्येन उवाच ।

बद्धा पाशैरिति शेषः । विपाशः पाशाहीनः । अतएव विपाशानाम् ॥ ९ ॥ वर्षं वसतिस्थानम् ॥ १२ ॥ यो रामः प्रख्यातः सत्य-  
 विक्रमश्च विदेहादुत्तरं च यद्द्वारं यद्वर्षस्य द्वारं एषोऽनुभूयमानो  
 वातिकषण्डो वातानीतः पद्मादिसमूहो नात्यवर्तत । तेन रामेण  
 कृतमिति पूर्वेषु गान्धवः । पद्मादेर्वातानीतस्यात्राप्रवेशाद्रामसामर्थ्यं  
 प्रत्यक्षमाश्वर्यमित्यर्थः । एष वाति कृष्णो वै इति क. ध. पाठः  
 ॥ १३ ॥ युगं पञ्चसंवत्सरात्मकं तस्मिन्क्षीणे समाप्ते सति  
 यदा सौरसावनवार्हस्पत्यनाक्षत्रचान्द्राः संवत्सरा एककालं

सहोमया च भवति दर्शनं कामरूपिणः ॥ १४  
 अस्मिन्सरसि सत्रैर्वै चैत्रे मासि पिनाकिनम् ।  
 यजन्ते याजकाः सम्यक् परिवारं शुभार्थिनः १५  
 अत्रोपस्पृश्य सरसि श्रद्धधानो जितेन्द्रियः ।  
 क्षीणपापः शुभौल्लोकान्प्राप्नुते नात्र संशयः ॥ १६  
 एष उज्जानको नाम पावकिर्यत्र शान्तवान् ।  
 अरुन्धतीसहायश्च वसिष्ठो भगवानृषिः ॥ १७  
 हृदश्च कुशवानेष यत्र पञ्च कुशेशयम् ।  
 आश्रमश्चैव रुक्मिण्या यत्राशाम्यदकोपना ॥ १८  
 समाधीनां समासस्तु पाण्डवेय श्रुतस्त्वया ।  
 तं द्रक्ष्यसि महाराज भृगुतुन्दं महागिरिम् ॥ १९  
 वितस्तां पश्य राजेन्द्र सर्वपापप्रमोचनीम् ।  
 महर्षिभिश्चाध्युषितां शीततोयां सुनिर्मलाम् ॥ २०  
 जलां चोपजलां चैव यमुनामभितो नदीम् ।  
 उशीनरो वै यत्रेष्टा वासवादत्यरिच्यत ॥ २१  
 तां देवसमितिं तस्य वासवश्च विशापते ।  
 अभ्यागच्छन्नूपवरं ज्ञातुमग्निश्च भारत ॥ २२  
 जिज्ञासमानो वरदो महात्मानमुशीनरम् ।  
 इन्द्रः श्येनः कपोतोऽग्निर्भूत्वा यज्ञेऽभिजग्मतुः २३  
 ऊहं राज्ञः समासाद्य कपोतः श्येनजाऽय्यात् ।  
 शरणार्थी तदा राजन्निलिल्ये भयपीडितः ॥ २४

धर्मात्मानं त्वाहुरेकं सर्वे राजन्महीक्षितः ।

समाप्यन्ते स युगक्षयकालस्तस्मिन्नित्यर्थः ॥ १४ ॥ पावकिः  
 स्कन्दः । शान्तवान् शमं प्राप । वसिष्ठोपि शान्तवान्  
 एष उज्जानको नाम यवकीर्यत्र शान्तवानिति क. ध. पाठः  
 ॥ १७ ॥ कुशवान् जलवान् । अकोपना जितक्रोधा ॥ १८ ॥  
 समासः संक्षेपः । यस्मिन्दृष्टे समाधिफलं भवतीत्यर्थः ॥ १९ ॥  
 देवसमितिं राजसभाम् ॥ २२ ॥ निलिल्ये लीनः ॥ २४ ॥  
 द्वात्रिंशदधिकशततमोऽध्यायः ॥ १३२ ॥

स वै धर्मविरुद्धं त्वं कसात्कर्म चिकीर्षसि ॥ १  
 विहितं भक्षणं राजन्पीड्यमानस्य मे क्षुधा ।  
 माहिंसीर्धर्मलोभेन धर्ममुत्सृज्य मा नशः ॥ २  
 राजोवाच ।  
 संत्रस्तरूपस्त्राणार्थी त्वत्तो भीतो महाद्विज ।  
 मत्सकाशमनुप्राप्तः प्राणगृधुरयं द्विजः ॥ ३  
 एवमभ्यागतस्येह कपोतस्याभयार्थिनः ।  
 अप्रदाने परो धर्मः किं त्वं श्येनेह पश्यसि ॥ ४  
 प्रस्पन्दमानः संभ्रान्तः कपोतः श्येन लक्ष्यते ।  
 मत्सकाशं जीवितार्थी तस्य त्यागो विगर्हितः ५  
 [यो हि कश्चिद्विजान्हन्याद्गां वा लोकस्य मातरम् ।  
 शरणागतं च त्यजते तुल्यं तेषां हि पातकम्] ६  
 श्येन उवाच ।  
 आहारात्सर्वभूतानि संभवन्ति महीपते ।  
 आहारेण विवर्धन्ते तेन जीवन्ति जन्तवः ॥ ७  
 शक्यते दुस्त्यजेऽप्यर्थे चिररात्राय जीवितुम् ।  
 न तु भोजनमुत्सृज्य शक्यं वर्तयितुं चिरम् ॥ ८  
 भक्ष्याद्विलोपितस्याद्य मम प्राणा विशांपते ।  
 विसृज्य कायमेप्यन्ति पन्थानमपुनर्भवम् ॥ ९  
 प्रमृते मयि धर्मात्मनपुत्रदारादि नङ्गयति ।  
 रक्षमाणः कपोतं त्वं बहून्प्राणान्न रक्षसि ॥ १०  
 बहून्यो बाधते धर्मो न स धर्मः कुवर्त्म तत् ।  
 अविरोधी तु यो धर्मः स धर्मः सत्यविक्रमः ॥ ११  
 विरोधिषु महीपाल निश्चित्य गुरुलाघवम् ।  
 न बाधा विद्यते यत्र तं धर्मं समुपाचरेत् ॥ १२  
 गुरुलाघवमाज्ञाय धर्माधर्मविनिश्चये ।  
 यतो भूयास्ततो राजन्कुरु धर्मविनिश्चयम् ॥ १३  
 राजोवाच ।  
 बहुकल्याणसंयुक्तं भाषसे विहगोत्तम ।  
 सुंपर्णः पक्षिराद् किं त्वं धर्मं ज्ञात्वाऽभिभाषसे १४  
 तथाहि धर्मसंयुक्तं बहुचित्रं च भाषसे ।  
 न तेऽस्त्यविदितं किंचिदिति त्वां लक्षयाम्यहम् ।

मा रक्षीर्धर्मलोभेन धर्ममुत्सृष्टवानसि इति श्र. पाठः ॥ २ ॥  
 कदलीस्कन्धमासजेति कदलीस्कन्धतुल्ये निःसारेऽस्मिन् धर्मे

शरणैपिपरित्यागं कथं साध्विति मन्यसे ॥ १५  
 आहारार्थं समारम्भस्तव चायं विहंगम ।  
 शक्यश्चाप्यन्यथा कर्तुमाहारोऽप्यधिकस्त्वया ॥ १६  
 गोवृषो वा वराहो वा मृगो वा महिषोपि वा ।  
 त्वदर्थमद्य क्रियतां यच्चान्यदिह काङ्क्षसि ॥ १७  
 श्येन उवाच ।  
 न वराहं न चोक्षणं न मृगान्विविधांस्तथा ।  
 भक्षयामि महाराज किं ममान्येन केनचित् ॥ १८  
 यस्तु मे दैवविहितो भक्षः क्षत्रियपुङ्गव ।  
 तमुत्सृज्य महीपाल कपोतमिममेव मे ॥ १९  
 श्येनाः कपोतान्खादन्ति श्रुतिरेषा सनातनी ।  
 मा राजन्सारमज्ञात्वा कदलीस्कन्धमासज ॥ २०  
 राजोवाच ।  
 राष्ट्रं शिवीनामृद्धं वै शाधि पक्षिभिरर्चितः ।  
 कृत्स्नमेतन्मया दत्तं राजवद्विहगोत्तम ॥ २१  
 यं वा कामयसे कामं श्येन सर्वं ददानि ते ।  
 विनेमं पक्षिणं श्येन शरणार्थिनमागतम् ॥ २२  
 येनेमं स्थापयेथास्त्वं कर्मणा पक्षिसत्तम ।  
 तदाचक्ष्व करिष्यामि न हि दासे कपोतकम् २३  
 श्येन उवाच ।  
 उशीनर कपोते ते यदि स्नेहो नराधिप ।  
 आत्मनो मांसमुत्कृत्य कपोततुलया धृतम् ॥ २४  
 यदा समं कपोतेन तव मांसं नृपोत्तम ।  
 त्वया प्रदेयं तन्मह्यं सा मे तुष्टिर्भविष्यति ॥ २५  
 राजोवाच ।  
 अनुग्रहमिमं मन्ये श्येन यन्माभियाचसे ।  
 तस्मात्तेऽद्य प्रदास्यामि स्वमांसं तुलया धृतम् २६  
 लोमश उवाच ।  
 अथोत्कृत्य स्वमांसं तु राजा परमधर्मवित् ।  
 तुलयामास कौन्तेय कपोतेन समं विभो ॥ २७  
 प्रियमाणः कपोतस्तु मांसेनात्यतिरिच्यते ।  
 पुनश्चोत्कृत्य मांसानि राजा प्रादादुशीनरः ॥ २८  
 न विद्यते यदा मांसं कपोतेन समं धृतम् ।

मा सज्जो भवेत्यर्थः ॥ २० ॥ त्रयस्त्रिंशदधिकशततमोऽध्यायः  
 ॥ १३३ ॥

तत उत्कृत्तमांसोऽसावारुरोह स्वयं तुलाम् ॥२९  
 इयेन उवाच ।  
 इन्द्रोऽहमस्मि धर्मज्ञ कपोतो हव्यवाडयम् ।  
 जिज्ञासमानौ धर्मं त्वां यज्ञवाटमुपागतौ ॥ ३०  
 यत्ते मांसानि गात्रेभ्य उत्कृत्तानि विशांपते ।  
 एषा ते शाश्वती कीर्तिलोकानभिभविष्यति ॥३१  
 यावल्लोके मनुष्यास्त्वां कथयिष्यन्ति पार्थिव ।  
 तावत्कीर्तिश्च लोकाश्च स्थास्यन्ति तव शाश्वताः ॥

इत्युक्त्वा भूमिपतये तस्मै दत्त्वा यथेप्सितम् ।  
 प्रशस्य जग्मतू राजन्निन्द्राग्नी तुष्टमानसौ ॥ ३३  
 उशीनरोऽपि धर्मात्मा धर्मेणावृत्य रोदसी ।  
 विभ्राजमानो वपुषाऽप्यारुरोह त्रिविष्टपम् ॥ ३४  
 तदेतत्सदनं राजन्राज्ञस्तस्य महात्मनः ।  
 पश्यस्वैतन्मया सार्धं पुण्यं पापप्रमोचनम् ॥ ३५  
 तत्र वै सततं देवा मुनयश्च सनातनाः ।  
 दृश्यन्ते ब्राह्मणै राजन्पुण्यवद्भिर्महात्मभिः ॥ ३६

॥ इति श्रीमन्महाभारते अरण्यपर्वणि तीर्थयात्रापर्वणि त्रयस्त्रिंशदधिकशततमोऽध्यायः ॥ १३३ ॥

### चतुस्त्रिंशदधिकशततमोऽध्यायः ॥ १३४ ॥

लोमशेन श्वेतकेतोरश्रमंगतं युधिष्ठिरं प्रति अष्टावक्रोपाख्यानकथनारम्भः ॥ १ ॥ धनार्जनाय जनकपुरं गतस्य कहो-  
 लस्य वन्दिना वादे विजित्य जले विनिमज्जनम् ॥ २ ॥ तद्विदितवता तत्पुत्रेणाष्टावक्रेण श्वेतकेतुनासह जनकनगरं प्रति  
 गमनम् ॥ ३ ॥

लोमश उवाच ।

यः कथ्यते मन्त्रविदयबुद्धि-  
 रौद्दालकिः श्वेतकेतुः पृथिव्याम् ।  
 तस्याश्रमं पश्यत पाण्डवेया  
 सदाफलैरुपपन्नं महीजैः ॥ १  
 साक्षादत्र श्वेतकेतुर्ददर्श  
 सरस्वतीं मानुषदेहरूपाम् ।  
 वेत्स्यामि वाणीमिति संप्रवृत्तां  
 सरस्वतीं श्वेतकेतुर्वभाषे ॥ २  
 अस्मिन्युगे ब्रह्मकृतां वरिष्ठा-  
 वास्तां मुनी मातुलभागिनेयौ ।  
 अष्टावक्रश्चैव कहोलसूनु-  
 रौद्दालकिः श्वेतकेतुः पृथिव्याम् ॥ ३  
 विदेहराजस्य समीपतस्तौ  
 धीरावुभौ मातुलभागिनेयौ ।  
 प्रविश्य यज्ञायतनं विवादे  
 वन्दि निजग्राहतुरप्रमेयौ ॥ ४  
 उपास्व कौन्तेय सहानुजस्त्वं  
 तस्याश्रमं पुण्यतमं प्रविश्य ।

अष्टावक्रं यस्य दौहित्रमाहु-

र्योऽसौ वन्दि जनकस्याथ यज्ञे ।

वादी विप्राग्र्यो बाल एवाभिगम्य

वादे भङ्क्त्वा मज्जयामास नद्याम् ॥ ५

१ युधिष्ठिर उवाच ।

कथंप्रभावः स बभूव विप्र-  
 स्तथाभूतं यो निजग्राह वन्दिम् ।

'किंचाधिकृत्याथ तयोर्विवादो

विदेहराजस्य समीप आसीत् ॥' ६

अष्टावक्रः केन चासौ बभूव

तत्सर्वं मे लोमश शंस तत्त्वम् ॥ ७

लोमश उवाच ।

उद्दालकस्य नियतः शिष्य एको

नाम्ना कहोळेति बभूव राजन् ।

शुश्रूषुराचार्यवशानुवर्ती

दीर्घं कालं सोऽध्ययनं चकार ॥ ८

तं वै विप्राः पर्यभवंस्तु शिष्या-

स्तं च ज्ञात्वा विप्रकारं गुरुः सः ।

वन्दि वन्दिनम् । निजग्राहतुः निजग्रहतुः ॥४॥ तं वै विप्रः

पर्यचरत्सशिष्यस्तां च ज्ञात्वा परिचर्यो गुरुः सः । इति अ-

|                                                                                                                                     |                                                                                                                                                   |
|-------------------------------------------------------------------------------------------------------------------------------------|---------------------------------------------------------------------------------------------------------------------------------------------------|
| तस्मै प्रादात्सद्य एव श्रुतं च<br>भार्या च वै दुहितरं स्वां सुजाताम् ॥ ९                                                            | उवाच तां तत्र ततः सुजाता-<br>मष्टावक्रे गूहितव्योऽयमर्थः ॥ १६                                                                                     |
| तस्यां गर्भः समभवदग्निकल्पः<br>सोऽधीयानं पितरमथाभ्युवाच ।<br>सर्वा रात्रिमध्ययनं करोषि<br>नेदं पितः सम्यगिवोपवर्तते ॥ १०            | ररक्ष सा चापि तमस्य मन्त्रं<br>जातोऽप्यसौ नैव शुश्राव विप्रः ।<br>उद्दालकं पितरं सोऽभिमेने<br>तथाऽष्टावक्रो भ्रातरं श्वेतकेतुम् ॥ १७              |
| उपालब्धः शिष्यमध्ये महर्षिः<br>स तं कोपादुदरस्थं शशाप ।<br>यस्माद्भ्रुकं वर्तमानो ब्रवीषि<br>तस्माद्भ्रुको भवितास्यष्टधैव ॥ ११      | ततो वर्षे द्वादशे श्वेतकेतु-<br>रष्टावक्रं पितुरङ्के निषण्णम् ।<br>अपाकर्षद्गृह्य पाणौ रुदन्तं<br>नायं तवाङ्कः पितुरित्युक्तवांश्च ॥ १८           |
| स वै तथा वक्र एवाभ्यजाय-<br>दष्टावक्रः प्रथितो मानवेषु ।<br>अस्यासीद्वै मातुलः श्वेतकेतुः<br>स तेन तुल्यो वयसा बभूव ॥ १२            | यत्तेनोक्तं दुरुक्तं तत्तदानीं<br>हृदि स्थितं तस्य सुदुःखमासीत् ।<br>गृहं गत्वा मातरं सोऽथ विप्रः<br>पप्रच्छेदं क नु तातो ममेति ॥ १९              |
| संपीड्यमाना तु तदा सुजाता<br>विवर्धमानेन सुतेन कुक्षौ ।<br>उवाच भर्तारमिदं रहोगता<br>प्रसाद्य हीना वसुना धनार्थिनी ॥ १३             | ततः सुजाता परमार्तरूपा<br>शापाद्भीता तत्त्वमस्याचक्षे ।<br>तद्वै तत्त्वं सर्वमाज्ञाय रात्रा-<br>वित्यब्रवीच्छ्वेतकेतुं स विप्रः ॥ २०              |
| कथं करिष्याम्यधुना महर्षे<br>मासश्चायं दशमो वर्तते मे ।<br>नैवास्ति मे वसु किञ्चित्प्रदाता<br>येनाहमेतामापदं निस्तेरयम् ॥ १४        | गच्छाव यज्ञं जनकस्य राज्ञो<br>ब्रह्माश्चर्यः श्रूयते तस्य यज्ञः ।<br>श्रोष्यावोऽत्र ब्राह्मणानां विवाद-<br>मन्त्रं चाय्यं तत्र भोक्ष्यावहे च ॥ २१ |
| उक्तस्त्वेवं भार्यया वै कहोळो<br>वित्तस्यार्थे जनकमथाभ्यगच्छत् ।<br>स वै तदा वादविदा निगृह्य<br>निमज्जितो वन्दिनेहाप्सु विप्रः ॥ १५ | विचक्षणत्वं च भविष्यते नौ<br>शिवश्च सौम्यश्च हि ब्रह्मघोषः ॥ २२                                                                                   |
| उद्दालकस्तं तु तदा निशम्य<br>सूतेन वादेऽप्सु निमज्जितं तथा ।                                                                        | तौ जग्मतुर्मातुलभागिनेयौ<br>यज्ञं समृद्धं जनकस्य राज्ञः ।<br>अष्टावक्रः पथि राज्ञा समेत्य<br>प्रोत्सार्थमाणो वाक्यमिदं जगाद ॥ २३                  |

॥ इति श्रीमन्महाभारते अरण्यपर्वणि तीर्थयात्रापूर्वणि चतुस्त्रिंशदधिकशततमोऽध्यायः ॥ १३४ ॥

## पञ्चत्रिंशदधिकशततमोऽध्यायः ॥ १३५ ॥

श्वेतकेतुना सह जनकयज्ञशालां विविक्षोरष्टावक्रस्य द्वारपालेन निरोधनम् ॥ १ ॥ अष्टावक्रद्वारपालयोः संवादः ॥ २ ॥  
स्वप्रशस्योत्तरदानतुष्टेन राज्ञा सभाप्रवेशानुमतिः ॥ ३ ॥

अष्टावक्र उवाच ।

अन्धस्य पन्था बधिरस्य पन्थाः

स्त्रियः पन्था भारवाहस्य पन्थाः ।

राज्ञः पन्था ब्राह्मणेनासमेत्य

समेत्य तु ब्राह्मणस्यैव पन्थाः ॥ १

राजोवाच ।

पन्था अयं तेऽद्य मया निस्सृष्टो

येनेच्छसे तेन कामं ब्रजस्व ।

न पावको विद्यते वै लघीया-

निन्द्रोपि नित्यं नमते ब्राह्मणानाम् ॥ २

लोमश उवाच ।

'स एवमुक्तो मातुलेनैव सार्धं

यथेष्टमार्गो यज्ञनिवेशनं तत् ।

संप्राप्य धर्मेण निवारितः सन्

द्वारि द्वाःस्यं वाक्यमिदं वभाषे ॥' ३

यज्ञं द्रष्टुं प्राप्तवन्तौ स तात

कौतूहलं बलवद्वै विवृद्धम् ।

आवां प्राप्तवतिथी संप्रवेशं

काङ्क्षावहे द्वारपते तवाज्ञाम् ॥ ४

ऐन्द्रद्युम्नेर्जज्ञदृशाविहावां

विवक्षू वै जनकेन्द्रं दिदक्षू ।

न वै क्रुध्यो वन्दिना चोत्तमेन

संयोजय द्वारपाल क्षणेन ॥ ५

द्वारपाल उवाच ।

वन्देः समादेशकरा वयं स

निबोध वाक्यं च मयेर्यमाणम् ।

स्त्रियः पन्था वै पथिकस्य पन्था इति क. पाठः । अन्धा-  
दीनामक्षमलान्मार्गो देय इत्यर्थः । असमेत्य समीपं अप्राप्य  
॥ १ ॥ ऐन्द्रद्युम्नेर्जनकस्य ॥ ५ ॥ चरितव्रताश्च तपःप्रभावेन  
निवेशनार्हाः इति क. घ. पाठः ॥ ७ ॥ ज्ञानागमे ज्ञानशास्त्रे  
वेदान्तेष्वित्यर्थः । निष्ठां निश्चयम् ॥ ८ ॥ वेद जानीते यदि  
तर्हि ईरय । जुष्टां मुनिसेविताम् । एकमेव अक्षरं ब्रह्म प्रति-

न वै बालाः प्रविशन्त्यत्र विप्रा

वृद्धा विदग्धाः प्रविशन्ति द्विजाभ्याः ॥ ६

अष्टावक्र उवाच ।

यद्यत्र वृद्धेषु कृतः प्रवेशो

युक्तं मया द्वारपाल प्रवेष्टुम् ।

वयं हि वृद्धाश्चरितव्रताश्च

वेदप्रभावेन समन्विताश्च ॥ ७

शुश्रूषवश्चापि जितेन्द्रियाश्च

ज्ञानागमे चापि गताः स निष्ठाम् ।

न बाल इत्येव मन्तव्यमाहु-

र्बालोऽप्यग्निर्दहति स्पृश्यमानः ॥ ८

द्वारपाल उवाच ।

सरस्वतीमीरय वेद जुष्टा-

मेकाक्षरां बहुरूपां विराजम् ।

अज्ञात्मानं समवेक्षस्व बालं

किं श्लाघसे दुर्लभा वादसिद्धिः ॥ ९

अष्टावक्र उवाच ।

न ज्ञायते कायवृद्ध्या विवृद्धि-

र्यथाऽष्टीला शाल्मलेः संप्रवृद्धाः ।

इस्रोऽल्पकायः फलितो विवृद्धो

यथाफलस्तस्य न वृद्धभावः ॥ १०

द्वारपाल उवाच ।

वृद्धेभ्य एवेह मतिं स बाला

गृह्णन्ति कालेन भवन्ति वृद्धाः ।

न हि ज्ञातुमल्पकालेन शक्यं

कस्माद्बालः स्थविर इव प्रभाषसे ॥ ११

पाठं यस्यां तां एकाक्षराम् । बहुरूपां मन्त्रार्थवादादिरूपाम् ।  
विराजं विशेषेण कर्मकाण्डादाधिक्येन राजमानाम् । अज्ञेति  
संबोधने ॥ ९ ॥ शाल्मलेरष्टीला शाल्मलिफलान्तर्गतप्रस्थिः ।  
सहि केवलतूलमयलात्रिःसारः । अतो देहवृद्धिर्व्यर्था । अल्प-  
कायः कृशः ॥ १० ॥

अष्टावक्र उवाच ।

न तेन स्थविरो भवति येनास्य पलितं शिरः ।

बालोपि यः प्रजानाति तं देवाः स्थविरं विदुः १२

न हायनेनैर्न पलितैर्न वित्तैर्न च बन्धुभिः ।

ऋषयश्चक्रिरे धर्मं योऽनूचानः स नो महान् १३

दिदृक्षुरस्मि संप्राप्तो वन्दिनं राजसंसदि ।

निवेदयस्व मां द्वाःस्थ राज्ञे पुष्करमालिने ॥ १४

द्रष्टास्यद्य वदतोऽस्मान्द्वारपाल मनीषिभिः ।

सह वादे विद्वद्धे तु वन्दिनं चापि निर्जितम् १५

पश्यन्तु विप्राः परिपूर्णविद्याः

सहैव राज्ञा सपुरोधमुख्याः ।

उताहो वाऽप्युच्चतां नीचतां वा

तूष्णींभूतेष्वेव सर्वेष्वथाद्य ॥ १६

द्वारपाल उवाच ।

कथं यज्ञं दशवर्षो विशेषस्त्वं

विनीतानां विदुषां संप्रवेशम् ।

उपायतः प्रयतिष्ये तवाहं

प्रवेशने कुरु यत्नं यथावत् ॥ १७

‘एष राजा संश्रवणे स्थितस्ते

स्तुब्धेनं त्वं वचसा संस्कृतेन ।

स चानुज्ञां दास्यति प्रीतियुक्तः

प्रवेशने यच्च किञ्चित्त्वेष्टम् ॥’ १८

अष्टावक्र उवाच ।

भोभो राजञ्जनकानां वरिष्ठ

त्वं वै सम्राट् त्वयि सर्वं समृद्धम् ।

त्वं वा कर्ता कर्मणां यज्ञियानां

ययातिरेको नृपतिर्वा पुरस्तात् ॥ १९

विद्वान्वन्दी वादविदो निगृह्य

वादे भग्नानप्रतिशङ्कमानः ।

त्वयाऽभिमृष्टैः पुरुषैरासकृद्भि-

र्जले सर्वांन्मज्जयतीति नः श्रुतम् ॥ २०

अनूचानः साङ्गवेदाध्यायी ॥ १३ ॥ पुष्करमालिने स्वर्णमालाधारिणे ॥ १४ ॥ सम्राट् सार्वभौमः ॥ १९ ॥ ब्रह्माद्वैतं इति श्र. पाठः । ब्रह्माद्यं वै इति ध. पाठः ॥ २१ ॥ प्रथमो मासा राशयो वा । तेषु हि त्रिंशद्दहोरात्रा अंशः

सोऽहं श्रुत्वा ब्राह्मणानां सकाशे

ब्रह्माद्य वै कथयितुमागतोस्मि ।

कासौ वन्दी यावदेनं समेत्य

नक्षत्राणीष सविता नाशयामि ॥ २१

राजोवाच ।

आशंससे वन्दिनं वै विजेतु-

मविज्ञाय त्वं वाक्यबलं परस्य ।

विज्ञातवीर्यैः शक्यमेवं प्रवक्तुं

दृष्टश्चासौ ब्राह्मणैर्वादशीलैः ॥ २२

आशंसमाना वन्दिनं वै विजेतु-

मविज्ञात्वा तु बलं वन्दिनोऽस्य ।

समागता ब्राह्मणास्तेन पूर्वं

न शोभन्ते भास्करेणेव ताराः ॥ २३

आशानुबन्धो हि तवात्र यत्नः

स वन्दिमासाद्य तथा विनश्यति ।

विज्ञानवन्तो निकृतास्तु तात

कथं सदस्तर्तुमिदं समर्थः ॥ २४

अष्टावक्र उवाच ।

विवादितोऽसौ न हि मादृशैर्हि

सिंहीकृतस्तेन वदत्यभीतः ।

समेत्य मां निहतः शेष्यतेऽद्य

मार्गे भग्नं शकटमिवावलाक्षम् ॥ २५

राजोवाच ।

षण्णाभेर्द्वादशाक्षस्य चतुर्विंशतिपर्वणः ।

यस्त्रिषष्टिशतारस्य वेदार्थं स परः कविः ॥ २६

अष्टावक्र उवाच ।

चतुर्विंशतिपर्वं त्वां षण्णाभि द्वादशप्रधि ।

तत्रिषष्टिशतारं वै चक्रं पातु सदागति ॥ २७

राजोवाच ।

बडवे इव संयुक्ते श्येनपाते दिवौकसाम् ।

कस्तयोर्गर्भमाधत्ते गर्भं सुषुवतुश्च कम् ॥ २८

वा प्रत्येकं प्रत्येकं प्रधीयन्ते । चक्रं पात्वस्मिन् काले यथाकालं विहितो धर्मस्त्वां पात्वित्यर्थः । केवलकालज्ञानस्यापुरुषार्थत्वात् । एवमन्यत्रापि विधानं द्रष्टव्यम् ॥ २७ ॥ रथसंयुक्ते अश्वे इव सहचारिण्यौ श्येनपाते श्येनवदकस्मात् पतन-

अष्टावक्र उवाच ।

मा स भूः स्वगृहे राजञ्शात्रवाणामपि ध्रुवम् ।  
वातसारथिराधत्ते गर्भं सुषुवतुश्च तम् ॥ २९

राजोवाच ।

किंस्विस्तुप्तं न निमिषति किंस्विज्जातं न चोपति ।  
कस्यस्विद्धृदयं नास्ति किंस्विद्वेगेन वर्धते ॥ ३०

अष्टावक्र उवाच ।

मत्स्यः सुप्तो न निमिषत्यण्डं जातं न चोपति ।  
अश्मनो हृदयं नास्ति नदी वेगेन वर्धते ॥ ३१  
राजोवाच ।

न त्वां मन्ये मानुषं देवसत्त्व

न त्वं बालः स्थविरः संमतो मे ।

न ते तुल्यो विद्यते वाक्प्रलापे

तस्माद्द्वारं वितराम्येष विद्वन् ॥ ३२

॥ इति श्रीमन्महाभारते अरण्यपर्वणि तीर्थयात्रापर्वणि पञ्चत्रिंशदधिकशततमोऽध्यायः ॥ १३५ ॥

### षट्त्रिंशदधिकशततमोऽध्यायः ॥ १३६ ॥

अष्टावक्रेण वादे पराजितस्य वन्दिनो जनकेन जले विनिमज्जनम् ॥ १ ॥ जलमज्जितेषु सर्वविप्रेषु समुत्थितेषु अष्टा-  
वक्रेण स्वपित्रा कहोलेन मातुलेन च सह स्वाश्रमगमनम् ॥ २ ॥ अष्टावक्रस्य पितृचोदनया समङ्गाप्रवेशाद्देहस्य समी-  
भवनम् ॥ ३ ॥

अष्टावक्र उवाच ।

अत्रोग्रसेनसमितेषु राजन्

समागतेष्वप्रतिमेषु राजसु ।

न मे विवित्सान्तरमस्ति वादिनां

महाजने हंसविवादिनामिव ॥ १

न मोक्ष्यसे वै वदमानो निमज्जन्

जलं प्रपन्नः सरितामिवाधनः ।

हुताशनस्येव समिद्धतेजसः

स्थिरो भवस्वेह ममाद्य वन्दिन् ॥ २

वन्द्युवाच ।

व्याघ्रं शयानं प्रति मा प्रबोध

आशीविषं सृक्किणी संलिहानम् ।

पदा हतस्येह शिरोभिहृत्य

नादद्यो वै मोक्ष्यसे तन्निबोध ॥ ३

यो वै दर्पात्संहननोपपन्नः

सुदुर्बलः पर्वतमाविहन्ति ।

तस्यैव पाणिः सनखो विदीर्यते

न चैव शैलस्य हि दृश्यते व्रणः ॥ ४

अष्टावक्र उवाच ।

सर्वे राज्ञो मैथिलस्य मैनाकस्येव पर्वताः ।

निकृष्टभूता राजानो वत्सा ह्यनडुहो यथा ॥ ५

यथा महेन्द्रः प्रवरः सुराणां

नदीषु गङ्गा प्रवरा यथैव ।

तथा नृपाणां प्रवरस्त्वमेको

वन्दि समभ्यानय मत्सकाशम् ॥ ६

लोमश उवाच ।

एवमष्टावक्रः समितौ हि गर्ज-

ञ्जातक्रोधो वन्दिनमाह राजन् ।

उक्ते वाक्ये चोत्तरं मे ब्रवीहि

वाक्यस्य चाप्युत्तरं ते ब्रवीमि ॥ ७

वन्द्युवाच ।

एक एवाग्निर्वहुधा समिध्यते

एकः सूर्यः सर्वमिदं विभाति ।

शैले ये उभे वर्तते । दिवौकसां देवानां मध्ये तयोः संब-  
न्धिनं गर्भं को धत्ते । कस्य गर्भे ते उत्पद्येते कंच जनयत  
इत्यर्थः ॥ २८ ॥ वाक्प्रलापे वाचां प्रकृष्टे संलापे । वितरा-  
म्येष वन्दीति श्र. पाठः । एष वन्दी दृश्यतामिति शेषः ॥ ३२ ॥  
पञ्चत्रिंशदधिकशततमोऽध्यायः ॥ १३५ ॥

नावैमि वन्दि वरमत्र वादिनां महाजले हंसमिवाददामि  
इति श्र. पाठः ॥ १ ॥ न मेऽद्य वक्ष्यस्यतिवादिमानिन् ग्लहं  
प्रपन्नः सरितामिवागमः । इति श्र. पाठः ॥ २ ॥ प्रबोध प्रबो-  
धय ॥ ३ ॥ संहननेन देहेन दृढकायत्वेन उपपन्नः ॥ ४ ॥  
वन्दि वन्दिनम् । विभक्त्यलोपे नकारलोप आर्षः ॥ ६ ॥



|                                                                                                                                                              |    |                                                                                                                                                         |    |
|--------------------------------------------------------------------------------------------------------------------------------------------------------------|----|---------------------------------------------------------------------------------------------------------------------------------------------------------|----|
| एकोऽवीरो देवराजोऽरिहन्ता<br>यमः पितृणामीश्वरश्चैक एव ॥                                                                                                       | ८  | अष्टावक्र उवाच ।<br>अष्टौ शाणाः शतमानं वहन्ति<br>तथाष्टपादः शरभः सिंहघाती ।<br>अष्टौ वसुञ्जुश्रुम देवतासु<br>यूपश्चाष्टासिर्विहितः सर्वयज्ञे ॥          | १५ |
| अष्टावक्र उवाच ।<br>द्वाविन्द्राग्नी चरतो वै सखायौ<br>द्वौ देवर्षी नारदपर्वतौ च ।<br>द्वावश्विनौ द्वे रथस्यापि चक्रे<br>भार्यापती द्वौ विहितौ विधात्रा ॥     | ९  | वन्द्युवाच ।<br>नवैवोक्ताः सामिधेन्यः पितृणां<br>तथा प्राहुर्नवयोगं विसर्गम् ।<br>नवाक्षरा बृहती संप्रदिष्टा<br>नवैव योगो गणनामेति शश्वत् ॥             | १६ |
| वन्द्युवाच ।<br>त्रिः सूयते कर्मणा वै प्रजेयं<br>त्रयो युक्ता वाजपेयं वहन्ति ।<br>अध्वर्यवस्त्रिसवनानि तन्वते<br>त्रयो लोकास्त्रीणि ज्योतींषि चाहुः ॥१०      |    | अष्टावक्र उवाच ।<br>दिशो दशोक्ताः पुरुषस्य लोके<br>सहस्रमाहुर्दशपूर्णं शतानि ।<br>दशैव मासान्विभ्रति भर्गवत्यो<br>दशैरका दशदाशा दशार्हाः ॥              | १७ |
| अष्टावक्र उवाच ।<br>चतुष्टयं ब्राह्मणानां निकेतं<br>चत्वारो वर्णा यज्ञमिमं वहन्ति ।<br>दिशश्चतस्रो वर्णचतुष्टयं च<br>चतुष्पदा गौरपि शश्वदुक्ता ॥             | ११ | वन्द्युवाच ।<br>एकादशैकादशिनः पशूना-<br>मेकादशैवात्र भवन्ति यूपाः ।<br>एकादश प्राणभृतां विकारा<br>एकादशोक्ता दिवि देवेषु रुद्राः ॥                      | १८ |
| वन्द्युवाच ।<br>पञ्चाग्रयः पञ्चपदा च पङ्क्ति-<br>र्यज्ञाः पञ्चैवाप्यथ पञ्चेन्द्रियाणि ।<br>दृष्ट्वा वेदे पञ्चचूडाप्सराश्च<br>लोके ख्यातं पञ्चनदं च पुण्यम् ॥ | १२ | अष्टावक्र उवाच ।<br>संवत्सरं द्वादशमासमाहु-<br>र्जगत्याः पादो द्वादशैवाक्षराणि ।<br>द्वादशाहः प्राकृतो यज्ञ उक्तो<br>द्वादशादित्यान्कथयन्तीह धीराः ॥    | १९ |
| अष्टावक्र उवाच ।<br>षडाधाने दक्षिणामाहुरेके<br>षट् चैवेमे ऋतवः कालचक्रम् ।<br>षडिन्द्रियाण्युत षट् कृत्तिकाश्च<br>षट् साद्यस्काः सर्ववेदेषु दृष्टाः ॥        | १३ | वन्द्युवाच ।<br>त्रयोदशी तिथिरुक्ता महोग्रा<br>त्रयोदशद्वीपवती मही च ।<br>लोमश उवाच ।<br>एतावदुक्त्वा विरराम वन्दी<br>श्लोकस्यार्थं व्याजहाराष्टवक्रः । |    |
| वन्द्युवाच ।<br>सप्त ग्राम्याः पशवः सप्त वन्याः<br>सप्त च्छन्दांसि ऋतुमेकं वहन्ति ।<br>सप्तर्षयः सप्त चाप्यर्हणानि<br>सप्ततन्त्री प्रथिता चैव वीणा ॥         | १४ | अष्टावक्र उवाच ।<br>त्रयोदशाहानि ससार केशी<br>त्रयोदशादीन्यतिच्छन्दांसि चाहुः ॥                                                                         | २० |

पडेव यज्ञाः सर्ववेदेष्विति घ. पाठः ॥ १३ ॥ अष्टौ दिगीशान्यतमानान्वदन्ति इति ख. पाठः । अष्टौ योगाः प्रथिमानं

वहन्ति इति घ. पाठः ॥ १५ ॥

लोमश उवाच ।

ततो महानुदतिष्ठभिनाद-  
स्तूर्णीभूतं सूतपुत्रं निशम्य ।  
अधोमुखं ध्यानपरं तदानी-  
मष्टावक्रं चाप्युदीर्यन्तमेव ॥ २१

तस्मिंस्तथा संकुले वर्तमाने  
स्फीते यज्ञे जनकस्योत राज्ञः ।  
अष्टावक्रं पूजयन्तोऽभ्युपेयु-  
र्विप्राः सर्वे प्राञ्जलयः प्रतीताः ॥ २२

अष्टावक्र उवाच ।

अनेनैव ब्राह्मणाः शुश्रुवांसो  
वादे जित्वा सलिले मञ्जिताः प्राक् ।  
तानेव धर्मानयमद्य वन्दी  
प्राप्तोतु गृह्याशु निमज्जयैनम् ॥ २३

वन्द्युवाच ।

अहं पुत्रो वरुणस्योत राज्ञ-  
स्तत्रास सत्रं द्वादशवार्षिकं वै ।  
सत्रेण ते जनक तुल्यकालं  
तदर्थं ते प्रहिता मे द्विजाभ्याः ॥ २४

ते तु सर्वे वरुणस्योत यज्ञं  
द्रष्टुं गता इम आयान्ति भूयः ।  
अष्टावक्रं पूजये पूजनीयं  
यस्य हेतोर्जनितारं समेप्ये ॥ २५

अष्टावक्र उवाच ।

विप्राः समुद्राम्भसि मञ्जिता ये  
वाचा जिता मेधया वा विदानाः ।

तां मेधया वाचमथोज्जहार  
यथा वाचमवचिन्वन्ति सन्तः ॥ २६

अग्निर्दहञ्जातवेदाः सतां गृहान्  
विसर्जयंस्तेजसा न स धाक्षीत् ।  
बालेषु पुत्रेषु कृपणं वदत्सु  
तथा वाचमवचिन्वन्ति सन्तः ॥ २७

श्लेष्मातकी क्षीणवर्चाः शृणोषि  
उताहो त्वां स्तुतयो मादयन्ति ।  
हस्तीव त्वं जनक विनुद्यमानो  
न मामिकां वाचमिमां शृणोषि ॥ २८

जनक उवाच ।

शृणोमि वाचं तव दिव्यरूपा-  
ममानुषीं दिव्यरूपोऽसि साक्षात् ।  
अजैषीर्यद्वन्दिनं त्वं विवादे  
निसृष्ट एष तव कामोऽद्य वन्दी ॥ २९

अष्टावक्र उवाच ।

नानेन जीवता कश्चिदर्थो मे वन्दिना नृप ।  
पिता यद्यस्य वरुणो मज्जयैनं जलाशये ॥ ३०  
वन्द्युवाच ।

अहं पुत्रो वरुणस्योत राज्ञो  
न मे भयं विद्यते मञ्जितस्य ।  
इमं मुहूर्ते पितरं द्रक्ष्यतेऽयं-  
मष्टावक्रश्चिरनष्टं कहोलम् ॥ ३१

लोमश उवाच ।

ततस्ते पूजिता विप्रा वरुणेन महात्मना ।  
उदतिष्ठंस्ततः सर्वे जनकस्य समीपतः ॥ ३२

सूतपुत्रं वरुणपुत्रम् । उदीर्यन्तमुदीर्यमाणम् । स्तूयमानमित्यर्थः ॥ २१ ॥ शुश्रुवांसः पण्डिताः ॥ २३ ॥ जनितारं वरुणम् ॥ २५ ॥ वाचा उच्चैः पाठेनैव । उत मेधया ऊहापोहकौशलेन । विप्राः विदानाः पण्डिता अपि जिताः मञ्जिताश्च तां प्रसिद्धां वाचं वेदमयीं मेधया सहितां वन्दिना कुतर्काण्वे मञ्जितां अहं यथा उज्जहार उद्धृतवानस्मि तथा सन्तः सदसद्वचनविवेककुशलाः अवचिन्वन्ति परीक्षयन्ति । लोडर्थे लट् । परीक्षयन्तिवत्यर्थः ॥ २६ ॥ अग्निः दहनं स्वभावेन दाहकोऽपि जातवेदाः जातानि सतामसतां च वृत्तानि वेद जानातीति जात-

वेदाः । सतां सत्याभिसंधीनां गृहान् शरीराणि विसर्जयन् वरुणं तेजसा यथा अधाक्षीत्स अर्थादनुताभिसंधिगृहान् । नशब्द उपमार्थे । यथा तत्परशुग्रहेण बहिः सत्याभिसंधि न दहति सत्यपक्षपाती नतु जातिवयोविद्यादिपक्षपाती । एवं सन्तोपि बालादिषु । अतो बालवचनमिति मद्राक्यं नावमन्तव्यमिति भावः ॥ २७ ॥ श्लेष्मातकीशब्दितस्तद्विशेषस्तस्य पुत्रेषु भोजनं तत्फलभक्षणं च बुद्धिघ्नं दोषकरं चेति प्रसिद्धम् ॥ २८ ॥ अथ तव कामो निसृष्टः एष वन्दी इत्यतामिति शेषः ॥ २९ ॥

कहोळ उवाच ।

इत्यर्थमिच्छन्ति सुताञ्जना जननकर्मणा ।  
यदहं नाशकं कर्तुं तत्पुत्रः कृतवान्मम ॥ ३३  
उताबलस्य बलवानुत बालस्य पण्डितः ।  
उत वाऽविदुषो विद्वान्पुत्रो जनक जायते ॥ ३४  
बन्धुवाच ।

शितेन ते परशुना स्वयमेवान्तको नृप ।  
शिरांस्यपाहरन्नाजौ रिपूणां भद्रमस्तु ते ॥ ३५  
महदौक्थ्यं गीयते साम चाय्यं  
सम्यक्सोमः पीयते चात्र सत्रे ।  
शुचीन्भागान्प्रतिजगृह्णश्च हृष्टाः  
साक्षाद्देवा जनकस्येह राज्ञः ॥ ३६

लोमश उवाच ।

समुत्थितेष्वथ सर्वेषु राजन्  
विप्रेषु तेष्वधिकं सुप्रभेषु ।  
अनुज्ञातो जनकेनाथ राज्ञा  
विवेश तोयं सागरस्योत वन्दी ॥ ३७

॥ इति श्रीमन्महाभारते अरण्यपर्वणि तीर्थयात्रापूर्वणि षट्त्रिंशदधिकशततमोऽध्यायः ॥ १३६ ॥

### ससत्रिंशदधिकशततमोऽध्यायः ॥ १३७ ॥

लोमशेन रैभ्याश्रमंगतं युधिष्ठिरं प्रति यवक्रीतोपाख्यानकथनारम्भः ॥ १ ॥ भरद्वाजपुत्रेण यवक्रीतेन स्वपितृमित्रे रैभ्ये तत्पुत्रयोरवांबसुपरावस्वोश्चासूयया विनैवोपदेशं वेदाधिगमाय इन्द्रं प्रति तपश्चरणम् ॥ २ ॥ इन्द्रनिवारितेनापि यवक्रीतेन बलात्कारेण तस्माद्भ्रमहणम् ॥ ३ ॥ भरद्वाजेन लब्धवरं यवक्रीतं प्रति गर्वेण रैभ्यपीडाप्रतिषेधाय बालध्रुपाख्यानकथनम् ॥ ४ ॥

लोमश उवाच ।

एषा मधुविला नाम समज्ञा संप्रकाशते ।  
एतत्कर्दमिलं नाम भरतस्याभिषेचनम् ॥ १  
अलक्ष्म्या किल संयुक्तो वृत्रं हत्वा शचीपतिः ।  
आप्नुतः सर्वपापेभ्यः समज्ञायां व्यमुच्यत ॥ २

इत्यर्थं एतदर्थम् ॥ ३३ ॥ शितेन तीक्ष्णेन ते तव रिपूणांमि-  
त्यन्वयः । यमादपि तव शत्रुसंहरणशक्तिरधिकेति भावः  
॥ ३५ ॥ औक्थ्यं उक्थ्याख्यकृतुविशेषे गेयम् ॥ ३६ ॥  
सौतिं सूतस्य वरुणस्य पुत्रम् ॥ ३८ ॥ समानि अज्ञानि करो-  
तीति समंगेति योगो दर्शितः । शक्रन्ध्वादित्वात् पररूपम्  
॥ ३९ ॥ प्रतीतो विश्रब्धः ॥ ४१ ॥ षट्त्रिंशदधिकशतत-

अष्टावक्रः पितरं पूजयित्वा  
संपूजितो ब्राह्मणैस्तैरथावत् ।  
प्रत्याजगामाश्रममेव चाय्यं  
जित्वा वन्दि सहितो मातुलेन ॥ ३८  
ततोऽष्टावक्रं मातुरथान्तिके पिता  
नदीं समज्ञां शीघ्रमिमां विशस्र ।  
प्रोवाच चैनं स तथा विवेश  
समैरङ्गैश्चापि बभूव सद्यः ॥ ३९  
नदी समज्ञा च बभूव पुण्या  
यस्यां स्नातो मुच्यते किल्बिषाद्धि ।  
त्वमप्येनां स्नानपानावगाहैः  
सभ्रातृकः सहभार्यो विशस्र ॥ ४०  
अत्र कौन्तेय सहितो भ्रातृभिस्त्वं  
सुखोषितः सह विप्रैः प्रतीतः ।  
पुण्यान्यन्यानि शुचिकर्मैकभक्ति-  
र्मया सार्धं चरितास्याजमीढ ॥ ४१

एतद्विनशनं कुक्षौ मैनाकस्य नरर्षभ ।  
अदितिर्ध्रुव पुत्रार्थं तदन्नमपचत्पुरा ॥ ३  
एनं पर्वतराजानमारुह्य भरतर्षभाः ।  
अयशस्यामसंशब्द्यामलक्ष्मीं व्यपनोत्स्यथ ॥ ४  
एते कनखला राजन्वृषीणां दयिता नगाः ।

मोऽध्यायः ॥ १३६ ॥

मधुविलेति अष्टावक्राङ्गसमीकरणात्पूर्वं समंगाया एव नाम ।  
मधुवहानामेति क. घ. पाठः ॥ १ ॥ अन्नं ब्रह्मौदनम् ।  
अदितिः पुत्रकामा । साध्येभ्यो देवैभ्यो ब्रह्मौदनमपचदिति  
श्रुतेः ॥ ३ ॥ अयशस्यां अयशस्करीम् । असंशब्द्यां अकीर्तनी-  
याम् । अयशस्यामसद्वां च अलक्ष्मीं इति घ. पाठः ॥ ४ ॥

एषा प्रकाशते गङ्गा युधिष्ठिर यशस्विनी ॥ ५  
 संनत्कुमारो भगवानत्र सिद्धिमगात्पुरा ।  
 आजमीढावगाह्यैनां सर्वपापैः प्रमोक्ष्यसे ॥ ६  
 अपां हृदं च पुण्याख्यं भृगुतुन्दं च पर्वतम् ।  
 तूर्णीं गङ्गां च कौन्तेय सानुजः समुपस्पृश ॥ ७  
 आश्रमः स्थूलशिरसो रमणीयः प्रकाशते ।  
 अत्र मानं च कौन्तेय क्रोधं चैव विवर्जय ॥ ८  
 एष रैभ्याश्रमः श्रीमान्पाण्डवेय प्रकाशते ।  
 भारद्वाजो यत्र कविर्यवक्रीतो व्यनश्यत ॥ ९  
 युधिष्ठिर उवाच ।  
 कथं युक्तोऽभवद्विभरद्वाजः प्रतापवान् ।  
 किमर्थं च यवक्रीतः पुत्रोऽनश्यत वै मुनेः ॥ १०  
 एतत्सर्वं यथावृत्तं श्रोतुमिच्छामि तत्त्वतः ।  
 कर्मभिर्देवकल्पानां कीर्त्यमानैर्भृशं रमे ॥ ११  
 लोमश उवाच ।  
 भरद्वाजश्च रैभ्यश्च सखायौ संबभूवतुः ।  
 तावूषतुरिहात्यन्तं प्रीयमाणौ वनान्तरे ॥ १२  
 रैभ्यस्य तु सुतावास्तामर्वावसुपरावसू ।  
 आसीद्यवक्रीः पुत्रस्तु भरद्वाजस्य भारत ॥ १३  
 रैभ्यो विद्वान्सहापत्यस्तपस्वी चेतरोऽभवत् ।  
 तयोश्चाप्यतुला प्रीतिरभवद्भरतर्षभ ॥ १४  
 यवक्रीः पितरं दृष्ट्वा तपस्विनमसत्कृतम् ।  
 दृष्ट्वा च सत्कृतं विप्रै रैभ्यं पुत्रैः सहानघः ॥ १५  
 पर्यतप्यत तेजस्वी मनुयुनाऽभिपरिभ्रुतः ।  
 तपस्तेपे ततो घोरं वेदज्ञानाय पाण्डव ॥ १६  
 सुसमिद्धे महत्यग्नौ शरीरमुपतापयन् ।  
 जनयामास संतापमिन्द्रस्य सुमहातपाः ॥ १७  
 तत इन्द्रो यवक्रीतमुपगम्य युधिष्ठिर ।  
 अब्रवीत्कस्य हेतोस्त्वमास्थितस्तप उत्तमम् ॥ १८  
 यवक्रीत उवाच ।  
 द्विजानामनधीता वै वेदाः सुरगणांचित ।  
 प्रतिभान्त्विति तप्येहमिदं परमकं तपः ॥ १९

स्वाध्यायार्थं समारम्भो ममायं पाकशासन ।  
 तपसा ज्ञातुमिच्छामि सर्वज्ञानानि कौशिक ॥ २०  
 कालेन महता वेदाः शक्या गुरुमुखाद्विभो ।  
 प्राप्तुं तस्मादयं यत्नः परमो मे समास्थितः ॥ २१  
 इन्द्र उवाच ।  
 अमार्ग एष विप्रेषं येन त्वं यातुमिच्छसि ।  
 किं विघातेन ते विप्र गच्छाधीहि गुरोर्मुखात् ॥ २२  
 लोमश उवाच ।  
 एवमुक्त्वा गतः शक्रो यवक्रीरपि भारत ।  
 भूय एवाकरोद्यत्नं तपस्यमितविक्रमः ॥ २३  
 घोरेण तपसां राजंस्तप्यमानो महत्तपः ।  
 संतापयामास भृशं देवेन्द्रमिति नः श्रुतम् ॥ २४  
 तं तथा तप्यमानं तु तपस्तीव्रं महामुनिम् ।  
 उपेत्य बलभिर्देवो वारयामास वै पुनः ॥ २५  
 अशक्योऽर्थः समारब्धो नैतद्बुद्धिकृतं तव ।  
 प्रतिभास्यन्ति वै वेदास्तव चैव पितुश्च ते ॥ २६  
 यवक्रीत उवाच ।  
 न चैतदेवं क्रियते देवराजसमीप्सितम् ।  
 महता नियमेनाहं तप्ये घोरतरं तपः ॥ २७  
 समिद्धेऽप्रावुपकृत्याङ्गमङ्गं  
 होष्यामि वा मघवंस्तन्निबोध ।  
 यद्येतदेवं न करोषि कामं  
 ममेप्सितं देवराजेह सर्वम् ॥ २८  
 लोमश उवाच ।  
 निश्चयं तमभिज्ञाय मुनेस्तस्य महात्मनः ।  
 प्रतिवारणहेत्वर्थं बुद्ध्या संचिन्त्य बुद्धिमान् ॥ २९  
 तत इन्द्रोऽकरोद्रूपं ब्राह्मणस्य तपस्विनः ।  
 अनेकशतवर्षस्य दुर्बलस्य सयक्ष्मणः ॥ ३०  
 यवक्रीतस्य यत्तीर्थमुचितं शौचकर्मणि ।  
 भागीरथ्यां तत्र सेतुं वालुकाभिश्चकार सः ॥ ३१  
 यदाऽस्य वदतो वाक्यं न स चक्रे द्विजोत्तमः ।  
 वालुकाभिस्ततः शक्रो गङ्गां समभिपूरयन् ॥ ३२

इतरो भरद्वाजस्तपस्येव नतु शिष्यादिसंपन्नः । कीर्तिर्वाल्यात्प्र-  
 थति भारत इति ज्ञ. पाठः ॥ १४ ॥ सर्वज्ञानानि सर्वशास्त्राणि

॥ २० ॥ विघातेन आत्मनाशनेन ॥ २२ ॥ न प्रतिभास्य-  
 न्तीति नकारावृत्त्या योज्यम् ॥ २६ ॥

बालुकामुष्टिमनिशं भागीरथ्यां व्यसर्जयत् ।  
 स्नातुमभ्यागतं शक्रो यवक्रीतमदर्शयत् ॥ ३३  
 तं ददर्श यवक्रीतो यत्नवन्तं निबन्धने ।  
 प्रहसंश्चाब्रवीद्वाक्यमिदं स मुनिपुङ्गवः ॥ ३४  
 किमिदं वर्तते ब्रह्मन्किञ्च ते ह चिकीर्षितम् ।  
 अतीव हि महान्यत्नः क्रियतेऽयं निरर्थकः ॥ ३५  
 इन्द्र उवाच ।  
 बन्धिष्ये सेतुना गङ्गां सुखः पन्था भविष्यति ।  
 क्लिश्यते हि जनस्तात तरमाणः पुनःपुनः ॥ ३६  
 यवक्रीत उवाच ।  
 नायं शक्यस्त्वया बद्धुं महानोघस्तपोधन ।  
 अशक्याद्विनिवर्तस्व शक्यमर्थं समारभ ॥ ३७  
 इन्द्र उवाच ।  
 यथैव भवता चेदं तपो वेदार्थमुद्यतम् ।  
 अशक्यं तद्द्रव्याभिरयं भारः समाहितः ॥ ३८  
 यवक्रीत उवाच ।  
 यथा तव निरर्थोऽयमारम्भस्त्रिदशेश्वर ।  
 तथा यदि ममापीदं मन्यसे पाकशासन ॥ ३९  
 क्रियतां यद्भवेच्छक्यं त्वया सुरगणेश्वर ।  
 धरांश्च मे प्रयच्छान्यान्यैर्विद्वान्भवितास्म्यहम् ४०  
 लोमश उवाच ।  
 तस्मै प्रादाद्वरानिन्द्र उक्तवान्यान्महातपाः ।  
 प्रतिभास्यन्ति ते वेदाः पित्रा सह यथेप्सिताः ॥  
 यच्चान्यत्काङ्क्षसे कामं यवक्रीर्गम्यतामिति ।  
 स लब्धकामः पितरं समेत्याथेदमब्रवीत् ॥ ४२  
 यवक्रीत उवाच ।  
 प्रतिभास्यन्ति वै वेदा मम तातस्य चोभयोः ।  
 अति चान्यानभविष्यावो वरा लब्धास्तथा मया ॥  
 भरद्वाज उवाच ।  
 दर्पस्ते भविता तात वराँल्लब्ध्वा यथेप्सितान् ।  
 स दर्पपूर्णः कृपणः क्षिप्रमेव विनङ्क्ष्यसि ॥ ४४  
 अत्राप्युदाहरन्तीमा गाथा देवैरुदाहृताः ।  
 मुनिरासीत्पुरा पुत्र बालधिर्नाम विश्रुतः ॥ ४५

स पुत्रशोकादुद्विग्नस्तपस्तेपे सुदुष्करम् ।  
 भवेन्मम सुतोऽमर्त्य इति तं लब्ध्वांश्च सः ॥ ४६  
 तस्य प्रसादो वै देवैः कृतो न त्वमरैः समः ।  
 नामर्त्यो विद्यते मर्त्यो निमित्तायुर्भविष्यति ४७  
 बालधिरुवाच ।  
 यथेमे पर्वताः शश्वत्तिष्ठन्ति सुरसत्तमाः ।  
 तावज्जीवेन्मम सुतो निर्वाणमुत मे मतः ॥ ४८  
 भरद्वाज उवाच ।  
 तस्य पुत्रस्तदा जज्ञे मेधावी क्रोधनस्तदा ।  
 स तु लब्धवरो दर्पादृषींश्चैवावमन्यत ॥ ४९  
 विकुर्वाणो मुनीनां च व्यचरत्स महीमिमाम् ।  
 आससाद् महावीर्यं धनुषाक्षं मनीषिणम् ॥ ५०  
 तस्यापचक्रे मेधावी तं शशाप स वीर्यवान् ।  
 भव भस्सेति चोक्तः स न भस्स समपद्यत ॥ ५१  
 धनुषाक्षस्तु तं दृष्ट्वा मेधाविनमनामयम् ।  
 'मुनिस्तत्कारणं ज्ञात्वा स्वयं महिषरूपधृत् ।  
 शृङ्गेणाद्रीनचलयत्ततोऽयं भस्ससादभूत् ॥' ५२  
 निमित्तमस्य महर्षिर्भेदयामास पर्वतान् ।  
 स निमित्ते विनष्टे तु ममार सहसा शिशुः ॥ ५३  
 तं मृतं पुत्रमादाय विललाप ततः पिता ॥ ५४  
 लालप्यमानं तं दृष्ट्वा मुनयः परमार्तवत् ।  
 ऊर्ध्वेदविदः सर्वे गाथां यां तां निबोध मे ॥ ५५  
 न दिष्टमर्थमत्येतुमीशोऽमर्त्यः कथंचन ।  
 महर्षिर्भेदयामास धनुषाक्षो महीधरान् ॥ ५६  
 एवं लब्ध्वा वरान्वाला दर्पपूर्णास्तपस्विनः ।  
 क्षिप्रमेव विनश्यन्ति यथा न स्यात्तथा भवान् ५७  
 एष रैभ्यो महावीर्यः पुत्रौ चास्य तथाविधौ ।  
 तं यथा पुत्र नाभ्येषि तथा कुर्यास्त्वतन्द्रितः ५८  
 स हि क्रुद्धः समर्थस्त्वां पुत्र पीडयितुं रुषा ।  
 रैभ्यश्चापि तपस्वी च कोपनश्च महानृषिः ॥ ५९  
 यवक्रीत उवाच ।  
 एवं करिष्ये मा तापं तात कार्षीः कथंचन ।

अमर्त्यः अमर इत्यर्थः ॥ ४६ ॥ अक्षयास्तन्निमित्तं मे सुतस्या-  
 युर्भवेद्भुवम् । इति श्र. ध. पाठः ॥ ४८ ॥ निमित्तं पर्वतान्मे-

दयामासस्वण्डयामास ॥ ५२ ॥ दिष्टं देवविहितम् ॥ ५५ ॥  
 सप्तत्रिंशदधिकशततमोऽध्यायः ॥ १३७ ॥

यथा हि मे भवान्मान्यस्तथा रैभ्यः पिता मम ६०  
लोमश उवाच ।

उक्त्वा स पितरं शृण्वन् यवक्रीरकुतोभयः ।  
विप्रकुर्वन्नृपीनन्यानतुष्यत्परया मुदा ॥ ६१

॥ इति श्रीमन्महाभारते अरण्यपर्वणि तीर्थयात्रापर्वणि सप्तत्रिंशदधिकशततमोऽध्यायः ॥ १३७ ॥

### अष्टत्रिंशदधिकशततमोऽध्यायः ॥ १३८ ॥

रैभ्याश्रमे तत्सुषायाः परावसुभार्याया दूर्शनाज्जातकामेन यवक्रीतेन एकान्ते बलात्कारेण तदुपभोगः ॥ १ ॥ रुदत्या  
तया निवेदितवृत्तान्तेन रैभ्येण यवक्रीतहननाय जटाभ्यां कृत्यारक्षसोः सर्जनम् ॥ २ ॥ कृत्याया रूपसंपदा संमोह्य कम-  
ण्डलुद्वारेण राक्षसाभिद्रावितेन यवक्रीतेन स्वपितुरग्निहोत्रगृहप्रवेशः ॥ ३ ॥ तदाऽन्धेन द्वारकशूद्रेण निवारितस्य यवक्रीतस्य  
राक्षसेन हननम् ॥ ४ ॥

लोमश उवाच ।

चङ्गम्यमाणः स तदा यवक्रीरकुतोभयः ।  
जगाम माधवे मासि रैभ्याश्रमपदं प्रति ॥ १  
स ददर्शाश्रमे रम्ये पुष्पितद्रुमभूषिते ।  
विचरन्तीं स्तुषां तस्य किन्नरीमिव भारत ॥ २  
यवक्रीस्तामुवाचेदमुपतिष्ठस्व मामिनि ।  
निर्लज्जो लज्जया युक्तां कामेन हृतचेतनः ॥ ३  
सा तस्य शीलमाज्ञाय तस्माच्छापाच्च विभ्यती ।  
तेजस्वितां च रैभ्यस्य तथेत्युक्त्वा जगाम ह ॥ ४  
तत एकान्तमानीय लज्जयामास भारत ।  
आजगाम तदा रैभ्यः स्वमाश्रममरिदम ॥ ५  
रुदतीं च स्तुषां दृष्ट्वा भार्याभार्यां परावसोः ।  
सान्त्वयञ्छ्लक्ष्णया वाचा पर्यपृच्छद्युधिष्ठिर ॥ ६  
सा तस्मै सर्वमाचष्ट यवक्रीभाषितं शुभा ।  
प्रत्युक्तं च यवक्रीतं प्रेक्षापूर्वं तथाऽऽत्मना ॥ ७  
शृण्वानस्यैव रैभ्यस्य यवक्रेस्तद्विचेष्टनम् ।  
दहन्निव तदा चेतः क्रोधः समभवन्महान् ॥ ८  
स तदा मन्युनाऽऽविष्टस्तपस्वी कोपनो भृशम् ।  
अवलुप्य जटामेकां जुहावाग्नौ सुसंस्कृते ॥ ९  
ततः समभवन्नारी तस्या रूपेण संमिता ।  
अवलुप्यापरां चापि जुहावाग्नौ जटां पुनः ॥ १०

ततः समभवद्रक्षो दीप्तास्यं घोरदर्शनम् ।  
अब्रूतां तौ तदा रैभ्यं किं कार्यं करवामहे ॥ ११  
तावन्नवीदृषिः क्रुद्धो यवक्रीर्वध्यतामिति ।  
जग्मतुस्तौ तथेत्युक्त्वा यवक्रीतजिघांसया ॥ १२  
ततस्तं समुपास्थाय कृत्या सृष्टा महात्मना ।  
कमण्डलुं जहारास्य मोहयित्वा तु भारत ॥ १३  
उच्छिष्टं तु यवक्रीतमपकृष्टकमण्डलुम् ।  
तत उद्यतशूलः स राक्षसः समुपाद्रवत् ॥ १४  
तमाद्रवन्तं संप्रेक्ष्य शूलहस्तं जिघांसया ।  
यवक्रीः सहसोत्थाय प्राद्रवद्यत्र वै सरः ॥ १५  
जलहीनं सरो दृष्ट्वा यवक्रीस्त्वरितः पुनः ।  
जगाम सरितः सर्वास्ताश्चाप्यासन्विशोषिताः ॥ १६  
स काल्यमानो घोरेण शूलहस्तेन रक्षसा ।  
अग्निहोत्रे पितुर्भीतः सहसा प्रविवेश ह ॥ १७  
स वै प्रविशमानस्तु शूद्रेणान्धेन रक्षिणा ।  
निगृहीतो बलाद्द्वारि सोऽवातिष्ठत् पार्थिव ॥ १८  
निगृहीतं तु शूद्रेण यवक्रीतं स राक्षसः ।  
ताडयामास शूलेन स भिन्नहृदयोऽपतत् ॥ १९  
यवक्रीतं स हत्वा तु राक्षसो रैभ्यमागमत् ।  
अनुज्ञातस्तु रैभ्येण तथा नार्या सहावसत् ॥ २०

॥ इति श्रीमन्महाभारते अरण्यपर्वणि तीर्थयात्रापर्वणि अष्टत्रिंशदधिकशततमोऽध्यायः ॥ १३८ ॥

एकान्तमुनीय मज्जयामासेति श्रु. पाठः । तत्र एकान्तं  
उनीय एकान्ते कार्यं रतं समाप्य मज्जयामास समुद्रे इत्यर्थः  
॥ ५ ॥ प्रत्युक्तं प्रत्याख्यातम् । मरुपरि बलात्कारं कृतवानित्यु-

क्तवतीत्यर्थः ॥ ७ ॥ नारी कृत्या ॥ १० ॥ काल्यमानः सर्वतो  
निषिध्यमानः अग्निहोत्रे अग्निहोत्रशालायाम् ॥ १७ ॥ अवाति-  
ष्ठत् बहिरेव ॥ १८ ॥ अष्टत्रिंशदधिकशततमोऽध्यायः ॥ १३८ ॥

### एकोनचत्वारिंशदधिकशततमोऽध्यायः ॥ १३९ ॥

द्वाररक्षकशूद्रेण निवेदितपुत्रमरणेन भरद्वाजेन रैभ्यस्यापि ज्येष्ठसुतेन हननरूपशापदानम् ॥ १ ॥ पुत्रमरणदुःखितेन भरद्वाजेन तद्देहदहनपूर्वकमग्नौ प्रवेशः ॥ २ ॥

लोमश उवाच ।

भरद्वाजस्तु कौन्तेय कृत्वा स्वाध्यायमाद्विकम् ।  
समित्कलापमादाय प्रविवेश खमाश्रमम् ॥ १

तं स दृष्ट्वा पुरा सर्वे प्रत्युत्तिष्ठन्ति पावकाः ।  
न त्वेनमुपतिष्ठन्ति हतपुत्रं तदाऽग्रयः ॥ २

वैकृतं त्वग्निहोत्रे स लक्षयित्वा महातपाः ।  
तमन्धं शूद्रमासीनं गृहपालमथाब्रवीत् ॥ ३

किन्तु मे नाग्रयः शूद्र प्रतिनन्दन्ति दर्शनम् ।  
त्वं चापि न यथापूर्वं कञ्चित्क्षेममिहाश्रमे ॥ ४

कञ्चिन्न रैभ्यं पुत्रो मे गतवानल्पचेतनः ।  
एतदाचक्ष्व मे शीघ्रं न हि शुद्ध्यति मे मनः ॥ ५

शूद्र उवाच ।

रैभ्यं यातो नूनमयं पुत्रस्ते मन्दचेतनः ।  
तथाहि निहतः शेते राक्षसेन महात्मना ॥ ६

प्रकाल्यमानस्तेनायं शूलहस्तेन रक्षसा ।  
अभ्यगारं प्रतिद्वारि मया दोर्भ्यां निवारितः ॥ ७

ततः स विहताशोऽत्र जलकामोऽशुचिर्ध्रुवम् ।  
निहतः सोऽतिवेगेन शूलहस्तेन रक्षसा ॥ ८

लोमश उवाच ।

भरद्वाजस्तु तच्छ्रुत्वा शूद्रस्य विप्रियं महत् ।  
गतासुं पुत्रमादाय विललाप सुदुःखितः ॥ ९

॥ इति श्रीमन्महाभारते अरण्यपर्वणि तीर्थयात्रापर्वणि एकोनचत्वारिंशदधिकशततमोऽध्यायः ॥ १३९ ॥

### चत्वारिंशदधिकशततमोऽध्यायः ॥ १४० ॥

रैभ्ययाज्येन बृहद्भुम्नेन सत्रे सहायत्वेन वृत्तयोरर्वावसुपरावस्वोस्तदर्थं गमनम् ॥ १ ॥ भार्यादिदृक्ष्या पुनराश्रमं गतेन परावसुना रात्रौ मृगभ्रमेण कृष्णाजिनसंवीतस्य रैभ्यस्य हननम् ॥ २ ॥ परावसुचोदनया बृहद्भुम्नेन ब्रह्महत्याग्रस्त इति प्रोत्सार्यमाणोऽर्वावसुना तपःप्रसादितसूर्यादिदेवेभ्यो रैभ्यभरद्वाजयवक्रीतोत्थानादिवरग्रहणम् ॥ ३ ॥ देवैर्यवक्रीतदुःखस्य विनोपदेशं वेदाभ्यासफलत्वकथनपूर्वकं रैभ्यादीनामुज्जीवनम् ॥ ४ ॥

लोमश उवाच ।

आहिकं स्वाध्यायं प्रलहं कर्तव्यं ब्रह्मयज्ञम् ॥ १ ॥ हतपुत्र-  
त्वेन आशौचयुक्तत्वात् ॥ २ ॥ शुद्ध्यति निःसंदेहं भवति  
॥ ५ ॥ अभ्यगारं प्रविष्टस्य रक्षोभयं न भवेदिति ॥ ७ ॥

भरद्वाज उवाच ।

ब्राह्मणानां किलार्थाय ननु त्वं तप्तवांस्तपः ।  
द्विजानामनधीता वै वेदाः संप्रतिभान्तिवति ॥ १०

तथा कल्याणशीलस्त्वं ब्राह्मणेषु महात्मसु ।  
अनागाः सर्वभूतेषु कर्कशत्वमुपेयिवान् ॥ ११

प्रतिपिद्धो मया तात रैभ्यावसथदर्शनात् ।  
गतवानेव तं क्षुद्रं कालान्तकयमोपमम् ॥ १२

यः स जानन्महातेजा बृद्धस्यैकं ममात्मजम् ।  
गतवानेव क्रोपस्य वशं परमदुर्मतिः ॥ १३

पुत्रशोकमनुप्राप्त एष रैभ्यस्य कर्मणा ।  
लक्ष्यामि त्वामृते पुत्र प्राणानिष्टतमान्भुवि ॥ १४

यथाऽहं पुत्रशोकेन देहं त्यक्ष्यामि किल्बिषी ।  
तथा ज्येष्ठः सुतो रैभ्यं हिंस्याच्छीघ्रमनागसम् ॥ १५

सुखिनो वै नरा येषां जात्या पुत्रो न विद्यते ।  
ये पुत्रशोकमप्राप्य विचरन्ति यथासुखम् ॥ १६

ये तु पुत्रकृताच्छोकाद्भ्रुं व्याकुलचेतसः ।  
शपन्तीष्टान्सखीनार्तास्तेभ्यः पापतरो नु कः ॥ १७

परासुश्च सुतो दृष्टः शप्तश्रेष्ठः सखा मया ।  
ईदृशीमापदं कोत्र द्वितीयोऽनुभविष्यति ॥ १८

लोमश उवाच ।

विलप्यैवं बहुविधं भरद्वाजोऽदहत्सुतम् ।  
सुसमिद्धं ततः पश्चात्प्रविवेश हुताशनम् ॥ १९

एतस्मिन्नेव काले तु बृहद्भुम्नो महीपतिः ।

शूद्रस्य शूद्रकृतं विप्रियं पुत्रनिरोधेन कृतम् ॥ ९ ॥ किल्बिषी  
शोकाक्रान्तः ॥ १५ ॥ एकोनचत्वारिंशदधिकशततमोऽध्यायः  
॥ १३९ ॥

सत्रं तेने महाभागो रैभ्ययाज्यः प्रतापवान् ॥ १  
 तेन रैभ्यस्य वै पुत्रावर्वावसुपरावसु ।  
 वृताँ सहायौ सत्रार्थं बृहद्दुम्नेन धीमता ॥ २  
 तत्र तौ समनुज्ञातौ पित्रा कौन्तेय जग्मतुः ।  
 आश्रमे त्वभवद्वैभ्यो भार्या चैव परावसोः ॥ ३  
 अथावलोककोऽगच्छद्बृहद्दृहानेकः परावसुः ।  
 कृष्णाजिनेन संवीतं ददर्श पितरं वने ॥ ४  
 जघन्यरात्रे निद्रान्धः सावशेषे तमस्यपि ।  
 चरन्तं गहनेऽरण्ये मेने स पितरं मृगम् ॥ ५  
 मृगं तु मन्यमानेन पिता वै तेन हिंसितः ।  
 अकामयानेन तदा शरीरत्राणमिच्छता ॥ ६  
 तस्य स प्रेतकार्याणि कृत्वा सर्वाणि भारत ।  
 पुनरागम्य तत्सत्रमब्रवीद्भातरं वचः ॥ ७  
 इदं कर्म न शक्तस्त्वं वोढुमेकः कथंचन ।  
 मया च हिंसितस्तातो मन्यमानेन वै मृगम् ॥ ८  
 सोऽस्मदर्थे व्रतं तात चर त्वं ब्रह्मघातिनाम् ।  
 समर्थो ह्यहमेकाकी कर्म कर्तुमिदं मुने ॥ ९  
 अर्वावसुस्वाच ।  
 करोतु वै भवान्सत्रं बृहद्दुम्नेस्य धीमतः ।  
 ब्रह्महत्यां चरिष्येऽहं त्वदर्थं नियतेन्द्रियः ॥ १०  
 लोमश उवाच ।  
 स तस्य ब्रह्महत्यायाः पारं गत्वा युधिष्ठिर ।  
 अर्वावसुस्तदा सत्रमाजगाम पुनर्मुनिः ॥ ११  
 ततः परावसुर्दृष्ट्वा भ्रातरं समुपस्थितम् ।  
 बृहद्दुम्नेमुवाचेदं वचनं हर्षगद्गदम् ॥ १२  
 एष ते ब्रह्महा यज्ञं मा द्रष्टुं प्रविशेदिति ।  
 ब्रह्महा प्रेक्षितेनापि पीडयेत्त्वामसंशयम् ॥ १३  
 लोमश उवाच ।  
 तच्छ्रुत्वैव तदा राजा प्रेष्यानाह स विदपते ।  
 प्रेष्यैरुत्सार्यमाणस्तु राजन्नर्वावसुस्तदा ।  
 न मया ब्रह्महत्येयं कृतेत्याह पुनःपुनः ॥ १४

उच्यमानोऽसकृत्प्रेष्यैर्ब्रह्महा इति भारत ।  
 नैव स्म प्रतिजानामि ब्रह्महत्यां स्वयंकृताम् ।  
 मम भ्रात्रा कृतमिदं मया स परिमोक्षितः ॥ १५  
 स तथा प्रवदन्क्रोधात्तैश्च प्रेष्यैः प्रभाषितः ।  
 तूर्णानि जगाम ब्रह्मर्षिर्वनमेव महातपाः ॥ १६  
 उग्रं तपः समास्थाय दिवाकरमथाश्रितः ।  
 रहस्यवेदं कृतवान्सूर्यस्य द्विजसत्तमः ॥ १७  
 मूर्तिमांस्तं ददर्शाथ स्वयमग्रभुगव्ययः ॥ १८  
 प्रीतास्तस्याभवन्देवाः कर्मणाऽर्वावसोर्नृप ।  
 तं ते प्रवरयामासुर्निरासुश्च परावसुम् ॥ १९  
 ततो देवा वरं तस्मै ददुरग्निपुरोगमाः ॥ २०  
 स चापि वरयामास पितुरुत्थानमात्मनः ।  
 अनागस्त्वं ततो भ्रातुः पितुश्चास्मरणं वधे ॥ २१  
 भरद्वाजस्य चोत्थानं यवक्रीतस्य चोभयोः ।  
 प्रतिष्ठां चापि वेदस्य सौरस्य द्विजसत्तमः ॥ २२  
 एवमस्त्विति तं देवाः प्रोचुश्चापि वरान्ददुः ।  
 ततः प्रादुर्बभूवुस्ते सर्व एव युधिष्ठिर ॥ २३  
 अथाब्रवीद्यवक्रीतो देवानग्निपुरोगमान् ।  
 समधीतं मया ब्रह्म व्रतानि चरितानि च ॥ २४  
 कथं च रैभ्यः शक्तो मामधीयानं तपस्विनम् ।  
 तथायुक्तेन विधिना निहन्तुममरोत्तमाः ॥ २५  
 देवा ऊचुः ।  
 मैवं कृथा यवक्रीत यथा वदसि वै मुने ।  
 ऋते गुरुमधीता हि स्वयं वेदास्त्वया पुरा ॥ २६  
 अनेन तु गुरुन्दुःखात्तोपयित्वाऽऽत्मकर्मणा ।  
 कालेन महता क्लेशाद्ब्रह्माधिगतभुत्तमम् ॥ २७  
 लोमश उवाच ।  
 यवक्रीतमथोक्त्वैवं देवाः साग्निपुरोगमाः ।  
 संजीवयित्वा तान्सर्वान्पुनर्जग्मुस्त्रिविष्टपम् ॥ २८  
 'ततो वै स यवक्रीतो ब्रह्मचर्यं चचार ह ।  
 अष्टादश च वर्षाणि त्रिंशत् च युधिष्ठिर ॥' २९

अवलोककः अवलोकनार्थी । गृहान्भार्याम् ॥ ४ ॥ जघान  
 रात्राविति ध. पाठः ॥ ५ ॥ चर त्वं ब्रह्मरक्षणे इति ध. पाठः ॥ ९ ॥  
 विदपते हे प्रजाधीश ॥ १४ ॥ प्रभाषितो मिथ्यावाद्यसीत्यधिकक्षिप्तः  
 ॥ १६ ॥ रहस्यवेदं सूर्यमन्त्रप्रकाशकं वेदम् ॥ १७ ॥ मूर्ति-  
 मान्सूर्यस्तं द्विजं ददर्श आत्मानं दर्शयामास ॥ १८ ॥ तं देवाः

प्रकथनं वरयामासुः । निरासुर्निराचकुर्यन्नादिति शेषः ॥ १९ ॥  
 प्रतिष्ठां संप्रदायप्रवृत्तिम् । सौरस्य सूर्यप्रकाशकस्य ॥ २२ ॥  
 समधीतं सम्यक्प्राप्तम् । ब्रह्म वेदः ॥ २४ ॥ चत्वारिंशद-  
 धिकशततमोऽध्यायः ॥ १४० ॥



आश्रमस्तस्य पुण्योऽयं सदापुष्पफलद्रुमः ।

अत्रोष्य राजशार्दूल सर्वपापैः प्रमोक्ष्यसे ॥ ३०

॥ इति श्रीमन्महाभारते अरण्यपर्वणि तीर्थयात्रापर्वणि चत्वारिंशदधिकशततमोऽध्यायः ॥ १४० ॥

एकचत्वारिंशदधिकशततमोऽध्यायः ॥ १४१ ॥

लोमशाचोदनया युधिष्ठिरेण कैलासादिगिरिप्रवेशः ॥ १ ॥

लोमश उवाच ।  
 उशीरबीजं मैनाकं गिरिं श्वेतं च भारत ।  
 समतीतोऽसि कौन्तेय कालशैलं च पार्थिव ॥ १  
 एषा गङ्गा सप्तविधा राजते भरतर्षभ ।  
 स्थानं विरजसं पुण्यं यत्राग्निर्नित्यमिध्यते ॥ २  
 एतद्वै मानुषेणाद्य न शक्यं द्रष्टुमद्भुतम् ।  
 समाधिं कुरुतान्व्यग्रास्तीर्थान्येतानि द्रक्ष्यथ ॥ ३  
 एतद्द्रक्ष्यसि देवानामाक्रीडं च रणाङ्कितम् ।  
 अतिक्रान्तोसि कौन्तेय कालशैलं च पर्वतम् ॥ ४  
 श्वेतं गिरिं प्रवेश्यामो मन्दरं चैव पर्वतम् ।  
 यत्र माणिवरो यक्षः कुबेरश्चैव यक्षराट् ॥ ५  
 अष्टाशीतिसहस्राणि गन्धर्वाः शीघ्रगामिनः ।  
 तथा किंपुरुषा राजन्यक्षाश्चैव चतुर्गुणाः ॥ ६  
 अनेकरूपसंस्थाना नानाप्रहरणाश्च ते ।  
 प्रक्षेन्द्रं मनुजश्रेष्ठ माणिभद्रमुपासते ॥ ७  
 तेषामृद्धिरतीवात्र गतौ वायुसमाश्च ते ।  
 स्थानात्प्रच्यावयेयुर्ये देवराजमपि ध्रुवम् ॥ ८  
 तैस्तातं बलिभिर्गुप्ता यातुधानैश्च रक्षिताः ।  
 दुर्गमाः पर्वताः पार्थ समाधिं परमं कुरु ॥ ९  
 कुबेरसचिवाश्चान्ये रौद्रा मैत्राश्च राक्षसाः ।  
 तैः समेष्याम कौन्तेय यत्र विक्रमणे भव ॥ १०  
 कैलासः पर्वतो राजन्पद्भ्योजनशोभेच्छ्रितः ।  
 यत्र देवाः समायान्ति विशाला यत्र भारत ॥ ११  
 असङ्ख्येयास्तु कौन्तेय यक्षराक्षसकिन्नराः ।  
 नागाः सुपर्णा गन्धर्वाः कुबेरसदनं ॥ १२  
 तान्विगाहस्व पार्थिव तपसा च दमेन च ।

रक्ष्यमाणो मया राजन्भीमसेनबलेन च ॥ १३  
 स्वस्ति ते वरुणो राजा यमश्च समितिजयः ।  
 गङ्गा च यमुना चैव पर्वताश्च दिशन्तु ते ॥ १४  
 मरुतश्च सहाश्विभ्यां सरितश्च सरांसि च ।  
 स्वस्ति देवासुरेभ्यश्च वसुभ्यश्च महाद्युते ॥ १५  
 इन्द्रस्य जाम्बूनदपर्वताद्वै  
 शृणोमि घोषं तव देवि गङ्गे ।  
 गोपाययेमं सुभगे गिरिभ्यः  
 सर्वाजमीढापचितं नरेन्द्रम् ॥ १६  
 ददस्व शर्म प्रविविक्षतोऽस्य  
 शैलानिमाञ्छैलमुते नृपस्य ।  
 'शिवप्रदां सर्वसरित्प्रधाने  
 सभ्रातृकसेह युधिष्ठिरस्य ।'  
 उक्त्वा तथा सागरगां स विप्रो  
 यत्तो भवस्वेति शशास पार्थम् ॥ १७  
 युधिष्ठिर उवाच ।  
 अपूर्वोऽयं संभ्रमो लोमशस्य  
 कृष्णां च सर्वे रक्षत मा प्रमादः ।  
 देशो ह्ययं दुर्गतमो मतोऽस्य  
 तस्मात्परं शौचमिहाचरध्वम् ॥ १८  
 वैशंपायन उवाच ।  
 ततोऽब्रवीद्भीममुदारवीर्यं  
 कृष्णां यत्तः पालय भीमसेन ।  
 शून्येऽर्जुनेऽसन्निहिते च तात  
 त्वामेव कृष्णा भजते भयेषु ॥ १९

कैलासं चापि पर्वतम् इति क. घ. पाठः ॥ १ ॥ यत्राग्नि-  
 नित्यमिध्यते इति त्रियोगिनाराध्याह्वयं हरिद्वारात् परतः  
 स्थानमस्ति ॥ २ ॥ विशाला बदरी ॥ ११ ॥ इन्द्रस्य इन्द्र-

संबन्धिनः । जाम्बूनदं सुवर्णं तन्मयात्पर्वतान्मेरोः । आजमी-  
 ढवंशे अपचितं पूजितं श्रेष्ठमित्यर्थः ॥ १६ ॥ ददस्व देहि  
 ॥ १७ ॥ शौचं वाङ्मनःकायशुद्धिम् ॥ १८ ॥

ततो महात्मा स यमौ समेत्य  
मूर्धन्युपाघ्राय विमृज्य गात्रे ।

उवाच तौ वाष्पकलं स राजा  
मा भैष्टमागच्छतमप्रमत्तौ ॥ २०

॥ इति श्रीमन्महाभारते अरण्यपर्वणि तीर्थयात्रापर्वणि एकचत्वारिंशदधिकशततमोऽध्यायः ॥ १४१ ॥

### द्विचत्वारिंशदधिकशततमोऽध्यायः ॥ १४२ ॥

भीमेन दुर्गमे गमनाक्षमतया युधिष्ठिरनिवारितानां द्रौपद्यादीनां बहनाङ्गीकारः ॥ १ ॥ पथि कुलिन्दाधिपतिना सुबाहुना पूजितैर्युधिष्ठिरादिभिस्तस्मिन्भृत्यवर्गस्थापनपूर्वकमर्जुनदिदक्षया गन्धमादनप्रति प्रस्थानम् ॥ २ ॥

युधिष्ठिर उवाच ।

अन्तर्हितानि भूतानि रक्षांसि बलवन्ति च ।

अग्निना तपसा चैव शक्यं गन्तुं वृकोदर ॥ १

सन्निवर्तय कौन्तेय क्षुत्पिपासे बलाश्रयात् ।

ततो बलं च दाक्ष्यं च संश्रयस्व वृकोदर ॥ २

ऋपेस्त्वया श्रुतं वाक्यं कैलासं पर्वतं प्रति ।

बुद्ध्या प्रपश्य कौन्तेय कथं कृष्णा गमिष्यति ॥३

अथवा सहदेवेन धौम्येन च समं विभो ।

सूतैः पौरोगवैश्वैव सर्वैश्च परिचारकैः ॥ ४

रथैरश्वैश्च ये चान्ये विप्राः क्लेशसहाः पथि ।

सर्वैस्त्वं सहितो भीम निवर्तस्वायतेक्षण ॥ ५

त्रयो वयं गमिष्यामो लघ्वाहारा यतव्रताः ।

अहं च नकुलश्चैव लोमशश्च महातपाः ॥ ६

ममागमनमाकाङ्क्षन्गङ्गादारे समाहितः ।

वसेह द्रौपदीं रक्षन्वावदागमनं मम ॥ ७

भीम उवाच ।

राजपुत्री श्रमेणार्ता दुःखार्ता चैव भारत ।

व्रजत्येव हि कल्याणी श्वेतवाहदिदक्षया ॥ ८

तव चाप्यरतिस्तीव्रा वर्तते तमपश्यतः ।

गुडाकेशं महात्मानं संग्रामेष्वपलायिनम् ।

किं पुनः सहदेवं च मां च कृष्णां च भारत ॥९

द्विजाः कामं निवर्तन्तां सर्वे च परिचारकाः ।

सूताः पौरोगवाश्चैव यं च मन्येत नो भवान् ॥१०

न ह्यहं हातुमिच्छामि भवन्तमिह कर्हिचित् ।

शैलेऽस्मिन्नाक्षसाकीर्णे दुर्गेषु विषमेषु च ॥ ११

इयं चापि महाभागा राजपुत्री पतिव्रता ।

त्वामृते पुरुषव्याघ्र नोत्सहेद्विनिवर्तितुम् ॥ १२

तथैव सहदेवोऽयं सततं त्वामनुव्रतः ।

न जातु विनिवर्तते मतज्ञो ह्यहमस्य वै ॥ १३

अपिचात्र महाराज सन्वसाचिदिदक्षया ।

सर्वे लालसभूताः स तस्माद्यास्यामहे सह ॥ १४

यद्यशक्यो रथैर्गन्तुं शैलोऽयं बहुकन्दरः ।

पद्भिरेव गमिष्यामो मा राजन्विमना भव ॥ १५

अहं वहिष्ये पाञ्चालीं यत्रयत्र न शक्यति ।

इति मे वर्तते बुद्धिर्मा राजन्विमना भव ॥ १६

सुकुमारौ तथा वीरौ माद्रीनन्दिकराबुभौ ।

दुर्गे संतारयिष्यामि यत्राशक्तौ भविष्यतः ॥१७

युधिष्ठिर उवाच ।

एवं ते भापमाणस्य बलं भीमाभिवर्धताम् ।

यत्त्वमुत्सहसे वोढुं पाञ्चालीं विपुलेऽध्वनि ॥१८

यमजौ चापि भद्रं ते नैतदन्यत्र विद्यते ।

बलं तव यशश्चैव धर्मः कीर्तिश्च वर्धताम् ॥ १९

यत्त्वमुत्सहसे नेतुं भ्रातरौ सह कृष्णया ।

मा ते ग्लानिर्नहावाहो मा च तेऽस्तु पराभवः ॥

वैशंपायन उवाच ।

ततः कृष्णाऽब्रवीद्वाक्यं प्रहसन्ती मनोरमा ।

गमिष्यामि न संतापः कार्यो मां प्रति भारत २१

लोमश उवाच ।

तपसा शक्यते गन्तुं पर्वतो गन्धमादनः ।

तपसा चैव कौन्तेय सर्वे योक्ष्यामहे वयम् ॥२२

नकुलः सहदेवश्च भीमसेनश्च पार्थिव ।

अहं च त्वं च कौन्तेय द्रक्ष्यामः श्वेतवाहनम् २३  
 वैशंपायन उवाच ।  
 एवं संभाषमाणास्ते सुबाहुविषयं महत् ।  
 ददृशुर्मुदिता राजन्प्रभूतगजवाजिमत् ॥ २४  
 किराततङ्गणाकीर्णं पुलिन्दशतसंकुलम् ।  
 हिमवत्यमरैर्जुष्टं बद्धाश्चर्यसमाकुलम् ।  
 सुबाहुश्चापि तान्दृष्ट्वा पूजया प्रत्यगृह्यत् ॥ २५  
 विषयान्ते कुलिन्दानामीश्वरः प्रीतिपूर्वकम् ।

तत्र ते पूजितास्तेन सर्व एव सुखोषिताः ॥ २६  
 प्रतस्थुर्विमले सूर्ये हिमवन्तं गिरिं प्रति ।  
 इन्द्रसेनमुखांश्चापि भृत्यान्पौरोगवांस्तथा ॥ २७  
 सूदांश्च पारिवर्हांश्च द्रौपद्याः सर्वशो नृप ।  
 राज्ञः कुलिन्दाधिपतेः परिदाय महारथाः ॥ २८  
 पद्मिरेव महावीर्या ययुः कौरवनन्दनाः ।  
 ते शनैः प्राद्वन्सर्वे कृष्णया सह पाण्डवाः ।  
 तस्मादेशात्सुसंहृष्टा द्रष्टुकामा धनंजयम् ॥ २९

॥ इति श्रीमन्महाभारते अरण्यपर्वणि तीर्थयात्रापर्वणि द्विचत्वारिंशदधिकशततमोऽध्यायः ॥ १४२ ॥

### त्रिचत्वारिंशदधिकशततमोऽध्यायः ॥ १४३ ॥

धनंजयादर्शनदुःखितेन युधिष्ठिरेण भीमं प्रति धनंजयप्रशंसनपूर्वकं तद्दर्शनाय गन्धमादनप्रवेशनिश्चयः ॥ १ ॥

युधिष्ठिर उवाच ।  
 भीमसेनयमौ चोभौ पाञ्चालि च निबोधत ।  
 नास्ति भूतस्य नाशो वै पश्यतास्मान्वनेचरान् ॥ १  
 दुर्बलाः क्लेशिताः स्मेति यद्भुवामेतरेतरम् ।  
 अशक्येऽपि ब्रजामो यद्द्वनंजयदिदृक्षया ॥ २  
 तन्मे दहति गात्राणि तूलराशिमिवानलः ।  
 यच्च वीरं न पश्यामि धनंजयमुपान्तिके ॥ ३  
 तस्यादर्शनतप्तं मां सानुजं वनमास्थितम् ।  
 याज्ञसेन्याः परामर्शः स च वीर दहत्युत ॥ ४  
 नकुलात्पूर्वजं पार्थ न पश्याम्यमितौजसम् ।  
 अजेयमुग्रधन्वानं तेन तप्ये वृकोदर ॥ ५  
 तीर्थानि चैव रम्याणि वनानि च सरांसि च ।  
 चरामि सह युष्माभिस्तस्य दर्शनकाङ्क्षया ॥ ६  
 पञ्चवर्षाण्यहं वीरं सत्यसन्धं धनंजयम् ।  
 यन्न पश्यामि वीभत्सुं तेन तप्ये वृकोदर ॥ ७  
 तं वै श्यामं गुडाकेशं सिंहविक्रान्तगामिनम् ।  
 न पश्यामि महाबाहुं तेन तप्ये वृकोदर ॥ ८  
 कृतास्त्रं निपुणं युद्धेऽप्रतिमानं धनुष्मताम् ।

न पश्यामि कुरुश्रेष्ठ तेन तप्ये वृकोदर ॥ ९  
 चरन्तमरिसङ्घेषु क्रुद्धं कालमिवानघ ।  
 प्रभिन्नमिव मातङ्गं सिंहस्कन्धं धनंजयम् ॥ १०  
 यः स शक्रादनवरो वीर्येण च बलेन च ।  
 यमयोः पूर्वजः पार्थः श्वेताश्वोऽमितविक्रमः ॥ ११  
 'नारायणसमो युद्धे सत्यसन्धो दृढव्रतः ।  
 तं ममापश्यतो भीम न शान्तिर्हृदयस्य वै ॥' १२  
 दुःखेन महताऽऽविष्टश्चिन्तयामि दिवानिशम् ।  
 अजेयमुग्रधन्वानं तेन तप्ये वृकोदर ॥ १३  
 सततं यः क्षमाशीलः क्षिप्यमाणोऽप्यणीयसा ।  
 ऋजुमार्गप्रपन्नस्य शर्मदाता भयस्य च ॥ १४  
 स तु जिह्वप्रवृत्तस्य माययाऽभिजिघांसतः ।  
 अपि वज्रधरस्यापि भवेत्कालविषोपमः ॥ १५  
 शत्रोरपि प्रपन्नस्य सोऽनुशंसः प्रतापवान् ।  
 दाताऽभयस्य वीभत्सुरमितात्मा महाबलः ॥ १६  
 सर्वेषामाश्रयोऽस्माकं रणेऽरीणां प्रमर्दिता ।  
 आहर्ता सर्वरत्नानां सर्वेषां नः सुखावहः ॥ १७  
 रत्नानि यस्य वीर्येण दिव्यान्यासत्पुरा मम ।

परिदाय रक्षार्थं समर्थम् ॥ २८ ॥ द्विचत्वारिंशदधिकशततमोऽध्यायः ॥ १४२ ॥

भूतस्य प्राक्तनकर्मणः ॥ १ ॥ परामर्शः केशेषु ग्रहणम् ।  
 तस्य दर्शनतृष्णं मामिति ज्ञः पाठः ॥ ४ ॥ अप्रतिमानं नास्ति

प्रतिमानं सादृश्यं यस्य सोऽप्रतिमानस्तम् ॥ ९ ॥ प्रभिन्नं  
 स्रवन्मदम् ॥ १० ॥ अनवरोऽर्हीनः ॥ ११ ॥ अमितात्मा  
 महामनाः ॥ १६ ॥

बहूनि बहुजातीनि यानि प्राप्तः सुयोधनः ॥१८  
 यस्य बाहुबलाद्वीर सभा चासीत्पुरा मम ।  
 सर्वरत्नमयी ख्याता त्रिषु लोकेषु पाण्डव ॥ १९  
 वासुदेवसमं वीर्यं कार्तवीर्यसमं युधि ।  
 अजेयममितं युद्धे तं न पश्यामि फल्गुनम् ॥२०  
 संकर्षणं महावीर्यं त्वां च भीमापराजितम् ।  
 अनुयातः स्ववीर्येण वासुदेवं च शत्रुहा ॥ २१  
 यस्य बाहुवले तुल्यः प्रभावे च पुरंदरः ।  
 जवे वायुर्मुखे सोमः क्रोधे मृत्युः सनातनः ॥२२  
 ते वयं तं नरव्याघ्रं सर्वे वीर दिदृक्षुः ।  
 प्रवेक्ष्यामो महाबाहो पर्वतं गन्धमादनम् ॥ २३  
 विशाला बदरी यत्र नरनारायणाश्रमः ।

तं सदाऽध्युषितं यश्चैर्दक्ष्यामो गिरिमुत्तमम् ॥२४  
 कुबेरनलिनीं रम्यां राक्षसैरभिसेविताम् ।  
 पद्मिरेव गमिष्यामस्तप्यमाना महत्तपः ॥ २५  
 नातप्ततपसा शक्यो गन्तुं देशो वृकोदर ।  
 न नृशंसेन लुब्धेन नाप्रशान्तेन भारत ॥ २६  
 तत्र सर्वे गमिष्यामो भीमार्जुनपदैषिणः ।  
 सायुधा बद्धनिस्त्रिंशाः सार्धं विप्रैर्महाव्रतैः ॥२७  
 मक्षिकादंशमशकान्सिहान्व्याघ्रान्सरीसृपान् ।  
 प्रामोत्यनियतः पार्थ नियतस्तान् पश्यति ॥ २८  
 ते वयं नियतात्मानः पर्वतं गन्धमादनम् ।  
 प्रवेक्ष्यामो मिताहारा धनंजयदिदृक्षुः ॥ २९

॥ इति श्रीमन्महाभारते अरण्यपर्वणि तीर्थयात्रापर्वणि त्रिचत्वारिंशदधिकशततमोऽध्यायः ॥ १४३ ॥

### चतुश्चत्वारिंशदधिकशततमोऽध्यायः ॥ १४४ ॥

पाण्डवैर्मन्दरगिरिगमनम् ॥ १ ॥ तथा आकाशगङ्गासेवनम् ॥ २ ॥ तथा नरकासुरास्तिराशिदर्शनम् ॥ ३ ॥ लोम-  
 शेन पाण्डवान्प्रति विष्णुना नरकासुरवधप्रकारकथनम् ॥ ४ ॥ तथा वराहरूपिणा हरिणा भारवमग्नभूम्युद्धरणकथनम् ॥ ५ ॥

[लोमश उवाच ।

द्रष्टारः पर्वताः सर्वे नद्यः सपुरकाननाः ।  
 तीर्थानि चैव श्रीमन्ति स्पृष्टं च सलिलं करैः ॥१  
 पर्वतं मन्दरं दिव्यमेष पन्थाः प्रयास्यति ।  
 समाहिता निरुद्विग्नाः सर्वे भवत पाण्डवाः ॥ २  
 अयं देवनिवासो वै गन्तव्यो वो भविष्यति ।  
 ऋषीणां चैव दिव्यानां निवासः पुण्यकर्मणां ॥३  
 एषा शिवजला पुण्या याति सौम्य महानदी ।  
 बदरीप्रभवा राजन्देवर्षिगणसेविता ॥ ४  
 एषा वैहायसैर्नित्यं वालखिल्यैर्महात्मभिः ।  
 अर्चिता चोपयाता च गन्धर्वैश्च महात्मभिः ॥५  
 अत्र साम स गायन्ति सामगाः पुण्यनिःस्वनाः ।  
 मरीचिः पुलहश्चैव भृगुश्चैवाङ्गिरास्तथा ॥ ६

अत्राह्निकं सुरश्रेष्ठो जपते समरुद्रणः ।  
 साध्याश्चैवाश्विनौ चैव परिधावन्ति तं तदा ॥७  
 चन्द्रमाः सह सूर्येण ज्योतींषि च ग्रहैः सह ।  
 अहोरात्रविभागेन नदीमेनामनुव्रजन् ॥ ८  
 एतस्याः सलिलं मूर्ध्नि वृषाङ्कः पर्यधारयत् ।  
 गङ्गाद्वारे महाभाग येन लोकस्थितिर्भवेत् ॥ ९  
 एतां भगवतीं देवीं भवन्तः सर्व एव हि ।  
 प्रयतेनात्मना तात प्रतिगम्याभिवादत ॥ १०  
 तस्य तद्वचनं श्रुत्वा लोमशस्य महात्मनः ।  
 आकाशगङ्गां प्रयताः पाण्डवास्तेऽभ्यवादयन् ११  
 अभिवाद्य च ते सर्वे पाण्डवा धर्मचारिणः ।  
 पुनः प्रयाताः संहृष्टाः सर्वैर्ऋषिगणैः सह ॥ १२  
 ततो दूरात्प्रकाशन्तं पाण्डुरं मेरुसंनिभम् ।

अमितमहिंसितं अजितमितियावत् ॥ २० ॥ हे भीम ॥ २१ ॥  
 अनियतोऽशुचिः ॥ २८ ॥ त्रिचत्वारिंशदधिकशततमोऽध्यायः  
 ॥ १४३ ॥

भोद्रष्टारः सर्वे मन्दरादन्ये पर्वता दृष्टा इति शेषः ॥ १ ॥

महानदी गङ्गा अलकनन्दा वा ॥ ४ ॥ उपयाता इष्टसिद्ध्यर्थे  
 प्रार्थिता ॥ ५ ॥ आह्निकं नैयमिकं जपम् । परिधावन्ति परि-  
 चरन्ति । तस्मिन्द्रम् ॥ ७ ॥ वादत वादयत । अक्षरलोप  
 आर्षः ॥ १० ॥ पाण्डुरं श्वेतम् । अस्त्रां राशिमिति शेषः ॥ १३ ॥

ददृशुस्ते नरश्रेष्ठा विकीर्णं सर्वतोदिशम् ॥ १३  
 तान्प्रष्टुकामान्विज्ञाय पाण्डवान्स तु लोमशः ।  
 उवाच वाक्यं वाक्यज्ञः शृणुध्वं पाण्डुनन्दनाः ॥  
 एतद्विकीर्णं सुश्रीमत्कैलासशिखरोपमम् ।  
 यत्पश्यसि नरश्रेष्ठ पर्वतप्रतिमं स्थितम् ॥ १५  
 एतान्यस्थानि दैत्यस्य नरकस्य महात्मनः ।  
 पर्वतप्रतिमं भाति पर्वतप्रस्तराश्रितम् ॥ १६  
 पुरातनेन देवेन विष्णुना परमात्मना ।  
 दैत्यो विनिहतस्तेन सुरराजहितैषिणा ॥ १७  
 दशवर्षसहस्राणि तपस्तप्यन्महामनाः ।  
 ऐन्द्रं प्रार्थयते स्थानं तपःस्वाध्यायविक्रमात् ॥ १८  
 तपोवलेन महता बाहुवेगवलेन च ।  
 नित्यमेव दुराधर्षो धर्षयन्स दितेः सुतः ॥ १९  
 स तु तस्य बलं ज्ञात्वा धर्मे च चरितव्रतम् ।  
 भयाभिभूतः संविद्यः शक्र आसीत्तदाऽनघ ॥ २०  
 तेन संचिन्तितो देवो मनसा विष्णुरव्ययः ।  
 सर्वत्रगः प्रभुः श्रीमानागतश्च स्थितो बभौ ॥ २१  
 ऋषयश्चापि तं सर्वे तुष्टुवुश्च दिवौकसः ॥ २२  
 तं दृष्ट्वा ज्वलमानश्रीर्भगवान्हव्यवाहनः ।  
 नष्टतेजाः समभवत्तस्य तेजोभिर्त्सितः ॥ २३  
 तं दृष्ट्वा वरदं देवं विष्णुं देवगणेश्वरम् ।  
 प्राञ्जलिः प्रणतो भूत्वा नमस्कृत्य च वज्रभृत् ।  
 ग्राह वाक्यं ततस्तत्त्वं यतस्तस्य भयं भवेत् ॥ २४  
 विष्णुरुवाच ।  
 जानामि ते भयं शक्र दैत्येन्द्रान्नरकात्ततः ।  
 ऐन्द्रं प्रार्थयते स्थानं तपःसिद्धेन कर्मणा ॥ २५  
 सोहमेनं तव प्रीत्या तपःसिद्धमपि ध्रुवम् ।  
 वियुनञ्जि देहादेवेन्द्र मुहूर्तं प्रतिपालय ॥ २६  
 लोमश उवाच ।  
 तस्य विष्णुर्महातेजाः पाणिना चेतनां हरत् ।  
 स पपात ततो भूमौ गिरिराज इवाहतः ।  
 तस्यैतदस्थिसंघातं मायाविनिहतस्य वै ॥ २७

पाणिना चपेटाघातेन चेतनां हरत्प्राणान्जहार ॥ २७ ॥ गता  
 अधस्तादिति शेषः ॥ ३२ ॥ पशवश्च गावश्च एडका मेपाश्च

इदं द्वितीयमपरं विष्णोः कर्म प्रकाशते ॥ २८  
 नष्टा वसुमती कृत्स्ना पाताले चैव मञ्जिता ।  
 पुनरुद्धरिता तेन वाराहेणैकशृङ्गिणा ॥ २९  
 युधिष्ठिर उवाच ।  
 भगवन्विस्तरेणेमां कथां कथय तत्त्वतः ॥ ३०  
 कथं तेन सुरेशेन नष्टा वसुमती तदा ।  
 योजनानां शतं ब्रह्मण्युनरुद्धरिता तदा ॥ ३१  
 केन चैव प्रकारेण जगतो धरणी ध्रुवा ।  
 शिवा देवी महाभागा सर्वसस्यप्ररोहिणी ।  
 कस्य चैव प्रभावाद्धि योजनानां शतं गता ॥ ३२  
 केन तद्वीर्यसर्वस्वं दर्शितं परमात्मनः ।  
 एतत्सर्वं यथातत्त्वमिच्छामि द्विजसत्तम ।  
 श्रोतुं विस्तरशः सर्वं त्वं हि तस्य प्रतिश्रयः ॥ ३३  
 लोमश उवाच ।  
 यत्तेऽहं परिपृष्टोऽसि कथामेतां युधिष्ठिर ।  
 तत्सर्वमखिलेनेह श्रूयतां मम भाषतः ॥ ३४  
 पुरा कृतयुगे तात वर्तमाने भयंकरे ।  
 यमत्वं कारयामास आदिदेवः पुरातनः ॥ ३५  
 यमत्वं कुर्वतस्तस्य देवदेवस्य धीमतः ।  
 न तत्र त्रियते कश्चिज्जायते वा तथाऽच्युत ॥ ३६  
 वर्धन्ते पक्षिसङ्घाश्च तथा पशुगवेडकम् ।  
 गवाश्च च मृगाश्चैव सर्वे ते पिशिताशनाः ॥ ३७  
 तथा पुरुषशार्दूल मानुषाश्च परंतप ।  
 सहस्रशो ह्ययुतशो वर्धन्ते सलिलं यथा ॥ ३८  
 एतस्मिन्संकुले तात वर्तमाने भयंकरे ।  
 अतिभाराद्वासुमती योजनानां शतं गता ॥ ३९  
 सा वै व्यथितसर्वाङ्गी भारेणाक्रान्तचेतना ।  
 नारायणं वरं देवं प्रपन्ना शरणं गता ॥ ४०  
 पृथिव्युवाच ।  
 भगवंस्त्वत्प्रसादाद्धि तिष्ठेयं सुचिरं त्विह ।  
 भारेणासि समाक्रान्ता न शक्नोसि स वर्तितुम् ४१  
 ममेमं भगवन्भारं व्यपनेतुं त्वमर्हसि ।

पशुगवेडकम् ॥ ३७ ॥

शरणागताऽसि ते देव प्रसादं कुरु मे विभो ॥४२  
 तस्यास्तद्वचनं श्रुत्वा भगवानक्षरः प्रभुः ।  
 प्रोवाच वचनं हृष्टः श्रान्याक्षरसमीरितम् ॥ ४३  
 न ते महि भयं कार्यं भारते वसुधारिणि ।  
 अयमेवं तथा कुर्मि यथा लघ्वी भविष्यसि ॥४४  
 लोमश उवाच ।  
 स तां विसर्जयित्वा तु वसुधां शैलकुण्डलाम् ।  
 ततो वराहः संवृच एकशृङ्गो महाद्युतिः ॥ ४५  
 रक्ताभ्यां नयनाभ्यां तु भयमुत्पादयन्निव ।  
 धूमं च ज्वलयँलक्ष्म्या तत्र देशे व्यवर्धत ॥ ४६  
 स गृहीत्वा वसुमतीं शृङ्गेणैकेन भास्वता ।  
 योजनानां शतं वीर समुद्धरति सोऽक्षरः ॥ ४७  
 तस्यां चोद्धार्यमाणायां संक्षोभः समजायत ।  
 देवाः संक्षुभिताः सर्वे ऋषयश्च तपोधनाः ॥ ४८  
 हाहाभूतमभूत्सर्वं त्रिदिवं व्योम भूस्तथा ।  
 न पर्यवस्थितः कश्चिद्देवो वा मानुषोपि वा ॥४९  
 ततो ब्रह्माणमासीनं ज्वलमानमिव श्रिया ।  
 देवाः सर्पिगणाश्चैव उपतस्थुरनेकशः ॥ ५०  
 उपसर्प्य च देवेशं ब्रह्माणं लोकसाक्षिकम् ।  
 भूत्वा प्राञ्जलयः सर्वे वाक्यमुच्चारयन्स्तदा ॥ ५१  
 लोकाः संक्षुभिताः सर्वे व्याकुलं च चराचरम् ।  
 समुद्राणां च संक्षोभस्त्रिदशेश प्रकाशते ॥ ५२  
 सैषा वसुमती कृत्स्ना योजनानां शतं गता ।  
 किमेतत्किंप्रभावेण येनेदं व्याकुलं जगत् ।  
 आख्यातु नो भवाञ्शीघ्रं विसंज्ञाः सेह सर्वशः ॥

॥ इति श्रीमन्महाभारते अरण्यपर्वणि तीर्थयात्रापर्वणि चतुश्चत्वारिंशदधिकशततमोऽध्यायः ॥ १४४ ॥

### पञ्चचत्वारिंशदधिकशततमोऽध्यायः ॥ १४५ ॥

गन्धमादनं प्रस्थितेषु पाण्डवेषु मध्येमार्गं महावृष्टेः प्रादुर्भावः ॥ १ ॥ तदा पादपाद्यन्तरितैस्सैर्दृष्ट्युपरमे पुनः प्रस्थानम् ॥ २ ॥

वैशंपायन उवाच ।

न ते लया । हे महि । कुर्मि करोमि ॥ ४४ ॥ धूमं धूपम् ।  
 ज्वलयन्निति हेतौ शत्रुप्रत्ययः । यथायथा धूमो ज्वलति तथा-  
 तथाऽवर्धत इत्यर्थः ॥ ४६ ॥ वाक्यं उच्चारयन् उच्चारितवन्तः

ब्रह्मोवाच ।

असुरेभ्यो भयं नास्ति युष्माकं कुत्रचित्कचित् ।  
 श्रूयतां यत्कृते त्वेष संक्षोभो जायतेऽमराः ॥५४  
 योसौ सर्वत्रगः श्रीमानक्षरात्मा व्यवस्थितः ।  
 तस्य प्रभावात्संक्षोभस्त्रिदिवस्य प्रकाशते ॥ ५५  
 यैषा वसुमती कृत्स्ना योजनानां शतं गता ।  
 समुद्धृता पुनस्तेन विष्णुना परमात्मना ॥ ५६  
 तस्यामुद्धार्यमाणायां संक्षोभः समजायत ।  
 एवं भवन्तो जानन्तु च्छिद्यतां संशयश्च वः ॥ ५७  
 देवा ऊचुः ।

क तद्भूतं वसुमतीं समुद्धरति हृष्टवत् ।  
 तं देशं भगवन्ब्रूहि तत्र यास्यामहे वयम् ॥ ५८  
 ब्रह्मोवाच ।

हन्त गच्छत भद्रं वो नन्दने पश्यत स्थितम् ।  
 एषोत्र भगवाञ्श्रीमान्मुपर्णः संप्रकाशते ॥ ५९  
 वाराहेणैव रूपेण भगवाँल्लोकभावनः ।  
 कालानल इवाभाति पृथिवीतलमुद्धरन् ॥ ६०  
 एतस्योरसि सुव्यक्तं श्रीवत्समभिराजते ।  
 पश्यध्वं विबुधाः सर्वे भूतमेतदनामयम् ॥ ६१  
 लोमश उवाच ।

ततो दृष्ट्वा महात्मानं श्रुत्वा चामन्व्य चामराः ।  
 पितामहं पुरस्कृत्य जग्मुर्देवा यथागतम् ॥ ६२  
 वैशंपायन उवाच ।

श्रुत्वा तु तां कथां सर्वे पाण्डवा जनमेजय ।  
 लोमशादेशितेनाशु यथा जग्मुः प्रहृष्टवत् ॥ ६३

ते शूराः सज्जधन्वानस्तूणवन्तः समार्गणाः ।

॥ ५१ ॥ नन्दने इन्द्रवने । अत्र एतत्समीपे ॥ ५९ ॥  
 चतुश्चत्वारिंशदधिकशततमोऽध्यायः ॥ १४४ ॥

बद्धगोधाङ्गुलित्राणाः खड्गवन्तोऽमितौजसः ॥ १  
 परिगृह्य द्विजश्रेष्ठाङ्ग्येष्ठाः सर्वधनुष्मताम् ।  
 पाञ्चालीसहिता राजन्प्रययुर्गन्धमादनम् ॥ २  
 सरांसि सरितश्चैव पर्वतांश्च वनानि च ।  
 वृक्षांश्च बहुलच्छायान्दृशुर्गिरिमूर्धनि ॥ ३  
 नित्यपुष्पफलान्देशान्देवर्षिगणसेवितान् ।  
 आत्मन्यात्मानमाधाय वीरा मूलफलाशिनः ॥ ४  
 चेरुच्चावचाकारान्देशान्विषमसंकटान् ।  
 पश्यन्तो मृगजातानि बहूनि विविधानि च ॥ ५  
 ऋषिसिद्धामरयुतं गन्धर्वाप्सरसां प्रियम् ।  
 विविशुस्ते महात्मानः किन्नराचरितं गिरिम् ॥ ६  
 प्रविशत्स्वथ वीरेषु पर्वतं गन्धमादनम् ।  
 चण्डवातं महद्वर्षं प्रादुरासीद्विशांपते ॥ ७  
 ततो रेणुः समुद्भूतः सपत्रबहुलो महान् ।  
 पृथिवीं चान्तरिक्षं च द्यां चैव सहसाऽवृणोत् ॥ ८  
 न स प्रज्ञायते किञ्चिदावृते व्योम्नि रेणुना ।  
 न चापि शेकुस्तत्कर्तुमन्योन्यस्याभिभाषणम् ॥ ९  
 न चापश्यंस्ततोऽन्योन्यं तमसाऽऽवृतचक्षुषः ।  
 आकृष्यमाणा वातेन साश्मचूर्णेन भारत ॥ १०  
 द्रुमाणां वातरुणानां पततां भूतलेऽनिशम् ।  
 अन्येषां च महीजानां शब्दः समभवन्महान् ॥ ११  
 द्यौः खित्पतति किं भूमिदीर्यते पर्वतोऽनु किम् ।  
 इति ते मेनिरे सर्वे पवनेन विमोहिताः ॥ १२

ते पथाऽनन्तरान्वृक्षान्वल्मीकान्विषमाणि च ।  
 पाणिभिः परिमार्गन्तो भीता वायोर्निलिल्येरे ॥ १३  
 ततः कार्मुकमादाय भीमसेनो महाबलः ।  
 कृष्णामादाय संगम्य तस्थावाश्रित्य पादपम् ॥ १४  
 धर्मराजश्च धौम्यश्च निलिल्याते महावने ।  
 अग्निहोत्राण्युपादाय सहदेवस्तु पर्वते ॥ १५  
 नकुलो ब्राह्मणाश्वान्ये लोमशश्च महातपाः ।  
 वृक्षानासाद्य संत्रस्तास्तत्रतत्र निलिल्येरे ॥ १६  
 मन्दीभूते तु पवने तस्मिन्जसि शाम्यति ।  
 महद्भिर्जलधारैर्वैर्षमभ्याजगाम ह ॥ १७  
 भृशं चटचटाशब्दो वज्राणां क्षिप्यतामिव ।  
 ततस्ताश्चञ्चलाभासश्चेरुरग्रेषु विद्युतः ॥ १८  
 ततोऽश्मसहिता धाराः संवृण्वन्त्यः समन्ततः ।  
 प्रपेतुरनिशं तत्र शीघ्रवातसमीरिताः ॥ १९  
 तत्र सागरगा ह्यापः कीर्यमाणाः समन्ततः ।  
 प्रादुरासन्सकलपाः फेनवत्यो विशांपते ॥ २०  
 वहन्त्यो वारि बहुलं फेनोडुपपरिप्लुतम् ।  
 परिसम्भुर्महाशब्दाः प्रकर्षन्त्यो महीरुहान् ॥ २१  
 तस्मिन्नुपरते शब्दे वाते च समतां गते ।  
 गते ह्यम्भसि निम्नानि प्रादुर्भूते दिवाकरे ॥ २२  
 निर्जग्मुस्ते शनैः सर्वे समाजग्मुश्च भारत ।  
 प्रतस्थिरे पुनर्वीराः पर्वतं गन्धमादनम् ॥ २३

॥ इति श्रीमन्महाभारते अरण्यपर्वणि तीर्थयात्रापूर्वणि पञ्चचत्वारिंशदधिकशततमोऽध्यायः ॥ १४५ ॥

### षट्चत्वारिंशदधिकशततमोऽध्यायः ॥ १४६ ॥

गन्धमादनप्रयागे गमनाक्षमतयाऽधः पतनेन मूर्च्छिताया द्रौपद्याः पाण्डवैः सलिलसेचनादिना श्रमापनोदनम् ॥ १ ॥  
 पाञ्चाल्या दुश्चराध्वसंचरणे चिन्तयमानं युधिष्ठिरं प्रति भीमेन स्वेन घटोत्कचेन वा तस्या वहनोक्तिः ॥ २ ॥

वैशंपायन उवाच ।

ततः प्रयातमात्रेषु पाण्डवेषु महात्मसु ।  
 पञ्चामनुचिता गन्तुं द्रौपदी समुपाविशत् ॥ १

पथा मार्गेण । अनन्तरान्मन्त्रिहितान् । निलिल्येरे निली-  
 नाः ॥ १३ ॥ संगम्यादायेत्यन्वयः । गत्वा गृहीत्वैत्यर्थः  
 ॥ १४ ॥ अश्मसहिताः करकासहिताः ॥ १९ ॥ वारि वह-

श्रान्ता दुःखपरीता च वातवर्षेण तेन च ।  
 सौकुमार्याच्च पाञ्चाली संभुमोह तपस्विनी ॥ २  
 सा कम्पमाना मोहेन बाहुभ्यामसितेक्षणा ।

न्यो नद्यः ॥ २१ ॥ पञ्चचत्वारिंशदधिकशततमोऽध्यायः  
 ॥ १४५ ॥

कोशमात्रं प्रयातेषु इति श्र. पाठः ॥ १ ॥

वृत्ताभ्यामनुरूपाभ्यामूरू समवलम्बत ॥ ३  
 आलम्बमाना सहितावूरू गजकरोपमौ ।  
 पपात सहसा भूमौ वेपन्ती कदली यथा ॥ ४  
 तां पतन्तीं वरारोहां भज्यमानां लतामिव ।  
 नकुलः समभिद्रुत्य परिजग्राह वीर्यवान् ॥ ५  
 नकुल उवाच ।  
 राजन्पाञ्चालराजस्य सुतेयमसितेक्षणा ।  
 श्रान्ता निपतिता भूमौ तामवेक्षस्व भारत ॥ ६  
 अदुःखार्हा परं दुःखं प्राप्तेयं मृदुगामिनी ।  
 आश्वासय महाराज तामिमां श्रमकश्चिताम् ॥ ७  
 वैशंपायन उवाच ।  
 राजा तु वचनात्तस्य भृशं दुःखसमन्वितः ।  
 भीमश्च सहदेवश्च सहसा समुपाद्रवन् ॥ ८  
 तामवेक्ष्य तु कौन्तेयो विवर्णवदनां कृशाम् ।  
 अङ्गमानीय धर्मात्मा पर्यदेवयदातुरः ॥ ९  
 युधिष्ठिर उवाच ।  
 कथं वेश्मसु गुप्तेषु स्वास्तीर्णशयनोचिता ।  
 भूमौ निपतिता शेते सुखार्हा वरवर्णिनी ॥ १०  
 सुकुमारौ कथं पादौ मुखं च कमलप्रभम् ।  
 मत्कृतेऽद्य वरार्हायाः श्यामतां समुपागतम् ॥ ११  
 किमिदं द्यूतकामेन मया कृतमबुद्धिना ।  
 आदाय कृष्णां चरता वने मृगगणाकुले ॥ १२  
 सुखं प्राप्स्यसि कल्याणि पाण्डवान्प्राप्य वै पतीन् ।  
 इति द्रुपदराजेन पित्रा दत्ताज्यतेक्षणा ॥ १३

॥ इति श्रीमन्महाभारते अरण्यपर्वणि तीर्थयात्रापर्वणि षट्चत्वारिंशदधिकशततमोऽध्यायः ॥ १४६ ॥

### सप्तचत्वारिंशदधिकशततमोऽध्यायः ॥ १४७ ॥

भीमसेनस्मरणमात्रसन्निहितेन घटोत्कचेन दुर्गमे पथि द्रौपद्या बहनम् ॥ १ ॥ तदनुचरै राक्षसैः पाण्डवानां विप्राणां च बहनम् ॥ २ ॥ सर्वैर्नरनारायणाश्रममेत्य तत्र सुखेन निवासः ॥ ३ ॥

युधिष्ठिर उवाच ।  
 धर्मज्ञो बलवान्शूरः सद्यो राक्षसपुङ्गवः ।  
 भक्तोऽस्मानौरसः पुत्रो नेतुमर्हति मातरम् ॥ १  
 तव भीम सुतेनाहं नीतो भीमपराक्रम ।

विहगश्च विहगः खेचरः ॥ २४ ॥

अक्षतः सह पाञ्चाल्या गच्छेयं गन्धमादनम् ॥ २  
 वैशंपायन उवाच ।  
 भ्रातुर्वचनमाज्ञाय भीमसेनो घटोत्कचम् ।  
 'चिन्तयामास बलवान्महाबलपराक्रमम् ॥ ३

षट्चत्वारिंशदधिकशततमोऽध्यायः ॥ १४६ ॥



घटोत्कचश्च धर्मात्मा स्मृतमात्रः पितुस्तदा ।  
 कृताञ्जलिरुपातिष्ठदभिवाद्याथ पाण्डवान् ।  
 ब्राह्मणांश्च महाबाहुः स च तैरभिनन्दितः ॥ ४  
 उवाच भीमसेनं स पितरं सत्यविक्रमः ॥ ५  
 स्मृतोऽस्मि भवता शीघ्रं शुश्रूषुरहमागतः ।  
 आज्ञापय महाबाहो सर्वं कर्ताऽस्म्यसंशयम् ॥ ६  
 तच्छ्रुत्वा भीमसेनस्तु राक्षसं परिपस्वजे ।  
 चिन्तया समनुप्राप्तमित्युवाच वृकोदरः ॥ ७  
 हैडिम्बेय परिश्रान्ता तव माताऽपराजिता ।  
 त्वं च कामगमस्तात बलवान्वह तां खग ॥ ८  
 स्कन्धमारोप्य भद्रं ते मध्येऽस्माकं विहायसा ।  
 गच्छ नीचिकया गत्या यथा चैनां न पीडयेः ॥ ९  
 घटोत्कच उवाच ।  
 धर्मराजं च धौम्यं च कृष्णां च यमजौ तथा ।  
 एकोप्यहमलं वोढुं किमुताद्य सहायवान् ॥ १०  
 [अन्ये च शतशः शूरा विहङ्गाः कामरूपिणः ।  
 सर्वान्वो ब्राह्मणैः सार्धं वक्ष्यन्ति सहिताऽनघ ।  
 'मन्दंमन्दं गमिष्यामि वहन्दुपदनन्दिनीम् ॥' ११  
 वैशंपायन उवाच ।  
 एवमुक्त्वा ततः कृष्णामुवाह स घटोत्कचः ।  
 पाण्डूनां मध्यगो वीरः पाण्डवानपि चापरे ॥ १२  
 लोमशः सिद्धमार्गेण जगामानुपमद्युतिः ।  
 खेनैव स प्रभावेण द्वितीय इव भास्करः ॥ १३  
 ब्राह्मणांश्चापि तान्सर्वान्समुपादाय राक्षसाः ।  
 नियोगाद्राक्षसेन्द्रस्य जग्मुर्भीमपराक्रमाः ॥ १४  
 एवं सुरमणीयानि वनान्युपवनानि च ।  
 आलोकयन्तस्ते जग्मुर्विशालां बदरीमनु ॥ १५  
 ते त्वाशुगतिभिर्वीरा राक्षसैस्तैर्महाजवैः ।  
 उह्यमाना ययुः शीघ्रं महदध्वानमल्पवत् ॥ १६  
 देशान्म्लेच्छजनाकीर्णान्नानारत्नाकरायुतान् ।  
 ददृशुर्गिरिपादांश्च नानाधातुसमाचितान् ॥ १७  
 विद्याधरसमाकीर्णान्युतान्वानरकिन्नरैः ।

तथा किंपुरुषैश्चैव गन्धर्वैश्च समन्ततः ॥ १८  
 मयूरैश्चमरैश्चैव हरिणै रुरुभिस्तथा ।  
 वराहैर्गव्यैश्चैव महिषैश्च समावृतान् ॥ १९  
 नदीजालसमाकीर्णान्नानापक्षियुतान्वहन् ।  
 नानाविधमृगैर्जुष्टांश्चारणैश्चोपशोभितान् ।  
 समदैश्चापि विहगैः पादपैरन्वितांस्तथा ॥ २०  
 तेऽवतीर्य बहून्देशानुचरांश्च कुरुनपि ।  
 ददृशुर्विविधाथर्यं कैलासं पर्वतोत्तमम् ॥ २१  
 तस्याभ्याशे तु ददृशुर्नरनारायणाश्रमम् ।  
 उपेतं पादपैर्दिव्यैः सदापुष्पफलोपगैः ॥ २२  
 ददृशुस्तां च बदरीं वृत्तस्कन्धां मनोरमाम् ।  
 स्निग्धामविरलच्छायां श्रिया परमया युताम् ॥ २३  
 पत्रैः स्निग्धैरविरलैरुपेतां मृदुभिः शुभाम् ।  
 विशालशाखां विस्तीर्णामतिद्युतिसमन्विताम् ॥ २४  
 फलैरुपचितैर्दिव्यैराचितां स्वादुभिर्भृशम् ।  
 मधुस्रवैः सदा दिव्यां महर्षिगणसेविताम् ।  
 मदप्रमुदितैर्नित्यं नानाद्विजगणैर्युताम् ॥ २५  
 अदंशमशके देशे बहुमूलफलोदके ।  
 नीलशाद्वलसंछन्ने देवगन्धर्वसेविते ॥ २६  
 सुभूमिभागविशदे स्वभावविदिते शुभे ।  
 जातां हिममृदुस्पर्शे देशेऽपहतकण्टके ॥ २७  
 तामुपेत्य महात्मानः सह तैर्ब्राह्मणर्षभैः ।  
 अवतेरुस्ततः सर्वे राक्षसस्कन्धतः शनैः ॥ २८  
 ततस्तमाश्रमं पुण्यं नरनारायणाश्रितम् ।  
 ददृशुः पाण्डवा राजन्सहिता द्विजपुङ्गवैः ॥ २९  
 तमसा रहितं पुण्यमनामृष्टं रवेः करैः ।  
 क्षुत्तृदशीतोष्णदोषैश्च वर्जितं शोकनाशनम् ॥ ३०  
 महर्षिगणसंवाधं ब्राह्म्या लक्ष्म्या समन्वितम् ।  
 दुष्प्रवेशं महाराज नरैर्धर्मबहिष्कृतैः ॥ ३१  
 बलिहोमार्चितं दिव्यं सुसंमृष्टानुलेपनम् ।  
 दिव्यपुष्पोपहारैश्च सर्वतोऽभिविराजितम् ॥ ३२  
 विशालैरग्निशरणैः सुग्भाण्डैराचितं शुभैः ।

वक्ष्यन्ति बहून् करिष्यन्ति ॥ ११ ॥ रत्नाकरैः आसमन्तात्  
 युतान् ॥ १७ ॥ अभ्याशे समीपे ॥ २२ ॥ स्वभावतएव

विशेषेण हिते स्वभावविहिते । जातां बदरीम् ॥ २७ ॥ अग्नि-  
 शरणैः अश्रयणैः । आचितं व्याप्तम् । कठिनैः शिक्यैः कर-

महद्भिस्तोयकलशैः कठिनैश्चोपशोभितम् ॥ ३३  
 शरण्यं सर्वभूतानां ब्रह्मघोषनिनादितम् ।  
 दिव्यमाश्रयणीयं तमाश्रमं श्रमनाशनम् ।  
 श्रिया युतमनिर्देश्यं देववर्योपशोभितम् ॥ ३४  
 फलमूलाशनैर्दानैश्चारुकृष्णाजिनाम्बरैः ।  
 सूर्यवैश्वानरसमेस्तपसा भावितात्मभिः ॥ ३५  
 महर्षिभिर्मोक्षपरैर्यतिभिर्नियतेन्द्रियैः ।  
 ब्रह्मभूतैर्महाभागैरुपेतं ब्रह्मवादिभिः ॥ ३६  
 सोऽभ्यगच्छन्महातेजास्तानृषीन्नियतः शुचिः ।  
 भ्रातृभिः सहितो धीमान्धर्मपुत्रो युधिष्ठिरः ॥ ३७  
 दिव्यज्ञानोपपन्नास्ते दृष्ट्वा प्राप्तं युधिष्ठिरम् ।  
 अभ्यगच्छन्त सुप्रीता दिव्या देवमहर्षयः ।  
 आशीर्वादान्प्रयुञ्जानाः स्वाध्यायनिरता भृशं ३८  
 प्रीतास्ते तस्य सत्कारं विधिना पावकोपमाः ।  
 उपाजहुश्च सलिलं पुष्पमूलफलं शुचि ॥ ३९  
 स तैः प्रीत्याऽथ सत्कारमुपनीतं महर्षिभिः ।  
 प्रयतः प्रतिगृह्णाथ धर्मराजो युधिष्ठिरः ॥ ४०  
 तं शक्रसदनप्रख्यं दिव्यगन्धं मनोरमम् ।  
 प्रीतः स्वर्गोपमं पुण्यं पाण्डवः सह कृष्णया ४१  
 विवेश शोभया युक्तं भ्रातृभिश्च सहानघ ।

ब्राह्मणैर्वेदवेदाङ्गपारगैश्च सहाचितः ॥ ४२  
 तत्रापश्यत्स धर्मात्मा देवदेवर्षिपूजितम् ।  
 नरनारायणस्थानं भागीरथ्योपशोभितम् ॥ ४३  
 तस्मिन्मधुसूतवफलां ब्रह्मर्षिगणभाविनीम् ।  
 बदरीं तामुपाश्रित्य पाण्डवो भ्रातृभिः सह ॥ ४४  
 मुदा युक्ता महात्मानो रेमिरे तत्र ते तदा ।  
 आलोकयन्तो मैनाकं नानाद्विजगणायुतम् ।  
 हिरण्यशिखरं चैव मध्ये विन्दुसरः शिवम् ॥ ४५  
 भागीरथीं सुतीर्थीं च शीतामलजलां शिवाम् ।  
 मणिप्रवालप्रस्तारां पादपैरुपशोभिताम् ॥ ४६  
 दिव्यपुष्पसमाकीर्णां मनःप्रीतिविवर्धनीम् ।  
 वीक्षमाणा महात्मानो विजहुस्तत्र पाण्डवाः ४७  
 तस्मिन्देवर्षिचरिते देशे परमदुर्गमे ।  
 भागीरथीपुण्यजले तर्पयांचक्रिरे पितृन् ।  
 देवानृषींश्च कौन्तेयाः परमं शौचमास्थिताः ॥ ४८  
 तत्र ते तर्पयन्तश्च जपन्तश्च कुरुद्रहाः ।  
 ब्राह्मणैः सहिता वीरा ह्यवसन्पुरुषर्षभाः ॥ ४९  
 कृष्णायास्तत्र पश्यन्तः क्रीडितान्यमरप्रभाः ।  
 विचित्राणि नरव्याघ्रा रेमिरे तत्र पाण्डवाः ॥ ५०

॥ इति श्रीमन्महाभारते अरण्यपर्वणि तीर्थयात्रापर्वणि सप्तचत्वारिंशदधिकशततमोऽध्यायः ॥ १४७ ॥

### अष्टचत्वारिंशदधिकशततमोऽध्यायः ॥ १४८ ॥

कदाचन पाञ्चाल्या भीमसंनिधाने वाय्वानीताद्भुतसौगन्धिकपुष्पदर्शनम् ॥ १ ॥ तथा तादृशबहुपुष्पानयनं प्रार्थितेन भीमेन तदर्थं गमनम् ॥ २ ॥ भीमस्य मध्येमार्गं स्वमार्गनिरोधकेन हनुमता सह संवादः ॥ ३ ॥

वैशंपायन उवाच ।  
 तत्र ते पुरुषव्याघ्राः परमं शौचमास्थिताः ।  
 षड्भ्रात्रमवसन्वीरा धनंजयदिदृक्षया ॥ १  
 तस्मिन्विहरमाणाश्च रममाणाश्च पाण्डवाः ।  
 मनोज्ञे काननवरे सर्वभूतमनोरमे ॥ २  
 पादपैः पुष्पविकचैः फलभारावनामितैः ।

शोभितः पर्वतो रम्यः पुंस्कोकिलकुलाकुलैः ।  
 स्निग्धपत्रैरविरलैः शीतच्छायैर्मनोरमैः ॥ ३  
 सरांसि च विचित्राणि प्रसन्नसलिलानि च ।  
 कमलैः सोत्पलैस्तत्र भ्राजमानानि सर्वशः ।  
 पश्यन्तश्चारुरूपाणि रेमिरे तत्र पाण्डवाः ॥ ४  
 पुण्यगन्धः सुखस्पर्शो ववौ तत्र समीरणः ।

ण्डवौ ॥ ३३ ॥ सत्कारं चकुरिति शेषः ॥ ३९ ॥ सीतां विमलपङ्कजाम् इति श्र. पाठः । सीतां नामतः । प्रस्तारः सोपानपादगणादिरूपः । घट इत्यर्थः ॥ ४६ ॥ सप्तचत्वारिंशदधिक-  
 वन० ३०

शततमोऽध्यायः ॥ १४७ ॥

पुष्पविकचैर्विकसितकुसुमैः ॥ ३ ॥

|                                                    |                                                  |
|----------------------------------------------------|--------------------------------------------------|
| ह्लादयन्पाण्डवान्सर्वान्सकृष्णान्सद्विजर्षभान् ॥ ५ | नानावर्णधरैश्चित्रं धातुद्रुममृगाण्डजैः ।        |
| ततः पूर्वोत्तरे वायुः प्लवमानो यदृच्छया ।          | सर्वभूषणसंपूर्णं भ्रूमेर्भुजमिवोच्छ्रितम् ॥ १९   |
| सहस्रपत्रमर्काभं दिव्यं पद्ममुपाहरत् ॥ ६           | सर्वर्तुरमणीयेषु गन्धमादनसानुषु ।                |
| तदवैक्षत पाञ्चाली दिव्यगन्धं मनोरमम् ।             | सक्तचक्षुरभिप्रायान्हृदयेनानुचिन्तयन् ॥ २०       |
| अनिलेनाहृतं भूमौ पतितं जलजं शुचि ॥ ७               | पुंस्कोकिलनिनादेषु षट्पदाचरितेषु च ।             |
| तच्छुभा शुभमासाद्य सौगन्धिकमनुत्तमम् ।             | वद्वश्रोत्रमनश्चक्षुर्जगामामितविक्रमः ॥ २१       |
| अतीव मुदिता राजन्भीमसेनमथाब्रवीत् ॥ ८              | आजिघ्रन्स महातेजाः सर्वर्तुकुसुमोद्भवम् ।        |
| पश्य दिव्यं सुरुचिरं भीम पुष्पमनुत्तमम् ।          | गन्धमुद्धतमुद्दामो वने मत्त इव द्विपः ॥ २२       |
| गन्धसंस्थानसंपन्नं मनसो मम नन्दनम् ॥ ९             | वीज्यमानः सुपुण्येन नानाकुसुमगन्धिना ।           |
| इदं च धर्मराजाय प्रदास्यामि परंतप ।                | पितुः संस्पर्शशीतेन गन्धमादनवायुना ॥ २३          |
| ‘गृह्यापराणि पुष्पाणि बहूनि पुरुषर्षभ ।’           | ह्रियमाणश्रमः पित्रा संप्रहृष्टतनूरुहः ॥ २४      |
| हरेरिदं मे कामाय काम्यके पुनराश्रमे ॥ १०           | स यक्षगन्धर्वसुरब्रह्मर्षिगणसेवितम् ।            |
| यदि तेऽहं प्रियां पार्थ बहूनीमान्युपाहर ।          | विलोकयामास तदा पुष्पहेतोररिदमः ॥ २५              |
| तान्यहं नेतुमिच्छामि काम्यकं पुनराश्रमम् ॥ ११      | विषमच्छदैरचितैरनुलिप्त इवाङ्गुलैः ।              |
| एवमुक्त्वा तु पाञ्चाली भीमसेनमनिन्दिता ।           | विमलैर्धातुविच्छेदैः काञ्चनाञ्जनराजतैः ॥ २६      |
| जगाम पुष्पमादाय धर्मराजाय तत्तदा ॥ १२              | सपक्षमिव नृत्यन्तं पार्श्वलग्नैः पयोधरैः ।       |
| अभिप्रायं तु विज्ञाय महिष्याः पुरुषर्षभः ।         | मुक्ताहारैरिव चितं च्युतैः प्रस्रवणोदकैः ॥ २७    |
| प्रियायाः प्रियकामः स प्रायाद्भीमो महाबलः ॥ १३     | अभिरामदरीकुञ्जनिर्झरोदककन्दरम् ।                 |
| वातं तमेवाभिमुखो यतस्तत्पुष्पमागतम् ।              | अप्सरोन्पूररवैः प्रनृत्तवरवर्हिणम् ॥ २८          |
| आजिहृषुर्जगामाशु सपुष्पाण्यपराण्यपि ॥ १४           | दिग्वारणविषाणाग्रैर्घृष्टोपलशिलातलम् ।           |
| रुक्मपृष्ठं धनुर्गृह्य शरांश्चाशीविषोपमान् ।       | सस्तांशुकमिवाक्षोभ्यैर्निम्नगानिःसृतैर्जलैः ॥ २९ |
| मृगराडिव संक्रुद्धः प्रभिन्न इव कुञ्जरः ।          | सशष्पकवलैः स्वस्थैरदूरपरिवर्तिभिः ।              |
| [ददृशुः सर्वभूतानि महाबाणधनुर्धरम् ॥ १५            | भयानभिर्ज्ञैर्हरिणैः कौतूहलनिरीक्षितः ॥ ३०       |
| न ग्लानिर्न च वैक्लव्यं न भयं न च संभ्रमः ।        | चालयानः स्ववेगेन लताजालान्यनेकशः ।               |
| कदाचिज्जुषते पार्थमात्मजं मातरिश्चनः ॥] १६         | आक्रीडमानः कौन्तेयः श्रीमान्वायुसुतो ययौ ३१      |
| द्रौपद्याः प्रियमन्विच्छन्स बाहुबलमाश्रितः ।       | प्रियामनोरथं कर्तुमुद्यतश्चारुलोचनः ।            |
| व्यपेतभयसमोहः शैलमभ्यपतद्बली ॥ १७                  | प्रांशुः कनकवर्णाभः सिंहसंहननो युवा ॥ ३२         |
| स तं द्रुमलतागुल्मच्छन्नं नीलशिलातलम् ।            | मत्तवारणविक्रान्तो मत्तवारणवेगवान् ।             |
| गिरिं चचारारिहरः किन्नराचरितं शुभम् ॥ १८           | मत्तवारणताम्राक्षो मत्तवारणवारणः ॥ ३३            |

पूर्वोत्तरे ऐशानकोणे ॥ ६ ॥ सौगन्धिकं पद्मजातिभेदः ॥ ८ ॥ संस्थानमाकारः ॥ ९ ॥ हरेः आहर । इदमेतज्जातीयम् ॥ १० ॥ प्रभिन्नो मत्तः ॥ १५ ॥ मातरिश्चनो वायोः ॥ १६ ॥ पितुर्यथा पुत्रस्पर्शः शीतस्तादृक् स्पर्शवता वायुनेत्यर्थः ॥ २३ ॥ पित्रा वायुना ॥ २४ ॥ धातुविच्छेदैर्धातुभेदैः । अङ्गुलैरिव विषमच्छदैः सप्तपर्णादिभि-

नानाधातुरजितपत्रैः । आजनेति कृष्णधातुग्रहणम् । पीतकृष्णश्वेतधातुभिरित्यर्थः ॥ २६ ॥ पयोधरैर्भैषैः ॥ २७ ॥ दरी विलगृहम् । कंदरं महाप्रपातः ॥ २८ ॥ विषाणाग्रैर्दन्ताग्रैः । शिलाः समपाषाणाः शयनासनयोग्याः । उपलस्तादन्ये ॥ २९ ॥ शर्पं बालतृणम् । कबलो प्रासस्तयुक्तैः ॥ ३० ॥ वारणानामपि वारणः निवारकः संग्रामादौ ॥ ३३ ॥

प्रियपाश्र्वोपविष्टाभिर्व्यावृत्ताभिर्विचेष्टितैः ।  
 यक्षगन्धर्वयोषाभिरदृश्याभिर्निरीक्षितः ॥ ३४  
 नवावतारं रूपस्य विक्रीडन्निव पाण्डवः ।  
 चचार रमणीयेषु गन्धमादनसानुषु ॥ ३५  
 संस्तरन्विविधान्केशान्दुर्योधनकृतान्बहून् ।  
 द्रौपद्या वनवासिन्याः प्रियं कर्तुं समुद्यतः ॥ ३६  
 सोऽचिन्तयत्तथा पार्थे मयि त्वतिविलम्बिते ।  
 पुष्पहेतोः कथं त्वार्यः करिष्यति युधिष्ठिरः ३७  
 स्नेहान्नरवरो नूनमविश्वासाद्बलस्य च ।  
 नकुलं सहदेवं च न मोक्षयति युधिष्ठिरः ॥ ३८  
 कथं नु कुसुमावाप्तिः स्याच्छीघ्रमिति चिन्तयन् ।  
 प्रतस्थे नरशार्दूलः पक्षिराडिव वेगितः ॥ ३९  
 [सञ्जमानमनोदृष्टिः फुल्लेषु गिरिसानुषु ।  
 द्रौपदीवाक्यपाथेयो भीमः शीघ्रतरं ययौ ॥] ४०  
 कम्पयन्मेदिनीं पद्भ्यां निर्धात इव पर्वसु ।  
 त्रासयन्गजयूथानि वातरंहा वृकोदरः ॥ ४१  
 सिंहव्याघ्रमृगांश्चैव मर्दयानो महाबलः ।  
 उन्मूलयन्महावृक्षान्पोथयंश्चोरसा बली ॥ ४२  
 लतावल्लीश्च वेगेन विकर्षन्पाण्डुनन्दनः ।  
 उपर्युपरि शैलाग्रमारुरुक्षुरिव द्विपः ॥ ४३  
 जलावलम्बोऽतिभृशं सविद्युदिव तोयदः ।  
 'व्यनदत्स महानादं भीमसेनो महाबलः ॥ ४४  
 तेन शब्देन महता भीमस्य प्रतिबोधिताः ।  
 गुहां संतत्यजुर्व्याघ्रा निलिल्युर्वनवासिनः ॥ ४५  
 समुत्पेतुः खगास्त्रस्ता मृगयूथानि दुद्रुवुः ।  
 ऋक्षाश्चोत्समृजुर्वृक्षांस्तत्यजुर्हरयो गुहाम् ।  
 व्यजृम्भन्त महासिंहा महिषाश्च वनेचराः ॥ ४६  
 तेन वित्रासिता नागाः करेणुपरिवारिताः ।  
 तद्रनं संपरित्यज्य जग्मुरन्यन्महावनम् ॥ ४७  
 वराहमृगसङ्घाश्च महिषाश्च वनेचराः ।  
 व्याघ्रगोमायुसङ्घाश्च प्रणेदुर्गवयैः सह ॥ ४८

रथाङ्गसाहदात्यूहा हंसकारण्डवप्लवाः ।  
 शुकाः पारावताः क्रौञ्चा विसंज्ञा भेजिरे दिशः ॥  
 तथाऽन्ये दर्पिता नागाः करेणुशरपीडिताः ।  
 सिंहव्याघ्राश्च संक्रुद्धा भीमसेनमथाद्रवन् ॥ ५०  
 शकृन्मूत्रं च मुञ्चाना भयविभ्रान्तमानसाः ।  
 व्यादितास्या महारौद्रा व्यनदन्भीषणान्बान् ५१  
 ततो वायुसुतः क्रोधात्स्वबाहुबलमाश्रितः ।  
 गजेनान्यान्गजान्श्रीमान्सिंहं सिंहेन वा विभुः ।  
 तलप्रहारैरन्यांश्च व्यहनत्पाण्डवो बली ॥ ५२  
 ते बध्यमाना भीमेन सिंहव्याघ्रतरक्षवः ।  
 भयाद्विससृजुर्भीमं शकृन्मूत्रं च सुस्रुवुः ॥ ५३  
 प्रविवेश ततः क्षिप्रं तानपास्य महाबलः ।  
 वनं पाण्डुसुतः श्रीमान्शब्देनापूरयन्दिशः ॥ ५४  
 अथापश्यन्महाबाहुर्गन्धमादनसानुषु ।  
 सुरम्यं कदलीषण्डं बहुयोजनविस्तृतम् ॥ ५५  
 तमभ्यगच्छद्वेगेन क्षोभयिष्यन्महाबलः ।  
 महागज इवास्त्रावी प्रभञ्जन्विविधान्द्रुमान् ॥ ५६  
 उत्पाद्य कदलीस्तम्भान्बहुतालसमुच्छ्रयान् ।  
 चिक्षेप तरसा भीमः समन्ताद्बलिनां वरः ।  
 विमर्दन्सुमहातेजा नृसिंह इव दर्पितः ॥ ५७  
 ततः संन्यपतंस्तत्र सुबहूनि महान्ति च ।  
 रुरुवारणयूथानि महिषाश्च जलाश्रयाः ॥ ५८  
 'प्रविवेश ततः क्षिप्रं तानपास्य महाबलः ।  
 वनं पाण्डुसुतः श्रीमान्नादेनापूरयन्दिशः ॥' ५९  
 तेन शब्देन चैवाथ भीमसेनरवेण च ।  
 वनान्तरगताश्चापि वित्रेसुर्मृगपक्षिणः ॥ ६०  
 तस्मिन्नथ प्रवृत्ते तु संक्षोभे मृगपक्षिणाम् ।  
 जलार्द्रपक्षां विहगाः समुत्पेतुः सहस्रशः ॥ ६१  
 तानौदकान्पक्षिगणान्निरीक्ष्य भरतर्षभः ।  
 तानेवानुसरन्नम्यं ददर्श सुमहत्सरः ॥ ६२  
 काञ्चनैः कदलीषण्डैर्मन्दमारुतकम्पितैः ।

विचेष्टितैर्व्यावृत्ताभिः निक्षेष्टाभिरैकाग्रभिरित्यर्थः ॥ ३४ ॥  
 रूपस्य सौन्दर्यस्य ॥ ३५ ॥ निर्धात उत्पातः । पर्वसु उत्सवेषु  
 ॥ ४१ ॥ पोथयन् मर्दयन् ॥ ४२ ॥ लता भूचरा । बली  
 वृक्षचरेति भेदः ॥ ४३ ॥ रथाङ्गसाहाः चक्रसमाननामानश्च-

क्रवाका इतियावत् । दात्यूहाः मयूरश्चातको वा ॥ ४९ ॥  
 करेणुशरेण हस्तिनीकृतेनोत्तेजनेन पीडिताः । शरस्तूतेजने  
 बाणे इति मेदिनी ॥ ५० ॥ आस्त्रावी मत्तः ॥ ५६ ॥

वीज्यमानमिवाक्षोभ्यं तीराचीरविसर्पिभिः ॥ ६३  
 तत्सरोऽथावतीर्याशु प्रभूतनलिनोत्पलम् ।  
 महागज इवोदामश्रिक्रीड बलवद्वली ॥ ६४  
 विक्रीड्य तस्मिन् रुचिरमुत्तारामितद्युतिः ।  
 'क्षोभयन्सलिलं भीमः प्रभिन्न इव वारणः ॥' ६५  
 ततो जगाहे वेगेन तद्वनं बहुपादपम् ।  
 दध्मौ च शङ्खं खनवत्सर्वप्राणेन पाण्डवः ।  
 [आस्फोटयच्च बलवान्भीमः संनादयन्दिशः ॥] ६६  
 तस्य शङ्खस्य शब्देन भीमसेनरवेण च ।  
 बाहुशब्देन चोग्रेण नदन्तीव गिरेर्गुहाः ॥ ६७  
 तं वज्रनिष्पेषसममास्फोटितमहारवम् ।  
 श्रुत्वा शैलगुहासुप्तैः सिंहैर्मुक्तो महाखनः ॥ ६८  
 सिंहनादभयत्रस्तैः कुञ्जरैरपि भारत ।  
 मुक्तो विरावः सुमहान्पर्वतो येन पूरितः ॥ ६९  
 तं तु नादं ततः श्रुत्वा सुप्तो वानरपुङ्गवः ।  
 [आतरं भीमसेनं तु विज्ञाय हनुमान्कपिः ॥ ७०  
 दिवंगमं रुरोधाय मार्गं भीमस्य कारणात् ।  
 अनेन हि पथा मा वै गच्छेदिति विचार्य सः ॥ ७१  
 आस्त एकायने मार्गं कदलीषण्डमण्डिते ।  
 आतुर्भीमस्य रक्षार्थं तं मार्गमवरुध्य वै ॥ ७२  
 माऽत्र प्राप्स्यति शापं वा धर्षणां वेति पाण्डवः ।  
 कदलीषण्डमध्यस्थो ह्येवं संचिन्त्य वानरः ॥ ७३  
 प्राजुम्भत महाकायो हनूमान्नाम वानरः ।  
 कदलीषण्डमध्यस्थो निद्रावशगतस्तदा ॥ ७४  
 'तेन शब्देन महता व्यबुध्यत महाकपिः ।'  
 जृम्भमाणः सुविपुलं शक्रध्वजमिवोच्छ्रितम् ।  
 आस्फोटयच्च लाङ्गलमिन्द्राशनिसमखनम् ॥ ७५  
 तस्य लाङ्गलनिनदं पर्वतः सुगुहामुखैः ।  
 उद्गारमिव गौर्नर्दन्नुत्ससर्ज समन्ततः ॥ ७६  
 लाङ्गलास्फोटशब्दाच्च चलितः स महागिरिः ।  
 विधूर्णमानशिखरः समन्तात्पर्यशीर्यत ॥ ७७

नलिनोत्पलं पद्मपुष्पम् ॥ ६४ ॥ आस्फोटितं बाहुघातः  
 ॥ ६८ ॥ दिवंगमं मार्गं स्वर्गमार्गम् ॥ ७१ ॥ एकायने  
 अतिसंकुचिते ॥ ७२ ॥ उद्गारं प्रतिशब्दं गौरिव उत्ससर्ज  
 ॥ ७६ ॥ बाहोः स्वस्तिकं चतुरश्रं मूलं अंस इति यावत् ।

स लाङ्गलरवस्तस्य मत्तवारणनिखनम् ।  
 अन्तर्धाय विचित्रेषु चचार गिरिसानुषु ॥ ७८  
 स भीमसेनस्तच्छ्रुत्वा संप्रहृष्टतनूरुहः ।  
 शब्दप्रभवमन्विच्छंश्चचार कदलीवनम् ॥ ७९  
 कदलीवनमध्यस्थमथ पीने शिलातले ।  
 ददर्श सुमहाबाहुर्वानराधिपतिं तदा ॥ ८०  
 विद्युत्संपातदुष्प्रेक्षं विद्युत्संपातपिङ्गलम् ।  
 विद्युत्संपातनिनदं विद्युत्संपातचञ्चलम् ॥ ८१  
 बाहुस्वस्तिकविन्यस्तपीनवृत्तशिरोधरम् ।  
 स्कन्धभूयिष्ठकायत्वात्तनुमध्यकटीतटम् ॥ ८२  
 किञ्चिच्चाभुप्रशीषेण दीर्घरोमाश्चितेन च ।  
 लाङ्गलेनोर्ध्वगतिना ध्वजेनेव विराजितम् ॥ ८३  
 ह्रस्वाष्टं ताम्रजिह्वास्यं रक्तकर्णं चलद्भुवम् ।  
 अपश्यद्वदनं तस्य रश्मिवन्तमिवोद्भुपम् ॥ ८४  
 वदनाभ्यन्तरगतैः शुक्लैर्दन्तैरलंकृतम् ।  
 केसरोत्करसंमिश्रमशोकानामिवोत्करम् ॥ ८५  
 हिरण्मयीनां मध्यस्थं कदलीनां महाद्युतिम् ।  
 दीप्यमानेन वपुषा स्वर्चिष्मन्तमिवानलम् ।  
 निरीक्षन्तमपत्रस्तं लोचनैर्मधुपिङ्गलैः ॥ ८६  
 तं वानरवरं धीमानतिकार्यं महाबलम् ।  
 स्वर्गपन्थानमावृत्य हिमवन्तमिव स्थितम् ॥ ८७  
 दृष्ट्वा चैनं महाबाहुरेकं तस्मिन्महावने ।  
 अथोपसृत्य तरसा भीमो भीमपराक्रमः ॥ ८८  
 सिंहनादं चकारोग्रं वज्राशनिसमं बली ।  
 तेन शब्देन भीमस्य वित्रेसुर्मृगपक्षिणः ॥ ८९  
 हनूमांश्च महासत्व ईषदुन्मील्य लोचने ।  
 दृष्ट्वा तमथ सावज्ञं लोचनैर्मधुपिङ्गलैः ॥ ९०  
 'ततः पवनजः श्रीमानन्तिकस्थं महौजसम् ।'  
 स्मितेन चैनमासाद्य हनूमानिदमब्रवीत् ॥ ९१  
 किमर्थं सरुजस्तेऽहं सुखसुप्तः प्रबोधितः ।  
 ननु नाम त्वया कार्या दया भूतेषु जानता ९२

तत्र न्यस्तकंधरमित्यर्थः । तत्र हेतुः स्कन्धेति । विपु-  
 लांसलादित्यर्थः ॥ ८२ ॥ उद्भुपं चन्द्रम् ॥ ८४ ॥ अशोका-  
 नामशोकपुष्पाणाम् ॥ ८५ ॥ सरुजः सपीडः । ते लयाः ॥ ९२ ॥

वयं धर्मं न जानीमस्तिर्यग्योनिष्ठुपाश्रिताः ।  
 नरास्तु बुद्धिसंपन्ना दयां कुर्वन्ति जन्तुषु ॥ ९३  
 क्रूरेषु कर्मसु कथं देहवाक्चित्तदूषिषु ।  
 धर्मघातिषु सज्जन्ते बुद्धिमन्तो भवद्विधाः ॥ ९४  
 न त्वं धर्मं विजानासि वृद्धा नोपासितास्त्वया ।  
 अल्पबुद्धितया बाल्यादुत्सादयसि यन्मृगान् ९५  
 ब्रूहि कस्त्वं किमर्थं वा किमिदं वनमागतः ।  
 वर्जितं मानुषैर्भावैस्तथैव पुरुषैरपि ॥ ९६  
 क्व च त्वयाऽद्य गन्तव्यं प्रब्रूहि पुरुषर्षभ ।

अतः परमगम्योऽयं पर्वतः सुदुरारूहः ॥ ९७  
 विना सिद्धगतिं वीर गतिरत्र न विद्यते ।  
 [देवलोकस्य मार्गोऽयमगम्यो मानुषैः सदा ॥] ९८  
 कारुण्यात्त्वामहं वीर वारयामि निबोध मे ।  
 नातः परं त्वया शक्यं गन्तुमाश्वसिहि प्रभो ॥ ९९  
 स्वागतं सर्वथैवेह तवाद्य मनुजर्षभ ।  
 इमान्यमृतकल्पानि मूलानि च फलानि च ॥ १००  
 भक्षयित्वा निवर्तस्व मा वृथा प्राप्स्यसे वधम् ।  
 ग्राह्यं यदि वचो मह्यं हितं मनुजपुङ्गव ॥ १०१

॥ इति श्रीमन्महाभारते अरण्यपर्वणि तीर्थयात्रापर्वणि अष्टचत्वारिंशदधिकशततमोऽध्यायः ॥ १४८ ॥

### एकोनपञ्चाशदधिकशततमोऽध्यायः ॥ १४९ ॥

भीमेन स्वमार्गादपसरणं चोदितेन हनुमता तंप्रति अपसरणे स्वस्याशक्तिकथनपूर्वकं स्वबालोद्धरणेन गमनचोदना ॥ १ ॥  
 प्रयतनेऽपि पुच्छचालनेऽप्यसमर्थेन भीमेन तंप्रति तत्प्रभवादिप्रश्नः ॥ २ ॥ हनुमता स्वप्रभवादिकथनपूर्वकं रामकथाक-  
 थनारम्भः ॥ ३ ॥

वैशंपायन उवाच ।  
 एतच्छ्रुत्वा वचस्तस्य वानरेन्द्रस्य धीमतः ।  
 भीमसेनस्तदा वीरः प्रोवाचामितविक्रमः ॥ १  
 भीम उवाच ।  
 को भवान्किनिमित्तं वा वानरं वपुराश्रितः ।  
 ब्राह्मणानन्तरो वर्णः क्षत्रियस्त्वाऽनुपृच्छति ॥ २  
 कौरवः सोमवंशीयः कुन्त्या गर्भेण धारितः ।  
 पाण्डवो वायुतनयो भीमसेन इति श्रुतः ॥ ३  
 स वाक्यं भीमसेनस्य स्मितेन प्रतिगृह्य तत् ।  
 हनूमान्वायुतनयो वायुपुत्रमभाषत ॥ ४  
 वानरोऽहं न ते मार्गं प्रदास्यामि यथेप्सितम् ।  
 साधु गच्छ निवर्तस्व मा त्वं प्राप्स्यसि वैशसम् ॥ ५  
 भीमसेन उवाच ।  
 वैशसं वाऽस्तु यद्वा अन्यन्न त्वां पृच्छामि वानर ।  
 प्रयच्छ मार्गमुत्तिष्ठ मा मत्तः प्राप्स्यसे व्यथाम् ॥ ६

हनूमानुवाच ।  
 नास्ति शक्तिर्मोत्थातुं जरया क्लेशितो ह्यहम् ।  
 यद्यवश्यं प्रयातव्यं लङ्घयित्वा प्रयाहि माम् ॥ ७  
 भीम उवाच ।  
 निर्गुणः परमात्मा तु देहं ते व्याप्य तिष्ठते ।  
 तमहं ज्ञानविज्ञेयं नावमन्ये न लङ्घ्ये ॥ ८  
 यद्यागमैर्न विद्यां च तमहं भूतभावनम् ।  
 क्रमेयं त्वां गिरिं चैव हनूमानिव सागरम् ॥ ९  
 हनूमानुवाच ।  
 क एष हनुमान्नाम सागरो येन लङ्घितः ।  
 पृच्छामि त्वां नरश्रेष्ठ कथ्यतां यदि शक्यते ॥ १०  
 भीम उवाच ।  
 भ्राता मम गुणश्लाघ्यो बुद्धिसत्वबलान्वितः ।  
 रामायणेऽतिविख्यातः श्रीमान्वानरपुङ्गवः ॥ ११  
 रामपत्नीकृते येन शतयोजनविस्तृतः ।  
 सागरः प्लवगेन्द्रेण क्रमेणैकेन लङ्घितः ॥ १२

आश्वसिहि विश्वासं कुरु ॥ ९९ ॥ मह्यं मम ॥ १०१ ॥  
 अष्टचत्वारिंशदधिकशततमोऽध्यायः ॥ १४८ ॥

वैशसं विरोधम् ॥ ५ ॥ भूतभावनं भूतानां वियदादीनां

जरायुजादीनां च भावनं रचनं यस्मात्तम् ॥ ९ ॥ क्रमेण पाद-  
 विक्षेपेण ॥ १२ ॥

स मे भ्राता महावीर्यस्तुल्योऽहं तस्य तेजसा ।  
 बले पराक्रमे युद्धे शक्तोऽहं तव निग्रहे ॥ १३  
 'इमं देशमनुप्राप्तः कारणेनास्मि केनचित् ।'  
 उत्तिष्ठ देहि मे मार्गं पश्य मे चाद्य पौरुषम् ।  
 मच्छासनमकुर्वाणं त्वां वा नेष्ये यमक्षयम् ॥ १४  
 वैशंपायन उवाच ।  
 विज्ञाय तं बलोन्मत्तं बाहुवीर्येण दर्पितम् ।  
 हृदयेनावहस्यैनं हनूमान्वाक्यमब्रवीत् ॥ १५  
 प्रसीद नास्ति मे शक्तिरुत्थातुं जरयाऽनघ ।  
 ममानुकम्पया त्वेतत्पुच्छमुत्सार्य गम्यताम् ॥ १६  
 वैशंपायन उवाच ।  
 [एवमुक्ते हनुमता हीनवीर्यपराक्रमम् ।  
 मनसाऽचिन्तयद्भीमः स्वबाहुबलदर्पितः ॥ १७  
 पुच्छे प्रगृह्य तरसा हीनवीर्यपराक्रमम् ।  
 सालोक्यमन्तकस्यैनं नयाम्यद्येह वानरम् ॥] १८  
 सावज्ञमथ वामेन सयज्ञग्राह पाणिना ।  
 न चाशकञ्चालयितुं भीमः पुच्छं महाकपेः ॥ १९  
 उच्चिक्षेप पुनर्दोर्भ्यामिन्द्रायुधमिवोच्छ्रितम् ।  
 नोद्धर्तुमशकद्भीमो दोर्भ्यामपि महाबलः ॥ २०  
 उत्क्षिप्तभ्रूविष्टचाक्षः संहतभ्रुकुटीमुखः ।  
 खिन्नगात्रोऽभवद्भीमो न चोद्धर्तुं शशाक तम् २१  
 यत्नवानपि तु श्रीमाँल्लाङ्गुलोद्दरणे ततः ।  
 कपेः पार्श्वगतो भीमस्तस्यौ व्रीडानताननः ॥ २२  
 प्रणिपत्य च कौन्तेयः प्राञ्जलिर्वाक्यमब्रवीत् ।

॥ इति श्रीमन्महाभारते अरण्यपर्वणि तीर्थयात्रापूर्वेणि एकोनपञ्चाशदधिकशततमोऽध्यायः ॥ १४९ ॥

### पञ्चाशदधिकशततमोऽध्यायः ॥ १५० ॥

हनुमता भीमं प्रति समग्ररामकथाकथनम् ॥ १ ॥

हनूमानुवाच ।  
 हृतदारः सह भ्रात्रा पत्नीं मार्गन्स राघवः ।  
 दृष्ट्वाञ्जैलशिखरे सुग्रीवं वानरर्षभम् ॥ १  
 तेन तस्याभवत्सख्यं राघवस्य महात्मनः ।

एवमुक्ते सति । तमित्यध्याहारः । तं हीनवीर्यपराक्रमं मनसा-  
 ऽचिन्तयन्नेने ॥ १७ ॥ मम च सुग्रीवेण प्रीतिरभवत्

प्रसीद कपिशार्दूल दुरुक्तं क्षम्यतां मम ॥ २३  
 सिद्धो वा यदि वा देवो गन्धर्वो वाऽथ गुह्यकः ।  
 पृष्टः सन्को मया ब्रूहि कस्त्वं वानररूपधृत् ॥ २४  
 न चेद्गुह्यं महाबाहो श्रोतव्यं चेद्भवेन्मम ।  
 शिष्यवत्त्वां तु पृच्छामि उपपन्नोऽस्मि तेऽनघ ॥ २५  
 हनूमानुवाच ।  
 यत्ते मम परिज्ञाने कौतूहलमरिंदम ।  
 तत्सर्वमखिलेन त्वं शृणु पाण्डवनन्दन ॥ २६  
 अहं केसरिणः क्षेत्रे वायुना जगदायुषा ।  
 जातः कमलपत्राक्ष हनूमान्नाम वानरः ॥ २७  
 सूर्यपुत्रं च सुग्रीवं शक्रपुत्रं च वालिनम् ।  
 सर्ववानरराजानौ सर्ववानरयूथपाः ॥ २८  
 उपतस्थुर्महावीर्या मम चामित्रकर्शन ।  
 सुग्रीवेणाभवत्प्रीतिरनिलस्याग्निना यथा ॥ २९  
 निकृतः स ततो भ्रात्रा कस्मिंश्चित्कारणान्तरे ।  
 ऋश्यमूके मया सार्धं सुग्रीवो न्यवसच्चिरम् ॥ ३०  
 अथ दाशरथिर्वीरो रामो नाम महाबलः ।  
 विष्णुर्मानुषरूपेण चचार वसुधातलम् ॥ ३१  
 स पितुः प्रियमन्विच्छन्सहभार्यः सहानुजः ।  
 सधनुर्धन्विनांश्रेष्ठो दण्डकारण्यमाश्रितः ॥ ३२  
 तस्य भार्या जनस्थानाच्छलेनापहृता बलात् ।  
 राक्षसेन्द्रेण बलिना रावणेन दुरात्मना ॥ ३३  
 सुवर्णरत्नचित्रेण मृगरूपेण रक्षसा ।  
 वञ्चयित्वा नरव्याघ्रं मारीचेन तदाऽनघ ॥ ३४

स हत्वा वालिनं राज्ये सुग्रीवं प्रत्यपादयत् ॥ २  
 स राज्यं प्राप्य सुग्रीवः सीतायाः परिमार्गणे ।  
 वानरान्प्रेषयामास शतशोऽथ सहस्रशः ॥ ३  
 ततो वानरकोटीभिः सहितोऽहं नरर्षभ ।

॥ २९ ॥ निकृतः निरस्तः ॥ ३० ॥ एकोनपञ्चाशदधिकशत-  
 तमोऽध्यायः ॥ १४९ ॥

सीतां मार्गन्महाबाहो प्रस्थितो दक्षिणां दिशम् ॥४  
 ततः प्रवृत्तिः सीताया गृध्रेण सुमहात्मना ।  
 संपातिना समाख्याता रावणस्य निवेशने ॥ ५  
 ततोऽहं कार्यसिद्ध्यर्थं रामस्याक्लिष्टकर्मणः ।  
 शतयोजनविस्तारमर्णवं सहसा पुतः ॥ ६  
 अहं स्ववीर्यादुत्तीर्य सागरं मकरालयम् ।  
 सुतां जनकराजस्य सीतां सुरसुतोपमाम् ॥ ७  
 दृष्टवान्भरतश्रेष्ठ रावणस्य निवेशने ।  
 समेत्य तामहं देवीं वैदेहीं राघवप्रियाम् ॥ ८  
 दग्ध्वा लङ्कामशेषेण साट्टप्राकारतोरणाम् ।  
 प्रत्यागतश्चास्य पुनर्नाम तत्र प्रकाश्य वै ॥ ९  
 मद्वाक्यं चावधार्याशु रामो राजीवलोचनः ।  
 अबद्धपूर्वमन्यैश्च बद्धा सेतुं महोदधौ ।  
 दृतो वानरकोटीभिः समुत्तीर्णो महार्णवम् ॥ १०  
 ततो रामेण वीर्येण हत्वा तान्सर्वराक्षसान् ।  
 रणे तु राक्षसगणं रावणं लोकरावणम् ॥ ११  
 निशाचरेन्द्रं हत्वा तु सभ्रातृसुतबान्धवम् ।  
 राज्येऽभिषिच्य लङ्कायां राक्षसेन्द्रं विभीषणम् १२  
 धार्मिकं भक्तिमन्तं च भक्तानुगतवत्सलः ।  
 प्रत्याहृत्य ततः सीतां नष्टां वेदश्रुतिं यथा ॥ १३

तयैव सहितः साध्व्या पत्न्या रामो महायशाः ।  
 गत्वा ततोऽतित्वरितः स्वां पुरीं रघुनन्दनः ।  
 अध्यावसत्ततोऽयोध्यामयोध्यां द्विषतां प्रभुः १४  
 ततः प्रतिष्ठितो राज्ये रामो नृपतिसत्तमः ।  
 वरं मया याचितोऽसौ रामो राजीवलोचनः ॥ १५  
 यावद्रामकथेयं ते भवेल्लोकेषु शत्रुहन् ।  
 तावज्जीवेयमित्येवं तथाऽस्त्विति च सोब्रवीत् १६  
 सीताप्रसादाच्च सदा मामिहस्थमरिंदम ।  
 उपतिष्ठन्ति दिव्या हि भोगा भीमयथेप्सिताः १७  
 दशवर्षसहस्राणि दशवर्षशतानि च ।  
 राज्यं कारितवान् रामस्ततः स्वभवनं गतः ॥ १८  
 तदिहाप्सरसस्तात गन्धर्वाश्च सदाऽनघ ।  
 तस्य वीरस्य चरितं गायन्त्यो रमयन्ति माम् ॥ १९  
 अयं च मार्गो मर्त्यानामगम्यः कुरुनन्दन ।  
 ततोऽहं रुद्रवान्मार्गं तवेमं देवसेवितम् ॥ २०  
 'त्वामनेन पथा यान्तं यक्षो वा राक्षसोपि वा ।'  
 धर्षयेद्वा शपेद्वाऽपि मा कश्चिदिति भारत ॥ २१  
 दिव्यो देवपथो ह्येष नात्र गच्छन्ति मानुषाः ।  
 यदर्थमागतश्चासि अत एव सरश्च तत् ॥ २२

॥ इति श्रीमन्महाभारते अरण्यपर्वणि तीर्थयात्रापर्वणि पञ्चाशदधिकशततमोऽध्यायः ॥ १५० ॥

### एकपञ्चाशदधिकशततमोऽध्यायः ॥ १५१ ॥

भीमेन जलधिलङ्घनकालिकप्रयुक्तरूपप्रदर्शनं प्रार्थितेन हनुमता तंप्रति पृत्कालिकैस्तात्कालिकरूपस्य दुर्निरीक्षताकथन-  
 पूर्वकं कृतादियुगधर्मप्रतिपादनम् ॥ १ ॥

वैशंपायन उवाच ।  
 एवमुक्तो महाबाहुर्भीमसेनः प्रतापवान् ।  
 प्रणिपत्य ततः प्रीत्या भ्रातरं हृष्टमानसः ॥ १  
 उवाच श्लक्ष्णया वाचा हनूमन्तं कपीश्वरम् ।  
 मत्तो धन्यतरो नास्ति यदार्यं दृष्टवानहम् ॥ २  
 अनुग्रहो मे सुमहांस्तृप्तिश्च तव दर्शनात् ।

एतत्तु कृतमिच्छामि त्वयाऽऽर्येण प्रियं मम ॥ ३  
 यच्चेतदासीत्प्लवतः सागरं मकरालयम् ।  
 रूपमप्रतिमं वीर तदिच्छामि निरीक्षितुम् ॥ ४  
 एवं तुष्टो भविष्यामि श्रद्धास्यामि च ते वचः ।  
 एवमुक्तः स तेजस्वी प्रहस्य हरिरब्रवीत् ॥ ५  
 न तच्छक्यं त्वया द्रष्टुं रूपं नान्येन केनचित् ।

समेत्य विदित्वा संभाषणादिना निश्चिन्त्येत्यर्थः ॥ ८ ॥  
 अस्य रामस्य । तत्र लङ्कायाम् ॥ ९ ॥ अवधार्य निश्चिन्त्य  
 ॥ १० ॥ लोकरावणं लोकपीडाकरम् ॥ ११ ॥ अयोध्यां

योद्धुमशक्याम् ॥ १४ ॥ कारितवान् कृतवान् । स्वार्थे णिच् ।  
 स्वभवनं वैकुण्ठम् ॥ १८ ॥ पञ्चाशदधिकशततमोऽध्यायः ॥ १५० ॥  
 एकं तु कृतमिच्छामीति ध. पाठः ॥ ३ ॥ हरिर्वानरः ॥ ५ ॥



कालावस्था तदा ह्यन्यावर्तते सा न सांप्रतम् ।  
 'ततोऽद्य दुष्करं द्रष्टुं मम रूपं नरोत्तम ॥' ६  
 अन्यः कृतयुगे कालस्त्रेतायां द्वापरे परः ।  
 अयं प्रध्वंसनः कालो नाद्य तद्रूपमस्ति मे ॥ ७  
 भूमिर्नद्यो नगाः शैलाः सिद्धा देवा महर्षयः ।  
 कालं समनुवर्तन्ते यथा भावा युगेयुगे ॥ ८  
 'कालंकालं समासाद्य नराणां नरपुङ्गव ।'  
 बलवर्षप्रभावा हि प्रहीयन्त्युद्भवन्ति च ॥ ९  
 तदलं घत तद्रूपं द्रष्टुं कुरुकुलोद्बह ।  
 युगं समनुवर्तामि कालो हि दुरतिक्रमः ॥ १०  
 भीम उवाच ।  
 युगसङ्ख्यां समाचक्ष्व आचारं च युगेयुगे ।  
 धर्मकामार्थभावांश्च कर्मवीर्यं भवाभवौ ॥ ११  
 हनूमानुवाच ।  
 कृतं नाम युगं श्रेष्ठं यत्र धर्मः सनातनः ।  
 कृतमेव न कर्तव्यं तस्मिन्काले युगोत्तमे ॥ १२  
 न तत्र धर्माः सीदन्ति क्षीयन्ते न च वैप्रजाः ।  
 ततः कृतयुगं नाम कालेन गुणतां गतम् ॥ १३  
 देवदानवगन्धर्वयक्षराक्षसपन्नगाः ।  
 नासन्कृतयुगे तात तदा न क्रयविक्रयः ॥ १४  
 न सामऋग्यजुर्वर्णाः क्रिया नासीच्च मानवी ।  
 अभिध्याय फलं तत्र धर्मः संन्यास एव च ॥ १५  
 न तस्मिन्युगसंसर्गे व्याधयो नेन्द्रियक्षयः ।  
 नासूया नापि रुदितं न दर्पो नापि वैकृतम् ॥ १६  
 न विग्रहः कुतस्तन्त्री न द्वेषो न च पैशुनम् ।  
 न भयं नापि संतापो न चेर्ष्या न च मत्सरः ॥ १७  
 ततः परमकं ब्रह्म सा गतियोगिनां परा ।  
 आत्मा च सर्वभूतानां शुक्रो नारायणस्तदा ॥ १८  
 ब्राह्मणाः क्षत्रिया वैश्याः शूद्राश्च कृतलक्षणाः ।

कृते युगे समभवन्स्वकर्मनिरताः प्रजाः ॥ १९  
 समाश्रयं समाचारं समज्ञानं च केवलम् ।  
 तदा हि समकर्माणो वर्णा धर्मानवाप्नुवन् ॥ २०  
 एकदेवसदायुक्ता एकमत्रविधिक्रियाः ।  
 पृथग्धर्मास्त्वेकवेदा धर्ममेकमनुव्रताः ॥ २१  
 चातुराश्रम्ययुक्तेन कर्मणा कालयोगिना ।  
 अकामफलसंयोगात्प्राप्नुवन्ति परां गतिम् ॥ २२  
 आत्मयोगसमायुक्तो धर्मोऽयं कृतलक्षणः ।  
 कृते युगे चतुष्पादश्चातुर्वर्ण्यस्य शाश्वतः ॥ २३  
 'कामः कामयमानेषु ब्राह्मणेषु तिरोहितः ।'  
 एतत्कृतयुगं नाम त्रैगुण्यपरिवर्जितम् ॥ २४  
 त्रेतामपि निबोध त्वं यस्मिन्सत्रं प्रवर्तते ।  
 पादेन हसते धर्मो रक्ततां याति चाच्युतः ॥ २५  
 सत्यप्रवृत्ताश्च नराः क्रिया धर्मपरायणाः ।  
 ततो यज्ञाः प्रवर्तन्ते धर्माश्च विविधाः क्रियाः ॥ २६  
 त्रेतायां भावसंकल्पाः क्रियादानफलोपगाः ।  
 प्रचलन्ति न वै धर्मात्तपोदानपरायणाः ।  
 स्वधर्मस्थाः क्रियावन्तो नरास्त्रेतायुगेऽभवन् ॥ २७  
 द्वापरे च युगे धर्मो द्विभागो नः प्रवर्तते ।  
 विष्णुर्वै पीततां याति चतुर्धा वेद एव च ॥ २८  
 ततोऽन्ये च चतुर्वेदास्त्रिवेदाश्च तथा परे ।  
 द्विवेदाश्चैकवेदाश्चाप्यनृचश्च तथा परे ॥ २९  
 एवं शास्त्रेषु भिन्नेषु बहुधा नीयते क्रिया ।  
 तपोदानप्रवृत्ता च राजसी भवति प्रजा ॥ ३०  
 एकवेदस्य चाज्ञानाद्वेदास्ते बहवः कृताः ।  
 सत्यस्य चेह विभ्रंशात्सत्ये कश्चिदवस्थितः ॥ ३१  
 सत्यात्प्रच्यवमानानां व्याधयो बहवोऽभवन् ।  
 कामाश्चोपद्रवाश्चैव तदा वै दैवकारिताः ॥ ३२

वर्ध्म शरीरम् ॥ ९ ॥ भावान् तत्त्वानि । कर्म शुभाशुभम् ।  
 वीर्यं फलोदयपर्यन्तं शक्तिः । भवाभवावुत्पत्तिविनाशौ ऐश्वर्या-  
 नैश्वर्ये वा ॥ ११ ॥ कृतमेव सर्वे कृतकृत्या एवेत्यर्थः । तत-  
 एव हेतोः कृतयुगं नाम ॥ १२ ॥ त्रयीधर्मस्य चित्तशुद्ध्यर्थ-  
 लात्तस्याद्य तदानां स्वभावसिद्धत्वान्न सामादीन्यासन् । मानवी  
 क्रिया कृष्याद्यारम्भरूपा । किंतु अभिध्याय फलं संकल्पादेव

सर्वं संपद्यत इत्यर्थः ॥ १५ ॥ वैकृतं कपटम् ॥ १६ ॥  
 विग्रहो वैरम् । तन्त्री आलस्यम् । ईर्ष्या अक्षमा । मत्सरः  
 परोत्कर्षासहिष्णुत्वम् ॥ १७ ॥ ततोऽसूयादित्यागात् परमकं  
 परमानन्दात्मकं ब्रह्म प्राप्यत इति शेषः । गतिः प्राप्यम् ।  
 श्वेतरक्तपीतकृष्णरूपाणि क्रमेण कृतादिषु भवन्तीति कृते नारा-  
 यणः शुक्र इत्युक्तम् ॥ १८ ॥

यैरर्घ्यमानाः सुभृशं तपस्तप्यन्ति मानवाः ।  
 कामकामाः स्वर्गकामा यज्ञास्तन्वन्ति चापरे ३३  
 एवं द्वापरमासाद्य प्रजाः क्षीयन्त्यधर्मतः ।  
 पादेनैकेन कौन्तेय धर्मः कलियुगे स्थितः ॥ ३४  
 तामसं युगमासाद्य कृष्णो भवति केशवः ।  
 वेदाचाराः प्रशाम्यन्ति धर्मयज्ञक्रियास्तथा ॥ ३५  
 ईतयो व्याधयस्तन्द्री दोषाः क्रोधादयस्तथा ।  
 उपद्रवाः प्रवर्तन्ते आधयो व्याधयस्तथा ॥ ३६  
 युगेष्वावर्तमानेषु धर्मो व्यावर्तते पुनः ।

धर्मे व्यावर्तमाने तु लोको व्यावर्तते पुनः ॥ ३७  
 लोके क्षीणे क्षयं यान्ति भावा लोकप्रवर्तकाः ।  
 युगक्षयकृता धर्माः प्रार्थनानि विकुर्वते ॥ ३८  
 एतत्कलियुगं नाम अचिराद्यत्प्रवर्तते ।  
 युगानुवर्तनं त्वेतत्कुर्वन्ति चिरजीविनः ॥ ३९  
 यच्च ते मत्परिज्ञाने कौतूहलमरिंदम ।  
 अनर्थकेषु को भावः पुरुषस्य विजानतः ॥ ४०  
 एतत्ते सर्वमाख्यातं यन्मां त्वं परिपृच्छसि ।  
 युगसङ्ख्यां महाबाहो स्वस्ति प्राप्नुहि गम्यताम् ४१

॥ इति श्रीमन्महाभारते अरण्यपर्वणि तीर्थयात्रापर्वणि एकपञ्चाशदधिकशततमोऽध्यायः ॥ १५१ ॥

### द्विपञ्चाशदधिकशततमोऽध्यायः ॥ १५२ ॥

हनुमता भीमाय समुद्रतरणकालिकपृथुतरनिजरूपप्रदर्शनपूर्वकं चतुर्वर्णधर्मनिरूपणम् ॥ १ ॥

भीमसेन उवाच ।  
 पूर्वरूपमदृष्ट्वा ते न यास्यामि कथंचन ।  
 यदि तेऽहमनुग्राह्यो दर्शयात्मानमात्मना ॥ १  
 वैशंपायन उवाच ।  
 एवमुक्तस्तु भीमेन स्मितं कृत्वा पुवंगमः ।  
 तद्रूपं दर्शयामास यद्वै सागरलङ्घने ॥ २  
 भ्रातुः प्रियमभीप्सन्वै चकार सुमहद्वपुः ।  
 'तद्रूपं यत्पुरा तस्य बभूवोदधिलङ्घने ॥'  
 देहस्तस्य ततोऽतीव वर्धत्यायामविस्तरैः ।  
 सद्गुमं कदलीषण्डं छादयन्नमितद्युतिः ॥ ४  
 गिरिश्रोच्छ्रयमाक्रम्य तस्यौ तत्र च वानरः ।  
 समुच्छ्रितमहाकायो द्वितीय इव पर्वतः ॥ ५  
 ताम्रेक्षणस्तीक्ष्णदंष्ट्रो भृकुटीकृतलोचनः ।  
 दीर्घं लाङ्गलमाविध्य दिशो व्याप्य स्थितः कपिः ६  
 तद्रूपं महदालक्ष्य भ्रातुः कौरवनन्दनः ।  
 विसिष्मिये तदा भीमो जहृषे च पुनः पुनः ॥ ७

तमर्कमिव तेजोभिः सौवर्णमिव पर्वतम् ।  
 प्रदीप्तमिव चाकाशं दृष्ट्वा भीमो न्यमीलयत् ॥ ८  
 आवभाषे च हनुमान्भीमसेनं सयन्निव ।  
 एतावदिह शक्तस्त्वं द्रष्टुं रूपं ममानघ ॥ ९  
 वर्धेऽहं चाप्यतो भूयो यावन्मे मनसेप्सितम् ।  
 भीम शत्रुषु चात्यर्थं वर्धते मूर्तिरोजसा ॥ १०  
 वैशंपायन उवाच ।  
 तदद्भुतं महारौद्रं विन्ध्यपर्वतसन्निभम् ।  
 दृष्ट्वा हनूमतो वर्ष्म संभ्रान्तः पवनात्मजः ॥ ११  
 प्रत्युवाच ततो भीमः संप्रहृष्टतनूरुहः ।  
 कृताञ्जलिरदीनात्मा हनूमन्तमवस्थितम् ॥ १२  
 दृष्टं प्रमाणं विपुलं शरीरस्यास्य ते विभो ।  
 संहरस्व महावीर्यं स्वयमात्मानमात्मना ॥ १३  
 न हि शक्नोमि त्वां द्रष्टुं दिवाकरमिवोदितम् ।  
 अप्रमेयमनाधृष्यं मैनाकमिव पर्वतम् ॥ १४  
 विसस्यश्चैव मे वीर सुमहान्मनसोऽद्य वै ।

धैः व्याधिभिः कामैश्च ॥ ३३ ॥ तामसं तमोगुणप्रधानं कलिम्  
 ॥ ३५ ॥ ईतयः अतिवृष्ट्यादयः ॥ ३६ ॥ व्यावर्तते नश्यति  
 ॥ ३७ ॥ भावाः धर्मेक्षानादयः । प्रार्थनानि विकुर्वते । अन्य-  
 त्प्रार्थतेऽन्वत् जायते । पौष्टिकमपि कर्म विधिलोपायाशकं  
 भवतीति भावः ॥ ३८ ॥ चिरजीविनो मादृशा अपि युगानु-

वर्तिनः कालानुसारिणो भवन्ति ॥ ३९ ॥ अनर्थकेषु निष्प्रयो-  
 जनेषु । भावोऽभिनिवेशः ॥ ४० ॥ स्वस्ति कल्याणम् ॥ ४१ ॥  
 एकपञ्चाशदधिकशततमोऽध्यायः ॥ १५१ ॥

गिरिश्च विन्ध्यगिरिरिव । इवार्थे चः ॥ ५ ॥

यद्रामस्त्वयि पार्श्वस्थे स्वयं रावणमभ्यगात् ॥ १५  
 त्वमेव शक्तस्तां लङ्कां सयोधां सहरावणाम् ।  
 स्वबाहुबलमाश्रित्य विनाशयितुमञ्जसा ॥ १६  
 न हि ते किञ्चिदप्राप्यं मारुतात्मज विद्यते ।  
 न चैव तव पर्याप्तो रावणः सगणो युधि ॥ १७  
 एवमुक्तस्तु भीमेन हनूमान्पुत्रगोत्तमः ।  
 प्रत्युवाच ततो वाक्यं स्निग्धगम्भीरया गिरा ॥ १८  
 एवमेतन्महाबाहो यथा वदसि भारत ।  
 भीमसेन न पर्याप्तो ममासौ राक्षसाधमः ॥ १९  
 मया तु निहते तस्मिन्नावणे लोककण्ठके ।  
 कीर्तिर्नश्येद्राघवस्य तत एतदुपेक्षितम् ॥ २०  
 तेन वीरेण तं हत्वा सगणं राक्षसाधमम् ।  
 आनीता स्वपुरं सीता कीर्तिश्च स्थापिता नृषु ॥ २१  
 तद्रच्छ विपुलप्रज्ञ भ्रातुः प्रियहिते रतः ।  
 अरिष्टं क्षेममध्वानं वायुना परिरक्षितः ॥ २२  
 एष पन्थाः कुरुश्रेष्ठ सौगन्धिकवनाय ते ।  
 द्रक्ष्यसे धनदोद्यानं रक्षितं यक्षराक्षसैः ॥ २३  
 न च ते तरसा कार्यः कुसुमापचयः स्वयम् ।  
 दैवतानि हि मान्यानि पुरुषेण विशेषतः ॥ २४  
 बलिहोमनमस्कारैर्मन्त्रैश्च भरतर्षभ ।  
 दैवतानि प्रसादं हि भक्त्या कुर्वन्ति भारत ॥ २५  
 मा तात साहसं कार्षीः स्वधर्मं परिपालय ।  
 स्वधर्मस्थापनं धर्मं बुध्यस्वागमयस्व च ॥ २६  
 न हि धर्ममविज्ञाय वृद्धाननुपसेव्य च ।  
 धर्मो वै वेदितुं शक्यो बृहस्पतिसमैरपि ॥ २७  
 अधर्मो यत्र धर्माख्यो धर्मश्चाधर्मसंज्ञितः ।  
 स विज्ञेयो विभागेन यत्र मुह्यन्त्यबुद्धयः ॥ २८  
 आचारसंभवो धर्मो धर्माद्वेदाः समुत्थिताः ।  
 वेदैर्यज्ञाः समुत्पन्ना यज्ञैर्देवाः प्रतिष्ठिताः ॥ २९  
 वेदाचारविधानोक्तैर्यज्ञैर्धार्यन्ति देवताः ।

पर्याप्तः समर्थः ॥ १७ ॥ अरिष्टं निर्विघ्नम् ॥ २२ ॥ पुरुषेण  
 मर्त्येन ॥ २४ ॥ आगमयस्व मात्वरिष्टाः ॥ २६ ॥ दुर्जनवधो-  
 ऽधर्मोपि धर्मैव । परोपघातकं स्वयं धर्मोपि अधर्मैव  
 ॥ २८ ॥ यज्ञैर्देवानां नीत्या मनुष्याणां च स्थितिरित्यर्थः ॥ ३० ॥  
 वार्ता जीविकार्थावृत्तिः ॥ ३१ ॥ साच क्रमेण ब्राह्मणस्य त्रयी-

बृहस्पत्युशनःप्रोक्तैर्नयैर्धार्यन्ति मानवाः ॥ ३०  
 बल्याकरवणिज्याभिः कृष्यर्थैर्योनिपोषणैः ।  
 वार्तया धार्यते सर्वं धर्मैरेतैर्द्विजातिभिः ॥ ३१  
 त्रयी वार्ता दण्डनीतिस्तिस्त्रो विद्या विजानताम् ।  
 ताभिः सम्यक्प्रवृत्ताभिर्लोकयात्रा विधीयते ॥ ३२  
 सा चेद्धर्मकृता न स्यात्त्रयीधर्ममृते भुवि ।  
 दण्डनीतिमृते चापि निर्मर्यादमिदं भवेत् ॥ ३३  
 वार्ताधर्मे ह्यवर्तिन्यो विनश्येयुरिमाः प्रजाः ।  
 सुप्रवृत्तैस्त्रिभिर्हेतैर्धर्मैः सूयन्ति वै प्रजाः ॥ ३४  
 द्विजानाममृतं धर्मो ह्येकश्चैवैकवर्णकः ।  
 यज्ञाध्ययनदानानि त्रयः साधारणाः स्मृताः ३५  
 याजनाध्यापने चोभे ब्राह्मणानां परिग्रहः ।  
 पालनं क्षत्रियाणां वै वैश्यधर्मश्च पोषणम् ॥ ३६  
 शुश्रूषा च द्विजातीनां शूद्राणां धर्म उच्यते ।  
 भैक्षहोमव्रतैर्हीनास्तथैव गुरुवासिताः ॥ ३७  
 क्षत्रधर्मोऽत्र कौन्तेय तव धर्मोऽत्र रक्षणम् ।  
 स्वधर्मं प्रतिपद्यस्व विनीतो नियतेन्द्रियः ॥ ३८  
 वृद्धैः संमन्य सद्भिश्च बुद्धिमद्भिः श्रुतान्वितैः ।  
 आस्थितः शास्ति दण्डेन व्यसनी परिभूयते ॥ ३९  
 निग्रहानुग्रहैः सम्यग्यदा नेता प्रवर्तते ।  
 तदा भवन्ति लोकस्य मर्यादाः सुव्यवस्थिताः ४०  
 तस्माद्देशे च दुर्गे च शत्रुमित्रबलेषु च ।  
 नित्यं चारेण बोद्धव्यं स्थानं वृद्धिः क्षयस्तथा ४१  
 राज्ञामुपायश्चारश्च बुद्धिमन्त्रपराक्रमाः ।  
 निग्रहप्रग्रहौ चैव दाक्ष्यं वै कार्यसाधकम् ॥ ४२  
 साम्ना दानेन भेदेन दण्डेनोपेक्षणेन च ।  
 साधनीयानि कार्याणि समासव्यासयोगतः ॥ ४३  
 मन्त्रमूला नयाः सर्वे चाराश्च भरतर्षभ ।  
 सुमन्त्रितनयैः सद्भिस्तद्विधैः सह मन्त्रयेत् ॥ ४४  
 स्त्रिया मूढेन बालेन लुब्धेन लघुनाऽपि वा ।

याजनाध्यापनादिः । वैश्यस्य वार्तापण्यादिः । क्षत्रियस्य  
 दण्डादिः ॥ ३२ ॥ सा लोकयात्रा ॥ ३३ ॥ गुरौ त्रिवर्णे  
 वासितं वासो येषां ते ॥ ३७ ॥ आस्थितोऽनुग्रहीतः ॥ ३९ ॥  
 स्थानं सिद्धसंरक्षणम् ॥ ४१ ॥

न मन्त्रयित गुह्यानि येषु चास्पन्दलक्षणम् ॥४५  
मन्त्रयेत्सह विद्वद्भिः शक्तैः कर्माणि कारयेत् ।  
स्निग्धैश्च नीतिविन्यासैर्मूर्खान्सर्वत्र वर्जयेत् ॥४६  
धार्मिकान्धर्मकार्येषु अर्थकार्येषु पण्डितान् ।  
स्त्रीषु क्लीबान्निजुज्जीत क्रूरान्क्रूरेषु कर्मसु ॥ ४७  
स्वेभ्यश्चैव परेभ्यश्च कार्याकार्यसमुद्भवा ।  
बुद्धिः कर्मसु विज्ञेया रिपूणां च बलाबलम् ॥४८  
बुद्ध्या स्वप्रतिपन्नेषु कुर्यात्साधुष्वनुग्रहम् ।  
निग्रहं चाप्यशिष्टेषु निर्मर्यादेषु कारयेत् ॥ ४९  
निग्रहे प्रग्रहे सम्यग्यदा राजा प्रवर्तते ।

तदा भवति लोकस्य मर्यादा सुव्यवस्थिता ॥ ५०  
एष तेऽभिहितः पार्थ घोरो धर्मो दुरन्वयः ।  
तं स्वधर्मविभागेन विनयस्थोऽनुपालय ॥ ५१  
तपोधर्मदमेज्याभिर्विप्रा यान्ति यथा दिवम् ।  
दानातिथ्यक्रियाधर्मैर्यान्ति वैश्याश्च सद्गतिम् ५२  
'द्विजशुश्रूषया शूद्रा लभन्ते गतिमुत्तमाम् ।'  
क्षत्रं याति तथा स्वर्गं भुवि निग्रहपालनैः ॥ ५३  
सम्यक्प्रणीतदण्डा हि कामद्वेषविवर्जिताः ।  
अलुब्धा विगतक्रोधाः सतां यान्ति सलोकतां ५४

॥ इति श्रीमन्महाभारते अरण्यपर्वणि तीर्थयात्रापर्वणि द्विपञ्चाशदधिकशततमोऽध्यायः ॥ १५२ ॥

### त्रिपञ्चाशदधिकशततमोऽध्यायः ॥ १५३ ॥

उपसंहृतपृथुरूपेण हनुमता सपरिष्वङ्गवरदानं विसृष्टेन भीमेन गन्धमादने सौगन्धिकसरोदर्शनम् ॥ १ ॥

वैशंपायन उवाच ।  
ततः संहृत्य विपुलं तद्वपुः कामवर्धितम् ।  
भीमसेनं पुनर्दोर्भ्यां पर्यष्वजत वानरः ॥ १  
परिष्वक्तस्य तस्याशु भ्रात्रा भीमस्य भारत ।  
श्रमो नाशमुपागच्छत्सर्वं चासीत्प्रदक्षिणम् ॥ २  
[बलं चातिबलो मेने न मेऽस्ति सदृशो महान् ।]  
ततः पुनरथोवाच पर्यश्रुनयनो हरिः ॥ ३  
भीममाभाष्य सौहार्दाद्वाष्पगद्गदया गिरा ।  
गच्छ वीर स्वमावासं सर्तव्योऽस्मि कथान्तरे ॥४  
इहस्थश्च कुरुश्रेष्ठ न निवेद्योस्मि कस्यचित् ।  
धनदस्यालयाच्चापि विसृष्टानां महाबल ॥ ५  
एष काल इहायातुं देवगन्धर्वयोषिताम् ।  
ममापि सफलं चक्षुः सारितश्चास्मि राघवम् ॥ ६  
[रामाभिधानं विष्णुं हि जगद्दृदयनन्दनम् ।  
सीतावक्त्रारविन्दार्कं दशास्यध्वान्तभास्करम् ॥]७  
मानुषं गात्रसंस्पर्शं गत्वा भीम त्वया सह ।  
तदस्मद्दर्शनं वीर कौन्तेयामोघमस्तु ते ॥ ८  
भ्रातृत्वं त्वं पुरस्कृत्य वरं वरय भारत ।

स्वेभ्यश्चारेभ्यः परेभ्य उक्तोच्चादिना लोभितेभ्यः ॥ ४८ ॥  
बुद्ध्या जीवनाशया । प्रतिपन्नेषु शरणागतेषु ॥ ४९ ॥ घोरो

यदि तावन्मया शूद्रा गत्वा वारणसाह्वयम् ॥ ९  
धार्तराष्ट्रा निहन्तव्या यावदेतत्करोम्यहम् ।  
शिलया नगरं वा तन्मर्दितव्यं मया यदि ॥१०  
[बद्धा दुर्योधनं चाद्य आनयामि तवान्तिकम् ।]  
यावदेतत्करोम्यद्य कामं तव महाबल ॥ ११  
भीमसेनस्तु तद्वाक्यं श्रुत्वा तस्य महात्मनः ।  
प्रत्युवाच हनूमन्तं प्रहृष्टेनान्तरात्मना ॥ १२  
कृतमेव त्वया सर्वं मम वानरपुङ्गव ।  
स्वस्ति तेऽस्तु महाबाहो कामये त्वां प्रसीद मे ॥ १३  
सनाथाः पाण्डवाः सर्वे त्वया नाथेन वीर्यवन् ।  
तवैव तेजसा सर्वान्विजेष्यामो वयं परान् ॥ १४  
एवमुक्तस्तु हनुमान्भीमसेनमभाषत ।  
भ्रातृत्वात्सौहृदाच्चैव करिष्यामि प्रियं तव ॥ १५  
चमूं विगाह्य शत्रूणां परशक्तिसमाकुलाम् ।  
यदा सिंहखं वीर करिष्यसि महाबल ॥ १६  
तदाहं बृंहयिष्यामि स्वरवेण खं तव ।  
'यं श्रुत्वैव भविष्यन्ति व्यसवस्तेऽरयो रणे ॥' १७  
विजयस्य ध्वजस्थश्च नादान्मोक्ष्यामि दारुणान् ।

धर्मो राजधर्मः ॥ ५१ ॥ द्विपञ्चाशदधिकशततमोऽध्यायः  
॥ १५२ ॥

शत्रूणां ये प्राणहराः सुखं येन हनिष्यथ ॥ १८  
 एवमाभाष्य हनुमांस्तदा पाण्डवनन्दनम् ।  
 मार्गमाख्याय भीमाय तत्रैवान्तरधीयत ॥ १९  
 गते तस्मिन्हरिवरे भीमोपि बलिनांवरः ।  
 तेन मार्गेण विपुलं व्यचरद्गन्धमादनम् ॥ २०  
 अनुस्मरन्वपुस्तस्य श्रियं चाप्रतिमां भुवि ।  
 माहात्म्यमनुभावं च स्मरन्दाशरथैर्ययौ ॥ २१  
 स तानि रमणीयानि वनान्युपवनानि च ।  
 विलोलयामास तदा सौगन्धिकवनेप्सया ॥ २२  
 फुल्लपद्मविचित्राणि सरांसि सरितस्तथा ।  
 नानाकुसुमचित्राणि पुष्पितानि वनानि च ॥ २३  
 मत्तवारणयूथानि पङ्कलिन्नानि भारत ।  
 वर्षतामिव मेघानां वृन्दानि ददृशे तदा ॥ २४  
 हरिणैश्चपलापाङ्गैर्हरिणीसहितैर्वनम् ।  
 सशष्पकवलैः श्रीमान्पथि दृष्ट्वा द्रुतं ययौ ॥ २५  
 महिषैश्च वराहैश्च शार्दूलैश्च निषेवितम् ।

व्यपेतभीर्गिरिं शौर्याङ्गीमसेनो व्यगाहत ॥ २६  
 कुसुमानतशाखैश्च ताप्रपल्लवकोमलैः ।  
 याच्यमान इवारण्ये द्रुमैर्मारुतकम्पितैः ॥ २७  
 कृतपद्माञ्जलिपुटा मत्तपदपदसेविताः ।  
 प्रियतीर्थवना मार्गे पद्मिनीः समतिक्रमन् ॥ २८  
 सज्जमानमनोदृष्टिः फुल्लेषु गिरिसानुषु ।  
 द्रौपदीवाक्यपाथेयो भीमो भीमपराक्रमः ॥ २९  
 परिवृत्तेऽहनि ततः प्रकीर्णहरिणे वने ।  
 काञ्चनैर्विमलैः पद्मैर्ददर्श विपुलां नदीम् ॥ ३०  
 हंसकारण्डवयुतां चक्रवाकोपशोभिताम् ।  
 रचितामिव तस्याद्रेर्मालां विमलपङ्कजाम् ॥ ३१  
 तस्यां नद्यां महासत्वः सौगन्धिकवनं महत् ।  
 अपश्यत्प्रीतिजननं बालार्कसदृशद्युति ॥ ३२  
 तद्दृष्ट्वा लब्धकामः स मनसा पाण्डुनन्दनः ।  
 वनवासपरिक्रिष्टां जगाम मनसा प्रियाम् ॥ ३३

॥ इति श्रीमन्महाभारते अरण्यपर्वणि तीर्थयात्रापूर्वणि त्रिपञ्चाशदधिकशततमोऽध्यायः ॥ १५३ ॥

### चतुःपञ्चाशदधिकशततमोऽध्यायः ॥ १५४ ॥

सौगन्धिकसरोविविधुं भीमं प्रति तद्रक्षिभिः क्रोधवशनामकै राक्षसैस्तच्चिकीर्षितप्रक्षः ॥ १ ॥

वैशंपायन उवाच ।  
 स गत्वा नलिनीं रम्यां राक्षसैरभिरक्षिताम् ।  
 कैलासशिखरे रम्ये ददर्श शुभकानने ॥ १  
 कुबेरभ्रुवनाभ्याशे जातां पर्वतनिर्झरैः ।  
 सुरम्यां विपुलच्छायां नानाद्रुमलताकुलाम् ॥ २  
 हरिताम्बुजसंछन्नां दिव्यां कनकपुष्कराम् ।  
 नानापक्षिजनाकीर्णां सूपतीर्थामकर्दमाम् ॥ ३  
 अतीव रम्यां सुजलां जातां पर्वतसानुषु ।  
 विचित्रभूतां लोकस्य शुभामद्भुतदर्शनाम् ॥ ४  
 तत्रामृतरसं शीतं लघु कुन्तीसुतः शुभम् ।  
 ददर्श विमलं तोयं पिवंश्च बहु पाण्डवः ॥ ५  
 तां तु पुष्करिणीं रम्यां दिव्यसौगन्धिकाट्टाम् ।

जातरूपमयैः पद्मैश्छन्नां परमगन्धिभिः ॥ ६  
 वैदूर्यवरनालैश्च बहुचित्रैर्मनोरमैः ।  
 हंसकारण्डवोद्भूतैः सृजद्भिरमलं रजः ॥ ७  
 आक्रीडं राजराजस्य कुबेरस्य महात्मनः ।  
 गन्धर्वैरप्सरोभिश्च देवैश्च परमार्चिताम् ॥ ८  
 सेवितामृषिभिर्दिव्यैर्यक्षैः किंपुरुषैस्तथा ।  
 राक्षसैः किन्नरैश्चापि गुप्तां वैश्रवणेन च ॥ ९  
 तां च दृष्ट्वैव कौन्तेयो भीमसेनो महाबलः ।  
 बभूव परमप्रीतो दिव्यं प्रेक्ष्य सरो महत् ॥ १०  
 तच्च क्रोधवशा नाम राक्षसा राजशासनात् ।  
 रक्षन्ति शतसाहस्राश्चित्रायुधपरिच्छदाः ॥ ११

सूपतीर्थी शोभनानि उपतीर्थानि तीराणि यस्यां सा ॥ ३ ॥  
 लघु आरोग्यकरम् ॥ ५ ॥ जातरूपं स्वर्णम् ॥ ६ ॥ आक्रीडं

क्रीडास्थानम् ॥ ८ ॥ चतुःपञ्चाशदधिकशततमोऽध्यायः  
 ॥ १५४ ॥

ते तु दृष्ट्वैव कौन्तेयमजिनैः परिवारितम् ।  
 रुक्माङ्गदधरं वीरं भीमं भीमपराक्रमम् ॥ १२  
 सायुधं बद्धनिस्त्रिशमशङ्कितमरिंदमम् ।  
 पुष्करेप्सुमुपायान्तमन्योन्यमभिचुकुशुः ॥ १३  
 अयं पुरुषशार्दूलः सायुधोऽजिनसंवृतः ।

यच्चिकीर्षुरिह प्राप्तस्तत्संप्रष्टुमिहार्हथ ॥ १४  
 ततः सर्वे महाबाहुं समासाद्य वृकोदरम् ।  
 तेजोयुक्तमपृच्छन्त कस्त्वमाख्यातुमर्हसि ॥ १५  
 मुनिवेषधरश्चैव सायुधश्चैव लक्ष्यसे ।  
 यदर्थमभिसंप्राप्तस्तदाचक्ष्व महामते ॥ १६

॥ इति श्रीमन्महाभारते अरण्यपर्वणि तीर्थयात्रापर्वणि चतुःपञ्चाशदधिकशततमोऽध्यायः ॥ १५४ ॥

### पञ्चपञ्चाशदधिकशततमोऽध्यायः ॥ १५५ ॥

भीमेन सौगन्धिकसरोरक्षकान्प्रति स्वचिकीर्षितकथनपूर्वकं सौगन्धिकहरणे प्रवर्तनम् ॥ १ ॥ तथा सप्रतिषेधं स्वजि-  
 धांसूनं तेषां गदया ताडनम् ॥ २ ॥ भीमगदाप्रहारमशक्नुवद्भिस्सैर्भीमवृत्तं निवेदितेन कुबेरेण तदनुमोदनम् ॥ ३ ॥

भीम उवाच ।  
 पाण्डवो भीमसेनोऽहं धर्मराजादनन्तरः ।  
 विशालां बदरीं प्राप्तो भ्रातृभिः सह राक्षसाः ॥ १  
 अपश्यत्त्र पाञ्चाली सौगन्धिकमनुत्तमम् ।  
 अनिलोढमितो नूनं सा बहूनि परीप्सति ॥ २  
 तस्या मामनवद्याञ्ज्वा धर्मपत्न्याः प्रिये स्थितम् ।  
 पुष्पाहारमिह प्राप्तं निबोधत निशाचराः ॥ ३  
 राक्षसा ऊचुः ।  
 आक्रीडोऽयं कुबेरस्य दयितः पुरुषर्षभ ।  
 नेह शक्यं मनुष्येण विहर्तुं मर्त्यधर्मणा ॥ ४  
 देवर्षयस्तथा यक्षा देवाश्चात्र वृकोदर ।  
 आमन्त्र्य यक्षप्रवरं पिबन्ति च हरन्ति च ॥ ५  
 गन्धर्वाप्सरसश्चैव विहरन्त्यत्र पाण्डव ।  
 'यक्षाधिपस्यानुमते कुबेरस्य महात्मनः ॥' ६  
 अन्यायेनेह यः कश्चिदवमत्य धनेश्वरम् ।  
 विहर्तुमिच्छेदुर्वृत्तः स विनश्येन्न संशयः ॥ ७  
 तमनादृत्य पद्मानि जिहीर्षसि बलादिह ।  
 धर्मराजस्य चात्मानं ब्रवीषि भ्रातरं कथम् ॥ ८  
 [आमन्त्र्य यक्षराजं वै ततः पिब हरस्व च ।  
 नातोऽन्यथा त्वया शक्यं किञ्चित्पुष्करमीक्षितुं] ९  
 भीमसेन उवाच ।  
 राक्षसास्तं न पश्यामि धनेश्वरमिहान्तिके ।

दृष्ट्वाऽपि च महाराजं नाहं याचितुमुत्सहे ॥ १०  
 न हि याचन्ति राजान एष धर्मः सनातनः ।  
 न चाहं हातुमिच्छामि क्षात्रधर्मं कथंचन ॥ ११  
 इयं च नलिनी रम्या जाता पर्वतनिर्झरे ।  
 नेयं भवनमासाद्य कुबेरस्य महात्मनः ॥ १२  
 तुल्या हि सर्वभूतानामियं वैश्रवणस्य च ।  
 एवं गतेषु द्रव्येषु कः कं याचितुमर्हति ॥ १३  
 इत्युक्त्वा राक्षसान्सर्वान्भीमसेनो व्यगाहत ।  
 तां तु पुष्करिणीं वीरः प्रभिन्न इव कुञ्जरः ॥ १४  
 ततः स राक्षसैर्वाचा प्रतिषिद्धः प्रतापवान् ।  
 मा मैवमिति सक्रोधैर्भर्त्सयद्भिः समन्ततः ॥ १५  
 कदर्थीकृत्य तु स तान्नाक्षसान्भीमविक्रमः ।  
 व्यगाहत महातेजास्ते तं सर्वे न्यवारयन् ॥ १६  
 गृहीत बध्नीत विकर्ततेमं  
 पचाम खादाम च भीमसेनम् ।  
 क्रुद्धा ब्रुवन्तोऽभिययुर्द्रुतं ते  
 शस्त्राणि चोद्यम्य विवृत्तनेत्राः ॥ १७  
 ततः स गुर्वी यमदण्डकल्पां  
 महागदां काञ्चनपट्टबद्धाम् ।  
 प्रगृह्य तानभ्यपतत्तरस्त्री  
 ततोऽब्रवीचिष्ठत तिष्ठतेति ॥ १८

ते तं तदा तोमरपट्टसाधै-  
 र्याविद्वशस्त्रैः सहसा निपेतुः ।  
 जिघांसवः क्रोधवशाः सुभीमा  
 भीमं समन्तात्परिवश्रुग्राः ॥ १९  
 वातेन कुन्त्यां बलवान्सुजातः  
 शूरस्तरस्त्री द्विषतां निहन्ता ।  
 सत्ये च धर्मे च रतः सदैव  
 पराक्रमे शत्रुभिरप्रधृष्यः ॥ २०  
 तेषां स मार्गान्विविधान्महात्मा  
 निहत्य शस्त्राणि च शात्रवाणाम् ।  
 यथा प्रवीरान्निजघान भीमः  
 परशतान्पुष्करिणीसमीपे ॥ २१  
 ते तस्य वीर्यं च बलं च दृष्ट्वा  
 विद्यावलं बाहुवलं तथैव ।  
 अशक्रुवन्तः सहितं समन्ता-  
 द्रुतं प्रवीराः सहसा निवृत्ताः ॥ २२  
 विदीर्यमाणास्तत एव तूर्ण-  
 माकाशमास्थाय विमूढसंज्ञाः ।  
 कैलासशृङ्गाण्यभिदुदुवुस्ते  
 भीमार्दिताः क्रोधवशाः प्रभग्नाः ॥ २३

स शक्रवहानवदैत्यसङ्घान्  
 विक्रम्य जित्वा च रणेऽरिसङ्घान् ।  
 विगाह्य तां पुष्करीणीं जितारिः  
 कामं स जग्राह ततोऽम्बुजानि ॥ २४  
 ततः स पीत्वाऽमृतकल्पमम्भो  
 भूयो बभूवोत्तमवीर्यतेजाः ।  
 उत्पाद्य जग्राह ततोऽम्बुजानि  
 सौगन्धिकान्युत्तमगन्धवन्ति ॥ २५  
 ततस्तु ते क्रोधवशाः समेत्य  
 धनेश्वरं भीमबलप्रणुन्नाः ।  
 भीमस्य वीर्यं च बलं च संख्ये  
 यथावदाचख्युरतीव दीनाः ॥ २६  
 तेषां वचस्ततु निशाम्य देवः  
 प्रहस्य रक्षांसि ततोऽभ्युवाच ।  
 गृह्णातु भीमो जलजानि कामं  
 कृष्णानिमित्तं विदितं ममैतत् ॥ २७  
 ततोऽभ्यनुज्ञाय धनेश्वरं ते  
 जग्मुः कुरूणां प्रवरं विरोषाः ।  
 भीमं च तस्यां ददृशुर्नलिन्यां  
 यथोपजोषं विहरन्तमेकम् ॥ २८

॥ इति श्रीमन्महाभारते अरण्यपर्वणि तीर्थयात्रापूर्वणि पञ्चपञ्चाशदधिकशततमोऽध्यायः ॥ १५५ ॥

### षट्पञ्चाशदधिकशततमोऽध्यायः ॥ १५६ ॥

दुर्निमित्तप्रदर्शिता भीमसेनानवलोकित्वा च युधिष्ठिरेण द्रौपदीप्रति भीमानिगतदेशप्रश्नः ॥ १ ॥ द्रौपद्या भीमचिकी-  
 र्षितं निवेदितेन युधिष्ठिरेण घटोत्कचसाहाय्येन भीमसमीपगमनम् ॥ २ ॥ कुबेरबहुमानितैस्त्रैरजुंनदिदक्षया तत्रैव सुखेन  
 विहरणम् ॥ ३ ॥

वैशंपायन उवाच ।  
 ततस्तानि महार्हाणि दिव्यानि भरतर्षभ ।  
 बहूनि बहुरूपाणि विरजांसि समाददे ॥ १  
 ततो वायुर्महाञ्शीघ्रो नीचैः शर्करकर्षणः ।  
 प्रादुरासीद्वरस्पर्शः संग्राममभिचोदयन् ॥ २  
 पपात महती चोल्का सनिर्घाता महाभया ।  
 निष्प्रभश्चाभवत्सूर्यश्छन्नरश्मिस्तमोवृतः ॥ ३

सहितमेकीभूयाप्यशक्रुवन्तः ॥ २२ ॥

निर्घातश्चाभवद्भीमो भीमे विक्रममास्थिते ।  
 चचाल पृथिवी चापि पांसुवर्षं पपात च ॥ ४  
 सलोहिता दिशश्चासन्खरवाचो मृगद्विजाः ।  
 तमोवृतमभूत्सर्वं न प्राज्ञायत किञ्चन ।  
 [अन्ये च बहवो भीमा उत्पातास्तत्र जज्ञिरे ॥] ५  
 तदद्भुतमभिप्रेक्ष्य धर्मपुत्रो युधिष्ठिरः ।  
 उवाच वदतां श्रेष्ठः कोऽस्मानभिभविष्यति ॥ ६

पञ्चपञ्चाशदधिकशततमोऽध्यायः ॥ १५५ ॥

सजीभवत भद्रं वः पाण्डवा युद्धदुर्मदाः ।  
 यथा रूपाणि पश्यामि सुव्यक्तो नः पराक्रमः ७  
 एवमुक्त्वा ततो राजा वीक्षांचक्रे समन्ततः ।  
 अपश्यमानो भीमं तु धर्मपुत्रो युधिष्ठिरः ॥ ८  
 ततः कृष्णां यमौ चापि समीपस्थानरिंदमः ।  
 पप्रच्छ भ्रातरं भीमं भीमकर्माणमाहवे ॥ ९  
 कच्चिन्न भीमः पाञ्चालि किंच कृत्यं चिकीर्षति ।  
 कृतवानपि वा वीरः साहसं साहसप्रियः ॥ १०  
 इमे ह्यकस्मादुत्पाता महासमरशंसिनः ।  
 दर्शयन्तो भयं तीव्रं प्रादुर्भूताः समन्ततः ॥ ११  
 तं तथावादिनं कृष्णा प्रत्युवाच मनस्विनी ।  
 प्रिया प्रियं चिकीर्षन्ती महिषी चारुहासिनी १२  
 यत्तत्सौगन्धिकं राजन्नाहतं मातरिश्वना ।  
 तन्मया भीमसेनस्य प्रीतयाऽद्योपपादितम् ॥ १३  
 अपि चोक्तो मया वीरो यदि पश्येर्बहून्यपि ।  
 तानि सर्वाण्युपादाय शीघ्रमागम्यतामिति ॥ १४  
 स तु नूनं महाबाहुः प्रियार्थं मम पाण्डवः ।  
 प्रागुदीचीं दिशं राजंस्तान्याहर्तुमितो गतः ॥ १५  
 उक्तस्त्वेवं तथा राजा यमाविदमथाब्रवीत् ।  
 गच्छाम सहितास्तूर्णं येन यातो वृकोदरः ॥ १६  
 वहन्तु राक्षसा विप्रान्यथाश्रान्तान्यथाकृशान् ।  
 त्वमप्यमरसंकाश वह कृष्णां घटोत्कच ॥ १७  
 व्यक्तं दूरमितो भीमः प्रविष्ट इति मे मतिः ।  
 चिरं च तस्य कालोऽयं स वायुसमो जवे ॥ १८  
 तरस्वी वैनतेयस्य सदृशो भुवि लङ्घने ।  
 उत्पतेदपि चाकाशं निपतेच यथेच्छकम् ॥ १९  
 तमन्वियाम भवतां प्रभावाद्रजनीचराः ।  
 पुरा स नापराध्नोति सिद्धानां ब्रह्मवादिनाम् ॥ २०

तथेत्युक्त्वा तु ते सर्वे हैडिम्बप्रमुखास्तदा ।  
 उदेशज्ञाः कुबेरस्य नलिन्या भरतर्षभ ॥ २१  
 आदाय पाण्डवांश्चैव तांश्च विप्राननेकशः ।  
 लोमशेनैव सहिताः प्रययुः प्रीतमानसाः ॥ २२  
 ते सर्वे त्वरिता गत्वा ददृशुस्तत्र कानने ।  
 पद्मसौगन्धिकवतीं नलिनीं सुमनोरमाम् ॥ २३  
 तं च भीमं महात्मानं तस्यास्तीरे व्यवस्थितम् ।  
 ददृशुर्निहतांश्चैव यक्षांश्च विपुलेक्षणान् ॥ २४  
 भिन्नकायाक्षिवाहूरुन्संचूर्णितशिरोधरान् ।  
 तं च भीमं महात्मानं तस्यास्तीरे व्यवस्थितम् ॥ २५  
 सक्रोधं स्तब्धनयनं संदष्टदशनच्छदम् ।  
 उद्यम्य च गदां दोर्भ्यां नदीतीरे व्यवस्थितम् २६  
 प्रजासंक्षेपसमये दण्डहस्तमिवान्तकम् ।  
 तं दृष्ट्वा धर्मराजस्तु परिष्वज्याथ भारत ॥ २७  
 उवाच श्लक्ष्णया वाचा कौन्तेय किमिदं कृतम् ।  
 साहसं वत भद्रं ते देवानामपि चाप्रियम् ।  
 पुनरेवं न कर्तव्यं मम चेदिच्छसि प्रियम् ॥ २८  
 अनुशिष्य तु कौन्तेयं पद्मानि परिगृह्य च ।  
 तस्यामेव नलिन्यां तु विजहुरमरोपमाः ॥ २९  
 एतस्मिन्नेव काले तु प्रगृहीतशिलायुधाः ।  
 प्रादुरासन्महाकायास्तस्योद्यानस्य रक्षिणः ॥ ३०  
 ते दृष्ट्वा धर्मराजानं महर्षिं चापि लोमशम् ।  
 नकुलं सहदेवं च तथाऽन्यान्ब्राह्मणर्षभान् ॥ ३१  
 विनयेन नताः सर्वे प्रणिपत्य च भारत ।  
 सान्त्विता धर्मराजेन प्रसेदुः क्षणदाचराः ॥ ३२  
 विदिताश्च कुबेरस्य तत्र ते कुरुपुङ्गवाः ।  
 ऊषुर्नातिचिरं कालं रममाणाः कुरुद्रहाः ।  
 प्रतीक्षमाणा वीभत्सुं गन्धमादनसानुषु ॥ ३३

॥ इति श्रीमन्महाभारते अरण्यपर्वणि तीर्थयात्रापर्वणि षट्पञ्चाशदधिकशततमोऽध्यायः ॥ १५६ ॥



## सप्तपञ्चाशदधिकशततमोऽध्यायः ॥ १५७ ॥

गन्धमादनादुत्तरं देशं जिगमिषुणा युधिष्ठिरेण आकाशवाणीश्रवणात्ततः प्रतिनिवृत्य अनुचरैःसह नरनारायणाश्रमं प्रति पुनरागमनम् ॥ १ ॥

वैशंपायन उवाच ।  
 तस्मिन्निवसमानोऽथ धर्मराजो युधिष्ठिरः ।  
 आमन्त्र्य सहितान्भ्रातृनित्युवाच सहद्विजान् ॥ १  
 दृष्टानि तीर्थान्यस्माभिः पुण्यानि च शिवानि च ।  
 मनसो ह्लादनीयानि वनानि च पृथक्पृथक् ॥ २  
 देवैः पूर्वं विचीर्णानि मुनिभिश्च महात्मभिः ।  
 यथाक्रममशेषेण द्विजैः संपूजितानि च ॥ ३  
 ऋषीणां पूर्वचरितं तपोधर्मविचेष्टितम् ।  
 राजर्षीणां च चरितं कथाश्च विविधाः शुभाः ॥ ४  
 शृण्वानास्तत्रतत्र स आश्रमेषु शिवेषु च ।  
 अभिषेकं द्विजैः सार्धं कृतवन्तो विशेषतः ॥ ५  
 अर्चिताः सततं देवाः पुष्पैरद्भिः सदा च वः ।  
 यथालब्धैर्मूलफलैः पितरश्चापि तर्पिताः ॥ ६  
 पर्वतेषु च रम्येषु सर्वेषु च सरस्सु च ।  
 उदधौ च महापुण्ये सूपस्पृष्टं महात्मभिः ॥ ७  
 इला सरस्वती सिन्धुर्यमुना नर्मदा तथा ।  
 नानातीर्थेषु रम्येषु सूपस्पृष्टं सह द्विजैः ॥ ८  
 गङ्गाद्वारमतिक्रम्य बहवः पर्वताः शुभाः ।  
 हिमवान्पर्वतश्चैव नानाद्विजगणायुतः ॥ ९  
 विशाला बदरी दृष्टा नरनारायणाश्रमः ।  
 दिव्यपुष्करिणी दृष्टा सिद्धदेवर्षिपूजिता ॥ १०  
 यथाक्रमविशेषेण सर्वाण्यायतनानि च ।

दर्शितानि द्विजेन्द्रेण लोमशेन महात्मना ॥ ११  
 इमं वैश्रवणावासं दुर्गमं गन्धमादनम् ।  
 कथं भीम गमिष्यामो मतिरत्र विधीयताम् ॥ १२  
 वैशंपायन उवाच ।  
 एवं ब्रुवति राजेन्द्रे वागुवाचाशरीरिणी ।  
 न शक्यो दुर्गमो गन्तुं पर्वतो गन्धमादनः ॥ १३  
 अनेनैव पथा राजन्प्रतिगच्छ यथागतम् ।  
 नरनारायणस्थानं बदरीत्यभिविश्रुतम् ॥ १४  
 तस्माद्यास्यसि कौन्तेय सिद्धचारणसेवितम् ।  
 बहुपुष्पफलं रम्यमाश्रमं वृषपर्वणः ॥ १५  
 अतिक्रम्य च तं पार्थ त्वार्ष्टिषेणाश्रमे वसेः ।  
 ततो द्रक्ष्यसि कौन्तेय निवेशं धनदस्य च ॥ १६  
 एतस्मिन्नन्तरे वायुर्दिव्यगन्धवहः शुभः ।  
 मनःप्रह्लादनः शीतः पुष्पवर्षं ववर्ष वै ॥ १७  
 तच्छ्रुत्वा दिव्यमाकाशाद्विस्मयः समपद्यत ।  
 ऋषीणां ब्राह्मणानां च पार्थिवानां विशेषतः १८  
 श्रुत्वा तन्महदाश्चर्यं द्विजो धौम्यस्त्वभाषत ।  
 न शक्यमुत्तरं गन्तुं प्रतिगच्छाम पाण्डव ॥ १९  
 ततो युधिष्ठिरो राजा विस्मयोत्फुल्ललोचनः ।  
 [प्रत्यागम्य पुनस्तं तु नरनारायणाश्रमम् ॥] २०  
 भीमसेनादिभिः सर्वैर्भ्रातृभिः परिवारितः ।  
 पाञ्चाल्या ब्राह्मणैश्चैव न्यवसत्सुसुखं तदा ॥ २१

॥ इति श्रीमन्महाभारते अरण्यपर्वणि तीर्थयात्रापर्वणि सप्तपञ्चाशदधिकशततमोऽध्यायः ॥ १५७ ॥

समाप्तं चेदं तीर्थयात्रापर्व ॥ ६ ॥

## ( अथ जटासुरवधपर्व ॥ ७ ॥ )

## अष्टपञ्चाशदधिकशततमोऽध्यायः ॥ १५८ ॥

विप्रवेपेण पाण्डवनिकटचिरवासिना जटासुरेण भीमासंनिधाने द्रौपदीसहितान्युधिष्ठिरादीनपहस्य पलायनम् ॥ १ ॥  
 मध्येमार्गं यदच्छासमागतेन भीमेन तस्य मारणम् ॥ २ ॥

वैशंपायन उवाच ।  
 ततस्तान्परिविश्चस्तान्वसतस्तत्र पाण्डवान् ।

[पर्वतेन्द्रे द्विजैः सार्धं पार्थागमनकाङ्क्षया ॥] १  
 गतेषु तेषु रक्षःसु भीमसेनात्मजेऽपि च ।

रहितान्भीमसेनेन कदाचित्तान्यदृच्छया ।  
 जहार धर्मराजं वै यमौ कृष्णां च राक्षसः ॥ २  
 'जनमेजय उवाच ।  
 ब्रह्मन्कथं धर्मराजं यमौ कृष्णां च राक्षसः ।  
 जहार चित्रं भीमश्च गतो राक्षसकण्टकः ।  
 वक्तुमर्हसि विप्राय्य व्यक्तमेतन्ममाऽनघं ॥ ३  
 वैशंपायन उवाच ।'  
 ब्राह्मणो मन्त्रकुशलः सर्वास्त्रेष्वस्त्रवित्तमः ।  
 इति ब्रुवन्पाण्डवेयान्पर्युपास्ते स्म नित्यदा ।  
 परीप्समानः पार्थानां कलापांश्च धनूंषि च ॥ ४  
 अन्तरं संपरिभ्रेप्सुद्रौपद्या हरणं प्रति ।  
 दुष्टात्मा पापबुद्धिः स नाम्ना ख्यातो जटासुरः ५  
 [पोषणं तस्य राजेन्द्र चक्रे पाण्डवनन्दनः ।  
 बुबुधे न च तं पापं भस्मच्छन्नमिवानलम् ॥ ६  
 स भीमसेने निष्क्रान्ते मृगयार्थमरिंदमे ।  
 [घटोत्कचं सानुचरं दृष्ट्वा विप्रद्रुतं दिशः ॥ ७  
 लोमशप्रभृतींस्तांस्तु महर्षींश्च समाहितान् ।  
 स्नातुं विनिर्गतान्दृष्ट्वा पुष्पार्थं च तपोधनान्] ८  
 रूपमन्यत्समास्थाय विकृतं भैरवं महत् ।  
 गृहीत्वा सर्वशस्त्राणि द्रौपदीं परिगृह्य च ।  
 प्रातिष्ठत सुदुष्टात्मा त्रीन्गृहीत्वा च पाण्डवान् ९  
 सहदेवस्तु यत्नेन ततोपक्रम्य पाण्डवः ।  
 [विक्रम्य कौशिकं खड्गं मोक्षयित्वा ग्रहं रिपोः] १०  
 आक्रन्दद्भीमसेनं वै येन यातो महाबलः ॥ १०  
 तमब्रवीद्भर्मराजो द्वियमाणो युधिष्ठिरः ।  
 धर्मस्ते हीयते मूढ न चैनं समवेक्षसे ॥ ११  
 येऽन्ये क्वचिन्मनुष्येषु तिर्यग्योनिगताश्च ये ।  
 धर्मं ते समवेक्षन्ते रक्षांसि च विशेषतः ॥ १२  
 धर्मस्य राक्षसा मूलं धर्मं ते विदुरुत्तमम् ।  
 एतत्परीक्ष्य सर्वं त्वं समीपे स्थातुमर्हसि ॥ १३  
 देवाश्च ऋषयः सिद्धाः पितरश्चापि राक्षस ।  
 गन्धर्वोरगरक्षांसि वयांसि पशवस्तथा ॥ १४

तिर्यग्योनिगताश्चैव अपि कीटपिपीलिकाः ।  
 मनुष्यानुपजीवन्ति ततस्त्वमपि जीवसि ॥ १५  
 समृद्ध्या यस्य लोकस्य लोको युष्माकमृध्यति ।  
 इमं च लोकं शोचन्तमनुशोचन्ति देवताः ।  
 पूज्यमानाश्च वर्धन्ते हव्यकव्यैर्यथाविधि ॥ १६  
 वयं राष्ट्रस्य गोप्तारो रक्षितारश्च राक्षस ।  
 राष्ट्रस्यारक्ष्यमाणस्य कुतो भूतिः कुतः सुखम् १७  
 न च राजाऽवमन्तव्यो रक्षसा जात्वनागसि ।  
 अणुरप्यपचारश्च नास्त्यस्माकं नराशन ॥ १८  
 विघसाशान्यथाशक्त्या कुर्महे देवतादिषु ।  
 गुरुंश्च ब्राह्मणांश्चैव प्रमाणप्रवणाः सदा ॥ १९  
 द्रोग्धव्यं न च मित्रेषु न विश्वस्तेषु कर्हिचित् ।  
 येषां चान्नानि भुञ्जीत यत्र च स्यात्प्रतिश्रयः २०  
 स त्वं प्रतिश्रयेऽस्माकं पूज्यमानः सुखोषितः ।  
 भुक्त्वा चान्नानि दुष्प्रज्ञ कथमस्माञ्जिहीर्षसि २१  
 एवमेव वृथाचारो वृथा वृद्धो वृथामतिः ।  
 वृथामरणमर्हस्त्वं वृथाऽद्य नभविष्यसि ॥ २२  
 अथ चेदुष्टबुद्धिस्त्वं सर्वैर्धर्मैर्विबर्जितः ।  
 प्रदाय शस्त्राण्यस्माकं युद्धेन द्रौपदीं हर ॥ २३  
 अथ चेत्त्वमविज्ञाय इदं कर्म करिष्यसि ।  
 अधर्मं चाप्यकीर्तिं च लोके प्राप्स्यसि केवलं २४  
 एतामद्य परामृश्य स्त्रियं राक्षस मानुषीम् ।  
 विषमेतत्समालोढ्य कुम्भेन प्राशितं त्वया ॥ २५  
 ततो युधिष्ठिरस्तस्य भारिकः समपद्यत ।  
 स तु भाराभिभूतात्मा न तथा शीघ्रगोऽभवत् ॥  
 अथाब्रवीद्द्रौपदीं च नकुलं च युधिष्ठिरः ।  
 मा भैष्टं राक्षसान्मूढाद्गतिरस्य मया हुता ॥ २७  
 नातिदूरे महाबाहुर्भविता पवनात्मजः ।  
 अस्मिन्मुहूर्ते संप्राप्ते नभविष्यति राक्षसः ॥ २८  
 सहदेवस्तु तं दृष्ट्वा राक्षसं मूढचेतसम् ।  
 उवाच वचनं राजन्कुन्तीपुत्रं युधिष्ठिरम् ॥ २९  
 राजन्कि नाम सत्कृत्यं क्षत्रियस्यास्त्यतोऽधिकम् ।

कलापान् निषङ्गान् ॥ ४ ॥ कौशिकं कोशादागतम् । ग्रहं  
 ग्रहणम् ॥ १० ॥ युष्माकं देवासुरादीनाम् । ऋध्यति वृद्धिं  
 गच्छति ॥ १६ ॥ विघसाशान् देवादिशेषान् विघसं तस्य

आशो भोजनं येषां तान् ॥ १९ ॥ प्रतिश्रयो गृहम् ॥ २० ॥  
 नभविष्यति मरिष्यति ॥ २२ ॥ गुरुकः समपद्यतेति झ. पाठः  
 ॥ २६ ॥ सत्कृत्यं साधुकार्यम् ॥ ३० ॥

यद्युद्धेऽभिमुखः प्राणांस्त्यजेच्छत्रुं जयेत वा ॥३०  
 एष वासान्वयं वैनं युध्यमानाः परंतप ।  
 सूदयेम महाबाहो देशः कालो ह्ययं नृप ॥ ३१  
 क्षत्रधर्मस्य संप्राप्तः कालः सत्यपराक्रम ।  
 जयन्तो हन्यमाना वा प्राप्तुमर्हाम सद्गतिम् ॥३२  
 राक्षसे जीवमानेऽद्य रविरस्तमियाद्यदि ।  
 नाहं ब्रूयां पुनर्जातु क्षत्रियोस्मीति भारत ॥ ३३  
 भोभो राक्षस तिष्ठस्व सहदेवोस्मि पाण्डवः ।  
 हत्वा वा मां नयस्वैनां हतो वा स्वप्स्यसीह वै ३४  
 तदा ब्रुवति माद्रेये भीमसेनो यदृच्छया ।  
 प्रादृश्यत महाबाहुः सवज्र इव वासवः ॥ ३५  
 सोऽपश्यद्भ्रातरौ तत्र द्रौपदीं च यशस्विनीम् ।  
 क्षितिस्थं सहदेवं च क्षिपन्तं राक्षसं तदा ॥ ३६  
 मार्गाच्च राक्षसं मूढं कालोपहतचेतसम् ।  
 भ्रमन्तं तत्रतत्रैव दैवेन परिमोहितम् ॥ ३७  
 हृतान्संदृश्य तान्भ्रातृन्द्रौपदीं च महाबलः ।  
 क्रोधमाहारयद्भीमो राक्षसं चेदमब्रवीत् ॥ ३८  
 विज्ञातोऽसि मया पूर्वं चेष्टञ्छस्त्रपरीक्षणे ।  
 आस्था तु त्वयि मे नास्ति यतोसि न हतस्तदा ॥३९  
 ब्रह्मरूपप्रतिच्छन्नो न नो वदसि चाप्रियम् ।  
 प्रियेषु रममाणं त्वां न चैवाप्रियकारिणम् ।  
 ब्रह्मरूपेण विहितं नैव हन्यामनागसम् ॥ ४०  
 राक्षसं जानमानोऽपि यो हन्यान्नरकं व्रजेत् ।  
 अपकस्य च कालेन वधस्तव न विद्यते ॥ ४१  
 नूनमद्यासि संपको यथा ते मतिरीदृशी ।  
 दत्ता कृष्णापहरणे कालेनाद्भुतकर्मणा ।  
 'सोपि कालं समासाद्य तथाऽद्य नभविष्यसि' ४२  
 बडिशोऽयं त्वया ग्रस्तः कालसूत्रेण लम्बितः ।  
 मत्स्योऽम्भसीव स्यूतास्यः कथमद्य गमिष्यसि ४३  
 यं चासि प्रस्थितो देशं मनः पूर्वं गतं च ते ।  
 न तं गन्तासि गन्तासि मार्गं वकहिडिम्बयोः ४४  
 एवमुक्तस्तु भीमेन राक्षसः कालचोदितः ।

भीत उत्सृज्य तान्सर्वान्युद्धाय समुपस्थितः ॥ ४५  
 अब्रवीच्च पुनर्भीमं रोषात्प्रस्फुरिताधरः ।  
 न मे मूढा दिशः पाप त्वदर्थं मे विलम्बनम् ॥४६  
 श्रुता मे राक्षसा ये ये त्वया विनिहता रणे ।  
 तेषामद्य करिष्यामि तवास्त्रेणोदकक्रियाम् ॥ ४७  
 'एवमुक्त्वा तदा भीमं राक्षसो योद्धुमाययौ ।  
 करालवदनः क्रोधात्कालसर्प इव श्वसन् ॥' ४८  
 एवमुक्तस्ततो भीमः सृक्किणी परिलेलिहन् ।  
 सयमान इव क्रोधात्साक्षात्कालान्तकोपमः ॥४९  
 'ब्रुवन्वै तिष्ठतिष्ठेति क्रोधसंरक्तलोचनः ।'  
 बाहुसंरम्भमेवेच्छन्नभिदुद्राव राक्षसम् ॥ ५०  
 राक्षसोऽपि तदा भीमं युद्धार्थिनमवस्थितम् ।  
 मुहुर्मुहुर्व्याददानः सृक्किणी परिसंलिहन् ।  
 अभिदुद्राव संरब्धो बलो ब्रजधरं यथा ॥ ५१  
 भीमसेनोऽप्यवष्टब्धो नियुद्धायाभवत्स्थितः ।  
 राक्षसोऽपि च विस्त्रब्धो बाहुयुद्धमकाङ्क्षत ॥' ५२  
 वर्तमाने तयो राजन्बाहुयुद्धे सुदारुणे ।  
 माद्रीपुत्रावतिक्रुद्बावुभावप्यभ्यधावताम् ॥ ५३  
 न्यवारयत्तौ प्रहसन्कुन्तीपुत्रो वृकोदरः ।  
 शक्तोऽहं राक्षसस्येति प्रेक्षध्वमिति चाब्रवीत् ५४  
 आत्मना भ्रातृभिश्चैव धर्मेण सुकृतेन च ।  
 इष्टेन च शपे राजन्सूदयिष्यामि राक्षसम् ॥ ५५  
 इत्येवमुक्त्वा तौ वीरौ स्पर्धमानौ परस्परम् ।  
 बाहुभिः समसञ्जेतामुभौ रक्षोवृकोदरौ ॥ ५६  
 तयोरासीत्संप्रहारः क्रुद्धयोर्भीमरक्षसोः ।  
 अमृष्यमाणयोः सङ्घे शक्रशम्बरयोरिव ॥ ५७  
 तौ वीरौ समभिक्रुद्बावन्योन्यं पर्यधावताम् ।  
 आरुज्यारुज्य तौ वृक्षानन्योन्यमभिजघ्नतुः ।  
 जीमूताविव घर्मान्ते विनदन्तौ महाबलौ ॥ ५८  
 बभञ्जतुर्महावृक्षानूरुभिर्वलिनां वरौ ।  
 अन्योन्येनाभिसंरब्धौ परस्परवधैषिणौ ॥ ५९  
 तद्वृक्षयुद्धमभवन्महीरुहविनाशनम् ।

वालिसुग्रीवयोर्भ्रात्रोः पुरेव कपिसिंहयोः ॥ ६०  
 आविध्याविध्य तौ वृक्षान्मुहूर्तमितरेतरम् ।  
 ताडयामासतुरुभौ विनदन्तौ मुहुर्मुहुः ॥ ६१  
 तस्मिन्देसे यदा वृक्षाः सर्व एव निपातितः ।  
 पुगीकृताश्च शतशः परस्परवधेप्सया ॥ ६२  
 ततः शिलाः समादाय मुहूर्तमिव भारत ।  
 महाभ्रैरिव शैलेन्द्रौ युयुधाते महाबलौ ॥ ६३  
 शिलाभिरुग्ररूपाभिर्वृहतीभिः परस्परम् ।  
 वज्रैरिव महावेगैराजघ्नतुरमर्षणौ ॥ ६४  
 अभिद्रुत्य च भूयस्तावन्योन्यबलदर्पितौ ।  
 भुजाभ्यां परिगृह्णाथ चकर्षते गजाविव ॥ ६५  
 मुष्टिभिश्च महाघोरैरन्योन्यमभिपेततुः ।  
 ततः कटकटाशब्दो बभूव सुमहात्मनोः ॥ ६६  
 ततः संहत्य मुष्टिं तु पञ्चशीर्षमिवोरगम् ।

वेगेनाभ्यहनद्भीमो राक्षसस्य शिरोधराम् ॥ ६७  
 ततः श्रान्तं तु तद्रक्षो भीमसेनभुजाहतम् ।  
 सुपरिभ्रान्तमालक्ष्य भीमसेनोऽभ्यवर्तत ॥ ६८  
 तत एनं महाबाहुर्बाहुभ्याममरोपमः ।  
 समुत्क्षिप्य बलाद्भीमो निष्पिपेष महीतले ॥ ६९  
 'ततः संपीड्य बलवद्भुजाभ्यां क्रोधमूर्च्छितः ।'  
 तस्य गात्राणि सर्वाणि चूर्णयामास पाण्डवः ।  
 अरत्निना चाभिहत्य शिरः कायादपाहरत् ॥ ७०  
 संदष्टौष्ठं विट्त्ताक्षं फलं वृक्षादिव च्युतम् ।  
 जटासुरस्य तु शिरो भीमसेनबलाद्भृतम् ।  
 पपात रुधिरादिग्धं संदष्टदशनच्छदम् ॥ ७१  
 तं निहत्य महेष्वासो युधिष्ठिरमुपागमत् ।  
 स्तूयमानो द्विजाय्यैस्तु मरुद्भिरिव वासवः ॥ ७२

॥ इति श्रीमन्महाभारते अरण्यपर्वणि जटासुरवधपर्वणि अष्टपञ्चाशदधिकशततमोऽध्यायः ॥ १५८ ॥

समाप्तं च जटासुरवधपर्व ॥ ७ ॥

(अथ यक्षयुद्धपर्व ॥ ८ ॥)

एकोनषष्ट्यधिकशततमोऽध्यायः ॥ १५९ ॥

जटासुरवधानन्तरं सपरिवारेण युधिष्ठिरेण नरनारायणाश्रमे निवासः ॥ १ ॥ ततो वृषपर्वीश्रमादिषु सुखेन संचरणम् ॥ २ ॥ तत आष्टिपेणाश्रमगमनम् ॥ ३ ॥

वैशंपायन उवाच ।

निहते राक्षसे तस्मिन्पुनर्नारायणाश्रमम् ।  
 अभ्येत्य राजा कौन्तेयो निवासमकरोत्प्रभुः ॥ १  
 स समानीय तान्सर्वान्भ्रातृनित्यब्रवीद्वचः ।  
 द्रौपद्या सहितः काले संसरन्भ्रातरं जयम् ॥ २  
 समाश्रतस्त्रोऽभिगताः शिवेन चरतां वने ।  
 कृतोद्देशः स वीभत्सुः पञ्चमीमभितः समाम् ॥ ३  
 प्राप्य पर्वतराजानं श्वेतं शिखरिणांवरम् ।

पुरा स्त्रीकाङ्क्षिणोर्यथा इति श्र. पाठः ॥ ६० ॥ आविध्य भ्राम-  
 यित्वा ॥ ६१ ॥ मुञ्जीकृताश्चेति श्र. पाठः । तत्र मुञ्जीकृताः रज्ज्वर्थं  
 मुञ्जवज्जरीकृता इत्यर्थः ॥ ६२ ॥ महाभ्रैरिवेत्यभूतोपमा ॥ ६३ ॥  
 शिरोधरां ग्रीवाम् ॥ ६७ ॥ अभ्यवर्तत अधिकोत्साहवानभूत्

[पुष्पितैर्द्रुमषण्डैश्च मत्तकोकिलपद्पदैः ॥ ४  
 मयूरैश्चातकैश्चापि नित्योत्सवविविभूषितम् ।  
 व्याघ्रैर्वराहैर्महिषैर्गव्यैर्हरिणैस्तथा ॥ ५  
 श्वापदैर्व्यालरूपैश्च रुरुभिश्च निषेवितम् ।  
 फुल्लैः सहस्रपत्रैश्च शतपत्रैस्तथोत्पलैः ॥ ६  
 प्रफुल्लैः कमलैश्चैव तथा नीलोत्पलैरपि ।  
 महापुण्यं पवित्रं च सुरासुरनिषेवितम् ।]  
 तत्रापि च कृतोद्देशः समागमदिदृक्षुभिः ॥ ७

॥ ६८ ॥ अष्टपञ्चाशदधिकशततमोऽध्यायः ॥ १५८ ॥

जयं अर्जुनम् ॥ २ ॥ कृतोद्देशः पञ्चमे वर्षे मयाऽवश्यमा-  
 गन्तव्यमिति कृतसंकेतः ॥ ३ ॥ श्वेतं कैलासम् ॥ ४ ॥ तत्रापि  
 देशे अस्माभिरिति शेषः । उद्देशः कृतः । संधिर्पर्वः ॥ ७ ॥

कृतश्च समयस्तेन पार्थेनामिततेजसा ।  
 पञ्चवर्षाणि वत्स्याभि विद्यार्थीति पुरा मयि ॥ ८  
 अत्र गाण्डीवधन्वानमवाप्तास्त्रमरिंदमम् ।  
 देवलोकादिमं लोकं द्रक्ष्यामः पुनरागतम् ॥ ९  
 इत्युक्त्वा ब्राह्मणान्सर्वानामन्त्रयत पाण्डवः ।  
 कारणं चैव तत्तेषामाचक्षे तपस्विनाम् ॥ १०  
 तमुग्रतपसः प्रीताः कृत्वा पार्थं प्रदक्षिणम् ।  
 ब्राह्मणास्तेऽन्वमोदन्त शिवेन कुशलेन च ॥ ११  
 सुखोदकमिमं क्लेशमचिराद्भरतर्षभ ।  
 क्षत्रधर्मेण धर्मज्ञ तीर्त्वा गां पालयिष्यसि ॥ १२  
 तत्तु राजा वचस्तेषां प्रतिगृह्य तपस्विनाम् ।  
 प्रतस्थे सह विप्रैस्तैर्भ्रातृभिश्च परंतपः ॥ १३  
 'द्रौपद्या सहितः श्रीमान्हैडिम्बेयादिभिस्तदा ।'  
 राक्षसैरनुयातो वै लोमशेनाभिरक्षितः ॥ १४  
 क्वचित्पट्यां ततोऽगच्छद्राक्षसैरुह्यते क्वचित् ।  
 तत्रतत्र महातेजा भ्रातृभिः सह सुव्रतः ॥ १५  
 ततो युधिष्ठिरो राजा बहून्क्लेशान्विचिन्तयन् ।  
 सिंहव्याघ्रगजाकीर्णामुदीचीं प्रययौ दिशम् ॥ १६  
 अवेक्षमाणः कैलासं मैनाकं चैव पर्वतम् ।  
 गन्धमादनपादांश्च मेरुं चापि शिलोच्चयम् ॥ १७  
 उपर्युपरि शैलस्य बह्वीश्च सरितः शिवाः ।  
 पृष्ठं हिमवतः पुण्यं ययौ सप्तदशेऽहनि ॥ १८  
 ददृशुः पाण्डवा राजन्गन्धमादनमन्तिकात् ।  
 पृष्ठे हिमवतः पुण्ये नानाद्रुमलतावृते ॥ १९  
 सलिलावर्तसंजातैः पुष्पितैश्च महीरुहैः ।  
 समावृतं पुण्यतममाश्रमं वृषपर्वणः ॥ २०  
 तमुपक्रम्य राजर्षिं धर्मात्मानमरिंदमाः ।  
 पाण्डवा वृषपर्वाणमवदन्त गतक्लमाः ॥ २१  
 अभ्यनन्दत्स राजर्षिः पुत्रवद्भरतर्षभान् ।  
 पूजिताश्चावसंस्तत्र सप्तरात्रमरिंदमाः ॥ २२  
 अष्टमेऽहनि संप्राप्ते तमृषिं लोकविश्रुतम् ।  
 आमन्त्र्य वृषपर्वाणं प्रस्थानं प्रत्यरोचयन् ॥ २३  
 एकैकश्च तान्विप्रान्निवेद्य वृषपर्वाणि ।

न्यासभूतान्यथाकालं बन्धूनिव सुसत्कृतान् ।  
 पारिवर्हं च तं शेषं परिदाय महात्मने ॥ २४  
 ततस्ते यज्ञपात्राणि रत्नान्याभरणानि च ।  
 न्यदधुः पाण्डवा राजन्नाश्रमे वृषपर्वणः ॥ २५  
 अतीतानागते विद्वान्कुशलः सर्वधर्मवित् ।  
 अन्वशासत्स धर्मज्ञः पुत्रवद्भरतर्षभान् ॥ २६  
 तेऽनुज्ञाता महात्मानः प्रययुर्दिशमुत्तराम् ।  
 'कृष्णया सहिता वीरा ब्राह्मणैश्च महात्मभिः २७  
 तान्प्रस्थितानन्वगच्छद्वृषपर्वा महीपतीन् ।  
 उपन्यस्य महातेजा विप्रैभ्यः पाण्डवांस्तदा ॥ २८  
 अनुसंसार्थं कौन्तेयानाशीर्भिरभिनन्द्य च ।  
 वृषपर्वा निववृते पन्थानमुपदिश्य च ॥ २९  
 नानामृगगणैर्जुष्टं कौन्तेयः सत्यविक्रमः ।  
 पदातिर्भ्रातृभिः सार्धं प्रातिष्ठत युधिष्ठिरः ॥ ३०  
 नानाद्रुमनिरोधेषु वसन्तः शैलसानुषु ।  
 पर्वतं विविशुस्ते तं चतुर्थेऽहनि पाण्डवाः ॥ ३१  
 महाभ्रघनसंकाशं सलिलोपहितं शुभम् ।  
 मणिकाञ्चनरम्यं च शैलं नानासमुच्छ्रयम् ॥ ३२  
 'रम्यं हिमवतः प्रथं बहुकन्दरनिर्झरम् ।  
 शिलाविभङ्गविकटं लतापादपसङ्कुलम् ॥' ३३  
 ते समासाद्य पन्थानं यथोक्तं वृषपर्वणा ।  
 अनुसंसुर्यथोद्देशं पश्यन्तो विविधान्नगान् ॥ ३४  
 उपर्युपरि शैलस्य गुहाः परमदुर्गमाः ।  
 सुदुर्गमांस्ते सुबहून्सुखेनैवाभिचक्रमुः ॥ ३५  
 धौम्यः कृष्णा च पार्थाश्च लोमशश्च महानृषिः ।  
 आगच्छन्सहितास्तत्र न कश्चिदपि हीयते ॥ ३६  
 ते मृगद्विजसंगुष्टं नानाद्रुमलतायुतम् ।  
 शाखामृगगणैश्चैव सेवितं सुमनोरमम् ॥ ३७  
 पुण्यं पद्मसरोपेतं सपल्वलमहावनम् ।  
 उपतस्थुर्महाभागा माल्यवतं महागिरिम् ॥ ३८ ✓  
 ततः किंपुरुषावासं सिद्धचारणसेवितम् ।  
 ददृशुर्हृष्टरोमाणः पर्वतं गन्धमादनम् ॥ ३९  
 विद्याधरानुचरितं किन्नरीभिस्तथैव च ।

गजसङ्घसमावासं सिंहव्याघ्रगणायुतम् ॥ ४०  
 शरभोन्नादसंपुष्टं नानामृगनिषेवितम् ॥ ४१  
 ते गन्धमादनवनं तन्नन्दनवनोपमम् ।  
 मुदिताः पाण्डुतनया मनोनयननन्दनम् ॥ ४२  
 विविशुः क्रमशो वीरा अरण्यं शुभकाननम् ।  
 द्रौपदीसहिता वीरास्तैश्च विप्रैर्महात्मभिः ॥ ४३  
 शृण्वन्तः प्रीतिजननान्वल्गुन्मन्दकलाञ्जुभान् ।  
 श्रोत्ररम्यान्सुमधुराञ्जुशब्दान्खगमुखेरितान् ॥ ४४  
 सर्वर्तुफलभाराढ्यान्सर्वर्तुकुसुमोज्ज्वलान् ।  
 पश्यन्तः पादपांश्चापि फलभारावनामितान् ॥ ४५  
 आम्रानाम्रातकान्फुल्लान्नारिकेलान्सतिन्दुकान् ।  
 मुञ्जातकांस्तथाञ्जीरान्दाडिमान्बीजपूरकान् ॥ ४६  
 पनसांल्लिकुचान्मोचाः खर्जूरान्म्लवेतसान् ।  
 परावतांस्तथा क्षौद्रानीपांश्चापि मनोरमान् ॥ ४७  
 विल्वान्कपित्थाञ्जम्बूश्च काश्मरीर्बदरीस्तथा ।  
 पृक्षानुदुम्बरवटानश्चत्थान्क्षीरिकास्तथा ॥ ४८  
 भल्लातकानामलकीर्हरीतकविभीतकान् ।  
 इङ्गुदान्करमर्दांश्च तिन्दुकांश्च महाफलान् ॥ ४९  
 एतानन्यांश्च विविधान्गन्धमादनसानुषु ।  
 फलैरमृतकल्पैस्तानाचितान्स्वादुभिस्तरून् ॥ ५०  
 तथैव चम्पकाशोकान्केतकान्बकुलांस्तथा ।  
 पुन्नागान्सप्तपर्णांश्च कर्णिकारान्सकेतकान् ।  
 पाटलान्कुटजान्रम्यान्मन्दारेन्दीवरांस्तथा ॥ ५१  
 पारिजातान्कोविदारान्देवदारुद्रुमांस्तथा ।  
 शालांस्तालांस्तमालांश्च पिप्पलान्हिङ्गुकांस्तथा ।  
 शाल्मलीः किंशुकाशोकाञ्जिशुपाः सरलांस्तथा ॥  
 चकोरैः शतपत्रैश्च भृङ्गराजैस्तथा शुकैः ।  
 कोकिलैः कलविड्मैश्च हारितैर्जवजीवकैः ॥ ५३  
 प्रियकैश्चातकैश्चैव तथाऽन्यैर्विविधैः खगैः ।  
 श्रोत्ररम्यं सुमधुरं कूजञ्जिश्चाप्यधिष्ठितान् ॥ ५४  
 सरांसि च मनोज्ञानि समन्ताञ्जलचारिभिः ।  
 कुमुदैः पुण्डरीकैश्च तथा कोकनदोत्पलैः ।

कहारैः कमलैश्चैव आचितानि समन्ततः ॥ ५५  
 कादम्बैश्चक्रवाकैश्च कुरैर्जलकुकुटैः ।  
 कारण्डवैः पुवैर्हंसैर्वकैर्मद्गुभिरेव च ॥ ५६  
 एतैश्चान्यैश्च कीर्णानि समन्ताञ्जलचारिभिः ।  
 हृष्टैस्तथा तामरसरसासवमदालसैः ॥ ५७  
 पद्मोदरच्युतरजःकिञ्जल्कारुणरञ्जितैः ।  
 मञ्जुस्वरैर्मधुकैर्विरुतान्कमलाकरान् ॥ ५८  
 अपश्यंस्ते नरव्याघ्रा गन्धमादनसानुषु ।  
 तथैव पद्मवण्डैश्च मण्डितांश्च समन्ततः ॥ ५९  
 शिखण्डिनीभिः सहिताँल्लतामण्डलकेषु च ।  
 मेघतूर्यरवोद्दाममदनाकुलितान्भृशम् ॥ ६०  
 कृत्वैव केकामधुरं संगीतं मधुरस्वरम् ।  
 चित्रान्कलापान्विस्तीर्य सविलासान्मदालसान् ॥  
 मयूरान्ददृशुर्हृष्टान्त्रुत्यतो वनलालसान् ।  
 कांश्चित्प्रियाभिः सहितान्ममाणान्कलापिनः ६२  
 वल्लीलतासंकटेषु कुटजेषु स्थितांस्तथा ।  
 कांश्चिच्च कुटजानां तु विटपेषूत्कटानिव ॥ ६३  
 कलापरुचिराटोपनिचितान्मुकुटानिव ।  
 विवरेषु तरुणां च रुचिरान्ददृशुश्च ते ॥ ६४  
 सिन्धुवारांस्तथोदारान्मन्मथस्येव तोमरान् ।  
 सुवर्णवर्णकुसुमान्गिरीणां शिखरेषु च ।  
 कर्णिकारान्विकसितान्कर्णपूरानिवोत्तमान् ॥ ६५  
 तथाऽपश्यन्कुरवकान्वनराजिषु पुष्पितान् ।  
 कामवश्यौत्सुक्यकरान्कामस्येव शरोत्करान् ॥ ६६  
 तथैव वनराजीनामुदारान्चितानिव ।  
 विराजमानांस्तेऽपश्यंस्तिलकांस्तिलकानिव ॥ ६७  
 तथानङ्गशराकारान्सहकारान्मनोरमान् ।  
 अपश्यन्भ्रमरात्राजन्मञ्जरीभिर्विराजितान् ॥ ६८  
 हिरण्यसदृशैः पुष्यैर्दावाग्नि सदृशैरपि ।  
 लोहितैरञ्जनाभैश्च वैदूर्यसदृशैरपि ।  
 अतीव वृक्षा राजन्ते पुष्पिताः शैलसानुषु ॥ ६९  
 तथा सालांस्तमालांश्च पाटलावकुलानपि ।

तामरसानां रसएव आसवो मयं तजेन मदेन अलसाः ॥ ५० ॥  
 विरुतान्विशिष्टशब्दयुतान् ॥ ५० ॥ कुटजेषु वृक्षविशेषेषु ।  
 वल्लीनां लताप्रतानानि तैः संकटेषु कुञ्जीकृतेषु ॥ ६३ ॥

सिन्धुवारान् पद्मविशेषान् ॥ ६५ ॥ कामवश्यानां नराणामौ-  
 त्सुक्यकरान् ॥ ६६ ॥

माला इव समासक्ताः शैलानां शिखरेषु च ७०  
 विमलस्फाटिकाभानि पाण्डुरच्छदनैर्द्विजैः ।  
 कलहंसैरुपेतानि सारसाभिरुतानि च ॥ ७१  
 सरांसि बहुशः पार्थाः पश्यन्तः शैलसानुषु ।  
 पद्मोत्पलविमिश्राणि सुखशीतजलानि च ॥ ७२  
 एवं क्रमेण ते वीरा वीक्षमाणाः समन्ततः ।  
 गन्धवन्त्यथ माल्यानि रसवन्ति फलानि च ७३  
 सरांसि च मनोज्ञानि वृक्षांश्चातिमनोरमान् ।  
 विविशुः पाण्डवाः सर्वे विसयोत्फुल्ललोचनाः ७४  
 कमलोत्पलकङ्कहारपुण्डरीकसुगन्धिना ।  
 सेव्यमाना वने तस्मिन्सुखस्पर्शेन वायुना ॥ ७५  
 ततो युधिष्ठिरो भीममाहेदं प्रीतिमद्रचः ।  
 अहो श्रीमदिदं भीम गन्धमादनकाननम् ॥ ७६  
 वने ह्यस्मिन्मनोरम्ये दिव्याः काननजा द्रुमाः ।  
 लताश्च विविधाकाराः पत्रपुष्पफलोपगाः ।  
 भान्त्येते पुष्पविकचाः पुंस्कोकिलकुलाकुलाः ७७  
 नात्र कण्टकिनः केचिन्न च विद्यन्त्यपुष्पिताः ।  
 स्निग्धपत्रफला वृक्षा गन्धमादनसानुषु ॥ ७८  
 भ्रमरारावमधुरा नलिनीः फुल्लपङ्कजाः ।  
 विलोड्यमानाः पश्येमाः करिभिः सकरेणुभिः ७९  
 पश्येमां नलिनीं चान्यां कमलोत्पलमालिनीम् ।  
 स्रग्धरां विग्रहवतीं साक्षाच्छ्रियमिवापराम् ॥ ८०  
 नानाकुसुमगन्धाढ्यास्तस्येमाः काननोत्तमे ।  
 उपगीयमाना भ्रमरै राजन्ते वनराजयः ॥ ८१  
 पश्य भीम शुभान्देशान्देवाक्रीडान्समन्ततः ।  
 अमानुषगतिं प्राप्ताः संसिद्धाः स वृकोदर ॥ ८२  
 लताभिः पुष्पिताग्राभिः पुष्पिताः पादपोत्तमाः ।  
 संश्लिष्टाः पार्थ शोभन्ते गन्धमादनसानुषु ॥ ८३  
 शिखण्डिनीभिश्चरतां सहितानां शिखण्डिनाम् ।  
 नदतां शृणु निर्घोषं भीम पर्वतसानुषु ॥ ८४  
 चकोराः शतपत्राश्च मत्तकोकिलशारिकाः ।  
 पत्रिणः पुष्पितानेतान्संपतन्ति महाद्रुमान् ॥ ८५

रक्तपीतारुणाः पार्थ पादपाग्रगताः खगाः ।  
 परस्परमुदीक्षन्ते बहवो जीवजीवकाः ॥ ८६  
 हरितारुणवर्णानां शाङ्खलानां समीपतः ।  
 सारसाः प्रतिदृश्यन्ते शैलप्रस्रवणेष्वपि ॥ ८७  
 वदन्ति मधुरा वाचः सर्वभूतमनोरमाः ।  
 भृङ्गराजोपचक्राश्च लोहपृष्ठाः पत्रिणः ॥ ८८  
 चतुर्विधाणाः पद्माभाः कुञ्जराः सकरेणवः ।  
 एते वैदूर्यवर्णाभं क्षोभयन्ति महत्सरः ॥ ८९  
 बहुतालसमुत्सेधाः शैलशृङ्गपरिच्युताः ।  
 नानाप्रस्रवणेभ्यश्च वारिधाराः पतन्ति च ॥ ९०  
 भास्कराभप्रभा भीमाः शारदाभ्रघनोपमाः ।  
 शोभयन्ति महाशैलं नानारजतधातवः ॥ ९१  
 कचिदञ्जनवर्णाभाः कचित्काञ्चनसन्निभाः ।  
 धातवो हरितालस्य कचिद्विङ्गुलकस्य च ॥ ९२  
 मनःशिलागुहाश्वैव संध्याभ्रनिकरोपमाः ।  
 शशलोहितवर्णाभाः कचिद्वैरिकधातवः ॥ ९३  
 सितासिताभ्रप्रतिमा बालसूर्यसमप्रभाः ।  
 एते बहुविधाः शैलं शोभयन्ति महाप्रभाः ॥ ९४  
 गन्धर्वाः सह कान्ताभिर्यथैष्टं भीमविक्रमाः ।  
 दृश्यन्ते शैलशृङ्गेषु पार्थ किंपुरुषैः सह ॥ ९५  
 गीतानां समतालानां तथा साम्नां च निःस्वनः ।  
 श्रूयते बहुधा भीम सर्वभूतमनोहरः ॥ ९६  
 महागङ्गामुदीक्षस्व पुण्यां देवन्दीं शुभाम् ।  
 कलहंसगणैर्जुष्टामृषिकिन्नरसेविताम् ॥ ९७  
 धातुभिश्च सरिद्धिश्च किन्नरैर्मृगपक्षिभिः ।  
 गन्धर्वैरप्सरोभिश्च काननैश्च मनोरमैः ॥ ९८  
 व्यालैश्च विविधाकारैः शतशीपैः समन्ततः ।  
 उपेतं पश्य कौन्तेय शैलराजमरिदम ॥ ९९  
 वैशंपायन उवाच ।  
 ते प्रीतमनसः शूराः प्राप्ता गतिमनुत्तमाम् ।  
 नातृप्यन्पर्वतेन्द्रस्य दर्शनेन परंतपाः ॥ १००

हे भीम ॥ ७६ ॥ नलिनीं सरसीम् । कमलोत्पलयोरवान्तरजा-  
 तिभेदः । विग्रहवतीं शरीरवतीम् ॥ ८० ॥ तस्य शैलस्य ॥ ८१ ॥

भृङ्गराजादयः पक्षिविशेषाः ॥ ८८ ॥ चतुर्विधाणाश्चतुर्दन्ताः  
 ॥ ८९ ॥ एकोनषष्ठधिकशततमोऽध्यायः ॥ १५९ ॥

उपेतमथ माल्यैश्च फलवद्भिश्च पादपैः ।  
आर्ष्टिषेणस्य राजर्षेराश्रमं ददृशुस्तदा ॥ १०१

ततस्ते तिग्मतपसं कृशं धमनिसंततम् ।  
पारगं सर्वविद्यानामार्ष्टिषेणमुपागमन् ॥ १०२

॥ इति श्रीमन्महाभारते अरण्यपर्वणि यक्षयुद्धपर्वणि एकोनषष्ट्यधिकशततमोऽध्यायः ॥ १५९ ॥

### षष्ट्यधिकशततमोऽध्यायः ॥ १६० ॥

आर्ष्टिषेणराजर्षिणा युधिष्ठिरं प्रति कैलासवर्णनपूर्वकमर्जुनागमनपर्यन्तं स्वाश्रमपुत्र निवासचोदना ॥ १ ॥

वैशंपायन उवाच ।

युधिष्ठिरस्तमासाद्य तपसा दग्धकिल्बिषम् ।  
अभ्यवादयत प्रीतः शिरसा नाम कीर्तयन् ॥ १  
ततः कृष्णा च भीमश्च यमौ च सुतपस्विनौ ।  
शिरोभिः प्राप्य राजर्षिं परिवार्योपतस्थिरे ॥ २  
तथैव धौम्यो धर्मज्ञः पाण्डवानां पुरोहितः ।  
यथान्यायमुपाक्रान्तस्तमृषिं संशितव्रतम् ॥ ३  
अन्वजानात्स धर्मज्ञो मुनिर्दिव्येन चक्षुषा ।  
पाण्डोः पुत्रान्कुरुश्रेष्ठानास्यतामिति चाब्रवीत् ४  
कुरुणामृषभं प्राज्ञं पूजयित्वा महातपाः ।  
सह भ्रातृभिरासीनं पर्यपृच्छदनामयम् ॥ ५  
नानृते कुरुषे भावं कच्चिद्धर्मे प्रवर्तसे ।  
मातापित्रोश्च ते वृत्तिः कच्चित्पार्थ न सीदति ॥ ६  
कच्चित्ते गुरवः सर्वे वृद्धा वैद्याश्च पूजिताः ।  
कच्चिन्न कुरुषे भावं पार्थ पापेषु कर्मसु ॥ ७  
सुकृतं प्रतिकर्तुं च कच्चिद्धातुं च दुष्कृतम् ।  
यथान्यायं कुरुश्रेष्ठ जानासि न विकत्थसे ॥ ८  
यथार्हं मानिताः कच्चिच्चया नन्दन्ति साधवः ।  
वनेष्वपि वसन्कच्चिद्धर्ममेवानुवर्तसे ॥ ९  
कच्चिद्धौम्यस्त्वदाचारैर्न पार्थ परितप्यते ।  
दानधर्मतपःशौचैरार्जवेन तितिक्षया ॥ १०  
पितृपैतामहं वृत्तं कच्चित्पार्थानुवर्तसे ।  
कच्चिद्राजर्षियातेन पथा गच्छसि पाण्डव ॥ ११  
खेस्वे किल कुले जाते पुत्रे नप्तरी वा पुनः ।  
पितरः पितृलोकस्थाः शोचन्ति च रमन्ति च १२  
किं तस्य दुष्कृतेऽस्माभिः संप्राप्तव्यं भविष्यति ।

किं चास्य सुकृतेऽस्माभिः प्राप्तव्यमिति शोभनं १३  
पिता माता तथैवाग्निगुरुरात्मा च पञ्चमः ।  
यस्यैते पूजिताः पार्थ तस्य लोकावुभौ जितौ १४  
[युधिष्ठिर उवाच ।

भगवन्नार्य माऽऽहैतद्यथावद्दर्मनिश्चयम् ।  
यथाशक्ति यथान्यायं क्रियते विधिवन्मया ॥ १५  
आर्ष्टिषेण उवाच ।]

अब्भक्षा वायुभक्षाश्च पुत्रवमाना विहायसा ।  
जुषन्ते पर्वतश्रेष्ठमृषयः पर्वसन्धिषु ॥ १६  
कामिनः सह कान्ताभिः परस्परमनुव्रताः ।  
दृश्यन्ते शैलशृङ्गस्था यथा किंपुरुषा नृप ॥ १७  
अरजांसि च वासांसि वसानाः कौशिकानि च ।  
दृश्यन्ते बहवः पार्थ गन्धर्वाप्सरसां गणाः ॥ १८  
विद्याधरगणाश्चैव स्रग्विणः प्रियदर्शनाः ।  
महोरगगणाश्चैव सुपर्णाश्चारणादयः ॥ १९  
अस्य चोपरि शैलस्य श्रूयते पर्वसन्धिषु ।  
भेरीपणवशङ्खानां मृदङ्गानां च निःस्वनः ॥ २०  
इहस्यैरेव तत्सर्वं श्रोतव्यं भरतर्षभाः ।  
न कार्या वः कथंचित्स्थात्तत्राभिगमने मतिः २१  
न चाप्यतः परं शक्यं गन्तुं भरतसत्तमाः ।  
विहारस्तत्र देवानाममानुषगतिस्तु सा ॥ २२  
ईषच्चपलकर्माणं मनुष्यमिह भारत ।  
द्विषन्ति सर्वभूतानि ताडयन्ति च राक्षसाः ॥ २३  
अस्यातिक्रम्य शिखरं कैलासस्य युधिष्ठिर ।  
गतिः परमसिद्धानां देवर्षीणां प्रकाशते ॥ २४

न विकत्थसे ज्ञातास्मीति न श्लाघसे ॥ ८ ॥ यथावत् माऽऽह  
यथामामाह ॥ १५ ॥ पर्वसन्धिषु प्रतिपत्तव्यदशरन्तराले ॥ १६ ॥

मुनिः आर्ष्टिषेणः ॥ ४ ॥ वैद्याः विद्यया विदिताः ॥ ७ ॥  
सुदुष्कृतमस्य तं उपकारिणम् । दुष्कृतं अपकारिणं हातुं त्यक्तुं



चापलाद्धि न गन्तव्यं पार्थ यानैस्ततः परम् ।  
 अयःशूलादिभिर्घ्नन्ति राक्षसाः शत्रुसूदन ॥ २५  
 अप्सरोभिः परिवृतः समृद्ध्या नरवाहनः ।  
 इह वैश्रवणस्तात पर्वसन्धिषु दृश्यते ॥ २६  
 शिखरे तं समासीनमधिपं यक्षरक्षसाम् ।  
 प्रेक्षन्ते सर्वभूतानि भानुमन्तमिवोदितम् ॥ २७  
 देवदानवसिद्धानां तथा वैश्रवणस्य च ।  
 गिरेः शिखरमुद्यानमिदं भरतसत्तम ॥ २८  
 उपासीनस्य धनदं तुम्बुरोः पर्वसन्धिषु ।

गीतसामखनस्तात श्रूयते गन्धमादने ॥ २९  
 एतदेवंविधं चित्रमिह तात युधिष्ठिर ।  
 प्रेक्षन्ते सर्वभूतानि बहुशः पर्वसन्धिषु ॥ ३०  
 भुञ्जाना मुनिभोज्यानि रसवन्ति फलानि च ।  
 वसध्वं पाण्डवश्रेष्ठा यावदूर्जुनदर्शनात् ॥ ३१  
 न तात चपलैर्भोग्यमिह प्राप्तैः कथंचन ।  
 'चपलः सर्वभूतानां द्वेष्यो भवति मानवः ॥' ३२  
 उषित्वेह यथाकामं यथाश्रद्धं विहृत्य च ।  
 ततः शस्त्रजितां श्रेष्ठ पृथिवीं पालयिष्यसि ॥ ३३

॥ इति श्रीमन्महाभारते अरण्यपर्वणि यक्षयुद्धपर्वणि षष्ठ्यधिकशततमोऽध्यायः ॥ १६० ॥

### एकषष्ठ्यधिकशततमोऽध्यायः ॥ १६१ ॥

कदाचन गरुडपक्षवातानीताद्भुताम्बुजदर्शिन्या द्रौपद्या तादृशबहुपुष्पानयनं तथा दुष्टयक्षराक्षसक्षपणं च प्रार्थितेन भीमेन तदर्थं गन्धमादनशिखरारोहणम् ॥ १ ॥ तथा स्त्रीयशङ्खध्वनिश्रवणेनाभिद्रुतवतां मणिमदादीनां युद्धे हननम् ॥ २ ॥

जनमेजय उवाच ।  
 आर्षिषेणाश्रमे तस्मिन्मम पूर्वपितामहाः ।  
 पाण्डोः पुत्रा महात्मानः सर्वे दिव्यपराक्रमाः १  
 कियन्तं कालमवसन्पर्वते गन्धमादने ।  
 किंच चक्रुर्महावीर्याः सर्वेऽतिबलपौरुषाः ॥ २  
 कानि चाभ्यवहार्याणि तत्र तेषां महात्मनाम् ।  
 वसतां लोकवीराणामासंस्तद्ब्रूहि सत्तम ॥ ३  
 विस्तरेण च मे शंस भीमसेनपराक्रमम् ।  
 यद्यच्चक्रे महाबाहुस्तस्मिन्हैमवते गिरौ ॥ ४  
 न खल्वासीत्पुनर्युद्धं तस्य यक्षैर्द्विजोत्तम ।  
 'धनदाध्युषिते नित्यं वसतस्तत्र पर्वते ॥'  
 कच्चित्समागमस्तेषामासीद्वैश्रवणस्य च ।  
 तत्र ह्यायाति धनद आर्षिषेणो यथाऽब्रवीत् ॥ ६  
 एतदिच्छाम्यहं श्रोतुं विस्तरेण तपोधन ।  
 न हि मे शृण्वतस्तृप्तिरस्ति तेषां विचेष्टितम् ॥ ७  
 वैशंपायन उवाच ।  
 एतदात्महितं श्रुत्वा तस्याप्रतिमतेजसः ।  
 शासनं सततं चक्रुस्तथैव भरतर्षभाः ॥ ८

भुञ्जाना मुनिभोज्यानि रसवन्ति फलानि च ।  
 शुद्धबाणहतानां च मृगाणां पिशितान्यपि ॥ ९  
 मेध्यानि हिमवत्पृष्ठे मधूनि विविधानि च ।  
 एवं ते न्यवसंस्तत्र पाण्डवा भरतर्षभाः ॥ १०  
 तथा निवसतां तेषां पञ्चमं वर्षमभ्यगात् ।  
 शृण्वतां लोमशोक्तानि वाक्यानि विविधान्युत ॥  
 कृत्यकाल उपस्थास्य इति चोक्त्वा घटोत्कचः ।  
 राक्षसैः सह सर्वैश्च पूर्वमेव गतः प्रभो ॥ १२  
 आर्षिषेणाश्रमे तेषां वसतां वै महात्मनाम् ।  
 अगच्छन्बहवो मासाः पश्यतां महदद्भुतम् ॥ १३  
 तैस्तत्र विहरद्भिश्च रममाणैश्च पाण्डवैः ।  
 प्रीतिमन्तो महाभागा मुनयश्चारणास्तथा ॥ १४  
 आजग्मुः पाण्डवान्द्रष्टुं शुद्धात्मानो यतत्रताः ।  
 ते तैः सह कथां चक्रुर्दिव्यां भरतसत्तमाः ॥ १५  
 ततः कतिपयाहस्तु महाहृदनिवासिनम् ।  
 ऋद्धिमन्तं महानागं सुपर्णः सहसाऽहरत् ॥ १६  
 प्राकम्पत महाशैलः प्रामृद्यन्त महाद्भुमाः ।  
 ददृशुः सर्वभूतानि पाण्डवाश्च तदद्भुतम् ॥ १७

उद्यानं क्रीडावनयुतम् ॥ २८ ॥

षष्ठ्यधिकशततमोऽध्यायः ॥ १६० ॥

ततः शैलोत्तमस्याग्रात्पाण्डवान्प्रति मारुतः ।  
 अवहत्सर्वमाल्यानि गन्धवन्ति शुभानि च ॥१८  
 तत्र पुष्पाणि दिव्यानि सुहृद्भिः सह पाण्डवाः ।  
 ददृशुः पञ्चवर्णानि द्रौपदी च यशस्विनी ॥ १९  
 भीमसेनं ततः कृष्णा काले वचनमब्रवीत् ।  
 विविक्ते पर्वतोद्देशे सुखासीनं महाभुजम् ॥ २०  
 सुपर्णानिलवेगेन श्वसनेन महाबलात् ।  
 पञ्चवर्णानि पाल्यन्ते पुष्पाणि भरतर्षभ ॥ २१  
 'दिव्यवर्णानि दिव्यानि दिव्यगन्धवहानि च ।  
 मदयन्तीव गन्धेन मनो मे भरतर्षभ ॥ २२  
 येषां तु दर्शनात्सपर्शात्सौरभ्याच्च तथैव च ।  
 नश्यतीव मनोदुःखं ममेदं शत्रुतापन ॥ २३  
 ईदृशैः कुसुमैर्दिव्यैर्दिव्यगन्धवहैः शुभैः ।  
 देवतान्यर्चयित्वाऽहमिच्छेयं सङ्गमं त्वया ॥ २४  
 इदं तु पुरुषव्याघ्र विशेषेणाम्बुजं शुभम् ।  
 गन्धसंस्थानसंपन्नं मम मानसवर्धनम् ॥ २५  
 प्रत्यक्षं सर्वलोकस्य नह्यदृश्यत मां प्रति ॥ २६  
 'वासुदेवसहायेन वासुदेवप्रियेण च ।'  
 खाण्डवे सत्यसन्धेन आत्रा तव महात्मना ॥२७  
 गन्धर्वोरगरक्षांसि वासवश्च पराजितः ।  
 हता मायाविनश्चोग्रा धनुः प्राप्तं च गाण्डिवं २८  
 तवापि सुमहत्तेजो महद्बाहुबलं च ते ।  
 अविषह्यमनाभृष्यं शक्रतुल्यपराक्रम ॥ २९  
 त्वद्बाहुबलवेगेन त्रासिताः सर्वराक्षसाः ।  
 हित्वा शैलं प्रपद्यन्तां भीमसेन दिशो दश ॥३०  
 ततः शैलोत्तमस्याग्रं चित्रमालयधरं शिवम् ।  
 व्यपेतभयसंमोहाः पश्यन्तु सुहृदस्तव ॥ ३१  
 एवं प्रणिहितं भीम चिरात्प्रभृति मे मनः ।  
 द्रष्टुमिच्छामि शैलाग्रं त्वद्बाहुबलमाश्रिता ॥ ३२  
 'इच्छामि च नरव्याघ्र पुष्पं प्रत्यक्षमीदृशम् ।

आनीयमानं क्षिप्रं वै त्वया भरतसत्तम ॥' ३३  
 ततः क्षिप्रमिवात्मानं द्रौपद्या स परंतपः ।  
 नामृष्यत महाबाहुः प्रहारमिव सद्भजः ॥ ३४  
 सिंहर्षभगतिः श्रीमानुदारः कनकप्रभः ।  
 मनस्वी बलवान्दृप्तो मानी शूरश्च पाण्डवः ॥३५  
 लोहिताक्षः पृथुव्यंसो मत्तवारणविक्रमः ।  
 सिंहदंष्ट्रो वृषस्कन्धः सालपोत इवोद्गतः ॥ ३६  
 महात्मा चारुसर्वाङ्गः कम्बुग्रीवो महाहनुः ।  
 रुक्मपृष्ठं धनुः खड्गं तूणांश्चापि परामृशन् ॥ ३७  
 स केसरीव चोत्सिक्तः प्रभिन्न इव वारणः ।  
 व्यपेतभयसंमोहः शैलमभ्यपतद्बली ॥ ३८  
 तं मृगेन्द्रमिवायान्तं प्रभिन्नमिव वारणम् ।  
 ददृशुः सर्वभूतानि पार्थ खड्गधनुर्धरम् ॥ ३९  
 द्रौपद्या वर्धयन्हर्षं गदामादाय पाण्डवः ।  
 व्यपेतभयसंमोहः शैलराजं समाविशत् ॥ ४०  
 न ग्लानिर्न च कातर्यं न वैक्लव्यं न मत्सरः ।  
 कदाचिज्जुपते पार्थमात्मजं मातरिश्चनः ॥ ४१  
 तदेकायनमासाद्य विषमं भीमदर्शनम् ।  
 बहुतालोच्छ्रयं शङ्गमारुरोह महाबलः ॥ ४२  
 स किन्नरमहानागमुनिगन्धर्वराक्षसान् ।  
 हर्षयन्पर्वतस्याग्रमारुरोह महाबलः ॥ ४३  
 ततो वैश्रवणावासं ददर्श भरतर्षभः ।  
 काञ्चनैः स्फाटिकैश्चैव वेश्मभिः समलंकृतम् ४४  
 [प्राकारेण परिक्षिप्तं सौवर्णेन समन्ततः ।  
 सर्वरत्नद्युतिमता सर्वोद्यानवता तथा ॥ ४५  
 शैलादभ्युच्छ्रयवता चयाट्टालकशोभिना  
 द्वारतोरणनिर्व्यूहध्वजसंवाहशोभिना ॥ ४६  
 विलासिनीभिरत्यर्थं नृत्यन्तीभिः समन्ततः ।  
 वायुना धूयमानाभिः पताकाभिरलंकृतम् ॥ ४७  
 धनुष्कोटिमवष्टभ्य वक्रभावेन बाहुना ।

सद्भव इति झ. पाठः ॥ ३४ ॥ पृथु विशिष्टौ अंसौ यस्य-  
 स पृथुव्यंसः ॥ ३६ ॥ ग्लानिः श्रमः । कातर्यं भयम् । वैक्ल-  
 व्यमनुत्साहः । मत्सरः परोत्कर्षासहिष्णुत्वम् ॥ ४१ ॥ एका-  
 यनं वामदक्षिणसंचारश्चन्यम् ॥ ४२ ॥ परिक्षिप्तं परित आवृत-  
 तम् ॥ ४५ ॥ चयाट्टालकशोभिना । चयः प्राकारस्य मूलबन्धः ।

अट्टालकः उपरिगृहम् । तोरणं बहिर्द्वारम् । निर्व्यूहः नागद-  
 न्ताख्यं गृहानिर्गतं दारु ॥ ४६ ॥ वक्रभावेन वक्रेण बाहुना  
 उपलक्षितः । खेदेन तद्दर्शनात्संपत्सरणं तेन । व्रविणाधिपतेः  
 धनाधिपतेः ॥ ४८ ॥

पश्यमानः सखेदेन द्रविणाधिपतेः पुरम् ॥] ४८  
 मोदयन्सर्वभूतानि गन्धमादनसंभवः ।  
 सर्वगन्धवहस्तत्र मारुतः सुसुखो ववौ ॥ ४९  
 चित्रा विविधवर्णाभाश्चित्रमञ्जरिधारिणः ।  
 अचिन्त्या विविधास्तत्र द्रुमाः परमशोभिनः ५०  
 रत्नजालपरिक्षिप्तं चित्रमाल्यविभूषितम् ।  
 राक्षसाधिपतेः स्थानं ददृशे भरतर्षभः ॥ ५१  
 गदाखड्गधनुष्पाणिः समभित्यक्तजीवितः ।  
 भीमसेनो महाबाहुस्तस्थौ गिरिरिवाचलः ॥ ५२  
 ततः शङ्खमुपाध्माय द्विषतां रोमहर्षणम् ।  
 ज्याघोषं तलशब्दं च कृत्वा भूतान्यमोहयत् ५३  
 ततः प्रहृष्टरोमाणस्तं शब्दमभिदुदुवुः ।  
 यक्षराक्षसगन्धर्वाः पाण्डवस्य समीपतः ॥ ५४  
 गदापरिधनिस्त्रिंशशलशक्तिपरश्वथाः ।  
 प्रगृहीता व्यरोचन्त यक्षराक्षसबाहुभिः ॥ ५५  
 ततः प्रवृत्ते युद्धं तेषां तस्य च भारत ॥ ५६  
 तैः प्रयुक्तान्महामायैः शूलशक्तिपरश्वथान् ।  
 भङ्गैर्भीमः प्रचिच्छेद भीमवेगतरैस्ततः ॥ ५७  
 अन्तरिक्षगतानां च भूमिष्ठानां च गर्जताम् ।  
 शरैर्विव्याध गात्राणि राक्षसानां महाबलः ॥ ५८  
 'शोणितस्य ततः पेतुर्धनानामिव भारत ।  
 गात्रेभ्यः प्रच्युता धारा राक्षसानां समन्ततः ।'  
 स लोहितमहावृष्टिमभ्यवर्षन्महाबलः ॥ ५९  
 गदापरिधपाणीनां रक्षसां कायसंभवा ।  
 कायेभ्यः प्रच्युता धारा राक्षसानां समन्ततः ६०  
 भीमबाहुवलोत्सृष्टैरायुधैर्यक्षरक्षसाम् ।  
 विनिकृत्तानि दृश्यन्ते शरीराणि शिरांसि च ६१  
 प्रच्छाद्यमानं रक्षोभिः पाण्डवं प्रियदर्शनम् ।  
 ददृशुः सर्वभूतानि सूर्यमभ्रगणैरिव ॥ ६२  
 स रश्मिभिरिवादित्यः शरैररिनिपातिभिः ।  
 सर्वानार्च्छन्महाबाहुर्बलवान्सत्यविक्रमः ॥ ६३

ददृशे ददृशे ॥ ५९ ॥ न मोहं भीमसेनस्येति झ. पाठः  
 ॥ ६४ ॥ अदर्शयदधीकारमिति झ. पाठः ॥ ६८ ॥ सङ्ख्ये  
 संप्राप्ते ॥ ६९ ॥ प्रत्यहन्यन्त प्रतिहताः । वेगिताः वेगवन्तो-

अभितर्जयमानाश्च खन्तश्च महारवान् ।  
 सन्नाहं भीमसेनस्य ददृशुः सर्वराक्षसाः ॥ ६४  
 ते हि विश्वतसर्वाङ्गा भीमसेनभयार्दिताः ।  
 भीममार्तस्वरं चक्रुर्विप्रकीर्णमहायुधाः ॥ ६५  
 उत्सृज्य ते गदाशूलानसिशक्तिपरश्वथान् ।  
 दक्षिणां दिशमाजगमुस्त्रासिता दृढधन्वना ॥ ६६  
 तत्र शूलगदापाणिव्यूढोरस्को महाभुजः ।  
 सखा वैश्रवणस्यासीन्मणिमान्नाम राक्षसः ॥ ६७  
 दर्शयन्स प्रतीकारं पौरुषं च महाबलः ।  
 स तान्दृष्ट्वा परावृत्तान्सस्यमान इवाब्रवीत् ॥ ६८  
 एकेन बहवः सङ्ख्ये मानुषेण पराजिताः ।  
 प्राप्य वैश्रवणावासं किं वक्ष्यथ धनेश्वरम् ॥ ६९  
 एवमाभाष्य तान्सर्वानभ्यवर्तत राक्षसः ।  
 शक्तिशूलगदापाणिरभ्यधावत्स पाण्डवम् ॥ ७०  
 तमापतन्तं वेगेन प्रभिन्नमिव वारणम् ।  
 वत्सुदन्तैस्त्रिभिः पार्श्वे भीमसेनः समार्दयत् ॥ ७१  
 मणिमानपि संक्रुद्धः प्रगृह्य महतीं गदाम् ।  
 प्राहिणोद्भीमसेनाय परिगृह्य महाबलः ॥ ७२  
 विद्युद्दृपां महाघोरामाकाशे महतीं गदाम् ।  
 शरैर्बहुभिरानर्च्छद्भीमसेनः शिलाशितैः ॥ ७३  
 प्रत्यहन्यन्त ते सर्वे गदामासाद्य सायकाः ।  
 न वेगं धारयामासुर्गदावेगस्य वेगिताः ॥ ७४  
 गदायुद्धसमाचारं बुध्यमानः स वीर्यवान् ।  
 व्यंसयामास तं तस्य प्रहारं भीमविक्रमः ॥ ७५  
 ततः शक्तिं महाघोरां रुक्मदण्डामयस्सीम् ।  
 तस्मिन्नेवान्तरे धीमान्प्रचिक्षेप स राक्षसः ॥ ७६  
 सा भुजं भीमनिर्हादा भिच्चा भीमस्य दक्षिणम् ।  
 साग्निज्वाला महारौद्रा पपात सहसा भुवि ॥ ७७  
 सोऽतिविद्धो महेष्वासः शक्त्याऽमितपराक्रमः ।  
 गदां जग्राह कौन्तेयो गदायुद्धविशारदः ॥ ७८  
 रुक्मपट्टपिनद्धां तां शत्रूणां भयवर्धिनीम् ।  
 प्रगृह्याथ नदन्भीमः शैक्यां सर्वायसीं गदाम् ।

पि । गदावेगस्य गदायां वेगोऽत्यभ्यासो यस्य तस्य ॥ ७४ ॥  
 सः भीमः । व्यंसयामास व्यर्थाचकारं ॥ ७५ ॥ अयस्सीं अयो-  
 मयीम् ॥ ७६ ॥ शैक्यां शैक्यति शत्रुनपराभवतीति शैक्या ।

तरसा चाभिदुद्राव मणिमन्तं महाबलम् ॥ ७९  
 दीप्यमानं महाशूलं प्रगृह्य मणिमानपि ।  
 प्राहिणोद्भीमसेनाय वेगेन महता नदन् ॥ ८०  
 भङ्क्त्वा शूलं गदाप्रेण गदायुद्धविभागवित् ।  
 अभिदुद्राव तं तूर्णं गरुत्मानिव पन्नगम् ॥ ८१  
 सोऽन्तरिक्षमवप्लुत्य विधूय सहसा गदाम् ।

प्रचिक्षेप महाबाहुर्विनद्य रणमूर्धनि ॥ ८२  
 सेन्द्राशनिरिवेन्द्रेण विस्मृष्टा वातरंहसा ।  
 हत्वा रक्षः क्षितिं प्राप्य कृत्येव निपपात ह ॥ ८३  
 तं राक्षसं भीमबलं भीमसेनबलाहतम् ।  
 ददृशुः सर्वभूतानि सिंहेनेव गवांपतिम् ॥ ८४  
 तं प्रेक्ष्य निहतं भूमौ हतशेषा निशाचराः ।  
 भीममार्तस्वरं कृत्वा जग्मुः प्राचीं दिशं प्रति ८५

॥ इति श्रीमन्महाभारते अरण्यपर्वणि यक्षयुद्धपर्वणि एकषष्ट्यधिकशततमोऽध्यायः ॥ १६१ ॥

### द्विषष्ट्यधिकशततमोऽध्यायः ॥ १६२ ॥

भीमादर्शनेन दुर्मनायमानैर्युधिष्ठिरादिभिः पर्वताभारोहणेन भीमसमीपगमनम् ॥ १ ॥ भीमहतावशिष्टैर्निवेदितमणि-  
 मदादिवधेन कुबेरेण युयुत्सया भीमप्रत्यागमनम् ॥ २ ॥ तत्र युधिष्ठिरादिदर्शनेन शान्तमन्युना तेन तान्प्रति स्वस्याग-  
 स्यशापावासिकथनपूर्वकं भीमसेनकायांनुमोदनम् ॥ ३ ॥

वैशंपायन उवाच ।  
 श्रुत्वा बहुविधैः शब्दैर्नाद्यमानां गिरिर्गुहाम् ।  
 अजातशत्रुः कौन्तेयो माद्रीपुत्राबुभावपि ॥ १  
 धौम्यः कृष्णा च विप्राश्च सर्वे च सुहृदस्तथा ।  
 भीमसेनमपश्यन्तः सर्वे विमनसोऽभवन् ॥ २  
 द्रौपदीमाष्टिषेणाय संप्रधार्य महारथाः ।  
 सहिताः सायुधाः शूराः शैलमारुरुहुस्तदा ॥ ३  
 ततः संप्राप्य शैलाग्रं वीक्षमाणा महारथाः ।  
 ददृशुस्ते महेष्वासा भीमसेनमरिंदमम् ॥ ४  
 स्फुरतश्च महाकायान्गतसत्वांश्च राक्षसान् ।  
 महाबलान्महासत्वान्भीमसेनेन पातितान् ॥ ५  
 शुशुभे स महाबाहुर्गदाखड्गधनुर्धरः ।  
 निहत्य समरे सर्वान्दानवान्मघवानिव ॥ ६  
 ततस्ते समतिक्रम्य परिष्वज्य वृकोदरम् ।  
 तत्रोपविविशुः पार्थाः प्राप्ता गतिमनुत्तमाम् ॥ ७  
 तैश्चतुर्भिर्महेष्वासैर्गिरिशृङ्गमशोभत ।  
 लोकपालैर्महाभागैर्दिवं देववरैरिव ॥ ८  
 कुबेरसदनं दृष्ट्वा राक्षसांश्च निपातितान् ।  
 भ्राता भ्रातरमासीनमथोवाच युधिष्ठिरः ॥ ९

साहसाद्यदि वा मोहाद्भीम पापमिदं कृतम् ।  
 नैतत्ते सदृशं वीर मुनेरिव मृषा वधः ॥ १०  
 राजद्विष्टं न कर्तव्यमिति धर्मविदो विदुः ।  
 त्रिदशानामिदं द्विष्टं भीमसेन त्वया कृतम् ॥ ११  
 अर्थधर्माविनाद्यत्य यः पापे कुरुते मनः ।  
 कर्मणां पार्थ पापानां स फलं विन्दते ध्रुवम् ॥ १२  
 'साहसं वत भद्रं ते देवानामपि चाप्रियम् ।'  
 पुनरेवं न कर्तव्यं मम चेदिच्छसि प्रियम् ॥ १३  
 वैशंपायन उवाच ।  
 एवमुक्त्वा स धर्मात्मा भ्राता भ्रातरमच्युतम् ।  
 'भीमसेनं महाबाहुमप्रधृष्यपराक्रमम् ॥' १४  
 अर्थतत्त्वविभागज्ञः कुन्तीपुत्रो युधिष्ठिरः ।  
 विरराम महातेजास्तमेवार्थं विचिन्तयन् ॥ १५  
 ततस्ते हतशिष्टा ये भीमसेनेन राक्षसाः ।  
 सहिताः प्रत्यपद्यन्त कुबेरसदनं प्रति ॥ १६  
 ते जवेन महावेगाः प्राप्य वैश्रवणालयम् ।  
 भीममार्तस्वरं चक्रुर्भीमसेनभयादिताः ॥ १७  
 न्यस्तशस्त्रायुधाः क्लान्ताः शोणिताक्तपरिच्छदाः ।  
 प्रकीर्णमूर्धजा राजन्यक्षाधिपतिमब्रुवन् ॥ १८

शोकयतेर्ऋद्दलोर्ष्यदिति ष्यत् । ततः स्वार्थिकोष्ण ॥ ७९ ॥ एकष-  
 ष्ट्यधिकशततमोऽध्यायः ॥ १६१ ॥

संप्रधार्य रक्षार्थं समर्प्य ॥ ३ ॥ मुनेरिव वनवासिनस्ते तवैतत्

सदृशं नोचितम् । यत् मृषा निर्निमित्तम् । वधो रक्षसां हिंसा  
 ॥ १० ॥ सहिता मिलिताः ॥ १६ ॥

गदापरिघनिस्त्रिंशतोमरप्रासयोधिनः ।  
 राक्षसा निहताः सर्वे तव देवपुरःसराः ॥ १९  
 प्रमृद्य तरसा शैलं मानुषेण धनेश्वर ।  
 एकेन निहताः सङ्घे गताः क्रोधवशा गणाः २०  
 प्रवरा राक्षसेन्द्राणां यक्षाणां च नराधिप ।  
 शेरते निहता देव गतसत्त्वाः परासवः ॥ २१  
 भग्नः शैलो वयं भग्ना मणिमांस्ते सखा हतः ।  
 मानुषेण कृतं कर्म विधत्स्व यदनन्तरम् ॥ २२  
 स तच्छ्रुत्वा तु संक्रुद्धः सर्वयक्षगणाधिपः ।  
 कोपसंरक्तनयनः कथमित्यब्रवीद्वचः ॥ २३  
 द्वितीयमपराध्यन्तं भीमं श्रुत्वा धनेश्वरः ।  
 चुक्रोध यक्षाधिपतिर्युज्यतामिति चाब्रवीत् ॥ २४  
 अथाभ्रघनसंकाशं गिरिकूटमिवोच्छ्रितम् ।  
 रथं संयोजयामासुर्गन्धर्वैर्हेममालिभिः ॥ २५  
 तस्य सर्वगुणोपेता विमलाक्षा हयोत्तमाः ।  
 तेजोबलगुणोपेता नानारत्नविभूषिताः ।  
 शोभमाना रथे युक्तास्तरिष्यन्त इवाशुगाः ॥ २६  
 'ततस्ते तु महायक्षाः क्रुद्धं दृष्ट्वा धनेश्वरम् ।'  
 हर्षयामासुरन्योन्यमिङ्गितैर्विजयावहैः ॥ २७  
 स तमास्थाय भगवान्राजराजो महारथम् ।  
 प्रययौ देवगन्धर्वैः स्तूयमानो महाद्युतिः ॥ २८  
 तं प्रयान्तं महात्मानं सर्वे यक्षा धनाधिपम् ।  
 'अनुजग्मुर्मेहात्मानं धनदं घोरदर्शनाः ॥' २९  
 रक्ताक्षा हेमसंकाशा महाकाया महाबलाः ।  
 सायुधा बद्धनिस्त्रिंशा यक्षा बहुशतायुधाः ॥ ३०  
 ते जवेन महावेगाः प्रवमाना विहायसा ।  
 गन्धमादनमाजग्मुः प्रकर्षन्त इवाम्बरम् ॥ ३१  
 तत्केसरिमहाजालं धनाधिपतिपालितम् ।  
 'रम्यं चैव गिरेः शृङ्गमासेदुर्यत्र पाण्डवाः ॥' ३२  
 कुबेरं च महात्मानं यक्षरक्षोगणावृतम् ।  
 ददृशुर्हृष्टरोमाणः पाण्डवाः प्रियदर्शनम् ॥ ३३  
 कुबेरस्तु महासत्वान्पाण्डोः पुत्रान्महारथान् ।  
 आत्तकार्मुकनिस्त्रिंशान्दृष्ट्वा प्रीतोऽभवत्तदा ॥ ३४

युज्यतां रथ इति शेषः ॥ २४ ॥ अभ्रघनः सजलमेघः ।  
 गन्धर्वैर्हर्षयौजयामासुः यक्षा इति शेषः ॥ २५ ॥ विमलाक्षाः

'सर्वे चेमे नरव्याघ्राः पुरन्दरसमौजसः ।'  
 देवकार्यं करिष्यन्ति हृदयेन तुतोष ह ॥ ३५  
 ते पक्षिण इवापेतुर्गिरिशृङ्गं महाजवाः ।  
 तस्थुस्तेषां सकाशे वै धनेश्वरपुरःसराः ॥ ३६  
 ततस्तं हृष्टमनसं पाण्डवान्प्रति भारत ।  
 समीक्ष्य यक्षगन्धर्वा निर्विकारमवस्थिताः ॥ ३७  
 पाण्डवाश्च महात्मानः प्रणम्य धनदं प्रभुम् ।  
 नकुलः सहदेवश्च धर्मपुत्रश्च धर्मवित् ॥ ३८  
 अपराद्धमिवात्मानं मन्यमाना महारथाः ।  
 तस्थुः प्राञ्जलयः सर्वे परिवार्य धनेश्वरम् ॥ ३९  
 शय्यासनयुतं श्रीमत्पुष्पकं विश्वकर्मणा ।  
 विहितं चित्रपर्यन्तमातिष्ठत धनाधिपः ॥ ४०  
 तमासीनं महाकायाः शङ्कुकर्णा महाजवाः ।  
 उपोपविविशुर्यक्षा राक्षसाश्च सहस्रशः ॥ ४१  
 शतशश्चापि गन्धर्वास्तथैवाप्सरसां गणाः ।  
 परिवार्योपतिष्ठन्ति यथा देवाः शतक्रतुम् ॥ ४२  
 काञ्चनीं शिरसा विभ्रङ्गीमसेनः स्रजं शुभाम् ।  
 वाणखड्गधनुष्पाणिरुदैक्षत धनाधिपम् ॥ ४३  
 न भीभीमस्य न ग्लानिर्विक्षतस्यापि राक्षसैः ।  
 आसीत्तस्यामवस्थायां कुबेरमपि पश्यतः ॥ ४४  
 आददानं शितान्वाणान्योद्धुकाममवस्थितम् ।  
 दृष्ट्वा भीमं धर्मसुतमब्रवीन्नरवाहनः ॥ ४५  
 विदुस्त्वां सर्वभूतानि पार्थ भूतहिते रतम् ।  
 निर्भयश्चापि शैलाग्रे वस त्वं सह बन्धुभिः ॥ ४६  
 न च मन्युस्त्वया कार्यो भीमसेनस्य पाण्डव ।  
 कालेनैते हताः पूर्वं निमित्तमनुजस्तव ॥ ४७  
 व्रीडा चात्र न कर्तव्या साहसं यदिदं कृतम् ।  
 दृष्ट्वापि सुरैः पूर्वं विनाशो यक्षरक्षसाम् ॥ ४८  
 न भीमसेने कोपो मे प्रीतोस्मि भरतर्षभ ।  
 कर्मणा भीमसेनस्य मम तुष्टिरभूत्पुरा ॥ ४९  
 वैशंपायन उवाच ।  
 स एवमुक्त्वा राजानं भीमसेनमभाषत ।  
 नैतन्मनसि मे तात वर्तते कुरुसत्तम ॥ ५०

दशावर्तशुद्धाः ॥ २६ ॥ दृष्टो ज्ञातः ॥ ४८ ॥

यदिदं साहसं भीम कृष्णार्थे कृतवानसि ।  
 मामनादृत्य देवांश्च विनाशं यक्षरक्षसाम् ॥ ५१  
 स्वबाहुबलमाश्रित्य तेनाहं प्रीतिमांस्त्वयि ।  
 शापादद्य विनिर्मुक्तो घोरादस्माद्दुकोदर ॥ ५२  
 अहं पूर्वमगस्त्येन क्रुद्धेन परमर्षिणा ।  
 शप्तोऽपराधे कस्मिंश्चित्तस्यैषा निष्कृतिर्ध्रुवम् ॥ ५३  
 दृष्टो हि मम संक्लेशः पुरा पाण्डवनन्दन ।  
 न तवात्रापराधोस्ति कथंचिदपि पाण्डव ॥ ५४  
 युधिष्ठिर उवाच ।  
 कथं शप्तोसि भगवन्नगस्त्येन महात्मना ।  
 श्रोतुमिच्छाम्यहं देव यथैतच्छापकारणम् ॥ ५५  
 इदं चाश्चर्यभूतं मे यत्क्रोधात्तस्य धीमतः ।  
 तदैव त्वं न निर्दग्धः सबलः सपदानुगः ॥ ५६  
 धनेश्वर उवाच ।  
 देवतानामभून्मन्त्रः कुशावल्यां नरेश्वर ॥ ५७  
 वृतस्तत्राहमगमं महापद्मशतैस्त्रिभिः ।  
 यक्षाणां घोररूपाणां विविधायुधधारिणाम् ॥ ५८

॥ इति श्रीमन्महाभारते अरण्यपर्वणि यक्षयुद्धपर्वणि द्विषष्ट्यधिकशततमोऽध्यायः ॥ १६२ ॥

### त्रिषष्ट्यधिकशततमोऽध्यायः ॥ १६३ ॥

कुबेरेण युधिष्ठिरानुशासनपूर्वकं स्वभवनगमनम् ॥ १ ॥ कुबेराज्ञया राक्षसपूजितैर्युधिष्ठिरादिभिल्लद्रात्रौ तद्दृष्टे सुख-  
 वासः ॥ २ ॥

धनद उवाच ।  
 युधिष्ठिर धृतिर्दाक्ष्यं देशकालपराक्रमाः ।  
 लोकतन्त्रविधानानामेष पञ्चविधो विधिः ॥ १  
 धृतिमन्तश्च दक्षाश्च स्वे स्वे कर्मणि भारत ।  
 पराक्रमविधानज्ञा नराः कृतयुगेऽभवन् ॥ २  
 धृतिमान्देशकालज्ञः सर्वधर्मविधानवित् ।  
 क्षत्रियः क्षत्रियश्रेष्ठ शास्ति वै पृथिवीमनु ॥ ३

मम मया । संक्लेशो भाविदुःखम् ॥ ५४ ॥ कुशावल्यां कुशास्थ-  
 लीसंज्ञे देशविशेषे ॥ ५७ ॥ एधितं समिद्धम् ॥ ६० ॥ मौर्ख्यात्  
 विचाराक्षमत्वात् । अतएव अगस्त्योयमित्यज्ञानभावात् । मौर्ख्य-  
 मपि दर्पात्संपत्तिर्वात् । सोपि मोहात् संपत्तेर्नश्वरत्वाज्ञानात् ॥ ६१ ॥

अध्वन्यहमथापश्यमगस्त्यमृषिसत्तमम् ।  
 उग्रं तपस्तप्यमानं यमुनातीरमाश्रितम् ।  
 नानापक्षिगणाकीर्णं पुष्पितद्रुमशोभितम् ॥ ५९  
 तमूर्ध्वबाहुं दृष्ट्वैव सूर्यस्याभिमुखे स्थितम् ।  
 तेजोराशिं दीप्यमानं हुताशनमिवैधितम् ॥ ६०  
 राक्षसाधिपतिः श्रीमान्मणिमान्नाम मे सखा ।  
 मौर्ख्यादज्ञानभावाच्च दर्पान्मोहाच्च पार्थिव ॥ ६१  
 न्यष्टीवदाकाशगतो महर्षेस्तस्य मूर्धनि ।  
 ततः क्रुद्धः स भगवानुवाचेदं तपोधनः ॥ ६२  
 मामवज्ञाय दुष्टात्मा यस्मादेष सखा तव ।  
 धर्षणां कृतवानेतां पश्यतस्ते धनेश्वर ॥ ६३  
 तस्मात्सहैभिः सैन्यैस्तैर्वधं प्राप्स्यति मानुषात् ।  
 त्वं चाप्येभिर्हतैः सैन्यैः क्लेशं प्राप्नुहि दुर्मते ।  
 तमेव मानुषं दृष्ट्वा किल्बिषाद्विप्रमोक्ष्यसे ॥ ६४  
 सैन्यानां तु तवैतेषां पुत्रपौत्रवलान्वितम् ।  
 न शापं प्राप्यते घोरं गच्छ तेऽऽज्ञां करिष्यति ६५  
 एष शापो मया प्राप्तः प्राक्तस्मादृषिसत्तमात् ।  
 स भीमेन महाराज आत्रा तव विमोक्षितः ६६

य एवं वर्तते पार्थ पुरुषः सर्वकर्मसु ।  
 स लोके लभते वीर यशः प्रेत्य च सद्गतिम् ॥ ४  
 देशकालान्तरप्रेप्सुः कृत्वा शक्रः पराक्रमम् ।  
 संप्राप्तस्त्रिदिवे राज्यं वृत्रहा वसुभिः सह ॥ ५  
 [यस्तु केवलसंरम्भात्प्रपातं न निरीक्षते ।]  
 पापात्मा पापबुद्धिर्यः पापमेवानुवर्तते ।  
 कर्मणामविभागज्ञः प्रेत्य चेह विनश्यति ॥ ६

न्यष्टीवत् शूकृतवान् ॥ ६२ ॥ द्विषष्ट्यधिकशततमोऽध्यायः १६२  
 दाक्ष्यं यत्नशीलता । पराक्रमः शत्रूणामभिभावनहेतुः क्रिया ।  
 विधानानां कार्याणां विधिरभ्युदयहेतुः । अदेशे अकाले च कृतं  
 धृत्यादिकमभिवहेतुरित्यर्थः ॥ १ ॥ संरम्भात् कोपात् ॥ ६ ॥

अकालज्ञः सुदुर्मेधाः कार्याणामविशेषवित् ।  
 वृथाचारसमारम्भः प्रेत्य चेह विनश्यति ॥ ७  
 साहसे वर्तमानानां निकृतीनां दुरात्मनाम् ।  
 सर्वेषामर्थलिप्सूनां पापो भवति निश्चयः ॥ ८  
 अधर्मज्ञोऽवलितश्च बालबुद्धिरमर्षणः ।  
 निर्भयो भीमसेनोऽयं तं शाधि पुरुषर्षभ ॥ ९  
 आष्टिषेणस्य राजर्षेः प्राप्य भूयस्त्वमाश्रमम् ।  
 तमिस्रां प्रथमां तत्र वीतशोकभयो वस ॥ १०  
 अलकां सह गन्धर्वैर्यक्षैश्च सह किन्नरैः ।  
 'गमिष्यामि महाबाहो त्वं चापि बदरीं व्रज' ११  
 मन्त्रियुक्ता मनुष्येन्द्र सर्वे च गिरिवासिनः ।  
 रक्षन्तु त्वां महाबाहो सहितं द्विजसत्तमैः ॥ १२  
 साहसेषु च संतिष्ठस्त्वया शैले वृकोदरः ।  
 वार्यतां साध्वयं राजंस्त्वया धर्मभृतांवर ॥ १३  
 इतः परं च वो राजन्द्रक्ष्यन्ति वनगोचराः ।  
 उपस्थास्यन्ति वो राजन्रक्षिष्यन्ते च वः सदा १४  
 तथैव चान्नपानानि स्वादूनि च बहूनि च ।  
 आहरिष्यन्ति मत्प्रेष्याः सदा वः पुरुषर्षभाः १५  
 यथा जिष्णुर्महेन्द्रस्य यथा वायोवृकोदरः ।  
 धर्मस्य त्वं यथा तात योगोत्पन्नो निजः सुतः ॥  
 आत्मजावात्मसंपन्नौ यमौ चोभौ यथाश्विनोः ।  
 रक्ष्यास्तद्वन्ममापीह यूयं सर्वे युधिष्ठिर ॥ १७  
 अर्थतत्त्वविधानज्ञः सर्वधर्मविधानवित् ।  
 भीमसेनादवरजः फल्गुनः कुशली दिवि ॥ १८  
 याः काश्चन मता लोके स्वर्ग्याः परमसंपदः ।  
 जन्मप्रभृति ताः सर्वाः स्थितास्तात धनंजये १९  
 दमो दानं बलं बुद्धिर्हीर्षृतिस्तेज उत्तमम् ।  
 एतान्यपि महासत्वे स्थितान्यमिततेजसि ॥ २०  
 न मोहात्कुरुते जिष्णुः कर्म पाण्डव गहितम् ।  
 न पार्थस्य मृषोक्तानि कथयन्ति नरा नृषु ॥ २१  
 स देवपितृगन्धर्वैः कुरूणां कीर्तिवर्धनः ।

आनीतः कुरुतेऽस्त्राणि शक्रसद्मनि भारत ॥ २२  
 योऽसौ सर्वान्महीपालान्धर्मेण वशमानयत् ।  
 स शन्तनुर्महातेजाः पितुस्तव पितामहः ॥ २३  
 प्रीयते पार्थ पार्थेन दिवि गाण्डीवधन्वना ।  
 सम्यक्कासौ महावीर्यः कुलधुर्य इव स्थितः ॥ २४  
 पितृन्देवानृषीन्विप्रान्पूजयित्वा महायशाः ।  
 सप्त मुख्यान्महामेधानाहरद्यमुनां प्रति ॥ २५  
 अधिराजः स राजंस्त्वां शन्तनुः प्रपितामहः ।  
 स्वर्गजिच्छक्रलोकस्थः कुशलं परिपृच्छति ॥ २६  
 वैशंपायन उवाच ।  
 एतच्छ्रुत्वा तु वचनं धनदेन प्रभाषितम् ।  
 पाण्डवाश्च ततस्तेन बभूवुः संप्रहर्षिताः ॥ २७  
 ततः शक्तिं गदां खड्गं धनुश्च भरतर्षभः ।  
 प्राध्वंकृत्वा नमश्चक्रे कुबेराय वृकोदरः ॥ २८  
 ततोऽब्रवीद्व्रनाध्यक्षः शरण्यः शरणागतम् ।  
 मानहा भव शत्रूणां सुहृदां नन्दिवर्धनः ॥ २९  
 'विभयस्ताप शैलाग्रे वसानः सह बन्धुभिः ।  
 सुपर्णपितृदेवानां सततं मानकृद्भव ॥ ३०  
 ऋजुं पश्यत मा वक्रं सत्यं वदत माऽनृतम् ।  
 दीर्घं पश्यत मा ह्रस्वं परं पश्यत माऽपरम्' ॥ ३१  
 खेषु वेष्मसु रम्येषु वसतामित्रतापनाः ।  
 कामान्न परिहास्यन्ति यक्षा वो भरतर्षभाः ॥ ३२  
 शीघ्रमेव गुडाकेशः कृतास्त्रः पुरुषर्षभः ।  
 साक्षान्मघवतोत्सृष्टः संप्राप्यति धनंजयः ॥ ३३  
 एवमुत्तमकर्माणमनुशिष्य युधिष्ठिरम् ।  
 अस्तं गिरिमिवादित्यः प्रययौ गुह्यकाधिपः ॥ ३४  
 तं परिस्तोमसंकीर्णैर्नानारत्नविभूषितैः ।  
 यानैरनुययुर्यक्षा राक्षसाश्च सहस्रशः ॥ ३५  
 पक्षिणामिव निर्घोषः कुबेरसदनं प्रति ।  
 बभूव परमाश्वानामैरावतपथे यथा ॥ ३६

निकृतीनां बध्नापराणां ॥ ८ ॥ अवलिप्तो गर्वितः ॥ ९ ॥  
 तत्त्वं याथात्म्यम् । विधानं प्राप्स्युपायम् ॥ १८ ॥ स्वर्ग्याः  
 स्वर्ग्या हिताः संपदः ॥ १९ ॥ कुरुते अभ्यस्यति ॥ २२ ॥  
 महामेधानश्चमेधान् ॥ २५ ॥ प्राध्वंकृत्वा वक्रा उपसंहल्येत्यर्थः

॥ २८ ॥ नन्दिः सचुद्धिः ॥ २९ ॥ खेषु वेष्मसु अस्मदीयेषु ।  
 कामान् काम्यमानानर्थान् न परिहास्यन्ति किंतु साधयिष्यन्त्ये-  
 वेत्यर्थः ॥ ३२ ॥ परिस्तोमाश्चित्रकम्बला हस्तादीनां पत्याण-  
 भूताः ॥ ३५ ॥ ऐरावतपथे इन्द्रपुरीप्रदेशे ॥ ३६ ॥

ते जग्मुस्तूर्णमाकाशं धनाधिपतिवाजिनः ।  
प्रकर्षन्त इवाभ्राणि पिवन्त इव मारुतम् ॥ ३७  
ततस्तानि शरीराणि गतसत्वानि रक्षसाम् ।  
अपाकृष्यन्त शैलाग्राद्दनाधिपतिशासनात् ॥ ३८

तेषां हि शापकालः स कृतोऽगस्त्येन धीमता ।  
समेरे निहतास्तस्माच्छापस्यान्तोऽभवत्तदा ॥ ३९  
पाण्डवाश्च महात्मानस्तेषु वेश्मसु तां क्षपाम् ।  
सुखमूर्धुर्गतोद्वेगाः पूजिताः सह राक्षसैः ॥ ४०

॥ इति श्रीमन्महाभारते अरण्यपर्वणि यक्षयुद्धपर्वणि त्रिषष्ट्यधिकशततमोऽध्यायः ॥ १६३ ॥

### चतुःषष्ट्यधिकशततमोऽध्यायः ॥ १६४ ॥

धौम्येन युधिष्ठिरं प्रति मेरुमन्दरवर्णनपूर्वकं चन्द्रसूर्यादिगतिप्रकारनिरूपणम् ॥ १ ॥

वैशंपायन उवाच ।  
ततः सूर्योदये धौम्यः पाञ्चालीसहितांश्च तान् ।  
आर्ष्टिषेणेन सहितः पाण्डवानभ्यवर्तत ॥ १  
तेऽभिवाद्यार्ष्टिषेणस्य पादौ धौम्यस्य चैव ह ।  
ततः प्राञ्जलयः सर्वे ब्राह्मणांस्तान्पूजयन् ॥ २  
'आर्ष्टिषेणं परिष्वज्य पुत्रवद्भरतर्षभ ।'  
धर्मराजं स्पृशन्पाणौ पाणिना स महातपाः ।  
प्राचीं दिशमभिप्रेक्ष्य महर्षिरिदमब्रवीत् ॥ ३  
असौ सागरपर्यन्तां भूमिमावृत्य तिष्ठति ।  
शैलराजो महाराज मन्दरोऽभिविराजयन् ।  
इन्द्रवैश्रवणोपेतां दिशं पाण्डव रक्षति ॥ ४  
पर्वतैश्च वनान्तैश्च काननैश्चैव शोभितम् ।  
एतमाहुर्महेन्द्रस्य राज्ञो वैश्रवणस्य च ।  
ऋषयः सर्वधर्मज्ञाः सर्वे तात मनीषिणः ॥ ५  
अतश्चोद्यन्तमादित्यमुपतिष्ठन्ति वै प्रजाः ।  
ऋषयश्चापि धर्मज्ञाः सिद्धाः साध्याश्च देवताः ६  
यमस्तु राजा धर्मज्ञः सर्वप्राणभृतां प्रभुः ।  
प्रेतसत्वगतीमेतां दक्षिणामाश्रितो दिशम् ॥ ७  
एतत्संयमनं पुण्यमतीवाद्भुतदर्शनम् ।  
प्रेतराजस्य भवनमृद्ध्या परमया युतम् ॥ ८  
यं प्राप्य सविता राजन्सत्येन प्रतितिष्ठति ।  
अस्तं पर्वतराजानमेतमाहुर्मनीषिणः ॥ ९

एवं पर्वतराजानं समुद्रं च महोदधिम् ।  
अवसन्वरुणो राजा भूतानि परिरक्षति ॥ १०  
उदीचीं दीपयन्नेष दिशं तिष्ठति कीर्तिमान् ।  
महामेरुर्महाभाग शिवो ब्रह्मविदांगतिः ॥ ११  
यस्मिन्ब्रह्मसदश्चैव भूतात्मा चावतिष्ठते ।  
प्रजापतिः सृजन्सर्वं यत्किञ्चिज्जगन्मागमम् ॥ १२  
यानाहुर्ब्रह्मणः पुत्रान्मानसान्दक्षसप्तमान् ।  
तेषामपि महामेरुः शिवं स्थानमनामयम् ॥ १३  
अत्रैव प्रतितिष्ठन्ति पुनरेवोदयन्ति च ।  
सप्त देवर्षयस्तात वसिष्ठप्रमुखास्तदा ॥ १४  
देशं विरजसं पश्य मेरोः शिखरमुत्तमम् ।  
यत्रात्मतृप्सैरध्यास्ते देवैः सह पितामहः ॥ १५  
यमाहुः सर्वभूतानां प्रकृतेः प्रकृतिं ध्रुवम् ।  
अनादिनिधनं देवं प्रभुं नारायणं परम् ॥ १६  
ब्रह्मणः सदानात्तस्य परं स्थानं प्रकाशते ।  
देवाश्च यत्नात्पश्यन्ति सर्वतेजोमयं शुभम् ॥ १७  
अत्यर्कानलदीप्तं तत्स्थानं विष्णोर्महात्मनः ।  
स्वयैव प्रभया राजन्दुष्प्रेक्ष्यं देवदानवैः ॥ १८  
प्राच्यां नारायणस्थानं मेरावतिविराजते ॥ १९  
यत्र भूतेश्वरस्तात सर्वप्रकृतिरात्मभूः ।  
भासयन्सर्वभूतानि सुश्रियाऽभिविराजते ॥ २०  
नात्र ब्रह्मर्षयस्तात कुत एव महर्षयः ।

अपाकृष्यन्त अपाकृतानि ॥ ३८ ॥ त्रिषष्ट्यधिकशततमोऽध्यायः ॥ १६३ ॥

इन्द्रवैश्रवणावेतां दिशं पाण्डव रक्षतः इति श्र. पाठः ॥ ४ ॥ प्रेतसत्वगतीं मृतानां प्राणिनां गम्याम् ॥ ७ ॥ संयम-

नं नामतः ॥ ८ ॥ आवसन्नधितिष्ठन् ॥ १० ॥ भूतात्मा सर्वेषां भूतानामात्मा । संपूर्णब्रह्माण्डपिण्डाभिमानिलात् ॥ १२ ॥ ब्रह्मणः चतुर्मुखस्य ॥ १७ ॥



प्राप्नुवन्ति गतिं ह्येतां यतीनां भावितात्मनाम् २१  
 न तं ज्योतींषि सर्वाणि प्राप्य भासन्ति पाण्डव ।  
 स्वयंप्रभुरचिन्त्यात्मा तत्र ह्यतिविराजते ॥ २२  
 यतयस्तत्र गच्छन्ति भक्त्या नारायणं हरिम् ।  
 परेण तपसा युक्ता भाविताः कर्मभिः शुभैः ।  
 योगसिद्धा महात्मानस्तमोमोहविवर्जिताः ॥ २३  
 तत्र गत्वा पुनर्नेमं लोकमायान्ति भारत ।  
 स्वयंभुवं महात्मानं देवदेवं सनातनम् ॥ २४  
 स्थानमेतन्महाभाव ध्रुवमक्षयमव्ययम् ।  
 ईश्वरस्य सदा ह्येतत्प्रणमात्र युधिष्ठिर ॥ २५  
 [एनं त्वहरहर्मेरुं सूर्याचन्द्रमसौ ध्रुवम् ।  
 प्रदक्षिणमुपावृत्य कुरुतः कुरुनन्दन ॥ २६  
 ज्योतींषि चाप्यशेषेण सर्वाण्यनघ सर्वतः ।  
 परियान्ति महाराज गिरिराजं प्रदक्षिणम् ॥] २७  
 एतं ज्योतींषि सर्वाणि प्रकर्षन्भगवानपि ।  
 कुरुते वितमस्कर्मा आदित्योऽभिप्रदक्षिणम् २८  
 अस्तं प्राप्य ततः सन्ध्यामतिक्रम्य दिवाकरः ।  
 उदीचीं भजते काष्ठां बहुधा पर्वसन्धिषु ॥ २९  
 सुमेरुमनुवृत्तः स पुनर्गच्छति पाण्डव ।  
 प्राञ्जुखः सविता देवः सर्वभूतहिते रतः ॥ ३०  
 स सम्यग्विभजन्कालान्वहुधा पर्वसन्धिषु ।  
 तथैव भगवान्सोमो नक्षत्रैः सह गच्छति ॥ ३१

एवमेतं त्वतिक्रम्य महामेरुमतन्द्रितः ।  
 सोमश्च विभजन्कालं बहुधा पर्वसन्धिषु ।  
 भासयन्सर्वभूतानि पुनर्गच्छति सागरम् ॥ ३२  
 तथा तमिस्रहा देवो मयूखैर्भासयञ्जगत् ।  
 मार्गमेतमसंवाधमादित्यः परिवर्तते ॥ ३३  
 सिसृक्षुः शिशिराण्येव दक्षिणां भजते दिशम् ।  
 ततः सर्वाणि भूतानि कालं शिशिरमृच्छति ॥ ३४  
 स्थावराणां च भूतानां जङ्गमानां च तेजसा ।  
 तेजांसि समुपादत्ते निवृत्तः स विभावसुः ॥ ३५  
 ततः खेदः क्लमस्तन्द्री ग्लानिश्च भजते नरान् ।  
 प्राणिभिः सततं स्वप्नो ह्यभीक्ष्णं च निषेव्यते ॥ ३६  
 एवमेतमनिर्देश्यं मार्गमावृत्य भानुमान् ।  
 पुनः सृजति वर्षाणि भगवान्भासयन्प्रजाः ॥ ३७  
 वृष्टिमारुतसंतापैः सुखैः स्थावरजङ्गमान् ।  
 वर्धयन्सुमहातेजाः पुनः प्रतिनिवर्तते ॥ ३८  
 एवमेष चरन्पार्थ कालचक्रमतन्द्रितः ।  
 प्रकर्षन्सर्वभूतानि सविता परिवर्तते ॥ ३९  
 संतता गतिरेतस्य नैष तिष्ठति पाण्डव ।  
 आदायैव तु भूतानां तेजो विसृजते पुनः ॥ ४०  
 विभजन्सर्वभूतानामायुः कर्म च भारत ।  
 अहोरात्रं कलाः काष्ठाः सृजत्येष सदा विश्वः ॥ ४१

॥ इति श्रीमन्महाभारते अरण्यपर्वणि यक्षयुद्धपर्वणि चतुःषष्ट्यधिकशततमोऽध्यायः ॥ १६४ ॥

### पञ्चषष्ट्यधिकशततमोऽध्यायः ॥ १६५ ॥

इन्द्रादधिगतास्त्रेणार्जुनेन स्वर्गाद्ब्रह्ममादननिवासिनो युधिष्ठिरादीन्प्रत्यागमनम् ॥ १ ॥

वैशंपायन उवाच ।

तस्मिन्नगेन्द्रे वसतां तु तेषां  
 महात्मनां सद्रतमास्थितानाम् ।  
 रतिः प्रमोदश्च बभूव तेषा-  
 माकाङ्क्षतां दर्शनमर्जुनस्य ॥ १

प्रणम नमस्कुरु ॥ २५ ॥ उपावृत्य अग्रदक्षिणं गत्वैव । भच-  
 क्रवेगात् कुलालकचे प्रतीपं क्रमन्ती पिपीलिकेव प्रदक्षिणं कुरु-  
 त इत्यर्थः ॥ २६ ॥ पुनर्गच्छति मन्दरमिति झ. पाठः

तान्वीर्ययुक्तान्सुविशुद्धसत्त्वां-  
 स्तेजस्विनः सत्यधृतिप्रधानान् ।  
 संप्रीयमाणा बहवोऽभिजग्मु-  
 र्गन्धर्वसङ्घाश्च महर्षयश्च ॥ २

॥ ३२ ॥ शिशिराणि शीतानि ॥ ३४ ॥ तेजांसि समुपादत्ते ग्री-  
 ष्मे ॥ ३५ ॥ अनिर्देश्यं मार्गं अन्तरिक्षम् ॥ ३७ ॥ चतुःष-  
 ष्ट्यधिकशततमोऽध्यायः ॥ १६४ ॥

तं पादपैः पुष्पफलैरुपेतं  
 नगोत्तमं प्राप्य महारथानाम् ।  
 मनःप्रसादः परमो बभूव  
 यथा दिवं प्राप्य मरुद्गणानाम् ॥ ३  
 मयूरहंसखननादितानि  
 पुष्पोपकीर्णानि महाचलस्य ।  
 शृङ्गाणि सानूनि च पश्यमाना  
 गिरेः परं हर्षमवाप्य तस्थुः ॥ ४  
 साक्षात्कुबेरेण कृताश्च तस्मि-  
 न्नगोत्तमे संवृतकूटगुल्माः ।  
 कादम्बकारण्डवहंसजुष्टाः  
 पद्माकुलाः पुष्करिणीरपश्यन् ॥ ५  
 क्रीडाप्रदेशांश्च समृद्धरूपा-  
 न्सवेदिकांस्ते न्यवसन्सुवेशान् ।  
 मणिप्रकीर्णांश्च मनोरमांश्च  
 यथा भवेयुर्धनदस्य राज्ञः ॥ ६  
 अनेकवर्णैश्च सुगन्धिभिश्च  
 महाद्रुमैः संततमभ्रजालैः ।  
 तपःप्रधानाः सततं चरन्तः  
 शृङ्गं गिरेश्चिन्तयितुं न शक्नुः ॥ ७  
 स्वतेजसा तस्य नगोत्तमस्य  
 महौषधीनां च तथा प्रभावात् ।  
 विभक्तरूपः सविता बभूव  
 निशामुखं प्राप्य नरर्षभाणाम् ॥ ८  
 यमास्थितः स्थावरजङ्गमानां  
 विभावसुर्भावयिता हरीशः ।  
 तस्योदयं चास्तमनं च वीरा-  
 स्तत्र स्थितास्ते ददृशुर्नृसिंहाः ॥ ९  
 रवेस्तमिस्रागमनिर्गमांस्ते  
 तथोदयं चास्तमनं च वीराः ।

समावृताः प्रेक्ष्य तमोनुदस्य  
 गभस्तिजालैः प्रदिशो दिशश्च ॥ १०  
 स्वाध्यायवन्तः सततक्रियाश्च  
 धर्मप्रधानाश्च शुचित्रताश्च ।  
 सत्ये स्थितास्तस्य महारथस्य  
 सत्यव्रतस्यागमनप्रतीक्षाः ॥ ११  
 इहैव हर्षोऽस्तु समागतानां  
 क्षिप्रं कृतास्त्रेण धनंजयेन ।  
 इति ब्रुवन्तः परमाशिषस्ते  
 पार्थास्तपोयोगपरा बभूवुः ॥ १२  
 दृष्ट्वा विचित्राणि गिरौ वनानि  
 किरीटिनं चिन्तयतामभीक्षणम् ।  
 बभूव रात्रिर्दिवसश्च तेषां  
 संवत्सरेणैव समानरूपः ॥ १३  
 यदैव धौम्यानुमते महात्मा  
 कृत्वा जटां प्रव्रजितः स जिष्णुः ।  
 तदैव तेषां नवभूव हर्षः  
 कुतो रतिस्तद्गतमानसानाम् ॥ १४  
 भ्रातुर्नियोगात्तु युधिष्ठिरस्य  
 वनादसौ वारणमत्तगामी ।  
 यत्काम्यकात्प्रव्रजितः स जिष्णु-  
 स्तदैव ते शोकहता बभूवुः ॥ १५  
 तथैव तं चिन्तयतां सिताश्च-  
 मस्त्रार्थिनं वासवमभ्युपेतम् ।  
 कालः स कृच्छ्रेण महानतीत-  
 स्तस्मिन्नगे भारत भारतानाम् ॥ १६  
 [उपित्वा पञ्चवर्षाणि सहस्राक्षनिवेशने ।  
 अवाप्य दिव्यान्यस्त्राणि सर्वाणि विबुधेश्वरात् १७  
 आग्नेयं वारुणं सौम्यं वायव्यमथ वैष्णवम् ।  
 ऐन्द्रं पाशुपतं ब्राह्मं पारमेष्ठ्यं प्रजापतेः ॥ १८

महती चला लक्ष्मीः शोभा यस्य महाचलस्य । चला ल-  
 क्ष्म्यां पुमान् कम्पे इति मेदिनी । सानून्वेव तीक्ष्णाग्राणि पुंसं-  
 चारायोग्यानि शृङ्गाणीत्युच्यन्ते ॥ ४ ॥ यं सूर्यम् । विभावसु-  
 वन० ३४

वेहिरास्थितः । यस्य सूर्यस्याभ्रयेणैव रात्रौ वह्निर्जगदीपयति  
 तस्योदयमित्यन्वयः ॥ ९ ॥ पञ्चवर्ष्य धिकशततमोऽध्यायः  
 ॥ १६५ ॥

यमस्य धातुः सवितुस्त्वष्टुर्वैश्रवणस्य च ।

तानि प्राप्य सहस्राक्षादभिवाद्य शतक्रतुम् ॥१९॥

अनुज्ञातस्तदा तेन कृत्वा चापि प्रदक्षिणम् ।

आगच्छदर्जुनः प्रीतः प्रहृष्टो गन्धमादनम् ॥ २० ॥

॥ इति श्रीमन्महाभारते अरण्यपर्वणि यक्षयुद्धपर्वणि पञ्चषष्ट्यधिकशततमोऽध्यायः ॥ १६५ ॥

समाप्तं च यक्षयुद्धपर्वं ॥ ८ ॥

( अथ निवातकवचयुद्धपर्वं ॥ ९ ॥ )

षट्षष्ट्यधिकशततमोऽध्यायः ॥ १६६ ॥

अर्जुनेन युधिष्ठिरादीन्प्रति संक्षेपेण स्वकीयस्वर्गनिवासप्रकारकथनम् ॥ १ ॥

वैशंपायन उवाच ।

ततः कदाचिद्धरिसंप्रयुक्तं

महेन्द्रवाहं सहसोपयातम् ।

विद्युत्प्रभं प्रेक्ष्य महारथानां

हर्षोऽर्जुनं चिन्तयतां बभूव ॥

१

स दीप्यमानः सहसाऽन्तरिक्षं

प्रकाशयन्मातलिसंगृहीतः ।

बभौ महोल्केव घनान्तरस्था

शिखेव चाग्नेर्ज्वलिता विधूमा ॥

२

तमास्थितः संददृशे किरीटी

स्रग्वी नवान्याभरणानि विश्रत् ।

धनंजयो वज्रधरप्रभावः

श्रिया ज्वलन्पर्वतमाजगाम ॥

३

स शैलमासाद्य किरीटमाली

महेन्द्रवाहादवरुह्य तस्मात् ।

धौम्यस्य पादावभिवाद्य पूर्व-

मजातशत्रोस्तदनन्तरं च ॥

४

वृकोदरस्यापि च वन्द्य पादौ

माद्रीसुताभ्यामभिवादितश्च ।

समेत्य कृष्णां परिसान्त्व्य चैनां

प्रह्वोऽभवद्भ्रातुरुपहरे सः ॥

५

बभूव तेषां परमः प्रहर्ष-

स्तेनाप्रमेयेण समेत्य तत्र ।

स चापि तान्प्रेक्ष्य किरीटमाली

ननन्द राजानमभिप्रशंसन् ॥

६

यमास्थितः सप्त जघान पूगान्

दितेः सुतानां नमुचेर्निहन्ता ।

तमिन्द्रवाहं समुपेत्य पार्थाः

प्रदक्षिणं चक्रुरदीनसत्वाः ॥

७

ते मातलेश्चक्रुरतीव हृष्टाः

सत्कारमर्थ्यं सुरराजतुल्यम् ।

सर्वं यथावच्च दिवोकसङ्घं

पप्रच्छुरेनं कुरुराजपुत्राः ॥

८

तानप्यसौ मातलिरभ्यनन्द-

त्पितेव पुत्राननुशिष्य पार्थान् ।

ययौ रथेनाप्रतिमप्रभेण

पुनः सकाशं त्रिदिवेश्वरस्य ॥

९

गते तु तस्मिन्वरदेववाहे

शक्रात्मजः सर्वरिपुप्रमाथी ।

‘साक्षात्सहस्राक्ष इव प्रतीतः

श्रीमान्स्वदेहादवमुच्य जिष्णुः ॥’ १०

शक्रेण दत्तानि ददौ महात्मा

महाधनान्युत्तमरूपवन्ति ।

दिवाकराभाणि विभूषणानि

प्रीतः प्रियायै सुतसोममात्रे ॥

११

हरिभिरश्वैः संप्रयुक्तम् । महेन्द्रस्य वाहं रथम् ॥ १ ॥

प्रह्वो नम्रः । उपहरे समीपे ॥ ५ ॥ पूगान्यूथानि ॥ ७ ॥ एनं

मातलिम् ॥ ८ ॥ सुतसोमो भीमाद्रीपथां जातः ॥ ११ ॥

ततः स तेषां कुरुपुङ्गवानां  
तेषां च सूर्याग्निसमप्रभाणाम् ।  
विप्रर्षभाणामुपविश्य मध्ये  
सर्वं यथावत्कथयांबभूव ॥ १२  
एवं मयाऽस्त्राप्युपशिक्षितानि  
शक्राच्च वायोश्च शिवाच्च साक्षात् ।  
॥ इति श्रीमन्महाभारते अरण्यपर्वणि निवातकवचयुद्धपर्वणि षट्षष्ट्यधिकशततमोऽध्यायः ॥ १६६ ॥

तथैव शीलेन समाधिना च  
प्रीताः सुरा मे सहिताः सहेन्द्राः ॥ १३  
संक्षेपतो वै स विशुद्धकर्मा  
तेभ्यः समाख्याय दिवःप्रवेशम् ।  
माद्रीसुताभ्यां सहितः किरीटी  
सुष्वाप तामावसतिं प्रतीतः ॥ १४

### सप्तषष्ट्यधिकशततमोऽध्यायः ॥ १६७ ॥

इन्द्रेण सभ्रातृकं युधिष्ठिरमेव जयाश्रीःशंसनपूर्वकं पुनः स्वर्गप्रति गमनम् ॥ १ ॥

वैशंपायन उवाच ।  
[ततो रजन्यां व्युष्टायां धर्मराजं युधिष्ठिरम् ।  
भ्रातृभिः सहितः सर्वैरवन्दत धनंजयः ॥] १  
एतस्मिन्नेव काले तु सर्ववादित्रनिःस्वनः ।  
बभूव तुमुलः शब्दस्त्वन्तरिक्षे दिवौकसाम् ॥ २  
रथनेमिस्वनश्चैव घण्टाशब्दश्च भारत ।  
पृथग्व्यालमृगाणां च पक्षिणां चैव सर्वशः ॥ ३  
'रवोन्मुखास्ते ददृशुः प्रीयमाणाः कुरुद्रह ।  
मरुद्भिरन्वितं शक्रमापतन्तं विहायसा ॥' ४  
ते समन्तादनुययुर्गन्धर्वाप्सरसस्तथा ।  
विमानैः सूर्यसंकाशैर्देवराजमरिंदमम् ॥ ५  
ततः स हरिभिर्युक्तं जाम्बूनदपरिष्कृतम् ।  
मेघनादिनमारुह्य श्रिया परमया ज्वलन् ॥ ६  
पार्थानभ्याजगामाशु देवराजः पुरंदरः ।  
आगत्य च सहस्राक्षो रथादवरुरोह वै ॥ ७  
तं दृष्ट्वैव महात्मानं धर्मराजो युधिष्ठिरः ।  
भ्रातृभिः सहितः श्रीमान्देवराजमुपागमत् ॥ ८  
पूजयामास चैवाथ विधिवद्भूरिदक्षिणः ।  
यथार्हममितात्मानं विधिदृष्टेन कर्मणा ॥ ९  
धनंजयश्च तेजस्वी प्रणिपत्य पुरंदरम् ।

भृत्यवत्प्रणतस्तस्थौ देवराजसमीपतः ॥ १०  
आग्राय तं महातेजाः कुन्तीपुत्रो युधिष्ठिरः ।  
धनंजयमभिप्रेक्ष्य विनीतं स्थितमन्तिके ॥ ११  
जटिलं देवराजस्य तपोयुक्तमकल्मषम् ।  
हर्षेण महताऽऽविष्टः फल्गुनस्याथ दर्शनात् ।  
बभूव परमप्रीतो देवराजं च पूजयन् ॥ १२  
तं तथाऽदीनमनसं राजानं हर्षसंप्लुतम् ।  
उवाच वचनं धीमान्धर्मराजं पुरंदरः ॥ १३  
त्वमिमां पृथिवीं राजन्प्रशासिष्यसि पाण्डव ।  
स्वस्ति प्राप्नुहि कौन्तेय काम्यकं पुनराश्रमम् ॥ १४  
अस्त्राणि लब्धानि च पाण्डवेन  
सर्वाणि मत्तः प्रयतेन राजन् ।  
कृतप्रियश्चासि धनंजयेन  
जेतुं न शक्यस्त्रिभिरेष लोकैः ॥ १५  
एवमुक्त्वा सहस्राक्षः कुन्तीपुत्रं युधिष्ठिरम् ।  
जगाम त्रिदिवं हृष्टः स्तूयमानो महर्षिभिः ॥ १६  
धनेश्वरगृहस्थानां पाण्डवानां समागमम् ।  
शक्रेण य इदं विद्वानधीयीत समाहितः ॥ १७  
संवत्सरं ब्रह्मचारी नियतः संशितव्रतः ।  
स जीवेद्भिः निराबाधः सुसुखी शरदां शतम् १८

॥ इति श्रीमन्महाभारते अरण्यपर्वणि निवातकवचयुद्धपर्वणि सप्तषष्ट्यधिकशततमोऽध्यायः ॥ १६७ ॥

आवसतिं रात्रिम् । प्रतीतो हृष्टः ॥ १४ ॥ षट्षष्ट्यधिकशतत-  
मोऽध्यायः ॥ १६६ ॥

भुजङ्गव्याघ्रसिंहानां इति थ. पाठः ॥ ३ ॥ हरिभिर्युक्तं

रथम् ॥ ६ ॥ अमितात्मा अमितबुद्धिः ॥ ९ ॥ कृतप्रियः  
शत्रुवधेन । सर्वाणि मत्तो गिरिशाच देवात् इति थ. पाठः  
॥ १५ ॥ सप्तषष्ट्यधिकशततमोऽध्यायः ॥ १६७ ॥

## अष्टषष्ट्यधिकशततमोऽध्यायः ॥ १६८ ॥

अर्जुनेन स्वस्य किरातरूपिणा सह युद्धप्रकारस्य पाशुपतास्त्रलाभप्रकारस्य च कथनम् ॥ १ ॥

वैशंपायन उवाच ।

यथागतं गते शक्रे भ्रातृभिः सह संगतः ।  
 कृष्णया चैव वीभत्सुर्धर्मराजमपूजयत् ॥ १  
 अभिवादयमानं तं मूर्ध्न्युपाग्राय पाण्डवम् ।  
 हर्षगद्गदया वाचा प्रहृष्टोऽर्जुनमब्रवीत् ॥ २  
 कथमर्जुन कालोऽयं स्वर्गे व्यतिगतस्तव ।  
 कथं चास्त्राण्यवाप्तानि देवराजश्च तोषितः ॥ ३  
 सम्यग्वा ते गृहीतानि कच्चिदस्त्राणि पाण्डव ।  
 कच्चित्सुराधिपः प्रीतो रुद्रश्चास्त्राण्यदात्तव ॥ ४  
 यथा दृष्टश्च ते शक्रो भगवान्वा पिनाकधृत् ।  
 यथैवास्त्राण्यवाप्तानि यथैवाराधिताश्च ते ॥ ५  
 यथोक्तवांस्त्वां भगवाञ्शतक्रतुररिंदम ।  
 कृतप्रियस्त्वयाऽस्मीति तस्य ते किं प्रियं कृतम् ६  
 एतदिच्छाम्यहं श्रोतुं विस्तरेण महाद्युते ।  
 यथा तुष्टो महादेवो देवराजस्तथाऽनघ ॥ ७  
 यच्चापि वज्रपाणेस्तु प्रियं कृतमरिंदम ।  
 एतदाख्याहि मे सर्वमखिलेन धनंजय ॥ ८  
 अर्जुन उवाच ।  
 शृणु हन्त महाराज विधिना येन दृष्टवान् ।  
 शतक्रतुमहं देवं भगवन्तं च शंकरम् ॥ ९  
 विद्यामधीत्य तां राजंस्त्वयोक्तामरिमर्दन ।  
 भवता च समादिष्टस्तपसे प्रस्थितो वनम् ॥ १०  
 भृगुतुन्दमथो गत्वा काम्यकादास्थितस्तपः ।  
 एकरात्रोषितः कंचिदपश्यं ब्राह्मणं पथि ॥ ११  
 स मामपृच्छत्कौन्तेय कासि गन्ता ब्रवीहि मे ।  
 तस्मा अवितथं सर्वमब्रवं कुरुनन्दन ॥ १२  
 स तथ्यं मम तच्छ्रुत्वा ब्राह्मणो राजसत्तम ।  
 अपूजयत मां राजन्प्रीतिमांश्चाभवन्मयि ॥ १३  
 ततो मामब्रवीत्प्रीतस्तप आतिष्ठ भारत ।

तपस्वी नचिरेण त्वं द्रक्ष्यसे विबुधाधिपम् ॥ १४  
 ततोऽहं वचनात्तस्य गिरिमारुह्य शैशिरम् ।  
 तपोऽतप्यं महाराज मासं मूलफलाशनः ॥ १५  
 द्वितीयश्चापि मे मासो जलं भक्षयतो गतः ।  
 निराहारस्तृतीयेऽथ मासे पाण्डवनन्दन ॥ १६  
 ऊर्ध्वबाहुश्चतुर्थं तु मासमस्मि स्थितस्तदा ।  
 न च मे हीयते प्राणस्तदद्भुतमिवाभवत् ॥ १७  
 पञ्चमे त्वथ संप्राप्ते प्रथमे दिवसे गते ।  
 वराहसंस्थितं भूतं मत्समीपं समागमत् ॥ १८  
 निम्नन्प्रोथेन पृथिवीं विलिखंश्चरणैरपि ।  
 संमार्ज्जुनठरेणोर्वीं विवर्तेश्च मुहुर्मुहुः ॥ १९  
 अनु तस्यापरं भूतं महत्कैरातसंस्थितम् ।  
 धनुर्वाणासिमत्प्राप्तं स्त्रीगणानुगतं तदा ॥ २०  
 ततोऽहं धनुरादाय तथाऽक्षय्ये महेषुधी ।  
 अताडयं शरेणाथ तद्भूतं रोमहर्षणम् ॥ २१  
 युगपत्तं किरातस्तु विकृष्य बलवद्भुजः ।  
 अभ्याजघ्ने दृढतरं कम्पयन्निव मेदिनीम् ॥ २२  
 स तु मामब्रवीद्राजन्मम पूर्वपरिग्रहः ।  
 मृगयाधर्ममुत्सृज्य किमर्थं ताडितस्त्वया ॥ २३  
 एष ते निशितैर्वाणैर्दपं हन्मि स्थिरो भव ।  
 संघर्षवान्महाकायस्ततो मामभ्यधावत ॥ २४  
 ततो गिरिमिवात्यर्थमावृणोन्मां महाशरैः ।  
 तं चाहं शरवर्षेण महता समवाकिरम् ॥ २५  
 ततः शरैर्दाप्तमुखैर्यच्चितैरनु यच्चितैः ।  
 प्रत्यविध्यमहं तं तु वज्रैरिव शिलोच्चयम् ॥ २६  
 तस्य तच्छतधा रूपमभवच्च सहस्रधा ।  
 तानि चास्य शरीराणि शरैरहमताडयम् ॥ २७  
 पुनस्तानि शरीराणि एकीभूतानि भारत ।  
 अदृश्यन्त महाराज तान्यहं व्यधमं पुनः ॥ २८

प्रहृष्टो धर्मपुत्रः ॥ २ ॥ हन्तेत्यव्ययं वाक्यारम्भे हर्षे वा  
 ॥ ९ ॥ शैशिरं हिममयम् ॥ १५ ॥ प्राणो बलम् ॥ १७ ॥  
 चतुर्थे मासतिकान्ते इति ध. पाठः । वराहवत् संस्थितं आ-

कारो यस्य ॥ १८ ॥ प्रोथेन मुखाग्रेण पोत्राख्येन । विवर्तन्  
 विषमेण भावेन वर्तमानः इतस्ततः पर्यटन्वा ॥ १९ ॥  
 अनु पश्चात् यच्चितैः दृढाकृष्टैः ॥ २६ ॥

अणुर्बृहच्छिरा भूत्वा बृहचाणुशिराः पुनः ।  
 एकीभूतस्तदा राजन्सोऽभ्यवर्तत मां युधि ॥२९  
 यदाऽभिभवितुं वाणैर्न च शक्रोमि तं रणे ।  
 ततो महास्त्रमातिष्ठं वायव्यं भरतर्षभ ॥ ३०  
 न चैनमशकं हन्तुं तदद्भुतमिवाभवत् ।  
 तस्मिन्प्रतिहते चास्त्रे विस्मयो मे महानभूत् ॥३१  
 तत्रापि च महाराज सविशेषमहं ततः ।  
 अस्त्रपूगेन महता रणे भूतमवाकिरम् ॥ ३२  
 स्थूणाकर्णमथो जालं शरवर्षं शरोल्बणम् ।  
 शलभास्त्रमश्मवर्षं समास्थायाहमभ्ययाम् ॥ ३३  
 जग्रास प्रसभं तानि सर्वाण्यस्त्राणि मे नृप ।  
 तेषु सर्वेषु जग्धेषु ब्रह्मास्त्रं महदादिशम् ॥ ३४  
 ततः प्रज्वलितैर्वाणैः सर्वतश्चोपचीयत ।  
 उपचीयमानश्च तदा सहास्त्रेण व्यवर्धत ॥ ३५  
 ततः संतापिता लोका मत्प्रसूतेन तेजसा ।  
 क्षणेन हि दिशः खं च सर्वतो हि विदीपितं ३६  
 तदप्यस्त्रं महातेजाः क्षणेनैव व्यशामयत् ।  
 ब्रह्मास्त्रे तु हते राजन्भयं मां महदाविशत् ॥३७  
 ततोऽहं धनुरादाय तथाऽक्षय्ये महेषुधी ।  
 सहसाऽभ्यहनं भूतं तान्यप्यस्त्राण्यभक्षयत् ॥३८  
 एतेष्वस्त्रेषु भूतेन भक्षितेष्वायुधेषु च ।  
 मम तस्य च भूतस्य बाहुयुद्धमवर्तत ॥ ३९  
 व्यायामं मुष्टिभिः कृत्वा तलैरभिसमाहतौ ।  
 अपातयच्च तद्भूतमहं चापातयं महीम् ॥ ४०  
 ततः प्रहस्य तद्भूतं तत्रैवान्तरधीयत ।  
 सह स्त्रीभिर्महाराज पश्यतो मेऽद्भुतोपमम् ॥ ४१  
 मुख्यं कृत्वा स भगवांस्ततोऽन्यद्रूपमात्मनः ।  
 दिव्यमेव महाराज वसानोऽद्भुतमम्बरम् ॥ ४२  
 हित्वा किरातरूपं च भगवांस्त्रिदशेश्वरः ।

स्वरूपं दिव्यमास्थाय तस्यौ तत्र महेश्वरः ॥ ४३  
 सोऽदृश्यत ततः साक्षाद्भगवान्गोवृषध्वजः ।  
 धनुर्गृह्य तदा पाणौ बहुरूपः पिनाकधृत् ॥ ४४  
 स मामभ्येत्य समरे तथैवाभिमुखं स्थितम् ।  
 शूलपाणिरथोवाच तुष्टोसीति परंतप ॥ ४५  
 ततस्तद्भनुरादाय तूणौ चाक्षय्यसायकौ ।  
 प्रादान्ममैव भगवान्वरयस्त्रेति चाब्रवीत् ॥ ४६  
 तुष्टोसि तव कौन्तेय ब्रूहि किं करवाणि ते ।  
 मनोगतं वीर यत्ते तद्ब्रूहि वितराम्यहम् ।  
 अमरत्वमपाहाय ब्रूहि यत्ते मनोगतम् ॥ ४७  
 ततः प्राञ्जलिरैवाहमस्त्रेषु कृतमानसः ।  
 प्रणम्य शिरसा शर्वं ततो वचनमाददे ॥ ४८  
 भगवान्मे प्रसन्नश्चेदीप्सितोऽयं वरो मम ।  
 अस्त्राणीच्छाम्यहं ज्ञातुं यानि देवेषु कानिचित् ॥  
 ददानीत्येव भगवानब्रवीत्यम्यकश्च माम् ।  
 रौद्रमस्त्रं मदीयं त्वामुपस्थास्यति पाण्डव ॥ ५०  
 प्रददौ च मम प्रीतः सोऽस्त्रं पाशुपतं प्रभुः ।  
 उवाच च महादेवो दत्त्वा मेऽस्त्रं सनातनम् ५१  
 न प्रयोज्यं भवेदेतन्मानुषेषु कथंचन ।  
 [जगद्विनिर्दहेदेवमल्पतेजसि पातितम् ॥ ५२  
 पीड्यमानेन बलवत्प्रयोज्यं स्याद्भनंजय ।  
 अस्त्राणां प्रतिघाते च सर्वथैव प्रयोजये ॥ ५३  
 ततोऽप्रतिहतं दिव्यं सर्वास्त्रप्रतिषेधनम् ।  
 मूर्तिमन्मे स्थितं पार्श्वे प्रसन्ने गोवृषध्वजे ॥ ५४  
 उत्सादनममित्राणां परसेनानिकर्तनम् ।  
 दुरासदं दुष्प्रसहं सुरदानवराक्षसैः ॥ ५५  
 अनुज्ञातस्त्वहं तेन तत्रैव समुपाविशम् ।  
 प्रेक्षतश्चैव मे देवस्तत्रैवान्तरधीयत ॥ ५६

॥ इति श्रीमन्महाभारते अरण्यपर्वणि निवातकवचयुद्धपर्वणि अष्टषष्ट्यधिकशततमोऽध्यायः ॥ १६८ ॥

## एकोनसप्तत्यधिकशततमोऽध्यायः ॥ १६९ ॥

अर्जुनेन स्वस्वेन्द्रलोकगमनप्रकारस्य तत्र निवासप्रकारकथनपूर्वकमिन्द्रादस्त्रप्राप्तिप्रकारस्य च कथनम् ॥ १ ॥

अर्जुन उवाच ।

ततस्तामवसं प्रीतो रजनीं तत्र भारत ।  
 प्रसादाद्देवदेवस्य त्र्यम्बकस्य महात्मनः ॥ १  
 व्युषितो रजनीं चाहं कृत्वा पौर्वाह्निकीः क्रियाः ।  
 अपश्यं तं द्विजश्रेष्ठं दृष्टवानस्मि यं पुरा ॥ २  
 तस्मै चाहं यथावृत्तं सर्वमेव न्यवेदयम् ।  
 भगवन्तं महादेवं समेतोस्मीति भारत ॥ ३  
 स मामुवाच राजेन्द्र प्रीयमाणो द्विजोत्तमः ।  
 दृष्टस्त्वया महादेवो यथा नान्येन केनचित् ॥ ४  
 समेतं लोकपालैस्तु सर्वैर्वैवस्वतादिभिः ।  
 द्रष्टास्यनघ देवेन्द्रं स च तेऽस्त्राणि दास्यति ॥ ५  
 एवमुक्त्वा स मां राजन्नाश्लिष्य च पुनः पुनः ।  
 अगच्छत्स यथाकामं ब्राह्मणः सूर्यसन्निभः ॥ ६  
 अथापराह्णे तस्याहः प्रावात्पुण्यः समीरणः ।  
 पुनर्नवमिमं लोकं कुर्वन्निव सपत्नहन् ॥ ७  
 दिव्यानि चैव माल्यानि सुगन्धीनि नवानि च ।  
 शैशिरस्य गिरेः पादे प्रादुरासन्समीपतः ॥ ८  
 वादित्राणि च दिव्यानि सुघोषाणि समन्ततः ।  
 स्तुतयश्चेन्द्रसंयुक्ता अश्रूयन्त मनोहराः ॥ ९  
 गणाश्चाप्सरसां तत्र गन्धर्वाणां तथैव च ।  
 पुरस्ताद्देवदेवस्य जगुर्गीतानि सर्वशः ॥ १०  
 मरुतां च गणास्तत्र देवयानैरुपागमन् ।  
 महेन्द्रानुचरा ये च देवसन्ननिवासिनः ॥ ११  
 ततो मरुत्वान्हरिभिर्युक्तैर्वाहैः स्वलंकृतैः ।  
 शचीसहायस्तत्रायात्सह सर्वैस्तदाऽमरैः ॥ १२  
 एतस्मिन्नेव काले तु कुबेरो नरवाहनः ।  
 दर्शयामास मां राजँलक्ष्म्या परमया युतः ॥ १३  
 दक्षिणस्यां दिशि यमं प्रत्यपश्यं व्यवस्थितम् ।  
 वरुणं देवराजं च यथास्थानमवस्थितम् ॥ १४  
 ते मामृचुर्महाराज सान्त्वयित्वा सुरर्षभाः ।

सव्यसाचिन्निरीक्षासाँल्लोकपालानवस्थितान् १५  
 सुरकार्यार्थसिद्ध्यर्थं दृष्टवानसि शंकरम् ।  
 अस्सत्तोऽपि गृहाण त्वमस्त्राणीति समन्ततः ॥ १६  
 ततोऽहं प्रयतो भूत्वा प्रणिपत्य सुरर्षभान् ।  
 प्रत्यगृह्णां तदाऽस्त्राणि महान्ति विविधानि च ॥ १७  
 गृहीतास्त्रस्ततो देवैरनुज्ञातोस्मि भारत ।  
 अथ देवा ययुः सर्वे यथागतमरिंदम ॥ १८  
 मघवानपि मां देवो रथमारोप्य सुप्रभम् ।  
 उवाच भगवान्वाक्यं सयन्निव महायशाः ॥ १९  
 पुरैवागमनादस्माद्देदाहं त्वां धनंजय ।  
 अतः परं त्वहं वै त्वां दर्शये भरतर्षभ ॥ २०  
 त्वया हि तीर्थेषु पुरा समाप्लावः कृतोऽसकृत् ।  
 तपश्चेदं महत्तप्तं स्वर्गं गन्तासि पाण्डव ॥ २१  
 भूयश्चैव च तप्तव्यं तपश्चरणमुत्तमम् ।  
 'दुश्चरं घोरमस्त्राणां तपोबलकरं तव ॥' २२  
 स्वर्गस्त्ववश्यं गन्तव्यस्त्वया शत्रुनिषूदन ।  
 मातलिर्मन्त्रियोगाच्चां त्रिदिवं प्रापयिष्यति ॥ २३  
 विदितस्त्वं हि देवानां मुनीनां च महात्मनाम् ।  
 'इहस्थः पाण्डवश्रेष्ठ तपः कुर्वन्सुदुष्करम् ॥' २४  
 ततोऽहमब्रुवं शक्रं प्रसीद भगवन्मम ।  
 आचार्यं वरयेऽहं त्वामस्त्रार्थं त्रिदशेश्वर ॥ २५  
 इन्द्र उवाच ।  
 क्रूरकर्माऽस्त्रवित्तात भविष्यसि परंतप ।  
 यदर्थमस्त्राणीप्सुस्त्वं तं कामं पाण्डवामुहि ॥ २६  
 ततोऽहमब्रुवं नाहं दिव्यान्यस्त्राणि शत्रुहन् ।  
 मानुषेषु प्रयोक्ष्यामि विनाऽस्त्रप्रतिघातनात् ॥ २७  
 तानि दिव्यानि मेऽस्त्राणि प्रयच्छ विबुधाधिप ।  
 लोकांश्चास्त्रजितान्पश्चाद्भेयं सुरपुङ्गव ॥ २८  
 इन्द्र उवाच ।  
 परीक्षार्थं मयैतत्ते वाक्यमुक्तं धनंजय ।

देवयानैर्विमानैः । देवसन्ननिवासिनः स्त्रीबालादयः शची-  
 जयन्तादय इत्यर्थः ॥ ११ ॥ यथास्थानं प्राच्यामिन्द्रं प्रतीच्यां

वरुणमित्यादि ॥ १४ ॥ अस्त्रस्यैव प्रतिघातार्थमस्त्रं मोक्ष्ये  
 नलन्यत्र मातुषे ॥ २७ ॥

ममात्मजस्य वचनं सूपपन्नमिदं तव ॥ २९  
 शिक्ष मे भवनं गत्वा सर्वाण्यस्त्राणि भारत ।  
 वायोरग्नेर्वसुभ्योऽपि वरुणात्समरुद्रणात् ॥ ३०  
 साध्यं पैतामहं चैव गन्धर्वोरगरक्षसाम् ।  
 वैष्णवानि च सर्वाणि नैर्ऋतानि तथैव च ॥३१  
 मद्गतानि च जानीहि सर्वास्त्राणि कुरूद्रह ।  
 एवमुक्त्वा तु मां शक्रस्तत्रैवान्तरधीयत ॥ ३२  
 अथापश्यं हरियुजं रथमैन्द्रमुपस्थितम् ।  
 दिव्यं मायामयं पुण्यं यत्तं मातलिना नृप ॥३३  
 लोकपालेषु यातेषु मामुवाचाथ मातलिः ।  
 द्रष्टुमिच्छति शक्रस्त्वां देवराजो महाद्युते ॥ ३४  
 संसिद्धस्त्वं महाबाहो कुरु कार्यमनुत्तमम् ।  
 पश्य पुण्यकृतां लोकान्सशरीरो दिवं व्रज ॥ ३५  
 देवराजः सहस्राक्षस्त्वां दिदृक्षति भारत ।  
 इत्युक्तोऽहं मातलिना गिरिमामन्व्य शैशिरम् ३६  
 प्रदक्षिणमुपावृत्य समारोहं रथोत्तमम् ।  
 चोदयामास स ह्यान्मनोमारुतरंहसः ॥ ३७  
 [मातलिर्हयतच्चञ्जो यथावद्भूरिदक्षिणः ।  
 अवैक्षत च मे वक्रं स्थितस्याथ ससारथिः ।  
 तथा भ्रान्ते रथे राजन्विस्मितश्चेदमब्रवीत् ॥ ३८  
 अत्यद्भुतमिदं त्वद्य विचित्रं प्रतिभाति मे ।  
 यदास्थितो रथं दिव्यं पदान्न चलितः पदम् ॥] ३९  
 देवराजोऽपि हि मया नित्यमत्रोपलक्षितः ।  
 विचलन्प्रथमोत्पाते ह्यानां भरतर्षभ ॥ ४०  
 त्वं पुनः स्थित एवात्र रथे भ्रान्ते कुरूद्रह ।  
 अतिशक्रमिदं सर्वं तवेति प्रतिभाति मे ॥ ४१  
 इत्युक्त्वाऽऽकाशमाविश्य मातलिर्विबुधालयान् ।  
 दर्शयामास मे राजन्विमानानि च भारत ॥ ४२  
 [स रथो हरिभिर्युक्तो ह्यूर्ध्वमाचक्रमे ततः ।  
 ऋषयो देवताश्चैव पूजयन्ति नरोत्तम ॥ ४३  
 ततः कामगमाल्लोकानपश्यं वै सुरर्षिणाम् ।  
 गन्धर्वाप्सरसां चैव प्रभावममितौजसाम् ॥] ४४

नन्दनादीन्वि देवानां वनान्युपवनानि च ।  
 दर्शयामास मे शीघ्रं मातलिः शक्रसारथिः ॥४५  
 ततः शक्रस्य भवनमपश्यममरावतीम् ।  
 दिव्यैः कामफलैर्वृक्षै रत्नैश्च समलंकृताम् ॥ ४६  
 न तां भासयते सूर्यो न शीतोष्णे न च कृमः ।  
 न बाधते तत्र रजस्तत्रास्ति न जरा नृप ॥ ४७  
 न तत्र शोको दैन्यं वा वैवर्ष्यं चोपलक्ष्यते ।  
 दिवौकसां महाराज न ग्लानिररिर्मर्दन ।  
 न क्रोधलोभौ तत्रास्तामशुभं वा विशांपते ॥ ४८  
 नित्यं तुष्टाश्च ते राजन्प्राणिनः सुरवेश्मनि ।  
 नित्यपुष्पफलास्तत्र पादपा हरितच्छदाः ॥ ४९  
 पुष्करिण्यश्च विविधाः पद्मसौगन्धिकायुताः ।  
 शीतस्तत्र ववौ वायुः सुगन्धो वीजते शुभः ॥ ५०  
 सर्वरत्नविचित्रा च भूमिः पुष्पविभूषिता ।  
 मृगद्विजाश्च बहवो रुचिरा मधुरस्वराः ।  
 विमानगामिनश्चात्र दृश्यन्ते बहवोऽमराः ॥ ५१  
 ततोऽपश्यं वसून्रुद्रान्साध्यांश्च समरुद्रणान् ।  
 आदित्यानश्विनौ चैव तान्सर्वान्प्रत्यपूजयम् ५२  
 ते मां वीर्येण यशसा तेजसा च बलेन च ।  
 अस्त्रैश्चाप्यन्वजानन्त संग्रामे विजयेन च ॥ ५३  
 प्रविश्य तां पुरीं दिव्यां देवगन्धर्वपूजिताम् ।  
 देवराजं सहस्राक्षमुपातिष्ठं कृताञ्जलिः ॥ ५४  
 ददावर्धासनं प्रीतः शक्रो मे ददतांवरः ।  
 बहुमानाच्च गात्राणि पस्पर्श मम वासवः ॥ ५५  
 तत्राहं देवगन्धर्वैः सहितो भूरिदक्षिणैः ।  
 अस्त्रार्थमवसं स्वर्गे शिक्षाणोऽस्त्राणि भारत ॥ ५६  
 विश्वावसोश्च वै पुत्रश्वित्रसेनोऽभवत्सखा ।  
 स च गान्धर्वमखिलं ग्राहयामास मां नृप ॥ ५७  
 तत्राहमवसं राजन्गृहीतास्त्रः सुपूजितः ।  
 सुखं शक्रस्य भवने सर्वकामसमन्वितः ॥ ५८  
 शृण्वन्वै गीतशब्दं च तूर्यशब्दं च पुष्कलम् ।  
 पश्यंश्चाप्सरसः श्रेष्ठा नृत्यन्तीर्भरतर्षभ ॥ ५९

मायामयमिवात्यद्भुतम् ॥ ३३ ॥ पदात् स्थानात् न चलितः ।  
 रथस्य भ्रमणेपि दृढासन इत्यर्थः ॥ ३९ ॥ सुरर्षिणामिति

दैव्याभाव आर्षः ॥ ४४ ॥ अन्वजानन्त वीर्यादिमान्भवेत्या-  
 शीर्वादान्ददुरित्यर्थः ॥ ५३ ॥



तत्सर्वप्रनवज्ञाय तथ्यं विज्ञाय भारते-  
अत्यर्थं प्रतिगृह्णाहमस्त्रेष्वेव व्यवस्थितः ॥ ६०

ततोऽतुष्यत्सहस्राक्षस्तेन कामेन मे विभुः ।  
एवं मे वसतो राजन्नेष कालोऽत्यगादिवि ॥ ६१

॥ इति श्रीमन्महाभारते अरण्यपर्वणि निवातकवचयुद्धपर्वणि एकोनसप्तत्यधिकशततमोऽध्यायः ॥ १६९ ॥

### सप्तत्यधिकशततमोऽध्यायः ॥ १७० ॥

अस्त्रविद्यासमाप्तौ सहस्राक्षेण गुरुदक्षिणात्वेन निवातकवचानां क्षपणं भिक्षितेनार्जुनेन तदर्थं प्रस्थानम् ॥ १ ॥

अर्जुन उवाच ।

कृतास्त्रमतिविश्वस्तमथ मां हरिवाहनः ।  
संसृश्य मूर्ध्नि पाणिभ्यामिदं वचनमब्रवीत् ॥ १  
न त्वमद्य युधा जेतुं शक्यः सुरगणैरपि ।  
किं पुनर्मानुषे लोके मानुषैरकृतात्मभिः ॥ २  
अप्रमेयोऽप्रभृष्यश्च युद्धेष्वप्रतिमस्तथा ।  
'अजेयस्त्वं हि सद्गामे सर्वैरपि सुरासुरैः ॥' ३  
अथाब्रवीत्पुनर्देवः संप्रहृष्टतनूरुहः ।  
अस्त्रयुद्धे समो वीर न ते कश्चिद्भविष्यति ॥ ४  
अप्रमत्तः सदा दक्षः सत्यवादी जितेन्द्रियः ।  
ब्रह्मण्यश्चास्त्रविचासि शूरश्चासि कुरूद्रह ॥ ५  
अस्त्राणि समवाप्तानि त्वया दश च पञ्च च ।  
पञ्चभिर्विधिभिः पार्थ विद्यते न त्वया समः ॥ ६  
प्रयोगसुपसंहारमावृत्तिं च धनञ्जय ।  
प्रायश्चित्तं च वेत्थ त्वं प्रतीघातं च सर्वशः ॥ ७  
तव गुर्वर्थकालोऽयं समुत्पन्नः परंतप ।  
प्रतिजानीष्व तं कर्तुं ततो वेत्स्याम्यहं परम् ॥ ८  
ततोऽहमब्रवं राजन्देवराजमिदं वचः ।  
विषह्यं यन्मया कर्तुं कृतमेव निबोध तत् ॥ ९  
ततो मामब्रवीद्राजन्प्रहसन्बलवृत्रहा ।  
नाविषह्यं तवाद्यास्ति त्रिषु लोकेषु किंचन ॥ १०  
निवातकवचा नाम दानवा मम शत्रवः ।  
समुद्रकुक्षिमाश्रित्य दुर्गे प्रतिवसन्त्युत ॥ ११

तिस्रः कोट्यः समाख्यातास्तुल्यरूपबलप्रभाः ।  
तांस्तत्र जहि कौन्तेय गुर्वर्थस्ते भविष्यति ॥ १२  
ततो मातलिसंयुक्तं मयूरसमरोमभिः ।  
हयैरुपेतं प्रादान्मे रथं दिव्यं महाप्रभम् ॥ १३  
बबन्ध चैव मे मूर्ध्नि किरीटमिदमुत्तमम् ।  
स्वरूपसदृशं चैव प्रादादङ्गविभूषणम् ॥ १४  
अभेद्यं कवचं चेदं स्पर्शरूपवदुत्तमम् ।  
अजरां ज्यामिमां चापि गाण्डीवे समयोजयत् १५  
ततः प्रायामहं तेन स्यन्दनेन विराजता ।  
येनाजयद्देवपतिर्वलिं वैरोचनिं पुरा ॥ १६  
ततो देवाः सर्व एव तेन घोषेण बोधिताः ।  
मन्वाना देवराजं मां समाजग्मुर्विशांपते ॥ १७  
दृष्ट्वा च मामपृच्छन्त किं करिष्यसि फल्गुन ।  
तानब्रुवं यथाभूतमिदं कर्ताऽसि संयुगे ॥ १८  
निवातकवचानां तु प्रस्थितं मां वधैषिणम् ।  
निबोधत महाभागाः शिवं चाशास्त मेऽनघाः ॥ १९  
'ततो वाग्भिः प्रशस्ताभिसिद्धिदशाः पृथिवीपते ।'  
तुष्टुर्मां प्रसन्नास्ते यथा देवं पुरंदरम् ॥ २०  
रथेनानेन मघवा जितवाञ्छम्बरं युधि ।  
नमुचिं बलवृत्रौ च प्रह्लादनरकावपि ॥ २१  
बहूनि च सहस्राणि प्रयुतान्यर्बुदान्यपि ।  
रथेनानेन दैत्यानां जितवान्मघवा युधि ॥ २२

अनवज्ञाय आदृत्य । तथ्यं यथावत् । अत्यर्थं पुरुषार्थ इति  
विज्ञाय ॥ ६० ॥ तेन कामेन अस्त्रेच्छया नतु भोगेच्छया  
॥ ६१ ॥ एकोनसप्तत्यधिकशततमोऽध्यायः ॥ १६९ ॥

पञ्चभिः प्रयोगादिभिः ॥ ६ ॥ आवृत्तिः पुनःपुनः प्रयोगो-  
पसंहारौ । प्रायश्चित्तं अस्त्राग्निना दग्धानामनागसां पुनरुज्जी-

वनम् । प्रतीघातं परास्त्रेणाभिभूतस्य स्त्रास्त्रस्योद्दीपनम् ॥ ७ ॥  
गुर्वर्थो दक्षिणा । वेत्स्यामि वेदधिष्यामि । परं कार्यमिति शेषः  
॥ ८ ॥ विषह्यं शक्यम् ॥ ९ ॥ प्रायां प्रयाणं कृतवान् ॥ १६ ॥  
आशास्त आशाध्वम् ॥ १९ ॥ सप्तत्यधिकशततमोऽध्यायः  
॥ १७० ॥

त्वमप्यनेन कौन्तेय निवातकवचात्रणे ।  
विजेता युधि विक्रम्य पुरेव मघवा वशी ॥ २३  
अयं च शङ्खप्रवरो येन जेतासि दानवान् ।  
अनेन विजिता लोकाः शक्रेणापि महात्मना ॥ २४

प्रदीयमानं देवैस्तं देवदत्तं जलोद्भवम् ।  
प्रत्यगृह्णां जयायै नं स्तूयमानस्तदाऽमरैः ॥ २५  
स शङ्खी कवची बाणी प्रगृहीतशरासनः ।  
दानवालयमत्युग्रं प्रयातोसि युयुत्सया ॥ २६

॥ इति श्रीमन्महाभारते अरण्यपर्वणि निवातकवचयुद्धपर्वणि सप्तत्यधिकशततमोऽध्यायः ॥ १७० ॥

### एकसप्तत्यधिकशततमोऽध्यायः ॥ १७१ ॥

पार्थेन निवातकवचैः सह युयुत्सया मातलिसनाथेनेन्द्ररथेन तत्पुरं प्रति गमनम् ॥ १ ॥ अर्जुनशङ्खध्वनिश्रवणेन सन्नद्धैर्निवातकवचैस्तेन सह युद्धारम्भः ॥ २ ॥

अर्जुन उवाच ।

ततोऽहं स्तूयमानस्तु तत्रतत्र सुरर्षिभिः ।  
अपश्यमुदधिं भीममपांपतिमथाव्ययम् ॥ १  
फेनवत्यः प्रकीर्णाश्च संहताश्च समुच्छ्रिताः ।  
ऊर्मयश्चात्र दृश्यन्ते चलन्तंश्च पर्वताः ॥ २  
नावः सहस्रशस्तत्र रत्नपूर्णाः समन्ततः ।  
'नभसीव विमानानि विचरन्त्यो विरेजिरे ॥' ३  
तिमिङ्गिलाः कच्छपाश्च तथा तिमितिमिङ्गिलाः ।  
मकराश्चात्र दृश्यन्ते जले मग्ना इवाद्रयः ॥ ४  
शङ्खानां च सहस्राणि मग्नान्यप्सु समन्ततः ।  
दृश्यन्ते स यथा रात्रौ तारास्तन्वभ्रसंवृताः ॥ ५  
तथा सहस्रशस्तत्र रत्नसङ्घाः पुवन्त्युत ।  
वायुश्च घूर्णते भीमस्तद्द्रुतमिवाभवत् ॥ ६  
तमतीत्य महावेगं सर्वाभ्योनिधिमुत्तमम् ।  
अपश्यं दानवाकीर्णं तद्वैत्यपुरमन्तिकात् ॥ ७  
तत्रैव मातलिस्तूर्णं निपात्य पृथिवीतले ।  
दानवात्रथघोषेण तत्पुरं समुपाद्रवत् ॥ ८  
रथघोषं तु तं श्रुत्वा स्तनयित्त्नोरिवाम्बरे ।  
मन्वाना देवराजं मामाविशा दानवाऽभवन् ॥ ९  
सर्वे संभ्रान्तमनसः शरचापधराः स्थिताः ।  
तथाऽसिशूलपरशुगदामुसलपाणयः ॥ १०

तिमिर्मैरस्यस्तं गिलति महामत्स्यस्तिमिगिलः तमपि गिल-  
तीति तिमितिमिगिलः । तिमिरिव गिलनीयस्तिमिगिलो यस्येति  
विग्रहः ॥ ४ ॥ घूर्णते भ्रमति ॥ ६ ॥ दिवं स्तब्ध्वा आकाशं  
व्याप्य ॥ १३ ॥ दंशिताः सन्नद्धाः । प्राणैः कवचैः ॥ १४ ॥

वन० ३५

ततो द्वाराणि पिदधुर्दानवास्रस्तचेतसः ।  
संविधाय पुरे रक्षां न स कश्चन दृश्यते ॥ ११  
ततः शङ्खमुपादाय देवदत्तं महास्वनम् ।  
परमां मुदमाश्रित्य प्राधमं तं शनैरहम् ॥ १२  
स तु शब्दो दिवं स्तब्ध्वा प्रतिशब्दमजीजनत् ।  
वित्रेसुश्च निलिल्युश्च भूतानि सुमहान्त्यपि ॥ १३  
ततो निवातकवचाः सर्व एव समन्ततः ।  
दंशिता विविधैस्त्राणैर्विचित्रायुधपाणयः ॥ १४  
आयसैश्च महाशूलैर्गदाभिर्भुसलैरपि ।  
पट्टसैः करवालैश्च रथचक्रैश्च भारत ॥ १५  
शतश्रीभिर्भुशुण्डीभिः खड्गैश्चित्रैः खलंकृतैः ।  
प्रगृहीतैर्दितैः पुत्राः प्रांदुरासनसहस्रशः ॥ १६  
ततो विचार्य बहुशो रथमार्गेषु तान्हयान् ।  
प्राचोदयत्समे देशे मातलिर्भरतर्षभ ॥ १७  
तेन तेषां प्रणुन्नानामाशुत्वाञ्छीघ्रगामिनाम् ।  
नान्वपश्यत्तदा कश्चित्तन्मेऽद्रुतमिवाभवत् ॥ १८  
ततस्ते दानवास्तत्र योधव्रातान्यनेकशः ।  
विकृतस्वरूपाणि भृशं सर्वाण्यचोदयन् ॥ १९  
तेन शब्देन सहसा समुद्रे पर्वतोपमाः ।  
आप्लवन्त गतैः सत्वैर्मत्स्याः शतसहस्रशः ॥ २०

ततस्ते दानवास्तत्र वादित्राणि सहस्रशः । विकृतस्वरूपाणि  
भृशं सर्वाण्यनादयन् इति श्र. पाठः ॥ १९ ॥ आह्वन्त पला-  
यनं कृतवन्तः । गतैः सत्वैर्विगताभिर्बुद्धिभिरुपलक्षिता भ्रान्ता  
इत्यर्थः ॥ २० ॥

ततो वेगेन महता दानवा मामुपाद्रवन् ।  
 विमुञ्चन्तः शितान्वाणाञ्शतशोऽथ सहस्रशः २१  
 स संप्रहारस्तुमुलस्तेषां च मम भारत ।  
 अवर्तत महाघोरो निवातकवचान्तकः ॥ २२

॥ इति श्रीमन्महाभारते अरण्यपर्वणि निवातकवचयुद्धपर्वणि एकसप्तत्यधिकशततमोऽध्यायः ॥ १७१ ॥

### द्विसप्तत्यधिकशततमोऽध्यायः ॥ १७२ ॥

अर्जुनस्य निवातकवचैः सह युद्धम् ॥ १ ॥

अर्जुन उवाच ।  
 ततो निवातकवचाः सर्वे वेगेन भारत ।  
 अभ्यद्रवन्मां सहिताः प्रगृहीतायुधा रणे ॥ १  
 आच्छाद्य रथपन्थानमुत्क्रोशन्तो महारथाः ।  
 अघृत्य सर्वतस्ते मां शरवर्षैरवाकिरन् ॥ २  
 ततोऽपरे महावीर्याः शूलपट्टसपाणयः ।  
 शूलानि च भुशुण्डीश्च मुमुचुर्दानवा मयि ॥ ३  
 सुमहत्तुमुलं वर्षं गदाशक्तिसमाकुलम् ।  
 अनिशं सृज्यमानं तैरपतन्मद्रथोपरि ॥ ४  
 अन्ये मामभ्यधावन्त निवातकवचा युधि ।  
 शितशस्त्रायुधा रौद्राः कालरूपाः प्रहारिणः ॥ ५  
 तानहं विविधैर्वीणैर्वेगवद्भिरजिह्वगैः ।  
 गाण्डीवमुक्तैरभ्यन्नमेकैकं दशभिर्मृधे ॥ ६  
 ते कृता विमुखाः सर्वे मत्प्रयुक्तैः शिलाशितैः ।  
 ततो मातलिना तूर्णं हयास्ते संप्रचोदिताः ॥ ७  
 अथ मार्गान्वहंस्तत्र विचेरुर्वातरंहसः ।  
 सुसंयता मातलिना ग्रामश्रन्त दितेः सुतान् ॥ ८  
 शतं शतास्ते हरयस्तस्मिन्पुक्ता महारथे ।  
 तदा मातलिना यत्ता व्यचरन्नल्पका इव ॥ ९  
 तेषां चरणपातेन रथनेमिस्त्रनेन च ।  
 मम बाणनिपातैश्च हतास्ते शतशोऽसुराः ॥ १०  
 गतासवस्तथैवान्ये दानवाः पाण्डवर्षभ ।  
 हतसारथयस्तत्र व्यकृप्यन्त तुरंगमैः ॥ ११

ते दिशो विदिशः सर्वे प्रतिरुध्य प्रहारिणः ।  
 अभ्यग्नन्विविधैः शस्त्रैस्ततो मे व्यथितं मनः ॥ १२  
 ततोऽहं मातलेर्वीर्यमद्भुतं समदर्शयम् ।  
 अश्वांस्तथा वेगवतो यदयत्नादधारयत् ॥ १३  
 ततोऽहं लघुभिश्चित्रैरस्त्रैस्तानसुरात्रणे ।  
 चिच्छेद सायुधान्राजञ्छतशोऽथ सहस्रशः ॥ १४  
 एवं मे चरतस्तत्र सर्वयत्नेन शत्रुहन् ।  
 प्रीतिमानभवद्वीरो मातलिः शक्रसारथिः ॥ १५  
 बध्यमानास्ततस्तेस्तु हयैस्तेन रथेन च ।  
 अगमन्प्रक्षयं केचिन्न्यवर्तन्त तथाऽपरे ॥ १६  
 स्पर्धमाना इवास्माभिर्निवातकवचा रणे ।  
 शरवर्षैः शरार्तं मां महद्भिः प्रत्यवारयन् ॥ १७  
 शरवेगैर्निहत्याहमस्त्रैः शरविघातिभिः ।  
 ज्वलद्भिः परमैः शीघ्रैस्तानविध्यं सहस्रशः ॥ १८  
 ततः संपीड्यमानास्ते क्रोधाविष्टा महासुराः ।  
 अपीडयन्मां सहिताः शक्तिशूलासिवृष्टिभिः ॥ १९  
 ततोऽहमस्त्रं प्रायुञ्जं गान्धर्वं नाम भारत ।  
 दयितं देवराजस्य माधवं नाम भारत ॥ २०  
 ततः खड्गास्त्रिशूलाश्च तोमरांश्च सहस्रशः ।  
 अस्त्रवीर्येण शतधा तैर्मुक्तानहमच्छिदम् ॥ २१  
 छित्त्वा प्रहरणान्येषां ततस्तानपि सर्वशः ।  
 प्रत्यविध्यमहं रोषाद्दशभिर्दशभिः शरैः ॥ २२  
 गाण्डीवाद्धि तदा सङ्घे यथा भ्रमरपङ्कयः ।

तारकामये इति श्ल. पाठः । तत्र तारकामये तारार्थे संप्रामे  
 इत्यर्थः ॥ २४ ॥ एकसप्तत्यधिकशततमोऽध्यायः ॥ १७१ ॥

शताः शतानि अयुतमित्यर्थः । हरयोऽश्वाः ॥ ९ ॥ चिच्छेद

अहमिति शेषः ॥ १४ ॥ माधवं नाम मधोदैत्यस्य वधार्थं  
 निर्मितत्वात् । देवराजस्य ब्रह्मदण्डसमं रणे इति ध. पाठः ॥ २० ॥  
 द्विसप्तत्यधिकशततमोऽध्यायः ॥ १७२ ॥

|                                                |                                                    |
|------------------------------------------------|----------------------------------------------------|
| निष्पतन्ति महावाणास्तन्मातलिरपूजयत् ॥ २३       | तेषां छिन्नानि गात्राणि विसृजन्तिस्स शोणितम् ।     |
| तेषामपि तु वाणास्ते बहुत्वाच्छलभा इव ।         | प्रावृषीवाभिवृष्टानि शृङ्गाण्यथ धराभृताम् ॥ २७     |
| अवाकिरन्मां बलवत्तानहं व्यधमं शरैः ॥ २४        | इन्द्राशनिसमस्पशैर्वेगवद्भिरजिह्वगैः ।             |
| वध्यमानास्ततस्ते तु निवातकवचाः पुनः ।          | मद्वाणैर्वध्यमानास्ते समुद्विग्नाः स्स दानवाः ॥ २८ |
| शरवैर्महद्भिर्मां समन्तात्पर्यवारयन् ॥ २५      | शतधा भिन्नदेहास्ते क्षीणप्रहरणौजसः ।               |
| शरवेगाभिहत्याहमस्त्रैस्त्रिविधातिभिः ।         | ततो निवातकवचा मामयुध्यन्त मायया ॥ २९               |
| ज्वलद्भिः परमैः शीघ्रैस्तानविध्यं सहस्रशः ॥ २६ |                                                    |

॥ इति श्रीमन्महाभारते अरण्यपर्वणि निवातकवचयुद्धपर्वणि द्विसप्तत्यधिकशततमोऽध्यायः ॥ १७२ ॥

### त्रिसप्तत्यधिकशततमोऽध्यायः ॥ १७३ ॥

अर्जुनेन दिव्यास्त्रैर्मायानिरसनपूर्वकं दैत्यहननम् ॥ १ ॥

|                                               |                                                   |
|-----------------------------------------------|---------------------------------------------------|
| अर्जुन उवाच ।                                 | तस्यां प्रतिहतायां ते दानवा युद्धदुर्मदाः ।       |
| ततोऽश्मवर्षं सुमहत्प्रादुरासीत्समन्ततः ।      | प्राकुर्वन्विविधां मायां यौगपद्येन भारत ॥ ११      |
| नगमात्रैः शिलाखण्डैस्तन्मां दृढमपीडयत् ॥ १    | ततो वर्षं प्रादुरभूत्सुमहद्रोमहर्षणम् ।           |
| तदहं वज्रसंकाशैः शरैरिन्द्रास्त्रचोदितैः ।    | अस्त्राणां घोररूपाणामश्रेर्वायोस्तथाऽश्मनाम् ॥ १२ |
| अचूर्णयं वेगवद्भिः शतधैकैकमाहवे ॥ २           | सा तु मायामयी वृष्टिः पीडयामास मां युधि ।         |
| चूर्ण्यमानेऽश्मवर्षे तु पावकः समजायत ।        | अथ घोरं तमस्तीव्रं प्रादुरासीत्समन्ततः ॥ १३       |
| तत्राश्मचूर्णा न्यपतन्पावकप्रकरा इव ॥ ३       | तमसा संवृते लोके घोरेण परुषेण च ।                 |
| ततोऽश्मवर्षे विहते जलवर्षं महत्तरम् ।         | हरयो विमुखाश्चासन्प्रास्खलच्चापि मातलिः ॥ १४      |
| धाराभिरक्षमात्राभिः प्रादुरासीन्ममान्तिके ॥ ४ | हस्ताद्विरण्मयश्चास्य प्रतोदः प्रापतद्भुवि ।      |
| नभसः प्रच्युता धारास्तिग्मवीर्याः सहस्रशः ।   | असकृच्चाह मां भीतः किं करिष्याव इत्यपि ॥ १५       |
| आवृण्वन्सर्वतो व्योम दिशश्चोपदिशस्तथा ॥ ५     | मां च भीराविशचीत्रा तस्मिन्विगतचेतसि ।            |
| धाराणां च निपातेन वायोर्विष्णूजितेन च ।       | स च मां विगतज्ञानः संत्रस्तमिदमब्रवीत् ॥ १६       |
| गर्जितेन च मेघानां न प्राज्ञायत किंचन ॥ ६     | सुराणामसुराणां च संग्रामः सुमहानभूत् ।            |
| धारा दिवि च संवद्धा वसुधायां च सर्वशः ।       | अमृतार्थं पुरा पार्थ स च दृष्टो मयाऽनघ ॥ १७       |
| व्यामोहयन्त मां तत्र निपतन्त्योऽनिशं भुवि ॥ ७ | शम्बरस्य वधे घोरः संग्रामः सुमहानभूत् ।           |
| तत्रोपदिष्टमिन्द्रेण दिव्यमस्त्रं विशेषणम् ।  | सारथ्यं देवराजस्य तत्रापि कृतवानहम् ॥ १८          |
| दीप्तं प्राहिणवं घोरमशुष्यत्तेन तज्जलम् ॥ ८   | तथैव वृत्रस्य वधे संगृहीता हया मया ।              |
| हतेऽश्मवर्षे च मया जलवर्षे च शोषिते ।         | वैरोचनेर्मया युद्धं दृष्टं चापि सुदारुणम् ॥ १९    |
| मुमुक्षुर्दानवा मायामग्निं वायुं च भारत ॥ ९   | एते मया महाघोराः संग्रामाः पर्युपासिताः ।         |
| ततोऽहमग्निं व्यधमं सलिलास्त्रेण सर्वशः ।      | न चापि विगतज्ञानो भूतपूर्वोऽसि पाण्डव ॥ २०        |
| शैलेन च महास्त्रेण वायोर्वेगमधारयम् ॥ १०      | पितामहेन संहारः प्रजानां विहितो ध्रुवम् ।         |

नगमात्रैः वृक्षप्रमाणैः ॥ १ ॥ पावकप्रकराः वह्निराशयः ॥ ३ ॥

वैरोचनेः बलेः ॥ १९ ॥

न हि युद्धमिदं युक्तमन्यत्र जगतः क्षयात् ॥ २१  
 तस्य तद्रचनं श्रुत्वा संस्तभ्यात्मानमात्मना ।  
 मोहयिष्यन्दानवानामहं मायाबलं महत् ॥ २२  
 अत्रुवं मातलिं भीतं पश्य मे भुजयोर्वलम् ।  
 अस्त्राणां च प्रभावं वै धनुषो गाण्डिवस्य च २३  
 अद्यास्त्रमाययैतेषां मायामेतां सुदारुणाम् ।  
 विनिहन्मि तमश्चोग्रं मा भैः सूत स्थिरो भव २४  
 एवमुक्त्वाहमसृजमस्त्रमायां नराधिप ।  
 मोहनीं सर्वभूतानां हिताय त्रिदिवोकसाम् ॥ २५  
 पीड्यमानासु मायासु तासु तास्वसुरोत्तमाः ।

पुनर्वहुविधा मायाः प्राकुर्वन्मितिौजसः ॥ २६  
 पुनः प्रकाशमभवत्तमसा ग्रस्यते पुनः ।  
 भवत्यदर्शनो लोकः पुनरप्सु निमज्जति ॥ २७  
 सुसंगृहीतैर्हरिभिः प्रकाशे सति मातलिः ।  
 व्यचरत्स्थन्दनाय्येण संग्रामे रोमहर्षणे ॥ २८  
 ततः पर्यपतन्नुग्रा निवातकवचा मयि ।  
 तानहं विवरं दृष्ट्वा प्राहिण्वं यमसादनम् ॥ २९  
 वर्तमाने तथा युद्धे निवातकवचान्तके ।  
 नापश्यं सहसा सर्वान्दानवान्मायया वृतान् ३०

॥ इति श्रीमन्महाभारते अरण्यपर्वणि निवातकवचयुद्धपर्वणि त्रिसप्तत्यधिकशततमोऽध्यायः ॥ १७३ ॥

### चतुःसप्तत्यधिकशततमोऽध्यायः ॥ १७४ ॥

अर्जुनेन निवातकवचवधानन्तरं पुनः स्वर्गप्रति प्रस्थानम् ॥ १ ॥

अर्जुन उवाच ।  
 अदृश्यमानास्ते दैत्या योधयन्ति स मायया ।  
 अदृश्येनास्त्रवीर्येण तानप्यहमयोधयम् ॥ १  
 गाण्डीवमुक्ता विशिखाः सम्यगस्त्रप्रचोदिताः ।  
 अच्छिन्दन्नुत्तमाङ्गानि यत्रयत्र स तेऽभवन् ॥ २  
 ततो निवातकवचा वध्यमाना मया युधि ।  
 संहृत्य मायां सहसा प्राविशन्पुरमात्मनः ॥ ३  
 व्यपयातेषु दैत्येषु प्रादुर्भूते च दर्शने ।  
 अपश्यं दानवांस्तत्र हताञ्जशतसहस्रशः ॥ ४  
 विनिष्पिष्टानि तत्रैषां शस्त्राण्याभरणानि च ।  
 शतशः स प्रदृश्यन्ते गात्राणि कवचानि च ॥ ५  
 हयानां नान्तरं ह्यासीत्पदाद्विचलितुं पदम् ।  
 उत्पत्य सहसा तस्थुरन्तरिक्षगमास्ततः ॥ ६  
 ततो निवातकवचा व्योम संछाद्य केवलम् ।  
 अदृश्या ह्यभ्यवर्तन्त विसृजन्तः शिलोच्चयान् ॥ ७  
 अन्तर्भूमिगताश्चान्ये हयानां चरणानथ ।  
 व्यगृह्णन्दानवा घोरा रथचक्रे च भारत ॥ ८  
 विनिगृह्य हयांश्चान्ये रथं च मम युध्यतः ।

सर्वतो मामविध्यन्त सरथं धरणीधरैः ॥ ९  
 पर्वतरूपचीयद्भिः पतद्भिश्च तथाऽपरैः ।  
 सं देशो यत्र वर्तामि गुहेव समपद्यत ॥ १०  
 पर्वतैश्छाद्यमानोऽहं निगृहीतैश्च वाजिभिः ।  
 अगच्छं परमामार्तिं मातलिस्तदलक्षयत् ॥ ११  
 लक्षयित्वा च मां भीतमिदं वचनमब्रवीत् ।  
 आर्जुनार्जुन मा भैस्त्वं वज्रमस्त्रमुदीरय ॥ १२  
 ततोऽहं तस्य तद्वाक्यं श्रुत्वा वज्रमुदीरयम् ।  
 देवराजस्य दयितं वज्रमस्त्रं नराधिप ॥ १३  
 अचलं स्थानमासाद्य गाण्डीवमनुमन्य च ।  
 अमुच्छ्रं वज्रसंस्पर्शानायतान्निशिताञ्जशरान् ॥ १४  
 ततो मायाश्च ताः सर्वा निवातकवचांश्च तान् ।  
 ते वज्रचोदिता बाणा वज्रभूताः समाविशन् ॥ १५  
 ते वज्रवेगविहता दानवाः पर्वतोपमाः ।  
 इतरेतरमाश्लिष्य न्यपतन्पृथिवीतले ॥ १६  
 अन्तर्भूमौ च येऽगृह्णन्दानवा रथवाजिनः ।  
 अनुप्रविश्य तान्बाणाः प्राहिण्वन्यमसादनम् ॥ १७  
 हतैर्निवातकवचैर्निरस्तैः पर्वतोपमैः ।

समाच्छाद्यत देशः स विकीर्णैरिव पर्वतैः ॥ १८  
 न हयानां क्षतिः काचिन्न रथस्य न मातलेः ।  
 मम चादृश्यत तदा तदद्भुतमिवाभवत् ॥ १९  
 ततो मां प्रहसन्राजन्मातलिः प्रत्यभाषत ।  
 नैतदर्जुन देवेषु त्वयि वीर्यं यदीक्ष्यते ॥ २०  
 हतेष्वसुरसङ्घेषु दारास्तेषां तु सर्वशः ।  
 प्राक्रोशन्नगरे तस्मिन्यथा शरदि लक्ष्मणाः ॥ २१  
 ततो मातलिना सार्धमहं तत्पुरमभ्ययाम् ।  
 त्रासयन्नथघोषेण निवातकवचस्त्रियः ॥ २२  
 तान्दृष्ट्वा दशसाहस्रान्मयूरसदृशान्हयान् ।  
 रथं च रविसंकाशं प्राद्रवन्नगणशः स्त्रियः ॥ २३  
 ताभिराभरणैः शब्दस्त्रासिताभिः समीरितः ।  
 शिलानामिव शैलेषु पतन्तीनामभूत्तदा ॥ २४  
 वित्रस्तां दैत्यनार्यस्ताः स्वानि वेश्मान्यथाविशन् ।  
 बहुरत्नविचित्राणि शातकुम्भमयानि च ॥ २५  
 तदद्भुताकारमहं दृष्ट्वा नगरमुत्तमम् ।  
 विशिष्टं देवनगरादपृच्छं मातलिं ततः ॥ २६  
 इदमेवंविधं कस्माद्देवता न विशन्त्युत ।  
 पुरंदरपुराद्वीदं विशिष्टमिति लक्ष्ये ॥ २७

मातलिखाच ।  
 आसीदिदं पुरा पार्थ देवराजस्य नः पुरम् ।  
 ततो निवातकवचैरितः प्रच्याविताः सुराः ॥ २८  
 तपस्तप्त्वा महत्तीव्रं प्रसाद्य च पितामहम् ।  
 इदं वृतं निवासाय देवेभ्यश्चाभयं युधि ॥ २९  
 ततः शक्रेण भगवान्स्वयंभूरभिचोदितः ।  
 विधत्तां भगवानत्रेत्यात्मनो हितकाम्यया ॥ ३०  
 तत उक्तो भगवता दिष्टमत्रेति भारत ।  
 भवितान्तस्त्वमप्येषां देहेनान्येन वृत्रहन् ॥ ३१  
 तत एषां वधार्थाय शक्रोऽस्त्राणि ददौ तव ।  
 न हि शक्याः सुरैर्हन्तुं य एते निहतास्त्वया २२  
 कालस्य परिणामेन ततस्त्वमिह भारत ।  
 एषामन्तकरः प्राप्तस्तत्त्वया च कृतं तथा ॥ ३३  
 दानवानां विनाशार्थं महास्त्राणां महद्बलम् ।  
 ग्राहितस्त्वं महेन्द्रेण पुरुषेन्द्र तदुत्तमम् ॥ ३४  
 अर्जुन उवाच ।  
 ततः प्रशाम्य नगरं दानवांश्च निहत्य तान् ।  
 पुनर्मातलिना सार्धमगमं देवसन्न तत् ॥ ३५

॥ इति श्रीमन्महाभारते अरण्यपर्वणि निवातकवचयुद्धपर्वणि चतुःसप्तत्यधिकशततमोऽध्यायः ॥ १७४ ॥

### पञ्चसप्तत्यधिकशततमोऽध्यायः ॥ १७५ ॥

निवातकवचवधानन्तरं स्वर्गप्रत्यागच्छताऽर्जुनेन मध्येमार्गं हिरण्यपुरावलोकनम् ॥ १ ॥ ततस्तद्वासिनां पौलोमानां कालकेयानां च वधानन्तरं पुनः स्वर्गं प्रत्यागमनम् ॥ २ ॥

अर्जुन उवाच ।  
 निवर्तमानेन मया महदृष्टं ततोऽपरम् ।  
 पुरं कामगमं दिव्यं पावकार्कसमप्रभम् ॥ १  
 रत्नद्रुममयैश्चित्रैर्भास्वरैश्च पतत्रिभिः ।  
 पौलोमैः कालकेयैश्च नित्यहृष्टैरधिष्ठितम् ॥ २  
 गोपुराट्टालकोपेतं चतुर्द्वारं दुरासदम् ।  
 सर्वरत्नमयं दिव्यमद्भुतोपमदर्शनम् ॥ ३  
 द्रुमैः पुष्पफलोपेतैः सर्वरत्नमयैर्वृतम् ।

तथा पतत्रिभिर्दिव्यैरुपेतं सुमनोहरैः ॥ ४  
 असुरैर्नित्यमुदितैः शूलट्टिमुसलायुधैः ।  
 चापमुद्गरहस्तैश्च स्रग्विभिः सर्वतो वृतम् ॥ ५  
 तदहं प्रेक्ष्य दैत्यानां पुरमद्भुतदर्शनम् ।  
 अपृच्छं मातलिं राजन्किमिदं दृश्यतेति वै ॥ ६  
 मातलिखाच ।  
 पुलोमा नाम दैतेयी कालका च महासुरी ।  
 दिव्यं वर्षसहस्रं ते चेरतुः परमं तपः ॥ ७

लक्ष्मणाः सारस्यः ॥ २१ ॥ प्रशाम्य प्रकर्षेण आलोच्य

॥ ३५ ॥ चतुःसप्तत्यधिकशततमोऽध्यायः ॥ १७४ ॥

तपसोन्ते ततस्ताभ्यां स्वयंभूरददाद्वरम् ।  
 अगृह्णीतां वरं ते तु सुतानामल्पदुःखताम् ॥ ८  
 अवध्यतां च राजेन्द्र सुरराक्षसपन्नगैः ।  
 पुरं सुरमणीयं च खचरं सुकृतप्रभम् ॥ ९  
 सर्वरत्नैः समुदितं दुर्धर्षममरैरपि ।  
 महर्षियक्षगन्धर्वपन्नगासुरराक्षसैः ॥ १०  
 सर्वकामगुणोपेतं वीतशोकमनामयम् ।  
 ब्रह्मणो भवनाच्छ्रेष्ठं कालकेयकृतं विभो ॥ ११  
 तदेतत्खपुरं दिव्यं चरत्यमरवर्जितम् ।  
 पौलोमाध्युषितं वीर कालकेयैश्च दानवैः ॥ १२  
 हिरण्यपुरमित्येवं ख्यायते नगरं महत् ।  
 रक्षितं कालकेयैश्च पौलोमैश्च महासुरैः ॥ १३  
 त एते मुदिता राजन्नवध्याः सर्वदैवतैः ।  
 निवसन्त्यत्र राजेन्द्र गतोद्वेगा निरुत्सुकाः ॥ १४  
 'सुरासुरैरवध्यानां दानवानां धनञ्जय ।'  
 मानुषान्मृत्युरेतेषां निर्दिष्टो ब्रह्मणा पुरा ॥ १५  
 [एतानपि रणे पार्थ कालकेयान्दुरासदान् ।  
 वज्रास्त्रेण नयस्वाशु विनाशं सुमहाबलान् ] ॥ १६  
 अर्जुन उवाच ।  
 सुरासुरैरवध्यं तदहं ज्ञात्वा विशांपते ।  
 अब्रुवं मातलिं हृष्टो याह्येतत्पुरमञ्जसा ॥ १७  
 त्रिदशेशद्विषो यावत्क्षयमस्त्रैर्नयाम्यहम् ।  
 न कथंचिद्धि मे पापा न वध्या ये सुरद्विषः १८  
 उवाह मां ततः शीघ्रं हिरण्यपुरमन्तिकात् ।  
 रथेन तेन दिव्येन हरियुक्तेन मातलिः ॥ १९  
 ते मामालक्ष्य दैतेया विचित्राभरणाम्बराः ।  
 समुत्पेतुर्महावेगा रथानास्थाय दंशिताः ॥ २०  
 ततो नालीकनासाचैर्भ्रष्टैः शक्यवृष्टितोमरैः ।  
 प्रत्यघ्नन्दानवेन्द्रा मां क्रुद्धास्तीव्रपराक्रमाः ॥ २१  
 तदहं शस्त्रवर्षेण महता प्रत्यवारयम् ।  
 शस्त्रवर्षं महद्राजन्विद्यावलमुपाश्रितः ॥ २२  
 व्यामोहयं च तान्सर्वान् रथमार्गैश्चरन्रणे ।

तेऽन्योन्यमभिसंमूढाः पातयन्ति स दानवाः २३  
 तेषामेवं विमूढानामन्योन्यमभिधावताम् ।  
 शिरांसि विशिखैर्दामैरच्छिन्दं शतसङ्घशः ॥ २४  
 ते वध्यमाना दैतेयाः पुरमास्थाय तत्पुनः ।  
 खमुत्पेतुः सनगरा मायामास्थाय दानवीम् ॥ २५  
 ततोऽहं शरवर्षेण महता कुरुनन्दन ।  
 मार्गमावृत्य दैत्यानां गतिं चैषामवारयम् ॥ २६  
 तत्पुरं खचरं दिव्यं कामगं दिव्यवर्चसम् ।  
 दैतेयैर्वरदानेन धार्यते स यथासुखम् ॥ २७  
 अन्तर्भूमौ निपतति पुनरूर्ध्वं प्रतिष्ठते ।  
 पुनस्तिर्यक् प्रयात्याशु पुनरप्सु निमज्जति ॥ २८  
 अमरावतिसंकाशं तत्पुरं कामगं महत् ।  
 अहमस्त्रैर्वहुविधैः प्रत्यगृह्णां परंतप ॥ २९  
 ततोऽहं शरजालेन दिव्यास्त्रनुदितेन च ।  
 व्यगृह्णां सह दैतेयैस्तत्पुरं पुरुषर्षभ ॥ ३०  
 विक्षतं चायसैर्बाणैर्मत्प्रयुक्तैरजिह्वगैः ।  
 महीमभ्यपतद्राजन्प्रभ्रं पुरमासुरम् ॥ ३१  
 ते वध्यमाना मद्बाणैर्वज्रवेगैरयस्सयैः ।  
 पर्यभ्रमन्त वै राजन्नसुराः कालचोदिताः ॥ ३२  
 ततो मातलिरारुह्य पुरस्तान्निपतन्निव ।  
 महीमवातरत्क्षिप्रं रथेनादित्यवर्चसा ॥ ३३  
 ततो रथसहस्राणि षष्टिस्तेषाममर्षिणाम् ।  
 युयुत्सूनां मया सार्धं पर्यवर्तन्त भारत ।  
 तान्यहं निशितैर्बाणैर्व्यधमं गार्ध्रराजितैः ॥ ३४  
 ते युद्धे संन्यवर्तन्त समुद्रस्य यथोर्मयः ।  
 नेमे शक्या मानुषेण युद्धेनेति प्रचिन्त्य तत् ३५  
 ततोऽहमानुपूर्व्येण दिव्यान्यस्त्राण्ययोजयम् ३६  
 ततस्तानि सहस्राणि रथिनां चित्रयोधिनाम् ।  
 अस्त्राणि मम दिव्यानि प्रत्यघ्नच्छनकैरिव ॥ ३७  
 रथमार्गान्विचित्रांस्ते विचरन्तो महाबलाः ।  
 प्रत्यदृश्यन्त संग्रामे शतशोऽथ सहस्रशः ॥ ३८  
 विचित्रमुकुटापीडा विचित्रकवचध्वजाः ।

खपुरं खचरत्वात् ॥ १२ ॥ न वध्या इति न अपितु  
 वध्याएव ॥ १८ ॥ आरुह्य गगनमुत्पत्य । अवातरत् अव-  
 तीर्णः ॥ ३३ ॥ पर्यवर्तन्त परिवार्य अवर्तन्त । गार्ध्रराजितैः

गृध्रपत्रशोभितैः ॥ ३४ ॥ युद्धे निमित्ते सति संन्यवर्तन्त ।  
 इमे वयमिति शेषः । युद्धेन जेतुमिति शेषः ॥ ३५ ॥

विचित्राभरणाश्चैव मम प्रीतिकराऽभवन् ॥ ३९  
 अहं तु शरवर्षैस्तान्स्त्रप्रचुदितै रणे ।  
 नाशक्रुवं पीडयितुं ते तु मां प्रत्यपीडयन् ॥ ४०  
 तैः पीड्यमानो बहुभिः कृतास्त्रैः कुशलैर्युधि ।  
 व्यथितोऽस्मि महायुद्धे भयं चागान्महन्मम ॥ ४१  
 'ततोहं परमायत्तो मातलिं परिपृष्टवान् ॥ ४२  
 किमेते मम बाणौघैर्दिव्यास्त्रप्रतिमन्त्रितैः ।  
 न वध्यन्ते महाघोरैस्तत्त्वमाख्याहि पृच्छतः ॥ ४३  
 स मामुवाच पर्याप्तस्त्वमेषां भरतर्षभ ।  
 तानुद्दिश्याथ मर्माणि प्रतिघातं तदाचर ॥ ४४  
 एतच्छ्रुत्वा तु राजेन्द्र संप्रहृष्टस्तमूचिवान् ।  
 निवर्तय रथं शीघ्रं पश्य चैतान्निपातितान् ॥ ४५  
 एवमुक्तो रथं तत्र मातलिः पर्यवर्तयत् ॥ ४६  
 ततो मत्वा रणे भयं दानवाः प्रतिहर्षिताः ।  
 विचुकुशुर्महाराज खरेण महता मुहुः ॥ ४७  
 अभयः कैश्चिदप्येष पाण्डवो रणमूर्धनि ।  
 अस्माभिः समरे भय इत्येवं संघशस्तदा ॥ ४८  
 ततोहं देवदेवाय रुद्रायाव्यक्तमूर्तये ।  
 प्रयतः प्रणतो भूत्वा नमस्कृत्य महात्मने ।  
 स्वस्ति भूतेभ्य इत्युक्त्वा महास्त्रं समयोजयम् ४९  
 यत्तद्रौद्रमिति ख्यातं सर्वाभित्रविनाशनम् ।  
 'महत्पाशुपतं दिव्यं सर्वलोकनमस्कृतम् ॥' ५०  
 'ततोऽपश्यं त्रिशिरसं पुरुषं नवलोचनम् ।  
 त्रिमुखं षड्भुजं दीप्तमर्कज्वलनमूर्धजम् ।  
 लेलिहानैर्महानागैः कृतचिह्नमभित्रहन् ॥ ५१  
 विभीस्ततस्तदस्त्रं तु घोरं रौद्रं सनातनम् ।  
 दृष्ट्वा गाण्डीवसंयोगमानीय भरतर्षभ ॥ ५२  
 नमस्कृत्वा त्रिनेत्राय शर्वायामिततेजसे ।  
 मुक्तवान्दानवेन्द्राणां पराभावाय भारत ॥ ५३  
 मुक्तमात्रे ततस्तस्मिन्रूपाण्यासन्सहस्रशः ।  
 भृगोणामथ सिंहानां व्याघ्राणां च विशांपते ५४  
 ऋक्षाणां महिषाणां च पन्नगानां तथा गवाम् ।  
 शरभाणां गजानां च वानराणां च सङ्घशः ।

ऋषभाणां वराहाणां मार्जारानां तथैव च ॥ ५५  
 सालावृकाणां प्रेतानां भुरुण्डानां च सर्वशः ।  
 गृध्राणां गरुडानां च चमराणां तथैव च ॥ ५६  
 देवानां च ऋषीणां च गन्धर्वाणां च सर्वशः ।  
 पिशाचानां सयक्षाणां तथैव च सुरद्विषाम् ॥ ५७  
 गुह्यकानां च संग्रामे नैर्ऋतानां तथैव च ।  
 झषाणां गजवक्राणामुलूकानां तथैव च ॥ ५८  
 मीनवाजिसरूपाणां नानाशस्त्रासिपाणिनाम् ।  
 तथैव घातुधानानां गदामुद्गरधारिणाम् ॥ ५९  
 एतैश्चान्यैश्च बहुभिर्नानारूपधरैस्तदा ।  
 सर्वमासीज्जगद्भासं तस्मिन्नस्त्रे विसर्जिते ॥ ६०  
 त्रिशिरोभिश्चतुर्दशैश्चतुरास्यैश्चतुर्भुजैः ।  
 अनेकरूपसंयुक्तैर्मांसमेदोवसास्थिभिः ॥ ६१  
 अभीक्ष्णं वध्यमानास्ते दानवा ये समागताः ।  
 अर्कज्वलनतेजोभिर्वज्राशनिसमप्रभैः ॥ ६२  
 अद्रिसारमयैश्चान्यैर्वाणैरपि निवर्हणैः ।  
 न्यहनं दानवान्सर्वान्मुहूर्तेनैव भारत ॥ ६३  
 गाण्डीवास्रप्रणुत्रांस्तान्गतासूत्रभसश्च्युतान् ।  
 दृष्ट्वाऽहं प्राणमं भूयस्त्रिपुरघ्नाय वेधसे ॥ ६४  
 तथा रौद्रास्त्रनिष्पिष्टान्दिव्याभरणभूषितान् ।  
 निशाम्य परमं हर्षमगमदेवसारथिः ॥ ६५  
 तदसह्यं कृतं कर्म देवैरपि दुरासदम् ।  
 दृष्ट्वा मां पूजयामास मातलिः शक्रसारथिः ॥ ६६  
 उवाच वचनं चेदं प्रीयमाणः कृताञ्जलिः ।  
 'हतांस्तान्दानवान्दृष्ट्वा मया सङ्घे सहस्रशः ॥ ६७  
 सुरासुरैरसह्यं हि कर्म यत्साधितं त्वया ।  
 न ह्येतत्संयुगे कर्तुमपि शक्तः सुरेश्वरः ।  
 'ध्रुवं धनञ्जय प्रीतस्त्वयि शक्रः पुरार्दन ॥' ६८  
 सुरासुरैरवध्यं हि पुरमेतत्खगं महत् ।  
 त्वया विमथितं वीर स्ववीर्यतपसो बलात् ॥ ६९  
 अर्जुन उवाच ।  
 विध्वस्ते खपुरे तस्मिन्दानवेषु हतेषु च ।



विनदन्त्यः स्त्रियः सर्वा निष्पेतुर्नगराद्बहिः ॥७०  
 प्रकीर्णकेश्यो व्यथिताः कुर्य इव दुःखिताः ।  
 पेतुः पुत्रान्पितृन्भ्रातृञ्चोचमाना महीतले ॥७१  
 रुदत्यो दीनकण्ठ्यस्तु निनदन्त्यो हतेश्वराः ।  
 उरांसि पाणिभिर्घ्नन्त्यो विस्रस्तस्रग्विभूषणाः ७२  
 तच्छोकयुक्तमश्रीकं दुःखदैन्यसमाहतम् ।  
 न बभौ दानवपुरं हतत्विदकं हतेश्वरम् ॥ ७३  
 गन्धर्वनगराकारं हतनागमिव हृदम् ।  
 शुष्कवृक्षमिवारण्यमदृश्यमभवत्पुरम् ॥ ७४  
 मां तु संहृष्टमनसं क्षिप्रं मातलिरानयत् ।  
 देवराजस्य भवनं कृतकर्माणमाहवात् ॥ ७५  
 हिरण्यपुरमुत्सृज्य निहत्य च महासुरान् ।  
 निवातकवचांश्चैव ततोऽहं शक्रमागमम् ॥ ७६  
 मम कर्म च देवेन्द्रं मातलिर्विस्तरेण तत् ।  
 सर्वं विश्रावयामास यथाभूतं महाद्युते ॥ ७७  
 हिरण्यपुरघातं च मायानां च निवारणम् ।

निवातकवचानां च वधं सञ्ज्ञे महौजसाम् ।  
 'कालकेयवधं चैव अद्भुतं रोमहर्षणम् ॥' ७८  
 तच्छ्रुत्वा भगवान्प्रीतः सहस्राक्षः पुरंदरः ।  
 मरुद्भिः सहितः श्रीमान्साधुसाधिव्यथाब्रवीत् ।  
 'परिष्वज्य च मां प्रेम्णा मूर्ध्नि चाघ्राय सस्मितम् ॥'  
 ततो मां देवराजो वै समाश्वास्य पुनः पुनः ।  
 अब्रवीद्विबुधैः सार्धमिदं समधुरं वचः ॥ ८०  
 अतिदेवासुरं कर्म कृतमेव त्वया रणे ।  
 गुर्वर्थश्च कृतः पार्थ महाशत्रून्मता मम ॥ ८१  
 एवमेव सदा भाव्यं स्थिरेणाजौ धनंजय ।  
 असंमूढेन चास्त्राणां कर्तव्यं प्रतिपादनम् ॥ ८२  
 अविषह्यो रणे हि त्वं देवदानवराक्षसैः ।  
 सयक्षासुरगन्धर्वैः सपक्षिगणपन्नगैः ॥ ८३  
 वसुधां चापि कौन्तेय त्वद्बाहुबलनिर्जिताम् ।  
 पालयिष्यति धर्मात्मा कुन्तीपुत्रो युधिष्ठिरः ॥८४

॥ इति श्रीमन्महाभारते अरण्यपर्वणि निवातकवचयुद्धपर्वणि पञ्चसप्तत्यधिकशततमोऽध्यायः ॥ १७५ ॥

### षट्सप्तत्यधिकशततमोऽध्यायः ॥ १७६ ॥

अर्जुनेन युधिष्ठिरं प्रति इन्द्रेण स्वसौ सानुग्रहं कवचकिरीटादिदानकथनम् ॥ १ ॥ तथा युधिष्ठिरेण दिव्यास्त्रप्रदर्शनचो-  
 दनायां श्वःप्रदर्शनप्रतिज्ञानम् ॥ २ ॥

अर्जुन उवाच ।  
 ततो मामतिविश्वस्तं संरूढशरविक्षतम् ।  
 देवराजोऽनुगृह्येदं काले वचनमब्रवीत् ॥ १  
 दिव्यान्यस्त्राणि सर्वाणि त्वयि तिष्ठन्ति भारत ।  
 न त्वाऽभिभवितुं शक्तो मानुषो भुवि कश्चन ॥२  
 भीष्मो द्रोणः कृपः कर्णः शकुनिः सह राजभिः ।  
 संग्रामस्थस्य ते पुत्र कलां नार्हन्ति षोडशीम् ॥३  
 इदं च मे तनुत्राणं प्रायच्छन्मघवान्प्रभुः ।  
 अभेद्यं कवचं दिव्यं स्रजं चैव हिरण्ययीम् ॥ ४  
 देवदत्तं च मे शङ्खं देवः प्रादान्महारवम् ।  
 दिव्यं चेदं किरीटं मे स्वयमिन्द्रो युयोज ह ॥५

ततो दिव्यानि वस्त्राणि दिव्यान्याभरणानि च ।  
 प्रादाच्छक्रो ममैतानि रुचिराणि बृहन्ति च ॥ ६  
 एवं संपूजितस्तत्र सुखमस्म्युषितो नृप ।  
 इन्द्रस्य भवने पुण्ये गन्धर्वशिशुभिः सह ॥ ७  
 ततो मामब्रवीच्छक्रः प्रीतिमानमरैः सह ।  
 समयोऽर्जुन गन्तुं ते आतरो हि सरन्ति ते ॥८  
 एवमिन्द्रस्य भवने पञ्चवर्षाणि भारत ।  
 उषितानि मया राजन्सरता द्यूतजं कलिम् ॥ ९  
 ततो भवन्तमद्राक्षं आतृभिः परिवारितम् ।  
 गन्धमादनमासाद्य पर्वतस्यास्य मूर्धनि ॥ १०

अतिविश्वस्तं अति अत्यन्तं विश्वस्तं शत्रून् जेष्यतीति  
 विश्वासो यस्मिन् । संरूढा देहे निमग्नाः शरासैर्विक्षतम्

॥ १ ॥ ला लाम् ॥ २ ॥ षट्सप्तत्यधिकशततमोऽध्यायः  
 ॥ १७६ ॥

युधिष्ठिर उवाच ।  
 दिष्ट्या धनंजयास्त्राणि त्वया प्राप्तानि भारत ।  
 दिष्ट्या चाराधितो राजा देवानामीश्वरः प्रभुः ११  
 दिष्ट्या च भगवन्स्थाणुर्देव्या सह परंतप ।  
 साक्षाद्दृष्टः स्वयुद्धेन तोषितश्च त्वयाऽनघ ॥ १२  
 दिष्ट्या च लोकपालैस्त्वं समेतो भरतर्षभ ।  
 दिष्ट्या वर्धामहे पार्थ दिष्ट्याऽसि पुनरागतः १३  
 अद्य कृत्स्नामिमां देवीं विजितां पुरमालिनीम् ।  
 'पश्यामि भूमिं कौन्तेय त्वया मे प्रतिपादिताम्'

मन्ये च धृतराष्ट्रस्य पुत्रानपि वशीकृतान् ॥ १४  
 इच्छामि तानि चास्त्राणि द्रष्टुं दिव्यानि भारत ।  
 यैस्तथा वीर्यवन्तस्ते निवातकवचा हताः ॥ १५  
 अर्जुन उवाच ।  
 श्वः प्रभाते भवान्द्रष्टा दिव्यान्यस्त्राणि सर्वशः ।  
 निवातकवचा घोरा यैर्मया विनिपातिताः ॥ १६  
 वैशंपायन उवाच ।  
 एवमागमनं तत्र कथयित्वा धनंजयः ।  
 भ्रातृभिः सहितः सर्वै रजनीं तामुवास ह ॥ १७

॥ इति श्रीमन्महाभारते अरण्यपर्वणि निवातकवचयुद्धपर्वणि षट्सप्तत्यधिकशततमोऽध्यायः ॥ १७६ ॥

### सप्तसप्तत्यधिकशततमोऽध्यायः ॥ १७७ ॥

अर्जुनेन युधिष्ठिराय दिव्यास्त्रप्रदर्शनम् ॥ १ ॥ अस्त्रतेजसा जगत्क्षोभे सति इन्द्रचोदनया नारदेनार्जुनं प्रत्यस्त्रप्रदर्शन-  
 प्रतिषेधनम् ॥ २ ॥

वैशंपायन उवाच ।  
 तस्यां रात्र्यां व्यतीतायां धर्मराजो युधिष्ठिरः ।  
 उत्थायावश्यकार्याणि कृतवान्भ्रातृभिः सह ॥ १  
 ततः संचोदयामास सोऽर्जुनं मातृनन्दनम् ।  
 दर्शयास्त्राणि कौन्तेय यैर्जिता दानवास्त्वया ॥ २  
 ततो धनंजयो राजन्देवैर्दत्तानि पाण्डवः ।  
 अस्त्राणि तानि दिव्यानि दर्शयामास भारत ॥ ३  
 यथान्यायं महातेजाः शौचं परममास्थितः ।  
 'नमस्कृत्य त्रिनेत्राय वासवाय च पाण्डवः ॥' ४  
 गिरिकूबरपादाक्षं शुभवेणु त्रिवेणुमत् ।  
 पार्थिवं रथमास्थाय शोभमानो धनंजयः ॥ ५  
 दिव्येन संवृतस्तेन कवचेन सुवर्चसा ।  
 धनुरादाय गाण्डीवं देवदत्तं स वारिजम् ॥ ६  
 शोशुभ्यमानः कौन्तेय आनुपूर्व्यान्महाभुजः ।  
 अस्त्राणि तानि दिव्यानि दर्शनायोपचक्रमे ॥ ७  
 अथ प्रयोक्ष्यमाणेषु दिव्येष्वस्त्रेषु तेषु वै ।

समाक्रान्ता मही पद्भ्यां समकम्पत सद्रुमा ॥ ८  
 क्षुभिताः सरितश्चैव तथैव च महोदधिः ।  
 शैलाश्चापि व्यदीर्यन्त न बवौ च समीरणः ॥ ९  
 न बभासे सहस्रांशुर्न जज्वाल च पावकः ।  
 न वेदाः प्रतिभान्ति स द्विजातीनां कथंचन १०  
 अन्तर्भूमिगता ये च प्राणिनो जनमेजय ।  
 पीड्यमानाः समुत्थाय पाण्डवं पर्यवारयन् ॥ ११  
 वेपमानाः प्राञ्जलयस्ते सर्वे विकृताननाः ।  
 दह्यमानास्तदाऽस्त्रैस्ते याचन्ति स धनंजयम् ॥ १२  
 ततो ब्रह्मर्षयश्चैव सिद्धा ये च महर्षयः ।  
 जङ्गमानि च भूतानि सर्वाण्येवावतस्थिरे ॥ १३  
 देवर्षयश्च प्रवरास्तथैव च दिवौकसः ।  
 यक्षराक्षसगन्धर्वास्तथैव च पतत्रिणः ।  
 खेचराणि च भूतानि सर्वाण्येवावतस्थिरे ॥ १४  
 ततः पितामहश्चैव लोकपालाश्च सर्वशः ।  
 भगवांश्च महादेवः सगणोऽभ्याययौ तदा ॥ १५

मातृनन्दनं मातुः सुखकरम् ॥ २ ॥ गिरयएव कूबरादय-  
 स्तद्वन्तम् । कूबरो यस्मिन् युगं ध्रियते तद्दार । पादौ चके ।  
 अक्षः तयोः संधानं दार । शुभाः वेणवश्च वेणवो यस्मिन्  
 तत् शुभवेणु त्रिवेणु अक्षकूबरयोः संधानार्थं त्रिशिखं दार

तद्वन्तम् । सुपां सुलुगिति द्वितीयाया आर्षो लुक् । रथपदे  
 वा क्लीबत्वं ध्येयम् । पृथिवीमेव पार्थिवं मानसं भूमिरूपं रथम्  
 ॥ ५ ॥ वारिजं शङ्खम् । देवदत्तं नामतः ॥ ६ ॥ दर्शनाय  
 दर्शयितुम् ॥ ७ ॥

ततो वायुर्महाराज दिव्यैर्माल्यैः समन्वितः ।  
 अभितः पाण्डवं चित्रैरवचक्रे समन्ततः ॥ १६  
 जगुश्च गाथा विविधा गन्धर्वाः सुरचोदिताः ।  
 ननृतुः सङ्घशैव राजन्नप्सरसां गणाः ॥ १७  
 तस्मिंश्च तादृशे काले नारदश्चोदितः सुरैः ।  
 आगम्याह वचः पार्थ श्रवणीयमिदं नृप ॥ १८  
 अर्जुनार्जुन मा युङ्क्ष्व दिव्यान्यस्त्राणि भारत ।  
 नैतानि निरधिष्ठाने प्रयुज्यन्ते कथंचन ॥ १९  
 अधिष्ठाने न वाऽनार्तः प्रयुञ्जीत कदाचन ।  
 प्रयोगेषु महान्दोषो ह्यस्त्राणां कुरुनन्दन ॥ २०  
 एतानि रक्ष्यमाणानि धनंजय यथागमम् ।

बलवन्ति सुखार्हाणि भविष्यन्ति न संशयः ॥ १२  
 अरक्ष्यमाणान्येतानि त्रैलोक्यस्यापि पाण्डव ।  
 भवन्ति स्र विनाशाय मैवं भूयः कृथाः क्वचित् २२  
 अजातशत्रो त्वं चैव द्रक्ष्यसे तानि संयुगे ।  
 योज्यमानानि पार्थेन द्विषतामवमर्दने ॥ २३  
 वैशंपायन उवाच ।  
 निवार्याथ ततः पार्थ सर्वे देवा यथागतम् ।  
 जग्मुरन्ये च ये तत्र समाजग्मुर्नरर्षभ ॥ २४  
 तेषु सर्वेषु कौरव्य प्रतिघातेषु पाण्डवाः ।  
 तस्मिन्नेव वने हृष्टास्त ऊषुः सह कृष्णया ॥ २५

॥ इति श्रीमन्महाभारते अरण्यपर्वणि निवातकवचयुद्धपर्वणि सप्तसप्तत्यधिकशततमोऽध्यायः ॥ १७७ ॥

समाप्तं च निवातकवचयुद्धपर्व ॥ ९ ॥

### (अथाजगरपर्व ॥ १० ॥)

अष्टसप्तत्यधिकशततमोऽध्यायः ॥ १७८ ॥

अर्जुनसमागमानन्तरं युधिष्ठिरेण गन्धमादनादवतरणाध्यवसायः ॥ १ ॥ लोमशेन पाण्डवान्प्रति जयाशीर्वचनपूर्वकं स्वर्गप्रति गमनम् ॥ २ ॥

जनमेजय उवाच ।  
 तस्मिन्कृतास्त्रे रथिनां प्रवीरे  
 प्रत्यागते भवनाद्ब्रह्मन्तुः ।  
 अतः परं किमकुर्वन्त पार्थाः  
 समेत्य शूरेण धनंजयेन ॥ १  
 वैशंपायन उवाच ।  
 वनेषु तेष्वेव तु ते नरेन्द्राः  
 सहार्जुनेनेन्द्रसमेन वीराः ।  
 तस्मिंश्च शैलप्रवरे सुरम्ये  
 धनेश्वराक्रीडगता विजहुः ॥ २  
 वेष्मानि तान्यप्रतिमानि पश्यन्  
 क्रीडाश्च नानाद्रुमसन्निवद्धाः ।

चचार धन्वी बहुधा नरेन्द्रः  
 सोऽस्त्रेषु यत्तः सततं किरीटी ॥ ३  
 अवाप्य वासं नरदेवपुत्राः  
 प्रसादजं वैश्रवणस्य राज्ञः ।  
 न प्राणिनां ते स्पृहयन्ति राज-  
 ङ्गिश्च कालः स बभूव तेषाम् ॥ ४  
 समेत्य पार्थेन यथैकरात्र-  
 मूषुः समास्तत्र तथा चतस्रः ।  
 पूर्वाश्च षट् ता दश पाण्डवानां  
 शिवा बभूवुर्वसतां वनेषु ॥ ५  
 ततोऽब्रवीद्वायुसुतस्तरस्वी  
 जिष्णुश्च राजानमुपोपविश्य ।

निरधिष्ठाने लक्ष्याभावे सति ॥ १९ ॥ अधिष्ठानेषु वा अनार्तः न प्रयुञ्जीत ॥ २० ॥ सप्तसप्तत्यधिकशततमोऽध्यायः ॥ १७७ ॥

वृत्रहन्तुरिन्द्रस्य ॥ १ ॥ आक्रीडं उद्यानम् ॥ २ ॥ वासं स्थानम् । प्राणिनां भूमिस्थानामैश्वर्यमिति शेषः ॥ ४ ॥ पूर्वाश्च षट् समाः ॥ ५ ॥

यमौ च वीरौ सुरराजकल्पा-  
 बेकान्तमास्थाय हितं प्रियं च ॥ ६  
 तव प्रतिज्ञां कुरुराज सत्यां  
 चिकीर्षमाणास्त्वदनुप्रियं च ।  
 ततो न गच्छाम वनान्यपास्य  
 सुयोधनं सानुचरं निहन्तुम् ॥ ७  
 एकादशं वर्षमिदं वसामः  
 सुयोधनेनात्तसुखाः सुखार्हाः ।  
 तं वञ्चयित्वाऽधमबुद्धिशील-  
 मज्ञातवासं सुखमाप्नुयाम ॥ ८  
 तवाज्ञया पार्थिव निर्विशङ्का  
 विहाय मानं विचरामो वनानि ।  
 समीपवासेन विलोभितास्ते  
 ज्ञास्यन्ति नास्मानपकृष्टदेशान् ॥ ९  
 संवत्सरं तत्र विहृत्य गृहं  
 नराधमं तं सुखमुद्धरेम ।  
 निर्यात्य वैरं सफलं सपुष्पं  
 तस्मै नरेन्द्राधमपूरुषाय ॥ १०  
 सुयोधनायानुचरैर्दृताय  
 ततो महीं प्राप्नुहि धर्मराज ।  
 स्वर्गोपमं देशमिमं चरद्भिः  
 शक्यो विहन्तुं नरदेव शोकः ॥ ११  
 कीर्तिस्तु ते भारत पुण्यगन्धा  
 नश्येद्वि लोकेषु चराचरेषु ।  
 तत्प्राप्य राज्यं कुरुपुङ्गवानां  
 शक्यं महत्प्राप्तुमथ क्रियाश्च ॥ १२  
 इदं तु शक्यं सततं नरेन्द्र  
 प्राप्तुं त्वया यत्नमसे कुबेरात् ।  
 कुरुष्व बुद्धिं द्विषतां वधाय  
 कृतागसां भारत निग्रहे च ॥ १३

तेजस्तवोग्रं न सहेत राजन्  
 समेत्य साक्षादपि वज्रपाणिः ।  
 न हि व्यथां जातु करिष्यतस्तौ  
 समेत्य देवैरपि धर्मराज ॥ १४  
 तवार्थसिद्ध्यर्थमपि प्रवृत्तौ  
 सुपर्णकेतुश्च शिनेश्च नप्ता ।  
 यथैव कृष्णोऽप्रतिमो बलेन  
 तथैव राजन्स शिनिप्रवीरः ॥ १५  
 तवार्थसिद्ध्यर्थमभिप्रपन्नो  
 यथैव कृष्णः सह यादवैस्तैः ।  
 तथैव चेमौ नरदेववर्य  
 यमौ च वीरौ कृतिनौ प्रयोगे ॥ १६  
 त्वदर्थयोगप्रभवप्रधानाः  
 शमं करिष्याम परान्समेत्य ॥ १७  
 वैशंपायन उवाच ।  
 ततस्तदाज्ञाय मतं महात्मा  
 तेषां च धर्मस्य सुतो वरिष्ठः ।  
 प्रदक्षिणं स्थानमुपेत्य राजा  
 पर्याक्रमद्वैश्रवणस्य राज्ञः ॥ १८  
 आमन्त्र्य वेष्मानि नदीः सरांसि  
 सर्वाणि रक्षांसि च धर्मराजः ।  
 यथागतं मार्गमवेक्षमाणः  
 पुनर्गिरिं चैव निरीक्षमाणः ।  
 [ततो महात्मा स विशुद्धबुद्धिः  
 संप्रार्थयामास नगेन्द्रवर्यम् ॥] १९  
 समाप्तकर्मा सहितः सुहृद्भि-  
 र्जित्वा सपत्नान्प्रतिलभ्य राज्यम् ।  
 शैलेन्द्र भूयस्तपसे जितात्मा  
 द्रष्टा तवासीति मतिं चकार ॥ २०

अपकृष्टदेशान् दूरस्थान् न ज्ञास्यन्ति अपितु समीपस्था-  
 नेव ॥ ९ ॥ निर्यात्य प्रत्यर्थं । अपकारिणेऽपकारं  
 कृत्वैत्यर्थः । फलं राज्यप्राप्तिः । पुष्पं शत्रुवधः ॥ १० ॥  
 निग्रहे च बन्धने वा । आतृत्वाद्बधेऽप्रवृत्तिश्चेदिति भावः  
 ॥ १३ ॥ समेत्य युद्धं प्राप्य ॥ १४ ॥ सुपर्णकेतुः कृष्णः ।  
 शिनेर्नप्ता साल्यकिः । एतयोर्वार्यं हितकारिणं चाह । तथैवेति ।  
 तथैव कृष्णोऽप्रतिमो बलेन तथैव चाहं नरदेव वर्य । इति झ.

पाठः । तत्र कृष्णोऽर्जुनः । अहं भीमसेन इत्यर्थः ॥ १५ ॥  
 प्रयोगेऽस्त्रप्रयोगे कृतिनौ कुशलौ ॥ १६ ॥ त्वदर्थयोगप्रभवप्र-  
 धानाः तव अर्थयोगो धनलाभः प्रभव पेश्वर्योत्कर्षस्तद्वयं  
 प्रधानं तेषां ते तथा ॥ १७ ॥ इति प्रार्थयामासेति पूर्वेण  
 संबन्धः । मतिं चकार । गमने इति शेषः ॥ २० ॥ अष्टसप्त-  
 त्यधिकशततमोऽध्यायः ॥ १७८ ॥

वृत्तश्च सर्वैरनुजैर्द्विजैश्च  
तेनैव मार्गेण पुनर्निवृत्तः ।  
उवाह चैनाङ्गणशस्तथैव  
घटोत्कचः पर्वतनिर्झरेषु ॥ २१  
तान्प्रस्थितान्प्रीतमना महर्षिः  
पितेव पुत्राननुशिष्य सर्वान् ।

स लोमशो दिवमेवोजितश्री-  
र्जगाम तेषां विजयं तदोक्त्वा ॥ २२  
तेनाष्टिषेणेन तथानुशिष्टा-  
स्तीर्थानि रम्याणि तपोवनानि ।  
महान्ति चान्यानि सरांसि पार्थाः  
संपश्यमानाः प्रययुर्नराय्याः ॥ २३

॥ इति श्रीमन्महाभारते अरण्यपर्वणि आजगरपर्वणि अष्टसप्तत्यधिकशततमोऽध्यायः ॥ १७८ ॥

### एकोनाशीत्यधिकशततमोऽध्यायः ॥ १७९ ॥

गन्धमादनादवतीर्णैः पाण्डवैः क्रमेण कैलासवृषपर्वसुब्राह्मादिनिवासगमनपूर्वकं पुनर्द्वैतवनमेल्य सरस्वतीतीरे सुख-  
विहरणम् ॥ १ ॥

वैशंपायन उवाच ।  
नगोत्तमं प्रस्रवणैरुपेतं  
दिशां गजैः किन्नरपक्षिभिश्च ।  
सुखं निवासं जहतां हि तेषां  
न प्रीतिरासीद्भरतर्षभाणाम् ॥ १  
ततस्तु तेषां पुनरेव हर्षः  
कैलासमालोक्य महान्बभूव ।  
कुबेरकान्तं भरतर्षभाणां  
महीधरं वारिधरप्रकाशम् ॥ २  
समुच्छ्रयान्पर्वतसंनिरोधान्  
गोष्ठान्द्विहीणां गिरिगह्वराणि ।  
बहुप्रकाराणि समीक्ष्य वीराः  
स्थलानि निम्नानि च तत्र तत्र ॥ ३  
तथैव चान्यानि महावनानि  
मृगद्विजानेकपसेवितानि ।  
आलोकयन्तोऽभिययुः प्रतीता-  
स्ते धन्विनः खड्गधरा नराय्याः ॥ ४  
वनानि रम्याणि नदीः सरांसि  
गुहा गिरीणां गिरिगह्वराणि ।  
एते निवासाः सततं बभूवु-  
र्निशामुखं प्राप्य नरर्षभाणाम् ॥ ५

ते दुर्गवासं बहुधा निरुष्य  
व्यतीत्य कैलासमचिन्त्यरूपम् ।  
आसेदुरत्यर्थमनोरमं ते  
तमाश्रमाय्यं वृषपर्वणस्तु ॥ ६  
समेत्य राज्ञा वृषपर्वणा ते  
प्रत्यर्चितास्तेन च वीतमोहाः ।  
शशंसिरे विस्तरशः प्रवासं  
शिवं यथावद्वृषपर्वणस्ते ॥ ७  
सुखोषितास्तस्य त एकरात्रं  
पुण्याश्रमे देवमहर्षिजुष्टे ।  
अभ्याययुस्ते बदरीं विशालां  
सुखेन वीराः पुनरेव वासम् ॥ ८  
उपुस्ततस्तत्र महानुभावा  
नारायणस्थानगताः समग्राः ।  
कुबेरकान्तां नलिनीं विशोकाः  
संपश्यमानाः सुरसिद्धजुष्टाम् ॥ ९  
तां चाथ दृष्ट्वा नलिनीं विशोकाः  
पाण्डोः सुताः सर्वनरप्रधानाः ।  
ते रेमिरे नन्दनवासमेत्य  
द्विजर्षयो वीतमला यथैव ॥ १०

नगोत्तमं गन्धमादनं जहतां लज्जताम् ॥ १ ॥ कुबेरस्य  
कान्तं प्रियम् ॥ २ ॥ समुच्छ्रयान् उच्चैस्त्वानि । संनिरोधान्  
संकीर्णत्वानि । गोष्ठान् स्थानानि । द्विहीणां सिंहाणाम् ॥ ३ ॥

अनेकपाः द्विपाः ॥ ४ ॥ गुहा अल्पप्रमाणा दरी । गह्वरं महती  
दरी ॥ ५ ॥ नलिनीं सरसीम् ॥ ६ ॥ नन्दनमिन्द्रवनम् ॥ १० ॥

ततः क्रमेणोपययुर्नृवीरा  
 यथागतेनैव पथा समग्राः ।  
 विहृत्य मासं सुखिनो वदर्यां  
 किरातराज्ञो विषयं सुबाहोः ॥ ११  
 चीनांस्तुपारान्दरदांश्च सर्वान्  
 देशान्कुलिन्दस्य च भूरिरम्यान् ।  
 अतीत्य दुर्गं हिमवत्प्रदेशं  
 पुरं सुबाहोर्दृश्युर्नृवीराः ॥ १२  
 श्रुत्वा च तान्पार्थिव पुत्रपौत्रा-  
 न्प्राप्तान्सुबाहुर्विषये समग्रान् ।  
 प्रत्युद्ययौ प्रीतियुतः स राजा  
 तं चाभ्यनन्दन्वृषभाः कुरूणाम् ॥ १३  
 समेत्य राज्ञा तु सुबाहुना ते  
 सुतैर्विशोकप्रमुखैश्च सर्वे ।  
 सहेन्द्रसेनैः परिचारकैश्च  
 पौरोगवैर्यै च महानसस्थाः ॥ १४  
 सुखोषितास्तत्र त एकरात्रं  
 सूतान्समादाय रथांश्च सर्वान् ।  
 घटोत्कचं सानुचरं विस्मृज्य  
 ततोऽभ्ययुर्यामुनमद्रिराजम् ॥ १५  
 तस्मिन्गिरौ प्रस्रवणोपपन्न-  
 हिमोत्तरीयारुणपाण्डुसानौ ।  
 विशाखयूपं समुपेत्य चक्रु-  
 स्तदा निवासं पुरुषप्रवीराः ॥ १६  
 वराहनानामृगपक्षिजुष्टं  
 महावनं चैत्ररथप्रकाशम् ।  
 शिवेन यात्वा मृगयाप्रधानाः  
 संवत्सरं तत्र वने विजहुः ॥ १७

तत्राससादातिवलं भुजङ्गं  
 भुधार्दितं मृत्युमिवोग्ररूपम् ।  
 वृकोदरः पर्वतकन्दरायां  
 विषादमोहव्यथितान्तरात्मा ॥ १८  
 द्वीपोऽभवद्यत्र वृकोदरस्य  
 युधिष्ठिरो धर्मभृतां वरिष्ठः ।  
 अमोक्षयद्यस्तमनन्ततेजा  
 ग्राहेण संवेष्टितसर्वगात्रम् ॥ १९  
 ते द्वादशं वर्षमथोपयान्तं  
 वने विहर्तुं कुरवः प्रतीताः ।  
 तस्माद्दनाचैत्ररथप्रकाशा-  
 च्छ्रिया ज्वलन्तस्तपसा च युक्ताः ॥ २०  
 ततश्च यात्वा मरुधन्वपार्श्वं  
 सदा धनुर्वेदरतिप्रधानाः ।  
 सरस्वतीमेत्य निवासकामाः  
 सरस्ततो द्वैतवनं प्रतीयुः ॥ २१  
 समीक्ष्य तान्द्वैतवने निविष्टा-  
 त्रिवासिनस्तत्र ततोऽभिजग्मुः ।  
 तपोदमाचारसमाधिमुक्ता-  
 स्तृणोदपात्रावरणाश्मकुट्टाः ॥ २२  
 पुक्षाक्षरौहीतकवेतसाश्च  
 तथा वदर्यः खदिराः शिरीषाः ।  
 विल्वेज्जुदाः पीलुशमीकरीराः  
 सरस्वतीतीररुहा वभ्रुवुः ॥ २३  
 तां यक्षगन्धर्वमहर्षिकान्ता-  
 मावासभूतामिव देवतानाम् ।  
 सरस्वतीं प्रीतियुताश्चरन्तः  
 सुखं विजह्नुर्नरदेवपुत्राः ॥ २४

॥ इति श्रीमन्महाभारते अरण्यपर्वणि आजगरपर्वणि एकोनाशीत्यधिकशततमोऽध्यायः ॥ १७९ ॥

पौरोगवैः पुरोगामिभिः पट्टगृहादिसामप्रीवाहैः ॥ १४ ॥  
 यामुनं यमुनोद्गमम् ॥ १५ ॥ पुंसि यथा श्वेतमुत्तरीयं श्वेदारु-  
 णमुष्णीषं च तद्वत् गिरौ प्रस्रवणानि अरुणपाण्डुसानूनि च  
 भान्तीत्युत्प्रेक्षा । विशाखयूपं स्थानविशेषः ॥ १६ ॥ शिवेन  
 पार्थाः इति झ. पाठः ॥ १७ ॥ द्वीपो द्वीपवदाश्रयः । ग्राहेण

सर्पेण ॥ १९ ॥ तृणोदपात्रावरणाः आसनार्थं तृणेन पाद्यार्थं  
 उदकपात्रेण च आवृण्वन्ति ते तथाभूताः । अश्मकुट्टाः वान-  
 प्रस्था दन्तोल्लखलिका एव सन्तो जरया नष्टदन्ता अश्मकुट्टा  
 भवन्ति ॥ २२ ॥ वभ्रुवुः शोभावन्त इति शेषः ॥ २३ ॥  
 एकोनाशीत्यधिकशततमोऽध्यायः ॥ १७९ ॥

## अशीत्यधिकशततमोऽध्यायः ॥ १८० ॥

वने मृगयार्थमटतो भीमस्य महताऽजगरेण ग्रहणम् ॥ १ ॥

जनमेजय उवाच ।  
 कथं नागायुतप्राणो भीमो भीमपराक्रमः ।  
 भयमाहारयत्तीव्रं तस्मादजगरान्मुने ॥ १  
 पौलस्त्यं धनदं युद्धे य आह्वयति दर्पितः ।  
 नलिन्यां कदनं कृत्वा निहन्ता यक्षरक्षसाम् ॥२  
 तं शंससि भयाविष्टमापन्नमरिसूदनम् ।  
 एतदिच्छाम्यहं श्रोतुं परं कौतूहलं हि मे ॥ ३  
 वैशंपायन उवाच ।  
 बहाश्चर्ये वने तेषां वसतामुग्रधन्विनाम् ।  
 प्राप्तानामाश्रमं राजन्राजर्षेर्वृषपर्वणः ॥ ४  
 यदृच्छया धनुष्पाणिर्बद्धखड्गो वृकोदरः ।  
 ददर्श तद्वनं रम्यं देवगन्धर्वसेवितम् ॥ ५  
 स ददर्श शुभान्देशान्गिरेर्हिमवतस्तदा ।  
 देवर्षिसिद्धचरितानप्सरोगणसेवितान् ॥ ६  
 चकोरैरुपचक्रैश्च पक्षिभिर्जीवजीवकैः ।  
 कोकिलैर्भृङ्गराजैश्च तत्र तत्र निनादितान् ॥ ७  
 नित्यपुष्पफलैर्वृक्षैर्हिमसंस्पर्शकोमलैः ।  
 उपेतान्वहुलच्छायैर्मनोनयननन्दनैः ॥ ८  
 स संपश्यन्गिरिनदीवैर्दूर्यमणिसंनिभैः ।  
 सलिलैर्हिमसंकाशैर्हंसकारण्डवायुतैः ॥ ९  
 वनानि देवदारूणां मेघानामिव वागुराः ।  
 हरिचन्दनमिश्राणि तुङ्गकालीयकान्यपि ॥ १०  
 मृगयां परिधावन्स समेषु मरुधन्वसु ।  
 विध्यन्मृगाञ्चरैः शुद्धैश्चचार स महाबलः ॥११  
 भीमसेनस्तु विख्यातो महान्तं दंष्ट्रिणं बलात् ।  
 निघ्नन्नागशतप्राणो वने तस्मिन्महाबलः ॥ १२  
 मृगाणां सवराहाणां महिषाणां महाभुजः ।  
 विनिघ्नंस्तत्रतत्रैव भीमो भीमपराक्रमः ॥ १३  
 स मातङ्गशतप्राणो मनुष्यशतवारणः ।  
 सिंहशार्दूलविक्रान्तो वने तस्मिन्महाबलः ॥ १४

वृक्षानुत्पाटयामास तरसा वै बभञ्ज च ।  
 पृथिव्याश्च प्रदेशान्वै नादयंस्तु वनानि च ॥ १५  
 पर्वताग्राणि वै मृद्भ्रन्नादयानश्च विज्वरः ।  
 प्रक्षिपन्पादपांश्चापि नादेनापूरयन्महीम् ॥ १६  
 वेगेन न्यपतद्भीमो निर्भयश्च पुनः पुनः ।  
 आस्फोटयन्क्ष्वेडयंश्च तलतालांश्च वादयन् ।  
 चिरसंबद्धदर्पस्तु भीमसेनो वने तदा ॥ १७  
 गजेन्द्राश्च महासत्त्वा मृगेन्द्राश्च महाबलाः ।  
 भीमसेनस्य नादेन व्यमुञ्चन्त गुहा भयात् ॥ १८  
 क्वचित्प्रधावंस्तिष्ठंश्च क्वचिच्चोपविशंस्तथा ।  
 मृगप्रेप्सुर्महारौद्रे वने चरति निर्भयः ॥ १९  
 स तत्र मनुजव्याघ्रो वने वनचरोपमः ।  
 पद्भ्यामभिसमापेदे भीमसेनो महाबलः ॥ २०  
 स प्रविष्टो महारण्ये नादान्नदति चाद्भुतान् ।  
 त्रासयन्सर्वभूतानि महासत्वपराक्रमः ॥ २१  
 ततो भीमस्य शब्देन भीताः सर्पा गुहाशयाः ।  
 अतिक्रान्तास्तु वेगेन जगामानुसृतः शनैः ।  
 ततोऽमरवरग्रन्थो भीमसेनो महाबलः ॥ २२  
 स ददर्श महाकायं भुजङ्गं रोमहर्षणम् ।  
 गिरिदुर्गे समापन्नं कायेनावृत्य कन्दरम् ॥ २३  
 पर्वताभोगवर्ष्माणं भोगैश्चन्द्रार्कमण्डलैः ।  
 चित्राङ्गमङ्गजैश्चित्रैर्हरिद्रासदृशच्छविम् ॥ २४  
 गुहाकारेण वक्त्रेण चतुर्दंष्ट्रेण राजता ।  
 दीप्ताक्षेणातिताम्रेण लिहानं सृक्किणी मुहुः ॥२५  
 त्रासनं सर्वभूतानां कालान्तकयमोपमम् ।  
 निःश्वासक्ष्वेडनादेन भर्त्सयन्तमिव स्थितम् ॥२६  
 स भीमं सहसाऽभ्येत्य पृदाकुः क्षुधितो भृशम् ।  
 जग्राहाजगरो ग्राहो भुजयोरुभयोर्बलात् ॥ २७  
 तेन संस्पृष्टगात्रस्य भीमसेनस्य वै तदा ।  
 संज्ञा मुमोह सहसा वरदानेन तस्य हि ॥ २८

तुङ्गं कालीयकं च काष्ठविशेषौ ॥ १० ॥ मरुधन्वसु गिरे-  
 निर्जलप्रदेशेषु । मरुनां गिरिधन्वनोरिति मेदिनी ॥ ११ ॥

पर्वतस्याभोगः विस्तीर्णता तत्परिमाणं वर्ष्मं शरीरं यस्य तम्  
 ॥ २४ ॥ पृदाकुः सर्पः ॥ २७ ॥

दशनागसहस्राणि धारयन्ति हि यद्बलम् ।  
तद्बलं भीमसेनस्य भुजयोरसमं परैः ॥ २९  
स तेजस्वी तथा तेन भुजगेन वशीकृतः ।  
विस्फुरञ्शनकैर्भीमो न शशाक विचेष्टितुम् ॥ ३०

नागायुतसमप्राणः सिंहस्कन्धो महाभुजः ।  
गृहीतो व्यजहात्सत्त्वं वरदानविमोहितः ॥ ३१  
स हि प्रयत्नमकरोत्तीव्रमात्मविमोक्षणे ।  
न चैनमशकद्वीरः कथंचित्प्रतिवाधितुम् ॥ ३२

॥ इति श्रीमन्महाभारते अरण्यपर्वणि आजगरपर्वणि अशीत्यधिकशततमोऽध्यायः ॥ १८० ॥

### एकाशीत्यधिकशततमोऽध्यायः ॥ १८१ ॥

अजगरेण भीमंप्रति स्वस्याजगरत्वप्रापककारणाभिधानम् ॥ १ ॥ दुर्निमित्तदर्शनादुर्मनायमानेन युधिष्ठिरेण भीममा-  
र्गानुसरणेनाजगरगृहीतभीमस्य दर्शनम् ॥ २ ॥

वैशंपायन उवाच ।

स भीमसेनस्तेजस्वी तदा सर्पवशं गतः ।  
चिन्तयामास सर्पस्य वीर्यमत्यद्भुतं महत् ॥ १  
उवाच च महासर्प कामया ब्रूहि पन्नग ।  
कस्त्वं भो भुजगश्रेष्ठ किं मया च करिष्यसि ॥ २  
पाण्डवो भीमसेनोऽहं धर्मराजादनन्तरः ।  
नागायुतसमप्राणस्त्वया नीतः कथं वशम् ॥ ३  
सिंहाः केसरिणो व्याघ्रा महिषा वारणास्तथा ।  
समागताश्च बहुशो निहताश्च मया युधि ॥ ४  
राक्षसाश्च पिशाचाश्च पन्नगाश्च महाबलाः ।  
भुजवेगमशक्ता मे सोढुं पन्नगसत्तम ॥ ५  
किंनु विद्याबलं किंनु वरदानमथो तव ।  
उद्योगमपि कुर्वाणो वशगोस्मि कृतस्त्वया ॥ ६  
अनित्यो विक्रमो नृणामिति मे धीयते मतिः ।  
यथेदं मे त्वया नाग बलं प्रतिहतं महत् ॥ ७  
इत्येवंवादिनं वीरं भीममक्लिष्टकारिणम् ।  
भोगेन महता गृह्य समन्तात्पर्यवेष्टयत् ॥ ८  
निगृह्यैनं महाबाहुं ततः स भुजगस्तदा ।  
विमुच्ययास्य भुजौ पीनाविदं वचनमब्रवीत् ॥ ९  
दिष्टस्त्वं क्षुधितस्याद्य देवैर्भक्षो महाभुज ।  
दिष्ट्या कालस्य महतः प्रियाः प्राणा हि देहिनां १०  
यथा त्विदं मया प्राप्तं भुजङ्गत्वमरिंदम ।

तदवश्यं त्वया मत्तः श्रोतव्यं शृणु यन्मम ॥ ११  
इमामवस्थां संप्राप्तो ह्यहं कोपान्महर्षिणा ।  
शापस्यान्तं परिप्रेप्सुः सर्वस्य कथयामि तत् ॥ १२  
नहुषो नाम राजर्षिर्व्यक्तं ते श्रोत्रमागतः ।  
तवैव पूर्वः पूर्वेषामायोर्वशधरः सुतः ॥ १३  
सोहं शापादगस्त्यस्य ब्राह्मणानवमत्य च ।  
इमामवस्थामापन्नः पश्य दैवमिदं मम ॥ १४  
त्वां चेदवध्यमायान्तमतीव प्रियदर्शनम् ।  
अहमद्योपयोक्ष्यामि विधानं पश्य यादृशम् ॥ १५  
न हि मे मुच्यते कश्चित्कथंचित्प्रग्रहं गतः ।  
गजो वा महिषो वाऽपि पष्ठे काले नरोत्तम ॥ १६  
नासि केवलसर्पेण तिर्यग्योनिषु वर्तता ।  
गृहीतः कौरवश्रेष्ठ वरदानमिदं मम ॥ १७  
पतता हि विमानाग्रान्मया शक्रासनाद्भुतम् ।  
कुरु शापान्तमित्युक्तो भगवान्मुनिसत्तमः ॥ १८  
स मामुवाच तेजस्वी कृपयाऽभिपरिप्लुतः ।  
'यस्त्वया वेष्टितो राजन्मोहमेति महाबलः ।'  
मोक्षस्ते भविता राजन्कस्माच्चित्कालपर्ययात् ॥ १९  
ततोस्मि पतितो भूमौ न च मामजहात्स्मृतिः ।  
स्मार्तमस्ति पुराणं मे यथैवाधिगतं तथा ॥ २०  
यस्तु ते व्याहृतान्प्रश्नान्प्रतिब्रूयाद्विभागवत् ।  
स त्वां मोक्षयिता शापादिति मामब्रवीद्विषः ॥ २१

सत्त्वं बुद्धिम् ॥ ३१ ॥ अशीत्यधिकशततमोऽध्यायः ॥ १८० ॥

कामया इच्छातः ॥ २ ॥ भोगेन देहेन ॥ ८ ॥ उपयो-  
क्ष्यामि भक्षितुमिच्छामि । विधानं दैवम् ॥ १५ ॥ पष्ठे

कालेऽष्टधाविभक्तस्याहो भागे ॥ १६ ॥ स्मार्तं स्मृतिविषयम् ।  
पुराणं चिरकालीनमपि स्मरामीत्यर्थः ॥ २० ॥ विभागविदा-  
त्मानात्मविवेकवित् ॥ २१ ॥



गृहीतस्य त्वया राजन्प्राणिनोपि बलीयसः ।  
 सत्वभ्रंशोऽधिकस्यापि सर्वस्याशु भविष्यति ॥२२  
 इति चाप्यहमश्रौषं वचस्तेषां दयावताम् ।  
 मयि संजातहार्दानामथ तेऽन्तर्हिता द्विजाः ॥२३  
 सोहं परमदुष्कर्मा वसामि निरयेऽशुचौ ।  
 सर्पयोनिमिमां प्राप्य कालाकाङ्क्षी महाद्युते ॥२४  
 तमुवाच महाबाहुर्भीमसेनो भुजङ्गमम् ।  
 न ते कुप्ये महासर्प नात्मने द्विजसत्तम ॥ २५  
 यस्मादभावी भावी वा मनुष्यः सुखदुःखयोः ।  
 आगमे यदि वाऽपाये न तत्र ग्लपयेन्मनः ॥२६  
 दैवं पुरुषकारेण को वञ्चयितुमर्हति ।  
 दैवमेव परं मन्ये पौरुषं तु निरर्थकम् ॥ २७  
 पश्य दैवोपघाताद्धि भुजवीर्यव्यपाश्रयम् ।  
 इमामवस्थां संप्राप्तमनिमित्तमिहाद्य माम् ॥ २८  
 किंतु नाद्यानुशोचामि तथाऽऽत्मानं विनाशितम् ।  
 तथा तु विपिने न्यस्तान्भ्रातृत्राज्यपरिच्युतान् ॥  
 हिमवांश्च सुदुर्गोऽयं यक्षराक्षससंकुलः ।  
 मां समुद्रीक्षमाणास्ते प्रयतिष्यन्ति विह्वलाः ॥३०  
 विनष्टमथ मां श्रुत्वा भविष्यन्ति निरुद्यमाः ।  
 धर्मशीला मया ते हि बाध्यन्ते राज्यगृद्धिना ३१  
 अथवा नार्जुनो धीमान्विपादमुपयास्यति ।  
 सर्वास्त्रविदनाधृष्यो देवगन्धर्वराक्षसैः ॥ ३२  
 समर्थः स महाबाहुरेकाहा सुमहाबलः ।  
 देवराजमपि स्थानात्प्रच्यावयितुमञ्जसा ॥ ३३  
 किं पुनर्धृतराष्ट्रस्य पुत्रं दुर्धृतदेविनम् ।  
 विद्विष्टं सर्वलोकस्य दम्भमोहपरायणम् ॥ ३४  
 मातरं चैव शोचामि कृपणां पुत्रगृद्धिनीम् ।  
 याऽस्माकं नित्यमाशास्ते महत्त्वमधिकं परैः ॥ ३५  
 तस्याः कथं त्वनाथाया मद्विनाशाद्भुजङ्गम ।  
 सफलास्ते भविष्यन्ति मयि सर्वे मनोरथाः ॥ ३६  
 नकुलः सहदेवश्च यमौ च गुरुवर्तिनौ ।  
 मद्बाहुबलसंगुप्तौ नित्यं पुरुषमानिनौ ॥ ३७

भविष्यतो निरुत्साहौ भ्रष्टवीर्यपराक्रमौ ।  
 मद्विनाशात्परिद्युनाविति मे वर्तते मतिः ॥ ३८  
 एवंविधं बहु तदा विललाप वृकोदरः ।  
 भुजङ्गभोगसंरुद्धो नाशकश्च विचेष्टितुम् ॥ ३९  
 युधिष्ठिरस्तु कौन्तेयो बभूवास्वस्थचेतनः ।  
 अनिष्टदर्शनान्धोरानुत्पातान्परिचिन्तयन् ॥ ४०  
 दारुणं ह्यशिवं नादं शिवा दक्षिणतः स्थिता ।  
 दीप्तायां दिशि वित्रस्ता रौति तस्याश्रमस्वह ४१  
 एकपक्षाक्षिचरणा वर्तिका घोरदर्शना ।  
 रक्तं वमन्ती ददृशे प्रत्यादित्यमभासुरा ॥ ४२  
 प्रववौ चानिलो रूक्षश्चण्डः शर्करकर्षणः ।  
 अपसव्यानि सर्वाणि मृगपक्षिरूतानि च ॥ ४३  
 पृष्ठतो वायसः कृष्णो याहियाहीति वाशति ।  
 मुहुर्मुहुः स्फुरति च दक्षिणोऽस्य भुजस्तथा ॥४४  
 हृदयं चरणश्चापि वामोऽस्य परितप्यति ।  
 सव्यस्याक्ष्णो विकारश्चाप्यनिष्टः समपद्यत ॥ ४५  
 धर्मराजोपि मेधावी शङ्कमानो महद्भयम् ।  
 द्रौपदीं परिपप्रच्छ क भीम इति भारत ॥ ४६  
 शशंस तस्मै पाञ्चाली चिरयातं वृकोदरम् ।  
 स प्रतस्थे महाबाहुर्धौम्येन सहितो नृपः ॥ ४७  
 द्रौपद्या रक्षणं कार्यमित्युवाच धनंजयम् ।  
 नकुलं सहदेवं च व्यादिदेश द्विजान्प्रति ॥ ४८  
 स तस्य पदमुन्नीय तस्मादेवाश्रमात्प्रभुः ।  
 मृगयामास कौन्तेयो भीमसेनं महावने ॥ ४९  
 स प्राचीं दिशमास्थाय महतो गजयूथपान् ।  
 ददर्श पृथिवीं चिह्नैर्भीमस्य परिचिह्निताम् ॥ ५०  
 ततो मृगसहस्राणि मृगेन्द्राणां शतानि च ।  
 पतितानि वने दृष्ट्वा मार्गं तस्याविशन्नृपः ॥ ५१  
 धावतस्तस्य वीरस्य मृगार्थं वातरंहसः ।  
 ऊरुवातविनिर्भ्रान्दुमान्व्यावर्जितान्पथि ॥ ५२  
 स गत्वा तैस्तदा चिह्नैर्ददर्श गिरिगह्वरे ।

कदाचिदभावी सामर्थ्यहीनः कदाचित् भावी सामर्थ्यवान्  
 अवश्यं भवति ॥ २६ ॥ परुषोक्तिभिरिति शेषः ॥ ३१ ॥  
 वर्तिका पक्षिविशेषः ॥ ४२ ॥ दक्षिणो भुजः स्फुरतीति भवि-

ष्यतोऽनिष्टप्रशमनस्य लिङ्गम् ॥ ४४ ॥ विकारः स्फुरणम्  
 ॥ ४५ ॥ यूथपान्तितान्ददर्शोऽन्वयः ॥ ५० ॥

[रूक्षमारुतभूयिष्ठे निष्पत्रद्रुमसंकुले ॥  
ईरिणे निर्जले देशे कण्टकिद्रुमसंकुले ।

५३

अश्मस्थानुक्षुपाकीर्णे सुदुर्गे विषमोत्कटे ।]

गृहीतं भुजगेन्द्रेण निश्चेष्टमनुजं तदा ॥

५४

॥ इति श्रीमन्महाभारते अरण्यपर्वणि आजगरपर्वणि एकाशीत्यधिकशततमोऽध्यायः ॥ १८१ ॥

### द्वाशीत्यधिकशततमोऽध्यायः ॥ १८२ ॥

युधिष्ठिराजगरयोः संवादः ॥ १ ॥

वैशंपायन उवाच ।

युधिष्ठिरस्तमासाद्य सर्पभोगेन वेष्टितम् ।

दयितं भ्रातरं धीमानिदं वचनमब्रवीत् ॥ १

कुन्तीमातः कथमिमामापदं त्वमवाप्तवान् ।

कश्चार्थं पर्वताभोगप्रतिमः पन्नगोत्तमः ॥ २

स धर्मराजमालक्ष्य भ्राता भ्रातरमग्रजम् ।

कथयामास तत्सर्वं ग्रहणादिविचेष्टितम् ॥ ३

[अयमार्थं महासत्वो भक्षार्थं मां गृहीतवान् ।

नहुषो नाम राजर्षिः प्राणवानिव संस्थितः ॥ ४

युधिष्ठिर उवाच ।

मुच्यतामयमायुष्मन्भ्राता मेऽमितविक्रमः ।

वयमाहारमन्यं ते दास्यामः क्षुन्निवारणम् ॥ ५

सर्प उवाच ।

आहारो राजपुत्रोऽयं मया प्राप्तो मुखागतः ।

गम्यतां नेह स्थातव्यं श्वो भवानपि मे भवेत् ॥ ६

व्रतमेतन्महाबाहो विषयं मम यो व्रजेत् ।

स मे भक्षो भवेत्तात त्वं चापि विषये मम ॥ ७

चिरेणाद्य मयाऽऽहारः प्राप्तोऽयमनुजस्तव ।

नाहमेनं विमोक्षयामि न चान्यमभिकाङ्क्षये ॥ ८

युधिष्ठिर उवाच ।

देवो वा यदि वा दैत्य उरगो वा भवान्यदि ।

सत्यं सर्प वचो ब्रूहि पृच्छति त्वां युधिष्ठिरः ॥ ९

किमर्थं च त्वया ग्रस्तो भीमसेनो भुजंगम ।

किमाहृत्य विदित्वा वा प्रीतिस्ते स्याद्भुजंगम ।

किमाहारं प्रयच्छामि कथं मुञ्चेद्भवानिमम् ॥ १०

सर्प उवाच ।

नहुषो नाम राजाऽहमासं पूर्वस्तवानघ ।

प्रथितः पञ्चमः सोमादायोः पुत्रो नराधिप ॥ ११

ऋतुभिस्तपसा चैव स्वाध्यायेन दमेन च ।

त्रैलोक्यैश्वर्यमव्यग्रं प्राप्तोऽहं विक्रमेण च ॥ १२

तदैश्वर्यं समासाद्य दर्पो मामगमत्तदा ।

सहस्रं हि द्विजातीनामुवाह शिविकां मम ॥ १३

ऐश्वर्यमदमत्तोऽहमवमत्य ततो द्विजान् ।

इमामगस्त्येन दशमानीत इति मे स्मृतिः ॥ १४

न तु मामजहात्प्रज्ञा यावदन्वेति पाण्डवः ।

तस्यैवानुग्रहाद्राजन्नगस्त्यस्य महात्मनः ॥ १५

षष्ठे काले मयाऽऽहारः प्राप्तोऽयमनुजस्तव ।

नाहमेनं विमोक्षयामि न चान्यदपि कामये ॥ १६

प्रश्नानुचारितानद्य व्याहरिष्यसि चेन्मम ।

अथ पश्चाद्विमोक्षयामि भ्रातरं ते वृकोदरम् ॥ १७

युधिष्ठिर उवाच ।

ब्रूहि सर्प यथाकामं प्रतिवक्ष्यामि ते वचः ।

अपि चेच्छक्रुयां प्रीतिमाहर्तुं ते भुजङ्गम ॥ १८

वेद्यं च ब्राह्मणेनेह तद्भवान्वेत्ति केवलम् ।

सर्पराज ततः श्रुत्वा प्रतिवक्ष्यामि ते वचः ॥ १९

सर्प उवाच ।

ब्राह्मणः को भवेद्राजन्वेद्यं किञ्च युधिष्ठिर ।

ब्रवीह्यतिमतिं त्वां हि वाक्यैरनुमिनोमि ते ॥ २०

युधिष्ठिर उवाच ।

सत्यं दानं क्षमा शीलमानृशंस्यं तपो घृणा ।

दृश्यन्ते यत्र नागेन्द्र स ब्राह्मण इति स्मृतः २१

इरिणे ऊषरे । क्षुपाः हस्यवृक्षाः ॥ ५४ ॥ एकाशीत्यधिकशतत-  
मोऽध्यायः ॥ १८१ ॥

वेद्यं सर्प परं ब्रह्म निर्दुःखमसुखं च यत् ।  
 यत्र गत्वा न शोचन्ति भवतः किं विवक्षितं २२  
 सर्प उवाच ।  
 चातुर्वर्ण्यं प्रमाणं च सत्यं च ब्रह्म चैव हि ।  
 शूद्रेष्वपि च सत्यं च दानमक्रोध एव च ।  
 आनृशंस्यमहिंसा च घृणा चैव युधिष्ठिर ॥ २३  
 वेद्यं यच्चात्र निर्दुःखमसुखं च नराधिप ।  
 ताभ्यां हीनं पदं चान्यन्न तदस्तीति लक्ष्ये ॥ २४  
 युधिष्ठिर उवाच ।  
 शूद्रे तु यद्भवेच्छूद्रम द्विजे तच्च न विद्यते ।  
 न वै शूद्रो भवेच्छूद्रो ब्राह्मणो न च ब्राह्मणः २५  
 यत्रैतल्लक्ष्यते सर्पं वृत्तं स ब्राह्मणः स्मृतः ।  
 तत्रैतन्न भवेत्सर्पं तं शूद्रमिति निर्दिशेत् ॥ २६  
 यत्पुनर्भवता प्रोक्तं न वेद्यं विद्यतेति च ।  
 ताभ्यां हीनमतोऽन्यत्र पदं नास्तीति चेदपि २७  
 एवमेतन्मतं सर्पं ताभ्यां हीनं तु विद्यते ।  
 यथा शीतोष्णयोर्मध्ये भवेन्नोष्णं न शीतता २८  
 एवं वै सुखदुःखाभ्यां हीनमस्ति पदं क्वचित् ।  
 एषा मम मतिः सर्पं यथा वा मन्यते भवान् ॥ २९  
 सर्प उवाच ।  
 यदि ते वृत्ततो राजन्ब्राह्मणः प्रसमीक्षितः ।

वृथा जातिस्तदायुष्मन्कृतिर्यावन्न विद्यते ॥ ३०  
 युधिष्ठिर उवाच ।  
 जातिरत्र महासर्पं मनुष्यत्वे महामते ।  
 संकरात्सर्ववर्णानां दुष्परीक्ष्येति मे मतिः ॥ ३१  
 सर्वे सर्वास्वपत्यानि जनयन्ति यदा नराः ।  
 वाञ्छैशुनमथो जन्म मरणं च समं नृणाम् ॥ ३२  
 इदमार्थं प्रमाणं च ये यजामह इत्यपि ।  
 तस्माच्छीलं प्रधानेष्टं विदुर्ये तत्त्वदर्शिनः ॥ ३३  
 प्राङ्गाभिवर्धनात्पुंसो जातकर्म विधीयते ।  
 'तथोपनयनं प्रोक्तं द्विजातीनां यथाक्रमम् ।'  
 तत्रास्य माता सावित्री पिता त्वाचार्य उच्यते ॥  
 वृत्त्या शूद्रसमो ह्येष यावद्वेदेन जायते ।  
 तस्मिन्नेवं मतिद्वैधे मनुः स्वायंभुवोऽब्रवीत् ॥ ३५  
 कृतकृत्याः सर्ववर्णा यदि वृत्तं न पश्यति ।  
 संकरस्त्वत्र नागेन्द्र बलवान्प्रसमीक्षितः ॥ ३६  
 यत्रेदानीं महासर्पं संस्कृतं वृत्तमिष्यते ।  
 तं ब्राह्मणमहं पूर्वमुक्तवान्भुजगोत्तम ॥ ३७  
 सर्प उवाच ।  
 श्रुतं विदितवेद्यस्य तव वाक्यं युधिष्ठिर ।  
 भक्षयेयमहं कस्माद्घातरं ते वृकोदरम् ॥ ३८

॥ इति श्रीमन्महाभारते अरण्यपर्वणि आजगरपर्वणि ब्रह्मीत्यधिकशततमोऽध्यायः ॥ १८२ ॥

### ब्रह्मीत्यधिकशततमोऽध्यायः ॥ १८३ ॥

स्वप्रशस्योत्तरदाननुष्ठेनाजगररूपिणा नहुषेण युधिष्ठिरं प्रति स्वस्वाजगरभावसंभवहेतुकथनपूर्वकं भीमं विमुच्य पुनः स्वर्गं प्रति गमनम् ॥ १ ॥

युधिष्ठिर उवाच ।  
 भवानेतादृशो लोके वेदवेदाङ्गपारगः ।  
 ब्रूहि किं कुर्वतः कर्म भवेद्भतिरनुत्तमा ॥ १  
 सर्प उवाच ।  
 पात्रे दत्त्वा प्रियाण्युक्त्वा सत्यमुक्त्वा च भारत ।

अहिंसानिरतः स्वर्गं गच्छेदिति मतिर्मम ॥ २  
 युधिष्ठिर उवाच ।  
 दानाद्वा सर्पं सत्याद्वा किमतो गुरु दृश्यते ।  
 अहिंसाप्रिययोश्चैव गुरुलाववमुच्यताम् ॥ ३  
 सर्प उवाच ।

ताभ्यां हीनं न विद्यते इति श्र. पाठः ॥ २८ ॥ हीनं नास्ति पदं क्वचित् इति श्र. पाठः ॥ २९ ॥ प्रधानं च तदिष्टं चेति कर्मधारयः ॥ ३३ ॥ नाभिवर्धनात्तल्लक्ष्येदनात् ॥ ३४ ॥

यदि वृत्तं न विद्यते इति श्र. पाठः । यदि वृत्तं न नश्यति इति ख. पाठः । यदि वृत्तं न दृश्यते इति घ. पाठः ॥ ३६ ॥ ब्रह्मीत्यधिकशततमोऽध्यायः ॥ १८२ ॥

दानं च सत्यं तत्त्वं वा अहिंसा प्रियमेव च ।  
 एषां कार्यगरीयस्त्वाद्दृश्यते गुरुलाघवम् ॥ ४  
 क्वचिदानप्रयोगाद्धि सत्यमेव विशिष्यते ।  
 सत्यवाक्याच्च राजेन्द्र क्वचिदानं विशिष्यते ॥ ५  
 एवमेव महेष्वास प्रियवाक्यान्महीपते ।  
 अहिंसा दृश्यते गुर्वी ततश्च प्रियमिष्यते ॥ ६  
 एवमेतद्भवेद्राजन्कार्यापेक्षमनन्तरम् ।  
 यदभिप्रेतमन्यत्ते ब्रूहि यावद्ब्रवीम्यहम् ॥ ७  
 युधिष्ठिर उवाच ।  
 कथं स्वर्गे गतिः सर्प कर्मणां च फलं ध्रुवम् ।  
 अशरीरस्य दृश्येत प्रब्रूहि विषयांश्च मे ॥ ८  
 सर्प उवाच ।  
 तिस्रो वै गतयो राजन्परिदृष्टाः स्वकर्मभिः ।  
 मानुषं स्वर्गवासश्च तिर्यग्योनिश्च तत्रिधा ॥ ९  
 तत्र वै मानुषालोकादानादिभिरनादिभिः ।  
 अहिंसार्थसमायुक्तैः कारणैः स्वर्गमश्नुते ॥ १०  
 विपरीतैश्च राजेन्द्र कारणैर्मानुषो भवेत् ।  
 तिर्यग्योनिस्तथा तात विशेषश्चात्र वक्ष्यते ॥ ११  
 कामक्रोधसमायुक्तो हिंसालोभसमन्वितः ।  
 मनुष्यत्वात्परिभ्रष्टस्तिर्यग्योनौ प्रसूयते ॥ १२  
 तिर्यग्योन्याः पृथग्भावो मनुष्यार्थे विधीयते ।  
 गवादिभ्यस्तथाऽश्वेभ्यो देवत्वमपि दृश्यते ॥ १३  
 सोयमेता गतीस्तात जन्तुश्चरति कार्यवान् ।  
 निम्ने महति चात्मानमवस्थाप्य च वै नृप ॥ १४  
 जातो जातश्च बलवान्भुङ्क्ते नाम्नाऽथ देहवान् ।  
 फलार्थस्तात निष्पृक्तः प्रजालक्षणभावनः ॥ १५  
 युधिष्ठिर उवाच ।  
 शब्दे स्पर्शे च रूपे च तथैव रसगन्धयोः ।  
 तस्याधिष्ठानमव्यग्रो ब्रूहि सर्प यथातथम् ॥ १६  
 किं न गृह्णासि विषयान्युगपत्त्वं महामते ।  
 एतावदुच्यतां चोक्तं सर्वं पन्नगसत्तम ॥ १७  
 सर्प उवाच ।  
 तदात्मद्रव्यमायुष्मन्देहसंश्रयणान्वितम् ।

करणाधिष्ठितं भोगानुपभुङ्क्ते यथाविधि ॥ १८  
 ज्ञानं चैवात्र बुद्धिश्च मनश्च भरतर्षभ ।  
 तस्य भोगाधिकरणे करणानि निबोध मे ॥ १९  
 मनसा तात पर्येति क्रमशो विषयानिमान् ।  
 विषयायतनत्वेन भूतात्मा क्षेत्रविष्ठितः ॥ २०  
 तत्र चापि नरव्याघ्र मनो जन्तोर्विधीयते ।  
 तस्माद्युगपदत्रास्य ग्रहणं नोपपद्यते ॥ २१  
 स आत्मा पुरुषव्याघ्र भ्रुवोरन्तरमाश्रितः ।  
 बुद्धिं द्रव्येषु सृजति विविधेषु परावराम् ॥ २२  
 बुद्धेरुत्तरकालं च वेदना दृश्यते बुधैः ।  
 एष वै राजशार्दूल विधिः क्षेत्रज्ञभावनः ॥ २३  
 युधिष्ठिर उवाच ।  
 मनसश्चापि बुद्धेश्च ब्रूहि मे लक्षणं परम् ।  
 एतदध्यात्मविदुषां परं कार्यं विधीयते ॥ २४  
 सर्प उवाच ।  
 बुद्धिरात्मानुगाऽतीव उत्पातेन विधीयते ।  
 तदाश्रिता हि सा ज्ञेया बुद्धिस्तस्यैषिणी भवेत् ॥ २५  
 बुद्धिरुत्पद्यते कार्यान्मनस्तूत्पन्नमेव हि ।  
 बुद्धेरुणविधानेन मनस्तद्गुणवद्भवेत् ॥ २६  
 एतद्विशेषणं तात मनोबुद्ध्योर्मयेरितम् ।  
 त्वमप्यत्राभिसंबुद्धः कथं वा मन्यसे स्वयम् ॥ २७  
 युधिष्ठिर उवाच ।  
 अहो बुद्धिमतांश्रेष्ठ शुभा बुद्धिरियं तव ।  
 विदितं वेदितव्यं ते कस्मान्नहुष पृच्छसि ॥ २८  
 सर्वज्ञं त्वां कथं मोह आविशत्स्वर्गवासिनम् ।  
 एवमद्भुतकर्माणमिति मे संशयो महान् ॥ २९  
 सर्प उवाच ।  
 सुप्रज्ञमपि चेच्छ्रमद्बुद्धिर्मोहयते नरम् ।  
 वर्तमानः सुखे सर्वो नावैतीति मतिर्मम ॥ ३०  
 सोहमैश्वर्यमोहेन मदाविष्टो युधिष्ठिर ।  
 पतितः प्रतिसंबुद्धस्त्वां तु संबोधयाम्यहम् ॥ ३१  
 कृतं कार्यं महाराज त्वया मम परंतप ।  
 क्षीणः शापः सुकृच्छ्रो मे त्वया संभाष्य साधुना ॥  
 अहं हि दिवि दिव्येन विमानेन चरन्पुरा ।

अभिमानेन मत्तः सन्कंचिन्नान्यमचिन्तयम् ॥३३  
 ब्रह्मर्षिदेवगन्धर्वयक्षराक्षसपन्नगाः ।  
 वरं मम प्रयच्छन्ति सर्वे त्रैलोक्यवासिनः ॥ ३४  
 चक्षुषा यं प्रपश्यामि प्राणिनं पृथिवीपते ।  
 तस्य तेजो हराम्याशु तद्वि दृष्टेर्वलं मम ॥ ३५  
 ब्रह्मर्षीणां सहस्रं हि उवाह शिविकां मम ।  
 स मामपनयो राजन्भ्रंशयामास वै श्रियः ॥ ३६  
 तत्र ह्यगस्त्यः पादेन वहन्स्पृष्टो महासुनिः ।  
 अगस्त्येन ततोस्म्युक्तो ध्वंस सर्पति वैरुषा ॥३७  
 ततस्तस्माद्विमानाग्र्यात्प्रच्युतश्च्युतलक्षणः ।  
 प्रपतन्बुबुधेऽऽत्मानं व्यालीभूतमधोमुखम् ॥ ३८  
 अयाचं तमहं विप्रं शापस्यान्तो भवेदिति ।  
 प्रमादात्संप्रमूढस्य भगवन्क्षन्तुमर्हसि ॥ ३९  
 ततः स मामुवाचेदं प्रपतन्तं कृपान्वितः ।  
 युधिष्ठिरो धर्मराजः शापाच्चां मोक्षयिष्यति ॥४०  
 अभिमानस्य वै तस्य बलस्य च नराधिप ।  
 फले क्षीणे महाराज फलं पुण्यमवाप्स्यसि ॥ ४१  
 ततो मे विस्मयो जातस्तद्दृष्ट्वा तपसो बलम् ।  
 ब्रह्म च ब्राह्मणत्वं च येन त्वाऽहमचूचुदम् ॥४२  
 सत्यं दमस्तपो योगमहिंसा ज्ञाननित्यता ।

साधकानि सतां पुंसां न जातिर्न कुलं नृप ॥४३  
 अरिष्ट एष ते भ्राता मुक्तो भीमो महाभुज ।  
 स्वस्ति तेऽस्तु महाराज गमिष्यामि दिवं पुनः४४  
 'स चायं पुरुषव्याघ्र कालः पुण्य उपागतः ।  
 तदस्मात्कारणात्पार्थ कार्यं तन्मे महत्कृतम् ॥'४५  
 वैशंपायन उवाच ।  
 'ततस्तस्मिन्मुहूर्ते तु विमानं कामगामि वै ।  
 अवपातेन महता तत्रावाप तदुत्तमम् ॥' ४६  
 इत्युक्त्वाऽऽजगरं देहं मुक्त्वा स नहुषो नृपः ।  
 दिव्यं वपुः समास्थाय गतस्त्रिदिवमेव ह ॥ ४७  
 युधिष्ठिरोपि धर्मात्मा भ्रात्रा भीमेन संगतः ।  
 धौम्येन सहितः श्रीमानाश्रमं पुनरागमत् ॥ ४८  
 ततो द्विजेभ्यः सर्वेभ्यः समेतेभ्यो यथातथम् ।  
 कथयामास तत्सर्वं धर्मराजो युधिष्ठिरः ॥ ४९  
 तच्छ्रुत्वा ते द्विजाः सर्वे भ्रातरश्चास्य ते त्रयः ।  
 आसन्सुव्रीडिता राजन्द्रौपदी च यशस्विनी ॥५०  
 ते तु सर्वे द्विजश्रेष्ठाः पाण्डवानां हितेप्सया ।  
 मैवमित्यब्रुवन्भीमं गर्हयन्तोऽस्य साहसम् ॥ ५१  
 पाण्डवास्तु भयान्मुक्तं प्रेक्ष्य भीमं महाबलम् ।  
 हर्षमाहारयांचक्रुर्विजहुश्च मुदा युताः ॥ ५२

॥ इति श्रीमन्महाभारते अरण्यपर्वणि आजगरपर्वणि त्र्यशीत्यधिकशततमोऽध्यायः ॥ १८३ ॥

समाप्तं चेदमाजगरं पर्व ॥ १० ॥

( अथ मार्कण्डेयसमास्यापर्व ॥ ११ ॥ )

चतुरशीत्यधिकशततमोऽध्यायः ॥ १८४ ॥

वर्षाशरद्वर्णनम् ॥ १ ॥ युधिष्ठिरादिभिर्द्वैतवनात्पुनः कान्यकवनप्रवेशः ॥ २ ॥

वैशंपायन उवाच ।

निदाघान्तकरः कालः सर्वभूतसुखावहः ।

करान्मम प्रयच्छन्तीति झ. पाठः ॥ ३४ ॥ अभिमानस्य  
 घोरस्य पापस्य च इति झ. पाठः ॥ ४१ ॥

तत्रैव वसतां तेषां प्रावृद् समभिपद्यत ॥ १

छादयन्तो महाघोषाः खं दिशश्च बलाहकाः ।

त्र्यशीत्यधिकशततमोऽध्यायः ॥ १८३ ॥

\* मार्कण्डेयेन समास्या सहासनमित्यर्थः । आस उपवेशनेऽस्मात्पठ्यत् ।

प्रववर्षुर्दिवारात्रमसिताः सततं तदा ॥ २  
 तपात्यनिकेताश्च शतशोऽथ सहस्रशः ।  
 अपेताकप्रभाजालाः सविद्युन्मण्डलप्रभाः ॥ ३  
 विरूढशष्पा धरणी मत्तदंशसरीसृपा ।  
 बभूव पयसा सिक्ता शान्तधूमरजोगणा ॥ ४  
 न स प्रज्ञायते किञ्चिदम्भसा समवस्तृते ।  
 समं वा विषमं वाऽपि नद्यो वा स्थावराणि वा ५  
 क्षुब्धतोया महावेगाः श्वसमाना इवाशुगाः ।  
 सिन्धवः शोभयांचक्रुः काननानि तपात्यये ॥ ६  
 नदतां काननान्तेषु श्रूयन्ते विविधाः स्वनाः ।  
 वृष्टिभिस्ताड्यमानानां वराहमृगपक्षिणाम् ॥ ७  
 स्तोककाः शिखिनश्चैव पुंस्कोकिलगणैः सह ।  
 मत्ताः परिपतन्ति स दर्दुराश्चैव दर्पिताः ॥ ८  
 तदा बहुविधाकारा प्रावृण्मेघानुनादिता ।  
 अभ्यतीता शिवा तेषां चरतां मरुधन्वसु ॥ ९  
 क्रौञ्चहंससमाकीर्णा शरत्प्रमुदिताऽभवत् ।  
 रूढकक्षवनप्रस्था प्रसन्नजलनिम्नगा ॥ १०

विमलाकाशनक्षत्रा शरत्तेषां शिवाऽभवत् ।  
 मृगद्विजसमाकीर्णा पाण्डवानां महात्मनाम् ॥ ११  
 दृश्यन्ते शान्तरजसः क्षपाजलदशीतलाः ।  
 ग्रहनक्षत्रसङ्घैश्च सोमेन च विराजिताः ॥ १२  
 कुमुदैः पुण्डरीकैश्च शीतवारिधराः शिवाः ।  
 नदीः पुष्करिणीश्चैव ददृशुः समलंकृताः ॥ १३  
 आकाशसंकाशजलां तीरवानीरसंकुलाम् ।  
 बभूव चरतां हर्षः पुण्यतीर्था सरस्वतीम् ॥ १४  
 ते वै मुमुदिरे वीराः प्रसन्नसलिलां शिवाम् ।  
 पश्यन्तो दृढधन्वानः परिपूर्णां सरस्वतीम् ॥ १५  
 तेषां पुण्यतमा रात्रिः पर्वसन्धौ स शारदी ।  
 तत्रैव वसतामासीत्कार्तिकी जनमेजय ॥ १६  
 पुण्यकृद्भिर्महासत्त्वैस्तापसैः सह पाण्डवाः ।  
 तत्सर्वं भरतश्रेष्ठ समूहुर्योगमुत्तमम् ॥ १७  
 तमिस्राभ्युदये तस्मिन्धौम्येन सह पाण्डवाः ।  
 सूतैः पौरोगवैः साकं काम्यकं प्रययुर्वनम् ॥ १८

॥ इति श्रीमन्महाभारते अरण्यपर्वणि मार्कण्डेयसमाख्यापर्वणि चतुरशीत्यधिकशततमोऽध्यायः ॥ १८४ ॥

### पञ्चाशीत्यधिकशततमोऽध्यायः ॥ १८५ ॥

पाण्डवानां पुनः काम्यकागमनं श्रुतवता कृष्णेन सत्यभामया सह तत्रागमनम् ॥ १ ॥ तथा नारदमार्कण्डेययोरागमनं च ॥ २ ॥ मार्कण्डेयेन श्रीकृष्णचोदनया पुराणकथाकथनारम्भः ॥ ३ ॥

वैशंपायन उवाच ।  
 काम्यकं प्राप्य कौरव्य युधिष्ठिरपुरोगमाः ।  
 कृतातिथ्या मुनिगणैर्निषेदुः सह कृष्णया ॥ १  
 ततस्तान्परिविश्वस्तान्वसतः पाण्डुनन्दनान् ।  
 ब्राह्मणा बहवस्तत्र समन्तात्पर्यवारयन् ॥ २  
 अथाब्रवीद्विजः कश्चिदर्जुनस्य प्रियः सखा ।  
 स एष्यति महाबाहुर्वशी शौरिरुदारधीः ॥ ३

विदिता हि हरेर्युयमिहायाताः कुरुद्वहाः ।  
 सदा हि दर्शनाकाङ्क्षी श्रेयोन्वेपी च वो हरिः ॥ ४  
 बहुवत्सरजीवी च मार्कण्डेयो महातपाः ।  
 स्वाध्यायतपसा युक्तः क्षिप्रं युष्मान्समेष्यति ॥ ५  
 तथैव ब्रुवतस्तस्य प्रत्यदृश्यत केशवः ।  
 शैब्यसुग्रीवयुक्तेन रथेन रथिनांवरः ॥ ६  
 मघवानिव पौलोम्या सहितः सत्यभामया ।

असिताः कृष्णवर्णाः ॥ २ ॥ तपात्यये वर्षासु निकेता इव मण्डपीभूता इत्यर्थः ॥ ३ ॥ समवस्तृते आच्छादिते । स्थावराणि भूतलादीनि ॥ ५ ॥ आशुगाः तीव्रवेगाः । सिन्धवः नद्यः ॥ ६ ॥ स्तोककाश्चातकाः । दर्दुराः मण्डूकाः ॥ ८ ॥ मरुधन्वसु गिरेः शुष्कस्थानेषु ॥ ९ ॥ रूढकक्षाणि बहुतृणानि वना-

नि प्रस्थशब्दोदितानि सानूनि च यस्यां सा तथा ॥ १० ॥ कार्तिकी कृत्तिकायुक्ता पौर्णमासी ॥ १६ ॥ योगं युज्यते रथादाविति व्युत्पत्त्या बाहनादिकं समूहः आरोपितभारं कृतवन्तः ॥ १७ ॥ चतुरशीत्यधिकशततमोऽध्यायः ॥ १८४ ॥

उपायाद्देवकीपुत्रो दिदृक्षुः कुरुसत्तमान् ॥ ७  
 अवतीर्य रथात्कृष्णो धर्मराजं यथाविधि ।  
 ववन्दे मुदितो धीमान्भीमं च बलिनां वरम् ॥८  
 पूजयामास धौम्यं च यमाभ्यामभिवादितः ।  
 परिष्वज्य महाभागां द्रौपदीं पर्यसान्त्वयत् ॥ ९  
 स दृष्ट्वा फल्गुनं वीरं चिरस्य प्रियमागतम् ।  
 पर्यष्वजत दाशार्हः पुनः पुनररिंदमः ॥ १०  
 तथैव सत्यभामाऽपि द्रौपदीं परिष्वजे ।  
 पाण्डवानां प्रियां भार्यां कृष्णस्य महिषी प्रिया ॥  
 ततस्ते पाण्डवाः सर्वे सभार्याः सपुरोहिताः ।  
 आनर्तुः पुण्डरीकाक्षं परिववृश्च सर्वशः ॥ १२  
 कृष्णस्तु पार्थेन समेत्य विद्वान्  
 धनंजयेनासुरमर्दनेन ।  
 वभौ यथा भूतपतिर्महात्मा  
 समेत्य साक्षाद्भगवान्गुहेन ॥ १३  
 ततः समस्तानि किरीटमाली  
 वनेषु वृत्तानि गदाग्रजाय ।  
 उक्त्वा यथावत्पुनरन्वपृच्छ-  
 त्सिन्धुभद्रां च तथाऽभिमन्युम् ॥ १४  
 धौम्यं च कृष्णां च युधिष्ठिरं च  
 यमौ च भीमं च दशार्हसिंहः ।  
 उवाच दिष्ट्या भवतां शिवेन  
 प्राप्तः किरीटी मुदितः कृतास्त्रः ॥ १५  
 स पूजयित्वा मधुहा यथाव-  
 त्पार्थीश्च कृष्णां च पुरोहितं च ।  
 उवाच राजानमभिप्रशंसन्  
 युधिष्ठिरं तेन सहोपविश्य ॥ १६  
 धर्मः परः पाण्डव राज्यलाभा-  
 त्तस्यादिमाहुस्तप एव राजन् ।  
 सत्यार्जवाभ्यां चरता स्वधर्मं  
 जितस्त्वयाऽयं च परश्च लोकः ॥ १७

अधीतमग्रे चरता व्रतानि  
 सम्यग्धनुर्वेदमवाप्य कृत्स्नम् ।  
 क्षात्रेण धर्मेण वसूनि लब्ध्वा  
 सर्वे ह्यवाप्ताः ऋतवः पुराणाः ॥ १८  
 न ग्राम्यधर्मेषु रतिस्तवास्ति  
 कामान्न किञ्चित्कुरुषे नरेन्द्र ।  
 न चार्थलोभात्प्रजहासि धर्मं  
 तस्मात्प्रभावादसि धर्मराजः ॥ १९  
 दानं च सत्यं च तपश्च राजन्  
 क्षमा च शान्तिश्च दमो धृतिश्च ।  
 अवाप्य राष्ट्राणि वसूनि भोगा-  
 नेषा परा पार्थ सदा रतिस्ते ॥ २०  
 हतं च देशं कुरुजाङ्गलानां  
 कृष्णां सभायामवशां च पश्यन् ।  
 अपेतधर्मव्यवहारवृत्तं  
 सहेत तत्पाण्डव कस्त्वदन्यः ॥ २१  
 असंशयं सर्वसमृद्धकामः  
 क्षिप्रं प्रजाः पालयितासि सम्यक् ।  
 अद्यैव तन्निग्रहणं कुरूणां  
 यदि प्रतिज्ञा भवतः समाप्ता ॥ २२  
 प्रोवाच कृष्णामपि याज्ञसेनीं  
 दशार्हभर्ता सहितः सुहृद्भिः ।  
 दिष्ट्या समग्राऽसि धनंजयेन  
 समागतेत्येवमुवाच कृष्णः ॥ २३  
 कृष्णे धनुर्वेदरतिप्रधाना-  
 स्तवात्मजास्ते शिशवः सुशीलाः ।  
 सद्भिः सदैवाचरितं समाधिं  
 चरन्ति पुत्रास्तव याज्ञसेनि ॥ २४  
 राज्ये नियुक्तैश्च निमन्त्र्यमाणाः  
 पित्रा च कृष्णे तव सोदरैश्च ।  
 न यज्ञसेनस्य न मातुलानां  
 गृहेषु बाला रतिमाप्नुवन्ति ॥ २५

आनर्तमेवाभिमुखः शिवेन  
 गत्वा धनुर्वेदरतिप्रधानाः ।  
 तवात्मजा वृष्णिपुरं प्रविश्य  
 न दैवतेभ्यः स्पृहयन्ति कृष्णे ॥ २६  
 यथा त्वमेवार्हसि तेषु वृत्तं  
 प्रयोक्तुमार्या च यथैव कुन्ती ।  
 तेष्वप्रमादेन तथा करोति  
 तथैव भूयश्च तथा सुभद्रा ॥ २७  
 यथाऽनिरुद्धस्य यथाऽभिमन्यो-  
 र्यथा सुनीथस्य यथैव भानोः ।  
 तथा विनेता च गतिश्च कृष्णे  
 तवात्मजानामपि रौक्मिणेयः ॥ २८  
 गदासिचर्मग्रहणेषु शूरा-  
 नस्त्रेषु शिक्षासु रथाश्वयाने ।  
 सम्यग्विनेता विनयेदतन्त्री-  
 स्तांश्चाभिमन्युं च सदा कुमारान् ॥ २९  
 स चापि सम्यक्प्रणिधाय शिक्षां  
 शस्त्राणि चैषां विधिवत्प्रदाय ।  
 तवात्मजानां च तथाऽभिमन्योः  
 पराक्रमैस्तुष्यति रौक्मिणेयः ॥ ३०  
 यथा विहारं प्रसमीक्षमाणाः  
 प्रयान्ति पुत्रास्तव याज्ञसेनि ।  
 एकैकमेषामनुयान्ति तत्र  
 रथाश्च यानानि च दन्तिनश्च ॥ ३१  
 अथाब्रवीद्भर्मराजं तु कृष्णे  
 दशार्हयोधाः कुकुरान्धकाश्च ।  
 एते निदेशं तव पालयन्त-  
 स्तिष्ठन्तु यत्रेच्छसि तत्र राजन् ॥ ३२  
 आवर्ततां कार्मुकवेगवाता  
 हलायुधप्रग्रहणा मधूनाम् ।  
 सेना तवार्थेषु नरेन्द्र यत्ता  
 ससादिपत्त्यश्वरथा सनागा ॥ ३३

प्रस्थाप्यतां पाण्डव धार्तराष्ट्रः  
 सुयोधनः पापकृतां वरिष्ठः ।  
 स सानुबन्धः ससुहृद्रणश्च  
 भौमस्य सौभाधिपतेश्च मार्गम् ॥ ३४  
 कामं तथा तिष्ठ नरेन्द्र तस्मि-  
 न्यथा कृतस्ते समयः सभायाम् ।  
 दाशार्हयोधैस्तु हतारियोधं .  
 प्रतीक्षतां नागपुरं प्रभग्नम् ॥ ३५  
 व्यपेतमन्युर्व्यपनीतपाप्मा  
 विहृत्य यत्रेच्छसि तत्र कामम् ।  
 ततः समृद्धिप्रभवं विशोकः  
 प्रपत्स्यसे नागपुरं सराष्ट्रम् ॥ ३६  
 ततस्तदाज्ञाय मतं महात्मा  
 यथावदुक्तं पुरुषोत्तमेन ।  
 प्रशस्य विप्रेक्ष्य च धर्मराजः  
 कृताञ्जलिः केशवमित्युवाच ॥ ३७  
 असंशयं केशव पाण्डवानां  
 भवान्गतिस्त्वच्छरणा हि पार्थाः ।  
 कालोदये तच्च ततश्च भूयः  
 कर्ता भवान्कर्म न संशयोस्ति ॥ ३८  
 यथाप्रतिज्ञं विहृतश्च कालः  
 सर्वाः समा द्वादश निर्जनेषु ।  
 अज्ञातचर्यां विधिवत्समाप्य  
 भवद्गताः केशव पाण्डवेयाः ॥ ३९  
 एषैव बुद्धिर्जुषतां सदा त्वां  
 सत्ये स्थिताः केशव पाण्डवेयाः ।  
 सदानधर्माः सजलाः सदारः  
 सवान्धवास्त्वच्छरणा हि पार्थाः ॥ ४०  
 वैशंपायन उवाच ।  
 तथा वदति वाष्ण्ये धर्मराजे च भारत ।  
 अथ पश्चात्तपोवृद्धो बहुवर्षसहस्रधृक् ।  
 प्रत्यदृश्यत धर्मात्मा मार्कण्डेयो महातपाः ॥ ४१

आनर्तं द्वारकादेशम् ॥ २६ ॥ विनेता शिक्षयिता रौक्मिणेयः  
 प्रयुक्तः ॥ २८ ॥ मधूनां माथुराणाम् । हलायुधः प्रग्रहणो  
 नियन्ता यसाः सा सेना । यत्ता सन्नद्धा ॥ ३३ ॥ भौमस्य

नरकासुरस्य सौभाधिपतेः साल्वस्य । साल्वस्य सौभाधिपतेश्च  
 मार्गमिति ख. पाठः ॥ ३४ ॥



अजरश्चामरश्चैव रूपौदार्यगुणान्वितः ।  
 व्यदृश्यत तथा युक्तो यथा स्यात्पञ्चविंशकः ॥ ४२  
 तमागतमृषिं वृद्धं बहुवर्षसहस्रिणम् ।  
 उपातिष्ठन्त ते सर्वे पाण्डवाः सहयादवाः ॥ ४३  
 तमर्चितं सुविश्वस्तमासीनमृषिसत्तमम् ।  
 ब्राह्मणानां मतेनाह पाण्डवानां च केशवः ॥ ४४  
 शुश्रूषवः पाण्डवास्ते ब्राह्मणाश्च समागताः ।  
 द्रौपदी सत्यभामा च तथाऽहं परमं वचः ॥ ४५  
 पुरावृत्ताः कथाः पुण्याः सदाचारान्सनातनान् ।  
 राज्ञां स्त्रीणामृषीणां च मार्कण्डेय प्रचक्ष्व नः ॥ ४६  
 वैशंपायन उवाच ।  
 तेषु तत्रोपविष्टेषु देवर्षिरपि नारदः ।

आजगाम विशुद्धात्मा पाण्डवानवलोककः ॥ ४७  
 तमप्यथ महात्मानं सर्वे ते पुरुषर्षभाः ।  
 पाद्यार्घ्याभ्यां यथान्यायमुपतस्थुर्मनीषिणः ॥ ४८  
 नारदस्त्वथ देवर्षिर्ज्ञात्वा तांस्तु कृतक्षणान् ।  
 मार्कण्डेयस्य वदतस्तां कथामन्वमोदत ॥ ४९  
 उवाच चैनं कालज्ञं स्यन्निव सनारदः ।  
 ब्रह्मर्षे कथ्यतां यत्ते पाण्डवेषु विवक्षितम् ॥ ५०  
 एवमुक्तः प्रत्युवाच मार्कण्डेयो महातपाः ।  
 क्षणं कुरुध्वं विपुलमाख्यातव्यं भविष्यति ॥ ५१  
 एवमुक्ताः क्षणं चक्रुः पाण्डवाः सह तैर्द्विजैः ।  
 मध्यंदिने यथादित्यं प्रेक्षन्तस्ते महामुनिम् ॥ ५२

॥ इति श्रीमन्महाभारते अरण्यपर्वणि मार्कण्डेयसमास्यापर्वणि पञ्चाशीत्यधिकशततमोऽध्यायः ॥ १८५ ॥

### षडशीत्यधिकशततमोऽध्यायः ॥ १८६ ॥

मार्कण्डेयेन युधिष्ठिरादीन्प्रति प्राणिनां सुकृतदुष्कृतफलभोगादिप्रकारनिरूपणम् ॥ १ ॥

वैशंपायन उवाच ।  
 तं विवक्षन्तमालक्ष्य कुरुराजो महामुनिम् ।  
 कथासंजननार्थाय चोदयामास पाण्डवः ॥ १  
 भवान्दैवतदैत्यानामृषीणां च महात्मनाम् ।  
 राजर्षीणां च सर्वेषां चरितज्ञः पुरातनः ॥ २  
 सेव्यश्चोपासितव्यश्च मतो नः काङ्क्षितश्चिरम् ।  
 अयं च देवकीपुत्रः प्राप्तोऽस्नानवलोककः ॥ ३  
 भ्रमत्येव हि मे बुद्धिर्दृष्ट्वाऽऽत्मानं सुखाच्युतम् ।  
 धार्तराष्ट्रांश्च दुर्वृत्तानृद्ध्यतः प्रेक्ष्य सर्वशः ॥ ४  
 कर्मणः पुरुषः कर्ता शुभस्याप्यशुभस्य वा ।  
 स्वफलं तदुपाश्नाति कथं कर्ता स्विदीश्वरः ॥ ५  
 अथवा सुखदुःखेषु नृणां ब्रह्मविदांवर ।  
 इह वा कृतमन्वेति परदेहेऽथवा पुनः ॥ ६  
 देही च देहं संत्यज्य मृग्यमाणः शुभाशुभैः ।  
 कथं संयुज्यते प्रेत्य इह वा द्विजसत्तम ॥ ७

ऐहलौकिकमेवैतदुताहो पारलौकिकम् ।  
 क्व वा कर्माणि तिष्ठन्ति जन्तोः प्रेतस्य भार्गव ॥ ८  
 मार्कण्डेय उवाच ।  
 त्वद्युक्तोऽयमनुप्रश्नो यथावद्ब्रूतांवर ।  
 विदितं वेदितव्यं ते स्थित्यर्थं त्वं तु पृच्छसि ॥ ९  
 अत्र ते कथयिष्यामि तदिहैकमनाः शृणु ।  
 यथेहामुत्र च नरः सुखदुःखमुपाश्रुते ॥ १०  
 निर्मलानि शरीराणि विशुद्धानि शरीरिणाम् ।  
 ससर्ज धर्मतन्त्राणि पूर्वोत्पन्नः प्रजापतिः ॥ ११  
 अमोघफलसंकल्पाः सुव्रताः सत्यवादिनः ।  
 ब्रह्मभूता नराः पुण्याः पुराणाः कुरुसत्तम ॥ १२  
 सर्वे देवैः समायान्ति स्वच्छन्देन नभस्तलम् ।  
 ततश्च पुनरायान्ति सर्वे स्वच्छन्दचारिणः ॥ १३  
 स्वच्छन्दमरणाश्वासनराः स्वच्छन्दजीविनः ।  
 अल्पवाधा निरातङ्गाः सिद्धार्था निरुपद्रवाः ॥ १४

पञ्चविंशकः वर्षैरिति शेषः ॥ ४२ ॥ अवलोककः अवलोकनार्थी ॥ ४७ ॥ पञ्चाशीत्यधिकशततमोऽध्यायः ॥ १८५ ॥

ऋध्यतः समृद्धियुतान् ॥ ४ ॥ स्थित्यर्थं लोकरक्षार्थम् ।  
 वेदितव्यं ते स्मृत्यर्थमनुपृच्छसीति घ. पाठः ॥ ९ ॥

द्रष्टारो देवसङ्गानामृषीणां च महात्मनाम् ।  
 प्रत्यक्षाः सर्वधर्माणां दान्ता विगतमत्सराः ॥ १५  
 आसन्वर्षसहस्राणि तथा पुत्रसहस्रिणः ।  
 ततः कालान्तरे तस्मिन्पृथिवीतलचारिणः ॥ १६  
 कामक्रोधाभिभूतास्ते मायाव्याजोपजीविनः ।  
 लोभमोहाभिभूताश्च त्यक्त्वा देवैस्ततो नराः ॥ १७  
 अशुभैः कर्मभिः पापास्तिर्यङ्गिरयगामिनः ।  
 संसारेषु विचित्रेषु पच्यमानाः पुनः पुनः ॥ १८  
 मोघेष्टा मोघसंकल्पा मोघज्ञाना विचेतसः ।  
 'काङ्क्षिणः सर्वकामानां नास्तिका भिन्नसेतवः' १९  
 सर्वाभिश्चङ्गिनश्चैव संवृत्ताः क्लेशदायिनः ।  
 अशुभैः कर्मभिश्चापि प्रायशः परिचिह्विताः ॥ २०  
 दौष्कुल्या व्याधिवहुला दुरात्मानोऽभितापिनः ।  
 भवन्त्यल्पायुषः पापा रौद्रकर्मफलोदयाः ।  
 नाथन्तः सर्वकामानां नास्तिका भिन्नचेतसः ॥ २१  
 जन्तोः प्रेतस्य कौन्तेय गतिः स्वैरिह कर्मभिः ।  
 प्राज्ञस्य हीनबुद्धेश्च कर्मकोशः क तिष्ठति ॥ २२  
 कथ्यस्तत्समुपाश्नाति सुकृतं यदि वेतरत् ।  
 इति ते दर्शनं यच्च तत्राप्यनुनयं शृणु ॥ २३  
 अयमादिशरीरेण देवसृष्टेन मानवः ।  
 शुभानामशुभानां च कुरुते संचयं महत् ॥ २४  
 आयुषोऽन्ते प्रहायेदं क्षीणप्रायं कलेवरम् ।  
 संभवत्येव युगपद्योनौ नास्त्यन्तराऽभवः ॥ २५  
 तत्रास्य स्वकृतं कर्म च्छायेवानुगतं सदा ।  
 फलत्यथ सुखार्हो वा दुःखार्हो वाऽथ जायते ॥ २६  
 कृतान्तविधिसंयुक्तः स जन्तुर्लक्षणैः शुभैः ।  
 अशुभैर्वा निरादानो लक्ष्यते ज्ञानदृष्टिभिः ॥ २७  
 एषा तावदबुद्धीनां गतिरुक्ता युधिष्ठिर ।  
 अतः परं ज्ञानवतां निबोध गतिमुत्तमाम् ॥ २८  
 मनुष्यास्तप्तपसः सर्वागमपरायणाः ।  
 स्थिरव्रताः सत्यपरा गुरुशुश्रूषणे रताः ॥ २९

सुशीलाः शुक्रजातीयाः क्षान्ता दान्ताः सुतेजसः ।  
 शुचियोन्यन्तरगताः प्रायशः शुभलक्षणाः ॥ ३०  
 जितेन्द्रियत्वाद्दशिनः सत्कृत्यान्मन्दरागिणः ।  
 अल्पाबाधपरित्रासा भवन्ति निरुपद्रवाः ॥ ३१  
 च्यवन्तं जायमानं च गर्भस्थं चैव सर्वशः ।  
 स्वमात्मानं परं चैव बुध्यन्ते ज्ञानचक्षुषः ॥ ३२  
 ऋषयस्ते महात्मानः प्रत्यक्षागमबुद्धयः ।  
 कर्मभूमिमिमां प्राप्य पुनर्यान्ति सुरालयम् ।  
 'कृत्वा शुभानि कर्माणि ज्ञानेन भरतर्षभ ॥' ३३  
 किञ्चिद्देवाद्दृष्टात्किञ्चित्किञ्चिदेव स्वकर्मभिः ।  
 प्राप्नुवन्ति नरा राजन्मा तेऽस्त्वन्या विचारणा ३४  
 इमामत्रोपमां चापि निबोध वदतांवर ।  
 मनुष्यलोके यच्छ्रेयः परं मन्ये युधिष्ठिर ॥ ३५  
 इहैवैकस्य नामुत्र अमुत्रैकस्य नो इह ।  
 इह चामुत्र चैकस्य नामुत्रैकस्य नो इह ॥ ३६  
 धनानि येषां विपुलानि सन्ति  
 नित्यं रमन्ते सुविभूषिताङ्गाः ।  
 तेषामयं शत्रुवरम्लोको  
 नासौ सदा ग्राम्यसुखे रतानाम् ॥ ३७  
 ये योगयुक्तास्तपसि प्रसक्ताः  
 स्वाध्यायशीला जरयन्ति देहान् ।  
 जितेन्द्रिया भूतहिते निविष्टा-  
 स्तेषामसौ नायमरिम्लोकोः ॥ ३८  
 ये धर्ममेव प्रथमं चरन्ति  
 धर्मेण लब्ध्वा च धनानि काले ।  
 दारानवाप्य ऋतुभिर्यजन्ते  
 तेषामयं चैव परश्च लोकः ॥ ३९  
 ये नैव विद्यां न तपो न दानं  
 न चापि मूढाः प्रजने यतन्ते ।  
 न चापि गच्छन्ति शुभान्यभाग्या-  
 स्तेषामयं चैव परश्च नास्ति ॥ ४०

माया कूटकार्षापणादिः व्याजं दम्भः तदेवोपजीवन्ति नतु धर्मम् । ते मायाव्याजोपजीविनः ॥ १७ ॥ नाथन्तः प्रार्थयमानाः । कामानां कामान् ॥ २१ ॥ अनुनयं सिद्धान्तम्

॥ २३ ॥ शरीरेण मानवो विधिसंयुतः इति क. पाठः ॥ २४ ॥ जितेन्द्रियाः प्राणिवधे निवृत्ताः इति झ. पाठः ॥ ३८ ॥ प्रजने पुत्रोत्पादने ॥ ४० ॥ षडशीत्यधिकशततमोऽध्यायः ॥ १८६ ॥

सर्वे भवन्तस्त्वतिवीर्यसत्त्वा  
दिव्यौजसः संहननोपपन्नाः ।  
लोकादमुष्मादवनिं प्रपन्नाः  
स्वधीतविद्याः सुरकार्यहेतोः ॥ ४१  
कृत्वैव कर्माणि महान्ति शूरा-  
स्तपोदमाचारविहारशीलाः ।

देवानृषीन्प्रेतगतांश्च सर्वा-  
न्संतर्पयित्वा विधिना परेण ॥ ४२  
स्वर्गं परं पुण्यकृतां निवासं  
क्रमेण संप्राप्स्यथ कर्मभिः स्वैः ।  
माभूद्विशङ्का तव कौरवेन्द्र  
दृष्ट्वाऽऽत्मनः क्लेशमिमं सुखार्थम् ॥ ४३

॥ इति श्रीमन्महाभारते अरण्यपर्वणि मार्कण्डेयसमास्यापर्वणि षडशीत्यधिकशततमोऽध्यायः ॥ १८६ ॥

### सप्ताशीत्यधिकशततमोऽध्यायः ॥ १८७ ॥

मार्कण्डेयेन युधिष्ठिरादीन्प्रति मृतस्य पुनरुज्जीवनशक्त्यादिरूपब्राह्मणमाहात्म्यकथनम् ॥ १ ॥

वैशंपायन उवाच ।  
मार्कण्डेयं महात्मानमूचुः पाण्डुसुतास्तदा ।  
माहात्म्यं द्विजमुख्यानां श्रोतुमिच्छाम कथ्यताम् १  
एवमुक्तः स भगवान्मार्कण्डेयो महातपाः ।  
उवाच सुमहातेजाः सर्वशास्त्रविशारदः ॥ २  
हेहयानां कुलकरो राजा परपुरंजयः ।  
कुमारो रूपसंपन्नो मृगयां व्यचरद्बली ॥ ३  
चरमाणस्तु सोऽरण्ये तृणवीरुत्समावृते ।  
कृष्णाजिनोत्तरासङ्गं ददर्श मुनिमन्तिके ॥ ४  
स तेन हिंसितोऽरण्ये मन्यमानेन वै मृगम् ।  
व्यथितः कर्म तत्कृत्वा शोकोपहतचेतनः ॥ ५  
जगाम हेहयानां वै सकाशं प्रथितात्मनाम् ।  
राज्ञां राजीवनेत्रोसौ कुमारः पृथिवीपते ॥ ६  
तेषां च तद्यथावृत्तं कथयामास वै तदा ।  
'स कुमारो महीपालो हेहयानां महीभृताम् ॥ ७  
तं चापि हिंसितं तात मुनिं मूलफलाशिनम् ।  
श्रुत्वा दृष्ट्वा च ते तत्र बभूवुर्दानमानसाः ॥ ८  
कस्यायमिति ते सर्वे मार्गमाणास्ततस्ततः ।  
जग्मुश्चारिष्टनाम्नोऽथ तार्क्ष्यस्याश्रममञ्जसा ॥ ९  
तेऽभिराद्य महात्मानं तं मुनिं संशितव्रतम् ।  
तस्थुः सर्वे स तु मुनिस्तेषां पूजामथाहरत् ॥ १०  
ते तमूचुर्महात्मानं न वयं सक्रियां मुने ।

त्वत्तोऽर्हाः कर्मदोषेण ब्राह्मणो हिंसितो हि नः ॥  
तानब्रवीत्स विप्रर्षिः कथं वो ब्राह्मणो हतः ।  
क चासौ ब्रूत सहिताः पश्यध्वं मे तपोबलम् १२  
ते तु तत्सर्वमखिलमाख्यायासै यथातथम् ।  
नापश्यंस्तमृषिं तत्र गतासुं ते समागताः ॥ १३  
अन्वेषमाणाः सत्रीडाः सुप्तवद्गतमानसाः ।  
तानब्रवीत्तत्र मुनिस्तार्क्ष्यः परपुरंजयः ॥ १४  
स्यादयं ब्राह्मणः सोऽथ युष्माभिर्षो विनाशितः ।  
पुत्रो ह्ययं मम नृपास्तपोबलसमन्वितः ॥ १५  
ते च दृष्ट्वैव तमृषिं विस्मयं परमं गताः ।  
महदाश्चर्यमिति वै ते ब्रुवाणा महीपते ॥ १६  
मृतो ह्ययमितो दृष्टः कथं जीवितमाप्तवान् ।  
किमेतत्तपसो वीर्यं येनायं जीवितः पुनः ।  
श्रोतुमिच्छामहे विप्र यदि श्रोतव्यमित्युत ॥ १७  
स तानुवाच नास्माकं मृत्युः प्रभवते नृपाः ।  
कारणं च प्रवक्ष्यामि हेतुयोगं समासतः ।  
'मृत्युः प्रभवते येन नास्माकं नृपसत्तमाः ॥ १८  
शुद्धाचारादनलसाः साध्योपासनतत्पराः ।  
शुद्धान्नाः शुद्धसदना ब्रह्मचर्यव्रतान्विताः ॥ १९  
सत्यमेवाभिजानीमो नानृते कुर्महे मनः ।  
स्वधर्ममनुतिष्ठामस्तस्मान्मृत्युभयं न नः ॥ २०  
यद्ब्राह्मणानां कुशलं तदेषां कथयामहे ।

उत्तरासङ्गः प्रावरणम् ॥ ४ ॥ जग्मुश्चारिष्टनेत्रोऽथ इति  
क्ष. पाठः । अरिष्टनेमिशब्द इकारान्तोऽप्यत्र मन्त्रन्तोऽपि ज्ञेयः

॥ ९ ॥ तार्क्ष्यः तृक्षस्य कश्यपस्यापत्यम् ॥ १४ ॥

तेषां हि चरितं ब्रूमस्तस्मान्मृत्युभयं न नः ॥ २१  
अतिथीनन्नपानेन भृत्यानत्यशनेन च ।  
संभोज्य शेषमश्रीमस्तस्मान्मृत्युभयं न नः ॥ २२  
क्षान्ता दान्ताः क्षमाशीलास्तीर्थदानपरायणाः ।  
पुण्यदेशनिवासाच्च तस्मान्मृत्युभयं न नः ।

तेजस्विदेशवासाच्च तस्मान्मृत्युभयं न नः ॥ २३  
एतद्वै लेशमात्रं वः समाख्यातं विमत्सराः ।  
गच्छध्वं सहिताः सर्वे न पापाद्भयमस्ति वः ॥ २४  
एवमस्त्विति ते सर्वे प्रतिपूज्य महासुनिम् ।  
स्वदेशमगमन्हृष्टा राजानो भरतर्षभ ॥ २५

॥ इति श्रीमन्महाभारते अरण्यपर्वणि मार्कण्डेयसमाख्यापर्वणि सप्ताशीत्यधिकशततमोऽध्यायः ॥ १८७ ॥

### अष्टाशीत्यधिकशततमोऽध्यायः ॥ १८८ ॥

मार्कण्डेयेन युधिष्ठिरादीन्प्रति वैन्यस्याश्वमेधे अत्रिगौतमविवादानुवादेन ब्राह्मणमाहात्म्यकथनम् ॥ १ ॥

मार्कण्डेय उवाच ।

भूय एव तु माहात्म्यं ब्राह्मणानां निबोध मे ।  
वैन्यो नामेह राजर्षिरश्वमेधाय दीक्षितः ॥ १  
तमत्रिर्गन्तुमारंभे वित्तार्थमिति नः श्रुतम् ।  
भूयोऽर्थं नानुरुध्यत्स धर्मव्यक्तिनिदर्शनात् ॥ २  
स विचिन्त्य महातेजा वनमेवान्वरोचयत् ।  
धर्मपत्नीं समाहूय पुत्रांश्चेदमुवाच ह ॥ ३  
प्राप्स्यामः फलमत्यन्तं बहुलं निरुपद्रवम् ।  
अरण्यगमनं क्षिप्रं रोचतां वो गुणाधिकम् ॥ ४  
तं भार्या प्रत्युवाचाथ धनमेवानुरुन्धती ।  
वैन्यं गत्वा महात्मानमर्थयस्व धनं बहु ॥ ५  
स ते दास्यति राजर्षिर्यजमानोऽर्थिने धनम् ।  
तत आदाय विप्रर्षे प्रतिगृह्य धनं बहु ॥ ६  
भृत्यान्सुतान्संविभज्य ततो ब्रज यथेप्सितम् ।  
एष वै परमो धर्मो धर्मविद्भिरुदाहृतः ॥ ७  
अत्रिरुवाच ।

कथितो मे महाभागे गौतमेन महात्मना ।  
वैन्यो धर्मार्थसंयुक्तः सत्यव्रतसमन्वितः ॥ ८

तेषां दुश्चरितं ब्रूमः इति ज्ञ. पाठः ॥ २१ ॥ तेजस्विनां योग-  
सिद्धानां देशः सामीप्यम् । तत्सङ्गादित्यर्थः ॥ २३ ॥ सप्ताशी-  
त्यधिकशततमोऽध्यायः ॥ १८७ ॥

सोऽत्रिर्र्थं भूयो नानुरुध्यत् अत्यन्तमर्थार्थी न बभूव ।  
कुतः । धर्मव्यक्तिधर्मस्य फलद्वाराऽभिव्यक्तिः । फलव्यक्त्या हि  
धर्मो नश्यत्यतस्तद्रक्षणार्थं नैच्छदित्यर्थः ॥ २ ॥ वनं गन्तुमिति  
शेषः ॥ ३ ॥ निरुपद्रवमक्षयं मोक्षाख्यम् ॥ ४ ॥ धर्ममेवानु-  
तन्वतीति ज्ञ. पाठः । धर्मं यज्ञादिकं अनुतन्वती विस्तारयन्ती ।

किंत्वस्ति तत्र द्वेषारो निवसन्ति हि मे द्विजाः ।  
यथा मे गौतमः प्राह ततो न व्यवसाम्यहम् ॥ ९  
तत्र स वाचं कल्याणीं धर्मकामार्थसंहिताम् ।  
मयोक्तामन्यथा ब्रूयुस्तस्ते वै निरर्थिकाम् ॥ १०  
गमिष्यामि महाप्राज्ञे रोचते मे वचस्तव ।  
गाश्च मे दास्यते वैन्यः प्रभूतं चार्थसंचयम् ॥ ११  
एवमुक्त्वा जगामाशु वैन्ययज्ञं महातपाः ।  
गत्वा च यज्ञायतनमत्रिस्तुष्टाव तं नृपम् ॥ १२  
वाक्यैर्मङ्गलसंयुक्तैः पूजयानोऽब्रवीद्वचः ।  
राजन्धन्यस्त्वमीशश्च भुवि त्वं प्रथमो नृपः ।  
स्तुवन्ति त्वां मुनिगणास्त्वदन्यो नास्ति धर्मवित् ॥  
तमब्रवीदृषिः क्रुद्धो वचनं वै महातपाः ॥ १४  
गौतम उवाच ।  
मैवमत्रे पुनर्ब्रूया न ते प्रज्ञा समाहिता ।  
अत्र नः प्रथमो धाता महेन्द्रो वै प्रजापतिः ॥ १५  
वैशंपायन उवाच ।

अथात्रिरपि राजेन्द्र गौतमं प्रत्यभाषत ।  
अयमेव विधाता च तथैवेन्द्रः प्रजापतिः ।

हेतौ शतप्रत्ययः । धर्मार्थं धनमेवार्जयस्वेत्युवाचेत्यर्थः ॥ ५ ॥  
राजप्रतिग्रहे दोषं जानन्नत्रिस्तत्र विग्रमुपन्यस्यति कथित  
इत्यादिना ॥ ८ ॥ व्यवसामि उद्यमं करोमि ॥ ९ ॥ एवं  
जानन्नपि स्नेहदोषात्तत्कर्तुं प्रतिजानीते गमिष्यामीति ॥ ११ ॥  
धन्यो धनार्हः ईश ईशिता नियन्ता । प्रथमः हिरण्यगर्भश्च  
अग्रजः । नृपः मनुष्याणां रक्षकः ॥ १३ ॥ अत्र परलोकमेव  
बहुमन्वानो गौतम आह मैवमिति ॥ १५ ॥ तत्रेन्द्रइवात्र  
राजैव महेन्द्र इति वित्तार्था अत्रिः परपक्षं दूषयति अयेति

त्वमेव मुह्यसे मोहान्न प्रज्ञानं तवास्ति ह ॥ १६  
 गौतम उवाच ।  
 जानामि नाहं मुह्यामि त्वं विवक्षुर्विमुह्यसे ।  
 स्तौषि त्वं दर्शनप्रेप्सु राजानं जनसंसदि ॥ १७  
 न वेत्थ परमं धर्मं न चास्त्यत्र प्रयोजनम् ।  
 बालस्त्वमसि मूढश्च वृद्धः केनापि हेतुना ॥ १८  
 वैशंपायन उवाच ।  
 विवदन्तौ तथा तौ तु मुनीनां दर्शने स्थितौ ।  
 ये तस्य यज्ञे संवृत्तास्तेऽपृच्छन्त कथं त्विमौ ॥ १९  
 प्रवेशः केन दत्तोऽयमनयोर्वैन्यसंसदि ।  
 उच्चैः समभिभाषन्तौ केन कार्येण धिष्ठितौ ॥ २०  
 ततः परमधर्मात्मा काश्यपः सर्वधर्मवित् ।  
 विवादिनावनुप्राप्तौ तावुभौ प्रत्यवेदयत् ॥ २१  
 अथाब्रवीत्सदस्यांस्तु गौतमो मुनिसत्तमान् ।  
 आवयोर्न्याहृतं प्रश्नं शृणुत द्विजसत्तमाः ।  
 वैन्यं विधातेत्याहारित्रत्र नौ संशयो महान् ॥ २२  
 'ततस्तु गौतमेनोक्तं वाक्यं वैन्यस्य संसदि ।'  
 श्रुत्वैव तु महात्मानो मुनयोऽभ्यद्रवन्दुतम् ॥ २३  
 सनत्कुमारं धर्मज्ञं संशयच्छेदनाय वै ।  
 'पप्रच्छुः प्रणताः सर्वे ब्रह्माणमिव सोमपाः ॥' २४  
 स च तेषां वचः श्रुत्वा यथातत्त्वं महातपाः ।  
 प्रत्युवाचाथ तानेवं धर्मार्थसहितं वचः ॥ २५  
 ब्रह्म क्षत्रेण सहितं क्षत्रं च ब्रह्मणा सह ।  
 संयुक्तौ दहतः शत्रून्वनानीवाग्निमारुतौ ॥ २६  
 राजा वै प्रथितो धर्मः प्रजानां पतिरेव च ।

स एव शक्रः शुक्रश्च स धाता च बृहस्पतिः २७  
 प्रजापतिर्विराद् सम्राट् क्षत्रियो भूपतिर्नृपः ।  
 य एभिः स्तूयते शब्दैः कस्तं नार्चितुमर्हति ॥ २८  
 पुरायोनिर्युधाजिच्च अभीष्टानुचितो भवः ।  
 स्वर्णेता सहजिद्धभुरिति राजाऽभिधीयते ।  
 सत्ययोनिः पुराविच्च सत्यधर्मप्रवर्तकः ॥ २९  
 अधर्मादृषयो भीता बलं क्षत्रे समादधन् ।  
 'तस्माद्भि ब्रह्मणा क्षत्रं क्षत्रेण ब्रह्म चाव्ययम् ॥' ३०  
 आदित्यो दिवि देवेषु तमो नुदति तेजसा ।  
 तथैव नृपतिर्भूमावधर्मानुदते भृशम् ॥ ३१  
 ततो राज्ञः प्रधानत्वं शास्त्रप्रामाण्यदर्शनात् ।  
 उत्तरः सिद्ध्यते पक्षो येन राजेति भाषितम् ॥ ३२  
 मार्कण्डेय उवाच ।  
 ततः स राजा संहृष्टः सिद्धे पक्षे महामनाः ।  
 तमत्रिमब्रवीत्प्रीतः पूर्वं येनाभिसंस्तुतः ॥ ३३  
 यस्मात्पूर्वं मनुष्येषु ज्यायांसं मामिहाब्रवीः ।  
 सर्वदेवैश्च विप्रर्षे संमितं श्रेष्ठमेव च ॥ ३४  
 तस्मात्तेऽहं प्रदास्यामि विविधं वसु भूरि च ।  
 दासीसहस्रं श्यामानां सुवस्त्राणामलंकृतम् ॥ ३५  
 दशकोटीर्हिरण्यस्य रुक्मभारांस्तथा दश ।  
 एतद्दामि विप्रर्षे सर्वज्ञस्त्वं मतो हि मे ॥ ३६  
 तदत्रिन्यायतः सर्वं प्रतिगृह्याभिसत्कृतः ।  
 प्रत्युज्जगाम तेजस्वी गृहानेव महातपाः ॥ ३७  
 प्रदाय च धनं प्रीतः पुत्रेभ्यः प्रयतात्मवान् ।  
 ततः समभिसंधाय वनमेवान्वपद्यत ॥ ३८

॥ इति श्रीमन्महाभारते अरण्यपर्वणि मार्कण्डेयसमास्यापर्वणि अष्टाशीत्यधिकशततमोऽध्यायः ॥ १८८ ॥

॥ १६ ॥ दर्शने दृष्टिपथे ॥ १९ ॥ प्रत्यवेदयत् इति घ. पाठः  
 ॥ २१ ॥ नौ आवयोः । संशयः विवादः ॥ २२ ॥ प्रथितः  
 प्रथांगतः । धर्मः धर्मस्थापकः । शक्रः रक्षिता । शुक्रः नीति-  
 वित् । धाता अतएव जनकः । बृहस्पतिः हितोपदेष्टा ॥ २७ ॥  
 अभिया मुदित इति झ. पाठः । पुरायोनिः धर्मप्रवर्तकत्वेन

प्रथमं कारणम् । युधाजित् संग्रामे जयकर्तृत्वेनोपद्रवनाशकः ।  
 अभियाः अभितो याति यामिकवद्रक्षणार्थमित्यभियाः । मुदितः  
 भवः ईश्वरः । स्वर्णेता स्वर्गं प्रति गमयिता । सहजित् सद्यो-  
 जयशीलः । बभ्रुर्विष्णुः ॥ २९ ॥ अष्टाशीत्यधिकशततमोऽ-  
 ध्यायः ॥ १८८ ॥

## एकोनवत्यधिकशततमोऽध्यायः ॥ १८९ ॥

मार्कण्डेयेन युधिष्ठिरादीन्प्रति दानाग्निहोत्रमोक्षादिनिरूपकताक्षर्यसरस्वतीसंवादानुवादः ॥ १ ॥

मार्कण्डेय उवाच ।  
 अत्रैव च सरस्वत्या गीतं परपुरंजय ।  
 पृथ्या मुनिना वीर शृणु ताक्षर्येण धीमता ॥ १  
 ताक्षर्य उवाच ।  
 किंनु श्रेयः पुरुषस्येह भद्रे  
 कथं कुर्वन्न च्यवते स्वधर्मात् ।  
 आचक्ष्व मे चारुसर्वाङ्गि सर्वं  
 त्वया शिष्टो न च्यवेयं स्वधर्मात् ॥ २  
 कथं चाग्निं जुहुयां पूजये वा  
 कस्मिन्काले केन धर्मो न नश्येत् ।  
 एतत्सर्वं सुभगे प्रब्रवीहि  
 यथा लोकान्विरजाः संचरेयम् ॥ ३  
 मार्कण्डेय उवाच ।  
 एवं पृथा प्रीतियुक्तेन तेन  
 शुश्रूषुणा चोत्तमबुद्धियुक्तम् ।  
 ताक्षर्यं विप्रं धर्मयुक्तं हितं च  
 सरस्वती वाक्यमिदं बभाषे ॥ ४  
 यो ब्रह्म जानाति यथोपदेशं  
 स्वाध्यायनित्यः शुचिरप्रमत्तः ।  
 स वै पुरो देवलोकस्य गन्ता  
 सहामरैः प्राप्नुयात्प्रीतियोगम् ॥ ५  
 तत्र स रम्या विपुला विशोकाः  
 सुपुष्पिताः पुष्करिण्यः सुपुण्याः ।  
 अकर्दमा मीनवत्यः सुतीर्था  
 हिरण्ययैरावृताः पुण्डरीकैः ॥ ६  
 तासां तीरेष्वासते पुण्यभाजो  
 महीयमानाः पृथगप्सरोभिः ।  
 सुपुण्यगन्धाभिरलंकृताभि-  
 र्हिरण्यवर्णाभिरतीव हृष्टाः ॥ ७  
 परं लोकं गोप्रदास्त्वामुवन्ति  
 दत्त्वाऽनङ्गाहं सूर्यलोकं व्रजन्ति ।

वासो दत्त्वा चान्द्रमसं तु लोकं  
 दत्त्वा हिरण्यममरत्वमेति ॥ ८  
 धेनुं दत्त्वा सुप्रभां साधुदोहां  
 कल्याणवत्सामपलायिनीं च ।  
 यावन्ति रोमाणि भवन्ति तस्या-  
 स्तावद्रर्षाण्यासते देवलोके ॥ ९  
 अनङ्गाहं सुव्रतं यो ददाति  
 हलस्य वोढारमनन्तवीर्यम् ।  
 धुरंधरं बलवन्तं युवानं  
 प्राप्नोति लोकान्दशधेनुदस्य ॥ १०  
 ददाति यो वै कपिलां सचैलां  
 कांस्योपदोहां द्रविणैरुत्तरीयैः ।  
 तैस्तैर्गुणैः कामदुहाऽथ भूत्वा  
 नरं प्रदातारमुपैति नाकैः ॥ ११  
 यावन्ति रोमाणि भवन्ति धेन्वा-  
 स्तावत्फलं लभते गोप्रदाने ।  
 पुत्रांश्च पौत्रांश्च कुलं च सर्व-  
 मासप्तमं तारयते परत्र ॥ १२  
 सदक्षिणां काञ्चनचारुशृङ्गीं  
 कांस्योपदोहां द्रविणैरुत्तरीयैः ।  
 धेनुं तिलानां ददतो द्विजाय  
 लोका वसूनां सुलभा भवन्ति ॥ १३  
 स्वकर्मभिर्दानवसंनिरुद्धे  
 तीव्रान्धकारे नरके पतन्तम् ।  
 महार्णवे नौरिव वातयुक्ता  
 दानं गवां तारयते परत्र ॥ १४  
 यो ब्राह्मदेयां तु ददाति कन्यां  
 भूमिप्रदानं च करोति विप्रे ।  
 ददाति दानं विधिना च यश्च  
 स लोकमाप्नोति पुरंदरस्य ॥ १५

यः सप्तवर्षाणि जुहोति ताक्ष्यं  
 हव्यं त्वग्रौ नियतः साधुशीलः ।  
 सप्तावरान्सप्तपूर्वान्पुनाति  
 पितामहानात्मना कर्मभिः स्वैः ॥ १६  
 ताक्ष्यं उवाच ।  
 किमग्निहोत्रस्य व्रतं पुराण-  
 माचक्ष्व मे पृच्छतश्चारुरूपे ।  
 त्वयाऽनुशिष्टोऽहमिहाद्य विद्यां  
 यदग्निहोत्रस्य व्रतं पुराणम् ॥ १७  
 सरस्वत्युवाच ।  
 न चाशुचिर्नाप्यनिर्णिक्तपाणि-  
 र्नात्रह्यविज्जुहुयान्नाविपश्चित् ।  
 बुभुत्सवः शुचिकामा हि देवा  
 नाश्रद्धधानाद्वि हविर्जुषन्ति ॥ १८  
 नाश्रोत्रियं देवहव्ये नियुञ्ज्या-  
 न्मोघं पुरा सिञ्चति तादृशो हि ।  
 अपूर्णमश्रोत्रियमाह ताक्ष्यं  
 न वै तादृग्जुहुयादग्निहोत्रम् ॥ १९  
 ये वै कृशानुं जुह्वति श्रद्धधानाः  
 सत्यव्रता हुतशिष्टाशिनश्च ।  
 गवां लोकं प्राप्यते पुण्यगन्धं  
 पश्यन्ति देवं परमं चापि सत्यम् ॥ २०  
 ताक्ष्यं उवाच ।  
 क्षेत्रज्ञभूतां परलोकभावे  
 कर्मोदये बुद्धिमभिप्रविष्टाम् ।  
 प्रज्ञां च देवीं सुभगे विमृश्य  
 पृच्छामि त्वां का ह्यसि चारुरूपे ॥ २१  
 सरस्वत्युवाच ।  
 अग्निहोत्रादहंमभ्यागताऽसि  
 विप्रर्षभाणां संशयच्छेदनाय ।  
 त्वत्संयोगादहमेतदब्रुवं  
 भावे स्थिता तथ्यमर्थं यथावत् ॥ २२

ताक्ष्यं उवाच ।  
 न हि त्वया सदृशी काचिदस्ति  
 विभ्राजसे ह्यतिमात्रं यथा श्रीः ।  
 रूपं च ते दिव्यमनन्तकान्ति  
 प्रज्ञां च देवीं सुभगे विभर्षि ॥ २३  
 सरस्वत्युवाच ।  
 श्रेष्ठानि यानि द्विपदांवरिष्ठ  
 यज्ञेषु विद्वन्नुपपादयन्ति ।  
 तैरेव चाहं संप्रवृद्धा भवामि  
 चाप्यायिता रूपवती च विप्र ॥ २४  
 यच्चापि पात्रमुपयुज्यते ह  
 वानस्पत्यमायसं पार्थिवं वा ।  
 दिव्येन रूपेण च प्रज्ञया च  
 तेनैव सिद्धिरिति विद्धि विद्वन् ॥ २५  
 ताक्ष्यं उवाच ।  
 इदं श्रेयः परमं मन्यमाना  
 व्यायच्छन्ते मुनयः संप्रतीताः ।  
 आचक्ष्व मे तं परमं विशोकं  
 मोक्षं परं यं प्रविशन्ति धीराः ।  
 साङ्ख्या योगाः परमं यं विदन्ति  
 परं पुराणं तमहं न वेद्मि ॥ २६  
 सरस्वत्युवाच ।  
 तं वै परं वेदविदः प्रपन्नाः  
 परं परेभ्यः प्रथितं पुराणम् ।  
 स्वाध्यायदानव्रतपुण्ययोगै-  
 स्तपोधना वीतशोका विमुक्ताः ॥ २७  
 तस्याथ मध्ये वेतसः पुण्यगन्धः  
 सहस्रशाखो विपुलो विभाति ।  
 तस्य मूलात्सरितः प्रस्रवन्ति  
 मधूदकप्रस्रवणाः सुपुण्याः ॥ २८  
 शाखांशाखां महानद्यः संयान्ति सिकताशयाः ।  
 धानापूपा मांसशाकाः सदापायसकर्दमाः ॥ २९

यस्मिन्नग्निमुखा देवाः सेन्द्राः सहमरुद्गणाः । ईजिरे ऋतुभिः श्रेष्ठैस्तत्पदं परमं मुने ॥ ३०

॥ इति श्रीमन्महाभारते अरण्यपर्वणि मार्कण्डेयसमाख्यापर्वणि एकोनवत्यधिकशततमोऽध्यायः ॥ १८९ ॥

### नवत्यधिकशततमोऽध्यायः ॥ १९० ॥

मार्कण्डेयेन युधिष्ठिरादीन्प्रति मत्स्यरूपिणो हरेवैवस्वतमनोश्च चरितप्रतिपादकमत्स्योपाख्यानकथनम् ॥ १ ॥

वैशंपायन उवाच ।  
 ततः स पाण्डवो भूयो मार्कण्डेयमुवाच ह ।  
 कथयस्वेति चरितं मनोवैवस्वतस्य च ॥ १  
 मार्कण्डेय उवाच ।  
 विवस्वतः सुतो राजन्महर्षिः सुप्रतापवान् ।  
 बभूव नरशार्दूल प्रजापतिसमद्युतिः ॥ २  
 ओजसा तेजसा लक्ष्म्या तपसा च विशेषतः ।  
 अतिचक्राम पितरं मनुः स्वं च पितामहम् ॥ ३  
 ऊर्ध्वबाहुर्विशालायां बदर्यां स नराधिपः ।  
 एकपादस्थितस्तीव्रं चकार सुमहत्तपः ॥ ४  
 अवाक्शिरास्तथा चापि नेत्रैरनिमिषैर्दृढम् ।  
 सोऽतप्यत तपो घोरं वर्षाणामयुतं तदा ॥ ५  
 तं कदाचित्तपस्यन्तमार्द्रचीरजटाधरम् ।  
 चीरिणीतीरमागम्य मत्स्यो वचनमब्रवीत् ॥ ६  
 भगवन्क्षुद्रमत्स्योऽसि बलवद्भ्यो भयं मम ।  
 मत्स्येभ्यो हि ततो मां त्वं त्रातुमर्हसि सुव्रत ॥ ७  
 दुर्बलं बलवन्तो हि मत्स्या मत्स्यं विशेषतः ।  
 भक्षयन्ति सदा वृत्तिर्विहिता नः सनातनी ॥ ८  
 तस्मान्द्रयौधान्महतो मज्जन्तं मां विशेषतः ।  
 त्रातुमर्हसि कर्ताऽसि कृते प्रतिकृतं तव ॥ ९  
 स मत्स्यवचनं श्रुत्वा कृपयाऽभिपरिप्लुतः ।  
 मनुवैवस्वतोऽगृह्णात्तं मत्स्यं पाणिना स्वयम् ॥ १०  
 उदकान्तमुपानीय मत्स्यं वैवस्वतो मनुः ।  
 अलिङ्गरे प्राक्षिपत्तं चन्द्रांशुसदृशप्रभम् ॥ ११  
 स तत्र ववृधे राजन्मत्स्यः परमसत्कृतः ।  
 पुत्रवत्स्वीकरोत्ससै मनुर्भावं विशेषतः ॥ १२  
 अथ कालेन महता स मत्स्यः सुमहानभूत् ।

अलिङ्गरजले चैव नासौ समभवत्किल ॥ १३  
 अथ मत्स्यो मनुं दृष्ट्वा पुनरेवाभ्यभाषत ।  
 भगवन्साधु मेऽद्यान्यत्स्थानं संप्रतिपादय ॥ १४  
 उद्धृत्यालिङ्गरात्तस्मात्ततः स भगवान्मनुः ।  
 तं मत्स्यमनयद्वर्षीं महतीं स मनुस्तदा ॥ १५  
 तत्र तं प्राक्षिपच्चापि मनुः परपुरंजय ।  
 अथावर्धत मत्स्यः स पुनर्वर्षगजान्वहून् ॥ १६  
 द्वियोजनायता वापी विस्तृता चापि योजनम् ।  
 तस्यां नासौ समभवन्मत्स्यो राजीवलोचन ॥ १७  
 विचेष्टितुं च कौन्तेय मत्स्यो वाप्यां विशांपते ।  
 मनुं मत्स्यस्ततो दृष्ट्वा पुनरेवाभ्यभाषत ॥ १८  
 नय मां भगवन्साधो समुद्रमहिषीं प्रियाम् ।  
 गङ्गां नात्रापि शक्नोसि वस्तुं मतिमतांवर ॥ १९  
 निदेशे हि मया तुभ्यं स्थातव्यमनसूयता ।  
 वृद्धिर्हि परमा प्राप्ता त्वत्कृते हि मयाऽनघ ॥ २०  
 एवमुक्तो मनुर्मत्स्यमनयद्भगवान्वशी ।  
 नदीं गङ्गां तत्र चैनं स्वयं प्राक्षिपदेव च ॥ २१  
 स तत्र ववृधे मत्स्यः कंचित्कालमरिंदम ।  
 गतः पुनर्मनुं दृष्ट्वा मत्स्यो वचनमब्रवीत् ॥ २२  
 गङ्गायां हि न शक्नोमि बृहन्वाच्चेष्टितुं प्रभो ।  
 समुद्रं नय मामाशु प्रसीद भगवन्निति ॥ २३  
 उद्धृत्य गङ्गासलिलात्ततो मत्स्यं मनुः स्वयम् ।  
 समुद्रमनयत्पार्थ तत्र चैनमवासृजत् ॥ २४  
 सुमहानपि मत्स्यस्तु स मनोर्नयतस्तदा ।  
 आसीद्यथेष्टहार्थश्च स्पर्शगन्धसुखश्च वै ॥ २५  
 यदा समुद्रे प्रक्षिप्तः स मत्स्यो मनुना तदा ।  
 तत एनमिदं वाक्यं सयमान इवाब्रवीत् ॥ २६



भगवन्दि कृता रक्षा त्वया सर्वा विशेषतः ।  
 प्राप्तकालं तु यत्कार्यं त्वया तच्छ्रूयतां मम ॥ २७  
 अचिराद्भगवन्भौममिदं स्थावरजङ्गमम् ।  
 सर्वमेव महाभाग प्रलयं वै गमिष्यति ॥ २८  
 संप्रक्षालनकालोऽयं लोकानां समुपस्थितः ।  
 तस्मात्त्वां बोधयाम्यद्य यत्ते हितमनुत्तमम् ॥ २९  
 त्रसानां स्थावराणां च यचेद्गं यच्च नेङ्गति ।  
 तस्य सर्वस्य संप्राप्तः कालः परमदारुणः ॥ ३०  
 नौश्च कारयितव्या ते दृढा युक्तवटारका ।  
 तत्र सप्तर्षिभिः सार्धमारुहेथा महामुने ॥ ३१  
 बीजानि चैव सर्वाणि यथोक्तानि मया पुरा ।  
 तस्यामारोहयेर्नावि सुसंगुप्तानि भागशः ॥ ३२  
 नौश्च मां प्रतीक्षेथास्ततो मुनिजनप्रिय ।  
 आगमिष्याम्यहं शृङ्गी विज्ञेयस्तेन तापस ॥ ३३  
 एवमेतत्त्वया कार्यमापृष्टोसि व्रजाम्यहम् ।  
 ता न शक्या महत्यो वै आपस्तर्तु मया विना ।  
 नातिशङ्क्यमिदं चापि वचनं मे त्वया विभो ॥ ३४  
 एवं करिष्ये इति तं स मत्स्यं प्रत्यभाषत ।  
 जग्मतुश्च यथाकाममनुज्ञाप्य परस्परम् ॥ ३५  
 ततो मनुर्महाराज यथोक्तं मत्स्यकेन ह ।  
 बीजान्यादाय सर्वाणि सागरं पुष्टुवे तदा ।  
 नौकया शुभया वीर महोर्मिणमरिंदम ॥ ३६  
 चिन्तयामास च मनुस्तं मत्स्यं पृथिवीपते ।  
 स च तच्चिन्तितं ज्ञात्वा मत्स्यः परपुरंजय ।  
 शृङ्गी तत्राजगामाशु तदा भरतसत्तम ॥ ३७  
 तं दृष्ट्वा मनुजव्याघ्र मनुर्मत्स्यं जलार्णवे ।  
 शृङ्गिणं तं यथोक्तेन रूपेणाद्रिमिवोच्छ्रितम् ॥ ३८  
 वटारकमयं पाशमथ मत्स्यस्य मूर्धनि ।  
 मनुर्मनुजशार्दूल तस्य शृङ्गे न्यवेशयत् ॥ ३९  
 संयतस्तेन पाशेन मत्स्यः परपुरंजय ।  
 वेगेन महता नावं प्राकर्षेत्पुष्पाभ्रमसि ॥ ४०

स ततार तथा नावा समुद्रं मनुजेश्वर ।  
 नृत्यमानमिवोर्मीभिर्गर्जमानमिवाम्भसा ॥ ४१  
 क्षोभ्यमाणा महावातैः सा नौस्तस्मिन्महोदधौ ।  
 घूर्णते चपलेव स्त्री मत्ता परपुरंजय ॥ ४२  
 नैव भूमिर्न च दिशः प्रदिशो वा चकाशिरे ।  
 सर्वं सलिलमेवासीत्स्वं द्यौश्च नरपुङ्गव ॥ ४३  
 एवंभूते तदा लोके संकुले भरतर्षभ ।  
 अदृश्यन्त सप्तर्षयो मनुर्मत्स्यस्तथैव च ॥ ४४  
 एवं बहून्वर्षगणांस्तां नावं सोऽथ मत्स्यकः ।  
 चकर्षातन्द्रितो राजंस्तस्मिन्सलिलसंचये ॥ ४५  
 ततो हिमवतः शृङ्गं यत्परं भरतर्षभ ।  
 तत्राकर्षत्ततो नावं स मत्स्यः कुरुनन्दन ॥ ४६  
 अथाब्रवीत्तदा मत्स्यस्तानृषीन्प्रहसञ्शनैः ।  
 अस्मिन्दिमवतः शृङ्गे नावं बध्नीत माचिरम् ॥ ४७  
 सा बद्धा तत्र तैस्तूर्णमृषिभिर्भरतर्षभ ।  
 नौर्मत्स्यस्य वचः श्रुत्वा शृङ्गे हिमवतस्तदा ॥ ४८  
 तच्च नौबन्धनं नाम शृङ्गं हिमवतः परम् ।  
 ख्यातमद्यापि कौन्तेय तद्विद्वि भरतर्षभ ॥ ४९  
 अथाब्रवीदनिमिषस्तानृषीन्सहितस्तदा ।  
 अहं प्रजापतिर्ब्रह्मा मत्परं नाधिगम्यते ।  
 मत्स्यरूपेण यूयं च मयाऽस्मान्मोक्षिता भयात् ५०  
 मनुना च प्रजाः सर्वाः सदेवासुरमानुषाः ।  
 स्रष्टव्याः सर्वलोकाश्च यचेद्गं यच्च नेङ्गति ॥ ५१  
 तपसा चापि तीव्रेण प्रतिभाऽस्य भविष्यति ।  
 मत्प्रसादात्प्रजासर्गे न च मोहं गमिष्यति ।  
 इत्युक्त्वा वचनं मत्स्यः क्षणेनादर्शनं गतः ॥ ५२  
 स्रष्टुकामः प्रजाश्चापि मनुर्वैवस्वतः स्वयम् ।  
 प्रमूढोऽभूत्प्रजासर्गे तपस्तेपे महत्ततः ॥ ५३  
 तपसा महता युक्तः सोऽथ स्रष्टुं प्रचक्रमे ।  
 सर्वाः प्रजा मनुः साक्षाद्यथावद्भरतर्षभ ॥ ५४  
 इत्येतन्मात्स्यकं नाम पुराणं परिकीर्तितम् ।  
 आख्यायानमिदमाख्यातं सर्वपापहरं मया ॥ ५५

त्रसानां जङ्गमानाम् । इङ्गं चलनशीलं वृक्षादि । नेङ्गति पाषा-  
 णादि । कालोऽन्तः ॥ ३० ॥ वटारका रज्जुः ॥ ३१ ॥  
 यथोक्तानि द्विजैः पुरा इति म. पाठः ॥ ३२ ॥ सच तांस्ता-

रयन्नावा इति झ. पाठः ॥ ४१ ॥ नवत्यधिकशततमो-  
 ऽध्यायः ॥ १९० ॥

य इदं शृणुयान्नित्यं मनोश्चरितमादितः ।

स सुखी सर्वपूर्णार्थः सर्वलोकमियात्ररः ॥ ५६

॥ इति श्रीमन्महाभारते अरण्यपर्वणि मार्कण्डेयसमाख्यापर्वणि नवत्यधिकशततमोऽध्यायः ॥ १९० ॥

### एकनवत्यधिकशततमोऽध्यायः ॥ १९१ ॥

मार्कण्डेयेन युधिष्ठिरादीन्प्रति कृतादियुगचतुष्टयधर्मकथनपूर्वकं प्रलयवर्णनम् ॥ १ ॥ तथा प्रलयजले परिप्लवता मार्कण्डेयेन वटशाखाशायिनः शिशुरूपस्य हरेरुदरान्तःप्रविश्य ब्रह्माण्डदर्शनपूर्वकं पुनर्वहिर्निर्गमनम् ॥ २ ॥

वैशंपायन उवाच ।

ततः स पुनरेवाथ मार्कण्डेयं तपस्विनम् ।  
पप्रच्छ विनयोपेतो धर्मराजो युधिष्ठिरः ॥ १  
नैके युगसहस्रान्तास्त्वया दृष्टा महामुने ।  
न चापीह समः कश्चिदायुष्मान्दृश्यते तव ॥ २  
वर्जयित्वा महात्मानं ब्रह्माणं परमेष्ठिनम् ।  
न तेऽस्ति सदृशः कश्चिदायुषा ब्रह्मसत्तम ॥ ३  
अथाऽन्तरिक्षे लोकेऽस्मिन्देवदानववर्जिते ।  
त्वमेव प्रलये विप्र ब्रह्माणमुपतिष्ठसे ॥ ४  
प्रलये चापि निर्वृत्ते प्रबुद्धे च पितामहे ।  
त्वमेकः सृज्यमानानि भूतानीह प्रपश्यसि ॥ ५  
चतुर्विधानि विप्रर्षे यथावत्परमेष्ठिना ।  
वायुभूता दिशः कृत्वा विक्षिप्यापस्ततस्ततः ॥ ६  
त्वया लोकगुरुः साक्षात्सर्वलोकपितामहः ।  
आराधितो द्विजश्रेष्ठ तत्परेण समाधिना ॥ ७  
स्वप्रमाणमथो विप्र त्वया कृतमनेकशः ।  
घोरेणाविश्य तपसा वेधसो निर्जितास्त्वया ॥ ८  
नारायणाङ्गप्रख्यस्त्वं सांपरायेऽतिपथ्यसे ॥ ९  
भगवाननेकशः कृत्वा त्वया विष्णोश्च विश्वकृत् ।  
कर्णिकोद्धरणं दिव्यं ब्रह्मणः कामरूपिणः ।  
रत्नालंकारयोगाभ्यां दृग्भ्यां दृष्टस्त्वया पुरा ॥ १०  
तस्मात्तवान्तको मृत्युर्जरा वा देहनाशिनी ।

न त्वां विशति विप्रर्षे प्रसादात्परमेष्ठिनः ॥ ११  
यदा नैव रविर्नाग्निर्न वायुर्न च चन्द्रमाः ।  
नैवान्तरिक्षं नैवोर्वी शेषं भवति किञ्चन ॥ १२  
तस्मिन्नेकार्णवे लोके नष्टे स्थावरजङ्गमे ।  
नष्टे देवासुरगणे समुत्सन्नमहोरगे ॥ १३  
शयानममितात्मानं पद्मे पद्मनिकेतनम् ।  
त्वमेकः सर्वभूतेशं ब्रह्माणमुपतिष्ठसि ॥ १४  
एतत्प्रत्यक्षतः सर्वं पूर्वं वृत्तं द्विजोत्तम ।  
तस्मादिच्छाम्यहं श्रोतुं सर्वां हेत्वात्मिकां कथां १५  
अनुभूतं हि बहुशस्त्वयैकेन द्विजोत्तम ।  
न तेऽस्त्यविदितं किञ्चित्सर्वलोकेषु नित्यदा १६  
मार्कण्डेय उवाच ।  
हन्त ते कथयिष्यामि नमस्कृत्वा स्वयंभुवे ।  
पुरुषाय पुराणाय शाश्वतायाव्ययाय च ।  
अव्यक्ताय सुसूक्ष्माय निर्गुणाय गुणात्मने ॥ १७  
य एष पृथुदीर्घाक्षः पीतवासा जनार्दनः ।  
एष कर्ता विकर्ता च भूतात्मा भूतकृत्प्रभुः ॥ १८  
अचिन्त्यं महदाश्चर्यं पवित्रमिति चोच्यते ।  
अनादिनिधनं भूतं विश्वमव्ययमक्षयम् ॥ १९  
एष कर्ता न क्रियते कारणं चापि पौरुषे ।  
को ह्येनं पुरुषं वेत्ति देवा अपि न तं विदुः ॥ २०  
सर्वमाश्चर्यमेवैतन्निर्वृत्तं राजसत्तम ।

अनन्तरिक्षे लोके इति झ. पाठः ॥ ४ ॥ चतुर्विधानि जरायुजाण्डजस्वेदजोद्भिज्जानि ॥ ६ ॥ नारायणस्य अङ्कः स्थानं समीपं वा । तत्र प्रख्यः प्रख्यातः भगवद्भक्तेपूतमः । सांपराये परलोके अतिपथ्यसे अत्यन्तं स्तूयसे । लोकैरिति शेषः ॥ ९ ॥ विष्णोर्ब्रह्मणः उपलब्धिस्थानत्वेन संबन्धिकर्णिकोद्धरणं कृत्वा योगकलया हृदयपुण्डरीकमुद्गाब्धेत्यर्थः । त्वया दृग्भ्यां भगवाननेकशोऽनेकवारं दृष्ट इत्यन्वयः । रत्नानि तत्त-  
वन० ३९

जात्युत्कृष्टवस्तूनि तेषां अलंकारो निवारणक्रिया । परं वैराग्य-  
मिति यावत् । योगः अभियोगोऽभ्यासः । वैराग्याभ्यासाभ्या-  
मित्यर्थः ॥ १० ॥ तव त्वां न विशतीत्यपकृत्यते ॥ ११ ॥  
शेषं अवशिष्टम् । पद्ममहाभूतप्रलये सतीत्यर्थः ॥ १२ ॥ एत-  
त्सर्वं लया दृष्टमिति शेषः ॥ १५ ॥ स्वयंभुवे अजन्मने । पुरु-  
षाय पूर्णाय । पुराणाय नित्यैकरूपाय । शाश्वताय अनादये ।  
अव्ययाय नित्याय ॥ १७ ॥ यथेप पुरुषो वेद वेदा अपि

आदितो मनुजव्याघ्र कृत्स्नस्य जगतः क्षये ॥ २१  
 चत्वार्याहुः सहस्राणि वर्षाणां तत्कृतं युगम् ।  
 तस्य तावच्छती सन्ध्या सन्ध्यांशश्च तथाविधः ॥  
 त्रीणि वर्षसहस्राणि त्रेतायुगमिहोच्यते ।  
 तस्य तावच्छती सन्ध्या सन्ध्यांशश्च ततः परं २३  
 तथा वर्षसहस्रे द्वे द्वापरं परिमाणतः ।  
 तस्यापि द्विशती सन्ध्या सन्ध्यांशश्च तथाविधः ॥  
 सहस्रमेकं वर्षाणां ततः कलियुगं स्मृतम् ।  
 तस्य वर्षशतं सन्ध्या सन्ध्यांशश्च ततः परम् ॥ २५  
 सन्ध्यासंध्यांशयोस्तुल्यं प्रमाणमुपधारय ।  
 क्षीणे कलियुगे चैव प्रवर्तति कृतं युगम् ॥ २६  
 एषा द्वादशसाहस्री युगारूढा परिकीर्तिता ।  
 एतत्सहस्रपर्यन्तमहो ब्राह्ममुदाहृतम् ॥ २७  
 विश्वं हि ब्रह्मभवने सर्वतः परिवर्तते ।  
 लोकानां मनुजव्याघ्र प्रलयं तं विदुर्बुधाः ॥ २८  
 अल्पावशिष्टे तु तदा युगान्ते भरतर्षभ ।  
 सहस्रान्ते नराः सर्वे प्रायशोऽनृतवादिनः ॥ २९  
 यज्ञप्रतिनिधिः पार्थ दानप्रतिनिधिस्तथा ।  
 व्रतप्रतिनिधिश्चैव तस्मिन्काले प्रवर्तते ॥ ३०  
 ब्राह्मणाः शूद्रकर्माणस्तथा शूद्रा धनार्जकाः ।  
 क्षत्रधर्मेण वाऽप्यत्र वर्तयन्ति युगक्षये ॥ ३१  
 निवृत्तयज्ञस्वाध्याया दण्डाजिनविवर्जिताः ।  
 ब्राह्मणाः सर्वभक्षाश्च भविष्यन्ति कलौ युगे ॥ ३२  
 अजपा ब्राह्मणास्तात शूद्रा जपपरायणाः ।  
 विपरीते तदा लोके पूर्वरूपं क्षयस्य तत् ॥ ३३  
 बहवो म्लेच्छराजानः पृथिव्यां मनुजाधिप ।  
 मृषानुशासिनः पापा मृषावादपरायणाः ॥ ३४

इति श्र. पाठः ॥ २० ॥ तावच्छती चतुःशती । सन्ध्या पूर्व-  
 स्मिन् युगे उत्तरयुगधर्माणामुपसर्जनतया संक्रमः । सन्ध्यांश-  
 स्त्तरस्मिन् पूर्वयुगधर्माणाम् । तथाविध उत्तरप्रकारत्रिशती-  
 मितोयमेव पूर्वयुगापेक्षया सन्ध्यांश उत्तरयुगापेक्षया सन्ध्येति  
 चोच्यते । तथाच कृतत्रेतयोः सन्ध्यासन्ध्यांशौ सप्तशती । त्रेता-  
 द्वापरयोः पञ्चशती । द्वापरकल्योत्रिशती । कलिकृतयोस्तु  
 पञ्चशतीति विज्ञेयम् । एवंच कृतस्यादौ चतुःशती कल्पपेक्षया  
 सन्ध्यांशोपि कृतापेक्षया सन्ध्या । एवं सर्वत्र । तेन सन्ध्या-  
 सन्ध्यांशयोस्तुल्यं प्रमाणं भवति ॥ २२ ॥ तथा शूद्रधना-

आन्ध्राः शकाः पुलिन्दाश्च यवनाश्च नराधिपाः ।  
 काम्भोजा बाह्लिकाः शूरास्तथाऽऽभीरा नरोत्तमाः ॥  
 न तदा ब्राह्मणः कश्चित्स्वधर्ममुपजीवति ।  
 क्षत्रियाश्चापि वैश्याश्च विकर्मस्था नराधिप ॥ ३६  
 अल्पायुषः खल्पवलाः खल्पवीर्यपराक्रमाः ।  
 अल्पसाराल्पदेहाश्च तथा सत्याल्पभाषिणः ॥ ३७  
 बहुशून्या जनपदा मृगव्यालावृता दिशः ।  
 युगान्ते समनुप्राप्ते वृथा च ब्रह्मवादिनः ॥ ३८  
 भोवादिनस्तथा शूद्रा ब्राह्मणाश्चार्यवादिनः ।  
 युगान्ते मनुजव्याघ्र भवन्ति बहुजन्तवः ॥ ३९  
 न तथा घ्राणयुक्ताश्च सर्वगन्धा विशांपते ।  
 रसाश्च मनुजव्याघ्र न तथा स्वादुयोगिनः ॥ ४०  
 बहुप्रजा ह्रस्वदेहा शीलाचारविवर्जिताः ।  
 मुखेभगाः स्त्रियो राजन्भविष्यन्ति युगक्षये ॥ ४१  
 अट्टशूला जनपदाः शिवशूलाश्चतुष्पथाः ।  
 केशशूलाः स्त्रियो राजन्भविष्यन्ति युगक्षये ॥ ४२  
 अल्पक्षीरास्तथा गावो भविष्यन्ति जनाधिप ।  
 अल्पपुष्पफलाश्चापि पादपा बहुवायसाः ॥ ४३  
 ब्रह्मवध्यानुलिप्तानां तथा मिथ्याभिशांसिनाम् ।  
 नृपाणां पृथिवीपाल प्रतिगृह्णन्ति वै द्विजाः ४४  
 लोभमोहपरीताश्च मिथ्याधर्मध्वजावृताः ।  
 भिक्षार्थं पृथिवीपाल चञ्चूर्यन्ते द्विजैर्दिशः ॥ ४५  
 करभारभयाद्गीता गृहस्थाः परिमोषकाः ।  
 मुनिच्छन्नाकृतिच्छन्ना वाणिज्यमुपभुञ्जते ॥ ४६  
 मिथ्या च नखरोमाणि धारयन्ति तदा द्विजाः ।  
 अर्थलोभान्नरव्याघ्र वृथा च ब्रह्मचारिणः ॥ ४७  
 आश्रमेषु वृथाचारः पानपा गुरुतल्पगाः ।

र्जकाः इति थ. पाठः ॥ ३१ ॥ सत्येऽल्पं सत्याल्पम् ।  
 सत्यवादोऽल्पन्तमल्प इत्यर्थः ॥ ३७ ॥ वृथा अनुभवाभा-  
 वात् ॥ ३८ ॥ मुखेभगाः प्रथमं मुखेनैव भगकार्यं कृत्वा  
 पुरुषस्य काममुद्दीपयन्त्यः । अल्पन्तं रतार्तलात् ॥ ४१ ॥  
 अट्टमन्नं शिवो वेदो ब्राह्मणाश्च चतुष्पथाः । केशो भगं समा-  
 ख्यातं शूलं तद्विक्रयं विदुरिति पूर्वेषां व्याख्यासंक्षेपः ॥ ४२ ॥  
 मिथ्याधर्मः कपटधर्मः सएव ध्वजइव ह्यात्यर्थं ज्ञाप्यो येषां  
 ते तथा चञ्चूर्यन्ते पीड्यन्ते । दिशः दिक्स्थाः जनाः ॥ ४५ ॥  
 पानपाः मद्यपाः ॥ ४८ ॥

ऐहलौकिकमीहन्ते मांसशोणितवर्धनम् ॥ ४८  
 'पारलौकिककार्येषु प्रमत्ता भृशनास्तिकाः ।'  
 बहुपाषण्डसंकीर्णाः परान्नगुणवादिनः ।  
 आश्रमा मनुजव्याघ्र न भवन्ति युगक्षये ॥ ४९  
 यथर्तुवर्षी भगवान्न तथा पाकशासनः ।  
 न चापि सर्वबीजानि सम्यग्रोहन्ति भारत ॥ ५०  
 फलं धर्मस्य राजेन्द्र सर्वत्र परिहीयते ।  
 हिंसाभिरामश्च जनस्तथा संपद्यतेऽशुचिः ।  
 अधर्मफलमत्यर्थं तदा भवति चानघ ॥ ५१  
 तदा च पृथिवीपाल यो भवेद्धर्मसंयुतः ।  
 अल्पायुः स हि मन्तव्यो न हि धर्मोऽस्ति कश्चन ॥  
 भूयिष्ठं कूटमानैश्च पण्यं विक्रीणते जनाः ।  
 वणिजश्च नरव्याघ्र बहुमाया भवन्त्युत ॥ ५२  
 धर्मिष्ठाः परिहीयन्ते पापीयान्वर्धते जनः ।  
 धर्मस्य बलहानिः स्यादधर्मश्च बलायते ॥ ५४  
 अल्पायुषो दरिद्राश्च धर्मिष्ठा मानवास्तथा ।  
 दीर्घायुषः समृद्धाश्च विधर्माणो युगक्षये ॥ ५५  
 नगराणां विहारेषु विधर्माणो युगक्षये ।  
 अधर्मिष्ठैरुपायैश्च प्रजा व्यवहरन्त्युत ॥ ५६  
 संचयेन तथाऽल्पेन भवन्त्याढ्यमदान्विताः ।  
 धनं विश्वासतो न्यस्तं मिथो भूयिष्ठशो नराः ५७  
 हर्तुं व्यवसिता राजन्यापाचारसमन्विताः ।  
 नैतदस्तीति मनुजा वर्तन्ते निरपत्रपाः ॥ ५८  
 पुरुषादानि सत्वानि पक्षिणोऽथ मृगास्तथा ।  
 नगराणां विहारेषु चैत्येष्वपि च शेरते ॥ ५९  
 सप्तवर्षाष्टवर्षाश्च स्त्रियो गर्भधरा नृप ।  
 दशद्वादशवर्षाणां पुंसां पुत्रः प्रजायते ॥ ६०  
 भवन्ति षोडशे वर्षे नराः पलितिनस्तथा ।  
 आयुःक्षयो मनुष्याणां क्षिप्रमेव प्रपद्यते ॥ ६१  
 क्षीणायुषो महाराज तरुणा वृद्धशीलिनः ।  
 तरुणानां च यच्छीलं तद्गृद्धेषु प्रजायते ॥ ६२  
 विपरीतास्तदा नार्यो वञ्चयित्वाऽर्हतः पतीन् ।  
 व्युच्चरन्त्यपि दुःशीला दासैः पशुभिरेव च ॥ ६३

नगराणां नगरस्थानाम् ॥ ५६ ॥ आढ्योहमिति मदः आढ्य-  
 मदः ॥ ५७ ॥ पुरुषादानि वृकव्याघ्रादीनि चैत्येषु देवतास्था-

वीरपत्न्यस्तथा नार्यः संश्रयन्ति नराश्रुप ।  
 भर्तारमपि जीवन्तमन्यान्व्यभिचरन्त्युत ॥ ६४  
 तस्मिन् युगसहस्रान्ते संग्राप्ते चायुषः क्षये ।  
 अनाद्यष्टिर्महाराज जायते बहुवार्षिकी ॥ ६५  
 ततस्तान्यल्पसाराणि सत्वानि क्षुधितानि वै ।  
 प्रलयं यान्ति भूयिष्ठं पृथिव्यां पृथिवीपते ॥ ६६  
 ततो दिनकरैर्दाम्नैः सप्तभिर्मुनजाधिप ।  
 पीयते सलिलं सर्वं समुद्रेषु सरित्सु च ॥ ६७  
 यच्च काष्ठं तृणं चापि शुष्कं चार्द्रं च भारत ।  
 सर्वं तद्भस्मसाद्भूतं दृश्यते भरतर्षभ ॥ ६८  
 ततः संवर्तको वह्निर्वायुना सह भारत ।  
 लोकमाविशते पूर्वमादित्यैरुपशोषितम् ॥ ६९  
 ततः स पृथिवीं भित्त्वा प्रविश्य च रसातलम् ।  
 देवदानवयक्षाणां भयं जनयते महत् ॥ ७०  
 निर्दहन्नागलोकं च यच्च किञ्चित्क्षिताविह ।  
 अधस्तात्पृथिवीपाल सर्वं नाशयते क्षणात् ॥ ७१  
 ततो योजनविंशानां सहस्राणि शतानि च ।  
 निर्दहत्यशिवो वायुः स च संवर्तकोऽनलः ॥ ७२  
 सदेवासुरगन्धर्वं सयक्षोरगराक्षसम् ।  
 ततो दहति दीप्तः स सर्वमेव जगद्विशुः ॥ ७३  
 ततो गजकुलप्रख्यास्तडिन्मालाविभूषिताः ।  
 उत्तिष्ठन्ति महामेघा नभस्यद्भुतदर्शनाः ॥ ७४  
 केचिन्नीलोत्पलश्यामाः केचित्कुमुदसन्निभाः ।  
 केचित्किञ्जल्कसंकाशाः केचित्पीताः पयोधराः ॥  
 केचिद्धारिद्रसंकाशाः कारण्डवनिभास्तथा ।  
 केचित्कमलपत्राभाः केचिद्भिज्जुलसप्रभाः ॥ ७६  
 केचित्पुरवृत्काराः केचिद्भ्रजकुलोपमाः ।  
 केचिदञ्जनसंकाशाः केचिन्मकरसन्निभाः ॥ ७७  
 विद्युन्मालापिनद्वाङ्गाः समुत्तिष्ठन्ति वै घनाः ।  
 घोररूपा महाराज घोरस्वननिनादिताः ॥ ७८  
 ततो जलधराः सर्वे व्याप्नुवन्ति नभस्तलम् ।  
 'गर्जन्तः पृथिवीपाल पृथिवीधरसन्निभाः ॥' ७९  
 तैरियं पृथिवी सर्वा सपर्वतवनाकरा ।

नेषु ॥ ५९ ॥ अर्हतः योग्यान् ॥ ६३ ॥

आपूर्यते महाराज सलिलौघपरिप्लुता ॥ ८०  
 ततस्ते जलदा घोरा राविणः पुरुषर्षभ ।  
 पर्वतान्प्लावयन्त्याशु चोदिताः परमेष्ठिना ॥ ८१  
 वर्षमाणा महत्तोयं पूरयन्तो वसुंधराम् ।  
 सुधोरमशिवं रौद्रं नाशयन्ति च पावकम् ॥ ८२  
 ततो द्वादशवर्षाणि पयोदास्त उपप्लुवे ।  
 धाराभिः पूरयन्तो वै चोद्यमाना महात्मना ८३  
 ततः समुद्रः स्वां वेलामतिक्रामति भारत ।  
 पर्वताश्च विदीर्यन्ते मही चापि विदीर्यते ॥ ८४  
 सर्वतः सहसा भ्रान्तास्ते पयोदा नभस्तलम् ।  
 संवेष्टयित्वा नश्यन्ति वायुवेगपराहताः ॥ ८५  
 ततस्तं मारुतं घोरं स्वयंभूर्मनुजाधिप ।  
 आदिः पद्मालयो देवः पीत्वा स्वपिति भारत ८६  
 तस्मिन्नेकार्णवे घोरे नष्टे स्थावरजङ्गमे ।  
 नष्टे देवासुरगणे यक्षराक्षसवर्जिते ॥ ८७  
 निर्मनुष्ये महीपाल निःश्वापदमहीरुहे ।  
 अनन्तरिक्षे लोकेऽस्मिन्भ्राम्येकोऽहमातुरः ॥ ८८  
 एकार्णवे जले घोरे विचरन्पार्थिवोत्तम ।  
 अपश्यन्सर्वभूतानि वैकृब्यमगमं ततः ॥ ८९  
 ततः सुदीर्घं गत्वाऽहं प्लवमानो धराधिप ।  
 श्रान्तः कचिन्न शरणं लब्धवानस्म्यतन्द्रितः ९०  
 ततः कदाचित्पश्यामि तस्मिन्सलिलसंनिधौ ।  
 न्यग्रोधं सुमहान्तं वै विशालं पृथिवीपते ॥ ९१  
 शाखायां तस्य वृक्षस्य विस्तीर्णायां नराधिप ।  
 पर्यङ्के पृथिवीपाल दिव्यास्तरणसंस्तृते ॥ ९२  
 उपविष्टं महाराज पद्मेन्दुसदृशाननम् ।  
 फुल्लपद्मविशालाक्षं बालं पश्यामि भारत ॥ ९३  
 ततो मे पृथिवीपाल विस्मयः सुमहाभूत् ।  
 कथं त्वयं शिशुः शेते लोके नाशमुपागते ॥ ९४  
 तपसा चिन्तयंश्चापि तं शिशुं नोपलक्ष्ये ।  
 भूतं भव्यं भविष्यं च जानन्नपि नराधिप ॥ ९५  
 अतसीपुष्पवर्णाभः श्रीवत्सकृतभूषणः ।  
 साक्षाल्लक्ष्म्या इवावासः स तदा प्रतिभाति मे ९६

ततो मामब्रवीद्बालः स पद्मनिभलोचनः ।  
 श्रीवत्सधारी द्युतिमान्वाक्यं श्रुतिसुखावहम् ९७  
 जानामि त्वां परिश्रान्तं तात विश्रामकाङ्क्षिणम् ।  
 मार्कण्डेय महासत्त्वं यावदिच्छसि भार्गव ॥ ९८  
 अभ्यन्तरं शरीरं मे प्रविश्य मुनिसत्तम ।  
 आस्वेह विहितो वासः प्रसादस्ते कृतो मया ॥ ९९  
 ततो बालेन तेनैव मुक्तस्यासीत्तदा मम ।  
 निर्वेदो जीविते दीर्घे मनुष्यत्वे च भारता ॥ १००  
 ततो बालेन तेनास्यं सहसा विदृतं कृतम् ।  
 तस्याहमवशो वक्त्रे दैवयोगात्प्रवेशितः ॥ १०१  
 ततः प्रविष्टस्तत्कुक्षिं सहसा मनुजाधिप ।  
 सराष्ट्रनगराकीर्णां कृत्स्नां पश्यामि मेदिनीम् १०२  
 गङ्गां शतद्रुं सीतां च यमुनामथ कौशिकीम् ।  
 चर्मण्वतीं वेत्रवतीं चन्द्रभागां सरस्वतीम् ॥ १०३  
 सिन्धुं चैव विपाशां च नदीं गोदावरीमपि ।  
 वसोकसारां नलिनीं नर्मदां चैव भारत ॥ १०४  
 नदीं ताम्रां च वेणां च पुण्यतोयां शुभावहाम् ।  
 सुवेणां कृष्णवेणां च इरामां च महानदीम् १०५  
 वितस्तां च महाराज कावेरीं च महानदीम् ।  
 'तुङ्गभद्रां कृष्णवेणीं कमलां च महानदीम् ।'  
 शोणं च पुरुषव्याघ्र विशल्यां किंपुनामपि १०६  
 एताश्चान्याश्च नद्योऽहं पृथिव्यां या नरोत्तम ।  
 परिक्रामन्प्रपश्यामि तस्य कुक्षौ महात्मनः १०७  
 ततः समुद्रं पश्यामि यादोगणनिषेवितम् ।  
 रत्नाकरममित्रघ्न पयसोनिधिमुत्तमम् ॥ १०८  
 ततः पश्यामि गगनं चन्द्रसूर्यविराजितम् ।  
 जाञ्चल्यमानं तेजोभिः पावकार्कसमप्रभम् १०९  
 पश्यामि च महीं राजन्कानूनैरुपशोभिताम् ।  
 'सर्वतवनद्वीपां निम्नगाशतसंकुलाम् ॥ ११०  
 यजन्ते हि ततो राजन्ब्राह्मणा बहुभिर्मखैः ।  
 क्षत्रियाश्च प्रवर्तन्ते सर्ववर्णानुरञ्जनैः ॥ १११  
 वैश्याः कृषिं यथान्यायं कारयन्ति नराधिप ।  
 शुश्रूषायां च निरता द्विजानां वृषलास्तथा ११२

ततः परिपतन् राजस्तस्य कुक्षौ महात्मनः ।  
हिमवन्तं च पश्यामि हेमकूटं च पर्वतम् ॥११३  
निषधं चापि पश्यामि श्वेतं च रजतान्वितम् ।  
पश्यामि च महीपाल पर्वतं गन्धमादनम् ॥११४  
मन्दरं मनुजव्याघ्र नीलं चापि महागिरिम् ।  
पश्यामि च महाराज मेरुं कनकपर्वतम् ॥ ११५  
महेन्द्रं चैव पश्यामि विन्ध्यं च गिरिमुत्तमम् ।  
मलयं चापि पश्यामि पारियात्रं च पर्वतम् ॥११६  
एते चान्ये च बहवो यावन्तः पृथिवीधराः ।  
तस्योदरे मया दृष्टाः सर्वे रत्नविभूषिताः ॥ ११७  
सिंहान्व्याघ्रान्वराहांश्च पश्यामि मनुजाधिप ।  
पृथिव्यां यानि चान्यानि सत्त्वानि जगतीपते ।  
तानि सर्वाण्यहं तत्र पश्यन्पर्यचरं तदा ॥ ११८  
कुक्षौ तस्य नरव्याघ्र प्रविष्टः संचरन्दिशः ।  
शक्रादींश्चापि पश्यामि कृत्स्नान्देवगणानहम् ॥११९  
साध्यान्क्रुद्रांस्तैश्चाऽऽदित्यान्गृह्यकान्पितरस्तथा ।  
सर्पान्नागान्सुपर्णांश्च वसून्प्यश्विनावपि ॥ १२०  
गन्धर्वाप्सरसो यक्षानृषींश्चैव महीपते ।  
दैत्यदानवसङ्घांश्च नागांश्च मनुजाधिप ॥ १२१  
सिंहिकातनयांश्चापि ये चान्ये सुरशत्रवः ।  
यच्च किञ्चिन्मया लोके दृष्टं स्थावरजङ्गमम् ॥१२२  
सर्वं पश्याम्यहं राजस्तस्य कुक्षौ महात्मनः ।  
त्वरमाणः फलाहारः कृत्स्नं जगदिदं विभो ॥१२३  
अन्तःशरीरे तस्याहं वर्षाणामधिकं शतम् ।  
न च पश्यामि यस्याहं देहस्थान्तं कूदाचन ॥१२४  
सततं धावमानश्च चिन्तयानो विशांपते ।  
‘भ्रमंस्तत्र महीपाल यदा वर्षगणान्वहून् ।’  
आसादयामि नैवान्तं तस्य राजन्महात्मनः ॥१२५  
ततस्तमेव शरणं गतोऽसि विधिवत्तदा ।  
वरेण्यं वरदं देवं मनसा कर्मणैव च ॥ १२६  
ततोऽहं सहसा राजन्वायुवेगेन निःसृतः ।  
महात्मनो मुखात्तस्य विवृतात्पुरुषोत्तम ॥ १२७  
ततस्तस्यैव शाखायां न्यग्रोधस्य विशांपते ।  
आस्ते मनुजशार्दूल कृत्स्नमादाय वै जगत् ॥१२८

तेनैव बालवेपेण श्रीवत्सकृतलक्षणम् ।  
आसीनं तं नरव्याघ्र पश्याम्यमिततेजसम् ॥१२९  
ततो मामब्रवीद्बालः स प्रीतः प्रहसन्निव ।  
श्रीवत्सधारी द्युतिमान्पीतवासा महाद्युतिः ॥१३०  
अपीदानीं शरीरे ऽस्मिन्मामके मुनिसत्तम ।  
उषितस्त्वं परिश्रान्तो मार्कण्डेय ब्रवीहि मे ॥१३१  
मुहूर्तादथ मे दृष्टिः प्रादुर्भूता पुनर्नवा ।  
मायानिर्मुक्तमात्मानमपश्यं लब्धचेतसम् ॥१३२  
तस्य ताम्रतलौ तात चरणौ सुप्रतिष्ठितौ ।  
सुजातौ मृदुरक्ताभिरङ्गुलीभिर्विराजितौ ॥ १३३  
प्रयत्नेन मया मूर्ध्ना गृहीत्वा ह्यभिवन्दितौ ।  
दृष्ट्वाऽपरिमितं तस्य प्रभावममितौजसः ॥ १३४  
विनयेनाञ्जलिं कृत्वा प्रयत्नेनोपगम्य ह ।  
दृष्टो मया स भूतात्मा देवः कमललोचनः ॥१३५  
तमहं प्राञ्जलिर्भूत्वा नमस्कृत्येदमब्रवम् ।  
ज्ञातुमिच्छामि देव त्वां मायां चैतां तवोत्तमाम् ॥  
आस्येनानुप्रविष्टोऽहं शरीरे भगवंस्त्व ।  
दृष्टवानखिलाञ्छोकान्समस्तान्जठरे हि ते ॥ १३७  
तव देव शरीरस्था देवदानवराक्षसाः ।  
यक्षगन्धर्वनागाश्च जगत्स्थावरजङ्गमम् ॥ १३८  
त्वत्प्रसादाच्च मे देव स्मृतिर्न परिहीयते ।  
द्रुतमन्तःशरीरे ते सततं परिवर्तिनः ॥ १३९  
निर्गतोऽहमकामस्तु इच्छया ते महाप्रभो ।  
यतिष्ये पुण्डरीकाक्ष ज्ञातुं त्वाऽहमनिन्दितं ॥१४०  
इह भूत्वा शिशुः साक्षात्किं भवानवतिष्ठते ।  
पीत्वा जगदिदं सर्वमेतदाख्यातुमर्हसि ॥ १४१  
किमर्थं च जगत्सर्वं शरीरस्थं तवानघ ।  
क्रियन्तं च त्वया कालमिह स्थेयमर्दिम ॥१४२  
एतदिच्छामि देवेश श्रोतुं ब्राह्मणकाम्यया ।  
त्वत्तः कमलपत्राक्ष विस्तरेण यथातथम् ।  
महद्ध्येतदचिन्त्यं च यदहं दृष्टवान्प्रभो ॥ १४३  
इत्युक्तः स मया श्रीमान्देवदेवो महाद्युतिः ।  
सान्त्वयन्मामिदं वाक्यमुवाच वदतांवरः ॥१४४

### द्विनवत्यधिकशततमोऽध्यायः ॥ १९२ ॥

हरिणा मार्कण्डेयंप्रति स्वमाहात्म्यकथनपूर्वकमन्तर्धानम् ॥ १ ॥ मार्कण्डेयेन युधिष्ठिरादीन्प्रति कृष्णस्य सर्वोत्तमत्व-  
प्रतिपादनेन तंप्रति शरणागमनचोदना ॥ २ ॥ कृष्णेन तेषां समाश्वासनम् ॥ ३ ॥

देव उवाच ।

कामं देवाऽपि मां विप्र न हि जानन्ति तत्त्वतः ।  
त्वत्प्रीत्या तु प्रवक्ष्यामि यथेदं विमृजाम्यहम् ॥ १ ॥  
पितृभक्तोऽसि विप्रर्षे मां चैव शरणं गतः ।  
ततो दृष्टोऽसि ते साक्षाद्ब्रह्मचर्यं च ते महत् ॥ २ ॥  
आपो नारा इति प्रोक्तास्तासां नाम कृतं मया ।  
तेन नारायणोऽप्युक्तो मम तत्त्वयनं सदा ॥ ३ ॥  
अहं नारायणो नाम प्रभवः शाश्वतोऽव्ययः ।  
विधाता सर्वभूतानां संहर्ता च द्विजोत्तम ॥ ४ ॥  
अहं विष्णुरहं ब्रह्मा शक्रश्चाहं सुराधिपः ।  
अहं वैश्रवणो राजा यमः प्रेताधिपस्तथा ॥ ५ ॥  
अहं शिवश्च सोमश्च कश्यपोऽथ प्रजापतिः ।  
अहं धाता विधाता च यज्ञश्चाहं द्विजोत्तम ॥ ६ ॥  
अग्निरास्यं क्षितिः पादौ चन्द्रादित्यौ च लोचने ।  
द्यौर्मूर्धा मे दिशः श्रोत्रे तथाऽऽपः खेदसंभवाः ।  
सकलं च नभः कायो वायुर्मनसि मे स्थितः ॥ ७ ॥  
मया ऋतुशतैरिष्टं बहुभिस्त्वाप्तदक्षिणैः ।  
यजन्ते वेदविदुषो मां देवसदने स्थितम् ॥ ८ ॥  
पृथिव्यां क्षत्रियेन्द्राश्च पार्थिवाः स्वर्गकाङ्क्षिणः ।  
यजन्ते मां तथा वैश्याः स्वर्गलोकजिगीषया ॥ ९ ॥  
चतुःसमुद्रपर्यन्तां मेरुमन्दरभूषणाम् ।  
शेषो भूत्वाऽहमेवैतां धारयामि वसुंधराम् ॥ १० ॥  
वाराहं रूपमास्थाय मयेयं जगती पुरा ।  
मज्जमाना जले विप्र वीर्येणासीत्समुद्धृता ॥ ११ ॥  
अग्निश्च बडवावक्रे भूत्वाऽहं द्विजसत्तम ।  
पिबाम्यापः सदा विद्वंस्ताश्चैव विमृजाम्यहम् ॥ १२ ॥  
ब्रह्म वक्रं भुजौ क्षत्रमूरु मे संस्थिता विशः ।  
पादौ शूद्रा भवन्तीमे विक्रमेण क्रमेण च ॥ १३ ॥  
ऋग्वेदः सामवेदश्च यजुर्वेदोऽप्यथर्वणः ।  
मत्तः प्रादुर्भवन्त्येते मामेव प्रविशन्ति च ॥ १४ ॥

ते त्वया ॥ २ ॥

यतयः शान्तिपरमा यतात्मानो मुमुक्षवः ।  
कामक्रोधद्वेषमुक्ता निःसंज्ञा वीतकल्मषाः ॥ १५ ॥  
सत्वस्था निरहंकारा नित्यमध्यात्मकोविदाः ।  
मामेव सततं विप्राश्चिन्तयन्त उपासते ॥ १६ ॥  
अहं संवर्तको वह्निरहं संवर्तको यमः ।  
अहं संवर्तकः सूर्यस्त्वहं संवर्तकोऽनिलः ॥ १७ ॥  
तारारूपाणि दृश्यन्ते यान्येतानि नभस्तले ।  
मम रूपाण्यथैतानि विद्धि त्वं द्विजसत्तम ॥ १८ ॥  
रत्नाकराः समुद्राश्च सर्व एव चतुर्दिशः ।  
वसनं शयनं चैव विलयं चैव विद्धि मे ॥ १९ ॥  
मयैव सुविभक्तास्ते देवकार्यार्थसिद्धये ।  
कामं क्रोधं च हर्षं च भयं मोहं तथैव च ।  
ममैव विद्धि रोमाणि सर्वाण्येतानि सत्तम ॥ २० ॥  
प्राप्नुवन्ति नरा विप्र यत्कृत्वा कर्म शोभनम् ।  
सत्यं दानं तपश्चोग्रमहिंसा चैव जन्तुषु ॥ २१ ॥  
मद्विधानेन विहिता मम देहविहारिणः ।  
मयाऽभिभूतविज्ञाना विचेष्टन्ते न कामतः ॥ २२ ॥  
सम्यग्वेदमधीयाना यजन्ते विविधैर्मखैः ।  
शान्तात्मानो जितक्रोधाः प्राप्नुवन्ति द्विजातयः ॥ २३ ॥  
प्राप्तुं न शक्यो यो विद्वन्नरैर्दुष्कृतकर्मभिः ।  
लोभाभिभूतैः कृपणैरनायैरकृतात्मभिः ॥ २४ ॥  
तस्मान्महाफलं विद्धि पदं सुकृतकर्मणः ।  
सुदुष्प्रापं विमूढानां मार्गं योगैर्निषेवितम् ॥ २५ ॥  
यदा यदा च धर्मस्य ग्लानिर्भवति सत्तम ।  
अभ्युत्थानमधर्मस्य तदाऽऽत्मानं सृजाम्यहम् ॥ २६ ॥  
दैत्या हिंसानुरक्ताश्च अवध्याः सुरसत्तमैः ।  
राक्षसाश्चापि लोकेऽस्मिन्यदोत्पत्स्यन्ति दारुणाः ॥ २७ ॥  
तदाऽहं संप्रसूयामि गृहेषु शुभकर्मणाम् ।  
प्रविष्टो मानुषं देहं सर्वं प्रशमयाम्यहम् ॥ २८ ॥  
सृष्ट्वा देवमनुष्यांस्तु गन्धर्वोरगराक्षसान् ।  
स्थावराणि च भूतानि संहराम्यात्ममायया ॥ २९ ॥

कर्मकाले पुनर्देहमनुचिन्त्य सृजाम्यहम् ।  
 आविश्य मानुषं देहं मर्यादाबन्धकारणात् ॥३०  
 श्वेतः कृतयुगे वर्णः पीतस्त्रेतायुगे मम ।  
 श्यामो द्वापरमासाद्य कृष्णः कलियुगे तथा ३१  
 त्रयो भागा ह्यधर्मस्य तस्मिन्काले भवन्ति च ।  
 'यदा भवति मे वर्णः कृष्णो वै द्विजसत्तम' ३२  
 अन्तकाले च संप्राप्ते कालो भूत्वाऽतिदारुणः ।  
 त्रैलोक्यं नाशयाम्येकः कृत्स्नं स्थावरजङ्गमम् ३३  
 अहं त्रिवर्त्मा विश्वात्मा सर्वलोकसुखावहः ।  
 अजितः सर्वगोऽनन्तो हृषीकेश उरुक्रमः ।  
 कालचक्रं नयाम्येको ब्रह्मन्महामरूपकम् ॥ ३४  
 शमनं सर्वभूतानां सर्वकालकृतोद्यमम् ।  
 एवं प्रणिहितः सम्यङ्घ्रायया मुनिसत्तम ।  
 सर्वभूतेषु विप्रेन्द्र न च मां वेत्ति कश्चन ॥ ३५  
 सर्वलोके च मां भक्ताः पूजयन्ति च सर्वशः ॥  
 यच्च किञ्चित्त्वया प्राप्तं मयि केशात्मकं द्विज ।  
 सुखोदयाय तत्सर्वं श्रेयसे च तवानघ ॥ ३७  
 यच्च किञ्चित्त्वया लोके दृष्टं स्थावरजङ्गमम् ।  
 विहितः सर्वथैवासौ ममात्मा भूतभावनः ॥ ३८  
 अर्थं मम शरीरस्य सर्वलोकपितामहः ।  
 अहं नारायणो नाम शङ्खचक्रगदाधरः ॥ ३९  
 यावद्युगानां विप्रर्षे सहस्रपरिवर्तनम् ।  
 तावत्स्वपि मि विश्वात्मा सर्वलोकपितामहः ॥४०  
 एवं सर्वमहं कालमिहासे मुनिसत्तम ।  
 अशिशुः शिशुरूपेण यावद्ब्रह्मा न बुध्यते ॥ ४१  
 मया च दत्तो विप्राग्र्य वरस्ते ब्रह्मरूपिणा ।  
 असकृत्परितुष्टेन विप्रर्षिगणपूजित ॥ ४२  
 सर्वमेकार्णवं दृष्ट्वा नष्टं स्थावरजङ्गमम् ।  
 विह्वोसि मया ज्ञातस्ततस्ते दर्शितं जगत् ॥४३  
 अभ्यन्तरं शरीरस्य प्रविष्टोसि यदा मम ।  
 दृष्ट्वा लोकं समस्तं च विस्मितो नावबुध्यसे ॥४४

॥ इति श्रीमन्महाभारते अरण्यपर्वणि मार्कण्डेयसमासापर्वणि द्विनवत्यधिकशततमोऽध्यायः ॥ १९२ ॥

ततोसि वक्राद्विप्रर्षे द्रुतं निःसारितो मया ।  
 आख्यातस्ते मया चात्मा दुर्ज्ञेयोपि सुरासुरैः ४५  
 यावत्स भगवान्ब्रह्मा न बुध्येत महातपाः ।  
 तावत्त्वमिह विप्रर्षे विस्त्रब्धश्चर वै सुखम् ॥ ४६  
 ततो विबुद्धे तस्मिंस्तु सर्वलोकपितामहे ।  
 एकीभूतः प्रवेक्ष्यामि शरीराणि द्विजोत्तम ॥ ४७  
 आकाशं पृथिवीं ज्योतिर्वायुं सलिलमेव च ।  
 लोके यच्च भवेच्छेषमिह स्थावरजङ्गमम् ॥ ४८  
 मार्कण्डेय उवाच ।  
 इत्युक्त्वान्तर्हितस्तात स देवः परमाद्भुतः ।  
 प्रजाश्रेयाः प्रपश्यामि विचित्रा विविधाः कृताः ॥  
 एवं दृष्टं मया राजंस्तस्मिन्प्राप्ते युगक्षये ।  
 आश्चर्यं भरतश्रेष्ठ सर्वधर्मभृतांवर ॥ ५०  
 यः स देवो मया दृष्टः पुरा पद्मायतेक्षणः ।  
 स एष पुरुषव्याघ्र संबन्धी ते जनार्दनः ॥ ५१  
 अस्मैव वरदानाद्धि स्मृतिर्न प्रजहाति माम् ।  
 दीर्घमायुश्च कौन्तेय खच्छन्दमरणं मम ॥ ५२  
 स एष कृष्णो वाष्णोऽयः पुराणपुरुषो विभुः ।  
 आस्ते हरिरचिन्त्यात्मा क्रीडन्निव महासुजः ५३  
 एष धाता विधाता च संहर्ता चैव शश्वतः ।  
 श्रीवत्सवक्षा गोविन्दः प्रजापतिपतिः प्रभुः ॥५४  
 दृष्ट्वेहं दृष्णिप्रवरं स्मृतिर्माभिमयागता ।  
 आदिदेवमयं जिष्णुं पुरुषं पीतवाससम् ॥ ५५  
 सर्वेषामेव भूतानां पिता माता च माधवः ।  
 गच्छध्वमेनं शरणं शरण्यं कौरवर्षभाः ॥ ५६  
 वैशंपायन उवाच ।  
 एवमुक्ताश्च ते पार्था यमौ च पुरुषर्षभौ ।  
 द्रौपद्या सहिताः सर्वे नमश्चक्रुर्जनार्दनम् ॥ ५७  
 स चैतान्पुरुषव्याघ्र साक्षा परमवल्गुना ।  
 सान्त्वयामास मानार्हो मन्यमानो यथाविधि ५८



## त्रिनवत्यधिकशततमोऽध्यायः ॥ १९३ ॥

मार्कण्डेयेन युधिष्ठिरं प्रति कलौ भविष्यल्लोकवृत्तान्तकथनम् ॥ १ ॥ कलियुगान्ते कल्कित्वेनावतरिष्यता हरिणा दुष्टजन-  
संहारः ॥ २ ॥

वैशंपायन उवाच ।  
युधिष्ठिरस्तु कौन्तेयो मार्कण्डेयं महामुनिम् ।  
पुनः पप्रच्छ सामात्यो भविष्यां जगतो गतिम् १  
युधिष्ठिर उवाच ।  
आश्चर्यभूतं भवतः श्रुतं नो वदतांवर ।  
मुने भार्गव यद्दृचं युगादौ प्रभवाप्ययौ ॥ २  
अस्मिन्कलियुगे त्वस्ति पुनः कौतूहलं मम ।  
समाकुलेषु धर्मेषु किंनु शेषं भविष्यति ॥ ३  
किंवीर्या मानवास्तत्र किमाहारविहारिणः ।  
किमायुषः किंवसना भविष्यन्ति युगक्षये ॥ ४  
कां च काष्ठां समासाद्य पुनः संपत्स्यते कृतम् ।  
विस्तरेण मुने ब्रूहि विचित्राणीह भाषसे ॥ ५  
इत्युक्तः स मुनिश्रेष्ठः पुनरेवाभ्यभाषत ।  
रमयन्वृष्णिशार्दूलं पाण्डवांश्च महानृषिः ॥ ६  
शृणु राजन्मया दृष्टं यत्पुरा श्रुतमेव च ।  
अनुभूतं च राजेन्द्र देवदेवप्रसादजम् ॥ ७  
भविष्यं सर्वलोकस्य वृत्तान्तं भरतर्षभ ।  
कलुषं कालमासाद्य कथ्यमानं निबोध मे ॥ ८  
कृते चतुष्पात्सकलो निर्व्याजोपाधिवर्जितः ।  
वृषः प्रतिष्ठितो धर्मो मनुष्ये भरतर्षभ ॥ ९  
अधर्मपादविद्वस्तु त्रिभिरंशैः प्रतिष्ठितः ।  
त्रेतायां द्वापरेऽर्धेन व्यामिश्रो धर्म उच्यते ॥ १०  
त्रिभिरंशैरधर्मस्तु लोकानाक्रम्य तिष्ठति ।  
तामसं युगमासाद्य तदा भरतसत्तम ॥ ११  
चतुर्थांशेन धर्मस्तु मनुष्यानुपतिष्ठति ।  
आयुर्वीर्यं मनो बुद्धिर्वलं तेजश्च पाण्डव ॥ १२  
मनुष्याणामनुयुगं हसन्तीति निबोध मे ।  
ब्राह्मणाः क्षत्रिया वैश्याः शूद्राश्चैव युधिष्ठिर ॥ १३

शेषं जगद्भविष्यति उत्कर्षं प्राप्स्यति ॥ ३ ॥ काष्ठां अव-  
धिम् । कृतं कृतयुगम् ॥ ५ ॥ कलुषं कलिम् ॥ ८ ॥ निर्व्या-  
जश्छद्महीनः । उपाधिवर्जितः लोभादिहीनः । वृषइव चतुष्पात्  
॥ ९ ॥ अर्धेनावर्धेण ॥ १० ॥ धर्मवैतंसिकाः धर्मजालिकाः

व्याजैर्धर्मं चरिष्यन्ति धर्मवैतंसिका नराः ।  
सत्यं संक्षेप्यते लोके नरैः पण्डितमानिभिः ॥ १४  
सत्यहान्या ततस्तेषामायुरल्पं भविष्यति ।  
आयुषः प्रक्षयाद्विद्यां न शक्यन्त्युपशिक्षितुम् १५  
विद्याहीनानविज्ञानाल्लोभोप्यभिभविष्यति ।  
लोभमोहपरा मूढाः कामासक्ताश्च मानवाः ॥ १६  
वैरवद्वा भविष्यन्ति परस्परवधैषिणः ।  
ब्राह्मणाः क्षत्रिया वैश्याः संकीर्यन्ते परस्परम् १७  
शूद्रतुल्या भविष्यन्ति तपःसत्यविवर्जिताः ।  
अन्त्या मध्या भविष्यन्ति मध्याश्चान्त्या न संशयः  
ईदृशो भविता लोको युगान्ते पर्युपस्थिते ।  
वस्त्राणां प्रवरा शानी धान्यानां कोरदूषकाः १९  
भार्यामित्राश्च पुरुषा भविष्यन्ति युगक्षये ।  
मत्स्यामिषेण जीवन्तो दुहन्तश्चाप्यजैडकम् ॥ २०  
गोषु नष्टासु पुरुषा येऽपि नित्यं धृतव्रताः ।  
तेऽपि लोभसमायुक्ता भविष्यन्ति युगक्षये ॥ २१  
अन्योन्यं परिमुष्णन्तो हिंसयन्तश्च मानवाः ।  
अजपा नास्तिकाः स्तेना भविष्यन्ति युगक्षये २२  
सरिचीरेषु कुद्दालैर्वापयिष्यन्ति चौषधीः ।  
ताश्चाप्यल्पफलास्तेषां भविष्यन्ति युगक्षये ॥ २३  
श्राद्धे द्रैवे च पुरुषा येऽपि नित्यं धृतव्रताः ।  
तेऽपि लोभसमायुक्ता भोक्ष्यन्तीह परस्परम् २४  
पिता पुत्रस्य भोक्ता च पितुः पुत्रस्तथैव च ।  
अतिक्रान्तानि भोज्यानि भविष्यन्ति युगक्षये २५  
न व्रतानि चरिष्यन्ति ब्राह्मणा वेदनिन्दकाः ।  
न यक्ष्यन्ति न होष्यन्ति हेतुवादविमोहिताः ।  
निम्नेष्वीहां करिष्यन्ति हेतुवादविमोहिताः ॥ २६  
निम्ने कृषिं करिष्यन्ति योक्ष्यन्ति धुरि धेनुकाः ।

धर्मजालं विस्तार्य लोकान्वक्ष्यन्तीत्यर्थः ॥ १४ ॥ अन्त्या  
इति । चाण्डालाः क्षत्रियादिकर्म क्षत्रियादयश्चाण्डालकर्म क-  
रिष्यन्तीत्यर्थः ॥ १८ ॥ शानी शणसूत्रजा प्रवराशाटीति  
ख. पाठः ॥ १९ ॥ निम्नेषु हीनेषु कर्मसु ॥ २६ ॥

एकहायनवत्सांश्च वाहयिष्यन्ति मानवाः ॥ २७  
 पुत्रः पितृवधं कृत्वा पिता पुत्रवधं तथा ।  
 'स्त्रियोऽपि पतिपुत्रादीन्वधिष्यन्ति युगक्षये ।'  
 निरुद्वेगो बृहद्वादी न निन्दामुपलप्स्यते ॥ २८  
 म्लेच्छभूतं जगत्सर्वं निष्क्रियं दानवजितम् ।  
 भविष्यति निरानन्दमनुत्सवमथो तथा ॥ २९  
 प्रायशः कृपणानां हि तथा बन्धुमतामपि ।  
 विधवानां च वित्तानि हरिष्यन्तीह मानवाः ३०  
 स्वल्पवीर्यवलाः स्तब्धा लोभमोहपरायणाः ।  
 तत्कथादानसंतुष्टाः शिष्टानामपि बान्धवाः ॥३१  
 परिग्रहं करिष्यन्ति मायाचारपरिग्रहाः ।  
 संघातयन्तः क्रौन्तेय राजानः पापबुद्धयः ॥ ३२  
 परस्परवधोद्युक्ता मूर्खाः पण्डितमानिनः ।  
 भविष्यन्ति युगस्यान्ते क्षत्रिया लोककण्टकाः ३३  
 अरक्षितारो लुब्धाश्च मानाहंकारदर्पिताः ।  
 केवलं दण्डरुचयो भविष्यन्ति युगक्षये ॥ ३४  
 आक्रम्याक्रम्य साधूनां दारांश्चापि धनानि च ।  
 भोक्ष्यन्ते निरनुक्रोशा रुदतामपि भारत ॥ ३५  
 न कन्यां याचते कश्चिन्नापि कन्या प्रदीयते ।  
 स्वयंग्रहा भविष्यन्ति युगान्ते समुपस्थिते ॥ ३६  
 राजानश्चाप्यसंतुष्टाः परार्थान्मूढचेतसः ।  
 सर्वोपायैर्हरिष्यन्ति युगान्ते पर्युपस्थिते ॥ ३७  
 म्लेच्छीभूतं जगत्सर्वं भविष्यति न संशयः ।  
 हस्तो हस्तं परिमुपेद्युगान्ते समुपस्थिते ॥ ३८  
 सत्यं संक्षिप्यते लोके नरैः पण्डितमानिभिः ।  
 स्थविरा बालमतयो बालाः स्थविरबुद्धयः ॥ ३९  
 भीरुस्तथा शूरमानी शूरा भीरुविपादिनः ।  
 न विश्वसन्ति चान्योन्यं युगान्ते पर्युपस्थिते ४०  
 नैकभार्यं जगत्सर्वं लोभमोहव्यवस्थितम् ।  
 अधर्मो वर्धते तत्र न तु धर्मः प्रवर्तते ॥ ४१

ब्राह्मणाः क्षत्रिया वैश्या नशिष्यन्ति जनाधिप ।  
 एकवर्णस्तदा लोको भविष्यति युगक्षये ॥ ४२  
 न क्षंसति पिता पुत्रं पुत्रश्च पितरं तथा ।  
 भार्याश्च पतिशुश्रूषां न करिष्यन्ति संक्षये ॥ ४३  
 ये यवान्ना जनपदा गोधूमान्नास्तथैव च ।  
 तान्देशान्संश्रयिष्यन्ति युगान्ते पर्युपस्थिते ॥ ४४  
 स्वैराहाराश्च पुरुषा योषितश्च विशांपते ।  
 अन्योन्यं न सहिष्यन्ति युगान्ते पर्युपस्थिते ॥ ४५  
 म्लेच्छभूतं जगत्सर्वं भविष्यति युधिष्ठिर ।  
 श्राद्धे न देवान्ना पितृस्तर्पयिष्यन्ति मानवाः ॥ ४६  
 न कश्चित्कस्यचिच्छ्रोता न कश्चित्कस्यचिद्गुरुः ।  
 तमोग्रस्तस्तदा लोको भविष्यति जनाधिप ॥ ४७  
 परमायुश्च भविता तदा वर्षाणि षोडश ।  
 ततः प्राणान्विमोक्ष्यन्ति युगान्ते समुपस्थिते ४८  
 पञ्चमे वाऽथ षष्ठे वा वर्षे कन्या प्रसूयते ।  
 सप्तवर्षाष्टवर्षाश्च प्रजास्यन्ति नरास्तदा ॥ ४९  
 पत्यौ स्त्री तु तदा राजन्पुरुषो वा स्त्रियं प्रति ।  
 युगान्ते राजशार्दूल न तोषमुपयास्यति ॥ ५०  
 अल्पद्रव्या वृथालिङ्गा हिंसा च प्रभविष्यति ।  
 न कश्चित्कस्यचिद्दाता भविष्यति युगक्षये ॥ ५१  
 अट्टशूला जनपदाः शिवशूलाश्चतुष्पथाः ।  
 केशशूलाः स्त्रियश्चापि भविष्यन्ति युगक्षये ॥ ५२  
 म्लेच्छाचाराः सर्वभक्षा दारुणाः सर्वकर्मसु ।  
 भाविनः पश्चिमे काले मनुष्या नात्र संशयः ५३  
 क्रयविक्रयकाले च सर्वः सर्वस्य वञ्चनम् ।  
 युगान्ते भरतश्रेष्ठ वित्तलोभात्करिष्यति ॥ ५४  
 ज्ञानानि चाप्यविज्ञाय करिष्यन्ति क्रियास्तथा ।  
 आत्मच्छन्देन वर्तन्ते युगान्ते समुपस्थिते ॥ ५५  
 स्वभावात्कूरकर्माणश्चान्योन्यमभिशांसिनः ।  
 भवितारो जनाः सर्वे संप्राप्ते तु युगक्षये ॥ ५६

पापाचारपरिग्रहा इति घ. पाठः ॥ ३२ ॥ परार्थान्परधनानि ॥ ३७ ॥  
 हस्तो हस्तं परिमुपेद्युगान्ते समुपस्थिते ॥ ३८ ॥ एकाहार्यं युगं सर्वमिति झ. पाठः । एकाहार्यं एक-  
 विधमेव मांसशाकादिकमाहारमर्हतीति तथा । भक्ष्याभक्ष्यवि-  
 भागो नास्तीत्यर्थः ॥ ४१ ॥ एकवर्णः वर्णविभागनाशनात्

॥ ४२ ॥ न रक्षति पिता पुत्रमिति घ. पाठः ॥ ४३ ॥ स्वैरा-  
 चाराश्चेति झ. पाठः ॥ ४५ ॥ प्रजास्यन्ति प्रजाः जनयि-  
 ष्यन्ति ॥ ४९ ॥ ज्ञानानि ज्ञेयस्वरूपाणि ॥ ५५ ॥ श्रान्योन्य-  
 मभिशाङ्किता इति घ. पाठः ॥ ५६ ॥

आरामांश्चैव वृक्षांश्च नाशयिष्यन्ति निर्व्यथाः ।  
 भविता संशयो लोके जीवितस्य हि देहिनाम् ५७  
 तथा लोभाभिभूताश्च भविष्यन्ति नरा नृप ।  
 ब्राह्मणांश्च हनिष्यन्ति ब्राह्मणस्वोपभोगिनः ॥५८  
 हाहाकृता द्विजाश्चैव भयार्ता वृषलार्दिताः ।  
 त्रातारमलभन्तो वै भ्रमिष्यन्ति महीमिमाम् ५९  
 जीवितान्तकराः क्रूरा रौद्राः प्राणिविहिंसकाः ।  
 यदा भविष्यन्ति नरास्तदा संक्षेप्यते युगम् ॥६०  
 आश्रयिष्यन्ति च नदीः पर्वतान्विषमाणि च ।  
 प्रधावमाना वित्रस्ता द्विजाः कुरुकुलोद्ग्रह ॥ ६१  
 दस्युभिः पीडिता राजन्काका इव द्विजोत्तमाः ।  
 कुराजभिश्च सततं करभारप्रपीडिताः ॥ ६२  
 धैर्यं त्यक्त्वा महीपाल दारुणे युगसंक्षये ।  
 विकर्माणि करिष्यन्ति शूद्राणां परिचारकाः ॥६३  
 शूद्रा धर्मं प्रवक्ष्यन्ति ब्राह्मणाः पर्युपासकाः ।  
 श्रोतारश्च भविष्यन्ति प्रामाण्येन व्यवस्थिताः ६४  
 विपरीतश्च लोकोऽयं भविष्यत्यधरोत्तरः ।  
 एङ्कान्पूजयिष्यन्ति वर्जयिष्यन्ति देवताः ।  
 शूद्राश्च प्रभविष्यन्ति न द्विजा युगसंक्षये ॥ ६५  
 आश्रमेषु महर्षीणां ब्राह्मणावसथेषु च ।  
 देवस्थानेषु चैत्येषु नागानामालयेषु च ॥ ६६  
 एङ्कचिह्ना पृथिवी न देवगृहभूषिता ।  
 भविष्यति युगे क्षीणे तद्युगान्तस्य लक्षणम् ॥६७  
 यदा रौद्रा धर्महीना मांसादाः पानपास्तथा ।  
 भविष्यन्ति नरा नित्यं तदा संक्षेप्यते युगम् ६८  
 पुष्पं पुष्पे यदा राजन्फले वा फलमाश्रितम् ।  
 प्रजास्यति महाराज तदा संक्षेप्यते युगम् ॥६९  
 अकालवर्षी पर्जन्यो भविष्यति गते युगे ।  
 अक्रमेण मनुष्याणां भविष्यन्ति तदा क्रियाः ७०  
 विरोधमथ यास्यन्ति वृषला ब्राह्मणैः सह ।  
 मही म्लेच्छजनाकीर्णा भविष्यति ततोऽचिरात् ॥

संक्षयो लोक इति घ. पाठः ॥ ५७ ॥ वृषलार्दिताः शूद्रपी-  
 डिताः ॥ ५९ ॥ संक्षेप्यते नाशं गमिष्यति ॥ ६० ॥ काका  
 इव सर्वतः शङ्कितः नीचवृत्त्युपजीविनो वा ॥ ६२ ॥ एङ्कान्  
 अस्थ्यङ्कितानि कुञ्चयानि । जालकान्पूजयिष्यन्तीति क. घ. पाठः

करभारभयाद्विप्रा भजिष्यन्ति दिशो दश ।  
 'अन्यायवर्तिनश्चापि भविष्यन्ति नराधिपाः ॥' ७२  
 निर्विशेषा जनपदास्तथा विष्टिकरार्दिताः ।  
 आश्रमानुपलप्स्यन्ति फलमूलोपजीविनः ॥ ७३  
 एवं पर्याकुले लोके मर्यादा न भविष्यति ।  
 'ब्राह्मणाःक्षत्रिया वैश्याःपरित्यक्ष्यन्ति सत्क्रियाम्'  
 न स्थास्यन्त्युपदेशे च शिष्या विप्रियकारिणः ॥७४  
 आचार्योपनिधिश्चैव भर्त्स्यते तदनन्तरम् ।  
 अर्थयुक्त्या प्रवात्स्यन्ति मित्रसंबन्धिवान्धवाः ७५  
 अभावः सर्वभूतानां युगान्ते संभविष्यति ।  
 दिशः प्रज्वलिताः सर्वा नक्षत्राण्यप्रभाणि च ७६  
 प्रधूपितानि ज्योतींषि वाताः पर्याकुलास्तथा ।  
 उल्कापाताश्च बहवो महाभयनिदर्शकाः ॥ ७७  
 षङ्गिरन्यैश्च सहितो भास्करः प्रतपिष्यति ।  
 तुमुलाश्चापि निर्हादा दिग्दाहाश्चापि सर्वशः ।  
 कबन्धान्तर्हितो भानुरुदयास्तमने तदा ॥ ७८  
 अकालवर्षी भगवान्भविष्यति सहस्रदृक् ।  
 सस्यानि च न रोक्ष्यन्ति युगान्ते पर्युपस्थिते ७९  
 अभीक्ष्णं क्रूरवादिन्यः परुषा रुदितप्रियाः ।  
 भर्तृणां वचने चैव न स्थास्यन्ति ततः स्त्रियः ८०  
 पुत्राश्च मातापितरौ हनिष्यन्ति युगक्षये ।  
 सूदयिष्यन्ति च पतीन्स्त्रियः पुत्रानपाश्रिताः ८१  
 अपर्वणि महाराज सूर्यं राहुरूपैष्यति ।  
 युगान्ते हुतशुक्रापि सर्वतः प्रज्वलिष्यति ॥ ८२  
 पानीयं भोजनं चापि याचमानास्तदाऽध्वगाः ।  
 न लप्स्यन्ते निवासं च निरस्ताः पथि शेरते ८३  
 निर्घातवायसा नागाः शकुनाः समृगद्विजाः ।  
 रूक्षावाचो विमोक्ष्यन्ति युगान्ते पर्युपस्थिते ८४  
 मित्रसंबन्धिनश्चापि संत्यक्ष्यन्ति नरास्तदा ।  
 जनं परिजनं चापि युगान्ते पर्युपस्थिते ॥ ८५  
 अथ देशान्दिशश्चापि पत्तनान्यापणानि च ।

॥ ६५ ॥ निर्विशेषाः तुल्याचारवेषाः । विष्टिकराः श्रुतिमदस्वा-  
 कारयन्ति ते ॥ ७३ ॥ आचार्योपि अपनिधिः निर्धनः भर्त्स्यते  
 धिक्क्रियते । अर्थयुक्त्या धनयोगेन नतु ज्ञेहेन धर्मेण वा  
 ॥ ७५ ॥ कबन्धान्तर्हितः राह्वन्तर्हितः ॥ ७८ ॥

क्रमशः संलयिष्यन्ति युगान्ते पर्युपस्थिते ॥ ८६  
 हा तात हा सुतेत्येवं तदा वाचः सुदारुणाः ।  
 विक्रोशमानश्चान्योन्यं जनो गां पर्यटिष्यति ८७  
 'भोवादिनस्तथा शूद्रा ब्राह्मणाः प्राकृतप्रियाः ।  
 पाषण्डजनसंकीर्णा भविष्यन्ति युगक्षये ॥' ८८  
 ततस्तुमुलसंघाते वर्तमाने युगक्षये ।  
 द्विजातिपूर्वको लोकः क्रमेण प्रभविष्यति ॥ ८९  
 ततः कालान्तरेऽन्यस्मिन्पुनर्लोकविवृद्धये ।  
 भविष्यति पुनर्देवमनुकुलं यदृच्छया ॥ ९०  
 यदा सूर्यश्च चन्द्रश्च तथा तिष्यवृहस्पती ।  
 एकराशौ समेष्यन्ति प्रपत्स्यति तदा कृतम् ॥ ९१  
 कालवर्षी च पर्जन्यो नक्षत्राणि शुभानि च ।  
 प्रदक्षिणा ग्रहाश्चापि भविष्यन्त्यनुलोमगाः ।

क्षेमं सुभिक्षमारोग्यं भविष्यति निरामयम् ॥ ९२  
 कल्की विष्णुयशा नाम द्विजः कालप्रचोदितः ।  
 उत्पत्स्यते महावीर्यो महाबुद्धिपराक्रमः ॥ ९३  
 संभूतः संभलग्रामे ब्राह्मणावसथे शुभे ।  
 'महात्मा वृत्तसंपन्नः प्रजानां हितकृन्नृप ॥' ९४  
 मनसा तस्य सर्वाणि वाहनान्यायुधानि च ।  
 उपस्थास्यन्ति योधाश्च शस्त्राणि कवचानि च ९५  
 स धर्मविजयी राजा चक्रवर्ती भविष्यति ।  
 स चेमं संकुलं लोकं प्रसादमुपनेष्यति ॥ ९६  
 उत्थितो ब्राह्मणो दीप्तः क्षयान्तकृदुदारधीः ।  
 संक्षेपको हि सर्वस्य युगस्य परिवर्तकः ॥ ९७  
 स सर्वत्र गतान्शुद्रान्ब्राह्मणैः परिवारितः ।  
 उत्सादयिष्यति तदा सर्वम्लेच्छगणान्द्विजः ॥ ९८

॥ इति श्रीमन्महाभारते अरण्यपर्वणि मार्कण्डेयसमाख्यापर्वणि त्रिनवत्यधिकशततमोऽध्यायः ॥ १९३ ॥

### चतुर्नवत्यधिकशततमोऽध्यायः ॥ १९४ ॥

मार्कण्डेयेन युधिष्ठिरं प्रति कृतयुगवृत्तान्तकथनपूर्वकं धर्माचरणचोदना ॥ १ ॥

मार्कण्डेय उवाच ।  
 ततश्चोरक्षयं कृत्वा द्विजेभ्यः पृथिवीमिमाम् ।  
 वाजिमेधे महायज्ञे विधिवत्कल्पयिष्यति ॥ १  
 स्थापयित्वा च मर्यादाः स्वयंभुविहिताः शुभाः ।  
 पुनः पुण्ययशःकर्म जरया संश्रयिष्यति ॥ २  
 तच्छीलमनुवर्ष्यन्ति मनुष्या लोकवासिनः ।  
 विप्रैश्चोरक्षये चैव कृते क्षेमं भविष्यति ॥ ३  
 कृष्णाजिनानि शक्तीश्च त्रिशूलान्यायुधानि च ।  
 स्थापयन्दिजशार्दूलो देशेषु विजितेषु च ॥ ४  
 संस्तूयमानो विप्रैर्द्रैर्मानयानो द्विजोत्तमान् ।  
 कल्की चरिष्यति महीं सदा दस्युवधे रतः ॥ ५

हा मातस्तात पुत्रेति तास्ता वाचः सुदारुणाः ।  
 विक्रोशमानान्सुभृशं दस्युभेष्यति संक्षयम् ॥ ६  
 ततोऽधर्मविनाशो वै धर्मद्विश्च भारत ।  
 भविष्यति कृते प्राप्ते क्रियावांश्च जनस्तथा ॥ ७  
 आरामाश्चैव चैत्याश्च तटाकावसथास्तथा ।  
 पुष्करिण्यश्च विविधा देवतायतनानि च ॥ ८  
 यज्ञक्रियाश्च विविधा भविष्यन्ति कृते युगे ।  
 ब्राह्मणाः साधवश्चैव मुनयश्च तपस्विनः ॥ ९  
 आश्रमा हतपाषण्डाः स्थिताः सत्ये जनास्तदा ।  
 जायन्ति सर्वभूतानि शुध्यमानानि चैव हि ॥ १०  
 सर्वेष्वृतुषु राजेन्द्र सर्वं सस्यं भविष्यति ।

यदेति । गुरुसूर्यचन्द्राः यदा युगपत्पुष्यनक्षत्रमेष्यन्ति तदा  
 कृतयुगप्रवृत्तिरित्यर्थः ॥ ११ ॥ संभूतः शंभलग्रामे इति ध.  
 पाठः ॥ १४ ॥ त्रिनवत्यधिकशततमोऽध्यायः ॥ १९३ ॥

कल्पयिष्यति दास्यति ॥ १ ॥ वनं पुण्ययशः कर्मारमणीयं  
 प्रवेक्ष्यति । इति झ. पाठः ॥ २ ॥ विप्रैर्हेतुभिः कृतेयुगे ॥ ३ ॥  
 कृष्णाजिनानि ब्रह्मचारिपरिधेयानि । तेन सर्वाणि ब्राह्मणक-

र्माणि लक्ष्यन्ते । शक्तीरित्यादिना राजधर्माः । स्थापयन् ब्रह्म-  
 क्षत्रयोर्धर्मव्यवस्थां चक्रे इति भावः ॥ ४ ॥ प्रयन्ति सर्वबीजानि  
 रोप्यमाणानि चैव हेति झ. पाठः । तत्र प्रयन्ति नश्यन्ति ।  
 बीजानि संस्काराः रोप्यमाणानि क्रियमाणैः कर्मभिर्दंडं संपा-  
 दयमानान्यपि ज्ञानबलात्नश्यन्तीत्यर्थः ॥ १० ॥

नरा दानेषु निरता व्रतेषु नियमेषु च ॥ ११  
 जपयज्ञपरा विप्रा धर्मकामा मुदा युताः ।  
 पालयिष्यन्ति राजानो धर्मेणैमां वसुंधराम् ॥ १२  
 व्यवहाररता वैश्या भविष्यन्ति कृते युगे ।  
 षट्कर्मनिरता विप्राः क्षत्रिया रक्षणे रताः ॥ १३  
 शुश्रूषायां रताः शूद्रास्तथा वर्णत्रयस्य च ।  
 एष धर्मः कृतयुगे त्रेतायां द्वापरे तथा ॥ १४  
 पश्चिमे युगकाले च यः स ते संप्रकीर्तितः ।  
 सर्वलोकस्य विदिता युगसङ्ख्या च पाण्डव ॥ १५  
 एतत्ते सर्वमाख्यातमतीतानागतं मया ।  
 वायुप्रोक्तमनुस्मृत्य पुराणमृषिसंस्तुतम् ॥ १६  
 एवं संसारमार्गा मे बहुशश्चिरजीविनः ।  
 दृष्टाश्चैवानुभूताश्च किं भूयः श्रोतुमिच्छसि ॥ १७  
 इदं चैवापरं भूयः सह आतृभिरच्युत ।  
 धर्मसंशयमोक्षार्थं निबोध वचनं मम ॥ १८  
 न तेऽन्यथाऽत्र विज्ञेयो धर्मो धर्मभृतांवर ।  
 धर्मात्मा हि सुखं राजन्प्रेत्य चेह च नन्दति ॥ १९  
 निबोध च शुभां वार्णां यां प्रवक्ष्यामि तेऽनघ ।  
 न ब्राह्मणे परिभवः कर्तव्यस्ते कदाचन ।  
 ब्राह्मणः कुपितो हन्यादपि लोकान्प्रतिज्ञया ॥ २०  
 वैशंपायन उवाच ।  
 मार्कण्डेयवचः श्रुत्वा कुरूणां प्रवरो नृपः ।  
 उवाच वचनं धीमान्परमं परमद्युतिः ॥ २१  
 'एतच्छ्रुत्वा मया किं स्यात्कर्तव्यं मुनिसत्तम ।  
 कथं चायं जितो लोको रक्षितव्यो भविष्यति ॥ २२  
 कस्मिन्धर्मे मया स्थेयं प्रजाः संरक्षता मुने ।  
 कथं च वर्तमानो वै न च्यवेयं स्वधर्मतः ॥ २३

मार्कण्डेय उवाच ।  
 दयावान्सर्वभूतेषु हितो रक्तोऽनसूयकः ।  
 अपत्यानामिव स्नेहात्प्रजानां रक्षणे रतः ॥ २४  
 चर धर्मं त्यजाधर्मं पितृन्पूर्वाननुसर ।  
 प्रमादाद्यत्कृतं तेऽभूत्सम्यग्ज्ञानेन तज्य ॥ २५  
 अलं ते मानमाश्रित्य सततं प्रियवाग्भव ।  
 विजित्य पृथिवीं सर्वा मोदमानः सुखी भव २६  
 एष भूतो भविष्यश्च धर्मस्ते समुदीरितः ।  
 न तेऽस्त्यविदितं किञ्चिदतीतानागतं भुवि ॥ २७  
 तस्मादिमं परिक्लेशं त्वं तात हृदि मा कृथाः ।  
 प्राज्ञास्तात न मुह्यन्ति कालेनापि प्रपीडिताः २८  
 एष कालो महाबाहो अपि सर्वदिवौकसाम् ।  
 मुह्यन्ति हि प्रजास्तात कालेनापि प्रचोदिताः २९  
 मा च तेऽत्र विशङ्का भूद्यन्मयोक्तं तवानघ ।  
 अतिशङ्क्य वचो ह्येतद्धर्मलोपो भवेत्तव ॥ ३०  
 जातोसि प्रथिते वंशे कुरूणां भरतर्षभ ।  
 कर्मणा मनसा वाचा सर्वमेतत्समाचर ॥ ३१  
 युधिष्ठिर उवाच ।  
 यच्चयोक्तं द्विजश्रेष्ठ वाक्यं श्रुतिमनोहरम् ।  
 तथा करिष्ये यत्नेन भवतः शासनं विभो ॥ ३२  
 न मे लोभोस्ति विप्रेन्द्र न भयं न च मत्सरः ।  
 करिष्यामि हि तत्सर्वमुक्तं यत्ते मयि प्रभो ॥ ३३  
 वैशंपायन उवाच ।  
 श्रुत्वा तु वचनं तस्य पाण्डवस्य यशस्विनः ।  
 संहृष्टाः पाण्डवा राजन्सहिता शार्ङ्गधन्वना ॥ ३४  
 विप्रर्षभाश्च ते सर्वे ये तत्रासन्समागताः ।  
 तथा कथां शुभां श्रुत्वा मार्कण्डेयस्य धीमतः ।  
 विस्मिताः समपद्यन्त पुराणस्य निवेदनात् ॥ ३५

॥ इति श्रीमन्महाभारते अरण्यपर्वणि मार्कण्डेयसमास्यापर्वणि चतुर्नवत्यधिकशततमोऽध्यायः ॥ १९४ ॥

पञ्चनवत्यधिकशततमोऽध्यायः ॥ १९५ ॥

मार्कण्डेयेन शुधिष्ठिरंप्रति ब्राह्मणमाहात्म्यप्रतिपादकमण्डूकोपाख्यानकथनारम्भः ॥ १ ॥ इक्ष्वाकुवंशजेन परीक्षित्वा-  
मकेन राज्ञा मृगयार्थं वनं प्रविष्टेन उदकादर्शनरूपसमयकरणेन मण्डूककन्यायाः परिणयः ॥ २ ॥ राज्ञा समयातिलङ्घने  
तया जले निमज्जनम् ॥ ३ ॥ तदन्वेषणाय राज्ञा मण्डूकहनने तापसरूपिणा मण्डूकराजेन तन्निवारणेन तस्याः स्वपुत्री-  
त्वकथनादिपूर्वकं पुनस्तस्मै तस्याः प्रदानम् ॥ ४ ॥ मार्कण्डेयेन मण्डूकपुत्र्याः पुत्रयोः शलदलयोर्वृत्तकथनपूर्वकं वाम-  
देवमुनिमाहात्म्यकथनम् ॥ ५ ॥

वैशंपायन उवाच ।

भूय एव ब्राह्मणमाहात्म्यं वक्तुमर्हसीत्यब्रवी-  
त्पाण्डवेयो मार्कण्डेयम् ॥ १ ॥

अथाचष्टमार्कण्डेयोऽपूर्वमिदं श्रूयतां ब्राह्मणा-  
नां चरितम् ॥ २ ॥

अयोध्यायामिक्ष्वाकुकुलोद्ग्रहः पार्थिवः परीक्षि-  
न्नाम मृगयामगमत् ॥ ३ ॥

स एकोऽश्वेन मृगमन्वसरत् मृगो दूरमपाहरत्  
॥ ४ ॥

अध्वनि जातश्रमः क्षुत्तृष्णाभिभूतश्चैकस्मिन्दे-  
शे नीलं गहनं वनषण्डमपश्यत् ॥ ५ ॥

तस्याविशेषतो वनषण्डस्य मध्येऽतीव रमणीयं  
सरो दृष्ट्वा साश्व एव व्यगाहत ॥ ६ ॥

अथाश्वस्तः स विसमृणालमश्वयाग्रतो निक्षि-  
प्य पुष्करिणीतीरे संविवेश ततः शयानो मधुरं गी-  
तमशृणोत् ॥ ७ ॥

स श्रुत्वाऽचिन्तयन्नेह मनुष्यगतिं पश्यामि क-  
स्य खल्वयं गीतशब्द इति ॥ ८ ॥

अथापश्यत्कन्यां परमरूपदर्शनीयां पुष्पाण्य-  
वचिन्वतीं गायन्तीं च अथ सा राज्ञः समीपे प-  
र्यक्रामत् ॥ ९ ॥

तामब्रवीद्राजा कस्यासि भद्रे का वा त्वमिति  
सा प्रत्युवाच कन्याऽस्मीति तां राजोवाचार्थी  
त्वयाऽहमिति ॥ १० ॥

अथोवाच कन्या समयेनाहं शक्या त्वया ल-  
ब्धुं नान्यथेति राजा तां समयमपृच्छत् मण्डूकरा-  
जस्य कः समय इति ततः कन्येदमुवाच नोदकं  
मे दर्शयितव्यमिति ॥ ११ ॥

स राजा तां बाढमित्युक्त्वा तां समागम्य  
तथासह तत्र तस्थौ ॥ १२ ॥

ततस्तत्रैवासीने राजनि सा सेनाऽन्वगच्छत्  
॥ १३ ॥

पदेनानुपदं दृष्ट्वा राजानं परिवार्यातिष्ठत्  
अथ पर्याश्वस्तश्च राजा तथैव सह शिविकया  
प्रायादविषादः स्वनगरमनुप्राप्य रहसि तया  
रममाणो न कांश्चिदपश्यत् ॥ १४ ॥

अथ प्रधानामाल्योऽभ्याशचरास्तस्य स्त्रियो-  
ऽपृच्छत् ॥ १५ ॥

किमत्र प्रयोजनं वर्तते इत्यथानुवंस्ताः स्त्रियः  
॥ १६ ॥

अपूर्वमिव पश्याम उदकं नात्र नीयत इत्य-  
थामाल्योऽनुदकं वनं कारयित्वोदारवृक्षं बहुपु-  
ष्पफलमूलं तस्य मध्ये मुक्ताजालमयीं पार्श्वे वापीं  
गूढां सुधोपलिप्तां स रहस्युपगम्य राजानमब्रवीत्  
॥ १७ ॥

वनमिदमुदारमनुदकं साध्वत्र सहैतया गम्य-  
तामिति ॥ १८ ॥

स तस्य वचनात्तथैव सह देव्या तद्वनं प्रावि-  
शत्स कदाचित्तस्मिन्कानने रम्ये तथैव स व्यवा-  
हरदथ क्षुत्तृष्णादितः श्रान्तोऽतिमुक्तागारमपश्यत्  
॥ १९ ॥

तत्प्रविश्य राजा सह प्रियया सुसंस्कृतां विमलां  
सलिलपूर्णां वापीमपश्यत् ॥ २० ॥

दृष्ट्वैव च तां तस्याश्च तीरे सहैव तया देव्याऽ-  
वातिष्ठत् ॥ २१ ॥

अथ तां देवीं स राजाऽब्रवीत्साध्ववतर वापी-  
सलिलमिति सा तद्वचः श्रुत्वाऽवतीर्य वापीं  
न्यमज्जन्न पुनरुदकादुदमज्जत् ॥ २२ ॥

तां स मृगयमाणो राजा नापश्यद्वापीमथ  
निःस्त्राव्य मण्डूकं श्वभ्रमुखे दृष्ट्वा क्रुद्ध आज्ञाप-  
यामास स राजा ॥ २३ ॥

सर्वमण्डूकवधः क्रियतामिति यो मयाऽर्थी  
स मां मृतमण्डूकोपायनमादायोपतिष्ठेदिति  
॥ २४ ॥

अथ मण्डूकवधे घोरे क्रियमाणे दिक्षु सर्वासु  
मण्डूकान्भयमाविवेश ते भीता मण्डूकराज्ञे यथा-  
वृत्तं न्यवेदयन् ॥ २५ ॥

ततो मण्डूकराद् तापसवेषधारी राजानमभ्य-  
गच्छदुपेत्य चैनमुवाच ॥ २६ ॥

मा राजन्क्रोधवशं गमः प्रसादं कुरु नार्हसि  
मण्डूकानामनपराधिनां वधं कर्तुमिति श्लोकौ  
चात्र भवतः ॥ २७ ॥

मा मण्डूकाञ्जिघांसीस्त्वं कोपं संधारयाच्युत ।  
प्रक्षिपन्ति वधाद्देका जनानां परिजानताम् २८  
प्रतिजानीहि नैतांस्त्वं प्राप्य क्रोधं विमोक्ष्यसे ।  
अलं कृत्वा तवाधर्मं मण्डूकैः किं हतैर्हि ते ॥ २९ ॥

तमेवंवादिनमिष्टजनवियोगशोकपरीतात्मा  
राजाऽथोवाच ॥ ३० ॥

न हि क्षम्यते तन्मया हनिष्याम्येतानेतैर्दु-  
रात्मभिः प्रिया मे भक्षिता सर्वथैव मे वध्या  
मण्डूका नार्हसि विद्वन्मासुपरोद्भुमिति ॥ ३१ ॥

स तद्वाक्यमुपलभ्य व्यथितेन्द्रियमनाः प्रोवाच  
पसीद राजन्नहमायुर्नाम मण्डूकराजो मम सा दु-  
हिता सुशोभना नाम तस्या हि दौःशील्यमेतद्व-  
हवस्तया राजानो विप्रलब्धपूर्वा इति ॥ ३२ ॥

प्रक्षीयते धनोद्रेको जनानामविजानताम् इति श्ल. पाठः ।  
धनोद्रेकः श्रीतपसोरुत्कर्षः ॥ २८ ॥ प्रतिजानीहि निश्चयं  
कुरु । प्राप्य प्राप्य मृत्युम् । क्रोधं स्त्रीशोकजम् । अलं

तमब्रवीद्राजा या सा तव दुहिता तथा सम-  
र्थी सा मे दीयतामिति ॥ ३३ ॥

अथैनां राज्ञे पिताऽदादब्रवीच्चैनामेनं राजानं  
शुश्रूषस्वेति ॥ ३४ ॥

स एवमुक्त्वा दुहितरं क्रुद्धः शशाप यस्मा-  
च्चया राजानो विप्रलब्धा बहवस्तस्माद्ब्रह्मण्यानि  
तवापत्यानि भविष्यन्त्यानृतिकत्वात्तवेति ॥ ३५ ॥

स च राजा तामुपलभ्य तस्यां सुरतगुणनि-  
बद्धहृदयो लोकत्रयैश्वर्यमिवोपलभ्य हर्षवाष्पस-  
न्दिग्धया वाचा प्रणिपत्याभिपूज्य मण्डूकराजम-  
ब्रवीदनुगृहीतोऽसीति ॥ ३६ ॥

स च मण्डूकराजो दुहितरमनुज्ञाप्य यथाग-  
तमगच्छत् ॥ ३७ ॥

अथ कस्यचित्कालस्य तस्यां कुमारस्त्रयस्तस्य  
राज्ञः संवभ्रुवुः शलो दलो बलश्चेति ततस्तेषां  
ज्येष्ठं शलं समये पिता राज्येऽभिषिच्य तपसि  
धृतात्मा वनं जगाम ॥ ३८ ॥

अथ कदाचिच्छलो मृगयामनुचरन्मृगमासाद्य  
रथेनान्वाधावत् ॥ ३९ ॥

सूतं चोवाच शीघ्रं मां वाहयस्वेति स तथो-  
क्तः सूतो राजानमब्रवीत् ॥ ४० ॥

न क्रियतामनुबन्धो नैष शक्यस्त्वया मृगोऽ-  
यं ग्रहीतुं यद्यपि ते रथे युक्तौ वाम्यौ स्याता-  
मिति ततोऽब्रवीद्राजा सूतमाचक्ष्व मे वाम्यौ  
वाजिनौ त्वा पृच्छामीति ॥ स एवमुक्तो राजभ-  
यभीतः सूतो वामदेवशापभयभीतश्चास्योपाच-  
र्यौ ॥ वामदेवस्याश्रौ वाम्यौ मनोजवाविति  
॥ ४१ ॥

अथैनमेवं ब्रुवाणमब्रवीद्राजा वामदेवाश्रमं प्र-  
याहीति स गत्वा वामदेवाश्रमं तमृषिमब्रवीत्  
॥ ४२ ॥

कृत्वा मा कुरु ॥ २९ ॥ ब्रह्मण्यं ब्राह्मणहितं तेन रहितानि  
अब्रह्मण्यानि ॥ ३५ ॥ वाम्यौ वामदेवीयौ रथे युक्तौ अश्वौ  
अश्वतरौ ॥ ४१ ॥

भगवन्मृगो मे विद्धः पलायते संभावयितुम-  
र्हसि वाम्यौ दातुमिति तमब्रवीद्विर्ददानि ते  
वाम्यौ कृतकार्येण भवता ममैव वाम्यौ निर्यात-  
यितव्यौ क्षिप्रमिति स च तावश्चौ प्रतिगृह्यानु-  
ज्ञाप्य ऋषिं प्रायाद्वाजियुक्तेन रथेन मृगं प्रति  
गच्छंश्चाब्रवीत्सूतमश्वरत्नद्वयमावयोर्योग्यं नैतौ प्र-  
तिदेयौ वामदेवायेत्युक्त्वा मृगमवाप्य खनगर-  
मेत्याश्वावन्तःपुरेऽस्थापयत् ॥ ४३

अथर्षिश्चिन्तयामास तरुणो राजपुत्रः कल्या-  
णं पत्रमासाद्य रमते न मे वाम्यौ प्रतिनिर्यात-  
यत्यहो कष्टमिति ॥ ४४

स मनसा विचिन्त्य मासि पूर्णे शिष्यमब्र-  
वीत् ॥ ४५

गच्छात्रेय राजानं ब्रूहि यदि पर्याप्तं निर्यात-  
योपाध्यायवाम्याविति स गत्वैवं तं राजानमब्र-  
वीत्तं राजा प्रत्युवाच राज्ञामेतद्वाहनमनर्हा ब्रा-  
ह्मणा रत्नानामेवंविधानां न किञ्चित् ब्राह्मणानाम-  
श्वैः कार्यं साधु गम्यतामिति ॥ ४६

स गत्वैतदुपाध्यायायाचष्ट तच्छ्रुत्वा वचनम-  
प्रियं वामदेवः क्रोधपरीतात्मा स्वयमेव राजान-  
मभिगम्याश्वार्थमचोदयन्न चाददद्राजा ॥ ४७

वामदेव उवाच ।

प्रयच्छ वाम्यौ मम पार्थिव त्वं  
कृतं हि ते कार्यमाभ्यामशक्यम् ।  
मा त्वा वधीद्वरुणो घोरपाशै-  
र्ब्रह्मक्षत्रस्यान्तरे वर्तमानः ॥ ४८

राजोवाच ।

अनङ्गाहौ सुव्रतौ साधु दान्ता-  
वेतद्विप्राणां वाहनं वामदेव ।  
ताभ्यां याहि त्वं यत्र कामो महर्षे-  
च्छन्दांसि वै त्वाद्दशं संवहन्ति ॥ ४९

वामदेव उवाच ।

छन्दांसि वै माद्दशं संवहन्ति  
लोकेऽमुष्मिन्पार्थिव यानि सन्ति ।  
अस्मिंस्तु लोके मम यानमेत-  
दस्मद्विधानामपरेषां च राजन् ॥ ५०

राजोवाच ।

चत्वारस्त्वां वा गर्दभाः संवहन्तु  
श्रेष्ठाश्चतुर्यो हरयो वातरंहाः ।  
तैस्त्वं याहि क्षत्रियस्यैष वाहो  
ममैव वाम्यौ न तवैतौ हि विद्धि ॥ ५१

वामदेव उवाच ।

घोरं व्रतं ब्राह्मणस्यैतदाहु-  
रेतद्राजन्यदिहाजीवमानः ।  
अयस्सया घोररूपा महान्त-  
श्चत्वारो वा यातुधानाः सुरौद्राः ।  
मया प्रयुक्तास्त्वद्वधमीप्समाना  
वहन्तु त्वां शितशूलाश्चतुर्धा ॥ ५२

राजोवाच ।

ये त्वां विदुर्ब्राह्मणं वामदेव  
वाचा हन्तुं मनसा कर्मणा वा ।  
ते त्वां सशिष्यमिह पातयन्तु  
मद्वाक्यनुन्नाः शितशूलासिहस्ताः ॥ ५३

[वामदेव उवाच ।

ममैतौ वाम्यौ प्रतिगृह्य राजन्  
पुनर्ददानीति प्रपद्य मे त्वम् ।  
प्रयच्छ शीघ्रं मम वाम्यौ त्वमश्चौ  
यद्यात्मानं जीवितुं ते क्षमं स्यात् ॥ ५४

राजोवाच ।

न ब्राह्मणेभ्यो मृगया प्रसूता  
न त्वाऽनुशास्म्यद्यप्रभृति ह्यसत्यम् ।  
तवैवाज्ञां संप्रणिधाय सर्वा  
तथा ब्रह्मन्पुण्यलोकं लभेयम् ॥ ५५

पत्रं वाहनम् ॥ ४४ ॥ अन्तरे भेदे ॥ ४८ ॥ वाहो वाहनम्  
॥ ५१ ॥ यदेतत् ब्राह्मणस्य स्वं आजीवमान उपजीवमानोसि  
एतदिह घोरमनिष्टपाकं व्रतं कर्म आहुरित्यन्वयः । वहंतु चतु-

र्विंशु प्रापयन्तु चतुर्धाऽह्वेति शेषः ॥ ५२ ॥ त्वां मां हन्तुमु-  
द्युक्तं ते मदीयास्त्वामेव पातयन्त्वित्यर्थः ॥ ५३ ॥ असत्यं  
मिथ्यावादिनमपि त्वा त्वां नानुशास्मि न दण्डयामि । अद्य-



वामदेव उवाच ।

नानुयोगा ब्राह्मणानां भवन्ति  
वाचा राजन्मनसा कर्मणा वा ।  
यस्त्वेवं ब्रह्म तपसाऽन्वेति विद्रां-  
स्तेन श्रेष्ठो भवति हि जीवमानः ॥ ५६

मार्कण्डेय उवाच ।

एवमुक्ते वामदेवेन राजन्  
समुत्तस्थू राक्षसा घोररूपाः ।  
तैः शूलहस्तैर्वध्यमानः स राजा  
प्रोवाचेदं वाक्यमुच्चैस्तदानीम् ॥ ५७

इक्ष्वाकवो वा यदि मां त्यजेयु-  
र्ये ते विधेया भुवि चान्ये महीपाः ।

नोत्सक्ष्येऽहं वामदेवस्य वाम्यौ  
नैवंविधा धर्मशीला भवन्ति ॥ ५८

एवं ब्रुवन्नेव स यातुधानै-  
र्हतो जगामाशु महीं क्षितीशः ।

ततो विदित्वा नृपतिं निपातित-  
मिक्ष्वाकवो वै दलमभ्यषिञ्चन् ॥ ५९

राज्ये तदा तत्र गत्वा स विप्रः  
प्रोवाचेदं वचनं वामदेवः ।  
दलं राजानं ब्राह्मणानां हि देय-  
मेवं राजन्सर्वधर्मेषु दृष्टम् ॥ ६०

विभेषि चेत्त्वमधर्मान्निरेन्द्र  
प्रयच्छ मे शीघ्रमेवाद्य वाम्यौ ।

एतच्छ्रुत्वा वामदेवस्य वाक्यं  
स पार्थिवः सूतमुवाच रोषात् ॥ ६१

एकं हि मे सायकं चित्ररूपं  
दिग्धं विषेणाहरसंगृहीतम् ।

येन विद्रो वामदेवः शयीत  
संदश्यमानः श्वभिरार्तरूपः ॥ ६२

वामदेव उवाच ।

जानामि पुत्रं दशवर्षं तवाहं  
जातं महिष्यां श्येनजितं नरेन्द्र ।  
एतं जहि त्वं मद्रचनात्प्रणुन्न-  
स्तूर्णं प्रियं सायकैर्घोररूपैः ॥ ६३

मार्कण्डेय उवाच ।

एवमुक्तो वामदेवेन राजन्-  
न्तःपुरे राजपुत्रं जघान ।  
स सायकस्तिग्मतेजा विसृष्टः  
श्रुत्वा दलस्तत्र वाक्यं वभाषे ॥ ६४

इक्ष्वाकवो हन्त चरामि वः प्रियं  
निहन्मीमं विप्रमद्य प्रमथ्य ।

आनीयतामपरस्तिग्मतेजाः  
पश्यध्वं मे वीर्यमद्य क्षितीशाः ॥ ६५

वामदेव उवाच ।

यत्त्वमेनं सायकं घोररूपं  
विषेण दिग्धं मम संदधासि ।  
न त्वेतं त्वं शरवर्षं विमोक्तुं  
संधातुं वा शक्यसे मानवेन्द्र ॥ ६६

राजोवाच ।

इक्ष्वाकवः पश्यत मां गृहीतं  
न वै शक्रोभ्येष शरं विमोक्तुम् ।  
न चास्य कर्तुं नाशमभ्युत्सहामि  
आयुष्मान्चै जीवतु वामदेवः ॥ ६७

वामदेव उवाच ।

संसृश्यैनां महिषीं सायकेन  
ततस्तस्मादेनसो मोक्ष्यसे त्वम् ।  
ततस्तथा कृतवान्पार्थिवस्तु  
ततो मुनिं राजपुत्री वभाषे ॥ ६८

प्रभृति तवाज्ञामिति संबन्धः । तवापराधान् क्षमिष्ये आज्ञया  
च वर्तिष्ये इति वरद्वयं ज्ञेयम् ॥ ५५ ॥ अनुयोगः शासनम् ।  
अदण्ड्या ब्राह्मणा इत्यर्थः । ब्रह्म ब्राह्मणजातिम् । यो ब्राह्मण-  
सेवी स जीवत्यन्यो नश्यतीत्यर्थः । वरद्वयमपि निरर्थकमिति  
भावः ॥ ५६ ॥ ब्रह्मन्दलो वा विधेया मे यदि चेमे विशोपि

इति झ. पाठः । दलः कनिष्ठो भ्राता । विधेया आज्ञाकारिणः  
॥ ५८ ॥ निपातितं मृतम् ॥ ५९ ॥ एतं जहि तव सायक-  
स्त्वपुत्रमेव हिंसिष्यति नतु मामित्यर्थः ॥ ६३ ॥ एवमुक्त्वा  
वामदेवेन स्तम्भितहस्तपादो राजोवाच इक्ष्वाकव इति ॥ ६७ ॥  
संसृश्य हत्वा । एनसो ब्रह्महत्याभ्यवसायजात्यापात् ॥ ६८ ॥

यथा युक्ता वामदेवाहमेनं  
दिनेदिने संदिशन्ती नृशंसम् ।  
ब्राह्मणेभ्यो मृगयती सूनृतानि  
तथा ब्रह्मन्पुण्यलोकं लभेयम् ॥ ६९  
वामदेव उवाच ।

त्वया त्रातं राजकुलं शुभेक्षणे  
वरं वृणीष्वप्रतिमं ददानि ते ।  
प्रशाधीमं स्वजनं राजपुत्रि  
इक्ष्वाकुराज्यं सुमहच्चाप्यनिन्दे ॥ ७०

॥ इति श्रीमन्महाभारते अरण्यपर्वणि मार्कण्डेयसमास्यापर्वणि पञ्चनवत्यधिकशततमोऽध्यायः ॥ १९५ ॥

### षण्णवत्यधिकशततमोऽध्यायः ॥ १९६ ॥

मार्कण्डेयेन सुखदुःखनिरूपकबकशक्रसंवादानुवादः ॥ १ ॥

वैशंपायन उवाच ।  
मार्कण्डेयमृषयो ब्राह्मणा युधिष्ठिरश्च ।  
पर्यपृच्छन्नृषिः केन दीर्घायुरासीद्वकः ॥ १  
मार्कण्डेयस्तु तान्सर्वान्प्रत्युवाच महातपाः ।  
दीर्घायुश्च बको राजन्नृषिर्नात्र विचारणा ॥ २  
एतच्छ्रुत्वा तु कौन्तेयो भ्रातृभिः सह भारत ।  
मार्कण्डेयं पर्यपृच्छद्र्मराजो युधिष्ठिरः ॥ ३  
बकदारुभ्यो महात्मानौ श्रूयेते चिरजीविनौ ।  
सखायौ देवराजस्य तावृषी लोकसंतौ ॥ ४  
एतदिच्छामि भगवन्बकशक्रसमागमम् ।  
सुखदुःखसमायुक्तं तत्त्वेन कथितं त्वया ॥ ५  
मार्कण्डेय उवाच ।  
वृत्ते देवासुरे राजन्संग्रामे रोमहर्षणे ।  
त्रयाणामपि लोकानामिन्द्रो लोकाधिपोऽभवत् ६  
सम्यग्वर्षति पर्जन्ये सस्यसंपद उत्तमाः ।  
निरामयाः सुधर्मिष्ठाः प्रजा धर्मपरायणाः ।  
मुदितश्च जनः सर्वः स्वधर्मेषु व्यवस्थितः ॥ ७

एनं नृशंसं भर्तारं दिनेदिने सूनृतानि कल्याणकराणि वाक्यानि  
संदिशन्तीति संबन्धः । ब्राह्मणेभ्यो मृगयती ब्राह्मणान् सेवि-  
तुमिच्छन्ती ॥ ६९ ॥ पञ्चनवत्यधिकशततमोऽध्यायः ॥ १९५ ॥

राजपुत्र्युवाच ।  
वरं वृणे भगवंस्त्वेवमेष  
विमुच्यतां किल्बिषादद्य भर्ता ।  
शिवेन जीवामि सपुत्रवान्धवं  
वरो वृतो ह्येष मया द्विजाग्र्य ॥ ७१  
मार्कण्डेय उवाच ।  
श्रुत्वा वचः स मुनी राजपुत्र्या-  
स्तथाऽस्त्विति प्राह कुरुप्रवीर ।  
ततः स राजा मुदितो बभूव  
वाम्यौ चास्मै प्रददौ संप्रणम्य ॥ ७२

ताः प्रजा मुदिताः सर्वा दृष्ट्वा बलनिषूदनः ।  
ततस्तु मुदितो राजन्देवराजः शतक्रतुः ॥ ८  
ऐरावतं समास्थाय अपश्यन्मुदिताः प्रजाः ।  
आश्रमांश्च विचित्रांश्च नदीश्च विविधाः शुभाः ९  
नगराणि समृद्धानि घेटाञ्जनपदांस्तथा ।  
प्रजापालनदक्षांश्च नरेन्द्रान्धर्मचारिणः ॥ १०  
उदपानं प्रपा वापी तटाकानि सरांसि च ।  
नानाब्रह्मसमाचारैः सेवितानि द्विजोत्तमैः ॥ ११  
ततोऽवतीर्य रम्यायां पृथ्व्यां राजञ्छतक्रतुः ।  
तत्र रम्ये शिवे देशे बहुवृक्षसमाकुले ॥ १२  
पूर्वस्यां दिशि रम्यायां समुद्राभ्याशतो नृप ।  
तत्राश्रमपदं रम्यं मृगद्विजनिषेवितम् ।  
तत्राश्रमपदे रम्ये बकं पश्यति देवराट् ॥ १३  
वकस्तु दृष्ट्वा देवेन्द्रं दृढं प्रीतमनाऽभवत् ।  
पाद्यासनार्थदानेन फलमूलैरथार्चयत् ॥ १४  
सुखोपविष्टो वरदस्ततस्तु बलसूदनः ।  
ततः प्रश्रं बकं देव उवाच त्रिदशेश्वरः ॥ १५

ऋषिर्वकः किल भवतो दीर्घायुरासीत्वेति ध. पाठः ॥ १ ॥  
यज्ञोत्सववर्ती रम्यां पृथ्वीं राजञ्छतक्रतुरिति ध. पाठः ॥ १२ ॥

शतं वर्षसहस्राणि मुने जातस्य तेऽनघ ।  
 समाख्याहि मम ब्रह्मन्किं दुःखं चिरजीविनाम् ॥  
 बक उवाच ।  
 अप्रियैः सह संवासः प्रियैश्चापि विनाभवः ।  
 असद्भिः संप्रयोगश्च तद्दुःखं चिरजीविनाम् ॥ १७  
 पुत्रदारविनाशोऽत्र ज्ञातीनां सुहृदामपि ।  
 परेष्वायत्तता कृच्छ्रं किंनु दुःखतरं ततः ॥ १८  
 नान्यद्दुःखतरं किंचिल्लोकेषु प्रतिभाति मे ।  
 अथैर्विहीनः पुरुषः परैः संपरिभूयते ॥ १९  
 अकुलानां कुले भावं कुलीनानां कुलक्षयम् ।  
 संयोगं विप्रयोगं च पश्यन्ति चिरजीविनः ॥ २०  
 अपि प्रत्यक्षमेवैतत्तव देव शतक्रतो ।  
 अकुलानां समृद्धानां कथं कुलविपर्ययः ॥ २१  
 देवदानवगन्धर्वमनुष्योरगराक्षसाः ।  
 प्राप्नुवन्ति विपर्यासं किंनु दुःखतरं ततः ॥ २२  
 कुले जाताश्च क्लिश्यन्ते दौष्कुलेयवशानुगाः ।  
 आढ्यैर्दरिद्राऽवमताः किंनु दुःखतरं ततः ॥ २३  
 लोके वैधर्म्यमेतत्तु दृश्यते बहुविस्तरम् ।  
 हीनज्ञानाश्च हृष्यन्ते क्लिश्यन्ते प्राज्ञकोविदाः ।  
 बहुदुःखपरिक्लेशं मानुष्यमिह दृश्यते ॥ २४  
 इन्द्र उवाच ।  
 पुनरेव महाभाग देवविंशतिंसेवित ।  
 समाख्याहि मम ब्रह्मन्किं सुखं चिरजीविनाम् ॥ २५

॥ इति श्रीमन्महाभारते अरण्यपर्वणि मार्कण्डेयसमास्यापर्वणि षण्णवत्यधिकशततमोऽध्यायः ॥ १९६ ॥

### सप्तनवत्यधिकशततमोऽध्यायः ॥ १९७ ॥

मार्कण्डेयेन पाण्डवान्प्रति क्षत्रियमहिमख्यापकशिबिचरित्रकीर्तनम् ॥ १ ॥

वैशंपायन उवाच ।  
 ततः पाण्डवाः पुनर्मार्कण्डेयमूचुः ॥ १  
 कथितं ब्राह्मणमाहात्म्यं राजन्यमाहात्म्यमि-  
 दानीं शुश्रूषामह इति तानुवाच मार्कण्डेयो  
 महर्षिः श्रूयतामिदानीं राजन्यानां माहात्म्य-  
 आकुलानां समृद्धानां कथं कालविपर्ययः इति ध. पाठः ॥ २१ ॥  
 द्विजस्य तु करे हुतमिति ध. पाठः ॥ ३४ ॥

बक उवाच ।  
 अष्टमे द्वादशे वाऽपि शाकं यः पचते गृहे ।  
 कुमित्राण्यनपाश्रित्य किं वै सुखतरं ततः ॥ २६  
 यत्राहानि न गण्यन्ते नैनमाहुर्महाशनम् ।  
 अपि शाकं पचानस्य सुखं वै मघवन्गृहे ॥ २७  
 आर्जितं खेन वीर्येण नाप्यपाश्रित्य कंचन ।  
 फलशाकमपि श्रेयो भोक्तुं ह्यकृपणं गृहे ॥ २८  
 परस्य तु गृहे भोक्तुः परिभूतस्य नित्यशः ।  
 समृष्टमपि न श्रेयो विकल्पोऽयमतः सताम् ॥ २९  
 श्ववद्वि लोलुपो यस्तु परान्नं भोक्तुमिच्छति ।  
 धिगस्तु तस्य तद्भुक्तं कृपणस्य दुरात्मनः ॥ ३०  
 यो दत्त्वाऽतिथिभृत्येभ्यः पितृभ्यश्च द्विजोत्तमः ।  
 शिष्टान्यन्नानि यो भुङ्क्ते किं वै सुखतरं ततः ३१  
 अतो मृष्टतरं नान्यत्पूतं किंचिच्छतक्रतो ।  
 दत्त्वा यस्त्वतिथिभ्योऽन्नं भुङ्क्ते तेनैव नित्यशः ॥  
 यावतो ह्यन्धसः पिण्डानश्नाति सततं द्विजः ।  
 तावतां गोसहस्राणां फलं प्राप्नोति दायकः ।  
 यदेनो यौवनकृतं तत्सर्वं नश्यते ध्रुवम् ॥ ३३  
 सदक्षिणस्य भुक्तस्य द्विजस्य तु करे गतम् ।  
 यद्धारि वारिणा सिञ्चेत्तद्ध्येनस्तरते क्षणात् ॥ ३४  
 एताश्चान्याश्च वै बह्वीः कथयित्वा कथाः शुभाः ।  
 बकेन सह देवेन्द्र आपृच्छ्य त्रिदिवं गतः ॥ ३५

मिति ॥ कुरूणामन्यतमः सुहोत्रो नाम राजा  
 महर्षीनभिगम्य निवृत्य रथस्थमेव राजानमौशी-  
 नरं शिविं ददर्शाभिमुखं तौ समेत्य परस्परेण  
 यथावयः पूजां प्रयुज्य गुणसाम्येन परस्परेण  
 तुल्यात्मानौ विदित्वाऽन्योन्यस्य पन्थानं न  
 षण्णवत्यधिकशततमोऽध्यायः ॥ १९६ ॥

ददतुस्तत्र नारदः प्रादुरासीत्किमिदं भवन्तौ  
परस्परस्य पन्थानमावृत्य तिष्ठत इति ॥ २

तावूचतुर्नारदं नैतद्भगवन्पूर्वकर्मकर्त्रादिभि-  
र्विशिष्टस्य पन्था उपदिश्यते समर्थाय वा आवां  
च सख्यं परस्परेणोपगतौ तच्चावधानतोऽत्युत्कृ-  
ष्टमधरोत्तरं परिभ्रष्टम् ॥

नारदस्त्वैवमुक्तः श्लोकत्रयमपठत् ॥ ३

क्रूरः कौरव्य मृदवे मृदुः क्रूरे च कौरव ।

साधुश्चासाधवे साधुः साधवे नामुयात्कथम् ॥ ४

कृतं शतगुणं कुर्यान्नास्ति देवेषु निर्णयः ।

औशीनरः साधुशीलो भवतो वै महीपतिः ॥ ५  
जयेत्कदर्यं दानेन सत्येनानृतवादिनम् ।

क्षमया क्रूरकर्माणमसाधुं साधुना जयेत् ॥ ६

तदुभावेव भवन्ताबुदारौ य इदानीं भवद्भ्याम-  
न्यतमः सोपसर्पतु एतद्वै निदर्शनमित्युक्त्वा

तूष्णीं नारदो बभूव ॥ एतच्छ्रुत्वा तु कौरव्यः

शिविं प्रदक्षिणं कृत्वा पन्थानं दत्त्वा बहुकर्मभिः

प्रशस्य प्रययौ ॥ ७

तदेतद्राज्ञो महाभाग्यमप्युक्तवान्नारदः ॥ ८

॥ इति श्रीमन्महाभारते अरण्यपर्वणि मार्कण्डेयसमास्यापर्वणि सप्तनवत्यधिकशततमोऽध्यायः ॥ १९७ ॥

### अष्टनवत्यधिकशततमोऽध्यायः ॥ १९८ ॥

मार्कण्डेयेन पाण्डवान्प्रति विप्राय गोप्रदानरूपययातिचरितकथनम् ॥ १ ॥

[मार्कण्डेय उवाच ।

इदमन्यच्छ्रूयतां ययातिर्नाहुषो राजा राज्यस्थः

पौरजनावृत आसांचक्रे ॥ गुर्वर्था ब्राह्मण उपे-

त्याब्रवीत् भो राजन्गुर्वर्थं भिक्षेयं समयादिति

राजोवाच ॥ १

ब्रवीतु भगवान्समयमिति ॥ २

ब्राह्मण उवाच ।

विद्वेषणं परमं जीवलोके

कुर्यान्नरः पार्थिव याच्यमानः ।

तं त्वां पृच्छामि कथं तु राज-

न्दद्याद्भवान्दयितं च मेऽद्य ॥ ३

॥ इति श्रीमन्महाभारते अरण्यपर्वणि मार्कण्डेयसमास्यापर्वणि अष्टनवत्यधिकशततमोऽध्यायः ॥ १९८ ॥

राजोवाच ।

न चानुकीर्तये दद्य दत्त्वा

अयाच्यमर्थं न च संशृणोमि ।

प्राप्यमर्थं च संश्रुत्य

तं चापि दत्त्वा सुसुखी भवामि ॥ ४

ददामि ते रोहिणीनां सहस्रं

प्रियो हि मे ब्राह्मणो याचमानः ।

न मे मनः कुप्यति याचमाने

दत्तं न शोचामि कदाचिदर्थम् ॥ ५

इत्युक्त्वा ब्राह्मणाय राजा गोसहस्रं ददौ ।

प्राप्तवांश्च गवां सहस्रं ब्राह्मण इति ॥ ६

नैतत् यत्पन्थास्त्राज्य इत्येतन्नेत्यर्थः । तत्र हेतुः पूर्वेति ।  
पूर्वं च ते कर्मकर्त्रादयश्चेति विग्रहः । अनुमन्तृवकृप्रभृतय  
आदिशब्दार्थः । अवधानतो विचारतः । अधरेति । आवयो-  
स्त्वारतम्यं नास्तीत्यर्थः ॥ ३ ॥ पूर्वार्धे खलवृत्तं नामुयात्साधुलं  
वै कथं न कुर्यादित्यर्थः ॥ ४ ॥ राज्ञः शिवेः ॥ ८ ॥

सप्तनवत्यधिकशततमोऽध्यायः ॥ १९७ ॥

विद्वेषणं याचकस्य द्वेषम् । प्रीत्यैव ददासि चेत् प्रहीष्यामी-  
त्यर्थः ॥ ३ ॥ हे दद्य ददौ हानं तदर्हं ॥ ४ ॥ रोहिणीनां  
गवाम् ॥ ५ ॥ अष्टनवत्यधिकशततमोऽध्यायः ॥ १९८ ॥

\* एतदाद्यध्यायत्रयं षोडशगद्याधिकं ज्ञ. पुस्तकएव दृश्यते नेतरकोशेषु ।

## एकोनद्विशततमोऽध्यायः ॥ १९९ ॥

मार्कण्डेयेन सेदुकवृषदर्भचरितकथनम् ॥ १ ॥

वैशंपायन उवाच ।

भूय एव महाभाग्यं कथ्यतामित्यब्रवीत्पा-  
ण्डवः ॥ १

अथाचष्ट मार्कण्डेयो महाराज वृषदर्भसेदुक-  
नामानौ राजानौ नीतिमार्गरतावस्त्रोपास्त्रकृ-  
तिनौ ॥ २

सेदुको वृषदर्भस्य बालस्यैव उपांशुव्रतमभ्य-  
जानात् कुप्यमदेयं ब्राह्मणस्य ॥ ३

अथ तं सेदुकं ब्राह्मणः कश्चिद्वेदाध्ययनसंपन्न  
आशिषं दत्त्वा गुर्वर्थी भिक्षितवान् ॥ ४

अश्वसहस्रं मे भवान्ददात्विति ॥ तं सेदुको  
ब्राह्मणमब्रवीत् ॥ ५

नास्ति संभवो गुर्वर्थं दातुमिति ॥ ६

स त्वं गच्छ वृषदर्भसकाशम् ॥ राजा परमध-  
र्मज्ञो ब्राह्मण तं भिक्षस्व ॥ स ते दास्यति तस्यै-  
तदुपांशुव्रतमिति ॥ ७

अथ ब्राह्मणो वृषदर्भसकाशं गत्वा अश्वसह-  
स्रमयाचत ॥ स राजा तं कशेनाताडयत् ॥ ८  
तं ब्राह्मणोऽब्रवीत् ॥ किं हिंस्यनागसं मा-  
मिति ॥ ९

एवमुक्त्वा तं शपन्तं राजाऽऽह ॥ विप्र किं यो  
न ददाति तुभ्यमुताहोस्विद्ब्राह्मण्यमेतत् ॥ १०  
ब्राह्मण उवाच ।

राजाधिराज तव समीपं सेदुकेन प्रेषितो  
भिक्षितुमागतः तेनानुशिष्टेन मया त्वं भिक्षितो-  
सि ॥ ११

राजोवाच ।

पूर्वाह्ने ते दास्यामि यो मेऽद्य बलिरागमि-  
ष्यति ॥ यो हन्यते कशया कथं मोघं क्षेपणं  
तस्य स्यात् ॥ १२

इत्युक्त्वा ब्राह्मणाय दैवसिकामुत्पत्तिं प्रादा-  
त् ॥ अधिकस्याश्वसहस्रस्य मूल्यमेवादादिति ॥ १३

॥ इति श्रीमन्महाभारते अरण्यपर्वणि मार्कण्डेयसमाख्यापर्वणि एकोनद्विशततमोऽध्यायः ॥ १९९ ॥

## द्विशततमोऽध्यायः ॥ २०० ॥

मार्कण्डेयेन पाण्डवान्प्रति श्येनात्कपोतरक्षणरूपशिबिचरितकथनम् ॥ १ ॥

मार्कण्डेय उवाच ।

देवानां कथा संजाता महीतलं गत्वा महीप-  
तिं शिविमौशीनरं साध्वेनं शिबिं जिज्ञास्याम  
इति ॥ एवं भो इत्युक्त्वा अग्नीन्द्रावुपतिष्ठेताम् ॥ १  
अग्निः कपोतरूपेण तमभ्यधावदामिषार्थमि-

न्द्रः श्येनरूपेण ॥ २

अथ कपोतो राज्ञो दिव्यासनासीनस्योत्सङ्गं  
न्यपतत् ॥ ३

अथ पुरोहितो राजानमब्रवीत् ॥ प्राणरक्षार्थं  
श्येनाद्गीतो भवन्तं प्राणार्थी प्रपद्यते ॥ ४

उपांशु बहिरनुद्घाटितम् । कुप्यं स्वर्णरूप्यादन्यत् ॥ ३ ॥  
कशेन पुंस्त्वमार्षम् ॥ ८ ॥ हिंसि हिंसिष ताडयति ॥ ९ ॥  
शपन्तं शापं दिस्सन्तम् । हे विप्र यो न ददाति स्वीयं धनं  
तुभ्यं तस्मै वा एतत् शापदानं उचितम् । उताहोस्वित् एत-  
द्ब्राह्मण्यं ब्राह्मणयोग्यं स्वीयमपि दिस्सन्न शापयोग्यः नापि  
शान्तिधर्मा ब्राह्मणः शापं दातुमर्हतीत्यर्थः ॥ १० ॥ क्षेपणं

दूरीकरणम् । अवश्यं स प्रसादनीय इत्यर्थः ॥ १२ ॥ दैव-  
सिकां एकदिवसजातामुत्पत्तिं धनस्य । स्वनियमभङ्गाय प्रवृत्तं  
ब्राह्मणं दण्डयितुमपि प्रार्थितादधिकं दत्त्वा प्रसादयितुमपि  
समर्था राजान इति तात्पर्यम् ॥ १३ ॥ एकोनद्विशततमो-  
ऽध्यायः ॥ १९९ ॥

वसु ददातु अन्तवान्पार्थिवोऽस्य निष्कृतिं  
कुर्यात् घोरं कपोतस्य निपातमाहुः ॥ ५

अथ कपोतो राजानमब्रवीत् ॥ प्राणरक्षणार्थं  
श्येनाद्गीतो भवन्तं प्राणार्थी प्रपद्ये अङ्गैरङ्गानि  
प्राप्यार्थी मुनिर्भूत्वा प्राणांस्त्वां प्रपद्ये ॥ ६

स्वाध्यायेन कश्चितं ब्रह्मचारिणं मां विद्धि ॥  
तपसा दमेन युक्तमाचार्यस्याप्रतिकूलभाषिणम् ॥  
एवंयुक्तमपापं मां विद्धि ॥ ७

गदामि वेदान्विचिनोमि छन्दः

सर्वे वेदा अक्षरशो मे अधीताः ।

न साधु दानं श्रोत्रियस्य प्रदानं

मा प्रादाः श्येनाय न कपोतोऽस्मि ॥ ८

अथ श्येनो राजानमब्रवीत् ॥ ९

पर्यायेण वसतिर्वा भवेषु

सर्गे जातः पूर्वमस्मात्कपोतात् ।

त्वमाददानोऽथ कपोतमेनं

मा त्वं राजन्विघ्नकर्ता भवेथाः ॥ १०

राजोवाच ।

केनेदृशी जातु परा हि दृष्टा

वागुच्यमाना शकुनेन संस्कृता ।

यां वै कपोतो वदते यां च श्येन

उभौ विदित्वा कथमस्तु साधु ॥ ११

नास्य वर्षं वर्षति वर्षकाले

नास्य बीजं रोहति काल उप्तम् ।

भीतं प्रपन्नं यो हि ददाति शत्रवे

न त्राणं लभेत्राणमिच्छन्स काले ॥ १२

घोरं निन्दितं अनिष्टसूचकमित्यर्थः । अन्तवान् दिगन्तानामीश्वरः ॥ ५ ॥ अङ्गैरिति । मुनिरहं स्वशरीरेण कपोतशरीरं प्रविष्टोऽस्मीत्यर्थः । प्राणान्प्राणरक्षकत्वेन लभेव मम प्राणा इत्यर्थः ॥ ६ ॥ श्रोत्रियस्य मे श्येनाय त्वत्कर्तृकं प्रदानं न साधुदानम् ॥ ८ ॥ भवेषु जन्मसु पर्यायेण वसतिः स्थितिर्भवति अतस्त्वं सर्गे सृष्टौ अस्मात्कपोतात् जातोसि । अतस्त्वं तव जन्मान्तरीयं पितरं कपोतं आददानो रक्षन् मम आहारे विघ्नं माकुर्वित्यर्थः ॥ १० ॥ एतयोः स्वरूपं ज्ञात्वा साधुकर्म कथं कुर्यामिति विमृशतीत्यर्थः ॥ ११ ॥ हस्ता शैशवे एव

जाता हस्ता प्रजा प्रमीयते

सदा न वासं पितरोऽस्य कुर्वते ।

भीतं प्रपन्नं यो हि ददाति शत्रवे

नास्य देवाः प्रतिगृह्णन्ति हव्यम् ॥ १३

मोघमन्नं विन्दति चाप्रचेताः

स्वर्गाल्लोकाद्भ्रूयति शीघ्रमेव ।

भीतं प्रपन्नं यो हि ददाति शत्रवे

सेन्द्रा देवाः प्रहरन्त्यस्य वज्रम् ॥ १४

उक्षाणं पक्त्वा सह ओदनेन

अस्मात्कपोतात्प्रति ते नयन्तु ।

यस्मिन्देशे रमसेऽतीव श्येन

तत्र मांसं शिवयस्ते बहन्तु ॥ १५

श्येन उवाच ।

नोक्षाणो राजन्प्रार्थयेयं न चान्य-

दस्मान्मांसमधिकं वा कपोतात् ।

देवैर्दत्तः सोऽद्य ममैष भक्ष-

स्तन्मे ददस्व शकुनानामभावात् ॥ १६

राजोवाच ।

उक्षाणं वेहतमनूनं नयन्तु

ते पश्यन्तु पुरुषा ममैव ।

भयाहितस्य दायं ममान्तिकात्त्वां

प्रत्यान्नायं तु त्वं ह्येनं मा हिंसीः ॥ १७

त्यजे प्राणान्नैव दद्यां कपोतं

सौम्यो ह्ययं किं न जानासि श्येन ।

यथा क्लेशं मा कुरुष्वेह सौम्य

नाहं कपोतमर्पयिष्ये कथंचित् ॥ १८

प्रजा प्रमीयते म्रियते ॥ १३ ॥ मोघं निष्कलं सोऽन्नं विन्दति लभते । अप्रचेताः अनुदारः ॥ १४ ॥ अस्मात्कपोतात् । एनं कपोतं मोचयित्वा ते तुभ्यं प्रतिनयन्तु प्रतिनिधित्वेन समर्पयन्तु ॥ १५ ॥ शकुनानां एकस्मिन्नेव बहुत्वम् । अभावात् नाशेन ॥ १६ ॥ उक्षाणं बलीवर्द्धम् । वेहतं वन्ध्यां गां वा अनूनं सर्वाङ्गसंपूर्णं यथा स्वात्तथा । भयाहितस्य भीप्रस्तस्य कपोतस्य । दायं प्रतिधनं प्रत्यान्नायं नयन्तु प्रापयन्तु । पश्यन्तु आलोचयन्तु च सन्तः । एनं कपोतं मा हिंसीरिति ॥ १७ ॥ सौम्यो ह्ययं सोमसंयुक्तकतुवन्नित्यं परिपाल्यो ह्ययम् ।

यथा मां वै साधुवादैः प्रसन्नाः  
प्रशंसेयुः शिवयः कर्मणा तु ।

यथा श्येन मियमेव कुर्या  
प्रशाधि मां यद्वदेस्तकरोमि ॥ १९

श्येन उवाच ।

ऊरोर्दक्षिणादुत्कृत्य स्वपिशितं तावद्राजन्वाव-  
न्मांसं कपोतेन समम् ॥ तथा तस्मात्साधु त्रातः  
कपोतः प्रशंसेयुश्च शिवयः कृतं च प्रियं स्वान्म-  
मेति ॥ २०

अथ स दक्षिणादूरोरुत्कृत्य स्वमांसपेशीं  
तुलयाधारयत् ॥ गुरुतर एव कपोत आसीत् २१

पुनरन्यमुच्चकर्तं गुरुतर एव कपोतः ॥ एवं  
सर्वं समधिकृत्य शरीरं तुलयामारोपयामास  
तत्तथापि गुरुतर एव कपोत आसीत् ॥ २२

अथ राजा स्वयमेव तुलामारुरोह ॥ न च  
व्यलीकमासीद्राज्ञ एतद्वृत्तान्तं दृष्ट्वा त्रात इत्यु-  
क्त्वा प्रालीयत श्येनः अथ राजा अब्रवीत् ॥ २३

कपोतं विद्युः शिवयस्त्वां कपोत  
पृच्छामि ते शकुने को नु श्येनः ।

॥ इति श्रीमन्महाभारते अरण्यपर्वणि मार्कण्डेयसमास्यापर्वणि द्विशततमोऽध्यायः ॥ २०० ॥

### एकाधिकद्विशततमोऽध्यायः ॥ २०१ ॥

मार्कण्डेयेन पाण्डवान्प्रति नारदेरिताष्टकादिराजतारतम्यकथनपूर्वकदानमहिमानुवादः ॥ १ ॥

वैशंपायन उवाच ।

भूय एव महाभाग्यं कथ्यतामित्यब्रवीत्पा-  
ण्डवो मार्कण्डेयम् ॥ अथाचष्ट मार्कण्डेयः ॥  
अष्टकस्य वैश्वामित्रेश्वमेधे सर्वे राजानः प्राग-  
च्छन् ॥ १

भ्रातरश्चास्य प्रतर्दनो वसुमनाः शिविरौशीन-  
र इति स च समाप्तयज्ञो भ्रातृभिः सह रथेन

हे सौम्य सोमवतिप्रियदर्शन ॥ १८ ॥ अधिकृत्य छित्त्वा ॥ २२ ॥  
अपर्याप्तौ स्वयमेव तुलामाविवेश । व्यलीकं अप्रियम् । त्रात-  
स्त्वया कपोत इत्युक्त्वा ॥ २३ ॥ हे सौरथेय सुरथायाः  
पुत्र । नो आवाम् । विद्धीति शेषः ॥ २५ ॥ असिना खड्गेन ।

नानीश्वर ईदृशं जातु कुर्या-  
देतं प्रशं भगवन्मे विचक्ष्व ॥ २४

कपोत उवाच ।

वैश्वानरोऽहं ज्वलनो धूमकेतु-  
रथैव श्येनो वज्रहस्तः शचीपतिः ।

साधु ज्ञातुं त्वामृषभं सौरथेय  
नौ जिज्ञासया त्वत्सकाशं प्रपन्नौ ॥ २५

यामेतां पेशीं मम निष्क्रयाय  
प्रादाद्भवानसिनोत्कृत्य राजन् ।

एतद्वो लक्ष्म शिवं करोमि  
हिरण्यवर्णं रुचिरं पुण्यगन्धम् ॥ २६

एतासां प्रजानां पालयिता यशस्वी  
सुरर्षीणामथ संमतो भृशम् ।

एतस्मात्पार्श्वार्त्पुरुषो जनिष्यति  
कपोतरोमेति च तस्य नाम ॥ २७

कपोतरोमाणं शिविनौद्भितं पुत्रं प्राप्स्यसि  
नृपवृषसंहननं यशोदीप्यमानं द्रष्टासि शूरमृषभं  
सौरथानाम् ॥ २८

प्रायात्ते च नारदमागच्छन्तमभिवाद्यारोहतु भ-  
वान्प्रथमित्यनुवन् ॥ २

तांस्तथेत्युक्त्वा रथमारुरोह ॥ अथ तेषामेकः  
सुरर्षिं नारदमब्रवीत् ॥ प्रसाद्य भगवन्तं किञ्चि-  
दिच्छेयं प्रष्टुमिति ॥ ३

पृच्छेत्यब्रवीदृषिः ॥ सोऽब्रवीदायुष्मन्तः सर्व-  
गुणप्रसुदिताः ॥ अथायुष्मन्तं स्वर्गस्थानं चतु-

एतन्मांसम् । वः नृपाणां लक्ष्म चिह्नं करोमि ॥ २६ ॥  
शिविना शिथिलशरीरेण जातं औद्भितं उद्रेदेन जातम् ।  
यशसा दीप्यमानम् ॥ २८ ॥ द्विशततमोऽध्यायः ॥ २०० ॥  
आयुष्मन्तं चिरकालभोग्यम् । स्वर्गस्थानम् । पुंस्त्वमार्षम् ।

भिर्यातव्यं स्यात्कोऽवतरेत् ॥ अयमष्टकोऽवतरे-  
दित्यब्रवीदृषिः ॥ ४

किंकारणमित्यपृच्छत् ॥ अथाचष्टाष्टकस्य गृ-  
हे मया उषितं स मां रथेनानुप्रावहदथापश्यम-  
नेकानि गोसहस्राणि वर्णशो विविक्तानि तमह-  
मपृच्छं कस्येमा गाव इति सोब्रवीत् ॥ मया  
निसृष्टा इत्येतास्तेनैव स्वयं श्लाघति कथितेन ॥  
एषोवतरेदथ त्रिभिर्यातव्यं सांप्रतं कोऽ-  
वतरेत् ॥ ५

प्रतर्दन इत्यब्रवीदृषिः ॥ तत्र किं कारणं प्र-  
तर्दनस्यापि गृहे मयोषितं स मां रथेनानुप्रावह-  
त् ॥ ६

अथैनं ब्राह्मणोऽभिक्षेताश्वं मे ददातु भवा-  
न्निवृत्तो दास्यामीत्यब्रवीद्ब्राह्मणं त्वरितमेव दी-  
यतामित्यब्रवीद्ब्राह्मणस्त्वरितमेव स ब्राह्मणस्यैव-  
मुक्त्वा दक्षिणं पार्श्वमददत् ॥ ७

अथान्योऽप्यश्वार्थी ब्राह्मण आगच्छत् ॥ तथै-  
व चैनमुक्त्वा वामपार्श्वमभ्यदादथ प्रायात्पुन-  
रपि चान्योऽप्यश्वार्थी ब्राह्मण आगच्छत् त्वरितो-  
थ तस्मै अपनह्य वामं धुर्यमददत् ॥ ८

अथ प्रायात्पुनरन्य आगच्छदश्वार्थी ब्राह्म-  
णस्तमब्रवीदतियातो दास्यामि त्वरितमेव मे  
दीयतामित्यब्रवीद्ब्राह्मणस्तस्मै दत्त्वाऽश्वं रथधुरं  
गृह्यता व्याहृतं ब्राह्मणानां सांप्रतं नास्ति किंचि-  
दिति ॥ ९

य एष ददाति चासूयति च तेन व्याहृतेन  
तथाऽवतरेत् ॥ अथ द्वाभ्यां यातव्यमिति कोऽ-  
वतरेत् ॥ १०

वसुमना अवतरेदित्यब्रवीदृषिः ॥ ११

किं कारणमित्यपृच्छदथाचष्ट नारदः ॥ अहं  
परिभ्रमन्वसुमनसो गृहमुपस्थितः ॥ १२

अवतरेत्स्वर्गात् भूमौ प्रथममिति शेषः ॥ ४ ॥ पार्श्वं रथचक्र-  
प्रदेशस्थमश्वम् ॥ ७ ॥ अतियातोऽतिवेगवान् । अश्वचतुष्टय-  
स्यापि दानात् धुरं स्वहस्तेनैव गृह्यता । सांप्रतं युक्तायुक्त्वि-  
चारः ॥ ९ ॥ पुष्परथस्य गिरिगगनसागरेष्वप्रतिषिद्धमार्गस्य

स्वस्तिवचनमासीत्पुष्परथस्य प्रयोजनेन तम-  
हमन्वगच्छं स्वस्तिवाचितेषु ब्राह्मणेषु रथो ब्राह्म-  
णानां दर्शितः ॥ १३

तमहं रथं प्राशंसमथ राजाऽब्रवीद्भगवता रथः  
प्रशस्तः ॥ एष भगवतो भगवतो रथ इति ॥ १४

अथ कदाचित्पुनरप्यहमुपस्थितः पुनरेव च  
रथप्रयोजनमासीत् ॥ सम्यगयमेव भगवत इत्येवं  
राजाऽब्रवीदिति पुनरेव च तृतीयं स्वस्तिवाचनं  
समभावयमथ राजा ब्राह्मणानां दर्शयन्मामभि-  
प्रेक्ष्याब्रवीत् ॥ अथो भगवता पुष्परथस्य स्वस्ति-  
वाचनानि सुष्ठु संभावितानि एतेन द्रोहवचने-  
नावतरेत् ॥ १५

अथैकेन यातव्यं स्यात्कोऽवतरेत्पुनर्नारद  
आह ॥ शिविर्यायादहमवतरेयं अत्र किं कारण-  
मित्यब्रवीत् ॥ असावहं शिविना समो नास्मि  
यतो] ब्राह्मणः कश्चिदेनमब्रवीत् ॥ १६

शिवे अन्नार्थ्यसीति तमब्रवीच्छिविः किं  
क्रियतामाज्ञापयतु भवानिति ॥ १७

अथैनं ब्राह्मणोऽब्रवीत् य एष ते पुत्रो बृहद्रथो  
नाम एष प्रमातव्य इति तमेनं संस्करु अन्नं  
चोपपादय ततोऽहं प्रतीक्ष्य इति ॥ ततः पुत्रं  
प्रमाथ्य संस्कृत्य विधिना साधयित्वा पात्र्यामर्प-  
यित्वा शिरसा प्रतिगृह्य ब्राह्मणममृगयत् ॥ १८

अथास्य मृगयमाणस्य कश्चिदाचष्ट एष ते  
ब्राह्मणो नगरं प्रविश्य दहति ते गृहं कोशागार-  
मायुधागारं रुयगारमश्वशालां हस्तिशालां च  
कुद्म इति ॥ १९

अथ शिविस्तथैवाविकृतमुखवर्णो नगरं प्रविश्य  
ब्राह्मणं तमब्रवीत्सिद्धं भगवन्नभिमिति ब्राह्मणो  
न किंचिद्वाजहार विसयादधोमुखश्चासीत् ॥२०

प्रयोजनेन तदर्थमित्यर्थः ॥ १३ ॥ रथः स्तुत एव नतु  
याचितः । राजापि ममाशयं बुक्कापि रथं न दत्तवान् रथ-  
स्तुतिं चानुमोदितवानिति प्रष्टव्यार्थः ॥ १४ ॥ द्रोहवचनेन  
अदत्त्वा वृथास्त्वेन ॥ १५ ॥



ततः प्रासादयद्ब्राह्मणं भगवन्भुज्यतामिति ॥  
 मुहूर्तादुद्रीक्ष्य शिविमब्रवीत् ॥ २१  
 त्वमेवैतदशानेति तत्राह तथेति शिविस्तथै-  
 वाविमना महित्वा कपालमभ्युद्धार्य भोक्तुमै-  
 च्छत् ॥ २२  
 अथास्य ब्राह्मणो हस्तमगृह्णात् ॥ अब्रवीच्चैनं  
 जितक्रोधोसि न ते किञ्चिदपरित्याज्यं ब्राह्मणार्थं  
 ब्राह्मणोऽपि तं महाभागं सभाजयत् ॥ २३  
 स ह्युद्रीक्षमाणः पुत्रमपश्यदग्रे तिष्ठन्तं देव-  
 कुमारमिव पुण्यगन्धान्वितमलंकृतं सर्वं च तम-  
 र्थं विधाय ब्राह्मणोऽन्तरधीयत् ॥ २४  
 तस्य राजर्षेर्विधाता तेनैव वेपेण परीक्षार्थमा-

गत इति तस्मिन्नन्तर्हिते अमात्या राजानमूचुः ॥  
 किं प्रेप्सुना भवता इदमेवं जानता कृतमिति २५  
 शिविरुवाच ।

नैवाहमेतद्यशसे ददानि  
 न चार्थहेतोर्न च भोगनृष्णया ।  
 पापैरनासेवित एष मार्ग  
 इत्येवमेतत्सकलं करोमि ॥ २६  
 सद्भिः सदाऽध्यासितं तु प्रशस्तं  
 तस्मात्प्रशस्तं श्रयते मतिर्मे ।  
 एतन्महाभाग्यवरं शिवेस्तु  
 तस्मादहं वेद यथावदेतत् ॥ २७

॥ इति श्रीमन्महाभारते अरण्यपर्वणि मार्कण्डेयसमास्यापर्वणि एकाधिकद्विशततमोऽध्यायः ॥ २०१ ॥

### द्वाधिकद्विशततमोऽध्यायः ॥ २०२ ॥

मार्कण्डेयेन पाण्डवान्प्रति कीर्त्यकीर्त्योः स्वर्गनरकनिवासहेतुताप्रतिपादकेन्द्रद्युम्नोपाख्यानकथनम् ॥ १ ॥

वैशंपायन उवाच ।

मार्कण्डेयमृषिं पाण्डवाः पर्यपृच्छन्नास्ति कश्चि-  
 द्भवतश्चिरजाततर इति ॥ १  
 स तानुवाचास्ति खलु राजर्षिरिन्द्रद्युम्नो ना-  
 म क्षीणपुण्यस्त्रिदिवात्प्रच्युतः कीर्तिर्मे व्युच्छिन्ने-  
 ति स मामुपातिष्ठदथ प्रत्यभिजानाति मां भवा-  
 निति ॥ २  
 तमहमब्रवं नाभिजानीमो भवन्तमिति का-  
 र्यचेष्टाकुलत्वान्न वयं रासायनिका ग्रामैकरात्रवा-  
 सिनो न प्रत्यभिजानीमोऽप्यात्मनोऽर्थानामनु-  
 ष्ठानं न शरीरोपतापेनात्मनः समारभामोऽर्था-  
 नामनुष्ठानम् ॥ ३  
 'एवमुक्तो राजर्षिरिन्द्रद्युम्नः पुनर्मांमब्रवीत् ॥

अथास्ति कश्चिच्चतश्चिरजाततर इति । तं पुनः  
 प्रत्यब्रवम् ॥' अस्ति खलु हिमवति प्रावारकर्णो  
 नामोलूकः प्रतिवसति ॥ स मत्तश्चिरजातो भव-  
 न्तं यदि जानीयाद्विप्रकृष्टे चाध्वनि हिमवांस्त-  
 त्रासौ प्रतिवसतीति ॥ ४

ततः स मामश्वो भूत्वा तत्रावहद्यत्र बभूवो-  
 लूकः ॥ अथैनं स राजर्षिः पर्यपृच्छत्प्रतिजानाति  
 मां भवानिति ॥ ५

स मुहूर्तमिव ध्यात्वाऽब्रवीदेनं नाभिजानामि  
 भवन्तमिति स एवमुक्त इन्द्रद्युम्नः पुनस्तमुलूक-  
 मब्रवीद्राजर्षिः ॥ ६

अथास्ति कश्चिद्भवतः सकाशाच्चिरजात इति  
 स एवमुक्तोऽब्रवीदस्तिखल्विन्द्रद्युम्नं नाम सरस्त-

महित्वा पूजयित्वा । कपालं शीर्षास्थिपात्रम् ॥ २२ ॥ यो  
 दत्त्वा श्लाघते यश्वासूयेत् यश्चार्थिनो लिप्सितमिह्नितैर्ज्ञानापि  
 तं स्तुतिमात्रेणैव संभावयति नत्वर्थेन यश्च ब्राह्मणेनार्थितः  
 श्रद्धाक्षमापूर्वकमदेयमपि ददाति अकर्तव्यमपि करोति ते उक्त-

रोत्तरं श्रेष्ठाः । तत्राप्यन्व्यो नारदादपि श्रेष्ठ इति दातुर्गुणदोष-  
 विधानपरोऽयमध्यायः ॥ २७ ॥ एकाधिकद्विशततमोऽध्यायः  
 ॥ २०१ ॥

रासायनिकाः इति श्र. पाठः ॥ ३ ॥

स्निन्नलज्जो नाम वक्रः प्रतिवसति सोऽसत्तश्चि-  
रजाततरस्तं पृच्छेति तत इन्द्रद्युम्नो मां चोलूक-  
मादाय तत्सरोऽगच्छद्यत्रासौ नालिज्जो नाम  
वक्रो वभूव ॥ ७

सोऽसाभिः पृष्टो भवानिममिन्द्रद्युम्नं राजानम-  
भिजानातीति स एवं मुहूर्तं ध्यात्वाऽब्रवीन्नाभि-  
जानाम्यहमिन्द्रद्युम्नं राजानमिति ॥ ततः सोऽसा-  
भिः पृष्टः कश्चिद्भवतोऽन्यश्चिरजाततरोस्तीति स  
नोऽब्रवीदस्ति खल्वस्मिन्नेव सरसकूपारो नाम  
कच्छपः प्रतिवसति ॥ स मत्तश्चिरजाततरः स  
यदि कथंचिदभिजानीयादिमं राजानं तमकू-  
पारं पृच्छध्वमिति ॥ ८

ततः स वक्रस्तमकूपारं कच्छपं विज्ञापयामा-  
स अस्माकमभिप्रेतं भवन्तं कंचिदर्थमभिप्रष्टुं सा-  
ध्वागम्यतां तावदिति तच्छ्रुत्वा कच्छपस्तस्मात्स-  
रस उत्थायाभ्यागच्छद्यत्र तिष्ठामो वयं तस्य सर-  
सस्तीरे आगतं चैनं वयमपृच्छाम भवानिन्द्रद्यु-  
म्नं राजानमभिजानातीति ॥ ९

स मुहूर्तं ध्यात्वा बाष्पसंपूर्णनयन उद्विग्नहृ-  
दयो वेपमानो विसंज्ञकल्पः प्राञ्जलिरब्रवीत्  
किमहमेनं न प्रत्यभिज्ञास्यामीह ह्यनेन सहस्रकृ-  
त्वः पूर्वमग्निचितिषूपहिताः ॥ १०

सरश्चेदमस्य दक्षिणोदकदत्ताभिर्गोभिरतिक्रम-

॥ इति श्रीमन्महाभारते अरण्यपर्वणि मार्कण्डेयसमास्यापर्वणि अधिकद्विशततमोऽध्यायः ॥ २०२ ॥

### अधिकद्विशततमोऽध्यायः ॥ २०३ ॥

मार्कण्डेयेन युधिष्ठिरं प्रति स्वर्गकारणीभूतसाधारणधर्मकथनम् ॥ १ ॥

वैशंपायन उवाच ।

श्रुत्वा स राजा राजर्षिरिन्द्रद्युम्नस्य तत्तदा ।  
मार्कण्डेयान्महाभागात्स्वर्गस्य प्रतिपादनम् ॥ १  
युधिष्ठिरो महाराज पुनः पप्रच्छ तं मुनिम् ।

अग्निचितिषु अग्निचयनेषु कर्तव्येषु सत्सु ॥ १० ॥ तावत्पुरुष-  
उच्यते इति श्रु. पाठः । पुरुषः स्वर्गस्थ इति शेषः ॥ १३ ॥

वन० ४२

माणाभिः कृतम् ॥ अत्र चाहं प्रतिवसामीति ॥ ११

अथैतत्सकलं कच्छपेनोदाहृतं श्रुत्वा तदन-  
न्तरं देवलोकाद्देवरथः प्रादुरासीद्वाचश्चाश्रूयन्ते-  
न्द्रद्युम्नं प्रति प्रस्तुतस्ते स्वर्गो यथोचितं स्थानं  
प्रतिपद्यस्व कीर्तिमानस्यव्यग्रो याहीति ॥ १२  
भवन्ति चात्र श्लोकाः ।

दिवं स्पृशति भूमिं च शब्दः पुण्यस्य कर्मणः ।  
यावत्स शब्दो भवति तावत्स्वर्गे महीयते ॥ १३  
अकीर्तिः कीर्त्यते लोके यस्य भूतस्य कस्यचित् ।  
स पतत्यधर्माँल्लोकान्यावच्छब्दः प्रकीर्त्यते ॥ १४  
तस्मात्कल्याणवृत्तः स्याद्दाता तावन्नरो भुवि ।  
विहाय वृत्तं पापिष्ठं धर्ममेव समाश्रयेत् ॥ १५

इत्येतच्छ्रुत्वा स राजाऽब्रवीत्तिष्ठ तावद्याव-  
दिमौ वृद्धौ यथास्थानं प्रतिपादयामीति ॥ १६

स मां प्रावारकर्णं चोलूकं यथोचिते स्थाने  
प्रतिपाद्य तेन देवयानेन संसिद्धं यथोचितं स्था-  
नं प्रतिपेदे तन्मयाऽनुभूतं चिरजीविनेदृशमिति  
पाण्डवानुवाच मार्कण्डेयः ॥ १७

तमृषिं पाण्डवाश्चोचुः साधु शोभनं भवता  
कृतं राजानमिन्द्रद्युम्नं स्वर्गलोकाच्चयुतं स्वे स्थाने  
प्रतिपादयतेत्यथैतानब्रवीदसौ ननु देवकीपुत्रे-  
णापि कृष्णेन नरके मज्जमानो राजर्षिर्नृगस्तस्मा-  
त्कृच्छ्रात्पुनः समुद्धृत्य स्वर्गं प्रापित इति ॥ १८

कीदृशीषु ह्यवस्थासु दत्त्वा दानं महामुने ।  
इन्द्रलोकं त्वनुभवेत्पुरुषस्तद्ब्रवीहि मे ॥ २  
गार्हस्थ्येऽप्यथवा बाल्ये यौवने स्थाविरेऽपि वा ।  
यथा फलं समश्नाति तथा त्वं कथयस्व मे ॥ ३

असौ मार्कण्डेयः ॥ १८ ॥ अधिकद्विशततमोऽध्यायः ॥ २२ ॥

मार्कण्डेय उवाच ।

वृथा जन्मानि चत्वारि वृथा दानानि षोडश ।  
 वृथा जन्म ह्यपुत्रस्य ये च धर्मवहिष्कृताः ॥ ४  
 परपाकं च येऽश्नन्ति आत्मार्थं च पचेत्तु यः ।  
 पर्यश्नन्ति वृथा यत्र तदसत्यं प्रकीर्त्यते ॥ ५  
 आरूढपतिते दत्तमन्यायोपहृतं च यत् ।  
 व्यर्थं तु पतिते दानं ब्राह्मणे तस्करे तथा ॥ ६  
 गुरौ चानृतिके पापे कृतघ्ने ग्रामयाजके ।  
 वेदविक्रयिणे दत्तं तथा वृषलयाजके ॥ ७  
 ब्रह्मबन्धुषु यद्दत्तं यद्दत्तं वृषलीपतौ ।  
 स्त्रीजितेषु च यद्दत्तं व्यालग्राहे तथैव च ॥ ८  
 परिचारकेषु यद्दत्तं वृथा दानानि षोडश ।  
 तमोवृतस्तु यो दद्याद्भयात्क्रोधात्तथैव च ॥ ९  
 भुङ्क्ते च दानं तत्सर्वं गर्भस्थस्तु नरः सदा ।  
 ददद्दानं द्विजातिभ्यो वृद्धभावेन मानवः ॥ १०  
 तस्मात्सर्वास्ववस्थासु सर्वदानानि पार्थिव ।  
 दातव्यानि द्विजातिभ्यः स्वर्गमार्गजिगीषया ११  
 युधिष्ठिर उवाच ।  
 चातुर्वर्ण्यस्य सर्वस्य वर्तमानाः प्रतिग्रहे ।  
 केन विप्रा विशेषेण तारयन्ति तरन्ति च ॥ १२  
 मार्कण्डेय उवाच ।  
 जपैर्मन्त्रैश्च होमैश्च स्वाध्यायाध्यायनेन च ।  
 नावं वेदमयीं कृत्वा तारयन्ति तरन्ति च ॥ १३  
 ब्राह्मणांस्तोषयेद्यस्तु तुष्यन्ते तस्य देवताः ।  
 वचनाच्चापि विप्राणां स्वर्गलोकमवाप्नुयात् ॥ १४  
 पितृदैवतपूजाभिर्ब्राह्मणाभ्यर्चनेन च ।  
 अनन्तं पुण्यलोकं तु गन्ताऽसौ तु न संशयः ।  
 श्लेष्मादिभिर्व्याप्ततनुर्भ्रियमाणोऽविचेतनः ॥ १५  
 ब्राह्मणा एव संपूज्याः पुण्यं स्वर्गमभीप्सता ।

यत्र जन्मानि असत्यं वृथा गोब्राह्मणादिप्राणं विना कीर्त्यते तदपि वृथेत्यर्थः ॥ ५ ॥ आरूढश्वासौ पतितः ॥ ६ ॥ गुरावप्यानृतिकेऽनृतप्रिये । वृषलः शूद्रः ॥ ७ ॥ ब्रह्मबन्धवो जातिमात्रब्राह्मणा वृत्ताध्ययनशून्याः ॥ ८ ॥ दानं दानफलं अन्यत्तु दानं वृद्धभावेन जरया भुङ्क्ते ॥ १० ॥ काण्डपृष्ठाः बाणनिध-

श्राद्धकाले तु यत्नेन भोक्तव्या ह्यजुगुप्सिताः १६  
 दुर्बलः कुनखी कुष्ठी मायावी कुण्डगोलकौ ।  
 वर्जनीयाः प्रयत्नेन काण्डपृष्ठाश्च देहिनः ॥ १७  
 जुगुप्सितं हि यच्छ्राद्धं दहत्यग्निरिवेन्धनम् ॥ १८  
 ये ये श्राद्धे न पूज्यन्ते मूकान्धबधिरादयः ।  
 तेऽपि सर्वे नियोक्तव्या मिश्रिता वेदपारगैः ॥ १९  
 प्रतिग्रहश्च वै देयः शृणु यस्य युधिष्ठिर ।  
 प्रदातारं तथाऽऽत्मानं यस्तारयति शक्तिमान् २०  
 तस्मिन्देयं द्विजे दानं सर्वागमविजानता ।  
 प्रदातारं तथाऽऽत्मानं तारयेद्यः स शक्तिमान् २१  
 न तथा हविषो होमैर्न पुण्यैर्नानुलेपनैः ।  
 अग्नयः पार्थ तुष्यन्ति यथा ह्यतिथिभोजने ॥ २२  
 तस्मात्त्वं सर्वयत्नेन यतस्वातिथिभोजने ॥ २३  
 पादोदकं पादघृतं दीपमन्नं प्रतिश्रयम् ।  
 प्रयच्छन्ति तु ये राजन्नोपसर्पन्ति ते यमम् ॥ २४  
 देवमाल्यापनयनं द्विजोच्छिष्टावमार्जनम् ।  
 आकल्पपरिचर्या च गात्रसंवाहनानि च ।  
 अत्रैकैकं नृपश्रेष्ठ गोदानाद्भ्यतिरिच्यते ॥ २५  
 कपिलायाः प्रदानान्तु मुच्यते नात्र संशयः ।  
 तस्मादलंकृतां दद्यात्कपिलां तु द्विजातये ॥ २६  
 श्रोत्रियाय दरिद्राय गृहस्थायाग्निहोत्रिणे ।  
 पुत्रदारामिभूताय तथा ह्यनुपकारिणे ॥ २७  
 एवंविधेषु दातव्या न समृद्धेषु भारत ।  
 को गुणो भरतश्रेष्ठ समृद्धेष्वभिवर्जितम् ॥ २८  
 एकस्यैका प्रदातव्या न बहूनां कदाचन ।  
 सा गौर्विक्रयमापन्ना हन्यान्निपुरुषं कुलम् ।  
 न तारयति दातारं ब्राह्मणं नैव नैव तु ॥ २९  
 ब्राह्मणस्य विशुद्धस्य सुवर्णं यः प्रयच्छति ।  
 सुवर्णानां शतं तेन दत्तं भवति शाश्वतम् ॥ ३०

ब्रधराः क्षात्रवृत्तय इत्यर्थः । दुर्बलः कुनखीति झ. पाठः ॥ १७ ॥ मास्यं निर्माल्यम् । आकल्पः गन्धादिनालंकरणम् । अरोगिप्रतिचर्याचेति नृपश्रेष्ठगोशतादिति च ध. पाठः ॥ २५ ॥ अभिभूताय दारिद्र्यादेव ॥ २७ ॥ अभिवर्जितं दत्तम् ॥ २८ ॥ सा बहुभ्यो दत्ता ॥ २९ ॥

अनङ्गाहं तु यो दद्याद्ब्रह्मन्तं धुरंधरम् ।  
 स निस्तरति दुर्गाणि स्वर्गलोकं च गच्छति ॥३१  
 वसुंधरां तु यो दद्याद्विजाय विदुषात्मने ।  
 दातारं ह्यनुगच्छन्ति सर्वे कामाभिवाञ्छिताः ३२  
 पृच्छन्ति चान्नदातारं वदन्ति पुरुषा भुवि ।  
 अध्वनि क्षीणगात्राश्च पांसुना चावकुण्ठिताः ३३  
 तेषामेव श्रमार्तानां यो ह्यन्नं कथयेद्बुधः ।  
 अन्नदातृसमः सोऽपि कीर्त्यते नात्र संशयः ॥३४  
 तस्मात्त्वं सर्वदानानि हित्वाऽन्नं संप्रयच्छ ह ।  
 न हीदृशं पुण्यफलं विचित्रमिह विद्यते ॥ ३५  
 यथाशक्ति च यो दद्यादन्नं विप्रेषु संस्कृतम् ।  
 स तेन कर्मणाऽऽप्नोति प्रजापतिसलोकताम् ३६  
 अन्नमेव विशिष्टं हि तस्मात्परतरं न च ।  
 अन्नं प्रजापतिश्चोक्तः स च संवत्सरो मतः ॥३७  
 संवत्सरस्तु यज्ञोऽसौ सर्वं यज्ञे प्रतिष्ठितम् ।  
 तस्मात्सर्वापि भूतानि स्थावराणि चराणि च ३८  
 तस्मादन्नं विशिष्टं हि सर्वेभ्य इति विश्रुतम् ॥३९  
 येषां तटाकानि महोदकानि  
 वाप्यश्च कूपाश्च प्रतिश्रयाश्च ।  
 अन्नस्य दानं मधुरा च वाणी  
 यमस्य ते निर्वचना भवन्ति ॥ ४०  
 धान्यं श्रमेणार्जितवित्तसंचितं  
 विप्रे सुशीले प्रतियच्छते यः ।  
 वसुंधरा तस्य भवेत्सुतुष्टा  
 धारां वसूनां प्रतिमुञ्चतीव ॥ ४१  
 अन्नदाः प्रथमं यान्ति सत्यवाक्तदनन्तरम् ।  
 अयाचितप्रदाता च समं यान्ति त्रयो जनाः ॥४२  
 वैशंपायन उवाच ।  
 कौतूहलसमुत्पन्नः पर्यपृच्छद्बुधिष्ठिरः ।  
 मार्कण्डेयं महात्मानं पुनरेव सहानुजः ॥ ४३  
 यमलोकस्य चाध्वानमन्तरं मानुषस्य च ।  
 कीदृशं किंप्रमाणं वा कथं वा तन्महासुने ।

तरन्ति पुरुषाश्चैव केनोपायेन शंस मे ॥ ४४  
 मार्कण्डेय उवाच ।  
 सर्वगुह्यतमं प्रश्नं पवित्रमृषिसंस्तुतम् ।  
 कथयिष्यामि ते राजन्धर्मं धर्मभृतांवर ॥ ४५  
 षडशीतिसहस्राणि योजनानां नराधिप ।  
 यमलोकस्य चाध्वानमन्तरं मानुषस्य च ॥ ४६  
 आकाशं तदपानीयं घोरं कान्तारदर्शनम् ।  
 न तत्र वृक्षच्छाया वा पानीनं केतनानि च ४७  
 विश्रमेद्यत्र वै श्रान्तः पुरुषोऽध्वनि कर्षितः ।  
 नीयते यमदूतैस्तु यमस्याज्ञाकरैर्वलात् ॥ ४८  
 नराः स्त्रियस्तथैवान्ये पृथिव्यां जीवसंज्ञिताः ।  
 ब्राह्मणेभ्यः प्रदानानि नानारूपाणि पार्थिव ४९  
 हयादीनां प्रकृष्टानि तेऽध्वानं यान्ति वै नराः ।  
 सन्निवार्यातपं यान्ति च्छत्रेणैव हि च्छत्रदाः ॥५०  
 वृक्षाश्चैवान्नदातारो ह्यवृक्षाश्चाप्यनन्नदाः ।  
 वस्त्रिणो वस्त्रदा यान्ति अवस्त्रा यान्त्यवस्त्रदाः ॥  
 हिरण्यदाः सुखं यान्ति पुरुषास्त्वभ्यलंकृताः ।  
 भूमिदास्तु सुखं यान्ति सर्वैः कामैः सुतर्पिताः ॥  
 यान्ति चैवापरिक्लिष्टा नराः सस्यप्रदायकाः ।  
 नराः सुखतरं यान्ति विमानेषु गृहप्रदाः ॥ ५३  
 पानीयदा ह्यतृपिताः प्रहृष्टमनसो नराः ।  
 पन्थानं द्योतयन्तश्च यान्ति दीपप्रदाः सुखम् ५४  
 गोप्रदास्तु सुखं यान्ति निर्मुक्ताः सर्वपातकैः ।  
 विमानैर्हिससंयुक्तैर्यान्ति मासोपवासिनः ॥ ५५  
 तथा बर्हिप्रयुक्तैश्च षष्टरात्रोपवासिनः ।  
 त्रिरात्रं क्षपते यस्तु एकभक्तेन पाण्डव ॥ ५६  
 अन्तरा चैव नाश्राति तस्य लोका ह्यनामयाः ।  
 पानीयस्य गुणा दिव्याः प्रेतलोकसुखावहाः ५७  
 तत्र पुष्पोदका नाम नदी तेषां विधीयते ।  
 शीतलं सलिलं तत्र पिबन्ति ह्यमृतोपमम् ॥५८  
 ये च दुष्कृतकर्माणः पूयं तेषां विधीयते ।  
 एवं नदी महाराज सर्वकामप्रदा हि सा ॥ ५९

प्रतिश्रयाः गृहाः येषां यैः उत्सृष्टा इति शेषः । निर्वचनाः यम-  
 चार्तामपि न शृण्वन्तीत्यर्थः ॥ ४० ॥ वसूनां धनानाम् ॥४१॥

सखोक्तास्तदनन्तरमिति ध. पाठः ॥ ४२ ॥ सर्वं पूज्यतमं प्रश्न-  
 मिति ध. पाठः ॥४५॥ प्रावृता वस्त्रदातार इति ध. पाठः ॥५१॥

तस्मात्त्वमपि राजेन्द्र पूजयैनान्यथाविधि ।  
 अध्वनि क्षीणगात्रश्च पथि पांसुसमन्वितः ॥६०  
 पृच्छते ह्यन्नदातारं गृहमायाति चाशया ।  
 तं पूजयाथ यत्नेन सोऽतिथिर्ब्राह्मणश्च सः ॥६१  
 तं यान्तमनुगच्छन्ति देवाः सर्वे सवासवाः ।  
 तस्मिन्संपूजिते प्रीता निराशा यान्त्यपूजिते ॥६२  
 तस्मात्त्वमपि राजेन्द्र पूजयैनं यथाविधि ।  
 एतत्ते शतशः प्रोक्तं किं भूयः श्रोतुमिच्छसि ६३  
 युधिष्ठिर उवाच ।  
 पुनः पुनरहं श्रोतुं कथां धर्मसमाश्रयाम् ।  
 पुण्यामिच्छामि धर्मज्ञ कथ्यमानां त्वया विभो ॥  
 मार्कण्डेय उवाच ।  
 धर्मान्तरं प्रति कथां कथ्यमानां मया नृप ।  
 सर्वपापहरां नित्यं शृणुष्वभावहितो मम ॥ ६५  
 कपिलायां तु दत्तायां यत्फलं ज्येष्ठपुष्करे ।  
 तत्फलं भरतश्रेष्ठ विप्राणां पादधावने ॥ ६६  
 द्विजपादोदकक्लिन्ना यावत्तिष्ठति मेदिनी ।  
 तावत्पुष्करपर्णेन पिबन्ति पितरो जलम् ॥ ६७  
 स्वागतेनाश्रयस्तृप्ता आसनेन शतक्रतुः ।  
 पितरः पादशौचेन अन्नाद्येन प्रजापतिः ॥ ६८  
 यावद्भ्रतसस्य पादौ द्वौ शिरश्चैव प्रदृश्यते ।  
 तस्मिन्काले प्रदातव्या प्रयतेनान्तरात्मना ॥६९  
 अन्तरिक्षगतो वत्सो यावद्योन्यां प्रदृश्यते ।  
 तावद्द्रौः पृथिवी ज्ञेया यावद्दर्भं न मुञ्चति ॥७०  
 यावन्ति तस्यां रोमाणि वत्सस्य च युधिष्ठिर ।  
 तावद्युगसहस्राणि स्वर्गलोके महीयते ॥ ७१  
 सुवर्णनासां यः कृत्वा सखुरां कृष्णधेनुकाम् ।  
 तिलैः प्रच्छादितां दद्यात्सर्वरत्नैरलंकृताम् ॥७२  
 प्रतिग्रहं गृहीत्वा यः पुनर्ददति साधवे ।  
 फलानां फलमश्नाति तदा दत्त्वा च भारत ॥७३  
 ससमुद्रगुहा तेन सशैलवनकानना ।  
 चतुरन्ता भवेद्दत्ता पृथिवी नात्र संशयः ॥ ७४

अपानपा नगदितास्त्वथा इति श्र. पाठः । अपानपाः अमद्यपाः  
 नगदिताः न केनचिद्दोषवत्तया क्रीर्तिताः ॥ ७६ ॥ राजन्न  
 भवन्तीह मानवाः इति श्र. पाठः । न भवन्तीह मानवाः स्वर्गं

अन्तर्जानुशयो यस्तु भुञ्जते सक्तभाजनः ।  
 यो द्विजः शब्दरहितं संयन्तुस्तारणाय वै ॥ ७५  
 ये पानीयानि ददति तथाऽन्ये ये द्विजातयः ।  
 जपन्ति संहितां सम्यक्ते नित्यं तारणक्षमाः ॥७६  
 हव्यं कव्यं च यत्किञ्चित्सर्वं तच्छ्रोत्रियोऽर्हति ।  
 दत्तं हि श्रोत्रिये साधौ ज्वलितेऽग्नौ यथा हुतम् ७७  
 मन्युप्रहरणा विप्रा न विप्राः शस्त्रधोधिनिः ।  
 निहन्युर्मन्युना विप्रा वज्रपाणिरिवासुरान् ॥७८  
 धर्माश्रितेयं तु कथा कथिता हि तवानघ ।  
 यां श्रुत्वा मुनयः प्रीता नैमिषारण्यवासिनः ॥७९  
 वीतशोकभयक्रोधा विपाप्मानस्तथैव च ।  
 श्रुत्वेमां तु कथां राजन्भवन्तीह तु मानवाः ॥८०  
 युधिष्ठिर उवाच ।  
 किं तच्छौचं भवेद्येन विप्रः शुद्धः सदा भवेत् ।  
 तदिच्छामि महाप्राज्ञ श्रोतुं धर्मभृतांवर ॥ ८१  
 मार्कण्डेय उवाच ।  
 वाक्शौचं कर्मशौचं च यच्च शौचं जलात्मकम् ।  
 त्रिभिः शौचैरुपेतो यः स स्वर्गी नात्र संशयः ॥  
 सायं प्रातश्च संध्यां यो ब्राह्मणोऽभ्युपसेवते ।  
 प्रजपन्पावनीं देवीं गायत्रीं वेदमातरम् ॥ ८३  
 स तथा पावितो देव्या ब्राह्मणो नष्टकिल्बिषः ।  
 न सीदेत्प्रतिगृह्णानो महीमपि ससागराम् ॥ ८४  
 ये चास्य दारुणाः केचिद्ब्रहाः सूर्यादयो दिवि ।  
 ते चास्य सौम्या जायन्ते शिवाः शिवतराः सदा ॥  
 सर्वे नानुगतं चैनं दारुणाः पिशिताशनाः ।  
 घोररूपा महाकाया धर्षयन्ति द्विजोत्तमम् ॥ ८६  
 नाध्यापनाद्याजनाद्वा अन्यायाद्वा प्रतिग्रहात् ।  
 दोषो भवति विप्राणां ज्वलिताग्निसमा द्विजाः ॥  
 दुर्वेदा वा सुवेदा वा प्राकृताः संस्कृतास्तथा ।  
 ब्राह्मणा नावमन्तव्या भस्मच्छन्ना इवाग्रयः ॥८८  
 यथा श्मशाने दीप्तौजाः पावको नैव दुष्यति ।  
 एवं विद्वानविद्वान्वा ब्राह्मणो दैवतं महत् ॥८९

प्राप्योपर्युपरि गच्छन्तो मुक्तिमेव प्राप्नुवन्तीत्यर्थः ॥ ८० ॥  
 अन्यस्माद्वा इति श्र. पाठः ॥ ८७ ॥

प्राकारैश्च पुरद्वारैः प्रासादैश्च पृथग्विधैः ।  
 नगराणि न शोभन्ते हीनानि ब्राह्मणोत्तमैः ९०  
 वेदाढ्या वृत्तसंपन्ना ज्ञानवन्तस्तपस्विनः ।  
 यत्र तिष्ठन्ति वै विप्रास्तन्नाम नगरं नृप ॥ ९१  
 ब्रजे वाऽप्यथवाऽरण्ये यत्र सन्ति बहुश्रुताः ।  
 तत्तन्नगरमित्याहुः पार्थ तीर्थं च तद्भवेत् ॥ ९२  
 रक्षितारं च राजानं ब्राह्मणं च तपस्विनम् ।  
 अभिगम्याभिपूज्याथ सद्यः पापात्प्रमुच्यते ॥ ९३  
 पुण्यतीर्थाभिषेकं च पवित्राणां च कीर्तनम् ।  
 सद्भिः संभाषणं चैव प्रशस्तं कीर्त्यते बुधैः ॥ ९४  
 साधुसङ्गमपूतेन वाक्सुभाषितवारिणा ।  
 पवित्रीकृतमात्मानं सन्तो मन्यन्ति नित्यशः ९५  
 त्रिदण्डधारणं मौनं जटाभारोऽथ मुण्डनम् ।  
 वल्कलाजिनसंवेष्टं व्रतचर्याऽभिषेचनम् ॥ ९६  
 अग्निहोत्रं वने वासः शरीरपरिशोषणम् ।  
 सर्वाण्येतानि मिथ्या स्युर्यदि भावो न निर्मलः ॥  
 न दुष्करमनाशित्वं सुकरं ह्यशनं विना ।  
 विशुद्धिं चक्षुरादीनां षण्णामिन्द्रियगामिनाम् ।  
 विकारि तेषां राजेन्द्र सुदुष्करतरं मनः ॥ ९८  
 ये पापानि न कुर्वन्ति मनोवाकर्मबुद्धिभिः ।  
 ते तपन्ति महात्मानो न शरीरस्य शोषणम् ९९  
 न ज्ञातिभ्यो दया-यस्य शुक्रदेहोऽविकल्मषः ।  
 हिंसा सा तपसस्तस्य नानाशित्वं तपः स्मृतम् ॥  
 तिष्ठन्गृहे चैव मुनिर्नित्यं शुचिरलंकृतः ।  
 यावज्जीवं दयावांश्च सर्वपापैः प्रमुच्यते ॥ १०१  
 न हि पापानि कर्माणि शुद्ध्यन्त्यनशनानादिभिः ।  
 सीदत्यनशनादेव मांसशोणितलेपनः ॥ १०२

पवित्राणां त्रिसुपर्णादिमन्त्राणाम् ॥ ९४ ॥ अभिषेचनं तीर्थेषु  
 ॥ ९६ ॥ भावश्चित्तम् ॥ ९७ ॥ न दुष्करमिति इन्द्रियगा-  
 मिनां विषयाणां विशुद्धिं विना अशनं भोगः सुकरम् ।  
 भोगो विषयशुद्धिं नापेक्षते । पण्याङ्गनासङ्गादिनापि त-  
 त्सिद्धेः । किंतु अनाशित्वं अमृतत्वं भोगवर्जनं वा तां विना  
 न सुकरम् । यतो दुष्करं स्वभावतो दुःसंपादमिति यो-  
 जना । दुष्करत्वे हेतुमाहार्येण विकारीति । सुदुष्करतरं  
 दुर्जयम् ॥ ९८ ॥ ज्ञातिभ्यः पुत्राद्यर्थे । शुक्रदेहः शुक्रवृ-

अज्ञातं कर्म कृत्वा च क्लेशो नान्यत्प्रहीयते ।  
 नाग्निर्दहति कर्माणि भावशून्यस्य देहिनः ॥ १०३  
 पुण्यादेव प्रव्रजन्ति शुद्ध्यन्त्यनशनानि च ।  
 न मूलफलभक्षित्वान्न मौनान्नानिलाशनात् १०४  
 शिरसो मुण्डनाद्वाऽपि न स्थानकुटिकासनात् ।  
 न जटाधारणाद्वाऽपि न तु स्थण्डिलशय्याया १०५  
 नित्यं ह्यनशनाद्वाऽपि नाग्निशुश्रूषणादपि ।  
 न चोदकप्रवेशेन न च क्षमाशयनादपि ॥ १०६  
 ज्ञानेन कर्मणा वापि जरामरणमेव च ।  
 व्याधयश्च प्रहीयन्ते प्राप्यते चोत्तमं पदम् १०७  
 बीजानि ह्यग्निदग्धानि न रोहन्ति पुनर्यथा ।  
 ज्ञानदग्धैस्तथा क्लेशैर्नात्मा संयुज्यते पुनः १०८  
 आत्मना विप्रहीणानि काष्ठकुड्योपमानि च ।  
 विनश्यन्ति न संदेहः फेनानीव महर्णवे ॥ १०९  
 आत्मानं विन्दते येन सर्वभूतगुहाशयम् ।  
 श्लोकेन यदि वाऽर्धेन क्षीणं तस्य प्रयोजनम् ११०  
 व्यक्षरादभिसंधाय केचिच्छ्लोकपदाङ्कितैः ।  
 शतैरन्यैः सहस्रैश्च प्रत्ययो मोक्षलक्षणम् ॥ १११  
 नायं लोकोस्ति न परो न सुखं संशयात्मनः ।  
 ऊचुर्ज्ञानविदो वृद्धाः प्रत्ययो मोक्षलक्षणम् ११२  
 विदितार्थस्तु वेदानां परिवेद प्रयोजनम् ।  
 उद्विजेत्स तु देवेभ्यो दावाग्रेरिव मानवः ॥ ११३  
 शुष्कं तर्कं परित्यज्य आश्रयस्व श्रुतिं स्मृतिम् ।  
 एकाक्षराभिसंबद्धं तच्च हेतुभिरिच्छसि ।  
 बुद्धिर्न तस्य सिद्ध्येत साधनस्य विपर्ययात् ११४  
 वेद्यं पूर्वं वेदितव्यं प्रयत्ना-  
 त्तद्दीर्घेदस्तस्य वेदः शरीरम् ।

त्युपजीवी । अविकल्मषः शुक्रवृत्त्या यः कुटुम्बं पीडयति  
 स निष्कल्मषो न भवतीत्यर्थः । तस्योपपादनमुत्तरार्धेन हिंसे-  
 ति । अनाशित्वं अशनत्यागः ॥ १०० ॥ मांसशोणितलेपनः  
 देहः ॥ १०१ ॥ अज्ञातं शास्त्रात्किंतु स्वयमेव कल्पितं तप्तशि-  
 लारोहणादि । तेन क्लेश एव नतु अन्यत्पापं प्रहीयते ॥ १०३ ॥  
 स्थानकुटिकासनात्स्वावरगृहत्यागात् ॥ १०५ ॥ आत्मनेति  
 शरीराणीति शेषः ॥ १०६ ॥ स तु वेदेभ्यः इति श्रु. पाठः  
 ॥ ११३ ॥ वेदपूर्वं वेदितव्यं प्रयत्नात्तद्वै वेदस्तस्य वेदः शरी-

वेदस्तत्त्वं तत्समासोपलब्धिः

क्लीबस्त्वात्मा न स वेद्यं न वेदः ॥११५

वेदोक्तमायुर्देवानामाशिषश्चैव कर्मणाम् ।

फलत्यनुयुगं लोके प्रभावश्च शरीरिणाम् ॥११६

इन्द्रियाणां प्रसादेन तदेतत्परिवर्जयेत् ।

तस्मादनशनं दिव्यं निरुद्धेन्द्रियगोचरम् ॥११७

तपसा स्वर्गगमनं भोगो दानेन जायते ।

ज्ञानेन मोक्षो विज्ञेयस्तीर्थस्नानादघक्षयः ॥११८

वैशंपायन उवाच ।

एवमुक्तस्तु राजेन्द्र प्रत्युवाच महायशाः ।

भगवञ्श्रोतुमिच्छामि प्रदानविधिमुत्तमम् ॥११९

मार्कण्डेय उवाच ।

यत्तत्पृच्छसि राजेन्द्र दानधर्मं युधिष्ठिर ।

इष्टं चेदं सदा मह्यं राजन्गौरवतस्तथा ॥ १२०

शृणु दानरहस्यानि श्रुतिस्मृत्युदितानि च ।

छायायां करिणः श्राद्धं तत्कर्म परिवीजितम् ।

दशकल्पायुतानीह न क्षीयेत युधिष्ठिर ॥ १२१

जीवनाय समाक्लिन्नं वसु दत्त्वा महीपते ।

विप्रं तु वासयेद्यस्तु सर्वयज्ञैः स इष्टवान् ॥१२२

प्रतिस्रोतश्चित्रवाहाः पर्जन्योऽन्नानुसंचरन् ।

महाधुरि यथा नावा महापापैः प्रमुच्यते ।

विषुवे विप्रदत्तानि दधिमध्वक्षयाणि च ॥ १२३

पर्वसु द्विगुणं दानमृतौ दशगुणं भवेत् ।

‘अब्दे दशगुणं प्रोक्तमनन्तं विषुवे भवेत्’ १२४

अयने विषुवे चैव षडशीतिमुखेषु च ।

चन्द्रसूर्योपरागे च दत्तमक्षयमुच्यते ॥ १२५

ऋतुषु दशगुणं वदन्ति दत्तं

शतगुणमृत्वयनादिषु ध्रुवम् ।

भवति सहस्रगुणं दिनस्य राहो-

विषुवति चाक्षयमश्रुते फलम् ॥ १२६

नाभूमिदो भूमिमश्नाति राज-

न्नायानदो यानमारुह्य याति ।

यान्यान्कामान्ब्राह्मणेभ्यो ददाति

तांस्तान्कामाञ्जायमानः स भुङ्क्ते ॥ १२७

अग्नेरपत्यं प्रथमं सुवर्णं

भूर्वैष्णवी सूर्यसुताश्च गावः ।

लोकास्त्रयस्तेन भवन्ति दत्ता

यः काश्चनं गाश्च महीं च दद्यात् ॥१२८

परं हि दानान्न वभूव शाश्वतं

भव्यं त्रिलोके भवते कुतः पुनः ।

तस्मात्प्रधानं परमं हि दानं

वदन्ति लोकेषु विशिष्टबुद्धयः ॥ १२९

॥ इति श्रीमन्महाभारते अरण्यपर्वणि मार्कण्डेयसमास्यापर्वणि त्र्यधिकद्विशततमोऽध्यायः ॥ २०३ ॥

रम् । वेदस्तत्त्वं तत्समासोपलब्धौ क्लीबस्त्वात्मा तत्सवेद्यस्य वेद्यम् । इति झ. पाठः ॥ ११५ ॥ प्रसादेन नैर्मल्येन । अनशनं नाम चित्तेन्द्रियनिरोधो नत्वाहारत्याग इत्याह तस्मादिति ॥ ११७ ॥ छायायां करिणः । गुर्वमायोगेऽश्वत्थच्छाया गजच्छायाख्यं पर्व देशकालयोगजम् । तत्कर्णपरिबीजिते इति झ. पाठः । कर्णाइव कर्णा अश्वत्थपल्लवास्तैर्बीजिते देशे जलोपान्ते ॥ १२१ ॥ समाक्लिन्नं आर्द्रं वसु अन्नादिद्रव्यं दत्त्वा महीयते । वैश्यं तु इति झ. पाठः ॥ १२२ ॥ प्रति प्रतीपं पूर्ववाहिन्याः नद्याः पश्चिमाभिमुखं स्रोतः प्रवाहो यत्र तत् तीर्थं प्रतिस्रोतः । तत्र पात्रेऽर्पिताश्चित्रवाहा उत्तमाश्वाः । विपरिणम्य अक्षया

इत्यपकृष्यते । अक्षयफला इत्यर्थः । पर्जन्योऽन्नानुसंचरन् अन्नार्थं अनुसंचरन्पर्जन्य इन्द्रोऽप्यक्षयः । अतिथिरूपेण तृप्त इन्द्रोऽप्यक्षयस्वर्गप्रद इत्यर्थः । महाधुरि महति धूसदृशे प्रवाहे ना पुरुषो वा यथा महाधुरि योगभारे । यथा सर्वपापैः प्रमुच्यते तथैव गजच्छायाश्राद्धादिकर्तारोपि मुच्यन्त इत्यर्थः ॥ १२३ ॥ विषुवे विप्रदत्तानि दधिमस्त्वक्षयाणि च इति झ. पाठः ॥ १२४ ॥ विषुवे तुलामेषसंक्रान्त्योः । षडशीतिमुखे मिथुनकन्यामीनसंक्रान्तिषु ॥ १२५ ॥ कामान् काम्यमानान्विषयान् ॥ १२७ ॥ त्र्यधिकद्विशततमोऽध्यायः ॥ २०३ ॥

## चतुरधिकद्विशततमोऽध्यायः ॥ २०४ ॥

मार्कण्डेयेन युधिष्ठिरं प्रति धुन्धुमारोपाख्यानकथनारम्भः ॥ १ ॥ उदङ्कनामकमुनेस्तपसा तुष्टेन विष्णुना तस्मै वरदानम् ॥ २ ॥ तथा विष्णुना उदङ्कं प्रति कुवलाश्वेन धुन्धुनामकासुरघातनविधानपूर्वकमन्तर्धानम् ॥ ३ ॥

वैशंपायन उवाच ।

[श्रुत्वा तु राजा राजर्षेरिन्द्रद्युम्नस्य तत्तथा ।  
मार्कण्डेयान्महाभागात्स्वर्गस्य प्रतिपादनम् ॥] १  
युधिष्ठिरो महाराज पप्रच्छ भरतर्षभ ।  
मार्कण्डेयं तपोदृढं दीर्घायुषमकल्मषम् ॥ २  
विदितास्तव धर्मज्ञ देवदानवरक्षसाम् ।  
राजवंशाश्च विविधा ऋषिवंशाश्च शाश्वताः ॥ ३  
न तेऽस्त्यविदितं किञ्चिदस्मिँल्लोके द्विजोत्तम ।  
अथ वेत्सि मुने वंशान्मनुष्योरगरक्षसाम् ॥ ४  
देवगन्धर्वयक्षाणां किन्नराप्सरसां तथा ।  
इदमिच्छाम्यहं श्रोतुं तत्त्वेन द्विजसत्तम ॥ ५  
कुवलाश्च इति ख्यात इक्ष्वाकुकुलसंभवः ।  
कथं नाम विपर्यासाद्धुन्धुमारत्वमागतः ॥ ६  
एतदिच्छामि तत्त्वेन ज्ञातुं भार्गवसत्तम ।  
विपर्यस्तं यथा नाम कुवलाश्वस्य धीमतः ॥ ७  
[वैशंपायन उवाच ।  
युधिष्ठिरैरैवमुक्तो मार्कण्डेयो महामुनिः ।  
धौन्धुमारमुपाख्यानं कथयामास भारत ॥] ८  
मार्कण्डेय उवाच ।  
हन्त ते कथयिष्यामि शृणु राजन्युधिष्ठिर ।  
धर्मिष्ठमिदमाख्यानं धुन्धुमारस्य तच्छृणु ॥ ९  
यथा स राजा ऐक्ष्वाकः कुवलाश्वो महीपतिः ।  
धुन्धुमारत्वमगमत्तच्छृणुष्व महीपते ॥ १०  
महर्षिर्विश्रुतस्तात उदङ्क इति भारत ।  
मरुधन्वसु रम्येषु आश्रमस्तस्य कौरव ॥ ११  
उदङ्कस्तु महाराज तपोतप्यत्सुदुश्चरम् ।  
आरिराधयिषुर्विष्णुं बहून्वर्षगणान्विभुः ॥ १२  
तस्य प्रीतः स भगवान्साक्षाद्दर्शनमेयिवान् ।  
दृष्ट्वा महर्षिस्तद्ब्रह्म तुष्टाव विविधैः स्तवैः ॥ १३

उदङ्क उवाच ।

त्वया देव प्रजाः सर्वाः ससुरासुरमानवाः ।  
स्थावराणि च भूतानि जङ्गमानि तथैव च ॥१४  
ब्रह्म वेदाश्च वेद्यं च त्वया सृष्टं महाद्युते ।  
शिरस्ते गगनं देव नेत्रे शशिदिवाकरौ ॥ १५  
निःश्वासः पवनश्चापि तेजोऽग्निश्च तवाच्युत ।  
बाहवस्ते दिशः सर्वाः कुक्षिश्चापि महार्णवः ॥१६  
ऊरू ते पर्वता देव खं नाभिर्मधुसूदन ।  
पादौ ते पृथिवी चैव रोमाण्योषधयस्तथा ॥ १७  
इन्द्रसोमाग्निवरुणा देवासुरमहोरगाः ।  
प्रह्वास्त्वामुपतिष्ठन्ति स्तुवन्तो विविधैः स्तवैः १८  
त्वया व्याप्तानि सर्वाणि भूतानि भुवनेश्वर ।  
योगिनः सुमहावीर्याः स्तुवन्ति त्वां महर्षयः १९  
त्वयि तुष्टे जगच्छान्तं त्वयि क्रुद्धे महद्भयम् ।  
भयानामपनेतासि त्वमेकः पुरुषोत्तम ॥ २०  
देवानां मानुषाणां च सर्वभूतसुखावहः ।  
त्रिभिर्विक्रमणैर्देव त्रयो लोकास्त्वया वृताः ॥२१  
असुराणां समृद्धानां विनाशश्च त्वया कृतः ।  
तव विक्रमणैर्देवा निर्वाणमगमन्परम् ॥ २२  
पराभवं च दैत्येन्द्रास्त्वयि क्रुद्धे महाद्युते ।  
त्वं हि कर्ता विकर्ता च भूतानामिह सर्वशः ।  
आराधयित्वा त्वां देवाः सुखमेधन्ति नित्यशः ॥  
एवं स्तुतो हृषीकेश उदङ्केन महात्मना ।  
उदङ्कमब्रवीद्विष्णुः प्रीतस्तेऽहं वरं वृणु ॥ २४  
उदङ्क उवाच ।  
पर्याप्तो मे वरो ह्येष यदहं दृष्टवान्हरिम् ।  
पुरुषं शाश्वतं दिव्यं स्रष्टारं जगतः प्रभुम् ॥ २५  
विष्णुरुवाच ।  
प्रीतस्तेऽहमलौल्येन भक्त्या तव च सत्तम ।



अवश्यं हि त्वया ब्रह्मन्मत्तो ग्राह्यो वरो द्विज २६  
 एवं स च्छन्दमानस्तु वरेण हरिणा तदा ।  
 उदङ्कः प्राञ्जलिर्वत्रे वरं भरतसत्तम ॥ २७  
 यदि मे भगवन्प्रीतः पुण्डरीकनिभेक्षण ।  
 धर्मे सत्ये दमे चैव बुद्धिर्भवतु मे सदा ।  
 अभ्यासश्च भवेद्भक्त्या त्वयि नित्यं ममेश्वर ॥२८  
 भगवानुवाच ।  
 सर्वमेतद्धि भविता मत्प्रसादात्तत्र द्विज ॥ २९  
 प्रतिभास्यति योगश्च येन युक्तो दिवौकसाम् ।

त्रयाणामपि लोकानां महत्कार्यं करिष्यसि ॥३०  
 उत्सादनार्थं लोकानां धुन्धुर्नाम महासुरः ।  
 तपस्यति तपो घोरं शृणु यस्तं हनिष्यति ॥ ३१  
 [राजा हि वीर्यवांस्तात इक्ष्वाकुरपराजितः ।]  
 बृहदश्व इति ख्यातो भविष्यति महीपतिः ॥३२  
 तस्य पुत्रः शुचिर्दान्तः कुवलाश्व इति श्रुतः ।  
 स योगवलमास्थाय मामकं पार्थिवोत्तमः ।  
 शासनात्तत्र विप्रर्षे धुन्धुमारो भविष्यति ॥ ३३  
 उदङ्कमेवमुक्त्वा तु विष्णुरन्तरधीयत ॥ ३४

॥ इति श्रीमन्महाभारते अरण्यपर्वणि मार्कण्डेयसमाख्यापर्वणि चतुरधिकद्विशततमोऽध्यायः ॥ २०४ ॥

### पञ्चाधिकद्विशततमोऽध्यायः ॥ २०५ ॥

उदङ्केन राज्ये स्वपुत्राभिषेचनपूर्वकं वनंप्रस्थितं बृहदश्वं प्रति तस्मिन्निवारणपूर्वकं धुन्धुनामकासुरहननचोदना ॥ १ ॥

मार्कण्डेय उवाच ।  
 इक्ष्वाकौ संस्थिते राजञ्शशादः पृथिवीमिमाम् ।  
 प्राप्तः परमधर्मात्मा सौज्योध्यायां नृपोऽभवत् १  
 शशादस्य तु दायादः ककुत्स्थो नाम वीर्यवान् ।  
 अनेनाश्वापि काकुत्स्थः पृथुश्चानेनसः सुतः ॥ २  
 विष्वगश्वः पृथोः पुत्रस्तस्मादार्षश्च जज्ञिवान् ।  
 आर्द्रस्य युवनाश्वस्तु श्रावस्तस्तस्य चात्मजः ॥ ३  
 जज्ञे श्रावस्तको राजा श्रावस्ती येन निर्मिता ।  
 श्रावस्तस्य तु दायादो बृहदश्वो महाबलः ॥ ४  
 बृहदश्वस्य दायादः कुवलाश्व इति स्मृतः ।  
 कुवलाश्वस्य पुत्राणां सहस्राण्येकविंशतिः ॥ ५  
 सर्वे विद्यासु निष्णाता बलवन्तो दुरासदाः ।  
 कुवलाश्वश्च पितृतो गुणैरभ्यधिकोऽभवत् ॥ ६  
 समये तं तदा राज्ये बृहदश्वोऽभ्यषेचयत् ।  
 कुवलाश्वं महाराज शूरमुत्तमधार्मिकम् ॥ ७  
 पुत्रसंक्रामितश्रीस्तु बृहदश्वो महीपतिः ।  
 जगाम तपसे धीमांस्तपोवनमभिन्नाहा ॥ ८  
 अथ शुश्राव राजर्षिं तमुदङ्को नराधिप ।  
 वनं संप्रस्थितं राजन्बृहदश्वं द्विजोत्तमः ॥ ९

तमुदङ्को महातेजाः सर्वास्त्रविदुषांवरम् ।  
 न्यवारयदमेयात्मा समासाद्य पुरोत्तमे ॥ १०  
 उदङ्क उवाच ।  
 भवता रक्षणं कार्यं तत्तावत्कर्तुमर्हसि ।  
 निरुद्विशा वयं राजंस्वत्प्रदाद्वसेमहि ॥ ११  
 त्वया हि पृथिवी राजन्क्षयमाणा महात्मना ।  
 भविष्यति निरुद्विशा नारण्यं गन्तुमर्हसि ॥ १२  
 पालने हि महान्धर्मः प्रजानामिह दृश्यते ।  
 न तथा दृश्यतेऽरण्ये माभूत्ते बुद्धिरीदृशी ॥ १३  
 ईदृशो न हि राजेन्द्र धर्मः कचन दृश्यते ।  
 प्रजानां पालने यत्नः पुरा राजर्षिभिः कृतः ॥१४  
 रक्षितव्याः प्रजा राज्ञा तास्त्वं रक्षितुमर्हसि ।  
 निरुद्विप्रस्तपस्तप्तुं न हि शक्नोमि पार्थिव ॥ १५  
 ममाश्रमसमीपे वै समेषु मरुध्रन्वसु ।  
 समुद्रवालुकापूर्णं उज्जालक इति स्मृतः ।  
 बहुयोजनविस्तीर्णो बहुयोजनमायतः ॥ १६  
 तत्र रौद्रो दानवेन्द्रो महावीर्यपराक्रमः ।  
 मधुकैटभयोः पुत्रो धुन्धुर्नाम सुदारुणः ।  
 अन्तर्भूमिगतो राजन्वसत्यमितविक्रमः ॥ १७

तं निहत्य महाराज वनं त्वं गन्तुमर्हसि ॥ १८  
 शेते लोकविनाशाय तप आस्थाय दारुणम् ।  
 त्रिदशानां विनाशाय लोकानां चापि पार्थिव १९  
 अवध्यो दैवतानां हि दैत्यानामथ रक्षसाम् ।  
 नागानामथ यक्षाणां गन्धर्वाणां च सर्वशः ।  
 अवाप्य स वरं राजन्सर्वलोकपितामहात् ॥ २०  
 तं विनाशय भद्रं ते मा ते बुद्धिरतोऽन्यथा ।  
 प्राप्स्यसे महतीं कीर्तिं शाश्वतीमव्ययां ध्रुवाम् २१  
 क्रूरस्य तस्य स्वपतो वालुकान्तर्हितस्य च ।  
 संवत्सरस्य पर्यन्ते निःश्वासः संप्रवर्तते ॥ २२  
 यदा तदा भूश्चलति सशैलवनकानना ।  
 तस्य निःश्वासवातेन रज उद्भूयते महत् ॥ २३  
 आदित्यरथमाश्रित्य सप्ताहं भूमिकम्पनम् ।  
 सविस्फुलिङ्गं सज्वालं धूममिश्रं सुदारुणम् ॥२४

तेन राजन्न शक्नोमि तस्मिन्स्थातुं स्वआश्रमे ॥२५  
 तं विनाशय राजेन्द्र लोकानां हितकाम्यया ।  
 लोकाः स्वस्था भविष्यन्ति तस्मिन्विनिहतेऽसुरे ॥  
 'धुन्धुनामानमत्युग्रं दानवं घोरविग्रहम् ।  
 समरे घोरतुमुले विनाशय महेषुणा ॥' २७  
 त्वं हि तस्य विनाशाय पर्याप्त इति मे मतिः ।  
 तेजसा तव तेजश्च विष्णुराप्याययिष्यति ॥ २८  
 विष्णुना च वरो दत्तः पूर्वं मम महीपते ॥ २९  
 यस्तं महासुरं रौद्रं वधिष्यति महीपतिः ।  
 तेजस्तद्वैष्णवमिति प्रवेक्ष्यति दुरासदम् ॥ ३०  
 तत्तेजस्त्वं समाधाय राजेन्द्र भुवि दुःसहम् ।  
 तं निषूदय संदिष्टो दैत्यं रौद्रपराक्रमम् ॥ ३१  
 न हि धुन्धुर्महातेजास्तेजसाऽल्पेन शक्यते ।  
 निर्दग्धुं पृथिवीपाल स हि वर्षशतैरपि ॥ ३२

॥ इति श्रीमन्महाभारते अरण्यपर्वणि मार्कण्डेयसमास्यापर्वणि पञ्चाधिकद्विशततमोऽध्यायः ॥ २०५ ॥

### षडधिकद्विशततमोऽध्यायः ॥ २०६ ॥

बृहदश्वेनोदङ्कप्रति स्वपुत्रेण कुवलाश्वेन धुन्धुवधस्य भावित्वकथनपूर्वकं वनप्रति गमनम् ॥ १ ॥ धुन्धुत्पत्तिं पृष्टेन मार्कण्डेयेन युधिष्ठिरं प्रति तदुपोद्घाततया मधुकैटभवृत्तान्तकथनम् ॥ २ ॥

मार्कण्डेय उवाच ।  
 स एवमुक्तो राजर्षिरुदङ्केनापराजितः ।  
 उदङ्कं कौरवश्रेष्ठ कृताञ्जलिरथाव्रवीत् ॥ १  
 न हि मे गमनं ब्रह्मन्मोघमेतद्भविष्यति ।  
 पुत्रो ममायं भगवन्कुवलाश्व इति स्मृतः ॥ २  
 धृतिमान्क्षिप्रकारी च वीर्येणाप्रतिमो भुवि ।  
 प्रियं च ते सर्वमेतत्करिष्यति न संशयः ॥ ३  
 पुत्रैः परिवृतः सर्वैः शूरैः परिघवाहुभिः ।  
 'हनिष्यति महाबाहुस्तं वै धुन्धुं महाऽसुरम् ।'  
 विसर्जयस्व मां ब्रह्मन्मस्तशस्त्रोस्मि सांप्रतम् ॥ ४  
 तथाऽस्त्विति च तेनोक्तो मुनिनाऽमिततेजसा ।  
 स तमादिश्य तनयमुदङ्काय महात्मने ।  
 क्रियतामिति राजर्षिर्जगाम वनमुत्तमम् ॥ ५

युधिष्ठिर उवाच ।  
 क एष भगवन्दैत्यो महावीर्यस्तपोधन ।  
 कस्य पुत्रोऽथ नप्ता वा एतदिच्छामि वेदितुम् ६  
 एवं महाबलो दैत्यो न श्रुतो मे तपोधन ।  
 'यस्य निश्वासवातेन कम्पते भूः सपर्वता ॥' ७  
 एतदिच्छामि भगवन्याथातथ्येन वेदितुम् ।  
 सर्वमेव महाप्राज्ञ विस्तरेण तपोधन ॥ ८  
 मार्कण्डेय उवाच ।  
 शृणु राजन्निदं सर्वं यथावृत्तं नराधिप ।  
 कथ्यमानं महाप्राज्ञ विस्तरेण यथातथम् ॥ ९  
 एकार्णवे निरालोके नष्टे स्थावरजङ्गमे ।  
 प्रनष्टेषु च भूतेषु सर्वेषु भरतर्षभ ॥ १०  
 प्रभवं लोककर्तारं विष्णुं शाश्वतमव्ययम् ।

यमाहुर्मुनयः सिद्धाः सर्वलोकमहेश्वरम् ।  
 'चतुर्भुजमुदारान् दृष्टवानस्मि भारत ॥' ११  
 सुष्वाप भगवान्विष्णुरप्यय्यामेक एव हि ।  
 नागस्य भोगे महति शेषस्यामिततेजसः ॥ १२  
 लोककर्ता महाभाग भगवानच्युतो हरिः ।  
 नागभोगेन महता परिरभ्य महीमिमाम् ॥ १३  
 स्वपतस्तस्य देवस्य पद्मं सूर्यसमप्रभम् ।  
 नाभ्या विनिःसृतं दिव्यं तत्रोत्पन्नः पितामहः ॥  
 साक्षाल्लोकगुरूर्ब्रह्मा पद्मे सूर्यसमप्रभः ।  
 चतुर्वेदश्चतुर्मूर्तिश्चतुर्वर्गश्चतुर्मुखः ॥ १५  
 स्वप्रभावाद्गुराधर्षो महाबलपराक्रमः ।  
 कस्यचिच्चथ कालस्य दानवौ वीर्यवत्तमौ ॥ १६  
 मधुश्च कैटभश्चैव दृष्टवन्तौ हरिं प्रभुम् ।  
 शयानं शयने दिव्ये नागभोगे महाद्युतिम् ॥ १७  
 बहुयोजनविस्तीर्णं बहुयोजनमायते ।  
 किरीटकौस्तुभधरं पीतकौशेयवाससम् ॥ १८  
 दीप्यमानं श्रियाः राजंस्तेजसा वपुषा तथा ।  
 सहस्रसूर्यप्रतिममद्भुतोपमदर्शनम् ॥ १९  
 विस्मयः सुमहानासीन्मधुकैटभयोस्तदा ॥ २०  
 दृष्ट्वा पितामहं चापि पद्मे पद्मनिभेक्षणम् ।  
 वित्रासयेतामथ तौ ब्रह्माणममितौजसम् ॥ २१  
 वित्रास्यमानो बहुधा ब्रह्मा ताभ्यां महायशाः ।  
 अकम्पयत्पद्मनालं ततोऽबुध्यत केशवः ॥ २२  
 अथापश्यत गोविन्दो दानवौ वीर्यवत्तरौ ॥ २३  
 दृष्ट्वा तावब्रवीद्देवः स्वागतं वां महाबलौ ।  
 ददामि वां वरं श्रेष्ठं प्रीतिर्हि मम जायते ॥ २४  
 तौ प्रहस्य हृषीकेशं महादपौ महाबलौ ।

प्रत्यब्रूतां महाराज सहितौ मधुसूदनम् ॥ २५  
 आवां वरय देव त्वं वरदौ स्वः सुरोत्तम ।  
 दातारौ स्वो वरं तुभ्यं तद्ब्रवीद्द्विचचारयन् ॥ २६  
 भगवानुवाच ।  
 प्रतिगृह्णे वरं वीरावीप्सितश्च वरो मम ।  
 युवां हि वीर्यसंपन्नौ न वामस्ति समः पुमान् ॥  
 वध्यत्वमुपगच्छेतां मम सत्यपराक्रमौ ।  
 एतदिच्छाम्यहं कामं प्राप्तुं लोकहिताय वै ॥ २८  
 मधुकैटभावृचतुः ।  
 अनृतं नोक्तपूर्वं नौ स्वैरेष्वपि कुतोऽन्यथा ।  
 सत्ये धर्मे च निरतौ विद्म्यावां पुरुषोत्तम ॥ २९  
 बले रूपे च शौर्ये च शमे न च समोस्ति नौ ।  
 धर्मे तपसि दाने च शीलसत्वदमेषु च ॥ ३०  
 उपप्लवो महानस्मानुपावर्तत केशव ।  
 उक्तं प्रतिकुरुष्व त्वं कालो हि दुरतिक्रमः ॥ ३१  
 आवामिच्छावहे देव कृतमेकं त्वया विभो ।  
 आनावृतेऽवकाशे त्वं जह्यावां सुरसत्तम ॥ ३२  
 पुत्रत्वमधिगच्छाव तव चापि सुलोचन ।  
 वर एष वृतो देव तद्विद्धि सुरसत्तम ॥ ३३  
 अनृतं मा भवेद्देव यद्वि नौ संश्रुतं तदा ॥ ३४  
 भगवानुवाच ।  
 वाढमेवं करिष्यामि सर्वमेतद्भविष्यति ॥ ३५  
 स विचिन्त्याथ गोविन्दो नापश्यद्यदनावृतम् ।  
 अवकाशं पृथिव्यां वा दिवि वा मधुसूदनः ३६  
 स्वकावनावृतावूरु दृष्ट्वा देववरस्तदा ।  
 मधुकैटभयो राजञ्छिरसी मधुसूदनः ।  
 चक्रेण शितधारेण न्यकृन्तत महायशाः ॥ ३७

॥ इति श्रीमन्महाभारते अरण्यपर्वणि मार्कण्डेयसमास्यापर्वणि षडधिकद्विशततमोऽध्यायः ॥ २०६ ॥

### सप्ताधिकद्विशततमोऽध्यायः ॥ २०७ ॥

मधुकैटभपुत्रेण धुन्धुना तपस्तोषिताद्विरिञ्चादवध्यत्वादिवरग्रहणेन देवानां पीडनम् ॥ १ ॥ उदङ्कोदितेन कुवलाश्वेन  
 समुद्रमध्यमधिवसतस्तस्य ब्रह्माक्षेण दहनम् ॥ २ ॥ तदा देवादिभिः कुवलाश्वस्य धुन्धुमारइति नामकरणेन तस्मै वरदान-  
 पूर्वकं स्वस्वस्थानंप्रति गमनम् ॥ ३ ॥ मार्कण्डेयेन युधिष्ठिरंप्रति तत्पुत्राणां नामकथनपूर्वकं धुन्धुमारोपाख्यानस्तवनम् ॥ ४ ॥

मार्कण्डेय उवाच ।

धुन्धुर्नाम महाराज तयोः पुत्रो महाद्युतिः ।

स तपोऽतप्यत महन्महावीर्यपराक्रमः ॥ १

अतिष्टदेकपादेन कृशो धमनिसंततः ।

तस्मै ब्रह्मा ददौ प्रीतो वरं वव्रे स च प्रभुम् ॥ २  
 देवदानवयक्षाणां सर्पगन्धर्वरक्षसाम् ।  
 अवध्योऽहं भवेयं वै वर एष वृतो मया ॥ ३  
 एवं भवतु गच्छेति तमुवाच पितामहः ।  
 स एवमुक्तस्तत्पादौ मूर्धा स्पृष्ट्वा जगाम ह ॥ ४  
 स तु धुन्धुर्वरं लब्ध्वा महावीर्यपराक्रमः ।  
 अनुस्सरन्पितृवधं द्रुतं विष्णुमुपागमत् ॥ ५  
 स तु देवान्सगन्धर्वाञ्जित्वा धुन्धुरमर्षणः ।  
 वबाध सर्वानसकृद्विष्णुं देवांश्च वै भृशम् ॥ ६  
 समुद्रवालुकापूर्णे उज्जानक इति स्मृते ।  
 आगम्य च स दुष्टात्मा तं देशं भरतर्षभ ।  
 बाधतेऽस्य परं शक्त्या तमुदङ्गाश्रमं विभो ॥ ७  
 अन्तर्भूमिगतस्तत्र वालुकान्तर्हितस्तथा ।  
 मधुकैटभयोः पुत्रो धुन्धुर्भूमिपराक्रमः ॥ ८  
 शेते लोकविनाशाय तपोबलमुपाश्रितः ।  
 उदङ्गस्याश्रमाभ्याशे निःश्वसन्पावकार्चिषः ॥ ९  
 एतस्मिन्नेव काले तु राजा सबलवाहनः ।  
 कुवलाश्वो नरपतिरन्वितो बलशालिनाम् ॥ १०  
 सहस्रैरेकविंशत्या पुत्राणामरिर्मर्दनः ।  
 प्रायादुदङ्गसहितो धुन्धोस्तस्य वधाय वै ॥ ११  
 तमाविशत्ततो विष्णुर्भगवांस्तेजसा प्रभुः ।  
 उदङ्गस्य नियोगेन लोकानां हितकाम्यया ॥ १२  
 तस्मिन्प्रयाते दुर्धर्षे दिवि शब्दो महानभूत् ।  
 एष श्रीमान्नुपसृतो धुन्धुमारो भविष्यति ॥ १३  
 दिव्यैश्च पुष्पैस्तं देवाः समन्तात्पर्यवाकिरन् ।  
 देवदुन्दुभयश्चापि नेदुः खयमनीरिताः ॥ १४  
 शीतश्च वायुः प्रववौ प्रयाणे तस्य धीमतः ।  
 विपांसुलां महीं कुर्वन्ववर्षं च सुरेश्वरः ।  
 'प्रदक्षिणाश्चाप्यभवन्वन्यास्तं समृगद्विजाः ॥' १५  
 अन्तरिक्षे विमानानि देवतानां युधिष्ठिर ।  
 तत्रैव समदृश्यन्त धुन्धुर्यत्र महासुरः ॥ १६  
 कुवलाश्वस्य धुन्धोश्च युद्धकौतूहलान्विताः ।  
 देवगन्धर्वसहिताः समवैक्षन्महर्षयः ॥ १७

नारायणेन कौरव्य तेजसाऽऽप्यायितस्तदा ।  
 स गतो नृपतिः क्षिप्रं पुत्रैस्तैः सर्वतो दिशम् १८  
 अर्णवं खानयामास कुवलाश्वो महीपतिः ।  
 'हितार्थं सर्वलोकानामुदङ्गस्य वशे स्थितः ॥ १९  
 कुवलाश्वस्य पुत्रैश्च तस्मिन्वै वालुकार्णवे ।  
 सप्तभिर्दिवसैः खात्वा दृष्टो धुन्धुर्महाबलः ॥ २०  
 आसीद्भोरं वपुस्तस्य वालुकान्तर्हितं महत् ।  
 दीप्यमानं यथा सूर्यस्तेजसा भरतर्षभ ॥ २१  
 ततो धुन्धुर्महाराज दिशमावृत्य पश्चिमाम् ।  
 सुप्तोऽभूद्राजशार्दूल कालानलसमद्युतिः ॥ २२  
 कुवलाश्वस्य पुत्रैस्तु सर्वतः परिवारितः ।  
 अभिद्रुतः शरैस्तीक्ष्णैर्गदाभिर्मुसलैरपि ॥ २३  
 पट्टसैः परिधैः प्रासैः खड्गैश्च विमलैः शितैः ।  
 स वध्यमानः संकुद्धः समुत्तस्थौ महाबलः ॥ २४  
 क्रुद्धश्चाभक्षयत्तेषां शस्त्राणि विविधानि च ।  
 आस्याद्रमन्पावकं स संवर्तकसमं तदा ॥ २५  
 तान्सर्वान्नृपतेः पुत्रानदहत्स्वेन तेजसा ।  
 मुखजेनाग्निना क्रुद्धो लोकानुद्वर्तयन्निव ॥ २६  
 क्षणेन राजशार्दूल पुरेव कपिलः प्रभुः ।  
 सगरस्यात्मजान्क्रुद्धस्तदद्भुतमिवाभवत् ॥ २७  
 तेषु क्रोधाग्निदग्धेषु तदा भरतसत्तम ।  
 तं प्रबुद्धं महात्मानं कुम्भकर्णमिवापरम् ।  
 आसत्साद महातेजाः कुवलाश्वो महीपतिः ॥ २८  
 तस्य वारि महाराज सुस्त्राव बहु देहतः ।  
 तत्तदापीयते तेजो राज्ञा वारिमयं नृप ॥ २९  
 योगी योगेन सृष्टं स शमयित्वा च वारिणा ।  
 ब्रह्मास्त्रेण ततो राजा दैत्यं क्रूरपराक्रमम् ।  
 ददाह भरतश्रेष्ठ सर्वलोकभवाय वै ॥ ३०  
 सोऽस्त्रेण दग्ध्वा राजर्षिः कुवलाश्वो महासुरम् ।  
 सुरशत्रुमभिन्नस्त्रैर्लोक्येश इवापरः ॥ ३१  
 धुन्धोर्वधात्तदा राजा कुवलाश्वो महामनाः ।  
 धुन्धुमार इति ख्यातो नाम्ना समभवत्ततः ॥ ३२  
 प्रीतैश्च त्रिदशैः सर्वैर्महर्षिसहितैस्तदा ।

\* दृष्टिं स गमयित्वा विचारिणा इति क. थ. पाठः । बर्हि च  
 शमयामास वारिणा इति झ. पाठः ॥ ३० ॥

वरं वृणीष्वेत्युक्तः स प्राञ्जलिः प्रणतस्तदा ।  
 अतीव मुदितो राजन्निदं वचनमब्रवीत् ॥ ३३  
 दद्यां वित्तं द्विजाग्र्येभ्यः शत्रूणां चापि दुर्जयः ।  
 सख्यं च विष्णुना मे स्याद्भूतेष्वद्रोह एव च ।  
 धर्मे रतिश्च सततं स्वर्गे वासस्तथाऽक्षयः ॥ ३४  
 तथाऽस्त्विति ततो देवैः प्रीतैरुक्तः स पार्थिवः ।  
 ऋषिभिश्च सगन्धर्वैरुदङ्केन च धीमता ॥ ३५  
 संभाष्य चैनं विविधैराशीर्वादैस्ततो नृपम् ।  
 देवा महर्षयश्चापि स्वानि स्थानानि भेजिरे ॥३६  
 तस्य पुत्रास्त्रयः शिष्टा युधिष्ठिर तदाऽभवन् ।  
 दृढाश्चः कपिलाश्च भद्राश्चैव भारत ॥ ३७  
 तेभ्यः परम्परा राजन्निष्वाकूणां महात्मनाम् ।

[वंशस्य सुमहाभाग राज्ञाममिततेजसाम् ॥] ३८  
 एवं स निहतस्तेन कुवलाश्वेन सत्तम ।  
 धुन्धुर्नाम महादैत्यो मधुकैटभयोः सुतः ॥ ३९  
 कुवलाश्वश्च नृपतिर्धुन्धुमार इति स्मृतः ।  
 नाम्ना च गुणयुक्तेन तदाप्रभृति सोऽभवत् ॥४०  
 एतत्ते सर्वमाख्यातं यन्मां त्वं परिपृच्छसि ।  
 धौन्धुमारमुपाख्यातं प्रथितं यस्य कर्मणा ॥ ४१  
 इदं तु पुण्यमाख्यातं विष्णोः समनुकीर्तनम् ।  
 शृणुयाद्यः स धर्मात्मा पुत्रवांश्च भवेन्नरः ॥ ४२  
 आयुष्मान्भूतिमांश्चैव श्रुत्वा भवति पर्वसु ।  
 न च व्याधिभयं किञ्चित्प्राप्नोति विगतज्वरः ४३

॥ इति श्रीमन्महाभारते अरण्यपर्वणि मार्कण्डेयसमास्यापर्वणि सप्ताधिकद्विशततमोऽध्यायः ॥ २०७ ॥

### अष्टाधिकद्विशततमोऽध्यायः ॥ २०८ ॥

मार्कण्डेयेन युधिष्ठिरं प्रति पतिव्रतामाहात्म्यकथनारम्भः ॥ १ ॥

वैशंपायन उवाच ।  
 ततो युधिष्ठिरो राजा मार्कण्डेयं महाद्युतिम् ।  
 प्रपच्छ भरतश्रेष्ठ धर्मप्रश्नं स दुर्वचम् ॥ १  
 श्रोतुमिच्छामि भगवन्स्त्रीणां माहात्म्यमुत्तमम् ।  
 कथ्यमानं त्वया विप्र सूक्ष्मं धर्म्यं च तत्त्वतः ॥२  
 प्रत्यक्षमिह विप्रर्षे देवा दृश्यन्ति सत्तम ।  
 सूर्याचन्द्रमसौ वायुः पृथिवी वह्निरेव च ॥ ३  
 पिता माता च भगवान्गाव एव च सत्तम ।  
 यच्चान्यदेव विहितं तच्चापि भृगुनन्दन ॥ ४  
 मन्येऽहं गुरुवत्सर्वमेकपत्न्यस्तथा स्त्रियः ।  
 पतिव्रतानां शुश्रूषा दुष्करा प्रतिभाति मे ।  
 पतिव्रतानां माहात्म्यं वक्तुमर्हसि नः प्रभो ॥ ५  
 निरुध्य चेन्द्रियग्रामं मनः संरुध्य चानघ ।  
 पतिं दैवतवच्चापि चिन्तयन्त्यः स्थिता हि याः ६  
 भगवन्दुष्करं त्वेतत्प्रतिभाति मम प्रभो ।  
 मातापित्रोश्च शुश्रूषा स्त्रीणां भर्तरि च द्विज ॥७  
 स्त्रीणां धर्मात्सुघोराद्धि नान्यं पश्यामि दुष्करम् ।  
 साध्वाचाराः स्त्रियो ब्रह्मन्कुर्वन्तीह सदादृताः ८

दुष्करं खलु कुर्वन्ति पितरो मातरश्च वै ।  
 एकपत्न्यश्च या नार्यो याश्च सत्यं वदन्त्युत ॥ ९  
 कुक्षिणा दशमासांश्च गर्भं संधारयन्ति याः ।  
 नार्यः कालेन संभूय किमद्भुततरं ततः ॥ १०  
 संशयं परमं प्राप्य वेदनामतुलामपि ।  
 प्रजायन्ते सुतान्नार्यो दुःखेन महता विभो ॥११  
 पुष्णन्ति चापि महता स्नेहेन द्विजपुङ्गव ।  
 'चिन्तयन्ति ततश्चापि किंशीलोऽयं भविष्यति ॥'  
 याश्च क्रूरेषु सर्वेषु वर्तमाना जुगुप्सिताः ।  
 स्वकर्म कुर्वन्ति सदा दुष्करं तच्च मे मतम् ॥१३  
 क्षत्रधर्मसमाचारतत्त्वं व्याख्याहि मे द्विज ।  
 धर्मः सुदुर्लभो विप्र नृशंसेन महात्मना ॥ १४  
 एतदिच्छामि भगवन्प्रश्नं प्रश्नविदांवर ।  
 श्रोतुं भृगुकुलश्रेष्ठ शुश्रूषे तव सुव्रत ॥ १५  
 मार्कण्डेय उवाच ।  
 हन्त तेऽहं समाख्यास्ये प्रश्नमेतं सुदुर्वचम् ।  
 तत्त्वेन भरतश्रेष्ठ गदतस्तन्निबोध मे ॥ १६

ये चक्रूरे इति श. पाठः ॥ १३ ॥

मातरं श्रेयसीं तात पितृनन्ये तु मेनिरे ।  
 दुष्करं कुरुते माता विवर्धयति या प्रजाः ॥१७  
 तपसा देवतेज्याभिर्वन्दनेन तितिक्षया ।  
 सुप्रशस्तैरुपायैश्चापीहन्ते पितरः सुतान् ॥ १८  
 एवं कृच्छ्रेण महता पुत्रं प्राप्य सुदुर्लभम् ।  
 चिन्तयन्ति सदा वीर कीदृशोऽयं भविष्यति १९  
 आशंसते हि पुत्रेषु पिता माता च भारत ।  
 यशः कीर्तिमथैश्वर्यं तेजो धर्मं तथैव च ॥ २०

‘मातुः पितुश्च राजेन्द्र सततं हितकारिणोः ।’  
 तयोराशां तु सफलां यः करोति स धर्मवित् २१  
 पिता माता च राजेन्द्र तुभ्यतो यस्य नित्यशः ।  
 इह प्रेत्य च तस्याथ कीर्तिर्धर्मश्च शाश्वतः ॥ २२  
 नैव यज्ञक्रियाः काश्चिन्न श्राद्धं नोपवासकम् ।  
 या तु भर्तारि शुश्रूषा तया स्वर्गं जयत्युत ॥ २३  
 एतत्प्रकरणं राजन्नधिकृत्य युधिष्ठिर ।  
 पतिव्रतानां नियतं धर्मं चावहितः शृणु ॥ २४

॥ इति श्रीमन्महाभारते अरण्यपर्वणि मार्कण्डेयसमासापर्वणि अष्टाधिकद्विशततमोऽध्यायः ॥ २०८ ॥

### नवाधिकद्विशततमोऽध्यायः ॥ २०९ ॥

तस्तले तपस्यता कौशिकेनात्मोपरि पुरीषोत्सृष्ट्या बलाकायाः सक्रोधनिरीक्षणेन दहनम् ॥ १ ॥ तथा भिक्षार्थं पति-  
 व्रतायाः कस्याश्चिद्दृष्टं प्रविष्टं भिक्षादाने चिरीकरणेन रुष्टं च कौशिकं प्रति तथा स्वस्य बलाकावृत्तान्तावगतिस्मृत्तनेन  
 स्वशक्तिप्रकाशनपूर्वकं धर्मावगतये धर्मव्याघसमीपगमनचोदना ॥ २ ॥

मार्कण्डेय उवाच ।  
 कश्चिद्विजातिप्रवरो वेदाध्यायी तपोधनः ।  
 तपस्वी धर्मशीलश्च कौशिको नाम भारत ॥ १  
 साङ्गोपनिषदान्वेदानधीते द्विजसत्तमः ।  
 स वृक्षमूले कस्मिंश्चिद्वेदानुचारयन्स्थितः ॥ २  
 उपरिष्टाच्च वृक्षस्य बलाका संन्यलीयत ।  
 तथा पुरीषमुत्सृष्टं ब्राह्मणस्य तदोपरि ॥ ३  
 समवेक्ष्य ततः क्रुद्धः सममध्यायत द्विजः ।  
 ‘तां बलाकां महाराज निलीनां नममूर्धनि ॥ ४  
 भृशं क्रोधाभिभूतेन बलाका सा निरीक्षिता ।  
 अपध्याता च विप्रेण न्यपतद्दरणीतले ॥ ५  
 बलाकां पतितां दृष्ट्वा गतसत्वामचेतनाम् ।  
 कारुण्यादभिसंतप्तः पर्यशोचत तां द्विजः ।  
 अकार्यं कृतवानसि द्वेषरागबलात्कृतः ॥ ६  
 इत्युक्त्वा बहुशो विद्वान्ग्रामं भैक्षाय संश्रितः ।  
 ग्रामे शुचीनि प्रचरन्कुलानि भरतर्षभ ॥ ७  
 प्रविष्टस्तकुलं यत्र पूर्वं चरितवांस्तु सः ।  
 देहीति याचमानोऽसौ तिष्ठेत्युक्तः स्त्रिया ततः ।  
 शौचं तु यावत्कुरुते भाजनस्य कुडुम्बिनी ॥ ८

एतस्मिन्नन्तरे राजन्धुधासंपीडितो भृशम् ।  
 भर्ता प्रविष्टः सहसा तस्या भरतसत्तम ॥ ९  
 सा तु दृष्ट्वा पतिं साध्वी ब्राह्मणं व्यपहाय तम् ।  
 पाद्यमाचमनीयं वै ददौ भर्तुस्तथाऽऽसनम् ॥ १०  
 प्रह्ला पर्यचरन्नापि भर्तारमसितेक्षणा ।  
 आहारेणाथ भक्ष्यैश्च वाक्यैः सुमधुरैस्तथा ॥ ११  
 उच्छिष्टं भाविता भर्तुर्भुङ्क्ते नित्यं युधिष्ठिर ।  
 दैवतं च पतिं मेने भर्तुश्चित्तानुसारिणी ॥ १२  
 कर्मणा मनसा वाचा नाल्यशान्नापि चापिचत् ।  
 तं सर्वभावोपगता पतिशुश्रूषणे रता ॥ १३  
 साध्वाचारा शुचिर्दक्षा कुडुम्बस्य हितैषिणी ।  
 भर्तुश्चापि हितं यत्तत्सततं साऽनुवर्तते ॥ १४  
 देवतातिथिभृत्यानां श्वश्रुश्चशुरयोस्तथा ।  
 शुश्रूषणपरा नित्यं सततं संयतेन्द्रिया ॥ १५  
 सा ब्राह्मणं तदा दृष्ट्वा संस्थितं भैक्षकाङ्क्षिणम् ।  
 कुर्वती पतिशुश्रूषां सस्माराथ शुभेक्षणा ॥ १६  
 व्रीडिता साऽभवत्साध्वी तदा भरतसत्तम ।  
 भिक्षामादाय विप्राय निर्जगाम यशस्विनी ॥ १७

ब्राह्मण उवाच ।

किमिदं भवति त्वं मां तिष्ठेत्युक्त्वा वराङ्गने ।

उपरोधं कृतवती न विसर्जितवत्यसि ॥ १८

मार्कण्डेय उवाच ।

ब्राह्मणं क्रोधसंतप्तं ज्वलन्तमिव तेजसा ।

दृष्ट्वा साध्वी मनुष्येन्द्र सान्त्वपूर्वं वचोऽब्रवीत् ॥

‘क्षमस्व विप्रप्रवर क्षमस्व स्त्रीजडात्मताम् ।

प्रसीद भगवन्मह्यं कृपां कुरु मयि द्विज ॥’ २०

क्षन्तुमर्हसि मे विद्वन्भर्ता मे दैवतं महत् ।

स चापि क्षुधितः श्रान्तः प्राप्तः शुश्रूषितो मया २१

ब्राह्मण उवाच ।

ब्राह्मणा न गरीयांसो गरीयांस्ते पतिः कृतः ।

गृहस्थधर्मे वर्तन्ती ब्राह्मणानवमन्यसे ॥ २२

इन्द्रोऽप्येषां प्रणमते किं पुनर्मानवो भुवि ।

अवलप्ते न जानीषे वृद्धानां न श्रुतं त्वया ॥ २३

ब्राह्मणा ह्यग्निसदृशा दहेयुः पृथिवीमपि ।

‘सपर्वतवनद्वीपां क्षिप्रमेवावमानिताः ॥’ २४

रुयुवाच ।

[नाहं बलाका विप्रर्षे त्यज क्रोधं तपोधन ।

अनया क्रुद्धया दृष्ट्वा क्रुद्धः किं मां करिष्यसि] २५

नावजानाम्यहं विप्रान्देवैस्तुल्यान्मनस्विनः ।

अपराधमिमं विप्र क्षन्तुमर्हसि मेऽनघ ॥ २६

जानामि तेजो विप्राणां महाभाग्यं च धीमताम् ।

अपेयः सागरः क्रोधात्कृतो हि लवणोदकः ॥ २७

तथैव दीप्ततपसां मुनीनां भावितात्मनाम् ।

येषां क्रोधाग्निरद्यापि समुद्रे नोपशाम्यति ।

‘कस्तान्परिभवेन्मूढो ब्राह्मणानमितौजसः ॥’ २८

ब्राह्मणानां परिभवाद्वातापिः सुदुरात्मवान् ।

अगस्त्यमृषिमासाद्य जीर्णः क्रूरो महासुरः ॥ २९

बहुप्रभावाः श्रूयन्ते ब्राह्मणानां महात्मनाम् ।

क्रोधः सुविपुलो ब्रह्मन्प्रसादश्च महात्मनाम् ।

अस्मिस्त्वतिक्रमे ब्रह्मन्क्षन्तुमर्हसि मेऽनघ ॥ ३०

पतिशुश्रूषया धर्मो यः स मे रोचते द्विज ।

दैवतेष्वपि सर्वेषु भर्ता मे दैवतं परम् ॥ ३१

अविशेषेण तस्याहं कुर्यां धर्मं द्विजोत्तम ।

शुश्रूषायाः फलं पश्य पत्युर्ब्राह्मण यादृशम् ॥ ३२

बलाका हि त्वया दग्धा रोषात्तद्विदितं मया ।

क्रोधः शत्रुः शरीरस्थो मनुष्याणां द्विजोत्तम ३३

‘मास क्रुध्यो बलाकेव न वध्याऽस्मि पतिव्रता’ ।

यः क्रोधमोहौ त्यजति तं देवा ब्राह्मणं विदुः ॥ ३४

यो वदेदिह सत्यानि गुरुं संतोषयेत च ।

हिंसितश्च न हिंसेत तं देवा ब्राह्मणं विदुः ॥ ३५

जितेन्द्रियो धर्मपरः स्वाध्यायनिरतः शुचिः ।

कामक्रोधौ वशौ यस्य तं देवा ब्राह्मणं विदुः ३६

यस्य चात्मसमो लोको धर्मज्ञस्य मनस्विनः ।

सर्वधर्मेषु चरतस्तं देवा ब्राह्मणं विदुः ॥ ३७

योऽध्यापयेदधीयीत यजेद्वा याजयीत वा ।

दद्याद्वाऽपि यथाशक्ति तं देवा ब्राह्मणं विदुः ३८

ब्रह्मचारी वदान्यो योऽप्यधीयाद्विजपुङ्गवः ।

स्वाध्यायवानमत्तो वै तं देवा ब्राह्मणं विदुः ३९

यद्ब्राह्मणानां कुशलं तदेषां परिकीर्तयेत् ।

सत्यं तथा व्याहरतां नानृते रमते मनः ॥ ४०

धनं तु ब्राह्मणस्याहुः स्वाध्यायं दममार्जवम् ।

इन्द्रियाणां निग्रहं च शाश्वतं द्विजसत्तम ॥ ४१

सत्यार्जवे धर्ममाहुः परं धर्मविदो जनाः ।

दुर्ज्ञेयः शाश्वतो धर्मः स च सत्ये प्रतिष्ठितः ४२

श्रुतिप्रमाणो धर्मः स्यादिति वृद्धानुशासनम् ।

बहुधा दृश्यते धर्मः सूक्ष्म एव द्विजोत्तम ॥ ४३

भगवानपि धर्मज्ञः स्वाध्यायनिरतः शुचिः ।

न तु तच्चेन भगवन्धर्मं वेत्सीति मे मतिः ॥ ४४

यदि विप्र न जानीषे धर्मं परमकं द्विज ।

धर्मन्याधं ततः पृच्छ गत्वा तु मिथिलां पुरीम् ॥

मातापितृभ्यां शुश्रूषुः सत्यवादी जितेन्द्रियः ।

मिथिलायां वसेद्वाधः स ते धर्मान्प्रवक्ष्यति ४६

तत्र गच्छस्व भद्रं ते यथाकामं द्विजोत्तम ।

‘व्याधः परमधर्मात्मा स ते छेत्स्यति संशयम्’ ४७

अत्युक्तमपि मे सर्वं क्षन्तुमर्हस्यनिन्दित ।

स्त्रियो ह्यवध्याः सर्वेषां ये धर्ममभिविन्दते ॥४८  
ब्राह्मण उवाच ।  
प्रीतोस्मि तव भद्रं ते गतः क्रोधश्च शोभने ।  
उपालम्भस्त्वया प्रोक्तो मम निश्रेयसं परम् ॥४९  
स्वस्ति तेऽस्तु गमिष्यामि साधयिष्यामि शोभने ।

‘धन्या त्वमसि कल्याणि यस्याः स्याद्दुत्तमीदृशम् ।  
मार्कण्डेय उवाच ।  
तथा विसृष्टो निर्गत्य स्वमेव भवनं ययौ ।  
विनिन्दन्स स्वमात्मानं कौशिको द्विजसत्तमः ॥

॥ इति श्रीमन्महाभारते अरण्यपर्वणि मार्कण्डेयसमाखापर्वणि नवाधिकद्विशततमोऽध्यायः ॥ २०९ ॥

### दशाधिकद्विशततमोऽध्यायः ॥ २१० ॥

कौशिकनामकेन द्विजवरेण पतिव्रतावचनाद्धर्मावगतये धर्मव्याधंप्रति गमनम् ॥ १ ॥ व्याधेन तस्मै नानाधर्मो-  
पदेशः ॥ २ ॥

मार्कण्डेय उवाच ।  
चिन्तयित्वा तदाश्चर्यं स्त्रिया प्रोक्तमशेषतः ।  
विनिन्दन्स द्विजोऽऽत्मानमागस्कृत इवावभौ ॥१  
चिन्तयानः स धर्मस्य सूक्ष्मां गतिमथाब्रवीत् ।  
श्रद्धधानेन वै भाव्ये गच्छामि मिथिलामहम् ॥२  
कृतात्मा धर्मवित्तस्यां व्याधो निवसते किल ।  
तं गच्छाम्यहमद्यैव धर्मं प्रष्टुं तपोधनम् ॥ ३  
इति संचिन्त्य मनसा श्रद्धधानः स्त्रिया वचः ।  
बलाकाप्रत्ययेनासौ धर्म्यैश्च वचनैः शुभैः ॥ ४  
संप्रतस्थे स मिथिलां कौतूहलसमन्वितः ।  
अतिक्रामन्नरण्यानि ग्रामांश्च नगराणि च ॥ ५  
ततो जगाम मिथिलां जनकेन सुरक्षिताम् ।  
धर्मसेतुसमाकीर्णां यज्ञोत्सववतीं शुभाम् ॥ ६  
गोपुराट्टालकवतीं हर्म्यप्राकारशोभनाम् ।  
प्रविश्य नगरीं रम्यां विमानैर्बहुभिर्युताम् ॥ ७  
पण्यैश्च बहुभिर्युक्तां सुविभक्तमहापथाम् ।  
अश्वै रथैस्तथा नागैर्योधैश्च बहुभिर्युताम् ॥ ८  
हृष्टपुष्टजनाकीर्णां नित्योत्सवसमाकुलाम् ।  
सोऽपश्यद्बहुवृत्तान्तां ब्राह्मणः समतिक्रमन् ॥ ९  
धर्मव्याधमपृच्छच्च स चास्य कथितो द्विजैः ।  
अपश्यत्तत्र गत्वा तं सूनामध्ये व्यवस्थितम् ॥१०

मार्गमाहिषमांसानि विक्रीणन्तं तपस्विनम् ।  
आकुलत्वाच्च क्रेतृणामेकान्ते संस्थितो द्विजः ११  
स तु ज्ञात्वा द्विजं प्राप्तं सहसा संभ्रमोत्थितः ।  
आजगाम यतो विप्रः स्थित एकान्तआसने ॥१२  
व्याध उवाच ।  
अभिवादये त्वां भगवन्स्वागतं ते द्विजोत्तम ।  
अहं व्याधो हि भद्रं ते किं करोमि प्रशाधि माम् ॥  
एकपत्न्या यदुक्तोसि गच्छ त्वं मिथिलामिति ।  
जानाम्येतदहं सर्वं यदर्थं त्वमिहागतः ॥ १४  
श्रुत्वा च तस्य तद्वाक्यं स विप्रो भृशविस्मितः ।  
द्वितीयमिदमाश्चर्यमित्यचिन्तयत द्विजः ॥ १५  
अदेशस्थं हि ते स्थानमिति व्याधोऽब्रवीद्विजम् ।  
गृहं गच्छाव भगवन् यदि ते रोचतेऽनघ ॥ १६  
मार्कण्डेय उवाच ।  
वाढमित्येव तं विप्रो हृष्टो वचनमब्रवीत् ।  
अग्रतस्तु द्विजं कृत्वा स जगाम गृहं प्रति ॥१७  
प्रविश्य च गृहं रम्यमासनेनाभिपूजितः ।  
‘अर्घ्येण च स वै तेन व्याधेन द्विजसत्तमः ॥’ १८  
पाद्यमाचमनीयं च प्रतिगृह्य द्विजोत्तमः ।  
ततः सुखोपविष्टस्तं व्याधं वचनमब्रवीत् ॥ १९  
कर्मैतद्वै न सदृशं भवतः प्रतिभाति मे ।

अभिविन्दते जानन्तीत्यर्थः ॥ ४८ ॥ साधयिष्यामि स्वकार्य-  
मिति शेषः ॥ ५० ॥ नवाधिकद्विशततमोऽध्यायः ॥ २०९ ॥

आगोऽपराधः कृतमनेनेत्यागस्कृतः ॥ १ ॥ विमानैः साप्त-

भौमिकगृहैः ॥ ७ ॥ सूना वधस्थानं तन्मध्ये ॥ १० ॥  
अदेशस्थं अयोग्यदेशस्थम् ॥ १६ ॥



अनुत्पये भृशं तात तव घोरेण कर्मणा ॥ २०  
 व्याध उवाच ।  
 कुलोचितमिदं कर्म पितृपैतामहं परम् ।  
 वर्तमानस्य मे धर्मे स्वे मन्युं मा कृथा द्विज २१  
 विधात्रा विहितं पूर्वं कर्म स्वमनुपालयन् ।  
 प्रयत्नाच्च गुरु वृद्धौ शुश्रूषेऽहं द्विजोत्तम ॥ २२  
 सत्यं वदे नाभ्यसूये यथाशक्ति ददामि च ।  
 देवतातिथिभृत्यानामवशिष्टेन वर्तये ॥ २३  
 न कुत्सयाम्यहं किञ्चिन्न गहं बलवत्तरम् ।  
 कृतमन्वेति कर्तारं पुरा कर्म द्विजोत्तम ॥ २४  
 कृषिगोरक्ष्यवाणिज्यमिह लोकस्य जीवनम् ।  
 दण्डनीतिस्त्रयो विद्या तेन लोको भवत्युत ॥ २५  
 कर्म शूद्रे कृषिवैश्ये संग्रामः क्षत्रिये स्मृतः ।  
 ब्रह्मचर्यतपोमन्त्राः सत्यं च ब्राह्मणे सदा ॥ २६  
 राजा प्रशास्ति धर्मेण स्वकर्मनिरताः प्रजाः ।  
 विकर्माणश्च ये केचित्तान्युनक्ति स्वकर्मसु ॥ २७  
 भेतव्यं हि सदा राज्ञां प्रजानामधिपा हि ते ।  
 मारयन्ति विकर्मस्थं लुब्धा मृगमिवेषुभिः ॥ २८  
 जनकस्येह विप्रर्षे विकर्मस्थो न विद्यते ।  
 स्वकर्मनिरता वर्णाश्रत्वारोपि द्विजोत्तम ॥ २९  
 स एष जनको राजा दुष्टेत्तमपि चेत्सुतम् ।  
 दण्ड्यं दण्डे निक्षिपति यथा न ग्लाति धार्मिकम् ॥  
 सुयुक्तचारो नृपतिः सर्वं धर्मेण पश्यति ।  
 श्रीश्च राज्यं च दण्डश्च क्षत्रियाणां द्विजोत्तम ३१  
 राजानो हि स्वधर्मेण श्रियमिच्छन्ति भूयसीम् ।  
 सर्वेषामेव वर्णानां त्राता राजा भवत्युत ॥ ३२  
 परेण हि हतान्ब्रह्मन्वराहमहिषानहम् ।  
 न स्वयं हन्मि विप्रर्षे विक्रीणामि सदा त्वहम् ॥  
 न भक्षयामि मांसानि ऋतुगामी तथाह्वहम् ।  
 सदोपवासी च तथा नक्तभोजी सदा द्विज ३४

गुरु मातापितरौ ॥ २२ ॥ वर्तये जीवामि ॥ २३ ॥ कुत्सा  
 विद्यमानदोषसंकीर्तनम् । गर्हा अविद्यमानदोषारोपः । पुराकृतं  
 कर्मेति संबन्धः ॥ २४ ॥ लोकः परलोकः ॥ २५ ॥ न  
 ग्लाति न ग्लानिं नयति ॥ ३० ॥ व्यभिचारात्स्वैरगतेः ॥ ४६ ॥  
 भेरुण्डाः भयानकाः । उरुण्डाः इति ख. थ. ध. पाठः ॥ ३७ ॥

अशीलश्चापि पुरुषो भूत्वा भवति शीलवान् ।  
 प्राणिहिंसारतिश्चापि भवते धार्मिकः पुनः ॥ ३५  
 व्यभिचारात्नेन्द्राणां धर्मः संकीर्यते महान् ।  
 अधर्मां वर्तते चापि संकीर्यन्ते ततः प्रजाः ॥ ३६  
 भेरुण्डा वामनाः कुब्जाः स्थूलशीर्षास्तथैव च ।  
 क्लीवाश्चान्धाश्च बधिरा जायन्तेऽत्युच्चलोचनाः ॥  
 पार्थिवानामधर्मत्वात्प्रजानामभवः सदा ।  
 स एष राजा जनकः प्रजा धर्मेण पश्यति ॥ ३८  
 अनुगृह्णन्प्रजाः सर्वाः स्वधर्मनिरताः सदा ।  
 'पाल्येष राजा जनकः पितृवद्विजसत्तम ॥' ३९  
 येचैव मां प्रशंसन्ति येच निन्दन्ति मानवाः ।  
 सर्वान्सुपरिणीतेन कर्माणा तोषयाम्यहम् ॥ ४०  
 ये जीवन्ति स्वधर्मेण संयुज्जन्ति च पार्थिवाः ।  
 न किञ्चिदुपजीवन्ति दान्ता उत्थानशीलिनः ॥  
 शक्त्याऽन्नदानं सततं तितिक्षा धर्मनित्यता ।  
 यथाहं प्रतिपूजा च सर्वभूतेषु वै दया ॥ ४२  
 त्यागान्नान्यत्र मर्त्यानां गुणास्तिष्ठन्ति पूरुषे ।  
 मृषावादं परिहरेत्कुर्यात्प्रियमयाचितः ॥ ४३  
 न च कामान्न संरम्भान्न द्वेषाद्धर्ममुत्सृजेत् ।  
 प्रिये नातिभृशं हृष्येदप्रिये न च संज्वरेत् ॥ ४४  
 न मुह्येदर्थकृच्छ्रेषु न च धर्मं परित्यजेत् ।  
 कर्म चेत्किञ्चिदन्यत्स्यादितरन्न तदाचरेत् ॥ ४५  
 यत्कल्याणमभिध्यायेत्त्रात्मानं नियोजयेत् ।  
 न पापं प्रति पापः स्यात्साधुरेव सदा भवेत् ४६  
 आत्मनैव हतः पापो यः पापं कर्तुमिच्छति ।  
 कर्म चैतदसाधूनां वृजिनानामसाधुकम् ॥ ४७  
 न धर्मोस्तीति मन्वानाः शुचीनवहसन्ति ये ।  
 अश्रद्धाणा धर्मस्य ते नश्यन्ति न संशयः ॥ ४८  
 महादृतिरिवाध्मातः पापो भवति नित्यदा ।  
 'साधुः सन्नतिमानेव सर्वत्र द्विजसत्तम ॥' ४९

सुपरिणीतेन साधुना ॥ ४० ॥ ये संयुज्जन्ति सम्यग्गोपं सेना-  
 विनेशं कुर्वन्ति तएव पार्थिवा अन्ये चोरा इत्यर्थः ॥ ४१ ॥  
 संरम्भाद्भयात् ॥ ४४ ॥ अन्यत् विपरीतं स्यात् इतरत्तादृशं  
 द्वितीयं कल्याणमेवाचरेत् ॥ ४५ ॥ पापः पापी ॥ ४६ ॥  
 वृजिनानां व्यसनवंताम् ॥ ४७ ॥ दृतिर्गत्ता । आध्मातः सन्न-

मृदानामवलिप्तानामसारं भाषितं भवेत् ।  
दर्शयन्त्यन्तरात्मानं दिवा रूपमिवांशुमान् ॥५०  
न लोके राजते मूर्खः केवलात्मप्रशंसया ।  
अपिचेह मृजाहीनः कृतविद्यः प्रकाशते ॥ ५१  
अब्रुवन्कस्यचिन्दिनामात्मपूजामवर्णयन् ।  
न कश्चिद्गुणसंपन्नः प्रकाशो भुवि दृश्यते ॥ ५२  
विकर्मणा तप्यमानः पापाद्विपरिमुच्यते ।  
न तत्कुर्यां पुनरिति द्वितीयात्परिमुच्यते ॥ ५३  
कर्मणा येन केनापि पापात्मा द्विजसत्तम ।  
एवं श्रुतिरियं ब्रह्मन्धर्मेषु प्रतिदृश्यते ॥ ५४  
पापानि बुद्धेह पुरा कृतानि  
स्वधर्मशीलो विनिहन्ति पश्चात् ।  
धर्मो ब्रह्मश्रुदते ब्राह्मणानां  
यत्कुर्वते पापमिह प्रमादात् ॥ ५५

॥ इति श्रीमन्महाभारते अरण्यपर्वणि मार्कण्डेयसमाखापर्वणि दशाधिकद्विशततमोऽध्यायः ॥ २१० ॥

### एकादशाधिकद्विशततमोऽध्यायः ॥ २११ ॥

कौशिकंप्रति धर्मव्याधेन शिष्टलक्षणादिकथनम् ॥ १ ॥

मार्कण्डेय उवाच ।  
स तु विप्रो महाप्राज्ञ धर्मव्याधमपृच्छत ।  
शिष्टाचारं कथमहं विद्यामिति नरोत्तम ॥ १  
'पञ्च कानि पवित्राणि शिष्टाचारेषु नित्यदा ।'  
एतदिच्छामि भद्रं ते श्रोतुं धर्मभृतांवर ।  
त्वत्तो महामते व्याध तद्ब्रवीहि यथातथम् ॥ २  
व्याध उवाच ।  
यज्ञो दानं तपो वेदाः सत्यं च द्विजसत्तम ।  
पञ्चैतानि पवित्राणि शिष्टाचारेषु नित्यदा ॥ ३  
कामक्रोधौ वशे कृत्वा दम्भं लोभमनार्जवम् ।  
धर्ममित्येव संतुष्टास्ते शिष्टाः शिष्टसंमताः ॥ ४

पापं कृत्वा हि मन्येत नाहमस्मीति पूरुषः ।  
[तं तु देवाः प्रपश्यन्ति स्वस्यैवान्तरपूरुषः ॥] ५६  
चिकीर्षेदेव कल्याणं श्रद्धधानोऽनसूयकः ॥ ५७  
वसनस्येव च्छिद्राणि साधूनां विवृणोति यः ।  
'अपश्यन्नात्मनो दोषान्स पापः प्रेत्य नश्यति ॥'  
पापं चेत्पूरुषः कृत्वा कल्याणमभिपद्यते ।  
मुच्यते सर्वपापेभ्यो महाभ्रेणेव चन्द्रमाः ॥ ५९  
यथाऽऽदित्यः समुद्यन्वै तमः सर्वं व्यपोहति ।  
एवं कल्याणमातिष्ठन्सर्वपापैः प्रमुच्यते ॥ ६०  
पापानां विद्ध्यधिष्ठानं लोभमोहौ द्विजोत्तम ।  
'तस्मात्तौ विदुषा विप्र वर्जनीयौ विशेषतः ॥' ६१  
लुब्धाः पापं व्यवस्यन्ति नरा नातिबहुश्रुताः ।  
अधर्म्या धर्मरूपेण तृणैः कूपा इवावृताः ॥ ६२  
येषां पञ्च पवित्राणि प्रलापा धर्मसंश्रिताः ।  
सर्वे हि विद्यते तेषु शिष्टाचारः सुदुर्लभः ॥ ६३

न तेषां भिद्यते वृत्तं यज्ञस्वाध्यायशीलिनाम् ।  
आचारपालनं चैव द्वितीयं शिष्टलक्षणम् ॥ ५  
गुरुशुश्रूषणं सत्यमक्रोधो दानमेव च ।  
एतच्चतुष्टयं ब्रह्मञ्छिष्टाचारेषु नित्यदा ॥ ६  
शिष्टाचारे मनः कृत्वा प्रतिष्ठाप्य च सर्वशः ।  
यामयं लभते तुष्टिं सा न शक्या ह्यतोऽन्यथा ७  
वेदस्योपनिषत्सत्यं सत्यस्योपनिषदमः ।  
दमस्योपनिषत्त्यागः शिष्टाचारेषु नित्यदा ॥ ८  
ये तु धर्मानसूयन्ते बुद्धिमोहान्विता नराः ।  
अपथा गच्छतां तेषामनुयाता च पीड्यते ॥ ९  
ये तु शिष्टाः सुनियताः श्रुतित्यागपरायणाः ।

दशाधिकद्विशततमोऽध्यायः ॥ २१० ॥

वृत्तं वृत्तं स्वेच्छोपात्तमिति यावत् ॥ ६ ॥ अतोऽन्यथा गुरु-  
शुश्रूषणाद्यभावे ॥ ७ ॥ उपनिषद्ब्रह्मस्य ॥ ८ ॥ अनुयाता  
अनुगन्ता ॥ ९ ॥ श्रुतिश्च त्यागश्च ते द्वे परं अयनं स्थानं

सारोपि पुष्टो भवेत् ॥ ४९ ॥ मृजाहीनः मलिनदेहः ॥ ५१ ॥  
मूढस्वरूपमाह अब्रुवन्निति ॥ ५२ ॥ पापात् प्राकृतात् । द्वि-  
तीयात्करिष्यमाणत्वात् ॥ ५३ ॥ जपतपस्तीर्थाद्यन्यतमेन येनके-  
नचिदपि कर्मणा पापात् परिमुच्यत इत्यनुषङ्ग्यते ॥ ५४ ॥

धर्मपन्थानमारूढाः सत्यधर्मपरायणाः ॥ १०  
 नियच्छन्ति परां बुद्धिं शिष्टाचारान्विता जनाः ।  
 उपाध्यायमते युक्ताः स्थित्या धर्मार्थदर्शिनः ११  
 नास्तिकान्भिन्नमर्यादान्क्रूरान्पापमतौ स्थितान् ।  
 त्यज ताञ्ज्ञानमाश्रित्य धार्मिकानुपसेव्य च १२  
 कामलोभग्रहाकीर्णां पञ्चेन्द्रियजलां नदीम् ।  
 नावं धृतिमयीं कृत्वा जन्मदुर्गाणि संतर ॥ १३  
 क्रमेण संचितो धर्मो बुद्धियोगमयो महान् ।  
 शिष्टाचारे भवेत्साधू रागः शुक्ले व वाससि ॥१४  
 अहिंसा सत्यवचनं सर्वभूतहितं परम् ।  
 अहिंसा परमो धर्मः स च सत्ये प्रतिष्ठितः ।  
 सत्यं कृत्वा प्रतिष्ठां तु प्रवर्तन्ते प्रवृत्तयः ॥ १५  
 सत्यमेव गरीयस्तु शिष्टाचारनिषेवितम् ।  
 आचारश्च सतां धर्मः सन्तो ह्याचारलक्षणाः १६  
 यो यथा प्रकृतिर्जन्तुः स स्वां प्रकृतिमश्नुते ।  
 पापात्मा क्रोधकामादीन्दोषानामोत्यनात्मवान् ॥  
 आरम्भो न्याययुक्तो यः स हि धर्म इति स्मृतः ।  
 अनाचारस्त्वधर्मेति एतच्छिष्टानुशासनम् ॥ १८  
 अक्रुध्यन्तोऽनसूयन्तो निरहंकारमत्सराः ।  
 ऋजवः शमसंपन्नाः शिष्टाचारा भवन्ति ते ॥१९  
 त्रैविद्यवृद्धाः शुचयो वृत्तवन्तो मनस्विनः ।  
 गुरुशुश्रूषवो दान्ताः शिष्टाचारा भवन्त्युत ॥ २०  
 तेषामहीनसत्वानां दुष्कराचारकर्मणाम् ।  
 स्वैः कर्मभिः सत्कृतानां घोरत्वं संप्रणश्यति ॥२१  
 तं सदाचारमाश्चर्यं पुराणं शाश्वतं ध्रुवम् ।  
 धर्म्यं धर्मेण पश्यन्तः स्वर्गं यान्ति मनीषिणः ॥२२  
 आस्तिका मानहीनाश्च द्विजातिजनपूजकाः ।

श्रुतवृत्तोपसंपन्नास्ते सन्तः स्वर्गगामिनः ॥ २३  
 वेदोक्तः प्रथमो धर्मो धर्मशास्त्रेषु चापरः ।  
 शिष्टाचीर्णश्च शिष्टानां त्रिविधं धर्मलक्षणम् ॥२४  
 धारणं चापि वेदानां तीर्थानामवगाहनम् ।  
 क्षमा सत्यार्जवं शौचं शिष्टाचारनिदर्शनम् ॥२५  
 सर्वभूतदयावन्तो ह्यहिंसानिरताः सदा ।  
 परुषं च न भाषन्ते सदा सन्तो द्विजप्रियाः ॥२६  
 शुभानामशुभानां च कर्मणां सवलाश्रयम् ।  
 विपाकमभिजानन्ति ते शिष्टाः शिष्टसंमताः ॥ २७  
 न्यायोपेता गुणोपेताः सर्वलोकहितैषिणः ।  
 सन्तः स्वर्गजितः शक्त्या सन्निविष्टाश्च सत्पथे ।  
 दातारः संविभक्तारो दीनानुग्रहकारिणः ॥ २८  
 सर्वपूज्याः श्रुतधनास्तथैव च तपस्विनः ।  
 सर्वभूतदयावन्तस्ते शिष्टाः शिष्टसंमताः ॥ २९  
 दाननित्याः सुखान्याशु प्राप्नुवन्त्यपि च श्रियम् ।  
 पीडया च कलत्रस्य भृत्यानां च समाहिताः ॥३०  
 अतिशक्त्या प्रयच्छन्ति सन्तः सद्भिः समागताः ।  
 लोकयात्रां च पश्यन्तो धर्ममात्महितानि च ।  
 एवं सन्तो वर्तमानास्त्वधन्ते शाश्वतीः समाः ॥३१  
 अहिंसा सत्यवचनमानुशंस्यमथार्जवम् ।  
 अद्रोहो नातिमानश्च ह्रीस्तितीक्षा दमः शमः ॥३२  
 धीमन्तो धृतिमन्तश्च भूतानामनुकम्पकाः ।  
 अकामद्वेषसंयुक्तास्ते सन्तो लोकसत्कृताः ॥ ३३  
 त्रीण्येव तु पदान्याहुः सतां वृत्तमनुस्मरन् ।  
 न चैव दुह्येद्दद्याच्च सत्यं चैव सदा वदेत् ॥ ३४  
 सर्वत्र च दयावन्तः सन्तः करुणवेदिनः ।  
 गच्छन्तीह सुसंतुष्टा धर्म्यं पन्थानमुत्तमम् ॥ ३५

येषां ते श्रुतिस्वागपरायणाः ॥ १० ॥ शिष्टाचारवतिं शुक्लपटो-  
 पमे योगधर्मः रागइव साधुर्भवेत् । शुक्ले वेति इवाथे ॥ १४ ॥  
 अनात्मवान् अजितचित्तः ॥ १७ ॥ अहंकारो दर्पः मत्सरः  
 परदोषासहिष्णुत्वं तद्वर्जिताः । शिष्टं गुरुशास्त्रोक्तं आचरन्तः  
 शिष्टाचाराः ॥ १९ ॥ त्रैविद्यवृद्धाः तिस्रो विद्या ऋग्यजुःसामा-  
 त्तिका यत्र स त्रिविद्यो यज्ञस्तत्र साधवत्त्रैविद्या याज्ञिकाः ।  
 वृत्तं शीलं तद्वन्तः । मनस्विनः जितचित्ताः ॥ २० ॥ दुष्करा-  
 चारकर्मणां अन्यैर्दुष्करः आचारः शीलं कर्म यज्ञादि येषां

तेषाम् । घोरत्वं हिंसादिदोषवत्त्वम् ॥ २१ ॥ पुराणमनादिम् ।  
 शाश्वतं अनवच्छिन्नम् । ध्रुवं नित्यम् । अत्याज्यमित्यर्थः ॥२२॥  
 वेदोक्तोऽग्निहोत्रादिः । धर्मशास्त्रोक्तः अष्टकाश्राद्धादिः । शिष्टा-  
 चीर्णः होलकादिः । शिष्टानां तुष्टिरिति शेषः ॥ २४ ॥  
 न्यायो युक्तिः । गुणाः शमादयस्तदुपेताः । संविभक्तारः कुटु-  
 म्बेषु ॥ २८ ॥ श्रुतधनाः विद्याधनाः ॥ २९ ॥ करुणाः करु-  
 णावन्तश्च ते वेदनशीलाश्च । मत्वर्थीयोऽच् ॥ ३५ ॥

शिष्टाचारा महात्मानो येषां धर्मः सुनिश्चितः ।  
 अनसूया क्षमा शान्तिः संतोषः प्रियवादिता ॥३६  
 कामक्रोधपरित्यागः शिष्टाचारनिषेवणम् ।  
 कर्म च श्रुतसंपन्नं सतां मार्गमनुत्तमम् ॥ ३७  
 शिष्टाचारं निषेवन्ते नित्यं धर्ममनुव्रताः ।

प्रज्ञाप्रासादमारुह्य मुह्यतो महतो जनान् ॥ ३८  
 प्रेक्षन्ते लोकवृत्तानि विविधानि द्विजोत्तमाः ।  
 अतिपुण्यानि दानानि तानि द्विजवरोत्तम ॥३९  
 एतत्ते सर्वमारुयातं यथाप्रज्ञं यथाश्रुतम् ।  
 शिष्टाचारगुणान्ब्रह्मपुरस्कृत्य द्विजर्षभ ॥ ४०

॥ इति श्रीमन्महाभारते अरण्यपर्वणि मार्कण्डेयसमाखापर्वणि एकादशाधिकद्विशततमोऽध्यायः ॥ २११ ॥

### द्वादशाधिकद्विशततमोऽध्यायः ॥ २१२ ॥

कौशिकंप्रति धर्मव्याधेन सर्वैर्हिंसाया दुस्वयजत्वोपपादनपूर्वकं सर्ववर्णानां स्वस्वधर्मानुष्ठानस्य श्रेयःसाधनत्वादिकथनम् ॥ १ ॥

मार्कण्डेय उवाच ।  
 स तु विप्रमथोवाच धर्मव्याधो युधिष्ठिर ।  
 यदहं ह्याचरे कर्म घोरमेतदसंशयम् ॥ १  
 विधिस्तु बलवान्ब्रह्मन्दुस्तरं हि पुरा कृतम् ।  
 पुरा कृतस्य पापस्य कर्मदोषो भवत्ययम् ॥ २  
 दोषस्यैतस्य वै ब्रह्मन्विघाते यत्नवानहम् ।  
 विधिना हि हते पूर्वं निमित्तं घातको भवेत् ॥३  
 निमित्तभूता हि वयं कर्मणोऽस्य द्विजोत्तम ॥ ४  
 येषां हतानां मांसानि विक्रीणीमो वयं द्विज ।  
 तेषामपि भवेद्धर्म उपयोगेन भक्षणात् ।  
 देवतातिथिभृत्यानां पितृणां चापि पूजनात् ॥५  
 ओषधयो वीरुधश्चैव पशवो मृगपक्षिणः ।  
 अन्नाद्यभूता लोकस्य इत्यपि श्रूयते श्रुतिः ॥ ६  
 आत्ममांसप्रसादेन शिविरौशीनरो नृपः ।  
 स्वर्गं सुदुर्लभं प्राप्तः क्षमावान्द्विजसत्तम ॥ ७  
 राज्ञो महानसे पूर्वं रन्तिदेवस्य वै द्विज ।  
 [द्वे सहस्रे तु पच्येते पशूनामन्वहं तदा ।]  
 अहन्यहनि पच्येते द्वे सहस्रे गवां तथा ॥ ८  
 स मांसं ददतो ह्यन्नं रन्तिदेवस्य नित्यशः ।  
 अतुला कीर्तिरभवन्नृपस्य द्विजसत्तम ॥ ९

चातुर्मास्ये च पशवो बध्यन्त इति नित्यशः ।  
 अग्नयो मांसकामाश्च इत्यपि श्रूयते श्रुतिः ॥ १०  
 यज्ञेषु पशवो ब्रह्मन्बध्यन्ते सततं द्विजैः ।  
 संस्कृताः किल मन्त्रैश्च तेऽपि स्वर्गमवाप्नुवन् ॥११  
 यदि नैवाग्नयो ब्रह्मन्मांसकामाऽभवन्पुरा ।  
 भक्ष्यं नैवाभवन्मांसं कस्यचिद्विजसत्तम ॥ १२  
 अत्रापि विधिरुक्तश्च मुनिभिर्मांसभक्षणे ॥ १३  
 देवतानां पितृणां च भुङ्क्ते दत्त्वाऽपि यः सदा ।  
 यथाविधि यथाश्रद्धं न स दुष्येत भक्षणात् ॥१४  
 अमांसाशी भवत्येवमित्यपि श्रूयते श्रुतिः ।  
 भार्या गच्छन्ब्रह्मचारी ऋतौ भवति ब्राह्मणः ॥१५  
 सत्यानृते विनिश्चित्य अत्रापि विधिरुच्यते ।  
 सौदासेन तदा राज्ञा मानुषा भक्षिता द्विज ।  
 शापाभिभूतेन भृशमत्र किं प्रतिभाति ते ॥ १६  
 स्वधर्म इति कृत्वा तु न त्यजामि द्विजोत्तम ।  
 पुरा कृतमिति ज्ञात्वा जीवाम्येतेन कर्मणा ॥१७  
 स्वधर्मं त्यजतो ब्रह्मन्नधर्म इह दृश्यते ।  
 स्वकर्मनिरतो यस्तु धर्मः स इति निश्चयः ॥१८  
 कुले हि विहितं कर्म देही तं न विमुञ्चति ।  
 धात्रा विधिरयं दृष्टो बहुधा कर्मनिर्णये ॥ १९

अतिपुण्यानि पापानि इति ब्र. पाठः ॥ ३९ ॥ एकादशाधिकद्विशततमोऽध्यायः ॥ २११ ॥

एतन्मांसविक्रयात्मकम् ॥ १ ॥ यत्नवानपि न परिहर्तुं शक्नोमि । विधेः प्राबल्यादित्यर्थः ॥ ३ ॥ शरवन्निमित्तभूता

वयं संघातवत्कर्ता तु विधिरेवेत्यर्थः ॥ ४ ॥ अन्नाद्यभूताः अन्नं च तदयं च भोग्यं भक्ष्यं चेत्यर्थः ॥ ६ ॥ यज्ञियमांससमुजोऽपि ऋतुगामिनो ब्रह्मचर्यमिव औपचारिकममांसाशित्वमिति भावः ॥ १५ ॥

द्रष्टव्यस्तु भवेद्ब्रह्मन्धर्मो धर्मविनिश्चये ।  
 कथं कर्म शुभं कुर्यां कथं मुच्ये पराभवात् ॥२०॥  
 कर्मणस्तस्य घोरस्य वसुधा निर्णयो भवेत् ।  
 दाने च सत्यवाक्ये च गुरुशुश्रूषणे तथा ।  
 द्विजातिपूजने चाहं धर्मे च निरतः सदा ॥ २१ ॥  
 अतिमानातिवादाभ्यां निवृत्तोऽसि द्विजोत्तम ।  
 कृषिं साध्वीति मन्यन्ते तत्र हिंसा परा स्मृता ॥  
 कर्षन्तो लाङ्गलैरुर्वी घ्नन्ति भूमिशयान्वहून् ।  
 जीवानन्यांश्च बहुशस्तत्र किं प्रतिभाति ते ॥२३॥  
 धान्यवीजानि यान्याहुर्ब्रह्मादीनि द्विजोत्तम ।  
 सर्वाण्येतानि जीवा हि तत्र किं प्रतिभाति ते २४ ॥  
 अध्याक्रम्य पशून्श्चापि घ्नन्ति वै भक्षयन्ति च ।  
 वृक्षांस्तथौषधीश्चापि छिन्दन्ति पुरुषा द्विज ॥२५॥  
 जीवा हि बहवो ब्रह्मन्वृक्षेषु च फलेषु च ।  
 उदके बहवश्चापि तत्र किं प्रतिभाति ते ॥ २६ ॥  
 सर्वं व्याप्तमिदं ब्रह्मन्प्राणिभिः प्राणिजीवनैः ।  
 मत्स्यान्ग्रसन्ते मत्स्याश्च तत्र किं प्रतिभाति ते ॥  
 सत्वैः सत्वानि जीवन्ति बहुधा द्विजसत्तम ।  
 प्राणिनोऽन्योन्यभक्षाश्च तत्र किं प्रतिभाति ते ॥  
 चङ्गम्यमाणा जीवांश्च धरणीसंश्रितान्वहून् ।

पद्भ्यां घ्नन्ति नरा विप्र तत्र किं प्रतिभाति ते ॥  
 उपविष्टाः शयानाश्च घ्नन्ति जीवाननेकशः ।  
 अज्ञानादथवा ज्ञानात्तत्र किं प्रतिभाति ते ॥३०॥  
 जीवैर्ग्रस्तमिदं सर्वमाकाशं पृथिवी तथा ।  
 अविज्ञानाच्च हिंसन्ति तत्र किं प्रतिभाति ते ॥३१॥  
 अहिंसेति यदुक्तं हि पुरुषैर्विस्मितैः पुरा ।  
 के न हिंसन्ति जीवान्वै लोकेऽस्मिन्द्विजसत्तम ॥  
 बहु संचिन्त्य इह वै नास्ति कश्चिदहिंसकः ॥३३॥  
 अहिंसासां तु निरता यतयो द्विजसत्तम ।  
 कुर्वन्त्येव हि हिंसां ते यत्नादल्पतरा भवेत् ॥ ३४ ॥  
 आलक्ष्याश्चैव पुरुषाः कुले जाता महागुणाः ।  
 महाघोराणि कर्माणि कृत्वा लज्जन्ति वै न च ॥  
 सुहृदः सुहृदोऽन्यांश्च दुर्हृदश्चापि दुर्हृदः ।  
 सम्यक्प्रवृत्तान्पुरुषान्न सम्यगनुपश्यति ॥ ३६ ॥  
 समृद्धैश्च न नन्दन्ति बान्धवा बान्धवैरपि ।  
 गुरुंश्चैव विनिदन्ति मूढा निश्चितमानिनः ॥३७॥  
 बहु लोके विपर्यस्तं दृश्यते द्विजसत्तम ।  
 धर्मयुक्तमधर्मं च तत्र किं प्रतिभाति ते ॥ ३८ ॥  
 वक्तुं बहुविधं शक्यं धर्माधर्मेषु कर्मसु ।  
 स्वकर्मनिरतो यो हि स यशः प्राप्नुयान्महत् ॥३९॥

॥ इति श्रीमन्महाभारते अरण्यपर्वणि मार्कण्डेयसमास्यापर्वणि द्वादशाधिकद्विशततमोऽध्यायः ॥ २१२ ॥

### त्रयोदशाधिकद्विशततमोऽध्यायः ॥ २१३ ॥

धर्मव्याधेन कौशिकं प्रति पौरुषनिन्दनेन दैवप्रशंसनपूर्वकं सुकृतदुःकृतयोः सुखदुःखहेतुताप्रतिपादनम् ॥ १ ॥

मार्कण्डेय उवाच ।  
 धर्मव्याधस्तु निपुणं पुनरेव युधिष्ठिर ।  
 विप्रर्षभमुवाचेदं सर्वधर्मभृतांवर ॥ १ ॥  
 श्रुतिप्रमाणो धर्मोऽयमिति वृद्धानुशासनम् ।  
 सूक्ष्मा गतिर्हि धर्मस्य बहुशाखा ह्यनन्तिका ॥२॥  
 प्राणान्तिके विवाहे च वक्तव्यमनृतं भवेत् ।  
 अनृतेन भवेत्सत्यं सत्येनैवानृतं भवेत् ॥ ३ ॥

द्रष्टव्या तु भवेत्प्रज्ञा कूरे कर्मणि वर्तता इति श्रु. पाठः  
 ॥ २० ॥ द्वादशाधिकद्विशततमोऽध्यायः ॥ २१२ ॥

यद्भूतहितमत्यन्तं तत्सत्यमिति धारणा ।  
 विपर्ययकृतोऽधर्मः पश्य धर्मस्य सूक्ष्मताम् ॥ ४ ॥  
 यत्करोत्यशुभं कर्म शुभं वा यदि सत्तम ।  
 अवश्यं तत्समाप्नोति पुरुषो नात्र संशयः ॥ ५ ॥  
 विषमां च दशां प्राप्तो देवान्गर्हति वै भृशम् ।  
 आत्मनः कर्मदोषेण न विजानात्यपण्डितः ॥ ६ ॥  
 मूढो नैकृतिकश्चापि चपलश्च द्विजोत्तम ।

धारणा अवधारणं । निश्चय इत्यर्थः ॥ ४ ॥

‘न शुभं कर्म वध्नाति पुरुषं पापनिश्चयम् ॥’ ७  
 सुखदुःखविपर्यासो यदा समुपपद्यते ।  
 नैनं प्रज्ञा सुनीतं वा त्रायते नैव पौरुषम् ॥ ८  
 यो यमिच्छेद्यथा कामं तं तं कामं स आप्नुयात् ।  
 यदि स्यादपराधीनं पौरुषस्य क्रियाफलम् ॥ ९  
 संयताश्चापि दक्षाश्च मतिमन्तश्च मानवाः ।  
 दृश्यन्ते निष्फलाः सन्तः प्रहीणाः सर्वकर्मभिः १०  
 भूतानामपरः कश्चिद्विंसायां सततोत्थितः ।  
 वञ्चनायां च लोकस्य स सुखेनैव युज्यते ॥ ११  
 अचेष्टमपि चासीनं श्रीः कंचिदुपतिष्ठति ।  
 कश्चित्कर्माणि कुर्वन्हि न प्राप्यमधिगच्छति ॥ १२  
 देवानिष्ट्वा तपस्तप्त्वा कृपणैः पुत्रगृध्रुभिः ।  
 दशमासधृता गर्भा जायन्ते कुलपांसनाः ॥ १३  
 अपरे धनधान्यैश्च भोगैश्च पितृसंचितैः ।  
 विपुलैरभिजायन्ते लब्धास्तैरेव मङ्गलैः ॥ १४  
 ‘न देहजा मनुष्याणां व्याधयो द्विजसत्तम ।’  
 कर्मजा हि मनुष्याणां रोगा नास्त्यत्र संशयः ॥ १५  
 आधिभिश्चैव बाध्यन्ते व्यालैः क्षुद्रमृगा इव ।  
 ते चापि कुशलैर्वैद्यैर्निपुणैः संभृतौषधैः ।  
 व्याधयो विनिवार्यन्ते मृगा व्याधैरिव द्विज ॥ १६  
 येषामस्ति च भोक्तव्यं ग्रहणीरोगपीडिताः ।  
 न शक्नुवन्ति ते भोक्तुं चेष्टितं पूर्वकर्मया ॥ १७  
 अपरे बाहुबलिनः क्लिश्यन्ति बहवो जनाः ।  
 दुःखेन चाधिगच्छन्ति भोजनं द्विजसत्तम ॥ १८  
 इति लोकमनाक्रन्दं देहशङ्कापरिप्लुतम् ।  
 स्रोतसाऽसकृदाक्षिप्तं ह्रियमाणं बलीयसा ॥ १९  
 न भ्रियेयुर्न जीर्येयुः सर्वे स्युः सर्वकामिकाः ।  
 नाप्रियं प्रतिपश्येयुर्विधिश्च यदि नो भवेत् ॥ २०  
 उपर्युपरि लोकस्य सर्वो गन्तुं समीहते ।  
 यतते च यथाशक्ति न च तद्वर्तते तथा ॥ २१  
 बहवः संप्रदृश्यन्ते तुल्यनक्षत्रमङ्गलाः ।

सुनीतं गुरुशिक्षा ॥ ८ ॥ प्रहीणाः श्रान्ता अपील्यर्थः ॥ १० ॥  
 पुत्रगृध्रुभिः पुत्रकामैः ॥ १३ ॥ अनाक्रन्दं असहायम् ।  
 आक्रन्दः क्रन्दने हाने मित्रदारुणयुद्धयोरिति मेदिनी । स्रोतसा

महतु फलवैषम्यं दृश्यते कर्मसिद्धिषु ॥ २२  
 न केचिदीशते ब्रह्मन्स्वयंग्राह्यस्य सत्तम ।  
 कर्मणां प्राकृतानां वै इह सिद्धिः प्रदृश्यते ॥ २३  
 तथा श्रुतिरियं ब्रह्मज्जीवः किल सनातनः ।  
 शरीरमध्रुवं लोके सर्वेषां प्राणिनामिह ॥ २४  
 बध्यमाने शरीरे तु देहनाशो भवत्युत ।  
 जीवः संक्रमतेऽन्यत्र कर्मबन्धनिबन्धनः ॥ २५  
 ब्राह्मण उवाच ।  
 कथं धर्मविदांश्रेष्ठ जीवो भवति शाश्वतः ।  
 एतदिच्छाम्यहं ज्ञातुं तत्त्वेन वदतांवर ॥ २६  
 व्याध उवाच ।

न जीवनाशोस्ति हि देहभेदे  
 मिथ्यैतदाहुर्भ्रियतीति मूढाः ।  
 जीवस्तु देहान्तरितः प्रयाति  
 दशार्धतैवास्य शरीरभेदः ॥ २७  
 अन्यो हि नाश्नाति कृतं हि कर्म  
 मनुष्यलोके मनुजस्य कश्चित् ।  
 यत्तेन किंचिद्वि कृतं हि कर्म  
 तदश्रुते नास्ति कृतस्य नाशः ॥ २८  
 सुपुण्यशीला हि भवन्ति पुण्या  
 नराधमाः पापकृतो भवन्ति ।  
 नरोऽनुयातस्त्विह कर्मभिः स्वै-  
 स्ततः समुत्पद्यति भावितस्तैः ॥ २९

ब्राह्मण उवाच ।  
 कथं संभवते योनौ कथं वा पुण्यपापयोः ।  
 जातीः पुण्या ह्यपुण्याश्च कथं गच्छति सत्तम ३०  
 व्याध उवाच ।  
 गर्भाधानसमायुक्तं कर्मेदं संप्रदृश्यते ।  
 समासेन तु ते क्षिप्रं प्रवक्ष्यामि द्विजोत्तम ॥ ३१  
 यथा संभृतसंभारः पुनरेव प्रजायते ।  
 शुभकृच्छ्रभयोनीषु पापकृत्पापयोनिषु ॥ ३२

कर्मप्रवाहेण ॥ १९ ॥ स्त्रीयमपि वस्तु स्वस्यानधीनं प्राक-  
 र्मवशाद्भवतीत्यर्थः ॥ २३ ॥ दशार्धता पञ्चलम् ॥ २७ ॥

शुभैः प्रयोगैर्देवत्वं व्यामिश्रैर्मानुषो भवेत् ।  
 मोहनीयैर्विद्योनीषु त्वधोगामी च किल्बिषैः ३३  
 जातिमृत्युजरादुःखैः सततं समभिद्रुतः ।  
 संसारे पच्यमानश्च दोषैरात्मकृतैर्नरः ३४  
 तिर्यग्योनिःसहस्राणि गत्वा नरकमेव च ।  
 जीवाः संपरिवर्तन्ते कर्मबन्धनिबन्धनाः ३५  
 जन्तुस्तु कर्मभिस्तैस्तैः स्वकृतैः प्रेत्य दुःखितः ।  
 तद्दुःखप्रतिघातार्थमपुण्यां योनिमाप्नुते ३६  
 ततः कर्म-समादत्ते पुनरन्यन्नवं बहु ।  
 पच्यते तु पुनस्तेन भुक्त्वाऽपथ्यमिवातुरः ३७  
 अजस्रमेव दुःखार्तोऽदुःखितः सुखिसंज्ञितः ।  
 ततो निवृत्तबन्धत्वात्कर्मणाप्नुदयादपि ३८  
 परिक्रामति संसारे चक्रवद्बहुवेदनः ।  
 स चेन्निवृत्तबन्धस्तु विशुद्धश्चापि कर्मभिः ३९  
 तपोयोगसमारम्भं कुरुते द्विजसत्तम ।  
 कर्मभिर्वहुभिश्चापि लोकानश्नाति मानवः ४०  
 [स चेन्निवृत्तबन्धस्तु विशुद्धश्चापि कर्मभिः ।]  
 प्राप्नोति सुकृताँल्लोकान्यत्र गत्वा न शोचति ४१  
 पापं कुर्वन्पापवृत्तः पापस्यान्तं न गच्छति ।  
 'पुण्यं कुर्वन्पुण्यवृत्तः पुण्यस्यान्तं न गच्छति ।'  
 तस्मात्पुण्यं यतेत्कर्तुं वर्जयेत् च पापकम् ४२  
 अनस्युः कृतज्ञश्च कल्याणान्येव सेवते ।  
 सुखानि धर्ममर्थं च स्वर्गं च लभते नरः ४३  
 संस्कृतस्य च दान्तस्य नियतस्य यतात्मनः ।  
 प्राज्ञस्यानन्तरा वृत्तिरिह लोके परत्र च ४४  
 सतां धर्मेण वर्तेत क्रियां शिष्टवदाचरेत् ।  
 असंक्लेशेन लोकस्य वृत्तिं लिप्सेत वै द्विजः ४५

सन्ति ह्यागमविज्ञानाः शिष्टाः शास्त्रे विचक्षणाः ।  
 स्वधर्मेण क्रिया लोके कुर्वाणास्ते ह्यसंकराः ४६  
 प्राज्ञो धर्मेण रमते धर्मं चैवोपजीवति ।  
 तस्माद्दूर्मादवाप्तेन धनेन द्विजसत्तम ४७  
 तस्यैव सिंचते मूलं गुणान्पश्यति यत्र वै ।  
 धर्मात्मा भवति ह्येवं चित्तं चास्य प्रसीदति ।  
 स मित्रजनसंतुष्ट इह प्रेत्य च नन्दति ४८  
 शब्दं स्पर्शं तथा रूपं गन्धानिष्टांश्च सत्तम ।  
 प्रभुत्वं लभते चापि धर्मस्यैतत्फलं विदुः ४९  
 धर्मस्य च फलं लब्ध्वा न तुष्यति महाद्विज ।  
 अतुष्यमाणो निर्वेदमादत्ते ज्ञानचक्षुषा ५०  
 प्रज्ञाचक्षुर्नर इह दोषं नैवानुरुध्यते ।  
 विरज्यते यथाकामं न च धर्मं विमुञ्चति ५१  
 फलत्यागे च यतते दृष्ट्वा लोकं क्रियात्मकम् ।  
 ततो मोक्षे प्रयतते नानुपायादुपायतः ५२  
 एवं निर्वेदमादत्ते पापं कर्म जहाति च ।  
 धार्मिकश्चापि भवति मोक्षं च लभते परम् ५३  
 तपो निःश्रेयसं जन्तोस्तस्य मूलं शमो दमः ।  
 तेन सर्वानवाप्नोति कामान्यान्मनसेच्छति ५४  
 इन्द्रियाणां निरोधेन सत्येन च दमेन च ।  
 ब्रह्मणः पदमाप्नोति यत्परं द्विजसत्तम ५५  
 ब्राह्मण उवाच ।  
 इन्द्रियाणीति यान्याहुः कानि तानि यतव्रत ।  
 निग्रहश्च कथं कार्यो निग्रहस्य च किं फलम् ५६  
 कथं च फलमाप्नोति तेषां धर्मभृतांवर ।  
 एतदिच्छामि तत्त्वेन धर्मं ज्ञातुं सुधार्मिक ५७

॥ इति श्रीमन्महाभारते अरण्यपर्वणि मार्कण्डेयसमास्यपर्वणि त्रयोदशाधिकद्विंशततमोऽध्यायः ॥ २१३ ॥

मोहनीयैस्तामसैः । अधः नरकतिर्यक्षु ॥ ३३ ॥ प्रेत्य मृत्वा ।  
 दुःखात्मकः प्रतीघातः । दुःखं भोक्तुमित्यर्थः ॥ ३६ ॥ निवृ-  
 त्तबन्धो वीतरागः । तत्र हेतुः विशुद्धश्चेति ॥ ३९ ॥ तपोयो-  
 गयोः आलोचनध्यानयोः समारम्भम् ॥ ४० ॥ यतेत् यतेत  
 ॥ ४२ ॥ प्रभुत्वं अप्रतिहतेच्छत्वम् ॥ ४९ ॥ अतुष्यमाणः

प्रीतिमलभमानः निर्वेदं वैराग्यं दोषं रागद्वेषादिकं नानुरुध्यते  
 तद्वशो न भवतीत्यर्थः ॥ ५१ ॥ उपायतएव मोक्षे प्रयतते  
 नत्वनुपायाद्वैवमात्राश्रयादिति योजना ॥ ५२ ॥ तपः ज्ञानम् ।  
 निःश्रेयसं मोक्षसाधनम् ॥ ५४ ॥ तेषां इन्द्रियाणां निग्रहा-  
 दिति शेषः ॥ ५७ ॥ त्रयोदशाधिकद्विंशततमोऽध्यायः ॥ २१३ ॥

## चतुर्दशाधिकद्विशततमोऽध्यायः ॥ २१४ ॥

धर्मव्याधेन कौशिकंप्रति प्राणिभिर्दुःकृतसुकृतकरणप्रकारादिकथनपूर्वकं ब्राह्मणमाहात्म्यादिकथनम् ॥ १ ॥

मार्कण्डेय उवाच ।  
 एवमुक्तस्तु विप्रेण धर्मव्याधो युधिष्ठिर ।  
 प्रत्युवाच यथा विप्रं तच्छृणुष्व नराधिप ॥ १  
 व्याध उवाच ।  
 विज्ञानार्थं मनुष्याणां मनः पूर्वं प्रवर्तते ।  
 तत्प्राप्य कामं भजते क्रोधं च द्विजसत्तम ॥ २  
 ततस्तदर्थं यतते कर्म चारभते महत् ।  
 इष्टानां रूपगन्धानामभ्यासं च निषेवते ॥ ३  
 ततो रागः प्रभवति द्वेषश्च तदनन्तरम् ।  
 ततो लोभः प्रभवति मोहश्च तदनन्तरम् ॥ ४  
 तस्य लोभाभिभूतस्य रागद्वेषहतस्य च ।  
 न धर्मे जायते बुद्धिर्व्याजाद्धर्मं करोति च ॥ ५  
 व्याजेन चरते धर्ममर्थं व्याजेन रोचते ।  
 व्याजेन सिध्यमानेषु धनेषु द्विजसत्तम ॥ ६  
 तत्रैव रमते बुद्धिस्ततः पापं चिकीर्षति ।  
 सुहृद्भिर्वार्यमाणश्च पण्डितैश्च द्विजोत्तम ॥ ७  
 उत्तरं श्रुतिसंबद्धं ब्रवीत्यश्रुतियोजितम् ।  
 अधर्मस्त्रिविधस्तस्य वर्तते रागदोषजः ॥ ८  
 पापं चिन्तयते चैव ब्रवीति च करोति च ।  
 तस्याधर्मप्रवृत्तस्य गुणा नश्यन्ति साधवः ॥ ९  
 एकशीलाश्च मित्रत्वं भजन्ते पापकर्मिणः ।  
 स तेन दुःखमाप्नोति परत्र च विपद्यते ॥ १०  
 पापात्मा भवति ह्येवं धर्मलाभं तु मे शृणु ।  
 यस्त्वेतान्प्रज्ञया दोषान्पूर्वमेवानुपश्यति ॥ ११

कुशलः सुखदुःखेषु साधुंश्चाप्युपसेवते ।  
 तस्य साधुसमारम्भाद्बुद्धिर्धर्मेषु राजते ॥ १२  
 ब्राह्मण उवाच ।  
 ब्रवीषि सन्नृतं धर्मं यस्य वक्ता न विद्यते ।  
 दिव्यप्रभावः सुमहानृषिरेव मतोसि मे ॥ १३  
 व्याध उवाच ।  
 ब्राह्मणा वै महाभागाः पितरोऽग्रभुजः सदा ।  
 तेषां सर्वात्मना कार्यं प्रियं लोके मनीषिणा ॥ १४  
 यत्तेषां च प्रियं तत्ते वक्ष्यामि द्विजसत्तम ।  
 नमस्कृत्वा ब्राह्मणेभ्यो ब्राह्मीं विद्यां निबोध मे १५  
 इदं विश्वं जगत्सर्वमजगच्चोपि सर्वशः ।  
 महाभूतात्मकं ब्रह्मन्नातः परतरं भवेत् ॥ १६  
 महाभूतानि खं वायुरग्निरापस्तथा च भूः ।  
 शब्दः स्पर्शश्च रूपं च रसो गन्धश्च तद्गुणाः ॥ १७  
 तेषामपि गुणाः सर्वे गुणवृत्तिः परस्परम् ।  
 पूर्वपूर्वगुणाः सर्वे क्रमशो गुणिषु त्रिषु ॥ १८  
 पृथी तु चेतना नाम मन इत्यभिधीयते ।  
 सप्तमी तु भवेद्बुद्धिरहंकारस्ततः परम् ॥ १९  
 इन्द्रियाणि च पञ्चात्मा रजः सत्त्वं तमस्तथा ।  
 इत्येष सप्तदशको राशिरव्यक्तसंज्ञकः ॥ २०  
 सर्वैरिहेन्द्रियाथैस्तु व्यक्ताव्यक्तैः सुसंवृतैः ।  
 चतुर्विंशक इत्येष व्यक्ताव्यक्तमयो गुणः ।  
 एतत्ते सर्वमाख्यातं किं भूयः श्रोतुमिच्छसि २१

॥ इति श्रीमन्महाभारते अरण्यपर्वणि मार्कण्डेयसमास्यापर्वणि चतुर्दशाधिकद्विशततमोऽध्यायः ॥ २१४ ॥

## पञ्चदशाधिकद्विशततमोऽध्यायः ॥ २१५ ॥

कौशिकंप्रति धर्मव्याधेन भूतपञ्चकगुणनिरूपणपूर्वकमिन्द्रियजाजययोः सुखदुःखासाधारणकारणताकथनम् ॥ १ ॥

मार्कण्डेय उवाच ।  
 एवमुक्तः स विप्रस्तु धर्मव्याधेन भारत ।  
 कथामकथयद्भूयो मनसः प्रीतिवर्धनीम् ॥ १

ब्राह्मण उवाच ।  
 महाभूतानि यान्याहुः पञ्च धर्मविदांवर ।  
 एकैकस्य गुणान्सम्यक्पञ्चानामपि मे वद ॥ २



व्याध उवाच ।  
 भूमिरापस्तथा ज्योतिर्वायुराकाशमेव च ।  
 गुणोत्तराणि सर्वाणि तेषां वक्ष्यामि ते गुणान् ३  
 भूमिः पञ्चगुणा ब्रह्मन्नुदकं च चतुर्गुणम् ।  
 गुणास्त्रयस्तेजसि च त्रयश्चाकाशवातयोः ॥ ४  
 शब्दः स्पर्शश्च रूपं च रसो गन्धश्च पञ्चमः ।  
 एते गुणाः पञ्च भूमेः सर्वेभ्यो गुणवत्तराः ॥ ५  
 शब्दः स्पर्शश्च रूपं च सरश्चापि द्विजोत्तम ।  
 अपामेते गुणा ब्रह्मन्कीर्तितास्तव सुव्रत ॥ ६  
 शब्दः स्पर्शश्च रूपं च तेजसोऽथ गुणास्त्रयः ।  
 शब्दः स्पर्शश्च वायौ तु शब्दश्चाकाश एव तु ॥ ७  
 एते पञ्चदश ब्रह्मन्गुणा भूतेषु पञ्चसु ।  
 वर्तन्ते सर्वभूतेषु येषु लोकाः प्रतिष्ठिताः ॥ ८  
 अन्योन्यं नातिवर्तन्ते सम्यक् भवति द्विज ।  
 यदा तु विषमं भावमाचरन्ति चराचराः ॥ ९  
 तदा देही देहमन्यं व्यतिरोहति कालतः ।  
 प्रातिलोम्याद्विनश्यन्ति जायन्ते चानुपूर्वशः १०  
 तत्र तत्र हि दृश्यन्ते धातवः पाञ्चभौतिकाः ।  
 यैरावृतमिदं सर्वं जगत्स्थावरजङ्गमम् ॥ ११  
 इन्द्रियैर्गृह्यते यद्यत्तत्तद्व्यक्तमिति स्मृतम् ।  
 तदव्यक्तमिति ज्ञेयं लिङ्गग्राह्यमतीन्द्रियम् ॥ १२  
 यथास्वं ग्राहकान्येषां शब्दादीनामिमानि तु ।  
 इन्द्रियाणि तथा देही धारयन्निह तप्यते ॥ १३  
 लोके विततमात्मानं लोकं चात्मनि पश्यति ।  
 परापरज्ञः सक्तः सन्स तु भूतानि पश्यति ॥ १४  
 पश्यतः सर्वभूतानि सर्वावस्थासु सर्वदा ।  
 ब्रह्मभूतस्य संयोगो नाशुभेनोपपद्यते ॥ १५

ज्ञानमूलात्मकं क्लेशमतिवृत्तस्य मोहजम् ।  
 लोकबुद्धिप्रकाशेन ज्ञेयमार्गेण गम्यते ॥ १६  
 अनादिनिधनं जन्तुमात्मयोनिं सदाव्ययम् ।  
 अनौपम्यममूर्तं च भगवानाह बुद्धिमान् ॥ १७  
 तपोमूलमिदं सर्वं यन्मां विप्रानुपृच्छसि ।  
 'तपसा हि समाप्नोति यद्यदेवाभिवाञ्छति ।'  
 इन्द्रियाण्येव संयम्य तपो भवति नान्यथा ॥ १८  
 इन्द्रियाण्येव तत्सर्वं यत्स्वर्गनरकावुभौ ।  
 निगृहीतविमृष्टानि स्वर्गाय नरकाय च ॥ १९  
 एष योगविधिः कृत्स्नो यावदिन्द्रियधारणम् ।  
 एतन्मूलं हि तपसः स्वर्गस्य नरकस्य च ॥ २०  
 इन्द्रियाणां प्रसङ्गेन दोषमार्च्छत्यसंशयम् ।  
 सन्नियम्य तु तान्येव ततः सिद्धिं समाप्नुयात् २१  
 षण्णामात्मनि योज्यानामैश्वर्यं योऽधितिष्ठति ।  
 न स पापैः कुतोऽनर्थैर्युज्यते विजितेन्द्रियः ॥ २२  
 रथः शरीरं पुरुषस्य दृष्ट-  
 मात्मा नियन्तेन्द्रियाण्याहुरश्वान् ।  
 तैरप्रमत्तः कुशली सदश्वै-  
 र्दान्तः सुखं याति रथीव धीरः ॥ २३  
 षण्णामात्मनियुक्तानामिन्द्रियाणां प्रमाथिनाम् ।  
 यो धीरो धारयेद्रश्मीन्स स्यात्परमसारथिः ॥ २४  
 इन्द्रियाणां प्रसृष्टानां हयानामिव वर्त्मसु ।  
 धृतिं कुर्वीत सारथ्ये धृत्या तानि जयेद्भुवम् २५  
 इन्द्रियाणां विचरतां यन्मनोऽनुविधीयते ।  
 तदस्य हरते बुद्धिं नावं वायुरिवाम्भसि ॥ २६  
 येषु विप्रतिपद्यन्ते षट्स्वमोहात्फलागमम् ।  
 तेष्वध्यवसिताध्यायी विन्दते ध्यानजं फलम् २७

॥ इति श्रीमन्महाभारते अरण्यपर्वणि मार्कण्डेयसमास्यापर्वणि पञ्चदशाधिकद्विशततमोऽध्यायः ॥ २१५ ॥

### षोडशाधिकद्विशततमोऽध्यायः ॥ २१६ ॥

धर्मव्याधेन कौशिकं प्रति सत्त्वादिगुणत्रयगुणनिरूपणपूर्वकमध्यात्मकथनम् ॥ १ ॥

मार्कण्डेय उवाच ।

गुणोत्तराणि उत्तरोत्तरगुणाः पूर्वपूर्वस्मिन्वर्तन्त इत्यर्थः ॥ ३ ॥  
 आनुपूर्व्यां विनश्यन्ति इति ज्ञ. थ. पाठः ॥ १० ॥

एवं तु सूक्ष्मे कथिते धर्मव्याधेन भारत ।

कृत्स्नस्य नरकस्य चेति ज्ञ. ध. पाठः ॥ २० ॥ षट्सु मोहात्  
 इति ज्ञ. पाठः ॥ २७ ॥ पञ्चदशाधिकद्विशततमोऽध्यायः ॥ २१५ ॥

ब्राह्मणः स पुनः सूक्ष्मं पप्रच्छ सुसमाहितः ॥ १  
 सत्त्वस्य रजसश्चैव तमसश्च यथातथम् ।  
 गुणांस्तच्चेन मे ब्रूहि यथावदिह पृच्छतः ॥ २  
 व्याध उवाच ।  
 हन्त ते कथयिष्यामि यन्मां त्वं परिपृच्छसि ।  
 एतान्गुणान्पृथक्त्वेन निबोध गदतो मम ॥ ३  
 मोहात्मकं तमस्तेषां रज एषां प्रवर्तकम् ।  
 प्रकाशबहुलत्वाच्च सत्त्वं ज्याय इहोच्यते ॥ ४  
 अविद्याबहुलो मूढः स्वप्नशीलो विचेतनः ।  
 दुर्हृषीकस्तमोध्यस्तः सक्रोधस्तामसोऽलसः ॥ ५  
 सुवृत्तवाक्यो मन्त्री च यो नराय्योऽनसूयकः ।  
 विवित्समानो विप्रर्षे स्तब्धो मानी स राजसः ६  
 प्रकाशबहुलो धीरो निर्विवित्सोऽनसूयकः ।  
 अक्रोधनो नरो धीमान्दान्तश्चैव स सात्विकः ॥ ७  
 सात्विकस्त्वथ संबुद्धो लोकवृत्तैर्न लिप्यते ।  
 यदा बुध्यति बोद्धव्यं लोकवृत्तं जुगुप्सते ॥ ८  
 वैराग्यस्य च रूपं तु पूर्वमेव प्रवर्तते ।  
 मृदुर्भवत्यहंकारः प्रसीदत्यार्जवं च यत् ॥ ९  
 ततोऽस्य सर्वद्वन्द्वानि प्रशाम्यन्ति परस्परम् ।  
 न चास्यासंयमो नाम क्वचिद्भवति कश्चन ॥ १०  
 शूद्रयोर्नौ हि जातस्य सद्विद्वानुपतिष्ठतः ।  
 वैश्यत्वं भवति ब्रह्मन्क्षत्रियत्वं तथैव च ॥ ११  
 आर्जवे वर्तमानस्य ब्राह्मण्यमभिजायते ।  
 गुणास्ते कीर्तिताः सर्वे किं भूयः श्रोतुमिच्छसि ॥  
 ब्राह्मण उवाच ।  
 पार्थिवं धातुमासाद्य शरीरोऽग्निः कथं भवेत् ।  
 अवकाशविशेषेण कथं वर्तयतेऽनिलः ॥ १३  
 मार्कण्डेय उवाच ।  
 प्रश्नमेतं समुद्दिष्टं ब्राह्मणेन युधिष्ठिर ।  
 व्याधस्तु कथयामास ब्राह्मणाय महात्मने ॥ १४  
 मूर्धानमाश्रितो वह्निः शरीरं परिपालयन् ।  
 प्राणो मूर्धानि चाग्नौ च वर्तमानो विचेष्टते ॥ १५  
 भूतं भव्यं भविष्यं च सर्वं प्राणे प्रतिष्ठितम् ।

श्रेष्ठं तदेव भूतानां ब्रह्मज्योतिरुपासहे ॥ १६  
 स जन्तुः सर्वभूतात्मा पुरुषः स सनातनः ।  
 मनोबुद्धिरहंकारो भूतानां विषयश्च सः ॥ १७  
 'अव्यक्तं सत्त्वसंज्ञं च जीवः कालः स चैव हि ।  
 प्रकृतिः पुरुषश्चैव प्राण एव द्विजोत्तम ॥ १८  
 जागति स्वप्नकाले च स्वप्ने स्वप्नायते च सः ।  
 जाग्रत्सु बलमाधत्ते चेष्टत्सु चेष्टयत्यपि ॥ १९  
 तस्मिन्निरुद्धे विप्रेन्द्र मृत इत्यभिधीयते ।  
 त्यक्त्वा शरीरं भूतात्मा पुनरन्यत्प्रपद्यते ॥ २०  
 शरीरमध्ये नाभिः स्थान्नाभ्यामग्निः प्रतिष्ठितः ।  
 एष त्वग्निरपानेन प्राणेन परिपाल्यते ।  
 पृष्ठतस्तु समानेन स्वांस्वां गतिमुपाश्रितः ॥ २१  
 वस्तिमूले गुदे चैव पावकं समुपाश्रितः ।  
 वहन्मूत्रं पुरीषं वाऽप्यपानः परिवर्तते ॥ २२  
 प्रयत्ने कर्मणि बले य एकस्त्रिषु वर्तते ।  
 उदान इति तं प्राहुरध्यात्मविदुषो जनाः ॥ २३  
 सन्धौसन्धौ संनिविष्टः सर्वेष्वपि तथाऽनिलः ।  
 शरीरेषु मनुष्याणां व्यान इत्युपदिश्यते ॥ २४  
 धातुष्वग्निस्तु विततः स तु वायुसमीरितः ।  
 रसान्धातूंश्च दोषांश्च वर्तयन्परिधावति ॥ २५  
 प्राणानां संनिपातात्तु सन्निपातः प्रजायते ।  
 सोष्मा सोग्निरिति ज्ञेयो योऽन्नं पचति देहिनां २६  
 अपानोदानयोर्मध्ये प्राणव्यानौ समाहितौ ।  
 समन्वितस्त्वधिष्ठानं सम्यक्पचति पावकः ॥ २७  
 अस्यापि पायुपर्यन्तस्तथा स्याद्गुदसंज्ञितः ।  
 स्रोतांसि तस्माज्जायन्ते सर्वप्राणेषु देहिनाम् ॥ २८  
 अग्निवेगवहः प्राणो गुदान्ते प्रतिहन्यते ।  
 स ऊर्ध्वमागम्य पुनः समुत्क्षिपति पावकम् ॥ २९  
 पक्वाशयस्त्वधोनाभ्या ऊर्ध्वमामाशयः स्थितः ।  
 नाभिमध्ये शरीरस्य प्राणाः सर्वे प्रतिष्ठिताः ॥ ३०  
 पृच्छता हृदयात्सर्वे तिर्यगूर्ध्वमधस्तथा ।  
 वहन्त्यन्नरसान्नाड्यो दशप्राणप्रचोदिताः ॥ ३१  
 योगिनामेष मार्गस्तु येन गच्छन्ति तत्परम् ।

जितकृमासनो धीरो मूर्धन्यात्मानमादधत् ॥३२  
 एवं सर्वेषु विततौ प्राणापानौ हि देहिषु ।  
 'तौ तावदग्निसहितौ विद्धि वै प्राणमात्मनि' ३३  
 एकादशविकारात्मा कलासंभारसंभृतः ।  
 मूर्तिमन्तं हि तं विद्धि नित्यं कर्मजितात्मकम् ।  
 तस्मिन्यः संस्थितो ह्यग्निर्नित्यं स्थाल्यामिवाहितः ॥  
 आत्मानं तं विजानीहि नित्यं त्यागजितात्मकं ३५  
 देवो यः संस्थितस्तस्मिन्नबिन्दुरिव पुष्करे ।  
 क्षेत्रज्ञं तं विजानीहि नित्यं त्यागजितात्मकं ३६  
 जीवात्मकं विजानीहि रजः सत्त्वं तमस्तथा ।  
 जीवमात्मगुणं विद्धि तथाऽऽत्मानं परात्मकं ३७  
 अचेतनं जीवगुणं वदन्ति  
 स चेष्टते चेष्टयते च सर्वम् ।  
 ततः परं क्षेत्रविदो वदन्ति  
 प्राकल्पयद्यो भुवनानि सप्त ॥ ३८  
 एष सर्वेषु भूतेषु भूतात्मा न प्रकाशते ।  
 दृश्यते त्वय्यया बुद्ध्या सूक्ष्मया ज्ञानवेदिभिः ॥  
 चित्तस्य हि प्रसादेन हन्ति कर्म शुभाशुभम् ।  
 प्रसन्नात्मात्मनि स्थित्वा सुखमानन्त्यमश्नुते ४०  
 लक्षणं तु प्रसादस्य यथा तप्तः सुखं स्वपेत् ।  
 'सुखदुःखे हि संत्यज्य निर्द्वन्द्वो निष्परिग्रहः ।'  
 निवाते वा यथा दीपो दीप्येत्कुशलदीपितः ४१  
 पूर्वरात्रेऽपरे चैव युञ्जानः सततं मनः ।  
 लघ्वाहारो विशुद्धात्मा पश्यत्यात्मानमात्मनि ४२  
 प्रदीप्तेनेव दीपेन मनोदीपेन पश्यति ।  
 दृष्ट्वाऽऽत्मानं निरात्मानं स तदा विप्रमुच्यते ॥

सर्वोपायैस्तु लोभस्य क्रोधस्य च विनिग्रहः ।  
 एतत्पवित्रं यज्ज्ञानं तपो वै संक्रमो मतः ॥ ४४  
 नित्यं क्रोधात्तपो रक्षेच्छ्रियं रक्षेच्च मत्सरात् ।  
 विद्यां मानापमानाभ्यामात्मानं तु प्रमादतः ४५  
 आनृशंसं परो धर्मः क्षमा च परमं बलम् ।  
 आत्मज्ञानं परं ज्ञानं परं सत्यव्रतव्रतम् ॥ ४६  
 सत्यस्य वचनं श्रेयः सत्यं ज्ञानं हितं भवेत् ।  
 यद्भूतहितमत्यन्तं तद्वै सत्यं परं मतम् ॥ ४७  
 यस्य सर्वे समारम्भा निराशीर्बन्धनाः सदा ।  
 त्यागे यस्य हुतं सर्वं स त्यागी स च बुद्धिमान् ॥  
 यदा न गुरुतां चैनं च्यावयेदुपपादयन् ।  
 तं विद्याद्ब्राह्मणो योगमयोगं योगसंज्ञितम् ॥ ४९  
 न हिंस्यात्सर्वभूतानि मैत्रायणगतश्चरेत् ।  
 नेदं जीवितमासाद्य वैरं कुर्वीत केनचित् ॥ ५०  
 आर्किचन्यं सुसंतोषो निराशित्तमचापलम् ।  
 एतदेव परं ज्ञानं सदात्मज्ञानमुत्तमम् ॥ ५१  
 परिग्रहं परित्यज्य भवेद्बुद्ध्या यतव्रतः ।  
 अशोकं स्थानमाश्रित्य निश्चलं प्रेत्य चेह च ॥ ५२  
 तपोनित्येन दान्तेन मुनिना संयतात्मना ।  
 अजितं जेतुकामेन भाव्यं सङ्गेष्वसङ्गिना ॥ ५३  
 गुणागुणमनासङ्गमेककार्यमनन्तरम् ।  
 एतत्तद्ब्रह्मणो वृत्तमाहुरेकपदं सुखम् ॥ ५४  
 परित्यजति यो दुःखं सुखं चाप्युभयं नरः ।  
 ब्रह्म प्राप्नोति सोत्यन्तमासङ्गं च न गच्छति ५५  
 यथाश्रुतमिदं सर्वं समासेन द्विजोत्तम ।  
 एतत्ते सर्वमाख्यातं किं भूयः श्रोतुमिच्छसि ५६

॥ इति श्रीमन्महाभारते अरण्यपर्वणि मार्कण्डेयसमास्यापर्वणि षोडशाधिकद्विशततमोऽध्यायः ॥ २१६ ॥

### ससदशाधिकद्विशततमोऽध्यायः ॥ २१७ ॥

धर्मव्याधेन कौशिकाय स्वगृहप्रवेशनपूर्वकं बृद्धयोः स्वपित्रोः प्रदर्शनम् ॥ १ ॥ तथा मातापितृविषये स्वानुसंधान-  
 प्रकारनिवेदनम् ॥ २ ॥

मार्कण्डेय उवाच ।

धर्मं रक्षेच्च मत्सरात् इति श्र. पाठः ॥ ४५ ॥ मैत्रं मित्रभाव-  
 स्तर्देवायनं मार्गस्तद्गतश्चरेत् ॥ ५० ॥

एवं संकथिते कृत्स्ने मोक्षधर्मे युधिष्ठिर ।

षोडशाधिकद्विशततमोऽध्यायः ॥ २१६ ॥

दृढप्रीतमना विप्रो धर्मव्याधमुवाच ह ॥ १  
 न्याययुक्तमिदं सर्वं भवता परिकीर्तितम् ।  
 न तेऽस्त्यविदितं किञ्चिद्धर्मेष्वभिसमीक्ष्यते ॥ २  
 व्याध उवाच ।  
 प्रत्यक्षं मम यो धर्मस्तं च पश्य द्विजोत्तम ।  
 येन सिद्धिरियं प्राप्ता मया ब्राह्मणपुङ्गव ॥ ३  
 उत्तिष्ठ भगवन्क्षिप्रं प्रविश्याभ्यन्तरं गृहम् ।  
 द्रष्टुमर्हसि धर्मज्ञ मातरं पितरं च मे ॥ ४  
 इत्युक्तः स प्रविश्याथ ददर्श परमार्चितम् ।  
 सौधं हृद्यं चतुःशालमतीव च मनोरमम् ॥ ५  
 देवतागृहसंकाशं दैवतैश्च सुपूजितम् ।  
 शयनासनसंवाधं गन्धैश्च परमैर्युतम् ॥ ६  
 तत्र शुक्लाम्बरधरौ पितरावस्य पूजितौ ।  
 कृताहारौ तु संतुष्टाबुपविष्टौ वरासने ॥ ७  
 'तस्य व्याधस्य पितरौ ब्राह्मणः संददर्श ह ।'  
 धर्मव्याधस्तु तौ दृष्ट्वा पादेषु शिरसाऽपतत् ॥ ८  
 वृद्धावूचतुः ।  
 उत्तिष्ठोत्तिष्ठ धर्मज्ञ धर्मस्त्वामभिरक्षतु ।  
 प्रीतौ स्वस्तव शौचेन दीर्घमायुरवाप्नुहि ।  
 [गतिमिष्टां तपो ज्ञानं मेधां च परमां गतः ॥] ९  
 सत्पुत्रेण त्वया पुत्र नित्यं काले सुपूजितौ ।  
 'सुखमेव वसावोऽत्र देवलोकगताविव ॥' १०  
 न तेऽन्यदैवतं किञ्चिदैवतेष्वपि वर्तते ।  
 प्रयतत्त्वाद्विजातीनां दमेनासि समन्वितः ॥ ११  
 पितुः पितामहा ये च तथैव प्रपितामहाः ।  
 प्रीतास्ते सततं पुत्र दमेनावां च पूजया ॥ १२  
 मनसा कर्मणा वाचा शुश्रूषा नैव हीयते ।  
 न चान्या हि तथा बुद्धिर्दृश्यते सांप्रतं तव ॥ १३  
 जामदग्न्येन रामेण यथा वृद्धौ सुपूजितौ ।  
 तथा त्वया कृतं सर्वं तद्विशिष्टं च पुत्रक ॥ १४  
 मार्कण्डेय उवाच ।  
 ततस्तं ब्राह्मणं ताभ्यां धर्मव्याधो न्यवेदयत् ।

तौ स्वागतेन तं विप्रमर्चयामासतुस्तदा ॥ १५  
 प्रतिगृह्य च तां पूजां द्विजः प्रप्रच्छ ताबुभौ ।  
 सपुत्राभ्यां सभृत्याभ्यां कचिद्वां कुशलं गृहे ।  
 अनामयं च वां कचित्सुखं वेह शरीरयोः ॥ १६  
 वृद्धावूचतुः ।  
 कुशलं नौ गृहे विप्र भृत्यवर्गे च सर्वशः ।  
 कच्चिच्चमप्यविघ्नेन संप्राप्तो भगवन्निति ॥ १७  
 मार्कण्डेय उवाच ।  
 बाढमित्येव तौ विप्रः प्रत्युवाच मुदान्वितः ।  
 धर्मव्याधस्तु तं विप्रमर्थवद्वाक्यमब्रवीत् ॥ १८  
 पिता माता च भगवन्नेतौ मे दैवतं परम् ।  
 यदैवतेभ्यः कर्तव्यं तदेताभ्यां करोम्यहम् ॥ १९  
 त्रयस्त्रिंशद्यथा देवाः सर्वे शक्रपुरोगमाः ।  
 संपूज्याः सर्वलोकस्य तथा वृद्धाविमौ मम ॥ २०  
 उपाहारानाहरन्तो देवतानां यथा द्विजाः ।  
 कुर्वन्ति तद्वदेताभ्यां करोम्यहमतन्द्रितः ॥ २१  
 एतौ मे परमं ब्रह्मन्पिता माता च दैवतम् ।  
 एतौ पुष्पैः फलैरन्नैस्तोषयामि सदा द्विज ॥ २२  
 एतावेवाग्रयो मङ्गं यान्वदन्ति मनीषिणः ।  
 यज्ञा वेदाश्च चत्वारः सर्वमेतौ मम द्विज ॥ २३  
 एतदर्थं मम प्राणा भार्या पुत्रः सुहृज्जनः ।  
 सपुत्रदारः शुश्रूषां नित्यमेव करोम्यहम् ॥ २४  
 स्वयं च स्नापयाम्येतौ तथा पादौ प्रधावये ।  
 आहारं च प्रयच्छामि स्वयं च द्विजसत्तम ॥ २५  
 अनुकूलाः कथा वच्मि विप्रियं परिवर्जये ।  
 अधर्मेणापि संयुक्तं प्रियमाभ्यां करोम्यहम् ॥ २६  
 धर्ममेव गुरुं मत्वा साक्षादेतौ द्विजोत्तम ।  
 अतन्द्रितः सदा विप्र शुश्रूषां वै करोम्यहम् ॥ २७  
 पञ्चैव गुरवो ब्रह्मन्पुरुषस्य बुभूषतः ।  
 पिता माताऽग्निरात्मा च गुरुश्च द्विजसत्तम ॥ २८  
 एतेषु यस्तु वर्तेत सम्यगेव द्विजोत्तम ।

भवेयुरग्रयस्तेन परिचीर्णास्तु नित्यशः ।

गार्हस्थ्ये वर्तमानस्य एष धर्मः सनातनः ॥ २९

॥ इति श्रीमन्महाभारते अरण्यपर्वणि मार्कण्डेयसमाख्यापर्वणि सप्तदशाधिकद्विशततमोऽध्यायः ॥ २१७ ॥

### अष्टादशाधिकद्विशततमोऽध्यायः ॥ २१८ ॥

धर्मव्याधेन कौशिकंप्रति मातापितृशुश्रूषणचोदनपूर्वकं स्वस्य शूद्रयो नौ जनननिदानकथनम् ॥ १ ॥

मार्कण्डेय उवाच ।

गुरु निवेद्य विप्राय तौ मातापितराबुभौ ।

पुनरेव स धर्मात्मा व्याधो ब्राह्मणमब्रवीत् ॥ १

प्रवृत्तचक्षुर्जातोसि संपश्य तपसो बलम् ।

यदर्थमुक्तोसि तथा गच्छ त्वं मिथिलामिति ॥ २

पतिशुश्रूषपरया दान्तया सत्यशीलया ।

मिथिलायां वसन्व्याधः स ते धर्मान्प्रवक्ष्यति ३

ब्राह्मण उवाच ।

पतिव्रतायाः सत्यायाः शीलाढ्याया यतव्रत ।

संस्मृत्य वाक्यं धर्मज्ञ गुणवानसि मे मतः ॥ ४

व्याध उवाच ।

यत्तया त्वं द्विजश्रेष्ठ नियुक्तो मां प्रति प्रभो ।

दृष्टमेव तथा सम्यगेकपहया न संशयः ॥ ५

लदनुग्रहबुद्ध्या तु विप्रैतद्दर्शितं मया ।

वाक्यं च शृणु मे तात यत्ते वक्ष्ये हितं द्विजा ॥ ६

ज्ञया न पूजिता माता पिता च द्विजसत्तम ।

अनिष्टष्टोसि निष्क्रान्तो गृहात्ताभ्यामनिन्दित ७

वेदोच्चारणकार्यार्थमयुक्तं तत्त्वया कृतम् ।

तव शोकेन वृद्धौ तावन्धीभूतौ तपस्विनौ ॥ ८

तौ प्रसादयितुं गच्छ मा त्वां धर्मोऽत्यगादयम् ।

तपस्वी त्वं महात्मा च धर्मे च निरतः सदा ॥ ९

सर्वमेतदपार्थ ते क्षिप्रं तौ संप्रसादय ।

‘तौ प्रसाद्य द्विजश्रेष्ठ यच्छ्रेयस्तदवाप्स्यसि ॥’ १०

श्रद्धस्व मम ब्रह्मन्नान्यथा कर्तुमर्हसि ।

गम्यतामद्य विप्रर्षे श्रेयस्ते कथयाम्यहम् ॥ ११

ब्राह्मण उवाच ।

यदेतदुक्तं भवता सर्वं सत्यमसंशयम् ।

प्रीतोसि तव भद्रं ते धर्माचारगुणान्वित ॥ १२

व्याध उवाच ।

दैवतप्रतिमो हि त्वं यस्त्वं धर्ममनुव्रतः ।

पुराणं शाश्वतं दिव्यं दुष्प्रापमकृतात्मभिः ॥ १३

मातापित्रोः सकाशं हि गत्वा त्वं द्विजसत्तम ।

अतन्द्रितः कुरु क्षिप्रं मातापित्रोर्हि पूजनम् ।

अतः परमहं धर्मं नान्यं पश्यामि कंचन ॥ १४

ब्राह्मण उवाच ।

इहाहमागतो दिष्ट्या दिष्ट्या मे संगतं त्वया ।

ईदृशा दुर्लभा लोके नरा धर्मप्रदर्शकाः ॥ १५

एको नरसहस्रेषु धर्मवान्विद्यते न वा ।

प्रीतोसि तव सत्येन भद्रं ते पुरुषर्षभ ॥ १६

पतमानोऽद्य नरके भवताऽसि समुद्धृतः ।

भवितव्यमथैवं च यदृष्टोसि मयाऽनघ ॥ १७

राजा ययातिदौहित्रैः पतितस्तारितो यथा ।

सद्भिः पुरुषशार्दूल तथाऽहं भवता त्विह ॥ १८

मातापितृभ्यां शुश्रूषां करिष्ये वचनसत्तव ।

नाकृतात्मा वेदयति धर्माधर्मविनिश्चयम् ॥ १९

दुर्ज्ञेयः शाश्वतो धर्मः शूद्रयो नौ हि वर्तता ।

न त्वां शूद्रमहं मन्ये भवितव्यं हि कारणम् २०

येन कर्मविशेषेण प्राप्तेयं शूद्रता त्वया ।

एतामिच्छामि विज्ञातुं तत्त्वेन तव शूद्रताम् ।

कामयानस्य मे शंस सर्वं त्वं प्रयतात्मवान् ॥ २१

व्याध उवाच ।

अनतिक्रमणीया वै ब्राह्मणा मे द्विजोत्तम ।

शृणु सर्वमिदं वृत्तं पूर्वदेहे ममानघ ॥ २२

अहं हि ब्राह्मणः पूर्वमासं द्विजवरात्मजः ।

वेदाध्यायी सुकुशलो वेदाङ्गानां च पारगः ।

प्रवृत्तचक्षुर्दिव्यदृष्टिः । तपसः पित्रोः शुश्रूषात्मकस्य ॥ २ ॥

|                                               |                                                  |
|-----------------------------------------------|--------------------------------------------------|
| आत्मदोषकृतैर्ब्रह्मभवस्थामाप्तवानिमाम् ॥ २३   | नापराध्याम्यहं किञ्चित्केन पापमिदं कृतम् ॥२७     |
| कश्चिद्राजा मम सखा धनुर्वेदपरायणः ।           | मन्वानस्तं मृगं चाहं संग्राप्तः सहसा मुनिम् ।    |
| संसर्गाद्बुधुषि श्रेष्ठस्ततोऽहमभवं द्विज ॥ २४ | अपश्यं तमृषिं विद्धं शरेणानतपर्वणा ।             |
| एतस्मिन्नेव काले तु मृगयां निर्गतो नृपः ।     | तमुग्रतपसं विप्रं निष्टनन्तं महीतले ॥ २८         |
| सहितो योधमुख्यैश्च मन्त्रिभिश्च सुसंवृतः ।    | अकार्यकरणाच्चापि भृशं मे व्यथितं मनः ।           |
| ततोऽभ्यहन्मृगांस्तत्र सुबहूनाश्रमं प्रति ॥ २५ | अजानता कृतमिदं मयेत्यहमथाब्रुवम् ॥ २९            |
| अथ क्षिप्तः शरो घोरो मयापि द्विजसत्तम ।       | क्षन्तुमर्हसि मे सर्वमिति चोक्तो मया मुनिः ३०    |
| ताडितश्च ऋषिस्तेन शरेणानतपर्वणा ॥ २६          | ततः प्रत्यब्रवीद्राक्यमृषिर्मा क्रोधमूर्च्छितः । |
| भूमौ निपतितो ब्रह्मन्नुवाच प्रतिनादयन् ।      | व्याधस्त्वं भविता क्रूर शूद्रयोनाविति द्विज ३१   |

॥ इति श्रीमन्महाभारते अरण्यपर्वणि मार्कण्डेयसमाख्यापर्वणि अष्टादशाधिकद्विशततमोऽध्यायः ॥ २१८ ॥

### एकोनविंशत्यधिकद्विशततमोऽध्यायः ॥ २१९ ॥

धर्मव्याधेन नानाधर्मान्बोधितेन कौशिकेन गृहमेत्य स्वपित्रोः शुश्रूषणम् ॥ १ ॥ मार्कण्डेयेन युधिष्ठिरम्प्रति पतिव्रता-  
माहात्म्यादिकथनोपसंहारः ॥ २ ॥

व्याध उवाच ।

एवं शप्तोऽहमृषिणा तदा द्विजवरोत्तम ।  
अहं प्रासादयमृषिं गिरा वाक्यविशारदम् ॥ १  
अजानता मयाऽकार्यमिदमद्य कृतं मुने ।  
क्षन्तुमर्हसि तत्सर्वं प्रसीद भगवन्निति ॥ २  
ऋषिरुवाच ।  
नान्यथा भविता शाप एवमेतदसंशयम् ।  
आनुशंस्याच्चहं किञ्चित्कर्ताऽनुग्रहमद्य ते ॥ ३  
शूद्रयोर्न्यां वर्तमानो धर्मज्ञो हि भविष्यसि ।  
मातापित्रोश्च शुश्रूषां करिष्यसि न संशयः ॥ ४  
तयोः शुश्रूषया सिद्धिं महतीं समवाप्स्यसि ।  
जातिस्मरश्च भविता स्वर्गं चैव गमिष्यसि ॥ ५  
'भूत्वा च धार्मिको व्याधः पित्रोः शुश्रूषणे रतः ।  
शापक्षये तु निर्वृत्ते भविताऽसि पुनर्द्विजः ॥ ६  
एवं शप्तः पुरा तेन ऋषिणाऽस्म्युग्रतेजसा ।  
प्रसादश्च कृतस्तेन ममैव द्विपदांवर ॥ ७  
शरं चोद्धृतवानसि तस्य वै द्विजसत्तम ।  
आश्रमं च मया नीतो न च प्राणैर्व्ययुज्यत ॥८

निष्टनन्तं शब्दं कुर्वन्तम् ॥ २८ ॥

एतत्ते सर्वमाख्यातं यथा मम पुराऽभवत् ।  
अभितश्चापि गन्तव्यो मया स्वर्गो द्विजोत्तम ॥ ९  
ब्राह्मण उवाच ।  
एवमेतानि पुरुषा दुःखानि च सुखानि च ।  
आप्नुवन्ति महाबुद्धे नोत्कण्ठां कर्तुमर्हसि ॥ १०  
दुष्करं हि कृतं कर्म जानता जातिमात्मनः ।  
[लोकवृत्तान्ततत्त्वज्ञ नित्यं धर्मपरायण ॥] ११  
कर्मदोषाच्च वै विद्वन्नात्मजातिकृतेन वै ।  
कञ्चित्कालं मृष्यतां वै ततोसि भविता द्विजः १२  
सांप्रतं च मतो मेऽसि ब्राह्मणो नात्र संशयः १३  
ब्राह्मणः पतनीयेषु वर्तमानो विकर्मसु ।  
दाम्भिको दुष्कृतप्रायः शूद्रेण सदृशो भवेत् ॥१४  
यस्तु शूद्रो दमे सत्ये धर्मे च सततोत्थितः ।  
तं ब्राह्मणमहं मन्ये वृत्तेन हि भवेद्विजः ॥ १५  
कर्मदोषेण विषमां गतिमाप्तोसि दारुणाम् ।  
क्षीणदोषमहं मन्ये चाभितस्त्वां नरोत्तम ॥ १६  
कर्तुमर्हसि नोत्कण्ठां त्वद्विधा ह्यविषादिनः ।  
लोकवृत्तान्ततत्त्वज्ञा नित्यं धर्मपरायणाः ॥ १७

अष्टादशाधिकद्विशततमोऽध्यायः ॥ २१८ ॥

व्याध उवाच ।

प्रज्ञया मानसं दुःखं हन्याच्छारीरमौषधैः ।  
 एतद्विज्ञानसामर्थ्यं न बालैः समतामियात् ॥१८  
 अनिष्टसंप्रयोगाच्च विप्रयोगात्प्रियस्य च ।  
 मनुष्या मानसैर्दुःखैर्युज्यन्ते चाल्पबुद्धयः ॥ १९  
 गुणैर्भूतानि युज्यन्ते विद्युज्यन्ते तथैव च ।  
 सर्वाणि नैतदेकस्य शोकस्थानं हि विद्यते ॥ २०  
 अनिष्टेनान्वितं पश्यंस्तथा क्षिप्रं विरज्यते ।  
 ततश्च प्रतिकुर्वन्ति यदि पश्यन्त्युपक्रमम् ॥ २१  
 शोचतो न भवेत्किञ्चित्केवलं परितप्यते ।  
 परित्यजन्ति ये दुःखं सुखं वाऽप्युभयं नराः ॥२२  
 त एव सुखमेधन्ते ज्ञानतृप्ता मनीषिणः ।  
 असंतोषपरा मूढाः संतोषं यान्ति पण्डिताः ॥२३  
 असंतोषस्य नास्त्यन्तस्तुष्टिस्तु परमं सुखम् ।  
 न शोचन्ति गताध्वानः पश्यन्तः परमां गतिं २४  
 न विषादे मनः कार्यं विषादो विषमुत्तमम् ।  
 मारयत्यकृतप्रज्ञं बालं क्रुद्ध इवोरगः ॥ २५  
 यं विषादोऽभिभवति विषमे समुपस्थिते ।  
 तेजसा तस्य हीनस्य पुरुषार्थो न विद्यते ॥ २६  
 अवश्यं क्रियमाणस्य कर्मणो दृश्यते फलम् ।  
 न हि निर्वेदमागम्य किञ्चित्प्राप्नोति शोभनम् ॥२७  
 अथाप्युपायं पश्येत् दुःखस्य परिमोक्षणे ।  
 अशोचन्नारभेतैव युक्तश्चाव्यसनी भवेत् ॥ २८

॥ इति श्रीमन्महाभारते अरण्यपर्वणि मार्कण्डेयसमाख्यापर्वणि एकोनविंशत्यधिकद्विशततमोऽध्यायः ॥ २१९ ॥

### विंशत्यधिकद्विशततमोऽध्यायः ॥ २२० ॥

मार्कण्डेयेन युधिष्ठिरं प्रत्याङ्गिरसोपाख्यानकथनारम्भः ॥ १ ॥ अङ्गिरसः पुत्रस्य बृहस्पतेर्देवैरङ्गिरसो वचनाद्ब्रुवन्ते स्वीकरणम् ॥ २ ॥

वैशंपायन उवाच ।

श्रुत्वेमां धर्मसंयुक्तां धर्मराजः कथां शुभाम् ।  
 पुनः पप्रच्छ तमृषिं मार्कण्डेयमिदं तदा ॥ १  
 कथमग्निर्वनं यातः कथं चाप्यङ्गिराः पुरा ।

गुणैः गुणकार्यैः सुखदुःखमोहैः ॥ २० ॥ गताध्वानः प्राप्त-  
 ज्ञानमार्गाः ॥ २४ ॥ बुद्धेस्त्वह्नानात् । परं ब्रह्म गताः प्राप्ताः

भूतेष्वभावं संचिन्त्य ये तु बुद्धेः परं गताः ।  
 न शोचन्ति कृतप्रज्ञाः पश्यन्तः परमां गतिम् ॥२९  
 न शोचामि रमे विद्वन्कालाकाङ्क्षी स्थितोऽस्म्यहम् ।  
 एतैर्निदर्शनैर्ब्रह्मन्नावसीदामि सत्तम ॥ ३०

ब्राह्मण उवाच ।

कृतप्रज्ञोसि मेधावी बुद्धिश्च विपुला तव ।  
 पापान्निवृत्तोसि सदा ज्ञानवृद्धोसि धर्मवित् ॥३१  
 आपृच्छे त्वां स्वस्ति तेऽस्तु धर्मस्त्वां परिरक्षतु ।  
 अग्रमादस्तु कर्तव्यो धर्मे धर्मभृतांवर ॥ ३२  
 मार्कण्डेय उवाच ।

वाढमित्येव तं व्याधः कृताञ्जलिरुवाच ह ।  
 प्रदक्षिणमथो कृत्वा प्रस्थितो द्विजसत्तमः ॥ ३३  
 स तु गत्वा द्विजः सर्वां शुश्रूषां कृतवांस्तदा ।  
 मातापितृभ्यामन्धाभ्यां यथान्यायं सुसंशितः ३४  
 एतत्ते सर्वमाख्यातं निखिलेन युधिष्ठिर ।  
 पृष्टवानसि यं तात धर्मं धर्मभृतांवर ॥ ३५  
 पतिव्रताया माहात्म्यं ब्राह्मणस्य च सत्तम ।  
 मातापित्रोश्च शुश्रूषा धर्मव्याधेन कीर्तिता ॥३६  
 युधिष्ठिर उवाच ।

अत्यद्भुतमिदं ब्रह्मन्धर्माख्यानमनुत्तमम् ।  
 सर्वधर्मविदांश्रेष्ठ कथितं मुनिसत्तम ॥ ३७  
 सुखश्राव्यतया विद्वन्मुहूर्त इव मे गतः ।  
 न हि तृप्तोसि भगवच्छृण्वानो धर्ममुत्तमम् ॥३८

॥ २९ ॥ एकोनविंशत्यधिकद्विशततमोऽध्यायः ॥ २१९ ॥

यथा रुद्राच्च संभूतो गङ्गायां कृत्तिकासु च ॥ ४  
 एतदिच्छाम्यहं त्वत्तः श्रोतुं भार्गवसत्तम ।  
 कौतूहलसमाविष्टो याथातथ्यं महामुने ॥ ५  
 मार्कण्डेय उवाच ।  
 अत्राप्युदाहरन्तीममितिहासं पुरातनम् ।  
 यथा क्रुद्धो हुतवहस्तपस्तप्तुं वनं गतः ॥ ६  
 यथा च भगवानग्निः स्वयमेवाङ्गिराऽभवत् ।  
 संतापयंश्च प्रभया नाशयंस्तिमिरावलिम् ॥ ७  
 पुराङ्गिरा महाबाहो चचार तप उत्तमम् ।  
 आश्रमस्थो महाभागो हव्यवाहं विशेषयन् ।  
 यथाग्निर्भूत्वा तु तदा जगत्सर्वं व्यकाशयत् ॥ ८  
 तपश्चरंस्तु हुतभृक्संतप्तस्तस्य तेजसा ।  
 भृशं ग्लानश्च तेजस्वी न च किञ्चित्प्रजङ्गिवान् ॥ ९  
 अथ संचिन्तयामास भगवान्हव्यवाहनः ।  
 अन्योऽग्निरिव लोकानां ब्रह्मणा संप्रकल्पितः ॥ १०  
 अश्रित्वं विप्रनष्टं हि तप्यमानस्य मे तपः ।  
 कथमग्निः पुनरहं भवेयमिति चिन्त्य सः ॥ ११  
 अपश्यदग्निवह्नोकांस्तापयन्तं महामुनिम् ।  
 सोपासर्पच्छनैर्भीतस्तमुवाच तदाङ्गिराः ॥ १२  
 शीघ्रमेव भवस्वाग्निस्त्वं पुनर्लोकभावनः ।

विज्ञातश्चासि लोकेषु त्रिषु संस्थानचारिषु ॥ १३  
 त्वमग्ने प्रथमः सृष्टो ब्रह्मणा तिमिरापहः ।  
 स्वस्थानं प्रतिपद्यस्व शीघ्रमेव तमो नुद ॥ १४  
 अग्निरुवाच ।  
 नष्टकीर्तिरहं लोके भवाञ्जातो हुताशनः ।  
 भवन्तमेव ज्ञास्यन्ति पावकं न तु मां जनाः ॥ १५  
 निक्षिपाम्यहमश्रित्वं त्वमग्निः प्रथमो भव ।  
 भविष्यामि द्वितीयोऽहं प्राजापत्यक एव च ॥ १६  
 अङ्गिरा उवाच ।  
 कुरु पुण्यं प्रजास्वर्ग्यं भवाग्निस्तिमिरापहः ।  
 मां च देव कुरुष्वाम्ने प्रथमं पुत्रमञ्जसा ॥ १७  
 मार्कण्डेय उवाच ।  
 तच्छ्रुत्वाङ्गिरसो वाक्यं जातवेदास्तथाऽकरोत् ।  
 राजन्बृहस्पतिर्नाम तस्याप्यङ्गिरसः सुतः ॥ १८  
 ज्ञात्वा प्रथमजं तं तु वह्नेरङ्गिरसं सुतम् ।  
 उपेत्य देवाः पप्रच्छुः कारणं तत्र भारत ॥ १९  
 स तु पृष्टस्तदा देवैस्ततः कारणमब्रवीत् ।  
 प्रत्यगृह्णन्त देवाश्च तद्वचोऽङ्गिरसस्तदा ॥ २०  
 तत्र नानाविधानग्नीन्प्रवक्ष्यामि महाप्रभान् ।  
 कर्मभिर्वहुभिः ख्यातान्नानार्थान्ब्राह्मणेष्विह २१

॥ इति श्रीमन्महाभारते अरण्यपर्वणि मार्कण्डेयसुमास्यापर्वणि विंशत्यधिकद्विशततमोऽध्यायः ॥ २२० ॥

### एकविंशत्यधिकद्विशततमोऽध्यायः ॥ २२१ ॥

मार्कण्डेयेनाग्नीनामुत्पत्त्यादिकथनम् ॥ १ ॥

मार्कण्डेय उवाच ।  
 ब्रह्मणो यस्तृतीयस्तु पुत्रः कुरुकुलोद्भव ।  
 तस्यापि वसुदाभार्या प्रजास्तस्यां च मे शृणु ॥ १  
 बृहत्कीर्तिर्वृहज्ज्योतिर्वृहद्ब्रह्मा बृहन्मनाः ।  
 बृहन्मत्रो बृहद्भासस्तथा राजन्बृहस्पतिः ॥ २  
 प्रजासु तासु सर्वासु रूपेणाप्रतिमाऽभवत् ।

संस्थानचारिषु स्थावरजंगमेषु । सम्यक् स्थानं गतिनिवृ-  
 त्तियेषु चरणशीलेषु चेति योगात् ॥ १३ ॥ प्राजापत्यस्तथैकत  
 इति क. थ. घ. पाठः ॥ १६ ॥ प्रत्यगृह्णन् अङ्गिरसो वचः अयं  
 भवतां गुरुरिति अङ्गीकृतवन्तः ॥ २० ॥ यातान्नात्वं ब्राह्म-

देवी भानुमती नाम प्रथमाऽङ्गिरसः सुता ॥ ३  
 भूतानामेव सर्वेषां यस्यां रागस्तदाऽभवत् ।  
 रागाद्रागेति यामाहुर्द्वितीयाऽङ्गिरसः सुता ॥ ४  
 यां कपर्दिसुतामाहुर्दृश्यादृश्येति देहिनः ।  
 तनुत्वात्सा सिनीवाली तृतीयाऽङ्गिरसः सुता ॥ ५  
 यां तु दृष्ट्वा भगवतीं जनः कुहकुहायते ।

णेष्वपि इति थ. पाठः ॥ २१ ॥ विंशत्युत्तरद्विशततमोऽध्यायः  
 ॥ २२० ॥

तस्यापि वसुधा भार्या इति ट. घ. पाठः ॥ १ ॥ बृहत्तेजा  
 बृहन्मना इति क. घ. पाठः ॥ २ ॥



एकानेकेति यामाहुश्चतुर्थ्यङ्गिरसः सुता ॥ ६  
 पञ्चम्यर्चिष्मती नाम्ना हविर्भिश्च हविष्मती ।  
 षष्ठीमङ्गिरसः कन्यां पुण्यामाहुर्महिष्मतीम् ॥ ७  
 महामखेष्वाङ्गिरसी दीप्तिमत्सु महीयती ।  
 महामतीति विख्याता सप्तमी कथ्यते सुता ॥८  
 बृहस्पतेश्चान्द्रमसी भार्याऽऽसीद्या यशस्विनी ।  
 अग्नीन्साऽजनयत्पुण्यान्षडेकां चापि पुत्रिकाम् ॥९  
 आहुतिष्वेव यस्याग्नेर्हविराज्यं विधीयते ।  
 सोमिर्बृहस्पतेः पुत्रः शंयुर्नाम महाप्रभः ॥ १०  
 चातुर्मास्येषु यस्सेष्टमश्वमेधाग्रभागभूत् ।  
 दीप्तिज्वालैरनेकाग्रैरग्निष्टोमोऽथ वीर्यवान् ॥ ११  
 शंयोरप्रतिमा भार्या सत्या सत्याऽथ धर्मजा ।  
 अशितस्य सुतो दीप्तस्तिस्त्रः कन्याश्च सुव्रताः १२  
 प्रथमेनाज्यभागेन पूज्यते योऽग्निरध्वरे ।  
 अग्निस्तस्य भरद्वाजः प्रथमः पुत्र उच्यते ॥ १३  
 पौर्णमासेषु सर्वेषु हविराज्यं ध्रुवोद्यतम् ।  
 भरतो नामतः सोमिर्द्वितीयः शंयुतः सुतः ॥१४  
 तिस्रः कन्या भवन्त्यन्या यासां स भरतः पतिः ।  
 भारतस्तु सुतस्तस्य भारत्येका च पुत्रिका ॥ १५  
 भारतो भरतस्याग्नेः पावकस्तु प्रजायते ।  
 महानत्यर्थमहितस्तथा भरतसत्तम ॥ १६  
 भरद्वाजस्य भार्या तु वीरा वीरश्च पिण्डदः ।  
 प्राहुराज्येन तस्येज्यां सोमस्येव द्विजाः शनैः १७  
 हविषा यो द्वितीयेन सोमेन सह युज्यते ।  
 रथप्रभू रथध्वानः कुम्भरेताः स उच्यते ॥ १८  
 सरख्यां जनयत्सिद्धिं भानुं भाभिः समावृणोत् ।  
 आग्नेयमनयन्मिथ्यं मिथ्यो नामैष कथ्यते ॥१९  
 यस्तु न च्यवते नित्यं यशसा वर्चसा श्रिया ।

॥ इति श्रीमन्महाभारते अरण्यपर्वणि मार्कण्डेयसमास्यापर्वणि एकविंशत्यधिकद्विशततमोऽध्यायः ॥ २२१ ॥

### द्वाविंशत्यधिकद्विशततमोऽध्यायः ॥ २२२ ॥

मार्कण्डेयेन युधिष्ठिरं प्रत्यङ्मुत्पत्तिकथनम् ॥ १ ॥

मार्कण्डेय उवाच ।

हविषार्थं विधीयते इति श्ल. पाठः ॥ १० ॥ वीरस्य पिण्डदा

अग्निर्निश्चयवनो नाम पृथिवीं स्तौति केवलम् २०  
 विपाप्मा कलुषैर्मुक्तो विशुद्धश्चाचिषा ज्वलन् ।  
 विपापोऽग्निः सुतस्तस्य योज्यः समयकर्मसु ॥२१  
 अक्रोशतां हि भूतानां यः करोति हि निष्कृतिम् ।  
 अग्निः स निष्कृतिर्नाम शोभयत्यभिसेवितः ॥२२  
 अनुकूजन्ति येनेह वेदनार्ताः स्वयं जनाः ।  
 तस्य पुत्रः खनो नाम पावकः सरुजस्करः ॥२३  
 यस्तु विश्वस्य जगतो बुद्धिमाक्रम्य तिष्ठति ।  
 तं प्राहुरध्यात्मविदो विश्वजिन्नाम पावकम् ॥२४  
 अन्तराग्निः स्मृतो यस्तु भुक्तं पचति देहिनाम् ।  
 स यज्ञे विश्वभुङ्गाम सर्वलोकेषु भारत ॥ २५  
 ब्रह्मचारी यतात्मा च सततं विपुलप्रभः ।  
 ब्राह्मणाः पूजयन्त्येनं पाकयज्ञेषु पावकम् ॥ २६  
 प्रथितो गोपतिर्नाम नदी यस्याभवत्प्रिया ।  
 तस्मिन्कर्माणि सर्वाणि क्रियन्ते धर्मकर्तृभिः २७  
 बडवाग्निः पिबत्यम्भो योसौ परमदारुणः ।  
 ऊर्ध्वभागूर्ध्वभाङ् नाम कविः प्राणाश्रितस्तु यः ॥  
 उदग्द्वारं हविर्यस्य गृहे नित्यं प्रदीयते ।  
 ततस्तुष्टो भवेद्ब्रह्मा खिष्टकृत्परमः स्मृतः ॥ २९  
 यः प्रशान्तेषु भूतेषु आविर्भवति पावकः ।  
 क्रोधस्य तु रसो जज्ञे मन्यती चाथ पुत्रिका ॥३०  
 खाहेति दारुणा क्रूरा सर्वभूतेषु तिष्ठति ।  
 त्रिदिवे यस्य सदृशो नास्ति रूपेण कश्चन ।  
 अतुलत्वात्कृतो देवैर्नाम्ना कामस्तु पावकः ॥३१  
 संहर्षाद्धारयन्क्रोधं धन्वी स्रग्वी रथे स्थितः ।  
 समरे नाशयेच्छत्रूनमोघो नाम पावकः ॥ ३२  
 उक्थ्यो नाम महाभाग त्रिभिरुक्थैरभिष्टुतः ।  
 महावर्षं त्वजनयत्सकामाश्वं हि यं विदुः ॥ ३३

काश्यपो ह्यथ वासिष्ठः प्राणश्च प्राणपुत्रकः ।

इति श्ल. पाठः ॥१७॥ एकविंशत्यधिकद्विशततमोऽध्यायः ॥२२१॥

अग्निराङ्गिरसश्चैव च्यवनस्तीव्रवर्चकः ॥ १  
 अचरत्स तपस्तीव्रं पुत्रार्थे बहुवार्षिकम् ।  
 पुत्रं लभेयं धर्मिष्ठं यशसा ब्रह्मणा समम् ॥ २  
 महान्याहृतिभिर्ध्यातः पञ्चभिस्तैस्तदा त्वथ ।  
 जज्ञे तेजोमयार्चिष्मान्पञ्चवर्णः प्रभाकरः ॥ ३  
 समिद्धोऽग्निः शिरस्तस्य बाहू सूर्यनिभौ तथा ।  
 त्वङ्नेत्रे च सुवर्णाभे कृष्णे जङ्घे च भारत ॥ ४  
 पञ्चवर्षः स तपसा कृतस्तैः पञ्चभिर्जनैः ।  
 पाञ्चजन्यः श्रुतो देवः पञ्चवंशकरस्तु सः ॥ ५  
 दशवर्षसहस्राणि तपस्तप्त्वा महातपाः ।  
 जनयत्पावकं घोरं पितृणां स प्रजाः सृजन् ॥ ६  
 बृहद्रथंतरौ मूर्ध्ना वक्राच्च तपसा हरिम् ।  
 शिवं नाभ्यां बलादिन्द्रं प्राणाद्वायुं च भारत ॥ ७  
 बाहुभ्यामनुदात्तौ च विश्वे भूतानि चैव ह ।  
 एतान्सृष्ट्वा ततः पञ्च पितृणामसृजत्सुतान् ॥ ८  
 बृहद्रथस्य प्रणिधिः काश्यपस्य महत्तरः ।  
 भानुराङ्गिरसो धीरः पुत्रो वर्चस्य सौरभः ॥ ९  
 प्राणस्य चानुदात्तस्तु व्याख्याताः पञ्च वंशजाः ।  
 देवान्यज्ञमुपश्चान्यान्सृजन्पञ्चदशोत्तरान् ॥ १०  
 सुभीममतिभीमं च भीमं भीमबलावलम् ।

एतान्यज्ञमुपः पञ्च देवानप्यसृजत्ततः ॥ ११  
 सुमित्रं मित्रवन्तं च मित्रज्ञं मित्रवर्धनम् ।  
 मित्रधर्माणामित्येतान्देवानभ्यसृजत्ततः ॥ १२  
 सुरप्रवीरं वीरं च सुरेशं च सुवर्चसम् ।  
 सुराणामपि भर्तारं पञ्चैतानसृजत्ततः ॥ १३  
 त्रिविधं संस्थिता ह्येते पञ्चपञ्च पृथक्पृथक् ।  
 मुष्णन्त्यत्र स्थिता ह्येते स्वर्गतान्यज्ञयाजिनः ॥ १४  
 तेषामिष्टं हरन्त्येते निघ्नन्ति च महद्भविः ।  
 स्पर्धया हव्यवाहानां निघ्नन्त्येते हरन्ति च ॥ १५  
 बहिर्वेद्यां तदादानं कुशलैः संप्रवर्तितम् ।  
 तत्रैते नोपसर्पन्ति यत्र चाग्निः स्थितो भवेत् ॥ १६  
 चितोऽग्निरुद्वहन्यज्ञं पक्षाभ्यां तान्प्रवाधते ।  
 मत्रैः प्रशमिता ह्येते नेष्टं मुष्णन्ति यज्ञियम् ॥ १७  
 तपस्ये बृहदुक्थस्य पुत्रो भूमिमुपाश्रितः ।  
 अग्निहोत्रे ह्यमाने पृथिव्यां सद्गिरीड्यते ॥ १८  
 रथन्तरश्च तपसः पुत्रोऽग्निः परिपठ्यते ।  
 मित्रविन्दा तथा भार्या हविरध्वर्ववो विदुः ॥ १९  
 'एतैः सह महाभाग तपस्तेजस्विभिर्नृप ।'  
 मुमुदे परमप्रीतः सह पुत्रैर्महायशाः ॥ २०

॥ इति श्रीमन्महाभारते अरण्यपर्वणि मार्कण्डेयसमाख्यापर्वणि द्वाविंशत्यधिकद्विशततमोऽध्यायः ॥ २२२ ॥

### त्रयोविंशत्यधिकद्विशततमोऽध्यायः ॥ २२३ ॥

मार्कण्डेयेन युधिष्ठिरं प्रति विस्तरेणाग्नीनां वंशकथनम् ॥ १ ॥

मार्कण्डेय उवाच ।  
 गुरुभिर्नियमैर्युक्तो भरतो नाम पार्थिव ।  
 अग्निः पुष्टिमतिर्नाम तुष्टः पुष्टिं प्रयच्छति ।  
 भरत्येष प्रजाः सर्वास्ततो भरत उच्यते ॥ १  
 'सततं भरतश्रेष्ठ पावकोयं महाप्रभः ।'  
 अग्निर्यश्च शिवो नाम शक्तिपूजायनिश्च सः ।  
 दुःखार्तानां स सर्वेषां शिवकृत्सततं शिवः ॥ २  
 तपसस्तु फलं दृष्ट्वा संप्रवृत्तं तपोमयम् ।  
 उद्धर्तुकामो मतिमान्पुत्रो जज्ञे पुरंदरः ॥ ३

उष्मा चैवोष्मणो जज्ञे सोऽग्निभूतेषु लक्ष्यते ।  
 अग्निश्चापि मनुर्नाम प्राजापत्यं सकारणम् ॥ ४  
 शंभुमग्निमथ प्राहुर्ब्राह्मणा वेदपारगाः ।  
 आवसथ्यं द्विजाः प्राहुर्दीप्तमग्निं महाप्रभम् ॥ ५  
 ऊर्जस्करान्हव्यवाहान्सुवर्णसदृशप्रभान् ।  
 अग्निस्तपो ह्यजनयत्पञ्च यज्ञसुतानिह ॥ ६  
 प्रततोऽग्निर्महाभाग परिश्रान्तो गवांपतिः ।  
 असुराञ्जनयन्वोरान्मर्त्यांश्चैव पृथग्विधान् ॥ ७

दिति ॥ २ ॥ द्वाविंशत्यधिकद्विशततमोऽध्यायः ॥ २२२ ॥

काश्यप इति त्रयाणां संबन्धः । अत्र पाठकमादर्थक्रमस्य  
 बलीयस्तात् आद्ययोः श्लोकयोर्व्यत्यासेनार्थो प्राह्यः । अचर-  
 वन० ४६

तपसश्च मनुं पुत्रं भानुं चाप्यङ्गिराः सृजत् ।  
 बृहद्भानुं तु तं प्राहुर्ब्राह्मणा वेदपारगाः ॥ ८  
 भानोर्भार्या महाराज बृहद्भासा तु सोमजा ।  
 षट्पुत्राञ्जनयामास तदा सा कन्यया सह ।  
 भानोराङ्गिरसस्थाथ शृणु तस्य प्रजाविधिम् ॥ ९  
 दुर्बलानां तु भूतानाममून्यः संप्रयच्छति ।  
 तमग्निं बलदं प्राहुः प्रथमं भानुजं सुतम् ॥ १०  
 यः प्रशान्तेषु भूतेषु मन्युर्भवति दारुणः ।  
 अग्निः स मन्युमान्नाम द्वितीयो भानुजः सुतः ॥  
 दर्शं च पौर्णमासे च यस्येह हविरुच्यते ।  
 विष्णुर्नामेह योऽग्निस्तु घृतिमान्नाम सोङ्गिराः १२  
 इन्द्रेण सहितं यस्य हविराग्रयणं स्मृतम् ।  
 अग्निराग्रयणो नाम भानोरेवान्वयस्तु सः ॥ १३  
 चातुर्मासेषु नित्यानां हविषां यो निरग्रहः ।  
 चतुर्भिः सहितः पुत्रैर्भानोरेवान्वयस्तु सः ॥ १४  
 निशां त्वजनयत्कन्यामग्नीषोमाबुभौ तथा ।  
 मनोरेवाभवद्भार्या सुषुवे पञ्च पावकान् ॥ १५  
 पूज्यते हविषा योऽग्रे चातुर्मासेषु पावकः ।  
 पर्जन्यसहितः श्रीमानग्निर्वैश्वानरस्तु सः ॥ १६  
 अस्य लोकस्य सर्वस्य यः प्रभुः परिपठ्यते ।  
 सोऽग्निर्विश्वपतिर्नाम द्वितीयस्तापसः सुतः ॥ १७  
 कन्या या हरिणी नाम हिरण्यकशिपोः सुता १८  
 कर्मणाऽसौ बभौ भार्या स वह्निः स प्रजापतिः ।  
 प्राणानाश्रित्य यो देहं प्रवर्तयति देहिनाम् ।  
 तस्य सन्निहितो नाम शब्दरूपस्य साधनः ॥ १९

॥ इति श्रीमन्महाभारते अरण्यपर्वणि मार्कण्डेयसमास्यापर्वणि त्रयोविंशत्यधिकद्विंशततमोऽध्यायः ॥ २२३ ॥

### चतुर्विंशत्यधिकद्विंशततमोऽध्यायः ॥ २२४ ॥

मार्कण्डेयेन युधिष्ठिरप्रत्यग्निवंशादिकीर्तनम् ॥ १ ॥

मार्कण्डेय उवाच ।

आपस्य मुदिता भार्या सा चास्य परमाग्निः ।

भानोर्भार्या सुप्रजा तु बृहद्भासा तु सूर्यजा इति श्र. पाठः ॥ ९ ॥ भानोरेवान्वयस्तुभः इति श्र. पाठः ॥ १४ ॥ कन्या सा रोहिणी इति श्र. पाठः ॥ १८ ॥ शुक्लकृष्णगतिर्देवो यो

शुक्लं कृष्णं वपुर्देवो यो विभर्ति हुताशनः ।  
 अकल्मषः कल्मषाणां कर्ता क्रोधाश्रितस्तु सः २०  
 कपिलं परमर्षिं च यं प्राहुर्यतयः सदा ।  
 अग्निः स कपिलो नाम साङ्ख्ययोगप्रवर्तकः ॥ २१  
 योऽन्तर्यच्छति भूतानि येन चेष्टन्ति नित्यदा ।  
 कर्मस्विह विचित्रेषु सोऽग्रणीर्वह्निरुच्यते ॥ २२  
 इमामन्यान्समसृजत्पावकान्प्रथितौजसः ।  
 अग्निहोत्रस्य दुष्टस्य प्रायश्चित्तार्थमुल्बणान् ॥ २३  
 संस्पृशेयुर्यदाऽन्योन्यं कथंचिद्वायुनाऽग्रयः ।  
 इष्टिरष्टाकपालेन कार्या वै शुचयेऽग्रये ॥ २४  
 दक्षिणाग्निर्यदा द्वाभ्यां संसृजेत तदा किल ।  
 इष्टिरष्टाकपालेन कार्या वै वीतयेऽग्रये ॥ २५  
 यद्यग्रयो हि स्पृश्येयुर्निवेशस्था दवाग्निना ।  
 इष्टिरष्टाकपालेन कार्या तु शुचयेऽग्रये ॥ २६  
 अग्निं रजस्वला वै स्त्री संस्पृशेदाग्निहौत्रिकम् ।  
 इष्टिरष्टाकपालेन कार्या वसुमतेऽग्रये ॥ २७  
 मृतः श्रूयेत यो जीवन्प्रासुरशुचिर्यथा ।  
 इष्टिरष्टाकपालेन कार्या सुरभिमतेऽग्रये ॥ २८  
 आर्तो न जुहुयादग्निं त्रिरात्रं यस्तु ब्राह्मणः ।  
 इष्टिरष्टाकपालेन कार्या तन्तुमतेऽग्रये ॥ २९  
 दर्शश्च पौर्णमासश्च यस्य तिष्ठेत्प्रतिष्ठितम् ।  
 इष्टिरष्टाकपालेन कार्या पथिकृतेऽग्रये ॥ ३०  
 सूतिकाग्निर्यदा चाग्निं संस्पृशेदाग्निहौत्रिकम् ।  
 इष्टिरष्टाकपालेन कार्या चाग्निमतेऽग्रये ॥ ३१

भूपतिं भूतकर्तारं जनयामास पावकम् ॥ १  
 भूतानां साऽपि सर्वेषां यं प्राहुः पावकं पतिम् ।

विभर्ति हुताशनं इति श्र. पाठः ॥ २० ॥ त्रयोविंशत्यधिकद्विंशततमोऽध्यायः ॥ २२३ ॥

आत्मा भुवनकर्ता च सोऽध्वरेषु द्विजातिभिः ॥ २  
 महतां चैव भूतानां सर्वेषामिह यः पतिः ।  
 भगवान्स महातेजा नित्यं चरति पावकः ॥ ३  
 अग्निर्गृहपतिर्नाम नित्यं यज्ञेषु पूज्यते ।  
 आज्यं वहति यो हव्यं सर्वलोकस्य पावकः ॥ ४  
 अपांगर्भो महाभागः सत्वभृग्यो महाद्भुतः ।  
 भूपतिर्भूतकर्ता च महतः पतिरुच्यते ॥ ५  
 मृता वहन्तो हव्यानि तस्याग्नेरग्रजाऽभवन् ।  
 अग्निष्टोमस्तु नियतः क्रतुश्रेष्ठो भवत्युत ॥ ६  
 [स वह्निः प्रथमो नित्यं देवैरन्विष्यते प्रभुः ।]  
 आयान्तं नियतं दृष्ट्वा प्रविवेशार्णवं भयात् ॥ ७  
 देवास्तं नाधिगच्छन्ति मार्गमाणा यथातथम् ।  
 दृष्ट्वा त्वग्निरथर्वाणं ततो वचनमब्रवीत् ॥ ८  
 देवानां वह हव्यं त्वमहं वीर सुदुर्बलः ।  
 अथ त्वं गच्छ मध्वक्षं प्रियमेतत्कुरुष्व मे ॥ ९  
 प्रेष्य चाग्निरथर्वाणमन्यं देशं ततोऽगमत् ।  
 मत्स्यास्तस्य समाचख्युः क्रुद्धस्तान्प्रिब्रवीत् ।  
 भक्ष्या वै विविधैर्भावैर्भविष्यथ शरीरिणाम् ॥ १०  
 अथर्वाणं तथा चापि हव्यवाहोऽब्रवीद्वचः ॥ ११  
 अनुनीयमानो हि भृशं देववाक्यान्वितेन सः ।  
 नैच्छद्गोहं हविः सर्वं शरीरं चापि सोऽत्यजत् ॥ १२  
 स तच्छरीरं संत्यज्य प्रविवेश धरां तदा ।  
 भूमिं स्पृष्ट्वाऽसृजद्वातूनृथकपृथगतीव हि ॥ १३  
 आस्यात्सुगन्धं तेजश्च अस्थिभ्यो देवदारु च ।  
 श्लेष्मणः स्फाटिकं तस्य पित्तान्मारकतं तथा ॥ १४  
 वातात्कृष्णायसं तस्य त्रिभिरेतैर्वहु प्रजाः ।  
 त्वचस्तस्याभ्रपटलं स्नायुजं चापि विद्ममम् ॥ १५  
 शरीरास्थिविधाश्चान्ये धातवोऽस्याभवन्तृप ।

एवं कृत्वा शरीरं च परमे तपसि स्थितः ॥ १६  
 भृग्वङ्गिरादिभिर्भूयस्तपसोत्थापितस्तदा ।  
 भृशं जज्वाल तेजस्वी तपसाऽऽप्यायितः शिखी ॥  
 दृष्ट्वा ऋषीन्भयाच्चापि प्रविवेश महार्णवम् ।  
 तस्मिन्नष्टे जगद्गीतमथर्वाणमथाश्रितम् ।  
 अर्चयामासुरेवैनमथर्वाणं सुरादयः ॥ १८  
 अथर्वाणं श्रिताँल्लोकानात्मन्यालोच्य पावकः ।  
 मिषतां सर्वभूतानामुन्मज्ज महार्णवात् ॥ १९  
 एवमग्निर्भगवता नष्टः पूर्वमथर्वणा ।  
 आहूतः सर्वभूतानां हव्यं वहति सर्वदा ॥ २०  
 एवं त्वजनयद्विष्ण्यान्वेदोक्तान्विबुधान्वहून् ।  
 विचरन्विधिधान्देशान्भ्रममाणस्तु तत्र वै ॥ २१  
 सिन्धुवर्ज्याः पञ्च नद्यो देविकाऽथ सरस्वती ।  
 गङ्गा च शतकुम्भा च सरयू गण्डसाहया ॥ २२  
 चर्मण्वती मही चैव मेध्या मेधासृतिस्तदा ।  
 इरावती वेत्रवती नद्यतिस्रोऽथ कौशिकी ॥ २३  
 तमसा नर्मदा चैव नदी गोदावरी तथा ।  
 वेष्णा प्रवेणी भीमा च मरुदा चैव भारत ॥ २४  
 भारती सुप्रयोगा च कावेरी मञ्जुरा तथा ।  
 तुङ्गवेणा कृष्णवेणा कपिला शोण एव च ॥ २५  
 एता नद्यस्तु धिष्ण्यानां मातरो याः प्रकीर्तिताः ॥  
 अद्भुतस्य प्रिया भार्या तस्याः पुत्रो विडूरथः ।  
 यावन्तः पावकाः प्रोक्ताः सोमास्तावन्त एव तु ॥  
 अत्रेवाप्यन्वये जाता ब्रह्मणो मानसाः प्रजाः ।  
 अग्निः पुत्रान्स्रष्टुकामस्तानेवात्मन्यधारयत् ॥ २८  
 तस्य तद्ब्रह्मणः कायान्निर्हरन्ति हुताशनाः ।  
 एवमेते महात्मानः कीर्तितास्तेऽग्रयो यथा ॥ २९  
 अप्रमेया यथोत्पन्नाः श्रीमन्तस्तिमिरापहाः ।

अथर्वाणमङ्गिरसं तीव्रतपसं दृष्ट्वा ॥ ८ ॥ गच्छ मा द्वेष-  
 मिति ध. पाठः । मध्वक्षं पिङ्गाक्षमग्निम् । भावप्रधानो निर्देशः ।  
 तथाच निक्षिपाम्यहमग्निं त्वमग्निः प्रथमो भवेत्युपक्रमस्यो-  
 पसंहारेण सहैकवाक्यता भवति ॥ ९ ॥ प्रेष्य आदिश्य ॥ १० ॥  
 तथाचापि तथैव मत्स्यैराख्यातोपि । वचस्त्वं मध्वक्षो भवेति  
 पूर्वोक्तमेव ॥ ११ ॥ धातून् मनःशिलादीन् ॥ १३ ॥ यद्-  
 कृष्णायसं=त्रिभिरेव बभुः प्रजाः । नखास्तस्याभ्रपटलं शिरा-  
 जालानि विद्ममम् । इति झ. पाठः ॥ १५ ॥ शरीराद्विविधा-

श्चान्ये=एवं लयक्त्वा शरीरं इति झ. पाठः । अन्ये स्वर्णपारदा-  
 दयः ॥ १६ ॥ तपसा सामर्थ्येन । उत्थापितः समाधेय्यावितः  
 ॥ १७ ॥ अथर्वा त्वसृजल्लोकानात्मना लोक्यपावकम् ।=उन्म-  
 माथ महार्णवमिति झ. पाठः ॥ १९ ॥ एवंत्विति । अग्नेरङ्गि-  
 रास्ततो बृहस्पतिस्ततः शंघ्यादिक्रमेण वेदोक्तान् धिष्ण्यान्  
 नानास्थानानि अजनयत् ॥ २१ ॥ यावन्तः पावका धिष्ण्याः  
 सन्ति तावन्तः सोमाः सोमयागाः ॥ २७ ॥

अद्भुतस्य तु माहात्म्यं यथा वेदेषु कीर्तितम् ॥३०  
तादृशं विद्धि सर्वेषामेको ह्येषु हुताशनः ।  
एक एवैष भगवान्विज्ञेयः प्रथमोऽङ्गिराः ॥ ३१

बहुधा निःसृतः कायाञ्ज्योतिष्टोमः ऋतुर्यथा ।  
इत्येष वंशः सुमहानग्नीनां कीर्तितो मया ।  
पावको विविधैर्मन्त्रैर्हव्यं वहति देहिनाम् ॥ ३२

॥ इति श्रीमन्महाभारते अरण्यपर्वणि मार्कण्डेयसमास्यापर्वणि चतुर्विंशत्यधिकद्विशततमोऽध्यायः ॥ २२४ ॥

### पञ्चविंशत्यधिकद्विशततमोऽध्यायः ॥ २२५ ॥

मार्कण्डेयेन युधिष्ठिरं प्रति कुमारोत्पत्तिप्रकारकथनारम्भः ॥ १ ॥ देवसेनानां नायकसंपादनाय चिन्तयता इन्द्रेण मानसशैले कस्याश्चित्कन्याया अवलोकनम् तस्याः कुलचिकीर्षितादिप्रश्नश्च ॥ २ ॥

मार्कण्डेय उवाच ।

अग्नीनां विविधा वंशाः कीर्तितास्ते मयाऽनघ ।  
शृणु जन्म तु कौरव्य कार्तिकेयस्य धीमतः ॥ १  
अद्भुतस्याद्भुतं पुत्रं प्रवक्ष्याम्यमितौजसम् ।  
जातं सप्तर्षिभार्याभिर्ब्रह्मण्यं कीर्तिवर्धनम् ॥ २  
देवासुराः पुरा यत्ता विनिघ्नन्तः परस्परम् ।  
तत्राजयन्सदा देवान्दानवा घोररूपिणः ॥ ३  
वध्यमानं बलं दृष्ट्वा बहुशस्तैः पुरंदरः ।  
स सैन्यनायकार्थाय चिन्तयामास वासवः ॥ ४  
देवसेनां दानवैर्हि भयां दृष्ट्वा महाबलः ।  
पालयेद्वीर्यमाश्रित्य स ज्ञेयः पुरुषो मया ॥ ५  
स शैलं मानसं गत्वा ध्यायन्नर्थमिमं भृशम् ।  
शुश्रावार्तस्वरं घोरमथ मुक्तं स्त्रिया तदा ॥ ६  
अभिधावतु मां कश्चित्पुरुषस्त्रातु चैव ह ।  
पतिं च मे प्रदिशतु स्वयं वा पतिरस्तु मे ॥ ७  
पुरंदरस्तु तामाह मा भैर्नास्ति भयं तव ।  
एवमुक्त्वा ततोऽपश्यत्केशिनं स्थितमग्रतः ॥ ८

किरीटिनं गदापाणिं धातुमन्तमिवाचलम् ।  
हस्ते गृहीत्वा कन्यां तामथैनं वासवोऽब्रवीत् ॥९  
अनार्यकर्मन्कसात्त्वमिमां कन्यां जिहीर्षसि ।  
वज्रिणं मां विजानीहि विरमास्याः प्रबाधनात् ॥  
केश्युवाच ।  
विस्मजस्व त्वमेवैनां शक्रेषा प्रार्थिता मया ।  
क्षमं ते जीवतो गन्तुं स्वपुरं पाकशासन ॥ ११  
एवमुक्त्वा गदां केशी चिक्षेपेन्द्रवधाय वै ।  
तामापतन्तीं चिच्छेद मध्ये वज्रेण वासवः ॥१२  
अथास्य शैलशिखरं केशी क्रुद्धो व्यवासृजत् ।  
'महामेघप्रतीकाशं चलत्पावकसंकुलम् ॥ १३  
तदापन्ततं संप्रेक्ष्य शैलशृङ्गं शतक्रतुः ।  
विभेद राजन्वज्रेण भ्रुवि तन्निपपात ह ॥ १४  
पतता तु तदा केशी तेन शृङ्गेण ताडितः ।  
हित्वा कन्यां महाभागां प्राद्रवद्भृशपीडितः ॥१५  
अपयातेऽसुरे तस्मिस्तां कन्यां वासवोऽब्रवीत् ।  
कासि कस्यासि किंचेह कुरूपे त्वं शुभानने ॥१६

॥ इति श्रीमन्महाभारते अरण्यपर्वणि मार्कण्डेयसमास्यापर्वणि पञ्चविंशत्यधिकद्विशततमोऽध्यायः ॥ २२५ ॥

### षड्विंशत्यधिकद्विशततमोऽध्यायः ॥ २२६ ॥

कन्यया इन्द्रं प्रति स्वस्य दक्षपुत्रीत्वकथनपूर्वकं भर्तृकामनानिवेदनम् ॥ १ ॥ इन्द्रेण कन्याया उचितपतिं प्रार्थितेन ब्रह्मणा कन्याभर्तुरनतिचिरभावित्वकथनपूर्वकं तस्यैव तत्सेनापतीभवनकथनम् ॥ २ ॥ सप्तर्षिमुखे तत्पत्नीनामवलोकनेन क्षुभितमनसाऽग्निना तासामलाभेन निर्वेदाद्भ्रं प्रति गमनम् ॥ ३ ॥ चिरेणाग्निकामया स्वाहयाऽन्नावसरे सप्तर्षि-पत्नीसमानरूपस्त्रीकारेणाग्निवशीकरणनिर्धारणम् ॥ ४ ॥

कन्योवाच ।

योर्चितो विविधैः इति श्र. पाठः ॥ ३२ ॥ चतुर्विंशत्यधिक-  
द्विशततमोऽध्यायः ॥ २२४ ॥

अहं प्रजापतेः कन्या देवसेनेति विश्रुता ।

अद्भुतस्याग्नेः । अद्भुतं अभिवनम् ॥ २ ॥ स्त्रिया देवसेना-  
भिमानिदेवतया ॥६॥ पञ्चविंशत्यधिकद्विशततमोऽध्यायः २२५

भगिनी मे दैत्यसेना सा पूर्वं केशिना हता ॥ १  
 सहैवावां भगिन्यौ तु सखीभिः सह मानसम् ।  
 आगच्छावो विहारार्थमनुज्ञाप्य प्रजापतिम् ॥ २  
 नित्यं चावां प्रार्थयते हर्तुं केशी महासुरः ।  
 इच्छत्येनं दैत्यसेना न चाहं पाकशासन ॥ ३  
 सा हताग्नेन भगवन्मुक्ताऽहं त्वद्बलेन तु ।  
 त्वया देवेन्द्र निर्दिष्टं पतिमिच्छामि दुर्जयम् ॥४  
 इन्द्र उवाच ।  
 मम मातृष्वसेयी त्वं माता दाक्षायणी मम ।  
 आख्यातुं त्वहमिच्छामि स्वयमात्मबलं त्वया ॥५  
 कन्योवाच ।  
 अबलाऽहं महाबाहो पतिस्तु बलवान्मम ।  
 वरदानात्पितुर्भावी सुरासुरनमस्कृतः ॥ ६  
 इन्द्र उवाच ।  
 कीदृशं तु बलं देवि पत्युस्तव भविष्यति ।  
 एतदिच्छाम्यहं श्रोतुं तव वाक्यमनिन्दिते ॥ ७  
 कन्योवाच ।  
 देवदानवयक्षाणां किन्नरोरगरक्षसाम् ।  
 जेता यो दुष्टदैत्यानां महावीर्यो महाबलः ॥ ८  
 यस्तु सर्वाणि भूतानि त्वया सह विजेष्यति ।  
 स हि मे भविता भर्ता ब्रह्मण्यः कीर्तिवर्धनः ॥९  
 मार्कण्डेय उवाच ।  
 इन्द्रस्तस्या वचः श्रुत्वा दुःखितोऽचिन्तयद्भृशम् ।  
 अस्या देव्याः पतिर्नास्ति यादृशं संप्रभाषते ॥१०  
 अथापश्यत्स उदये भास्करं भास्करद्युतिः ।  
 सोमं चैव महाभागं प्रविशन्तं दिवाकरम् ॥ ११  
 अमावास्यां प्रवृत्तायां मुहूर्ते रौद्र एव तु ।  
 देवासुरं च संग्रामं सोऽपश्यदुदये गिरौ ॥ १२  
 लोहितैश्च घनैर्युक्तां पूर्वां संध्यां शतक्रतुः ।  
 अपश्यल्लोहितोदं च मघवान्वरुणालयम् ॥ १३  
 भृगुभिश्चाङ्गिरोभ्यश्च हुतं मन्त्रैः पृथग्विधैः ।  
 हव्यं गृहीत्वा वह्निं च प्रविशन्तं दिवाकरम् ॥१४  
 पर्वं चैव चतुर्विंशं तदा सूर्यमुपस्थितम् ।

तथा सूर्यं वह्निगतं सोमं सूर्यगतं च तम् ॥ १५  
 समालोक्यैकतामेव शशिनो भास्करस्य च ।  
 समवायं तु तं रौद्रं दृष्ट्वा शक्रोऽन्वचिन्तयत् ॥१६  
 सूर्याचन्द्रमसोर्धोरं दृश्यते परिवेषणम् ।  
 एतस्मिन्नेव रात्र्यन्ते महद्युद्धं तु शंसति ॥ १७  
 सरित्सिन्धुरपीयं तु प्रत्यसृग्वाहिनी भृशम् ।  
 शृगालिन्यग्निवक्रा च प्रत्यादित्यं विराविणी ॥१८  
 एष रौद्रश्च संघातो महान्युक्तश्च तेजसा ।  
 सोमस्य वह्निसूर्याभ्यामद्भुतोऽयं समागमः ॥ १९  
 जनयेद्यं सुतं सोमः सोऽस्या देव्याः पतिर्भवेत् ।  
 अथानेकैर्गुणैश्चाग्निरग्निः सर्वाश्च देवताः ॥ २०  
 एष चेज्जनयेद्गर्भं सोऽस्या देव्याः पतिर्भवेत् ।  
 एवं संचिन्त्य भगवान्ब्रह्मलोकं तदा गतः ॥२१  
 गृहीत्वा देवसेनां तां ववन्दे स पितामहम् ।  
 उवाच चास्या देव्यास्त्वं साधु शूरं पतिं दिश ॥२२  
 ब्रह्मोवाच ।  
 यथैतच्चिन्तितं कार्यं त्वया दानवसूदन ।  
 तथा स भविता गर्भो बलवानुरुविक्रमः ॥ २३  
 स भविष्यति सेनानीस्त्वया सह शतक्रतो ।  
 अस्या देव्याः पतिश्चैव स भविष्यति वीर्यवान् २४  
 एतच्छ्रुत्वा नमस्तस्मै कृत्वाऽसौ सह कन्यया ।  
 तत्राभ्यगच्छद्देवेन्द्रो यत्र सप्तर्षयोऽभवन् ॥ २५  
 वसिष्ठप्रमुखा मुख्या विप्रेन्द्राः सुमहाप्रभाः ।  
 भागार्थं तपसोपाचं तेषां सोमं तथाऽध्वरे ॥२६  
 पिपासवो ययुर्देवाः शतक्रतुपुरोगमाः ।  
 इष्टिं कृत्वा यथान्यायं सुसमिद्धे हुताशने ॥ २७  
 जुहुवुस्ते महात्मानो हव्यं सर्वदिवोकसाम् ।  
 समाहूतो हुतवहः सोऽद्भुतः सूर्यमण्डलात् ॥ २८  
 विनिःसृत्य ययौ वह्निः पार्श्वतो विधिवत्प्रभुः ।  
 आगम्याहवनीयं वै तैर्द्विजैर्मन्त्रतो हुतम् ॥ २९  
 स तत्र विविधं हव्यं प्रतिगृह्य हुताशनः ।  
 ऋषिभ्यो भरतश्रेष्ठ प्रायच्छत दिवोकसाम् ॥३०  
 निष्क्रामंश्चाप्यपश्यत्स पत्नीस्तेषां महात्मनाम् ।

स्वेष्वासनेषूपविष्टाः स्नायन्तीश्च यथासुखम् ॥३१  
 रुक्मवेदिनिभास्तास्तु चन्द्रलेखा इवामलाः ।  
 हुताशनार्चिःप्रतिमाः सर्वास्तारा इवाद्भुताः ॥३२  
 स तत्र तेन मनसा बभूव क्षुभितेन्द्रियः ।  
 पत्नीर्दृष्ट्वा द्विजेन्द्राणां वह्निः कामवशं ययौ ॥ ३३  
 भूयः संचिन्तयामास न न्याय्यं क्षुभितो ब्रह्म ।  
 साध्वयः पत्न्यो द्विजेन्द्राणामकामाः कामयाम्यहम्  
 नैताः शक्या मया द्रष्टुं स्पष्टं वाऽप्यनिमित्ततः ।  
 गार्हपत्यं समाविश्य तस्मात्पश्याम्यभीक्षणशः ३५  
 मार्कण्डेय उवाच ।  
 संस्पृशन्निव सर्वास्ताः शिखाभिः काञ्चनप्रभाः ।  
 पश्यमानश्च मुमुद्रे गार्हपत्यं समाश्रितः ॥ ३६

निरुप्य तत्र सुचिरमेवं वह्निर्वनं गतः ।  
 मनस्तासु विनिक्षिप्य कामयानो वराङ्गनाः ॥ ३७  
 कामसंतप्तहृदयो देहत्यागे विनिश्चितः ।  
 अलाभे ब्राह्मणस्त्रीणामग्निर्वनमुपागमत् ॥ ३८  
 स्वाहा तं दक्षदुहिता प्रथमाऽकामयत्तदा ।  
 सा तस्य च्छिद्रमन्वैच्छिरात्प्रभृति भामिनी ।  
 अप्रमत्तस्य देवस्य न च पश्यत्यनिन्दिता ॥ ३९  
 सा तं ज्ञात्वा यथावत्तु वह्निं वनमुपागतम् ।  
 तत्त्वतः कामसंतप्तं चिन्तयामास भामिनी ॥४०  
 अहं सप्तर्षिपत्नीनां कृत्वा रूपाणि पावकम् ।  
 कामयिष्यामि कामार्तं तासां रूपेण मोहितम् ।  
 एवं कृते प्रीतिरस्य कामावाप्तिश्च मे भवेत् ॥४१

॥ इति श्रीमन्महाभारते अरण्यपर्वणि मार्कण्डेयसमास्यापर्वणि षड्विंशत्यधिकद्विशततमोऽध्यायः ॥ २२६ ॥

### सप्तविंशत्यधिकद्विशततमोऽध्यायः ॥ २२७ ॥

स्वाहयाऽरुन्धतीवर्जं सप्तर्षिपत्नीसारूप्येणाग्निना सह रमणम् ॥ १ ॥ ततो गरुडरूपस्त्रीकारेणाग्निरेतसां श्वेतपर्वतस्थ-  
 काञ्चनकुण्डे प्रक्षेपणम् ॥ २ ॥ स्कन्नात्तद्रेतसः पण्मुखस्य संभवः ॥ ३ ॥ ततस्तेन बाणैः क्रौञ्चगिरिविदारणपूर्वकं शक्या  
 श्वेतगिरिशिखरविभेदनम् ॥ ४ ॥

मार्कण्डेय उवाच ।  
 शिवा भार्या त्वङ्गिरसः शीलरूपगुणान्विता ।  
 तस्याः सा प्रथमं रूपं कृत्वा देवी जनाधिप ॥१  
 जगाम पावकाभ्याशं तं चोवाच वराङ्गना ।  
 मामग्रे कामसंतप्तां त्वं कामयितुमर्हसि ॥ २  
 करिष्यसि न चेदेवं मृतां मामुपधारय ।  
 'तवाप्यधर्मः सुमहान्भविता वै हुताशन ॥' ३  
 अहमङ्गिरसो भार्या शिवा नाम हुताशन ।  
 सखीभिः सहिता प्राप्ता मन्त्रयित्वा विनिश्चयम् ४  
 अग्निरुवाच ।  
 कथं मां त्वं विजानीषे कामार्तमितराः कथम् ।  
 यास्त्वया कीर्तिताः सर्वाः सप्तर्षीणां प्रियाःस्त्रियः ५  
 शिवोवाच ।  
 अस्माकं त्वं प्रियो नित्यं विभीमस्तु वयं तव ।

त्वच्चित्तमिङ्गितैर्ज्ञात्वा प्रेषिताऽसि तवान्तिकम् ६  
 मैथुनायेह संप्राप्ता कामाच्चैव द्रुतं च माम् ।  
 'उपयन्तुं महावीर्यं पूर्वमेव त्वमर्हसि ।'  
 [जामयो मां प्रतीक्षन्ते गमिष्यामि हुताशन ॥] ७  
 मार्कण्डेय उवाच ।  
 ततोऽग्निरुपयेमे तां शिवां प्रीतिमुदायुतः ।  
 प्रीत्या देवी समायुक्ता शुक्रं जग्राह पाणिना ॥८  
 साऽचिन्तयन्ममेदं ये रूपं द्रक्ष्यन्ति कानने ।  
 ते ब्राह्मणीनामनृतं दोषं वक्ष्यन्ति पावके ॥ ९  
 तस्मादेतद्रक्षमाणा गरुडी संभवाम्यहम् ।  
 वनान्निर्गमनं चैव सुखं मम भविष्यति ॥ १०  
 मार्कण्डेय उवाच ।  
 सुपर्णा सा तदा भूत्वा निर्जगाम महावनात् ।  
 अपश्यत्पर्वतं श्वेतं शरस्तम्बैः सुसंवृतम् ॥ ११

शिष्टाभिः प्रहिता प्राप्तेति श. पाठः ॥ ४ ॥ ते ब्राह्मणीना-  
 महितमिति श. घ. पाठः ॥ ९ ॥

सप्तविंशत्यधिकद्विशततमोऽध्यायः ॥ २२७ ॥

दृष्टीविवैः सप्तशीर्षैर्गुप्तं भोगिभिरद्भुतैः ।  
 रक्षोभिश्च पिशाचैश्च रौद्रैर्भूतगणैस्तथा ॥ १२  
 राक्षसीभिश्च संपूर्णमनेकैश्च मृगद्विजैः ।  
 'नदीप्रस्रवणोपेतं नानातरुलताचितम् ॥' १३  
 सा तत्र सहसा गत्वा शैलपृष्ठं सुदुर्गमम् ।  
 प्राक्षिपत्काञ्चने कुण्डे शुक्रं सा खरिता शुभा १४  
 शिष्टानामपि सा देवी सप्तर्षीणां महात्मनाम् ।  
 पत्नीसरूपतां कृत्वा रमयामास पावकम् ॥ १५  
 दिव्यरूपमरुन्धत्याः कर्तुं न शकितं तथा ।  
 तस्यास्तपःप्रभावेण भर्तृशुश्रूषणेन च ॥ १६  
 षट्कृत्वस्तत्तु निक्षिप्तमग्रे रेतः कुरुत्तम ।  
 तस्मिन्कुण्डे प्रतिपदि कामिन्या स्वाहया तदा १७  
 तत्स्कन्धं तेजसा तत्र संवृतं जनयत्सुतम् ।  
 ऋषिभिः पूजितं स्कन्धमनयस्कन्दतां ततः ॥ १८  
 षट्शिरा द्विगुणश्रोत्रो द्वादशाक्षिभुजक्रमः ।  
 एकग्रीवस्त्वेककायः कुमारः समपद्यत ॥ १९  
 द्वितीयायामभिव्यक्तस्तृतीयायां शिशुर्वभौ ।  
 अङ्गप्रत्यङ्गसंभूतश्चतुर्थ्यामभवद्बुधः ॥ २०  
 लोहिताश्रेण महता संवृतः सह विद्युता ।  
 लोहिताश्रे सुमहति भाति सूर्य इवोदितः ॥ २१  
 गृहीतं तु धनुस्तेन विपुलं रोमहर्षणम् ।  
 न्यस्तं यत्रिपुरघ्नेन सुरारिविनिकृन्तनम् ॥ २२  
 तद्गृहीत्वा धनुःश्रेष्ठं ननाद बलवांस्तदा ।  
 संमोहयन्निर्माल्लोकान्गुहस्त्रीन्सचराचरान् ॥ २३  
 तस्य तं निनदं श्रुत्वा महामेघौघनिःस्वनम् ।  
 उत्पेततुर्महानागौ चित्रशैरावतश्च ह ॥ २४  
 तावापतन्तौ संप्रेक्ष्य स बालोऽर्कसमद्युतिः ।  
 द्वाभ्यां गृहीत्वा पाणिभ्यां शक्तिं चान्येन पाणिना  
 अपरेणाग्निदायादस्ताम्रचूडं भुजेन सः ।  
 महाकायमुपश्लिष्टं कुकुटं बलिनां वरम् ।

गृहीत्वा व्यनदद्भीमं चिक्रीड च महाभुजः ॥ २६  
 द्वाभ्यां भुजाभ्यां बलवान्गृहीत्वा शङ्खमुत्तमम् ।  
 प्राध्मापयत भूतानां त्रासनं बलिनामपि ।  
 द्वाभ्यां भुजाभ्यामाकाशं बहुशो निजघान ह २७  
 क्रीडन्भाति महासेनस्त्रील्लोकान्वदनैः पिवन् ।  
 पर्वताग्रेऽप्रमेयात्मा रश्मिमानुदये यथा ॥ २८  
 स तस्य पर्वतस्याग्रे निषण्णोऽद्भुतविक्रमः ।  
 व्यलोकयदमेयात्मा मुखैर्नानाविधैर्दिशः ॥ २९  
 स पश्यन्विधान्भावांश्चकार निनदं पुनः ।  
 तस्य तं निनदं श्रुत्वा न्यपतन्बहुधा जनाः ।  
 भीताश्चोद्विग्नमनसस्तमेव शरणं ययुः ॥ ३०  
 ये तु तं संश्रिता देवं नानावर्णास्तदा जनाः ।  
 तानप्याहुः पारिषदान्ब्राह्मणाः सुमहाबलान् ३१  
 स तूत्थाय महाबाहुरूपसान्त्व्य च ताञ्जनान् ।  
 धनुर्विकृष्य व्यसृजद्वाणाञ्छ्वेते महागिरौ ॥ ३२  
 विभेद स शरैः शैलं क्रौञ्चं हिमवतः सुतम् ।  
 तेन हंसाश्च गृध्राश्च मेरुं गच्छन्ति पर्वतम् ॥ ३३  
 स विशीर्णोऽपतच्छैलो भृशमार्तस्वरान्बुवन् ॥ ३४  
 तस्मिन्निपतिते त्वन्ये नेदुः शैला भृशं भयात् ।  
 'घोरमार्तस्वरं चक्रुर्दृष्ट्वा क्रौञ्चं विदारितम् ॥' ३५  
 स तं नादं भृशार्तानां श्रुत्वाऽपि बलिनांवरः ।  
 न प्राव्यधदमेयात्मा शक्तिमुद्यम्य चानदत् ॥ ३६  
 सा तदा विमला शक्तिः क्षिप्त्वा तेन महात्मना ।  
 विभेद शिखरं घोरं श्वेतस्य तरसा गिरेः ॥ ३७  
 स तेनाभिहतो दीर्णो गिरिः श्वेतोऽचलैः सह ।  
 पलायत महीं त्यक्त्वा भीतस्तस्मान्महात्मनः ३८  
 ततः प्रव्यथिता भूमिर्व्यशीर्यत समन्ततः ।  
 आर्ता स्कन्दं समासाद्य पुनर्वलवती बभौ ॥ ३९  
 पर्वताश्च नमस्कृत्य तमेव पृथिवीं गताः ।  
 अथैनमभजल्लोकः स्कन्दं शुक्रस्य पञ्चमीम् ॥ ४०

॥ इति श्रीमन्महाभारते अरण्यपर्वणि मार्कण्डेयसमाखापर्वणि सप्तविंशत्यधिकद्विशततमोऽध्यायः ॥ २२७ ॥



## अष्टाविंशत्यधिकद्विशततमोऽध्यायः ॥ २२८ ॥

पद्पिभिलोकपवादभयात्स्वपत्नीनां परित्यागः ॥ १ ॥ विश्वामित्रेण कुमारस्य जातकर्मादिना संस्करणम् ॥ २ ॥  
स्कन्दपराक्रमासहिष्णुना शक्रेण स्कन्देन सहाऽऽयोधनम् ॥ ३ ॥ इन्द्रवज्राभिहृतात्स्कन्दस्य दक्षिणपार्श्वद्विशाखस्य तथा  
कुमाराणां कन्यानां च समुद्भवः ॥ ४ ॥ स्कन्दाद्गीतेनेन्द्रेण तेन सह संधानम् ॥ ५ ॥

मार्कण्डेय उवाच ।  
तस्मिञ्जाते महासत्त्वे महासेने महाबले ।  
समुत्तस्थुर्महोत्पाता घोररूपाः पृथग्विधाः ॥ १ ॥  
स्त्रीपुंसोर्विपरीतं च तथा द्वन्द्वानि यानि च ।  
ग्रहा दीप्ता दिशः खं च ररास च मही भृशम् ॥ २ ॥  
ऋषयश्च महाघोरान्दृष्टोत्पातान्समन्ततः ।  
अकुर्वञ्शान्तिमुद्रिशा लोकानां लोकभावनाः ॥ ३ ॥  
निवसन्ति वने ये तु तस्मिंश्चैत्ररथे जनाः ।  
तेऽब्रुवन्नेष नोऽनर्थः पावकेनाहतो महान् ।  
संगम्य षड्भिः पत्नीभिः सप्तर्षीणामिति स ह ॥ ४ ॥  
अपरे गरुडीमाहुस्तयाऽनर्थोऽयमाहतः ।  
यैर्दृष्टा सा तदा देवी तस्या रूपेण गच्छती ॥ ५ ॥  
न तु तत्स्वाहया कर्म कृतं जानाति वै जनः ॥ ६ ॥  
सुपर्णी तु वचः श्रुत्वा ममायं तनयस्त्विति ।  
उपगम्य शनैः स्कन्दमाहाहं जननी तव ॥ ७ ॥  
अथ सप्तर्षयः श्रुत्वा जातं पुत्रं महौजसम् ।  
तत्यजुः षट् तदा पत्नीर्विना देवीमरुन्धतीम् ।  
षड्भिरेव तदा जातमाहुस्तद्वनवासिनः ॥ ८ ॥  
सप्तर्षीनाह च स्वाहा मम पुत्रोऽयमित्युत ।  
अहं हेतुनैतदेवमिति राजन्पुनः पुनः ॥ ९ ॥  
विश्वामित्रस्तु कृत्वेष्टिं सप्तर्षीणां महाप्सुनिः ।  
पावकं कामसंतप्तमदृष्टः पृष्टतोऽन्वगात् ।  
तत्तेन निखिलं सर्वमवबुध्य यथातथम् ॥ १० ॥  
विश्वामित्रस्तु प्रथमं कुमारं शरणं गतः ।  
स्त्वं दिव्यं संप्रचक्रे महासेनस्य चापि सः ॥ ११ ॥  
मङ्गलानि च सर्वाणि कौमाराणि त्रयोदश ।  
जातकर्मादिकास्तस्य क्रियाश्चक्रे महाप्सुनिः ॥ १२ ॥  
षड्भ्यस्तु माहात्म्यं कुकुटस्य तु साधनम् ।

विपरीतं वैरम् । द्वन्द्वानि अतिशीतात्युष्णादीनि ॥ २ ॥  
श्रुत्वा तु ध्रुत्वापि । सर्वतः लोकापवादभयाद्रामवत्पत्नीत्यक्ष-

शक्त्या देव्याः साधनं च तथा पारिषदापि ॥ १३ ॥  
विश्वामित्रश्चकारैतत्कर्म लोकहिताय वै ।  
तस्मादृषिः कुमारस्य विश्वामित्रोऽभवत्प्रियः ॥ १४ ॥  
अन्वजानाच्च स्वाहाया रूपान्यत्वं महाप्सुनिः ।  
अत्रवीच्च मुनीन्सर्वान्नापराध्यन्ति वै स्त्रियः ।  
श्रुत्वा तु तत्त्वतस्तस्मात्ते पत्नीः सर्वतोत्यजन् ॥ १५ ॥  
मार्कण्डेय उवाच ।  
स्कन्दं श्रुत्वा तदा देवा वासवं सहिताऽब्रुवन् ।  
अविषह्यं बलं स्कन्दं जहि शक्राशु माचिरम् ॥ १६ ॥  
यदि वा न निहंस्तेनमद्येन्द्रोऽयं भविष्यति ।  
त्रैलोक्यं सन्निगृह्यासांस्त्वां च शक्र महाबल ॥ १७ ॥  
स तानुवाच व्यथितो बालोऽयं सुमहाबलः ।  
सप्तारमपि लोकानां युधि विक्रम्य नाशयेत् ।  
[न बालमुत्सहे हन्तुमिति शक्रः प्रभाषते ॥ १८ ॥  
तेऽब्रुवन्नास्ति ते वीर्यं यत् एवं प्रभाषसे ]  
सर्वास्त्वद्याभिगच्छन्तु स्कन्दं लोकस्य मातरः १९ ॥  
कामवीर्यां भ्रन्तु चैनं तथेत्युक्त्वा च ता ययुः ।  
तमप्रतिबलं दृष्ट्वा विषण्णवदनास्तु ताः ॥ २० ॥  
अशक्योऽयं विचिन्त्यैवं तमेव शरणं ययुः ।  
ऊचुश्चैनं त्वमस्माकं पुत्रोऽस्माभिर्धृतं जगत् ॥ २१ ॥  
अभिनन्द्य ततः सर्वाः प्रस्रुताः स्नेहविक्रवाः ।  
[तासां तद्वचनं श्रुत्वा पातुकामः स्तनान्प्रभुः २२ ॥  
ताः संपूज्य महासेनः कामांश्चासां प्रदाय सः ।  
अपश्यदग्निमायान्तं पितरं बलिनां बली ॥ २३ ॥  
स तु संपूजितस्तेन सह मातृगणेन ह ।  
परिवार्य महासेनं रक्षमाणः स्थितः शिवः ॥ २४ ॥  
सर्वासां या तु मातृणां नारी क्रोधसमुद्भवा ।  
धात्री स्वपुत्रवत्स्कन्दं शूलहस्ताऽभ्यरक्षत ॥ २५ ॥

वन्त इत्यर्थः । अथात्रवीतान्सप्तर्षीन्पुष्पमत्पत्नीष्वयं शिशुः ।  
षट्सु जातो हुतवहात्ते चामेस्त्वप्रतोत्यजन् । इति घ. पाठः ॥ १५ ॥

लोहितस्योदधेः कन्या क्रूरा लोहितभोजना ।  
 परिष्वज्य महासेनं पुत्रवत्पर्यरक्षत ॥ २६  
 अग्निभूत्वा नैगमेयश्छागवक्रो बहुप्रजः ।  
 रमयामास शैलस्थं बालं क्रीडनकैरिव ॥ २७  
 ग्रहाः सोपग्रहाश्चैव ऋषयो मातरस्तथा ।  
 हुताशनमुखाश्चैव दृप्ताः पारिषदां गणाः ॥ २८  
 एते चान्ये च बहवो घोरास्त्रिदिववासिनः ।  
 परिवार्य महासेनं स्थिता मातृगणैः सह ॥ २९  
 संदिग्धं विजयं दृष्ट्वा विजयेप्सुः सुरेश्वरः ।  
 आरुह्यैरावतस्कन्धं प्रययौ दैवतैः सह ॥ ३०  
 आदाय वज्रं बलवान्सर्वैर्देवगणैर्वृतः ।  
 विजिघांसुर्महासेनमिन्द्रस्तूर्णतरं ययौ ॥ ३१  
 'इन्द्रस्तस्य महावेगं दृष्ट्वाऽद्भुतपराक्रमम् ।  
 विस्मितश्चाभवद्राजन्देवानीकमचोदयत् ॥ ३२  
 उग्रं तं च महानादं देवानीकं महाप्रभम् ।  
 विचित्रध्वजसन्नाहं नानावाहनकार्मुकम् ॥' ३३  
 प्रवराम्बरसंवीतं श्रिया जुष्टमलंकृतम् ।  
 विजिघांसुं तमायान्तं कुमारः शक्रमन्वयात् ३४  
 वियत्पतिः स शक्रस्तु द्रुतमायान्महाबलः ।  
 संहर्षयन्देवसेनां जिघांसुः पावकात्मजम् ॥ ३५  
 संपूज्यमानस्त्रिदशैस्तथैव परमर्षिभिः ।  
 समीपमथ संप्राप्तो वह्निपुत्रस्य वासवः ॥ ३६  
 सिंहनादं ततश्चक्रे देवेशः सहितैः सुरैः ।  
 गुहोऽपि शब्दं तं श्रुत्वा व्यनदत्सागरो यथा ३७  
 तस्य शब्देन महता समुद्भूतोदधिप्रभम् ।  
 बभ्राम तत्रतत्रैव दैवसैन्यमचेतनम् ॥ ३८  
 जिघांसुनुपसंप्राप्तान्देवान्दृष्ट्वा स पावकिः ।  
 विससर्ज मुखात्कुद्भः प्रष्टुद्वाः पावकार्चिषः ॥ ३९  
 अदहद्देवसैन्यानि वेपमानानि भूतले ॥ ४०  
 ते प्रदीप्तशिरोदेहाः प्रदीप्तायुधवाहनाः ।  
 प्रच्युताः सहसा भान्ति चित्रास्तारागणा इव ४१

दह्यमानाः प्रपन्नास्ते शरणं पावकात्मजम् ।  
 देवा वज्रधरं त्यक्त्वा ततः शान्तिमुपागताः ४२  
 त्यक्तो देवैस्ततः स्कन्दे वज्रं शक्रो न्यपातयत् ॥  
 तद्विसृष्टं जघानाशु पार्श्वं स्कन्दस्य दक्षिणम् ।  
 विभेद च महाराज पार्श्वं तस्य महात्मनः ॥ ४४  
 वज्रप्रहारात्स्कन्दस्य संजातः पुरुषोऽपरः ।  
 युवा काञ्चनसन्नाहः शक्तिधृग्दिव्यकुण्डलः ॥ ४५  
 यद्ब्रजविशनाज्जातो विशाखस्तेन सोऽभवत् ॥ ४६  
 तं जातमपरं दृष्ट्वा कालानलसमद्युतिम् ।  
 भयादिन्द्रस्तु तं स्कन्दं प्राञ्जलिः शरणं गतः ॥ ४७  
 तस्याभयं ददौ स्कन्दः सहसैन्यस्य सत्तम ।  
 ततः प्रहृष्टास्त्रिदशा वादित्राण्यभ्यवादायन् ॥ ४८  
 स्कन्दपारिषदान्घोराञ्छृणुष्वद्भुतदर्शनान् ।  
 वज्रप्रहारात्स्कन्दस्य जञ्जुस्तत्र कुमारकाः ।  
 ये हरन्ति शिशूञ्जातान्गर्भस्थांश्चैव दारुणाः ॥ ४९  
 वज्रप्रहारात्कन्याश्च जज्ञिरेऽस्य महाबलाः ॥ ५०  
 कुमारान्स विशाखं च पुत्रत्वे समकल्पयत् ।  
 स भूत्वा भगवान्सङ्ख्ये रक्षंश्छागमुखस्तदा ॥ ५१  
 दृतः कन्यागणैः सर्वैरात्मीयैः सह पुत्रकैः ।  
 मातृणां प्रेषितानां च भद्रशाखश्च कोमलैः ॥ ५२  
 ततः कुमारं संजातं स्कन्दमाहुर्जना भुवि ।  
 रुद्रमग्निमुखां स्वाहां प्रदेशेषु महाबलाः ॥ ५३  
 यजन्ति पुत्रकामाश्च पुत्रिणश्च सदा जनाः ।  
 यास्तास्त्वजनयत्कन्यास्तपो नाम हुताशनः ॥ ५४  
 किं करोमीति ताः स्कन्दं संप्राप्ताः समभाषयन् ॥  
 भवेम सर्वलोकस्य मातरो वयमुत्तमाः ।  
 प्रसादात्तव पूज्याश्च प्रियमेतत्कुरुष्व नः ॥ ५६  
 सोऽब्रवीद्वाढमित्येवं भविष्यध्वं पृथग्विधाः ।  
 शिवाश्चैवाशिवाश्चैव पुनःपुनरुदारधीः ॥ ५७  
 'अग्निभूत्वा ततश्चैनं छागवक्रो बहुप्रजः ।  
 रमयामास शैलस्थं बालं क्रीडनकैरिव ॥' ५८

॥ इति श्रीमन्महाभारते अरण्यपर्वणि मार्कण्डेयसमास्यापर्वणि अष्टाविंशत्यधिकद्विशततमोऽध्यायः ॥ २२८ ॥

वज्रस्य विशनात् बाहोराखननाथ विशाख इत्यर्थः ॥ ४६ ॥

कुमारास्ते=पितृत्वे इति झ. पाठः ॥ ५१ ॥ ततः कुमारपि-

तरमिति झ. पाठः ॥ ५३ ॥ अष्टाविंशत्यधिकद्विशततमो-

ऽध्यायः ॥ २२८ ॥

एकोनत्रिंशदधिकद्विशततमोऽध्यायः ॥ २२९ ॥

मार्कण्डेयेन युधिष्ठिरं प्रति स्कन्दचरित्रप्रतिपादनम् ॥ १ ॥ इन्द्रेण स्कन्दस्य देवसेनापत्येऽभिषेचनम् ॥ २ ॥ स्कन्दे-  
नेन्द्रप्रार्थनया देवसेनाया उद्ग्रहणम् ॥ ३ ॥

मार्कण्डेय उवाच ।

ततः प्रकल्प्य पुत्रत्वे स्कन्दं मातृगणोऽगमत् ।  
काकी च हलिमा चैव माता चाथ हली तथा ।  
आर्या बाला च धात्री च सप्तैताः शिशुमातरः ॥ १  
एतासां वीर्यसंपन्नः शिशुर्नामातिदारुणः ।  
स्कन्दप्रसादजः पुत्रो लोहिताक्षो भयंकरः ॥ २  
एष वीरोऽष्टमः प्रोक्तः स्कन्दो मातृगणोद्भवः ।  
छागवक्त्रेण सहितो नवमः परिकीर्त्यते ॥ ३  
षष्ठं छागमयं वक्त्रं स्कन्दस्यैवेति विद्धि तम् ।  
षट्शिरोभ्यन्तरं राजन्नित्यं मातृगणार्चितम् ॥ ४  
षण्णां तु प्रवरं तस्य शीर्षाणामिह शब्धते ।  
शक्तिं येनासृजदिव्यां भद्रशाख इति स ह ॥ ५  
इत्येतद्विधाकारं वृत्तं शुक्रस्य पञ्चमीम् ।  
तत्र युद्धं महाघोरं वृत्तं षष्ठ्यां जनाधिप ॥ ६  
उपविष्टं तु तं स्कन्दमाप्तुक्तकवचस्रजम् ।  
हिरण्यचूडमुकुटं हिरण्याक्षं महाप्रभम् ॥ ७  
लोहिताम्बरसंबीतं तीक्ष्णदंष्ट्रं मनोरमम् ।  
सर्वलक्षणसंपन्नं त्रैलोक्यस्यापि सुप्रियम् ॥ ८  
ततस्तं वरदं शूरं युवानं मृष्टकुण्डलम् ।  
अभजत्पद्मरूपा श्रीः स्वयमेव शरीरिणी ॥ ९  
श्रिया जुष्टः पृथुयशाः स कुमारो वरस्तदा ।  
निषण्णो दृश्यते भूतैः पौर्णमास्यां यथा शशी ॥  
अपूजयन्महात्मानो ब्राह्मणास्तं महाबलम् ॥ ११  
इदमाहुस्तदा चैव स्कन्दं तत्र महर्षयः ॥ १२  
हिरण्यवर्णं भद्रं ते लोकानां शंकरो भव ।  
त्वया षट्त्रजातेन सर्वे लोका वशीकृताः ॥ १३  
अभयं च पुनर्दत्तं त्वयैवैषां सुरोत्तम ।  
तस्मादिन्द्रो भवानस्तु त्रैलोक्यस्याभयंकरः ॥ १४  
स्कन्द उवाच ।  
किमिन्द्रः सर्वलोकानां करोतीह तपोधनाः ।  
कथं देवगणांश्चैव पाति नित्यं सुरेश्वरः ॥ १५

ऋषय ऊचुः ।

इन्द्रो दधाति भूतानां बलं तेजः प्रजाः सुखम् ।  
तुष्टः प्रयच्छति तथा सर्वान्कामान्सुरेश्वरः ॥ १६  
दुष्टैतानां संहरति व्रतस्थानां प्रयच्छति ।  
अनुशास्ति च भूतानि कार्येषु बलसूदनः ॥ १७  
असूर्ये च भवेत्सूर्यस्तथाऽचन्द्रे च चन्द्रमाः ।  
भवत्यग्निश्च वायुश्च पृथिव्यापश्च खं तथा ॥ १८  
एतदिन्द्रेण कर्तव्यमिन्द्रे हि विपुलं बलम् ।  
त्वं च वीर बली श्रेष्ठस्तस्मादिन्द्रो भवस्व तः ॥ १९  
शक्र उवाच ।  
भवस्वेन्द्रो महाबाहो सर्वेषां नः सुखावहः ।  
अभिषिच्यस्व चैवाद्य प्राप्तुरूपोऽसि सत्तम ॥ २०  
स्कन्द उवाच ।  
शाधि त्वमेव त्रैलोक्यमव्यग्रो विजये रतः ।  
अहं ते किंकरः शक्र न ममेन्द्रत्वमीप्सितम् ॥ २१  
शक्र उवाच ।  
बलं तवाद्भुतं वीर त्वं देवानामरीञ्जहि ।  
अवज्ञास्यन्ति मां लोका वीर्येण तव विस्मिताः ॥  
इन्द्रत्वे तु स्थितं वीर बलहीनं पराजितम् ।  
'त्वत्तेजसाऽवमंस्यन्ति लोका मां सुरसत्तम ॥' २३  
आवयोश्च मिथो भेदे प्रयतिष्यन्त्यतन्द्रिताः ।  
भेदिते च त्वयि विभो लोको द्वैधमुपेष्यति ॥ २४  
द्विधाभूतेषु लोकेषु निश्चितेष्वावयोस्तथा ।  
विग्रहः संप्रवर्तेत भूतभेदान्महाबल ॥ २५  
तत्र त्वं मां रणे तात यथाश्रद्धं विजेष्यसि ।  
तस्मादिन्द्रो भवानेव भविता मा विचारय ॥ २६  
स्कन्द उवाच ।  
त्वमेव राजा भद्रं ते त्रैलोक्यस्य ममैव च ।  
करोमि किं च ते शक्र शासनात्तद्वीहि मे ॥ २७

इन्द्र उवाच ।

अहमिन्द्रो भविष्यामि तव वाक्यान्महाबल ।  
यदि सत्यमिदं वाक्यं निश्चयाद्भाषितं त्वया २८  
यदि वा शासनं स्कन्द कर्तुमिच्छसि मे शृणु ।  
अभिषिच्यस्व देवानां सैनापत्ये महाबल ॥ २९  
स्कन्द उवाच ।

दानवानां विनाशाय देवानामर्थसिद्धये ।  
गोब्राह्मणहितार्थाय सैनापत्येऽभिषिच्य माम् ॥३०  
मार्कण्डेय उवाच ।

सोऽभिषिक्तो मघवता सर्वैर्देवगणैः सह ।  
अतीव शुशुभे तत्र पूज्यमानो महर्षिभिः ॥ ३१  
तत्र तत्काञ्चनं छत्रं ध्रियमाणं व्यरोचत ।

तथैव सुसमिद्धस्य पावकस्यात्ममण्डलम् ॥ ३२  
विश्वकर्मकृता चास्य दिव्या माला हिरण्मयी ।  
आवद्धा त्रिपुरघ्नेन स्वयमेव यशस्विना ॥ ३३

आगम्य मनुजव्याघ्र सह देव्या परंतप ।  
अर्चयामास सुप्रीतो भगवान्गोवृषध्वजः ॥ ३४  
रुद्रमग्निं द्विजाः प्राहू रुद्रसूनुस्ततस्तु सः ।

'कीर्त्यते सुमहातेजाः कुमारोऽद्भुतदर्शनः ॥' ३५  
रुद्रेण शुक्रमुत्सृष्टं तच्छ्रेतः पर्वतोऽभवत् ।  
पावकस्येन्द्रियं श्वेते कृत्तिकाभिः कृतं नगे ॥३६

पूज्यमानं तु रुद्रेण दृष्ट्वा सर्वे दिवोकसः ।  
रुद्रसूनुं ततः प्राहुर्गुहं गुणवतांवरम् ॥ ३७  
अनुप्रविश्य रुद्रेण वह्निं जातो ह्ययं शिशुः ।

तत्र जातस्ततः स्कन्दो रुद्रसूनुस्ततोऽभवत् ॥३८  
रुद्रस्य वहेः स्वाहायाः पण्णां स्त्रीणां च तेजसा ।  
जातः स्कन्दः सुरश्रेष्ठो रुद्रसूनुस्ततोऽभवत् ॥३९

अरजे वाससी रक्ते वसानः पावकात्मजः ।  
भाति दीप्तवपुः श्रीमात्रक्ताभ्राभ्यामिवांशुमान् ॥  
कुक्कुटश्चाग्निना दत्तस्तस्य केतुरलंकृतः ।

रथे समुच्छ्रितो भाति कालाग्निरिव लोहितः ॥४१  
या चेष्टा सर्वभूतानां प्रभा शक्तिर्वलं तथा ।

अग्रतस्तस्य सा शक्तिर्देवानां जयवर्धनी ॥ ४२  
विवेश कवचं चास्य शरीरं सहजं तथा ।

युध्यमानस्य देवस्य प्रादुर्भवति तत्सदा ॥ ४३  
शक्तिर्धर्मो बलं तेजः कान्तत्वं सत्यमुन्नतिः ।  
ब्रह्मण्यत्वमसंमोहो भक्तानां परिरक्षणम् ॥ ४४

निकृन्तनं च शत्रूणां लोकानां चाभिरक्षणम् ।  
स्कन्देन सह जातानि सर्वाण्येव जनाधिप ॥४५  
एवं देवगणैः सर्वैः सोऽभिषिक्तः खलंकृतः ।

बभौ प्रतीतः सुमनाः परिपूर्णेन्दुदर्शनः ॥ ४६  
इष्टैः स्वाध्यायघोषैश्च देवतूर्यवरैरपि ।  
देवगन्धर्वगीतैश्च सर्वैरप्सरसां गणैः ॥ ४७

एतैश्चान्यैश्च बहुभिस्तुष्टैर्हृष्टैः खलंकृतः ।  
[सुसंवृतः पिशाचानां गणैर्देवगणैस्तथा ।]  
क्रीडन्भाति तदा देवैरभिषिक्तश्च पावकिः ॥४८

अभिषिक्तं महासेनमपश्यन्त दिवोकसः ।  
विनिहत्य तमः सूर्यं यथैवाभ्युदितं तथा ॥ ४९  
अथैनमभ्ययुः सर्वा देवसेनाः सहस्रशः ।

अस्माकं त्वं पतिरिति ब्रुवाणाः सर्वतो दिशः ॥५०  
ताः समासाद्य भगवान्सर्वभूतगणैर्वृतः ।  
अर्चितस्तु स्तुतश्चैव सान्त्वयामास ता अपि ५१

शतक्रतुश्चाभिषिच्य स्कन्दं सेनापतिं तदा ।  
सस्मार तां देवसेनां या सा तेन विमोक्षिता ५२  
अयं तस्याः पतिर्नूनं विहितो ब्रह्मणा स्वयम् ।

संचिन्त्य त्वानयामास देवसेनां ह्यलंकृताम् ॥५३  
स्कन्दं प्रोवाच बलभित्तियं कन्या सुरोत्तम ।  
अजाते त्वयि निर्दिष्टा तव पत्नी स्वयंभुवा ॥५४

तस्माच्चमस्या विधिवत्पाणिं मन्त्रपुरस्कृतम् ।  
गृहाण दक्षिणं देव्याः पाणिना पद्मवर्चसा ॥५५  
एवमुक्तः स जग्राह तस्याः पाणिं यथाविधि ।

बृहस्पतिर्मन्त्रविद्धि जजाप च जुंहाव च ॥ ५६  
एवं स्कन्दस्य महिषीं देवसेनां विदुर्जनाः ।  
पृष्ठीं यां ब्राह्मणाः प्राहुर्लक्ष्मीमासां सुखप्रदाम् ॥

सिनीवालीं कुहूं चैव सदृत्तिमपराजिताम् ।  
 'इत्येवमादिभिर्देवी नामभिः परिकीर्त्यते ॥' ५८  
 यदा स्कन्दः पतिलब्धः शाश्वतो देवसेनया ।

तदा तमाश्रयलक्ष्मीः स्वयं देवी शरीरिणी ॥५९  
 श्रीजुष्टः पञ्चमीस्कन्दस्तस्माच्छ्रीः पञ्चमी स्मृता ।  
 पञ्च्यां कृतार्थोऽभूद्यस्मात्तस्मात्पृष्ठी महातिथिः ६०

॥ इति श्रीमन्महाभारते अरण्यपर्वणि मार्कण्डेयसमास्यापर्वणि एकोनत्रिंशदधिकद्विशततमोऽध्यायः ॥ २२९ ॥

### त्रिंशदधिकद्विशततमोऽध्यायः ॥ २३० ॥

मार्कण्डेयेन युधिष्ठिरं प्रति स्कन्दचरित्रकीर्तनम् ॥ १ ॥

मार्कण्डेय उवाच ।

श्रिया जुष्टं महासेनं देवसेनापतीकृतम् ।  
 सप्तर्षिपत्नयः षड् देव्यस्तत्सकाशमथागमन् ॥ १  
 ऋषिभिः संपरित्यक्ता धर्मयुक्ता महाव्रताः ।  
 द्रुतमागम्य चोचुस्ता देवसेनापतिं प्रभुम् ॥ २  
 वयं पुत्र परित्यक्ता भर्तृभिर्देवसंमितैः ।  
 अकारणाद्गुणा तैस्तु पुण्यस्थानात्परिच्युताः ॥ ३  
 अस्माभिः किल जातस्त्वमिति केनाप्युदाहृतम् ।  
 तत्सत्यमेतत्संश्रुत्य तस्मान्नस्त्रातुमर्हसि ॥ ४  
 अक्षयश्च भवेत्स्वर्गस्त्वत्प्रसादाद्धि नः प्रभो ।  
 त्वां पुत्रं चाप्यभीप्सामः कृत्वैतदनृणो भव ॥ ५  
 स्कन्द उवाच ।  
 मातरो हि भवत्यो मे सुतो वोऽहमनिन्दिताः ।  
 यद्वापीच्छत तत्सर्वं संभविष्यति वस्तथा ॥ ६  
 मार्कण्डेय उवाच ।  
 विवक्षन्तं ततः शक्रं किं कार्यमिति सोऽब्रवीत् ।  
 उक्तः स्कन्देन ब्रूहीति सोऽब्रवीद्वासवस्ततः ॥ ७  
 अभिजितस्पर्धमाना तु रोहिण्या कन्यसी स्वसा ।  
 इच्छन्ती ज्येष्ठतां देवी तपस्तप्तुं वनं गता ॥ ८  
 तत्र मूढोसि भद्रं ते नक्षत्रं गगनाच्युतम् ।  
 कालं त्विमं परं स्कन्द ब्रह्मणा सह चिन्तय ॥ ९

असत्यमेतत्संस्कृत्य इति घ. पाठः । अपत्यमेतत्संस्कृत्य इति ट. घ. पाठः ॥ ४ ॥ विवक्षन्तमभिजितक्षत्रस्य पतना-  
 न्नक्षत्रसंख्या कथं समा भवेदिति प्रष्टुमिच्छन्तम् ॥ ७ ॥  
 कन्यसी कनिष्ठा । वनं गता अधिकारं त्यक्तेति शेषः ॥ ८ ॥  
 यस्य नक्षत्रस्याद्यक्षणे चन्द्रसूर्यगुरुणां योगस्तद्युगादिनक्षत्रम् ।  
 तच्च पूर्वं रोहिष्यभूत् । तदाभिजितपतनकाले त्वेकन्यूनैरहो-  
 रात्रैर्भगणस्य भोगात् कृतयुगादिनक्षत्रं धनिष्ठैवाभवदित्यर्थः ।

धनिष्ठादिस्तदा कालो ब्रह्मणा परिकल्पितः ।  
 रोहिणी ह्यभवत्पूर्वमेवं सङ्ख्या समाभवत् ॥ १०  
 एवमुक्ते तु शक्रेण त्रिदिवं कृत्तिका गताः ।  
 नक्षत्रं शकटाकारं भाति तद्बहिर्देवतम् ॥ ११  
 विनता चाब्रवीत्स्कन्दं मम त्वं पिण्डदः सुतः ।  
 इच्छामि नित्यमेवाहं त्वया पुत्र सहासितुम् ॥ १२  
 स्कन्द उवाच ।

एवमस्तु नमस्तेऽस्तु पुत्रस्नेहात्प्रशाधि माम् ।  
 स्नुषया पूज्यमाना वै देवि वत्स्यसि नित्यदा ॥ १३  
 मार्कण्डेय उवाच ।  
 अथ मातृगणः सर्वः स्कन्दं वचनमब्रवीत् ।  
 वयं सर्वस्य लोकस्य मातरः कविभिः स्तुताः ।  
 इच्छामो मातरस्तुभ्यं भवितुं पूजयस्व नः ॥ १४  
 'तासां तु वचनं श्रुत्वा स्कन्दो वचनमब्रवीत् ।'  
 मातरो हि भवत्यो मे भवतीनामहं सुतः ।  
 उच्यतां यन्मया कार्यं भवतीनामथेप्सितम् ॥ १५  
 मातर ऊचुः ।

यास्तु ता मातरः पूर्वं लोकस्यास्य प्रकल्पिताः ।  
 अस्माकं तु भवेत्स्थानं तासां चैव न तद्भवेत् ॥ १६  
 भवेम पूज्या लोकस्य न ताः पूज्याः सुरर्षभ ।  
 प्रजाऽस्माकं हतास्ताभिस्त्वत्कृते ताः प्रयच्छ नः ॥

संख्या कलाकाष्ठादीनाम् ॥ १० ॥ तथाच कृत्तिकाभिरेव नक्ष-  
 त्रसंख्यापूर्ति कुर्विति शक्राशयं ज्ञात्वा तान्निदिवं गताः । नक्षत्रं  
 सप्तशीर्षाभं इति झ. पाठः ॥ ११ ॥ ऋषिपत्नीनामिव गरुत्म-  
 ला अपि रूपं खाहया श्रुतमिति तत्सुतत्वं बोध्यम् ॥ १२ ॥  
 स्नुषया देवसेनया ॥ १३ ॥ मातृगणो विनतादिसमूहः ॥ १४ ॥  
 ताः प्रसिद्धाः मातरो ब्राह्मीमाहेश्वरीप्रभृतयः ॥ १६ ॥ ल-  
 त्कृते स्वदर्थं ताभिर्वाइयादिभिरस्मद्भूतान् मिथ्याभिशापदोषेण

स्कन्द उवाच ।

वृत्ताः प्रजा न ताः शक्या भवतीभिर्निषेवितुम् ।  
अन्यां वः कां प्रयच्छामि प्रजां यां मनसेच्छथ ॥१८  
मातर ऊचुः ।

इच्छाम तासां मातृणां प्रजा भोक्तुं प्रयच्छ नः ।  
त्वया सह पृथग्भूता ये च तासामथेश्वराः ॥१९  
स्कन्द उवाच ।

प्रजा वो दग्धि कष्टं तु भवतीभिरुदाहृतम् ।  
परिरक्षत भद्रं वः प्रजाः साधुनमस्कृताः ॥ २०  
मातर ऊचुः ।

परिरक्षाम भद्रं ते प्रजाः स्कन्द यथेच्छसि ।  
त्वया नो रोचते स्कन्द सहवासश्चिरं प्रभो ॥२१  
स्कन्द उवाच ।

यावत्षोडश वर्षाणि भवन्ति तरुणाः प्रजाः ।  
प्रवाधत मनुष्याणां तावद्रूपैः पृथग्विधैः ॥ २२  
अहं च वः प्रदास्यामि रौद्रमात्मानमव्ययम् ।  
परमं तेन सहिताः सुखं वत्स्यथ पूजिताः ॥ २३  
मार्कण्डेय उवाच ।

ततः शरीरात्स्कन्दस्य पुरुषः पावकप्रभः ।  
भोक्तुं प्रजाः स मर्त्यानां निष्पपात महाबलः ॥२४  
अपतत्सहसा भूमौ विसंज्ञोऽथ क्षुधादितः ।

स्कन्देन सोऽभ्यनुज्ञातो रौद्ररूपोऽभवद्ग्रहः ॥२५  
स्कन्दापसार इत्याहुर्गृहं तं द्विजसत्तमाः ।  
विनता तु महारौद्रा कथ्यते शकुनिग्रहः ॥ २६

मातृणां राक्षसं प्राहुस्तं विधात्पूतनाग्रहम् ।  
कष्टा दारुणरूपेण घोररूपा निशाचरी ॥ २७  
पिशाची दारुणाकारा कथ्यते शीतपूतना ।

गर्भान्सा मानुषीणां तु हरते घोरदर्शना ॥ २८  
अदितिं रेवतीं प्राहुर्ग्रहस्तस्यास्तु रैवतः ।  
सोऽपि बालान्महाघोरो बाधते वै महाग्रहः ॥२९

कोपयन्तीभिः प्रजाहृताः सञ्जाभावादित्यर्थः । संधिरार्पः ।  
नोऽस्मभ्यं प्रयच्छ भर्तृणामनुकूलनेत्यर्थः ॥ १७ ॥ वृत्ता  
मया दत्ता अपि । मया प्रार्थिता अपि मुनयो युष्मान् नाङ्गी-  
करिष्यन्तीति भावः ॥ १८ ॥ मातृणां ब्राह्म्यादीनाम् । तासां  
प्रजानामीश्वराः पित्रादयः ॥ १९ ॥ प्रजाः अस्मदाद्याः । नम-

दैत्यानां या दितिर्माता तामाहुर्मुखमण्डिकाम् ।

अत्यर्थं शिशुमांसेन संप्रहृष्टा दुरासदा ॥ ३०  
कुमाराश्च कुमार्यश्च ये प्रोक्ताः स्कन्दसंभवाः ।  
तेऽपि गर्भभुजः सर्वे कौरव्य सुमहाग्रहाः ॥ ३१

तासामेव तु पत्नीनां पतयस्ते प्रकीर्तिताः ।  
आजायमानान्गृह्णन्ति बालकान् रौद्रकर्मणः ॥ ३२  
गवां माता तु या प्राज्ञैः कथ्यते सुरभिर्नृप ।

शकुनिस्तामथारुह्य सह भुङ्क्ते शिशुभुवि ॥ ३३  
सरमा नाम या माता शुनां देवी जनाधिप ।  
साऽपि गर्भान्समादत्ते मानुषीणां सदैव हि ॥३४

पादपानां च या माता करञ्जनिलया हि सा ।  
वरदा सा हि सौम्या च नित्यं भूतानुकम्पिनी ॥  
करञ्जे तां नमस्यन्ति तस्मात्पुत्रार्थिनो नराः ।

इमे त्वष्टादशान्ये वै ग्रहा मांसमधुप्रियाः ॥ ३६  
द्विपञ्चरात्रं तिष्ठन्ति सततं सृत्तिकागृहे ।  
कद्रूः सूक्ष्मवपुर्भूत्वा गर्भिणीं प्रविशत्यथ ॥ ३७

भुङ्क्ते सा तत्र तं गर्भं सा तु नागं प्रमूयते ।  
गन्धर्वाणां तु या माता सा गर्भं गृह्य गच्छति ॥  
ततो विलीनगर्भा सा मानुषी भुवि दृश्यते ।

या जनित्री त्वप्सरसां गर्भमास्ते प्रगृह्य सा ॥३९  
उपविष्टं ततो गर्भं कथयन्ति मनीषिणः ।  
लोहितस्योदधेः कन्या धात्री स्कन्दस्य सा स्मृता ॥

लोहितायनिरित्येवं कदम्बे सा हि पूज्यते ।  
पुरुषेषु यथा रुद्रस्तथाऽऽर्या प्रमदास्वपि ॥ ४१  
आर्या माता कुमारस्य पृथक्कार्थमिज्यते ।

एवमेते कुमाराणां मया प्रोक्ता महाग्रहाः ॥ ४२  
यावत्षोडश वर्षाणि शिशूनां ह्यशिवास्ततः ।  
ये च मातृगणाः प्रोक्ताः पुरुषाश्चैव ये ग्रहाः ४३

सर्वे स्कन्दग्रहा नाम ज्ञेया नित्यं शरीरिभिः ।  
तेषां प्रशमनं कार्यं स्नानं धूपमथाञ्जनम् ।

स्कृता यूयं मयेति शेषः ॥ २० ॥ अजायमाना गृह्णन्ति इति  
ध. पाठः ॥ ३२ ॥ सुजाता हरिणी या तु सा गर्भं पिबति  
प्रभो इति ट. थ. घ. पाठः ॥ ३८ ॥ त्रिंशदधिकद्विंशतत-  
तोऽध्यायः ॥ २३० ॥

बलिकर्मोपहाराश्च स्कन्दस्येज्या विशेषतः ॥ ४४  
 एवमभ्यर्चिताः सर्वे प्रयच्छन्ति शुभं नृणाम् ।  
 आयुर्दीर्घं च राजेन्द्र सम्यक्पूजानमस्कृताः ४५  
 ऊर्ध्वं तु षोडशाद्रर्षाद्ये भवन्ति ग्रहा नृणाम् ।  
 तानहं संप्रवक्ष्यामि नमस्कृत्य महेश्वरम् ॥ ४६  
 यः पश्यति नरो देवाञ्जाग्रद्वा शयितोपि वा ।  
 उन्माद्यति स तु क्षिप्रं तं तु देवग्रहं विदुः ॥ ४७  
 आसीनश्च शयानश्च यः पश्यति नरः पितृन् ।  
 उन्माद्यति स तु क्षिप्रं स ज्ञेयस्तु पितृग्रहः ॥ ४८  
 अवमन्यति यः सिद्धान्क्रुद्धाश्चापि शपन्ति यम् ।  
 उन्माद्यति स तु क्षिप्रं ज्ञेयः सिद्धग्रहस्तु सः ४९  
 उपाग्राति च यो गन्धान्त्रसांश्चापि पृथग्विधान् ।  
 उन्माद्यति स तु क्षिप्रं स ज्ञेयो राक्षसो ग्रहः ॥ ५०  
 गन्धर्वाश्चापि यं दिव्याः संविशन्ति नरं भुवि ।  
 उन्माद्यति स तु क्षिप्रं ग्रहो गान्धर्व एव सः ५१  
 अधिरोहन्ति यं नित्यं पिशाचाः पुरुषं प्रति ।

उन्माद्यति स तु क्षिप्रं ग्रहः पैशाच एव सः ५२  
 आविशन्ति च यं यक्षाः पुरुषं कालपर्यये ।  
 उन्माद्यति स तु क्षिप्रं ज्ञेयो यक्षग्रहस्तु सः ॥ ५३  
 यस्य दोषैः प्रकुपितं चित्तं मुह्यति देहिनः ।  
 उन्माद्यति स तु क्षिप्रं साधनं तस्य शास्त्रतः ५४  
 वैकुण्ठ्याच्च भयाच्चैव घोराणां चापि दर्शनात् ।  
 उन्माद्यति स तु क्षिप्रं सान्त्वं तस्य तु साधनम् ॥  
 कश्चित्क्रीडितुकामो वै भोक्तुकामस्तथाऽपरः ।  
 अभिकामस्तथैवान्य इत्येष त्रिविधो ग्रहः ॥ ५६  
 यावत्सप्ततिवर्षाणि भवन्त्येते ग्रहा नृणाम् ।  
 अतः परं देहिनां तु ग्रहतुल्या भवेज्जरा ॥ ५७  
 अप्रकीर्णेन्द्रियं दान्तं शुचिं नित्यमतन्द्रितम् ।  
 आस्तिकं श्रद्धधानं च वर्जयन्ति तदा ग्रहाः ॥ ५८  
 इत्येष ते ग्रहोद्देशो मानुषाणां प्रकीर्तितः ।  
 न स्पृशन्ति ग्रहा भक्तान्नरान्देवं महेश्वरम् ॥ ५९

॥ इति श्रीमन्महाभारते अरण्यपर्वणि मार्कण्डेयसमास्यापर्वणि त्रिंशदधिकद्विशततमोऽध्यायः ॥ २३० ॥

### एकत्रिंशदधिकद्विशततमोऽध्यायः ॥ २३१ ॥

स्कन्देन स्वाहादेव्या अभीष्टदानम् ॥ १ ॥ ब्रह्मणा स्कन्दं प्रति सोपपत्तिकं तस्य रुद्रपुत्रत्वादिबंधनम् ॥ २ ॥

मार्कण्डेय उवाच ।

यदा स्कन्देन मातृणामेवमेतत्प्रियं कृतम् ।  
 अथैनमब्रवीत्स्वाहा मम पुत्रस्त्वमौरसः ॥ १  
 इच्छाम्यहं त्वया दत्तां प्रीतिं परमदुर्लभाम् ।  
 तामब्रवीत्ततः स्कन्दः प्रीतिमिच्छसि कीदृशीम् २  
 स्वाहोवाच ।  
 दक्षस्याहं प्रिया कन्या स्वाहा नाम महाभुज ।  
 बाल्यात्प्रभृति नित्यं च जातकामा हुताशने ॥ ३  
 न स मां कामिनीं पुत्र सम्यग्जानाति पावकः ।  
 इच्छामि शाश्वतं वासं वस्तुं पुत्र सहायिना ॥ ४  
 स्कन्द उवाच ।  
 हृष्यं कव्यं च यत्किंचिद्विजा मन्त्रसुसंस्तुतम् ।

होष्यन्त्यग्नौ सदा देवि स्वाहेत्युक्त्वा समुद्धृतम् ५  
 अद्यप्रभृति दास्यन्ति सुवृत्ताः सत्पथे स्थिताः ।  
 एवमग्निस्त्वया सार्धं सदा वत्स्यति शोभने ॥ ६  
 मार्कण्डेय उवाच ।  
 एवमुक्त्वा ततः स्वाहा तुष्टा स्कन्देन पूजिता ।  
 पावकेन समायुक्ता भर्त्रा स्कन्दमपूजयत् ॥ ७  
 ततो ब्रह्मा महासेनं प्रजापतिरथाब्रवीत् ।  
 अभिगच्छ महादेवं पितरं त्रिपुरार्दनम् ॥ ८  
 रुद्रेणाग्निं समाविश्य स्वाहामाविश्य चोमया ।  
 हितार्थं सर्वलोकानां जातस्त्वमपराजितः ॥ ९  
 उमायोन्यां च रुद्रेण शुक्रं सित्तं महात्मना ।  
 अस्मिन्गिरौ निपतितं मिञ्जिकामिञ्जिकं यतः १०

‘मिथुनं वै महाभाग तत्र तद्द्रुसंभवम् ।’  
 संभूतं लोहितोदे तु शुक्रशेषमवापतत् ॥ ११  
 सूर्यरश्मिषु चाप्यन्यदन्यचैवापतद्भुवि ।  
 आसक्तमन्यदृक्षेषु तदेवं पञ्चधाऽपतत् ॥ १२  
 तत्र ते विविधाकारा गणा ज्ञेया मनीषिभिः ।  
 तव पारिषदा घोरा य एते पिशिताशिनः ॥ १३  
 एवमस्त्विति चाप्युक्त्वा महासेनो महेश्वरम् ।  
 अपूजयदमेयात्मा पितरं पितृवत्सलः ॥ १४  
 मार्कण्डेय उवाच ।  
 अर्कपुष्पैस्तु ते पञ्च गणाः पूज्या धनार्थिभिः ।  
 व्याधिप्रशमनार्थं च तेषां पूजां समाचरेत् ॥ १५  
 मिञ्जिकामिञ्जिकं चैव मिथुनं रुद्रसंभवम् ।  
 नमस्कार्यं सदैवैह बालानां हितमिच्छता ॥ १६  
 स्त्रियो मानुषमांसादा वृक्षका नाम नामतः ।  
 वृक्षेषु जातास्ता देव्यो नमस्कार्याः प्रजार्थिभिः ॥  
 एषामेव पिशाचानामसङ्ख्येयगणाः स्मृताः ।  
 घण्टायाः सपताकायाः शृणु मे संभवं नृप ॥ १८  
 ऐरावतस्य घण्टे द्वे वैजयन्त्याविति श्रुते ।  
 गुह्यस्य ते स्वयं दत्ते क्रमेणानाय्य धीमता ॥ १९

॥ इति श्रीमन्महाभारते अरण्यपर्वणि मार्कण्डेयसमाख्यापर्वणि एकत्रिंशदधिकद्विशततमोऽध्यायः ॥ २३१ ॥

### द्वात्रिंशदधिकद्विशततमोऽध्यायः ॥ २३२ ॥

स्कन्दस्य देवसैनापत्येऽभिषेकानन्तरं महादेवस्य पार्वत्या सह भद्रवटं प्रति प्रस्थानम् ॥ १ ॥ तदेन्द्रादिभिर्दिक्पालैः  
 ससैन्यैस्तमनु प्रस्थानम् ॥ २ ॥ तदा रुद्रेण स्कन्दस्य देवसैनापत्ये नियोजनम् ॥ ३ ॥ ततो देवासुराणां महायुद्धम् ।  
 तत्र स्कन्देन महिषासुरसंहारः ॥ ४ ॥

मार्कण्डेय उवाच ।  
 यदाऽभिषिक्तो भगवानसैनापत्ये तु पावकिः ।  
 तदा संप्रस्थितः श्रीमान्हृष्टो भद्रवटं हरः ॥ १  
 रथेनादित्यवर्णेन पार्वत्या सहितः प्रभुः ।  
 ‘अनुयातः सुरैः सर्वैः सहस्राक्षपुरोगमैः ॥’ २  
 सहस्रं तस्य सिंहानां तस्मिन् युक्तं रथोत्तमे ।  
 उत्पपात दिवं शुभ्रं कालेनाभिप्रचोदितम् ॥ ३  
 ते पिवन्तु इवाकाशं त्रासयन्तश्चराचरान् ।  
 सिंहा नभस्यगच्छन्त नदन्तश्चारुकेसराः ॥ ४

तस्मिन्नथे पशुपतिः स्थितो भात्युमया सह ।  
 विद्युता सहितः सूर्यः सेन्द्रचापे घने यथा ॥ ५  
 अग्रतस्तस्य भगवान्धनेशो गुह्यकैः सह ।  
 आस्थाय रुचिरं याति पुष्पकं नरवाहनः ॥ ६  
 ऐरावतं समास्थाय शक्रश्चापि सुरैः सह ।  
 पृष्ठतोऽनुययौ यान्तं वरदं वृषभध्वजम् ॥ ७  
 जृम्भकैर्यक्षरक्षोभिः स्रग्विभिः समलंकृतः ।  
 यात्यमोघो महायक्षो दक्षिणं पक्षमास्थितः ॥ ८  
 जृम्भकैर्ग्रहविशेषैः भास्करैर्यक्षरक्षोभिः इति घ. पाठः ॥ ८ ॥



तस्य दक्षिणतो देवा बहवश्चित्रयोधिनः ।  
 गच्छन्ति वसुभिः सार्धं रुद्रैश्च सह संगताः ॥ ९  
 यमश्च मृत्युना सार्धं सर्वतः परिवारितः ।  
 घोरैर्व्याधिशतैर्याति घोररूपवपुस्तथा ॥ १०  
 यमस्य पृष्ठतश्चैव घोरस्त्रिशिखरः शितः ।  
 विजयो नाम रुद्रस्य याति शूलः खलंकृतः ॥ ११  
 तमुग्रपाशो वरुणो भगवान्सलिलेश्वरः ।  
 परिवार्य शनैर्याति यादोभिर्विविधैर्वृतः ॥ १२  
 पृष्ठतो विजयस्यापि याति रुद्रस्य पट्टसः ।  
 गदामुसलशक्त्याद्यैर्वृतः प्रहरणोत्तमैः ॥ १३  
 पट्टसं त्वन्वगाद्राजंश्छत्रं रौद्रं महाप्रभम् ।  
 कमण्डलुश्चाप्यनु तं महर्विगणसेवितः ॥ १४  
 तस्य दक्षिणतो भाति दण्डो गच्छञ्छ्रिया वृतः ।  
 भृग्वङ्गिरोभिः सहितो दैवतैश्चानुपूजितः ॥ १५  
 एषां तु पृष्ठतो रुद्रो विमले स्यन्दने स्थितः ।  
 याति संहर्षयन्सर्वास्तेजसा त्रिदिवोकसः ॥ १६  
 ऋषयश्चापि देवाश्च गन्धर्वा भुजगास्तथा ।  
 नद्यो हृदाः समुद्राश्च तथैवाप्सरसां गणाः ॥ १७  
 नक्षत्राणि ग्रहाश्चैव देवानां शिशवश्च ये ।  
 स्त्रियश्च विविधाकारा यान्ति रुद्रस्य पृष्ठतः ॥ १८  
 सृजन्यः पुष्पवर्षाणि चारुरूपा वराङ्गनाः ।  
 पर्जन्यश्चाप्यनुययौ नमस्कृत्य पिनाकिनम् ॥ १९  
 छत्रं च पाण्डुरं सोमस्तस्य मूर्धन्यधारयत् ।  
 चामरे चापि वायुश्च गृहीत्वाऽग्निश्च धिष्ठितौ ॥ २०  
 शक्रश्च पृष्ठतस्तस्य याति राजञ्छ्रिया वृतः ।  
 सह राजर्षिभिः सर्वैः स्तुवानो वृषकेतनम् ॥ २१  
 गौरी विद्याऽथ गान्धारी केशिनी मित्रसाहया ।  
 सावित्र्या सह सर्वास्ताः पार्वत्या यान्ति पृष्ठतः ॥  
 तत्र विद्यागणाः सर्वे ये केचित्कविभिः स्मृताः ।  
 तस्य कुर्वन्ति वचनं सेन्द्रा देवाश्चमूमुखे ॥ २३  
 गृहीत्वा तु पताकां वै याल्यग्रे राक्षसो ग्रहः ।  
 व्यापृतस्तु श्मशाने यो नित्यं रुद्रस्य वै सखा ।  
 पिङ्गलो नाम यक्षेन्द्रो लोकस्थानन्ददायकः ॥ २४

एभिश्च सहितो देवस्तत्र याति यथासुखम् ।  
 अग्रतः पृष्ठतश्चैव न हि तस्य गतिर्भ्रुवा ॥ २५  
 रुद्रं सत्कर्मभिर्मत्याः पूजयन्तीह दैवतम् ।  
 शिवमित्येव यं प्राहुरीशं रुद्रं पिनाकिनम् ॥ २६  
 'एवं सर्वे सुरगणास्तदा वै प्रीतमानसाः ।'  
 भावैस्तु विविधाकारैः पूजयन्ति महेश्वरम् ॥ २७  
 देवसेनापतिस्त्वेवं देवसेनाभिरावृतः ।  
 अनुगच्छति देवेशं ब्रह्मण्यः कृत्तिकासुतः ॥ २८  
 अथाब्रवीन्महासेनं महादेवो बृहद्वचः ।  
 सप्तमं मारुतस्कन्धं रक्ष नित्यमतन्द्रितः ॥ २९  
 स्कन्द उवाच ।  
 सप्तमं मारुतस्कन्धं पालयिष्याम्यहं प्रभो ।  
 यदन्यदपि मे कार्यं देव तद्ब्रू माचिरम् ॥ ३०  
 रुद्र उवाच ।  
 कार्येष्वहं त्वया पुत्र संद्रष्टव्यः सदैव हि ।  
 दर्शनान्मम भक्त्या च श्रेयः परमवाप्स्यसि ॥ ३१  
 मार्कण्डेय उवाच ।  
 इत्युक्त्वा विससर्जनं परिष्वज्य महेश्वरः ।  
 'स्कन्दं सहोमया प्रीतो ज्वलन्तमिव तेजसा ॥'  
 विसर्जिते ततः स्कन्दे बभूवौत्पातिकं महत् ।  
 सहसैव महाराज देवान्सर्वान्प्रमोहयत् ॥ ३३  
 जज्वाल खं सनक्षत्रं प्रमूढं भुवनं भृशम् ।  
 चचाल व्यनदच्चोर्वी तमोभूतं जगत्प्रभो ॥ ३४  
 ततस्तदारुणं दृष्ट्वा क्षुभितः शंकरस्तदा ।  
 उमा चैव महाभाग देवाश्च समहर्षयः ॥ ३५  
 ततस्तेषु प्रमूढेषु पर्वताम्बुदसन्निभम् ।  
 नानाप्रहरणं घोरमदृश्यत महद्बलम् ॥ ३६  
 तद्वै घोरमसङ्ख्येयं गर्जच्च विविधा गिरः ।  
 अभ्यद्रवद्रणे देवान्भगवन्तं च शंकरम् ॥ ३७  
 तैर्विसृष्टान्यनीकेषु बाणजालान्यनेकशः ।  
 पर्वताश्च शतस्यश्च प्रासासिपरिघा गदाः ॥ ३८  
 निपतद्भिश्च तैर्घोरैर्देवानीकं महायुधैः ।  
 क्षणेन व्यद्रवत्सर्वं विमुखं चाप्यदृश्यत ॥ ३९  
 निकृत्तयोधनागाश्च कृत्तायुधमहारथम् ।

दानवैरर्दितं सैन्यं देवानां विमुखं बभौ ॥ ४०  
 असुरैर्वध्यमानं तत्पावकैरिव काननम् ।  
 अपतद्गन्धभूयिष्ठं महाद्रुमवनं तथा ॥ ४१  
 ते विभिन्नशिरोदेहाः प्राद्रवन्तो दिवौकसः ।  
 न नाथमधिगच्छन्ति वध्यमाना महारणे ॥ ४२  
 अथ तद्विद्रुतं सैन्यं दृष्ट्वा देवः पुरंदरः ।  
 आश्वासयन्नुवाचेदं बलभिदानवार्दितम् ॥ ४३  
 भयं त्यजत भद्रं वः शूराः शस्त्राणि गृह्णत ।  
 कुरुध्वं विक्रमे बुद्धिं मा वः काचिद्ब्रथा भवेत् ४४  
 जयतैनान्सुदुर्वृत्तान्दानवान्घोरदर्शनान् ।  
 अभिद्रवत भद्रं वो मया सह महासुरान् ॥ ४५  
 शक्रस्य वचनं श्रुत्वा समाश्वस्ता दिवौकसः ।  
 दानवान्प्रत्ययुध्यन्त शक्रं कृत्वा व्यपाश्रयम् ४६  
 ततस्ते त्रिदशाः सर्वे मरुतश्च महाबलाः ।  
 प्रत्युद्युर्मुहाभागाः साध्याश्च वसुभिः सह ॥४७  
 तैर्विमृष्टान्यनीकेषु क्रुद्धैः शस्त्राणि संयुगे ।  
 शराश्च दैत्यकायेषु पिवन्ति रुधिरं बहु ॥ ४८  
 तेषां देहान्विनिर्भिद्य शरास्ते निशितास्तदा ।  
 निपतन्तोऽभ्यदृश्यन्त नगेभ्य इव पन्नगाः ॥४९  
 तानि दैत्यशरीराणि निर्भिन्नानि स्म सायकैः ।  
 अपतन्भूतले राजंश्छिन्नाभ्राणीव सर्वशः ॥ ५०  
 ततस्तद्दानवं सैन्यं सर्वैर्देवगणैर्युधि ।  
 त्रासितं विविधैर्बाणैः कृतं चैव पराञ्जुखम् ॥५१  
 अथोत्क्रुष्टं तदा हृष्टैः सर्वैर्देवैरुदायुधैः ।  
 संहतानि च तूर्याणि प्रावाद्यन्त ह्यनेकशः ॥५२  
 एवमन्योन्यसंयुक्तं युद्धमासीत्सुदारुणम् ।  
 देवानां दानवानां च मांसशोणितकर्दमम् ॥५३  
 अनयो देवलोकस्य सहसैवाभ्यदृश्यत ।  
 तथाहि दानवा घोरा विनिघ्नन्ति दिवौकसः ॥५४  
 ततस्तूर्यप्रणादाश्च भेरीणां च महास्वनाः ।  
 बभूवुर्दानवेन्द्राणां सिंहनादाश्च दारुणाः ॥ ५५  
 अथ दैत्यबलाद्घोरान्निष्पपात महाबलः ।  
 दानवो महिषो नाम प्रगृह्य विपुलं गिरिम् ॥५६

ते तं घनैरिवादित्यं दृष्ट्वा संपरिवारितम् ।  
 तमुद्यतगिरिं राजन्व्यद्रवन्त दिवौकसः ॥ ५७  
 अथाभिद्रुत्य महिषो देवांश्चिक्षेप तं गिरिम् ।  
 'महाकायं महाराज सतोयमिव तोयदम् ॥' ५८  
 पतता तेन गिरिणा देवसैन्यस्य पार्थिव ।  
 भीमरूपेण निहतमयुतं प्रापतद्भुवि ॥ ५९  
 अथ तैर्दानवैः सार्धं महिषस्त्रासयन्सुरान् ।  
 अभ्यद्रवद्रणे तूर्णं सिंहः क्षुद्रमृगानिव ॥ ६०  
 तमापतन्तं महिषं दृष्ट्वा सेन्द्रा दिवौकसः ।  
 व्यद्रवन्त रणे भीता विकीर्णायुधकेतनाः ॥ ६१  
 ततः स महिषः क्रुद्धस्तूर्णं रुद्ररथं ययौ ।  
 अभिद्रुत्य च जग्राह रुद्रस्य रथकूबरम् ॥ ६२  
 यदा रुद्ररथं क्रुद्धो महिषः सहसा गतः ।  
 रेसतू रोदसी गाढं मुमुहुश्च महर्षयः ॥ ६३  
 अनदंश्च महाकाया दैत्या जलधरोपमाः ।  
 आसीच्च निश्चितं तेषां जितमस्माभिरित्युत ॥६४  
 तथाभूते तु भगवानाहूय गुहमात्मजम् ।  
 'दौरात्म्यं पश्य पुत्र त्वं दानवस्य दुरात्मनः ।  
 जहि शीघ्रं दुराचारं द्रष्टुमिच्छामि ते बलम् ॥६५  
 इत्युक्त्वा भगवान्स्कन्दं परिपूज्य महेश्वरः ।  
 अयोजयन्निग्रहार्थं महिषस्य गतायुषः ।'  
 सस्मार च तदा स्कन्दं मृत्युं तस्य दुरात्मनः ६६  
 महिषोऽपि रथं दृष्ट्वा रौद्रं रुद्रस्य चानदत् ।  
 देवान्संत्रासयंश्चापि दैत्यांश्चापि प्रहर्षयन् ॥ ६७  
 ततस्तस्मिन्भये घोरे देवानां समुपस्थिते ।  
 आजगाम महासेनः क्रोधात्सूर्य इव ज्वलन् ॥६८  
 लोहिताम्बरसंवीतो लोहितस्रग्निभूषणः ।  
 लोहिताश्वो महाबाहुर्हिरण्यकवचः प्रभुः ॥ ६९  
 रथमादित्यसंकाशमास्थितः कनकप्रभम् ।  
 तं दृष्ट्वा दैत्यसेना सा व्यद्रवत्सहसा रणे ॥ ७०  
 स चापि तां प्रज्वलितां महिषस्य विदारिणीम् ।  
 मुमोच शक्तिं राजेन्द्र महासेनो महाबलः ॥ ७१  
 सा मुक्ताऽभ्यहरत्स्य महिषस्य शिरो महत् ।

पपात भिन्ने शिरसि महिषस्त्यक्तजीवितः ॥ ७२  
 पतता शिरसा तेन द्वारं षोडशयोजनम् ।  
 पर्वताभेन पिहितं तदाऽगम्यं ततोऽभवत् ।  
 उत्तराः कुरवस्तेन गच्छन्त्यद्य यथासुखम् ॥ ७३  
 क्षिप्ताक्षिप्ता तु सा शक्तिर्हत्वा शत्रून्सहस्रशः ।  
 स्कन्दहस्तमनुप्राप्ता दृश्यते देवदानवैः ॥ ७४  
 प्रायः शरैर्विनिहता महासेनेन धीमता ।  
 शेषा दैत्यगणा घोरा भीतास्त्रस्ता दुरासदैः ।  
 स्कन्दपारिषदैर्हत्वा भक्षिताश्च सहस्रशः ॥ ७५  
 दानवान्भक्षयन्तस्ते प्रपिबन्तश्च शोणितम् ।  
 क्षणान्निर्दानवं सर्वमकार्षुर्भृशहर्षिताः ॥ ७६  
 तमांसीव यथा सूर्यो वृक्षानग्निर्घनान्खगः ।  
 तथा स्कन्दोऽजयच्छत्रून्खेन वीर्येण कीर्तिमान् ७७  
 संपूज्यमानस्त्रिदशैरभिवाद्य महेश्वरम् ।  
 शुशुभे कृत्तिकापुत्रः प्रकीर्णांशुरिवांशुमान् ॥ ७८  
 नष्टशत्रुर्यदा स्कन्दः प्रयातस्तु महेश्वरम् ।  
 तदाऽब्रवीन्महासेनं परिष्वज्य पुरंदरः ॥ ७९  
 ब्रह्मदत्तवरः स्कन्द त्वयाऽयं महिषो हतः ।  
 'अजय्यो युधि देवानां दानवः स महाबलः ॥' ८०

देवास्तृणसमा यस्य बभूवुर्जयतांवर ।  
 सोऽयं त्वया महाबाहो शमितो देवकण्ठकः ॥ ८१  
 शतं महिषतुल्यानां दानवानां त्वया रणे ।  
 निहतं देवशत्रूणां यैर्वयं पूर्वतापिताः ॥ ८२  
 तावकैर्भक्षिताश्चान्ये दानवाः शतसङ्घशः ।  
 अजेयस्त्वं रणेऽरीणामुमापतिरिव प्रभुः ॥ ८३  
 एतत्ते प्रथमं देव ख्यातं कर्म भविष्यति ।  
 त्रिषु लोकेषु कीर्तिश्च तवाक्षय्या भविष्यति ।  
 वशगाश्च भविष्यन्ति सुरास्तव महाशुज ॥ ८४  
 महासेनमेवमुक्त्वा निवृत्तः सह दैवतैः ।  
 अनुज्ञातो भगवता त्र्यम्बकेण शचीपतिः ॥ ८५  
 गतो भद्रवटं रुद्रो निवृत्ताश्च दिवोकसः ।  
 उक्ताश्च देवा रुद्रेण स्कन्दं पश्यत मामिव ॥ ८६  
 स हत्वा दानवगणान्पूज्यमानो महर्षिभिः ।  
 एकाद्वैवाजयत्सर्वं त्रैलोक्यं वह्निनन्दनः ॥ ८७  
 स्कन्दस्य य इदं विप्रः पठेज्जन्म समाहितः ।  
 'शृणुयाद्ब्राह्मणेभ्यो यः श्रावयेद्वा विचेतनम् ॥ ८८  
 धनमायुर्यशो दीप्तिं पुत्राञ्छत्रुजयं तथा ।'  
 स पुष्टिमिह संप्राप्य स्कन्दसालोक्यमाप्नुयात् ॥ ८९

॥ इति श्रीमन्महाभारते अरण्यपर्वणि मार्कण्डेयसमास्यापर्वणि द्वात्रिंशदधिकद्विशततमोऽध्यायः ॥ २३२ ॥

### त्रयस्त्रिंशदधिकद्विशततमोऽध्यायः ॥ २३३ ॥

मार्कण्डेयेन युधिष्ठिराय स्कन्दनाम्नां कीर्तनम् ॥ १ ॥

युधिष्ठिर उवाच ।  
 भगवञ्श्रोतुमिच्छामि नामानि च महात्मनः ।  
 त्रिषु लोकेषु यान्यस्य विख्यातानि द्विजोत्तम ॥ १  
 वैशंपायन उवाच ।  
 इत्युक्तः पाण्डवेयेन महात्मा ऋषिसन्निधौ ।  
 उवाच भगवांस्तत्र मार्कण्डेयो महातपाः ॥ २  
 आप्रेयश्चैव स्कन्दश्च दीप्तकीर्तिरनामयः ।  
 मयूरकेतुर्धर्मात्मा भूतेशो महिषार्दनः ॥ ३  
 कामजित्कामदः कान्तः सत्यवाग्भुवनेश्वरः ।

कामजित्पूर्णमनोरथः ॥ ४ ॥

शिशुः शीघ्रः शुचिश्चण्डो दीप्तवर्णः शुभाननः ॥ ४  
 अमोघस्त्वनघो रौद्रः प्रियश्चन्द्राननस्तथा ।  
 दीप्तशक्तिः प्रशान्तात्मा भद्रकुक्कुटमोहनः ॥ ५  
 षष्ठीप्रियश्च धर्मात्मा पवित्रो मातृवत्सलः ।  
 कन्याभर्ता विभक्तश्च स्वाहेयो रेवतीसुतः ॥ ६  
 प्रभुर्नेता विशाखश्च नैगुमेयः सुदुश्चरः ।  
 सुव्रतो ललितश्चैव बालक्रीडनकप्रियः ॥ ७  
 खचारी ब्रह्मचारी च शूरः शरवणोद्भवः ।  
 विश्वामित्रप्रियश्चैव देवसेनाप्रियस्तथा ।  
 वासुदेवप्रियश्चैव प्रियः प्रियकृदेव तु ॥ ८

नामान्येतानि दिव्यानि कार्तिकेयस्य यः पठेत् ।  
स्वर्गं कीर्तिं धनं चैव स लभेन्नात्र संशयः ॥ ९  
मार्कण्डेय उवाच ।

स्तोष्यामि देवैर्ऋषिभिश्च जुष्टं

शक्त्या गुहं नामभिरप्रमेयम् ।

षडाननं शक्तिधरं सुवीरं  
निबोध चैतानि कुरुप्रवीर ॥ १०

ब्रह्मण्यो वै ब्रह्मजो ब्रह्मविच  
ब्रह्मेशयो ब्रह्मवतांवरिष्ठः ।

ब्रह्मप्रियो ब्राह्मणसर्वमन्त्री  
त्वं ब्रह्मणां ब्राह्मणानां च नेता ॥ ११

स्वाहा स्वधा त्वं परमं पवित्रं  
मन्त्रस्तुतस्त्वं प्रथितः षडर्चिः ।

संवत्सरस्त्वमृतवश्च षड्वै  
मासार्धमासाश्च दिनं दिशश्च ॥ १२

त्वं पुष्कराक्षस्त्वरविन्दवक्रः  
सहस्रचक्षोसि सहस्रबाहुः ।

त्वं लोकपालः परमं हविश्च  
त्वं भावनः सर्वसुरासुराणाम् ॥ १३

त्वमेव सेनाधिपतिः प्रचण्डः  
प्रभुर्विभुश्चाप्यथ शक्रजेता ।

सहस्रपाच्वं धरणी त्वमेव  
सहस्रतुष्टिश्च सहस्रभुक् ॥ १४

॥ इति श्रीमन्महाभारते अरण्यपर्वणि मार्कण्डेयसमासापर्वणि त्रयस्त्रिंशदधिकद्विंशततमोऽध्यायः ॥ २३३ ॥

समाप्तं च मार्कण्डेयसमासापर्व ॥ ११ ॥

(अथ द्रौपदीसत्यभामासंवादपर्व ॥ १२ ॥)

चतुःत्रिंशदधिकद्विंशततमोऽध्यायः ॥ २३४ ॥

सत्यभामया पतिवशीकरणोपायं पृष्ट्या द्रौपद्या तदुत्तरदानव्याजेन पतिव्रताधर्मकथनम् ॥ १ ॥

वैशंपायन उवाच ।

जुष्टं सेवितम् ॥ १० ॥ ब्रह्मण्यो ब्राह्मणेषु साधुः । ब्रह्मजो वेदो-  
क्तेन गर्भाधानादिकर्मणा ज्ञातः । ब्रह्मविद्देदार्यज्ञाता । ब्रह्मो ब्रह्मणि  
कर्मब्रह्मरूपे शेते इति ब्रह्मेशयः । अदन्तलमार्षम् । कर्मब्रह्मनि-

सहस्रशीर्षस्त्वमनन्तरूपः ।

सहस्रपाच्वं दशशक्तिधारी ।

गङ्गासुतस्त्वं स्वमतेन देव  
स्वाहामहीकृत्तिकानां तथैव ॥ १५

त्वं क्रीडसे षण्मुख कुकुटेन  
यथेष्टनानाविधकामरूपी ।

दीक्षाऽसि सोमो मरुतः सदैव  
धर्मोऽसि वायुरचलेन्द्र इन्द्रः ॥ १६

सनातनानामपि शाश्वतस्त्वं  
प्रभुः प्रभूणामपि चोग्रधन्वा ।

ऋतस्य कर्ता दितिजान्तकस्त्वं  
जेता रिपूणां प्रवरः सुराणाम् ॥ १७

सूक्ष्मं तपस्तत्परमं त्वमेव  
परावरज्ञोसि परावरस्त्वम् ।

धर्मस्य कामस्य परस्य चैव  
त्वत्तेजसा कृत्स्नमिदं महात्मन् ॥ १८

व्याप्तं जगत्सर्वसुरप्रवीर  
शक्त्या मया संस्तुत लोकनाथ ।

नमोस्तु ते द्वादशनेत्रवाहो  
अतः परं वेद्मि गतिं न तेऽहम् ॥ १९

स्कन्दस्य य इदं विप्रः पठेज्जन्म समाहितः ।  
श्रावयेद्ब्राह्मणेभ्यो यः शृणुयाद्वा द्विजेरितम् ॥ २०

धनमायुर्यशो दीप्तं पुत्राञ्छत्रजयं तथा ।  
स पुष्टितुष्टी संप्राप्य स्कन्दसालोक्यमाप्नुयात् २१

॥ इति श्रीमन्महाभारते अरण्यपर्वणि मार्कण्डेयसमासापर्वणि त्रयस्त्रिंशदधिकद्विंशततमोऽध्यायः ॥ २३३ ॥

उपासीनेषु विप्रेषु पाण्डवेषु च भारत ।

छावानित्यर्थः । ब्राह्मणसत्रतीति पाठे ब्राह्मणो ब्रह्मवित्तेन सह समानं  
व्रतमद्रेष्टृत्वादिरूपं यस्य स ब्राह्मणसत्रती ॥ ११ ॥ षडर्चिः षण्मुखत्वा-  
त्पण्डिहः ॥ १२ ॥ त्रयस्त्रिंशदाधिकद्विंशततमोऽध्यायः ॥ २३३ ॥

द्रौपदी सत्यभामा च विविशाते तदा समम् ॥ १  
 'प्रविश्य चाश्रमं पुण्यमुभे ते परमस्त्रियौ ।'  
 जाह्नस्यमाने सुप्रीते सुखं तत्र निषीदतुः ॥ २  
 चिरस्य दृष्ट्वा राजेन्द्र तेऽन्योन्यस्य प्रियंवदे ।  
 कथयामासतुश्चित्राः कथाः कुर्यदृचिताः ॥ ३  
 अथाब्रवीत्सत्यभामा कृष्णस्य महिषी प्रिया ।  
 सात्राजिती याज्ञसेनीं रहसीदं सुमध्यमा ॥ ४  
 केन द्रौपदि वृत्तेन पाण्डवानधितिष्ठसि ।  
 लोकपालोपमान्वीराब्रून् परमसंमतान् ॥ ५  
 कथं च वशगास्तुभ्यं न कुप्यन्ति च ते शुभे ।  
 तव वश्या हि संतत पाण्डवाः प्रियदर्शने ॥ ६  
 'न चान्योन्यमसूयन्ते कथं वा ते सुमध्यमे ।'  
 मुखप्रेक्षाश्च ते सर्वे तत्त्वमेतद्व्रीहि मे ॥ ७  
 व्रतचर्या तपो वाऽपि स्नानमश्रौषधानि वा ।  
 विद्यावीर्यं मूलवीर्यं जपहोमागदास्तथा ॥ ८  
 ममाद्याचक्ष्व पाञ्चालि यशस्यं भगवतनम् ।  
 येन कृष्णे भवेन्नित्यं मम कृष्णो वशानुगः ॥ ९  
 एवमुक्त्वा सत्यभामा विरराम यशस्विनी ।  
 पतिव्रता महाभागा द्रौपदी प्रत्युवाच ताम् ॥ १०  
 असत्स्त्रीणां समाचरं सत्ये मामनुपृच्छसि ।  
 असदाचरिते मार्गे कथं स्यादनुकीर्तनम् ॥ ११  
 अनुप्रश्नः संशयो वा नैष त्वय्युपपद्यते ।  
 कथं ह्युपेता बुद्ध्या त्वं कृष्णस्य महिषी प्रिया ॥ १२  
 यदैव भर्ता जानीयान्मन्त्रमूलपरां स्त्रियम् ।  
 उद्विजेत तदैवास्याः सर्पाद्वेश्मगतादिव ॥ १३  
 उद्विग्नस्य कुतः शान्तिरशान्तस्य कुतः सुखम् ।  
 न जातु वशगो भर्ता स्त्रियाः स्थानमन्त्रकारणात् ॥  
 किमत्र प्रहिताश्चापि गदाः परमदारुणाः ।

मूलप्रवादैर्हि विषं प्रयच्छन्ति जिघांसवः ॥ १५  
 जिह्वया यानि पुरुषस्त्वचा वाऽप्युपसेवते ।  
 तत्र चूर्णानि दत्तानि हन्युः क्षिप्रमसंशयम् ॥ १६  
 जलोदरसमायुक्ताः श्वित्रिणः पलितास्तथा ।  
 अपुमांसः कृताः स्त्रीभिर्जडान्धवधिरास्तथा ॥ १७  
 पापानुगास्तु पापास्ताः पतीनुपसृजन्त्युत ।  
 न जातु विप्रियं भर्तुः स्त्रिया कार्यं कथंचन ॥ १८  
 वर्ताम्यहं तु यां वृत्तिं पाण्डवेषु महात्मसु ।  
 तां सर्वां शृणु मे सत्यां सत्यभामे यशस्विनि ॥ १९  
 अहंकारं विहायाहं कामक्रोधौ च सर्वदा ।  
 सदारान्पाण्डवान्नित्यं प्रयतोपचराम्यहम् ॥ २०  
 प्रणयं प्रतिसंहत्य निधायत्मानमात्मनि ।  
 शुश्रूषुर्निरभीमाना पतीनां चित्तरक्षिणी ॥ २१  
 दुर्व्याहृताच्छङ्कमाना दुस्थितादुरवेक्षितात् ।  
 दुरासितादुर्व्रजितादिज्ञिताध्यासितादपि ॥ २२  
 सूर्यवैश्वानरसमान्सोमकल्पान्महारथान् ।  
 सेवे चक्षुर्हणः पार्थानुग्रवीर्यप्रतापिनः ॥ २३  
 देवो मनुष्यो गन्धर्वो युवा चापि स्वलंकृतः ।  
 द्रव्यवानभिरूपो वा न मेऽन्यः पुरुषो मतः २४  
 न भुक्तवति न स्नाते नासंविष्टे च भर्तरि ।  
 न संविशामि नाश्रामि न स्नाये कर्म कुर्वती २५  
 क्षेत्राद्वनाद्वा ग्रामाद्वा भर्तारं गृहमागतम् ।  
 अभ्युत्थायाभिनन्दामि आसनेनोदकेन च ॥ २६  
 प्रसन्नभाण्डा मृष्टान्ना काले भोजनदायिनी ।  
 संयता गुप्तधान्या च सुसंमृष्टनिवेशना ॥ २७  
 अतिरस्कृतसंभाषा दुःस्त्रियो नानुसेवती ।  
 अनुकूलवती नित्यं भवाम्यनलसा सदा ॥ २८  
 अनर्म चापि हसितं द्वारि स्थानमभीक्ष्णशः ।

सममेकत्र । विविशाते तदाश्रममिति ध. पाठः ॥ १ ॥  
 जाह्नस्यमाने परस्परमतिशयेन हसन्त्यौ ॥ २ ॥ मूलवीर्यं मूलं  
 अप्रच्युतं तारुण्यादि तद्वीर्यम् । अगदोऽजनादिरौषधम् ॥ ८ ॥  
 भगदैवतमिति क्ष. पाठः । भगदैवतं सौभाग्यवर्धकं सौरव्रतादि-  
 कम् । वशानुग इच्छानुसारी ॥ ९ ॥ हे सत्ये अनुकीर्तनमुत्तरम्  
 ॥ ११ ॥ जलोदरः उदररोगः श्वित्रिणः कुष्ठवन्तः ॥ १७ ॥ उपसृ-  
 जन्ति दोषैर्योजयन्ति ॥ १८ ॥ प्रणयं ईर्ष्याम् । आत्मानं चित्तम् ।

आत्मनि स्वस्मिन् । निरभिमाना दर्पहीना ॥ २१ ॥ इङ्गितं अभि-  
 प्रायः अध्यासितः क्षिप्तो यस्मिन् कटाक्षे तस्मात् इङ्गिताध्या-  
 सितात् ॥ २२ ॥ चक्षुर्हणः दृष्ट्वैव रिपून् ग्रन्थि तादृशान् ।  
 सेवे शत्रुहणान्पार्थानिति क. ट. घ. पाठः ॥ २३ ॥ अभि-  
 रूपः सुन्दरः ॥ २४ ॥ अतिरस्कृतसंभाषा तिरस्कारशून्यव-  
 चना ॥ २८ ॥ अनर्म परिहासहीनम् । हसितं हासः । स्थानं  
 स्थितिम् । अवस्करे तिरस्करोमि । किरतेरिदं रूपम् । निष्कु-

अवस्करे चिरस्थानं निष्कृष्टेषु च वर्जये ॥ २९  
 'अत्यालापमसन्तोषं परव्यापारसंकथाः'  
 अतिहासातिरोषौ च क्रोधस्थानं च वर्जये ॥ ३०  
 निरताऽहं सदा सत्ये पापानां च विवर्जने ।  
 सर्वथा भर्तुरहितं न ममेष्टं कथंचन ॥ ३१  
 यदा प्रवसते भर्ता कुटुम्बार्थेन केनचित् ।  
 सुमनोवर्णकापेता भवामि व्रतचारिणी ॥ ३२  
 यच्च भर्ता न पिबति यच्च भर्ता न सेवते ।  
 यच्च नाश्राति मे भर्ता सर्वं तद्रर्जयाम्यहम् ॥ ३३  
 यथोपदेशं नियता वर्तमाना वराङ्गने ।  
 खलंकृता सुप्रयता भर्तुः प्रियहिते रता ॥ ३४  
 ये च धर्माः कुटुम्बेषु श्वश्र्वामे कथिताः पुरा ।  
 'अनुतिष्ठामि तान्सत्ये नित्यकालमत्न्द्रिता ॥ ३५  
 भिक्षाबलिश्राद्धविधिस्थालीपाकाश्च पर्वसु ।  
 मान्यानां मानसत्कारा ये चान्ये विदिता मम ॥  
 तान्सर्वाननुवर्तामि दिवारात्रमतन्द्रिता ।  
 विनयान्नियमांश्चैव सदा सर्वात्मना श्रिता ॥ ३७  
 मृदून्सतः सत्यशीलान्सत्यधर्मानुपालिनः ।  
 आशीविषानिव कुट्टान्पतीन्परिचराम्यहम् ॥ ३८  
 पत्याश्रयो हि मे धर्मो मतः स्त्रीणां सनातनः ।  
 स देवः सा गतिर्नार्यास्तस्य काविप्रियं चरेत् ३९  
 अहं पतीन्नातिशये नात्यश्रे नातिभूषये ।  
 नापि श्वश्रूं परिवेदे सर्वदा परियञ्चिता ॥ ४०  
 अवधानेन सुभगे नित्योत्थिततयैव च ।  
 भर्तारो वशगा मह्यं गुरुशुश्रूषयैव च ॥ ४१  
 नित्यमार्यामहं कुन्तीं वीरसूं सत्यवादिनीम् ।  
 स्वयं परिचराम्येतां पानाच्छादनभोजनैः ॥ ४२  
 नैतामतिशये जातु वस्त्रभूषणभोजनैः ।  
 न वदे चाप्यतिवाचा तां पृथां पृथिवीसमाम् ॥ ४३  
 अष्टावग्रे ब्राह्मणानां सहस्राणि स नित्यदा ।  
 भुञ्जते रुक्मपात्रीषु युधिष्ठिरनिवेशने ॥ ४४  
 अष्टाशीतिसहस्राणि स्नातका गृहमेधिनः ।

टेषु गृहारामेषु ॥ २९ ॥ सुमनोवर्णकापेता पुष्पैरनुलेपनैश्च  
 वर्जिता ॥ ३२ ॥ मानः पूजा । सत्कार आदरः ॥ ३६ ॥  
 नातिशये नातिक्रमामि । न परिवेदे न निन्दामि ॥ ४० ॥

त्रिंशद्दासीक एकैको यान्विभर्ति युधिष्ठिरः ॥ ४५  
 दशान्यानि सहस्राणि येषामन्नं सुसंस्कृतम् ।  
 ह्रियते रुक्मपात्रीभिर्यतीनामूर्ध्वरेतसाम् ॥ ४६  
 तान्सर्वानग्रहारेण ब्राह्मणान्वेदवादिनः ।  
 यथाहं पूजयामि स पानाच्छादनभोजनैः ॥ ४७  
 शतं दासीसहस्राणि कौन्तेयस्य महात्मनः ।  
 कुम्बुकेयूरधारिण्यो निष्ककण्ठ्यः खलंकृताः ४८  
 महाहमाल्याभरणाः सुवर्णाश्चन्दनोक्षिताः ।  
 मणीन्हेम च विभ्रत्यो नृत्तगीतविशारदाः ॥ ४९  
 तासां नाम च रूपं च भोजनाच्छादनानि च ।  
 सर्वासामेव वेदाहं कर्म चैव कृताकृतम् ॥ ५०  
 शतं दासीसहस्राणि कुन्तीपुत्रस्य धीमतः ।  
 पात्रीहस्ता दिवारात्रमतिथीन्भोजयन्त्युत ॥ ५१  
 शतमश्वसहस्राणि दशनागायुतानि च ।  
 युधिष्ठिरस्थानुयात्रमिन्द्रप्रस्थनिवासिनः ॥ ५२  
 एतदासीत्तदा राज्ञो यन्महीं पर्यपालयत् ।  
 येषां सङ्ख्याविधिं चैव प्रदिशामि शृणोमि च ५३  
 अन्तःपुराणां सर्वेषां भृत्यानां चैव सर्वशः ।  
 आगोपालाविपालेभ्यः सर्वं वेद कृताकृतम् ॥ ५४  
 सर्वं राज्ञः समुदयमायं च व्ययमेव च ।  
 एकाऽहं वेद्मि कल्याणि पाण्डवानां यशस्विनि ॥  
 मयि सर्वं समासज्य कुटुम्बं भरतर्षभाः ।  
 उपासनरताः सर्वे घटयन्ति वरानने ॥ ५६  
 तमहं भारमासक्तमनाधृष्यं दुरात्मभिः ।  
 सुखं सर्वं परित्यज्य रात्र्यहानि घटामि वै ॥ ५७  
 अधृष्यं वरुणस्येव निधिपूर्णमिवोदधिम् ।  
 एकाहं वेद्मि कोशं वै पतीनां धर्मचारिणाम् ५८  
 अनिशायां निशायां च विहाय क्षुत्पिपासयोः ।  
 आराधयन्त्याः कौरव्यांस्तुल्या रात्रिरहश्च मे ५९  
 प्रथमं प्रतिबुद्ध्यामि चरमं संविशामि च ।  
 नित्यकालमहं सत्ये एतत्संवननं मम ॥ ६०  
 एतज्जानाम्यहं कर्तुं भर्तृसंवननं महत् ।

अवधानेन अप्रमादेन । मह्यं मम ॥ ४१ ॥ अप्रहारेण वैश्वदेवान्ते  
 प्रथमदेयेनात्रेव ॥ ४७ ॥ अनुयात्रं स्त्रैरयात्रायामपि परिवार-  
 रभूतम् ॥ ५२ ॥ वेद वेद्मि ॥ ५४ ॥ संवननं वशीकरणम् ॥ ६० ॥

असत्स्त्रीणां समाचारं नाहं कुर्यां न कामये ॥६१  
वैशंपायन उवाच ।  
तच्छ्रुत्वा धर्मसहितं व्याहृतं कृष्णया तदा ।

उवाच सत्या सत्कृत्य पाञ्चालीं धर्मचारिणीं ६२  
अभिपन्नाऽस्मि पाञ्चालि याज्ञसेनि क्षमस्व मे ।  
कामकारः सखीनां हि सोपहासं प्रभाषितम् ॥६३

॥ इति श्रीमन्महाभारते अरण्यपर्वणि द्रौपदीसत्यभामासंवादपर्वणि चतुस्त्रिंशदधिकद्विशततमोऽध्यायः ॥ २३४ ॥

### पञ्चत्रिंशदधिकद्विशततमोऽध्यायः ॥ २३५ ॥

द्रौपद्या सत्यभामांप्रति पतिवशीकरणोपायोपदेशव्याजेन पतिव्रताधर्मकथनम् ॥ १ ॥

द्रौपद्युवाच ।

इमं तु ते मार्गमपेतदोषं  
वक्ष्यामि चित्तग्रहणाय भर्तुः ।  
अस्मिन्यथावत्सखि वर्तमाना  
भर्तारमाच्छेत्स्यसि कामिनीभ्यः ॥ १  
नैतादृशं दैवतमस्ति किञ्चि-  
त्सर्वेषु लोकेषु सदेवकेषु ।  
यथा पतिस्तस्य तु सर्वकामा  
लभ्याः प्रसादे कुपितश्च हन्यात् ॥ २  
तस्मादपत्यं विविधाश्च भोगाः  
शय्यासनान्यद्भुतदर्शनानि ।  
वस्त्राणि माल्यानि तथैव गन्धाः  
स्वर्गश्च लोको विपुला च कीर्तिः ॥ ३  
सुखं सुखेनेह न जातु लभ्यं  
दुःखेन साध्वी लभते सुखानि ।  
सा कृष्णमाराधय सौहृदेन  
प्रेम्णा च नित्यं प्रतिकर्मणा च ॥ ४  
स्नानासनैश्चारुभिरग्रमाल्यै-  
र्दाक्षिण्ययोगैर्विविधैश्च गन्धैः ।  
अस्याः प्रियोऽसीति यथा विदित्वा  
त्वामेव संश्लिष्यति सर्वभावैः ॥ ५  
श्रुत्वा स्वरं द्वारगतस्य भर्तुः  
प्रत्युत्थिता तिष्ठ गृहस्य मध्ये ।

दृष्ट्वा प्रविष्टं त्वरिताऽसनेन  
पाद्येन चैनं प्रतिपूजयस्व ॥ ६  
संप्रेषितायामथ चैव दास्या-  
मुत्थाय सर्वं स्वयमेव कार्यम् ।  
जानातु कृष्णस्तव भावमेतं  
सर्वात्मना मां भजतीति सत्ये ॥ ७  
त्वत्संनिधौ यत्कथयेत्पतिस्ते  
यद्यप्यगुह्यं परिरक्षितव्यम् ।  
काचित्सपत्नी तव वासुदेवं  
प्रत्यादिशेत्तेन भवेद्विरागः ॥ ८  
प्रियांश्च रम्यांश्च हितांश्च भर्तु-  
स्तान्भोजयेथा विविधैरुपायैः ।  
द्वेष्यैरुपेक्ष्यैरहितैश्च तस्य  
भिद्यस्व नित्यं कुहकोद्धतैश्च ॥ ९  
मदं प्रमादं पुरुषेषु हित्वा  
संयच्छ मानं प्रतिगृह्य वाचम् ।  
प्रद्युम्नसाम्बावपि ते कुमारौ  
नोपासितव्यौ रहिते कदाचित् ॥ १०  
महाकुलीनाभिरपापिकाभिः  
स्त्रीभिः सतीभिस्तव सख्यमस्तु ।  
चण्डाश्च शौण्डाश्च महाशनाश्च  
चोराश्च दुष्टाश्चपलाश्च वर्ज्याः ॥ ११

अभिपन्ना प्रार्थयाना ॥ ६३ ॥ चतुस्त्रिंशदधिकद्विशततमो-  
ऽध्यायः ॥ २३४ ॥

आच्छेत्स्यसि बलाद्दरिष्यसि । कामिनीभ्यः सपत्नीभ्यः ।  
भर्तारमाकर्षसीति थ. पाठः ॥ १ ॥ प्रतिकर्मणा कांयक्षेण

॥ ४ ॥ संश्लिष्यति तद्विधत्स्वेति झ. पाठः ॥ ५ ॥ न भवे-  
द्विकार इति ट. पाठः ॥ ८ ॥ तदप्रमादं पुरुषेषु कृत्विति थ.  
पाठः । नैवं प्रमाणं कुहकेषु कुर्या इति थ. पाठः । रहिते  
विजने ॥ १० ॥ चण्डाः क्रूराः । शौण्डाः पराभिभवसमर्थाः ।

एतद्यशस्यं भगवेतनं च  
स्वार्थं तदा शत्रुनिवर्हणं च ।

महार्हमाल्याभरणाङ्गरागा  
भर्तारमाराधय पुण्यगन्धैः ॥ १२

॥ इति श्रीमन्महाभारते अरण्यपर्वणि द्रौपदीसत्यभामासंवादपर्वणि षट्त्रिंशदधिकद्विशततमोऽध्यायः ॥ २३५ ॥

### षट्त्रिंशदधिकद्विशततमोऽध्यायः ॥ २३६ ॥

प्रियोक्तिभिर्द्रौपदीं परिसान्त्वितवत्या सत्यभामया सह श्रीकृष्णेन स्वपुरंप्रति गमनम् ॥ १ ॥

वैशंपायन उवाच ।  
मार्कण्डेयादिभिर्विप्रैः पाण्डवैश्च महात्मभिः ।  
कथाभिरनुकूलाभिः सह स्थित्वा जनार्दनः ॥ १  
ततस्तैः संविदं कृत्वा यथावन्मधुसूदनः ।  
आरुरुक्षु रथं सत्यामाह्वयामास भारत ॥ २  
सत्यभामा ततस्तत्र खजित्वा द्रुपदात्मजाम् ।  
उवाच वचनं हृद्यं यथाभावं समाहितम् ॥ ३  
कृष्णे माभूत्तवोत्कण्ठा मा व्यथा मा प्रजागरः ।  
भर्तृभिर्देवसंकाशैर्जितां प्राप्स्यसि मेदिनीम् ॥ ४  
न ह्येवं शीलसंपन्ना नैवं पूजितलक्षणाः ।  
प्राप्नुवन्ति चिरं क्लेशं यथा त्वमसितेक्षणे ॥ ५  
अवश्यं च त्वया भूमिरियं निहतकण्टका ।  
भर्तृभिः सह भोक्तव्या निर्द्वन्द्वेति श्रुतं मया ॥ ६  
धार्तराष्ट्रवधं कृत्वा वैराणि प्रतियात्य च ।  
युधिष्ठिरस्थां पृथिवीं द्रष्टासि द्रुपदात्मजे ॥ ७  
यास्ताः प्रवाजमानां त्वां प्राहसन्दर्पमोहिताः ।  
ताः क्षिप्रं हतसंकल्पा द्रक्ष्यसि त्वं कुरुस्त्रियः ॥ ८  
तव दुःखोपपन्नाया यैराचरितमप्रियम् ।  
विद्धि संप्रस्थितान्सर्वास्तान्कृष्णे यमसादनम् ॥ ९

पुत्रस्ते प्रतिविन्ध्यश्च सुतसोमस्तथाविधः ।  
श्रुतकर्माऽर्जुनिश्चैव शतानीकश्च नाकुलिः ॥ १०  
सहदेवाच्च यो जातः श्रुतसेनस्तवात्मजः ।  
सर्वे कुशलिनो वीराः कृतास्त्राश्च सुतास्तव ॥ ११  
अभिमन्युरिव प्रीता द्वाारवत्यां रता भृशम् ।  
त्वमिवैषां सुभद्रा च प्रीत्या सर्वात्मना स्थिता ॥ १२  
प्रीयते तव निर्द्वन्द्वा तेभ्यश्च विगतज्वरा ।  
दुःखिता तेन दुःखेन सुखेन सुखिता तथा ॥ १३  
भजेत्सर्वात्मना चैव प्रद्युम्नजननी तथा ।  
भानुप्रभृतिभिश्चैवान्विशिनष्टि च केशवः ॥ १४  
भोजनाच्छादने चैषां नित्यं मे श्वशुरः स्थितः ।  
रामप्रभृतयः सर्वे भजन्त्यन्धकवृष्णयः ॥ १५  
तुल्यो हि प्रणयस्तेषां प्रद्युम्नस्य च भामिनि ।  
एवमादि प्रियं सत्यं हृद्यमुक्त्वा मनोनुगम् ॥ १६  
गमनाय मनश्चक्रे वासुदेवरथं प्रति ।  
तां कृष्णां कृष्णमहिषी चकाराभिप्रदक्षिणम् ॥ १७  
आरुरोह रथं शौरैः सत्यभामाऽथ भामिनी ।  
सयित्वा तु यदुश्रेष्ठो द्रौपदीं परिसान्त्व्य च ।  
उपावर्त्य ततः शीघ्रैर्हयैः प्रायात्परंतपः ॥ १८

॥ इति श्रीमन्महाभारते अरण्यपर्वणि द्रौपदीसत्यभामासंवादपर्वणि षट्त्रिंशदधिकद्विशततमोऽध्यायः ॥ २३६ ॥

समाप्तमिदं द्रौपदीसत्यभामासंवादपर्व ॥ १२ ॥

महाशनाः बहुभुजः । दुष्टाः द्वेषायाक्रान्ताः । त्रियो वर्जा  
इति शेषः ॥ ११ ॥ भगदैवतमिति झ. पाठः । भगदैवतं  
भाग्यकरम् ॥ १२ ॥ षट्त्रिंशदधिकद्विशततमोऽध्यायः ॥ २३५ ॥  
संविदं संभाषाम् ॥ २ ॥ खजित्वा आच्छिद्य ॥ ३ ॥

कृष्णे हे द्रौपदि ॥ ४ ॥ निर्द्वन्द्वा निष्प्रतिपक्षा ॥ ६ ॥ प्रणयः  
स्नेहः ॥ १६ ॥ उपावर्त्य पाण्डवानिति शेषः ॥ १८ ॥  
षट्त्रिंशदधिकद्विशततमोऽध्यायः ॥ २३६ ॥



## (अथ घोषयात्रापर्व ॥ १३ ॥)

ससत्रिंशदधिकद्विशततमोऽध्यायः ॥ २३७ ॥

कस्माच्चिद्वाह्मणात्पाण्डववृत्तान्तं श्रुतवता धृतराष्ट्रेण पाण्डवान्प्रति परिशोचनम् ॥ १ ॥ तथा पाण्डवपराक्रमानुस्मरणेन स्वपुत्राणां भाविवधनिर्धारणपूर्वकं तान्प्रति परिशोचनम् ॥ २ ॥

जनमेजय उवाच ।

एवं वने वर्तमाना नराध्याः

शीतोष्णवातातपकर्षिताङ्गाः ।

सरस्तदासाद्य वनं च पुण्यं

ततः परं किमकुर्वन्त पार्थाः ॥ १

वैशंपायन उवाच ।

सरस्तदासाद्य तु पाण्डुपुत्रा

जनं समुत्सृज्य विधाय चेष्टम् ।

वनानि रम्याण्यथ पर्वतांश्च

नदीप्रदेशांश्च तदा विचेरुः ॥ २

तथा वने तान्वसतः प्रवीरान्

स्वाध्यायवन्तश्च तपोधनाश्च ।

अभ्याययुर्वेदविदः पुराणा-

स्तान्पूजयामासुरथो नराध्याः ॥ ३

ततः कदाचित्कुशलः कथासु

विप्रोऽभ्यगच्छद्भुवि कौरवेयान् ।

स तैः समेत्याथ यदृच्छयैव

वैचित्रवीर्यं नृपमभ्यगच्छत् ॥ ४

अथोपविष्टः प्रतिसत्कृतश्च

वृद्धेन राज्ञा कुरुसत्तमेन ।

प्रचोदितः संकथयां वभूव

धर्मानिलेन्द्रप्रभवान्यमौ च ॥ ५

कृशांश्च वातातपकर्षिताङ्गान्

दुःखस्य चोग्रस्य मुखे प्रपन्नान् ।

तां चाप्यनाथामिव वीरनाथां

कृष्णां परिक्लेशगुणेन युक्ताम् ॥ ६

ततः कथास्तस्य निश्म्य राजा

वैचित्रवीर्यः कृपयाऽभितप्तः ।

वने तथा पार्थिवपुत्रपौत्रा-

ञ्श्रुत्वा तथा दुःखनर्दीं प्रपन्नान् ॥ ७

प्रोवाच दैन्याभिहतान्तरात्मा

निश्वासवातोपहतस्तदानीम् ।

वाचं कथंचित्स्थिरतामुपेत्य

तत्सर्वमात्मप्रभवं विचिन्त्य ॥ ८

कथंनु सत्यः शुचिरार्यवृत्तः

श्रेष्ठः सुतानां मम धर्मराजः ।

अजातशत्रुः पृथिवीतले स

शेते पुरा राङ्गवकूटशायी ॥ ९

प्रबोध्यते मागधसूतपुत्रै-

र्नित्यं स्तुवद्भिः स्वयमिन्द्रकल्पः ।

पतत्रिसङ्घैः स जघन्यरात्रे

प्रबोध्यते नूनमिलातलस्यः ॥ १०

कथंनु वातातपकर्षिताङ्गो

वृकोदरः कोपपरिप्लुताङ्गः ।

शेते पृथिव्यामतथोचिताङ्गः

कृष्णासमक्षं वसुधातलस्यः ॥ ११

तथाऽर्जुनः सुकुमारो मनस्वी

वशे स्थितो धर्मसुतस्य राज्ञः ।

विदूयमानैरिव सर्वगात्रै-

र्ध्रुवं न शेते वसतीरमर्षात् ॥ १२

यमौ च कृष्णां च युधिष्ठिरं च

भीमं च दृष्ट्वा सुखविप्रयुक्तान् ।

विनिःश्वसन्सर्प इवोग्रतेजा

ध्रुवं न शेते वसतीरमर्षात् ॥ १३

तथा यमौ चाप्यसुखौ सुखाहौ

समृद्धरूपावमरौ दिवीव ।

सरो द्वैतवनस्थम् ॥ १ ॥ जनं समुदायम् ॥ २ ॥ वने द्वैतवने ॥ ३ ॥ वृषं धृतराष्ट्रम् ॥ ४ ॥ रङ्गोर्ध्वविशेषस्य लोम-

राशिमयीतूलिका राङ्गवकूटम् ॥ ९ ॥ उप्रतेजा अर्जुनः ॥ १३ ॥

प्रजागरस्थौ ध्रुवमप्रशान्तौ  
 क्रोधेन सत्येन च वार्यमाणौ ॥ १४  
 समीरणेनाथ समो बलेन  
 समीरणस्यैव सुतो बलीयान् ।  
 स धर्मपाशेन सितोऽग्रजेन  
 ध्रुवं विनिःश्वस्य सहत्यमर्षम् ॥ १५  
 स चापि भूमौ परिवर्तमानो  
 बधं सुतानां मम काङ्क्षमाणः ।  
 सत्येन धर्मेण च वार्यमाणः  
 कालं प्रतीक्षत्यधिको रणेऽन्यैः ॥ १६  
 अजातशत्रौ तु जिते निकृत्या  
 दुःशासनो यत्परुषाण्यवोचत् ।  
 तानि प्रविष्टानि वृकोदराङ्गं  
 दहन्ति कक्षाग्निरिवेन्धनानि ॥ १७  
 न पापकं ध्यास्यति धर्मपुत्रो  
 धनंजयश्चाप्यनुवर्त्यते तम् ।  
 अरण्यवासेन विवर्धते तु  
 भीमस्य कोपोऽग्निरिवानिलेन ॥ १८  
 स तेन कोपेन विदीर्यमाणः  
 करं करेणाभिनिपीड्य वीरः ।  
 विनिःश्वसत्युष्णमतीव घोरं  
 दहन्निवेमां मम पुत्रसेनाम् ॥ १९  
 गाण्डीवधन्वा च वृकोदरश्च  
 संरम्भिणावन्तककालकल्पौ ।  
 न शेषयेतां युधि शत्रुसेनां  
 शरान्क्रिन्तावशनिप्रकाशान् ॥ २०  
 दुर्योधनः शकुनिः सूतपुत्रो  
 दुःशासनश्चापि सुमन्दचेताः ।  
 मधु प्रपश्यन्ति न तु प्रपातं  
 वृकोदरं चैव धनंजयं च ॥ २१

शुभाशुभं कर्म नरो हि कृत्वा  
 प्रतीक्षते चेत्स फलं विपाके ।  
 स तेन युज्यत्यवशः फलेन  
 मोक्षः कथं स्यात्पुरुषस्य तस्मात् ॥ २२  
 क्षेत्रे सुकृष्टे ह्युपिते च बीजे  
 देवे च वर्षत्यृतुकालयुक्तम् ।  
 न स्यात्फलं तस्य कुतः प्रसिद्धि-  
 रन्यत्र दैवादिति नास्ति हेतुः ॥ २३  
 कृतं मताक्षेण यथा न साधु  
 साधुप्रवृत्तेन च पाण्डवेन ।  
 मया च दुष्पुत्रवशानुगेन  
 कृतः कुरूणामयमन्तकालः ॥ २४  
 ध्रुवं प्रशाम्यत्यसमीरितोऽग्नि-  
 ध्रुवं प्रजास्यत्युत गर्भिणी या ।  
 ध्रुवं दिनादौ रजनीप्रणाश-  
 स्तथा क्षपादौ च दिनप्रणाशः ॥ २५  
 कृते च कस्मान्न परे च कुर्यु-  
 र्दत्ते च दद्युः पुरुषाः कथंस्वित् ।  
 प्राप्यार्थकालं च भवेदनर्थः  
 कथंचन स्यादिति तत्कुतः स्यात् ॥ २६  
 कथं न भिद्येत न च स्रवेत  
 न च प्रसिच्येदिति रक्षितव्यम् ।  
 अरक्ष्यमाणं शतधा प्रकीर्ये-  
 द्रुवं न नाशोऽस्ति कृतस्य लोके ॥ २७  
 गतो ह्यरण्यादपि शकलोकं  
 धनंजयः पश्यत वीर्यमस्य ।  
 अस्त्राणि दिव्यानि चतुर्विधानि  
 ज्ञात्वा पुनर्लोकमिमं प्रपन्नः ॥ २८  
 स्वर्गं हि गत्वा सशरीर एव  
 को मानुषः पुनरागन्तुमिच्छेत् ।  
 अन्यत्र कालोपहताननेका-  
 न्समीक्षमाणस्तु कुरून्मुमूर्षून् ॥ २९

प्रजागरस्थौ भुवि शयाते इति शेषः ॥ १४ ॥ अन्यैः अन्येभ्यः  
 अधिकः ॥ १६ ॥ उपिते न्युप्ते । एवं मन्त्रिते दुर्योधनादीनां  
 च चित्ते वृद्धहितोपदेशो वृथा भवतीति भावः ॥ २३ ॥  
 मताक्षेण शकुनिना पाण्डवेन च तदानीमेव तान् अनिघ्नता

॥ २४ ॥ प्रजास्यति अपत्यं जनयिष्यति । क्षपादौ रात्र्यादौ ।  
 एतस्य पापस्य फलं अपरिहार्यमिति भावः ॥ २५ ॥ सप्त-  
 त्रिंशदधिकद्विशततमोऽध्यायः ॥ २३७ ॥

धनुर्ग्राहश्चार्जुनः सव्यसाची  
धनुश्च तद्गाण्डिवं भीमवेगम् ।  
अस्त्राणि दिव्यानि च तानि तस्य  
त्रयस्य तेजः प्रसहेत कोऽत्र ॥

३०

निशम्य तद्वचनं पार्थिवस्य  
दुर्योधनं रहिते सौबलोऽथ ।  
अबोधयत्कर्णमुपेत्य सर्वं

स चाप्यहृष्टोऽभवदल्पचेताः ॥ ३१

॥ इति श्रीमन्महाभारते अरण्यपर्वणि घोषयात्रापर्वणि सप्तत्रिंशदधिकद्विशततमोऽध्यायः ॥ २३७ ॥

### अष्टत्रिंशदधिकद्विशततमोऽध्यायः ॥ २३८ ॥

कर्णशकुनिभ्यां दुर्योधनं प्रति स्ववैभवप्रदर्शनेन पाण्डवानां दुःखजननाय द्वैतवनगमनचोदना ॥ १ ॥

वैशंपायन उवाच ।

धृतराष्ट्रस्य तद्वाक्यं निशम्य शकुनिस्तदा ।  
दुर्योधनमिदं काले कर्णेन सहितोऽब्रवीत् ॥ १  
प्रव्राज्य पाण्डवान्वीरान्स्वेन वीर्येण भारत ।  
भुङ्क्तेमां पृथिवीमेको दिवि शम्बरहा यथा ॥ २  
'तवाद्य पृथिवी राजन्निखिला सागराम्बरा ।  
सपर्वतवनाकारा सहस्रावरजङ्गमा ॥' ३  
प्राच्याश्च दाक्षिणात्याश्च प्रतीच्योदीच्यवासिनः ।  
कृताः करप्रदाः सर्वे राजानस्ते नराधिप ॥ ४  
या हि सा दीप्यमानेव पाण्डवान्भजते पुरा ।  
साऽद्य लक्ष्मीस्त्वया राजन्ब्रवासा भ्रातृभिः सह ॥ ५  
इन्द्रप्रस्थगते यां तां दीप्यमानां युधिष्ठिरे ।  
अपश्याम श्रियं राजन्सुचिरं शोककर्षिताः ॥ ६  
सा तु बुद्धिबलेनेयं राज्ञस्तस्मात्तथाविधात् ।  
त्वयाक्षिप्ता महाबाहो दीप्यमानेव दृश्यते ॥ ७  
तथैव तव राजेन्द्र राजानः परवीरहन् ।  
शासनेऽधिष्ठिताः सर्वे किं कुर्म इति वादिनः ॥ ८  
ते वयं पृथिवी राजन्निखिला सागराम्बरा ।  
सपर्वतवना देवी सग्रामनगराकरा ॥ ९  
नानावनोद्देशवती पत्तनैरुपशोभिता ।  
'नानाजनपदाकीर्णा स्फीतराष्ट्रा महाबला ॥' १०  
नन्दमानो द्विजै राजन्भासि नक्षत्रराडिव ।  
पौरुषादिवि देवेषु आजसे रश्मिवानिव ॥ ११

रुद्रैरिव यमो राजा मरुद्भिरिव वासवः ।  
कुरुभिस्त्वं वृतो राजन्भासि नक्षत्रराडिव ॥ १२  
यैः स ते नाद्रियेताज्ञा न च ये शासने स्थिताः  
पश्यामस्ताञ्छ्रिया हीनान्पाण्डवान्वनवासिनः ॥  
श्रूयते हि महाराज सरो द्वैतवनं प्रति ।  
वसन्तः पाण्डवाः सार्धं ब्राह्मणैर्वनवासिभिः ॥ १४  
स प्रयाहि महाराज श्रिया परमया युतः ।  
तापयन्पाण्डुपुत्रांस्त्वं रश्मिवानिव तेजसा ॥ १५  
स्थितोराज्ये च्युतान्नाज्याच्छ्रियाहीनाञ्छ्रियावृतः  
असमृद्धान्समृद्धान् पश्य पाण्डुसुतानृप ॥ १६  
महाभिजनसंपन्नं भद्रे महति संस्थितम् ।  
पाण्डवास्त्वाऽभिवीक्षन्तु ययातिमिव नाहुषं ॥ १७  
यां श्रियं सुहृदश्चैव दुर्हृदश्च विशांपते ।  
पश्यन्ति पौरुषैर्दीप्तां सा समर्था भवत्युत ॥ १८  
समस्थो विषमस्थान्दि दुर्हृदो योऽभिवीक्षते ।  
जगतीस्थानिवाद्रिस्थः किमतः परमं सुखम् ॥ १९  
न पुत्रधनलाभेन न राज्येनापि विन्दति ।  
प्रीतिं नृपतिशार्दूल याममित्राघदर्शनात् ॥ २०  
किन्तु तस्य सुखं न स्यादाश्रमे यो धनंजयम् ।  
अभिवीक्षेत सिद्धार्थो बल्कलाजिनवाससम् ॥ २१  
सुवाससो हि ते भार्या बल्कलाजिनसंतृताम् ।  
पश्यन्तु दुःखितां कृष्णां सा च निर्विद्यतां पुनः ॥  
विनिन्दतां तथाऽत्मानं जीवितं च धनच्युतम् ।

प्रतीच्या उदीच्याश्च देशास्तद्वासिनः । ते त्वया ॥ ४ ॥  
नाद्रियेत नाहता ॥ १३ ॥ ला त्वाम् ॥ १७ ॥ समर्था  
सुहृदां हर्षं शत्रूणां च शोकं दातुमिति शेषः ॥ १८ ॥ अघं

दुःखम् ॥ २० ॥ निर्विद्यतां जीवितादपि विरक्ता भवतु  
॥ २२ ॥ अष्टत्रिंशदधिकद्विशततमोऽध्यायः ॥ २३८ ॥

‘दारानां ते श्रियं दृष्ट्वा दीप्तमद्य जनाधिपा॥’२३  
न तथा हि सभामध्ये तस्या भवितुमर्हति ।  
वैमनस्यं यथा दृष्ट्वा तव भार्याः स्वलंकृताः ॥२४

वैशंपायन उवाच ।

एवमुक्त्वा तु राजानं कर्णः शकुनिना सह ।

तूर्णीं बभूवतुरुभौ वाक्यान्ते जनमेजय ॥ २५

॥ इति श्रीमन्महाभारते अरण्यपर्वणि घोषयात्रापर्वणि अष्टत्रिंशदधिकद्विशततमोऽध्यायः ॥ २३८ ॥

### एकोनचत्वारिंशदधिकद्विशततमोऽध्यायः ॥ २३९ ॥

कर्णशकुन्यादिभिर्द्वैतवनगमने घोषयात्राया उपायत्वनिर्धारणम् ॥ १ ॥

वैशंपायन उवाच ।

कर्णस्य वचनं श्रुत्वा राजा दुर्योधनस्ततः ।  
दृष्टो भूत्वा पुनर्दीनो राधेयमिदमब्रवीत् ॥ १  
ब्रवीषि यदिदं कर्ण सर्वं मनसि मे स्थितम् ।  
न त्वभ्यनुज्ञां लप्स्यामि गमने यत्र पाण्डवाः ॥२  
परिदेवति तान्वीरान्धृतराष्ट्रो महीपतिः ।  
मन्यतेऽभ्यधिकांश्चापि तपोयोगेन पाण्डवान् ॥३  
अथवाऽप्यनुबुध्येत नृपोऽस्माकं चिकीर्षितम् ।  
एतामप्यायति रक्षन्नाभ्यनुज्ञातुमर्हति ॥ ४  
न हि द्वैतवने किञ्चिद्विद्यतेऽन्यत्प्रयोजनम् ।  
उन्माथनमृते तेषां वनस्थानामपि द्विषाम् ॥ ५  
जानासि हि यथा क्षत्ता द्यूतकाल उपस्थिते ।  
अब्रवीद्यच्च मां त्वां च सौबलं वचनं तदा ॥ ६  
तानि सर्वाणि वाक्यानि यच्चान्यत्परिदेवितम् ।  
विचिन्त्य निश्चयं गच्छे गमनायेतराय वा ॥ ७  
ममापि हि महान्हर्षो यदहं भीमफल्गुनौ ।  
क्लिष्टावरण्ये पश्येयं कृष्णया सहिताविति ॥ ८  
न तथा ह्याप्तुयां प्रीतिमवाप्य वसुधामिमाम् ।  
दृष्ट्वा यथा पाण्डुसुतान्वल्कलाजिनवाससः ॥ ९  
किन्तु स्यादधिकं तस्माद्यदहं द्रुपदात्मजाम् ।  
द्रौपदीं कर्ण पश्येयं काषायवसनां वने ॥ १०  
यदि मां धर्मराजश्च भीमसेनश्च पाण्डवः ।  
युक्तं परमया लक्ष्म्या पश्येतां जीवितं भवेत् ॥११

उपायं न तु पश्यामि येन गच्छेम तद्वनम् ।

यथा चाभ्यनुजानीयाद्गच्छन्तं मां महीपतिः ॥१२

स सौबलेन सहितस्तथा दुःशासनेन च ।

उपायं पश्य निपुणं येन गच्छेम तद्वनम् ॥ १३

अहमप्यनुगच्छामि गमनायेतराय च ।

कल्यमेव गमिष्यामि समीपं पार्थिवस्य ह ॥ १४

मयि तत्रोपविष्टे तु भीष्मे च कुरुसत्तमे ।

उपायो यो भवेद्दृष्टस्तं ब्रूयाः सहसौबलः ॥ १५

ततो भीष्मस्य राज्ञश्च निशम्य गमनं प्रति ।

व्यवसायं करिष्येऽहमनुनीय पितामहम् ॥ १६

तथेत्युक्त्वा तु ते सर्वे जग्मुरावसथान्प्रति ।

व्युषितायां रजन्यां तु कर्णो राजानमभ्ययात् ॥१७

ततो दुर्योधनं कर्णः प्रहसन्निदमब्रवीत् ।

उपायः परिदृष्टोऽयं तं निबोध जनेश्वर ॥ १८

घोषा द्वैतवने सर्वे त्वत्प्रतीक्षा नराधिप ।

घोषयात्रापदेशेन गमिष्यामो न संशयः ॥ १९

उचितं हि सदा गन्तुं घोषयात्रां विशांपते ।

एवं चेत्त्वां पिता राजन्समनुज्ञातुमर्हति ॥ २०

तथा कथयमानौ तु घोषयात्राविनिश्चयम् ।

गान्धारराजः शकुनिरित्युवाच हसन्निव ॥ २१

उपायोऽयं मया दृष्टो गमनाय निरामयः ।

अनुज्ञास्यति नो राजा चोदयिष्यति चाप्युता ॥२२

आयतिमुत्तरकालम् ॥ ४ ॥ इतरायावस्थानाय ॥ ७ ॥

लक्ष्म्या उपेतं पश्येतां चेज्जीवितं युक्तमिति संबन्धः ॥ ११ ॥

अहमप्यय निश्चित इति ज्ञ. पाठः । कल्पं प्रातः ॥ १४ ॥

वचो भीष्मस्य इति ज्ञ. पाठः ॥ १५ ॥ घोषा गोत्रजाः ॥१९॥

अयमुपायो घोषयात्रैव ॥ २२ ॥

घोषा द्वैतवने सर्वे त्वत्प्रतीक्षा नराधिप । ततः प्रहसिताः सर्वे तेऽन्योन्यस्य तलान्ददुः ।  
 घोषयात्रापदेशेन गमिष्यामः सरः प्रति ॥ २३ ॥ तदेव च विनिश्चित्य ददृशुः कुरुसत्तमम् ॥ २४ ॥  
 ॥ इति श्रीमन्महाभारते अरण्यपर्वणि घोषयात्रापर्वणि एकोनचत्वारिंशदधिकद्विशततमोऽध्यायः ॥ २३९ ॥

### चत्वारिंशदधिकद्विशततमोऽध्यायः ॥ २४० ॥

दुर्योधनेन घोषयात्राव्याजेनानुजादिभिः सह द्वैतवनं प्रति गमनम् ॥ १ ॥

वैशंपायन उवाच ।  
 धृतराष्ट्रं ततः सर्वे ददृशुर्जनमेजय ।  
 दृष्ट्वा सुखमथो राज्ञः पृथा राज्ञा च भारत ॥ १ ॥  
 ततस्तैर्विहितः पूर्वं संगवो नाम बल्लवः ।  
 समीपस्थास्तदा गावो धृतराष्ट्रे न्यवेदयत् ॥ २ ॥  
 अनन्तरं च राधेयः शकुनिश्च विशांपते ।  
 आहतुः पार्थिवश्रेष्ठं धृतराष्ट्रं जनाधिपम् ॥ ३ ॥  
 रमणीयेषु देशेषु घोषाः संप्रति कौरव ।  
 सारणे समयः प्राप्तो वत्सानामपि चाङ्गनम् ॥ ४ ॥  
 मृगया चोचिता राजन्नस्निन्काले सुतस्य ते ।  
 दुर्योधनस्य गमनं त्वमनुज्जातुमर्हसि ॥ ५ ॥  
 धृतराष्ट्र उवाच ।  
 मृगया शोभना तात गवां हि समवेक्षणम् ।  
 विस्रम्भस्तु न गन्तव्यो बल्लवानामिति स्मरे ॥ ६ ॥  
 ते तु तत्र नरव्याघ्राः समीप इति नः श्रुतम् ।  
 अतो नाभ्यनुजानामि गमनं तत्र वः स्वयम् ॥ ७ ॥  
 छद्मना निर्जितास्ते तु कर्षिताश्च महावने ।  
 तपोनित्याश्च राधेय समर्थाश्च महारथाः ॥ ८ ॥  
 धर्मराजो न संकुद्धेऽग्नीमसेनस्त्वमर्षणः ।  
 यज्ञसेनस्य दुहिता तेज एव तु केवलम् ॥ ९ ॥  
 यूयं चाप्यपराध्येयुर्दुर्पमोहसमन्विताः ।  
 ततो विनिर्दहेयुस्ते तपसा हि समन्विताः ॥ १० ॥  
 अथवा सायुधा वीरा मन्युनाऽभिपरिप्लुताः ।  
 सहिता बद्धनिस्त्रिंशा दहेयुः शस्त्रतेजसा ॥ ११ ॥  
 अथ यूयं बहुत्वात्तान्नाभध्वं कथंचन ।

अनार्यं परमं तत्स्यादशक्यं तच्च वै मतम् ॥ १२ ॥  
 उषितो हि महाबाहुर्निद्रलोके धनंजयः ।  
 दिव्यान्यस्त्राण्यवाप्याथ ततः प्रत्यागतो वनं १३ ॥  
 अकृतास्त्रेण पृथिवी जिता वीभत्सुना पुरा ।  
 किं पुनः स कृतास्त्रोऽद्य न हन्याद्वो महारथः १४ ॥  
 अथवा मद्रचः श्रुत्वा तत्र यत्ता भविष्यथ ।  
 उद्विग्नवासा विस्रब्धा दुःखं तत्र गमिष्यथ ॥ १५ ॥  
 अथवा सैनिकाः केचिदपकुर्युर्युधिष्ठिरे ।  
 तदबुद्धिकृतं कर्म दोषमुत्पादयेच्च वः ॥ १६ ॥  
 तस्मादन्ये नरा यान्तु सारणायाप्तकारिणः ।  
 न स्वयं तत्र गमनं रोचये तव भारत ॥ १७ ॥  
 शकुनिस्त्वाच ।  
 धर्मज्ञः पाण्डवो ज्येष्ठः प्रतिज्ञातं च संसदि ।  
 तेन द्वादशवर्षाणि वस्तव्यानीति भारत ॥ १८ ॥  
 अनुवृत्ताश्च तं सर्वे पाण्डवा धर्मचारिणः ।  
 युधिष्ठिरस्तु कौन्तेयो न नः कोपं करिष्यति १९ ॥  
 मृगयां चैव नो गन्तुमिच्छा संवर्धते भृशम् ।  
 सारणं तु चिकीर्षामो न तु पाण्डवदर्शनम् ॥ २० ॥  
 न चानार्यसमाचारः कश्चित्तत्र भविष्यति ।  
 न च तत्र गमिष्यामो यत्र तेषां प्रतिश्रयः ॥ २१ ॥  
 वैशंपायन उवाच ।  
 एवमुक्तः शकुनिना धृतराष्ट्रो जनेश्वरः ।  
 दुर्योधनं सहामात्यमनुजज्ञे न कामतः ॥ २२ ॥  
 अनुज्ञातस्तु गान्धारिः कर्णेन सहितस्तदा ।  
 निर्ययौ भरतश्रेष्ठो बलेन महता वृतः ॥ २३ ॥

तलान् हस्ततलानि ॥ २४ ॥ एकोनचत्वारिंशदधिकद्विशततमोऽध्यायः ॥ २३९ ॥

समज्ञो नाम इति श. पाठः ॥ २ ॥ सारणे स्मरणहेतौ

कर्मणि गवां संख्यापूर्वकं वयोवर्णजातिनाम्नां लेखने ॥ ४ ॥  
 ते पाण्डवाः ॥ ७ ॥ तेजोऽग्निरेव ॥ ९ ॥

दुःशासनेन च तथा सौवलेन च धीमता ।  
संवृतो भ्रातृभिश्चान्यैः स्त्रीभिश्चापि सहस्रशः २४  
तं निर्यान्तं महाबाहुं द्रष्टुं द्वैतवनं सरः ।  
पौराश्चानुययुः सर्वे सहदारा वनं च तत् ॥ २५  
अष्टौ रथसहस्राणि त्रीणि नागायुतानि च ।  
पत्तयो बहुसाहस्रा हयाश्च नवतिः शताः ॥ २६

शकटापणवेशाश्च वणिजो वन्दिनस्तथा ।  
नराश्च मृगयाशीलाः शतशोऽथ सहस्रशः ॥ २७  
ततः प्रयाणे नृपतेः सुमहानभवत्स्वनः ।  
प्रावृषीव महावायोरुत्थितस्य विशांपते ॥ २८  
गव्यूतिमात्रे न्यवसद्राजा दुर्योधनस्तदा ।  
प्रयातो वाहनैः सर्वैस्ततो द्वैतवनं सरः ॥ २९

॥ इति श्रीमन्महाभारते अरण्यपर्वणि घोषयात्रापर्वणि चत्वारिंशदधिकद्विशततमोऽध्यायः ॥ २४० ॥

### एकचत्वारिंशदधिकद्विशततमोऽध्यायः ॥ २४१ ॥

द्वैतवने सरोऽभितः क्रीडास्थाननिर्माणायाज्ञप्तानां दुर्योधनभृत्यानां पूर्वमेव तत्रागतैर्गन्धर्वैः प्रतिवारणम् ॥ १ ॥ भृत्यै-  
र्गन्धर्वैर्कृतनिवारणं निवेदितेन दुर्योधनेन तेषामुत्सारणाय सेनाप्रेषणम् ॥ २ ॥ गन्धर्वैः परुषभाषणैर्भाषितैर्भटैर्दुर्योधन-  
प्रति तन्निवेदनम् ॥ ३ ॥

वैशंपायन उवाच ।

अथ दुर्योधनो राजा तत्रतत्र वने वसन् ।  
जगाम घोषानभितस्तत्र चक्रे निवेशनम् ॥ १  
रमणीये समाज्ञाते सोदके समहीरुहे ।  
देशे सर्वगुणोपेते चक्रुरावसथान्नराः ॥ २  
तथैव तत्समीपस्थानपृथगावसथान्वहून् ।  
कर्णस्य शकुनेश्चैव भ्रातृणां चैव सर्वशः ॥ ३  
पश्यन्तस्ते तदा गावः शतशोऽथ सहस्रशः ।  
अङ्कैर्लक्षैश्च ताः सर्वा लक्षयामास पार्थिवः ॥ ४  
अङ्कयामास वत्सांश्च जज्ञे चोपसृतांस्त्वपि ।  
बालवत्साश्च या गावः कालयामास ता अपि ॥ ५  
अथ स स्मारणं कृत्वा लक्षयित्वा त्रिहायनान् ।  
वृतो गोपालकैः प्रीतो व्याहरत्कुरुनन्दनः ॥ ६  
स च पौरजनः सर्वः सैनिकाश्च सहस्रशः ।  
यथोपजोषं चिक्रीडुर्वने तस्मिन्यथाऽमराः ॥ ७  
ततोऽध्वगमनाच्छ्रान्तं कुशला नृत्यवादितैः ।  
धार्तराष्ट्रमुपातिष्ठन्कन्याश्चैव खलंकृताः ॥ ८  
स स्त्रीगणवृतो राजा प्रहृष्टः प्रददौ वसु ।

तेभ्यो यथार्हमन्नानि पानानि विविधानि च ॥ ९  
ततस्ते सहिताः सर्वे तरक्षून्महिषान्मृगान् ।  
गवयर्क्ष्वराहांश्च समन्तात्पर्यवारयन् ॥ १०  
स ताञ्छरैर्विनिर्भिद्य गजांश्च सुबहून्वने ।  
रमणीयेषु देशेषु ग्राहयामास वै मृगान् ॥ ११  
गोरसानुपयुञ्जान उपभोगांश्च भारत ।  
पश्यन्स रमणीयानि वनान्युपवनानि च ॥ १२  
मत्तभ्रमरजुष्टानि बर्हिणाभिरुतानि च ।  
अगच्छदानुपूर्व्येण पुण्यं द्वैतवनं सरः ॥ १३  
मत्तभ्रमरसंजुष्टं नीलकुण्ठरवाकुलम् ।  
सप्तच्छदसमाकीर्णं पुन्नागवकुलैर्युतम् ॥ १४  
ऋद्ध्या परमया युक्तो महेन्द्र इव वज्रभृत् ।  
यदृच्छया च तत्रस्थो धर्मपुत्रो युधिष्ठिरः ॥ १५  
ईजे राजर्षियज्ञेन साद्यस्केन विशांपते ।  
दिव्येन विधिना चैव वन्येन कुरुसत्तम ॥ १६  
'विद्वद्भिः सहितो धीमान्ब्राह्मणैर्वनवासिभिः ।'  
कृत्वा निवेशमभितः सरसस्तस्य कौरव ।  
द्रौपद्या सहितो धीमान्धर्मपत्न्या नराधिपः ॥ १७

वेशो वेश्याजनाश्रयः ॥ २७ ॥ गव्यूतिः कोशद्वयम् ॥ २९ ॥  
चत्वारिंशदधिकद्विशततमोऽध्यायः ॥ २४० ॥

स ददर्श तदा गावः इति झ. पाठः । अङ्कैश्चिह्नैः । लक्षैः  
संख्यानैः । लक्षा नमुंसि. संख्यायामिति मेदिनी ॥ ४ ॥ जज्ञे

ज्ञातवान् । उपसृतान् दमनार्हान् वत्सतरान्समीपागतान्वा  
कालयामास संख्यातवान् ॥ ५ ॥ त्रिहायनांस्त्रिपर्षान्मृगान् ।  
व्याहरत् विजहार ॥ ६ ॥ यथोपजोषं यथारुचि ॥ ७ ॥  
साद्यस्केन एकाहसाधयेन ॥ १६ ॥

ततो दुर्योधनः प्रेष्यानादिदेश सहानुजः ।  
 आक्रीडावसथाञ्शीघ्रं कुरुध्वं सरसोऽभितः ॥ १८  
 ते तथेत्येव कौरव्यमुक्त्वा वचनकारिणः ।  
 चिकीर्षन्तस्तदाक्रीडाञ्जग्मुर्द्वैतवनं सरः ॥ १९  
 सेनाग्र्यं धार्तराष्ट्रस्य प्राप्तं द्वैतवनं सरः ॥ २०  
 प्रविशन्तं वनद्वारि गन्धर्वाः समवारयन् ।  
 तत्र गन्धर्वराजो वै पूर्वमेव विशांपते ।  
 कुबेरभवनाद्राजन्नाजगाम गणावृतः ॥ २१  
 गणैरप्सरसां चैव त्रिदशानां तथाऽऽत्मजैः ।  
 विहारशीलैः क्रीडार्थं तेन तत्संवृतं सरः ॥ २२  
 तेन तत्संवृतं दृष्ट्वा ते राजपरिचारकाः ।  
 प्रतिजग्मुस्ततो राजन्यत्र दुर्योधनो नृपः ॥ २३  
 स तु तेषां वचः श्रुत्वा सैनिकान्युद्धदुर्मदान् ।  
 प्रेषयामास कौरव्य उत्सारयत तानिति ॥ २४

तस्य तद्वचनं श्रुत्वा राज्ञः सेनाग्रयायिनः ।  
 सरो द्वैनवनं गत्वा गन्धर्वानिदमब्रुवन् ॥ २५  
 राजा दुर्योधनो नाम धृतराष्ट्रसुतो बली ।  
 चिक्रीडिपुरिहायाति तदर्थमपसर्पत ॥ २६  
 एवमुक्तास्तु गन्धर्वाः प्रहसन्तो विशांपते ।  
 प्रत्यब्रुवंस्तान्पुरुषानिदं हि परुषं वचः ॥ २७  
 न चेतयति वो राजा मन्दबुद्धिः सुयोधनः ।  
 योऽस्मानाज्ञापयत्येवं वक्ष्यानिव दिवोकसः ॥ २८  
 यूयं मुमूर्षवश्चापि मन्दप्रज्ञा न संशयः ।  
 ये तस्य वचनादेवमस्मान्ब्रूथ विचेतसः ॥ २९  
 गच्छध्वं त्वरिताः सर्वे यत्र राजा स कौरवः ।  
 न चेदद्यैव गच्छध्वं धर्मराजनिवेशनम् ॥ ३०  
 एवमुक्तास्तु गन्धर्वैः राज्ञः सेनाग्रयायिनः ।  
 संप्राद्रवन्त्यतो राजा धृतराष्ट्रसुतोऽभवत् ॥ ३१

॥ इति श्रीमन्महाभारते अरण्यपर्वणि घोषयात्रापर्वणि एकचत्वारिंशदधिकद्विंशततमोऽध्यायः ॥ २४१ ॥

### द्विचत्वारिंशदधिकद्विंशततमोऽध्यायः ॥ २४२ ॥

गन्धर्वैःसह कौरवाणामायोधनम् ॥ १ ॥ चित्रसेनादिभिर्विरथीकृतेन कर्णेन रणाङ्कणात्पलायनम् ॥ २ ॥

वैशंपायन उवाच ।  
 ततस्ते सहिताः सर्वे दुर्योधनमुपागमन् ।  
 अब्रुवंश्च महाराज यदूचुः कौरवं प्रति ॥ १  
 गन्धर्वैर्वारिते सैन्ये धार्तराष्ट्रः प्रतापवान् ।  
 अमर्षपूर्णः सैन्यानि प्रत्यभाषत भारत ॥ २  
 शासतैनानधर्मज्ञानमम विप्रियकारिणः ।  
 यदि प्रक्रीडते सर्वैर्देवैः सह शचीपतिः ।  
 'वयमत्र यथा प्रीताः क्रीडिष्यामो निरङ्कुशं ॥' ३  
 दुर्योधनवचः श्रुत्वा धार्तराष्ट्रा महाबलाः ।  
 सर्व एवाभिसन्नद्धा योधाश्चापि सहस्रशः ॥ ४  
 ततः प्रमथ्य सर्वास्तांस्तद्वनं विविशुर्बलात् ।  
 सिंहनादेन महता पूरयन्तो दिशो दश ॥ ५  
 ततोऽपरैरवार्यन्त गन्धर्वैः कुरुसैनिकाः ।  
 'साज्ञैव तत्र विक्रान्ता मा साहसमिति प्रभो' ६

ते वार्यमाणा गन्धर्वैः साज्ञैव वसुधाधिप ।  
 ताननादृत्य गन्धर्वास्तद्वनं विविशुर्महत् ॥ ७  
 यदा वाचा न तिष्ठन्ति धार्तराष्ट्राः सराजकाः ।  
 ततस्ते खेचराः सर्वे चित्रसेने न्यवेदयन् ॥ ८  
 गन्धर्वराजस्तान्सर्वानब्रवीत्कौरवान्प्रति ।  
 अनार्याञ्शासतेत्येतांश्चित्रसेनोऽत्यमर्षणः ॥ ९  
 अनुज्ञाताश्च गन्धर्वाश्चित्रसेनेन भारत ।  
 प्रगृहीतायुधाः सर्वे धार्तराष्ट्रानभिद्रवन् ॥ १०  
 तान्दृष्ट्वाऽऽपततः शीघ्रान्गन्धर्वानुद्यतायुधान् ।  
 प्राद्रवंस्ते दिशः सर्वे धार्तराष्ट्रस्य पश्यतः ॥ ११  
 तान्दृष्ट्वा द्रवतः सर्वान्धार्तराष्ट्रान्पराञ्छुखान् ।  
 राधेयस्तु तदा वीरो नासीत्तत्र पराञ्छुखः ॥ १२  
 आपतन्तीं तु संप्रेक्ष्य गन्धर्वाणां महाचमूम् ।  
 महता शरवर्षेण राधेयः प्रत्यवारयत् ॥ १३

क्षुरप्रैर्विशिखैर्भल्लैर्वत्सदन्तैस्तथाऽऽयसैः ।  
 गन्धर्वाञ्छतशोऽभिभ्रँल्लघुत्वात्सूतनन्दनः ॥ १४  
 पातयन्नुत्तमाङ्गानि गन्धर्वाणां महारथः ।  
 क्षणेन व्यधमत्सर्वां चित्रसेनस्य वाहिनीम् ॥ १५  
 ते वध्यमाना गन्धर्वाः सूतपुत्रेण धीमता ।  
 भूय एवाभ्यवर्तन्त शतशोऽथ सहस्रशः ॥ १६  
 गन्धर्वभूता पृथिवी क्षणेन समपद्यत ।  
 आपतद्भिर्महावेगैश्चित्रसेनस्य सैनिकैः ॥ १७  
 अथ दुर्योधनो राजा शकुनिश्चापि सौबलः ।  
 दुःशासनो विकर्णश्च ये चान्ये धृतराष्ट्रजाः ।  
 न्यहनन्स्तत्तदा सैन्यं रथैर्गरुडनिःस्वनैः ॥ १८  
 सैन्यमायोधितं दृष्ट्वा कर्णो राजन्न मृष्यत ॥ १९  
 महता रथसङ्घेन रथचारेण चाप्युत ।  
 वैकर्तनं परीप्सन्तो गन्धर्वाः प्रत्यवारयन् ।  
 ततः संन्यपतन्सर्वे गन्धर्वाः कौरवं प्रति ॥ २०  
 तदा सुतमुलं युद्धमभवद्रोमहर्षणम् ।  
 ततस्ते मृदवोऽभूवन्गन्धर्वाः शरपीडिताः ॥ २१  
 उच्चुकुशुश्च कौरव्या गन्धर्वान्प्रेक्ष्य पीडितान् ॥ २२  
 गन्धर्वास्त्रासितान्दृष्ट्वा चित्रसेनो ह्यमर्षणः ।  
 उत्पपातासनात्कुद्धो वधे तेषां समाहितः ॥ २३  
 ततो मायास्त्रमास्थाय युयुधे चित्रमार्गवित् ।  
 'वियत्संछादयामास न ववौ तत्र मारुतः ॥ २४  
 हस्त्यारोहा हताः पेतुर्हस्तिभिः सह भारत ।

हयारोहाः सह हयै रथैश्च रथिनस्तदा ॥ २५  
 पत्तयश्च तथा पेतुर्विशस्ताः शरदृष्टिभिः ।  
 तयाऽमुद्बन्त कौरव्याश्चित्रसेनस्य मायया ॥ २६  
 एकैको हि तदा योधो धार्तराष्ट्रस्य भारत ।  
 पर्यवार्यत गन्धर्वैर्दशभिर्दशभिर्युधि ॥ २७  
 ततः संपीड्यमानास्ते बलेन महता तदा ।  
 प्राद्रवन्त रणे भीता यत्र राजा युधिष्ठिरः ॥ २८  
 भज्यमानेष्वनीकेषु धार्तराष्ट्रेषु सर्वशः ।  
 कर्णो वैकर्तनो राजंस्तस्यौ गिरिरिवाचलः ॥ २९  
 दुर्योधनश्च तेजस्वी शकुनिश्चापि सौबलः ।  
 गन्धर्वान्योधयामासुः समरे भृशविक्षताः ॥ ३०  
 सर्व एव तु गन्धर्वाः शतशोऽथ सहस्रशः ।  
 जिघांसमानाः संख्याः कर्णमभ्यद्रवन्नरे ॥ ३१  
 असिभिः पट्टसैः शूलैर्गदाभिश्च महाबलाः ।  
 सूतपुत्रं जिघांसन्तः समन्तात्पर्यवारयन् ॥ ३२  
 अन्येऽस्य युगमच्छिन्दन्ध्वजमन्ये न्यपातयन् ।  
 ईषामन्ये हयानन्ये सूतमन्ये न्यपातयन् ॥ ३३  
 अन्ये च्छत्रं वरुथं च बन्धुरं च तथा परे ।  
 'अन्ये संचूर्णयामासुश्छत्रे चाक्षौ तथा परे ॥ ३४  
 गन्धर्वा बहुसाहस्रास्तिलशो व्यधमन्नथम् ॥ ३५  
 ततो रथादवप्लुत्य सूतपुत्रोऽसिचर्मभृत् ।  
 'अंसावलम्बितधनुर्धावमानो महाबलः ।  
 विकर्णरथमास्थाय मोक्षायाश्चानचोदयत् ॥ ३६

॥ इति श्रीमन्महाभारते अरण्यपर्वणि घोषयात्रापर्वणि द्विचत्वारिंशदधिकद्विशततमोऽध्यायः ॥ २४२ ॥

### त्रिचत्वारिंशदधिकद्विशततमोऽध्यायः ॥ २४३ ॥

चित्ररथेन रणे पराजितस्य दुर्योधनस्य बन्धनपूर्वकं स्वरथारोपणम् ॥ १ ॥ इतरैर्गन्धर्वैर्दुर्योधनभ्रातृणां तदारानां च बन्धनम् ॥ २ ॥ दुर्योधनामात्यादिभिर्युधिष्ठिराय तन्निवेदने भीमेन तदनुमोदनम् ॥ ३ ॥

वैशंपायन उवाच ।  
 गन्धर्वैस्तु महाराज भग्रे कर्णे महारथे ।  
 संप्राद्रवच्चमूः सर्वा धार्तराष्ट्रस्य पश्यतः ॥ १  
 तान्दृष्ट्वा द्रवतः सर्वान्धारतराष्ट्रान्पराञ्छुखान् ।

दुर्योधनो महाराजो नासीत्तत्र पराञ्छुखः ॥ २  
 तामापतन्तीं संप्रेक्ष्य गन्धर्वाणां महाचमूम् ।  
 महता शरवर्षेण सोऽभ्यवर्षदरिंदमः ॥ ३  
 अचिन्त्य शरवर्षं तु गन्धर्वास्तस्य तं रथम् ।

भूयश्च योधयामासुः कृत्वा कर्णमथाग्रतः । महता इति झ.  
 पाठः । न मृष्यत नामृष्यत । अडभाव आर्षः ॥ १९ ॥

वरुथं रथगुप्तिम् । बन्धुरं रथबन्धनानि ॥ ३४ ॥ द्विचत्वा-  
 रिंशदधिकद्विशततमोऽध्यायः ॥ २४२ ॥



|                                                  |                                                       |
|--------------------------------------------------|-------------------------------------------------------|
| दुर्योधनं जिघांसन्तः समन्तात्पर्यवारयन् ॥ ४      | आर्ता दीनास्ततः सर्वे युधिष्ठिरमुपागमन् ॥ १४          |
| युगमीषां वरूथं च तथैव ध्वजसारथी ।                | तांस्तथा व्यथितान्दीनान्भिक्षमाणान्युधिष्ठिरम् ।      |
| अंश्रांस्त्रिवेणुमक्षं च तिलशो व्यधमञ्छरैः ॥ ५   | वृद्धान्दुर्योधनामात्यान्भीमसेनोऽभ्यभाषत ॥ १५         |
| दुर्योधनं चित्रसेनो विरथं पतितं भुवि ।           | महता हि प्रयत्नेन संनह्य गजवाजिभिः ।                  |
| अभिद्रुत्य महाबाहुर्जविग्राहमथाग्रहीत् ॥ ६       | अन्यथा वर्तमानानामर्थो जातोऽयमन्यथा ॥ १६              |
| 'तस्य बाहू महाराज बद्धा रज्ज्वा महारथम् ।        | अस्माभिर्यदनुष्ठेयं गन्धर्वैस्तदनुष्ठितम् ॥ १७        |
| आरोप्य स महाबाहुश्चित्रसेनो ननाद ह ॥' ७          | दुर्मन्त्रितमिदं तावद्राज्ञो दुर्धृतदेविनः ।          |
| तस्मिन्गृहीते राजेन्द्र स्थितं दुःशासनं रथे ।    | 'दीनान्दुर्योधनस्यास्मान्द्रष्टुकामस्य दुर्मतेः ॥' १८ |
| पर्यगृह्णन्त गन्धर्वाः परिवार्य समन्ततः ॥ ८      | द्रेष्टारमन्ये क्लीबस्य घातयन्तीति नः श्रुतम् ।       |
| विविंशतिं चित्रसेनमादायान्ये विदुद्रुवुः ।       | इदं कृतं नः प्रत्यक्षं गन्धर्वैरतिमानुषम् ॥ १९        |
| विन्दानुविन्दावपरे राजदारांश्च सर्वशः ॥ ९        | दिष्ट्या लोके पुमानस्ति कश्चिदस्त्रिप्रे स्थितः ।     |
| सेनास्तु धार्तराष्ट्रस्य गन्धर्वैः समभिद्रुताः । | येनास्माकं हतो भार आसीनानां सुखावहः ॥ २०              |
| पूर्वं प्रभयैः सहिताः पाण्डवानभ्ययुस्तदा ॥ १०    | शीतवातातपसहांस्तपसा चैव कर्शितान् ।                   |
| शकटापणवेशाश्च यानयुग्यं च सर्वशः ।               | समस्थो विषमस्थान्हि द्रष्टुमिच्छति दुर्मतिः ॥ २१      |
| शरणं पाण्डवाञ्जग्मुर्हियमाणे महीपतौ ॥ ११         | अधर्मचारिणस्तस्य कौरव्यस्य दुरात्मनः ।                |
| सैनिका ऊचुः ।                                    | ये शीलमनुवर्तन्ति ते पश्यन्ति पराभवम् ॥ २२            |
| प्रियदर्शी महाबाहो धार्तराष्ट्रो महाबलः ।        | अधर्मो हि कृतस्तेन येनैतदुपलक्षितम् ।                 |
| गन्धर्वैर्हियते राजा पार्थास्तमनुधावत ॥ १२       | अनृशंसास्तु कौन्तेयास्तत्प्रत्यक्षं ब्रवीमि वः ॥ २३   |
| दुःशासनो दुर्विषहो दुर्मुखो दुर्जयस्तथा ।        | एवं भुवाणं कौन्तेयं भीमसेनमपस्वरम् ।                  |
| बद्धा ह्रियन्ते गन्धर्वै राजदाराश्च सर्वशः ॥ १३  | न कालः परुषस्यायमिति राजाऽभ्यभाषत ॥ २४                |
| इति दुर्योधनामात्याः क्रोशन्तो राजगृद्धिनः ।     |                                                       |

॥ इति श्रीमन्महाभारते अरण्यपर्वणि घोषयात्रापर्वणि त्रिचत्वारिंशदधिकद्विशततमोऽध्यायः ॥ २४३ ॥

### चतुश्चत्वारिंशदधिकद्विशततमोऽध्यायः ॥ २४४ ॥

भीमेन युधिष्ठिरं प्रति दुर्योधनकृतापनयानुस्मरणपूर्वकं तद्विमोचनस्यानौचित्यप्रतिपादने युधिष्ठिरेण पुनस्तं प्रति तच्चोदनायामर्जुनेन तत्प्रतिज्ञानम् ॥ १ ॥

युधिष्ठिर उवाच ।  
अस्मानभिगतांस्तात भयार्ताञ्छरणैषिणः ।  
कौरवान्विषमप्राप्तान्कथं ब्रूयास्त्वमीदृशम् ॥ १  
भवन्ति भेदा ज्ञातीनां कलहाश्च वृकोदर ।  
प्रसक्तानि च वैराणि ज्ञातिधर्मो न नश्यति ॥ २

यदा तु कश्चिज्ज्ञातीनां बाह्यः प्रार्थयते कुलम् ।  
न मर्षयन्ति तत्सन्तो बाह्येनाभिप्रधर्षणम् ॥ ३  
जानात्येष हि दुर्बुद्धिरसान्हि चिरोषितान् ।  
स एवं परिभूयास्मान्कार्षीदिदमप्रियम् ॥ ४  
दुर्योधनस्य ग्रहणाद्गन्धर्वेण बलाद्रणे ।

जीवप्राहं जीवन्तमेव गृहीत्वैति णमुलन्तम् । कषादित्वाद-  
ग्रहीदित्यनुप्रयोगः ॥ ६ ॥ राज्ञो युधिष्ठिरस्य ॥ १८ ॥ क्लौ-  
बस्य अशक्लात् ॥ १९ ॥ येनैतदुपलक्षितम् इति श्च.

पाठः ॥ २३ ॥ अपस्वरं क्रोधेन विकलवर्णं यथा स्यात्तथा  
भुवाणम् ॥ २४ ॥ त्रिचत्वारिंशदधिकद्विशततमोऽध्यायः  
॥ २४३ ॥

स्त्रीणां बाह्याभिमर्शाच्च हतं भवति नः कुलम् ॥५  
 शरणं च प्रपन्नानां त्राणार्थं च कुलस्य च ।  
 उत्तिष्ठध्वं नरव्याघ्राः सजीभवत मा चिरम् ॥६  
 अर्जुनश्च यमौ चैव त्वं च भीमापराजितः ।  
 मोक्षयध्वं नरव्याघ्रा द्वियमाणं सुयोधनम् ॥ ७  
 एते रथा नरव्याघ्राः सर्वशस्त्रसमन्विताः ।  
 धृतराष्ट्रस्य पुत्राणां विमलाः काञ्चनध्वजाः ॥८  
 सखनानधिरोहध्वं नित्यसज्जानिमात्रथान् ।  
 इन्द्रसेनादिभिः स्रुतैः कृतशस्त्रैरधिष्ठितान् ॥ ९  
 एतानास्थाय वै यत्ता गन्धर्वान्योद्धुमाहवे ।  
 सुयोधनस्य मोक्षाय प्रयतध्वमतन्द्रिताः ॥ १०  
 'परैः परिभवे प्राप्ते वयं पञ्चोत्तरं शतम् ।  
 परस्परविरोधे तु वयं पञ्चैव ते शतम् ॥' ११  
 य एव कश्चिद्राजन्यः शरणार्थमिहागतम् ।  
 परं शक्त्याभिरक्षेत किं पुनस्त्वं वृकोदर ॥ १२  
 'एवमुक्तस्तु कौन्तेयः पुनर्वाक्यमभाषत ।  
 कोपसंरक्तनयनः पूर्ववैरमनुसरन् ॥ १३  
 पुरा जतुगृहेऽनेन दग्धुमस्मान्युधिष्ठिर ।  
 दुर्बुद्धिर्हि कृता वीर तदा दैवेन रक्षिताः ॥ १४  
 कालकूटविषं तीक्ष्णं भोजने मम भारत ।  
 उष्वा गङ्गां लतापाशैर्वद्ध्वा च प्राक्षिपत्प्रभो ॥१५  
 रसातलं च संप्राप्य तदा वासुकिमञ्जसा ।  
 तत्र दृष्ट्वा तु राजेन्द्र पुनः प्राप्नो महीतलम् ॥१६  
 धृतकालेऽपि कौन्तेय वृजिनानि कृतानि वै ।  
 द्रौपद्याश्च परामर्शः केशग्रहणमेव च ।  
 वस्त्रापहरणं चैव सभामध्ये कृतानि वै ॥ १७  
 राज्यं चाच्छिद्य राजेन्द्र उक्तवान्परुषाणि नः ।  
 पुरा कृतानां पापानां फलं भुङ्क्ते सुयोधनः ॥१८  
 अस्माभिरेव कर्तव्यं धार्तराष्ट्रस्य निग्रहम् ।  
 अन्येन तु कृतं तद्वै मैत्र्यमस्माकमिच्छता ।  
 उपकारी तु गन्धर्वो मा राजन्विमना भव ॥१९

वैशंपायन उवाच ।  
 एतस्मिन्नन्तरे राजंश्चित्रसेनेन वै हतः ।  
 विललाप सुदुःखार्तो नीयमानः सुयोधनः ॥२०  
 युधिष्ठिर महाबाहो सर्वधर्मभृतांवर ।  
 सपुत्रान्सहदारांश्च गन्धर्वेण हतान्वलात् ॥ २१  
 पाण्डुपुत्र महाबाहो कौरवाणां यशस्कर ।  
 सर्वधर्मभृतां श्रेष्ठ गन्धर्वेण हतं बलात् ।  
 रक्षस्व पुरुषव्याघ्र युधिष्ठिर महायशः ॥ २२  
 भ्रातरं ते महाबाहो बद्ध्वा नयति मामयम् ।  
 दुःशासनं दुर्विषहं दुर्मुखं दुर्जयं तथा ॥ २३  
 बद्ध्वा हरन्ति गन्धर्वा अस्मान्दारांश्च सर्वशः ।  
 अनुधावत मां क्षिप्रं रक्षध्वं पुरुषोत्तमाः ॥ २४  
 यमौ मामनुधावेतां रक्षार्थं मम सायुधौ ।  
 कुरुवंशस्य सुमहदयशः प्राप्तमीदृशम् ।  
 व्यपोहयध्वं गन्धर्वाञ्जित्वा वीर्येण पाण्डवाः ॥२५  
 एवं विलपमानस्य कौरवस्यार्तया गिरा ।  
 श्रुत्वा विलापं संध्रान्तो घृणयाऽभिपरिप्लुतः २६  
 युधिष्ठिरः पुनर्वाक्यं भीमसेनमथाब्रवीत् ।  
 सुयोधनस्य मोक्षाय प्रयतध्वमतन्द्रिताः ॥' २७  
 क इवार्यो दयेत्प्राणानभिधावेति चोदितः ।  
 प्राञ्जलिं शरणापन्नं दृष्ट्वा शत्रुमपि ध्रुवम् ॥ २८  
 वरप्रदानं राज्यं च पुत्रजन्म च पाण्डवाः ।  
 शत्रोश्च मोक्षणं क्लेशात्रीणि चैकं च तत्समम् ॥२९  
 न ह्यस्त्यधिकमेतस्माद्यदापन्नः सुयोधनः ।  
 त्वद्बाहुवलमाश्रित्य जीवितं परिमार्गते ॥ ३०  
 स्वयमेव प्रधावेयं यदि न स्याद्दुकोदर ।  
 विततो मे ऋतुर्वीर न हि मेऽत्र विचारणा ॥३१  
 साम्रैव तु यथा भीम मोक्षयेथाः सुयोधनम् ।  
 तथा सर्वैरुपायैस्त्वं यतेथाः कुरुनन्दन ॥ ३२  
 न साम्ना प्रतिपद्येत यदि गन्धर्वराडसौ ।  
 पराक्रमेण मृदुना मोक्षयेथाः सुयोधनम् ॥ ३३  
 अथासौ मृदुयुद्धेन न मुञ्चेद्भीम कौरवान् ।

क इवार्यो नयेत्प्राणान् इति थ. पाठः । क इहार्यो  
 भवेत्प्राणं इति झ. पाठः । अभिधाव याहीति चोदित आर्यः  
 वन० ५०

प्राणान् दयेत् । स्वप्राणेषु दयां कुर्यादित्यर्थः ॥ २८ ॥ चतुश्च-  
 क्षारिणोदधिकद्विशततमोऽध्यायः ॥ २४४ ॥

सर्वोपायैर्विमोच्यास्ते निगृह्य परिपन्थिनः ॥ ३४  
 एतावद्धि मया शक्यं संदेष्टुं वै वृकोदर ।  
 वैताने कर्मणि तते वर्तमाने च भारत ।  
 'वरप्रदानं सुमहद्वाचकस्य प्रकीर्तितम् ॥' ३५  
 वैशंपायन उवाच ।  
 अजातशत्रोर्वचनं तच्छ्रुत्वा तु धनंजयः ।

प्रतिजज्ञे गुरोर्वाक्यं कौरवाणां विमोक्षणम् ॥ ३६  
 अर्जुन उवाच ।  
 यदि साम्ना न मोक्षयन्ति गन्धर्वा धृतराष्ट्रजान् ।  
 अद्य गन्धर्वराजस्य भूमिः पास्यति शोणितम् ॥ ३७  
 अर्जुनस्य तु तां श्रुत्वा प्रतिज्ञां सत्यवादिनः ।  
 कौरवाणां तदा राजन्पुनः प्रत्यागतं मनः ॥ ३८

॥ इति श्रीमन्महाभारते अरण्यपर्वणि घोषयात्रापूर्वणि चतुश्चत्वारिंशदधिकद्विशततमोऽध्यायः ॥ २४४ ॥

### पञ्चचत्वारिंशदधिकद्विशततमोऽध्यायः ॥ २४५ ॥

भीमादीनां चतुर्णां चित्रसेनादिभिर्गन्धर्वैर्युद्धम् ॥ १ ॥

वैशंपायन उवाच ।  
 युधिष्ठिरवचः श्रुत्वा भीमसेनपुरोगमाः ।  
 महृष्टवदनाः सर्वे समुत्तस्थुर्नरर्षभाः ॥ १  
 अभेद्यानि ततः सर्वे समनहन्त भारत ।  
 जाम्बूनदविचित्राणि कवचानि महारथाः ।  
 आयुधानि च दिव्यानि विविधानि समादधुः २  
 ते दंशिता रथैः सर्वे ध्वजिनः सशरासनाः ।  
 पाण्डवाः प्रत्यदृश्यन्त ज्वलिता इव पावकाः ॥ ३  
 तात्रथान्साधुसंपन्नान्संयुक्ताञ्जवनैर्हयैः ।  
 आस्थाय रथशार्दूलाः शीघ्रमेव ययुस्ततः ॥ ४  
 ततः कौरवसैन्यानां प्रादुरासीन्महास्वनः ।  
 प्रयातान्सहितान्दृष्ट्वा पाण्डुपुत्रान्महारथान् ॥ ५  
 जितकाशिनश्च खचरास्त्वरिताश्च महारथाः ।  
 क्षणेनैव वने तस्मिन्समाजग्मुरभीतवत् ॥ ६  
 न्यवर्तन्त ततः सर्वे गन्धर्वा जितकाशिनः ।  
 दृष्ट्वा रथगतान्वीरान्पाण्डवांश्चतुरो रणे ॥ ७  
 तांस्तु विभ्राजितान्दृष्ट्वा लोकपालानिवोद्यतान् ।  
 व्यूढानीका व्यतिष्ठन्त गन्धमादनवासिनः ॥ ८  
 राज्ञस्तु वचनं श्रुत्वा धर्मपुत्रस्य धीमतः ।  
 क्रमेण मृदुना युद्धमुपक्रान्तं च भारत ॥ ९  
 न तु गन्धर्वराजस्य सैनिका मन्दचेतसः ।

शक्यन्ते मृदुना श्रेयः प्रतिपादयितुं तदा ॥ १०  
 ततस्तान्युधि दुर्धर्षान्सव्यसाची परंतपः ।  
 सान्त्वपूर्वमिदं वाक्यमुवाच खचरात्रणे ॥ ११  
 नैतद्गन्धर्वराजस्य युक्तं कर्म जुगुप्सितम् ।  
 परदाराभिमर्शश्च मानुषैश्च समागमः ॥ १२  
 उत्सृजध्वं महावीर्यान्धृतराष्ट्रमुतानिमान् ।  
 दारांश्चैषां प्रमुञ्चध्वं धर्मराजस्य शासनात् ॥ १३  
 त एवमुक्ता गन्धर्वाः पाण्डवेन यशस्विना ।  
 उत्सयन्तस्तदा पार्थमिदं वचनमब्रुवन् ॥ १४  
 एकस्यैव वयं तात कुर्याम वचनं भुवि ।  
 यस्य शासनमाज्ञाय चरामो विगतज्वराः ॥ १५  
 तेनैकेन यथादिष्टं तथा वर्ताम भारत ।  
 न शास्ता विद्यतेऽस्माकमन्यस्तसात्सुरेश्वरात् ॥ १६  
 एवमुक्तः स गन्धर्वैः कुन्तीपुत्रो धनंजयः ।  
 गन्धर्वान्पुनरेवैतान्वचनं प्रत्यभाषत ॥ १७  
 यदि साम्ना न मुञ्चध्वं गन्धर्वा धृतराष्ट्रजान् ।  
 मोक्षयिष्यामि विक्रम्य स्वयमेव सुयोधनम् ॥ १८  
 एवमुक्त्वा ततः पार्थः सव्यसाची धनंजयः ।  
 ससर्ज निशितान्वाणान्खचरान्खचरान्प्रति ॥ १९  
 तथैव शरवर्षेण गन्धर्वास्ते बलोत्काटाः ।  
 पाण्डवानभ्यवर्तन्त पाण्डवाश्च दिवौकसः ॥ २०

दंशिताः सप्तद्व्यः ॥ ३ ॥ श्रेयः कल्याणम् । प्रतिपादयितुं प्रापयितुम् ॥ १० ॥ खचरान् गगनगमनान् । खचरान्

गन्धर्वान् ॥ १९ ॥ पञ्चचत्वारिंशदधिकद्विशततमोऽध्यायः ॥ २४५ ॥

ततः सुतमुलं युद्धं गन्धर्वाणां तरस्विनाम् ।

बभूव भीमवेगानां पाण्डवानां च भारत ॥ २१

॥ इति श्रीमन्महाभारते अरण्यपर्वणि घोषयात्रापर्वणि पञ्चचत्वारिंशदधिकद्विशततमोऽध्यायः ॥ २४५ ॥

षट्चत्वारिंशदधिकद्विशततमोऽध्यायः ॥ २४६ ॥

अर्जुनेन मायाशक्त्याऽन्तर्धानेन युध्यते चित्रसेनायास्त्रप्रयोगे सति तेनार्जुनं प्रति स्वस्य सखित्वकथनम् ॥ १ ॥ ततोऽर्जुनेनास्त्रोपसंहारे भीमादीनां युद्धोपरमपूर्वकं तेन सह संलापः ॥ २ ॥

वैशंपायन उवाच ।

ततो दिव्यास्त्रसंपन्ना गन्धर्वा हेममालिनः ।

विस्मृजन्तः शरान्दीप्तान्समन्तात्पर्यवारयन् ॥ १

चतुरः पाण्डवान्वीरान्गन्धर्वाश्च सहस्रशः ।

रणे संन्यपतत्राजस्तदद्भुतमिवाभवत् ॥ २

यथा कर्णस्य च रथो धार्तराष्ट्रस्य चोभयोः ।

गन्धर्वैः शतशश्छिन्नौ तथा तेषां प्रचक्रिरे ॥ ३

तान्समापततो राजन्गन्धर्वाञ्छतशो रणे ।

प्रत्यगृह्णन्नरव्याघ्राः शरवर्षैरनेकशः ॥ ४

ते कीर्यमाणाः खगमाः शरवर्षैः समन्ततः ।

न शेकुः पाण्डुपुत्राणां समीपे परिवर्तितुम् ॥ ५

अभिक्रुद्धानभिक्रुद्धो गन्धर्वानर्जुनस्तदा ।

लक्षयित्वाऽथ दिव्यानि महास्त्राण्युपचक्रमे ॥ ६

सहस्राणां सहस्राणि प्राहिणोद्यमसादनम् ।

अजेयानर्जुनः सङ्ख्ये गन्धर्वाणां बलोत्कटः ॥ ७

तथा भीमो महेष्वासः संयुगे बलिनांवरः ।

गन्धर्वाञ्छतशो राजञ्जघान निशितैः शरैः ॥ ८

माद्रीपुत्रावपि तथा युध्यमानौ बलोत्कटौ ।

परिगृह्णाप्रतो राजञ्जघ्नतुः शतशः परान् ॥ ९

ते वध्यमाना गन्धर्वा दिव्यैरस्त्रैर्महारथैः ।

उत्पेतुः खमुपादाय धृतराष्ट्रसुतांस्ततः ॥ १०

स तानुत्पतितान्दृष्ट्वा कुन्तीपुत्रो धनंजयः ।

महता शरजालेन समन्तात्पर्यवारयत् ॥ ११

ते बद्धाः शरजालेन शकुन्ता इव पञ्जरे ।

वर्षुरर्जुनं क्रोधाद्गदाशक्त्यृष्टिवृष्टिभिः ॥ १२

गदाशक्त्यृष्टिवृष्टीस्ता निहत्य परमास्त्रवित् ।

गात्राणि चाहनद्भ्रैर्गन्धर्वाणां धनंजयः ॥ १३

शिरोभिः प्रपतद्भिश्च चरणैर्बाहुभिस्तथा ।

अश्मदृष्टिरिवाभाति परेषामभवद्भयम् ॥ १४

ते वध्यमाना गन्धर्वाः पाण्डवेन महात्मना ।

भूमिष्ठमन्तरिक्षस्थाः शरवर्षैरवाकिरन् ॥ १५

तेषां तु शरवर्षाणि सव्यसाची परंतपः ।

अस्त्रैः संवार्य तेजस्वी गन्धर्वान्प्रत्यविध्यत ॥ १६

स्थूणाकर्णेन्द्रजालं च सौरं चापि तथाऽर्जुनः ।

आग्नेयं चापि सौम्यं च ससर्ज कुरुनन्दनः ॥ १७

ते दह्यमाना गन्धर्वाः कुन्तीपुत्रस्य सायकैः ।

दैतेया इव शक्रेण विषादमगमन्परम् ॥ १८

ऊर्ध्वमाक्रममाणाश्च शरजालेन वारिताः ।

विसर्पमाणा भ्रष्टैश्च वार्यन्ते सव्यसाचिना ॥ १९

गन्धर्वास्त्रासितान्दृष्ट्वा कुन्तीपुत्रेण भारत ।

चित्रसेनो गदां गृह्य सव्यसाचिनमाद्रवत् ॥ २०

तस्याभिपततस्तूर्णं गदाहस्तस्य संयुगे ।

गदां सर्वायसीं पार्थः शरैश्चिच्छेद सप्तधा ॥ २१

स गदां बहुधा दृष्ट्वा कृत्वा बाणैस्तरस्विना ।

संवृत्य विद्ययाऽऽत्मानं योधयामास पाण्डवं ॥ २२

अस्त्राणि तस्य दिव्यानि संप्रयुक्तानि सर्वशः ।

दिव्यैरस्त्रैस्तदा वीरः पर्यवारयदर्जुनः ॥ २३

स वार्यमाणस्तैरस्त्रैर्जुनेन महात्मना ।

गन्धर्वराजो बलवान्माययाऽन्तर्हितस्तदा ॥ २४

अन्तर्हितं तमालक्ष्य प्रहरन्तमथार्जुनः ।

ताडयामास खचरैर्दिव्यास्त्रप्रतिमञ्चितैः ॥ २५

अन्तर्धानवधं चास्य चक्रे क्रुद्धोऽर्जुनस्तदा ।

तथा तेषां चतुर्णामपि रथान् छन्नान् प्रचक्रिरे गन्धर्वाः ॥ ३ ॥ गृह्य गृहीत्वा ॥ २० ॥ संवृत्य आच्छाद्य । विद्यया

अदर्शनशक्त्या ॥ २२ ॥ षट्चत्वारिंशदधिकद्विशततमोऽध्यायः ॥ २४६ ॥

शब्दवेधं समाश्रित्य बहुरूपो धनंजयः ॥ २६  
 स वध्यमानस्तैरक्षैरर्जुनेन महात्मना ।  
 ततोऽस्य दर्शयामास तदाऽऽत्मानं प्रियः सखा ॥  
 चित्रसेनस्तथोवाच सखायं युधि विद्धि माम् ।  
 चित्रसेनमथालक्ष्य सखायमिति विस्मितः ॥ २८

संजहारास्त्रमथ तत्प्रसृष्टं पाण्डवर्षभः ॥ २९  
 दृष्ट्वा तु पाण्डवाः सर्वे संहतास्त्रं धनंजयम् ।  
 संजहुः प्रद्रुतानश्चाञ्छरवेगान्धनूंषि च ॥ ३०  
 चित्रसेनश्च भीमश्च सव्यसाची यमावपि ।  
 पृष्ट्वा कौशलमन्योन्यं रथेष्वेवावतस्थिरे ॥ ३१

॥ इति श्रीमन्महाभारते अरण्यपर्वणि घोषयात्रापर्वणि षट्चत्वारिंशदधिकद्विशततमोऽध्यायः ॥ २४६ ॥

### सप्तचत्वारिंशदधिकद्विशततमोऽध्यायः ॥ २४७ ॥

चित्रसेनेनार्जुनप्रति दुर्योधनबन्धने कारणाभिधानपूर्वकं युधिष्ठिरसमीपगमनम् ॥ १ ॥ युधिष्ठिरेण गन्धर्वैर्दुर्योधनादीनां बन्धाद्विमोचनम् ॥ २ ॥ ततो दुर्योधनेन स्वपुरंप्रति प्रस्थानम् ॥ ३ ॥

वैशंपायन उवाच ।  
 ततोऽर्जुनश्चित्रसेनं प्रहसन्निदमब्रवीत् ।  
 मध्ये गन्धर्वसैन्यानां महेष्वासो महाद्युतिः ॥ १  
 किं ते व्यवसितं वीर कौरवाणां विनिग्रहे ।  
 किमर्थं च सदारोऽयं निगृहीतः सुयोधनः ॥ २  
 चित्रसेन उवाच ।  
 विदितोऽयमभिप्रायस्तत्रस्थेन दुरात्मनः ।  
 इन्द्रेण धार्तराष्ट्रस्य सकर्णस्य धनंजय ॥ ३  
 वनस्थान्भवतो ज्ञात्वा क्लिश्यमानाननर्हवत् ।  
 समस्थो विषमस्थांस्तान्द्रक्ष्यामीत्यनवस्थितान् ॥ ४  
 इमेऽवहसितुं प्राप्ता द्रौपदीं च यशस्विनीम् ।  
 ज्ञात्वा चिकीर्षितं चैषां मामुवाच सुरेश्वरः ॥ ५  
 गच्छ दुर्योधनं बद्धा सहामात्यमिहानय ।  
 धनंजयश्च ते रक्ष्यः सह भ्रातृभिराहवे ॥ ६  
 स च प्रियः सखा तुभ्यं शिष्यश्च तव पाण्डवः ।  
 वचनाद्देवराजस्य ततोऽस्मीहागतो द्रुतम् ॥ ७  
 अयं दुरात्मा बद्धश्च गमिष्यामि सुरालयम् ।  
 नेष्याम्येनं दुरात्मानं पाकशासनशासनात् ॥ ८  
 अर्जुन उवाच ।  
 उत्सृज्यतां चित्रसेन भ्राताऽस्माकं सुयोधनः ।  
 धर्मराजस्य संदेशान्मम चेदिच्छसि प्रियम् ॥ ९

चित्रसेन उवाच ।  
 पापोऽयं नित्यसंदुष्टो न विमोक्षणमर्हति ।  
 प्रलब्धा धर्मराजस्य कृष्णायाश्च धनंजय ॥ १०  
 नेदं चिकीर्षितं तस्य कुन्तीपुत्रो युधिष्ठिरः ।  
 जानाति धर्मराजो हि श्रुत्वा कुरु यथेच्छसि ॥ ११  
 वैशंपायन उवाच ।  
 ते सर्व एव राजानमभिजगम्युर्धुधिष्ठिरम् ।  
 अभिगम्य च तत्सर्वं शशंसुस्तस्य चेष्टितम् ॥ १२  
 अजातशत्रुस्तच्छ्रुत्वा गन्धर्वस्य वचस्तदा ।  
 मोक्षयामास तान्सर्वान्गन्धर्वान्प्रशंस च ॥ १३  
 'चित्रसेनस्तदा वाक्यमुवाच प्रौढया गिरा ।  
 मुञ्चध्वं सानुजामात्यं सदारं च सुयोधनम् ॥ १४  
 गन्धर्वास्तु वचः श्रुत्वा चित्रसेनस्य वै द्रुतम् ।  
 राजानं मोचयामासुर्बद्धं निगडबन्धनैः ॥ १५  
 सदारं सानुगामात्यं बालजालमयेन ये ।  
 लुठन्तश्चापि ते सर्वे युधिष्ठिरसमीपतः ॥ १६  
 पतिता लज्जिताश्चैव तस्थुश्चाधोमुखास्तदा ।  
 युधिष्ठिरोपि दयया तान्समीक्ष्य तथागतान् ॥ १७  
 दिष्ट्या भवद्भिर्बलिभिः शक्तैः सर्वैर्न हिंसितः ।  
 दुर्वृत्तो धार्तराष्ट्रोऽयं सामात्यज्ञातिबान्धवः ॥ १८  
 उपकारो महांस्तात कृतोऽयं मम खेचर ।  
 कुलं न परिभूतं मे मोक्षेणास्य दुरात्मनः ॥ १९

प्रलब्धा वचकः ॥ १० ॥ इदं मद्रुकं समस्थो विषमस्था-  
 स्तान् द्रक्ष्यामीति ॥ ११ ॥ युधिष्ठिरोपीति । गन्धर्वान्प्रत्यु-

वाचेति शेषः ॥ १० ॥

आज्ञापयध्वमिष्टानि प्रीतं मां दर्शनेन वः ।  
 प्राप्य सर्वानभिप्रायांस्ततो व्रजत मा चिरम् ॥२०  
 अनुज्ञातास्तु गन्धर्वाः पाण्डुपुत्रेण धीमता ।  
 सहाप्सरोभिः संहृष्टाश्चित्रसेनमुखा ययुः ॥ २१  
 'देवलोकं ततो गत्वा गन्धर्वैः सहितस्तदा ।  
 न्यवेदयच्च तत्सर्वं चित्रसेनः शतक्रतोः ॥' २२  
 देवराडपि गन्धर्वान्मृतांस्तान्समजीवयत् ।  
 दिध्येनामृतवर्षेण ये हताः कौरवैर्युधि ॥ २३  
 ज्ञातींस्तानवमुच्याथ राजदारांश्च सर्वशः ।  
 कृत्वा च दुष्करं कर्म प्रीतियुक्ताश्च पाण्डवाः २४  
 सखीकुमारैः कुरुभिः पूज्यमाना महारथाः ।  
 बभ्राजिरे महात्मानः क्रतुमध्ये यथाऽप्रयः ॥ २५  
 ततो दुर्योधनं मुक्तं भ्रातृभिः सहितस्तदा ।

युधिष्ठिरस्तु प्रणयादिदं वचनमब्रवीत् ॥ २६  
 मा स्म तात पुनः कार्षीरीदृशं साहसं क्वचित् ।  
 न हि साहसकर्तारः सुखमेधन्ति भारत ॥ २७  
 स्वस्तिमान्सहितः सर्वैर्भ्रातृभिः कुरुनन्दन ।  
 गृहान्त्रज यथाकामं वैमनस्यं च मा कृथाः ॥२८  
 वैशंपायन उवाच ।  
 पाण्डवेनाभ्यनुज्ञातो राजा दुर्योधनस्तदा ।  
 अभिवाद्य धर्मपुत्रं गतेन्द्रिय इवातुरः ।  
 विदीर्यमाणो व्रीडावाञ्जगाम नगरं प्रति ॥ २९  
 तस्मिन्गते कौरवेथे कुन्तीपुत्रो युधिष्ठिरः ।  
 भ्रातृभिः सहितो वीरः पूज्यमानो द्विजातिभिः ॥  
 तपोधनैश्च तैः सर्वैर्वृतः शक्र इवामरैः ।  
 तथा द्वैतवने तस्मिन्विजहार मुदा युतः ॥ ३१

॥ इति श्रीमन्महाभारते अरण्यपर्वणि घोषयान्नापर्वणि सप्तचत्वारिंशदधिकद्विशततमोऽध्यायः ॥ २४७ ॥

### अष्टचत्वारिंशदधिकद्विशततमोऽध्यायः ॥ २४८ ॥

दुर्योधनेन मध्येमार्गं क्वचन रमणीये देशे सेनादिसंनिवेशनपूर्वकमवस्थानम् ॥ १ ॥ तत्र समागतेन गन्धर्वकृते बन्धनमोचने अपरिजानता कर्णेन भ्रमात्तस्य गन्धर्वजेतृत्वेन रूपेण प्रशंसनम् ॥ २ ॥

जनमेजय उवाच ।  
 शत्रुभिर्जितवद्भ्यः पाण्डवैश्च महात्मभिः ।  
 मोक्षितस्य युधा पश्चान्मानिनः सुदुरात्मनः ॥ १  
 कत्थनस्यावलिप्तस्य गर्वितस्य च नित्यशः ।  
 सदा च पौरुषौदार्यैः पाण्डवानवमन्यतः ॥ २  
 दुर्योधनस्य पापस्य नित्याहंकारवादिनः ।  
 प्रवेशो हास्तिनपुरे दुष्करः प्रतिभाति मे ॥ ३  
 तस्य लज्जान्वितस्यैव शोकव्याकुलचेतसः ।  
 प्रवेशं विस्तरेण त्वं वैशंपायन कीर्तय ॥ ४  
 वैशंपायन उवाच ।  
 धर्मराजनिष्ठस्तु धार्तराष्ट्रः सुयोधनः ।  
 लज्जयाऽधोमुखः सीदन्नुपासर्पत्सुदुःखितः ॥ ५  
 स्वपुरं प्रययौ राजा चतुरङ्गवलानुगः ।  
 शोकोपहतया बुद्ध्या चिन्तयानः पराभवम् ॥ ६

विमुच्य पथि यानानि देशे सुयवसोदके ।  
 सन्निविष्टः शुभे रम्ये भूमिभागे यथेप्सितम् ।  
 हस्त्यश्वरथपादातं यथास्थानं न्यवेशयत् ॥ ७  
 अथोपविष्टं राजानं पर्यङ्के ज्वलनप्रभे ।  
 उपप्लुतं यथा सोमं राहुणा रात्रिसंक्षये ।  
 उपागम्याब्रवीत्कर्णो दुर्योधनमिदं तदा ॥ ८  
 दिष्ट्या जीवसि गान्धारे दिष्ट्या नः संगमः पुनः ।  
 दिष्ट्या त्वया जिताश्चैव गन्धर्वाः कामरूपिणः ९  
 दिष्ट्या समग्रान्पश्यामि भ्रातृस्ते कुरुनन्दन ।  
 विजिगीषूत्रणे युक्तान्निर्जितारीन्महारथान् ॥ १०  
 अहं त्वभिद्रुतः सर्वैर्गन्धर्वैः पश्यतस्तव ।  
 नाशकुवं स्थापयितुं दीर्यमाणां च वाहिनीम् ।  
 शरक्षताङ्गश्च भृशं व्यपयातोऽभिपीडितः ॥ ११  
 इदं त्वत्यद्भुतं मन्ये यद्युष्मानिह भारत ।

वैमनस्यं वैरं केनचित्सह मा कृथाः मा कुरु ॥ २८ ॥ सप्त-  
 चत्वारिंशदधिकद्विशततमोऽध्यायः ॥ २४७ ॥

कत्थनस्यात्मस्तुतिपरस्य ॥ २ ॥ अष्टचत्वारिंशदधिकद्वि-  
 शततमोऽध्यायः ॥ २४८ ॥

अरिष्टानक्षतांश्चापि सदारवलवाहनान् ।  
विमुक्तान्संप्रपश्यामि युद्धात्तस्मादमानुषात् ॥१२  
नैतस्य कर्ता लोकेऽस्मिन्पुमान्विद्यति भारत ।

यत्कृतं ते महाराज सह भ्रातृभिराहवे ॥ १३  
एवमुक्तस्तु कर्णेन राजा दुर्योधनस्तदा ।  
उवाचावाकिशरा राजन्वाष्पगद्गदया गिरा ॥ १४

॥ इति श्रीमन्महाभारते अरण्यपर्वणि घोषयात्रापर्वणि अष्टचत्वारिंशदधिकद्विशततमोऽध्यायः ॥ २४८ ॥

### एकोनपञ्चाशदधिकद्विशततमोऽध्यायः ॥ २४९ ॥

दुर्योधनेन कर्णप्रति युद्धे सानुजस्य स्वस्य गन्धर्वैर्बन्धनस्य युधिष्ठिरचोदनया भीमादिभिर्गन्धर्वाणां रणे पराजयस्य च कथनम् ॥ १ ॥

दुर्योधन उवाच ।  
अजानतस्ते राधेय नाभ्यसूयाम्यहं वचः ।  
जानासि त्वं जिताञ्शत्रून्गन्धर्वास्तेजसा मया १  
आयोधितास्तु गन्धर्वाः सुचिरं सोदरैर्मम ।  
मया सह महाबाहो कृतश्रोभयतः क्षयः ॥ २  
मायाधिकास्त्वयुध्यन्त यदा शूरा विरुद्रताः ।  
तदा नो न समं युद्धमभवत्खेचरैः सह ॥ ३  
पराजयं च प्राप्ताः सो रणे बन्धनमेव च ।  
सभृत्यामात्यपुत्राश्च सदारवलवाहनाः ।  
उच्चैराकाशमार्गेण ह्रियमाणाः सुदुःखिताः ॥ ४  
अथ नः सैनिकाः केचिदमात्याश्च महारथाः ।  
उपगम्यान्बुवन्दीनाः पाण्डवाञ्छरणप्रदान् ॥ ५  
एष दुर्योधनो राजा धार्तराष्ट्रः सहानुजः ।  
सामात्यदारो ह्रियते गन्धर्वैर्दिवमाश्रितैः ॥ ६  
तं मोक्षयत भद्रं वः सहदारं नराधिपम् ।  
परामर्शो मा भविष्यत्कुरुदारेषु सर्वशः ।  
'इत्यनुवन्नणान्मुक्ता धर्मराजमुपागताः ॥' ७  
एवमुक्ते तु धर्मात्मा ज्येष्ठः पाण्डुसुतस्तदा ।  
प्रसाद्य सोदरान्सर्वानाज्ञापयत मोक्षणे ॥ ८

अथागम्य तमुद्देशं पाण्डवाः पुरुषर्षभाः ।  
सान्त्वपूर्वमयाचन्त शक्ताः सन्तो महारथाः ॥९  
यदा चास्मान् मुमुचुर्गन्धर्वाः सान्त्विता अपि ।  
'आकाशचारिणो वीरा नदन्तो जलदा इवा ॥' १०  
ततोऽर्जुनश्च भीमश्च यमजौ च बलोत्कटौ ।  
मुमुचुः शरवर्षाणि गन्धर्वाङ्प्रत्यनेकशः ॥ ११  
अथ सर्वे रणं मुक्त्वा प्रयाताः खेचरा दिवम् ।  
अस्मानेवाभिकर्षन्तो दीनान्मुदितमानसाः ॥ १२  
ततः समन्तात्पश्यामः शरजालेन वेष्टितम् ।  
अमानुषाणि चास्त्राणि प्रयुञ्जानं धनंजयम् ॥ १३  
समावृता दिशो दृष्ट्वा पाण्डवेन शितैः शरैः ।  
धनंजयसखाऽऽत्मानं दर्शयामास वै तदा ॥ १४  
चित्रसेनः पाण्डवेन समाश्लिष्य परस्परम् ।  
कुशलं परिपप्रच्छ तैः पृष्टश्चाप्यनामयम् ॥ १५  
ते समेत्य तथाऽन्योन्यं सन्नाहान्विप्रमुच्य च ।  
एकीभूतास्ततो वीरा गन्धर्वाः सह पाण्डवैः ॥ १६  
'परस्परं समागम्य प्रीत्या परमया युतौ ।'  
अपूजयेतामन्योन्यं चित्रसेनधनंजयौ ॥ १७

॥ इति श्रीमन्महाभारते अरण्यपर्वणि घोषयात्रापर्वणि एकोनपञ्चाशदधिकद्विशततमोऽध्यायः ॥ २४९ ॥

### पञ्चाशदधिकद्विशततमोऽध्यायः ॥ २५० ॥

दुर्योधनेन कर्णप्रति स्वबन्धनविषये चित्रसेनार्जुनसंवादप्रकारकथनपूर्वकं युधिष्ठिरात्स्वस्य बन्धमोचनकथनम् ॥ १ ॥  
तथा प्रायोपवेशने निजाध्यवसायकथनपूर्वकं दुःशासनं प्रति राज्यपालनविधानम् ॥ २ ॥ कर्णेन दुर्योधनं प्रति प्रायो-  
पवेशनाश्लिष्यवर्तनाय सान्त्वोक्तिः ॥ ३ ॥

दुर्योधन उवाच ।

नाभ्यसूयामि दोषवदिति न मम्ये ॥ १ ॥

चित्रसेनं समागम्य प्रहसन्नर्जुनस्तदा ।

एकोनपञ्चाशदधिकद्विशततमोऽध्यायः ॥ २४९ ॥

इदं वचनमक्लीबमब्रवीत्परवीरहा ॥ १  
 भ्रातृनर्हसि मे वीर मोक्तुं गन्धर्वसत्तम ।  
 अनर्हधर्षणा हीमे जीवमानेषु पाण्डुषु ॥ २  
 एवमुक्तस्तु गन्धर्वः पाण्डवेन महात्मना ।  
 उवाच यत्कर्ण वयं मन्त्रयन्तो विनिर्गताः ॥ ३  
 'स्थितोराज्ये च्युतान्स्थानाच्छ्रियाहीनांश्रियावृतः'  
 द्रष्टास्मि निःसुखान्वीरान्सदारान्पाण्डवानिति ॥ ४  
 तस्मिन्नुच्चार्यमाणे तु गन्धर्वेण वचस्तथा ।  
 भूमेर्विवरमन्वैच्छं प्रवेष्टुं व्रीडयाऽन्वितः ॥ ५  
 युधिष्ठिरमथागम्य गन्धर्वाः सह पाण्डवैः ।  
 अस्मद्भूमित्रितं तस्मै बद्धांश्चास्मान्यवेदयन् ॥ ६  
 स्त्रीसमक्षमहं दीनो बद्धः शत्रुवशं गतः ।  
 युधिष्ठिरस्योपहृतः किंनु दुःखमतः परम् ॥ ७  
 ये मे निराकृता नित्यं रिपुर्येषामहं सदा ।  
 तैर्मोक्षितोऽहं दुर्बुद्धिर्दत्तं तैरेव जीवितम् ॥ ८  
 प्राप्तः स्यां यद्यहं वीर वधं तस्मिन्महारणे ।  
 श्रेयस्तद्भविता मह्यं नैवंभूतस्य जीवितम् ॥ ९  
 भवेद्यशः पृथिव्यां मे ख्यातं गन्धर्वतो वधात् ।  
 प्राप्ताश्च पुण्यलोकाः स्युर्महेन्द्रसदनेऽक्षयाः ॥ १०  
 यच्चद्य मे व्यवसितं तच्छृणुध्वं नरर्षभाः ।  
 इह प्रायमुपासिष्ये यूयं व्रजत वै गृहान् ।  
 भ्रातरश्चैव मे सर्वे यान्त्वद्य स्वपुरं प्रति ॥ ११  
 कर्णप्रभृतयश्चैव सुहृदो बान्धवाश्च ये ।  
 दुःशासनं पुरस्कृत्य प्रयान्त्वद्य पुरं प्रति ॥ १२  
 न ह्यहं संप्रयास्यामि पुरं शत्रुनिराकृतः ।  
 शत्रुमानापहो भूत्वा सुहृदां मानकृत्तथा ॥ १३  
 'कामं रणशिरस्यद्य शत्रुभिर्वै विमानितः ।'  
 स सुहृच्छोकदो जातः शत्रूणां हर्षवर्धनः ।  
 वारणाहयमासाद्य किं वक्ष्यामि जनाधिपम् ॥ १४  
 भीष्मद्रोणौ कृपद्रौणी विदुरः संजयस्तथा ।  
 बाह्लीकः सौमदत्तिश्च ये चान्ये वृद्धसंमताः ॥ १५  
 ब्राह्मणाः श्रेणिमुख्याश्च तथोदासीनवृत्तयः ।

किं मां वक्ष्यंति किं चापि प्रतिवक्ष्यामि तानहं १६  
 रिपूणां शिरसि स्थित्वा तथा विक्रम्य चोरसि ।  
 आत्मदोषात्परिभ्रष्टः कथं वक्ष्यामि तानहम् १७  
 दुर्विनीताः श्रियं प्राप्य विद्यामैश्वर्यमेव च ।  
 तिष्ठन्ति न चिरं भद्रे यथाऽहं मदगर्वितः ॥ १८  
 अहो वत यथेदं मे कष्टं दुश्चरितं कृतम् ।  
 स्वयं दुर्बुद्धिना मोहाद्येन प्राप्तोऽस्मि संशयम् ॥ १९  
 तस्मात्प्रायमुपासिष्ये न हि शक्ष्यामि जीवितुम् ।  
 चेतयानो हि को जीवेत्कृच्छ्राच्छत्रुभिरुद्धृतः २०  
 शत्रुभिश्चावहसितो मानी पौरुषवर्जितः ।  
 पाण्डवैर्विक्रमाढ्यैश्च सावमानमवेक्षितः ॥ २१  
 वैशंपायन उवाच ।  
 एवं चिन्तापरिगतो दुःशासनमथाब्रवीत् ।  
 दुःशासन निबोधेदं वचनं मम भारत ॥ २२  
 प्रतीच्छ त्वं मया दत्तमभिषेकं नृपो भव ।  
 प्रशाधि पृथिवीं स्फीतां कर्णसौवलपालिताम् ॥ २३  
 भ्रातृन्पालय विस्रब्धं मरुतो वृत्रहा यथा ।  
 बान्धवाश्चोपजीवन्तु देवा इव शतक्रतुम् ॥ २४  
 ब्राह्मणेषु सदा वृत्तिं कुर्वीथाश्चाप्रमादतः ।  
 बन्धूनां सुहृदां चैव भवेथास्त्वं गतिः सदा ॥ २५  
 ज्ञातींश्चाप्यनुपश्येथा विष्णुर्देवगणान्यथा ।  
 गुरवः पालनीयास्ते गच्छ पालय मेदिनीम् ॥ २६  
 नन्दयन्सुहृदः सर्वांश्चात्रवांश्चावभर्त्सयन् ।  
 कण्ठे चैनं परिष्वज्य गम्यतामित्युवाच ह ॥ २७  
 तस्य तद्वचनं श्रुत्वा दीनो दुःशासनोऽब्रवीत् ।  
 अश्रुकण्ठः सुदुःखार्तः प्राञ्जलिः प्रणिपत्य च ॥ २८  
 सगद्गदमिदं वाक्यं भ्रातरं ज्येष्ठमात्मनः ।  
 प्रसीदेत्यपतद्भूमौ दूयमानेन चेतसा ॥ २९  
 दुःखितः पादयोस्तस्य नेत्रजं जलमुत्सृजन् ।  
 उक्तवांश्च नरव्याघ्रो नैतदेवं भविष्यति ॥ ३०  
 विदीर्यैत्सकला भूमिद्यौंश्चापि शकलीभवेत् ।  
 रविरात्मप्रभां जह्यात्सोमः शीतांशुतां त्यजेत् ३१

एवंभूतस्य जीवितं न श्रेय इति संबन्धः ॥ ९ ॥ श्रेणि-  
 मुख्याः शिल्पिसंघातमुख्याः प्रकृतय इत्यर्थः ॥ १६ ॥

विस्रब्धं सविश्वासं यथा स्यात्तथा ॥ २४ ॥ कर्णं चैनं परिष्व-  
 ज्येति घ. पाठः ॥ २७ ॥



वायुः शैथ्यमथो जह्याद्विमवांश्च हिमं त्यजेत् ।  
 शुष्येत्तौयं समुद्रेषु वह्निरप्युष्णतां त्यजेत् ॥ ३२  
 न चाहं त्वदृते राजन्प्रशासेयं वसुंधराम् ।  
 पुनःपुनः प्रसीदेति वाक्यं चेदमुवाच ह ॥ ३३  
 'शत्रूणां शोककृद्राजन्सुहृदां शोकनाशनः ।'  
 त्वमेव नः कुले राजा भविष्यसि शतं समाः ॥ ३४  
 एवमुक्त्वा स राजानं सुखं प्ररुरोद ह ।  
 पादौ संस्पृश्य मानाहौ भ्रातुर्ज्येष्ठस्य भारत ॥ ३५  
 तथा तौ दुःखितौ दृष्ट्वा दुःशासनमुयोधनौ ।  
 अभिगम्य व्यथाविष्टः कर्णस्तौ प्रत्यभाषत ॥ ३६  
 विषीदथः किं कौरव्यौ बालिश्यात्प्राकृताविव ।

॥ इति श्रीमन्महाभारते अरण्यपर्वणि घोषयात्रापर्वणि पञ्चाशदधिकद्विशततमोऽध्यायः ॥ २५० ॥

### एकपञ्चाशदधिकद्विशततमोऽध्यायः ॥ २५१ ॥

कर्णेन बहुधा प्रार्थनेपि दुर्योधनेन प्रायोपवेशाध्यवसायादपरावर्तनम् ॥ १ ॥

कर्ण उवाच ।  
 राजन्नद्यावगच्छामि तवैव लघुसत्वताम् ।  
 'अल्पत्वं च तथा बुद्धेः कार्याणामविवेकिताम् ॥'  
 किमत्र चित्रं धर्मज्ञ मोक्षितः पाण्डवैरसि ।  
 सद्यो वशं समापन्नः शत्रूणां शत्रुकर्शन ॥ २  
 सेनाजीवैश्च कौरव्य तथा विषयवासिभिः ।  
 अज्ञातैर्यदि वा ज्ञातैः कर्तव्यं नृपतेः प्रियम् ॥ ३  
 प्रायः प्रधानाः पुरुषाः क्षोभयित्वाऽरिवाहिनीम् ।  
 निगृह्यन्ते च युद्धेषु मोक्ष्यन्ते च स्वसैनिकैः ॥ ४  
 सेनाजीवाश्च ये राज्ञां विषये सन्ति मानवाः ।  
 तैः संगम्य नृपार्थाय यतितव्यं यथातथम् ॥ ५  
 यद्येवं पाण्डवै राजन्भवद्विषयवासिभिः ।  
 यदृच्छया मोक्षितोऽसि तत्र का परिदेवना ॥ ६  
 न चैतत्साधु यद्राजन्पाण्डवास्त्वां नृपोत्तमम् ।  
 स्वसेनया संप्रयान्तं नानुयान्ति स्म पृष्ठतः ॥ ७

॥ इति श्रीमन्महाभारते अरण्यपर्वणि घोषयात्रापर्वणि एकपञ्चाशदधिकद्विशततमोऽध्यायः ॥ २५१ ॥

न शोकः शोचमानस्य विनिवर्तेत कर्हिचित् ॥ ३७  
 यदा च शोचतः शोको व्यसनं नापकर्षति ।  
 सामर्थ्यं किं ततः शोके शोचमानौ प्रपश्यथः ॥ ३८  
 धृतिं गृह्णीतं मा शत्रूञ्शोचन्तौ नन्दयिष्यथः ।  
 कर्तव्यं हि कृतं राजन्पाण्डवैस्तव मोक्षणम् ॥ ३९  
 नित्यमेव प्रियं कार्यं राज्ञो विषयवासिभिः ।  
 पाल्यमानास्त्वया ते हि निवसन्ति गतज्वराः ४०  
 नार्हस्येवंगते मन्युं कर्तुं प्राकृतवत्स्वयम् ।  
 विषण्णास्तव सोदर्यास्त्वयि प्रायं समास्थिते ॥ ४१  
 'तदलं दुःखितानेतान्कर्तुं सर्वान्नराधिप ।'  
 उत्तिष्ठ व्रज भद्रं ते समाश्वासय सोदरान् ॥ ४२

शूराश्च बलवन्तश्च संयुगेष्वपलायिनः ।  
 भवतस्ते सभायां वै प्रेष्यतां पूर्वमागताः ॥ ८  
 पाण्डवेयानि रत्नानि त्वमद्याप्युपभुञ्जसे ।  
 सत्वस्थान्पाण्डवान्पश्य न ते प्रायमुपाविशन् ॥ ९  
 'तदलं ते महाबाहो विषादं कर्तुमीदृशम् ।'  
 उत्तिष्ठ राजन्भद्रं ते न चिन्तां कर्तुमर्हसि ॥ १०  
 अवश्यमेव नृपते राज्ञो विषयवासिभिः ।  
 प्रियाण्याचरितव्यानि तत्र का परिदेवना ॥ ११  
 मद्राक्यमेतद्राजेन्द्र यद्येवं न करिष्यसि ।  
 स्यास्यामीह भवत्पादौ शुश्रूषन्नरिमर्दन ॥ १२  
 नोत्सहे जीवितुमहं त्वद्विहीनो नरर्षभः ।  
 प्रायोपविष्टस्तु तथा राज्ञां हास्यो भविष्यसि ॥ १३  
 वैशंपायन उवाच ।  
 एवमुक्तस्तु कर्णेन राजा दुर्योधनस्तदा ।  
 नैवोत्थातुं मनश्चक्रे स्वर्गाय कृतनिश्चयः ॥ १४

पञ्चाशदधिकद्विशततमोऽध्यायः ॥ २५० ॥

भवतस्ते सहाया वै इति श्र. पाठः ॥ ८ ॥ एकपञ्चाशदधिक-  
 द्विशततमोऽध्यायः ॥ २५१ ॥

हिमवांश्च परिह्वेत् इति थ. पाठः । परित्रजेत् इति श्र. पाठः  
 ॥ ३२ ॥ यदि शोकेन व्यसनं नश्येत्कर्हि स कर्तव्यः नतु तत्त-  
 थास्ति अतः शोको न कर्तव्य इत्यर्थः ॥ ३८ ॥

## द्विपञ्चाशदधिकद्विशततमोऽध्यायः ॥ २५२ ॥

शकुन्यादिभिर्बहुधा परिसाम्बन्धेनैव दुर्योधनेन प्रायोपवेशनिश्चयादनिवर्तने पातालवासिभिर्देवदानवैस्तदानयनाय जपहोमादिना कृत्वासर्जनम् ॥ १ ॥ तथा कृत्या प्रायोपविष्टस्य दुर्योधनस्य पातालप्रत्यानयनम् ॥ २ ॥

वैशंपायन उवाच ।

प्रायोपविष्टं राजानं दुर्योधनममर्षणम् ।  
उवाच सान्त्वयत्राजश्शकुनिः सौबलस्तदा ॥ १  
सम्यगुक्तं हि कर्णेन तच्छ्रुतं कौरव त्वया ।  
मया हृतां श्रियं स्फीतां तां मोहादपहासि किम् ॥ २  
त्वमबुद्ध्या नृपवर प्राणानुत्सृष्टमिच्छसि ।  
अद्य वाऽप्यवगच्छामि न वृद्धाः सेवितास्त्वया ॥ ३  
यः समुत्पतितं हर्षं दैन्यं वा न नियच्छति ।  
स नश्यति श्रियं प्राप्य पात्रमाममिवाम्भसि ॥ ४  
अतिभीरुं मृदुं क्लीबं दीर्घसूत्रं प्रमादिनम् ।  
व्यसनाद्विषयाक्रान्तं न भजन्ति नृपं श्रिताः ॥ ५  
सत्कृतस्य हि ते शोको विपरीते कथं भवेत् ।  
मा कृतं शोभनं पार्थैः शोकमालम्ब्य नाशय ॥ ६  
यत्र हर्षस्त्वया कार्यः सत्कर्तव्याश्च पाण्डवाः ।  
तत्र शोचसि राजेन्द्र विपरीतमिदं तव ॥ ७  
प्रसीद मा त्यजात्मानं तुष्टस्य सुकृतं सर ।  
प्रयच्छ राज्यं पार्थानां यशो धर्ममवाप्नुहि ।  
क्रियामेतां समाज्ञाय कृतघ्नो न भविष्यसि ॥ ८  
सौभ्रात्रं पाण्डवैः कृत्वा समवस्थाप्य चैव तान् ।  
पित्र्यं राज्यं प्रयच्छेषां ततः सुखमवाप्स्यसि ॥ ९  
वैशंपायन उवाच ।  
शकुनेस्तु वचः श्रुत्वा दुःशासनमवेक्ष्य च ।  
पादयोः पतितं वीरं विकृतं भ्रातृसौहृदात् ॥ १०  
बाहुभ्यां साधुजाताभ्यां दुःशासनमरिंदमम् ।  
उत्थाप्य संपरिष्वज्य प्रीत्याऽजिघ्रत मूर्धनि ॥ ११

कर्णसौबलयोश्चापि संश्रुत्य वचनान्यसौ ।  
निर्वेदं परमं गत्वा राजा दुर्योधनस्तदा ।  
व्रीडयाऽभिपरीतात्मा नैराश्रयमगमत्परम् ॥ १२  
सुहृदां चैव तच्छ्रुत्वा समन्युरिदमब्रवीत् ।  
न धर्मधनसौख्येन नैश्वर्येण न चाज्ञया ॥ १३  
नैव भोगैश्च मे कार्यं मा विहन्यत गच्छत ।  
निश्चितेयं मम मतिः स्थिता प्रायोपवेशने ॥ १४  
गच्छध्वं नगरं सर्वं पूज्याश्च गुरवो मम ।  
त एवमुक्ताः प्रत्युचू राजानमरिर्मर्दनम् ॥ १५  
या गतिस्तव राजेन्द्र साऽस्माकमपि भारत ।  
कथं वा संप्रवेक्ष्यामस्त्वद्विहीनाः पुरं वयम् ॥ १६  
वैशंपायन उवाच ।  
स सुहृद्भिरमात्यैश्च भातृभिः स्वजनेन च ।  
बहुप्रकारमप्युक्तो निश्चयान्न व्यचाल्यत ॥ १७  
दर्भास्तरणमास्तीर्य निश्चयाद्भूतराष्ट्रजः ।  
संपृश्यापः शुचिर्भूत्वा भूतले समुपस्थितः ॥ १८  
कुशचीराम्बरधरः परं नियममास्थितः ।  
वाग्यतो राजशार्दूलः स स्वर्गगतिकाम्यया ॥ १९  
मनसोपचितिं कृत्वा निरस्य च बहिःक्रियाः ।  
'तस्यौ प्रायोपवेशेऽथ मतिं कृत्वा सुनिश्चयाम् ॥ २०  
अथ तं निश्चयं तस्य बुद्ध्या दैतेयदानवाः ।  
पातालवासिनो रौद्राः पूर्वं देवैर्विनिर्जिताः ॥ २१  
ते स्वपक्षक्षयं तं तु ज्ञात्वा दुर्योधनस्य वै ।  
आह्वानाय तदा चक्रुः कर्म वैतानसंभवम् ॥ २२  
बृहस्पत्युशनोक्तैश्च मन्त्रैर्मन्त्रविशारदाः ।

दैन्यवान् । धर्मेण धनेन सौह्येन वा न मम कार्यमिति संबन्धः । धर्मधनाभ्यां यत्सौह्यं तेन वा ॥ १३ ॥ मा विहन्यत मम संकल्पं मा नाशयत ॥ १४ ॥ वाग्यतो मौनी ॥ १९ ॥ मनसा उप समीपे चितिं दाहार्थं काष्ठसंचयं कृत्वा संकल्प्य अवश्यं मर्त्यमिति निश्चितेत्यर्थः । बहिःक्रियाः स्नानपानाद्याः ॥ २० ॥ वैतानसंभवमग्निविस्तारसाध्यं नवकुण्ड्यादिविधानम् ॥ २२ ॥

पात्रं मृत्पात्रम् । आममपक्कम् ॥ ४ ॥ क्लीबं सामर्थ्यहीनम् । दीर्घसूत्रं चिरकारिणम् । प्रमादिनमनवहितम् । व्यसनात् द्यूतपानमृगयादिरूपात् । विषयैः रूपादिभिराक्रान्तम् । खं तु तेषां मध्ये प्रमादी विषयाक्रान्तश्चेति भावः ॥ ५ ॥ पार्थैः कृतं मा नाशयेति संबन्धः ॥ ६ ॥ आत्मानं शरीरं मा त्यज ॥ ८ ॥ विकृतं म्लानम् ॥ १० ॥ निर्वेदं जीविते वैराग्यम् । नैराश्र्यं राज्यलाभे इति शेषः ॥ १२ ॥ समन्युः

अथर्ववेदप्रोक्तैश्च याश्चौपनिषदाः क्रियाः ।  
 मन्त्रजप्यसमायुक्तास्तास्तदा समवर्तयन् ॥ २३  
 जुह्वत्यग्नौ हविः क्षीरं मन्त्रवत्सुसमाहिताः ।  
 ब्राह्मणा वेदवेदाङ्गपारगाः सुदृढव्रताः ॥ २४  
 'अध्वर्यवो दानवानां कर्म प्रावर्तयन्ततः ॥' २५  
 कर्मसिद्धौ तदा तत्र जृम्भमाणा महाद्भुता ।  
 कृत्या समुत्थिता राजन्किं करोमीति चाब्रवीत् २६  
 आहुदैत्याश्च तां तत्र सुप्रीतेनान्तरात्मना ।  
 प्रायोपविष्टं राजानं धारतराष्ट्रमिहानय ॥ २७

तथेति च प्रतिश्रुत्य सा कृत्या प्रययौ तदा ।  
 निमेषादगमच्चापि यत्र राजा सुयोधनः ॥ २८  
 समादाय च राजानं प्रविवेश रसातलम् ।  
 दानवानां मुहूर्ताच्च पुरतस्तं न्यवेदयत् ॥ २९  
 तमानीतं नृपं दृष्ट्वा रात्रौ संगत्य दानवाः ।  
 प्रहृष्टमनसः सर्वे किञ्चिदुत्फुल्ललोचनाः ॥ ३०  
 'दृढमेनं परिष्वज्य दृष्ट्वा च कुशलं तदा ।'  
 साभिमानमिदं वाक्यं दुर्योधनमथानुवन् ॥ ३१

॥ इति श्रीमन्महाभारते अरण्यपर्वणि घोषयात्रापर्वणि द्विपञ्चाशदधिकद्विशततमोऽध्यायः ॥ २५२ ॥

### त्रिपञ्चाशदधिकद्विशततमोऽध्यायः ॥ २५३ ॥

पातालवासिभिर्दैत्यवानवैर्दुर्योधनप्रति हेतूपन्यासपूर्वकं प्रायोपवेशनिश्चयाश्रितवर्तनम् ॥ १ ॥ पुनः कृत्या दुर्योधनस्य पूर्वस्थानंप्रत्यानयनम् ॥ २ ॥ परेषुः कर्णादिप्रार्थनया दुर्योधनेन सर्वैः सह स्वपुरंप्रत्यागमनम् ॥ ३ ॥

दानवा ऊचुः ।  
 भोः सुयोधन राजेन्द्र भरतानां कुलोद्ग्रह ।  
 शूरैः परिवृतो नित्यं तथैव च महात्मभिः ॥ १  
 अकार्षीः साहसमिदं कस्मात्प्रायोपवेशनम् ।  
 आत्मत्यागी ह्यधो याति वाच्यतां चायशस्करीम् ॥  
 न हि कार्यविरुद्धेषु बहुपापेषु कर्मसु ।  
 मूलघातिषु सज्जन्ते बुद्धिमन्तो भवद्विधाः ॥ ३  
 नियच्छैनां मतिं राजन्धर्मार्थसुखनाशिनीम् ।  
 यशःप्रतापवीर्यघ्नीं शत्रूणां हर्षवर्धनीम् ॥ ४  
 श्रूयतां तु प्रभो तत्त्वं दिव्यतां चात्मनो नृप ।  
 निर्माणं च शरीरस्य ततो धैर्यमवाप्नुहि ॥ ५  
 पुरा त्वं तपसाऽस्माभिर्लब्धो राजन्महेश्वरात् ।  
 पूर्वकायश्च ते सर्वो निर्मितो वज्रसंचयैः ॥ ६  
 अस्त्रैरभेद्यः शस्त्रैश्चाप्यधःकायश्च तेऽनघ ।  
 कृतः पुष्पमयो देव्या रूपतस्त्रीमनोहरः ॥ ७  
 एवमीश्वरसंयुक्तस्तव देहो नृपोत्तम ।

देव्या च राजशार्दूल दिव्यस्त्वं हि न मानुषः ॥ ८  
 क्षत्रियाश्च महावीर्या भगदत्तपुरोगमाः ।  
 दिव्यास्त्रविदुषः शूराः क्षपयिष्यन्ति ते रिपून् ॥ ९  
 तदलं ते विषादेन भयं तव न विद्यते ।  
 सहायार्थं च ते वीराः संभूता भुवि दानवाः ॥ १०  
 भीष्मद्रोणकृपादींश्च प्रवेक्ष्यन्त्यपरेऽसुराः ।  
 यैराविष्टा घृणां त्यक्त्वा योत्स्यन्ते तव वैरिभिः ११  
 नैव पुत्रान्न च भ्रातृन्न पितृन्न च बान्धवान् ।  
 नैव शिष्यान्न च ज्ञातीन्न बालान्स्थविरान्न च ।  
 युधि संप्रहरिष्यन्तो मोक्षयन्ति कुरुसत्तम ॥ १२  
 निःस्नेहा दानवाविष्टाः समाक्रान्तेऽन्तरात्मनि ।  
 प्रहरिष्यन्ति बन्धुभ्यः स्नेहमुत्सृज्य दूरतः ॥ १३  
 हृष्टाः पुरुषशार्दूलाः कलुषीकृतमानसाः ।  
 अनभिज्ञातमूलाश्च दैवाच्च विधिनिर्मितात् ।  
 व्याभाषमाणाश्चान्योन्यं न मे जीवन्विमोक्षयसे ॥  
 सर्वे शस्त्रास्त्रमोक्षेण पौरुषे समवस्थिताः ।

उपनिषदि आरण्यके प्रोक्ताः औपनिषदाः । समवर्तयन् संप्रा-  
 वर्तयन् दैतेयदानवा इति पूर्वेण संबन्धः ॥ २३ ॥ कृत्या आज्ञा-  
 करी देवता ॥ २६ ॥ द्विपञ्चाशदधिकद्विशततमोऽध्यायः २५२  
 कार्यविरुद्धेषु शत्रुजयविरुद्धेषु । पापेषु आत्महत्यादिषु  
 ॥ ३ ॥ नियच्छ लजेत्यर्थः ॥ ४ ॥ पूर्वकायः नाभेरुपरि

॥ ६ ॥ घृणां कृपा ॥ ११ ॥ अन्तरात्मनि चित्ते समाक्रान्ते  
 दानवैरेव ॥ १३ ॥ दैवादहृष्टात् । विधिनिर्मितात् पूर्वकर्मकृ-  
 तात् । अविज्ञानविमूढाश्चेति झ. पाठः । अविज्ञानं कार्याकार्य-  
 विज्ञानाभावस्तेन विमूढा । न विमोक्षयसे इति व्याभाषमाणाः  
 विरुद्धमाभाषन्तः ॥ १४ ॥

श्लाघमानाः कुरुश्रेष्ठ करिष्यन्ति जनक्षयम् ॥ १५  
 तेपि पञ्च महात्मानः प्रतियोत्सन्ति पाण्डवाः ।  
 वधं चैषां करिष्यन्ति दैवयुक्ता महाबलाः ॥ १६  
 दैत्यरक्षोगणाश्चैव संभूताः क्षत्रयोनिषु ।  
 योत्स्यन्ति युधि विक्रम्य शत्रुभिस्तव पार्थिव ॥ १७  
 गदाभिर्मुसलैः शूलैः शस्त्रैरुचावचैस्तथा ।  
 'प्रहरिष्यन्ति ते वीरास्तवारिषु महाबलाः ॥' १८  
 यच्च तेऽन्तर्गतं वीर भयमर्जुनसंभवम् ।  
 तत्रापि विहितोऽस्माभिर्वधोपायोऽर्जुनस्य वै ॥ १९  
 हतस्य नरकस्यात्मा कर्णमूर्तिमुपाश्रितः ।  
 तद्वै संस्मरन्वीर योत्स्यते केशवार्जुनौ ॥ २०  
 स ते विक्रमशौण्डीरो रणे पार्थ विजेष्यति ।  
 कर्णः प्रहरतांश्रेष्ठः सर्वाश्वारीन्महारथः ॥ २१  
 ज्ञात्वैतच्छ्रद्धना वज्री रक्षार्थं सव्यसाचिनः ।  
 कुण्डले कवचं चैव कर्णस्यापहरिष्यति ॥ २२  
 तस्मादस्माभिरप्यत्र दैत्याः शतसहस्रशः ।  
 नियुक्ता राक्षसाश्चैव ये ते संशप्तका इति ।  
 प्रख्यातास्तेऽर्जुनं वीरं युधि हिंस्यन्ति मा शुचः २३  
 असपत्ना त्वया हीयं भोक्तव्या वसुधा नृप ।  
 मा विषादं गमस्तस्मान्नैतच्चयुपपद्यते ॥ २४  
 विनष्टे त्वयि चास्माकं पक्षो हीयेत कौरव ।  
 गच्छ वीर न ते बुद्धिरन्या कार्या कथंचन ।  
 त्वमस्माकं गतिर्नित्यं देवतानां च पाण्डवाः ॥ २५  
 वैशंपायन उवाच ।  
 एवमुक्त्वा परिष्वज्य दैत्यास्तं राजकुञ्जरम् ।  
 समाश्वास्य च दुर्धर्षं पुत्रवदानवर्षभाः ॥ २६  
 स्थिरां कृत्वा बुद्धिमस्य प्रियाण्युक्त्वा च भारत ।  
 गम्यतामित्यनुज्ञाय जयमाप्नुहि चेत्यथ ॥ २७  
 तैर्विसृष्टं महाबाहुं कृत्या सैवानयत्पुरः ।  
 तमेव देशं यत्रासौ तदा प्रायमुपाविशत् ॥ २८  
 प्रतिनिक्षिप्य तं वीरं कृत्या समभिपूज्य च ।  
 अनुज्ञाता च राज्ञा सा तत्रैवान्तरधीयत ॥ २९

गतायामथ तस्यां तु राजा दुर्योधनस्तदा ।  
 स्वप्नभूतमिदं सर्वमचिन्तयत भारत ॥ ३०  
 'संमृश्य तानि वाक्यानि दानवोक्तानि दुर्मतेः ।'  
 विजेष्यामि रणे पाण्डूनिति चास्याभवन्मतिः ॥ ३१  
 कर्णं संशप्तकांश्चैव पार्थस्यामित्रघातिनः ।  
 अमन्यत वधे युक्तान्समर्थाश्च सुयोधनः ॥ ३२  
 एवमाशा दृढा तस्य धार्तराष्ट्रस्य दुर्मतेः ।  
 विनिर्जये पाण्डवानामभवद्भरतर्षभ ॥ ३३  
 कर्णोऽप्याविष्टचित्तात्मा नरकस्यान्तरात्मना ।  
 अर्जुनस्य वधे क्रूरां करोति स तदा मतिम् ॥ ३४  
 संशप्तकाश्च ते वीरा राक्षसाविष्टचेतसः ।  
 रजस्तमोभ्यामाक्रान्ताः फाल्गुनस्य वधैषिणः ३५  
 भीष्मद्रोणकृपाद्याश्च दानवाक्रान्तचेतसः ।  
 न तथा पाण्डुपुत्राणां स्नेहवन्तोऽभवंस्तदा ॥ ३६  
 न चाचक्षे कस्मैचिदेतद्राजा सुयोधनः ।  
 'कृत्ययाऽऽनाय्यकथितं यदस्य निशि दानवैः' ॥  
 दुर्योधनं निशान्ते च कर्णो वैकर्तनोऽब्रवीत् ।  
 सयन्निवाञ्जलिं कृत्वा पार्थिवं हेतुमद्वचः ॥ ३८  
 न मृतो जयते शत्रूञ्जीवनभद्राणि पश्यति ।  
 मृतस्य भद्राणि कुतः कौरवेय कुतो जयः ॥ ३९  
 न कालोऽद्य विषादस्य भयस्य मरणस्य वा ।  
 परिष्वज्याब्रवीच्चैनं भुजाभ्यां स महाभुजः ॥ ४०  
 उत्तिष्ठ राजन्किं शेषे कस्माच्छोचसि शत्रुहन् ।  
 शत्रून्प्रताप्य वीर्येण स कथं मर्तुमर्हसि ॥ ४१  
 अथवा ते भयं जातं दृष्ट्वाऽर्जुनपराक्रमम् ।  
 सत्यं ते प्रतिजानामि वधिष्यामि रणेऽर्जुनम् ॥ ४२  
 गते त्रयोदशे वर्षे सत्येनायुधमालभे ।  
 आनयिष्याम्यहं पार्थान्वशं तव जनाधिप ॥ ४३  
 एवमुक्तस्तु कर्णेन दैत्यानां वचनात्तथा ।  
 प्रणिपातेन चाप्येषामुदतिष्ठत्सुयोधनः ॥ ४४  
 दैत्यानां तद्वचः श्रुत्वा हृदि कृत्वा स्थिरां मतिम् ।  
 ततो मनुजशार्दूलो योजयामास वाहिनीम् ।

रथनागाश्वकलिलां पदातिजनसंकुलाम् ॥ ४५  
 गङ्गावप्रतिमा चास्य प्रयाणे शुशुभे चमूः ॥ ४६  
 श्वेतच्छत्रैः पताकाभिश्चामरैश्च सुपाण्डुरैः ।  
 रथैर्नागैः पदातैश्च शुशुभेऽतीव संकुला ॥ ४७  
 व्यपेताभ्रघने काले धौरिवासीत्तु शारदी ।  
 'हंसपङ्क्तिसमाकीर्णा भ्रमत्सारसशोभिता ॥' ४८  
 जयाशीभिर्द्विजेन्द्रैः स स्तूयमानोऽधिराजवत् ।  
 गृह्णन्नञ्जलिमालाश्च धार्तराष्ट्रो जनाधिपः ॥ ४९

सुयोधनो ययावग्रे श्रिया परमया ज्वलन् ।  
 कर्णेन सार्धं राजेन्द्र सौवलेन च देविना ॥ ५०  
 दुःशासनादयश्चास्य आतरः सर्व एव ते ।  
 भूरिश्रवाः सोमदत्तो महाराजश्च बाह्लिकः ॥ ५१  
 रथैर्नानाविधाकारैर्हयैर्गजवरैस्तथा ।  
 प्रयान्तं नृपसिंहं तमनुजग्मुः कुरूद्वहाः ॥ ५२  
 'प्रहृष्टमनसः सर्वे दुर्योधनपुरोगमाः ॥'  
 कालेनाल्पेन राजेन्द्र स्वपुरं विविशुस्तदा ॥ ५३

॥ इति श्रीमन्महाभारते अरण्यपर्वणि घोषयात्रापर्वणि त्रिपञ्चाशदधिकद्विशततमोऽध्यायः ॥ २५३ ॥

### चतुःपञ्चाशदधिकद्विशततमोऽध्यायः ॥ २५४ ॥

भीष्मेण दुर्योधनं प्रति पाण्डवप्रशंसनपूर्वकं तैः सह सन्धिविधानम् ॥ १ ॥ तथा कर्णस्य गर्हणम् ॥ २ ॥ दुर्योधन-  
 नुमत्या कर्णेन दिग्विजयाय निर्गमनम् ॥ ३ ॥

जनमेजय उवाच ।  
 एवं गतेषु पार्थेषु वने तस्मिन्महात्मसु ।  
 धार्तराष्ट्रा महेश्वासाः किमकुर्वत सत्तमाः ॥ १  
 कर्णो वैकर्तनश्चैव शकुनिश्च महाबलः ।  
 भीष्मद्रोणकृपाश्चैव तन्मे शंसितुमर्हसि ॥ २  
 वैशंपायन उवाच ।  
 एवं गतेषु पार्थेषु विमृष्टे च सुयोधने ।  
 आगते हास्तिनपुरं मोक्षिते पाण्डुनन्दनैः ।  
 भीष्मोऽब्रवीन्महाराज धार्तराष्ट्रमिदं वचः ॥ ३  
 उक्तं तात मया पूर्वं गच्छतस्ते तपोवनम् ।  
 बचनं ते न रुचितं मम तन्न कृतं च ते ॥ ४  
 ततः प्राप्तं त्वया वीर ग्रहणं शत्रुभिर्वलात् ।  
 मोक्षितश्चासि धर्मज्ञैः पाण्डवैर्न च लज्जसे ॥ ५  
 प्रत्यक्षं तव गान्धारे ससैन्यस्य विशांपते ।  
 सूतपुत्रोऽपयाद्गीतो गन्धर्वाणां तदा रणात् ॥ ६  
 क्रोशतस्तव राजेन्द्र ससैन्यस्य नृपात्मज ।  
 'व्यपायात्पृष्ठतस्तस्मात्प्रेक्षमाणः पुनःपुनः ॥' ७  
 दृष्टस्ते विक्रमश्चैव पाण्डवानां महात्मनाम् ।

कर्णस्य च महाबाहो सूतपुत्रस्य दुर्मतेः ॥ ८  
 न चापि पादभाकर्णः पाण्डवानां महात्मनाम् ।  
 धनुर्वेदे च शौर्ये च धर्मे वा धर्मवत्सल ॥ ९  
 तस्मादहं क्षमं मन्ये पाण्डवैस्तैर्महात्मभिः ।  
 सन्धिं सन्धिविदांश्रेष्ठ कुलस्यास्य विद्वद्वये ॥ १०  
 एवमुक्तश्च भीष्मेण धार्तराष्ट्रो जनेश्वरः ।  
 प्रहस्य सहसा राजन्विप्रतस्थे ससौबलः ॥ ११  
 तं तु प्रस्थितमाज्ञाय कर्णदुःशासनादयः ।  
 अनुजग्मुर्महेश्वासा धार्तराष्ट्रं महाबलम् ॥ १२  
 तांस्तु संप्रस्थितान्दृष्ट्वा भीष्मः कुरुपितामहः ।  
 लज्जया व्रीडितो राजञ्जगाम स्वं निवेशनम् ॥ १३  
 गते भीष्मे महाराज धार्तराष्ट्रो जनेश्वरः ।  
 पुनरागम्य तं देशममत्रयत मन्त्रिभिः ॥ १४  
 किमस्माकं भवेच्छ्रेयः किं कार्यमवशिष्यते ।  
 कथं च सुकृतं तत्स्यान्मत्रयामास भारत ॥ १५  
 [कर्ण उवाच ।  
 दुर्योधन निबोधेदं यत्त्वां वक्ष्यामि कौरव ।  
 भीष्मोऽस्मान्निन्दति सदा पाण्डवांश्च प्रशंसति ॥ १६

व्यपेतः अभ्रघनः मेघविस्तारो यस्मिन् शरदीत्यर्थः ॥ ४८ ॥  
 अधिराजा सार्वभौमो युधिष्ठिरस्तद्वत् ॥ ४९ ॥ देविना द्यूत-  
 रतेन ॥ ५० ॥ त्रिपञ्चाशदधिकद्विशततमोऽध्यायः ॥ २५३ ॥

अपयात् अपयात् पलायितः ॥ ६ ॥ सन्धि क्षमं युक्तं  
 मन्ये ॥ १० ॥ मन्त्रयामोऽथ यद्धितमिति क्ष. ध. पाठः  
 ॥ १५ ॥

\* एतदादिः सार्धोऽध्यायो ज्ञ. पुस्तकएव दृश्यते ॥

त्वद्वेषाच्च महाबाहो मामपि द्वेषुमर्हति ।  
 विगर्हते च मां नित्यं त्वत्समीपे नरेश्वर ॥ १७  
 सोऽहं भीष्मवचस्तद्वै न मृष्यामीह भारत ।  
 त्वत्समक्षं यदुक्तं च भीष्मेणामित्रकर्शन ॥ १८  
 पाण्डवानां यशो राजंस्तव निन्दां च भारत ।  
 अनुजानीहि मां राजन्सभृत्यबलवाहनम् ॥ १९  
 जेष्यामि पृथिवीं राजन्सशैलवनकाननाम् ।  
 जिता च पाण्डवैर्भूमिश्रतुर्भिर्वलशालिभिः ॥ २०  
 तामहं ते विजेष्यामि एक एव न संशयः ।  
 संपश्यतु सुदुर्बुद्धिर्भीष्मः कुरुकुलाधमः ॥ २१  
 अनिन्द्यं निन्दते यो हि अप्रशंस्यं प्रशंसति ।  
 स पश्यतु बलं मेऽद्य आत्मानं तु विगर्हतु ॥ २२  
 अनुजानीहि मां राजन्ध्रुवो हि विजयस्तव ।

प्रतिजानामि ते सत्यं राजन्नायुधमालभे ॥ २३  
 तच्छ्रुत्वा तु वचो राजन्कर्णस्य भरतर्षभ ।  
 प्रीत्या परमया युक्तः कर्णमाह नराधिपः ॥ २४  
 धन्योऽस्म्यनुगृहीतोऽसि यस्य मे त्वं महाबलः ।  
 हितेषु वर्तसे नित्यं सफलं जन्म चाद्य मे ॥ २५  
 यदा च मन्यसे वीर सर्वशत्रुनिवर्हणम् ।  
 तदा निर्गच्छ भद्रं ते ह्यनुशाधि च मामिति ॥ २६  
 एवमुक्तस्तदा कर्णो धार्तराष्ट्रेण धीमता ।  
 सर्वमाज्ञापयामास प्रायात्रिकमरिंदम ॥ २७  
 प्रययौ च महेष्वासो नक्षत्रे शुभदैवते ।  
 शुभे तिथौ मुहूर्ते च पूज्यमानो द्विजातिभिः ॥ २८  
 मङ्गलैश्च शुभैः स्नातो वाग्भिश्चापि प्रपूजितः ।  
 नादयत्रथघोषेण त्रैलोक्यं सचराचरम् ॥ २९

॥ इति श्रीमन्महाभारते अरण्यपर्वणि घोषयात्रापर्वणि चतुःषष्ठाशदधिकद्विशततमोऽध्यायः ॥ २५४ ॥

### पञ्चपञ्चाशदधिकद्विशततमोऽध्यायः ॥ २५५ ॥

दिग्विजयार्थं गतेन कर्णेन सकलराजवशीकरणपूर्वकं पुनर्हास्तिनपुरंप्रत्यागमनम् ॥ १ ॥

वैशंपायन उवाच ।  
 ततः कर्णो महेष्वासो बलेन महता वृतः ।  
 द्रुपदस्य पुरं रम्यं रुरोध भरतर्षभ ॥ १  
 युद्धेन महता चैनं चक्रे वीरं वशानुगम् ।  
 सुवर्णं रजतं चापि रत्नानि विविधानि च ।  
 करं च दापयामास द्रुपदं नृपसत्तम ॥ २  
 तं विनिर्जित्य राजेन्द्र राजानस्तस्य येऽनुगाः ।  
 तान्सर्वान्वशगांश्चक्रे करं चैनानदापयत् ॥ ३  
 अथोत्तरां दिशं गत्वा वशे चक्रे नराधिपान् ।  
 भगदत्तं च निर्जित्य राधेयो गिरिमारुहत् ॥ ४  
 हिमवन्तं महाशैलं युध्यमानश्च शत्रुभिः ।  
 प्रययौ च दिशः सर्वाभ्रपतीन्वशमानयत् ॥ ५  
 स हैमवतिकाञ्जित्वा करं सर्वानदापयत् ।  
 नेपालविषये ये च राजानस्तानवाजयत् ॥ ६

अवतीर्य ततः शैलात्पूर्वा दिशमभिद्रुतः ।  
 अङ्गान्वङ्गान्कलिङ्गांश्च शुण्डिकान्मिथिलानथ ॥ ७  
 मागधान्कर्कखण्डांश्च निवेश्य विषयेऽऽत्मनः ।  
 आवशीरांश्च योर्ध्यांश्च अहिक्षत्रांश्च सोऽजयत् ॥ ८  
 पूर्वा दिशं विनिर्जित्य वत्सभूमिं तथाऽगमत् ॥ ९  
 वत्सभूमिं विनिर्जित्य केवलां मृत्तिकावतीम् ।  
 मोहनं पत्तनं चैव त्रिपुरीं कोसलां तथा ॥ १०  
 एतान्सर्वान्विनिर्जित्य करमादाय सर्वशः ।  
 दक्षिणां दिशमास्थाय कर्णो जित्वा महारथान् ।  
 रुक्मिणं दाक्षिणात्येषु योधयामास सूतजः ॥ ११  
 स युद्धं तुमुलं कृत्वा रुक्मी प्रोवाच सूतजम् ।  
 प्रीतोऽसि तव राजेन्द्र विक्रमेण बलेन च ॥ १२  
 न ते विघ्नं करिष्यामि प्रतिज्ञां समपालयम् ।  
 प्रीत्या चाहं प्रयच्छामि हिरण्यं यावदिच्छसि ॥ १३

चतुष्पञ्चाशदधिकद्विशततमोऽध्यायः ॥ २५४ ॥

शुण्डिकान्मिथिलानिति ख. पाठः ॥ ७ ॥ प्रतिज्ञां क्षत्रधर्मं समपालयं पालितवानस्ति । क्षत्रधर्मावेक्ष्यैव त्वया सह युद्धं

प्रायात्रिकं प्रयातुं राज्ञोऽपेक्षितं शकटापणवीथ्यादि ॥ २७ ॥  
 मङ्गलैः मङ्गलद्रव्यैः सुगन्धतैलादिभिः स्नातः । शुभैर्नाराजना-  
 दिभिः प्रययौ इति संबन्धः ॥ २९ ॥

समेत्य रुक्मिणा कर्णः पाण्ड्यं शैलं च सोगमत् १४  
 स केवलं रणे चैव नीलं चापि महीपतिम् ।  
 घेणुदारिसुतं चैव ये चान्ये नृपसत्तमाः ।  
 दक्षिणस्यां दिशि नृपान्करान्सर्वानदापयत् ॥ १५  
 शैशुपालं ततो गत्वा विजिग्ये सूतनन्दनः ।  
 पार्श्वस्थांश्चापि नृपतीन्वशे चक्रे महाबलः ॥ १६  
 आवन्त्यांश्च वशे कृत्वा साम्ना च भरतर्षभ ।  
 वृष्णिभिः सह संगम्य पश्चिमामपि निर्जयत् ॥ १७  
 वारुणीं दिशमागम्य यावुनान्वर्वरांस्तथा ।  
 नृपान्पश्चिमभूमिस्थान्दापयामास वै करान् ॥ १८  
 विजित्य पृथिवीं सर्वां सपूर्वापरदक्षिणाम् ।  
 सम्लेच्छाटविकान्वीरः सपर्वतनिवासिनः ॥ १९  
 भद्रात्रोहितकांश्चैव आग्नेयान्मालवानपि ।  
 गणान्सर्वान्विनिर्जित्य नीतिकृत्प्रहसन्निव ॥ २०  
 शशकान्यवनांश्चैव विजिग्ये सूतनन्दनः ।  
 नम्रजित्प्रमुखांश्चैव गणाञ्जित्वा महारथान् ॥ २१  
 एवं स पृथिवीं सर्वां वशे कृत्वा महारथः ।  
 विजित्य पुरुषव्याघ्रो नागसाहयमागमत् ॥ २२  
 तमागतं महेष्वासं धार्तराष्ट्रो जनाधिपः ।  
 प्रत्युद्रत्य महाराज सभ्रातृपितृवान्धवः ॥ २३  
 अर्चयामास विधिना कर्णमाहवशोभिनम् ।  
 आश्रावयच्च तत्कर्म प्रीयमाणो जनेश्वरः ॥ २४  
 यन्न भीष्मान्न च द्रोणान्न कृपान्न च बाह्लिकात् ।

प्राप्तवानस्मि भद्रं ते त्वत्तः प्राप्तं मया हि तत् ॥ २५  
 बहुना च किमुक्तेन शृणु कर्ण वचो मम ।  
 सनाथोस्मि महाबाहो त्वया नाथेन सत्तम ॥ २६  
 न हि ते पाण्डवाः सर्वे कलामर्हन्ति षोडशीम् ।  
 अन्ये वा पुरुषव्याघ्र राजानोऽभ्युदितोदिताः ॥ २७  
 स भवान्धृतराष्ट्रं तं गान्धारीं च यशस्विनीम् ।  
 पश्य कर्ण महेष्वास अदितिं वज्रभृद्यथा ॥ २८  
 ततो हलहलाशब्दः प्रादुरासीद्विशांपते ।  
 हाहाकाराश्च बहवो नगरे नागसाहये ॥ २९  
 केचिदेनं प्रशंसन्ति निन्दन्ति स्म तथा परे ।  
 तूष्णीमासंस्तथा चान्ये नृपास्तत्र जनाधिप ॥ ३०  
 एवं विजित्य राजेन्द्र कर्णः शस्त्रभृतांवरः ।  
 सपर्वतवनाकाशां ससमुद्रां सनिष्कुटाम् ॥ ३१  
 देशैरुच्चावचैः पूर्णां पत्तनैर्नगरैरपि ।  
 द्वीपैश्चानूपसंपूर्णैः पृथिवीं पृथिवीपते ॥ ३२  
 कालेन नातिदीर्घेण वशे कृत्वा तु पार्थिवान् ।  
 अक्षयं धनमादाय सूतजो नृपमभ्ययात् ॥ ३३  
 प्रविश्य च गृहं राजन्नभ्यन्तरमरिंदम ।  
 गान्धारीसहितं वीरो धृतराष्ट्रं ददर्श सः ॥ ३४  
 पुत्रवच्च नरव्याघ्र पादौ जग्राह धर्मवित् ।  
 धृतराष्ट्रेण चाश्लिष्य प्रेम्णा चापि विसर्जितः ॥ ३५  
 तदाप्रभृति राजा च शकुनिश्चापि सौबलः ।  
 जानाते निर्जितान्पार्थान्कर्णेन युधि भारत ॥ ३६

॥ इति श्रीमन्महाभारते अरण्यपर्वणि घोषयात्रापर्वणि पञ्चपञ्चाशदधिकद्विशततमोऽध्यायः ॥ २५५ ॥

### षट्पञ्चाशदधिकद्विशततमोऽध्यायः ॥ २५६ ॥

दुर्योधनेन राजसूययाजनं प्रार्थितेर्ब्राह्मणैर्हेतूक्त्या तन्निषेधनपूर्वकं तंप्रति यज्ञान्तरकरणनियोजनम् ॥ १ ॥

वैशंपायन उवाच ।

जित्वा तु पृथिवीं राजन्सूतपुत्रो जनाधिप ।

अब्रवीत्परवीरघ्नो दुर्योधनमिदं वचः ॥ १

दुर्योधन निबोधेदं यत्त्वां वक्ष्यामि कौरव ।

कृतं न त्वज्जिगीषयेति भावः ॥ १३ ॥ शैलं श्रीशैलम् ॥ १४ ॥  
 आग्नेयान्मालवानिति ख. पाठः ॥ २० ॥ तत्कर्म कर्णविजयं  
 पुरे उद्घोषयामास ॥ २४ ॥ अभ्युदितेभ्योपि उदिताः श्रेष्ठ-

श्रुत्वा वाचं तथा सर्वं कर्तुमर्हस्यरिंदम ॥ २

तवाद्य पृथिवी वीर निःसपत्ना नृपोत्तम ।

तां पालय यथा शंक्रो हतशत्रुर्महामनाः ॥ ३

वैशंपायन उवाच ।

तमाः ॥ २७ ॥ आकाशः पर्वतवनयोरन्तरालम् । सस्याद्युत्प-  
 त्तिभूमिमित्यर्थः ॥ ३१ ॥ अनूपं सर्वतो जलं तेन संपूर्णैः  
 ॥ ३२ ॥ पञ्चपञ्चाशदधिकद्विशततमोऽध्यायः ॥ २५५ ॥

एवमुक्तस्तु कर्णेन कर्णं राजाऽब्रवीत्पुनः ।  
 न किञ्चिदुर्लभं तस्य यस्य त्वं पुरुषर्षभ ॥ ४  
 सहायश्चानुरक्तश्च मदर्थं च समुद्यतः ।  
 अभिप्रायस्तु मे कश्चित्तं वै शृणु यथातथम् ॥ ५  
 राजसूयं पाण्डवस्य दृष्ट्वा क्रतुवरं तदा ।  
 मम स्पृहा समुत्पन्ना तां संपादय सूतज ॥ ६  
 एवमुक्तस्ततः कर्णो राजानमिदमब्रवीत् ।  
 तवाद्य पृथिवीपाला वश्याः सर्वे नृपोत्तम ॥ ७  
 आहूयन्तां द्विजवराः संभाराश्च यथाविधि ।  
 संभ्रियन्तां कुरुश्रेष्ठ यज्ञोपकरणानि च ॥ ८  
 ऋत्विजश्च समाहूता यथोक्तं वेदपारगाः ।  
 क्रियां कुर्वन्तु ते राजन्यथाशास्त्रमरिंदम ॥ ९  
 बहन्नपानसंयुक्तः सुसमृद्धगुणान्वितः ।  
 प्रवर्ततां महायज्ञस्तवापि भरतर्षभ ॥ १०  
 एवमुक्तस्तु कर्णेन धार्तराष्ट्रो विशांपते ।  
 पुरोहितं समानाय्य वचनं चेदमब्रवीत् ॥ ११  
 राजसूयं क्रतुश्रेष्ठं समाप्तवरदक्षिणम् ।  
 आहरस्व यथाशास्त्रं यथान्यायं यथाक्रमम् ॥ १२  
 स एवमुक्तो नृपतिमुवाच द्विजसत्तमः ॥ १३  
 'ब्राह्मणैः सहितो राजन्ये तत्रासन्समागताः'  
 न स शक्यः क्रतुश्रेष्ठो जीवमाने युधिष्ठिरे ।  
 आहर्तुं कौरवश्रेष्ठ कुले तव नृपोत्तम ॥ १४  
 दीर्घायुर्जीवति च ते धृतराष्ट्रः पिता नृप ।

अतश्चापि विरुद्धस्ते क्रतुरेष नृपोत्तम ॥ १५  
 अस्ति त्वन्यन्महत्सत्रं राजसूयसमं प्रभो ।  
 तेन त्वं यज राजेन्द्र शृणु चेदं वचो मम ॥ १६  
 य इमे पृथिवीपालाः करदास्तव पार्थिव ।  
 ते करान्संप्रयच्छन्तु सुवर्णं च कृताकृतम् ॥ १७  
 तेन ते क्रियतामद्य लाङ्गलं नृपसत्तम ।  
 यज्ञवाटस्य ते भूमिः कृष्यतां तेन भारत ॥ १८  
 तत्र यज्ञो नृपश्रेष्ठ प्रभूतान्नः सुसंस्कृतः ।  
 प्रवर्ततां यथान्यायं सर्वतो ह्यनिवारितः ॥ १९  
 एष ते वैष्णवो नाम यज्ञः सत्पुरुषोचितः ।  
 एतेन नेष्टवान्कश्चिद्वेदे विष्णुं पुरातनम् ॥ २०  
 राजसूयं क्रतुश्रेष्ठं स्पर्धत्येष महाक्रतुः ।  
 अस्माकं रोचते चैव श्रेयश्च तव भारत ॥ २१  
 निर्विघ्नश्च भवत्येष सफला स्यात्स्पृहा तव ।  
 'तस्मादेष महाबाहो तव यज्ञः प्रवर्तताम् ॥' २२  
 एवमुक्तस्तु तैर्विप्रैर्धार्तराष्ट्रो महीपतिः ।  
 कर्णं च सौवलं चैव आदुंश्चैवेदमब्रवीत् ॥ २३  
 रोचते मे वचः कृत्स्नं ब्राह्मणानां न संशयः ।  
 रोचते यदि युष्माकं तस्मात्प्रवृत्त माचिरम् ॥ २४  
 एवमुक्तास्तु ते सर्वे तथेत्युर्चुराधिपम् ।  
 संदिदेश ततो राजा व्यापारस्थान्यथाक्रमम् ॥ २५  
 हलस्य करणे चापि व्यादिष्टाः सर्वशिल्पिनः ।  
 यथोक्तं च नृपश्रेष्ठ कृतं सर्वं यथाक्रमम् ॥ २६

॥ इति श्रीमन्महाभारते अरण्यपर्वणि घोषयान्नापर्वणि षट्षष्वाशदधिकद्विशततमोऽध्यायः ॥ २५६ ॥

### सप्तपञ्चाशदधिकद्विशततमोऽध्यायः ॥ २५७ ॥

दुर्योधनेन यज्ञसमाप्तनानन्तरं सबहुमानं प्राहुणिकविप्रनृपेप्रपणपूर्वकं निजनगरप्रवेशनम् ॥ १ ॥

वैशंपायन उवाच ।  
 ततस्तु शिल्पिनः सर्वे कृतमूर्चुरेराधिपम् ।  
 विदुरश्च महाप्राज्ञो धृतराष्ट्रे न्यवेदयत् ॥ १  
 सज्जं क्रतुवरं राजन्कालप्राप्तं च भारत ।  
 सौवर्णं च कृतं सर्वं लाङ्गलं च महाधनम् ॥ २

एतच्छ्रुत्वा नृपश्रेष्ठो धृतराष्ट्रो विशांपते ।  
 आज्ञापयामास नृपः क्रतुराजप्रवर्तनम् ॥ ३  
 ततः प्रवृत्ते यज्ञः प्रभूतार्थः सुसंस्कृतः ।  
 दीक्षितश्चापि गान्धारिर्यथाशास्त्रं यथाक्रमम् ॥ ४  
 प्रहृष्टो धृतराष्ट्रश्च विदुरश्च महायशः ।

कृतं घटितमलंकारादिरूपम् । अकृतमन्यत् ॥ १७ ॥  
 व्यापारस्थान् शिल्पिनः ॥ २५ ॥

षट्षष्वाशदधिकद्विशततमोऽध्यायः ॥ २५६ ॥



भीष्मो द्रोणः कृपः कर्णो गान्धारी च यशस्विनी ५  
 निमन्त्रणार्थं दूतांश्च प्रेषयामास शीघ्रगान् ।  
 पार्थिवानां च राजेन्द्र ब्राह्मणानां तथैव च ॥ ६  
 ते प्रयाता यथोद्दिष्टा दूतास्त्वरितवाहनाः ।  
 तत्र कंचित्प्रयान्तं तु दूतं दुःशासनोऽब्रवीत् ॥ ७  
 गच्छ द्वैतवनं शीघ्रं पाण्डवान्पापपूरुषान् ।  
 निमन्त्रय यथान्यायं विप्रांस्तस्मिन्वने तदा ॥ ८  
 स गत्वा पाण्डवान्सर्वानुवाचाभिप्रणम्य च ।  
 दुर्योधनो महाराज यजते नृपसत्तमः ॥ ९  
 स्ववीर्यार्जितमथौघमवाप्य कुरुसत्तमः ।  
 तत्र गच्छन्ति राजानो ब्राह्मणाश्च ततस्ततः ॥ १०  
 अहं तु प्रेषितो राजन्कौरवेण महात्मना ।  
 आमन्त्रयति वो राजा धार्तराष्ट्रो जनेश्वरः ।  
 मनोभिलषितं राजस्तं ऋतुं द्रष्टुमर्हथ ॥ ११  
 ततो युधिष्ठिरो राजा तच्छ्रुत्वा दूतभाषितम् ।  
 अब्रवीन्नृपशार्दूलो दिष्ट्या राजा सुयोधनः ।  
 यजते ऋतुमुख्येन पूर्वेषां कीर्तिवर्धनः ॥ १२  
 वयमप्युपयास्यामो न त्विदानीं कथंचन ।  
 समयः परिपाल्यो नो यावद्वर्षं त्रयोदशम् ॥ १३  
 श्रुत्वैतद्धर्मराजस्य भीमो वचनमब्रवीत् ।  
 तदा तु नृपतिर्गन्ता धर्मराजो युधिष्ठिरः ॥ १४  
 अस्त्रशस्त्रप्रदीप्तेऽग्नौ यदा तं पातयिष्यति ।

वर्षात्रयोदशादूर्ध्वं रणसत्रे नराधिपः ॥ १५  
 यदा क्रोधहविर्मोक्ता धार्तराष्ट्रेषु पाण्डवः ।  
 आगन्तारस्तदा स्मेति वाच्यस्ते स सुयोधनः ॥ १६  
 शेषास्तु पाण्डवा राजन्नैवोचुः किंचिदप्रियम् ।  
 दूतश्चापि यथावृत्तं धार्तराष्ट्रे न्यवेदयत् ॥ १७  
 अथाजग्मुर्नरश्रेष्ठा नानाजनपदेश्वराः ।  
 ब्राह्मणाश्च महाभाग धार्तराष्ट्रपुरं प्रति ॥ १८  
 ते त्वर्चिता यथाशास्त्रं यथाविधि यथाक्रमम् ।  
 मुदा परमया युक्ताः प्रीताश्चापि नरेश्वराः ॥ १९  
 धृतराष्ट्रोऽपि राजेन्द्र संवृतः सर्वकौरवैः ।  
 हर्षेण महता युक्तो विदुरं प्रत्यभाषत ॥ २०  
 यथा सुखी जनः सर्वः क्षत्तः स्यादन्नसंयुतः ।  
 तुष्येत्तु यज्ञसदने तथा नीतिर्विधीयताम् ॥ २१  
 विदुरस्तु तदाज्ञाय सर्ववर्णानरिंदम ।  
 यथा प्रमाणतो विद्वान्पूजयामास धर्मवित् ॥ २२  
 भक्ष्यपेयान्नपानेन माल्यैश्चापि सुगन्धिभिः ।  
 वासोभिर्विधिधैश्चैव योजयामास हृष्टवत् ॥ २३  
 कृत्वा ह्यवभृथं वीरो यथाशास्त्रं यथाक्रमम् ।  
 सान्त्वयित्वा च राजेन्द्रो दत्त्वा च विविधं वसु ।  
 विसर्जयामास नृपान्ब्राह्मणांश्च सहस्रशः ॥ २४  
 विसृज्य च नृपान्सर्वान्भ्रातृभिः परिवारितः ।  
 विवेश हास्तिनपुरं सहितः कर्णसौबलैः ॥ २५

॥ इति श्रीमन्महाभारते अरण्यपर्वणि घोषयात्रापर्वणि सप्तपञ्चाशदधिकद्विंशततमोऽध्यायः ॥ २५७ ॥

### अष्टपञ्चाशदधिकद्विंशततमोऽध्यायः ॥ २५८ ॥

दुर्योधनसभायां कर्णेनार्जुनवधप्रतिज्ञानम् ॥ १ ॥ चारमुखात्पाण्डवैस्तच्छ्रवणम् ॥ २ ॥

वैशंपायन उवाच ।  
 प्रविशन्तं महाराज सूतास्तुष्टुवुरच्युतम् ।  
 जनाश्चापि महेष्वासं तुष्टुवू राजसत्तमम् ॥ १  
 लाजैश्चन्दनचूर्णैश्च विकीर्य च जनास्ततः ।  
 ऊर्चुर्दिष्ट्या नृपाविघ्नः समाप्तोयं ऋतुस्तव ॥ २

कर्णसौबलैः सौबलाद्यैः ॥ २५ ॥ सप्तपञ्चाशदधिकद्विंश-  
 ततमोऽध्यायः ॥ २५७ ॥

मागधाश्च महेष्वासं नागराश्च सहस्रशः । इति क. थ.

अपरे त्वन्नुवंस्तत्र वादिकास्तं महीपतिम् ।  
 यौधिष्ठिरस्य यज्ञस्य न समो ह्येष ते ऋतुः ॥ ३  
 नैव तस्य ऋतोरेष कलामर्हति षोडशीम् ।  
 एवं तत्रानुवन्केचिद्वातिकास्तं जनेश्वरम् ॥ ४  
 सुहृदस्त्वन्नुवंस्तत्र अति सर्वानयं ऋतुः ।

पाठः ॥ १ ॥ वादिकाः कृतानुवादिनो भूतविशेषाः । वातिका-  
 स्तमिति श. पाठः । वातिकाः वातरोगोपहतचेतस उचित-  
 भाषणानभिज्ञाः ॥ ३ ॥

'प्रवर्तितो ह्ययं राज्ञा धार्तराष्ट्रेण धीमता ॥' ५  
 ययातिर्नहुषश्चापि मान्धाता भरतस्तथा ।  
 क्रतुमेनं समाहृत्य पूताः सर्वे दिवं गताः ॥ ६  
 एता वाचः शुभाः शृण्वन्सुहृदां भरतर्षभ ।  
 प्रविवेश पुरं हृष्टः स्ववेश्म च नराधिपः ॥ ७  
 अभिवाद्य ततः पादान्मतापित्रोर्विशांपते ।  
 भीष्मद्रोणकृपादीनां विदुरस्य च धीमतः ॥ ८  
 अभिवादितः कनीयोभिर्भ्रातृभिर्भ्रातृनन्दनः ।  
 निषसादासने मुख्ये भ्रातृभिः परिवारितः ॥ ९  
 तमुत्थाय महाराजं सूतपुत्रोऽब्रवीद्वचः ।  
 दिष्ट्या ते भरतश्रेष्ठ समाप्तोऽयं महाक्रतुः ॥ १०  
 हतेषु युधि पार्थेषु राजसूये तथा त्वया ।  
 आहृतेऽहं नरश्रेष्ठ त्वां सभाजयिता पुनः ॥ ११  
 तमब्रवीन्महाराजो धार्तराष्ट्रो महायशः ॥ १२  
 सत्यमेतच्चयोक्तं हि पाण्डवेषु दुरात्मसु ।  
 निहतेषु नरश्रेष्ठ प्राप्ते चापि महाक्रतौ ।  
 राजसूये पुनर्वीर त्वमेवं वर्धयिष्यसि ॥ १३  
 एवमुक्त्वा महाराज कर्णमाश्लिष्य भारत ।  
 राजसूयं क्रतुश्रेष्ठं चिन्तयामास कौरवः ॥ १४  
 सोऽब्रवीत्कौरवांश्चापि पार्श्वस्थान्नृपसत्तमः ।  
 'राधेयसौबलादीन्वै धार्तराष्ट्रो महीपतिः ॥' १५  
 कदा तु तं क्रतुवरं राजसूयं महाधनम् ।  
 निहत्य पाण्डवान्सर्वानाहरिष्यामि कौरवाः ॥ १६  
 तमब्रवीत्तदा कर्णः शृणु मे राजकुञ्जर ।  
 पादौ न धावये तावद्यावन्न निहतोऽर्जुनः ॥ १७  
 कीलालजं न खादेयं करिष्ये चासुरव्रतम् ।  
 नास्तीति नैव वक्ष्यामि याचितो येन केनचित् ॥ १८

अथोत्कृष्टं महेष्वासैर्धार्तराष्ट्रैर्महारथैः ।  
 प्रतिज्ञाते फल्गुनस्य वधे कर्णेन संयुगे ॥ १९  
 विजितांश्चाप्यमन्यन्त पाण्डवान्धृतराष्ट्रजाः ।  
 'तदा प्रतिज्ञामारुह्य सूतपुत्रेण भाषिते ॥' २०  
 दुर्योधनोऽपि राजेन्द्र विसृज्य नरपुङ्गवान् ।  
 प्रविवेश गृहं श्रीमान्यथा चैत्ररथं प्रभुः ॥ २१  
 तेऽपि सर्वे महेष्वासा जग्मुर्वैश्रमानि भारत ।  
 'खानिखानि महाराज भीष्मद्रोणादयो नृपाः ॥' २२  
 पाण्डवाश्च महेष्वासा दूतवाक्यप्रचोदिताः ।  
 चिन्तयन्तस्तमेवार्थं नालभन्त सुखं क्वचित् ॥ २३  
 भूयश्च चारै राजेन्द्र प्रवृत्तिरुपादिता ।  
 प्रतिज्ञा सूतपुत्रस्य विजयस्य वधं प्रति ॥ २४  
 एतच्छ्रुत्वा धर्मसुतः समुद्विग्नो नराधिप ।  
 'अधोमुखश्चिरं तस्यौ किं कार्यमिति चिन्तयन् ॥'  
 अभेद्यकवचं मत्वा कर्णमद्भुतविक्रमम् ।  
 अनुसरंश्च संक्लेशान्न शान्तिमुपजग्मिवान् ॥ २६  
 तस्य चिन्तापरीतस्य बुद्धिर्जज्ञे महात्मनः ।  
 बहुव्यालमृगाकीर्णं त्यक्तुं द्वैतवनं वनम् ॥ २७  
 धार्तराष्ट्रोऽपि नृपतिः प्रशशास वसुंधराम् ।  
 भ्रातृभिः सहितो वीरैर्भीष्मद्रोणकृपैस्तथा ॥ २८  
 संगम्य सूतपुत्रेण कर्णेनाहवशोभिना ।  
 'सततं प्रीयमाणो वै देविना सौबलेन च ॥' २९  
 दुर्योधनः प्रिये नित्यं वर्तमानो महीभृताम् ।  
 पूजयामास विप्रेन्द्रान्क्रतुभिर्भूरिदक्षिणैः ॥ ३०  
 भ्रातृणां च प्रियं राजन्स चकार परंतपः ।  
 निश्चित्य मनसा वीरो दत्तभुक्तफलं धनम् ॥ ३१

॥ इति श्रीमन्महाभारते अरण्यपर्वणि घोषयात्रापर्वणि अष्टपञ्चाशदधिकद्विशततमोऽध्यायः ॥ २५८ ॥

समाप्तं च घोषयात्रापर्व ॥ १३ ॥

सभाजयिता पूजयिष्यामि ॥ ११ ॥ धावये परेणैति शेषः  
 ॥ १७ ॥ कीलालजं मांसम् । असुरं सुरारहितं च व्रतं खनि-  
 यमं करिष्ये । मयं मांसं च लक्ष्ये इत्यर्थः ॥ १८ ॥ उत्कृष्टं

वन० ५२

उच्चैः शब्दः कृतः ॥ १९ ॥ अष्टपञ्चाशदधिकद्विशततमो-  
 ऽध्यायः ॥ २५८ ॥

## (अथ मृगस्वप्नोद्भवपर्व ॥ १४ ॥)

एकोनषष्ट्यधिकद्विशततमोऽध्यायः ॥ २५९ ॥

पाण्डवनिहतभूयिष्ठैर्मृगैर्युधिष्ठिरं प्रति स्वप्ने स्थानान्तरगमनेन स्वकुशलशोषीकरणप्रार्थना ॥ १ ॥ युधिष्ठिरेण भ्रातृषु स्वीयस्वप्नदर्शनकथनपूर्वकं पुनः काम्यकवनं प्रति गमनम् ॥ २ ॥

जनमेजय उवाच ।

दुर्योधनं मोक्षयित्वा पाण्डुपुत्रा महाबलाः ।  
किमकार्षुर्वने तस्मिंस्तन्ममाख्यातुमर्हसि ॥ १  
वैशंपायन उवाच ।

ततः शयानं कौन्तेयं रात्रौ द्वैतवने मृगाः ।  
स्वप्नान्ते दर्शयामासुर्वाष्पकण्ठा युधिष्ठिरम् ॥ २  
तानब्रवीत्स राजेन्द्रो वेपमानान्कृताञ्जलीन् ।

व्रत यद्वक्तुकामाः स्थ के भवन्तः किमिष्यते ॥ ३  
एवमुक्ताः पाण्डवेन कौन्तेयेन यशस्विना ।  
प्रत्यब्रुवन्मृगास्तत्र हतशेषा युधिष्ठिरम् ॥ ४

वयं मृगा द्वैतवने हतशिष्टास्तु भारत ।  
नोत्सीदेम महाराज क्रियतां वासपर्ययः ॥ ५  
भवन्तो भ्रातरः शूराः सर्व एवास्त्रकोविदाः ।

कुलान्यल्पावशिष्टानि कृतवन्तो वनौकसाम् ॥ ६  
बीजभूता वयं केचिदवशिष्टा महामते ।  
विवर्धेमहि राजेन्द्र प्रसादात्ते युधिष्ठिर ॥ ७

तान्वेपमानान्वित्रस्तान्वीजमात्रावशेषितान् ।  
मृगान्दृष्ट्वा सुदुःखार्तो धर्मराजो युधिष्ठिरः ॥ ८  
तांस्तथेत्यब्रवीद्राजा सर्वभूतहिते रतः ।

यथा भवन्तो ब्रुवते करिष्यामि च तत्तथा ॥ ९

इत्येवं प्रतिबुद्धः स राज्यन्ते राजसत्तमः ।  
अब्रवीत्सहितान्भ्रातृन्दयापन्नो मृगान्प्रति ॥ १०  
उक्तो रात्रौ मृगैरस्मि स्वप्नान्ते हतशेषितैः ।

तनुभूताः स भद्रं ते दया नः क्रियतामिति ११  
ते सत्यमाहुः कर्तव्या दयाऽस्माभिर्वनौकसाम् ।  
साष्टमासं हि नो वर्षं यदेनानुपयुंक्ष्महे ॥ १२

पुनर्बहुमृगं रम्यं काम्यकं काननोत्तमम् ।  
मरुभूमैः शिरःस्थानं तृणविन्दुसरः प्रति ।  
तत्रेमां वसतिं शिष्टां विहरन्तो रमेमहि ॥ १३

वैशंपायन उवाच ।  
ततस्ते पाण्डवाः शीघ्रं प्रययुर्धर्मकोविदाः ॥ १४  
ब्राह्मणैः सहिता राजन्ये च तत्र सहोषिताः ।

इन्द्रसेनादिभिश्चैव प्रेष्यैरनुगतास्तदा ॥ १५  
ते यात्वा सुसुखैर्मार्गैः स्वप्नैः शुचिजलान्वितैः ।  
ददृशुः काम्यकं पुण्यमाश्रमं तापसान्वितम् ॥ १६

विविशुस्ते स कौरव्या वृता विप्रर्षभैस्तदा ।  
तद्वनं भरतश्रेष्ठाः स्वर्गं सुकृतिनो यथा ॥ १७

॥ इति श्रीमन्महाभारते अरण्यपर्वणि मृगस्वप्नोद्भवपर्वणि एकोनषष्ट्यधिकद्विशततमोऽध्यायः ॥ २५९ ॥

समाप्तं च मृगस्वप्नोद्भवपर्व ॥ १५ ॥

## (अथ त्रीहिद्रौणिकपर्व ॥ १५ ॥)

षष्ट्यधिकद्विशततमोऽध्यायः ॥ २६० ॥

कदाचन काम्यकवनवासिनः पाण्डवानुपागतेन व्यासेन युधिष्ठिरं प्रति दानप्रशंसनम् ॥ १ ॥

वैशंपायन उवाच ।

वने निवसतां तेषां पाण्डवानां महात्मनाम् ।

वासस पर्ययः वैपरीक्षं नात्र वस्तुव्यमित्यर्थः ॥ ५ ॥

वर्षाण्येकादशातीयुः कृच्छ्रेण भरतर्षभ ॥ १

फलमूलाशनास्ते हि सुखार्हा दुःखमुत्तमम् ।

एकोनषष्ट्यधिकद्विशततमोऽध्यायः ॥ २५९ ॥

प्राप्तकालमनुध्यान्तः सेहिरे वरपूरुषाः ॥ २  
 युधिष्ठिरस्तु राजर्षिरात्मकर्मापराधजम् ।  
 चिन्तयन्स महाबाहुर्भ्रातृणां दुःखमुत्तमम् ॥ ३  
 न सुष्वाप सुखं राजा हृदि शल्यैरिवापितैः ।  
 दौरात्म्यमनुपश्यंस्तत्काले द्यूतोद्भवस्य हि ॥ ४  
 संस्मरन्परुषा वाचः स्रूतपुत्रस्य पाण्डवः ।  
 निःश्वासपरमो दीनो दध्ने कोपविषं महत् ॥ ५  
 अर्जुनो यमजौ चोभौ द्रौपदी च यशस्विनी ।  
 स च भीमो महातेजाः सर्वेषामुत्तमो बले ॥ ६  
 'चिरस्य जातं धर्मज्ञं साम्प्रयमिव ते तदा ।'  
 युधिष्ठिरमुदीक्षन्तः सेहुर्दुःखमनुत्तमम् ॥ ७  
 अवशिष्टं त्वल्पकालं मन्वानाः पुरुषर्षभाः ।  
 वपुरन्यदिवाकार्षुस्तसाहामर्षचेष्टितैः ॥ ८  
 कस्यचिच्चथ कालस्य व्यासः सत्यवतीसुतः ।  
 आजगाम महायोगी पाण्डवानवलोककः ॥ ९  
 तमागतमभिप्रेक्ष्य कुन्तीपुत्रो युधिष्ठिरः ।  
 प्रत्युद्गम्य महात्मानं प्रत्यगृह्णाद्यथाविधि ॥ १०  
 तमासीनमुपासीनः शुश्रूषुर्नियतेन्द्रियः ।  
 तोषयामास शौचेन व्यासं पाण्डवनन्दनः ॥ ११  
 तानवेक्ष्य कृशान्पौत्रान्वने वन्येन जीवतः ।  
 महर्षिरनुकम्पार्थमत्रवीद्वाप्यगद्गदम् ॥ १२  
 युधिष्ठिर महाबाहो शृणु धर्मभृतांवर ।  
 नातप्ततपसो लोके प्राप्नुवन्ति महत्सुखम् ।  
 सुखदुःखे हि पुरुषः पर्यायेणोपसेवते ॥ १३  
 नात्यन्तमसुखं कश्चित्प्राप्नोति पुरुषर्षभ ।  
 प्रज्ञावांस्त्वेव पुरुषः संयुक्तः परया धिया ॥ १४  
 उदयास्तमयज्ञो हि न हृष्यति न शोचति ।  
 सुखमापतितं विन्दन्दुःखमापतितं सहन् ॥ १५  
 कालप्राप्तमुपासीत सस्यानामिव कर्षकः ।  
 तपसो हि परं नास्ति तपसा विन्दते महत् ॥ १६

नासाध्यं तपसः किञ्चिदिति बुध्यस्व भारत ।  
 सत्यमार्जवमक्रोधः संविभागो दमः शमः ॥ १७  
 अनसूयाऽविहिंसा च शौचमिन्द्रियसंयमः ।  
 साधनानि महाराज नराणां पुण्यकर्मणाम् ॥ १८  
 अधर्मरुचयो मूढास्तिर्यग्गतिपरायणाः ।  
 कृच्छ्रां योनिमनुप्राप्ता न सुखं विन्दते जनाः ॥ १९  
 इह यत्क्रियते कर्म तत्परत्रोपभुज्यते ।  
 'मूलसिक्तस्य वृक्षस्य फलं शाखासु दृश्यते ।'  
 तस्माच्छरीरं युञ्जीत तपसा नियमेन च ॥ २०  
 यथाशक्ति प्रयच्छेत् संपूज्याभिप्रणम्य च ।  
 काले प्राप्ते च हृष्टात्मा राजन्विगतमत्सरः ॥ २१  
 सत्यवादी लभेतायुरनायासमथार्जवम् ।  
 अक्रोधनोऽनसूयश्च निर्वृतिं लभते पराम् ॥ २२  
 दान्तः शमपरः शश्वत्परिक्रेशं न विन्दति ।  
 न च तप्यति दान्तात्मा दृष्ट्वा परगतां श्रियम् ॥ २३  
 संविभक्ता च दाता च भोगवान्सुखवान्नरः ।  
 भवत्यहिंसकश्चैव परमारोग्यमश्रुते ॥ २४  
 मान्यं मानयिता जन्म कुले महति विन्दति ।  
 'विन्दते सुखमत्यर्थमिह लोके परत्र च ।'  
 व्यसनैर्न तु संयोगं प्राप्नोति विजितेन्द्रियः ॥ २५  
 शुभानुशयबुद्धिर्हि संयुक्तः कालधर्मणा ।  
 प्रादुर्भवति तद्योगात्कल्याणमतिरेव सः ॥ २६  
 युधिष्ठिर उवाच ।  
 भगवन्दानधर्माणां तपसो वा महाधुने ।  
 किंस्विद्बहुगुणं प्रेत्य किं वा दुष्करमुच्यते ॥ २७  
 व्यास उवाच ।  
 दानान्न दुष्करं तात पृथिव्यामस्ति किञ्चन ।  
 अर्थे च महती तृष्णा स च दुःखेन लभ्यते ॥ २८  
 'राजन्प्रत्यक्षमेवैतद्दृश्यते लोकसाक्षिकम् ।'  
 परित्यज्य प्रियान्प्राणान्प्रविशन्ति रणाजिरम् ।

ध्यान्तः ध्यायन्तः ॥ २ ॥ द्यूतोद्भवस्य द्यूतहेतोः शकु-  
 न्यादेः ॥ ४ ॥ अवलोककोऽवलोकितुकामः ॥ ९ ॥ नह्यनन्तं  
 सुखं कश्चित् इति श्रु. पाठः ॥ १४ ॥ तपसा ज्ञानेन । महद्ब्रह्म  
 ॥ १६ ॥ काले दानकाले ॥ २१ ॥ अनायासं क्लेशपरिहारम् ।  
 निर्वृतिं सुखम् । परां मोक्षाख्याम् ॥ २२ ॥ संविभक्ता अत्रा-

देविभागकर्ता । दाता धनादेः ॥ २४ ॥ शुभमेवासुशेते  
 शुभपक्षपातिनी बुद्धिर्यस्य । कालधर्मेण मरणेन ॥ २६ ॥  
 दानजानां धर्माणाम् । तपसः कायक्लेशकृतस्य कृच्छ्रादेः । एत-  
 योर्मध्ये प्रेत्य मृत्वा किं बहुगुणं किं परलोके श्रेष्ठमित्यर्थः  
 ॥ २७ ॥

|                                                   |                                                 |
|---------------------------------------------------|-------------------------------------------------|
| तथैव प्रतिपद्यन्ते समुद्रमटवीं तथा ॥ २९           | मनसा हि विशुद्धेन प्रेत्यानन्तफलं स्मृतम् ॥ ३४  |
| कृषिगोरक्ष्यमित्येके प्रतिपद्यन्ति मानवाः ।       | 'श्रद्धा धर्मानुगा देवी पावनी विश्वधारिणी ।     |
| पुरुषाः प्रेष्यतामेके निर्गच्छन्ति धनार्थिनः ॥ ३० | सवित्री प्रसवित्री च संसारार्णवतारिणी ॥ ३५      |
| तस्माद्दुःखार्जितस्यैव परित्यागः सुदुष्करः ।      | श्रद्धया धार्यते धर्मो महद्भिर्नार्थदर्शिभिः ।  |
| सुदुष्करतरं दानं तस्माद्दानं मतं मम ॥ ३१          | सधना अपि राजानो निःश्रद्धा नरकं गताः ॥ ३६       |
| विशेषस्त्वत्र विज्ञेयो न्यायेनोपार्जितं धनम् ।    | निष्किञ्चनाश्च मुनयः श्रद्धावन्तो दिवं गताः ।   |
| पात्रे काले च देशे च प्रयतः प्रतिपादयेत् ॥ ३२     | देशे काले च पात्रे च मुद्गलः श्रद्धयाऽन्वितः ।  |
| अन्यायात्समुपात्तेन दानधर्मो धनेन यः ।            | ब्रीहिद्रोणं प्रदायाथ परं पदमवाप्तवान् ॥ ३७     |
| कुरुते न स कर्तारं त्रायते महतो भयात् ॥ ३३        | अत्राप्युदाहरन्तीमतिहासं पुरातनम् ।             |
| पात्रे दानं स्वल्पमपि काले दत्तं युधिष्ठिर ।      | ब्रीहिद्रोणपरित्यागाद्यत्फलं प्राप मुद्गलः ॥ ३८ |

॥ इति श्रीमन्महाभारते अरण्यपर्वणि ब्रीहिद्रौणिकपर्वणि षष्ठ्यधिकद्विशततमोऽध्यायः ॥ २६० ॥

### एकषष्ठ्यधिकद्विशततमोऽध्यायः ॥ २६१ ॥

मुद्गलचित्तपरीक्षणाय दुर्वाससा षट्कृत्वो याचनेष्वविकृतमनसा तेन तदातदाऽन्नदानेन तत्तोषणम् ॥ १ ॥ तन्महिम्ना सविमानेन देवदूतेन सशरीरस्यैव मुद्गलस्य स्वर्गप्रत्याह्वानम् ॥ २ ॥ मुद्गलेन तंप्रति स्वर्गस्वरूपनिरूपणप्रार्थना ॥ ३ ॥

|                                                  |                                                    |
|--------------------------------------------------|----------------------------------------------------|
| युधिष्ठिर उवाच ।                                 | तत्रेन्द्रः सहितो देवैः साक्षात्त्रिभुवनेश्वरः ।   |
| ब्रीहिद्रोणः परित्यक्तः कथं तेन महात्मना ।       | प्रत्यगृह्णान्महाराज भागं पर्वणिपर्वणि ॥ ७         |
| कस्यै दत्तश्च भगवन्विधिना केन चात्थ मे ॥ १       | स पर्वकाल्यं कृत्वा तु मुनिवृत्त्या समन्वितः ।     |
| प्रत्यक्षधर्मा भगवान्यस्य तुष्टो हि कर्मभिः ।    | अतिथिभ्यो ददावन्नं प्रहृष्टेनान्तरात्मना ॥ ८       |
| सफलं तस्य जन्माहं मन्ये सद्धर्मचारिणः ॥ २        | ब्रीहिद्रोणस्य तत्प्रीत्या ददतोऽन्नं महात्मनः ।    |
| व्यास उवाच ।                                     | ऋषेर्मात्सर्यहीनस्य वर्धत्यतिथिदर्शनात् ॥ ९        |
| शिलोञ्छवृत्तिर्धर्मात्मा मुद्गलः संयतेन्द्रियः । | तच्छतान्यपि भुञ्जन्ति ब्राह्मणानां मनीषिणाम् ।     |
| आसीद्राजन्कुरुक्षेत्रे सत्यवागनसूयकः ॥ ३         | मुनेस्त्यागविशुद्ध्या तु तदन्नं वृद्धिमृच्छति ॥ १० |
| अतिथिव्रती क्रियावांश्च कापोतीं वृत्तिमास्थितः । | तं तु शुश्राव धर्मिष्ठं मुद्गलं संशितव्रतम् ।      |
| सत्रमिष्टीकृतं नाम समुपास्ते महातपाः ॥ ४         | दुर्वासो नृप दिग्वासास्तमथाभ्याजगाम ह ॥ ११         |
| सपुत्रदारो हि मुनिः पक्षाहारो बभूव ह ।           | विभ्रच्चानियतं वेषमुन्मत्त इव पाण्डव ।             |
| कपोतवृत्त्या पक्षेण ब्रीहिद्रोणमुपार्जयत् ॥ ५    | विकचः परुषा वाचो व्याहरन्विधिना मुनिः १२           |
| दर्शं च पौर्णमासं च कुर्वन्विगतमत्सरः ।          | अभिगम्याथ तं विप्रमुवाच मुनिसत्तमः ।               |
| देवतातिथिशेषेण कुरुते देहयापनम् ॥ ६              | अन्नार्थिनमनुप्राप्तं विद्धि मां मुनिसत्तम ॥ १३    |

दुःखार्जितस्य धनस्येति शेषः । मतं श्रेष्ठत्वेन ॥ ३१ ॥  
द्रोणे मानविशेषस्तन्मिता ब्रीहयस्तेषां दानात् ॥ ३८ ॥  
षष्ठ्यधिकद्विशततमोऽध्यायः ॥ २६० ॥

प्रत्यक्षधर्मो नृणां धर्मस्य वेत्ता । भगवान् ईश्वरः ॥ २ ॥  
उञ्छः कणश आदानं कणिशार्जनं शिलमिति यादवः । ते उभे

वृत्तिर्जीवनं यस्य स शिलोञ्छवृत्तिः ॥ ३ ॥ कापोतीं वृत्तिं  
अल्पसंग्रहरूपाम् । इष्टीकृतं इष्टिभिरेव निर्वर्त्ये ननु पश्चादिना  
सत्रं यज्ञम् ॥ ४ ॥ ब्रीहिद्रोणमात्रं यदा सिध्यति तदा ददाति  
तदा च दीयमानं तद्धर्षति वर्धते ॥ ९ ॥ ऋच्छति प्राप्नोति  
॥ १० ॥ विकचः इसन्मुष्णे वा ॥ १२ ॥

स्वागतं तेऽस्त्विति मुनिं मुद्गलः प्रत्यभाषत ।  
 पाद्यमाचमनीयं च प्रतिवेद्यान्नमुत्तमम् ॥ १४  
 प्रादात्त तपसोपात्तं क्षुधितायातिथिप्रियः ।  
 उन्मत्ताय परां श्रद्धामास्थाय स धृतव्रतः ॥ १५  
 ततस्तदन्नं रसवत्स एव क्षुधयाऽन्वितः ।  
 बुभुजे कृत्स्नमुन्मत्तः प्रादात्तसै च मुद्गलः ॥ १६  
 भुक्त्वा चान्नं ततः सर्वमुच्छिष्टेनात्मनस्ततः ।  
 अथाङ्गं लिलिपेऽन्नेन यथागतमगाच्च सः ॥ १७  
 'तेनैवात्मानमालिप्य हसन्गायन्प्रधावति ।  
 नृत्यते धावते चैव बुद्ध्या तत्क्रोशते तथा ॥' १८  
 एवं द्वितीये संप्राप्ते पर्वकाले मनीषिणः ।  
 आगम्य बुभुजे सर्वमन्नमुच्छोपजीविनः ॥ १९  
 निराहारस्तु स मुनिरुच्छमार्जयते पुनः ।  
 न चैनं विक्रियां नेतुमशक्नुमुद्गलं क्षुधा ॥ २०  
 न क्रोधो न च मात्सर्यं नावमानो न संभ्रमः ।  
 सपुत्रदारमुच्छन्तमाविवेश द्विजोत्तमम् ॥ २१  
 तथा तमुच्छधर्माणं दुर्वासा मुनिसत्तमम् ।  
 उपतस्थे यथाकालं षट्कृत्वः कृतनिश्चयः ॥ २२  
 न चास्य मनसः कश्चिद्विकारो दृश्यते मुनेः ।  
 शुद्धसत्वस्य शुद्धं स ददृशे निर्मलं मनः ॥ २३  
 तमुवाच ततः प्रीतः स मुनिर्मुद्गलं तदा ।  
 त्वत्समो नास्ति लोकेऽस्मिन्दाता मात्सर्यवर्जितः ॥  
 क्षुद्धर्मसंज्ञां प्रणुदत्यादत्ते धैर्यमेव च ।  
 विषयानुसारिणी जिह्वा कर्पत्येव रसान्प्रति ॥ २५  
 आहारप्रभवाः प्राणा मनो दुर्निग्रहं चलम् ।  
 मनसश्चेन्द्रियाणां चाप्यैकाग्र्यं निश्चितं तपः ॥ २६

श्रमेणोपार्जितं त्यक्तं न च दुःखेन चेतसा ।  
 तत्सर्वं भवता साधो यथावदुपपादितम् ॥ २७  
 प्रीताः सोऽनुगृहीताश्च समेत्य भवता सह ।  
 इन्द्रियाभिजयो धैर्यं संविभागो दमः शमः ।  
 दया सत्यं च धर्मश्च त्वयि सर्वं प्रतिष्ठितम् ॥ २८  
 'लोकाः समस्ता धर्मेण धार्यन्ते सचराचराः ।  
 धर्मोपि धार्यते येन धृतियुक्त त्वयाऽऽत्मना ॥ २९  
 विशुद्धसत्वसंपन्नो न त्वदन्योस्ति कश्चन ।'  
 जितास्ते कर्मभिर्लोकाः प्राप्तोसि परमां गतिम् ॥ ३०  
 अहो दानं विघुष्टं ते सुमहत्स्वर्गवासिभिः ।  
 सशरीरो भवान्गन्ता स्वर्गं सुचरितव्रत ॥ ३१  
 इत्येवं वदतस्तस्य तदा दुर्वाससो मुनेः ।  
 देवदूतो विमानेन मुद्गलं प्रत्युपस्थितः ॥ ३२  
 हंससारसयुक्तेन किङ्किणीजालमालिना ।  
 कामगेन विचित्रेण दिव्यगन्धवता तथा ॥ ३३  
 उवाच चैनं विप्रर्षिं विमानं कर्मभिर्जितम् ।  
 समुपारोह संसिद्धिं प्राप्तोसि परमां मुने ॥ ३४  
 तमेवंवादिनमृषिर्देवदूतमुवाच ह ।  
 इच्छामि भवता प्रोक्तान्गुणान्स्वर्गनिवासिनां ३५  
 के गुणास्तत्र वसतां किं तपः कश्च निश्चयः ।  
 स्वर्गे तत्र सुखं किं च दोषो वा देवदूतक ॥ ३६  
 सतां साप्तपदं मित्रमाहुः सन्तः कुलोचिताः ।  
 मित्रतां च पुरस्कृत्य पृच्छामि त्वामहं विभो ॥ ३७  
 यदत्र तथ्यं पथ्यं च तद्ब्रवीह्यविचारयन् ।  
 श्रुत्वा तथा करिष्यामि व्यवसायं गिरा तव ॥ ३८

॥ इति श्रीमन्महाभारते अरण्यपर्वणि व्रीहिट्रौणिकपर्वणि एकषष्ट्यधिकद्विशततमोऽध्यायः ॥ २६१ ॥

### द्विषष्ट्यधिकद्विशततमोऽध्यायः ॥ २६२ ॥

देवदूतात्स्वर्गसुखस्यास्थिरतां परिजानता मुद्गलेन स्वर्गानभिरोचनपूर्वकं देवदूतस्य स्वर्गप्रति प्रस्थापनम् ॥ १ ॥  
 व्यासेन युधिष्ठिरं प्रति मुद्गलोपाख्यानकथनपूर्वकं स्वाश्रमं प्रति गमनम् ॥ २ ॥

देवदूत उवाच ।

द्वितीये पक्षे ॥ १९ ॥ क्षुत् क्षुधा ॥ २५ ॥ ल्यकुं दुःखं शुद्धेन  
 चेतसा इति ख. झ. घ. पाठः ॥ २७ ॥ व्यवसायं निश्चयम्

महर्षेऽकार्यबुद्धिस्त्वं यः स्वर्गसुखमुत्तमम् ।

॥ ३८ ॥ एकषष्ट्यधिकद्विशततमोऽध्यायः ॥ २६१ ॥

संप्राप्तं प्रतिपत्तव्यं विमृशस्यबुधो यथा ॥ १  
 उपरिष्टादयं लोको योऽयं स्वरिति संज्ञितः ।  
 ऊर्ध्वगः सत्पथः शश्वदेवयानचरो मुने ॥ २  
 नातप्ततपसः पुंसो नामहायज्ञयाजिनः ।  
 नानृता नास्तिकाश्चैव तत्र गच्छन्ति मुद्गल ॥ ३  
 धर्मात्मानो जितात्मानः शान्ता दान्ता विमत्सराः  
 दानधर्मरताः पुंसः शूराश्चाहितलक्षणाः ॥ ४  
 तत्र गच्छन्ति धर्माय्यं कृत्वा शमदमात्मकम् ।  
 लोकान्पुण्यकृतां ब्रह्मन्सद्भिराचरितानृभिः ॥ ५  
 देवाः साध्यास्तथा विश्वे तथैव च महर्षयः ।  
 यामा धामाश्च मौद्गल्य गन्धर्वाप्सरसस्तथा ॥ ६  
 एषां देवनिकायानां पृथक्पृथगनेकशः ।  
 भास्वन्तः कामसंपन्ना लोकास्तेजोमयाः शुभाः ७  
 त्रयस्त्रिंशत्सहस्राणि योजनानि हिरण्यमयः ।  
 मेरुः पर्वतराड्यत्र देवोद्यानानि मुद्गल ॥ ८  
 'नन्दनान्यतिरम्याणि तत्रोद्यानानि मुद्गल ।  
 सर्वकामफलैर्वृक्षैः शोभितानि समन्ततः ॥' ९  
 नन्दनादीनि पुण्यानि विहाराः पुण्यकर्मणाम् ।  
 न क्षुत्पिपासे न ग्लानिर्न शीतोष्णे भयं तथा १०  
 बीभत्समशुभं वाऽपि रोगो वा तत्र कश्चन ।  
 मनोज्ञाः सर्वतो गन्धाः सुखस्पर्शाश्च सर्वशः ११  
 शब्दाः श्रुतिमनोग्राह्याः सर्वतस्तत्र वै मुने ।  
 न शोको न जरा तत्र नायासपरिदेवने ॥ १२  
 ईदृशः स मुने लोकः स्वकर्मफलहेतुकः ।  
 सुकृतैस्तत्र पुरुषाः संभवन्त्यात्मकर्मभिः ॥ १३  
 तैजसानि शरीराणि भवन्त्यत्रोपपद्यताम् ।  
 कर्मजान्येव मौद्गल्य न मातृपितृजान्युत ॥ १४  
 न संस्वेदो न दौर्गन्ध्यं पुरीषं मूत्रमेव च ।  
 तेषां न च रजोवस्त्रं बाधते तत्र वै मुने ॥ १५  
 न म्लायन्ति स्रजस्तेषां दिव्यगन्धा मनोरमाः ।  
 समूह्यन्ते विमानैश्च ब्रह्मन्नेवंविधा हि ते ॥ १६  
 ईर्ष्याशोकक्रुमापेता मोहमात्सर्यवर्जिताः ।

सुखं स्वर्गजितस्तत्र वर्तयन्ते महासुने ॥ १७  
 तेषां तथाविधानां तु लोकानां मुनिपुङ्गव ।  
 उपर्युपरि शक्रस्य लोका दिव्या गुणान्विताः १८  
 परतो ब्रह्मणस्तस्य लोकस्तेजोमयः शुभः ।  
 यत्र यान्त्यृषयो ब्रह्मन्पूताः स्वैः कर्मभिः शुभैः ॥  
 ऋभवो नाम तत्रान्ये देवानामपि देवताः ।  
 तेषां लोकाः परतरे यान्यजन्तीह देवताः ॥ २०  
 स्वयंप्रभास्ते भास्वन्तो लोकाः कामदुघाः परे ।  
 न तेषां स्त्रीकृतस्तापो न भोगैश्चर्यमत्सरः ॥ २१  
 न वर्तयन्त्याहुतिभिस्ते नाप्यमृतभोजनाः ।  
 तथा दिव्यशरीरास्ते न च विग्रहमूर्तयः ॥ २२  
 नासुखाः सुखकामास्ते देवदेवाः सनातनाः ।  
 न कल्पपरिवर्तेषु परिवर्तन्ति ते तथा ॥ २३  
 जरा मृत्युः कुतस्तेषां हर्षः प्रीतिः सुखं न च ।  
 न दुःखं न सुखं चापि रागद्वेषौ कुतो मुने ॥ २४  
 देवानामपि मौद्गल्य काङ्क्षिता सा गतिः परा ।  
 दुष्प्रापा परमा सिद्धिरगम्या कामगोचरैः ॥ २५  
 त्रयस्त्रिंशदिमे लोकाः शेषा लोका मनीषिभिः ।  
 गम्यन्ते नियमैः श्रेष्ठैर्दानैर्वा विधिपूर्वकैः ॥ २६  
 सेयं दानकृता व्युष्टिरनुप्राप्ता सुखं त्वया ।  
 तां भुङ्क्षु सुकृतैर्लब्धां तपसा द्योतितप्रभः ॥ २७  
 एतत्स्वर्गसुखं विप्र लोका नानाविधास्तथा ।  
 गुणाः स्वर्गस्य प्रोक्तास्ते दोषानपि निबोध मे २८  
 कृतस्य कर्मणस्तत्र भुज्यते यत्फलं दिवि ।  
 न चान्यत्क्रियते कर्म मूलच्छेदेन भुज्यते ॥ २९  
 सोऽत्र दोषो मम मतस्तस्यान्ते पतनं च यत् ।  
 सुखव्याप्तमनस्कानां पतनं यच्च मुद्गल ॥ ३०  
 असंतोषः परीतापो दृष्ट्वा दीप्ततराः श्रियः ।  
 यद्भवत्यवरे स्थाने स्थितानां तत्सुदुष्करम् ॥ ३१  
 संज्ञामोहश्च पततां रजसा च प्रधर्षणम् ।  
 प्रम्लानेषु च माल्येषु ततः पिपतिषोर्भयम् ॥ ३२  
 आब्रह्मभवनादेते दोषा मौद्गल्य दारुणाः ।

उपरिष्टाच्च स्वर्लोकः इति ख. झ. पाठः ॥ २ ॥ पुंसः पुमांसः  
 ॥ ३ ॥ शूराश्चाहितलक्षणाः इति ख. झ. पाठः ॥ ४ ॥ यामा  
 धामाश्च गणविशेषाः ॥ ६ ॥ देवानां निकाया आरुया येषु

तेषां देवनिकायानाम् ॥ ७ ॥ उपपद्यतामुपगच्छताम् ॥ १४ ॥  
 त्रयस्त्रिंशदिमे देवा येषां लोका इति ख. झ. पाठः ॥ २६ ॥  
 व्युष्टिः संपत्तिः ॥ २७ ॥

नाकलोकेसुकृतिनां गुणास्त्वयुतशो नृणाम् ॥३३  
 अयं त्वन्यो गुणः श्रेष्ठश्च्युतानां स्वर्गतो मुने ।  
 शुभानुशययोगेन मनुष्येषूपजायते ॥ ३४  
 तत्रापि स महाभागः कुले महति जायते ।  
 न चेत्संबुध्यते तत्र गच्छत्यधमतां ततः ॥ ३५  
 इह यत्क्रियते कर्म तत्परत्रोपभुज्यते ।  
 कर्मभूमिरियं ब्रह्मन्फलभूमिरसौ मता ॥ ३६  
 [मुद्गल उवाच ।  
 महान्तस्तु अमी दोषास्त्वया स्वर्गस्य कीर्तिताः ।  
 निर्दोष एव यस्त्वन्यो लोकं तं प्रवदस्व मे ॥ ३७  
 देवदूत उवाच ।  
 ब्रह्मणः सदनादूर्ध्वं तद्विष्णोः परमं पदम् ।  
 शुद्धं सनातनं ज्योतिः परं ब्रह्मेति यद्विदुः ॥ ३८  
 न तत्र विप्र गच्छन्ति पुरुषा विषयात्मकाः ।  
 दम्भलोभमहाक्रोधमोहद्रोहैरभिद्रुताः ॥ ३९  
 निर्ममा निरहंकारा निर्द्वन्द्वाः संयतेन्द्रियाः ।  
 ध्यानयोगपराश्चैव तत्र गच्छन्ति मानवाः ॥]४०  
 एतत्ते सर्वमाख्यतं यन्मां पृच्छसि मुद्गल ।  
 तवानुकम्पया साधो साधु गच्छाम माचिरम् ४१  
 व्यास उवाच ।  
 एतच्छ्रुत्वा तु मौद्गल्यो वाक्यं विममृशे धिया ।  
 विमृश्य च मुनिश्रेष्ठो देवदूतमुवाचह ॥ ४२  
 देवदूत नमस्तेऽस्तु गच्छ तात यथासुखम् ।

महादोषेण मे कार्यं न स्वर्गेण सुखेन वा ॥ ४३  
 पतनान्ते महादुःखं परितापः सुदारुणः ।  
 स्वर्गभाजः पतन्तीह तस्मात्स्वर्गं न कामये ॥४४  
 यत्र गत्वा न शोचन्ति न व्यथन्ति चलन्ति वा ।  
 तदहं स्थानमत्यन्तं मार्गयिष्यामि केवलम् ॥४५  
 इत्युक्त्वा स मुनिर्वाक्यं देवदूतं विसृज्य तम् ।  
 शिलोञ्छट्तिमुत्सृज्य शममातिष्ठदुत्तमम् ॥ ४६  
 तुल्यनिन्दास्तुतिर्भूत्वा समलोष्टाश्मकाञ्चनः ।  
 ज्ञानयोगेन शुद्धेन ध्याननित्यो बभूव ह ॥ ४७  
 'निगृहीतेन्द्रियग्रामः समयोजयदात्मनि ।  
 युक्तचित्तं यथाऽऽत्मानं युयोज परमेश्वरे ॥' ४८  
 ध्यानयोगाद्बलं लब्ध्वा प्राप्य बुद्धिमनुत्तमाम् ।  
 जगाम शाश्वतीं सिद्धिं परां निर्वाणलक्षणाम् ४९  
 तस्मात्त्वमपि कौन्तेय न शोकं कर्तुमर्हसि ।  
 राज्यात्स्फीतात्परिभ्रष्टस्तपसा तदवाप्स्यसि ॥५०  
 सुखस्थानन्तरं दुःखं दुःखस्थानन्तरं सुखम् ।  
 पर्यायेणोपसर्पन्ते नरं नेमिमरा इव ॥ ५१  
 पितृपैतामहं राज्यं प्राप्स्यस्यमितविक्रम ।  
 वर्षात्रयोदशादूर्ध्वं व्येतु ते मानसो ज्वरः ॥ ५२  
 वैशंपायन उवाच ।  
 स एवमुक्त्वा भगवान्व्यासः पाण्डवनन्दनम् ।  
 जगाम तपसे धीमान्पुनरेवाश्रमं प्रति ॥ ५३

॥ इति श्रीमन्महाभारते अरण्यपर्वणि व्रीहिद्रौणिकपर्वणि द्विषष्ट्यधिकद्विशततमोऽध्यायः ॥ २६३ ॥

समाप्तं व्रीहिद्रौणिकपर्व ॥ १५ ॥

(अथ द्रौपदीहरणपर्व ॥ १६ ॥)\*

त्रिषष्ट्यधिकद्विशततमोऽध्यायः ॥ २६३ ॥

कादाचन शिष्यायुतसहितेन दुर्वाससा दुर्योधनगृहंप्रति गमनम् ॥ १ ॥ दुर्योधनेन स्वपरिचर्यासंतुष्टं तंप्रति ब्राह्म-  
 णादीनां द्रौपद्याश्च भोजनावसाने भोजनाय पाण्डवान्प्रति गमनप्रार्थना ॥ २ ॥ दुर्वाससा तस्मै तद्वरदानपूर्वकं पाण्डवा-  
 न्प्रति प्रस्थानम् ॥ ३ ॥

जनमेजय उवाच ।

मेभिं षकधाराम् । अराः माभिनेभिसंधानदारुणि ॥ ५१ ॥

वसत्स्वेवं वने तेषु पाण्डवेषु महात्मसु ।

द्विषष्ट्यधिकद्विशततमोऽध्यायः ॥ २६३ ॥

\* इतः परं दुर्वाससपाठ्यानात्मकमध्यायद्वयं झ. पुस्तकएव दृश्यते ।



रममाणेषु चित्राभिः कथाभिर्मुनिभिः सह ॥ १  
 सूर्यदत्ताक्षयान्नेन कृष्णाया भोजनावधि ।  
 ब्राह्मणांस्तर्पमाणेषु ये चान्नार्थमुपागताः ।  
 आरण्यानां मृगाणां च मांसैर्नानाविधैरपि ॥ २  
 धार्तराष्ट्रा दुरात्मानः सर्वे दुर्योधनादयः ।  
 कथं तेष्वन्ववर्तन्त पापाचारा महामुने ॥ ३  
 दुःशासनस्य कर्णस्य शकुनेश्च मते स्थिताः ।  
 एतदाचक्ष्व भगवन्वैशंपायन पृच्छतः ॥ ४  
 वैशंपायन उवाच ।  
 श्रुत्वा तेषां तथा वृत्तिं नगरे वसतामिव ।  
 दुर्योधनो महाराज तेषु पापमरोचयत् ॥ ५  
 तथा तैर्निकृतिप्रज्ञैः कर्णदुःशासनादिभिः ।  
 नानोपायैरथं तेषु चिन्तयत्सु दुरात्मसु ॥ ६  
 अभ्यागच्छत्स धर्मात्मा तपस्वी सुमहायशाः ।  
 शिष्यायुतसमोपेतो दुर्वासा नाम कामतः ॥ ७  
 तमागतमभिप्रेक्ष्य मुनिं परमकोपनम् ।  
 दुर्योधनो विनीतात्मा प्रश्रयेण दमेन च ।  
 सहितो भ्रातृभिः श्रीमानातिथ्येन न्यमन्त्रयत् ॥ ८  
 विधिवत्पूजयामास स्वयं किंकरवत्स्थितः ।  
 अहानि कतिचित्तत्र तस्थौ स मुनिसत्तमः ॥ ९  
 तं च पर्यचरद्राजा दिवारात्रमतन्द्रितः ।  
 दुर्योधनो महाराज शापात्तस्य विशङ्कितः ॥ १०  
 क्षुधितोऽस्मि ददस्वान्नं शीघ्रं मम नराधिप ।  
 इत्युक्त्वा गच्छति स्नातुं प्रत्यागच्छति वै चिरात् ॥ ११  
 न भोक्ष्याम्यद्य मे नास्ति क्षुधेत्युक्त्वैत्यदर्शनम् ।  
 अकसादेत्य च ब्रूते भोजयासांस्त्वरान्वितः ॥ १२  
 कदाचिच्च निशीथे स उत्थाय निकृतौ स्थितः ।  
 पूर्ववत्कारयित्वाऽन्नं न भुङ्क्ते गर्हयन्स सः ॥ १३  
 वर्तमाने तथा तस्मिन्यदा दुर्योधनो नृपः ।  
 विकृतिं नैति न क्रोधं तदा तुष्टोऽभवन्मुनिः ॥ १४

आह चैनं दुराधर्षो वरदोऽस्मीति भारत ॥ १५  
 वरं वरय भद्रं ते यत्ते मनसि वर्तते ।  
 मयि प्रीते तु यद्दुर्म्यं नालभ्यं विद्यते तव ॥ १६  
 वैशंपायन उवाच ।  
 एतच्छ्रुत्वा वचस्तस्य महर्षेर्भावितात्मनः ।  
 अमन्यत पुनर्जातमात्मानं स सुयोधनः ॥ १७  
 प्रागेव मन्त्रितं चासीत्कर्णदुःशासनादिभिः ।  
 याचनीयं मुनेस्तुष्टादिति निश्चित्य दुर्मतिः ॥ १८  
 अतिहर्षान्वितो राजन्वरमेनमयाचत ।  
 शिष्यैः सह मम ब्रह्मन्यथा जातोऽतिथिर्भवान् ॥  
 अस्मत्कुले महाराजो ज्येष्ठः श्रेष्ठो युधिष्ठिरः ।  
 वने वसति धर्मात्मा भ्रातृभिः परिवारितः ।  
 गुणवाञ्छीलसंपन्नस्तस्य त्वमतिथिर्भव ॥ २०  
 यदा च राजपुत्री सा सुकुमारी यशस्विनी ।  
 भोजयित्वा द्विजान्सर्वान्पतींश्च वरवर्णिनी ॥ २१  
 विश्रान्ता च स्वयं भुक्त्वा सुखासीना भवेद्यदा ।  
 तदा त्वं तत्र गच्छेथा यद्यनुग्राह्यता मयि ॥ २२  
 तथा करिष्ये त्वत्प्रीत्येत्येवमुक्त्वा सुयोधनम् ।  
 दुर्वासा अपि विभेन्द्रो यथागतमगात्ततः ॥ २३  
 कृतार्थमपि चात्मानं तदा मेने सुयोधनः ।  
 करेण च करं गृह्य कर्णस्य मुदितो भृशम् ॥ २४  
 कर्णोपि भ्रातृसहितमित्युवाच नृपं मुदा ।  
 दिष्ट्या कामः सुसंवृतो दिष्ट्या कौरव वर्धसे ।  
 दिष्ट्या ते शत्रवो मग्ना दुस्तेरे व्यसनार्णवे ॥ २५  
 दुर्वासःक्रोधजे वह्नौ पतिताः पाण्डुनन्दनाः ।  
 स्वैरेव ते महापापैर्गता वै दुस्तरं तमः ॥ २६  
 वैशंपायन उवाच ।  
 इत्थं ते निकृतिप्रज्ञा राजन्दुर्योधनादयः ।  
 हसन्तः प्रीतमनसो जग्मुः स्वस्वं निकेतनम् ॥ २७

॥ इति श्रीमन्महाभारते अरण्यपर्वणि द्रौपदीहरणपर्वणि त्रिषष्ट्यधिकद्विशततमोऽध्यायः ॥ २६३ ॥

## चतुःषष्ट्यधिकद्विशततमोऽध्यायः ॥ २६४ ॥

दुर्वाससा दुर्योधनप्रार्थनासफलीकरणायाकाले पाण्डवान्प्रत्यज्ञयाचनम् ॥ १ ॥ तथा युधिष्ठिरानुमत्या शिष्यायुतेन सह स्नानाय नदीप्रति गमनम् ॥ २ ॥ अत्रान्तरे द्रौपदीप्रार्थनया श्रीकृष्णेन तत्समीपागमनम् ॥ ३ ॥ तथा निवेदित-दुर्वासोवृत्तान्तेन तेन स्वीयधुम्निवृत्तये द्रौपदीप्रत्यज्ञयाचनम् ॥ ४ ॥ तथाऽन्नस्य शेषाभावे निवेदितेऽन्नस्थालीमानाय्य तत्कण्ठलग्नशाकपुलाकभक्षणेन सशिष्यस्य दुर्वाससस्तृप्तिजननम् ॥ ५ ॥ ततो भोजनाय भीमेनाह्वाने लज्जितस्य दुर्वाससो भयाच्छिष्यैः सह पलायनम् ॥ ६ ॥

वैशंपायन उवाच ।

ततः कदाचिद्दुर्वासाः सुखासीनांस्तु पाण्डवान् ।  
भुक्त्वा चावस्थितां कृष्णां ज्ञात्वा तस्मिन्वने मुनिः ।  
अभ्यागच्छत्परिवृतः शिष्यैरयुतसंमितैः ॥ १  
दृष्ट्वाऽप्यान्तं तमतिथिं स च राजा युधिष्ठिरः ।  
जगामाभिमुखः श्रीमान्सह भ्रातृभिरच्युतः ॥ २  
तस्मै बद्धाञ्जलिं सम्यगुपवेश्य वरासने ।  
विधिवत्पूजयित्वा तमातिथ्येन न्यमन्नयत् ।  
आद्विकं भगवन्कृत्वा शीघ्रमेहीति चाब्रवीत् ॥ ३  
जगाम च मुनिः सोपि स्नातुं शिष्यैः सहानघः ।  
भोजयेत्सहशिष्यं मां कथमित्यविचिन्तयन् ॥ ४  
न्यमज्जत्सलिले चापि मुनिसङ्घः समाहितः ॥ ५  
एतस्मिन्नन्तरे राजन्द्रौपदी योषितां वरा ।  
चिन्तामवाप परमामन्नहेतोः पतिव्रता ॥ ६  
सा चिन्तयन्ती च यदा नाब्रहेतुमविन्दत ।  
मनसा चिन्तयामास कृष्णं कंसनिषूदनम् ॥ ७  
कृष्णकृष्ण महाबाहो देवकीनन्दनाव्यय ।  
वासुदेव जगन्नाथ प्रणतार्तिविनाशन ॥ ८  
विश्वात्मन्विश्वजनक विश्वहर्तः प्रभोऽव्यय ।  
प्रपन्नपाल गोपाल प्रजापाल परात्पर ।  
आकूतीनां च चित्तीनां प्रवर्तक नताऽस्मि ते ॥ ९  
वरेण्य वरदानन्त अगतीनां गतिप्रद ।  
पुराणपुरुष प्राणमनोवृत्त्याद्यगोचर ॥ १०  
सर्वाध्यक्ष पराध्यक्ष त्वामहं शरणं गता ।  
पाहि मां कृपया देव शरणागतवत्सल ॥ ११  
नीलोत्पलदलश्याम पद्मगर्भारूपेक्षण ।  
पीताम्बरपरीधान लसत्कौस्तुभभूषण ॥ १२

त्वमादिरन्तो भूतानां त्वमेव च परायणम् ।  
परात्परतरं ज्योतिर्विश्वात्मा सर्वतोमुखः ॥ १३  
त्वामेवाहुः परं वीजं निधानं सर्वसंपदाम् ।  
त्वया नाथेन देवेश सर्वापद्भ्यो भयं न हि ॥ १४  
दुःशासनादहं पूर्वं सभायां मोचिता यथा ।  
तथैव संकटादस्मान्मासुद्धर्तुमिहार्हसि ॥ १५  
वैशंपायन उवाच ।  
एवं स्तुतस्तदा देवः कृष्णया भक्तवत्सलः ।  
द्रौपद्याः संकटं ज्ञात्वा देवदेवो जगत्पतिः ॥ १६  
पार्श्वस्थां शयने त्यक्त्वा रुक्मिणीं केशवः प्रभुः ।  
तत्राजगाम त्वरितो ह्यचिन्त्यगतिरीश्वरः ॥ १७  
ततस्तं द्रौपदी दृष्ट्वा प्रणम्य परया मुदा ।  
अब्रवीद्वासुदेवाय मुनेरागमनादिकम् ॥ १८  
ततस्तामब्रवीत्कृष्णः क्षुधितोस्मि भृशतुरः ।  
शीघ्रं भोजय मां कृष्णे पश्चात्सर्वं करिष्यसि ॥ १९  
निशम्य तद्वचः कृष्णा लज्जिता वाक्यमब्रवीत् ।  
स्थाल्यां भास्करदत्तायामन्नं मद्भोजनावधि ॥ २०  
भुक्तवत्यस्म्यहं देव तस्मादन्नं न विद्यते ।  
ततः प्रोवाच भगवान्कृष्णां कमललोचनः ॥ २१  
कृष्णे न नर्मकालोऽयं क्षुच्छमेणातुरे मयि ।  
शीघ्रं गच्छ मम स्थालीमानयित्वा प्रदर्शय ॥ २२  
इति निर्वन्धतः स्थालीमानाय्य स यद्ब्रूहः ।  
स्थाल्याः कण्ठेऽथ संलग्नं शाकान्नं वीक्ष्य केशवः २३  
उपयुज्याब्रवीदेनामनेन हरिरीश्वरः ।  
विश्वात्मा प्रीयतां देवस्तुष्टश्चास्तिवति यज्ञभुक् २४  
आकारय मुनीञ्शीघ्रं भोजनायेति चाब्रवीत् ।  
भीमसेनं महाबाहुः कृष्णः क्लेशविनाशनः ॥ २५

एतस्मिन्नन्तरे काले ॥ ६ ॥ आकूतीनां चित्तीनां चेति चेतो-

वृत्तिविशेषाणाम् ॥ ९ ॥ सहदेवं महाबाहुरिति झ. पाठः ॥ २५ ॥

ततो जगाम त्वरितो भीमसेनो महायशाः ।  
 आकारितुं तु तान्सर्वान्भोजनार्थं नृपोत्तम ।  
 स्नातुं गतान्देवनद्यां दुर्वासःप्रभृतीन्मुनीन् ॥ २६  
 ते चावतीर्णाः सलिले कृतवन्तोऽधमर्षणम् ।  
 दृष्ट्वोद्गारान्साक्षरसांस्तृष्या परमया युताः ।  
 उचीर्य सलिलात्तस्माद्दृष्टवन्तः परस्परम् ॥ २७  
 दुर्वाससमभिप्रेक्ष्य ते सर्वे मुनयोऽब्रुवन् ।  
 राज्ञा हि कारयित्वाऽन्नं वयं स्नातुं समागताः २८  
 आकण्ठत्वा विप्रैर्षे किंस्विद्बुद्धामहे वयम् ।  
 वृथा पाकः कृतोस्माभिस्तत्र किं करवामहे ॥ २९  
 दुर्वासा उवाच ।  
 वृथा पाकेन राजर्षेरपराधः कृतो महान् ।  
 माऽस्मान्धाक्षुर्दृष्ट्वैव पाण्डवाः क्रूरचक्षुषा ॥ ३०  
 स्मृत्वाऽनुभावं राजर्षेरम्बरीषस्य धीमतः ।  
 विभेमि सुतरां विप्रा हरिपादाश्रयाज्जनात् ॥ ३१  
 पाण्डवाश्च महात्मानः सर्वे धर्मपरायणाः ।  
 शूराश्च कृतविद्याश्च व्रतिनस्तपसि स्थिताः ॥ ३२  
 सदाचाररता नित्यं वासुदेवपरायणाः ।  
 क्रुद्धास्ते निर्दहेयुर्वै तूलराशिमिवानलः ।  
 तत एतानपृष्ट्वैव शिष्याः शीघ्रं पलायत ॥ ३३  
 वैशंपायन उवाच ।  
 इत्युक्तास्ते द्विजाः सर्वे मुनिना गुरुणा तदा ।  
 पाण्डवेषु भृशं भीता दुद्रुवुस्ते दिशो दश ३४  
 भीमसेनो देवनद्यामपश्यन्मुनिसत्तमान् ।  
 तीर्थेष्वितस्ततस्तस्या विचचार गवेषयन् ॥ ३५

तत्रस्थेभ्यस्तापसेभ्यः श्रुत्वा तांश्चैव विद्रुतान् ।  
 युधिष्ठिरमथाभ्येत्य तं वृत्तान्तं न्यवेदयत् ॥ ३६  
 ततस्ते पाण्डवाः सर्वे प्रत्यागमनकाङ्क्षिणः ।  
 प्रतीक्षन्तः कियत्कालं जितात्मानोऽवतस्थिरो ॥ ३७  
 निशीथेऽभ्येत्य चाकस्मादस्मान् चलयिष्यति ।  
 कथं च निस्तरेमास्मात्कृच्छ्रादैवोपसादितात् ३८  
 इति चिन्तापरान्दृष्ट्वा निःश्वसन्तो मुहुर्मुहुः ।  
 उवाच वचनं श्रीमान्कृष्णः प्रत्यक्षतां गतः ॥ ३९  
 भवतामापदं ज्ञात्वा ऋषेः परमकोपनात् ।  
 द्रौपद्या चिन्तितः पार्था अहं सत्वरमागतः ॥ ४०  
 न भयं विद्यते तस्मादपेर्दुर्वाससोऽल्पकम् ।  
 तेजसा भवतां भीतः पूर्वमेव पलायितः ॥ ४१  
 धर्मनित्यास्तु ये केचिन्न ते सीदन्ति कर्हिचित् ।  
 आपृच्छे वो गमिष्यामि नियतं भद्रमस्तु वः ४२  
 वैशंपायन उवाच ।  
 श्रुत्वेरितं केशवस्य बभूवुः स्वस्थमानसाः ।  
 द्रौपद्या सहिताः पार्थास्तमूचुर्विगतज्वराः ॥ ४३  
 त्वया नाथेन गोविन्द दुस्तरामापदं विभो ।  
 तीर्णाः पुत्रमिवासाद्य मज्जमाना महार्णवे ॥ ४४  
 स्वस्ति साधय भद्रं ते इत्याज्ञातो ययौ पुरीम् ४५  
 पाण्डवाश्च महाभाग द्रौपद्या सहिताः प्रभो ।  
 ऊषुः प्रहृष्टमनसो विहरन्तो वनाद्वनम् ।  
 इति तेऽभिहितं राजन्यत्पृष्टोऽहमिह त्वया ॥ ४६  
 एवंविधान्यलीकानि धार्तराष्ट्रैर्दुरात्मभिः ।  
 पाण्डवेषु वनस्थेषु प्रयुक्तानि वृथाऽभवन् ॥ ४७

॥ इति श्रीमन्महाभारते अरण्यपर्वणि द्रौपदीहरणपर्वणि चतुःषष्ट्यधिकद्विशततमोऽध्यायः ॥ २६४ ॥

### पञ्चषष्ट्यधिकद्विशततमोऽध्यायः ॥ २६५ ॥

पञ्चषष्ट्यधिकद्विशततमोऽध्यायः ॥ १ ॥ तत्र द्रौपदीदर्शनक्षु-  
 भितहृदा जयद्रथेन तत्तत्त्वजिज्ञासया तन्निकटं प्रति कोटिकाश्यस्य प्रेषणम् ॥ २ ॥

वैशंपायन उवाच ।

तस्मिन्बहुमृगेऽरण्ये अटमाना महारथाः ।

सहदेवो महायशा इति स्र. पाठः ॥ २६ ॥ सहदेवो देवनद्या-  
 मिति स्र. पाठः ॥ ३५ ॥ अलीकान्यहितानि ॥ ४७ ॥

काम्यके भरतश्रेष्ठा विजहुस्ते यथामराः ॥ १  
 प्रेक्षमाणा बहुविधान्वनोद्देशान्समन्ततः ।

चतुःषष्ट्यधिकद्विशततमोऽध्यायः ॥ २६४ ॥

यथर्तुकालरम्याश्च वनराजीः सुपुष्पिताः ॥ २  
 पाण्डवा मृगयाशीलाश्चरन्तस्तन्महद्वनम् ।  
 विजहुरिन्द्रप्रतिमाः कंचित्कालमरिंदमाः ॥ ३  
 ततस्ते यौगपद्येन ययुः सर्वे चतुर्दिशम् ।  
 मृगयां पुरुषव्याघ्रा ब्राह्मणार्थे परंतपाः ॥ ४  
 द्रौपदीमाश्रमे न्यस्य तृणविन्दोरनुज्ञया ।  
 महर्षेर्दीप्ततपसो धौम्यस्य च पुरोधसः ॥ ५  
 ततस्तु राजा सिंधूनां वार्धक्षत्रिर्महायशः ।  
 विवाहकामः साल्वेयान्प्रयातः सोऽभवत्तदा ॥ ६  
 महता परिवर्हेण राजयोग्येन संवृतः ।  
 राजभिर्बहुभिः सार्धमुपायात्काम्यकं च सः ॥ ७  
 तत्रापश्यत्प्रियां भार्यां पाण्डवानां यशस्विनीम् ।  
 तिष्ठन्तीमाश्रमद्वारि द्रौपदीं निर्जने वने ॥ ८  
 विभ्राजमानां वपुषा विभ्रतीं रूपमुत्तमम् ।  
 भ्राजयन्तीं वनोद्देशं नीलाश्रमिव विद्युत् ॥ ९  
 अप्सरा देवकन्या वा माया वा देवनिर्मिता ।

इति कृत्वाञ्जलिं सर्वे ददृशुस्तामनिन्दिताम् ॥ १०  
 ततः स राजा सिन्धूनां वार्धक्षत्रिर्जयद्रथः ।  
 विस्मितस्त्वनवद्याङ्गीं दृष्ट्वा तां दुष्टमानसः ॥ ११  
 स कोटिकाशयं राजानमब्रवीत्काममोहितः ।  
 कस्य त्वेषाऽनवद्याङ्गी यदि वाऽपि न मानुषी ॥ १२  
 विवाहार्थो न मे कश्चिदिमां दृष्ट्वाऽतिसुन्दरीम् ।  
 एतामेवाहमादाय गमिष्यामि स्वमालयम् ॥ १३  
 गच्छ जानीहि सौम्येमां कस्य वाऽत्र कुतोपि वा ।  
 किमर्थमागता सुभूरिदं कण्टकितं वनम् ॥ १४  
 अपि नाम वरारोहा मामेषा लोकसुन्दरी ।  
 भजेदद्यायतापाङ्गी सुदती तनुमध्यमा ॥ १५  
 अप्यहं कृतकामः स्यामिमां प्राप्य वरस्त्रियम् ।  
 गच्छ जानीहि को न्वस्या नाथ इत्येव कोटिक ॥ १६  
 स कोटिकाशयस्तच्छ्रुत्वा रथात्प्रस्कन्द्य कुण्डली ।  
 उपेत्य प्रपच्छ तदा क्रोष्टा व्याघ्रवधूमिव ॥ १७

॥ इति श्रीमन्महाभारते अरण्यपर्वणि द्रौपदीहरणपर्वणि पञ्चषष्ठ्यधिकद्विशततमोऽध्यायः ॥ २६६ ॥

### षट्षष्ट्यधिकद्विशततमोऽध्यायः ॥ २६६ ॥

जयद्रथचोदनया कोटिकाशयेन द्रौपदीं प्रति तत्पितृभर्तृकुलादिप्रश्नः ॥ १ ॥

कोटिक उवाच ।

का त्वं कदम्बस्य विनम्य शाखां  
 किमाश्रमे तिष्ठसि शोभमाना ।  
 देदीप्यमानाऽग्निशिखेव नक्तं  
 व्याधूयमाना पवनेन सुभ्रूः ॥ १  
 अतीव रूपेण समन्विता त्वं  
 न चाप्यरण्येषु विभेषि किन्तु ।  
 देवी नु यक्षी यदि दानवी वा  
 वराप्सरा दैत्यवराङ्गना वा ॥ २  
 वपुष्मती वोरगराजकन्या  
 वनेचरी वा क्षणदाचरस्त्री ।

त्वं देवराज्ञो वरुणस्य पत्नी  
 यमस्य सोमस्य धनेश्वरस्य ॥ ३  
 धातुर्विधातुः सवितुर्विभोर्वा  
 शक्रस्य वा त्वं सदनात्प्रपन्ना ।  
 न ह्येव नः पृच्छसि ये वयं स  
 न चापि जानीम तवेह नाथम् ॥ ४  
 वयं हि मानं तव वर्धयन्तः  
 पृच्छाम भद्रे प्रभवं प्रभुं च ।  
 आचक्ष्व बन्धूंश्च पतिं कुलं च  
 जातिं च यचेह करोषि कार्यम् ॥ ५

परिवर्हेण परिच्छदेन ॥ ७ ॥ नीलाश्रं नीलमेघम् ॥ ९ ॥

पञ्चषष्ट्यधिकद्विशततमोऽध्यायः ॥ २६६ ॥

धातुः प्रजापतेः सरस्वती वा । विधातुः कश्यपस्य रुद्रस्य

वा । अदितिः पार्वती वा । विभोर्विष्णोर्लक्ष्मीर्वा ॥ ४ ॥ प्रभवं पितरम् । प्रभुं महान्तम् । प्रभवं भुवं चेति ध. पाठः ॥ ५ ॥

अहं तु राज्ञः सुरथस्य पुत्रो  
 यं कोटिकाशयेति विदुर्मनुष्याः ।  
 'वश्येन्द्रियः सत्यरतिर्वीरोरु  
 वृद्धोपसेवी गुरुपूजकश्च ॥'  
 असौ तु यस्तिष्ठति काञ्चनाङ्गे  
 रथे हुतोऽग्निश्चयने यथैव ।  
 त्रिगर्तराजः कमलायताक्षः  
 क्षेमंकरो नाम स एष वीरः ॥ ७  
 अस्मात्परस्त्वेष महाधनुष्मा-  
 न्पुत्रः कुलिन्दाधिपतेर्वरिष्ठः ।  
 निरीक्षते त्वां विपुलायताक्षः  
 सुपुष्पितः पर्वतवासनित्यः ॥ ८  
 असौ तु यः पुष्करिणीसमीपे  
 श्यामो युवा तिष्ठति दर्शनीयः ।  
 इक्ष्वाकुराजः सुवलस्य पुत्रः  
 स एव हन्ता द्विषतां सुगात्रि ॥ ९  
 यस्यानुयात्रं ध्वजिनः प्रयान्ति  
 सौवीरका द्वादशराजपुत्राः ।

शोणाश्वयुक्तेषु रथेषु सर्वे  
 मखेषु दीप्ता इव हव्यवाहाः ॥ १०  
 अङ्गारकः कुञ्जरो गुप्तकश्च  
 शत्रुञ्जयः संजयसुप्रवृद्धौ ।  
 प्रभंकरोऽथ भ्रमरो रविश्च  
 शूरः प्रतापः कुहनश्च नाम ॥ ११  
 यं षट्सहस्रा रथिनोऽनुयान्ति  
 नागा हयाश्चैव पदातिनश्च ।  
 जयद्रथो नाम यदि श्रुतस्ते  
 सौवीरराजः सुभगे स एषः ॥ १२  
 तस्यापरे भ्रातरोऽदीनसत्त्वा  
 बलाहकानीकविदारणाद्याः ।  
 सौवीरवीराः प्रवरा युवानो  
 राजानमेते बलिनोऽनुयान्ति ॥ १३  
 एतैः सहायैरुपयाति राजा  
 मरुद्गणैरिन्द्र इवाभिगुप्तः ।  
 अजानतां ख्यापय नः सुकेशि  
 कस्यासि भार्या दुहिता च कस्य ॥ १४

॥ इति श्रीमन्महाभारते अरण्यपर्वणि द्रौपदीहरणपर्वणि षट्षष्ट्यधिकद्विंशततमोऽध्यायः ॥ २६६ ॥

### सप्तषष्ट्यधिकद्विंशततमोऽध्यायः ॥ २६७ ॥

कोटिकाशयंप्रति द्रौपद्या जननादिस्वीयवृत्तान्तकथनम् ॥ १ ॥

वैशंपायन उवाच ।  
 अथाब्रवीद्द्रौपदी राजपुत्री  
 पृष्टा शिवीनां प्रवरेण तेन ।  
 अवेक्ष्य मन्दं प्रविमुच्य शाखां  
 संगृह्णती कौशिकमुत्तरीयम् ॥ १  
 बुद्ध्याऽभिजानामि नरेन्द्रपुत्र  
 न मादृशी त्वामभिभाष्टुमर्हति ।  
 न त्वेह वक्ताऽस्ति त्वेह वाक्य-  
 मन्यो नरो वाऽप्यथवाऽपि नारी ॥ २

एका ह्यहं संप्रति तेन वाचं  
 ददानि वै भद्र निबोध चेदम् ।  
 अहं ह्यरण्ये कथमेकमेका  
 त्वामालपेयं निरता स्वधर्मे ॥ ३  
 जानामि च त्वां सुरथस्य पुत्रं  
 यं कोटिकाशयेति विदुर्मनुष्याः ।  
 तस्मादहं शैव्य तथैव तुभ्य-  
 माख्यामि बन्धून्प्रथितं कुलं च ॥ ४

चयने इष्टकोष्ये ॥ ७ ॥ पदातिनः पद्भ्यां अतितुं सततं गन्तुं  
 शीलं येषां ते पदातयः ॥ १२ ॥ षट्षष्ट्यधिकद्विंशततमो-  
 ऽध्यायः ॥ २६६ ॥

अभिभाष्टुं अभिभाषितुम् । त्वामपि द्रष्टुमर्हति ध. पाठः  
 ॥ २ ॥ तेन कारणेन ॥ ३ ॥

अपत्यमस्मि द्रुपदस्य राज्ञः  
 कृष्णेति मां शैब्य विदुर्मनुष्याः ।  
 साऽहं वृणे पञ्च जनान्पतित्वे  
 ये खाण्डवप्रस्थगताः श्रुतास्ते ॥ ५  
 युधिष्ठिरो भीमसेनार्जुनौ च  
 मायाश्च पुत्रौ पुरुषप्रवीरौ ।  
 ते मां निवेश्येह दिशश्चतस्रो  
 विभज्य पार्था मृगयां प्रयाताः ॥ ६  
 प्राचीं राजा दक्षिणां भीमसेनो  
 जयः प्रतीचीं यमजावुदीचीम् ।

मन्ये तु तेषां रथसत्तमानां  
 कालो बहुः प्राप्त इहोपयातुम् ॥ ७  
 संमानिता यास्यथ तैर्यथेष्टं  
 विमुच्य वाहानवरोहयध्वम् ।  
 प्रियातिथिर्धर्ममुतो महात्मा  
 प्रीतो भविष्यत्यभिवीक्ष्य युष्मान् ॥ ८  
 एतावदुक्त्वा द्रुपदात्मजा सा  
 शैब्यात्मजं चन्द्रमुखी प्रतीता ।  
 विवेश तां पर्णशालां प्रशस्तां  
 संचिन्त्य तेषामतिथिस्वधर्मम् ॥ ९

॥ इति श्रीमन्महाभारते अरण्यपर्वणि द्रौपदीहरणपर्वणि सप्तषष्ठ्यधिकद्विशततमोऽध्यायः ॥ २६७ ॥

### अष्टषष्ठ्यधिकद्विशततमोऽध्यायः ॥ २६८ ॥

कोटिकाश्याद्रौपदीतत्त्वं विदितवता जयद्रथेन द्रौपदीमेत्य स्वभार्यात्वयाचना ॥ १ ॥

वैशंपायन उवाच ।  
 तथाऽऽसीनेषु सर्वेषु तेषु राजसु भारत ।  
 'कोटिकाश्यो जगामाशु सिन्धुराजनिवेशनम् ॥ १  
 यदुक्तं कृष्णया सार्धं तत्सर्वं प्रत्यवेदयत् ।  
 कोटिकाश्यवचः श्रुत्वा शैब्यं सौवीरकोऽब्रवीत् २  
 यदा वाचं व्याहरन्त्यामस्यां मे रमते मनः ।  
 सीमन्तिनीनां मुख्यायां विनिवृत्तः कथं भवान् ३  
 एतां दृष्ट्वा स्त्रियो मेऽन्या यथा शाखामृगस्त्रियः ।  
 प्रतिभान्ति महाबाहो सत्यमेतद्ब्रवीमि ते ॥ ४  
 दर्शनादेव हि मनस्तया मेऽपहृतं भृशम् ।  
 तां समाचक्ष्व कल्याणीं यदि स्याच्चैब्य मानुषी ॥ ५  
 कोटिक उवाच ।  
 एषा वै द्रौपदी कृष्णा राजपुत्री यशस्विनी ।  
 पञ्चानां पाण्डुपुत्राणां महिषी संमता भृशम् ॥ ६  
 सर्वेषां चैव पार्थानां प्रिया बहुमता सती ।  
 तथा समेत्य सौवीर सौवीराभिमुखो ब्रज ॥ ७

वैशंपायन उवाच ।  
 एवमुक्तः प्रत्युवाच पश्यामि द्रौपदीमिति ।  
 पतिः सौवीरसिन्धूनां दुष्टभावो जयद्रथः ॥ ८  
 स प्रविश्याश्रमं पुण्यं सिंहगोष्ठं वृको यथा ।  
 आत्मना सप्तमः कृष्णामिदं वचनमब्रवीत् ॥ ९  
 कुशलं ते वरारोहे भर्तारस्तेऽप्यनामयाः ।  
 येषां कुशलकामासि तेऽपि कच्चिदनामयाः ॥ १०  
 द्रौपद्युवाच ।  
 अपि ते कुशलं राजन्नाष्ट्रे कोशे बले तथा ।  
 कच्चिदेकः शिवीनाढ्यान्सौवीरान्सह सिन्धुभिः ।  
 अनुतिष्ठसि धर्मेण ये चान्ये विदितास्त्वया ॥ ११  
 कौरव्यः कुशली राजा कुन्तीपुत्रो युधिष्ठिरः ।  
 अहं च भ्रातरश्चास्य यांश्चान्यान्परिपृच्छसि ॥ १२  
 पाद्यं प्रतिगृहाणेदमासनं च नृपात्मज ।  
 मृगान्विता मृगीश्चैव प्रातराशं ददानि ते ॥ १३  
 ऐणेयान्पृषतान्यङ्गुन्हरिणाञ्छरभाञ्छशान् ।  
 ऋक्षान्पुरुञ्छम्बरांश्च गवयांश्च मृगान्वहून् ॥ १४

जयोऽर्जुनः ॥ ७ ॥ सप्तषष्ठ्यधिकद्विशततमोऽध्यायः ॥ २६७ ॥

सौवीरको जयद्रथः ॥ ७ ॥ यदासां मे मनो रमते तदा

भवान्कथं विनिवृत्त इति योज्यम् ॥ ३ ॥ सिंहगोष्ठं गोष्ठमिव गोष्ठं स्थानम् ॥ ९ ॥ अनुतिष्ठसि पालयसि । विदिता लब्धाः ॥ ११ ॥

वराहान्महिषांश्चैव याश्चान्या मृगजातयः ।  
 प्रदास्यति स्वयं तुभ्यं कुन्तीपुत्रो युधिष्ठिरः ॥ १५  
 जयद्रथ उवाच ।  
 कुशलं प्रातराशस्य सर्वं मे दित्सितं त्वया ।  
 एहि मे रथमारोह सुखमाप्नुहि केवलम् ॥ १६  
 गतश्रीकान्हृतराज्यान्कृपणान्गतचेतसः ।  
 अरण्यवासिनः पार्थान्नानुरोद्धं त्वमर्हसि ॥ १७  
 नैव प्राज्ञा गतश्रीकं भर्तारमुपयुञ्जते ।  
 युञ्जानमनुयुञ्जीत न श्रियः संक्षये वसेत् ॥ १८  
 श्रिया विहीना राष्ट्राश्च विनष्टाः शाश्वतीः समाः ।  
 अलं ते पाण्डुपुत्राणां भक्त्या क्लेशमुपासितुम् १९  
 भार्या मे भव सुश्रोणि त्यजैनान्मुखमाप्नुहि ।  
 अखिलान्सिन्धुसौवीरानाप्नुहि त्वं मया सह २०  
 वैशंपायन उवाच ।  
 इत्युक्त्वा सिन्धुराजेन वाक्यं हृदयकम्पनम् ।  
 कृष्णा तस्मादपाक्रामदेशात्सभ्रुकुटीमुखी ॥ २१

अवमत्यास्य तद्वाक्यमाक्षिप्य च सुमध्यमा ।  
 मैवमित्यब्रवीत्कृष्णा लज्जस्वेति च सैन्धवम् २२  
 सा काङ्क्षमाणा भर्तृणामुपयातमनिन्दिता ।  
 विलम्बयामास परं वाक्यैर्वाक्यानि युञ्जती ॥ २३  
 'द्रौपद्युवाच ।  
 नैवं वद महाबाहो न्याय्यं त्वं न च मन्यसे ।  
 पाण्डूनां धार्तराष्ट्राणां स्वसा चैव कनीयसी २४  
 दुःशला नाम तस्यास्त्वं भर्ता राजकुलोद्भव ।  
 मम भ्राता च न्याय्येन त्वया रक्षया महारथ २५  
 धर्मिष्ठानां कुले जातो न धर्मं त्वमवेक्षसे ।  
 इत्युक्तः सिन्धुराजोऽथ वाक्यमुत्तरमब्रवीत् ॥ २६  
 राज्ञां धर्मं न जानीषे स्त्रियो रत्नानि चैव हि ।  
 साधारणानि लोकेऽस्मिन्प्रवदन्ति मनीषिणः २७  
 स्वसा च स्वस्त्रिया चैव भ्रातृभार्या तथैव च ।  
 सुखं गृह्णन्ति राजानस्ताश्च तत्र नृपोद्भवाः ॥ २८

॥ इति श्रीमन्महाभारते अरण्यपर्वणि द्रौपदीहरणपर्वणि अष्टषष्ट्यधिकद्विशततमोऽध्यायः ॥ २६८ ॥

### एकोनसप्तत्यधिकद्विशततमोऽध्यायः ॥ २६९ ॥

द्रौपद्या स्वाभिलाषिणो जयद्रथस्य गर्हणम् ॥ १ ॥ तथा बलात्स्ववस्त्रान्तर्कषिणस्तस्याक्षेपादधःपातनपूर्वकं स्वयमेव तद्रथारोहणम् ॥ २ ॥

वैशंपायन उवाच ।  
 सरोषरागोपहतेन वल्गुना  
 सरागनेत्रेण नतोन्नतभ्रुवा ।  
 मुखेन विस्फूर्य सुवीरराष्ट्रपं  
 ततोऽब्रवीत्तं द्रुपदात्मजा पुनः ॥ १  
 यशस्विनस्तीक्ष्णविपान्महारथा-  
 नभिब्रुवन्मूढ न लज्जसे कथम् ।  
 महेन्द्रकल्पान्निरतान्स्वकर्मसु  
 स्थितान्समूहेष्वपि यक्षरक्षसाम् ॥ २

न किञ्चिदार्याः प्रवदन्ति पापं  
 वनेचरं वा गृहमेधिनं वा ।  
 तपस्विनं संपरिपूर्णविद्यं  
 भजन्ति चैवं सुनराः सुवीर ॥ ३  
 अहं तु मन्ये तव नास्ति कश्चि-  
 देतादृशे क्षत्रियसंनिवेशे ।  
 यस्त्वद्य पातालमुखे पतन्तं  
 पाणौ गृहीत्वा प्रतिसंहरेत ॥ ४

श्रियः संक्षये सतीति शेषः । हीनलक्ष्मीके इत्यर्थः ॥ १८ ॥  
 समाः संवत्सरान् ॥ १९ ॥ विलोभयामास परमिति झ.  
 पाठः ॥ २३ ॥ अष्टषष्ट्यधिकद्विशततमोऽध्यायः ॥ २६८ ॥  
 रोषेण रागो रक्षिमा तेन सहितं सरोषरागं तद्रुपहतं च  
 म्लानं च तेन । वल्गुना सुन्दरेण । नते स्वभावत उन्नते

क्रोधेन भ्रुवौ यस्यास्तथा । विस्फूर्य फूत्कारं कृत्वा । सरो-  
 षवाचोपहितेनेति ध. पाठः ॥ १ ॥ अभि अभिक्रम्य ब्रुवन् ।  
 स्थितानचलान् । यक्षादिभिरप्यजेयानित्यर्थः ॥ २ ॥ भषन्ति  
 हेवं सुनराः सुवीरेति झ. पाठः ॥ ३ ॥ क्षत्रियसंनिवेशे नृपस-  
 माजे । पातालमुखे महागते । प्रतिसंहरेत्, प्रतिषेधेत ॥ ४ ॥

नागं प्रभिन्नं गिरिकूटकल्प-  
 मुपत्यकां हैमवतीं चरन्तम् ।  
 दण्डीव यूथादपसेधसि त्वं  
 यो जेतुमाशंससि धर्मराजम् ॥ ५

बाल्यात्प्रसुप्तस्य महाबलस्य  
 सिंहस्य पक्ष्माणि मुखाह्वनासि ।  
 पदा समाहृत्य पलायमानः  
 क्रुद्धं यदा द्रक्ष्यसि भीमसेनम् ॥ ६

महाबलं घोरतरं प्रवृद्धं  
 जातं हरिं पर्वतकन्दरेषु ।  
 प्रसुप्तमुग्रं प्रपदेन हंसि  
 यः क्रुद्धमायोत्स्यसि जिष्णुमुग्रम् ॥ ७

कृष्णोरगौ तीक्ष्णमुखौ द्विजिह्वौ  
 मत्तः पदा क्रामसि पुच्छदेशे ।  
 यः पाण्डवाभ्यां पुरुषोत्तमाभ्यां  
 जघन्यजाभ्यां प्रयुयुत्ससे त्वम् ॥ ८

यथा च वेणुः कदली नलो वा  
 फलन्त्यभावाय न भूतयेऽऽत्मनः ।  
 तथैव मां तैः परिरक्ष्यमाणा-  
 मादास्यसे कर्कटकीव गर्भम् ॥ ९

जयद्रथ उवाच ।  
 जानामि कृष्णे विदितं ममैत-  
 द्ग्रथाविधास्ते नरदेवपुत्राः ।  
 न त्वेवमेतेन विभीषणेन  
 शक्या वयं त्रासयितुं त्वयाऽद्य ॥ १०

वयं पुनः सप्तदशेषु कृष्णे  
 कुलेषु सर्वेऽनवमेषु जाताः ।

पद्भ्यो गुणेभ्योऽभ्यधिका विहीना-  
 न्मन्यामहे द्रौपदि पाण्डुपुत्रान् ॥ ११

सा क्षिप्रमातिष्ठ गजं रथं वा  
 न वाक्यमात्रेण वयं हि शक्याः ।  
 आशंस वा त्वं कृपणं वदन्ती  
 सौवीरराजस्य पुनः प्रसादम् ॥ १२

द्रौपद्युवाच ।  
 महाबला किंत्विह दुर्बलेव  
 सौवीरराजस्य मताऽहमस्मि ।  
 नाहं प्रमाथादिह संप्रतीता  
 सौवीरराजं कृपणं वदेयम् ॥ १३

यस्या हि कृष्णौ पदवीं चरेतां  
 समास्थितावेकरथे समेतौ ।  
 इन्द्रोऽपि तां नापहरेत्कथंचि-  
 न्मनुष्यमात्रः कृपणः कुतोऽन्यः ॥ १४

यथा किरीटी परवीरघाती  
 निम्नत्रथस्यो द्विपतां मनांसि ।  
 मदन्तरे त्वद्धजिनीं प्रवेष्टा  
 कक्षं दहन्नग्निरिवोष्णगेषु ॥ १५

जनार्दनः सान्धकवृष्णिवीरो  
 महेष्वासाः केकयाश्चापि सर्वे ।  
 एते हि सर्वे मम राजपुत्राः  
 प्रहृष्टरूपाः पदवीं चरेयुः ॥ १६

मौर्वीविसृष्टाः स्तनयिल्लुघोषा  
 गाण्डीवमुक्तास्त्वतिवेगवन्तः ।  
 हस्तं समाहृत्य धनंजयस्य  
 भीमाः शब्दं घोरतरं नदन्ति ॥ १७

उपत्यकामद्रिसमीपभूमिम् । दण्डी दण्डमात्रायुधो यूथात्समूहा-  
 दपसेधसि अपकपेति ॥ ५ ॥ बाल्यात् मौव्यात् पक्ष्माणि  
 मुखोपरिस्थकेशान् । पदा समाहृत्य लुनासि छिनत्सि ॥ ६ ॥  
 वेण्वाद्यः फलिता एव नश्यन्ति । कर्कटी च परिणतगर्भा नश्य-  
 तीति लोकप्रसिद्धम् ॥ ९ ॥ विभीषणेन भयप्रदर्शनेन ॥ १० ॥  
 सप्तदश अष्टौ कर्माणि नवशक्त्यादयश्च नित्यं सन्ति येषु तानि  
 सप्तदशानि । नित्ययोगे मल्लार्थयोर्शाखायश्च । अनवमेषु अनी-  
 चेषु । षड्गुणाः शौर्यतेजोवृत्तिदाक्षिण्यदानैश्वर्याणि ॥ ११ ॥

शक्याः निवारितुमिति शेषः । पुनरिति पाण्डवपराजयान-  
 न्तरम् । त्वं मत्प्रसादं आशंस प्रार्थय ॥ १२ ॥ प्रमाथात्  
 निम्नहात् । प्रतीता प्रख्याता । सभायां वज्रराशिप्रदानेन भग-  
 वदनुग्रहीतत्वात् । महाबलाः किंत्विह दुर्बला वा सौवीरराजस्य  
 सुताहमस्मि । साहं प्रमादादिह संप्रतीतेति ध. पाठः ॥ १३ ॥  
 कृष्णौ वासुदेवार्जुनौ ॥ १४ ॥ मदन्तरे मन्त्रिमित्तम् । प्रवेष्टा  
 प्रकषेण वेष्टयिष्यति । उष्णगेषु निदाघेषु ॥ १५ ॥ गाण्डीव-  
 मुक्ताः शरा इति शेषः ॥ १७ ॥



गाण्डीवमुक्तांश्च महाशरौघान्  
 पतङ्गसङ्घानिव शीघ्रवेगान् ।  
 यदा द्रष्टास्वर्जुनं वीर्यशालिनं  
 तदा स्वबुद्धिं प्रतिनिन्दितासि ॥ १८  
 सशङ्खघोषः सतलत्रघोषो  
 गाण्डीवधन्वा मुहुरुद्धहंश्च ।  
 यदा शरानर्पयिता तवोरसि  
 तदा मनस्ते किमिवाभविष्यत् ॥ १९  
 गदाहस्तं भीममभिद्रवन्तं  
 माद्रीपुत्रौ संपतन्तौ दिशश्च ।  
 अमर्षजं क्रोधविषं वमन्तौ  
 दृष्ट्वा चिरं तापमुपैष्यसेऽधम ॥ २०  
 यथा वाऽहं नातिचरे कथंचि-  
 त्पतीन्महार्हान्मनसाऽपि जातु ।  
 तेनाद्य सत्येन वशीकृतं त्वां  
 द्रष्टासि पार्थैः परिक्रुष्यमाणम् ॥ २१  
 न संभ्रमं गन्तुमहं हि शक्ये  
 त्वया नृशंसेन विक्रुष्यमाणा ।  
 समागताऽहं हि कुरुप्रवीरैः  
 पुनर्षनं काम्यकमागताऽसि ॥ २२

वैशंपायन उवाच ।

‘इत्येवमुक्तस्तु स सिन्धुनाथ-  
 स्तां द्रौपदीमाह विशालनेत्राम् ।

॥ इति श्रीमन्महाभारते अरण्यपर्वणि द्रौपदीहरणपर्वणि एकोनसप्तत्यधिकद्विशततमोऽध्यायः ॥ २६९ ॥

### सप्तत्यधिकद्विशततमोऽध्यायः ॥ २७० ॥

मृगयागतैः पाण्डवैर्दुर्निमित्तदर्शनाद्विपदाशङ्कया सत्वरं स्वाश्रमाभिगमनम् ॥ १ ॥ तदा दास्या द्रौपदीवृत्तान्तावग-  
 मेन जयद्रथपथानुगतैस्तदवलोकनेन कोपात्समुत्क्रोशनम् ॥ २ ॥

वैशंपायन उवाच ।

ततो दिशः संपरिवृत्य पार्था  
 मृगान्वराहान्महिषांश्च हत्वा ।  
 धनुर्धराः श्रेष्ठतमाः पृथिव्यां  
 पृथक्करन्तः सहिता बभूवुः ॥ १

अभविष्यत् भविष्यतीत्यर्थे व्यत्ययेन लङ् ॥ १९ ॥ एकोन-  
 सप्तत्यधिकद्विशततमोऽध्यायः ॥ २६९ ॥

आरुह्यतामाशु रथं मदीयं  
 मा त्वां बलाद्रौपदि कर्षयेहम् ॥ २३  
 सा ताननुप्रेक्ष्य विशालनेत्रा  
 जिघृक्षमाणानवभर्त्सयन्ती ।  
 प्रोवाच मा मा स्पृशतेति भीता  
 धौम्यं प्रचुक्रोश पुरोहितं सा ॥ २४  
 जग्राह तामुत्तरवस्त्रदेशे  
 जयद्रथस्तं समवाक्षिपत्सा ।  
 तथा समाक्षिप्ततनुः स पापः  
 पपात शाखीव निकृत्तमूलः ॥ २५  
 प्रगृह्यमाणा तु महाजवेन  
 मुहुर्विनिःश्वस्य च राजपुत्री ।  
 सा मृष्यमाणा रथमारुरोह  
 धौम्यस्य पादावभिवाद्य कृष्णा ॥ २६  
 धौम्य उवाच ।  
 नेयं शक्या त्वया नेतुमविजित्य महारथान् ।  
 धर्मं क्षत्रस्य पौराणमवेक्षस्व जयद्रथ ॥ २७  
 क्षुद्रं कृत्वा फलं पापं त्वं प्राप्स्यसि न संशयः ।  
 आसाद्य पाण्डवान्वीरान्धर्मराजपुरोगमान् ॥ २८  
 वैशंपायन उवाच ।

इत्युक्त्वा ह्रियमाणां तां राजपुत्रीं यशस्विनीम् ।  
 अन्वगच्छत्तदा धौम्यः पदातिगणमध्यगः ॥ २९ ॥

ततो मृगव्यालजनानुकीर्णं  
 महावनं तद्विहगोपघुष्टम् ।  
 भ्रातृश्च तानभ्यवदद्युधिष्ठिरः  
 श्रुत्वा गिरो व्याहरतां मृगाणाम् ॥ २

मृगव्यालगणानुकीर्णं इति श्ल. पाठः ॥ २ ॥

आदित्यदीप्तां दिशमभ्युपेत्य  
 मृगा द्विजाः क्रूरमिमे वदन्ति ।  
 आयासमुग्रं प्रतिवेदयन्तो  
 महाभयं शत्रुभिर्वाज्वमानम् ॥ ३  
 क्षिप्रं निवर्तध्वमलं मृगैर्नो  
 मनो हि मे दूयति दहते च ।  
 बुद्धिं समाच्छाद्य च मे समन्यु-  
 रुद्धूयते प्राणपतिः शरीरे ॥ ४  
 सरः सुपर्णेन हूतोरगेन्द्र-  
 मराजकं राष्ट्रमिवेह शान्तम् ।  
 एवंविधं मे प्रतिभाति काम्यकं  
 शौण्डैर्यथा पीतसुरश्च कुम्भः ॥ ५  
 ते सैन्धवैरभ्यनिलोप्रवेगै-  
 र्महाजवैर्वाजिभिरुह्यमानाः ।  
 युक्तैर्बृहद्भिः सुरथैर्नृवीरा-  
 स्तदाश्रमायाभिमुखा बभूवुः ॥ ६  
 तेषां तु गोमायुरनल्पघोषो  
 निवर्ततां वाममुपेत्य पार्श्वम् ।  
 प्रव्याहरत्तत्प्रविमृश्य राजा  
 प्रोवाच भीमं च धनंजयं च ॥ ७  
 यथा वदत्येष विहीनयोनिः  
 सालावृको वाममुपेत्य पार्श्वम् ।  
 सुव्यक्तमस्मानवमत्य पापैः  
 कृतोऽभिमर्दः कुरुभिः प्रसह्य ॥ ८  
 एत्याथ ते तद्वनमाविशन्तो  
 महत्यरण्ये मृगयां चरित्वा ।  
 बालामपश्यन्त तदा रुदन्तीं  
 धात्रेयिकां प्रेष्यवधूं प्रियायाः ॥ ९  
 तामिन्द्रसेनस्त्वरितोऽभिसृत्य  
 रथादवपुत्य ततोऽभ्यधावत् ।  
 प्रोवाच चैनां वचनं नरेन्द्र  
 धात्रेयिकामार्ततरस्तदानीम् ॥ १०

किं रोदिषि त्वं पतिता धरण्यां  
 किं ते मुखं शुष्यति दीनवर्णम् ।  
 कच्चिन्न पापैः सुनृशंसकृद्भिः  
 प्रमाथिता द्रौपदी राजपुत्री ।  
 'गतेष्वरण्यं हि सुतेषु पाण्डोः  
 कच्चित्परैर्नापकृतं वनेऽस्मिन् ॥ ११  
 पर्याकुला साधु समीक्ष्य सूत-  
 मभ्यापतन्तं द्रुतमिन्द्रसेनम् ।  
 उरो घ्नती कष्टतरं तदानी-  
 मुच्चैः प्रचुक्रोश हृतेति देवी ॥' १२  
 इन्द्रसेन उवाच ।  
 अनिन्द्यरूपा तु विशालनेत्रा  
 शरीरतुल्या कुरुपुङ्गवानाम् ।  
 'केनात्मनाशाय यदापनीता  
 छिद्रं समासाद्य नरेन्द्रपत्नी ॥' १३  
 यद्येव देवीं पृथिवीं प्रविष्टा  
 दिवं प्रपन्नाऽप्यथवा समुद्रम् ।  
 तस्या गमिष्यन्ति पदे हि पार्था-  
 स्तथा हि संतप्यति धर्मराजः ॥ १४  
 को हीदृशानामरिमर्दनानां  
 क्लेशक्षमाणामपराजितानाम् ।  
 प्राणैः समाभिष्टतमां जिहीर्षे-  
 दनुत्तमं रत्नमिव प्रमूढः ॥ १५  
 न बुध्यते नाथवतीमिहाद्य  
 बहिश्चरं हृदयं पाण्डवानाम् ।  
 कस्याद्य कायं प्रतिभिद्य घोरा  
 महीं प्रवेक्ष्यन्ति शिताः शराभ्याः ॥ १६  
 मा त्वं शुचस्तां प्रति भीरु विद्धि  
 यथाऽद्य कृष्णा पुनरेष्यतीति ।  
 निहत्य सर्वान्द्रिषतः समग्रा-  
 न्पार्थाः समेष्यन्त्यथ याज्ञसेन्या ॥ १७

महावनं शत्रुभिर्वाज्यमानं इति झ. पाठः ॥ ३ ॥ समा-  
 च्छाद्य मोहयित्वा । समन्युः दैन्यसहितः । प्राणानां आध्या-  
 र्मिकानामिन्द्रियाणां पतिमुख्यः प्राणः ॥ ४ ॥ सैन्धवैः

सिन्धुदेशजैर्वाजिभिरथैः । सुरथैः शोभनरथैः ॥ ६ ॥ प्रेष्य-  
 वधूं दासीम् ॥ ९ ॥

|                                                                                                                                                |                                                                                                                                                                                                                    |
|------------------------------------------------------------------------------------------------------------------------------------------------|--------------------------------------------------------------------------------------------------------------------------------------------------------------------------------------------------------------------|
| अथाब्रवीच्चारुमुखं प्रमृज्य<br>धात्रेयिका सारथिमिन्द्रसेनम् ।<br>जयद्रथेनापहृता प्रमथ्य<br>पञ्चेन्द्रकल्पान्परिभूय कृष्णा ॥ १८                 | एतानि वर्तमान्यनुयात शीघ्रं<br>मा वः कालः क्षिप्रमिहात्यगाद्वै ॥ २६<br>'शीघ्रं प्रधावध्वमितो नरेन्द्रा<br>यावन्न दूरं व्रजतीति पापः ।<br>प्रत्याहरध्वं द्विषतां सकाशा-<br>ल्लक्ष्मीमिव स्वां दयितां नृसिंहाः ॥' २७ |
| तिष्ठन्ति वर्तमानि नवान्यमूनि<br>वृक्षाश्च न म्लान्ति तथैव भग्नाः ।<br>आवर्तयध्वं ह्यनुयात शीघ्रं<br>न दूरयातैव हि राजपुत्री ॥ १९              | युधिष्ठिर उवाच ।<br>भद्रे प्रतिक्राम नियच्छ वाचं<br>माऽस्तसकाशे परुषाण्यवोचः ।<br>राजानो वा यदि वा राजपुत्रा<br>बलेन मत्ताः पञ्चतां प्राप्नुवन्ति ॥ २८                                                             |
| सन्नहध्वं सर्व एवेन्द्रकल्पा<br>महान्ति चारूणि च दंशनानि ।<br>गृह्णीत चापानि महाधनानि<br>शरांश्च शीघ्रं पदवीं व्रजध्वम् ॥ २०                   | वैशंपायन उवाच ।<br>एतावदुक्त्वा प्रययुर्हि शीघ्रं<br>तान्येव वर्तमान्यनुवर्तमानाः ।<br>मुहुर्मुहुर्व्यालवदुच्छ्रसन्तो<br>ज्यां विक्षिपन्तश्च महाधनुर्भ्यः ॥ २९                                                     |
| पुरा हि निर्भर्त्सनदण्डमोहिता<br>प्रमूढचित्ता वदनेन शुष्यता ।<br>ददाति कस्यैचिदनर्हते तनुं<br>वराज्यपूर्णामिव भस्मनि स्रुचम् ॥ २१              | ततोऽपश्यंस्तस्य सैन्यस्य रेणु-<br>मुद्धतं वै वाजिसुरप्रणुन्नम् ।<br>पदातीनां मध्यगतं च धौम्यं<br>विक्रोशन्तं भीम पार्थैत्यभीक्ष्णम् ॥ ३०                                                                           |
| पुरा तुषाग्नाविव हूयते हविः<br>पुरा श्मशाने स्रगिवापविद्धयते ।<br>पुरा च सोमोऽध्वरगोऽवलिह्यते<br>शुना यथा विप्रजने प्रमोहिते ॥ २२              | ते सान्न्ध्य धौम्यं परिदीनसत्त्वाः<br>सुखं भवानेत्विति राजपुत्राः ।<br>श्येना यथैवामिषसंप्रयुक्ता<br>जवेन तत्सैन्यमथाभ्यधावन् ॥ ३१                                                                                 |
| 'पुरा हि पार्थाश्च दृतां च कापिली<br>प्रसिच्यते क्षीरधारा यतध्वम् ।'<br>महत्परण्ये मृगयां चरित्वा<br>पुरा सृगालो नलिनीं विगाहते ॥ २३           | तेषां महेन्द्रोपमविक्रमाणां<br>संरन्धानां धर्षणाद्याज्ञसेन्याः ।<br>क्रोधः प्रजज्वाल जयद्रथं च<br>दृष्ट्वा प्रियां तस्य रथे स्थितां च ॥ ३२                                                                         |
| 'पुरा हि मन्त्राहुतिपूजितायां<br>हुताग्निवेद्यां बलिभुङ्गिलीयते ।<br>श्रुतिं च सम्यक्प्रसृतां महाध्वरे<br>ग्राम्यो जनो यद्बदसौ न नाशयेत् ॥' २४ | प्रचुक्रुशुश्चाप्यथ सिन्धुराजं<br>वृकोदरश्चैव धनंजयश्च ।<br>यमौ च राजा च महाधनुर्धरा-<br>स्ततो दिशः संमुमुहुः परेषाम् ॥ ३३                                                                                         |
| मा वः प्रियायाः सुनसं सुलोचनं<br>चन्द्रप्रभाच्छं वदनं प्रसन्नम् ।<br>स्पृश्याच्छुभं कश्चिदकृत्यकारी<br>श्वा वै पुरोडाशमिवाध्वरस्थम् ॥ २५       |                                                                                                                                                                                                                    |

॥ इति श्रीमन्महाभारते अरण्यपर्वणि द्रौपदीहरणपर्वणि सप्तत्यधिकद्विशततमोऽध्यायः ॥ २७० ॥

पुरा यावदनर्हते तनुं न ददाति तावच्छीप्रमनुयातैत्युत्तरेण तनुं ददातीत्यादीनि ॥ २८ ॥ धर्षणात् पराभवात् ॥ ३२ ॥ सप्तत्यधिकद्विशततमोऽध्यायः ॥ २७० ॥

## एकससत्यधिकद्विशततमोऽध्यायः ॥ २७१ ॥

द्रौपद्या अयद्रथंप्रति तत्तल्लक्षणप्रदर्शनपूर्वकं युधिष्ठिरादिनिर्देशः ॥ १ ॥

वैशंपायन उवाच ।  
 ततो घोरतरः शब्दो वने समभवत्तदा ।  
 भीमसेनार्जुनौ दृष्ट्वा क्षत्रियाणाममर्षिणाम् ॥ १  
 तेषां ध्वजाग्राण्यभिवीक्ष्य राजा  
 स्वयं दुरात्मा कुरुपुङ्गवानाम् ।  
 जयद्रथो याज्ञसेनीमुवाच  
 रथे स्थितां भानुमतीं हतौजाः ॥ २  
 आयान्तीमे पञ्च रथा महान्तो  
 मन्ये च कृष्णे पतयस्तवैते ।  
 सा जानती ख्यापय नः सुकेशि  
 परंपरं पाण्डवानां रथस्थम् ॥ ३  
 द्रौपद्युवाच ।  
 किं ते ज्ञातैर्मूढ महाधनुर्धरै-  
 रनायुष्यं कर्म कृत्वाऽतिघोरम् ।  
 एते वीराः पतयो मे समेता  
 न वः शेषः कश्चिदिहास्ति युद्धे ॥ ४  
 आख्यातव्यं त्वेव सर्वं मुमुर्षो-  
 र्मया तुभ्यं पृष्ट्या धर्म एषः ।  
 न मे व्यथा विद्यते त्वद्भयं वा  
 संपश्यन्त्याः सानुजं धर्मराजम् ॥ ५  
 यस्य ध्वजाग्रे नदतो मृदङ्गौ  
 नन्दोपनन्दौ मधुरौ सुयुक्तौ ।  
 एनं स्वधर्मार्थविनिश्चयज्ञं  
 सदा जनाः कृत्यवन्तोऽनुयान्ति ॥ ६  
 य एष जाम्बूनदशुद्धगौरः  
 प्रचण्डघोणस्तनुरायताक्षः ।  
 एतं कुरुश्रेष्ठतमं वदन्ति  
 युधिष्ठिरं धर्मसुतं पतिं मे ॥ ७  
 अप्येष शत्रोः शरणागतस्य  
 दद्यात्प्राणान्धर्मचारी नृवीरः ।

परैह्येनं मूढ जवेन भूतये  
 त्वमात्मनः प्राञ्जलिन्यस्तशस्त्रः ॥ ८  
 अथाप्येनं पश्यसि यं रथस्थं  
 महाशुजं सालमिव प्रवृद्धम् ।  
 संदष्टौष्ठं शुकुटीसंहतशुवं  
 वृकोदरो नाम पतिर्ममैषः ॥ ९  
 आजानेया बलिनः साधुदान्ता  
 महाबलाः शूरमुदावहन्ति ।  
 एतस्य कर्माण्यतिमानुषाणि  
 भीमेति शब्दोऽस्य ततः पृथिव्याम् ॥ १०  
 नास्यापराद्धाः शेषमवाप्नुवन्ति  
 नायं वैरं विस्मरते कदाचित् ।  
 वैरस्यान्तं संविधायोपयाति  
 पश्चाच्छान्तिं न च तत्तप्यतीव ॥ ११  
 धनुर्धराग्र्यो धृतिमान्यशस्त्री  
 जितेन्द्रियो वृद्धसेवी नृवीरः ।  
 भ्राता च शिष्यश्च युधिष्ठिरस्य  
 धनंजयो नाम पतिर्ममैषः ॥ १२  
 यो वै न कामान्न भयान्न लोभा-  
 त्यजेद्धर्मं न नृशंसं च कुर्यात् ।  
 स एष वैश्वानरतुल्यतेजाः  
 कुन्तीसुतः शत्रुसहः प्रमाथी ॥ १३  
 यः सर्वधर्मार्थविनिश्चयज्ञो  
 भयार्तानां भयहर्ता मनीषी ।  
 'बन्धुप्रियः शस्त्रभृतां वरिष्ठो  
 महाहवेष्वप्रतिवार्यवीर्यः ॥'  
 यस्योत्तमं रूपमाहुः पृथिव्यां  
 यं पाण्डवाः परिरक्षन्ति सर्वे ।  
 प्राणैर्गरीयांसमनुव्रतं वै  
 स एष वीरो नकुलः पतिर्मे ॥ १५

यः खड्गयोधी लघुचित्रहस्तो  
 महांश्च धीमान्सहदेवोऽद्वितीयः ।  
 यस्याद्य कर्म द्रक्ष्यसे मूढसत्त्व  
 शतक्रतोर्वा दैत्यसेनासु सङ्घे ॥ १६  
 शूरः कृतास्त्रो मतिमान्मनस्वी  
 प्रियंकरो धर्मसुतस्य राज्ञः ।  
 हुताशचन्द्रार्कसमानतेजा  
 जघन्यजः पाण्डवानां प्रियश्च ॥ १७  
 बुद्ध्या समो यस्य नरो न विद्यते  
 वक्ता तथा सत्सु विनिश्चयज्ञः ।  
 स एष शूरो नित्यममर्षणश्च  
 धीमान्प्राज्ञः सहदेवः पतिर्मे ॥ १८  
 त्यजेत्प्राणान्प्रविशेद्ब्रह्मवाहं  
 न त्वेवैष व्याहरेद्दर्मवाह्यम् ।

सदा मनस्वी क्षत्रधर्मे रतश्च  
 कुन्त्याः प्राणैरिष्टतमो नृवीरः ॥ १९  
 विशीर्यन्तीं नावमिवार्णवान्ते  
 रत्नाभिपूर्णां मकरस्य पृष्ठे ।  
 सेनां तवेमां हतसर्वयोधां  
 विक्षोभितां द्रक्ष्यसि पाण्डुपुत्रैः ॥ २०  
 इत्येते वै कथिताः पाण्डुपुत्रा  
 यांस्त्वं मोहादवमत्य प्रवृत्तः ।  
 यद्येतेभ्यो मुच्यसे रिष्टदेहः  
 पुनर्जन्म प्राप्स्यसे जीवितं च ॥ २१  
 वैशंपायन उवाच ।  
 ततः पार्थाः पञ्च पञ्चेन्द्रकल्पा-  
 स्त्यक्त्वा त्रस्तान्प्राञ्जलींस्तान्पदातीन् ।  
 यथाऽनीकं शरवर्षान्धकारं  
 चक्रुः क्रुद्धाः सर्वतस्ते निगृह्य ॥ २२

॥ इति श्रीमन्महाभारते अरण्यपर्वणि द्रौपदीहरणपर्वणि एकसप्तत्यधिकद्विशततमोऽध्यायः ॥ २७१ ॥

### द्विसप्तत्यधिकद्विशततमोऽध्यायः ॥ २७२ ॥

युधिष्ठिरादीनां जयद्रथादिभिरायोधनम् ॥ १ ॥ जयद्रथेन भीमादिभिः स्वसहायानां निधने द्रौपदीविमोचनपूर्वकं पलायनम् ॥ २ ॥ भीमार्जुनाभ्यां परुषोक्तिपूर्वकं तदनुधावनम् ॥ ३ ॥

वैशंपायन उवाच ।  
 संतिष्ठध्वं प्रहरत तूर्णं विपरिधावत ।  
 इति स सैन्धवो राजा चोदयामास तान्पान् १  
 ततो घोरतमः शब्दो रणे समभवत्तदा ।  
 भीमार्जुनयमान्दृष्ट्वा सैन्यानां सयुधिष्ठिरान् ॥ २  
 शिविसिंधुत्रिगर्तानां विषादश्चाप्यजायत ।  
 तान्दृष्ट्वा पुरुषव्याघ्रान्व्याघ्रानिव वलोत्कटान् ॥ ३  
 हेमबिन्दुं महोत्सेधां सर्वशैक्यायसीं गदाम् ।  
 प्रगृह्णाभ्यद्रवद्भीमः सैन्धवं कालचोदितम् ॥ ४  
 तदन्तरमथावृत्य कोटिकाश्वोऽभ्यहारयत् ।  
 महता रथवंशेन परिवार्यं वृकोदरम् ॥ ५  
 शक्तितोमरनाराचैर्वीरबाहुप्रचोदितैः ।

मूढसत्त्व मूढबुद्धे । शतक्रतोर्वा शतक्रतोर्वि ॥ १६ ॥  
 एकसप्तत्यधिकद्विशततमोऽध्यायः ॥ २७१ ॥

कीर्यमाणोपि बहुभिर्न स भीमोऽभ्यकम्पत ॥ ६  
 गजं तु सगजारोहं पदातींश्च चतुर्दश ।  
 जघान गदया भीमः सैन्धवध्वजिनीमुखे ॥ ७  
 पार्थः पञ्चशताञ्शूरान्पार्वतीयान्महारथान् ।  
 परीप्समानः सौवीरं जघान ध्वजिनीमुखे ॥ ८  
 राजा स्वयं सुवीराणां प्रवराणां प्रहारिणाम् ।  
 निमेषमात्रेण शतं जघान समरे तदा ॥ ९  
 ददृशे नकुलस्तत्र रथात्प्रस्कन्ध खड्गधृत् ।  
 शिरांसि पादरक्षाणां वीजवत्प्रवपन्मुहुः ॥ १०  
 सहदेवस्तु संयाय रथेन गजयोधिनः ।  
 पातयामास नाराचैर्द्रुमेभ्य इव बर्हिणः ॥ ११  
 ततस्त्रिगर्तः सधनुरवतीर्य महारथात् ।

अन्तरं अभ्यहारयत् भीमजयद्रथयोर्मध्ये प्रवेशेन व्यवधानं कृतवान् । रथवंशेन रथवर्गेण ॥ ५ ॥

गदया चतुरो वाहात्राज्ञस्तस्य तदाऽवधीत् ॥१२  
 तमथाभ्यागतं राजा पदातिं कुन्तिनन्दनः ।  
 अर्धचन्द्रेण बाणेन विव्याधोरसि धर्मराट् ॥ १३  
 स भिन्नहृदयो वीरो वक्राच्छोणितमुद्रमन् ।  
 पपाताभिमुखं प्राप्तिश्छिन्नमूल इव द्रुमः ॥ १४  
 इन्द्रसेनद्वितीयस्तु रथात्प्रस्कन्द्य धर्मराट् ।  
 हताश्वः सहदेवस्य प्रतिपेदे महारथम् ॥ १५  
 नकुलं त्वभिसंवार्य क्षेमंकरमहामुखौ ।  
 उभावुभयतस्तीक्ष्णैः शरवर्षैरवर्षताम् ॥ १६  
 तौ शरैरभिवर्षन्तौ जीमूताविव वार्षिकौ ।  
 एकैकेन विपाठेन जघ्ने माद्रवतीसुतः ॥ १७  
 त्रिगर्तराजः सुरथस्तस्याथ गजधूर्गतः ।  
 रथमाश्लेषयामास गजेन गजयानवित् ॥ १८  
 नकुलस्त्वपभीस्तस्माद्रथाचर्मासिपाणिमान् ।  
 उद्दाम्य स्थानमास्थाय तस्थौ गिरिर्वाचलः ॥१९  
 सुरथस्तं गजवरं वधाय नकुलस्य तु ।  
 प्रेषयामास सक्रोधमत्युच्छ्रितकरं ततः ॥ २०  
 नकुलस्तस्य नागस्य समीपपरिवर्तिनः ।  
 सविषाणं भुजं मूले खड्गेन निरकृन्तत ॥ २१  
 स विनद्य महानादं गजः किङ्किणिभूषणः ।  
 पतन्नवाक्शिरा भूमौ हस्त्यारोहमपोथयत् ॥ २२  
 स तत्कर्म महत्कृत्वा शूरो माद्रवतीसुतः ।  
 भीमसेनरथं प्राप्य शर्म लेभे महारथः ॥ २३  
 भीमस्त्वापततो राज्ञः कोटिकाश्यस्य संगरे ।  
 सूतस्य नुदतो वाहान्क्षुरेणापाहरच्छिरः ॥ २४  
 न बुबोध हतं सूतं स राजा बाहुशालिना ।  
 तस्याश्वा व्यद्रवन्सङ्घे हतसूतास्ततस्ततः ॥ २५  
 विरथं हतसूतं तं भीमः प्रहरतांवरः ।  
 जघान तलयुक्तेन प्रासेनाभ्येत्य पाण्डवः ॥ २६  
 द्वादशानां तु सर्वेषां सौवीराणां धनंजयः ।  
 चकर्त निशितैर्भ्रैर्धनुषि च शिरांसि च ॥ २७  
 शिवीनिक्ष्वाकुमुख्यांश्च त्रिगर्तान्सैन्धवानपि ।  
 जघानातिरथः सङ्घे बाणगोचरमागतान् ॥ २८

सूदिताः प्रत्यदृश्यन्त बहवः सव्यसाचिना ।  
 सपताकाश्च मातङ्गाः सध्वजाश्च महारथाः ॥ २९  
 प्रच्छाद्य पृथिवीं तस्थुः सर्वमायोधनं प्रति ।  
 शरीराण्यशिरस्कानि विदेहानि शिरांसि च ॥ ३०  
 श्वगृध्रकङ्काकोलभासगोमायुवायसाः ।  
 अतृप्यंस्तत्र वीराणां हतानां मांसशोणितैः ॥ ३१  
 'एवं तीक्ष्णशरज्वालैर्गण्डीवानिलचोदितैः ।  
 सेनेन्धनं ददाहाशु सरोपः पार्थपावकः ॥ ३२  
 चक्राणां पतितानां च युगानां च महीपते ।  
 तूणीराणां पताकानां ध्वजानां च रथैः सह ॥३३  
 ईषाणामनुकर्षाणां त्रिवेषूनां तथैव च ।  
 अक्षाणामथ योक्राणां प्रतोदानां च राशयः ॥ ३४  
 शिरसां पतितानां च कुण्डलोष्णीषधारिणाम् ।  
 भुजानां मकुटानां च हाराणामङ्गदैः सह ॥ ३५  
 छत्राणां व्यजनानां च चर्मणां वर्मणां तथा ।  
 छिन्नानां कार्मुकाणां च पट्टसानां तथैव च ॥ ३६  
 शक्तीनामथ खड्गानां दण्डानां सह तोमरैः ।  
 राशयश्चात्र दृश्यन्ते तत्रतत्र विशांपते ॥ ३७  
 पतितैश्चैव मातङ्गैः सयोधैः पर्वतोपमैः ।  
 हयैर्द्विधाकृतैः सार्धं सादिभिः सायुधैस्तथा ॥ ३८  
 विप्रविद्धै रथैश्चैव निहतैश्च पदातिभिः ।  
 अगम्यरूपा पृथिवी मांसशोणितकर्दमा ॥ ३९  
 हतेषु तेषु वीरेषु सिन्धुराजो जयद्रथः ।  
 विमुच्य कृष्णां संत्रस्तः पलायनपरोऽभवत् ॥ ४०  
 स तस्मिन्संकुले सैन्ये द्रौपदीमवतार्य ताम् ।  
 प्राणप्रेप्सुरुपाधावद्रनं तत्र नराधमः ॥ ४१  
 द्रौपदीं धर्मराजस्तु दृष्ट्वा धौम्यपुरस्कृताम् ।  
 माद्रीपुत्रेण वीरेण रथमारोपयत्तदा ॥ ४२  
 ततस्तद्विद्रुतं सैन्यमपयाते जयद्रथे ।  
 आदिश्यादिश्य नाराचैराजघान वृकोदरः ॥ ४३  
 सव्यसाची तु तं दृष्ट्वा पलायन्तं जयद्रथम् ।  
 वारयामास निघ्नन्तं भीमं सैन्धवसैनिकान् ॥ ४४

क्षेमंकरसुमालौ इति क. पाठः । क्षेमंकरमहामलौ इति थ.  
 घ. पाठः ॥ १६ ॥ सविषाणं भुजं सदन्तं शुण्डादण्डम् । मूले

गण्डप्रदेशे ॥ २१ ॥ तलयुक्तेन मुष्टियुक्तेन ॥ २६ ॥

अर्जुन उवाच ।

यस्यापचारात्प्राप्तोऽयमस्मान्केशो दुरासदः ।  
तमस्मिन्समरोद्देशे न पश्यामि जयद्रथम् ॥ ४५  
'मूढं नैकृतिकं दुष्टं द्रौपद्याः क्लेशकारिणम् ।'  
तमेवान्विष भद्रं ते किं ते योधैर्निपातितैः ।  
अनामिषमिदं कर्म कथं वा मन्यते भवान् ॥ ४६  
वैशंपायन उवाच ।

इत्युक्तो भीमसेनस्तु गुडाकेशेन धीमता ।  
युधिष्ठिरमभिप्रेत्य वाग्मी वचनमब्रवीत् ॥ ४७  
हतप्रवीरा रिपवो भूयिष्ठं विद्रुता दिशः ।  
गृहीत्वा द्रौपदीं राजन्निवर्ततु भवानितः ॥ ४८  
यमाभ्यां सह राजेन्द्र धौम्येन च महात्मना ।  
प्राप्याश्रमपदं राजन्द्रौपदीं परिसान्त्वय ॥ ४९  
न हि मे मोक्ष्यते जीवन्मूढः सैन्धवको नृपः ।  
पातालतलसंस्थोपि यदि शक्रोऽस्य सारथिः ॥ ५०  
युधिष्ठिर उवाच ।

न हन्त्व्यो महाबाहो दुरात्माऽपि स सैन्धवः ।  
दुःशलामभिसंस्मृत्य गान्धारीं च यशस्विनीम् ५१  
वैशंपायन उवाच ।

तच्छ्रुत्वा द्रौपदी भीममुवाच व्याकुलेन्द्रिया ।  
कुपिता ह्रीमती प्राज्ञा पती भीमार्जुनावुभौ ॥ ५२  
कर्तव्यं चेत्प्रियं मह्यं वध्यः स पुरुषाधमः ।  
सैन्धवापशदः पापो दुर्मतिः कुलपांसनः ॥ ५३  
भार्याभिहर्ता वैरी यो यश्च राज्यहरो रिपुः ।  
याचमानोऽपि संग्रामे न मोक्तव्यः कथंचन ॥ ५४  
इत्युक्तौ तौ नरव्याघ्रौ ययतुर्यत्र सैन्धवः ।  
राजा निववृते कृष्णामादाय सपुरोहितः ॥ ५५  
स प्रविश्याश्रमपदमपविद्वद्ब्रसीकटम् ।

मार्कण्डेयादिभिर्विप्रैरनुकीर्णं ददर्श ह ॥ ५६  
द्रौपदीमनुशोचद्भिर्ब्राह्मणैस्तैः समाहितैः ।  
समेयाय महाप्राज्ञः सभार्यो भ्रातृमध्यगः ॥ ५७  
ते स्म तं मुदिता दृष्ट्वा पुनरप्यागतं नृपम् ।  
जित्वा तान्सिन्धुसौवीरान्द्रौपदीं चाहतां पुनः ५८  
स तैः परिवृतो राजा तत्रैवोपविवेश ह ।  
प्रविवेशाश्रमं कृष्णा यमाभ्यां सह भामिनी ॥ ५९  
भीमसेनार्जुनौ चापि श्रुत्वा क्रोशगतं रिपुम् ।  
स्वयमश्वान्स्तुदन्तौ तौ जवेनैवाभ्यधावताम् ॥ ६०  
इदमत्यद्भुतं चात्र चकारातिरथोऽर्जुनः ।  
क्रोशमात्रगतानश्वान्सैन्धवस्य जघान यत् ॥ ६१  
स हि दिव्यास्त्रसंपन्नः कृच्छ्रकालेऽप्यसंभ्रमः ।  
अकरोद्दुष्करं कर्म शरैरस्त्रानुमन्त्रितैः ॥ ६२  
ततोऽभ्यधावतां वीरावुभौ भीमधनंजयौ ।  
हताश्वं सैन्धवं भीतमेकं व्याकुलचेतसम् ॥ ६३  
सैन्धवस्तु हतान्दृष्ट्वा तथाऽश्वान्स्वान्मुदुःखितः ।  
'रथात्प्रस्कन्द्य पद्भ्यां वै पलायनपरोऽभवत् ॥ ६४  
दृष्ट्वा विक्रमकर्माणि कुर्वाणं च धनंजयम् ।  
पलायनकृतोत्साहः प्राद्रवद्येन वै वनम् ॥ ६५  
सैन्धवं त्वभिसंप्रेक्ष्य पराक्रान्तं पलायने ।  
अनुयाय महाबाहुः फल्गुनो वाक्यमब्रवीत् ॥ ६६  
अनेन वीर्येण कथं स्त्रियं प्रार्थयसे बलात् ।  
राजपुत्र निवर्तस्व न ते युक्तं पलायनम् ॥ ६७  
कथं ह्यनुचरान्हित्वा शत्रुमध्ये पलायसे ।  
इत्युच्यमानः पार्थेन सैन्धवो न न्यवर्तत ॥ ६८  
तिष्ठतिष्ठेति तं भीमः सहसाऽभ्यद्रवद्बली ।  
मा वधीरिति पार्थस्तं दयावान्प्रत्यभाषत ॥ ६९

॥ इति श्रीमन्महाभारते अरण्यपर्वणि द्रौपदीहरणपर्वणि द्विसप्तत्यधिकद्विशततमोऽध्यायः ॥ २७२ ॥

समाप्तं च द्रौपदीहरणपर्व ॥ १६ ॥

## ( अथ जयद्रथविमोक्षणपर्व ॥ १७ ॥ )

त्रिसप्तत्यधिकद्विशततमोऽध्यायः ॥ २७३ ॥

भीमेन केशग्रहणेन निपातितस्य जयद्रथस्य मूर्ध्नि पादप्रहारपूर्वकं क्षुरप्रेण पञ्चचूडीनिर्माणम् ॥ १ ॥ भीमेन बन्धन-  
पूर्वकमानीतस्य तस्य युधिष्ठिरेण मोचनम् ॥ २ ॥ जयद्रथेन तपःप्रसादितान्महादेवाद्वैतवर्जमेकस्मिन्दिने पाण्डवजयरूप-  
वराऽऽदानम् ॥ ३ ॥

वैशंपायन उवाच ।

जयद्रथस्तु संप्रेक्ष्य भ्रातराबुधतायुधौ ।  
प्राधावत्पूर्णमव्यग्रो जीवितेषुः सुदुःखितः ॥ १  
'लताभिः संवृते कक्षे किरीटं रत्नभास्वरम् ।  
अपविध्य प्रधावन्तं निलीयन्तं वनान्तरे ॥ २  
भीमसेनस्तु तं कक्षे लीयमानं भयाकुलम् ।  
मार्गमाणोऽवतीर्याशु रथाद्रत्नविभूषितात् ।'  
अभिद्रुत्य निजग्राह केशपक्षे ह्यमर्षणः ॥ ३  
समुद्यम्य च तं भीमो निष्पिपेष महीतले ।  
गले गृहीत्वा राजानं पातयामास चैव ह ॥ ४  
पुनः स जीवमानस्य तस्योत्पतितुमिच्छतः ।  
पदा मूर्ध्नि महाबाहुः प्राहरद्विलिपिष्यतः ॥ ५  
तस्य जानू ददौ भीमो जघ्ने चैनमरत्निना ।  
स मोहमगमद्राजा प्रहारवरपीडितः ॥ ६  
सरोषं भीमसेनं तु वारयामास फल्गुनः ।  
दुःशलायाः कृते राजा यच्चामाहेति कौरव ॥ ७  
भीम उवाच ।  
नायं पापसमाचारो मत्तो जीवितुमर्हति ।  
कृष्णायास्तदनर्हायाः परिक्लेष्टा नराधमः ॥ ८  
किन्तु शक्यं मया कर्तुं यद्राजा सततं घृणी ।  
त्वं च बालिशया बुद्ध्या सदैवासान्प्रवाधसे ॥ ९  
एवमुक्त्वा सटास्तस्य पञ्च चक्रे वृकोदरः ।  
अर्धचन्द्रेण वाणेन किञ्चिदब्रुवतस्तदा ॥ १०  
विकल्पयित्वा राजानं ततः प्राह वृकोदरः ।  
जीवितुं चेच्छसे मूढ हेतुं मे गदतः शृणु ॥ ११  
दासोऽसीति त्वया वाच्यं संसत्सु च सभासु च ।  
एवं चेज्जीवितं दद्यामेप युद्धजितो विधिः ॥ १२

एवमस्त्विति तं राजा कृच्छ्रमाणो जयद्रथः ।  
प्रोवाच पुरुषव्याघ्रं भीममाहवशोभिनम् ॥ १३  
तत एनं विचेष्टन्तं बद्धा पार्थो वृकोदरः ।  
रथमारोपयामास विसंज्ञं पांसुकुण्ठितम् ॥ १४  
ततस्तं रथमास्थाय भीमः पार्थानुगस्तदा ।  
अग्र्यमाश्रममध्यस्थमभ्यगच्छद्युधिष्ठिरम् ॥ १५  
दर्शयामास भीमस्तु तदवस्थं जयद्रथम् ।  
तं राजा प्राहसदृष्ट्वा मुच्यतामिति चाब्रवीत् ॥ १६  
राजानं चाब्रवीद्भीमो द्रौपद्यै कथयेति वै ।  
दासभावं गतो ह्येष पाण्डूनां पापचेतनः ॥ १७  
तमुवाच च ततो ज्येष्ठो भ्राता सप्रणयं वचः ।  
मुञ्चेममधमाचारं प्रमाणा यदि ते वयम् ॥ १८  
द्रौपदी चाब्रवीद्भीममभिप्रेक्ष्य युधिष्ठिरम् ।  
दासोऽयं मुच्यतां राज्ञस्त्वया पञ्चशिखः कृतः १९  
'एवमुक्तः स भीमस्तु भ्रात्रा चैव च कृष्णया ।  
मुमोच तं महापापं जयद्रथमचेतनम् ॥' २०  
स मुक्तोऽभ्येत्य राजानमभिवाद्य युधिष्ठिरम् ।  
ववन्दे विह्वलो राजा तांश्च वृद्धान्मुनींस्तदा ॥ २१  
तमुवाच घृणी राजा धर्मपुत्रो युधिष्ठिरः ।  
तथा जयद्रथं दृष्ट्वा गृहीतं सन्वसाचिना ॥ २२  
अदासो गच्छ मुक्तोसि मैवं कार्षीः पुनः क्वचित् ।  
स्त्रीकामुक धिगस्तु त्वां क्षुद्रः क्षत्रसहायवान् ॥ २३  
एवंविधं हि कः कुर्याच्चदन्यः पुरुषाधमः ।  
'कर्म धर्मविरुद्धं वै लोकदुष्टं च दुर्मते ॥' २४  
गतसन्त्वमिव ज्ञात्वा कर्तारमशुभस्य तम् ।  
संप्रेक्ष्य भरतश्रेष्ठः कृपां चक्रे नराधिपः ॥ २५  
धर्मे ते वर्धतां बुद्धिर्भा चाधर्मे मनः कृथाः ।

घृणी दद्यावान् । बालिशया स्वल्पया । वाधसे शत्रुं हन्तुं न  
ददासि ॥ ९ ॥ सटाः जटाः केशसंनिवेशे मध्ये मध्ये पञ्चसु

स्थानेषु अर्धचन्द्रेण वाणेन क्षौरवद्वापयामासेत्यर्थः ॥ १० ॥  
विकथयित्वा राजानमिति क्ष. पाठः ॥ ११ ॥



साश्वः सरथपादातः स्वस्ति गच्छ जयद्रथ ॥ २६  
 एवमुक्तस्तु सत्रीडं तूष्णीं किञ्चिदवाञ्छुखः ।  
 जगाम राजा दुःखार्तो गङ्गाद्वाराय भारत ॥ २७  
 स देवं शरणं गत्वा विरूपाक्षमुमापतिम् ।  
 तपश्चचार विपुलं तस्य प्रीतो वृषध्वजः ॥ २८  
 बलिं स्वयं प्रत्यगृह्णात्प्रीयमाणस्त्रिलोचनः ।  
 वरं चास्मै ददौ देवः स जग्राह च तच्छृणु ॥ २९  
 समस्तान्सरथान्पञ्च जयेयं युधि पाण्डवान् ।  
 इति राजाऽब्रवीद्देवं नेति देवस्तमब्रवीत् ॥ ३०  
 अजय्यांश्चाप्यवध्यांश्च वारयिष्यसि तान्युधि ।  
 ऋतेऽर्जुनं महाबाहुं नरं नाम सुरेश्वरम् ॥ ३१  
 वदर्यां तप्ततपसं नारायणसहायकम् ।  
 अजितं सर्वलोकानां देवैरपि दुरासदम् ॥ ३२  
 मया दत्तं पाशुपतं दिव्यमप्रतिमं शरम् ।  
 अवाप लोकपालेभ्यो वज्रादीन्स महाशरान् ॥ ३३  
 देवदेवो ह्यनन्तात्मा विष्णुः सुरगुरुः प्रभुः ।  
 प्रधानपुरुषोऽव्यक्तो विश्वात्मा विश्वमूर्तिमान् ३४  
 युगान्तकाले संप्राप्ते कालाग्निर्दहते जगत् ।  
 सपर्वतार्णवद्वीपं सशैलवनकाननम् ।  
 निर्दहन्नागलोकांश्च पातालतलचारिणः ॥ ३५  
 अथान्तरिक्षे सुमहन्नानावर्णाः पयोधराः ।  
 घोरस्वरा विनदिनस्तटिन्मालावलम्बिनः ।  
 समुत्तिष्ठन्दिशः सर्वा विवर्षन्तः समन्ततः ॥ ३६  
 ततोऽग्निं श्मयामासुः संवर्ताग्निनियामकाः ।  
 अक्षमात्रैश्च धाराभिस्तिष्ठन्त्यापूर्य सर्वशः ॥ ३७  
 एकार्णवे तदा तस्मिन्नुपशान्तचराचरे ।  
 नष्टचन्द्रार्कपवने ग्रहनक्षत्रवर्जिते ।  
 चतुर्भुगसहस्रान्ते सलिलेनाप्लुता मही ॥ ३८  
 ततो नारायणाख्यस्तु सहस्राक्षः सहस्रपात् ।

बलिं उपहारम् ॥ २९ ॥ महाबाहुं देवैरपि दुरासदम् इति ध.  
 पाठः ॥ ३१ ॥ शृणाति हिनस्तीति शरमस्त्रम् ॥ ३३ ॥  
 नारायणसहायस्याजेयत्वं वक्तुं नारायणमाहात्म्यमेवाह देवदेव  
 इत्यादिना ॥ ३४ ॥ कालाग्निरूपो नारायणो निर्दहते ॥ ३५ ॥  
 विनदिनः गर्जन्तः । समुत्तिष्ठन् समुदतिष्ठन् । उत्तिष्ठन्तीत्यर्थः  
 ॥ ३६ ॥ श्मयामासुः पयोधरा इति प्रपूर्वेणान्वयः । अक्ष-  
 मात्रैः रथाक्षमात्राभिः स्थूलाभिः । सामान्ये नपुंसकम् ॥ ३७ ॥

सहस्रशीर्षा पुरुषः स्वमुक्तामस्त्वतीन्द्रियः ॥ ३९  
 फणासहस्रविकटं शेषं पर्यङ्कभोगिनम् ।  
 सहस्रमिव तिग्मांशुसंघातममितद्युतिम् ।  
 कुन्देन्दुहारगोक्षीरमृणालकुमुदप्रभम् ॥ ४०  
 तत्रासौ भगवान्देवः स्वपञ्जलनिधौ तदा ।  
 नैशेन तमसा व्याप्तां स्वां रात्रिं कुरुते विभुः ॥ ४१  
 सत्वोद्रेकात्प्रबुद्धस्तु शून्यं लोकमपश्यत ।  
 इमं चोदाहरन्त्यत्र श्लोकं नारायणं प्रति ॥ ४२  
 आपो नारास्तत्तनव इत्यपां नाम शुश्रुमः ।  
 अयनं तेन चैवास्ते तेन नारायणः स्मृतः ॥ ४३  
 प्रध्यानसमकालं तु प्रजाहेतोः सनातनः ।  
 ध्यातमात्रे तु भगवन्नाभ्यां पद्मः समुत्थितः ॥ ४४  
 ततश्चतुर्मुखो ब्रह्मा नाभिपद्माद्विनिःसृतः ।  
 तत्रोपविष्टः सहसा ब्रह्मा लोकपितामहः ॥ ४५  
 शून्यं दृष्ट्वा जगत्कृत्स्नं मानसानात्मनः समान् ।  
 ततो मरीचिप्रमुखान्महर्षीन्सजन्तव ॥ ४६  
 तेऽसृजन्सर्वभूतानि त्रसानि स्थावराणि च ।  
 यक्षराक्षसभूतानि पिशाचोरगमानुषान् ॥ ४७  
 सृजते ब्रह्ममूर्तिस्तु रक्षते पौरुषी तनुः ।  
 रौद्री भावेन श्मयेत्तिस्रोऽवस्थाः प्रजापतेः ॥ ४८  
 न श्रुतं ते सिन्धुपते विष्णोरद्भुतकर्मणः ।  
 कथ्यमानानि मुनिभिर्ब्राह्मणैर्वेदपारगैः ॥ ४९  
 जलेन समनुप्राप्ते सर्वतः पृथिवीतले ।  
 तदा चैकार्णवे तस्मिन्नेकाकाशे प्रभुश्चरन् ॥ ५०  
 निशायामिव खद्योतः प्राट्टकाले समन्ततः ।  
 प्रतिष्ठानाय पृथिवीं मार्गमाणस्तदाऽभवत् ॥ ५१  
 जले निमग्नां गां दृष्ट्वा चोद्धर्तुं मनसेच्छति ।  
 किन्तु रूपमहं कृत्वा सलिलादुद्धरे महीम् ॥ ५२  
 एवं संचिन्त्य मनसा दृष्ट्वा दिव्येन चक्षुषा ।

अध्यतिष्ठदिति शेषः ॥ ४० ॥ नारायणपदं निर्वक्ति आप  
 इति । नराज्जाता नाराः तत्तनवः नारायणस्यैव तनवः नाराः  
 आपः अयनं निवासस्थानं यस्य ॥ ४३ ॥ तस्मिन्नेकाकाशे पित्ता-  
 मह उपविष्ट इति क्रमभङ्गेन योज्यम् ॥ ४५ ॥ त्रसानि जं-  
 गमानि ॥ ४७ ॥ हे सिन्धुपते । ते तव श्रुतं श्रवणं नास्ति ।  
 यतो विष्णोरद्भुतकर्मणः कथ्यमानानि कर्माणि न वेत्सीति शेषः  
 ॥ ४९ ॥

जलक्रीडाभिरुचितं वाराहं रूपमसरत् ॥ ५३  
 कृत्वा वराहवपुषं वाङ्मयं वेदसंमितम् ।  
 दशयोजनविस्तीर्णमायतं शतयोजनम् ॥ ५४  
 महापर्वतवर्ष्माभं तीक्ष्णदंष्ट्रं प्रदीप्तिमत् ।  
 महामेघौघनिर्घोषं नीलजीमूतसन्निभम् ॥ ५५  
 भूत्वा यज्ञवराहो वै अपः संप्राविशत्प्रभुः ।  
 दंष्ट्रेणैकेन चोद्धृत्य स्वे स्थाने न्यविशन्महीम् ॥ ५६  
 पुनरेव महावाहुरपूर्वां तनुमाश्रितः ।  
 नरस्य कृत्वाऽर्धतनुं सिंहस्यार्धतनुं प्रभुः ॥ ५७  
 दैत्येन्द्रस्य सभां गत्वा पाणिं संस्पृश्य पाणिना ।  
 दैत्यानामादिपुरुषः सुरारिर्दितिनन्दनः ॥ ५८  
 दृष्ट्वा चापूर्ववपुषं क्रोधात्संरक्तलोचनः ।  
 शूलोद्यतकरः स्रग्वी हिरण्यकशिपुस्तदा ॥ ५९  
 मेघस्तनितनिर्घोषो नीलाभ्रचयसन्निभः ।  
 देवारिर्दितिजो वीरो नृसिंहं समुपाद्रवत् ॥ ६०  
 समुत्पत्य ततस्तीक्ष्णैर्मृगेन्द्रेण बलीयसा ।  
 नारसिंहेन वपुषा दारितः करजैर्भृशम् ॥ ६१  
 एवं निहत्य भगवान्दैत्येन्द्रं रिपुघातिनम् ।  
 भूयोऽन्यः पुण्डरीकाक्षः प्रभुलोकहिताय च ।  
 कश्यपस्यात्मजः श्रीमानदित्या गर्भधारितः ॥ ६२  
 पूर्णे वर्षसहस्रे तु प्रसूता भर्गमुत्तमम् ॥ ६३  
 दुर्दिनाम्भोदसदृशो दीप्ताक्षो वामनाकृतिः ।  
 दण्डी कमण्डलुधरः श्रीवत्सोरसि भूषितः ।  
 जटी यज्ञोपवीती च भगवान्वालरूपधृक् ॥ ६४  
 यज्ञवाटं गतः श्रीमान्दानवेन्द्रस्य वै तदा ।  
 बृहस्पतिसहायोऽसौ प्रविष्टो बलिनो मखे ॥ ६५  
 तं दृष्ट्वा वामनतनुं प्रहृष्टो बलिरब्रवीत् ।  
 प्रीतोऽसि दर्शने विप्र ब्रूहि त्वं किं ददानि ते ॥ ६६  
 एवमुक्तस्तु बलिना वामनः प्रत्युवाच ह ॥ ६७

स्वस्तीत्युक्त्वा बलिं देवः सयमानोऽभ्यभाषत ।  
 मेदिनीं दानवपते देहि मे विक्रमत्रयम् ॥ ६८  
 बलिर्ददौ प्रसन्नात्मा विप्रायामिततेजसे ।  
 ततो दिव्याद्भुततमं रूपं विक्रमतो हरः ॥ ६९  
 विक्रमैस्त्रिभिरक्षोभ्यो जहाराशु स मेदिनीम् ।  
 ददौ शक्राय च महीं विष्णुर्देवः सनातनः ॥ ७०  
 एष ते वामनो नाम प्रादुर्भावः प्रकीर्तितः ।  
 तेन देवाः प्रादुरासन्वैष्णवं चोच्यते जगत् ॥ ७१  
 असतां निग्रहार्थाय धर्मसंरक्षणाय च ।  
 अवतीर्णो मनुष्याणामजायत यदुक्षये ।  
 स एवं भगवान्विष्णुः कृष्णेति परिकीर्त्यते ॥ ७२  
 अनाद्यन्तमजं देवं प्रभुं लोकनमस्कृतम् ।  
 यं देवं विदुषो गान्ति तस्य कर्माणि सैन्धव ॥ ७३  
 यमाहुरजितं कृष्णं शङ्खचक्रगदाधरम् ।  
 श्रीवत्सधारिणं देवं पीतकौशेयवाससम् ॥ ७४  
 प्रधानं सोऽस्त्रविदुषां तेन कृष्णेन रक्ष्यते ॥ ७५  
 सहायः पुण्डरीकाक्षः श्रीमानतुलविक्रमः ।  
 समानस्वन्दने पार्थमास्थाय परवीरहा ॥ ७६  
 न शक्यते तेन जेतुं त्रिदशैरपि दुःसहः ।  
 कः पुनर्मानुषो भावो रणे पार्थ विजेष्यति ॥ ७७  
 तमेकं वर्जयित्वा तु सर्वं यौधिष्ठिरं बलम् ।  
 चतुरः पाण्डवात्राजन्दिनैकं जेष्यसे रिपून् ॥ ७८  
 'तस्माच्चं पार्थरहितानपाण्डवान्वारयिष्यसि ।  
 एतद्धि पुरुषव्याघ्र मया दत्तो वरस्तव ॥' ७९  
 वैशंपायन उवाच ।  
 इत्येवमुक्त्वा नृपतिं सर्वपापहरो हरः ।  
 उमापतिः पशुपतिर्यज्ञहा त्रिपुरार्दनः ॥ ८०  
 वामनैर्विकटैः कुञ्जैस्त्रश्रवणदर्शनैः ।  
 वृतः पारिषदैर्वोरैर्नानाप्रहरणोद्यतैः ॥ ८१

जलक्रीडायामभिरुचितं प्रीतिर्यस्य ॥ ५३ ॥ वराहवपुषमात्मानमिति शेषः । वाङ्मयं चतुर्वेदमयम् । वेदसंमितं वेदप्रमितयज्ञरूपम् ॥ ५४ ॥ वर्ष्मं शरीरम् ॥ ५५ ॥ दंष्ट्रेण दंष्ट्रया न्यविशत् न्यवेशयत् ॥ ५६ ॥ गर्भे धारितः गर्भधारितः ॥ ६२ ॥ दुर्दिनं प्रादुर्दितिनं तत्र भवोऽम्भोदः कृष्णमेघस्तसदृशः । श्रीवत्सेनोरसि भूषित इत्यर्थः ॥ ६४ ॥ वाटं स्थानम् । बलिनो बलेः । अयमिकारान्त इत्यन्तश्च शब्दो दृश्यते ॥ ६५ ॥

दिव्यं च तदद्भुततमं च रूपं बभूवेति शेषः ॥ ६९ ॥ अवतीर्णोऽवतरणं कुर्वन्नजायत आविर्भूतः । यदुक्षये यदुनां गृहे ॥ ७२ ॥ तस्य कर्माणि विदुषो विद्वांसः गान्ति गायन्ति ॥ ७३ ॥ सोऽर्जुनः अस्त्रविदुषां प्रधानं श्रेष्ठः यं अजितमाहुस्तेन कृष्णेन रक्ष्यते ॥ ७५ ॥ तेन कृष्णसहायत्वेन हेतुना । भावः पूज्यतमः । भावः पूज्यतमे लोके इत्यनेकार्थः ॥ ७७ ॥ दिनैकमेकदिनमेव न सर्वदा ॥ ७८ ॥

त्र्यम्बको राजशार्दूल भगनेत्रनिपातनः ।  
उमासहायो भगवांस्तत्रैवान्तरधीयत ॥

८२

एवमुक्तस्तु नृपतिः स्वमेव भवनं ययौ ।  
पाण्डवाश्च वने तस्मिन्व्यवसन्काम्यके तथा ॥ ८३

॥ इति श्रीमन्महाभारते अरण्यपर्वणि जयद्रथविमोक्षणपर्वणि त्रिसप्तत्यधिकद्विशततमोऽध्यायः ॥ २७३ ॥

समाप्तं च जयद्रथविमोक्षणपर्व ॥ १७ ॥

(अथ रामोपाख्यानपर्व ॥ १८ ॥)

चतुःसप्तत्यधिकद्विशततमोऽध्यायः ॥ २७४ ॥

युधिष्ठिरेण मार्कण्डेयंप्रति स्वस्मानदुःखिसत्ताप्रश्नः ॥ १ ॥

जनमेजय उवाच ।

एवं हृतायां कृष्णायां प्राप्य क्लेशमनुत्तमम् ।  
अत ऊर्ध्वं नरव्याघ्राः किमकुर्वत पाण्डवाः ॥ १  
वैशंपायन उवाच ।

एवं कृष्णां मोक्षयित्वा विनिर्जित्य जयद्रथम् ।

आसांचक्रे मुनिगणैर्धर्मराजो युधिष्ठिरः ॥ २

तेषां मध्ये महर्षीणां शृण्वतामनुशोचताम् ।

मार्कण्डेयमिदं वाक्यमब्रवीत्पाण्डुनन्दनः ॥ ३

भगवन्देवर्षीणां त्वं ख्यातो भूतभविष्यवित् ।

संशयं परिपृच्छामि च्छिन्धि मे हृदि संस्थितम् ॥ ४

द्रुपदस्य सुता ह्येषा वेदिमध्यात्समुत्थिता ।

अयोनिजा महाभागा स्तुषा पाण्डोर्महात्मनः ॥ ५

मन्ये कालश्च भगवान्दैवं च दुरतिक्रमम् ।

भवितव्यं च भूतानां यस्य नास्ति व्यतिक्रमः ॥ ६

॥ इति श्रीमन्महाभारते अरण्यपर्वणि रामोपाख्यानपर्वणि चतुःसप्तत्यधिकद्विशततमोऽध्यायः ॥ २७४ ॥

पञ्चसप्तत्यधिकद्विशततमोऽध्यायः ॥ २७५ ॥

मार्कण्डेयेन युधिष्ठिरंप्रति रामोपाख्यानकथनारम्भः ॥ १ ॥ तत्र रामाद्युत्पत्तिकथनपूर्वकं रावणोत्पत्त्युपोद्धाततया कुबेरोत्पत्तिकथनम् ॥ २ ॥

मार्कण्डेय उवाच ।

प्राप्तमप्रतिमं दुःखं रामेण भरतर्षभ ।

अयद्रथोऽपि मन्दात्मा स्वमेवेति क्ष. पाठः ॥ ८३ ॥ त्रिसप्त-  
त्यधिकद्विशततमोऽध्यायः ॥ २७३ ॥

दैवं च निधिनिर्मितमिति क्ष. घ. पाठः । तत्र दैवं धर्माधर्मौ  
निधिः सदसत्कर्मणी ताभ्यां निर्मितम् ॥ ६ ॥ ईदृशो भावः

रक्षसा जानकी तस्य हृता भार्या बलीयसा ॥ १  
आश्रमाद्राक्षसेन्द्रेण रावणेन दुरात्मना ।

परेण हरणम् ॥ ७ ॥ मिथ्याव्यवसितैः वृथातापसवेषधरैः ।

इयं हिंसा क्रियत इति शेषः ॥ १२ ॥ मया सम इति शेषः

॥ १३ ॥ चतुःसप्तत्यधिकद्विशततमोऽध्यायः ॥ २७३ ॥

रावणेन विहायसा इति घ. घ. पाठः ॥ २ ॥

मायामास्थाय तरसा हत्वा गृध्रं जटायुषम् ॥ २  
 प्रत्याजहार तां रामः सुग्रीवबलमाश्रितः ।  
 बद्धा सेतुं समुद्रस्य दग्ध्वा लङ्कां शितैः शरैः ॥ ३  
 युधिष्ठिर उवाच ।  
 कस्मिन्नामः कुले जातः किंवीर्यः किंपराक्रमः ।  
 रावणः कस्य पुत्रो वा किं वैरं तस्य तेन ह ॥ ४  
 एतन्मे भगवन्सर्वं सम्यगाख्यातुमर्हसि ।  
 'त्वया प्रत्यक्षतो दृष्टं यथा सर्वमशेषतः ।'  
 श्रोतुमिच्छामि चरितं रामस्याक्लिष्टकर्मणः ॥ ५  
 मार्कण्डेय उवाच ।  
 अजो नामाभवद्राजा महानिक्ष्वाकुवंशजः ।  
 तस्य पुत्रो दशरथः शश्वत्स्वाध्यायवाञ्छुचिः ॥ ६  
 अभवंस्तस्य चत्वारः पुत्रा धर्मार्थकोविदाः ।  
 रामलक्ष्मणशत्रुघ्ना भरतश्च महाबलः ॥ ७  
 रामस्य माता कौसल्या कैकेयी भरतस्य तु ।  
 सुतौ लक्ष्मणशत्रुघ्नौ सुमित्रायाः परंतपौ ॥ ८  
 विदेहराजो जनकः सीता तस्यात्मजा विभो ।

यां चकार स्वयं त्वष्टा रामस्य महिषीं प्रियाम् ॥ ९  
 एतद्रामस्य ते जन्म सीतायाश्च प्रकीर्तितम् ।  
 रावणस्यापि ते जन्म व्याख्यास्यामि जनेश्वर ॥ १०  
 पितामहो रावणस्य साक्षादेवः प्रजापतिः ।  
 स्वयंभूः सर्वलोकानां प्रभुः स्रष्टा महातपाः ॥ ११  
 पुलस्त्यो नाम तस्यासीन्मानसो दयितः सुतः ।  
 तस्य वैश्रवणो नाम गवि पुत्रोऽभवत्प्रभुः ॥ १२  
 पितरं स समुत्सृज्य पितामहमुपस्थितः ।  
 तस्य कोपात्पिता राजन्ससर्जात्मानमात्मना ॥ १३  
 स जज्ञे विश्रवा नाम तस्यात्मार्षेण वै द्विजः ।  
 प्रतीकाराय सक्रोधस्ततो वैश्रवणस्य वै ॥ १४  
 पितामहस्तु प्रीतात्मा ददौ वैश्रवणस्य ह ।  
 अमरत्वं धनेशत्वं लोकपालत्वमेव च ॥ १५  
 ईशानेन तथा सख्यं पुत्रं च नलकूबरम् ।  
 राजधानीनिवेशं च लङ्कां रक्षोगणान्विताम् ॥ १६  
 विमानं पुष्पकं नाम कामगं च ददौ प्रभुः ।  
 यक्षाणामाधिपत्यं च राजराजत्वमेव च ॥ १७

॥ इति श्रीमन्महाभारते अरण्यपर्वणि रामोपाख्यानपर्वणि पञ्चसप्तत्यधिकद्विशततमोऽध्यायः ॥ २७६ ॥

### षट्सप्तत्यधिकद्विशततमोऽध्यायः ॥ २७६ ॥

मुनिवरेण विश्रवसा भार्यात्रये रावणादीनामुत्पादनम् ॥ १ ॥ सानुजेन रावणेन तपस्तोषितस्य ब्रह्मणो वरास्पृष्का-  
 पहरणपूर्वकं कुबेरस्य निष्कासनेन लङ्कायां निवासः ॥ २ ॥

मार्कण्डेय उवाच ।  
 पुलस्त्यस्य तु यः क्रोधादर्थदेहोऽभवन्मुनिः ।  
 विश्रवा नाम सक्रोधः स वैश्रवणमैक्षत ॥ १  
 बुबुधे तं तु सक्रोधं पितरं राक्षसेश्वरः ।  
 कुबेरस्तत्प्रसादार्थं यतते स सदा नृप ॥ २  
 स राजराजो लङ्कायां न्यवसन्नरवाहनः ।  
 राक्षसीः प्रददौ तिस्रः पितुर्वै परिचारिकाः ॥ ३  
 ताः सदा तं महात्मानं संतोषयितुमुद्यताः ।

ऋषिं भरतशार्दूल नृत्यगीतविशारदाः ॥ ४  
 पुष्पोत्कटा च राका च मालिनी च विशांपते ।  
 अन्योन्यस्पर्धया राजञ्श्रेयस्कामाः सुमध्यमाः ॥ ५  
 स तासां भगवांस्तुष्टो महात्मा प्रददौ वरान् ।  
 लोकपालोपमानुपुत्रानेकैकस्या यथेप्सितान् ॥ ६  
 पुष्पोत्कटायां जज्ञाते द्वौ पुत्रौ राक्षसेश्वरौ ।  
 कुम्भकर्णदशग्रीवौ बलेनाप्रतिभौ भुवि ॥ ७  
 मालिनी जनयामास पुत्रमेकं विभीषणम् ।

त्वष्टा यो राममहिषीं इति थ. ध. पाठः । त्वष्टा प्रजापतिः स्वयमेव  
 संकल्पेन चकार नतु मैथुनद्वारा । अयोनिजामित्यर्थः ॥ ९ ॥  
 गवि गोसंज्ञायां भार्यायाम् ॥ १२ ॥ तस्य वैश्रवणस्य कोपात्  
 मां त्यक्त्वा मत्पितरं सेवत इत्यतिज्वलनात् । वैश्रवणं बाधितुं

पुलस्त्यएव योगबलेन विश्रवःसंज्ञं देहान्तरं चक्रे इत्यर्थः ॥ १३ ॥  
 पञ्चसप्तत्यधिकद्विशततमोऽध्यायः ॥ २७६ ॥  
 पितरं विश्रवसम् । राक्षसेश्वरः कुबेरो रक्षःपुरीनायकत्वात्  
 ॥ २ ॥ पुष्पोत्कटा बलाका च इति थ. पाठः ॥ ५ ॥

राकायां मिथुनं जज्ञे खरः शूर्पणखा तथा ॥ ८  
 विभीषणस्तु रूपेण सर्वेभ्योऽभ्यधिकोऽभवत् ।  
 स वैभूव महाभागो धर्मगोप्ता क्रियारतिः ॥ ९  
 दशग्रीवस्तु सर्वेषां श्रेष्ठो राक्षसपुङ्गवः ।  
 महोत्साहो महावीर्यो महासत्वपराक्रमः ॥ १०  
 कुम्भकर्णो बलेनासीत्सर्वेभ्योऽभ्यधिको युधि ।  
 मायावी रणशौण्डश्च रौद्रश्च रजनीचरः ॥ ११  
 खरो धनुषि विक्रान्तो ब्रह्मद्विद् पिशिताशनः ।  
 सिद्धविघ्नकरी चापि रौद्री शूर्पणखा तदा ॥ १२  
 सर्वे वेदविदः शूराः सर्वे सुचरितव्रताः ।  
 ऊषुः पित्रा सह रता गन्धमादनपर्वते ॥ १३  
 ततो वैश्रवणं तत्र ददृशुर्नरवाहनम् ।  
 पित्रा सार्धं समासीनमृद्ध्या परमया युतम् ॥ १४  
 जातामर्षास्ततस्ते तु तपसे धृतनिश्चयाः ।  
 ब्रह्माणं तोषयामासुर्वरेण तपसा तदा ॥ १५  
 अतिष्ठदेकपादेन सहस्रं परिवत्सरान् ।  
 वायुभक्षो दशग्रीवः पञ्चाग्निः सुसमाहितः ॥ १६  
 अधःशायी कुम्भकर्णो यताहारो यतव्रतः ।  
 विभीषणः शीर्णपर्णमेकमभ्यवहारयन् ॥ १७  
 उपवासरतिर्धामान्सदा जप्यपरायणः ।  
 तमेव कालमातिष्ठत्तीव्रं तप उदारधीः ॥ १८  
 खरः शूर्पणखा चैव तेषां वै तप्यतां तपः ।  
 परिचर्यां च रक्षां च चक्रतुर्हृष्टमानसौ ॥ १९  
 पूर्णे वर्षसहस्रे तु शिरश्छिच्चा दशाननः ।  
 जुहोत्यग्नौ दुराधर्षस्तेनातुष्यञ्जगत्प्रभुः ॥ २०  
 ततो ब्रह्मा स्वयं गत्वा तपसस्ताप्यवारयत् ।  
 प्रलोभ्य वरदानेन सर्वानेव पृथक्पृथक् ॥ २१  
 ब्रह्मोवाच ।  
 प्रीतोऽसि वो निवर्तध्वं वरान्वृणुत पुत्रकाः ।  
 सद्यदिष्टमृते त्वेकममरत्वं तथाऽस्तु तत् ॥ २२  
 यद्यदसौ हुतं सर्वं शिरस्ते महदीप्सया ।  
 तथैव तानि ते देहे भविष्यन्ति यथेप्सया ॥ २३  
 वैरूप्यं च न ते देहे कामरूपधरस्तथा ।

पित्रा विश्रवसा ॥ १३ ॥ पञ्चदिक्षु चलार एकः सूर्य इति पद्माना-  
 मप्रीनां मध्यगः पञ्चाग्निः ॥ १६ ॥ विभीषणस्तपोऽतिष्ठदित्यु-

भविष्यसि रणेऽरीणां विजेता न च संशयः ॥ २४  
 रावण उवाच ।  
 गन्धर्वदेवासुरतो यक्षराक्षसतस्तथा ।  
 सर्पकिंनरभूतेभ्यो न मे भूयात्पराभवः ॥ २५  
 ब्रह्मोवाच ।  
 य एते कीर्तिताः सर्वे न तेभ्योस्ति भयं तव ।  
 ऋते मनुष्याद्भद्रं ते तथा तद्विहितं मया ॥ २६  
 मार्कण्डेय उवाच ।  
 एवमुक्तो दशग्रीवस्तुष्टः समभवत्तदा ।  
 अवमेने हि दुर्बुद्धिर्मनुष्यान्पुरुषादकः ॥ २७  
 कुम्भकर्णमथोवाच तथैव प्रपितामहः ।  
 'वरं वृणीष्व भद्रं ते प्रीतोऽसीति पुनःपुनः ।'  
 स वव्रे महतीं निद्रां तमसा ग्रस्तचेतनः ॥ २८  
 तथा भविष्यतीत्युक्त्वा विभीषणमुवाच ह ।  
 वरं वृणीष्व पुत्र त्वं प्रीतोऽसीति पुनःपुनः ॥ २९  
 विभीषण उवाच ।  
 परमापद्रतस्यापि नाधर्मे मे मतिर्भवेत् ।  
 अशिक्षितं च भगवन्ब्रह्मास्त्रं प्रतिभातु मे ॥ ३०  
 ब्रह्मोवाच ।  
 यस्माद्राक्षसयोनी ते जातस्यामित्रकर्शन ।  
 नाधर्मे धीयते बुद्धिरमरत्वं ददानि ते ॥ ३१  
 मार्कण्डेय उवाच ।  
 राक्षसस्तु वरं लब्ध्वा दशग्रीवो विशांपते ।  
 लङ्कायाश्चावयामास युधि जित्वा धनेश्वरम् ॥ ३२  
 हित्वा स भगवाँल्लङ्कामाविशद्गन्धमादनम् ।  
 गन्धर्वयक्षानुगतो रक्षःकिंपुरुषैः सह ॥ ३३  
 विमानं पुष्पकं तस्य जहाराक्रम्य रावणः ।  
 शशाप तं वैश्रवणो न त्वामेतद्बहिष्यति ॥ ३४  
 यस्तु त्वां समरे हन्ता तमेवैतद्बहिष्यति ।  
 अवमत्य गुरुं मां च क्षिप्रं त्वं नभविष्यसि ॥ ३५  
 विभीषणस्तु धर्मात्मा सतां मार्गमनुसरन् ।  
 अन्वगच्छन्महाराज श्रिया परमया युतः ॥ ३६  
 तरेणान्वयः ॥ १७ ॥ महदीप्सया श्रेष्ठपदापेक्षया ॥ २३ ॥  
 नभविष्यसि मरिष्यसि ॥ ३५ ॥ अन्वगच्छत् कुबेरमिति

तस्यै स भगवांस्तुष्टो भ्राता भ्रात्रे धनेश्वरः ।  
सैनापत्यं ददौ धीमान्यक्षराक्षससेनयोः ॥ ३७  
राक्षसाः पुरुषादाश्च पिशाचाश्च महाबलाः ।  
सर्वे समेत्य राजानमभ्यषिञ्चन्द्दशाननम् ॥ ३८

दशग्रीवश्च दैत्यानां दानवानां बलोत्कटः ।  
आक्रम्य रत्नान्यहरत्कामरूपी विहंगमः ॥ ३९  
रावयामास लोकान्यत्साम्रावण उच्यते ।  
दशग्रीवः कामबलो देवानां भयमादधत् ॥ ४०

॥ इति श्रीमन्महाभारते अरण्यपर्वणि रामोपाख्यानपर्वणि षट्सप्तत्यधिकद्विशततमोऽध्यायः ॥ २७६ ॥

### सप्तसप्तत्यधिकद्विशततमोऽध्यायः ॥ २७७ ॥

रावणोपद्रितदेवगणप्रार्थितेन ब्रह्मणा श्रीहरे रामत्वेन प्रादुर्भावनिवेदनपूर्वकं तान्प्रति तत्साहाय्यार्थं वानरादिभावेन जननचोदना ॥ १ ॥

मार्कण्डेय उवाच ।  
ततो ब्रह्मर्षयः सर्वे सिद्धा देवर्षयस्तथा ।  
हव्यवाहं पुरस्कृत्य ब्रह्माणं शरणं गताः ॥ १  
अग्निरुवाच ।  
योसौ विश्रवसः पुत्रो दशग्रीवो महाबलः ।  
अवध्यो वरदानेन कृतो भगवता पुरा ॥ २  
स बाधते प्रजाः सर्वा विप्रकारैर्महाबलः ।  
ततो नस्नातु भगवान्नान्यस्नाता हि विद्यते ॥ ३  
ब्रह्मोवाच ।  
न स देवासुरैः शक्यो युद्धे जेतुं विभावसो ।  
विहितं तत्र यत्कार्यमभितस्तस्य निग्रहः ॥ ४  
तदर्थमवतीर्णोऽसौ मन्त्रियोगाच्चतुर्भुजः ।  
विष्णुः प्रहरतां श्रेष्ठः स तत्कर्म करिष्यति ॥ ५  
मार्कण्डेय उवाच ।  
पितामहस्ततस्तेषां संनिधौ शक्रमब्रवीत् ।  
सर्वैर्देवगणैः सार्धं संभव त्वं महीतले ॥ ६  
विष्णोः सहायानृक्षीषु वानरीषु च सर्वशः ।  
जनयध्वं सुतान्वीरान्कामरूपवलान्वितान् ॥ ७  
'ते यथोक्ता भगवता तत्प्रतिश्रुत्य शासनम् ।  
ससृजुर्देवगन्धर्वाः पुत्रान्वानररूपिणः ॥' ८

ततो भागानुभागेन देवगन्धर्वदानवाः ।  
अवतर्तु महीं सर्वे मन्त्रयामासुरञ्जसा ॥ ९  
'अवतेरुर्महीं स्वर्गादंशैश्च सहिताः सुराः ।  
ऋषयश्च महात्मानः सिद्धाश्च सह किन्नरैः ।  
चारणाश्चासृजन्धोरान्वानरान्वनचारिणः ॥ १०  
यस्य देवस्य यद्रूपं वेषस्तेजश्च यद्विधम् ।  
अजायन्त समास्तेन तस्य तस्य सुतास्तदा ॥ ११  
तेषां समक्षं गन्धर्वीं दुन्दुभीं नाम नामतः ।  
शशास वरदो देवो गच्छ कार्यार्थसिद्धये ॥ १२  
पितामहवचः श्रुत्वा गन्धर्वीं दुन्दुभी ततः ।  
मन्थरा मानुषे लोके कुब्जा समभवत्तदा ॥ १३  
शक्रप्रभृतयश्चैव सर्वे ते सुरसत्तमाः ।  
वानरर्क्षवरस्त्रीषु जनयामासुरात्मजान् ॥ १४  
तेऽन्ववर्तन्पितृन्सर्वे यशसा च बलेन च ।  
भेत्तारो गिरिशृङ्गाणां सालतालशिलायुधाः ॥ १५  
वज्रसंहननाः सर्वे सर्वेऽमोघबलास्तथा ।  
कामवीर्यबलाश्चैव सर्वे बुद्धिविशारदाः ॥ १६  
नागायुतसमप्राणा वायुवेगसमा जवे ।  
यथेच्छविनिपाताश्च केचिदत्र वनौकसः ॥ १७  
एवं विधाय तत्सर्वं भगवाँल्लोकभावनः ।  
मन्थरां बोधयामास यद्यत्कार्यं त्वया तथा ॥ १८

शेषः ॥ ३६ ॥ रत्नानि जातौ जातौ यदुत्कृष्टं तद्रत्नमभिधी-  
यते । विहंगमः खेचरः ॥ ३९ ॥ रावयामास हिंसार्थस्य रुडो  
रूपमिदम् ॥ ४० ॥ षट्सप्तत्यधिकद्विशततमोऽध्यायः ॥ २७६ ॥

विप्रकारैर्विधैः प्रकारैः ॥ ३ ॥ ओजसा तेजसा युक्ता-

न्यशसा इति थ. घ. पाठः ॥ १५ ॥ वज्रसंहननाः वज्रव-  
हृदाङ्गाः ॥ १६ ॥ यत्रेच्छकनिवासाश्च इति ख. झ. पाठः ।  
यत्रेच्छा तत्रैव निवासो येषां ते यत्रेच्छकनिवासाः ॥ १७ ॥  
यद्यत्कार्यं कैकेयीप्रलोभनं रामप्रराजनादि च ॥ १८ ॥

सा तद्वचः समाज्ञाय तथा चक्रे मनोजवा । इतश्चेतश्च गच्छन्ती वैरसंधुक्षणे रता ॥ १९

॥ इति श्रीमन्महाभारते अरण्यपर्वणि रामोपाख्यानपर्वणि सप्तसप्तत्यधिकद्विशततमोऽध्यायः ॥ २७७ ॥

### अष्टसप्तत्यधिकद्विशततमोऽध्यायः ॥ २७८ ॥

रामेण स्वस्य यौवराज्याभिषेचनोद्युक्ते दशरथे मन्थराबोधितायाः कैकेय्या वचनात्सीतालक्ष्मणाभ्यां सह वनगमनम् ॥ १ ॥ तथा लक्ष्मणकरेण शूर्पणखावैरूप्यकरणपूर्वकं खरादिहननम् ॥ २ ॥ ततः क्रुद्धेन रावणेन रामविप्रचिकीर्षया मारीचसमीपं प्रति गमनम् ॥ ३ ॥

युधिष्ठिर उवाच ।

उक्तं भगवता जन्म रामादीनां पृथक्पृथक् ।  
प्रस्थानकारणं ब्रह्मञ्श्रोतुमिच्छामि कथ्यताम् ॥ १  
कथं दाशरथी वीरौ भ्रातरौ रामलक्ष्मणौ ।  
प्रस्थापितौ वने ब्रह्मन्मैथिली च यशस्विनी ॥ २  
मार्कण्डेय उवाच ।  
जातपुत्रो दशरथः प्रीतिमानभवन्नृप ।  
क्रियारतिर्धर्मरतः सततं वृद्धसेविता ॥ ३  
क्रमेण चास्य ते पुत्रा व्यवर्धन्त महौजसः ।  
वेदेषु सरहस्येषु धनुर्वेदेषु पारगाः ॥ ४  
चरितब्रह्मचर्यास्ते कृतदाराश्च पार्थिव ।  
दृष्ट्वा रामं दशरथः प्रीतिमानभवत्सुखी ॥ ५  
ज्येष्ठो रामोऽभवत्तेषां रमयामास हि प्रजाः ।  
मनोहरतया धीमान्पितुर्हृदयनन्दनः ॥ ६  
ततः स राजा मतिमान्मत्वाऽऽत्मानं वयोधिकम् ।  
मन्त्रयामास सचिवैर्मन्त्रैश्च पुरोहितैः ॥ ७  
अभिषेकाय रामस्य यौवराज्येन भारत ।  
प्राप्तकालं च ते सर्वे मेनिरे मन्त्रिसत्तमाः ॥ ८  
लोहिताक्षं महाबाहुं मत्तमातङ्गगामिनम् ।  
कम्बुग्रीवं महोरस्कं नीलकुञ्चितमूर्धजम् ॥ ९  
दीप्यमानं श्रिया वीरं शक्रादनवरं बले ।  
पारगं सर्वधर्माणां बृहस्पतिसमं मतौ ॥ १०  
सर्वानुरक्तप्रकृतिं सर्वविद्याविशारदम् ।  
जितेन्द्रियमभिप्राणामपि दृष्टिमनोहरम् ॥ ११

संधुक्षणे दीपने ॥ १९ ॥ सप्तसप्तत्यधिकद्विशततमोऽध्यायः ॥ २७७ ॥

रामपदं निर्वक्ति ज्येष्ठ इति ॥ ६ ॥ सर्वशः अनुरक्ताः प्रकृतयः प्रजा यस्मिन् सर्वानुरक्तप्रकृतिम् ॥ ११ ॥ भद्रं ते

नियन्तारमसाधूनां गोप्तारं धर्मचारिणाम् ।  
धृतिमन्तमनाधृष्यं जेतारमपराजितम् ॥ १२  
पुत्रं राजा दशरथः कौसल्यानन्दवर्धनम् ।  
सदृश्य परमां प्रीतिमगच्छत्कुलनन्दनम् ॥ १३  
चिन्तयंश्च महातेजा गुणान्नामस्य वीर्यवान् ।  
अभ्यभाषत भद्रं ते प्रीयमाणः पुरोहितम् ॥ १४  
अद्य पुष्यो निशि ब्रह्मन्पुष्यं योगमुपैष्यति ।  
संभाराः संभ्रियन्तां मे रामश्चोपनिमन्त्र्यताम् ॥ १५  
'श्च एव पुष्यो भविता यत्र रामः सुतो मया ।  
यौवराज्येऽभिषेक्तव्यः पौरैषु सह मन्त्रिभिः ॥' १६  
इति तद्राजवचनं प्रतिश्रुत्याथ मन्थरा ।  
कैकेयीमभिगम्येदं काले वचनमब्रवीत् ॥ १७  
अद्य कैकेयि दौर्भाग्यं राज्ञा ते ख्यापितं महत् ।  
आशीविषस्त्वां संक्रुद्धश्छन्नो दशति दुर्भगे ॥ १८  
सुभगा खलु कौसल्या यस्याः पुत्रोऽभिषेक्ष्यते ।  
कुतो हि तव सौभाग्यं यस्याः पुत्रो न राज्यभाक् ॥  
सा तद्वचनमाज्ञाय सर्वाभरणभूषिता ।  
वेदी विलग्रमध्येव विभ्रती रूपमुत्तमम् ॥ २०  
विविक्ते पतिमासाद्य हसन्तीव शुचिसिता ।  
राजानं तर्जयन्तीव मधुरं वाक्यमब्रवीत् ॥ २१  
सत्यप्रतिज्ञं यन्मे त्वं काममेकं विसृष्टवान् ।  
उपाकुरुष्व तद्राजंस्तस्मान्मुञ्चस्व संकटात् ।  
'तदद्य कुरु सत्यं मे वरं वरद भूपते ॥' २२

इति युधिष्ठिरं प्रति आशीर्वचनम् । पुरोहितं वसिष्ठम् ॥ १४ ॥  
अद्य पुष्या तिथिर्ब्रह्मन्पुष्ययोगमुपैष्यतीति ध. पाठः ॥ १५ ॥  
प्रणयं व्यञ्जयन्तीव इति झ. पाठः ॥ २१ ॥ कामं वरं उपा-  
कुरुष्व देहि । संकटात् कष्टात् ॥ २२ ॥

राजोवाच ।  
 वरं ददानि ते हन्त तद्गृहाण यदिच्छसि ।  
 अवध्यो वध्यतां क्रोधवध्यः क्रोऽद्य विमुच्यतां २३  
 धनं ददानि कस्याद्य द्वियतां कस्य वा पुनः ।  
 ब्राह्मणस्वादिहान्यत्र यत्किञ्चिद्विचिन्तय मे ॥ २४  
 पृथिव्यां राजराजोऽसि चातुर्वर्ण्यस्य रक्षिता ।  
 यस्तेऽभिलषितः कामो ब्रूहि कल्याणि माचिरं २५  
 सा तद्वचनमाज्ञाय परिगृह्य नराधिपम् ।  
 आत्मनो बलमाज्ञाय तत एनमुवाच ह ॥ २६  
 आभिषेचनिकं यत्ते रामार्थमुपकल्पितम् ।  
 भरतस्तदवाप्नोतु वनं गच्छतु राघवः ॥ २७  
 'नव पञ्च च वर्षाणि दण्डकारण्यमाश्रितः ।  
 चीराजिनजटाधारी रामो भवतु तापसः ॥' २८  
 स तं राजा वरं श्रुत्वा विप्रियं दारुणोदयम् ।  
 दुःखार्तो भरतश्रेष्ठ न किञ्चिद्ब्याजहार ह ॥ २९  
 ततस्तथोक्तं पितरं रामो विज्ञाय वीर्यवान् ।  
 वनं प्रतस्थे धर्मात्मा राजा सत्यो भवत्विति ३०  
 तमन्वगच्छलक्ष्मीवान्धनुष्माल्लक्ष्मणस्तदा ।  
 सीता च भार्या भद्रं ते वैदेही जनकात्मजा ३१  
 ततो वनं गते रामे राजा दशरथस्तदा ।  
 समयुज्यत देहस्य कालपर्यायधर्मणा ॥ ३२  
 रामं तु गतमाज्ञाय राजानं च तथागतम् ।  
 अनार्या भरतं देवी कैकेयी वाक्यमब्रवीत् ॥ ३३  
 गतो दशरथः स्वर्गं वनस्थौ रामलक्ष्मणौ ।  
 गृहाण राज्यं विपुलं क्षेमं निहतकण्टकम् ॥ ३४  
 तामुवाच स धर्मात्मा नृशंसं वत ते कृतम् ।  
 पतिं हत्वा कुलं चेदमुत्साद्य धनलुब्धया ॥ ३५  
 अयशः पातयित्वा मे मूर्ध्नि त्वं कुलपांसने ।  
 सकामा भव मे मातरित्युक्त्वा प्ररुद ह ॥ ३६  
 स चारित्रं विशोभ्याथ सर्वप्रकृतिसन्निधौ ।  
 अन्वयाद्भातरं रामं विनिवर्तनलालसः ॥ ३७  
 कौसल्यां च सुमित्रां च कैकेयीं च सुदुःखितः ।

अग्रे प्रस्थाप्य यानैः स शत्रुघ्नसहितो ययौ ॥ ३८  
 वसिष्ठवामदेवाभ्यां विप्रैश्चान्यैः सहस्रशः ।  
 पौरजानपदैः सार्धं रामानयनकाङ्क्षया ॥ ३९  
 ददर्श चित्रकूटस्थं स रामं सहलक्ष्मणम् ।  
 तापसानामलंकारं धारयन्तं धनुर्धरम् ॥ ४०  
 'उवाच प्राञ्जलिर्भूत्वा प्रणिपत्य रघूत्तमम् ।  
 शशंस मरणं राज्ञः सोऽनाथांश्चापि कौसलान् ४१  
 नाथ त्वं प्रतिपद्यस्व स्वराज्यमिति चोक्तवान् ॥  
 स तस्य वचनं श्रुत्वा रामः परमदुःखितः ।  
 चकार देवकल्पस्य पितुः स्नात्वोदकक्रियाम् ४३  
 अब्रवीत्स तदा रामो आतरं भ्रातृवत्सलम् ।  
 पादुके मे भविष्येते राज्यगोप्यौ परंतप ।  
 एवमस्त्विति तं प्राह भरतः प्रणतस्तदा ॥' ४४  
 विसर्जितः स रामेण पितुर्वचनकारिणा ।  
 नन्दिग्रामेऽकरोद्राज्यं पुरस्कृत्यास्य पादुके ॥ ४५  
 रामस्तु पुनराशङ्क्य पौरजानपदागमम् ।  
 प्रविवेश महारण्यं शरभङ्गाश्रमं प्रति ॥ ४६  
 सत्कृत्य शरभङ्गं स दण्डकारण्यमाश्रितः ।  
 नदीं गोदावरीं रम्यामाश्रित्य न्यवसत्तदा ॥ ४७  
 वसतस्तस्य रामस्य ततः शूर्पणखाकृतम् ।  
 स्वरेणासीन्महद्वैरं जनस्थाननिवासिना ॥ ४८  
 रक्षार्थं तापसानां तु राघवो धर्मवत्सलः ।  
 चतुर्दशसहस्राणि जघान भुवि राक्षसान् ॥ ४९  
 दूषणं च खरं चैव निहत्य सुमहाबलौ ।  
 चक्रे क्षेमं पुनर्धोमान्धर्मारण्यं स राघवः ॥ ५०  
 हतेषु तेषु रक्षःसु ततः शूर्पणखा पुनः ।  
 ययौ निकृत्तनासोष्ठी लङ्कां भ्रातृनिवेशनम् ॥ ५१  
 ततो रावणमभ्येत्य राक्षसी दुःखमूर्च्छिता ।  
 पपात पादयोर्भ्रातुः संशुष्करुधिरानना ॥ ५२  
 तां तथा विकृतां दृष्ट्वा रावणः क्रोधमूर्च्छितः ।  
 उत्पपातासनात्कुद्धो दन्तैर्दन्तानुपस्पृशन् ॥ ५३  
 खानमात्यान्विमृज्याथ विविक्ते तामुवाच सः ।



केनाखेवं कृता भद्रे मामचिन्त्यावमत्य च ॥५४  
 कः शूलं तीक्ष्णमासाद्य सर्वगात्रेषु सेवते ।  
 कः शिरस्यग्निमाधाय विश्वस्तः स्वपते सुखम् ॥५५  
 आशीविषं घोरतरं पादेन स्पृशतीह कः ।  
 सिंहं केसरिणं मत्तः स्पृष्ट्वा दंष्ट्रासु तिष्ठति ॥५६  
 इत्येवं ब्रुवतस्तस्य नेत्रेभ्यस्तेजसोऽर्चिषः ।  
 निश्चेरुर्दह्यतो रात्रौ वृक्षस्येव खरन्ध्रतः ॥ ५७  
 तस्य तत्सर्वमाचख्यौ भगिनी रामविक्रमम् ।  
 खरदूषणसंयुक्तं राक्षसानां पराभवम् ॥ ५८  
 ततो ज्ञातिवधं श्रुत्वा रावणः कालचोदितः ।

रामस्य वधमाकाङ्क्षन्मारीचं मनसागमत् ॥ ५९  
 स निश्चित्य ततः कृत्यं सागरं लवणाकरम् ।  
 ऊर्ध्वमाचक्रमे राजा विधाय नगरे विधिम् ॥६०  
 त्रिकूटं समतिक्रम्य कालपर्वतमेव च ।  
 ददर्श मकरावासं गम्भीरोदं महोदधिम् ॥ ६१  
 तमतीत्याथ गोकर्णमभ्यगच्छद्दशाननः ।  
 दयितं स्थानमव्यग्रं शूलपाणेर्महात्मनः ॥ ६२  
 तत्राभ्यगच्छन्मारीचं पूर्वामाल्यं दशाननः ।  
 पुरा रामभयादेव तापसं प्रियजीवितम् ॥ ६३

॥ इति श्रीमन्महाभारते अरण्यपर्वणि रामोपाख्यानपर्वणि अष्टसप्तत्यधिकद्विंशततमोऽध्यायः ॥ २७८ ॥

### एकोनाशीत्यधिकद्विंशततमोऽध्यायः ॥ २७९ ॥

रावणेन भिक्षुवेषधारणपूर्वकं मारीचेन मृगरूपधारिणा सह रामाश्रमाभिगमनम् ॥ १ ॥ मृगाग्रहणाय सीताचोदनया तदनुधाविना रामेण राक्षसबुद्ध्या मृगहननम् ॥ २ ॥ त्रियमाणस्य मारीचस्य हासीते लक्ष्मणेति रामस्वरसमानस्वरश्रवणेन विषण्णायाः सीतायाः परुषभाषणश्रवणाच्छ्रमणेन राममार्गानुसरणम् ॥ ३ ॥ अत्रान्तरे रावणेन निजरूपधारणपूर्वकं सीतापहरणम् ॥ ४ ॥

मार्कण्डेय उवाच ।  
 मारीचस्त्वथ संभ्रान्तो दृष्ट्वा रावणमागतम् ।  
 पूजयामास सत्कारैः फलमूलादिभिस्ततः ॥ १  
 विश्रान्तं चैनमासीनमन्वासीनः स राक्षसः ।  
 उवाच प्रश्रितं वाक्यं वाक्यज्ञो वाक्यकोविदम् २  
 न ते प्रकृतिमान्वर्णः कश्चित्क्षेमं पुरे तव ।  
 कश्चित्प्रकृतयः सर्वा भजन्ते त्वां यथा पुरा ॥ ३  
 किमिहागमने चापि कार्यं ते राक्षसेश्वर ।  
 कृतमित्येव तद्विद्धि यद्यपि स्यात्सुदुष्करम् ॥ ४  
 शशंस रावणस्तस्यै तत्सर्वं रामचेष्टितम् ।  
 समासेनैव कार्याणि क्रोधामर्षसमन्वितः ॥ ५  
 मारीचस्त्वब्रवीच्छ्रुत्वा समासेनैव रावणम् ।  
 अलं ते राममासाद्य वीर्यज्ञो ह्यस्मि तस्य वै ॥ ६  
 बाणवेगं हि कस्तस्य शक्तः सोढुं महात्मनः ।

प्रत्रज्यायां हि मे हेतुः स एव पुरुषर्षभः ।  
 विनाशमुखमेतत्ते केनाख्यातं दुरात्मना ॥ ७  
 तमुवाचाथ सक्रोधो रावणः परिभर्त्सयन् ।  
 अकुर्वतोऽस्मद्वचनं स्यान्मृत्युरपि ते ध्रुवम् ॥ ८  
 मारीचश्चिन्तयामास विशिष्टान्मरणं वरम् ।  
 अवश्यं मरणे प्राप्ते करिष्याम्यस्य यन्मतम् ॥ ९  
 ततस्तं प्रत्युवाचाथ मारीचो रक्षसांवरम् ।  
 किं ते साह्यं मया कार्यं करिष्याम्यवशोपि तत् ॥  
 तमब्रवीद्दशग्रीवो गच्छ सीतां प्रलोभय ।  
 रत्नशृङ्गो मृगो भूत्वा रत्नचित्रतनूरुहः ॥ ११  
 ध्रुवं सीता समालक्ष्य त्वां रामं चोदयिष्यति ।  
 अपक्रान्ते च काकुत्स्थे सीता वश्या भविष्यति ॥  
 तामादायापनेष्यामि ततः स न भविष्यति ।  
 भार्यावियोगाद्बुद्धिरेतत्साह्यं कुरुष्व मे ॥ १३

सिंहं हिंक्ष्वम् । केसरिणं सटावन्तं मृगराजम् ॥ ५६ ॥ तस्य स्रोतोभ्य इति श. पाठः । स्रोतोभ्यश्चक्षुरादिरन्ध्रेभ्यः । तेज-सोर्चिषोऽग्नेर्ज्वालाः ॥ ५७ ॥ खरदूषणसंयुक्तं तत्पराभवसहि-

तम् ॥ ५८ ॥ विधिं रक्षाम् ॥ ६० ॥ अष्टसप्तत्यधिकद्विंशत-तमोऽध्यायः ॥ २७८ ॥

राममासाद्यालं रामं नैवासादयेरित्यर्थः ॥ ६ ॥

इत्येवमुक्तो मारीचः कृत्वोदकमथात्मनः ।  
 रावणं पुरतो यान्तमन्वगच्छत्सुदुःखितः ॥ १४  
 ततस्तस्याश्रमं गत्वा रामस्याक्लिष्टकर्मणः ।  
 चक्रतुस्तद्यथा सर्वमुभौ यत्पूर्वमन्वितम् ॥ १५  
 रावणस्तु यतिर्भूत्वा मुण्डः कुण्डी त्रिदण्डधृत् ।  
 मृगश्च भूत्वा मारीचस्तं देशमुपजग्मतुः ॥ १६  
 दर्शयामास मारीचो वैदेहीं मृगरूपधृत् ।  
 चोदयामास तस्यार्थे सा रामं विधिचोदिता १७  
 रामस्तस्याः प्रियं कुर्वन्धनुरादाय सत्वरः ।  
 रक्षार्थं लक्ष्मणं न्यस्य प्रययौ मृगलिप्सया ॥ १८  
 स धन्वी बद्धतूणीरः खड्गगोधाङ्गुलित्रवान् ।  
 अन्वधावन्मृगं रामो रुद्रस्तारामृगं यथा ॥ १९  
 सोऽन्तर्हितः पुनस्तस्य दर्शनं राक्षसो ब्रजन् ।  
 चर्षु महदध्वानं रामस्तं बुबुधे ततः ॥ २०  
 निशाचरं विदित्वा तं राघवः प्रतिभानवान् ।  
 अमोघं शरमादाय जघान मृगरूपिणम् ॥ २१  
 स रामबाणाभिहतः कृत्वा रामस्वरं तदा ।  
 हा सीते लक्ष्मणेत्येवं चुक्रोशार्तस्वरेण ह ॥ २२  
 शुश्राव तस्य वैदेही ततस्तां करुणां गिरम् ।  
 सा प्रापतत्ततः सीता तामुवाचाथ लक्ष्मणः ॥ २३  
 अलं ते शङ्कया भीरु को रामं प्रहरिष्यति ।  
 मुहूर्ताद्रक्ष्यसे रामं भर्तारं त्वं शुचिस्मितम् ॥ २४  
 इत्युक्त्वा सा प्ररुदती पर्यशङ्कत लक्ष्मणम् ।  
 हता वै स्त्रीस्वभावेन शुद्धचारित्रभूषणा ॥ २५  
 सा तं परुषमारब्धा वक्तुं साध्वी पतिव्रता ।  
 नैष कामो भवेन्मूढ यं त्वं प्रार्थयसे हृदा ॥ २६  
 अप्यहं शस्त्रमादाय हन्यामात्मानमात्मना ।  
 पतेयं गिरिशृङ्गाद्वा विशेषं वा हुताशनम् ॥ २७  
 रामं भर्तारमुत्सृज्य न त्वहं त्वां कथञ्चन ।  
 निहीनमुपतिष्ठेयं शार्दूली क्रोष्टुकं यथा ॥ २८

एतादृशं वचः श्रुत्वा लक्ष्मणः प्रियराघवः ।  
 पिधाय कर्णौ सद्बुद्धः प्रस्थितो येन राघवः ॥ २९  
 स रामस्य पदं गृह्य प्रससार धनुर्धरः ।  
 अवीक्षमाणो विम्बोष्ठीं प्रययौ लक्ष्मणस्तदा ॥ ३०  
 एतस्मिन्नन्तरे रक्षो रावणः प्रत्यदृश्यत ।  
 अभव्यो भव्यरूपेण भस्मच्छन्न इवानलः ॥ ३१  
 यतिवेषप्रतिच्छन्नो जिहीर्षुस्तामनिन्दिताम् ।  
 'उपागच्छत्स वैदेहीं रावणः पापनिश्चयः ॥' ३२  
 सा तमालक्ष्य संप्राप्तं धर्मज्ञा जनकात्मजा ।  
 निमन्त्रयामास तदा फलमूलाशनादिभिः ॥ ३३  
 अवमत्य ततः सर्वं स्वं रूपं प्रत्यपद्यत ।  
 सान्त्वयामास वैदेहीं कामी राक्षसपुङ्गवः ॥ ३४  
 सीते राक्षसराजोऽहं रावणो नाम विश्रुतः ।  
 मम लङ्कापुरी नाम्ना रम्या पारे महोदधेः ॥ ३५  
 तत्र त्वं नरनारीषु शोभिष्यसि मया सह ।  
 भार्या मे भव सुश्रोणि तापसं त्यज राघवम् ३६  
 एवमादीनि वाक्यानि श्रुत्वा तस्याथ जानकी ।  
 पिधाय कर्णौ सुश्रोणी मैवमित्यब्रवीद्वचः ॥ ३७  
 प्रपतेह्यौः सनक्षत्रा पृथिवी शकलीभवेत् ।  
 'शुष्येत्तोयनिधौ तोयं चन्द्रः शीतांशुतां त्यजेत् ॥  
 उष्णांशुत्वमथो जह्यादादित्यो वह्निरुष्णताम् ।'  
 त्यक्त्वा शैत्यं भजेन्नाहं त्यजेयं रघुनन्दनम् ॥ ३९  
 कथं हि भिन्नकरटं पन्नितं वनगोचरम् ।  
 उपस्थाय महानागं करेणुः सूकरं स्पृशेत् ॥ ४०  
 कथं हि पीत्वा माध्वीकं पीत्वा च मधुमाधवीम् ।  
 लोभं सौवीरके कुर्यान्नारी काचिदिति स्मरेः ४१  
 इति सा तं समाभाष्य प्रविवेशाश्रमं ततः ।  
 क्रोधात्प्रस्फुरमाणौष्ठी विधुन्वाना करौ मुहुः ४२  
 तामभिद्रुत्य सुश्रोणीं रावणः प्रत्यपेधयत् ॥ ४३

उदकमौर्ध्वदेहिक्म् ॥ १४ ॥ गोधा ज्याघातवारणं अङ्गुलित्रं  
 च तद्वान् । तारामृगं तारारूपं मृगम् । प्रजापतिः स्वां दुहि-  
 तरं मृगो भूत्वा जगाम तस्य रुद्रः शिरोऽच्छिन्नतदेतन्मृग-  
 शीर्षं नाम नक्षत्रम् ॥ १९ ॥ पर्यशङ्कत लक्ष्मणो मध्यभि-  
 लाषवानिति शङ्कामकरोत् ॥ २५ ॥ नैव कालो ह्ययं मूढेति

क. ध. घ. पाठः ॥ २६ ॥ भिन्नकरटं भिन्नगण्डस्थलं मत्तम् ।  
 करेणुर्हस्तिनी ॥ ४० ॥ माध्वीकं मधुपुष्पजं मद्यम् । मधु-  
 माधवीं क्षौद्रजां सुराम् । सौवीरं काञ्जिकम् ॥ ४१ ॥  
 एकोनवत्सधिकद्विशततमोऽध्यायः ॥ १७९ ॥

भर्त्सयित्वा तु रूक्षेण स्वरेण गतचेतनाम् ।  
मूर्धजेषु निजग्राह ऊर्ध्वमाचक्रमे ततः ॥ ४४

तां ददर्श ततो गृध्रो जटायुर्गिरिगोचरः ।  
रुदतीं रामरामेति हियमाणां तपस्विनीम् ॥ ४५

॥ इति श्रीमन्महाभारते अरण्यपर्वणि रामोपाख्यानपर्वणि एकोनाशीत्यधिकद्विशततमोऽध्यायः ॥ २७९ ॥

### अशीत्यधिकद्विशततमोऽध्यायः ॥ २८० ॥

सीतामादाय गच्छता रावणेन निरोधकस्य जटायुषो युद्धे हननपूर्वकं लङ्काप्रवेशः ॥ १ ॥ मृगहननपूर्वकं प्रतिनिवृत्तेन रामेण मध्येमार्गं संगतस्य लक्ष्मणस्य विजने सीतात्यजनेन हेतुना गर्हणपूर्वकं स्वावासगमनम् ॥ २ ॥ सीतान्वेषिणा सलक्ष्मणेन रामेण मार्गं स्वग्राहिणः कबन्धस्य वधः ॥ ३ ॥ कबन्धदेहाभिर्गतेन गन्धर्वेण रामंप्रति पम्पातटे सुग्रीवंप्रति गमनचोदना ॥ ४ ॥

मार्कण्डेय उवाच ।

सखा दशरथस्यासीज्जटायुररुणात्मजः ।  
गृध्रराजो महावीरः संपातिर्यस्य सोदरः ॥ १  
स ददर्श तदा सीतां रावणाङ्गतां स्तुषाम् ।  
सक्रोधोऽभ्यद्रवत्पक्षी रावणं राक्षसेश्वरम् ॥ २  
अथैनमब्रवीद्गृध्रो मुञ्चमुञ्चेति मैथिलीम् ।  
ध्रियमाणे मयि कथं हरिष्यसि निशाचर ॥ ३  
न हि मे मोक्ष्यसे जीवन्त्यदि नोत्सृजसे वधूम् ।  
उक्तवैवं राक्षसेन्द्रं तं चकर्त नखरैर्भृशम् ॥ ४  
पक्षतुण्डप्रहारैश्च शतशो जर्जरीकृतम् ।  
चक्षार रुधिरं भूरि गिरिः प्रस्रवणैरिव ॥ ५  
स वध्यमानो गृध्रेण रामप्रियहितैषिणा ।  
खड्गमादाय चिच्छेद भुजौ तस्य पतत्रिणः ॥ ६  
निहत्य गृध्रराजं स भिन्नाभ्रशिखरोपमम् ।  
ऊर्ध्वमाचक्रमे सीतां गृहीत्वाऽङ्केन राक्षसः ॥ ७  
यत्रयत्र तु वैदेही पश्यत्याश्रममण्डलम् ।  
सरो वा सरितो वाऽपि तत्र मुञ्चति भूषणम् ॥ ८  
सा ददर्श गिरिप्रस्थे पञ्च वानरपुङ्गवान् ।  
तत्र वासो महद्व्यमुत्ससर्ज मनस्विनी ॥ ९  
तत्तेषां वानरेन्द्राणां पपात पवनोद्धतम् ।  
मध्ये सुपीतं पञ्चानां विद्युन्मेघान्तरे यथा ॥ १०  
अचिरेणातिचक्राम खेचरः खे चरन्निव ।

ददर्शथ पुरीं रम्यां बहुद्वारां मनोरमाम् ॥ ११  
प्राकारवप्रसंवाधां निर्मितां विश्वकर्मणा ।  
प्रविवेश पुरीं लङ्कां ससीतो राक्षसेश्वरः ॥ १२  
एवं हृतायां वैदेह्यां रामो हत्वा महामृगम् ।  
निवृत्तो ददृशे दूराद्भ्रातरं लक्ष्मणं तदा ॥ १३  
कथमुत्सृज्य वैदेहीं वने राक्षससेविते ।  
इति तं भ्रातरं दृष्ट्वा प्राप्तोऽसीति व्यगर्हयत् ॥ १४  
मृगरूपधरेणाथ रक्षसा सोपकर्षणम् ।  
भ्रातुरागमनं चैव चिन्तयन्पर्यतप्यत ॥ १५  
गर्हयन्नेव रामस्तु त्वरितस्तं समासदत् ।  
अपि जीवति वैदेहीमिति पश्यामि लक्ष्मण ॥ १६  
तस्य तत्सर्वमाचख्यौ सीताया लक्ष्मणो वचः ।  
यदुक्तवत्यसदृशं वैदेही पश्चिमं वचः ॥ १७  
दह्यमानेन तु हृदा रामोऽभ्यपतदाश्रमम् ।  
स ददर्श तदा गृध्रं निहतं पर्वतोपमम् ॥ १८  
राक्षसं शङ्कमानस्तं विकृष्य बलवद्भुजुः ।  
अभ्यधावत काकुत्स्थस्ततस्तं सहलक्ष्मणः ॥ १९  
स तावुवाच तेजस्वी सहितौ रामलक्ष्मणौ ।  
गृध्रराजोऽसि भद्रं वां सखा दशरथस्य वै ॥ २०  
तस्य तद्वचनं श्रुत्वा संगृह्य धनुषी शुभे ।  
कोयं पितरमस्माकं नाम्नाऽहेत्युचतुश्च तौ ॥ २१  
ततो ददृशतुस्तौ तं छिन्नपक्षद्वयं खगम् ।

ध्रियमाणे जीवति ॥ ३ ॥ नखरैः नखैः ॥ ४ ॥ चक्षार सुखाव ॥ ५ ॥ अङ्केन उत्सृजेन ॥ ७ ॥ गिरिप्रस्थे पर्वतशि-  
खरे ॥ ९ ॥ प्राकारः परिधिभित्तिः वप्रस्ताद्वाह्यं वेणुमयं दुर्गं

ताभ्यां संवाधा दुर्गमा ॥ १२ ॥ कथं प्राप्तोसीति संबन्धः  
॥ १४ ॥ वां युवयोः ॥ २० ॥ आह ब्रूते ॥ २१ ॥

तयोः शशंस गृध्रस्तु सीतार्थे रावणाद्बधम् ॥२२  
 अपृच्छद्राघवो गृध्रं रावणः कां दिशं गतः ।  
 तस्य गृध्रः शिरःकम्पैराचक्षे ममार च ॥ २३  
 दक्षिणामिति काकुत्स्थो विदित्वाऽस्य तदिङ्गितम् ।  
 संस्कारं लम्भयामास सखायं पूजयन्पितुः ॥२४  
 ततो दृष्ट्वाऽश्रमपदं व्यपविद्धवृसीकटम् ।  
 विध्वस्तकलशं शून्यं गोमायुशतसंकुलम् ॥ २५  
 दुःखशोकसमाविष्टौ वैदेहीहरणादितौ ।  
 जग्मतुर्दण्डकारण्यं दक्षिणेन परंतपौ ॥ २६  
 वने महति तस्मिंस्तु रामः सौमित्रिणा सह ।  
 ददर्श मृगयूथानि द्रवमाणानि सर्वशः ॥ २७  
 शब्दं च घोरं सत्वानां दावाग्नेरिव वर्धतः ।  
 अपश्येतां मुहूर्ताच्च कवन्धं घोरदर्शनम् ॥ २८  
 मेघपर्वतसंकाशं सालस्कन्धं महाभुजम् ।  
 उरोगतविशालाक्षं महोदरमहामुखम् ॥ २९  
 यदृच्छयाथ तद्रक्षः करे जग्राह लक्ष्मणम् ।  
 विषादमगमत्सद्यः सौमित्रिरथ भारत ॥ ३०  
 स राममभिसंप्रेक्ष्य कृष्यते येन तन्मुखम् ।  
 विषण्णश्चाब्रवीद्रामं पश्यावस्थामिमां मम ॥ ३१  
 हरणं चैव वैदेह्या मम चायमुपप्लवः ।  
 राज्यभ्रंशश्च भवतस्तातस्य मरणं तथा ॥ ३२  
 नाहं त्वां सह वैदेह्या समेतं कोसलागतम् ।  
 द्रक्ष्यामि प्रथिते राज्ये पितृपैतामहे स्थितम् ॥३३  
 द्रक्ष्यन्त्यार्यस्य धन्या ये कुशलाजशमीदलैः ।  
 अभिषिक्तस्य वदनं सोमं शान्तघनं यथा ॥ ३४  
 एवं बहुविधं धीमान्विललाप स लक्ष्मणः ।  
 तमुवाचाथ काकुत्स्थः संभ्रमेष्वप्यसंभ्रमः ॥ ३५

मा विषीद नरव्याघ्र नैष कश्चिन्मयि स्थिते ।  
 'शक्तो धर्षयितुं वीर सुमित्रानन्दवर्धन ।'  
 छिन्ध्यस्य दक्षिणं बाहुं छिन्नः सव्यो मया भुजः ॥  
 इत्येवं वदता तस्य भुजो रामेण पातितः ।  
 खङ्गेन भृशतीक्ष्णेन निकृत्तस्तिलकाण्डवत् ॥ ३७  
 ततोऽस्य दक्षिणं बाहुं खङ्गेनाजघ्निवान्वली ।  
 सौमित्रिरपि संप्रेक्ष्य भ्रातरं राघवं स्थितम् ॥ ३८  
 पुनर्जघान पार्श्वे वै तद्रक्षो लक्ष्मणो भृशम् ।  
 गतासुरपतङ्गमौ कवन्धः सुमहांस्ततः ॥ ३९  
 तस्य देहाद्विनिःसृत्य पुरुषो दिव्यदर्शनः ।  
 ददृशे दिवमास्थाय दिवि सूर्य इव ज्वलन् ॥ ४०  
 पप्रच्छ रामस्तं वाग्मी कस्त्वं प्रब्रूहि पृच्छतः ।  
 कामया किमिदं चित्रमाश्चर्यं प्रतिभाति मे ॥ ४१  
 तस्याचक्षे गन्धर्वो विश्वावसुरहं नृप ।  
 प्राप्तो ब्राह्मणशापेन योनिं राक्षससेविताम् ॥ ४२  
 रावणेन हता सीता लङ्कायां संनिवेशिता ।  
 सुग्रीवमभिगच्छस्व स ते साह्यं करिष्यति ॥ ४३  
 एषा पम्पा शिवजला हंसकारण्डवायुता ।  
 ऋश्यमूकस्य शैलस्य संनिकर्षे तटाकिनी ॥ ४४  
 वसते तत्र सुग्रीवश्चतुर्भिः सचिवैः सह ।  
 भ्राता वानरराजस्य वालिनो हेममालिनः ॥ ४५  
 तेन त्वं सहसंगम्य दुःखमूलं निवेदय ।  
 समानशीलो भवतः साहाय्यं स करिष्यति ॥ ४६  
 एतावच्छक्यमस्माभिर्वक्तुं द्रष्टासि जानकीम् ।  
 ध्रुवं वानरराजस्य विदितो रावणालयः ॥ ४७  
 इत्युक्त्वाऽन्तर्हितो दिव्यः पुरुषः स महाप्रभः ।  
 विस्मयं जग्मतुश्चोभौ प्रवीरौ रामलक्ष्मणौ ॥ ४८

॥ इति श्रीमन्महाभारते अरण्यपर्वणि रामोपाख्यानपर्वणि अशीत्यधिकद्विशततमोऽध्यायः ॥ २८० ॥

## एकाशीत्यधिकद्विशततमोऽध्यायः ॥ २८१ ॥

रामेण सुग्रीवेण सख्यकरणपूर्वकं वालिहननम् ॥ १ ॥ रावणेनाशोकवने सीतानिवेशनपूर्वकं तद्वशीकरणाय राक्षसीनां नियोजनम् ॥ २ ॥ तत्र त्रिजटया रामरावणयोरिष्टानिष्टसूचकस्वदृष्टस्त्रामप्रकारकथनेन सीतायाः परिसान्त्वनम् ॥ ३ ॥

मार्कण्डेय उवाच ।

ततोऽविदूरे नलिनीं प्रभूतकमलोत्पलाम् ।  
सीताहरणदुःखार्तिः पम्पां रामः समासदत् ॥ १  
मारुतेन सुशीतेन सुखेनामृतगन्धिना ।  
सेव्यमानो वने तस्मिञ्जगाम मनसा प्रियाम् ॥ २  
विललाप स राजेन्द्रस्तत्र कान्तामनुसरन् ।  
कामवाणाभिसंतप्तं सौमित्रिस्तमथाब्रवीत् ॥ ३  
न त्वामेवंविधो भावः स्पष्टमर्हति मानद ।  
आत्मवन्तमिव व्याधिः पुरुषं दृढसेविनम् ॥ ४  
प्रवृत्तिरुपलब्धा ते वैदेह्या रावणस्य च ।  
तां त्वं पुरुषकारेण बुद्ध्या चैवोपपादय ॥ ५  
अभिगच्छाव सुग्रीवं शैलस्थं हरिपुङ्गवम् ।  
मयि शिष्ये च भृत्ये च सहाये च समाश्रसा ॥ ६  
एवं बहुविधैर्वाक्यैर्लक्ष्मणेन स राघवः ।  
उक्तः प्रकृतिमापेदे कार्ये चानन्तरोऽभवत् ॥ ७  
निषेव्य वारि पम्पायास्तर्पयित्वा पितृनपि ।  
प्रतस्थतुरुभौ वीरौ भ्रातरौ रामलक्ष्मणौ ॥ ८  
तादृश्यमूकमभ्येत्य बहुमूलफलद्रुमम् ।  
गिर्थग्रे वानरान्पञ्च वीरौ ददृशतुस्तदा ॥ ९  
सुग्रीवः प्रेषयामास सचिवं वानरं तयोः ।  
बुद्धिमन्तं हनूमन्तं हिमवन्तमिव स्थितम् ॥ १०  
तेन संभाष्य पूर्वं तौ सुग्रीवमभिजग्मतुः ।  
सख्यं वानरराजेन चक्रे रामस्तदा नृप ॥ ११  
'ततः सीतां हतां श्रुत्वा सुग्रीवो वालिना कृतम् ।  
दुःखमाख्यातवान्सर्वं रामायामिततेजसे ॥' १२  
तद्वासो दर्शयामास तस्य कार्यं निवेदिते ।  
वानराणां तु यत्सीता ह्रियमाणा व्यपासृजत् १३  
तत्प्रत्ययकरं लब्ध्वा सुग्रीवं पुत्रगाधिपम् ।

पृथिव्यां वानरैश्चर्ये स्वयं रामोऽभ्यषेचयत् ॥ १४  
प्रतिजज्ञे च काकुत्स्थः समरे वालिनो वधम् ।  
सुग्रीवश्चापि वैदेह्याः पुनरानयनं नृप ॥ १५  
इत्येवं समयं कृत्वा विश्वास्थ च परस्परम् ।  
अभ्येत्य सर्वे किष्किन्धां तस्थुर्युद्धाभिकाङ्क्षिणः ॥  
सुग्रीवः प्राप्य किष्किन्धां ननादौघनिभस्वनः ।  
नास्य तन्ममृषे वाली तारा तं प्रत्यषेधयत् ॥ १७  
यथा नदति सुग्रीवो बलवानेष वानरः ।  
मन्ये चाश्रयवान्प्राप्तो न त्वं निष्क्रान्तुमर्हसि १८  
हेममाली ततो वाली तारां ताराधिपाननाम् ।  
प्रोवाच वचनं वाग्मी तां वानरपतिः पतिः ॥ १९  
सर्वभूतरुतज्ञा त्वं पश्य बुद्ध्या समन्विता ।  
केन चाश्रयवान्प्राप्तो ममैष भ्रातृगन्धिकः ॥ २०  
चिन्तयित्वा मुहूर्तं तु तारा ताराधिपप्रभा ।  
पतिमित्यब्रवीत्प्राज्ञा शृणु सर्वं कपीश्वर ॥ २१  
हृतदारो महासत्वो रामो दशरथात्मजः ।  
तुल्यारिमित्रतां प्राप्तः सुग्रीवेण धनुर्धरः ॥ २२  
भ्राता चास्य महाबाहुः सौमित्रिरपराजितः ।  
लक्ष्मणो नाम मेधावी स्थितः कार्यार्थसिद्धये २३  
मैन्दश्च द्विविदश्चापि हनूमांश्चानिलात्मजः ।  
जाम्बवानुक्षराजश्च सुग्रीवसचिवाः स्थिताः ॥ २४  
सर्व एते महात्मानो बुद्धिमन्तो महाबलाः ।  
अलं तव विनाशाय रामवीर्यव्यपाश्रयाः ॥ २५  
तस्यास्तदाक्षिप्य वचो हितमुक्तं कपीश्वरः ।  
पर्यशङ्कत तामीर्षुः सुग्रीवगतमानसाम् ॥ २६  
तारां परुषमुक्त्वा तु निर्जगाम गुहामुखात् ।  
स्थितं माल्यवतोऽभ्याशे सुग्रीवं सोभ्यभाषत २७  
असकृच्चं मया क्लीव निर्जितो जीवितप्रियः ।

अविदूरे समीपे । नलिनीं पुष्करिणीम् ॥ १ ॥ अमृतगन्धिनाऽमृतसदृशेन ॥ २ ॥ उपपादय सफलीकुरु ॥ ५ ॥ अनन्तरः संलभः ॥ ५ ॥ ऋष्यमूकं पर्वतम् ॥ ९ ॥

ओघो जनवृन्दस्तन्निभः स्वनो यस्य ॥ १७ ॥ आश्रयवान् परबलाश्रितः ॥ १८ ॥ ईषुरीर्ष्यालुः ॥ २६ ॥

मुक्तो गच्छसि दुर्बुद्धे कथंकारं रणे पुनः ॥ २८  
 इत्युक्तः प्राह सुग्रीवो भ्रातरं हेतुमद्वचः ।  
 प्राप्तकालमभिन्नं रामं सम्बोधयन्निव ॥ २९  
 हतराज्यस्य मे राजन्हृतदारस्य च त्वया ।  
 किं मे जीवितसामर्थ्यमिति विद्धि समागतम् ३०  
 एवमुक्त्वा बहुविधं ततस्तौ सन्निपेततुः ।  
 समरे वालिसुग्रीवौ सालतालशिलायुधौ ॥ ३१  
 उभौ जघ्नतुरन्योन्यमुभौ भूमौ निपेततुः ।  
 उभौ ववल्गतुश्चित्रं मुष्टिभिश्च निजघ्नतुः ॥ ३२  
 उभौ रुधिरसंसिक्तौ नखदन्तपरिक्षतौ ।  
 शुशुभाते तदा वीरौ पुष्पिताविव किंशुकौ ॥ ३३  
 न विशेषस्तयोर्बुद्धे यदा कथन दृश्यते ।  
 सुग्रीवस्य तदा मालां हनुमान्कण्ठ आसजत् ३४  
 स मालया तदा वीरः शुशुभे कण्ठसक्तया ।  
 श्रीमानिव महाशैलो मलयो मेघमालया ॥ ३५  
 कृतचिह्नं तु सुग्रीवं रामो दृष्ट्वा महाधनुः ।  
 विचकर्ष धनुःश्रेष्ठं वालिमुद्दिश्य लक्ष्यन् ॥ ३६  
 विष्कारस्तस्य धनुषो यत्रस्येव तदा वभौ ।  
 वितत्रास तदा वाली श्रेणाभिहतो हृदि ॥ ३७  
 स भिन्नहृदयो वाली वक्राच्छोणितमुद्गमन् ।  
 ददर्शवस्थितं रामं ततः सौमित्रिणा सह ॥ ३८  
 गर्हयित्वा स काकुत्स्थं पपात भुवि मूर्च्छितः ।  
 तारा ददर्श तं भूमौ तारापतिमिव च्युतम् ॥ ३९  
 हते वालिनि सुग्रीवः किष्किन्धां प्रत्यपद्यत ।  
 तां च तारापतिमुखीं तारां निपतितेश्वराम् ॥ ४०  
 रामस्तु चतुरो मासान्पृष्ठे माल्यवतः शुभे ।  
 निवासमकरोद्धीमान्सुग्रीवेणाभ्युपस्थितः ॥ ४१  
 रावणोऽपि पुरीं गत्वा लङ्कां कामबलात्कृतः ।  
 सीतां निवेशयामास भवने नन्दनोपमे ॥ ४२  
 अशोकवनिकाभ्यां तापसाश्रमसन्निभे ।  
 भर्तृस्मरणतन्वङ्गी तापसीवेषधारिणी ॥ ४३

उपवासतपःशीला ततः सा पृथुलेक्षणा ।  
 उवास दुःखवसतिं फलमूलकृताशना ॥ ४४  
 दिदेश राक्षसीस्तत्र रक्षणे राक्षसाधिपः ।  
 प्रासासिशूलपरशुमुद्गरालातधारिणीः ॥ ४५  
 व्यक्षीं व्यक्षीं ललाटाक्षीं दीर्घजिह्वामजिह्विकाम् ।  
 त्रिस्तनीमेकपादां च त्रिजटामेकलोचनाम् ॥ ४६  
 एताश्चान्याश्च दीप्ताक्ष्यः करभोत्कटमूर्धजाः ।  
 परिवार्यासते सीतां दिवारात्रमतन्द्रिताः ॥ ४७  
 तास्तु तामायतापार्ङ्गीं पिशाच्यो दारुणस्वराः ।  
 तर्जयन्ति सदा रौद्राः परुषव्यञ्जनस्वराः ॥ ४८  
 खादाम पाटयामैनां तिलशः प्रविभज्य ताम् ।  
 येयं भर्तारमस्माकमवमत्येह जीवति ॥ ४९  
 इत्येवं परिभर्त्सन्तीस्त्रासयानाः पुनः पुनः ।  
 भर्तृशोकसमाविष्टा निःश्वस्येदमुवाच ताः ॥ ५०  
 आर्याः खादत मां शीघ्रं न मे लोभोस्ति जीविते ।  
 विना तं पुण्डरीकाक्षं नीलकुञ्चितमूर्धजम् ॥ ५१  
 अद्यैवाहं निराहारा जीवितप्रियवर्जिता ।  
 शोषयिष्यामि गात्राणि वल्ली तलगता यथा ॥ ५२  
 न त्वन्यमभिगच्छेयं पुमांसं राघवादृते ।  
 इति जानीत सत्यं मे क्रियतां यदनन्तरम् ॥ ५३  
 तस्यास्तद्वचनं श्रुत्वा राक्षसस्ताः खरस्वनाः ।  
 आख्यातुं राक्षसेन्द्राय जग्मुस्तत्सर्वमादितः ॥ ५४  
 गतासु तासु सर्वासु त्रिजटा नाम राक्षसी ।  
 सान्त्वयामास वैदेहीं धर्मज्ञा प्रियवादिनी ॥ ५५  
 सीते वक्ष्यामि ते किञ्चिद्विश्वासं करु मे सखि ।  
 भयं त्वं त्यज वामोरु शृणु चेदं वचो मम ॥ ५६  
 अविन्ध्यो नाम मेधावी वृद्धो राक्षसपुङ्गवः ।  
 स रामस्य हितान्वेषी त्वदर्थे मामचूचुदत् ॥ ५७  
 सीता मद्द्वचनाद्वाच्या समाश्वास्य प्रसाद्य च ।  
 भर्ता ते कुशली रामो लक्ष्मणानुगतो बली ॥ ५८  
 सख्यं वानरराजेन शक्रप्रतिमतेजसा ।

मुक्तो गच्छसि दुर्बुद्धे कथं घोरे रणे पुनरिति क. पाठः ।  
 मुक्तो ज्ञातिरिति ज्ञात्वा का त्वरा मरणे पुनः इति झ. पाठः  
 ॥ २८ ॥ जीवितसामर्थ्यं जीवनस्य श्लाघ्यत्वम् ॥ ३० ॥

करभोत्कटमूर्धजाः उद्भूतदृशकेश्यः ॥ ४७ ॥ परुषव्यञ्जनस्व-  
 रात्मकाः शब्दा यासां ताः ॥ ४८ ॥ व्याली तालगता यथेति  
 ख. झ. पाठः ॥ ५२ ॥

कृतवान्नाघवः श्रीमांस्त्वदर्थे च समुद्यतः ॥ ५९  
 मा च ते भूद्भयं भीरु रावणालोकगर्हितात् ।  
 नलकूबरशापेन रक्षिता ह्यसि नन्दिनि ॥ ६०  
 शप्तो ह्येष पुरा पापो वधूं रम्भां परामृशन् ।  
 न शक्नोत्यवशां नारीमुपैतुमजितेन्द्रियः ॥ ६१  
 क्षिप्रमेप्यति ते भर्ता सुग्रीवेणाभिरक्षितः ।  
 सौमित्रिसहितो धीमांस्त्वां चेतो मोक्षयिष्यति ॥  
 स्वप्ना हि सुमहाघोरा दृष्टा मेऽनिष्टदर्शनाः ।  
 विनाशयास्य दुर्बुद्धेः पौलस्त्यस्य कुलस्य च ६३  
 दारुणो ह्येष दुष्टात्मा क्षुद्रकर्मा निशाचरः ।  
 स्वभावाञ्छीलदोषेण सर्वेषां भयवर्धनः ॥ ६४  
 स्पर्धते सर्वदेवैर्यः कालोपहतचेतनः ।  
 मया विनाशलिङ्गानि स्वप्ने दृष्टानि तस्य वै ॥ ६५  
 तैलाभिषिक्तो विकचो मज्जन्यङ्के दशाननः ।  
 असकृत्खरयुक्ते तु रथे नृत्यन्निव स्थितः ॥ ६६  
 कुम्भकर्णादयश्चेमे नग्नाः पतितमूर्धजाः ।  
 गच्छन्ति दक्षिणामाशां रक्तमाल्यानुलेपनाः ६७

श्वेतातपत्रः सोष्णीषः शुक्लमाल्यानुलेपनः ।  
 श्वेतपर्वतमारूढ एक एव विभीषणः ॥ ६८  
 सचिवाश्वास्य चत्वारः शुक्लमाल्यानुलेपनाः ।  
 श्वेतपर्वतमारूढा मोक्षयन्तेऽस्मान्महाभयात् ॥ ६९  
 रामस्यास्त्रेण पृथिवी परिक्षिप्ता ससागरा ।  
 यशसा पृथिवीं कृत्स्नां पूरयिष्यति ते पतिः ७०  
 हस्तिसक्थिसमारूढो भुञ्जानो मधुपायसम् ।  
 लक्ष्मणश्च मया दृष्टो दिग्धक्षुः सर्वतो दिशम् ७१  
 रुदती रुधिरार्द्राङ्गी व्याघ्रेण परिरक्षिता ।  
 असकृच्चं मया दृष्टा गच्छन्ती दिशमुत्तराम् ॥ ७२  
 हर्षमेप्यसि वैदेहि क्षिप्रं भर्त्रा समन्विता ।  
 राघवेण सहभ्रात्रा सीते त्वमचिरादिव ॥ ७३  
 इत्येतन्मृगशावाक्षी तच्छ्रुत्वा त्रिजटावचः ।  
 बभूवाशावती बाला पुनर्भर्तृसमागमे ॥ ७४  
 तावदभ्यागता रौद्र्यः पिशाच्यस्ताः सुदारुणाः ।  
 ददृशुस्तां त्रिजटया सहासीनां यथापुरम् ॥ ७५

॥ इति श्रीमन्महाभारते अरण्यपर्वणि रामोपाख्यानपर्वणि एकाशीत्यधिकद्विशततमोऽध्यायः ॥ २८१ ॥

### द्व्यशीत्यधिकद्विशततमोऽध्यायः ॥ २८२ ॥

रावणेन सीतासमीपमेत्य बहुधा प्रलोभनेऽप्यविकृतमानसया तथा प्रत्याख्याने स्वावासंप्रति गमनम् ॥ १ ॥

मार्कण्डेय उवाच ।  
 ततस्तां भर्तृशोकार्ता दीनां मलिनवाससम् ।  
 मणिशेषाभ्यलंकारां रुदतीं च पतिव्रताम् ॥ १  
 राक्षसीभिरुपास्यन्तीं समासीनां शिलातले ।  
 रावणः कामवाणार्तो ददर्शोपससर्प च ॥ २  
 देवदानवगन्धर्वयक्षकिंपुरुषैर्युधि ।  
 अजितोशोकवनिकां ययौ कन्दर्पपीडितः ॥ ३  
 दिव्याम्बरधरः श्रीमान्सुमृष्टमणिकुण्डलः ।  
 विचित्रमाल्यमुकुटो वसन्त इव मूर्तिमान् ॥ ४  
 न कल्पवृक्षसदृशो यत्नादपि विभूषितः ।  
 श्मशानचैत्यद्रुमवद्भूषितोऽपि भयंकरः ॥ ५

स तस्यास्तनुमध्यायाः समीपे रजनीचरः ।  
 ददृशे रोहिणीमेत्य शनैश्चर इव ग्रहः ॥ ६  
 स तामामन्त्र्य सुश्रोणीं पुष्पकेतुशराहतः ।  
 इदमित्यब्रवीद्वाक्यं त्रस्तां रौहीमिवाबलाम् ॥ ७  
 सीते पर्याप्तमेतावत्कृतो भर्तुरनुग्रहः ।  
 प्रसादं कुरु तन्वङ्गि क्रियतां परिकर्म ते ॥ ८  
 भजस्व मां वरारोहे महार्हाभरणाम्बरा ।  
 भव मे सर्वनारीणामुत्तमा वरवर्णिनी ॥ ९  
 सन्ति मे देवकन्याश्च गन्धर्वाणां च योषितः ।  
 सन्ति दानवकन्याश्च दैत्यानां चापि योषितः ।  
 'तासामद्य विशालाक्षि सर्वासां मे भवोत्तमा ॥'

वधूं सुषाम् ॥ ६१ ॥ परिक्षिप्ता व्याप्ता ॥ ७० ॥ एकाशीत्य-  
 धिकद्विशततमोऽध्यायः ॥ २८१ ॥

उपास्यन्तीमुपास्यमानाम् ॥ २ ॥ रौही हरिणीम् ॥ ७ ॥  
 परिकर्म वज्राभरणादिना प्रसाधनम् ॥ ८ ॥

चतुर्दश पिशाचीनां कोट्यो मे वचने स्थिताः ।  
 द्विस्तावत्पुरुषादानां रक्षसां भीमकर्मणाम् ॥ ११  
 ततो मे त्रिगुणा यक्षा ये मद्रचनकारिणः ।  
 केचिदेव धनाध्यक्षं भ्रातरं मे समाश्रिताः ॥ १२  
 गन्धर्वाप्सरसो भद्रे मामापानगतं सदा ।  
 उपतिष्ठन्ति वामोरु यथैव भ्रातरं मम ॥ १३  
 पुत्रोऽहमपि विप्रर्षेः साक्षाद्विश्रवसो मुनेः ।  
 पञ्चमो लोकपालानामिति मे प्रथितं यशः ॥ १४  
 दिव्यानि भक्ष्यभोज्यानि पानानि विविधानि च  
 यथैव त्रिदशेशस्य तथैव मम भामिनि ॥ १५  
 क्षीयतां दुष्कृतं कर्म वनवासकृतं तव ।  
 भार्या मे भव सुश्रोणि यथा मण्डोदरी तथा १६  
 इत्युक्त्वा तेन वैदेही परिवृत्य शुभानना ।  
 तृणमन्तरतः कृत्वा तमुवाच निशाचरम् ॥ १७  
 अशिवेनातिवामोरुरजस्रं नेत्रवारिणा ।  
 स्तनावपतितौ बाला संहतावभिवर्षती ॥ १८  
 'व्यवस्थाप्य कथंचित्सा विषादादतिमोहिता ।'  
 उवाच वाक्यं तं क्षुद्रं वैदेही पतिदेवता ॥ १९  
 असकृद्बदतो वाक्यमीदृशं राक्षसेश्वर ।  
 विषादयुक्तमेतत्ते मया श्रुतमभाग्यया ।  
 तद्भद्रमुख भद्रं ते मानसं विनिवर्त्यताम् ॥ २०

॥ इति श्रीमन्महाभारते अरण्यपर्वणि रामोपाख्यानपर्वणि ब्यशीत्यधिकद्विशततमोऽध्यायः ॥ २८२ ॥

### व्यशीत्यधिकद्विशततमोऽध्यायः ॥ २८३ ॥

रामेण शरदागमेऽपि विषयासक्त्या स्वानुपसर्पिणे सुग्रीवप्रति लक्ष्मणप्रेषणम् ॥ १ ॥ सुग्रीवेण सह रामान्तिकमाग-  
 तेन लक्ष्मणेन तंप्रति सीतान्वेषणाय सुग्रीवकृतवानरप्रेषणनिवेदनम् ॥ २ ॥ ततो लङ्कापुरात्प्रतिनिवृत्तेन हनुमताऽङ्ग-  
 दिभिः सह मधुवनभङ्गपूर्वकं रामाय सीतावृत्तान्तादिनिवेदनपूर्वकं तद्दत्तचूडामणिदानम् ॥ ३ ॥

मार्कण्डेय उवाच ।  
 राघवः सहसौमित्रिः सुग्रीवेणाभिपालितः ।  
 वसन्माल्यवतः पृष्टे ददर्श विमलं नभः ॥ १  
 स दृष्ट्वा विमले व्योम्नि निर्मलं शशलक्षणम् ।  
 ग्रहनक्षत्रताराभिरनुयान्तममित्रहा ॥ २

विनिवर्त्यतां मत्त इति शेषः ॥ २० ॥ औपयिकी उपयोगार्हा

कुमुदोत्पलपद्मानां गन्धमादाय वायुना ।  
 महीधरस्थः शीतेन सहसा प्रतिबोधितः ॥ ३  
 प्रभाते लक्ष्मणं वीरमभ्यभाषत दुर्मनाः ।  
 सीतां संस्मृत्य धर्मात्प्रा रुद्रां राक्षसवेश्मनि ॥४  
 गच्छ लक्ष्मण जानीहि किंकिंधायां कपीश्वरम् ।

॥ २१ ॥ ब्यशीत्यधिकद्विशततमोऽध्यायः ॥ २८२ ॥



प्रमत्तं ग्राम्यधर्मेषु कृतघ्नं स्वार्थपण्डितम् ॥ ५  
 योसौ कुलाधमो मूढो मया राज्येऽभिषेचितः ।  
 सर्ववानरगोपुञ्जा यमृक्षाश्च भजन्ति वै ॥ ६  
 यदर्थं निहतो वाली मया रघुकुलोद्बह ।  
 त्वया सह महाबाहो किष्किन्धोपवने तदा ॥ ७  
 कृतघ्नं तमहं मन्ये वानरापशदं भुवि ।  
 यो मामेवंगतो मूढो न जानीतेऽद्य लक्ष्मण ॥ ८  
 असौ मन्ये न जानीते समयप्रतिपालनम् ।  
 कृतोपकारं मां नूनमवमत्याल्पया धिया ॥ ९  
 यदि तावदनुद्युक्तः शेते कामसुखात्मकः ।  
 नेतव्यो वालिमार्गेण सर्वभूतगतिं त्वया ॥ १०  
 अथापि घटतेऽस्माकमर्थे वानरपुङ्गवः ।  
 तमादायैव काकुत्स्थ त्वरावान्भव माचिरम् ॥ ११  
 इत्युक्तो लक्ष्मणो आत्रा गुरुवाक्यहिते रतः ।  
 प्रतस्थे रुचिरं गृह्य समार्गणगुणं धनुः ॥ १२  
 किष्किन्धाद्वारमासाद्य प्रविवेशानिवारितः ।  
 सक्रोध इति तं मत्वा राजा प्रत्युद्ययौ हरिः ॥ १३  
 तं सदारो विनीतात्मा सुग्रीवः प्लवगाधिपः ।  
 पूजया प्रतिजग्राह प्रीयमाणस्तदर्हया ॥ १४  
 तमब्रवीद्रामवचः सौमित्रिरकुतोभयः ।  
 स तत्सर्वमशेषेण श्रुत्वा प्रहः कृताञ्जलिः ॥ १५  
 सभृत्यदारो राजेन्द्र सुग्रीवो वानराधिपः ।  
 इदमाह वचः प्रीतो लक्ष्मणं नरकुञ्जरम् ॥ १६  
 नास्मि लक्ष्मण दुर्मेधा नाकृतज्ञो न निर्घृणः ।  
 श्रूयतां यः प्रयत्नो मे सीतापर्येषणे कृतः ॥ १७  
 दिशः प्रस्थापिताः सर्वे विनीता हरयो मया ।  
 सर्वेषां च कृतः कालो मासेऽभ्यागमने पुनः ॥ १८  
 यैरियं सवना साद्रिः सपुरा सागराम्बरा ।  
 विचेतव्या मही वीर सग्रामनगराकरा ॥ १९  
 स मासः पञ्चरात्रेण पूर्णो भवितुमर्हति ।  
 ततः श्रोष्यसि रामेण सहितः सुमहत्प्रियम् ॥ २०  
 इत्युक्तो लक्ष्मणस्तेन वानरेन्द्रेण धीमता ।

त्यक्त्वा रोपमदीनात्मा सुग्रीवं प्रत्यपूजयत् ॥ २१  
 स रामं सहसुग्रीवो माल्यवत्पृष्ठमास्थितम् ।  
 अभिगम्योदयं तस्य कार्यस्य प्रत्यवेदयत् ॥ २२  
 इत्येवं वानरेन्द्रास्ते समाजग्मुः सहस्रशः ।  
 दिशस्तिस्रो विचित्याथ न तु ये दक्षिणां गताः ॥  
 आचख्युस्तत्र रामाय महीं सागरमेखलाम् ।  
 विचितां न तु वैदेह्या दर्शनं रावणस्य वा ॥ २४  
 गतास्तु दक्षिणामाशां ये वै वानरपुङ्गवाः ।  
 आशावांस्तेषु काकुत्स्थः प्राणानार्तोऽभ्यधारयत् ॥  
 द्विमासोपरमे काले व्यतीते प्लवगास्ततः ।  
 सुग्रीवमभिगम्येदं त्वरिता वाक्यमब्रुवन् ॥ २६  
 रक्षितं वालिना यत्तत्स्फीतं मधुवनं महत् ।  
 त्वया च प्लवगश्रेष्ठ तद्भुङ्क्ते पवनात्मजः ॥ २७  
 वालिपुत्रोऽङ्गदशैव ये चान्ये प्लवगर्षभाः ।  
 विचेतुं दक्षिणामाशां राजन्प्रस्थापितास्त्वया ॥ २८  
 तेषामपनयं श्रुत्वा मेने स कृतकृत्यताम् ।  
 कृतार्थानां हि भृत्यानामेतद्भवति चेष्टितम् ॥ २९  
 स तद्रामाय मेधावी शशंस प्लवगर्षभः ।  
 रामश्चाप्यनुमानेन मेने दृष्टां तु मैथिलीम् ॥ ३०  
 हनुमत्प्रमुखाश्चापि विश्रान्तास्ते प्लवङ्गमाः ।  
 अभिजग्मुर्हीन्द्रं तं रामलक्ष्मणसन्निधौ ॥ ३१  
 गतिं च मुखवर्णं च दृष्ट्वा रामो हनूमतः ।  
 अगमत्प्रत्ययं भूयो दृष्ट्वा सीतेति भारत ॥ ३२  
 हनूमत्प्रमुखास्ते तु वानराः पूर्णमानसाः ।  
 प्रणेमुर्विधिवद्रामं सुग्रीवं लक्ष्मणं तथा ॥ ३३  
 तानुवाचानतान् रामः प्रगृह्य सशरं धनुः ।  
 अपि मां जीवयिष्यध्वमपि वः कृतकृत्यता ॥ ३४  
 अपि राज्यमयोध्यायां कारयिष्याम्यहं पुनः ।  
 निहत्य समरे शत्रूनाहृत्य जनकात्मजाम् ॥ ३५  
 अमोक्षयित्वा वैदेहीमहत्वा च रणे रिपून् ।  
 हतदारोऽवधूतश्च नाहं जीवितुमुत्सहे ॥ ३६  
 इत्युक्तवचनं रामं प्रत्युवाचानिलात्मजः ।

प्रियमाख्यामि ते राम दृष्टा सा जानकी मया ३७  
 विचित्र्य दक्षिणामाशां सपर्वतवनाकराम् ।  
 श्रान्ताः काले व्यतीते स दृष्टवन्तो महागुहां ३८  
 प्रविशामो वयं तां तु बहुयोजनमायताम् ।  
 अन्धकारां सुविपिनां गहनां कीटसेविताम् ॥३९  
 गत्वा सुमहदध्वानमादित्यस्य प्रभां ततः ।  
 दृष्टवन्तः स तत्रैव भवनं दिव्यमन्तरा ॥ ४०  
 मयस्य किल दैत्यस्य तदा सद्देश्म राघव ।  
 तत्र प्रभावती नाम तपोऽतप्यत तापसी ॥ ४१  
 तथा दत्तानि भोज्यानि पानानि विविधानि च ।  
 भुक्त्वा लब्धबलाः सन्तस्तयोक्तेन पथा ततः ४२  
 निर्याय तस्मादुद्देश्यात्पश्यामो लवणाम्भसः ।  
 समीपे सद्यमलयौ दर्दुरं च महागिरिम् ॥ ४३  
 ततो मलयमारुह्य पश्यन्तो वरुणालयम् ।  
 विषण्णा व्यथिताः खिन्ना निराशा जीविते भृशम्  
 अनेकशतविस्तीर्णं योजनानां महोदधिम् ।  
 तिमिनऋज्ञपावासं चिन्तयन्तः सुदुःखिताः ॥ ४५  
 तत्रानशनसंकल्पं कृत्वाऽऽसीना वयं तदा ।  
 ततः कथान्ते गृध्रस्य जटायोरभवत्कथा ॥ ४६  
 ततः पर्वतशृङ्गाभं घोररूपं भयावहम् ।  
 पक्षिणं दृष्टवन्तः स वैनतेयमिवापरम् ॥ ४७  
 सोऽस्नानतर्कयद्भोक्तुमथाभ्येत्य वचोऽब्रवीत् ।  
 भोः क एष मम आतुर्जटायोः कुरुते कथाम् ॥ ४८  
 संपातिर्नाम तस्याहं ज्येष्ठो आता खगाधिपः ।  
 अन्योन्यस्पर्धया रूढावावामादित्यसत्पदम् ॥ ४९  
 ततो दग्धाविमौ पक्षौ न दग्धौ तु जटायुषः ।  
 तस्मान्मे चिरदृष्टः स आता गृध्रपतिः प्रियः ५०  
 निर्दग्धपक्षः पतितो ह्यहमस्मिन्महागिरौ ।  
 'द्रष्टुं वीरं न शक्नोमि आतरं वै जटायुषम् ॥ ५१  
 तस्यैवं वदतोऽस्माभिर्हतो आता निवेदितः ।  
 व्यसनं भवतश्चेदं संक्षेपाद्वा निवेदितम् ॥ ५२  
 स सम्पातिस्तदा राजञ्छ्रुत्वा सुमहदप्रियम् ।  
 विषण्णचेताः पप्रच्छ पुनरस्नानरिंदम ॥ ५३

कः स रामः कथं सीता जटायुश्च कथं हतः ।  
 इच्छामि सर्वमेवैतच्छ्रोतुं पुत्रगसत्तमाः ॥ ५४  
 तस्याहं सर्वमेवैतद्भवतो व्यसनागमम् ।  
 प्रायोपवेशने चैव हेतुं विस्तरशोऽब्रुवम् ॥ ५५  
 सोऽस्नानाश्वासयामास वाक्येनानेन पक्षिराट् ।  
 रावणो विदितो मह्यं लङ्का चास्य महापुरी ॥ ५६  
 दृष्टा पारे समुद्रस्य त्रिकूटगिरिकन्दरे ।  
 भवित्री तत्र वैदेही न मेऽस्त्यत्र विचारणा ॥ ५७  
 इति तस्य वचः श्रुत्वा वयमुत्थाय सत्वराः ।  
 सागरक्रमणे मन्त्रं मन्त्रयामः परंतप ॥ ५८  
 नाध्यवास्वद्यदा कश्चित्सागरस्य विलङ्घनम् ।  
 ततः पितरमाविश्य पुत्रुवेऽहं महार्णवम् ।  
 शतयोजनविस्तीर्णं निहत्य जलराक्षसीम् ॥ ५९  
 तत्र सीता मया दृष्टा रावणान्तःपुरे सती ।  
 उपवासतपःशीला भर्तृदर्शनलालसा ।  
 जटिला मलदिग्धाङ्गी कृशा दीना तपस्विनी ॥ ६०  
 निमित्तैस्तामहं सीतामुपलभ्य पृथग्विधैः ।  
 उपसृत्याब्रवं चार्यामभिगम्य रहोगताम् ॥ ६१  
 सीते रामस्य दूतोऽहं वानरो मारुतात्मजः ।  
 त्वदर्शनमभिप्रेप्सुरिह प्राप्तो विहायसा ॥ ६२  
 राजपुत्रौ कुशलिनौ आतरौ रामलक्ष्मणौ ।  
 सर्वशाखामृगेन्द्रेण सुग्रीवेणाभिपालितौ ॥ ६३  
 कुशलं त्वाब्रवीद्रामः सीते सौमित्रिणा सह ।  
 सखिभावाच्च सुग्रीवः कुशलं त्वाऽनुपृच्छति ॥ ६४  
 क्षिप्रमेष्यति ते भर्ता सर्वशाखामृगैः सह ।  
 प्रत्ययं कुरु मे देवि वानरोऽस्मि न राक्षसः ॥ ६५  
 मुहूर्तमिव च ध्यात्वा सीता मां प्रत्युवाच ह ।  
 अवैमि त्वां हनूमन्तमविन्ध्यवचनादहम् ॥ ६६  
 अविन्ध्यो हि महाबाहो राक्षसो वृद्धसंमतः ।  
 कथितस्तेन सुग्रीवस्त्वद्विधैः सचिवैर्वृतः ॥ ६७  
 गम्यतामिति चोक्त्वा मां सीता प्रादादिमं मणिम् ।  
 धारिता येन वैदेही कालमेतमनिन्दिता ॥ ६८

प्रत्ययार्थं कथां चेमां कथयामास जानकी ।  
क्षिप्तामिषीकां काकाय चित्रकूटे महागिरौ ॥६९॥  
भवता पुरुषव्याघ्र प्रत्यभिज्ञानकारणात् ।

‘एकाक्षिविकलः काकः सुदुष्टात्मा कृतश्च वै ॥’ ७०  
ग्राहयित्वाऽहमात्मानं ततो दग्ध्वा च तां पुरीम् ।  
संप्राप्त इति तं रामः प्रियवादिनमार्चयत् ॥ ७१

॥ इति श्रीमन्महाभारते अरण्यपर्वणि रामोपाख्यानपर्वणि त्र्यशीत्यधिकद्विशततमोऽध्यायः ॥ २८३ ॥

### चतुरशीत्यधिकद्विशततमोऽध्यायः ॥ २८४ ॥

वानरसेनापतिभिः स्वस्वसैन्यैः सह रामसुग्रीवोपासनम् ॥ १ ॥ वानरसेनाभिः सह सागरतीरमुपागतेन रामेण  
सेनानां सागरतरणाय समुद्राराधनार्थं नियमेन दर्भसंस्तरे शयनम् ॥ २ ॥ सागरेण रामंप्रति स्वप्ने स्वात्मप्रदर्शनपूर्वकं  
नलेन सेतुनिर्माणचोदना ॥ ३ ॥ रामेण शरणार्थिनो विभीषणस्य लङ्काराज्येऽभिषेचनपूर्वकं सेतुमार्गेण सैन्यैः सह  
लङ्कागमनम् ॥ ४ ॥

मार्कण्डेय उवाच ।

ततस्तत्रैव रामस्य समासीनस्य तैः सह ।  
समाजग्मुः कपिश्रेष्ठाः सुग्रीववचनात्तदा ॥ १  
वृतः कोटिसहस्रेण वानराणां तरस्विनाम् ।  
श्वशुरो वालिनः श्रीमान्सुषेणो राममभ्ययात् ॥ २  
कोटीशतवृतो वाऽपि गजो गवय एव च ।  
वानरेन्द्रौ महावीर्यौ पृथक्पृथग्दृश्यताम् ॥ ३  
षष्टिकोटिसहस्राणि प्रकर्षन्प्रत्यदृश्यत ।  
गोलाङ्गुलो महाराज गवाक्षो भीमदर्शनः ॥ ४  
गन्धमादनवासी तु प्रथितो गन्धमादनः ।  
कोटीशतसहस्राणि हरीणां समकर्षत ॥ ५  
पनसो नाम मेधावी वानरः सुमहाबलः ।  
कोटीर्दश द्वादश च त्रिंशत्पञ्च प्रकर्षति ॥ ६  
श्रीमान्दधिमुखो नाम हरिवृद्धोऽतिवीर्यवान् ।  
प्रचकर्ष महासैन्यं हरीणां भीमतेजसाम् ॥ ७  
कृष्णानां मुखपुण्ड्राणामृक्षाणां भीमकर्मणाम् ।  
कोटीशतसहस्रेण जाम्बवान्प्रत्यदृश्यत ॥ ८  
एते चान्ये च बहवो हरियूथपयूथपाः ।  
असङ्ख्येया महाराज समीयू रामकारणात् ॥ ९  
गिरिकूटनिभाङ्गानां सिंहानामिव गर्जताम् ।  
श्रूयते तुमुलः शब्दस्तत्रतत्र प्रधावताम् ॥ १०  
गिरिकूटनिभाः केचित्केचिन्महिषसन्निभाः ।

शरदभ्रप्रतीकाशाः केचिद्विङ्गुलकाननाः ॥ ११  
उत्पतन्तः पतन्तश्च प्लवमानाश्च वानराः ।  
उद्धुन्वन्तोऽपरे रेणून्समाजग्मुः समन्ततः ॥ १२  
स वानरमहासैन्यः पूर्णसागरसन्निभः ।  
निवेशमकरोत्तत्र सुग्रीवानुमते तदा ॥ १३  
ततस्तेषु हरीन्द्रेषु समावृत्तेषु सर्वशः ।  
तिथौ प्रशस्ते नक्षत्रे मुहूर्ते चाभिपूजिते ॥ १४  
तेन व्यूढेन सैन्येन लोकानुद्वर्तयन्निव ।  
प्रययौ राघवः श्रीमान्सुग्रीवसहितस्तदा ॥ १५  
मुखमासीत्तु सैन्यस्य हनूमान्मारुतात्मजः ।  
जघनं पालयामास सौमित्रिरकुतोभयः ॥ १६  
बद्धगोधाङ्गुलित्राणौ राघवौ तत्र जग्मतुः ।  
वृतौ हरिमहामात्रैश्चन्द्रसूर्यौ ग्रहैरिव ॥ १७  
प्रबभौ हरिसैन्यं तत्सालतालशिलायुधम् ।  
सुमहच्छालिभवनं यथा सूर्योदयं प्रति ॥ १८  
नलनीलाङ्गदक्राथमैन्दद्विविदपालिता ।  
ययौ सुमहती सेना राघवस्यार्थसिद्धये ॥ १९  
विविधेषु प्रशस्तेषु बहुमूलफलेषु च ।  
प्रभूतमधुमांसेषु वारिमत्सु शिवेषु च ॥ २०  
निवसन्ती निरावाधा तथैव गिरिसानुषु ।  
उपायाद्हरिसेना सा क्षारोदमथ सागरम् ॥ २१  
द्वितीयसागरनिभं तद्दलं बहुलध्वजम् ।

मुखे पुण्ड्रस्तिलकं येषां ते । ललाटे ऊर्ध्वपुण्ड्राकारेण चिह्नेन  
चिह्नितानाम् ॥ ४ ॥ शिरीषङ्कुसुमाभानां सिंहानामिति ध.

पाठः ॥ १० ॥ शालिभिर्भातीति शालिभं तच्च तद्दलं पक्वशा-  
लिभवनं तद्वत्पीतवर्णमित्यर्थः ॥ १८ ॥

वेलावनं समासाद्य निवासमकरोत्तदा ॥ २२  
 ततो दाशरथिः श्रीमान्सुग्रीवं प्रत्यभाषत ।  
 मध्ये वानरमुख्यानां प्राप्तकालमिदं वचः ॥ २३  
 उपायः कोनु भवतां मतः सागरलङ्घने ।  
 इयं हि महती सेना सागरश्चातिदुस्तरः ॥ २४  
 तत्रान्ये व्याहरन्ति स वानराः पटुमानिनः ।  
 समर्था लङ्घने सिन्धोर्न तत्कृत्स्नस्य वानराः ॥ २५  
 केचिन्नौभिर्व्यवस्यन्ति केचिच्च विविधैः पुवैः ।  
 नेति रामस्तु तान्सर्वान्सान्त्वयन्प्रत्यभाषत ॥ २६  
 शतयोजनविस्तारं न शक्ताः सर्ववानराः ।  
 क्रान्तुं तोयनिधिं वीरा नैषा वो नैष्टिकी मतिः ॥ २७  
 नावो न सन्ति सेनाया बह्व्यस्तारयितुं तथा ।  
 वणिजामुपघातं च कथमस्मद्विधश्चेत् ॥ २८  
 विस्तीर्णं चैव नः सैन्यं हन्याच्छिद्रेण वै परः ।  
 पुवोडुपप्रतारश्च नैवात्र मम रोचते ॥ २९  
 अहं त्विमं जलनिधिं समारप्स्याम्युपायतः ।  
 प्रतिशेष्याम्युपवसन्दर्शयिष्यति मां ततः ॥ ३०  
 न चेद्दर्शयिता मार्गं धक्ष्याम्येनमहं ततः ।  
 महास्त्रैरप्रतिहतैरत्यग्निपवनोज्ज्वलैः ॥ ३१  
 इत्युक्त्वा सहसौमित्रिरुपस्पृश्याथ राघवः ।  
 प्रतिशिश्ये जलनिधिं विधिवत्कुशसंस्तरे ॥ ३२  
 सागरस्तु ततः स्वप्ने दर्शयामास राघवम् ।  
 देवो नदनदीभर्ता श्रीमान्यादोगणैर्दृतः ॥ ३३  
 कौसल्यामातरित्येवमाभाष्य मधुरं वचः ।  
 इदमित्याह रत्नानामाकरैः शतशो वृतः ॥ ३४  
 ब्रूहि किं ते करोम्यत्र साहाय्यं पुरुषर्षभ ।  
 ऐक्ष्वाको ह्यसि ते ज्ञाती राम सत्यपराक्रम ।  
 एवमुक्तः समुद्रेण रामो वाक्यमथाब्रवीत् ॥ ३५  
 मार्गमिच्छामि सैन्यस्य दत्तं नदनदीपते ।  
 येन गत्वा दशग्रीवं हन्याम कुलपांसनम् ।  
 'राक्षसं सानुबन्धं तं मम भार्यापहारिणम् ॥' ३६  
 यद्येवं याचतो मार्गं न प्रदास्यति मे भवान् ।

शरैस्त्वां शोषयिष्यामि दिव्यास्त्रप्रतिमन्त्रितैः ॥ ३७  
 इत्येवं ब्रुवतः श्रुत्वा रामस्य वरुणालयः ।  
 उवाच व्यथितो वाक्यमिति बद्धाञ्जलिः स्थितः ३८  
 नेच्छामि प्रतिघातं ते नास्मि विघ्नकरस्तव ।  
 शृणु चेदं वचो राम श्रुत्वा कर्तव्यमाचर ॥ ३९  
 यदि दास्यामि ते मार्गं सैन्यस्य ब्रजतोऽऽज्ञया ।  
 अन्येऽप्याज्ञापयिष्यन्ति मामेवं धनुषो बलात् ॥ ४०  
 अस्ति त्वत्र नलो नाम वानरः शिल्पिसंमतः ।  
 त्वष्टुः काकुत्स्थ तनयो बलवान्विश्वकर्मणः ॥ ४१  
 स यत्काष्ठं तृणं वाऽपि शिलां वा क्षेप्यते मयि ।  
 सर्वं तद्दारयिष्यामि स ते सेतुर्भविष्यति ॥ ४२  
 इत्युक्त्वाऽन्तर्हिते तस्मिन्नामो नलमुवाच ह ।  
 कुरु सेतुं समुद्रे त्वं शक्तो ह्यसि मतो मम ॥ ४३  
 तेनोपायेन काकुत्स्थः सेतुबन्धमकारयत् ।  
 दशयोजनविस्तारमायतं शतयोजनम् ॥ ४४  
 नलसेतुरिति ख्यातो योऽद्यापि प्रथितो भुवि ।  
 रामस्याज्ञां पुरस्कृत्य धार्यते गिरिसंनिभः ॥ ४५  
 तत्रस्थं स तु धर्मात्मा समागच्छद्विभीषणः ।  
 आता वै राक्षसेन्द्रस्य चतुर्भिः सचिवैः सह ॥ ४६  
 प्रतिजग्राह रामस्तं स्वागतेन महामनाः ।  
 सुग्रीवस्य तु शङ्काऽभूत्प्रणिधिः स्यादिति स हा ॥ ४७  
 राघवः सत्यचेष्टाभिः सम्यक् चरितेज्जितैः ।  
 यदा तत्त्वेन तुष्टोऽभूत्त एनमपूजयत् ॥ ४८  
 सर्वराक्षसराज्ये चाप्यभ्यपिञ्चद्विभीषणम् ।  
 चक्रे च मन्त्रसचिवं सुहृदं लक्ष्मणस्य च ॥ ४९  
 विभीषणमते चैव सोऽत्यक्रामन्महार्णवम् ।  
 ससैन्यः सेतुना तेन मार्गेणैव नराधिपः ॥ ५०  
 ततो गत्वा समासाद्य लङ्कोद्यानान्यनेकशः ।  
 भेदयामास कपिभिर्महान्ति च बहूनि च ॥ ५१  
 तत्रास्तां रावणामात्यौ राक्षसौ शुकसारणौ ।  
 चरौ वानररूपेण तौ जग्राह विभीषणः ॥ ५२

उवः अलाबुघटादिमयं तरणसाधनम् । उडुपं क्षुद्रनौका  
 ताभ्यां प्रतारस्तरणम् ॥ २९ ॥ समारप्स्यामि आराधयिष्यामि  
 ॥ ३० ॥ मधुरं वच इदं शृण्वित्याहेति शेषेण योज्यम् ॥ ३४ ॥

आज्ञयेति च्छेदः । पूर्वरूपमार्षम् ॥ ४० ॥ प्रणिधिश्छलकृत्  
 गुप्तचारो वा ॥ ४७ ॥ मासेनैव नराधिप इति झ. पाठः  
 ॥ ५० ॥ चतुरशीत्यधिकद्विशततमोऽध्यायः ॥ २८४ ॥

प्रतिपन्नौ यदा रूपं राक्षसं तौ निशाचरौ ।  
दर्शयित्वा ततः सैन्यं रामः पश्चादवासृजत् ॥ ५३ ॥

निवेश्योपवने सैन्यं स शूरः प्राज्यवानरम् ।  
प्रेषयामास दूत्येन रावणस्य ततोऽङ्गदम् ॥ ५४ ॥

॥ इति श्रीमन्महाभारते अरण्यपर्वणि रामोपाख्यानपर्वणि चतुरशीत्यधिकद्विशततमोऽध्यायः ॥ २८४ ॥

### पञ्चाशीत्यधिकद्विशततमोऽध्यायः ॥ २८५ ॥

अङ्गदेन रावणाय रामसंदेशनिवेदनपूर्वकं पुना रामसमीपागमनम् ॥ १ ॥ वानरै रामाज्ञया लङ्काप्राकारादिविभेदन-  
पूर्वकं राक्षसैः सह योधनम् ॥ २ ॥ ततो रामेण स्वसेनानामवहारः ॥ ३ ॥

मार्कण्डेय उवाच ।  
प्रभूतान्नोदके तस्मिन्बहुमूलफले वने ।  
सेनां निवेश्य काकुत्स्थो विधिवत्पर्यरक्षत ॥ १ ॥  
रावणः संविधं चक्रे लङ्कायां शास्त्रनिर्मिताम् ।  
प्रकृत्यैव दुराधर्षा दृढप्राकारतोरणा ॥ २ ॥  
अगाधतोयाः परिखा मीननक्रसमाकुलाः ।  
बभूवुः सप्त दुर्धर्षाः खादिरैः शङ्कुभिश्चिताः ॥ ३ ॥  
कर्णाटयन्त्रा दुर्धर्षा बभूवुः सहुडोपलाः ।  
साशीविषघटायोधाः ससर्जरसपांसवः ॥ ४ ॥  
मुसलालातनाराचतोमरासिपरश्वथैः ।  
अन्विताश्च शतघ्नीभिः समधूच्छिष्टमुद्रराः ॥ ५ ॥  
पुरद्वारेषु सर्वेषु गुल्माः स्थावरजङ्गमाः ।  
बभूवुः पत्तिवहुलाः प्रभूतगजवाजिनः ॥ ६ ॥  
अङ्गदस्त्वथ लङ्काया द्वारदेशमुपागतः ।  
विदितो राक्षसेन्द्रस्य प्रविवेश गतव्यथः ॥ ७ ॥  
मध्ये राक्षसकोटीनां बद्धीनां सुमहाबलः ।  
शुशुभे मेघमालाभिरादित्य इव संवृतः ॥ ८ ॥  
स समासाद्य पौलस्त्यममात्यैरभिसंवृतम् ।  
रामसंदेशमाम्ब्य वाग्मी वक्तुं प्रचक्रमे ॥ ९ ॥  
आह त्वां राघवो राजन्कोसलेन्द्रो महायशः ।  
प्राप्तकालमिदं वाक्यं तदादत्स्व सुदुर्मते ॥ १० ॥  
अकृतात्मानमासाद्य राजानमनये रतम् ।  
विनश्यन्त्यनयाविष्टा देशाश्च नगराणि च ॥ ११ ॥

त्वयैकेनापराद्धं मे सीतामाहरता बलात् ।  
वधायानपराद्धानामन्येषां तद्भविष्यति ॥ १२ ॥  
ये त्वया बलदर्पाभ्यामाविष्टेन वनेचराः ।  
ऋषयो हिंसिताः पूर्वं देवाश्चाप्यवमानिताः ॥ १३ ॥  
राजर्षयश्च निहता रुदत्यश्चाहृताः स्त्रियः ।  
तदिदं समनुप्राप्तं फलं तस्यानयस्य ते ॥ १४ ॥  
हन्तासि त्वां सहामात्यैर्युध्यस्व पुरुषो भव ।  
पश्य मे धनुषो वीर्यं मानुषस्य निशाचर ॥ १५ ॥  
मुच्यतां जानकी सीता न मे मोक्ष्यसि कर्हिचित् ।  
अराक्षसमिमं लोकं कर्ताऽसि निशितैः शरैः ॥ १६ ॥  
इति तस्य ब्रुवाणस्य दूतस्य परुषं वचः ।  
श्रुत्वा न ममृषे राजा रावणः क्रोधमूर्च्छितः ॥ १७ ॥  
इङ्गितज्ञास्ततो भर्तुश्चत्वारो रजनीचराः ।  
चतुर्ध्वजेषु जगृहुः शार्दूलमिव पक्षिणः ॥ १८ ॥  
तांस्तथाङ्गेषु संसक्तानङ्गदो रजनीचरान् ।  
आदायैव खमुत्पत्य प्रासादतलमाविशत् ॥ १९ ॥  
वेगेनोत्पततस्तस्य पेतुस्ते रजनीचराः ।  
भ्रुवि संभिन्नहृदयाः प्रहारवरपीडिताः ॥ २० ॥  
संसक्तो हर्म्यशिखरात्सात्पुनरवापतत् ।  
लङ्घयित्वा पुरीं लङ्कां सुवेलस्य समीपतः ॥ २१ ॥  
कोसलेन्द्रमथागम्य सर्वमावेद्य वानरः ।  
विशश्राम स तेजस्वी राघवेणाभिनन्दितः ॥ २२ ॥  
ततः सर्वाभिसारेण हरीणां वातरंहसाम् ।

संविधं सम्यग्विद्यन्त्यनया तां यात्रादिसंपत्तिम् ॥ २ ॥  
सहुडाः सोपलाश्च । हुडं मूत्रायुत्सर्जनार्थं शङ्गम् । उपलाः  
प्रक्षेप्या गोलकाः । कपाटयन्त्रदुर्धर्षा इति झ. पाठः ॥ ४ ॥  
समधूच्छिष्टमुद्रराः मधूच्छिष्टं क्षौरं मधु ॥ ५ ॥ गुल्माः

गुप्तोपवेशनस्थानानि ॥ ६ ॥ गतव्यथो निर्भयः ॥ ७ ॥ आमन्त्र्य  
हेरावण इति संबोध्य ॥ ९ ॥ तदादत्स्व कुरुष्व चेति झ. पाठः  
॥ १० ॥ सर्वाभिसारः युगपत्सर्वेषामभिसारो यज्ञस्तेन ॥ २३ ॥

भेदयामास लङ्कायाः प्राकारं रघुनन्दनः ॥ २३  
 विभीषणर्क्षाधिपती पुरस्कृत्याथ लक्ष्मणः ।  
 दक्षिणं नगरद्वारमवामृद्राहुरासदम् ॥ २४  
 करभारुणगात्राणां हरीणां युद्धशालिनाम् ।  
 कोटीशतसहस्रेण लङ्कामभ्यपतत्तदा ॥ २५  
 प्रलम्बबाहूरुकरजङ्घान्तरविलम्बिनाम् ।  
 ऋक्षाणां धूम्रवर्णानां तिस्रः कोट्यो व्यवस्थिताः ॥  
 उत्पतद्भिः पतद्भिश्च निपतद्भिश्च वानरैः ।  
 नादृश्यत तदा सूर्यो रजसा नाशितप्रभः ॥ २७  
 शालिप्रसूनसदृशैः शिरीषकुसुमप्रभैः ।  
 तरुणादित्यसदृशैः शणगौरैश्च वानरैः ॥ २८  
 प्राकारं ददृशुस्ते तु समन्तात्कपिलीकृतम् ।  
 राक्षसा विस्मिता राजन्सस्त्रीवृद्धाः समन्ततः ॥ २९  
 विभिदुस्ते मणिस्तम्भान्कर्णाट्टशिखराणि च ।  
 भयोन्मथितशृङ्गाणि यन्त्राणि च विचिक्षिपुः ॥ ३०  
 परिगृह्य शतघ्नीश्च सचक्राः सगुडोपलाः ।  
 चिक्षिपुर्भुजवेगेन लङ्कामध्ये महाखनाः ॥ ३१  
 प्राकारस्थाश्च ये केचिन्निशाचरगणास्तथा ।  
 प्रदुद्रुवुस्ते शतशः कपिभिः समभिद्रुताः ॥ ३२

ततस्तु राजवचनाद्राक्षसाः कामरूपिणः ।  
 निर्ययुर्विकृताकाराः सहस्रशतसङ्घशः ॥ ३३  
 शस्त्रवर्षाणि वर्षन्तो द्रावयित्वा वनौकसः ।  
 प्राकारं शोभयन्तस्ते परं विस्मयमास्थिताः ॥ ३४  
 स माषराशिसदृशैर्बभूव क्षणदाचरैः ।  
 कृतो निर्वानरो भूयः प्राकारो भीमदर्शनैः ॥ ३५  
 पेतुः शूलविभिन्नाङ्गा बहवो वानरर्षभाः ।  
 स्तम्भतोरणभग्नाश्च पेतुस्तत्र निशाचराः ॥ ३६  
 केशाकेश्यभवद्युद्धं रक्षसां वानरैः सह ।  
 नखैर्दन्तैश्च वीराणां खादतां वै परस्परम् ॥ ३७  
 निष्टनन्तो ह्युभयतस्तत्र वानरराक्षसाः ।  
 हता निपतिता भूमौ न मुञ्चन्ति परस्परम् ॥ ३८  
 रामस्तु शरजालानि वर्ष वर्ष जलदो यथा ।  
 तानि लङ्कां समासाद्य जघ्रस्तात्रजनीचरान् ॥ ३९  
 सौमित्रिरपि नाराचैर्दृढधन्वा जितकृमः ।  
 आदिश्यादिश्य दुर्गस्थान्पातयामास राक्षसान् ॥  
 ततः प्रत्यवहारोऽभूत्सैन्यानां राघवाज्ञया ।  
 कृते विमर्दे लङ्कायां लब्धलक्ष्यो जयोत्तरः ॥ ४१

॥ इति श्रीमन्महाभारते अरण्यपर्वणि रामोपाख्यानपर्वणि पञ्चाशीत्यधिकद्विशततमोऽध्यायः ॥ २८५ ॥

### षडशीत्यधिकद्विशततमोऽध्यायः ॥ २८६ ॥

रामलक्ष्मणादीनां रावणेन्द्रजिदादिभिः सह द्वन्द्वयुद्धम् ॥ १ ॥

मार्कण्डेय उवाच ।  
 ततो निविशमानांस्तान्सैनिकात्रावणालुगाः ।  
 अभिजग्मुर्गणाऽनेके पिशाचशुद्धरक्षसाम् ॥ १  
 पर्वणः पतनो जम्भः खरः क्रोधवशो हरिः ।  
 प्ररुजश्चारुजश्चैव प्रघसश्चैवमादयः ॥ २

ऋक्षाधिपतिर्जाम्बवान् ॥ २४ ॥ करभो मणिबन्धादिकनिष्ठान्तं  
 हस्तप्रदेशस्तद्दरुणाः ॥ २५ ॥ शणो गोणीसूत्रोपादानवीरुत्  
 ॥ २८ ॥ कर्णस्तिर्यग्यानं तेन प्रकारेण यत्पाषाणादिविस्तरेण  
 क्रियते तत्तद्गृहविशेषं कर्णाट्टमिति वदन्ति ॥ ३० ॥ स्तम्भतः  
 स्तम्भैर्वानरोपातैः । रणे भग्ना रणभग्नाः ॥ ३६ ॥ केशाकेशि  
 अन्योन्यं केशेषु गृहीत्वा प्रवृत्तम् ॥ ३७ ॥ निष्टनन्तः शब्द-

ततोऽभिपततां तेषामदृश्यानां दुरात्मनाम् ।  
 अन्तर्धानवधं तज्ज्ञश्चकार स विभीषणः ॥ ३  
 ते दृश्यमाना हरिर्भिवर्लिभिर्दूरपातिभिः ।  
 निहताः सर्वशो राजन्महीं जग्मुर्गतासवः ॥ ४  
 अमृष्यमाणः सवलो रावणो निर्ययावथ ।

कुर्वन्तः ॥ ३८ ॥ आदिश्य संमुखीकृत्यैत्यर्थः ॥ ४० ॥ प्रत्य-  
 वहारः शिविरं प्रति गमनम् । लब्धा आयुधैः प्राप्ता लक्ष्या  
 वेध्या यस्मिन्नवन्ध्यप्रहार इतियावत् । जयोत्तरो जयोत्कर्ष-  
 वान् ॥ ४१ ॥ पञ्चाशीत्यधिकद्विशततमोऽध्यायः ॥ २८५ ॥  
 गणा अनेके इति च्छेदः ॥ १ ॥ अन्तर्धानवधमन्तर्धान-  
 शक्तेर्नाशम् ॥ ३ ॥

राक्षसानां बलैर्धोरैः पिशाचानां च संबृतः ॥ ५  
 युद्धशास्त्रविधानज्ञ उशना इव चापरः ।  
 व्यूह्य चौशनसं व्यूहं हरीनभ्यवहारयत् ॥ ६  
 राघवस्तु विनिर्यान्तं व्यूढानीकं दशाननम् ।  
 बार्हस्पत्यं विधिं कृत्वा प्रतिव्यूह्य ह्यदृश्यत ॥ ७  
 समेत्य युयुधे तत्र ततो रामेण रावणः ।  
 युयुधे लक्ष्मणश्चापि तथैवेन्द्रजिता सह ॥ ८  
 विरूपाक्षेण सुग्रीवस्तारेण च निखर्वटः ।  
 पौण्ड्रेण च नलस्तत्र पटुशः पनसेन च ॥ ९  
 विषह्यं यं हि यो मेने स स तेन समेयिवान् ।  
 युयुधे युद्धवेलायां स्वबाहुबलमाश्रितः ॥ १०

स संप्रहारो वयुधे भीरूणां भयवर्धनः ।  
 रोमसंहर्षणो धोरः पुरा देवासुरे यथा ॥ ११  
 रावणो राममानर्च्छच्छक्तिशूलासिवृष्टिभिः ।  
 निशितैरायसैस्तीक्ष्णै रावणं चापि राघवः ॥ १२  
 तथैवेन्द्रजितं यत्तं लक्ष्मणो मर्मभेदिभिः ।  
 इन्द्रजिचापि सौमित्रिं विभेद बहुभिः शरैः ॥ १३  
 विभीषणः प्रहस्तं च प्रहस्तश्च विभीषणम् ।  
 खगपत्रैः शरैस्तीक्ष्णैरभ्यवर्षद्गतव्यथः ॥ १४  
 तेषां बलवतामासीन्महास्त्राणां समागमः ।  
 विव्यथुः सकला येन त्रयो लोकाश्चराचराः ॥ १५

॥ इति श्रीमन्महाभारते अरण्यपर्वणि रामोपाख्यानपर्वणि षडशीत्यधिकद्विशततमोऽध्यायः ॥ २८६ ॥

### सप्ताशीत्यधिकद्विशततमोऽध्यायः ॥ २८७ ॥

विभीषणहनुमन्नां प्रहस्तधूम्राक्षवधश्रवणनिर्विण्णेन रावणेन युद्धाय कुम्भकर्णप्रेषणम् ॥ १ ॥

मार्कण्डेय उवाच ।

ततः प्रहस्तः सहसा समभ्येत्य विभीषणम् ।  
 गदया ताडयामास विनद्य रणकर्कशम् ॥ १  
 स तयाऽभिहतो धीमान्गदया भीमवेगया ।  
 नाकम्पत महाबाहुर्हिमवानिव सुस्थिरः ॥ २  
 ततः प्रगृह्य विपुलां शतघण्टां विभीषणः ।  
 अनुमन्थ्य महाशक्तिं चिक्षेपास्य शिरः प्रति ॥ ३  
 पतन्त्या स तया वेगाद्राक्षसोऽशनिवेगया ।  
 हृतोत्तमाङ्गो दृश्ये वातरुग्ण इव द्रुमः ॥ ४  
 तं दृष्ट्वा निहतं सङ्क्षेपे प्रहस्तं क्षणदाचरम् ।  
 अभिदुद्राव धूम्राक्षो वेगेन महता कपीन् ॥ ५  
 तस्य मेघोपमं सैन्यमापतद्भीमदर्शनम् ।  
 दृष्ट्वैव सहसा दीर्णां रणे वानरपुङ्गवाः ॥ ६  
 ततस्तान्सहसा दीर्णान्दृष्ट्वा वानरपुङ्गवान् ।  
 निर्ययौ कपिशार्दूलो हनूमान्मारुतात्मजः ॥ ७  
 तं दृष्ट्वाऽवस्थितं सङ्क्षेपे हरयः पवनात्मजम् ।  
 महत्या त्वरया राजन्संन्यवर्तन्त सर्वशः ॥ ८

ततः शब्दो महनासीत्तुमुलो रोमहर्षणः ।  
 रामरावणसैन्यानामन्योन्यमभिधावताम् ॥ ९  
 तस्मिन्प्रवृत्ते संग्रामे घोरे रुधिरकर्दमे ।  
 धूम्राक्षः कपिसैन्यं तद्वावयामास पत्रिभिः ॥ १०  
 तं स रक्षोमहामात्रमापतन्तं सपत्नजित् ।  
 प्रतिजग्राह हनुमांस्तरसा पवनात्मजः ॥ ११  
 तयोर्युद्धमभूद्घोरं हरिराक्षसवीरयोः ।  
 जिगीषतोर्युधाऽन्योन्यमिन्द्रप्रह्लादयोरिव ॥ १२  
 गदाभिः परिवैश्रैव राक्षसो जघ्निवान्कपिम् ।  
 कपिश्च जघ्निवात्रक्षः सस्कन्धविटपैर्द्रुमैः ॥ १३  
 ततस्तमतिकोपेन साश्र्वं सरथसारथिम् ।  
 धूम्राक्षमवधीत्क्रुद्धो हनूमान्मारुतात्मजः ॥ १४  
 ततस्तं निहतं दृष्ट्वा धूम्राक्षं राक्षसोत्तमम् ।  
 हरयो जातविस्मम्भा जघ्नुरन्ये च सैनिकान् ॥ १५  
 ते वध्यमाना हरिर्भिर्बलिभिर्जितकाशिभिः ।  
 राक्षसा भग्नसंकल्पा लङ्कामभ्यपतन्भयात् ॥ १६  
 तेऽभिपत्य पुरं भग्ना हतशेषा निशाचराः ।

हरीन् वानरान् । अभ्यवहारयदावेष्टितवान् ॥ ६ ॥ आनर्च्छ-  
 दीपीडयत् ॥ १२ ॥ षडशीत्यधिकद्विशततमोऽध्यायः ॥ २८६ ॥

रक्षोमहामात्रं रक्षःप्रेष्ठम् ॥ ११ ॥

सर्वं राज्ञे यथावृत्तं रावणाय न्यवेदयन् ॥ १७  
 श्रुत्वा तु रावणस्तेभ्यः प्रहस्तं निहतं युधि ।  
 धूम्राक्षं च महेश्वासं ससैन्यं सहराक्षसैः ॥ १८  
 सुदीर्घमिव निःश्वस्य समुत्पत्य वरासनात् ।  
 उवाच कुम्भकर्णस्य कर्मकालोऽयमागतः ॥ १९  
 इत्येवमुक्त्वा विविधैर्वादित्रैः सुमहाखनैः ।  
 शयानमतिनिद्रालुं कुम्भकर्णमबोधयत् ॥ २०  
 प्रबोध्य महता चैनं यत्नेनाऽऽगतसाध्वसः ।  
 स्वस्थमासीनमव्यग्रं विनिद्रं राक्षसाधिपः ।  
 ततोऽब्रवीद्दशग्रीवः कुम्भकर्णं महाबलम् ॥ २१  
 धन्योसि यस्य ते निद्रा कुम्भकर्णेयमीदृशी ।  
 य इदं दारुणं कालं न जानीषे महाभयम् ॥ २२  
 एष तीर्त्वाऽर्णवं रामः सेतुना हरिभिः सह ।

अवमत्येह नः सर्वान्करोति कदनं महत् ॥ २३  
 मया त्वपहृता भार्या सीता नामास्य जानकी ।  
 तां नेतुं स इहायातो बद्धा सेतुं महार्णवे ॥ २४  
 तेन चैव प्रहस्तादिर्महान्नः स्वजनो हतः ।  
 तस्य नान्यो निहन्ताऽस्ति त्वामृते शत्रुकर्शन ॥ २५  
 स दंशितोऽभिनिर्याहि त्वमद्य बलिनांवर ।  
 रामादीन्समरे सर्वाञ्जहि शत्रून्परिदम ॥ २६  
 दूषणावरजौ चैव वज्रवेगप्रमाथिनौ ।  
 तौ त्वां बलेन महता सहितावनुयास्यतः ॥ २७  
 इत्युक्त्वा राक्षसपतिः कुम्भकर्णं तरस्विनम् ।  
 संदिदेशेतिकर्तव्ये वज्रवेगप्रमाथिनौ ॥ २८  
 तथेत्युक्त्वा तु तौ वीरौ रावणं दूषणानुजौ ।  
 कुम्भकर्णं पुरस्कृत्य तूर्णं निर्ययतुः पुरात् ॥ २९

॥ इति श्रीमन्महाभारते अरण्यपर्वणि रामोपाख्यानपर्वणि सप्ताशीत्यधिकद्विशततमोऽध्यायः ॥ २८७ ॥

### अष्टाशीत्यधिकद्विशततमोऽध्यायः ॥ २८८ ॥

लक्ष्मणेन कुम्भकर्णवधः ॥ १ ॥ हनुमन्नीलाभ्यां वज्रवेगप्रमाथिनोर्वधः ॥ २ ॥

मार्कण्डेय उवाच ।  
 ततो निर्याय स्वपुरात्कुम्भकर्णः सहानुगः ।  
 अपश्यत्कपिसैन्यं तज्जितकाश्यग्रतः स्थितम् ॥ १  
 स वीक्षमाणस्तत्सैन्यं रामदर्शनकाङ्क्षया ।  
 अपश्यच्चापि सौमित्रिं धनुष्पाणिं व्यवस्थितम् २  
 तमभ्येत्याशु हरयः परिवव्रुः समन्ततः ।  
 'शैलवृक्षायुधा नादानमुञ्चन्भीषणास्ततः ॥'  
 अभ्यग्नंश्च महाकायैर्वहुभिर्जगतीरुहैः ।  
 करजैरतुदंश्चान्ये विहाय भयमुत्तमम् ॥ ४  
 बहुधा युध्यमानास्ते युद्धमार्गैः प्लवंगमाः ।  
 नानाप्रहरणैर्भीमै राक्षसेन्द्रमताडयन् ॥ ५  
 स ताड्यमानः प्रहसन्भक्षयामास वानरान् ।  
 बलं चण्डबलाख्यं च वज्रबाहुं च वानरम् ॥ ६  
 तद्दृष्ट्वा व्यथनं कर्म कुम्भकर्णस्य रक्षसः ।

उदक्रोशन्परित्रस्तास्तारप्रभृतयस्तदा ॥ ७  
 तानुच्चैः क्रोशतः सैन्याञ्श्रुत्वा स हरियूथपान् ।  
 अभिदुद्राव सुग्रीवः कुम्भकर्णमपेतभीः ॥ ८  
 ततो निपत्य वेगेन कुम्भकर्णं महामनाः ।  
 सालेन जघ्निवान्मूर्ध्नि बलेन कपिकुञ्जरः ॥ ९  
 स महात्मा महावेगः कुम्भकर्णस्य मूर्धनि ।  
 विभेद सालं सुग्रीवो न चैवाव्यथयत्कपिः ॥ १०  
 ततो विनद्य सहसा सालस्पर्शविबोधितः ।  
 दोर्भ्यामादाय सुग्रीवं कुम्भकर्णोऽहरद्वलात् ॥ ११  
 ह्रियमाणं तु सुग्रीवं कुम्भकर्णेन रक्षसा ।  
 अवक्ष्याभ्यद्रवद्वीरः सौमित्रिर्मित्रनन्दनः ॥ १२  
 सोऽभिपत्य महावेगं रुक्मपुङ्गवं महाशरम् ।  
 प्राहिणोत्कुम्भकर्णाय लक्ष्मणः परवीरहा ॥ १३  
 स तस्य देहावरणं भित्त्वा देहं च सायकः ।

आगतसाध्वसः जातभयः ॥ २१ ॥ सप्ताशीत्यधिकद्विशततमोऽध्यायः ॥ २८७ ॥

जितकाशि दृढमुष्टिः । काशिर्मुष्टिः प्रकाशनादिति यास्कः ॥ १ ॥



जगाम दारयन्भूमिं रुधिरेण समुक्षितः ॥ १४  
 तथा स भिन्नहृदयः समुत्सृज्य कपीश्वरम् ।  
 वेगेन महताऽऽविष्टस्तिष्ठतिष्ठेति चाब्रवीत् ॥ १५  
 कुम्भकर्णो महेष्वासः प्रगृहीतशिलायुधः ।  
 अभिदुद्राव सौमित्रिमुद्यम्य महतीं शिलाम् ॥ १६  
 तस्याभिपततस्तूर्णं क्षुराभ्यामुच्छ्रितौ करौ ।  
 चिच्छेद निशिताग्राभ्यां स बभूव चतुर्भुजः ॥ १७  
 तानप्यस्य भुजान्सर्वान्प्रगृहीतशिलायुधान् ।  
 क्षुरैश्चिच्छेद लघ्वस्त्रं सौमित्रिः प्रतिदर्शयन् ॥ १८  
 स बभूवातिकायश्च बहुपादशिरोभुजः ।  
 तं ब्रह्मास्त्रेण सौमित्रिर्ददारान्द्रिचयोपमम् ॥ १९  
 स पपात महावीर्यो दिव्यास्त्राभिहतो रणे ।  
 महाशनिविनिर्दग्धः पादपोऽङ्कुरवानिव ॥ २०  
 तं दृष्ट्वा वृत्रसंकाशं कुम्भकर्णं तरस्विनम् ।  
 गतासुं पतितं भूमौ राक्षसाः प्राद्रवन्भयात् ॥ २१  
 तथा तान्द्रवतो योधान्दृष्ट्वा तौ दूषणानुजौ ।  
 अवस्थाप्याथ सौमित्रिं संकुद्वावभ्यधावताम् ॥ २२

तावाद्रवन्तौ संकुद्बौ वज्रवेगप्रमाथिनौ ।  
 अभिजग्राह सौमित्रिर्विनद्योभौ पतत्रिभिः ॥ २३  
 ततः सुतमुलं युद्धमभवद्रोमहर्षणम् ।  
 दूषणानुजयोः पार्थ लक्ष्मणस्य च धीमतः ॥ २४  
 महता शरवर्षेण राक्षसौ सोऽभ्यवर्षत ।  
 तं चापि वीरौ संकुद्बावुभौ तौ समवर्षताम् ॥ २५  
 मुहूर्तमेवमभवद्वज्रवेगप्रमाथिनोः ।  
 सौमित्रेश्च महाबाहोः संप्रहारः सुदारुणः ॥ २६  
 अथाद्रिशङ्गमादाय हनुमान्मारुतात्मजः ।  
 अभिद्रुत्याददे प्राणान्वज्रवेगस्य रक्षसः ॥ २७  
 नीलश्च महता ग्राव्या दूषणावरजं हरिः ।  
 प्रमाथिनमभिद्रुत्य प्रममाथ महाबलः ॥ २८  
 ततः प्रावर्तत पुनः संग्रामः कटुकोदयः ।  
 रामरावणसैन्यानामन्योन्यमभिधावताम् ॥ २९  
 शतशो नैर्ऋतान्वन्या जघुर्वन्यांश्च नैर्ऋताः ।  
 नैर्ऋतास्तत्र वध्यन्ते प्रायेण न तु वानराः ॥ ३०

॥ इति श्रीमन्महाभारते अरण्यपर्वणि रामोपाख्यानपर्वणि अष्टाशीत्यधिकद्विशततमोऽध्यायः ॥ २८८ ॥

### एकोनवत्यधिकद्विशततमोऽध्यायः ॥ २८९ ॥

लक्ष्मणेन्द्रजितोर्युद्धम् ॥ १ ॥ अङ्गदेनेन्द्रजिद्रथभङ्गे मायया तस्यान्तर्धाने च रामेणापि तत्रागमनम् ॥ २ ॥

मार्कण्डेय उवाच ।  
 ततः श्रुत्वा हतं सङ्घे कुम्भकर्णं सहानुगम् ।  
 प्रहस्तं च महेष्वासं धूम्राक्षं चातितेजसम् ॥ १  
 पुत्रमिन्द्रजितं वीरं रावणः प्रत्यभाषत ।  
 जहि राममित्रघ्न सुग्रीवं च सलक्ष्मणम् ॥ २  
 त्वया हि मम सत्पुत्र यशो दीप्तमुपार्जितम् ।  
 जित्वा वज्रधरं सङ्घे सहस्राक्षं शचीपतिम् ॥ ३  
 अन्तर्हितः प्रकाशो वा दिव्यैर्दत्तवरैः शरैः ।  
 जहि शत्रून्मित्रघ्न मम शस्त्रभृतांवर ॥ ४  
 रामलक्ष्मणसुग्रीवाः शरस्पर्शं न तेऽनघ ।  
 समर्थाः प्रतिसोढुं च कुतस्तदनुयायिनः ॥ ५

अर्गतां या प्रहस्तेन कुम्भकर्णेन चानघ ।  
 खरस्थापचितिः सङ्घे तां गच्छ त्वं महाभुज ॥ ६  
 त्वमद्य निशितैर्बाणैर्हत्वा शत्रून्सैनिकान् ।  
 प्रतिनन्दय मां पुत्र पुरा जित्वेव वासवम् ॥ ७  
 इत्युक्तः स तथेत्युक्त्वा रथमास्थाय दंशितः ।  
 प्रययाविन्द्रजिद्राजंस्तूर्णमायोधनं प्रति ॥ ८  
 ततो विश्राव्य विस्पष्टं नाम राक्षसपुङ्गवः ।  
 आह्वयामास समरे लक्ष्मणं शुभलक्षणम् ॥ ९  
 तं लक्ष्मणोऽभ्यधावच्च प्रगृह्य सशरं धनुः ।  
 त्रासयंस्तलघोषेण सिंहः क्षुद्रमृगं यथा ॥ १०  
 तयोः समभवद्युद्धं सुमहजयगृद्धिनोः ।

वन्या वनेचरा वानराः ॥ ३० ॥

अष्टाशीत्यधिकद्विशततमोऽध्यायः ॥ २८८ ॥

दिव्यास्त्रविदुषोस्तीव्रमन्योन्यस्पर्धिनोस्तदा ॥११  
 रावणिस्तु यदा नैनं विशेषयति सायकैः ।  
 ततो गुरुतरं यत्नमातिष्ठद्वलिनां वरः ॥ १२  
 तत एवं महावेगैरदयामास तोमरैः ।  
 तानागतान्स चिच्छेद सौमित्रिनिशितैः शरैः ॥१३  
 ते निकृत्ताः शरैस्तीक्ष्णैर्न्यपतन्धरणीतले ।  
 'साधका रावणेराजौ शतशः शकलीकृताः ॥१४  
 तमद्भदो वालिसुतः श्रीमानुद्यम्य पादपम् ।  
 अभिद्रुत्य महावेगस्ताडयामास मूर्धनि ॥ १५  
 तस्येन्द्रजिदसंभ्रान्तः प्रासेनोरसि वीर्यवान् ।  
 प्रहर्तुमैच्छत्तं चास्य प्रासं चिच्छेद लक्ष्मणः ॥१६  
 तमभ्याशगतं वीरमद्भदं रावणात्मजः ।  
 गदयाऽताडयत्सव्ये पार्श्वे वानरपुङ्गवम् ॥ १७  
 तमचिन्त्य प्रहारं स बलवान्वालिनः सुतः ।  
 ससर्जेन्द्रजितः क्रोधात्सालस्कन्धं तथाङ्गदः ॥१८  
 सोऽङ्गदेन रूपोत्सृष्टो वधायेन्द्रजितस्तरुः ।  
 जघानेन्द्रजितः पार्थ रथं साश्वं ससारथिम् ॥१९

ततो हताश्चात्प्रस्कन्ध रथात्स हतसारथिः ।  
 तत्रैवान्तर्दधे राजन्मायया रावणात्मजः ॥ २०  
 अन्तर्हितं विदित्वा तं बहुमायं च राक्षसम् ।  
 रामस्तं देशमागम्य तत्सैन्यं पर्यरक्षत ॥ २१  
 स राममुद्दिश्य शरैस्ततो दत्तवरैस्तदा ।  
 विव्याध सर्वगात्रेषु लक्ष्मणं च महाबलम् ॥ २२  
 तमदृश्यं शरैः शूरो माययाऽन्तर्हितं तदा ।  
 बोधयामासतुरुभौ रावणिं रामलक्ष्मणौ ॥ २३  
 स रुषा सर्वगात्रेषु तयोः पुरुषैसिंहयोः ।  
 व्यसृजत्सायकान्भूयः शतशोऽथ सहस्रशः ॥२४  
 तमदृश्यं विचिन्वन्तः सृजन्तमनिशं शरान् ।  
 हरयो विविशुर्व्योम प्रगृह्य महतीः शिलाः ॥ २५  
 तांश्च तौ चाप्यदृश्यः स शरैर्विव्याध राक्षसः ।  
 स भृशं ताडयामास रावणिर्मायया वृतः ॥ २६  
 तौ शरैर्दितौ वीरौ भ्रातरौ रामलक्ष्मणौ ।  
 पेततुर्गगनाद्भूमिं सूर्याचन्द्रमसाविव ॥ २७

॥ इति श्रीमन्महाभारते अरण्यपर्वणि रामोपाख्यानपर्वणि एकोनवत्यधिकद्विशततमोऽध्यायः ॥ २८९ ॥

### नवत्यधिकद्विशततमोऽध्यायः ॥ २९० ॥

इन्द्रजिच्छरजालबन्धेन मोहाधिगमपूर्वकं भूमौ पतितयो रामलक्ष्मणयोर्विभीषणेन प्रज्ञानास्त्रेण मोहापनोदनम् ॥ १ ॥  
 तथा सुग्रीवेण महौषध्या तयोर्विशल्यीकरणम् ॥ २ ॥ ततो रामादीनां नेत्रेषु कुबेरदूतानीतजलमार्जनेनातीन्द्रियवस्तु-  
 दर्शनशक्त्युदयः ॥ ३ ॥ ततः पुनरुपागतस्येन्द्रजितो लक्ष्मणेन वधः ॥ ४ ॥ ततः पुत्रवधामर्षेण सीतावधोद्यतस्य रावण-  
 स्वाविन्ध्याख्येन वृद्धामाल्येन साम्ना ततो विनिवर्तनम् ॥ ५ ॥

मार्कण्डेय उवाच ।  
 तावुभौ पतितौ दृष्ट्वा भ्रातरौ रामलक्ष्मणौ ।  
 बबन्ध रावणिर्भूयः शरैर्दत्तवरैस्तदा ॥ १  
 तौ वीरौ शरजालेन बद्धाविन्द्रजिता रणे ।  
 रेजतुः पुरुषव्याघ्रौ शकुन्ताविव पञ्जरे ॥ २  
 दृष्ट्वा निपतितौ भूमौ सर्वाङ्गेषु शराचितौ ।  
 सुग्रीवः कपिभिः सार्धं परिवार्योपतस्थिवान् ॥ ३  
 सुषेणमैन्द्रद्विविदैः कुमुदेनाङ्गदेन च ।

हनुमन्नीलतारैश्च नलेनं च कपीश्वरः ॥ ४  
 ततस्तं देशमागम्य कृतकर्मा विभीषणः ।  
 बोधयामास तौ वीरौ प्रज्ञास्त्रेण प्रमोहितौ ॥ ५  
 विशल्यौ चापि सुग्रीवः क्षणेनैतौ चकार ह ।  
 विशल्यया महौषध्या दिव्यमन्त्रप्रयुक्तया ॥ ६  
 तौ लब्धसंज्ञौ नृवरौ विशल्याबुदतिष्ठताम् ।  
 उभौ गतकृमौ चास्तां क्षणेनैतौ महारथौ ॥ ७  
 ततो विभीषणः पार्थ राममिक्ष्वाकुनन्दनम् ।

ससर्ज उरसृष्टवान् । सालस्कन्धं महास्कन्धं तरुम् ॥ १८ ॥  
 तान् हरीन् । तौ च रामलक्ष्मणौ ॥ २६ ॥

एकोनवत्यधिकद्विशततमोऽध्यायः ॥ २८९ ॥

उवाच विज्वरं दृष्ट्वा कृताञ्जलिरिदं वचः ॥ ८  
 अयमम्भो गृहीत्वा तु राजराजस्य शासनात् ।  
 गुह्यकोऽभ्यागतः श्वेताचत्वत्सकाशमरिदम् ॥ ९  
 इदमम्भः कुबेरस्ते महाराज प्रयच्छति ।  
 अन्तर्हितानां भूतानां दर्शनार्थं परंतप ॥ १०  
 अनेन मृष्टनयनो भूतान्यन्तर्हितान्युत ।  
 भवान्द्रक्षयति यस्मै च भवानेतत्प्रदास्यति ॥ ११  
 तथेति रामस्तद्वारि प्रतिगृह्णाभिसंस्कृतम् ।  
 चकार नेत्रयोः शौचं लक्ष्मणश्च महामनाः ॥ १२  
 सुग्रीवजाम्बवन्तौ च हनुमानद्भदस्तथा ।  
 मैन्दद्विविदनीलाश्च प्रायः प्लवगसत्तमाः ॥ १३  
 तथा समभवच्चापि यदुवाच विभीषणः ।  
 क्षणेनातीन्द्रियाप्येषां चक्षुष्यासन्युधिष्ठिर ॥ १४  
 इन्द्रजित्कृतकर्मा तु पित्रे कर्म तदाऽऽत्मनः ।  
 निवेद्य पुनरागच्छच्चरयाऽऽजिशिरःप्रति ॥ १५  
 तमागतं तु संकुद्धं पुनरेव युयुत्सया ।  
 अभिदुद्राव सौमित्रिर्विभीषणमते स्थितः ॥ १६  
 अकृताहिकमेवैनं जिघांसुर्जितकाशिनम् ।  
 शरैर्जघान संकुद्धः कृतसंज्ञोऽथ लक्ष्मणः ॥ १७  
 तयोः समभवद्युद्धं तदाऽन्योन्यं जिगीषतोः ।  
 अतीव चित्रमाश्चर्यं शक्रप्रह्लादयोरिव ॥ १८  
 अविध्यदिन्द्रजिचीक्षुः सौमित्रिं मर्मभेदिभिः ।  
 सौमित्रिश्चानलस्पशैरविध्यद्रावणिं शरैः ॥ १९  
 सौमित्रिशरसंस्पर्शाद्रावणिः क्रोधमूर्च्छितः ।  
 असृजल्लक्ष्मणायाष्टौ शरानाशीविषोपमान् ॥ २०  
 तस्येषून्पावकस्पर्शैः सौमित्रिः पत्रिभिस्त्रिभिः ।  
 धारयामास नाराचैः सौमित्रिर्मित्रनन्दनः ॥ २१

असृजल्लक्ष्मणश्चाष्टौ राक्षसाय शरान्पुनः ।  
 तथा तं न्यहनद्वीरस्तन्मे निगदतः शृणु ॥ २२  
 एकेनास्य धनुष्मन्तं बाहुं देहादपातयत् ।  
 द्वितीयेन तु बाणेन भुजमन्यमपातयत् ॥ २३  
 तृतीयेन तु बाणेन शितधारेण भास्वता ।  
 जहार सुनसं चापि शिरो ज्वलितकुण्डलम् ॥ २४  
 विनिकृत्तभुजस्कन्धः कबन्धाकृतिदर्शनः ।  
 'पपात वसुधायां तु छिन्नमूल इव द्रुमः ॥' २५  
 तं हत्वा सूतमप्यस्त्रैर्जघान बलिनांवरः ।  
 लङ्कां प्रवेशयामासुस्तं रथं वाजिनस्तदा ॥ २६  
 ददर्श रावणस्तं च रथं पुत्रविनाकृतम् ।  
 स पुत्रं निहतं श्रुत्वा त्रासात्संभ्रान्तमानसः ।  
 रावणः शोकमोहातो वैदेहीं हन्तुमुद्यतः ॥ २७  
 अशोकवनिकास्थां तां रामदर्शनलालसाम् ।  
 खड्गमादाय दुष्टात्मा जवेनाभिपपात ह ॥ २८  
 तं दृष्ट्वा तस्य दुर्बुद्धेरविन्ध्यः पापनिश्चयम् ।  
 शमयामास संकुद्धं श्रूयतां येन हेतुना ॥ २९  
 महाराज्ये स्थितो दीप्ते न स्त्रियं हन्तुमर्हसि ।  
 हतैवैषा यदा स्त्री च बन्धनस्था च ते वशे ॥ ३०  
 न चैषा देहभेदेन हता स्यादिति मे मतिः ।  
 जहि भर्तारमेवास्या हते तस्मिन्हता भवेत् ॥ ३१  
 न हि ते विक्रमे तुल्यः साक्षादपि शतक्रतुः ।  
 असकृद्धि त्वया सेन्द्रास्त्रासितास्त्रिदश युधि ॥ ३२  
 एवं बहुविधैर्वाक्यैरविन्ध्यो रावणं तदा ।  
 कुद्धं संशमयामास जगृहे च स तद्वचः ॥ ३३  
 निर्याणे स मतिं कृत्वा नियन्तारं क्षपाचरः ।  
 आज्ञापयामास तदा रथो मे कल्प्यतामिति ॥ ३४

॥ इति श्रीमन्महाभारते अरण्यपर्वणि रामोपाख्यानपर्वणि नवत्यधिकद्विंशततमोऽध्यायः ॥ २९० ॥

अतीन्द्रियाप्यतीन्द्रियार्थग्राहकाणि ॥ १४ ॥ कृतसंज्ञः  
विभीषणेन संकेतितः ॥ १७ ॥ निघायासिं क्षपाचर इति श्रु.

पाठः । निघाय बद्धा । असिं खड्गम् ॥ ३४ ॥ नवत्यधि  
कद्विंशततमोऽध्यायः ॥ २९० ॥

## एकनवत्यधिकद्विशततमोऽध्यायः ॥ २९१ ॥

इन्द्रजिद्वधकोघात्रावणेन स्वयमेव युद्धाय रामंप्रत्यभियानम् ॥ १ ॥ तदा इन्द्रेण रामाय मातलिसनाथस्य निजरथस्य प्रेषणम् ॥ २ ॥ श्रीरामेण मायायोधिनो रावणस्य ब्रह्मास्त्रेण हननम् ॥ ३ ॥

मार्कण्डेय उवाच ।

ततः क्रुद्धो दशग्रीवः प्रिये पुत्रे निपातिते ।  
 निर्ययौ रथमास्थाय हेमरत्नविभूषितम् ॥ १  
 संवृतो राक्षसैर्घोरैर्विविधायुधपाणिभिः ।  
 अभिदुद्राव रामं स पोथयन्हरियूथपान् ॥ २  
 तमाद्रवन्तं संक्रुद्धं मैन्दनीलनलाङ्गदाः ।  
 हनूमाञ्जाम्बवांश्चैव ससैन्याः पर्यवारयन् ॥ ३  
 ते दशग्रीवसैन्यं तदक्षवानरपुङ्गवाः ।  
 द्रुमैर्विध्वंसयांचक्रुर्दशग्रीवस्य पश्यतः ॥ ४  
 ततः स्वसैन्यमालोक्य वध्यमानमरातिभिः ।  
 मायावी चासृजन्मायां रावणो राक्षसाधिपः ॥ ५  
 तस्य देहविनिष्क्रान्ताः शतशोऽथ सहस्रशः ।  
 राक्षसाः प्रत्यदृश्यन्त शरशक्त्यृष्टिपाणयः ॥ ६  
 तात्रामो जघ्निवान्सर्वान्दिव्येनास्त्रेण राक्षसान् ।  
 अथ भूयोपि मायां स व्यदधाद्राक्षसाधिपः ॥ ७  
 कृत्वा रामस्य रूपाणि लक्ष्मणस्य च भारत ।  
 अभिदुद्राव रामं च लक्ष्मणं च दशाननः ॥ ८  
 ततस्ते राममर्च्छन्तो लक्ष्मणं च क्षपाचराः ।  
 अभिपेतुस्तदा रामं प्रगृहीतशरासनाः ॥ ९  
 तां दृष्ट्वा राक्षसेन्द्रस्य मायामिक्ष्वाकुनन्दनः ।  
 उवाच रामः सौमित्रिमसंभ्रान्तो बृहद्रथः ॥ १०  
 जहीमात्राक्षसान्पापानात्मनः प्रतिरूपकान् ।  
 इत्युक्त्वाऽभ्यहनद्रामो लक्ष्मणश्चात्मरूपकान् ॥ ११  
 ततो हर्यश्चयुक्तेन रथेनादित्यवर्चसा ।  
 उपतस्थे रणे रामं मातलिः शक्रसारथिः ॥ १२  
 मातलिरुवाच ।  
 अयं हर्यश्चयुग्जैत्रो मघोनः स्यन्दनोत्तमः ।  
 'त्वदर्थमिह संप्राप्तः संदेशाद्वै शतक्रतोः ॥' १३  
 अनेन शक्रः काकुत्स्थ समरे दैत्यदानवान् ।  
 शतशः पुरुषव्याघ्र रथोदारेण जघ्निवान् ॥ १४

तदनेन नरव्याघ्र मया यत्तेन संयुगे ।  
 स्यन्दनेन जहि क्षिप्रं रावणं मा चिरं कृथाः ॥ १५  
 इत्युक्तो राघवस्तथ्यं वचोऽशङ्कत मातलेः ।  
 मायैषा राक्षसस्येति तमुवाच विभीषणः ॥ १६  
 नेयं माया नरव्याघ्र रावणस्य दुरात्मनः ।  
 तदातिष्ठ रथं शीघ्रमिममैन्द्रं महाद्युते ॥ १७  
 ततः प्रहृष्टः काकुत्स्थस्तथेत्युक्त्वा विभीषणम् ।  
 रथेनाभिपपाताथ दशग्रीवं ह्वाऽन्वितः ॥ १८  
 हाहाकृतानि भूतानि रावणे समभिद्रुते ।  
 सिंहनादाः सपटहा दिवि दिव्यास्तथाऽनदन् ॥ १९  
 [दशकन्धरराजसून्वोस्तथा युद्धमभून्महत् ।  
 अलब्धोपममन्यत्र तयोरेव तथाऽभवत् ॥] २०  
 स रामाय महाघोरं विससर्ज निशाचरः ।  
 शूलमिन्द्राशनिप्रख्यं ब्रह्मदण्डमिवोद्यतम् ॥ २१  
 तच्छूलं सत्वरं रामश्चिच्छेद निशितैः शरैः ।  
 तद्दृष्ट्वा दुष्करं कर्म रावणं भयमाविशत् ॥ २२  
 ततः क्रुद्धः ससर्जाशु दशग्रीवः शिताञ्छरान् ।  
 सहस्रायुतशो रामे शस्त्राणि विविधानि च ॥ २३  
 ततो भृशुण्डीः शूलानि मुसलानि परश्वथान् ।  
 शक्तीश्च विविधाकाराः शतघ्नीश्च शितान्छुरान् ॥ २४  
 तां मायां विविधां दृष्ट्वा दशग्रीवस्य रक्षसः ।  
 भयात्प्रदुद्रुवुः सर्वे वानराः सर्वतोदिशम् ॥ २५  
 ततः सुपत्रं सुमुखं हेमपुङ्खं शरोत्तमम् ।  
 तूणादादाय काकुत्स्थो ब्रह्मास्त्रेण युयोज ह ॥ २६  
 तं प्रेक्ष्य बाणं रामेण ब्रह्मास्त्रेणानुमन्त्रितम् ।  
 जहृषुर्देवगन्धर्वा दृष्ट्वा शक्रपुरोगमाः ॥ २७  
 अल्पावशेषमायुश्च ततोऽमन्यन्त रक्षसः ।  
 ब्रह्मास्त्रोदीरणाच्छत्रोर्देवदानवकिंनराः ॥ २८  
 ततः ससर्ज तं रामः शरमप्रतिमौजसम् ।

रावणान्तकरं घोरं ब्रह्मदण्डमिवोद्यतम् ॥ २९ ॥ निहतं रावणं दृष्ट्वा रामेणाक्लिष्टकर्मणा ॥ ३१ ॥  
 मुक्तमात्रेण रामेण दूराकृष्टेन भारत । तत्यजुस्तं महाभागं पञ्चभूतानि रावणम् ।  
 स तेन राक्षसश्रेष्ठः सरथः साश्वसारथिः । भ्रंशितः सर्वलोकेषु स हि ब्रह्मास्त्रतेजसा ॥ ३२ ॥  
 प्रजज्वाल महाज्वालेनाग्निनाभिपरिप्लुतः ॥ ३० ॥ शरीरघातवो ह्यस्य मांसं रुधिरमेव च ।  
 ततः प्रहृष्टास्त्रिदशाः सहगन्धर्वचारणाः । नेशुर्व्रह्मास्त्रनिर्दग्धा न च भस्माप्यदृश्यत ॥ ३३ ॥

॥ इति श्रीमन्महाभारते अरण्यपर्वणि रामोपाख्यानपर्वणि एकनवत्यधिकद्विशततमोऽध्यायः ॥ २९१ ॥

### द्विनवत्यधिकद्विशततमोऽध्यायः ॥ २९२ ॥

रावणवधानन्तरमविन्ध्यनाम्ना राक्षसवृद्धेन रामसमीपं प्रति सीताया आनयनम् ॥ १ ॥ सीतया स्वशीलशक्तिनो राम-  
 स्थानङ्गीकारवचनश्रवणेन भूमौ पतनम् ॥ २ ॥ अन्तरिक्षगतैर्ब्रह्मादिभिः सीतायाः सौशील्यख्यापनपूर्वकं रामं प्रति तद्-  
 हणचोदना ॥ ३ ॥ रामेण सीतालक्ष्मणादिभिः सहायोध्यां प्रति प्रस्थानम् ॥ ४ ॥ दूत्येन भरतं प्रति हनुमत्प्रेषणपूर्वकं  
 नन्दिग्राममागतेन रामेण भरतादिभिः सहायोध्यांप्रत्यागमनम् ॥ ५ ॥ वसिष्ठादिभिः सीतया सह राक्षसेऽभिषिक्तेन  
 रामेण सुग्रीवविभीषणादीनां सबहुमानं स्वस्वपुरप्रेषणपूर्वकं प्रजापालनम् ॥ ६ ॥

मार्कण्डेय उवाच ।

स हत्वा रावणं क्षुद्रं राक्षसेन्द्रं सुरद्विषम् ।  
 बभूव हृष्टः ससुहृद्रामः सौमित्रिणा सह ॥ १ ॥  
 ततो हते दशग्रीवे देवाः सर्षिपुरोगमाः ।  
 आशीर्भिर्जययुक्ताभिरानर्चुस्तं महाशुभम् ॥ २ ॥  
 रामं कमलपत्राक्षं तुष्टुवुः सर्वदेवताः ।  
 गन्धर्वाः पुष्पवर्षैश्च वाग्भिश्च त्रिदशालयाः ॥ ३ ॥  
 पूजयित्वा रणे रामं प्रतिजग्मुर्म्यथागतम् ।  
 तन्महोत्सवसंकाशमासीदाकाशमच्युत ॥ ४ ॥  
 ततो हत्वा दशग्रीवं लङ्कां रामो महायशाः ।  
 विभीषणाय प्रददौ प्रभुः परपुरंजयः ॥ ५ ॥  
 ततः सीतां पुरस्कृत्य विभीषणपुरस्कृताम् ।  
 अविन्ध्यो नाम सुप्रज्ञो वृद्धामात्यो विनिर्ययौ ॥ ६ ॥  
 उवाच च महात्मानं काकुत्स्थं दैन्यमास्थितम् ।  
 प्रतीच्छ देवीं सदृचां महात्मज्जानकीमिति ॥ ७ ॥  
 एतच्छ्रुत्वा वचस्तस्मादवतीर्य रथोत्तमात् ।  
 बाष्पेणापिहितां सीतां ददर्शेक्ष्वाकुनन्दनः ॥ ८ ॥  
 तां दृष्ट्वा चारुसर्वाङ्गीं यानस्थां शोककर्शिताम् ।  
 मलोपचितसर्वाङ्गीं जटिलां कृष्णवाससम् ॥ ९ ॥

उवाच रामो वैदेहीं परामर्शविशङ्कितः ।

‘लक्षयित्वेङ्कितं सर्वं प्रियं तस्यै निवेद्य सः ॥’ १० ॥  
 गच्छ वैदेहि मुक्ता त्वं यत्कार्यं तन्मया कृतम् ।  
 मामासाद्य पतिं भद्रे न त्वं राक्षसवेश्मनि ।  
 जरां व्रजेथा इति मे निहतोसौ निशाचरः ॥ ११ ॥  
 कथं ह्यसद्विधो जातु जानन्धर्मविनिश्चयम् ।  
 परहस्तगतां नारीं मुहूर्तमपि धारयेत् ॥ १२ ॥  
 सुवृत्तामसुवृत्तां वाऽप्यहं त्वामद्य मैथिलि ।  
 नोत्सहे परिभोगाय श्वावलीढं हविर्यथा ॥ १३ ॥  
 ततः सा सहसा बाला तच्छ्रुत्वा दारुणं वचः ।  
 पपात देवी व्यथिता निकृत्ता कदली यथा ॥ १४ ॥  
 योप्यस्या हर्षसंभूतो मुखरागः पुराऽभवत् ।  
 क्षणेन स पुनर्नष्टो निःश्वासादिव दर्पणे ॥ १५ ॥  
 ततस्ते हरयः सर्वे तच्छ्रुत्वा रामभाषितम् ।  
 गतासुकल्पा निश्चेष्टा बभूवुः सहलक्ष्मणाः ॥ १६ ॥  
 ततो देवो विशुद्धात्मा विमानेन चतुर्मुखः ।  
 पद्मयोनिर्जगत्स्रष्टा दर्शयामास राघवम् ॥ १७ ॥  
 शक्रश्चाग्निश्च वायुश्च यमो वरुण एव च ।  
 यक्षाधिपश्च भगवांस्तथा सप्तर्षयोऽमलाः ॥ १८ ॥

पञ्चभूतानि तल्लज्जुर्मत इत्यर्थः ॥ ३२ ॥ एकनवत्यधिकद्विश-  
 ततमोऽध्यायः ॥ २९१ ॥

त्रिदशालयः स्वर्गस्तस्याः ॥ ३ ॥

राजा दशरथश्चैव दिव्यभास्वरमूर्तिमान् ।  
 विमानेन महार्हेण हंसयुक्तेन भास्वता ॥ १९  
 ततोऽन्तरिक्षं तत्सर्वं देवगन्धर्वसंकुलम् ।  
 शुशुभे तारकाचित्रं शरदीव नभस्तलम् ॥ २०  
 तत उत्थाय वैदेही तेषां मध्ये यशस्विनी ।  
 उवाच वाक्यं कल्याणी रामं पृथुलवक्षसम् ॥ २१  
 राजपुत्र न ते कोपं करोमि विदिताहि मे ।  
 गतिः स्त्रीणां नराणां च शृणु चेदं वचो मम ॥ २२  
 अन्तश्चरति भूतानां मातरिश्वा सदागतिः ।  
 स मे विमुञ्चतु प्राणान्यदि पापं चराम्यहम् ॥ २३  
 अग्निरापस्तथाऽऽकाशं पृथिवी वायुरेव च ।  
 विमुञ्चन्तु मम प्राणान्यदि पापं चराम्यहम् ॥ २४  
 यथाऽहं त्वदृते वीर नान्यं स्वप्नेऽप्यचिन्तयम् ।  
 तथा मे देव निर्दिष्टस्त्वमेव हि पतिर्भव ॥ २५  
 ततोऽन्तरिक्षे वागासीत्सुभगा लोकसाक्षिणी ।  
 पुण्या संहर्षणी तेषां वानराणां महात्मनाम् ॥ २६  
 वायुरुवाच ।  
 भोभो राघव सत्यं वै वायुरस्मि सदागतिः ।  
 अपापा मैथिली राजन्संगच्छ सह भार्यया ॥ २७  
 अग्निरुवाच ।  
 अहमन्तःशरीरस्थो भूतानां रघुनन्दन ।  
 सुसूक्ष्ममपि काकुत्स्थ मैथिली नापराध्यति ॥ २८  
 वरुण उवाच ।  
 रसा वै मत्प्रसूता हि भूतदेहेषु राघव ।  
 अहं वै त्वां प्रब्रवीमि मैथिली प्रतिगृह्यताम् ॥ २९  
 यम उवाच ।  
 'धर्मोऽहमस्मि काकुत्स्थ साक्षी लोकस्य कर्मणाम् ।  
 शुभाशुभानां सीतेयमपापा प्रतिगृह्यताम् ॥' ३०  
 ब्रह्मोवाच ।  
 पुत्र नैतदिहाश्चर्यं त्वयि राजर्षिधर्मणि ।  
 साधो सदृत्त काकुत्स्थ शृणु चेदं वचो मम ॥ ३१  
 शत्रुरेष त्वया वीर देवगन्धर्वभोगिनाम् ।  
 यक्षाणां दानवानां च महर्षीणां च पातितः ३२  
 अवध्यः सर्वभूतानां मत्प्रसादात्पुराऽभवत् ।

कस्माच्चित्कारणात्पापः कंचित्कालमुपेक्षितः ॥ ३३  
 वधार्थमात्मनस्तेन हता सीता दुरात्मना ।  
 नलंकृवरशापेन रक्षा चास्याः कृता मया ॥ ३४  
 यदि ह्यकामामासेवेत्स्त्रियमन्यामपि ध्रुवम् ।  
 शतधाऽस्य फलेन्मूर्धा इत्युक्तः सोभवत्पुरा ॥ ३५  
 नात्र शङ्का त्वया कार्या प्रतीच्छेमां महामते ।  
 कृतं त्वया महत्कार्यं देवानाममितप्रभ ॥ ३६  
 दशरथ उवाच ।  
 प्रीतोस्मि वत्स भद्रं ते पिता दशरथोस्मि ते ।  
 अनुजानामि राज्यं च प्रशाधि पुरुषोत्तम ॥ ३७  
 राम उवाच ।  
 अभिवादये त्वां राजेन्द्र यदि त्वं जनको मम ।  
 गमिष्यामि पुरीं रम्यामयोर्ध्यां शासनात्तव ॥ ३८  
 मार्कण्डेय उवाच ।  
 तमुवाच पिता भूयः प्रहृष्टो भरतर्षभ ।  
 गच्छायोर्ध्यां प्रशाधि त्वं राम रक्तान्तलोचन ।  
 संपूर्णानीह वर्षाणि चतुर्दश महाद्युते ॥ ३९  
 ततो देवान्नमस्कृत्य सुहृद्भिरभिनन्दितः ।  
 महेन्द्र इव पौलोम्या भार्यया स समेषिवान् ॥ ४०  
 ततो वरं ददौ तस्मै ह्यविन्ध्याय परंतपः ।  
 त्रिजटां चार्थमानाभ्यां योजयामास राक्षसीम् ४१  
 तमुवाच ततो ब्रह्मा देवैः शक्रपुरोगमैः ।  
 कौसल्यामातरिष्ठांस्ते वरानद्य ददानि कान् ॥ ४२  
 वत्रे रामः स्थितिं धर्मे शत्रुभिश्चापराजयम् ।  
 राक्षसैर्निहतानां च वानराणां समुद्भवम् ॥ ४३  
 ततस्ते ब्रह्मणा प्रोक्ते तथेति वचने तदा ।  
 समुत्तस्थुर्महाराज वानरा लब्धचेतसः ॥ ४४  
 सीता चापि महाभागा वरं हनुमते ददौ ।  
 रामकीर्त्या समं पुत्र जीवितं ते भविष्यति ॥ ४५  
 दिव्यास्त्वामुपभोगाश्च मत्प्रसादकृताः सदा ।  
 उपस्थास्यन्ति हनुमन्निति स हरिलोचन ॥ ४६  
 ततस्ते प्रेक्षमाणानां तेषामक्लिष्टकर्मणाम् ।  
 अन्तर्धानं ययुर्देवाः सर्वे शक्रपुरोगमाः ॥ ४७  
 दृष्ट्वा रामं तु जानक्या संगतं शक्रसारथिः ।

|                                                  |                                                   |
|--------------------------------------------------|---------------------------------------------------|
| उवाच परमप्रीतसुहृन्मध्य इदं वचः ॥ ४८             | यथागतं मार्गेण प्रययौ स्वपुरं प्रति ॥ ६०          |
| देवगन्धर्वयक्षाणां मानुषासुरभोगिनाम् ।           | अयोध्यां स समासाद्य पुरीं राष्ट्रपतिस्ततः ।       |
| अपनीतं त्वया दुःखमिदं सत्यपराक्रम ॥ ४९           | भरताय हनूमन्तं दूतं प्रास्थापयद्भुतम् ॥ ६१        |
| सदेवासुरगन्धर्वा यक्षराक्षसपन्नगाः ।             | लक्षयित्वेङ्गितं सर्वं प्रियं तस्मै निवेद्य वै ।  |
| कथयिष्यन्ति लोकास्त्वां यावद्भूमिर्धरिष्यति ॥ ५० | वायुपुत्रे पुनः प्राप्ते नन्दिग्राममुपाविशत् ॥ ६२ |
| इत्येवमुक्त्वाऽनुज्ञाप्य रामं शस्त्रभृतांवरम् ।  | स तत्र मलदिग्धाङ्गं भरतं चीरवाससम् ।              |
| संपूज्यापाक्रमत्तेन रथेनादित्यवर्चसा ॥ ५१        | ‘नन्दिग्रामगतं रामः सशत्रुघ्नं सराधवः ।’          |
| ततः सीतां पुरस्कृत्य रामः सौमित्रिणा सह ।        | अग्रतः पादुके कृत्वा ददर्शासीनमासने ॥ ६३          |
| सुग्रीवप्रमुखैश्चैव सहितः सर्ववानरैः ॥ ५२        | समेत्य भरतेनाथ शत्रुघ्नेन च वीर्यवान् ।           |
| विधाय रक्षां लङ्कायां विभीषणपुरस्कृतः ।          | राधवः सहसौमित्रिर्मुमुदे भरतर्षभ ॥ ६४             |
| संततार पुनस्तेन सेतुना मकरालयम् ॥ ५३             | ततो भरतशत्रुघ्नौ समेतौ गुरुणा तदा ।               |
| पुष्पकेण विमानेन खेचरेण विराजता ।                | वैदेह्या दर्शनेनोभौ प्रहर्षं समवापतुः ॥ ६५        |
| कामगेन यथा मुख्यैरमात्यैः संबृतो वशी ॥ ५४        | तस्मै तद्भरतो राज्यमागतायातिसत्कृतम् ।            |
| ततस्तीरे समुद्रस्य यत्र शिष्ये स पार्थिवः ।      | न्यासं निर्यातयामास युक्तः परमया मुदा ॥ ६६        |
| तत्रैवोवास धर्मात्मा सहितः सर्ववानरैः ॥ ५५       | ततस्तं वैष्णवे शूरं नक्षत्रेऽभिजितेऽहनि ।         |
| अथैनान्नाधवः काले समानीयाभिपूज्य च ।             | वसिष्ठो वामदेवश्च सहितावभ्यषिञ्चताम् ॥ ६७         |
| विसर्जयामास तदा रत्नैः संतोष्य सर्वशः ॥ ५६       | सोभिषिक्तः कपिश्रेष्ठं सुग्रीवं ससुहृज्जनम् ।     |
| गतेषु वानरेन्द्रेषु गोपुच्छक्षेपु तेषु च ।       | विभीषणं च पौलस्त्यमन्वजानाद्गृहान्प्रति ॥ ६८      |
| सुग्रीवसहितो रामः किष्किन्धां पुनरागमत् ॥ ५७     | अभ्यर्च्य विविधै रत्नैः प्रीतियुक्तौ मुदा युतौ ।  |
| विभीषणेनानुगतः सुग्रीवसहितस्तदा ।                | समाधायेतिकर्तव्यं दुःखेन विससर्ज ह ॥ ६९           |
| पुष्पकेण विमानेन वैदेह्या दर्शयन्वनम् ॥ ५८       | पुष्पकं च विमानं तत्पूजयित्वा स राधवः ।           |
| किष्किन्धां तु समासाद्य रामः प्रहरतांवरः ।       | प्रादाद्वैश्रवणायैव प्रीत्या स रघुनन्दनः ॥ ७०     |
| अङ्गदं कृतकर्माणं यौवराज्येऽभ्येषेचयत् ॥ ५९      | ततो देवर्षिसहितः सरितं गोमतीमनु ।                 |
| ततस्तीरेव सहितो रामः सौमित्रिणा सह ।             | शताश्वमेधानाजहे जारुध्यान्स निर्गलान् ॥ ७१        |

॥ इति श्रीमन्महाभारते अरण्यपर्वणि रामोपाख्यानपर्वणि द्विनवत्यधिकद्विशततमोऽध्यायः ॥ २९२ ॥

### त्रिनवत्यधिकद्विशततमोऽध्यायः ॥ २९३ ॥

मार्कण्डेयेन स्वस्वानुपमदुःखानुभवितृत्वबुद्ध्या शोचतो युधिष्ठिरस्य रामोपाख्यानकथनपूर्वकं हेतूपन्यासेन शोकापनो-  
दनम् ॥ १ ॥

मार्कण्डेय उवाच ।  
एवमेतन्महाबाहो रामेणामिततेजसा ।

यत्र शिष्ये पूर्वं समुद्रप्रार्थनार्थं शयनं कृतवान् ॥ ५५ ॥  
लक्षयित्वेङ्गितैः सर्वैरिति ध. पाठः ॥ ६२ ॥ गुरुणा रामेण  
॥ ६५ ॥ वैष्णवे नक्षत्रे श्रवणे ॥ ६७ ॥ जारुध्यान् त्रिगुण-

प्राप्तं व्यसनमत्युग्रं वनवासकृतं पुरा ॥ १  
मा शुचः पुरुषव्याघ्र क्षत्रियोसि परंतप ।

दक्षिणानित्यर्जुनमिश्रः ॥ ७१ ॥ द्विनवत्यधिकद्विशततमोऽ-  
ध्यायः ॥ २९२ ॥

|                                                  |   |                                                  |    |
|--------------------------------------------------|---|--------------------------------------------------|----|
| बाहुवीर्याश्रये मार्गे वर्तसे दीप्तनिर्णये ॥     | २ | इतश्च त्वमिमां पश्य सैन्धवेन दुरात्मना ।         |    |
| न हि ते वृजिनं किञ्चिद्दृश्यते परमण्वपि ।        |   | बलिना वीर्यमत्तेन हतामेभिर्महात्मभिः ॥           | ९  |
| अस्मिन्मार्गे निषीदेयुः सेन्द्रा अपि सुरासुराः ॥ | ३ | आनीतां द्रौपदीं कृष्णां कृत्वा कर्म सुदुष्करम् । |    |
| संहत्य निहतो वृत्रो मरुद्भिर्वज्रपाणिना ।        |   | जयद्रथं च राजानं विजितं वशमागतम् ॥               | १० |
| नमुचिश्चैव दुर्धर्षो दीर्घजिह्वा च राक्षसी ॥     | ४ | असहायेन रामेण वैदेही पुनराहता ।                  |    |
| सहायवति सर्वार्थाः संतिष्ठन्तीह सर्वशः ।         |   | हत्वा सङ्घे दशग्रीवं राक्षसं भीमविक्रमम् ॥       | ११ |
| किन्तु तस्याजितं सङ्घे यस्य भ्राता धनंजयः ॥      | ५ | यस्य शाखामृगा मित्राण्यृक्षाः कालमुखास्तथा ।     |    |
| अयं च बलिनांश्रेष्ठो भीमो भीमपराक्रमः ।          |   | जात्यन्तरगता राजन्नेतद्बुद्ध्याऽनुचिन्तय ॥       | १२ |
| युवानौ च महेष्वासौ वीरौ माद्रवतीसुतौ ॥           | ६ | तस्मात्सर्वं कुरुश्रेष्ठ मा शुचो भरतर्षभ ।       |    |
| एभिः सहायैः कस्मात्त्वं विषीदसि परंतप ।          |   | त्वद्विधा हि महात्मानो न शोचन्ति परंतप ॥         | १३ |
| य इमे वज्रिणः सेनां जयेयुः समरुद्रणाम् ॥         | ७ | वैशंपायन उवाच ।                                  |    |
| त्वमप्येभिर्महेष्वासैः सहायैर्देवरूपिभिः ।       |   | एवमाश्वासितो राजा मार्कण्डेयेन धीमता ।           |    |
| विजेष्यसि रणे सर्वानमित्रान्भरतर्षभ ॥            | ८ | त्यक्त्वा दुःखमदीनात्मा पुनरप्येनमब्रवीत् ॥      | १४ |

॥ इति श्रीमन्महाभारते अरण्यपर्वणि रामोपाख्यानपर्वणि त्रिनवत्यधिकद्विशततमोऽध्यायः ॥ २९३ ॥

समाप्तं च रामोपाख्यानपर्व ॥ १८ ॥

(अथ पतिव्रतामाहात्म्यपर्व ॥ १९ ॥)

चतुर्नवत्यधिकद्विशततमोऽध्यायः ॥ २९४ ॥

मार्कण्डेयेन युधिष्ठिरं प्रति सावित्र्युपाख्यानकथनारम्भः ॥ १ ॥ अथपतिनाम्नो मद्रराजस्य स्वीयव्रतचर्यासंतुष्टसावित्री-  
देवीप्रसादात्सावित्रीनामककन्याजननम् ॥ २ ॥ यौवनस्थया तथा पित्राज्ञया ब्रह्मामात्यैः सह राजर्षीणामाश्रमेषु स्वोचि-  
तवरान्वेषणम् ॥ ३ ॥

युधिष्ठिर उवाच ।  
नात्मानमनुशोचामि नेमान्भ्रातृन्महामुने ।  
हरणं चापि राज्यस्य यथेमां दुपदात्मजाम् ॥ १  
द्यूते दुरात्मभिः क्लिष्टाः कृष्णया तारिता वयम् ।  
जयद्रथेन च पुनर्वनाच्चापि हता बलात् ॥ २  
अस्ति सीमन्तिनी काचिद्दृष्टपूर्वाऽपि वा श्रुता ।  
पतिव्रता महाभागा यथेयं दुपदात्मजा ॥ ३  
मार्कण्डेय उवाच ।

शृणु राजन्कुलस्त्रीणां महाभाग्यं युधिष्ठिर ।  
सर्वमेतद्यथाप्राप्तं सावित्र्या राजकन्यया ॥ ४

आसीन्मद्रेषु धर्मात्मा राजा परमधार्मिकः ।  
ब्रह्मण्यश्च महात्मा च सत्यसन्धो जितेन्द्रियः ॥ ५  
यज्वा दानपतिर्दक्षः पौरजानपदप्रियः ।  
पार्थिवोऽश्वपतिर्नाम सर्वभूतहिते रतः ॥ ६  
क्षमावाननपत्यश्च सत्यवाग्विजितेन्द्रियः ।  
अतिक्रान्तेन वयसा संतापमुपजग्मिवान् ॥ ७  
अपत्योत्पादनार्थं च तीव्रं नियममास्थितः ।  
काले परिमिताहारो ब्रह्मचारी जितेन्द्रियः ॥ ८  
हुत्वा शतसहस्रं स सावित्र्या राजसत्तम ।  
षष्ठेषु तदा काले बभूव मितभोजनः ॥ ९

दीप्तनिर्णये असंदिग्धे प्रत्यक्षफले ॥ २ ॥ त्रिनवत्यधिक-  
द्विशततमोऽध्यायः ॥ २९३ ॥

सावित्र्या सावित्री सवितृकन्या तद्वैवल्या ऋचा सा च । सोमो  
बधूयुरभवदित्यादिः । षष्ठेकाले अष्टधाविभक्तस्याहः षष्ठेशे ॥ ९ ॥



एतेन नियमेनासीद्वर्षाण्यष्टादशैव तु ।  
 पूर्णे त्वष्टादशे वर्षे सावित्री तुष्टिमभ्यगात् ॥ १०  
 रूपिणी तु तदा राजन्दर्शयामास तं नृपम् ।  
 अग्निहोत्रात्समुत्थाय हर्षेण महताऽन्विता ॥ ११  
 उवाच चैनं वरदा वचनं पार्थिवं तदा ।  
 सा तमश्वपतिं राजन्सावित्री नियमे स्थितम् ॥ १२  
 ब्रह्मचर्येण शुद्धेन दमेन नियमेन च ।  
 सर्वार्त्तमना च भक्त्या च तुष्टाऽस्मि तव पार्थिव ॥ १३  
 वरं वृणीष्वशाश्वपते मद्रराज यदीप्सितम् ।  
 न प्रमादश्च धर्मेषु कर्तव्यस्ते कथंचन ॥ १४  
 अश्वपतिरुवाच ।  
 अपत्यार्थः समारम्भः कृतो धर्मेऽप्यया मया ।  
 पुत्रा मे बहवो देवि भवेयुः कुलभावनाः ॥ १५  
 तुष्टाऽसि यदि मे देवि वरमेतं वृणोम्यहम् ।  
 संतानं परमो धर्म इत्याहुर्मा द्विजातयः ॥ १६  
 सावित्र्युवाच ।  
 पूर्वमेव मया राजन्भिप्रायमिमं तव ।  
 ज्ञात्वा पुत्रार्थमुक्तो वै भगवांस्ते पितामहः ॥ १७  
 प्रसादाच्चैव तस्मात्ते स्वयं विहितवत्यहम् ।  
 कन्या तेजस्विनी सौम्य क्षिप्रमेव भविष्यति ॥ १८  
 उत्तरं च न ते किञ्चिद्ब्याहर्तव्यं कथंचन ।  
 पितामहनियोगेन तुष्टा ह्येतद्ब्रवीमि ते ॥ १९  
 स तथेति प्रतिज्ञाय सावित्र्या वचनं नृपः ।  
 प्रसादयामास पुनः क्षिप्रमेतद्भविष्यति ॥ २०  
 अन्तर्हितायां सावित्र्यां जगाम स्वपुरं नृपः ।  
 स्वराज्ये चावसद्वीरः प्रजा धर्मेण पालयन् ॥ २१  
 कस्मिंश्चित्तु गते काले स राजा नियतव्रतः ।  
 ज्येष्ठायां धर्मचारिण्यां महिष्यां गर्भमादधे ॥ २२  
 राजपुत्र्यास्तु गर्भः स मानव्या भरतर्षभ ।  
 व्यवर्धत तदा शुक्ले तारापतिरिवाम्बरे ॥ २३  
 प्राप्ते काले तु सुषुप्ते कन्यां राजीवलोचनाम् ।

उत्तरं पुत्रार्थं प्रार्थनावचनम् ॥ १९ ॥ प्रतिज्ञायान्तीकृत्य  
 ॥ २० ॥ मानव्या मनुपुत्र्याः ॥ २३ ॥ प्रतिवारितोऽभिभूतः  
 ॥ २८ ॥ सुमनस इष्टदेवतायाः । शेषाः प्रसादपूर्वकं दत्तानि  
 मात्स्यानि ॥ ३० ॥ अयाच्यमानां तु नरैरिति घ. पाठः ॥ ३२ ॥

क्रियाश्च तस्या मुदितश्चक्रे च नृपसत्तमः ॥ २४  
 सावित्र्या प्रीतया दत्ता सावित्र्या हुतया ह्यपि ।  
 सावित्रीत्येव नामास्याश्चक्रुर्विप्रास्तथा पिता ॥ २५  
 सा विग्रहवतीव श्रीर्व्यवर्धत नृपात्मजा ।  
 कालेन चापि सा कन्या यौवनस्था बभूव ह ॥ २६  
 तां सुमध्यां पृथुश्रोणीं प्रतिमां काञ्चनीमिव ।  
 प्राप्तेयं देवकन्येति दृष्ट्वा संमेनिरे जनाः ॥ २७  
 तां तु पद्मपलाशाक्षीं ज्वलन्तीमिव तेजसा ।  
 न कश्चिद्द्वरयामास तेजसा प्रतिवारितः ॥ २८  
 अथोपोष्य शिरःस्नाता देवतामभिगम्य सा ।  
 हुत्वार्थिं विधिवद्विप्रान्वाचयामास पर्वणि ॥ २९  
 ततः सुमनसः शेषाः प्रतिगृह्य महात्मनः ।  
 पितुः समीपमगमद्देवी श्रीरिव रूपिणी ॥ ३०  
 साऽभिवाद्य पितुः पादौ शेषाः पूर्वं निवेद्य च ।  
 कृताञ्जलिर्वरारोहा नृपतेः पार्श्वमास्थिता ॥ ३१  
 यौवनस्थां तु तां दृष्ट्वा स्वां सुतां देवरूपिणीम् ।  
 अयाच्यमानां च वरैर्नृपतिर्दुःखितोऽभवत् ॥ ३२  
 राजोवाच ।  
 पुत्रि प्रदानकालस्ते न च कश्चिद्गुणोति माम् ।  
 स्वयमन्विच्छ भर्तारं गुणैः सदृशमात्मनः ॥ ३३  
 प्रार्थितः पुरुषो यश्च स निवेद्यस्त्वया मम ।  
 विमृश्याहं प्रदास्यामि वरय त्वं यथेप्सितम् ॥ ३४  
 श्रुतं हि धर्मशास्त्रेषु पठ्यमानं द्विजातिभिः ।  
 तथा त्वमपि कल्याणि गदतो मे वचः शृणु ॥ ३५  
 अप्रदाता पिता वाच्यो वाच्यश्चानुपयन्पतिः ।  
 मृते पितरि पुत्रश्च वाच्यो मातुररक्षिता ॥ ३६  
 इदं मे वचनं श्रुत्वा भर्तुरन्वेषणे त्वर ।  
 देवतानां यथा वाच्यो न भवेयं तथा कुरु ॥ ३७  
 एवमुक्त्वा दुहितरं तथा वृद्धांश्च मन्त्रिणः ।  
 व्यादिदेशानुयात्रं च गम्यतां चेत्यचोदयत् ॥ ३८

प्रार्थित इच्छितः ॥ ३४ ॥ वाच्यो निन्द्यः । अनुपयन् ऋता-  
 वगच्छन् ॥ ३६ ॥ अनुयात्रं यात्रोपकरणं वाहनादि ॥ ३८ ॥  
 चतुर्नवत्यधिकद्विशततमोऽध्यायः ॥ २९४ ॥

साऽभिवाद्य पितुः पादौ व्रीडितेव मनस्विनी ।  
पितुर्वचनमाज्ञाय निर्जगामाविचारितम् ॥ ३९  
सा हैमं रथमास्थाय स्थविरैः सचिवैर्वृता ।  
तपोवनानि रम्याणि राजर्षीणां जगाम ह ॥ ४०

मान्यानां तत्र वृद्धानां कृत्वा पादाभिवादनम् ।  
वनानि क्रमशस्तात सर्वाण्येवाभ्यगच्छत ॥ ४१  
एवं तीर्थेषु सर्वेषु धनोत्सर्गं नृपात्मजा ।  
कुर्वती द्विजमुख्यानां तंतं देशं जगाम ह ॥ ४२

॥ इति श्रीमन्महाभारते अरण्यपर्वणि पतिव्रतामाहात्म्यपर्वणि चतुर्नवत्यधिकद्विशततमोऽध्यायः ॥ २९४ ॥

### पञ्चनवत्यधिकद्विशततमोऽध्यायः ॥ २९५ ॥

मनसा स्वानुगुणनिर्धारणपूर्वकं वनादागतया सावित्र्या नारदेन सह संभाषमाणस्य पितुरन्तिकमेत्य तयोः पादा-  
भिवादनम् ॥ १ ॥ नारदसंनिधौ पित्रा पृष्टया तथा शुमत्सेनसूनोः सत्यवतः पतित्वेन मनसा चरणकथनम् ॥ २ ॥  
पित्रा नारदवचनात्तस्याल्पायुष्टनिषेदनपूर्वकं वरान्तरवरणं चोदितयापि तथा स्वाध्यवसायादनिवर्तनम् ॥ ३ ॥ राज्ञापि  
तस्या निर्वन्धान्नारदवचनाच्च तस्या एव तस्या दानाध्यवसानम् ॥ ४ ॥

मार्कण्डेय उवाच ।  
अथ मद्राधिपो राजा नारदेन समागतः ।  
उपविष्टः सभामध्ये कथायोगेन भारत ॥ १  
ततोऽभिगम्य तीर्थानि सर्वाण्येवाश्रमांस्तथा ।  
आजगाम पितुर्वेश्म सावित्री सह मन्त्रिभिः ॥ २  
नारदेन सहासीनं सा दृष्ट्वा पितरं शुभा ।  
उभयोरेव शिरसा चक्रे पादाभिवादनम् ॥ ३  
नारद उवाच ।  
क्व गताऽभूत्सुतेयं ते कुतश्चैवागता नृप ।  
किमर्थं युवतीं भद्रं न चैनां संप्रयच्छसि ॥ ४  
अश्वपतिरुवाच ।  
कार्येण खल्वनेनैव प्रेषिताद्यैव चागता ।  
एतस्याः शृणु देवर्षे भर्तारं योऽनया वृतः ॥ ५  
मार्कण्डेय उवाच ।  
सा ब्रूहि विस्तरेणेति पित्रा संचोदिता शुभा ।  
तदैव तस्य वचनं प्रतिगृह्येदमब्रवीत् ॥ ६  
आसीत्साल्वेषु धर्मात्मा क्षत्रियः पृथिवीपतिः ।  
द्युमत्सेन इति ख्यातः पश्चाच्चान्धो बभूव ह ॥ ७  
विनष्टचक्षुषस्तस्य बालपुत्रस्य धीमतः ।  
सामीप्येन हृतं राज्यं छिद्रेऽस्मिन्पूर्ववैरिणा ॥ ८  
स बालवत्सया सार्धं भार्यया प्रस्थितो वनम् ।

महारण्यं गतश्चापि तपस्तेपे महाव्रतः ॥ ९  
तस्य पुत्रः पुरे जातः संवृद्धश्च तपोवने ।  
सत्यवाननुरूपो मे भर्तेति मनसा वृतः ॥ १०  
नारद उवाच ।  
अहो वत महत्पापं सावित्र्या नृपते कृतम् ।  
अजानन्त्या यदनया गुणवान्सत्यवान्वृतः ॥ ११  
सत्यं वदत्यस्य पिता सत्यं माता प्रभापते ।  
तथाऽस्य ब्राह्मणाश्चकुर्नमैतत्सत्यवानिति ॥ १२  
बालस्याश्वाः प्रियाश्वास्य करोत्यश्वांश्च मृन्मयान् ।  
चित्रेऽपि विलिखत्यश्वांश्चित्राश्च इति चोच्यते ॥ १३  
राजोवाच ।  
अपीदानीं स तेजस्वी बुद्धिमान्वा नृपात्मजः ।  
क्षमावानपि वा शूरः सत्यवान्पितृवत्सलः ॥ १४  
नारद उवाच ।  
विवस्वानिव तेजस्वी बृहस्पतिसमो मतौ ।  
महेन्द्र इव वीरश्च वसुधेव क्षमान्वितः ॥ १५  
अश्वपतिरुवाच ।  
अपि राजात्मजो दाता ब्रह्मण्यश्चापि सत्यवान् ।  
रूपवानप्युदारो वाऽप्यथवा प्रियदर्शनः ॥ १६  
नारद उवाच ।  
सांक्रुते रन्तिदेवस्य स्वशक्त्या दानतः समः ।

कथायोगेन कथाप्रसङ्गेन ॥ १ ॥ सामीप्येन समीपवासिना ।  
छिद्रे अन्धत्वे सति ॥ ८ ॥ सत्यवान्नामतः ॥ १० ॥ तेजस्वी  
वन० ५९

प्रभाववान् ॥ १४ ॥ सांक्रुतेः संक्रुतिपुत्रस्य ॥ १७ ॥

ब्रह्मण्यः सत्यवादी च शिविरौशीनरो यथा ॥ १७  
 ययातिरिव चोदारः सोमवत्प्रियदर्शनः ।  
 रूपेणान्यतमोऽश्विभ्यां द्युमत्सेनसुतो बली ॥ १८  
 'स वदान्यः स तेजस्वी धीमांश्चैव क्षमान्वितः ।'  
 स दान्तः स मृदुः शूरः स सत्यः संयतेन्द्रियः ।  
 सन्मैत्रः सोनसूयश्च स ह्रीमान्द्युतिमांश्च सः ॥ १९  
 नित्यशश्चार्जवं तस्मिन्धृतिस्तत्रैव च ध्रुवा ।  
 संक्षेपतस्तपोवृद्धैः शीलवृद्धैश्च कथ्यते ॥ २०  
 अश्वपतिरुवाच ।  
 गुणैरुपेतं सर्वैस्तं भगवन्प्रब्रवीषि मे ।  
 दोषानप्यस्य मे ब्रूहि यदि सन्तीह केचन ॥ २१  
 नारद उवाच ।  
 एक एवास्व दोषो हि गुणानाक्रम्य तिष्ठति ।  
 स च दोषः प्रयत्नेन न शक्यमतिवर्तितुम् ॥ २२  
 एको दोषोऽस्ति नान्योऽस्य सोद्यप्रभृति सत्यवान् ।  
 संवत्सरेण क्षीणायुर्देहन्यासं करिष्यति ॥ २३  
 राजोवाच ।  
 एहि सावित्रि गच्छस्व अन्यं वरय शोभने ।  
 तस्य दोषो महानेको गुणानाक्रम्य च स्थितः ॥ २४  
 यथा मे भगवानाह नारदो देवसत्कृतः ।  
 संवत्सरेण सोऽल्पायुर्देहन्यासं करिष्यति ॥ २५

सावित्र्युवाच ।  
 सकृदंशो निपतति सकृत्कन्या प्रदीयते ।  
 सकृदाह ददानीति त्रीण्येतानि सकृत्सकृत् ॥ २६  
 दीर्घायुरथवाऽल्पायुः सगुणो निर्गुणोऽपि वा ।  
 सकृद्भृतो मया भर्ता न द्वितीयं वृणोम्यहम् ॥ २७  
 मनसा निश्चयं कृत्वा ततो वाचाऽभिधीयते ।  
 क्रियते कर्मणा पश्चात्प्रमाणं मे मनस्ततः ॥ २८  
 नारद उवाच ।  
 स्थिरा बुद्धिर्नरश्रेष्ठ सावित्र्या दुहितुस्तव ।  
 नैषा वारयितुं शक्या धर्मादस्मात्कथंचन ॥ २९  
 नान्यस्मिन्पुरुषे सन्ति ये सत्यवति वै गुणाः ।  
 प्रदानमेव तस्मान्मे रोचते दुहितुस्तव ॥ ३०  
 राजोवाच ।  
 अविचाल्यमेतदुक्तं तथ्यं च भवता वचः ।  
 करिष्याम्येतदेवं च गुरुर्हि भगवान्मम ॥ ३१  
 नारद उवाच ।  
 अविघ्नमस्तु सावित्र्याः प्रदाने दुहितुस्तव ।  
 साधयिष्याम्यहं तावत्सर्वेषां भद्रमस्तु वः ॥ ३२  
 मार्कण्डेय उवाच ।  
 एवमुक्त्वा खमुत्पत्य नारदस्त्रिदिवं गतः ।  
 राजाऽपि दुहितुः सज्जं वैवाहिकमकारयत् ॥ ३३

॥ इति श्रीमन्महाभारते अरण्यपर्वणि पतिव्रतामाहात्म्यपर्वणि पञ्चनवत्यधिकद्विशततमोऽध्यायः ॥ २९५ ॥

### षण्णवत्यधिकद्विशततमोऽध्यायः ॥ २९६ ॥

अश्वपतिना राज्ञा द्युमत्सेनाश्रममेत्य सत्यवते स्वपुत्र्याः सावित्र्या दानेन वैवाहिकोत्सवनिर्वर्तनपूर्वकं स्वनगरा-  
 गमनम् ॥ १ ॥

मार्कण्डेय उवाच ।  
 अथ कन्याप्रदाने स तमेवार्थं विचिन्तयन् ।  
 समानिन्ये च तत्सर्वं भाण्डं वैवाहिकं नृपः ॥ १  
 ततो वृद्धान्द्विजान्सर्वानृत्विक्सभ्यपुरोहितान् ।  
 समाहूय दिने पुण्ये प्रययौ सह कन्यया ॥ २

आक्रम्य अभिभूय ॥ २२ ॥ अंशः काष्ठपाषाणादेः शकलः  
 सकृन्निपतति । कृतस्य करणं नास्तीत्यर्थः ॥ २६ ॥ एतत्  
 सावित्र्या वचनं अविचाल्यं भवता च तथ्यं उक्तम् ॥ ३१ ॥

मेध्यारण्यं स गत्वा च द्युमत्सेनाश्रमं नृपः ।  
 पद्भ्यामेव द्विजैः सार्धं राजर्षिं तमुपागमत् ॥ ३  
 तत्रापश्यन्महाभागं सालवृक्षमुपाश्रितम् ।  
 कौश्यां वृष्ट्यां समासीनं चक्षुर्हीनं नृपं तदा ॥ ४  
 स राजा तस्य राजर्षेः कृत्वा पूजां यथाऽर्हतः ।

साधयिष्यामि गमिष्यामि ॥ ३२ ॥ पञ्चनवत्यधिकद्विशततमो-  
 ऽध्यायः ॥ २९५ ॥

वैवाहिकं भाण्डं विवाहोचितमुपकरणम् ॥ १ ॥ कौश्यां

वाचा सुनियतो भूत्वा चकारात्मनिवेदनम् ॥ ५  
तस्यार्घ्यमासनं चैव गां चावेद्य स धर्मवित् ।  
किमागमनमित्येवं राजा राजानमब्रवीत् ॥ ६  
तस्य सर्वमभिप्रायमतिकर्तव्यतां च ताम् ।  
सत्यवन्तं समुद्दिश्य सर्वमेव न्यवेदयत् ॥ ७  
सावित्री नाम राजर्षे कन्येयं मम शोभना ।  
तां स्वधर्मेण धर्मज्ञं स्तुपार्थं त्वं गृहाण मे ॥ ८  
द्युमत्सेन उवाच ।

च्युताः स राज्याद्वनवासमाश्रिता-  
श्रराम धर्मं नियतास्तपस्विनः ।  
कथं त्वनर्हा वनवासमाश्रमे  
सहिष्यति क्लेशमिमं सुता तव ॥ ९  
अश्वपतिरुवाच ।  
सुखं च दुःखं च भवाभवात्मकं  
यदा विजानाति सुताऽहमेव च ।  
न मद्विधे युज्यति वाक्यमीदृशं  
विनिश्चयेनाभिगतोऽस्मि ते नृप ॥ १०  
आशां नार्हसि मे हन्तुं सौहृदात्प्रणतस्य च ।  
अभितश्चागतं प्रेम्णा प्रत्याख्यातुं न माऽर्हसि ११  
अनुरूपो हि युक्तश्च त्वं ममाहं तवापि च ।  
स्तुपां प्रतीच्छ मे कन्यां भार्यां सत्यवतस्ततः ॥ १२

द्युमत्सेन उवाच ।  
पूर्वमेवाभिलषितः संबन्धो मे त्वया सह ।  
अष्टराज्यस्त्वहमिति तत एतद्विचारितम् ॥ १३  
अभिप्रायस्त्वयं यो मे पूर्वमेवाभिकाङ्क्षितः ।  
स निर्वर्ततु मेऽद्यैव काङ्क्षितो ह्यसि मेऽतिथिः १४  
ततः सर्वान्समानाय्य द्विजानाश्रमवासिनः ।  
यथाविधि समुद्राहं कारयामासतुर्नृपौ ॥ १५  
दत्त्वा सोऽश्वपतिः कन्यां यथार्हं सपरिच्छदम् ।  
ययौ स्वमेव भवनं युक्तः परमया मुदा ॥ १६  
सत्यवानपि तां भार्यां लब्ध्वा सर्वगुणान्विताम् ।  
मुमुदे सा च तं लब्ध्वा भर्तारं मनसेषितम् १७  
गते पितरि सर्वाणि संन्यस्याभरणानि सा ।  
जगृहे वल्कलान्येव वस्त्रं काषायमेव च ॥ १८  
परिचारैर्गुणैश्चैव प्रश्रयेण दमेन च ।  
सर्वकामक्रियाभिश्च सर्वेषां तुष्टिमादधे ॥ १९  
श्वश्रूं शरीरसत्कारैः सर्वैराच्छादनादिभिः ।  
श्वशुरं देवसत्कारैर्वाचःसंयमनेन च ॥ २०  
तथैव प्रियवादेन नैपुणेन शमेन च ।  
रहश्चैवोपचारेण भर्तारं पर्यतोषयत् ॥ २१  
एवं तत्राश्रमे तेषां तदा निवसतां सताम् ।  
कालस्तपस्यतां कश्चिदपाक्रामत भारत ॥ २२  
सावित्र्या ग्लायमानायास्तिष्ठन्त्यास्तु दिवानिशम्  
नारदेन यदुक्तं तद्वाक्यं मनसि वर्तते ॥ २३

॥ इति श्रीमन्महाभारते अरण्यपर्वणि पतिव्रतामाहात्म्यपर्वणि षण्णवत्यधिकद्विशततमोऽध्यायः ॥ २९६ ॥

### ससनवत्यधिकद्विशततमोऽध्यायः ॥ २९७ ॥

कदाचन नारदनिर्दिष्टे सत्यवतो मृतिदिवसे सावित्र्या परशुहस्तस्य वनगच्छतो भर्तुरनुगमनम् ॥ १ ॥

मार्कण्डेय उवाच ।  
ततः काले बहुतिथे व्यतिक्रान्ते कदाचन ।  
प्राप्तः स कालो मर्तव्यं यत्र सत्यवता नृप ॥ १

कुशमय्यां वृषामासने ॥ ४ ॥ आत्मनिवेदनमश्वपतिरहमिति  
ज्ञापनम् ॥ ५ ॥ भवाभवात्मकमुत्पत्तिविनाशात्मकम् । ते त्वां  
प्रति ॥ १० ॥ मा माम् ॥ ११ ॥ निर्वर्ततु निष्पद्यताम् ॥ १४ ॥  
सपरिच्छदं पारिवर्हसहितम् ॥ १६ ॥ परिचारैः सेवनैः । गुणैः

गणयन्त्याश्च सावित्र्या दिवसेदिवसे गते ।  
यद्वाक्यं नारदेनोक्तं वर्तते हृदि नित्यशः ॥ २  
चतुर्थेऽहनि मर्तव्यमिति संचिन्त्य भामिनी ।

शीलसत्यादिभिः । प्रश्रयेण स्नेहेन । दमेन जितेन्द्रियतया ।  
सर्वकामक्रियाभिः सर्वेषामिष्टसंपादनेन ॥ १९ ॥ षण्णवत्य-  
धिकद्विशततमोऽध्यायः ॥ २९६ ॥

व्रतं त्रिरात्रमुद्दिश्य दिवारात्रं स्थिताऽभवत् ॥ ३  
 'त्रयोदश्यां चोपवासं प्रतिपत्सु च पारणम् ।  
 आयुष्यं वर्धते भर्तुर्व्रतेनानेन भारत ॥' ४  
 तं श्रुत्वा नियमं तस्या भृशं दुःखान्वितो नृपः ।  
 उत्थाय वाक्यं सावित्रीमब्रवीत्परिसान्त्वयन् ॥ ५  
 अतितीव्रोऽयमारम्भस्त्वयाऽऽरब्धो नृपात्मजे ।  
 तिसृणां वसतीनां हि स्थानं परमदुश्चरम् ॥ ६  
 सावित्र्युवाच ।  
 न कार्यस्तात् संतापः पारयिष्याम्यहं व्रतम् ।  
 व्यवसायकृतं हीदं व्यवसायश्च कारणम् ॥ ७  
 द्युमत्सेन उवाच ।  
 व्रतं भिन्धीति वक्तुं त्वां नास्मि शक्तः कथंचन ।  
 पारयस्वेति वचनं युक्तमस्मद्विधो वदेत् ॥ ८  
 मार्कण्डेय उवाच ।  
 एवमुक्त्वा द्युमत्सेनो विरराम महामनाः ।  
 तिष्ठन्ती चैव सावित्री काष्ठभूतेव लक्ष्यते ॥ ९  
 श्वोभूते भर्तृमरणे सावित्र्या भरतर्षभ ।  
 दुःखान्वितायास्तिष्ठन्त्याः सारात्रिव्यत्यवर्तत १०  
 अद्य तद्विवसं चेति हुत्वा दीप्तं हुताशनम् ।  
 युगमात्रोदिते सूर्ये कृत्वा पौर्वाह्निकीः क्रियाः ॥ ११  
 'व्रतं समाप्य सावित्री स्नात्वा शुद्धा यशस्विनी ।'  
 ततः सर्वान्द्रिजान्दृष्ट्वाञ्च श्वशुरमेव च ।  
 अभिवाद्यानुपूर्व्येण प्राञ्जलिर्नियता स्थिता ॥ १२  
 अवैधव्याशिषस्ते तु सावित्र्यर्थं हिताः शुभाः ।  
 ऊचुस्तपस्विनः सर्वे तपोवननिवासिनः ॥ १३  
 एवमस्त्विति सावित्री ध्यानयोगपरायणा ।  
 मनसा ता गिरः सर्वाः प्रत्यगृह्णात्तपस्विनी ॥ १४  
 तं कालं तं मुहूर्तं च प्रतीक्षन्ती नृपात्मजा ।  
 यथोक्तं नारदवचश्चिन्तयन्ती सुदुःखिता ॥ १५  
 ततस्तु श्वश्रूश्चशुरावूचतुस्तां नृपात्मजाम् ।  
 एकान्तमास्थितां वाक्यं प्रीत्या भरतसत्तम ॥ १६  
 व्रतं यथोपदिष्टं तु तथा तत्पारितं त्वया ।

आहारकालः संप्राप्तः क्रियतां यदनन्तरम् ॥ १७  
 सावित्र्युवाच ।  
 अस्तं गते मयाऽऽदित्ये भोक्तव्यं कृतकामया ।  
 एष मे हृदि संकल्पः समयश्च कृतो मया ॥ १८  
 मार्कण्डेय उवाच ।  
 एवं संभाषमाणायाः सावित्र्या भोजनं प्रति ।  
 स्कन्धे परशुमादाय सत्यवान्प्रस्थितो वनम् ॥ १९  
 सावित्री त्वाह भर्तारं नैकस्त्वं गन्तुमर्हसि ।  
 सह त्वया गमिष्यामि न हित्वांहातुमुत्सहे ॥ २०  
 सत्यवानुवाच ।  
 वनं न गतपूर्वं ते दुःखः पन्थाश्च भामिनि ।  
 व्रतोपवासक्षामा च कथं पद्भ्यां गमिष्यसि ॥ २१  
 सावित्र्युवाच ।  
 उपवासान्न मे ग्लानिर्नास्ति चापि परिश्रमः ।  
 गमने च कृतोत्साहां प्रतिषेद्धं न माऽर्हसि ॥ २२  
 सत्यवानुवाच ।  
 यदि ते गमनोत्साहः करिष्यामि तव प्रियम् ।  
 मम त्वामत्रय गुरुन्न मां दोषः स्पृशेदयम् ॥ २३  
 मार्कण्डेय उवाच ।  
 साऽभिवाद्याब्रवीच्छ्वश्रूं श्वशुरं च महाव्रता ।  
 अयं गच्छति मे भर्ता फलाहारो महावनम् ॥ २४  
 इच्छेयमभ्यनुज्ञाता आर्यया श्वशुरेण ह ।  
 अनेन सह निर्गन्तुं न मेऽद्य विरहः क्षमः ॥ २५  
 गुर्वग्निहोत्रार्थकृते प्रस्थितश्च सुतस्तव ।  
 न निवार्यो निवार्यः स्यादन्यथा प्रस्थितो वनम् २६  
 संवत्सरः किंचिद्नो न निष्क्रान्ताऽहमाश्रमात् ।  
 वनं कुसुमितं द्रष्टुं परं कौतूहलं हि मे ॥ २७  
 द्युमत्सेन उवाच ।  
 यदा प्रभृति सावित्री पित्रा दत्ता स्तुषा मम ।  
 नानयाऽभ्यर्थनायुक्तमुक्तपूर्वं सराम्यहम् ॥ २८  
 तदेषा लभतां कामं यथाभिलषितं वधुः ।

वसतीनां स्थानं भोजनत्रयनिरोधः । उपवसतीत्यादौ वस-  
 तेस्तादर्थ्यदर्शनात् ॥ ६ ॥ पारयिष्यामि समापयिष्यामि ।

व्यवसायकृतमुद्योगकृतम् ॥ ७ ॥ युगं हस्तचतुष्कं सावदुदिते  
 उपरि याते ॥ ११ ॥

अप्रमादश्च कर्तव्यः पुत्रि सत्यवतः पथि ॥ २९  
मार्कण्डेय उवाच ।  
उभाभ्यामभ्यनुज्ञाता सा जगाम यशस्विनी ।  
सह भर्त्रा हसन्तीव हृदयेन विदूयता ॥ ३०  
सा वनानि विचित्राणि रमणीयानि सर्वशः ।  
मयूरगणजुष्टानि ददर्श विपुलेक्षणा ॥ ३१

नदीः पुण्यवहाश्चैव पुष्पितांश्च नगोत्तमान् ।  
सत्यवानाह पश्येति सावित्रीं मधुरं वचः ॥ ३२  
निरीक्षमाणा भर्तारं सर्वावस्थमनिन्दिता ।  
मृतमेव हि तं मेने काले मुनिवचः स्मरन् ॥ ३३  
अनुव्रजन्ती भर्तारं जगाम मृदुगामिनी ।  
द्विधेव हृदयं कृत्वा तं च कालमवेक्षती ॥ ३४

॥ इति श्रीमन्महाभारते अरण्यपर्वणि पतिव्रतामाहात्म्यपर्वणि सप्तनवत्यधिकद्विशततमोऽध्यायः ॥ २९७ ॥

### अष्टनवत्यधिकद्विशततमोऽध्यायः ॥ २९८ ॥

सावित्र्या सह वनं प्रविष्टेन सत्यवता फलाहरणपूर्वकं काष्ठविपाटनम् ॥ १ ॥ तथा शिरोवेदनादूनतया काष्ठपाटनादु-  
परमपूर्वकं भार्योत्सङ्गे शिरोनिधानेन भूतले शयनम् ॥ २ ॥ ततः सत्यवतोऽसुहरणाय समागतं यमं दृष्टवत्या सावित्र्या  
साञ्जलिबन्धं तदागमनप्रयोजनप्रश्नः ॥ ३ ॥ यमेन तांप्रति तत्कथनपूर्वकं पाशबन्धनेन सत्यवतस्तदीयशरीरादपकर्षण-  
पूर्वकं स्वलोकंप्रति प्रस्थानम् ॥ ४ ॥ तमनुगच्छन्त्याः सावित्र्याः स्तुतिवचनसंतुष्टेन यमेन तस्यै वरदानपूर्वकं बन्धवि-  
मोचनेन सत्यवतो विसर्जनम् ॥ ५ ॥ ततः पुनरुज्जीवितेन सत्यवता सावित्र्यासह पितुराश्रमंप्रति प्रस्थानम् ॥ ६ ॥

मार्कण्डेय उवाच ।  
अथ भार्यासहायः स फलान्यादाय वीर्यवान् ।  
कठिनं पूरयामास ततः काष्ठान्यपाटयत् ॥ १  
तस्य पाटयतः काष्ठं खेदो वै समजायत ।  
व्यायामेन च तेनास्य जज्ञे शिरसि वेदना ॥ २  
सोऽभिगम्य प्रियां भार्यामुवाच श्रमपीडितः ।  
व्यायामेन ममानेन जाता शिरसि वेदना ॥ ३  
अङ्गानि चैव सावित्रि हृदयं दूयतीव च ।  
अस्वस्थमिव चात्मानं लक्ष्ये मितभाषिणि ॥ ४  
शूलैरिव शिरो विद्वमिदं संलक्षयाम्यहम् ।  
'अमन्तीव दिशः सर्वाश्चक्रारूढं मनो मम ।'  
तत्स्वमुमिच्छे कल्याणि न स्थातुं शक्तिरस्ति मे ॥ ५  
सा समासाद्य सावित्री भर्तारमुपगम्य च ।  
उत्सङ्गेऽस्य शिरः कृत्वा निषसाद महीतले ॥ ६  
ततः सा नारदवचो विमृशन्ती तपस्विनी ।  
तं मुहूर्तं क्षणं वेलां दिवसं च युयोज ह ॥ ७  
'हन्त प्राप्तः स कालोऽयमिति चिन्तापरा सती ।'  
मुहूर्तादेव चापश्यत्पुरुषं रक्तवाससम् ।

वद्धमौलिं वपुष्मन्तमादित्यसमतेजसम् ॥ ८  
श्यामावदातं रक्ताक्षं पाशहस्तं भयावहम् ।  
स्थितं सत्यवतः पार्श्वे निरीक्षन्तं तमेव च ॥ ९  
तं दृष्ट्वा सहस्रोत्थाय भर्तुर्न्यस्य शनैः शिरः ।  
कृताञ्जलिरुवाचार्ता हृदयेन प्रवेपती ॥ १०  
दैवतं त्वाभिजानामि वपुरेतद्भ्यमानुषम् ।  
कामया ब्रूहि देवेश कस्त्वं किंच चिकीर्षसि ११  
यम उवाच ।  
पतिव्रताऽसि सावित्रि तथैव च तपोन्विता ।  
अतस्त्वामभिभाषामि विद्धि मां त्वं शुभे यमम् १२  
अयं ते सत्यवान्भर्ता क्षीणायुः पार्थिवात्मजः ।  
नेष्यामि तमहं वद्धा विद्ध्येतन्मे चिकीर्षितं १३  
सावित्र्युवाच ।  
श्रूयते भगवन्दूतास्तवागच्छन्ति मानवान् ।  
नेतुं किल भवान्कसादागतोसि स्वयं प्रभो १४  
मार्कण्डेय उवाच ।  
इत्युक्तः पितुराजस्तां भगवान्स्वचिकीर्षितम् ।  
यथावत्सर्वमारुधातुं तत्प्रियार्थं प्रचक्रमे ॥ १५

सर्वावस्थमतन्दिता इति क. थ. पाठः । स्मरन्निति व्यत्ययेन  
पुंस्त्वम् ॥ ३३ ॥ सप्तनवत्यधिकद्विशततमोऽध्यायः ॥ २९७ ॥

कठिनं स्थालीम् ॥ ११ ॥ युयोज अनुचिन्तितवती ॥ ७ ॥ पुरुषं  
पीतवाससमिति क. थ. पाठः ॥ ८ ॥ कामया इच्छया ॥ ११ ॥

अयं च धर्मसंयुक्तो रूपवान्गुणसागरः ।  
 नार्हो मत्पुरुषैर्नेतुमतोसि स्वयमागतः ॥ १६  
 ततः सत्यवतः कायात्पाशवद्धं वशंगतम् ।  
 अङ्गुष्ठमात्रं पुरुषं निश्चर्क्य यमो बलात् ॥ १७  
 ततः समुद्धृतप्राणं गतश्वासं हतप्रभम् ।  
 निर्विचेष्टं शरीरं तद्भ्रूवाप्रियदर्शनम् ॥ १८  
 यमस्तु तं ततो बद्धा प्रयातो दक्षिणामुखः ।  
 सावित्री चैव दुःखार्ता यममेवान्वगच्छत ॥ १९  
 'भर्तुः शरीररक्षां च विधाय हि तपस्विनी ।  
 भर्तारमनुगच्छन्ती तथावस्थं सुमध्यमा ।'  
 नियमव्रतसंसिद्धा महाभागा पतिव्रता ॥ २०  
 यम उवाच ।  
 निवर्त गच्छ सावित्रि कुरुष्वस्वौर्ध्वदैहिकम् ।  
 कृतं भर्तुस्त्वयाऽऽनृत्यं यावद्भ्रम्यं गतं त्वया २१  
 सावित्र्युवाच ।  
 यत्र मे नीयते भर्ता स्वयं वा यत्र गच्छति ।  
 मया च तत्र गन्तव्यमेव धर्मः सनातनः ॥ २२  
 तपसा गुरुभक्त्या च भर्तुः स्नेहाद्व्रतेन च ।  
 तव चैव प्रसादेन न मे प्रतिहता गतिः ॥ २३  
 प्राहुः साप्तपदं मैत्रं बुधास्तत्त्वार्थदर्शिनः ।  
 मित्रतां च पुरस्कृत्य किञ्चिद्दक्षयामि तच्छृणु २४  
 नानात्मवन्तस्तु वने चरन्ति  
 धर्मं च वासं च परिश्रमं च ।  
 विज्ञानतो धर्ममुदाहरन्ति  
 तस्मात्सन्तो धर्ममाहुः प्रधानम् ॥ २५  
 एकस्य धर्मेण सतां मतेन  
 सर्वे स तं मार्गमनुप्रपन्नाः ।

अनात्मवन्तः अजितेन्द्रियाः । वने धर्मं यज्ञादिरूपं न चरन्ति ।  
 जितेन्द्रिया एव वने ग्रामे वा यज्ञादीन्ब्रीसंबद्धान् धर्मान्कु-  
 र्वन्ति । तेन गृहस्थवानप्रस्थयोः संग्रहः । वासं गुरुकुलवासं  
 ब्रह्मचर्यम् । परिश्रमं परित्यागरूपमाश्रमं संन्यासम् । विज्ञानतः  
 चतुर्थ्यर्थे सर्वविभक्तिस्तसिः । धर्मस्य फलं आत्मविज्ञानमित्यर्थः ॥ २५ ॥ एतेषामाश्रमधर्माणां समुच्चयं वारयति एक-  
 स्येति । चतुर्णामन्यतमस्यैकस्याश्रमस्य धर्मेण सतां मतेन  
 दम्भादिरहितप्रद्वया सम्यगनुष्ठितेनेत्यर्थः । सर्वे तं मार्गं ज्ञान-

मा वै द्वितीयं मा तृतीयं च वाञ्छे  
 तस्मात्सन्तो धर्ममाहुः प्रधानम् ॥ २६  
 यम उवाच ।  
 निवर्त तुष्टोसि तवानया गिरा  
 स्वराक्षरव्यञ्जनहेतुयुक्तया ।  
 वरं वृणीष्वेह विनाऽस्य जीवितं  
 ददानि ते सर्वमनिन्दिते वरम् ॥ २७  
 सावित्र्युवाच ।  
 च्युतः स्वराज्याद्वनवासमाश्रितो  
 विनष्टचक्षुः श्वशुरो ममाश्रमे ।  
 स लब्धचक्षुर्वलवान्भवेन्नृप-  
 स्तव प्रसादाञ्ज्वलनार्कसंनिभः ॥ २८  
 यम उवाच ।  
 ददानि तेऽहं तमनिन्दिते वरं  
 यथा त्वयोक्तं भविता च तत्तथा ।  
 तवाध्वना ग्लानिमिवोपलक्ष्ये  
 निवर्त गच्छस्व न ते श्रमो भवेत् ॥ २९  
 सावित्र्युवाच ।  
 श्रमः कुतो भर्तृसमीपतो हि मे  
 यतो हि भर्ता मम सा गतिर्ध्रुवा ।  
 यतः पतिं नेष्यसि तत्र मे गतिः  
 सुरेश भूयश्च वचो निबोध मे ॥ ३०  
 सतां सकृत्संगतमीप्सितं परं  
 ततः परं मित्रमिति प्रचक्षते ।  
 न चाफलं सत्पुरुषेण संगतं  
 ततः सतां संनिवसेत्समागमे ॥ ३१  
 यम उवाच ।  
 मनोनुकूलं बुधबुद्धिवर्धनं  
 त्वया यदुक्तं वचनं हिताश्रयम् ।

मार्गं प्रपन्नाः प्राप्ताः अतो धर्मं च वासं च प्रतिश्रयं चेति पाठ-  
 कमापेक्षया द्वितीयं नैष्ठिकं गुरुकुलवासं दाराऽकरणरूपं तृतीयं  
 पारिव्राज्यं दारादित्यागरूपं वा न वाञ्छे । ज्ञानहेतोः प्रधान-  
 भूतस्य धर्मस्याद्येपि सिद्धेरित्यर्थः । मद्भर्तुर्हरणेनावयोर्धर्मं मा  
 नाशयेति भावः ॥ २६ ॥ निवर्त निवर्तस्व । स्वर उदात्तादिः ।  
 अक्षरमकारादि । व्यञ्जनं ककारादि । एतद्युक्तत्वेन वाक्यस्य  
 शब्दतो निर्दोषत्वमुक्तम् । हेतुयुक्तत्वेन युक्तियुक्तत्वमप्युक्तम्  
 ॥ २७ ॥

विना पुनः सत्यवतोस्य जीवितं  
वरं द्वितीयं वरयस्व भामिनि ॥ ३२  
सावित्र्युवाच ।  
हृतं पुरा मे श्वशुरस्य धीमतः  
स्वमेव राज्यं लभतां स पार्थिवः ।  
जह्यात्स्वधर्मान्न च मे गुरुर्यथा  
द्वितीयमेतद्वरयामि ते वरम् ॥ ३३  
यम उवाच ।  
स्वमेव राज्यं प्रतिपत्स्यतेऽचिरा-  
न्न च स्वधर्मात्परिहीयते नृपः ।  
कृतेन कामेन मया नृपात्मजे  
निवर्त गच्छस्व न ते श्रमो भवेत् ॥ ३४  
सावित्र्युवाच ।  
प्रजास्त्वयैता नियमेन संयता  
नियम्य चैता नयसे निकामया ।  
ततो यमत्वं तव देव विश्रुतं  
निबोध चेमां गिरमीरितां मया ॥ ३५  
अद्रोहः सर्वभूतेषु कर्मणा मनसा गिरा ।  
अनुग्रहश्च दानं च सतां धर्मः सनातनः ॥ ३६  
एवंप्रायश्च लोकोऽयं मनुष्याः शक्तिपेशलाः ।  
सन्तस्त्वेवाप्यमित्रेषु दयां प्राप्तेषु कुर्वते ॥ ३७  
यम उवाच ।  
पिपासितस्वेव भवेद्यथा पय-  
स्तथा त्वया वाक्यमिदं समीरितम् ।  
विना पुनः सत्यवतोऽस्य जीवितं  
वरं वृणीष्वेह शुभे यदिच्छसि ॥ ३८  
सावित्र्युवाच ।  
ममानपत्यः पृथिवीपतिः पिता  
भवेत्पितुः पुत्रशतं तथौरसम् ।  
कुलस्य संतानकरं च यद्भवे-  
त्तृतीयमेतद्वरयामि ते वरम् ॥ ३९

यम उवाच ।  
कुलस्य संतानकरं सुवर्चसं  
शतं सुतानां पितुरस्तु ते शुभे ।  
कृतेन कामेन नराधिपात्मजे  
निवर्त दूरं हि पथस्त्वमागता ॥ ४०  
सावित्र्युवाच ।  
न दूरमेतन्मम भर्तृसन्निधौ  
मनो हि मे दूरतरं प्रधावति ।  
अथ ब्रजन्नेव गिरं समुद्यतां  
मयोच्यमानां शृणु भूय एव च ॥ ४१  
विवस्वतस्त्वं तनयः प्रतापवां-  
स्ततो हि वैवस्वत उच्यसे बुधैः ।  
समेन धर्मेण चरन्ति ताः प्रजा-  
स्ततस्तवेहेश्वर धर्मराजता ॥ ४२  
आत्मन्यपि न विश्वासस्तथा भवति सत्सु यः ।  
तस्मात्सत्सु विशेषेण सर्वः प्रणयमिच्छति ॥ ४३  
सौहृदात्सर्वभूतानां विश्वासो नाम जायते ।  
तस्मात्सत्सु विशेषेण विश्वासं कुरुते जनः ॥ ४४  
यम उवाच ।  
उदाहृतं ते वचनं यदङ्गने  
शुभे न तादृक् त्वदृते श्रुतं मया ।  
अनेन तुष्टोस्मि विनाऽस्य जीवितं  
वरं चतुर्थं वरयस्व गच्छ च ॥ ४५  
सावित्र्युवाच ।  
ममात्मजं सत्यवतस्तथौरसं  
भवेदुभाभ्यामिह यत्कुलोद्बहम् ।  
शतं सुतानां बलवीर्यशालिना-  
मिदं चतुर्थं वरयामि ते वरम् ॥ ४६  
यम उवाच ।  
शतं सुतानां बलवीर्यशालिनां  
भविष्यति प्रीतिकरं तवाबले ।

गुरुः श्वशुरः ॥ ३३ ॥ समेन शत्रुमित्रादितारतम्यहीनेन तव धर्मेण प्रशासनेन ताः प्रजाश्चरन्ति । त्वदाज्ञावशगा इत्यर्थः । अतएव तव नाम धर्मराज इति । धर्मेणैव राजते धर्मोऽस्य राजत इति वा ॥ ४२ ॥ लौकिकेष्वपि विश्वासं कुर्य-

न्निष्ठसिद्धिं प्राप्नोति किमुत त्वयि धर्मराजे इत्याशयेनाह आत्मन्यपीति । सर्वः प्रणमते नर इति क. ध. पाठः ॥ ४३ ॥ ते त्वया ॥ ४५ ॥




परिश्रमस्ते न भवेन्नृपात्मजे  
निवर्त दूरं हि पथस्त्वमागता ॥ ४७  
सावित्र्युवाच ।  
सतां सदा शाश्वतधर्मवृत्तिः  
सन्तो न सीदन्ति न च व्यथन्ति ।  
सतां सद्भिर्नाफलः संगमोस्ति  
सद्यो भयं नानुवर्तन्ति सन्तः ॥ ४८  
सन्तो हि सत्येन नयन्ति सूर्यं  
सन्तो भूमिं तपसा धारयन्ति ।  
सन्तो गतिभूतभव्यस्य राज-  
न्सतां मध्ये नावसीदन्ति सन्तः ॥ ४९  
आर्यजुष्टमिदं वृत्तमिति विज्ञाय शाश्वतम् ।  
सन्तः परार्थं कुर्वाणा नावेक्षन्ति प्रतिक्रियाः ॥ ५०  
न च प्रसादः सत्पुरुषेषु मोघो  
न चाप्यर्थो नश्यति नापि मानः ।  
यस्मादेतन्नियतं सत्सु नित्यं  
तस्मात्सन्तो रक्षितारो भवन्ति ॥ ५१  
यम उवाच ।  
यथायथा भाषसि धर्मसंहितं  
मनोनुकूलं सुपदं महार्थवत् ।  
तथातथा मे त्वयि भक्तिरुत्तमा  
वरं वृणीष्वप्रतिमं पतिव्रते ॥ ५२  
सावित्र्युवाच ।  
न तेऽपवर्गः सुकृताद्दिना कृत-  
स्तथा यथाऽन्येषु वरेषु मानद ।  
वरं वृणे जीवतु सत्यवानयं  
यथा मृता ह्येवमहं पतिं विना ॥ ५३

शाश्वतो धर्मः पत्युः सकाशादेवापञ्चोत्पादनं सतां माहशानां  
दाराणां तत्रैव वृत्तिः । ननु गतायुषि पत्यौ कथं तत् स्यादित्यत  
आह संत इति । वरं दत्त्वा सन्तो न व्यथन्ति नापि सीदन्ति  
किंतु उक्तं निर्वहन्त्येवैत्यर्थः । अल्पन्ताशक्येऽर्थे कथं स्यादित्यत  
आह सतामिति । सतामशक्यमपि नास्ति । भयं चान्यस्य तेभ्यो  
नास्तीति । तत्त्वतोहं निर्भयास्मीति भावः ॥ ४८ ॥ त्वयापि  
सत्यं स्वीयं रक्षणीयमित्याह सन्तो हीति । भूतभव्यस्य भूतस्य  
भविष्यस्य च ॥ ४९ ॥ एतत् त्रयं प्रसादोऽर्थो मानश्च । दरि-

न कामये भर्तृविनाकृता सुखं  
न कामये भर्तृविनाकृता दिवम् ।  
न कामये भर्तृविनाकृता श्रियं  
न भर्तृहीना व्यवसामि जीवितुम् ॥ ५४  
वरातिसर्गः शतपुत्रता मम  
त्वयैव दत्तो ह्रियते च मे पतिः ।  
वरं वृणे जीवतु सत्यवानयं  
तवैव सत्यं वचनं भविष्यति ॥ ५५  
मार्कण्डेय उवाच ।  
तथेत्युक्त्वा तु तं पाशं मुक्त्वा वैवस्वतो यमः ।  
धर्मराजः प्रहृष्टात्मा सावित्रीमिदमब्रवीत् ॥ ५६  
एष भद्रे मया मुक्तो भर्ता ते कुलनन्दिनि ।  
'तोषितोऽहं त्वया साध्वि वाक्यैर्धर्मार्थसंहितैः' ५७  
अरोगस्तव नेयश्च सिद्धार्थः स भविष्यति ।  
चतुर्वर्षशतायुश्च त्वया सार्धमवाप्स्यति ॥ ५८  
इष्ट्वा यज्ञैश्च धर्मेण ख्यातिं लोके गमिष्यति ।  
त्वयि पुत्रशतं चैव सत्यवाञ्छनयिष्यति ॥ ५९  
ते चापि सर्वे राजानः क्षत्रियाः पुत्रपौत्रिणः ।  
ख्यातास्त्वन्नामधेयाश्च भविष्यन्तीह शाश्वताः ६०  
पितुश्च ते पुत्रशतं भविता तव मातरि ।  
मालव्यां मालवा नाम शाश्वताः पुत्रपौत्रिणः ।  
आतरस्ते भविष्यन्ति क्षत्रियास्त्रिदशोपमाः ॥ ६१  
एवं तस्यै वरं दत्त्वा धर्मराजः प्रतापवान् ।  
निवर्तयित्वा सावित्रीं स्वमेव भवनं ययौ ॥ ६२  
सावित्र्यपि यमे याते भर्तारं प्रतिलभ्य च ।  
जगाम तत्र यत्रास्या भर्तुः शावं कलेवरम् ॥ ६३  
सा भूमौ प्रेक्ष्य भर्तारमुपसृत्योपगृह्य च ।  
उत्सङ्गे शिर आरोप्य भूमावुपविवेश ह ॥ ६४

द्रस्य प्रसादो नार्थाय । श्रीमतां प्रसादोऽर्थकृदपि न मानदः ।  
सतां तु मानद इति । खले तु प्रसाद एव नास्ति । अतल्लयं  
त्वय्येव स्थितमिति त्वं रक्षितास्माकं भवेति भावः ॥ ५१ ॥  
ते लप्तः । अपवर्गः पुत्रफलप्राप्तिः सुकृताद्दिना समीचीनाद्वा-  
म्पत्ययोगादृते क्षेत्रजादिपुत्रार्पणेन न कृतो निष्पादितो भवति ।  
यथान्येषु वरेषु भर्तृषु मदयन्त्यां वसिष्ठस्येव न तद्वत् । यस्मा-  
देवं तस्माद्द्वरं वृणे ॥ ५३ ॥ व्यवसामि शक्नोमि ॥ ५४ ॥  
त्वन्नामधेयाः सावित्रा इति ॥ ६० ॥



Col-  
27/4/78

S.V.I

Central Archaeological Library,  
NEW DELHI.

9004

Call No. SaSKm/Vya/K.V

Author— Krishnacharya, T.R  
and Vyasacharya, T.R

Title— Sriman Mahabharata.  
tam.

*"A book that is shut is but a block"*

CENTRAL ARCHAEOLOGICAL LIBRARY  
GOVT. OF INDIA  
Department of Archaeology  
NEW DELHI.

Please help us to keep the book  
clean and moving.